

ਫਲੀ  
**11**

# ਪੰਜਾਬੀ ਸਾਹਿਤ-ਦਰਪਣ (ਭਾਗ ਪਹਿਲਾ)

ਪੰਜਾਬੀ ਸਾਹਿਤਿਕ ਦਰਪਣ (ਮਾਗ-ਪ੍ਰਥਮ)

ਪੰਜਾਬੀ ਸਾਹਿਤ (ਚੌਣਵਾਂ ਵਿਸ਼ਾ)

i à kch | kfgR ॥੧॥ d fo"k )

ਪੰਜਾਬੀ ਸਾਹਿਤ-ਦਰਪਣ (ਭਾਗ ਪਹਿਲਾ) ਪੰਜਾਬੀ ਸਾਹਿਤਿਕ ਦਰਪਣ (ਮਾਗ-ਪ੍ਰਥਮ)

**ਪੰਜਾਬੀ ਸਾਹਿਤ-ਦਰਪਣ (ਭਾਗ ਪਹਿਲਾ)  
ਪੰਜਾਬੀ ਸਾਹਿਤਿਕ ਦਰਪਣ (ਭਾਗ-ਪ੍ਰਥਮ)**

**11ਵੀਂ ਸ਼੍ਰੇਣੀ ਲਈ  
(ਕਥਾ-11)**

**ਪੰਜਾਬੀ ਸਾਹਿਤ (ਚੋਣਵਾਂ ਵਿਸ਼ਾ)**

**ਸੰਪਾਦਕੀ ਮੰਡਲ**

**ਡਾ. ਇਕਬਾਲ ਸਿੰਘ ਗੋਦਾਰਾ (ਸੰਯੋਜਨਕ)**

ਮੁਖੀ, ਪੰਜਾਬੀ ਵਿਡਾਰਾ, ਭੀ.ਏ. ਵੀ. ਕਾਲਜ  
ਅਥਹਰ(ਪੰਜਾਬ)

**ਗੁਰਗਾਜ ਸਿੰਘ ਚਹਿਲ**

ਐਸੋਸੀਏਟ ਪੋਡੇਸ਼, ਪੰਜਾਬੀ ਵਿਡਾਰਾ  
ਡੀ.ਏ.ਵੀ. ਕਾਲਜ  
ਅਥਹਰ(ਪੰਜਾਬ)

**ਗੁਰਦੀਪ ਸਿੰਘ ਖੇਸਾ**

ਪ੍ਰਿੰਸੀਪਲ  
ਸਰਕਾਰੀ ਸੀਨੀਅਰ ਸੈਕੰਡਰੀ ਸਕੂਲ  
ਮਲਕਾਲਾ ਮੁਰਦ(ਸ਼੍ਰੀ ਗੋਗਾਨਗਾਰ)

**ਡਾ. ਚੰਦਰ ਪ੍ਰਕਾਸ਼**

ਐਸੀਸਟੋਂਟ ਪੋਡੇਸ਼, ਪੰਜਾਬੀ ਵਿਡਾਰਾ  
ਐਮ ਐਮ.ਡੀ.ਡੀ.ਏ. ਵੀ. ਕਾਲਜ  
ਹਿੱਦੜਬਾਹਾ(ਪੰਜਾਬ)

**ਨਵਗਾਜ ਸਿੰਘ**

ਪ੍ਰਿੰਸੀਪਲ  
ਸਰਕਾਰੀ ਸੀਨੀਅਰ ਸੈਕੰਡਰੀ ਸਕੂਲ  
9 ਐਂਡ ਗੌਂਡ, ਬੱਚਪਲਾਸ਼ੀ ਗੋਗਾਨਗਾਰ

**ਚਰਮੀਤ ਸਿੰਘ ਗਿੱਲ**

ਨੈਕਚਰਰ (ਪੰਜਾਬੀ)  
ਸਰਕਾਰੀ ਸੀਨੀਅਰ ਸੈਕੰਡਰੀ ਸਕੂਲ  
19 ਜੰਡ, ਸ਼੍ਰੀ ਗੋਗਾਨਗਾਰ



**ਮਾਧਮਿਕ ਸਿੱਖਿਆ ਬੋਰਡ ਰਾਜਸਥਾਨ, ਅਜਮੇਰ**

## ਪਾਠ-ਕ੍ਰਮ ਸਮਿਤੀ

### ਡਾ. ਇਕਬਾਲ ਸਿੰਘ ਗੋਦਾਰਾ (ਸੰਯੋਜਕ)

ਮੁਖੀ, ਪੰਜਾਬੀ ਵਿਭਾਗ, ਡੀ.ਏ.ਵੀ. ਕਾਲਜ  
ਅਥੋਰੇਸ਼ਨ(ਪੰਜਾਬ)

### ਗੁਰਗਾਜ਼ ਸਿੰਘ ਚਹਿਲ

ਐਸੋਸੀਏਟ ਪ੍ਰੈਫੈਸਰ, ਪੰਜਾਬੀ ਵਿਭਾਗ  
ਡੀ.ਏ.ਵੀ. ਕਾਲਜ  
ਅਥੋਰੇਸ਼ਨ(ਪੰਜਾਬ)

### ਹਰਮੀਤ ਸਿੰਘ ਗਿੱਲ

ਲੈਕਚਰਰ (ਪੰਜਾਬੀ)  
ਸਰਕਾਰੀ ਸੀਨੀਅਰ ਸੈਕੰਡਰੀ ਸਕੂਲ  
19 ਜੱਡ( ਸ਼੍ਰੀ ਰੰਗਾਨਗਰ)

## ਪੰਨਵਾਦ

ਸੰਪਾਦਕੀ ਮੰਡਲ ਅਤੇ ਮਾਧਮਿਕ ਸਿੱਖਿਆ ਬੋਰਡ ਰਾਜਸਥਾਨ, ਅਜਮੇਰ ਉਹਨਾਂ ਸਾਰੇ ਸੁਹਿਰਦ ਰਚਨਾਕਾਰਾਂ ਦਾ ਦਿਲੋਂ ਪੰਨਵਾਦੀ ਅਤੇ ਰਿਣੀ ਹੈ, ਜਿਨ੍ਹਾਂ ਦੀ ਅਮੁੱਲ ਸਿਰਜਣਾ ਅਤੇ ਵਿਚਾਰ ਇਸ ਪੁਸਤਕ ਵਿੱਚ ਸੰਗ੍ਰਹਿਤ ਕੀਤੇ ਗਏ ਹਨ।

## ਭੂਮਿਕਾ

ਕਵਿਤਾ, ਸਾਹਿਤ ਦੀ ਪ੍ਰਧਾਨ ਵਿਧਾ ਦੇ ਰੂਪ ਵਿੱਚ ਕਿਸੇ ਸਮੇਂ ਦੇ ਮਨੁੱਖੀ ਸਮੂਹ ਦੀ ਚੇਤਨਾ ਨਾਲ ਸੰਬੰਧਤ ਹੁੰਦੀ ਹੈ। ਕਵਿਤਾ ਮਨੁੱਖ ਦੇ ਆਲੋ-ਦੁਆਲੇ ਨੂੰ ਵੇਖਣ ਅਤੇ ਨਿਰਖਣ-ਪਰਖਣ ਵਾਲੀ ਕਲਾ ਹੁੰਦੀ ਹੈ। ਮਨੁੱਖ ਕੌਲ ਇਹ ਕਲਾ ਸਦੀਆਂ ਪੁਰਾਣੀ ਹੈ। ਇਸ ਕਲਾ ਨੇ ਮਨੁੱਖੀ ਸਮਾਜ ਨੂੰ ਸਮੇਂ-ਸਮੇਂ ਦਿਸ਼ਾ ਪ੍ਰਦਾਨ ਕੀਤੀ ਹੈ।

ਕਿਸੇ ਸਮੇਂ ਦੀ ਯੁੱਗ-ਬਿਰਤੀ ਨੂੰ ਸੰਬੋਧਿਤ ਹੋ ਕੇ ਹੀ ਮਨੁੱਖੀ ਚੇਤਨਾ ਵਿੱਚ ਹਿਲਜੂਲ ਪੈਦਾ ਕੀਤੀ ਜਾ ਸਕਦੀ ਹੈ। ਮੱਧਕਾਲੀ ਪੰਜਾਬੀ ਕਵਿਤਾ ਦਾ ਬੁਨਿਆਦੀ ਚਰਿੱਤਰ ਵੀ ਇਹੀ ਹੈ ਕਿ ਇਸ ਨੇ ਉਸ ਸਮੇਂ ਦੀ ਆਤਮਾ ਨੂੰ ਅਧਿਆਤਮਕ ਮੁਹਾਵਰੇ ਵਿੱਚ ਪ੍ਰਸਤੁਤ ਕੀਤਾ ਹੈ। ਮੱਧਕਾਲੀ ਕਵਿਤਾ ਦੇ ਪਰਮਾਰਥੀ ਸਰੋਕਾਰਾਂ ਦਾ ਮੁਹਾੜ ਵੇਲੇ ਦੇ ਯਥਾਰਥ ਵੱਲ ਹੈ।

ਅਜਿਹੇ ਸਿਧਾਂਤਕ ਅਤੇ ਵਿਹਾਰਕ ਰੂਪ ਗੁਰੂਬਾਣੀ ਵਿੱਚ ਵੇਖੇ ਜਾ ਸਕਦੇ ਹਨ। ਸਿੱਖ ਗੁਰੂ ਸਾਹਿਬਾਨ ਨੇ ਪੰਜਾਬੀ ਕਵਿਤਾ ਦੇ ਮੁਹਾਂਦਰੇ ਨੂੰ ਘੜਿਆ ਅਤੇ ਇਸ ਦਾ ਇੱਕ ਏਜੰਡਾ ਨਿਰਧਾਰਤ ਕੀਤਾ ਹੈ। ਗੁਰੂਆਂ ਦਾ ਸਮਾਂ ਵਿਚਾਰਧਾਰਕ ਸੰਕਟ ਦਾ ਸਮਾਂ ਹੈ; ਸਭਿਆਚਾਰਕ ਭੇੜ ਮੱਚਿਆ ਹੋਇਆ ਹੈ; ਪਛਾਣ ਦੇ ਸੰਕਟ ਖੜੇ ਹੋ ਰਹੇ ਸਨ। ਜਾਲਮ ਨੇ ਅੱਤ ਕੀਤੀ ਹੋਈ ਹੈ, ਗੁਰੂ ਸਾਹਿਬਾਨ ਅਜਿਹੀ ਅੱਤ ਦਾ ਮੁਕਾਬਲਾ ਕਾਵਿਕ-ਪ੍ਰਵਚਨ ਦੇ ਰੂਪ ਵਿੱਚ ਆਰੰਭ ਕਰਦੇ ਹਨ। ਫਰੀਦ ਤੋਂ ਚਲੀ ਆ ਰਹੀ ਪੰਜਾਬੀ ਕਵਿਤਾ ਗੁਰੂ ਨਾਨਕ ਬਾਣੀ ਦੇ ਰੂਪ ਵਿੱਚ ਪ੍ਰਮਾਤਮਾ ਨੂੰ ਸੰਬੋਧਤ ਹੈ। ਇਸ ਸੰਬੋਧਨ ਵਿੱਚ ਗੁਰੂ ਸਾਹਿਬਾਨ ਇਕ ਸੰਘਰਸ਼ ਦਾ ਮੁੱਢ ਬੰਨਦੇ ਹਨ। ਗੁਰਮੁਖ ਪਦ ਦੀ ਪ੍ਰਾਪਤੀ ਲਈ ਜੋ ਸੰਘਰਸ਼ ਕੀਤਾ ਜਾਣਾ ਹੈ ਉਸ ਨੇ ਹੀ ਇੱਕ ਆਦਰਸ਼ ਸਮਾਜ ਲਈ ਰਾਹ ਪੱਧਰਾ ਕਰਨਾ ਹੈ। ਗੁਰਬਾਣੀ ਅਜਿਹੇ ਸਮਾਜ ਦਾ ਦ੍ਰਿਸ਼ ਹੀ ਨਹੀਂ ਸਿਰਜਦੀ, ਇਸ ਦੀ ਸਾਜਣਾ ਲਈ ਦਿਸ਼ਾ ਅਤੇ ਦ੍ਰਿਸ਼ਟੀ ਵੀ ਪ੍ਰਦਾਨ ਕਰਦੀ ਹੈ।

ਇਸੇ ਤਰ੍ਹਾਂ ਹੀ ਸੂਫ਼ੀ ਕਵਿਤਾ ਆਪਣੇ ਨਿਵੇਕਲੇ ਅੰਦਾਜ਼ ਵਿੱਚ ਨੇਕ-ਪਾਕ ਵਿਅਕਤੀ ਦੀ ਸੰਕਲਪਣਾ ਕਰਦੀ ਹੈ। ਸੂਫ਼ੀ ਹੋਣ ਲਈ ਨਿੱਜੀ ਅਲਾਮਤਾਂ ਦਾ ਤਿਆਗ ਕਰਕੇ ਪ੍ਰੇਮ ਦਾ ਰਾਹ ਫੜਨਾ ਪੈਂਦਾ ਹੈ। ਸੂਫ਼ੀ ਅਜਿਹੇ ਸਮਾਜ ਦੀ ਕਲਪਣਾ ਕਰਦੇ ਹਨ, ਜਿਸ ਵਿੱਚ ਪ੍ਰੇਮ ਹੋਵੇ। ਪੰਜਾਬੀ ਸੂਫ਼ੀ ਕਵਿਤਾ ਇਸਲਾਮ ਦੇ ਕੱਟੜ ਧਾਰਮਿਕ ਰੂਪ ਦੀ ਥਾਂ ਪੰਜਾਬੀਅਤ ਦਾ ਪੈਗਾਮ ਸਿਰਜਦੀ ਹੈ। ਪੰਜਾਬੀ ਸੂਫ਼ੀ ਕਵਿਤਾ ਨੇ ਇਸਲਾਮ ਦਾ ਪੰਜਾਬੀਕਰਨ ਕੀਤਾ ਅਤੇ ਇਸ ਤਰ੍ਹਾਂ ਪੰਜਾਬੀ ਕਵਿਤਾ ਦਾ ਚਰਿੱਤਰ, ਨਵਾਂ ਰੂਪ ਅਖ਼ਤਿਆਰ ਕਰ ਗਿਆ ਹੈ।

ਪੰਜਾਬੀ ਕਿੱਸਾ ਕਵਿਤਾ ਲੌਕਿਕ ਅਤੇ ਅਲੌਕਿਕ ਪ੍ਰੇਮ ਦੀ ਬਾਤ ਪਾਉਂਦੀ ਹੈ। ਕਿੱਸਾ ਕਵੀ ਪੰਜਾਬੀ ਕਵਿਤਾ ਦੇ ਅਧਿਆਤਮਕ ਦਾਇਰੇ ਨੂੰ ਇੱਕ ਨਵਾਂ ਪਾਸਾਰ ਪ੍ਰਦਾਨ ਕਰਦੇ ਹਨ। ਦੁਨਿਆਵੀ ਇਸ਼ਕ ਦੀ ਬਾਤ ਪਾਉਂਦੇ ਹੋਏ ਉਹ ਪੰਜਾਬੀ ਸਮਾਜ ਦੀਆਂ ਸਮੱਸਿਆਵਾਂ ਨੂੰ ਸੰਬੋਧਤ ਹੁੰਦੇ ਹਨ। ਪੰਜਾਬੀ ਕਿੱਸਾ ਕਵਿਤਾ ਮੱਧਕਾਲੀ ਪੰਜਾਬੀ ਸਭਿਆਚਾਰ ਦੀ ਮੂੰਹ-ਬੋਲਦੀ ਤਸਵੀਰ ਹੈ। ਪੰਜਾਬੀਆਂ ਦੀ ਬੀਰ-ਬਾਵਨਾ ਬੀਰ ਰਸੀ ਕਵਿਤਾ ਵਿੱਚ ਪ੍ਰਗਟ ਹੋਈ ਹੈ। ਵਾਰਾਂ ਅਤੇ ਜੰਗਨਾਮੇ ਪੰਜਾਬੀ ਸਾਹਿਤ ਦਾ ਸਰਮਾਇਆ ਹਨ।

ਇਸ ਪਾਠ-ਪੁਸਤਕ ਦੀ ਸੀਮਾ ਨੂੰ ਧਿਆਨ ਵਿੱਚ ਰੱਖਦੇ ਹੋਏ ਮੱਧਕਾਲੀ ਪੰਜਾਬੀ ਕਵੀਆਂ ਵਿੱਚੋਂ ਕੁਝ ਕਵੀਆਂ ਦੀਆਂ ਰਚਨਾਵਾਂ ਦੇ ਅੰਸ਼ ਪੜਣ ਲਈ ਦਿੱਤੇ ਗਏ ਹਨ। ਇਸ ਦਾ ਮਨੋਰਥ ਵਿਦਿਆਰਥੀਆਂ ਨੂੰ ਮੱਧ-ਕਾਲੀ ਪੰਜਾਬੀ ਕਵਿਤਾ ਵੱਲ ਪ੍ਰੋਰਿਤ ਕਰਨਾ ਹੈ।

ਮਨੁੱਖ ਆਪਣੇ ਆਲੋ ਦੁਆਲੇ ਦੇ ਵਰਤ-ਵਰਤਾਰਿਆਂ ਤੋਂ ਹੀ ਸਿੱਖਿਆ ਗ੍ਰਹਿਣ ਕਰਦਾ ਹੈ। ਇਤਿਹਾਸਕ ਘਟਨਾਵਾਂ ਦੀ ਪੁਣ-ਛਾਣ ਵਿੱਚੋਂ ਭਵਿੱਖ ਦੀ ਯੋਜਨਾਬੰਦੀ ਲਈ ਜੁਗਤਾਂ ਪ੍ਰਾਪਤ ਹੋ ਸਕਦੀਆਂ ਹਨ। ਇਸੇ ਤਰ੍ਹਾਂ ਸਮਾਜਕ ਤੌਰ 'ਤੇ ਹੋ ਚੁੱਕੇ ਆਦਰਸ਼-ਵਿਅਕਤੀ ਵੀ ਪ੍ਰੇਰਨਾ ਦਾ ਸੋਮਾ ਹੁੰਦੇ ਹਨ। ਸਮਕਾਲੀ

ਸਮਿਆਂ ਵਿੱਚ ਵਿਚਰ ਰਹੇ ਸੂਝਵਾਨ ਲੋਕਾਂ ਦੀ ਪਛਾਣ ਕਰਨੀ ਸ਼ਬਦੀ-ਵਿਕਾਸ ਲਈ ਅਤਿ ਜ਼ਰੂਰੀ ਮਸਲਾ ਹੈ। ਇੰਜ ਸਵੈ-ਵਿਕਾਸ ਲਈ ਕਿਸੇ ਨਾ ਕਿਸੇ ਮਾਡਲ ਦੀ ਜ਼ਰੂਰਤ ਤੋਂ ਇਨਕਾਰ ਨਹੀਂ ਕੀਤਾ ਜਾ ਸਕਦਾ।

ਅਕਾਦਮਿਕ ਪੱਧਰ 'ਤੇ ਫੈਲ ਰਹੇ ਬੌਧਿਕ-ਧੁੰਦਲਕੇ ਦਰਮਿਆਨ ਜ਼ਰੂਰੀ ਪ੍ਰਤੀਤ ਹੁੰਦਾ ਹੈ ਕਿ ਵਿਦਿਆਰਥੀਆਂ ਦੀ ਜਾਣ-ਪਛਾਣ ਉਹਨਾਂ ਸ਼ਬਦੀਅਤਾਂ ਨਾਲ ਕਰਵਾਈ ਜਾਵੇ, ਜਿਹਨਾਂ ਨੇ ਅਧਿਆਤਮਕ, ਸਮਾਜਕ, ਸਾਹਿਤਕ, ਆਰਥਕ ਖੇਤਰਾਂ ਵਿੱਚ ਨਿਸ਼ਕਾਮ-ਸੇਵਾ, ਬਹਾਦਰੀ ਤੇ ਦੇਸ਼ ਭਗਤੀ, ਧਰਮ, ਸੰਘਰਸ਼, ਗਿਆਨ, ਪੰਜਾਬੀਅਤ ਆਦਿ ਖੇਤਰਾਂ ਵਿੱਚ ਆਦਰਸ਼ਮਈ ਯੋਗਦਾਨ ਪਾਇਆ।

ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਪੰਜਾਬੀ ਲੋਕ-ਸਮੂਹ ਦੇ ਗਿਆਨ ਦਾ ਆਦਰਸ਼ ਸੋਮਾ ਹੈ। ਇਸ ਵਿਚ ਗੁਰੂ ਬਾਣੀ ਦੇ ਨਾਲ ਹੀ ਭਗਤਾਂ, ਭੱਟਾਂ ਅਤੇ ਸੂਫ਼ੀ ਫ਼ਕੀਰ ਸ਼ੇਖ ਫ਼ਰੀਦ ਦੀ ਬਾਣੀ ਵੀ ਸੰਕਲਿਤ ਕੀਤੀ ਗਈ ਹੈ। ਇਹਨਾਂ ਵਿੱਚੋਂ ਕੁਝ ਇੱਕ ਦਾ ਸੰਬੰਧ ਭਾਵੇਂ ਪੰਜਾਬ ਦੀ ਧਰਤੀ ਨਾਲ ਨਹੀਂ ਪਰ ਫਿਰ ਵੀ ਉਹ ਪੰਜਾਬੀਅਤ ਦੇ ਘੇਰੇ 'ਚ ਆ ਗਏ ਹਨ। ਦਰਸ਼ਲ ਪੰਜਾਬੀ ਲੋਕਾਂ ਨੇ ਉਹਨਾਂ ਦੇ ਅਧਿਆਤਮਕ ਉਤਕਰਸ਼ ਕਰਕੇ ਸਿਰ ਮੱਥੇ 'ਤੇ ਬੈਠਾਇਆ ਹੈ। ਭਗਤ ਧੰਨਾ ਜੀ ਜਨਮ ਰੂਪ ਵਿੱਚ ਭਾਵੇਂ ਰਾਜਸਥਾਨ ਨਾਲ ਸੰਬੰਧ ਰੱਖਦੇ ਹਨ ਪਰ ਉਹ ਆਪਣੀ ਸਾਧਨਾ ਅਤੇ ਪਰਮਾਰਥੀ ਸਾਦਰੀ ਕਾਰਨ ਪੰਜਾਬੀ ਲੋਕਾਂ ਵਿੱਚ ਹਰਮਨ ਪਿਆਰੇ ਕਵੀ ਹਨ। ਰਾਜਸਥਾਨ 'ਚ ਹੀ ਨਹੀਂ ਸਗੋਂ ਪੰਜਾਬ ਵਿੱਚ ਵੀ ਭਗਤ ਧੰਨਾ ਜੀ ਸਨਮਾਨਿਤ ਅਧਿਆਤਮਕ ਸ਼ਬਦੀਅਤ ਹਨ।

ਭਾਈ ਜੈਤਾ ਜੀ ਗੁਰੂ ਸਾਹਿਬਬਾਨ ਦੀ ਮਾਨਵਵਾਦੀ ਦਿਸ਼ਟੀ ਦੇ ਪਾਤਰ ਸਨ। ਆਪਣੀ ਅਦੁੱਤੀ ਸੇਵਾ ਕਰਕੇ ਹੀ ਉਹ ਗੁਰੂ-ਪ੍ਰੱਤਰ ਦਾ ਦਰਜਾ ਹਾਸਲ ਕਰ ਗਏ।

ਭਾਈ ਘਨੱਈਆ ਦੀ ਮਾਨਵ-ਪੱਖੀ ਸੋਚ ਦਾ ਕੋਈ ਮੁਕਾਬਲਾ ਨਹੀਂ। ਗੁਰਬਾਣੀ ਦੇ ਸਿਧਾਂਤ ਦਾ ਵਿਵਹਾਰਕ ਰੂਪ ਪ੍ਰਸਤੁਤ ਕਰਦੇ ਹੋਏ, ਭਾਈ ਘਨੱਈਆ ਜ਼ਖਮੀਆਂ ਦੀ ਸੇਵਾ ਬਿਨਾਂ ਕਿਸੇ ਭਿੰਨ-ਭੇਦ ਦੇ ਕਰਦੇ ਹਨ।

ਮਾਈ ਭਾਗੋ ਭਗਤੀ ਅਤੇ ਸ਼ਕਤੀ ਦਾ ਮੁਜ਼ਸਮਾ ਹੈ। ਉਹ ਪੰਜਾਬੀ ਐਰਤ ਦਾ ਆਦਰਸ਼ ਰੂਪ ਹੈ।

ਗੁਰੂ ਗੋਬਿੰਦ ਸਿੰਘ ਜੀ ਦੀ ਛੋਹ ਪ੍ਰਾਪਤ ਮਾਧੋ ਦਾਸ ਬੈਰਾਗੀ, ਬੰਦਾ ਸਿੰਘ ਬਹਾਦਰ ਹੋ ਨਿਬੜਿਆ। ਜ਼ਲਮ ਵਿਰੁੱਧ ਸੰਘਰਸ਼ ਦਾ ਪ੍ਰਤੀਕ ਬੰਦਾ ਸਿੰਘ ਸ਼ਹਾਦਤ ਦੀ ਲਾਸਾਨੀ ਮਿਸਾਲ ਹੈ।

ਧਰਮ-ਕਰਮ ਦੇ ਖੇਤਰ ਤੋਂ ਬਿਨਾਂ ਪੰਜਾਬੀ ਵਿਅਕਤੀਆਂ ਨੇ ਪੰਜਾਬੀ-ਭਾਸ਼ਾ ਚਿੰਤਨ ਵਿਚ ਵੀ ਭਰਪੂਰ ਯੋਗਦਾਨ ਪਾਇਆ ਹੈ। ਭਾਈ ਕਾਨੂ ਸਿੰਘ ਨਾਭਾ ਨੇ ਪੰਜਾਬੀ ਦਾ ਮਹਾਨ ਕੌਸ਼ ਤਿਆਰ ਕਰਕੇ ਇਕ ਸੰਸਥਾ ਵਰਗਾ ਕਾਰਜ ਕੀਤਾ ਹੈ। ਇਹ ਮਹਾਨ ਕੌਸ਼ ਪੰਜਾਬੀ ਭਾਸ਼ਾ, ਸਾਹਿਤ, ਸਭਿਆਚਾਰ ਦਾ ਪ੍ਰਮਾਣਿਕ ਸੋਮਾ ਹੈ।

ਨਿਆਸਰਿਆਂ ਦੇ ਆਸਰੇ ਵਜੋਂ ਸੇਵਾ ਦੀ ਮੂਰਤ ਭਗਤ ਪੂਰਨ ਸਿੰਘ ਵਰਗੀ ਸ਼ਬਦੀਅਤ ਦੀ ਮਿਸਾਲ ਤਾਂ ਮਨੁੱਖਤਾ ਦੇ ਇਤਿਹਾਸ ਵਿੱਚ ਦੁਰਲੱਭ ਹੈ।

ਪ੍ਰੋ. ਸਾਹਿਬ ਸਿੰਘ ਨੇ ਆਪਣਾ ਸਮੁੱਚਾ ਜੀਵਨ ਹੀ ਗੁਰਬਾਣੀ ਦੀ ਵਿਆਖਿਆ ਨੂੰ ਸਮਰਪਿਤ ਕਰ ਦਿੱਤਾ। ਉਹਨਾਂ ਦੁਆਰਾ ਗੁਰਬਾਣੀ ਵਿਆਕਰਣ ਵਿਚ ਪਾਇਆ ਯੋਗਦਾਨ ਆਪਣੇ ਆਪ 'ਚ ਗੁਰਬਾਣੀ ਚਿੰਤਨ ਦਾ ਮੀਲ ਪੱਥਰ ਹੈ। ਅਜਿਹੀ ਪ੍ਰਤੀਬੱਧਤਾ ਕਿਸੇ ਦਾ ਵੀ ਪ੍ਰੇਰਨਾ ਸੱਚੇ ਹੋ ਸਕਦੀ ਹੈ।

ਬਲਰਾਜ ਸਾਹਨੀ ਨੇ ਆਪਣੇ ਜੀਵਨ-ਨਿਰਬਾਹ ਲਈ ਫਿਲਮ ਜਗਤ ਨੂੰ ਚੁਣਿਆ ਪਰ ਉਸ ਦੀ ਰੂਹ 'ਚ ਪੰਜਾਬੀਅਤ ਲਈ ਤੜਪ ਸੀ। ਉਹ ਬੰਬਈ ਦੀ ਫਿਲਮ-ਨਗਰੀ 'ਚ ਵਿਚਰਦਾ ਅਭਿੰਜ ਰਹਿ ਕੇ ਉੱਚ ਪਾਇ ਦੀ ਪੰਜਾਬੀ ਸਾਹਿਤਕਾਗੀ ਨੂੰ ਸਮਰਪਿਤ ਰਿਹਾ।

ਪੰਜਾਬੀ ਲੋਕਾਂ ਦੇ ਝੂਨ ਵਿਚ ਯੁੱਧ ਦਾ ਚਾਅ ਹੈ। ਬਹਾਦਰੀ ਦੇ ਇਸੇ ਜਜ਼ਬੇ ਕਰਕੇ ਭਾਰਤੀ ਫੌਜਾਂ ਲਈ ਪੰਜਾਬੀ ਲੋਕ ਇਕ ਕੁਦਰਤੀ-ਸਰੋਤ ਰਹੇ ਹਨ। ਯੁੱਧ-ਖੇਤਰ ਵਿਚ ਮੱਲਾਂ ਮਾਰਨ ਵਾਲੇ ਪੰਜਾਬੀਆਂ ਦੀ ਇਕ ਲੰਬੀ-ਸੂਚੀ ਹੈ; ਜਿਸ ਵਿੱਚ ਇੱਕ ਤੋਂ ਇੱਕ ਚੜ੍ਹ ਕੇ ਪੰਜਾਬੀ ਯੋਧਿਆਂ ਦੇ ਨਾਂ ਆਉਂਦੇ ਹਨ, ਜਿੰਨ੍ਹਾਂ ਨੇ ਭਾਰਤੀ ਫੌਜ ਦਾ ਹਿੱਸਾ ਬਣ ਕੇ ਦੁਸ਼ਮਣ ਦੇ ਦੰਦ ਖੱਟੇ ਕੀਤੇ। ਜਨਰਲ ਜਗਜੀਤ ਸਿੰਘ ਅਰੋੜਾ ਯੁੱਧ-ਖੇਤਰ ਦੀ ਅਜਿਹੀ ਹੀ ਸ਼ਖਸੀਅਤ ਹਨ।

ਪੰਜਾਬੀ ਵਿਅਕਤੀ ਕੇਵਲ ਬਾਹਰੀ ਦੁਸ਼ਮਣ ਨਾਲ ਹੀ ਲੋਹਾ ਨਹੀਂ ਲੈਂਦੇ, ਸਗੋਂ ਉਹ ਲੋਕ-ਦੁਸ਼ਮਣਾਂ ਨੂੰ ਵੀ ਸਿੱਧੇ ਹੋ ਕੇ ਟੱਕਰਦੇ ਹਨ। ਗੁਰਸ਼ਰਨ ਸਿੰਘ(ਭਾਈ ਮੰਨਾ ਸਿੰਘ) ਅਜਿਹਾ ਰੰਗਕਰਮੀ ਹੈ, ਜਿਸਨੇ ਆਪਣਾ ਜੀਵਨ ਲੋਕ-ਸੰਘਰਸ਼ ਨੂੰ ਸਮਰਪਿਤ ਕਰ ਦਿੱਤਾ।

ਪੰਜਾਬੀ ਵਿਅਕਤੀਆਂ ਦੀਆਂ ਪ੍ਰਾਪਤੀਆਂ ਦਾ ਘੇਰਾ ਸਾਹਿਤ-ਸਿਰਜਣਾ ਵਿੱਚ ਵੀ ਕਿਸੇ ਨਾਲੋਂ ਘੱਟ ਨਹੀਂ। ਗੁਰਦਿਆਲ ਸਿੰਘ ਨਾਵਲਕਾਰ ਦੇ ਤੌਰ 'ਤੇ ਕਿਸੇ ਜਾਣ-ਪਛਾਣ ਦਾ ਮੁਬਾਜ਼ ਨਹੀਂ ਹੈ। ਉਸ ਦੇ ਨਾਵਲ ਭਾਰਤੀ ਭਾਸ਼ਵਾਂ ਵਿੱਚ ਵੀ ਅਨੁਵਾਦ ਹੋਏ ਹਨ। ਸਾਹਿਤਕਾਰੀ ਸੰਬੰਧੀ ਸਾਰੇ ਭਾਰਤੀ ਮਾਨ-ਸਨਮਾਨ ਗੁਰਦਿਆਲ ਸਿੰਘ ਨੇ ਪੰਜਾਬੀ ਮਾਂ-ਬੋਲੀ ਦੀ ਝੋਲੀ ਪਾਏ ਹਨ। ਉਹ ਪੰਜਾਬੀਅਤ ਦੀ ਵੱਡੀ ਪ੍ਰਾਪਤੀ ਹੈ।

ਖੇਤੀਬਾੜੀ ਪੰਜਾਬੀ ਲੋਕਾਂ ਦਾ ਪ੍ਰਮੁੱਖ ਕਿੱਤਾ ਹੈ। ਘਰ, ਖੇਤੀਬਾੜੀ ਸੰਬੰਧੀ ਵਿਗਿਆਨਕ ਸੂਝ 20ਵੀਂ ਸਦੀ ਵਿੱਚ ਹੀ ਪੈਦਾ ਹੋਈ ਹੈ। ਖੇਤੀਬਾੜੀ ਨੂੰ ਆਰਥਕ ਦਿਸ਼ਟੀਕੋਣ ਤੋਂ ਵਿਚਾਰਨ ਦੇ ਖੇਤਰ ਵਿੱਚ ਸਰਦਾਰਾ ਸਿੰਘ ਜੋਹਲ ਅੰਤਰਰਾਸ਼ਟਰੀ ਪੱਧਰ ਦਾ ਖੇਤੀਬਾੜੀ ਅਰਥਸ਼ਾਸ਼ਤਰੀ(Agriculture Economist) ਹੈ। ਸਮਕਾਲੀ ਸਮਿਆਂ ਵਿੱਚ ਉਸਨੂੰ ਆਪਣੇ ਖੇਤਰ ਦਾ ਸਭ ਤੋਂ ਸਿਆਣਾ ਪੰਜਾਬੀ ਵਿਅਕਤੀ ਕਿਹਾ ਜਾ ਸਕਦਾ ਹੈ।

ਇੰਜ ਸਾਡੀ ਕੋਸ਼ਿਸ਼ ਇਹੀ ਰਹੀ ਹੈ ਕਿ ਪੰਜਾਬੀ ਵਿਦਿਆਰਥੀਆਂ ਨੂੰ ਇਸ ਗੱਲ ਤੋਂ ਜਾਣੂੰ ਕਰਵਾਇਆ ਜਾ ਸਕੇ ਕਿ ਪੰਜਾਬੀ ਕੇਵਲ ਖਾਣ-ਪੀਣ, ਪਹਿਨਣ ਦੇ ਹੀ ਸੌਕੀਨ ਨਹੀਂ, ਸਗੋਂ ਗਿਆਨ-ਵਿਗਿਆਨ ਦੇ ਖੇਤਰਾਂ ਵਿੱਚ ਵੀ ਉਹਨਾਂ ਨੇ ਭਰਪੂਰ ਮੱਲਾਂ ਮਾਰੀਆਂ ਹਨ।

ਇਹਨਾਂ ਨਿਬੰਧਾਂ ਵਿੱਚ ਪੰਜਾਬੀ ਸ਼ਖਸੀਅਤਾਂ ਦੇ ਸੰਖੇਪ ਜੀਵਨੀ-ਮੂਲਕ ਵੇਰਵੇ ਅਤੇ ਪ੍ਰਾਪਤੀਆਂ ਨੂੰ ਦਰਸਾਇਆ ਗਿਆ ਹੈ। ਉਮੀਦ ਹੈ ਕਿ ਇਹ ਨਿਬੰਧ ਵਿਦਿਆਰਥੀਆਂ ਵਿੱਚ ਇਹਨਾਂ ਸ਼ਖਸੀਅਤਾਂ ਬਾਰੇ ਹੋਰ ਜਾਨਣ ਦੀ ਜਗਿਆਸਾ ਪੈਦਾ ਕਰਨਗੇ।

ਹੁਣ ਇਹ ਜ਼ਿੰਮੇਵਾਰੀ ਅਧਿਆਪਕਾਂ ਦੀ ਹੈ ਕਿ ਉਹ ਇਹਨਾਂ ਸ਼ਖਸੀਅਤਾਂ ਸੰਬੰਧੀ ਭਰਪੂਰ ਜਾਣਕਾਰੀ ਵਿਦਿਆਰਥੀਆਂ ਤੱਕ ਪ੍ਰਹੁੰਚਦੀ ਕਰਨ...!

ਕਿਸੇ ਭਾਸ਼ਾ ਦੇ ਸਾਹਿਤ ਅਧਿਐਨ ਲਈ ਇੱਕ ਤੋਂ ਵਧੇਰੇ ਮਨੋਰਥ, ਰੁਚੀਆਂ ਜਾਂ ਵਿਧੀਆਂ ਹੋ ਸਕਦੀਆਂ ਹਨ। ਸਾਹਿਤ ਇੱਕ ਕਲਾ ਰੂਪ ਹੈ। ਇਸ ਦਾ ਸਮਾਜਕ, ਰਾਜਨੀਤਕ, ਸਭਿਆਚਾਰਕ, ਮਨੋਵਿਗਿਆਨਕ ਆਧਾਰ ਅਤੇ ਵਿਸ਼ੇਗਤ ਸੰਦਰਭ ਹੁੰਦਾ ਹੈ। ਇੰਝ ਸਾਹਿਤ ਵਿੱਚ ਇੱਕ ਵਿਚਾਰਧਾਰਾ ਹੁੰਦੀ ਹੈ ਅਤੇ ਇਸ ਵਿਚਾਰਧਾਰਾ ਦਾ ਅਭਿਵਿਅੰਜਨ ਕਲਾ-ਜੁਗਤਾਂ ਰਾਹੀਂ ਹੁੰਦਾ ਹੈ। ਸਾਹਿਤ ਇੱਕ ਉਕਤੀ ਦੀ ਬਜਾਇ ਸੁਹਜ-ਬਿੰਬ ਹੁੰਦਾ ਹੈ। ਇਸ ਦਾ ਭਾਵ ਇਹ ਕਿ ਸਾਹਿਤ ਅਧਿਐਨ ਲਈ ਸਾਹਿਤ ਰੂਪ ਅਤੇ ਤੱਤਾਂ ਨੂੰ ਧਿਆਨ ਵਿੱਚ ਲਿਆਉਣਾ ਬਹੁਤ ਜ਼ਰੂਰੀ ਹੁੰਦਾ ਹੈ। ਕਿਸੇ ਸਾਹਿਤ ਦੀ ਇੱਕ ਪਰੰਪਰਾ ਹੁੰਦੀ ਹੈ। ਕਾਲ ਬੱਧ-ਰੂਪ ਵਿੱਚ ਇਸ ਦਾ ਇੱਕ ਇਤਿਹਾਸ ਹੁੰਦਾ ਹੈ।

ਇਸ ਪੁਸਤਕ ਵਿੱਚ ਗਿਆਰਵੀਂ ਦੇ ਵਿਦਿਆਰਥੀਆਂ ਨੂੰ ਪ੍ਰਮੁੱਖ ਤੌਰ ਤੇ ਮੱਧਕਾਲੀ ਸਾਹਿਤ ਰੂਪਾਂ ਜਿਵੇਂ ਵਾਰ, ਕਿੱਸਾ, ਕਾਫੀ ਆਦਿ ਬਾਰੇ ਜਾਣਕਾਰੀ ਦਿੱਤੀ ਗਈ ਹੈ। ਇਸ ਸੰਦਰਭ ਵਿੱਚ ਛੰਦਾਂ ਅਤੇ ਅਲੰਕਾਰਾਂ ਦਾ ਗਿਆਨ ਹੋਣਾ ਅਤਿ ਜ਼ਰੂਰੀ ਪ੍ਰਤੀਤ ਹੁੰਦਾ ਹੈ। ਇਥੇ ਕੁਝ ਚੋਣਵੇਂ ਪੰਜਾਬੀ ਛੰਦਾਂ ਅਤੇ ਅਲੰਕਾਰਾਂ ਨਾਲ ਵੀ ਜਾਣ-ਪਛਾਣ ਕਰਵਾਈ ਗਈ ਹੈ।

ਇਸ ਪੁਸਤਕ ਵਿਚ ਨਾਵਲ, ਜੀਵਨੀ ਅਤੇ ਸਫਰਨਾਮਾ ਵਰਗੇ ਆਧੁਨਿਕ ਸਾਹਿਤ ਰੂਪਾਂ ਬਾਰੇ ਵੀ ਜਾਣਕਾਰੀ ਦਿੱਤੀ ਗਈ ਹੈ। ਇਸ ਦਾ ਕਾਰਨ ਇਹ ਕਿ ਇਹਨਾਂ ਆਧੁਨਿਕ ਸਾਹਿਤ ਰੂਪਾਂ ਦੇ ਬੀਜ-ਰੂਪ ਅਤੇ ਰੂੜ੍ਹੀਆਂ ਮੱਧ ਕਾਲੀਨ ਪੰਜਾਬੀ ਸਾਹਿਤ ਰੂਪਾਂ ਵਿੱਚ ਵੀ ਮੌਜੂਦ ਹਨ।

ਕਿਸੇ ਭਾਸ਼ਾ ਦੇ ਭਿੰਨ-ਭਿੰਨ ਸਾਹਿਤ ਰੂਪਾਂ ਦੇ ਵਿਕਾਸ ਅਤੇ ਸਾਹਿਤ ਵਿਸ਼ੇ-ਵਸਤੂ ਦੇ ਸਿਲਸਿਲੇਵਾਰ, ਲੜੀਬੱਧ ਅਧਿਐਨ ਨੂੰ ਸਾਹਿਤ ਦਾ ਇਤਿਹਾਸ ਕਿਹਾ ਜਾਂਦਾ ਹੈ। ਪੰਜਾਬੀ ਸਾਹਿਤ ਦੇ ਵਿਦਵਾਨਾਂ ਨੇ ਸਾਹਿਤ ਅਧਿਐਨ ਦੇ ਇਸ ਪੱਖ ਵੱਲ ਧਿਆਨ ਦਿੱਤਾ ਹੈ। ਪੰਜਾਬੀ ਸਾਹਿਤ ਦੇ ਇਤਿਹਾਸਕਾਰਾਂ ਵਿੱਚ ਡਾ. ਮੋਹਨ ਸਿੰਘ ਦੀਵਾਨਾ, ਮੌਲਾ ਬਖਸ਼ ਕੁਸ਼ਤਾ, ਬਾਵਾ ਬੁੱਧ ਸਿੰਘ, ਡਾ. ਸੁਰਿੰਦਰ ਸਿੰਘ ਕੋਹਲੀ, ਡਾ. ਗੋਪਾਲ ਸਿੰਘ ਦਰਦੀ, ਡਾ. ਬਨਾਰਸੀ ਦਾਸ ਜੈਨ, ਡਾ. ਕਿਰਪਾਲ ਸਿੰਘ ਕਸੇਲ, ਡਾ. ਪਰਮਿੰਦਰ ਸਿੰਘ, ਡਾ. ਰਾਜਿੰਦਰ ਸਿੰਘ ਸੋਖੋਂ, ਡਾ. ਬ੍ਰਹਮਜਗਦੀਸ਼ ਸਿੰਘ ਆਦਿ ਨਾਂ ਪ੍ਰਮੁੱਖ ਹਨ।

ਇਹਨਾਂ ਇਤਿਹਾਸਕਾਰਾਂ ਦੁਆਰਾ ਕੀਤੇ ਯਤਨਾਂ ਸਦਕਾ ਮੱਧਕਾਲੀ ਪੰਜਾਬੀ ਸਾਹਿਤ ਦੀ ਜੋ ਇਤਿਹਾਸ-ਰੇਖਾ ਬਣਦੀ ਹੈ, ਉਸ ਨਾਲ ਪੰਜਾਬੀ ਵਿਦਿਆਰਥੀਆਂ ਦੀ ਜਾਣ-ਪਛਾਣ ਬਹੁਤ ਜ਼ਰੂਰੀ ਪ੍ਰਤੀਤ ਹੁੰਦੀ ਹੈ। ਇੱਥੇ ਪੰਜਾਬੀ ਦੇ ਵਿਦਿਆਰਥੀਆਂ ਨੂੰ ਆਦਿ ਕਾਲ ਤੋਂ ਲੈ ਕੇ 1850 ਤੱਕ ਦੇ ਸਾਹਿਤ ਸੰਬੰਧੀ ਇਤਿਹਾਸਮੂਲਕ ਅਤੇ ਵਿਧਾਮੂਲਕ ਜਾਣਕਾਰੀ ਪ੍ਰਦਾਨ ਕੀਤੀ ਗਈ ਹੈ।

ਅੰਤ ਸੂਝਵਾਨ ਪਾਠਕਾਂ ਦੇ ਮੁੱਲਵਾਨ ਸੁਝਾਵਾਂ ਦੀ ਖਿੜੇ ਮੱਥੇ ਉਡੀਕ ਰਹੇਗੀ.....।

ਪੰਨਵਾਦ ਸਹਿਤ।

ਸੰਯੋਜਕ

## ਜਮਾਤ-11

### ਵਿਸ਼ਾ-ਪੰਜਾਬੀ ਸਾਹਿਤ

ਸਮਾਂ-3:15 ਘੰਟੇ		ਅੰਕ- 100	
ਨੰ.	ਸਿੱਖਿਆ ਖੇਤਰ	ਅੰਕ	ਪੀਰੀਅਡ
1.	ਅਣਡਿੱਠਾ ਪੈਰੂਆ	10	15
2.	ਪ੍ਰੈਸ-ਨੋਟ	05	15
3.	ਨਿਬੰਧ ਰਚਨਾ	10	15
4.	ਪਾਠ-ਪ੍ਰਸਤਰ	75	285

#### 1. ਅਣਡਿੱਠਾ ਪੈਰੂਆ ( 150 ਸ਼ਬਦ) (ਅੰਕ-10)

ਵਾਰਤਕ-ਅੰਸ਼ ਵਿੱਚੋਂ ਸਿਰਲੇਖ ਦੀ ਚੋਣ, ਵਿਸ਼ਾ-ਵਸਤੂ ਬੋਧ ਅਤੇ ਸ਼ਬਦਾਰਥ ਨਾਲ ਸੰਬੰਧਤ ਬਗ਼ਬਾਰ ਅੰਕਾਂ ਦੇ ਪੰਜ ਪ੍ਰਸ਼ਨ ਪੁੱਛੇ ਜਾਣਗੇ।

#### 2. ਪ੍ਰੈਸ-ਨੋਟ ( ਦੋ ਵਿੱਚੋਂ ਇੱਕ) (ਅੰਕ-05)

#### 3. ਨਿਬੰਧ-ਰਚਨਾ (ਅੰਕ-10)

ਕਿਸੇ ਇੱਕ - ਸ਼ਾਬਦੀਅਤ, ਸਮਾਜਕ, ਸਭਿਆਚਾਰਕ ਅਤੇ ਸਮਕਾਲੀ -ਵਿਸ਼ੇ ਉੱਪਰ ਅਧਾਰਿਤ (ਚਾਰਾਂ ਵਿੱਚੋਂ ਕੋਈ ਇੱਕ, 200-300 ਸ਼ਬਦ ਸੀਮਾ)

#### 4. ਪਾਠ-ਪ੍ਰਸਤਰ (ਅੰਕ-75)

##### 4.1- ਕਵਿਤਾ

- |  |    |
|--|----|
| (1) ਕਾਵਿ-ਅੰਸ਼ ਉੱਪਰ ਅਧਾਰਿਤ ਵਿਆਖਿਆ ਤੇ ਬੋਧ ਪ੍ਰਸ਼ਨ (ਦੋ ਵਿੱਚੋਂ ਇੱਕ)               | 10 |
| (2) ਕਵਿਤਾਵਾਂ ਉੱਪਰ ਅਧਾਰਿਤ ਵਿਸ਼ਾ-ਵਸਤੂ ਜਾਂ ਸਾਰ ਸੰਬੰਧੀ ਪ੍ਰਸ਼ਨ (ਦੋ ਵਿੱਚੋਂ ਇੱਕ) 05 | 05 |
| (3) ਅੰਖੇ ਸ਼ਬਦਾਂ ਦੇ ਅਰਥ ( ਅੱਠ ਵਿੱਚੋਂ ਪੰਜ)                                     | 05 |

##### 4.2- ਵਾਰਤਕ

- |  |    |
|--|----|
| (1) ਜੀਵਨੀ-ਮੂਲਕ ਨਿਬੰਧਾਂ ਉੱਪਰ ਅਧਾਰਿਤ ਅਤਿ ਲਾਘੂ-ਉੱਤਰਾਤਮਿਕ ਪ੍ਰਸ਼ਨ (ਅੱਠ ਵਿੱਚੋਂ ਪੰਜ)                  | 10 |
| (2) ਜੀਵਨੀ-ਮੂਲਕ ਨਿਬੰਧਾਂ ਉੱਪਰ ਅਧਾਰਿਤ ਵਿਸ਼ਾ-ਵਸਤੂ ਜਾਂ ਸਾਰ ਸੰਬੰਧੀ ਨਿਬੰਧਾਤਮਿਕ ਪ੍ਰਸ਼ਨ (ਚਾਰ ਵਿੱਚੋਂ ਦੋ) | 10 |

##### 4.3- ਸਾਹਿਤ ਰੂਪ-ਵਿਧਾਨ ਅਤੇ ਇਤਿਹਾਸ

- |   |    |
|---|----|
| (1) ਸਾਹਿਤ ਦੇ ਰੂਪ :-ਕਾਫ਼ੀ, ਵਾਰ, ਕਿੱਸਾ, ਨਾਵਲ, ਜੀਵਨੀ ਅਤੇ ਸਫਰਨਾਮਾ। (ਅਰਥ ਪਰਿਭਾਸ਼ਾ ਤੇ ਪ੍ਰਕਿਰਤੀ) | 05 |
| (2) ਡੰਡਾ :-ਦੌਹਰਾ, ਚੌਪਈ, ਕੌਰਜ਼ਾ, ਕਬਿੱਤ, ਦਵਈਆ, ਬੈਂਤ (ਪਰਿਭਾਸ਼ਾ, ਲੱਛਣ ਤੇ ਉਦਾਹਰਨ)। 05          | 05 |
| (3) ਅਲੰਕਾਰ :- ਅਨੁਪ੍ਰਾਸ, ਉਪਮਾ, ਦਿਸ਼ਟਾਂਤ, ਅਤਿਕਬਨੀ (ਪਰਿਭਾਸ਼ਾ, ਲੱਛਣ ਤੇ ਉਦਾਹਰਨ)। 05            | 05 |

(4) ਪੰਜਾਬੀ ਸਾਹਿਤ ਦੇ ਇਤਿਹਾਸ(ਆਰੰਭ ਤੋਂ 1850 ਈ. ਤੱਕ) ਉਪਰ ਅਧਾਰਿਤ ਲਾਘੂ-ਉਤਰਾਤਮਿਕ ਪ੍ਰਸ਼ਨ (ਛੇ ਵਿੱਚੋਂ ਚਾਰ)	12
(5) ਨਿਰਧਾਰਿਤ ਕਵਿਤਾ-ਖੰਡ ਵਿੱਚੋਂ ਕਵੀ ਦੇ ਜੀਵਨ ਤੇ ਸਾਹਿਤਕ ਯੋਗਦਾਨ ਉਪਰ ਅਧਾਰਿਤ ਨਿਬੰਧਾਤਮਿਕ ਪ੍ਰਸ਼ਨ (ਦੋ ਵਿੱਚੋਂ ਇੱਕ)	08

### **ਨਿਰਧਾਰਿਤ ਪਾਠ-ਪੁਸਤਕ :-**

**ਪੰਜਾਬੀ ਸਾਹਿਤ-ਦਰਪਣ (ਭਾਗ ਪਹਿਲਾ) ਮਾਧਮਿਕ ਸਿੱਖਿਆ ਬੋਰਡ ਰਾਜਸਥਾਨ ਅਜਮੇਰ।**

### **ਪ੍ਰਮਾਣਿਕ ਸਹਾਇਕ ਪੁਸਤਕਾਂ :-**

1. ਆਧੁਨਿਕ ਪੰਜਾਬੀ ਵਿਆਕਰਨ ਅਤੇ ਲੇਖ ਰਚਨਾ -ਪੰਜਾਬ ਸਕੂਲ ਸਿੱਖਿਆ ਬੋਰਡ।
2. **ਪੰਜਾਬੀ ਵਿਆਕਰਨ** (ਡਾ. ਹਰਕੀਰਤ ਸਿੰਘ, ਗਿਆਨੀ ਲਾਲ ਸਿੰਘ) ਪੰਜਾਬ ਸਟੇਟ ਯੂਨੀਵਰਸਿਟੀ ਟੈਕਸਟ ਬੁੱਕ ਬੋਰਡ, ਚੰਡੀਗੜ੍ਹ।
3. **ਪੰਜਾਬੀ-ਤੀਜੀ ਭਾਸ਼ਾ ਅਧਿਆਪਨ** (ਬੀ. ਐਸ. ਟੀ. ਸੀ. ਦੂਜਾ ਸਾਲ) -ਰਾਜਸਥਾਨ ਰਾਜ ਪਾਠ- ਪੁਸਤਕ ਮੰਡਲ, ਜੈਪੁਰ।

# ਤਤਕਰਾ

## ਖੰਡ- 1 (ਕਵਿਤਾ)

1. ਬਾਬਾ ਸ਼ੇਖ ਫਰੀਦ	2
2. ਸ਼੍ਰੀ ਗੁਰੂ ਨਾਨਕ ਦੇਵ ਜੀ	8
3. ਸ਼੍ਰੀ ਗੁਰੂ ਅਰਜਨ ਦੇਵ ਜੀ	15
4. ਸ਼੍ਰੀ ਗੁਰੂ ਤੇਗ ਬਹਾਦਰ ਜੀ	26
5. ਭਾਈ ਗੁਰਦਾਸ ਜੀ	34
6. ਸ਼੍ਰੀ ਗੁਰੂ ਗੋਬਿੰਦ ਸਿੰਘ ਜੀ	41
7. ਸ਼ਾਹ ਹੁਸੈਨ	48
8. ਸਾਈਂ ਬੁਲ੍ਹੇ ਸ਼ਾਹ	54
9. ਵਾਰਸ ਸ਼ਾਹ	61
10. ਹਾਸ਼ਮ ਸ਼ਾਹ	67
11. ਸ਼ਾਹ ਮੁਹੰਮਦ	74

## ਖੰਡ- 2 (ਵਾਰਤਕ)

1. ਸਾਧਨਾ ਤੇ ਸਾਦਗੀ ਦੀ ਮੂਰਤ : ਭਗਤ ਧੰਨਾ ਜੀ (ਹਰਪਾਲ ਸਿੰਘ ਲੱਖੀਆਂ)	84
2. ਸੂਰਬੀਰਤਾ ਦੀ ਪ੍ਰਤੀਕ : ਮਾਈ ਭਾਗੋ (ਹਰਮੀਤ ਸਿੰਘ ਗਿੱਲ)	88
3. ਪਰਮ-ਸੰਤ ਤੇ ਅਦੁੱਤੀ ਸੇਵਕ : ਭਾਈ ਘਨੱਈਆ ਜੀ (ਗੁਰਦੀਪ ਸਿੰਘ ਸਿੱਧੂ)	92
4. ਰੰਘਰੇਟਾ ਗੁਰੂ ਕਾ ਬੇਟਾ : ਭਾਈ ਜੈਤਾ ਜੀ (ਨਵਰਾਜ ਸਿੰਘ ਲੱਖੀਆਂ)	96
5. ਬੈਰਾਗੀ-ਯੋਧਾ : ਬੰਦਾ ਸਿੰਘ ਬਹਾਦਰ (ਸੋਨੂ ਕਪਿਲਾ)	101
6. ਮਹਾਨ ਕੋਸ਼ ਕਰਤਾ : ਭਾਈ ਕਾਨੂ ਸਿੰਘ ਨਾਭਾ (ਹੋਮੰਤ ਸਿੰਘ ਮਾਨ)	106

7. ਸੇਵਾ ਦਾ ਪੁੰਜ : ਭਗਤ ਪੂਰਨ ਸਿੰਘ (ਗੁਰਗਾਜ ਸਿੰਘ ਚਹਿਲ)	109
8. ਉੱਥਾ ਗੁਰਬਾਣੀ ਵਿਆਕਰਨਕਾਰ : ਪ੍ਰੋ. ਸਾਹਿਬ ਸਿੰਘ (ਹਰਜਿੰਦਰ ਸਿੰਘ ਘੜਸਾਣਾ)	113
9. ਪੰਜਾਬੀਅਤ ਦਾ ਮੁਦੱਈ : ਬਲਰਾਜ ਸਾਹਨੀ (ਡਾ. ਇਕਬਾਲ ਸਿੰਘ ਗੋਦਾਰਾ)	119
10. ਯੁੱਧ-ਖੇਤਰ ਦਾ ਨਾਇਕ : ਜਨਰਲ ਜਗਜੀਤ ਸਿੰਘ ਅਰੋੜਾ (ਕਰਨਲ ਦਿਲਬਾਗ ਸਿੰਘ)	123
11. ਲੋਕ ਜਾਗ੍ਰਤੀ ਵਾਲਾ ਰੰਗਕਰਮੀ : ਗੁਰਸ਼ਰਨ ਸਿੰਘ (ਡਾ. ਚੰਦਰ ਪ੍ਰਕਾਸ਼)	128
12. ਲਘੂ ਮਾਨਵ ਦੀ ਆਵਾਜ਼ : ਗੁਰਦਿਆਲ ਸਿੰਘ (ਮਨਿੰਦਰ ਸਿੰਘ ਵਿਰਕ)	133
13. ਖੇਤੀਬਾੜੀ ਅਰਥ-ਸ਼ਾਸ਼ਤਰੀ : ਡਾ. ਸਰਦਾਰਾ ਸਿੰਘ ਜੌਹਲ (ਡਾ. ਤਰਸੇਮ ਸ਼ਰਮਾ)	138
<b>ਲੇਖਕਾਂ ਨਾਲ ਸੰਖੇਪ ਜਾਣ-ਪਛਾਣ</b>	145

## ਖੰਡ- 3

### ( ਸਾਹਿਤ ਰੂਪ-ਵਿਧਾਨ ਅਤੇ ਇਤਿਹਾਸ)

<b>1. ਸਾਹਿਤ ਦੇ ਰੂਪ</b>	<b>156—179</b>
------------------------	----------------

(ਓ) ਕਾਢੀ	156
(ਅ) ਵਾਰ	158
(ਇ) ਕਿੱਸਾ	163
(ਸ) ਨਾਵਲ	169
(ਹ) ਜੀਵਨੀ	172
(ਕ) ਸਫਰਨਾਮਾ	176

<b>2. ਛੰਦ ਅਤੇ ਅਲੰਕਾਰ</b>	<b>180- 194</b>
--------------------------	-----------------

<b>॥ ਛੰਦ</b>	<b>180</b>
(ਓ) ਦੋਹਿਰਾ	

(ਅ) ਚੌਪਈ	
(ਇ) ਕੋਰੜਾ	
(ਸ) ਕਬਿੱਤ	
(ਹ) ਦਵਈਆ	
(ਕ) ਬੈਂਤ	
(ਫ) ਅਲੰਕਾਰ	189
(ਉ) ਅਨੁਪਾਸ	
(ਆ) ਉਪਮਾ	
(ਇ) ਦ੍ਰਿਸ਼ਟਾਂਤ	
(ਸ) ਅਤਿਕਥਨੀ	
<b>3. ਪੰਜਾਬੀ ਸਾਹਿਤ ਦਾ ਸੰਖੇਪ ਇਤਿਹਾਸ</b>	<b>195-290</b>
<b>(ਆਰੰਭ ਤੋਂ 1850 ਈ. ਤੱਕ)</b>	
(ਉ) ਆਦਿ ਕਾਲ (ਆਰੰਭ ਤੋਂ 1500 ਤੱਕ)	196
(ਆ) ਨਾਨਕ ਕਾਲ (1500 ਈ. - 1700 ਈ. ਤੱਕ)	208
(ਇ) ਉਤਰ-ਨਾਨਕ ਕਾਲ (1700 ਈ. - 1800 ਈ. ਤੱਕ)	243
(ਸ) ਸਿੱਖ ਰਾਜ ਕਾਲ (1801 ਈ. - 1850 ਈ. ਤੱਕ)	268
<b>4. ਸਹਾਇਕ ਪੁਸਤਕ ਸੂਚੀ</b>	<b>291</b>

# ਖੰਡ- 1

## ਕਵਿਤਾ

## 1. ਬਾਬਾ ਸ਼੍ਰੇਖ ਫ਼ਰੀਦ (1173-1266 ਈ)

ਬਾਬਾ ਸ਼੍ਰੇਖ ਫ਼ਰੀਦ ਬਹੁ-ਪੱਖੀ ਸ਼ਖਸੀਅਤ ਅਤੇ ਬਹੁ-ਭਾਸ਼ਾਈ ਸੂਫ਼ੀ ਸ਼ਾਇਰ ਹਨ। ਆਪ ਨਾ ਸਿਰਫ਼ ਫਾਰਸੀ, ਪੰਜਾਬੀ ਤੇ ਹਿੰਦੀ ਦੇ ਸੂਫ਼ੀ ਸ਼ਾਇਰ ਹੀ ਹਨ, ਬਲਕਿ ਇਕ ਬਾਣੀਕਾਰ ਹਨ। ਆਪ ਦਾ ਪੂਰਾ ਨਾਮ ਸ਼੍ਰੇਖ ਫ਼ਰੀਦੁੰਦੀਨ ਮਸਉਦ ਗੰਜਿ ਸ਼ਕਰ ਸੀ। ਆਪ ਕਾਬੂਲ ਦੇ ਬਾਦਸ਼ਾਹ ਫਰੁਖ ਸ਼ਾਹ ਆਦਲ ਦੇ ਖਾਨਦਾਨ ਵਿਚੋਂ ਸਨ। ਆਪ ਦੇ ਦਾਦਾ ਕਾਜੀ ਸਾਈਬ ਪਹਿਲਾਂ ਲਾਹੌਰ ਆਏ ਤੇ ਫਿਰ ਕਸੂਰ ਗਏ ਅਤੇ ਅੰਤ 'ਤੇ ਕਾਠਵਾਲ (ਮੁਲਤਾਨ ਦੇ ਨੇੜੇ) ਦੇ ਕਾਜੀ ਦੀ ਸੇਵਾ ਨਿਭਾਉਣ ਲੱਗੇ। ਇਨ੍ਹਾਂ ਦੇ ਦੋਹਾਂਤ ਮਗਰੋਂ ਬਾਬਾ ਸ਼੍ਰੇਖ ਫ਼ਰੀਦ ਦੇ ਪਿਤਾ ਜਮਾਲੁਦੀਨ ਸੁਲੇਮਾਨ ਕਾਠਵਾਲ ਦੇ ਕਾਜੀ ਨਿਯੁਕਤ ਹੋਏ। ਬਾਬਾ ਫ਼ਰੀਦ ਦਾ ਜਨਮ 1173 ਈ। ਵਿੱਚ ਬੀਬੀ ਕਰਸੂਮ ਖਾਤੂਨ ਦੀ ਕੁੱਥੋਂ ਪਿਤਾ ਸ਼੍ਰੇਖ ਜਮਾਲੁਦੀਨ ਦੇ ਘਰ ਹੋਇਆ।

ਬਾਬਾ ਫ਼ਰੀਦ ਜੀ ਨੇ ਸਥਾਨਕ ਮਦਰੱਸੇ ਵਿੱਚੋਂ ਮੁੱਢਲੀ ਸਿੱਖਿਆ ਪ੍ਰਾਪਤ ਕਰਨ ਮਗਰੋਂ, ਦਿੱਲੀ ਆ ਕੇ ਸੂਫ਼ੀਆਂ ਦੇ ਚਿੱਟਾਂ ਸੰਪਰਦਾਇ ਦੇ ਮੁੱਖੀ ਕੁਤਬੁਦੀਨ ਬਖਤਿਯਾਰ ਕਾਕੀ ਦੇ ਸ਼ਗਿਰਦ ਬਣੇ। ਇਹਨਾਂ ਦੀ ਸੰਗਤ ਵਿੱਚ ਰਹਿ ਕੇ ਆਪ ਨੇ ਆਧਿਆਤਮਕ ਸਿੱਖਿਆ ਦੇ ਮੁੱਢਲੇ ਪੜਾਵਾਂ ਨੂੰ ਪ੍ਰਾਪਤ ਕੀਤਾ ਇੱਥੋਂ ਰਹਿ ਕੇ ਆਪ ਨੇ ਇਸਲਾਮ ਅਤੇ ਸੂਫ਼ੀ ਗ੍ਰੰਥਾਂ ਦਾ ਅਧਿਐਨ ਕੀਤਾ। ਆਪ ਦੀ ਪ੍ਰਤਿਭਾ ਅਤੇ ਪ੍ਰਾਪਤੀ ਦੇ ਸਨਮੁਖ ਸ਼੍ਰੇਖ ਕੁਤਬੁਦੀਨ ਬਖਤਿਯਾਰ ਕਾਕੀ ਨੇ 1233 ਈ। ਵਿੱਚ ਆਪ ਨੂੰ ਆਪਣੀ ਗੱਦੀ ਬਖਸ਼ ਦਿੱਤੀ। ਫ਼ਰੀਦ ਜੀ ਆਪਣੇ ਨਿੱਘੇ ਸੁਭਾਅ, ਹਲੀਮੀ ਅਤੇ ਮਿਠੀ ਜੁਬਾਨ ਕਰਕੇ ਲੋਕਾਂ ਵਿੱਚ ਹਰਮਨ ਪਿਆਰੇ ਸਨ। ਆਪ ਕੁਝ ਦੇਰ ਦਿੱਲੀ ਰਹਿਣ ਮਹਾਰੋਂ ਹਾਂਸੀ (ਜਿਲ੍ਹਾ ਹਿਸਾਰ) ਆ ਗਏ ਅਤੇ ਫੇਰ ਕਾਠਵਾਲ ਤੇ ਉੱਥੋਂ ਅਜੋਧਨ (ਮੁਲਤਾਨ ਦੇ ਨੇੜੇ) ਆ ਕੇ ਪੱਕੇ ਤੌਰ 'ਤੇ ਵੱਸ ਗਏ। ਆਪ ਜੀ ਦੀ ਆਧਿਆਤਮਕ ਬਖਸ਼ਿਸ਼ ਕਰਕੇ ਇਹ ਸਥਾਨ ਅੱਜਕਲੁ ਪਾਕਪਟਨ ਦੇ ਨਾਲ ਪ੍ਰਸਿੱਧ ਹੈ। ਇੱਥੋਂ ਹੀ 1266 ਈ। ਵਿੱਚ ਆਪ ਦਾ ਦੋਹਾਂਤ ਹੋਇਆ।

ਬਾਬਾ ਫ਼ਰੀਦ ਜੀ ਅਰਬੀ, ਫਾਰਸੀ ਦੇ ਵਿਦਵਾਨ ਸਨ। ਆਪ ਦੀਆਂ ਸਾਹਿਤਕ ਰਚਨਾਵਾਂ ਫਾਰਸੀ ਵਾਰਤਕ (ਗਾਹਤ-ਅਲ-ਕਲਬ, ਸਿਰਾਜ- ਉਲ- ਐਲੀਆ, ਫਵਾਇਦ- ਉਸਾਲਿਕੈਨ) ਪੰਜਾਬੀ ਸ਼ਬਦ ਤੇ ਸ਼ਲੋਕ ਅਤੇ ਹਿੰਦੀ ਪਦਿਆਂ ਦੇ ਰੂਪ ਵਿੱਚ ਪ੍ਰਾਪਤ ਹਨ। ਆਪ ਦੇ ਸ਼ਬਦ ਤੇ ਸ਼ਲੋਕ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿੱਚ ਸ਼ਾਮਿਲ ਕੀਤੇ। ਚਾਰ ਸਥਦਾਂ ਵਿੱਚੋਂ ਦੋ ਰਾਗ ਆਸਾ ਅਤੇ ਦੋ ਰਾਗ ਸੂਹੀ ਵਿੱਚ ਅੰਕਿਤ ਕੀਤੇ ਗਏ ਹਨ। ਆਪ ਦੇ 112 ਸ਼ਲੋਕਾਂ ਨਾਲ ਚਾਰ ਗੁਰੂ ਸਾਹਿਬਾਨ (ਗੁਰੂ ਨਾਨਕ ਦੇਵ, ਗੁਰੂ ਅਮਰਦਾਸ, ਗੁਰੂ ਰਾਮਦਾਸ ਅਤੇ ਗੁਰੂ ਅਰਜਨ ਦੇਵ) ਜੀ ਦੇ 18 ਸ਼ਲੋਕ ਵੀ ਜੋੜੇ ਗਏ ਹਨ। ਇਹਨਾਂ ਦਾ ਪ੍ਰਯੋਜਨ ਫ਼ਰੀਦ ਜੀ ਦੇ ਪ੍ਰਸੰਗਾਂ ਨੂੰ ਨਿਸ਼ਚਿਤ ਤੇ ਨਿਰਧਾਰਤ ਪਰਿਪੇਖ ਪ੍ਰਦਾਨ ਕਰਨਾ ਹੈ।

ਬਾਬਾ ਫ਼ਰੀਦ ਜੀ ਪੰਜਾਬੀ ਸੂਫ਼ੀ-ਕਾਵਿ ਧਾਰਾ ਦੇ ਮੌਢੀ ਕਵੀ ਹਨ। ਆਪ ਨੇ ਲਹਿੰਦੀ-ਪੰਜਾਬੀ ਵਿੱਚ ਪੰਜਾਬੀ ਸੂਫ਼ੀ ਕਾਵਿ ਦੀ ਰਚਨਾ ਕੀਤੀ। ਇਸ ਲਈ ਆਪ ਦੀ ਬਾਣੀ ਸਫ਼ੀ ਰਮਜਾਂ ਨੂੰ ਸਧਾਰਨ ਬੋਲ-ਚਾਲ ਦੀ ਭਾਸ਼ਾ ਵਿੱਚ ਸੰਚਾਰਿਤ ਕਰਨ ਦਾ ਯਤਨ ਕਰਦੀ ਹੈ। ਆਪ ਦੀ ਬਾਣੀ ਮਨੁੱਖ ਨੂੰ ਨਿਮਰਤਾ, ਪਿਆਰ ਅਤੇ ਹਮਦਰਦੀ ਭਰਪੂਰ ਸਾਦਾ ਅਤੇ ਸੱਚਾ-ਸੱਚਾ ਜੀਵਨ ਜੀਉਣ ਅਤੇ ਰੱਬ ਦੀ ਭਜਨ ਬੰਦਰੀ ਕਰਨ ਦੀ ਪ੍ਰੇਰਨਾ ਦੇਂਦੀ ਹੈ। ਇਸ ਤਰ੍ਹਾਂ ਆਪ ਦੀ ਬਾਣੀ ਚਿਰ ਜੀਵੀ ਜੀਵਨ ਮੁੱਲਾਂ ਦਾ ਪ੍ਰਗਟਾਵਾ ਕਰਦੀ ਹੈ ਅਤੇ ਲੋਕ ਹਿੱਤਾਂ ਦੀ ਵਕਾਲਤ ਕਰਦੀ ਹੈ। ਏਸੇ ਕਰਕੇ ਸਧਾਰਨ ਪਾਠਕ -ਸਰੋਤੇ ਦੀ ਮਨ ਉੱਤੇ ਡੂੰਘਾ ਪ੍ਰਭਾਵ ਪਾਉਂਦੀ ਹੈ।

ਆਪ ਭਾਵੇਂ ਸ਼ਗੀਅਤ ਵਿੱਚ ਰਹਿਣ ਦੀ ਪ੍ਰੇਰਨਾ ਦੇਂਦੇ ਸਨ, ਪਰੁੰਤੂ ਆਪ ਦੀ ਰਚਨਾ ਵਿੱਚ ਕਿਧਰੇ ਵੀ ਕਟੜਤਾ ਜਾਂ ਸੰਕੀਰਨਤਾ ਦਾ ਰੰਗ ਨਹੀਂ ਉੱਭਰਦਾ। ਆਪ ਦੀ ਬਾਣੀ ਮਾਨਵੀ ਸਤਿਕਾਰ, ਸਹਿਨਸ਼ੀਲਤਾ, ਨੇਕ ਅਮਲ, ਪਰਸਪਰ ਪ੍ਰੇਮ, ਸਰਬ ਸਾਂਝੀਵਾਲਤਾ, ਕਠਿਨ ਸਾਧਨਾ ਮਾਰਗ, ਜੀਵਨ ਤੇ ਮੌਤ ਦੇ ਯਥਾਰਥ ਨੂੰ ਸੰਚਾਰਿਤ ਕਰਨ ਵਾਲੀਆਂ ਕਦਰਾਂ-ਕੀਮਤਾਂ ਦੀ ਗਹਿ-ਨੁਮਾਈ ਕਰਦੀ ਹੈ।

ਆਪ ਦੀ ਭਾਸ਼ਾ ਆਧੁਨਿਕ ਪੰਜਾਬੀ ਦੇ ਬਹੁਤ ਨੇੜੇ ਹੈ। ਬਹੁਤਾ ਰੰਗ ਲਹਿੰਦੀ ਉਪਬੋਲੀ ਵਾਲਾ ਹੈ। ਕਿਧਰੇ - ਕਿਧਰੇ ਫਾਰਸੀ ਅਤੇ ਅਰਬੀ ਦੇ ਸ਼ਬਦ ਵੀ ਮਿਲਦੇ ਹਨ। ਫਿਰ ਵੀ ਆਪ ਦੀ ਬੋਲੀ ਸਰਲ, ਠੇਠ ਅਤੇ ਸੰਜਮ ਵਾਲੀ ਹੈ। ਆਪ ਨੇ ਆਪਣੀ ਕਾਵਿ-ਰਚਨਾ ਵਿੱਚ ਬਿੰਬਾ ਅਤੇ ਅਲੰਕਾਰਾ ਦੀ ਚੋਣ ਆਮ ਲੋਕ ਜੀਵਨ ਵਿੱਚੋਂ ਕੀਤੀ ਹੈ।

## ਸ਼ਲੋਕ ਬੇੜਾ ਬੰਧਿ ਨ ਸਕਿਓ

ਬੇੜਾ ਬੰਧਿ ਨ ਸਕਿਓ ਬੰਧਨ ਕੀ ਵੇਲਾ ॥  
 ਭਰਿ ਸਰਵਰ ਜਥੁੰ ਉਛਲੈ ਤਥੁ ਤਰਣੁ ਦੁਹੇਲਾ ॥੨ ॥  
 ਹਥੁ ਨਾ ਲਾਇ ਕਸੁੰਭੜੇ ਜਲਿ ਜਾਸੀ ਢੌਲਾ ॥੨ ॥ ਰਹਾਉ ।  
 ਇੱਕ ਆਪੀਨੈ ਪਤਲੀ ਸਹ ਕੇਰੇ ਬੋਲਾ ॥  
 ਦੁਧਾ ਬਣੀ ਨ ਆਵਈ ਫਿਰਿ ਹੋਇ ਨਾ ਮੇਲਾ ॥੨ ॥  
 ਕਹੈ ਫਰੀਦੁ ਸਹੇਲੀਹੋ ਸਹੁ ਅਲਾਏਸੀ ॥  
 ਹੰਸੁ ਚਲਸੀ ਛੁੰਮਣਾ ਅਹਿ ਤਨੁ ਢੇਰੀ ਬੀਸੀ ॥੩ ॥੨ ॥

### ਸਥਦ - ਅਰਥ:

ਬੇੜਾ- ਨਾਮ ਸਿਮਰਨ ਰੂਪੀ ਬੇੜਾ। ਬੰਧਿ ਨਾ ਸਕਿਓ- ਤਿਆਰ ਨਾ ਕਰ ਸਕਿਆ। ਬੰਧਨ ਕੀ ਵੇਲਾ- ਤਿਆਰ ਕਰਨ ਦੀ ਉਮਰੇ। ਭਰਿ- ਭਰਿ ਕੇ। ਦੁਹੇਲਾ- ਅੱਖਾ, ਜਲਿ ਜਾਸੀ- ਸੜ ਜਾਵੇਗਾ। ਹਥੁ ਨ ਲਾਇ ਕਸੁੰਭੜੇ- ਭੜੇ ਕਸੁੰਭੇ ਨੂੰ ਹੱਥ ਨਾ ਲਾ (ਚੰਦ੍ਰੀ ਮਾਇਆ ਨਾਲ ਨਾ ਜੋੜੀ ਰੱਖ)। ਇੱਕ- ਕਈ ਜੀਵ ਇਸਤਰੀਆਂ। ਆਪੀ ਨੈ- ਆਪਣੇ ਆਪ ਵਿਚ। ਪਤਲੀ- ਕਮਜ਼ੋਰ ਆਤਮਕ ਜੀਵਨ ਵਾਲੀਆਂ। ਕੇਰੇ ਬੋਲਾ- ਨਿਰਾਦਰੀ ਦੇ ਬਚਨ। ਦੁਧਾ ਬਣੀ- ਬਣਾਂ ਵਿਚ ਦੁੱਧ ਆਉਣਾ। ਫਿਰਿ- ਇਹ ਵੇਲਾ ਖੁੰਝਣ ਤੇ। ਸਹੁ- ਖਸਮ, ਪ੍ਰਭੂ। ਅਲਾਏਸੀ- ਬੁਲਾਏਗਾ, ਸੱਦੇਗਾ, ਸੱਦਾ ਭੇਜੇਗਾ। ਹੰਸੁ- ਜੀਵ ਆਤਮਾ। ਛੁੰਮਣਾ- (ਛੁ-ਮਣਾ) ਦੁਚਿੱਤਾ, ਜੱਕੋ- ਤੱਕੇ ਕਰਦਾ। ਅਹਿ ਤਨੁ- ਇਹ ਸਰੀਰ। ਬੀਸੀ- ਹੋ ਜਾਏਗਾ।

### ਅਰਥ:

ਜਿਸ ਮਨੁੱਖ ਨੇ ਮਾਇਆ ਨਾਲ ਹੀ ਮਨ ਲਾਈ ਰੱਖਿਆ, ਉਹ ਨਾਮ ਰੂਪੀ ਬੇੜਾ ਤਿਆਰ ਕਰਨ ਵਾਲੀ ਉਮਰੇ ਨਾਮ-ਰੂਪ ਬੇੜਾ ਤਿਆਰ ਨਾ ਕਰ ਸਕਿਆ। ਜਦੋਂ ਸਰੋਵਰ ਨਕਾ-ਨਕ ਭਰ ਕੇ ਉਛਲਣ ਲੱਗ ਪੈਂਦਾ ਹੈ ਤਾਂ ਇਸ ਵਿੱਚ ਤਰਨਾ ਅੱਖਾ ਹੋ ਜਾਂਦਾ ਹੈ (ਭਾਵ, ਜਦੋਂ ਮਨੁੱਖ ਵਿਕਾਰਾਂ ਦੀ ਅੱਤ ਕਰ ਦੇਂਦਾ ਹੈ, ਤਾਂ ਇਹਨਾਂ ਦੇ ਚਸਕੇ ਵਿਚੋਂ ਨਿਕਲਣਾ ਅੱਖਾ ਹੋ ਜਾਂਦਾ ਹੈ)। ਹੇ ਮਿਤਰ ਕਸੁੰਭੇ- ਰੂਪ ਮਾਇਆ ਨੂੰ ਹੱਥ ਨਾ ਲਾ, ਇਹ ਕਸੁੰਭਾ ਸੜ ਜਾਏਗਾ, ਭਾਵ ਇਹ ਚੰਦਰੀ (ਮਾਇਆ ਨਾਲ ਮੋਹ ਪੈਣ ਕਰਕੇ) ਆਪਣੇ ਆਪ ਵਿੱਚ ਕਮਜ਼ੋਰ ਆਤਮਕ ਜੀਵਨ ਵਾਲੀਆਂ ਹੋ ਜਾਂਦੀਆਂ ਹਨ। ਉਹਨਾਂ ਉਤੇ ਪਤੀ- ਮਿਲਾਪ ਦੀ ਅਵਸਥਾ ਨਹੀਂ ਆਉਂਦੀ ਤੇ ਮਨੁੱਖ ਜਨਮ ਦਾ ਸਮਾਂ ਖੁੰਝਣ ਤੇ (ਜਦੋਂ ਨਾਮ- ਸਿਮਰਨ ਦਾ ਬੇੜਾ ਤਿਆਰ ਹੋ ਸਕਦਾ ਸੀ) ਪ੍ਰਭੂ ਨਾਲ ਮੇਲ ਨਹੀਂ ਹੋ ਸਕਦਾ। ਫਰੀਦ ਜੀ ਆਖਦੇ ਹਨ ਕਿ ਹੇ ਸਹੇਲੀਓ। ਜਦੋਂ ਪ੍ਰਭੂ- ਪਤੀ ਦਾ ਸੱਦਾ ਇਸ ਜਗਤ ਵਿਚੋਂ ਤੁਰਨ ਲਈ ਆਵੇਗਾ ਤਾਂ ਮਾਇਆ ਵਿੱਚ ਹੀ ਗ੍ਰਹੀ ਰਹਿਣ ਵਾਲੀ ਜੀਵ- ਇਸਤਰੀ ਦੀ ਆਤਮਾ- ਹੰਸ ਜੱਕੋ- ਤੱਕੇ ਕਰਦਾ ਹੋਇਆ ਇੱਥੋਂ ਤੁਰੇਗਾ ਭਾਵ ਮਾਇਆ ਤੋਂ ਵਿਛੜਨ ਨੂੰ ਚਿੱਤ ਨਹੀਂ ਕਰੇਗਾ ਤੇ ਇਹ ਸਰੀਰ ਮਿਟੀ ਦੀ ਢੇਰੀ ਹੋ ਜਾਏਗਾ।

ਫਰੀਦਾ ਰੋਟੀ ਮੇਰੀ ਕਾਠ ਕੀ ਲਾਵਣੁ ਮੇਰੀ ਭੁੱਖ ॥  
 ਜਿਨਾ ਖਾਧੀ ਚੋਪੜੀ ਘਣੇ ਸਹਿਣਗੇ ਦੁੱਖ ॥

### ਸਥਦ ਅਰਥ:

ਕਾਠ ਦੀ ਰੋਟੀ - ਕਾਠ ਵਾਂਗ ਸੁੱਕੀ ਰੋਟੀ, ਰੁੱਖੀ- ਮਿਸੀ ਰੋਟੀ। ਲਾਵਣੁ- ਭਾਜੀ, ਸਲੂਣਾ। ਘਣੇ - ਬੜੇ। ਚੋਪੜੀ- ਚੰਗੀ, ਚੌਖੀ, ਸੁਆਦਲੀ (ਰੋਟੀ)।

### **ਅਰਥ:**

ਫਰੀਦ ਜੀ ਫਰਮਾਉਂਦੇ ਹਨ, ਮੇਰੀ ਰੁਖੀ -ਮਿਸੀ ਰੋਟੀ, ਮੇਰੀ ਭੁੱਖ ਹੀ ਸਲੂਣਾ ਹੈ। ਜੋ ਲੋਕ ਚੰਗੀ-ਚੌਥੀ ਖਾਂਦੇ ਹਨ, ਉਹ ਬੜੇ ਕਸ਼ਟ ਸਹਿਦੇ ਹਨ (ਭਾਵ ਆਪਣੀ ਕਮਾਈ ਦੀ ਸਾਦਾ ਰੋਟੀ ਚੰਗੀ ਹੈ, ਚਸਕੇ ਮਨੁੱਖ ਨੂੰ ਖੁਆਰ ਕਰਦੇ ਹਨ)।

ਰੁਖੀ ਸੁੱਖੀ ਖਾਇ ਕੈ ਠੰਡਾ ਪਾਣੀ ਪੀਓ ॥  
ਫਰੀਦਾ ਦੇਖਿ ਪਰਾਇ ਚੌਪੜੀ ਨਾ ਤਰਸਾਏ ਜੀਓ ॥

### **ਸ਼ਬਦ ਅਰਥ:**

ਦੇਖਿ-ਵੇਖ ਕੇ। ਪਰਾਈ- ਕਿਸੇ ਹੋਰ ਵਾਲੀ।

### **ਅਰਥ:**

ਹੋ ਫਰੀਦਾ! ਆਪਣੀ ਕਮਾਈ ਦੀ ਰੁਖੀ-ਸੁੱਖੀ ਹੀ ਖਾ ਕੇ ਠੰਢਾ ਪਾਣੀ ਪੀ ਲੈ (ਭਾਵ ਸਬਰ ਸੰਤੋਖ ਕਰ ਲੈ)। ਪਰ ਪਰਾਈ ਸੁਆਦਲੀ ਰੋਟੀ ਵੇਖ ਕੇ ਆਪਣਾ ਮਨ ਨਾ ਤਰਸਾਈ।

ਫਰੀਦਾ ਥੀਓ ਪਵਾਹੀ ਦ੍ਰਭੁ ॥ ਜੇ ਸਾਂਈ ਲੋੜਹਿ ਸਭੁ ।  
ਇਕੁ ਛਿਜਹਿ, ਬਿਆ ਲਤਾੜੀਆਹਿ ॥ ਤਾਂ ਸਾਈ ਦੈ ਦਰਿ ਵਾੜੀਆਹਿ ॥

### **ਸ਼ਬਦ ਅਰਥ:**

ਬੀਓ- ਹੋ ਜਾ, ਬਣ ਜਾ। ਪਵਾਹੀ- ਪਹੇ ਦੀ, ਰਸਤੇ ਦੀ, ਦ੍ਰਭੁ- ਘਾਹ। ਜੇ ਸਾਂਈ ਲੋੜਹਿ- ਜੇ ਤੂੰ ਸਾਂਈ (ਮਾਲਕ) ਨੂੰ ਲੱਭਦਾ ਹੈ। ਸਭੁ- ਹਰ ਥਾਂ, ਸਭ ਵਿਚ। ਇਕੁ- ਕਿਸੇ ਦ੍ਰਭੁ ਦੇ ਬੂਟੇ ਨੂੰ। ਛਿਜਹਿ- ਲੱਕ ਤੌੜਦੇ ਹਨ। ਬਿਆ- ਕਈ ਹੋਰ ਢੱਭ ਦੇ ਬੂਟੇ। ਲਤਾੜੀਆਹਿ- ਲਤਾੜੇ ਜਾਂਦੇ ਹਨ। ਸਾਂਈ ਦੇ ਦਰਿ- ਮਾਲਕ ਦੇ ਦਰ 'ਤੇ। ਵਾੜੀਆਹਿ- ਤੂੰ ਵਾੜਿਆ ਜਾਵੇਗਾ। ਭਾਵ ਕਬੂਲ ਕੀਤਾ ਜਾਵੇਗਾ।

### **ਅਰਥ:**

ਫਰੀਦ ਜੀ ਆਪਣੇ ਆਪ ਨੂੰ ਸੰਬੋਧਨ ਕਰਦੇ ਹੋਏ ਕਹਿਦੇ ਹਨ। ਹੋ ਫਰੀਦ! ਜੇ ਤੂੰ ਮਾਲਕ (ਪਰਮਾਤਮਾ) ਨੂੰ ਹਰ ਥਾਂ ਪਛਾਣਨਾ ਚਾਹੁੰਦਾ ਹੈ ਭਾਵ ਸਾਰਿਆ ਵਿੱਚ ਵੇਖਣਾ ਚਾਹੁੰਦਾ ਹੈ ਤਾਂ ਰਸਤੇ ਦੀ ਢੱਭ ਵਰਗਾ ਬਣ ਜਾ, ਜਿਸ ਦੇ ਕਿਸੇ ਇੱਕ ਬੂਟੇ ਨੂੰ ਲੋਕ ਤੌੜਦੇ ਹਨ ਅਤੇ ਕੋਈ ਹੋਰ ਬੂਟਾ ਪੈਰਾਂ ਹੇਠ ਲਤਾੜਿਆ ਜਾਂਦਾ ਹੈ। ਜੇ ਤੂੰ ਆਪਣਾ ਸੁਭਾ ਇਹੋ ਜਿਹਾ ਨਿਮਰਤਾ ਵਾਲਾ ਬਣਾ ਲਵੇਂਗਾ ਤਾਂ ਤੂੰ ਪਰਮਾਤਮਾ ਦੇ ਦਰ 'ਤੇ ਕਬੂਲ ਕੀਤਾ ਜਾਵੇਗਾ।

ਫਰੀਦਾ ਖਾਕੁ ਨਾ ਨਿੰਦੀਐ ਖਾਕੁ ਜੇਡ ਨਾ ਕੋਇ ॥  
ਜੀਵਦਿਆ ਪੈਰਾਂ ਤਲੈ ਮੁਇਆ ਉਪਰਿ ਹੋਇ ॥

### **ਸ਼ਬਦ ਅਰਥ:**

ਖਾਕੁ- ਮਿੱਟੀ। ਜੇਡ- ਵਰਗਾ।

### **ਅਰਥ:**

ਹੋ ਫ਼ਰੀਦ! ਮਿੱਟੀ ਨੂੰ ਮਾੜਾ ਨਹੀਂ ਆਖਣਾ ਚਾਹੀਦਾ, ਮਿੱਟੀ ਦੀ ਬਰਾਬਰੀ ਕੋਈ ਨਹੀਂ ਕਰ ਸਕਦਾ। ਇਹ ਮਿੱਟੀ ਜਿਉਂਦੇ ਮਨੁੱਖ ਦੇ ਪੈਰਾਂ ਹੇਠ ਹੁੰਦੀ ਹੈ, ਪਰ ਮਨੁੱਖ ਦੇ ਮਰਨ ਉਪਰੰਤ ਉਸ ਦੇ ਉਪਰ ਹੋ ਜਾਂਦੀ ਹੈ। ਇਸ ਸ਼ਲੋਕ ਵਿਚ ਫ਼ਰੀਦ ਜੀ ਨੇ ਨਿਮਰ ਸੁਭਾਅ ਦੀ ਗੱਲ ਕੀਤੀ ਹੈ ਕਿ ਗਰੀਬੀ-ਸੁਭਾਅ ਜਾਂ ਨਿਮਰ ਸੁਭਾਅ ਦੀ ਗੀਸ ਨਹੀਂ ਹੋ ਸਕਦੀ। ਗਰੀਬੀ ਸੁਭਾਅ ਵਾਲਾ ਮਨੁੱਖ ਜਿੰਦਗੀ ਵਿਚ ਭਾਵੇਂ ਸਭ ਦੀ ਵਧੀਕੀ ਸਹਾਰਦਾ ਹੈ ਪਰ ਆਪਣੇ ਮਨ ਨੂੰ ਮਾਰਨ ਕਰਕੇ ਆਤਮਿਕ ਅਵਸਥਾ ਵਿੱਚ ਉਹ ਸੱਭ ਤੋਂ ਉੱਚਾ ਹੁੰਦਾ ਹੈ।

ਆਪੁ ਸਵਾਰਹਿ ਮੈ ਮਿਲਹਿ ਮੈ ਮਿਲਿਆ ਸੁਖੁ ਹੋਇ ॥  
ਫ਼ਰੀਦਾ ਜੇ ਤੂੰ ਮੇਰਾ ਹੋਇ ਰਹਹਿ ਸਭੁ ਜਗੁ ਤੇਰਾ ਹੋਇ ॥

### **ਸਥਦ ਅਰਥ:**

ਆਪੁ- ਆਪਣੇ ਆਪ ਨੂੰ | ਮੈ-ਮੈਨੂੰ | ਜਗੁ-ਜਗਤ, ਸੰਸਾਰ।

### **ਅਰਥ:**

ਜੇ ਤੂੰ ਆਪਣੇ ਆਪ ਨੂੰ ਸਵਾਰ ਲਏਂ ਤਾਂ ਤੂੰ ਮੈਨੂੰ ਮਿਲ ਪਏਗਾ, ਤੇ ਮੇਰੇ ਵਿੱਚ ਜੁਝਿਆ ਹੀ ਤੈਨੂੰ ਸੁਖ ਹੋਵੇਗਾ, ਦੁਨੀਆ ਦੇ ਪਦਾਰਥਾਂ ਵਿੱਚੋਂ ਨਹੀਂ। ਹੋ ਫ਼ਰੀਦ ਜੇ ਤੂੰ ਮੇਰਾ ਬਣ ਜਾਏਂ, ਭਾਵ ਦੁਨੀਆਂ ਵਾਲਾ ਪਿਆਰ ਛੱਡ ਕੇ ਮੇਰੇ ਨਾਲ ਪਿਆਰ ਕਰਨ ਲੱਗ ਪਏ ਤਾਂ ਸਾਰਾ ਜਗਤ (ਸੰਸਾਰ) ਤੇਰਾ ਬਣ ਜਾਏਗਾ ਭਾਵ, ਮਾਇਆ ਤੇਰੇ ਪਿੱਛੇ ਪਿੱਛੇ ਦੌੜੇਗੀ।

ਫ਼ਰੀਦਾ ਮੈਂ ਜਾਨਿਆ ਦੁਖੁ ਮੁਝ ਕੂੰ ਦੁਖ ਸਬਾਇਐ ਜਗਿ ॥  
ਉੰਚੇ ਚੜ੍ਹ ਕੈ ਦੇਖਿਆ ਤਾਂ ਘਰਿ ਘਰਿ ਏਹਾ ਅਗਿ ॥

### **ਸਥਦ ਅਰਥ:**

ਮੁਝ ਕੂੰ- ਮੈਨੂੰ। ਸਬਾਇਐ ਜਗਿ- ਸਾਰੇ ਜਗਤ ਵਿਚ। ਉੰਚੇ ਚੜ੍ਹ ਕੈ - ਦੁੱਖ ਤੋਂ ਉੱਚਾ ਹੋ ਕੇ। ਘਰਿ- ਘਰਿ- ਹਰੇਕ ਘਰ ਵਿਚ। ਅਗਿ- ਅੱਗ।

### **ਅਰਥ:**

ਹੋ ਫ਼ਰੀਦ! ਮੈਂ ਪਹਿਲਾਂ ਆਪਣੇ ਮਨ ਦੇ ਦੁੱਖ ਤੋਂ ਘਬਰਾ ਕੇ ਇਹ ਸਮਝਿਆ ਕਿ ਦੁੱਖ ਸਿਰਫ ਮੈਨੂੰ ਹੀ ਹੈ ਭਾਵ ਸਿਰਫ ਮੈਂ ਹੀ ਦੁਖੀ ਹਾਂ ਪਰ ਇਹ ਦੁੱਖ ਤਾਂ ਸਾਰੇ ਜਗਤ ਵਿੱਚ ਵਾਪਰ ਰਿਹਾ ਹੈ। ਜਦੋਂ ਮੈਂ ਆਪਣੇ ਦੁੱਖ ਤੋਂ ਉੱਚੇਰਾ ਉੰਠ ਕੇ ਧਿਆਨ ਮਾਰਿਆ ਤਾਂ ਮੈਂ ਵੇਖਿਆ ਕਿ ਹਰੇਕ ਘਰ ਵਿੱਚ ਇਹੀ ਅੱਗ ਬਲ ਰਹੀ ਹੈ। ਭਾਵ ਹਰੇਕ ਜੀਵ ਹੀ ਦੁੱਖੀ ਹੈ।

ਫ਼ਰੀਦਾ ਬੁਰੇ ਦਾ ਭਲਾ ਕਰਿ ਗੁਸਾ ਮਨਿ ਨ ਹਢਾਇ ॥  
ਦੇਹੀ ਰੋਗੁ ਨ ਲਗਈ ਪਲੈ ਸਭੁ ਕਿਛੁ ਪਾਇ ॥

### **ਸ਼ਬਦ ਅਰਥ:**

ਮਨਿ- ਮਨ ਵਿੱਚ। ਨ ਹਢਾਇ- ਨਾ ਆਉਣ ਦੇ। ਦੇਹੀ- ਸਰੀਰ ਨੂੰ। ਨ ਲਗਈ - ਨਹੀਂ ਲੱਗਦਾ। ਪਲੈ ਸਭ ਕਿਛੁ ਪਾਇ- ਹਰੇਕ ਚੀਜ਼ ਸਾਂਭੀ ਰਹਿੰਦੀ ਹੈ, ਪੱਲੇ ਪਈ ਰਹਿੰਦੀ ਹੈ।

### **ਅਰਥ:**

ਹੋ ਫਰੀਦਾ! ਬੁਰਾਈ ਕਰਨ ਵਾਲੇ ਨਾਲ ਵੀ ਤੂੰ ਭਲਾਈ ਕਰ ਅਤੇ ਮਨ ਵਿੱਚ ਗੁੱਸਾ ਨਾ ਆਉਣ ਦੇ। ਇਸ ਤਰ੍ਹਾਂ ਸਰੀਰ ਨੂੰ ਕੋਈ ਰੋਗ ਨਹੀਂ ਲੱਗਦਾ ਅਤੇ ਹਰੇਕ ਪਦਾਰਥ ਭਾਵ ਚੰਗਾ ਗੁਣ ਸਾਂਭਿਆ ਰਹਿੰਦਾ ਹੈ। ਭਾਵ ਦੂਸਰੇ ਦਾ ਭਲਾ ਕਰਨ ਵਾਲਾ ਮਨੁੱਖ ਹੀ ਦਰਗਾਹ ਵਿੱਚ ਸਤਿਕਾਰ ਹਾਸਿਲ ਕਰਦਾ ਹੈ।

ਫਰੀਦਾ ਕਿਬੈ ਤੈਡੇ ਮਾਪਿਆ, ਜਿਨੀ ਤੂੰ ਜਣਿਓਹਿ ॥  
ਤੈ ਪਾਸਹੁ ਓਇ ਲਦਿ ਗਏ ਤੂੰ ਅਜੈ ਨ ਪਤੀਣੋਹਿ ॥

### **ਸ਼ਬਦ ਅਰਥ:**

ਤੈਡੇ- ਤੇਰੇ। ਤੂੰ - ਤੈਨੂੰ। ਜਣਿਓਹਿ- ਜਨਮ ਦਿੱਤਾ। ਓਇ- ਉਹ ਤੇਰੇ ਮਾਪੇ। ਪਤੀਣੋਹਿ- ਤਸਲੀ ਹੋਈ, ਯਕੀਨ ਆਇਆ, ਪਤੀਜਿਆ।

### **ਅਰਥ:**

ਹੋ ਫਰੀਦਾ! ਤੇਰੇ ਆਪਣੇ ਮਾਪੇ ਕਿੱਥੇ ਚਲੇ ਗਏ ਹਨ, ਜਿਨ੍ਹਾਂ ਨੇ ਤੈਨੂੰ ਜਨਮ ਦਿੱਤਾ ਸੀ। ਉਹ ਤੇਰੇ ਮਾਪੇ ਤੇਰੇ ਕੋਲੋਂ (ਪਾਸੋਂ) ਕਦੋਂ ਦੇ ਚਲੇ ਗਏ ਹਨ ਪਰ ਤੈਨੂੰ ਅਜੇ ਵੀ ਯਕੀਨ ਨਹੀਂ ਆਉਂਦਾ ਕਿ ਤੂੰ ਵੀ ਇੱਥੋਂ ਤੁਰ ਜਾਂਣਾ ਹੈ ਭਾਵ ਮਰ ਜਾਂਣਾ ਹੈ। ਇਸ ਕਰਕੇ ਤੂੰ ਰੱਬ ਦੀ ਬੰਦਰਗੀ ਵੱਲ ਧਿਆਨ ਕਰ।

ਕਵਣੁ ਸੁ ਅਖਰੁ ਕਵਣੁ ਗੁਣੁ ਕਵਣੁ ਸੁ ਮਣੀਆ ਮੰਤੁ ॥  
ਕਵਣੁ ਸੁ ਵੇਸੋ ਹਉ ਕਰੀ ਜਿਤੁ ਵਸਿ ਆਵੈ ਕੰਤੁ ॥

### **ਸ਼ਬਦ ਅਰਥ:**

ਮਣੀਆ- ਸ਼ਿਰੋਮਣੀ। ਹਉ- ਮੈਂ। ਜਿਤੁ- ਜਿਸ (ਵੇਸ) ਨਾਲ। ਵਸਿ- ਵਸ ਵਿੱਚ। ਕੰਤੁ- ਪ੍ਰੇਮੀ, ਪ੍ਰਮੇਸ਼ਵਰ।

### **ਅਰਥ:**

ਫਰੀਦ ਜੀ ਕਹਿੰਦੇ ਹਨ। ਕਿ ਉਹ ਕਿਹੜਾ ਅੱਖਰ ਹੈ? ਉਹ ਕਿਹੜਾ ਗੁਣ ਹੈ? ਉਹ ਕਿਹੜਾ ਸ਼ਿਰੋਮਣੀ ਮੰਤਰ ਹੈ? ਉਹ ਕਿਹੜਾ ਵੇਸ ਮੈਂ ਕਰਾਂ ਜਿਸ ਨਾਲ ਮੇਰਾ ਖਸਮ (ਪਰਮਾਤਮਾ) ਮੇਰੇ ਵਸ ਵਿੱਚ ਆ ਜਾਵੇ।

ਨਿਵਣੁ ਸੁ ਅਖਰੁ ਖਵਣੁ ਗੁਣੁ ਜਿਹਬਾ ਮਣੀਆ ਮੰਤੁ ॥  
ਏ ਤ੍ਰੈ ਭੈਣੋ ਵੇਸ ਕਰਿ ਤਾ ਵਸਿ ਆਵੀ ਕੰਤੁ ॥

## **ਸ਼ਬਦ ਅਰਥ:**

ਖਵਣੁ - ਸਹਾਰਨਾ। ਜਿਹਬਾ - ਮਿੱਠੀ ਜੀਭ, ਮਿੱਠਾ ਬੋਲਣਾ। ਕੰਤੁ - ਖਸਮ (ਪ੍ਰਮਾਤਮਾ)।

## **ਅਰਥ:**

ਫ਼ਰੀਦ ਜੀ ਕਹਿੰਦੇ ਹਨ। ਕਿ ਨਿਊਣਾ ਅੱਖਰ ਹੈ। ਸਹਾਰਨਾ ਗੁਣ ਹੈ। ਮਿੱਠਾ ਬੋਲਣਾ ਸਿਰੋਮਣੀ ਮੰਤਰ ਹੈ। ਜੇ ਇਹ ਤਿੰਨ ਵੱਸ ਕਰ ਲਵੇਂ ਤਾਂ ਤੇਰਾ ਖਸਮ (ਪਰਮਾਤਮਾ) ਤੇਰੇ ਵੱਸ ਵਿਚ ਆ ਜਾਵੇ। ਜਾਂ ਤੂੰ ਇਹ ਤਿੰਨ ਗੁਣ ਤੇਰੇ ਵਿੱਚ ਆ ਜਾਣ ਤਾਂ ਤੂੰ ਆਪਣੇ ਖਸਮ ਨੂੰ ਵੱਸ ਵਿੱਚ ਕਰ ਸਕੇਂਗੀ।

## **ਅਭਿਆਸ-ਪ੍ਰਸ਼ਨ**

1. ਹੇਠ ਲਿਖੀਆਂ ਕਾਵਿ ਤੁਕਾਂ ਦੀ ਪ੍ਰਸੰਗ ਸਹਿਤ ਵਿਆਖਿਆ ਕਰੋ:

- (ਉ) ਆਪੁ ਸਵਾਰਹਿ ਮੈ ਮਿਲਹਿ ਮੈ ਮਿਲਿਆ ਸੁਖੁ ਹੋਇ ॥  
ਫ਼ਰੀਦਾ ਜੇ ਤੂ ਮੇਰਾ ਹੋਇ ਰਹਹਿ ਸਭੁ ਜਗੁ ਤੇਰਾ ਹੋਇ ॥
- (ਅ) ਨਿਵਣੁ ਸੁ ਅਖਰੁ ਖਵਣੁ ਗੁਣ ਜਿਹਬਾ ਮਣੀਆ ਮੰਤੁ ॥  
ਏ ਤ੍ਰੈ ਭੈਣੈ ਵੇਸ ਕਰਿ ਤਾਂ ਵਸਿ ਆਵੀ ਕੰਤੁ ॥

2. ਹੇਠ ਲਿਖੀਆਂ ਕਾਵਿ ਤੁਕਾਂ ਦੀ ਵਿਆਖਿਆ ਕਰੋ:

- (ਉ) ਜਿਨਾ ਖਾਧੀ ਚੋਪੜੀ ਘਣੇ ਸਹਿਣਗੇ ਦੁੱਖ ॥
- (ਅ) ਫਰੀਦਾ ਮੈ ਜਾਨਿਆ ਦੁਖੁ ਮੁਝ ਕੂ ਦੁਖੁ ਸਬਾਇਐ ਜਗਿ ॥

3. ‘ਬੈੜਾ ਬੰਧਿ ਨ ਸਕਿਓ’ ਸ਼ਬਦ ਦਾ ਕੇਂਦਰੀ ਭਾਵ ਆਪਣੇ ਸ਼ਬਦਾਂ ਵਿਚ ਲਿਖੋ।

4. ‘ਫਰੀਦਾ ਥੀਓ ਪਵਾਹੀ ਦਭੁ’ ਸ਼ਲੋਕ ਤੋਂ ਮਨੁੱਖ ਨੂੰ ਕੀ ਪ੍ਰੇਰਨਾ ਮਿਲਦੀ ਹੈ ?

5. ਦੇਹੀ ਨੂੰ ਰੋਗ ਨਾ ਲੱਗੇ ਇਸ ਲਈ ਫਰੀਦ ਜੀ ਅਨੁਸਾਰ ਮਨੁੱਖ ਨੂੰ ਕੀ ਕਰਨਾ ਚਾਹੀਦਾ ਹੈ ?

6. ਖਾਕੁ ਦੀ ਨਿੰਦਿਆ ਕਿਉਂ ਨਹੀਂ ਕਰਨੀ ਚਾਹੀਦੀ ?

7. ਫਰੀਦ ਜੀ ਅਨੁਸਾਰ ਕੰਤੁ ਨੂੰ ਵੱਸ ਵਿੱਚ ਕਰਨ ਦਾ ਸ਼ਿਰੋਮਣੀ ਮੰਤਰ ਕਿਹੜਾ ਹੈ ?

8. ਫਰੀਦ ਜੀ ਮਨੁੱਖ ਨੂੰ ਮੌਤ ਚੇਤੇ ਕਰਵਾ ਕੇ ਕਿਹੜੀ ਗੱਲ ਲਈ ਸੁਚੇਤ ਕਰਦੇ ਹਨ ਅਤੇ ਕਿਹੋ ਜਿਹੇ ਕੰਮ ਕਰਨ ਦੀ ਪ੍ਰੇਰਨਾ ਦਿੰਦੇ ਹਨ ?

9. ਬਾਬਾ ਸ਼ੇਖ ਫਰੀਦ ਜੀ ਦੇ ਜੀਵਨ ਅਤੇ ਉਨ੍ਹਾਂ ਦੀ ਕਾਵਿ ਰਚਨਾ ਉੱਤੇ ਨੋਟ ਲਿਖੋ।

## 2. ਸ੍ਰੀ ਗੁਰੂ ਨਾਨਕ ਦੇਵ ਜੀ

**(1469- 1539 ਈ.):**

ਸ੍ਰੀ ਗੁਰੂ ਨਾਨਕ ਦੇਵ ਜੀ ਸਿੱਖ ਧਰਮ ਦੇ ਪਹਿਲੇ ਗੁਰੂ ਅਤੇ ਪੰਜਾਬੀ ਦੇ ਸੋਸ਼ਟ ਕਵੀ ਹੋਏ ਹਨ। ਆਪ ਜੀ ਦਾ ਜਨਮ 15 ਅਪ੍ਰੈਲ 1469 ਈ: ਨੂੰ ਗਈ ਭੋਇ ਦੀ ਤਲਵੰਡੀ (ਨਨਕਾਣਾ ਸਾਹਿਬ) ਜਿਲ੍ਹਾ ਸ਼ੇਖਪੁਰਾ (ਪਾਕਿਸਤਾਨ) ਵਿਖੇ ਮਾਤਾ ਤ੍ਰਿਪਤਾ ਅਤੇ ਪਿਤਾ ਕਲਿਆਣ ਦਾਸ (ਮਹਿਤਾ ਕਾਲੂ) ਦੇ ਘਰ ਹੋਇਆ। ਬਾਬਾ ਨਾਨਕ ਜੀ ਬਚਪਨ ਤੋਂ ਹੀ ਵਿੱਲਖਣ ਸ਼ਬਦੀਅਤ ਦੇ ਮਾਲਕ ਸਨ। ਆਪ ਅਧਿਆਤਮਿਕ ਵਿਚਾਰਾਂ ਦੇ ਧਾਰਨੀ ਸਨ ਅਤੇ ਹਰ ਵੇਲੇ ਹੱਥ ਦੀ ਭਗਤੀ ਵਿੱਚ ਲੀਨ ਰਿੰਦੇ ਸਨ। ਮਾਤਾ ਪਿਤਾ ਆਪ ਜੀ ਨੂੰ ਦੁਨੀਆਂਦਾਰੀ ਵਿੱਚ ਪ੍ਰਵੀਨ ਦੇਖਣਾ ਚਾਹੁੰਦੇ ਸਨ। ਬਾਲਗ ਅਵਸਥਾ ਵਿੱਚ ਬੀਬੀ ਸੁਲਖਣੀ ਨਾਲ ਆਪ ਜੀ ਦਾ ਵਿਆਹ ਹੋਇਆ। ਆਪ ਦੀ ਸੰਤਾਨ ਆਪ ਦੇ ਦੋ ਸਪੁਤਰ, ਬਾਬਾ ਸ੍ਰੀ ਚੰਦ ਤੇ ਲਖਮੀ ਦਾਸ ਜੀ ਸਨ।

ਆਪ ਜੀ ਦੇ ਜੀਵਨ ਵਿੱਚ ਆਪ ਦੀ ਵੱਡੀ ਭੈਣ ਬੇਬੇ ਨਾਨਕੀ ਤੇ ਜੀਜਾ ਜੈ ਰਾਮ ਨੇ ਬਹੁਤ ਵੱਡਾ ਯੋਗਦਾਨ ਪਾਇਆ। ਭੈਣ ਦੇ ਕਹੇ ਹੀ ਗੁਰੂ ਜੀ ਤਲਵੰਡੀ ਤੋਂ ਸੁਲਤਾਨਪੁਰ ਲੋਧੀ ਚਲੇ ਗਏ ਅਤੇ ਮੌਦੀਖਾਨੇ ਵਿੱਚ ਨੌਕਰੀ ਕੀਤੀ। ਇੱਥੋਂ ਹੀ ਧਰਮ ਪ੍ਰਚਾਰ ਲਈ ਦੇਸ਼ ਵਿਦੇਸ਼ ਦਾ ਰਟਨ ਸ਼ੁਰੂ ਕੀਤਾ। ਆਪ ਦੀਆ ਯਾਤਰਾਂ-ਵਾ-ਫੇਰੀਆਂ ਨੂੰ ਸਿੱਖ ਧਰਮ ਵਿੱਚ ਉਦਾਸੀਆਂ ਨਾਲ ਯਾਦ ਕੀਤਾ ਜਾਂਦਾ ਹੈ। ਉਦਾਸੀਆਂ ਦੇ ਦੌਰਾਨ ਗੁਰੂ ਨਾਨਕ ਦੇਵ ਜੀ ਅਨੇਕ ਰਾਜਿਆ-ਮਹਾਰਾਜਿਆਂ, ਪੰਡਿਤਾਂ, ਮੁੱਲਾਣਿਆਂ, ਪੁੰਨੀਆਂ-ਪਾਪੀਆਂ, ਅਨੇਕ ਫਿਰਕਿਆਂ, ਵਰਗਾਂ ਤੇ ਧਰਮਾਂ ਦੇ ਲੋਕਾਂ ਨੂੰ ਮਿਲੇ। ਉਹਨਾਂ ਨਾਲ ਵਿਚਾਰ-ਵਟਾਂਦਰਾ ਅਤੇ ਗੋਸਟੀਆਂ ਕੀਤੀਆਂ। ਇਸ ਤਰ੍ਹਾਂ ਆਪ ਨੇ ਲਗ-ਭਗ ਬਾਈ ਸਾਲ ਦੇਸ਼ਾਂ ਪਰਦੇਸ਼ਾਂ ਦੀ ਯਾਤਰਾ ਕੀਤੀ। 1539 ਈ: ਨੂੰ ਕਰਤਾਰਪੁਰ ਵਿਖੇ ਆਪ ਜੋਤੀ ਜੋਤ ਸਮਾ ਗਏ।

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਆਪ ਦੇ ਨੌਜਵਾਨ ਚੁਹੱਤਰ (974) ਸ਼ਬਦ ਦਰਜ ਹਨ। ਆਪ ਨੇ ਉਨ੍ਹੀ ਰਾਗਾਂ ਵਿੱਚ ਬਾਣੀ ਰਚੀ। ਆਪ ਦੀ ਬਾਣੀ ਵਿੱਚ ਫਾਰਸੀ, ਅਰਬੀ, ਹਿੰਦੀ ਅਤੇ ਸੰਸਕ੍ਰਿਤ ਆਦਿ ਭਾਸ਼ਾਵਾਂ ਦੇ ਬਹੁਤ ਸਾਰੇ ਸ਼ਬਦ ਮਿਲਦੇ ਹਨ। ਪਰ ਫਿਰ ਵੀ ਇਸ ਦੀ ਠੁੱਕ ਪੰਜਾਬੀ ਹੈ ਅਤੇ ਇਸ ਵਿੱਚ ਪੰਜਾਬ ਦੀ ਧਰਤੀ ਦੀ ਸੁਰੰਧ ਹੈ। ਆਪ ਨੇ ਸਲੋਕ, ਛੰਦ, ਸੋਹਲੇ, ਵਾਰ, ਬਾਰਾਂਮਾਹ, ਅਸਟਪਦੀਆਂ ਆਦਿ ਕਾਵਿ ਰੂਪਾਂ ਵਿੱਚ ਬਾਣੀ ਰਚੀ। ਇਸ ਤੋਂ ਇਲਾਵਾ ਜਪੁਜੀ, ਆਸਾ ਦੀ ਵਾਰ, ਸਿਧ ਗੋਸ਼ਟਿ, ਬਾਰਾਂਮਾਹ, ਪੱਟੀ, ਬਿਤੀ ਆਦਿ ਆਪ ਦੀਆਂ ਪ੍ਰਸਿੱਧ ਰਚਨਾਵਾਂ ਹਨ।

ਆਪ ਜੀ ਦੀ ਬਾਣੀ ਵਿੱਚ ਰਾਗ ਤੇ ਕਾਵਿ ਦਾ ਸੰਦਰ ਸੁਮੇਲ ਹੈ। ਬਿਬਾਵਲੀ, ਛੰਦ ਪ੍ਰਬੰਧ ਆਦਿ ਪੱਖਾਂ ਇਹ ਬਾਣੀ ਉੱਚ ਪਾਇ ਦੀ ਹੈ। ਜਨ-ਸਾਧਾਰਨ ਪੱਧਰ ਦੀ ਬੋਲੀ ਵਿੱਚ ਰਚੀ ਗਈ ਬਾਣੀ, ਆਮ ਲੋਕਾਂ ਦੀ ਸਮਝ ਆਉਣ ਵਾਲੀ ਅਤੇ ਅਧਿਆਤਮਿਕਤਾ ਦਾ ਸੁਨੇਹਾ ਦੇਣ ਵਾਲੀ ਹੈ। ਇਸ ਦੇ ਨਾਲ ਹੀ ਬਾਣੀ ਕਮਜ਼ੋਰ ਤੇ ਲਿਤਾੜੇ ਵਰਗ ਦੇ ਹਿੱਤਾਂ ਦੀ ਆਵਾਜ਼ ਵੀ ਬੁਲੰਦ ਕਰਦੀ ਹੈ।

ਗੁਰੂ ਜੀ ਦੀ ਬਾਣੀ ਤੋਂ ਮਨੁੱਖ ਮਾਤਰ ਨੂੰ ਵਹਿਮਾਂ-ਭਰਮਾਂ ਅਤੇ ਝੂਠੇ ਕਰਮ-ਕਾਂਡਾ ਤੋਂ ਮੁਕਤ ਹੋਣ ਅਤੇ ਜੀਵਨ ਪ੍ਰਤੀ ਸੁਹਿਰਦ ਹੋਣ ਦਾ ਉਤਸ਼ਾਹ ਮਿਲਦਾ ਹੈ। ਆਪ ਨੈ ਹੱਕ ਦੀ ਕਮਾਈ ਕਰਨ ਤੇ ਪਰਮਾਤਮਾ ਦੀ ਭਜਨ ਬੰਦਗੀ ਉੱਪਰ ਬਲ ਦਿੱਤਾ ਹੈ। ਕੁਦਰਤ ਦੇ ਕਾਦਰ ਦਾ ਚਮਤਕਾਰ, ਸਾਂਝੀਵਾਲਤਾ ਦਾ ਸੁਨੇਹਾ ਤੇ ਹੱਕ-ਸੱਚ ਦੀ ਅਵਾਜ਼ ਆਦਿ ਆਪ ਦੀ ਰਚਨਾ ਦੇ ਪ੍ਰਭਾਵੀ ਵਿਸ਼ੇ ਹਨ। ਹੱਥਲੇ ਸੰਗਹਿ ਵਿੱਚ ਵਿਦਿਆਰਥੀਆਂ ਦੇ ਗਿਆਨ 'ਚ ਵਾਧਾ ਕਰਨ ਲਈ ਉਹਨਾਂ ਦੀ ਬਾਣੀ ਦਰਜ ਕੀਤੀ ਗਈ ਹੈ।

## ਸ਼ਲੋਕ ਪਵਣੁ ਗੁਰੁ ਪਾਣੀ ਪਿਤਾ

ਪਵਣੁ ਗੁਰੁ ਪਾਣੀ ਪਿਤਾ ਮਾਤਾ ਧਰਤਿ ਮਹਤੁ ॥  
 ਦਿਵਸੁ ਰਾਤਿ ਦੁਇ ਦਾਈ ਦਇਆ ਖੇਲੈ ਸਗਲ ਜਗਤੁ ॥  
 ਚੰਗਿਆਈਆ ਬੁਰਿਆਈਆਂ ਵਾਚੈ ਧਰਮੁ ਹਦੂਰਿ ॥  
 ਕਰਮੀ ਆਪੋ ਆਪਣੀ ਕੇ ਨੇੜੈ ਕੇ ਦੁਰਿ ॥  
 ਜਿਨੀ ਨਾਮੁ ਧਿਆਇਆ ਗਏ ਮਸਕਤਿ ਘਾਲਿ ॥  
 ਨਾਨਕ ਤੇ ਮੁਖ ਉਜਲੇ ਕੇਤੀ ਛੁਟੀ ਨਾਲਿ ॥

### ਸ਼ਬਦ ਅਰਥ:

ਪਵਣ- ਹਵਾ, ਸੁਆਸ, ਪ੍ਰਾਣ | ਮਹਤੁ- ਵੱਡੀ | ਦਿਵਸੁ- ਦਿਨ | ਦੁਇ- ਦੋਵੈਂ | ਦਿਵਸੁ ਦਾਇਆ-ਦਿਨ ਖਿਡਾਵਾ ਹੈ। ਰਾਤਿ ਦਾਈ- ਰਾਤ ਖਿਡਾਵੀ ਹੈ। ਸਗਲ - ਸਾਰਾ। ਵਾਚੈ- ਪਰਖਦਾ ਹੈ (ਲਿਖੇ ਹੋਏ) ਪੜ੍ਹਦਾ ਹੈ। ਹਦੂਰਿ- ਅਕਾਲ ਪੁਰਖ ਦੀ ਹਜ਼ੂਰੀ ਵਿੱਚ, ਅਕਾਲ ਪੁਰਖ ਦੇ ਦਰ 'ਤੇ। ਕਰਮੀ- ਕਰਮਾਂ ਅਨੁਸਾਰ | ਕੇ- ਕਈ ਜੀਵ। ਨੇੜੈ- ਅਕਾਲ ਪੁਰਖ ਦੇ ਨਜ਼ਦੀਕ। ਜਿਨੀ- ਜਿਨ੍ਹਾਂ ਮਨੁੱਖਾਂ ਨੇ। ਧਿਆਇਆ-ਸਿਮਰਿਆ ਹੈ। ਮਸਕਤਿ- ਮਸਕਤਿ, ਮਿਹਨਤ, ਘਾਲ- ਕਮਾਈ। ਘਾਲਿ- ਘਾਲ ਕੇ, ਸਫਲੀ ਕਰ ਗਏ। ਮਾਇਆ ਦੇ ਬੰਧਨਾਂ ਤੋਂ। ਰਹਿਤ ਹੋ ਗਏ। ਨਾਲਿ- ਉਹਨਾਂ ਦੀ ਸੰਗਤ ਵਿੱਚ।

### ਅਰਥ:

ਹਵਾ ਸਰੀਰ ਲਈ ਇਸ ਤਰ੍ਹਾਂ ਹੈ ਜਿਵੇਂ ਜੀਵ ਦੀ ਆਤਮਾ ਲਈ ਗੁਰੂ ਹੈ। ਪਾਣੀ ਸਭ ਜੀਵਾਂ ਦਾ ਪਿਉ ਹੈ ਅਤੇ ਧਰਤੀ ਸਭ ਦੀ ਵੱਡੀ ਮਾਂ ਹੈ। ਦਿਨ ਅਤੇ ਰਾਤ ਦੋਵੈਂ ਖਿਡਾਵਾ ਅਤੇ ਖਿਡਾਵੀ ਹਨ, ਇਹ ਸਾਰਾ ਸੰਸਾਰ ਖੇਡ ਰਿਹਾ ਹੈ ਭਾਵ ਸੰਸਾਰ ਦੇ ਸਾਰੇ ਜੀਵ ਰਾਤ ਨੂੰ ਸੌਣ ਅਤੇ ਦਿਨੇ ਕਾਰ-ਵਿਹਾਰ ਵਿੱਚ ਲੱਗੇ ਰਹਿੰਦੇ ਹਨ। ਧਰਮਗਾਜ ਅਕਾਲਪੁਰਖ ਦੀ ਹਜ਼ੂਰੀ ਵਿੱਚ ਜੀਵਾਂ ਦੇ ਕੀਤੇ ਹੋਏ ਚੰਗੇ ਅਤੇ ਮੰਦੇ ਕੰਮ ਵਿਚਾਰਦਾ ਹੈ। ਆਪੋ ਆਪਣੇ ਕੀਤੇ ਹੋਏ ਕਰਮਾਂ ਅਨੁਸਾਰ ਕਈ ਜੀਵ ਅਕਾਲ ਪੁਰਖ ਦੇ ਨੇੜੇ ਹੋ ਜਾਂਦੇ ਹਨ ਅਤੇ ਕਈ ਅਕਾਲ ਪੁਰਖ ਤੋਂ ਦੂਰ ਰਹਿ ਜਾਂਦੇ ਹਨ, ਜਿਨ੍ਹਾਂ ਨੇ ਪਰਮਾਤਮਾ ਦਾ, ਅਕਾਲਪੁਰਖ ਦਾ ਨਾਮ ਸਿਮਰਿਆ ਹੈ, ਉਹ ਆਪਣੀ ਮਿਹਨਤ ਸਫਲ ਕਰ ਗਏ ਹਨ। ਅਕਾਲ ਪੁਰਖ ਦੇ ਦਰ 'ਤੇ ਉਹ ਉਜਲ ਮੁੱਖ ਵਾਲੇ ਹਨ ਅਤੇ ਹੋਰ ਵੀ ਕਈ ਜੀਵ ਉਹਨਾਂ ਦੀ ਸੰਗਤ ਵਿੱਚ ਰਹਿ ਕੇ 'ਕੜ੍ਹ ਦੀ ਪਾਲ' ਢਾਹ ਕੇ ਮਾਇਆ ਦੇ ਬੰਧਨਾਂ ਤੋਂ। ਅਜਾਦ ਹੋ ਗਏ ਹਨ। ਭਾਵ ਇਹ ਸੰਸਾਰ ਇੱਕ ਰੰਗ ਭੂਮੀ ਹੈ ਜਿਸ ਵਿੱਚ ਜੀਵ ਖਿਲਾੜੀ ਆਪੋ ਆਪਣੀ ਖੇਡ ਖੇਡ ਰਹੇ ਹਨ। ਹਰੇਕ ਜੀਵ ਦੀ ਖੇਡ ਦੀ ਪੜਤਾਲ ਬੜੇ ਗਹੁ ਨਾਲ ਹੋ ਰਹੀ ਹੈ। ਜਿਹੜੇ ਮਨੁੱਖ ਨਿਰੀ ਮਾਇਆ ਦੀ ਖੇਡ ਹੀ ਖੇਡੀ ਗਏ, ਉਹ ਪ੍ਰਭੂ ਤੋਂ ਵਿੱਖ ਪਾਈ ਗਏ। ਪਰ ਜਿਨ੍ਹਾਂ ਨੇ ਸਿਮਰਨ ਦੀ ਖੇਡ ਖੇਡੀ, ਉਹ ਆਪਣੀ ਮਿਹਨਤ ਸਫਲ ਕਰ ਗਏ ਅਤੇ ਹੋਰ ਕਈ ਜੀਵਾਂ ਨੂੰ ਇਸ ਸੁਚੱਜੇ ਰਾਹ ਉੱਤੇ ਪਾਉਂਦੇ ਹੋਏ ਆਪ ਵੀ ਪਰਮਾਤਮਾ ਦੀ ਹਜ਼ੂਰੀ ਵਿੱਚ ਸੁਰਖ਼ਰੂ ਹੋ ਗਏ।

### ਹਕੁ ਪਰਾਇਆ ਨਾਨਕਾ

ਹਕੁ ਪਰਾਇਆ ਨਾਨਕਾ ਉਸੁ ਸੂਅਰ ਉਸੁ ਗਾਇ ॥  
 ਗੁਰੁ ਪੀਰ ਹਾਮਾ ਤਾ ਭਰੇ ਜਾ ਮੁਰਦਾਰੁ ਨ ਖਾਇ ॥  
 ਗਲੀ ਭਿਸਤਿ ਨ ਜਾਈਐ ਛੁਟੈ ਸਚੁ ਕਮਾਇ ॥  
 ਮਾਰਣ ਪਾਹਿ ਹਰਾਮ ਮਹਿ ਹੋਇ ਹਲਾਲੁ ਨ ਜਾਇ ॥

ਨਾਨਕ ਗਲੀ ਕੂੜੀਈ ਕੂੜੇ ਪਲੈ ਪਾਇ ॥

### ਸ਼ਬਦ ਅਰਥ

ਹਾਮਾ ਭਰੇ- ਸਿਫਾਰਸ਼ ਕਰਦਾ ਹੈ। ਮੁਰਦਾਰੁ- ਪਰਾਇਆ ਹੱਕ। ਭਿਸਤਿ- ਬਹਿਸਤ ਵਿੱਚ। ਛੁਟੈ- ਮੁਕਤੀ ਹਾਸਿਲ ਹੁੰਦੀ ਹੈ। ਕਮਾਇ- ਕਮਾ ਕੇ, ਅਮਲੀ ਜੀਵਨ ਵਿੱਚ ਵਰਤਿਆ। ਮਾਰਣ- ਬਹਿਸ ਆਦਿ ਚਤੁਰਾਈ ਦੀਆਂ ਗੱਲਾਂ। ਗਲੀ ਕੂੜੀਈ - ਝੂਠੀਆਂ ਗੱਲਾਂ, ਕੂੜੀਆਂ ਗੱਲਾਂ। ਪਲੈ ਪਾਇ- ਮਿਲਦਾ ਹੈ।

### ਅਰਥ:

ਪਰਾਇਆ ਹੱਕ ਮੁਸਲਮਾਨ ਲਈ ਸੂਰ ਹੈ ਅਤੇ ਹਿੱਦ੍ਹ ਲਈ ਗਾਂ ਹੈ। ਗੁਰੂ ਪੈਰਗਬਰ ਤਾਂ ਹੀ ਸਿਫਾਰਸ਼ ਕਰਦਾ ਹੈ ਜੇ ਮਨੁੱਖ ਪਰਾਇਆ ਹੱਕ ਨ ਖਾਵੇ। ਨਿਰੀਆਂ ਗੱਲਾਂ ਕਰਨ ਨਾਲ ਸਵਰਗ ਵਿੱਚ ਨਹੀਂ ਅੱਪੜ ਸਕੀਦਾ। ਸੱਚ ਨੂੰ ਭਾਵ ਜਿਸ ਨੂੰ ਸੱਚਾ ਰਸਤਾ ਆਖਦੇ ਹਨ ਉਸ ਨੂੰ ਅਮਲੀ ਜੀਵਨ ਵਿੱਚ ਵਰਤਿਆ ਹੀ ਮੁਕਤੀ ਹਾਸਲ ਹੁੰਦੀ ਹੈ। ਬਹਿਸ ਆਦਿ ਗੱਲਾਂ ਦੇ ਮਾਮਲੇ ਹਰਾਮ ਮਾਲ ਵਿੱਚ ਪਾਉਣ ਨਾਲ ਉਹ ਹੱਕ ਦਾ ਮਾਲ ਨਹੀਂ ਬਣ ਜਾਂਦਾ। ਕੂੜੀਆਂ ਗੱਲਾਂ ਭਾਵ ਝੂਠੀਆਂ ਗੱਲਾਂ ਕਰਨ ਨਾਲ ਕੂੜ ਹੀ ਮਿਲਦਾ ਹੈ।

### ਪੰਜਿ ਨਿਵਾਜਾ ਵਖਤ ਪੰਜਿ ਪੰਜਾ ਪੰਜੇ ਨਾਉ

ਪੰਜਿ ਨਿਵਾਜਾ ਵਖਤ ਪੰਜਿ ਪੰਜਾ ਪੰਜੇ ਨਾਉ ॥  
ਪਹਿਲਾ ਸਚੁ ਹਲਾਲ ਦੁਇ ਤੀਜਾ ਬੈਰ ਖੁਦਾਇ ॥  
ਚਉਥੀ ਨੀਅਤਿ ਰਾਸਿ ਮਨੁ ਪੰਜਵੀਂ ਸਿਫਤਿ ਮਨਾਇ ॥  
ਕਰਣੀ ਕਲਮਾ ਆਖਿ ਕੈ ਤਾਂ ਮੁਸਲਮਾਣੁ ਸਦਾਇ ॥  
ਨਾਨਕ ਜੇਤੇ ਕੁਝਿਆਰ ਕੂੜੈ ਕੂੜੀ ਪਾਇ ॥

### ਸ਼ਬਦ ਅਰਥ:

ਵਖਤ- ਵਕਤ, ਸਮਾਂ। ਦੁਇ- ਦੂਜੀ। ਬੈਰ ਖੁਦਾਇ- ਰੱਬ ਤੋਂ ਸਭ ਦਾ ਭਲਾ ਮੰਗਣਾ। ਰਾਸਿ- ਸਾਫ਼। ਸਨਾਇ- ਵਡਿਆਈ। ਪਾਇ- ਪਾਇਆ, ਇੱਜਤ।

### ਅਰਥ:

ਮੁਸਲਮਾਨਾਂ ਦੀਆਂ ਪੰਜ ਨਿਮਾਜ਼ਾਂ ਹਨ, ਉਹਨਾਂ ਦੇ ਪੰਜ ਵਕਤ ਹਨ ਤੇ ਪੰਜ ਹੀ ਨਿਮਾਜ਼ਾਂ ਦੇ ਵੱਖੋਂ ਵੱਖਰੇ ਪੰਜ ਨਾਮ। ਪਰ ਸਾਡੇ ਮਤ ਅਨੁਸਾਰ ਅਸਲ ਨਿਮਾਜ਼ਾਂ ਇਸ ਤਰ੍ਹਾਂ ਹਨ: ਪਹਿਲੀ ਨਿਮਾਜ਼ ਹੈ, ਸੱਚ ਬੋਲਣਾਂ। ਦੂਜੀ ਨਿਮਾਜ਼ ਹੈ, ਹੱਕ ਦੀ ਕਮਾਈ। ਤੀਜੀ ਨਿਮਾਜ਼ ਹੈ, ਰੱਬ ਤੋਂ ਸੱਭ ਦਾ ਭਲਾ ਮੰਗਣਾ। ਨੀਅਤ ਅਤੇ ਮਨ ਨੂੰ ਸਾਫ਼ ਰੱਖਣਾ, ਚੌਥੀ ਨਿਮਾਜ਼ ਹੈ। ਪਰਮਾਤਮਾ ਦੀ ਸਿਫਤ-ਸਲਾਹ ਅਤੇ ਵਡਿਆਈ ਕਰਨੀ ਪੰਜਵੀਂ ਨਿਮਾਜ਼ ਹੈ। ਇਹਨਾਂ ਪੰਜਾਂ ਨਿਮਾਜ਼ਾਂ ਦੇ ਨਾਲ ਨਾਲ ਉੱਚਾ ਆਚਰਨ ਬਣਾਉਣ ਰੂਪੀ ਕਲਮਾਂ ਪੜ੍ਹੇ ਤਾਂ ਆਪਣੇ ਆਪ ਨੂੰ ਸੱਚਾ ਮੁਸਲਮਾਨ ਅਖਵਾ ਸਕਦੇ ਹੋ।

ਇਹਨਾਂ ਨਿਮਾਜ਼ਾਂ ਅਤੇ ਕਲਮੇ ਤੋਂ ਖੁੰਝੇ ਹੋਏ ਜਿਨੇ ਵੀ ਮਨੁੱਖ ਹਨ ਉਹ ਕੂੜ ਦੇ ਵਪਾਰੀ ਹਨ ਅਤੇ ਕੂੜ ਦੀ ਇੱਜਤ ਵੀ ਕੂੜੀ ਹੁੰਦੀ ਹੈ।

### ਕੈਹਾ ਕੰਚਨੁ ਤੁਟੈ ਸਾਰੁ

ਕੈਹਾ ਕੰਚਨੁ ਤੁਟੈ ਸਾਰੁ ॥ ਅਗਨੀ ਗੰਢ ਪਾਏ ਲੋਹਾਰੁ ॥

ਗੋਰੀ ਸੇਤੀ ਤੁਟੈ ਭਤਾਰੂ ॥ ਪੁਤੀ ਗੰਢ ਪਵੈ ਸੰਸਾਰਿ ॥  
 ਰਾਜਾ ਮੰਗੈ ਦਿਤੈ ਗੰਢ ਪਾਇ ॥ ਭੁਖਿਆ ਗੰਢ ਪਵੈ ਜਾ ਖਾਇ ॥  
 ਕਾਲਾ ਗੰਢੁ ਨਦੀਆਂ ਮੀਂਹ ਝੋਲ ॥ ਗੰਢ ਪਰੀਤੀ ਮਿਠੇ ਬੋਲ ॥  
 ਬੇਦਾ ਗੰਢੁ ਬੋਲੇ ਸਚੁ ਕੋਇ ॥ ਮੁਇਆ ਗੰਢ ਨੇਕੀ ਸਤੁ ਹੋਇ ॥  
 ਏਤੁ ਗੰਢਿ ਵਰਤੈ ਸੰਸਾਰੁ ॥ ਮੂਰਖ ਗੰਢ ਪਵੈ ਮੂਹਿ ਮਾਰ ॥  
 ਨਾਨਕ ਆਖੇ ਏਹੁ ਬੀਚਾਰੁ ॥ ਸਿਫਤੀ ਗੰਢ ਪਵੈ ਦਰਬਾਰਿ ॥

### ਸ਼ਬਦ ਅਰਥ:

ਕੰਚਨੁ- ਸੋਨਾ। ਸਾਰੁ- ਲੋਹਾ। ਗੰਢ- ਗਾਂਢਾ। ਗੋਰੀ- ਇਸਤਰੀ, ਵਹੁਟੀ। ਭਤਾਰੁ- ਪਤੀ।  
 ਪੁਤੀ- ਪੁੱਤਰਾਂ ਨਾਲ। ਰਾਜਾ ਮੰਗੈ ਦਿਤੈ ਗੰਢ ਪਾਇ- ਜੇ ਰਾਜਾ ਮੰਗੈ ਤੇ ਪਰਜਾ ਅੱਗੋਂ ਦੇਵੇ ਤਾਂ ਦੋਹਾਂ ਦਾ  
 ਆਪਸੀ ਸੰਬੰਧ ਜੁੜਦਾ ਹੈ। ਕਾਲਾ- ਅਕਾਲ। ਕਾਲਾ ਗੰਢ- ਅਕਾਲ ਦਾ ਖਾਤਮਾ। ਮੀਂਹ ਝੋਲ- ਬਹੁਤੇ  
 ਮੀਂਹ ਜੋ ਜ਼ੋਰ ਨਾਲ ਵੱਸਣ। ਬੇਦਾ- ਗਿਆਨ, ਧਾਰਮਿਕ ਪੁਸਤਕਾਂ। ਮੁਇਆ ਗੰਢ- ਮੋਏ ਮਨੁਖਾਂ ਦਾ  
 ਦੁਨੀਆ ਨਾਲ ਸੰਬੰਧ। ਸਭੁ- ਦਾਨ। ਏਤੁ ਗੰਢਿ- ਇਸ ਗਾਂਢੇ ਨਾਲ, ਇਸ ਸੰਬੰਧ ਨਾਲ। ਮੂਰਖ ਗੰਢ ਪਵੈ  
 ਮੂਹਿ ਮਾਰ- ਮੂਰਖ ਨਾਲ ਸੰਬੰਧ ਤਦ ਬਣਦਾ ਹੈ ਜੇ ਉਸ ਦੇ ਮੂੰਹ ਉੱਤੇ ਮਾਰ ਪਵੇ। ਦਰਬਾਰਿ- ਪ੍ਰਭੂ ਦੇ  
 ਦਰਬਾਰ ਵਿੱਚ।

### ਅਰਥ:

ਜੇ ਕੈਹਾਂ, ਸੋਨਾ ਜਾਂ ਲੋਹਾ ਟੁੱਟ ਜਾਏ, ਅੱਗ ਨਾਲ ਸੁਨਾਰ ਜਾਂ ਲੁਹਾਰ (ਆਦਿਕ) ਗਾਂਢਾ ਲਾ ਦੇਂਦਾ  
 ਹੈ। ਜੇ ਵਹੁਟੀ ਨਾਲ ਖਸਮ ਨਾਰਾਜ਼ ਹੋ ਜਾਏ ਤਾਂ ਜਗਤ ਵਿੱਚ ਇਹਨਾਂ ਦਾ ਜੋੜ ਪੁੱਤਰਾਂ ਦੀ ਰਾਹੀਂ ਬਣਦਾ  
 ਹੈ। ਜੇਕਰ ਰਾਜਾ ਪਰਜਾ ਪਾਸੋਂ ਮਾਮਲਾ ਮੰਗਦਾ ਹੈ, ਨਾ ਦਿੱਤਾ ਜਾਏ ਤਾਂ ਰਾਜਾ ਪਰਜਾ ਦੀ ਵਿਗੜਦੀ ਹੈ।  
 ਮਾਮਲਾ ਦਿੱਤਿਆ ਹੀ ਰਾਜਾ ਪਰਜਾ ਦਾ ਮੇਲ ਬਣਦਾ ਹੈ। ਭੁੱਖ ਨਾਲ ਆਡੁਰ ਹੋਏ ਬੰਦੇ ਦਾ ਆਪਣੇ ਸਰੀਰ  
 ਨਾਲ ਤਾਂ ਹੀ ਸੰਬੰਧ ਬਣਿਆ ਰਹਿੰਦਾ ਹੈ। ਜੇ ਉਹ ਰੋਟੀ ਖਾਏ। ਕਾਲਾ ਨੂੰ ਗੰਢ ਪੈਂਦੀ ਹੈ, ਭਾਵ ਕਾਲ ਮੁੱਕ  
 ਜਾਂਦੇ ਹਨ। ਜੇ ਬਹੁਤੇ ਮੀਂਹ ਪੈ ਕੇ ਨਦੀਆਂ ਚੱਲਣ। ਮਿਠੇ ਬਚਨਾ ਨਾਲ ਪਿਆਰ ਦੀ ਗੰਢ ਪੈਂਦੀ ਹੈ।  
 (ਭਾਵ, ਪਿਆਰ ਪੱਕਾ ਹੁੰਦਾ ਹੈ)। ਬੇਦ (ਆਦਿਕ ਧਾਰਮਿਕ ਪੁਸਤਕਾਂ) ਨਾਲ ਮਨੁਖ ਦਾ ਜੋੜ ਤਦੋਂ ਹੀ  
 ਜੁੜਦਾ ਹੈ, ਜੇ ਮਨੁਖ ਸੱਚ ਬੋਲੇ। ਮੁਏ ਬੰਦਿਆਂ ਦਾ ਜਗਤ ਨਾਲ ਸੰਬੰਧ ਬਣਿਆ ਰਹਿੰਦਾ ਹੈ। ਭਾਵ, ਪਿੱਛੋਂ  
 ਲੋਕ ਯਾਦ ਕਰਦੇ ਹਨ ਜੇ ਮਨੁਖ ਭਲਾਈ ਤੇ ਦਾਨ ਕਰਦਾ ਰਹੇ। ਮੂੰਹ ਤੇ ਮਾਰ ਪਿਆਂ ਹੀ ਮੂਰਖ ਦੇ  
 ਮੂਰਖਪੁਣੇ ਨੂੰ ਰੋਕ ਪੈਂਦੀ ਹੈ। ਨਾਨਕ ਇਹ ਵਿਚਾਰ ਦੀ ਗੱਲ ਦੱਸਦਾ ਹੈ, ਕਿ ਪਰਮਾਤਮਾ ਦੀ ਸਿਫਤ -  
 ਸਲਾਹ ਦੀ ਰਾਹੀਂ ਪ੍ਰਭੂ ਦੇ ਦਰਬਾਰ ਵਿੱਚ ਆਦਰ-ਪਿਆਰ ਦਾ ਜੋੜ ਜੁੜਦਾ ਹੈ।

### ਦੁਖ ਦਾਰੂ ਸੁਖ ਰੋਗ ਭਇਆ

ਦੁਖ ਦਾਰੂ ਸੁਖ ਰੋਗ ਭਇਆ ਜਾ ਸੁਖ ਤਾਮਿਨ ਹੋਈ ॥  
 ਤੂ ਕਰਤਾ ਕਰਣਾ ਮੈਂ ਨਾਹੀਂ ਜਾ ਹਉ ਕਰੀ ਨ ਹੋਈ ॥  
 ਬਲਿਹਾਰੀ ਕੁਦਰਤਿ ਵਸਿਆ ॥ ਤੇਰਾ ਅੰਤ ਨਾ ਜਾਈ ਲਖਿਆ ॥ ਰਹਾਊ ॥  
 ਜਾਤਿ ਮਹਿ ਜੋਤਿ ਜੋਤਿ ਮਹਿ ਜਾਤਾ ਅਕਲ ਕਲਾ ਭਰਪੁਰਿ ਰਹਿਆ ॥  
 ਤੂ ਸਚਾ ਸਾਹਿਬ ਸਿਫਤਿ ਸੁਆਲਿਊ ਜਿਨੀ ਕੀਤੀ ਸੋ ਪਾਰਿ ਪਇਆ ॥  
 ਕਹੁ ਨਾਨਕ ਕਰਤੇ ਕੀਆ ਬਾਤਾ ਜੋ ਕਿਛੁ ਕਰਣਾ ਸੁ ਕਰਿ ਰਹਿਆ ॥

### ਸ਼ਬਦ ਅਰਥ:

ਤਾਮਿ- ਤਦੋਂ। ਕਰਣਾ - ਕਰਨਹਾਰ। ਮੈਂ ਨਾਹੀਂ - ਮੈਂ ਕੁਝ ਵੀ ਨਹੀਂ। ਜਾ ਹਉ ਕਰੀ - ਜੇ ਮੈ

ਆਪਣੇ ਆਪ ਨੂੰ ਕੁਝ ਸਮਝਾਂ। ਨ ਹੋਈ - ਨਹੀਂ ਫਬਦਾ, ਇਹ ਗੱਲ ਨਹੀਂ ਫਬਦੀ। ਜਾਤਿ - ਸ਼੍ਰੀਸ਼ਟੀ। ਜੋਤਿ - ਰੱਬ ਦਾ ਨੂਰ। ਜੋਤਿ ਮਹਿ - ਸਾਰੇ ਜੀਵਾਂ ਵਿੱਚ। ਜਾਤਾ - ਵੇਖਿਆ ਜਾਂਦਾ ਹੈ, ਦਿਸ ਰਿਹਾ ਹੈ। ਅਕਲ - ਸੰਪੂਰਨ। ਕਲਾ- ਟੋਟਾ, ਹਿੱਸਾ। ਅਕਲ ਕਲਾ - ਜਿਸ ਦੇ ਵੱਖੋ-ਵੱਖਰੇ ਟੋਟੇ ਨਾ ਹੋਣ, ਇੱਕ ਰਸ ਸੰਪੂਰਨ ਪ੍ਰਭੂ। ਸੁਆਲਿਉ- ਸੋਹਣੀ, ਸੁੰਦਰ। ਜਿਨ ਕੀਤੀ- ਜਿਸ ਨੇ ਤੇਰੀ ਵਡਿਆਈ ਕੀਤੀ। ਕਹੁ ਕਰਤੇ ਕੌਆ ਬਾਤਾ- ਕਰਤਾਰ ਦੀਆਂ ਗੱਲਾ ਆਖ।

### ਅਰਥ:

ਪਰਮਾਤਮਾ ਦੀ ਕੁਦਰਤ ਅਜੀਬ ਹੈ, ਬਿਪਤਾ ਜੀਵਾਂ ਦੇ ਰੋਗਾਂ ਦਾ ਇਲਾਜ ਬਣ ਜਾਂਦੀ ਹੈ ਅਤੇ ਸੁੱਖ ਉਹਨਾਂ ਲਈ ਢੁੱਖ ਦਾ ਕਾਰਨ ਹੋ ਜਾਂਦਾ ਹੈ। ਪਰ ਜੇ ਅਸਲੀ ਆਤਮਕ ਸੁੱਖ ਜੀਵ ਨੂੰ ਮਿਲ ਜਾਵੇ ਤਾਂ ਢੁੱਖ ਨਹੀਂ ਰਹਿੰਦਾ। ਪਰਮਾਤਮਾ! ਤੁੰ ਹੀ ਕਰਨਹਾਰ ਸਮਰੱਥ ਹੈ ਤੁੰ ਆਪ ਜੀ ਇਹਨਾਂ ਭੇਤਾਂ ਨੂੰ ਸਮਝਦਾ ਹੈ, ਮੇਰੀ ਕੋਈ ਸਮਰਥਾਂ ਨਹੀਂ ਕਿ ਮੈਂ ਇਹਨਾਂ ਨੂੰ ਸਮਝ ਸਕਾਂ। ਜੇ ਮੈਂ ਆਪਣੇ ਆਪ ਨੂੰ ਕੁਝ ਸਮਝਾਂ ਭਾਵ ਮੈਂ ਇਹ ਖਿਆਲ ਕਰਨ ਲੱਗ ਪਵਾਂ ਕਿ ਮੈਂ ਤੇਰੇ ਭੇਤ ਨੂੰ ਸਮਝ ਸਕਦਾ ਹਾਂ ਤਾਂ ਮੈਨੂੰ ਇਹ ਗੱਲ ਫੱਬਦੀ ਨਹੀਂ। ਕੁਦਰਤ ਵਿੱਚ ਵਸ ਰਹੇ ਪਰਮਾਤਮਾ ਦਾ ਭੇਤ ਨਹੀਂ ਪਾਇਆ ਜਾ ਸਕਦਾ, ਮੈਂ ਪਰਮਾਤਮਾ ਤੋਂ ਸਦਕੇ ਜਾਂਦਾ ਹਾਂ। ਸਾਰੀ ਸ਼੍ਰੀਸ਼ਟੀ ਵਿੱਚ ਪਰਮਾਤਮਾ ਦਾ ਹੀ ਨੂਰ ਵੱਸ ਰਿਹਾ ਹੈ, ਸਾਰੇ ਜੀਵਾਂ ਵਿੱਚ ਉਸ ਦਾ ਪ੍ਰਕਾਸ਼ ਹੈ, ਪਰਮਾਤਮਾ ਸਭਨਾਂ ਥਾਂਵਾਂ ਉੱਤੇ ਇੱਕ ਰਸ (ਇੱਕ ਸਾਰ) ਵਿਆਪਕ ਹੈ। ਪਰਮਾਤਮਾ! ਤੁੰ ਹਮੇਸ਼ਾ ਬਿਰਗਿਣ ਵਾਲਾ ਹੈ, ਜਿਸ ਨੇ ਤੇਰੇ ਗੁਣ ਗਾਏ ਹਨ, ਉਹ ਇਸ ਸੰਸਾਰ- ਸਾਗਰ ਤੋਂ ਤਰ ਗਿਆ ਹੈ। ਗੁਰੂ ਨਾਨਕ ਦੇਵ ਜੀ ਪ੍ਰੇਰਨਾ ਦਿੱਤੇ ਹਨ ਕਿ ਤੁੰ ਵੀ ਕਰਤਾਰ ਦੀ ਸਿਫਤ - ਸਲਾਹ ਕਰ ਤੇ ਆਖ ਕਿ ਪ੍ਰਭੂ ਜੋ ਕੁਝ ਕਰਨ ਚੰਗਾ ਸਮਝਦਾ ਹੈ, ਉਹ ਕਰ ਰਿਹਾ ਹੈ ਭਾਵ ਉਸ ਦੇ ਕੰਮਾਂ ਵਿੱਚ ਕਿਸੇ ਦਾ ਦਖਲ ਨਹੀਂ ਹੈ।

### ਨਾਵਣ ਚਲੇ ਤੀਰਥੀ

ਨਾਵਣ ਚਲੇ ਤੀਰਥੀ ਮਨਿ ਖੋਟੈ ਤਨਿ ਚੋਰ ॥  
ਇਕੁ ਭਾਉ ਲਥੀ ਨਾਤਿਆ ਦੁਇ ਭਾ ਚੜੀਆਸੁ ਹੋਰ ॥  
ਬਾਹਰਿ ਧੋਤੀ ਤੂਮੜੀ ਅੰਦਰਿ ਵਿਸੁ ਨਿਕੋਰ ॥  
ਸਾਧ ਭਲੇ ਅਣ ਨਾਤਿਆ ਚੋਰ ਸਿ ਚੋਰਾ ਚੋਰ ॥

### ਸ਼ਬਦ ਅਰਥ:

ਮਨਿ ਖੋਟੈ - ਖੋਟੇ ਮਨ ਨਾਲ। ਤਨਿ - ਸਰੀਰ ਵਿੱਚ। ਚੋਰ - ਵਿਕਾਰ ਰੂਪੀ ਚੋਰ (ਕਾਮਾਦਿਕ ਚੋਰ)। ਇਕੁ ਭਾਉ - ਇੱਕ ਹਿੱਸਾ। ਲਥੀ - ਮੈਲ ਲਹਿ ਗਈ। ਦੁਇ ਭਾ - ਦੋ ਹਿੱਸੇ। ਹੋਰ - ਹੋਰ ਮੈਲ। ਤੂਮੜੀ - ਤੂੰਮੀ। ਵਿਸੁ - ਜ਼ਹਿਰ। ਨਿਕੋਰ - ਨਿਰੋਲ।

### ਅਰਥ:

ਜੋ ਖੋਟੇ ਮਨ ਨਾਲ ਤੀਰਥਾਂ ਉੱਤੇ ਨਹਾਉਣ ਤੁਰ ਪਏ ਅਤੇ ਸਰੀਰ ਵਿੱਚ ਵਿਕਾਰਾਂ ਦੇ ਚੋਰ ਵੀ ਉਸੇ ਤਰ੍ਹਾਂ ਟਿਕੇ ਰਹੇ ਤਾਂ ਨਹਾਉਣ ਨਾਲ ਇੱਕ ਹਿੱਸਾ ਮੈਲ ਭਾਵ ਸਰੀਰ ਦੀ ਬਾਹਰਲੀ ਮੈਲ ਤਾਂ ਲਹਿ ਗਈ, ਪਰ ਮਨ ਵਿੱਚ ਅੰਦਰ ਦੀ ਦੂਣੀ ਮੈਲ ਚੜ੍ਹ ਗਈ ਤੂੰਮੀ ਵਾਲਾ ਹਾਲ ਹੀ ਹੋਇਆ ਉਹ ਬਾਹਰੋਂ ਤਾਂ ਧੋਤੀ ਗਈ ਪਰ ਉਸ ਦੇ ਅੰਦਰ ਨਿਰੋਲ ਵਿਸ ਭਾਵ ਕੁੜੱਤਣ ਟਿਕੀ ਰਹੀ। ਇਸ ਲਈ ਭਲੇ ਮਨੁੱਖ ਤੀਰਥਾਂ ਤੇ ਨਹਾਉਣ ਤੋਂ ਬਿਨਾਂ ਵੀ ਭਲੇ ਹਨ ਅਤੇ ਚੋਰ ਤੀਰਥਾਂ ਉੱਤੇ ਨਹਾ ਕੇ ਵੀ ਚੋਰ ਹੀ ਹਨ।

## ਮਾਘ ਪੁਨੀਤ ਭਈ

ਮਾਘ ਪੁਨੀਤ ਭਈ ਤੀਰਥੁ ਅੰਤਰਿ ਜਾਨਿਆ ॥  
ਸਾਜਨ ਸਹਜਿ ਮਿਲੇ ਗੁਣ ਗਹਿ ਅੰਕਿ ਸਮਾਨਿਆ ॥  
ਪੀਤਮ ਗੁਣ ਅੰਕੇ ਸੁਣਿ ਪ੍ਰਭੂ ਬੰਕੇ ਤੁਧੁ ਭਾਣਾ ਸਰਿ ਨਾਵਾ ॥  
ਗੰਗ ਜਮੁਨ ਤਹ ਬੇਣੀ ਸੰਗਮ ਸਾਤ ਸਮੁੰਦ ਸਮਾਵਾ ॥  
ਪੁੰਨ ਦਾਨ ਪੁਜਾ ਪਰਮੇਸ਼ਰ ਜੁਗਿ ਜੁਗਿ ਏਕੋ ਜਾਤਾ ॥  
ਨਾਨਕ ਮਾਘ ਮਹਾਰਸੁ ਹਰਿ ਜਪਿ ਅਠਸਠਿ ਤੀਰਥ ਨਾਤਾ ॥

### ਸ਼ਬਦ ਅਰਥ:

ਮਾਘ - ਮਾਘ ਮਹੀਨੇ ਵਿੱਚ | ਪੁਨੀਤ- ਪਵਿੱਤਰ ਅਸਥਾਨ (ਖਾਸ ਤੌਰ 'ਤੇ ਉਹ ਜੋ ਕਿਸੇ ਨਦੀ ਆਦਿਕ ਦੇ ਨੌੜੇ ਹੋਵੇ)। ਸਹਜ - ਸਹਜ ਵਿੱਚ, ਅਡੋਲ ਅਵਸਥਾ ਵਿੱਚ। ਗਹਿ - ਗ੍ਰਹਿਣ ਕਰਕੇ। ਅੰਕਿ - ਅੰਕ ਵਿੱਚ, ਹਿਰਦੇ ਵਿੱਚ। ਸੁਣਿ - ਤੇਰੇ ਗੁਣ ਸੁਣ ਕੇ। ਬੰਕੇ - ਸੋਹਣੇ। ਸਰਿ- ਸਰੋਵਰ ਵਿੱਚ, ਤੀਰਥ ਉਤੇ। ਨਾਵਾ- ਨਾਵੂਂ, ਇਸ਼ਨਾਨ ਕਰ ਲੈਂਦਾ ਹਾਂ। ਤਹ - ਉਸ ਆਤਮਕ ਅਵਸਥਾ ਵਿੱਚ। ਬੇਣੀ ਸੰਗਮ - ਤ੍ਰਿਬੇਣੀ, ਗੰਗਾ - ਜਮਨਾ - ਸਰਸਵਤੀ ਤਿੰਨਾਂ ਪਵਿੱਤਰ ਨਦੀਆਂ ਦਾ ਮਿਲਾਣ ਅਸਥਾਨ। ਜਪਿ- ਜਪ ਕੇ। ਜਾਤਾ - ਡੂੰਘੀ ਸਾਂਝ ਪਾ ਲਈ।

### ਅਰਥ:

ਮਾਘ ਮਹੀਨੇ ਵਿੱਚ ਲੋਕ ਪ੍ਰਯਾਗ ਆਦਿਕ ਤੀਰਥਾਂ ਉੱਤੇ ਇਸ਼ਨਾਲ ਕਰਨ ਵਿੱਚ ਪਵਿੱਤਰਤਾ ਮੰਨਦੇ ਹਨ। ਪਰ ਜਿਸ ਜੀਵ ਨੇ ਆਪਣੇ ਹਿਰਦੇ ਵਿੱਚ ਹੀ ਤੀਰਥ ਪਛਾਣ ਲਿਆ ਹੈ, ਉਸ ਦੀ ਜਿੰਦ ਪਵਿੱਤਰ ਹੋ ਜਾਂਦੀ ਹੈ। ਜੋ ਜੀਵ ਪਰਮਾਤਮਾ ਦੇ ਗੁਣ ਆਪਣੇ ਹਿਰਦੇ ਵਿੱਚ ਵਸਾ ਕੇ ਉਸ ਦੇ ਚਰਨਾਂ ਵਿੱਚ ਲੀਨ ਹੁੰਦਾ ਹੈ, ਉਹ ਅਡੋਲ ਅਵਸਥਾ ਵਿੱਚ ਟਿਕ ਜਾਂਦਾ ਹੈ। ਜਿੱਥੇ ਉਸ ਨੂੰ ਸੱਜਣ - ਪ੍ਰਭੂ ਮਿਲ ਪੈਂਦਾ ਹੈ। ਪ੍ਰਭੂ! ਜੇ ਤੇਰੇ ਗੁਣ ਮੈਂ ਆਪਣੇ ਹਿਰਦੇ ਵਿੱਚ ਵਸਾ ਕੇ ਤੇਰੀ ਸਿਫਤ ਸਾਲਾਹ ਸੁਣ ਕੇ ਤੈਨੂੰ ਪਿਆਰਾ ਲੱਗਣ ਲੱਗ ਪਵਾਂ, ਤਾਂ ਮੈਂ ਤੀਰਥ ਉਤੇ ਇਸ਼ਨਾਨ ਕਰ ਲਿਆ ਸਮਝਦਾ ਹਾਂ। ਤੇਰੇ ਚਰਨਾਂ ਵਿੱਚ ਲੀਨਤਾ ਵਾਲੀ ਅਵਸਥਾ ਹੀ ਗੰਗਾ ਜਮਨਾ ਸਰਸਵਤੀ ਤਿੰਨਾਂ ਨਦੀਆਂ ਦਾ ਮਿਲਾਪ ਥਾਂ ਤ੍ਰਿਬੇਣੀ ਹੈ ਉਥੇ ਹੀ ਮੈਂ ਸੱਤੇ ਸਮੁੰਦਰ ਸਮਾਏ ਮੰਨਦਾ ਹਾਂ।

ਜਿਸ ਮਨੁੱਖ ਨੇ ਹਰੇਕ ਜੁਗ ਵਿੱਚ ਵਿਆਪਕ ਪਰਮੇਸ਼ਰ ਨਾਲ ਸਾਂਝ ਪਾ ਲਈ ਉਸ ਨੇ ਤੀਰਥ - ਇਸ਼ਨਾਨ ਆਦਿ ਸਾਰੇ ਪੁੰਨ ਦਾਨ ਤੇ ਪੂਜਾ ਕਰਮ ਕਰ ਲਏ।

ਮਾਘ ਮਹੀਨੇ ਵਿੱਚ ਤੀਰਥ - ਇਸ਼ਨਾਨ ਆਦਿ ਦੇ ਥਾਂ ਜਿਸ ਨੇ ਪ੍ਰਭੂ ਦਾ ਨਾਮ ਸਿਮਰ ਕੇ ਪ੍ਰਭੂ ਨਾਮ ਦਾ ਮਹਾ-ਰਸ ਪੀ ਲਿਆ, ਉਸ ਨੇ ਅਠਾਹਠ ਤੀਰਥਾਂ ਦਾ ਹੀ ਇਸ਼ਨਾਨ ਕਰ ਲਿਆ।

## ਅਭਿਆਸ-ਪ੍ਰਸ਼ਨ

1. ਹੇਠਾਂ ਦਿੱਤੀਆਂ ਕਾਵਿ- ਤੁਕਾਂ ਦੀ ਪ੍ਰਸੰਗ ਸਹਿਤ ਵਿਆਖਿਆ ਕਰੋ:  
(ਉ) ਪੰਜਿ ਨਿਵਾਜਾ ਵਖਤ ਪੰਜਿ ਪੰਜਾ ਪੰਜੇ ਨਾਉ ॥  
ਪਹਿਲਾ ਸਚੂ ਹਲਾਲ ਦੂਇ ਤੀਜਾ ਬੈਰ ਖੁਦਾਇ ॥  
ਚਉਥੀ ਨੀਅਤਿ ਰਾਸਿ ਮਨੁ ਪੰਜਵੀ ਸਿਫ਼ਤਿ ਮਨਾਇ ॥
- (ਅ) ਜਾਤਿ ਮਹਿ ਜੋਤਿ ਜੋਤਿ ਮਹਿ ਜਾਤਾ ਅਕਲ ਕਲਾ ਭਰਪੂਰਿ ਰਹਿਆ ॥  
ਤੂੰ ਸਚਾ ਸਾਹਿਬੁ ਸਿਫ਼ਤਿ ਸੁਆਲਉ ਜਿਨਿ ਕੀਤੀ ਸੋ ਪਾਰਿ ਪਇਆ ॥
2. ਹੇਠਾਂ ਲਿਖੀਆਂ ਕਾਵਿ ਤੁਕਾਂ ਦੀ ਵਿਆਖਿਆ ਕਰੋ:  
(ਉ) ਕਾਲਾ ਗੰਢੂ ਨਦੀਆਂ ਮੀਹ ਝੋਲ ॥ ਗੰਢ ਪਰੀਤੀ ਮਿਠੇ ਬੋਲ ॥  
(ਅ) ਗੁਰੂ ਪੀਰ ਹਾਮਾ ਤਾਂ ਭਰੇ ਜਾ ਮੁਰਦਾਰੁ ਨ ਖਾਇ ॥  
(ਇ) ਸਾਧ ਭਲੇ ਅਣ ਨਾਤਿਆ ਚੋਰ ਸਿ ਚੋਰਾ ਚੋਰ ॥
3. ‘ਪਵਣੁ ਗੁਰੂ ਪਾਣੀ ਪਿਤਾ ਮਾਤਾ ਧਰਤਿ ਮਹਤੁ’ ਸ਼ਲੋਕ ਦਾ ਕੇਂਦਰੀ ਭਾਵ ਆਪਣੇ ਸ਼ਬਦਾ ਵਿੱਚ ਲਿਖੋ।
4. ਸੱਚਾ ਮੁਸਲਮਾਨ ਸਦਾਉਣ ਲਈ ਨਿਮਾਜ਼ੀ ਨੂੰ ਕਿਹੜੇ – ਕਿਹੜੇ ਗੁਣ ਧਾਰਨ ਕਰਨੇ ਚਾਹੀਦੇ ਹਨ ?
5. ‘ਕੈਹਾ ਕੰਚਨੁ ਤੁਟੈ ਸਾਰੁ’ ਸ਼ਬਦ ਵਿੱਚ ਕਿਹੜੀਆਂ- ਕਿਹੜੀਆਂ ਗੰਢਾਂ ਦਾ ਜ਼ਿਕਰ ਕੀਤਾ ਗਿਆ ਹੈ ?
6. ‘ਹਕੁ ਪਰਾਇਆ ਨਾਨਕਾ’ ਸ਼ਬਦ ਵਿੱਚ ਗੁਰੂ ਨਾਨਕ ਦੇਵ ਜੀ ਨੇ ਪਰਾਇਆ ਹੱਕ ਨਾ ਖਾਣ ਬਾਰੇ ਜੋ ਵਿਚਾਰ ਦਿੱਤੇ ਹਨ ਆਪਣੇ ਸ਼ਬਦਾਂ ਵਿੱਚ ਲਿਖੋ।
7. ‘ਮਾਘ ਪੁਨੀਤ ਭਈ’ ਸ਼ਬਦ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ।
8. ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੇ ਜੀਵਨ ਅਤੇ ਉਹਨਾਂ ਦੀ ਕਾਵਿ - ਰਚਨਾ ਉੱਤੇ ਨੋਟ ਲਿਖੋ।

### 3. ਸ੍ਰੀ ਗੁਰੂ ਅਰਜਨ ਦੇਵ ਜੀ (1563-1606)

ਗੁਰੂ ਨਾਨਕ ਦੇਵ ਜੀ ਨੇ ਜਿਸ ਧਰਮ- ਸਾਹਿਬਾਨ ਅਤੇ ਬਾਣੀ ਪਰੰਪਰਾ ਨੂੰ ਆਰੰਭ ਕੀਤਾ ਸੀ, ਉਹ ਅਰਜਨ ਦੇਵ ਜੀ ਤੱਕ ਪਹੁੰਚਦਿਆਂ ਇੱਕ ਵਿਸ਼ਾਲ ਸਭਿਆਚਾਰਕ ਰੂਪ ਧਾਰਨ ਕਰ ਚੁੱਕੀ ਸੀ। ਸਿੱਖ ਧਰਮ ਦੀ ਅੰਤਰ ਆਤਮਾ ਨੂੰ ਮੁਰਤੀਮਾਨ ਕਰਨ ਵਿੱਚ ਆਪ ਦਾ ਰੋਲ ਬਹੁਤ ਮਹੱਤਵਪੂਰਨ ਹੈ। ਆਪ ਜੀ ਨੇ 42-43 ਸਾਲ ਦੀ ਥੋੜ੍ਹੀ ਉਮਰ ਵਿੱਚ ਹੀ ਮਹਾਨ ਕਾਰਜ ਕੀਤੇ। ਆਪ ਨੇ ਸ਼੍ਰੀ ਹਰਿਮੰਦਰ ਸਾਹਿਬ ਅੰਮ੍ਰਿਤਸਰ ਅਤੇ ਤਰਨਤਾਰਨ ਵਿਖੇ ਸਰੋਵਰ ਤੇ ਹਰਿਮੰਦਰ ਦੀ ਉਸਾਗੀ ਕਰਵਾਈ ਆਪ ਜੀ ਦਾ ਸਭ ਤੋਂ ਮਹਾਨ ਕਾਰਜ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਸੰਪਾਦਨਾ ਸੀ।

ਆਪ ਜੀ ਜਨਮ 1563 ਈ: ਨੂੰ ਗੋਇਦਵਾਲ ਵਿਖੇ ਪਿਤਾ ਸ਼੍ਰੀ ਗੁਰੂ ਰਾਮਦਾਸ ਜੀ ਦੇ ਘਰ ਮਾਤਾ ਭਾਨੀ ਜੀ ਦੀ ਕੁੱਖਾਂ ਹੋਇਆ। ਪ੍ਰਿਯੀਚਿਦ ਤੇ ਮਹਾਂਦੇਵ ਆਪ ਦੇ ਦੌਵੱਡੇ ਭਰਾ ਸਨ। ਬਚਪਨ ਵਿੱਚ ਆਪ ਦੀ ਪਾਲਣਾ ਆਪ ਜੀ ਦੇ ਨਾਨਾ ਸ਼੍ਰੀ ਗੁਰੂ ਅਮਰਦਾਸ ਜੀ ਦੀ ਨਿਗਰਾਨੀ ਹੇਠ ਹੋਈ ਤੇ ਆਪ ਦੀ ਪ੍ਰਤਿਭਾ ਦੇਖ ਕੇ ਉਹਨਾਂ ਨੇ ਆਪ ਨੂੰ ‘ਦੋਹਿਤਾ, ਬਾਣੀ ਦਾ ਬੋਹਿਬਾ’ ਦਾ ਵਰ ਦਿੱਤਾ। ਆਪ ਨੇ ਬਾਬਾ ਬੁੱਢਾ ਜੀ ਪਾਸੋਂ ਗੁਰਮੁਖੀ ਅੱਖਰ ਸਿੱਖੇ। ਭਾਈ ਗੁਰਦਾਸ ਆਪ ਦੇ ਸਹਿਪਾਠੀ ਸਨ। ਪੰਡਿਤ ਗੋਪਾਲ ਕੋਸ਼ ਕੋਲੋਂ ਆਪ ਨੇ ਦੇਵਨਾਗਰੀ ਅੱਖਰ ਸਿੱਖੇ ਅਤੇ ਪੰਡਿਤ ਬੇਨੀ ਪ੍ਰਸ਼ਾਦ ਪਾਸੋਂ ਸੰਸਕ੍ਰਿਤ ਵਿੱਦਿਆ ਹਾਸਲ ਕੀਤੀ।

ਆਪ ਜੀ ਜਾਂਦੀ 1579 ਈ: ਵਿੱਚ ਬੀਬੀ ਗੰਗਾ ਜੀ ਨਾਲ ਹੋਈ। ਆਪ ਦੇ ਘਰ ਇੱਕ ਇੱਕ ਸਪੁੱਤਰ ਸ਼੍ਰੀ ਹਰਗੋਬਿੰਦ ਸਾਹਿਬ ਨੇ ਜਨਮ ਲਿਆ। ਸ਼੍ਰੀ ਗੁਰੂ ਰਾਮਦਾਸ ਜੀ ਨੇ ਆਪ ਨੂੰ ਆਪਣੇ ਸਭ ਸਪੁੱਤਰਾਂ ਵਿੱਚੋਂ ਯੋਗ ਸਮਝ ਕੇ 1581 ਈ: ਵਿੱਚ ਗੁਰਗੋਦੀ ਬਖਸ਼ੀ।

ਗੁਰੂ ਜੀ ਦੀ ਮਹਿਮਾ ਸਾਰੇ ਉੱਤਰੀ ਭਾਰਤ ਵਿੱਚ ਫੈਲ ਰਹੀ ਸੀ, ਪਰ ਸਮੇਂ ਦੀ ਸਰਕਾਰ ਨੂੰ ਆਪ ਦੀਆਂ ਸਰਗਰਮੀਆਂ ਸੁਖਾਵੀਆਂ ਨਾ ਲੱਗੀਆਂ। ਕੁੱਝ ਕੱਟੜਪੰਬੀਆਂ ਦੀ ਚੁੱਕ ਵਿੱਚ ਆ ਕੇ ਮੁਗਲ ਬਾਦਸ਼ਾਹ ਜਹਾਂਗੀਰ ਆਪ ਦਾ ਦੌਖੀ ਬਣ ਗਿਆ। ਗੁਰੂ ਜੀ ਨੇ ਉਸ ਦੇ ਬਾਗੀ ਪੁੱਤਰ ਖੁਸਰੋ ਨੂੰ ਪਨਾਹ ਤੇ ਸਹਾਇਤਾ ਦਿੱਤੀ। ਇਸ ਤੇ ਬਾਦਸ਼ਾਹ ਦੇ ਹੁਕਮ ਅਨੁਸਾਰ ਆਪ ਨੂੰ ਤਸੀਹੇ ਦੇ ਕੇ 1606 ਈ: ਵਿੱਚ ਸ਼ਹੀਦ ਕਰ ਦਿੱਤਾ ਗਿਆ। ਆਪ ਜੀ ਦੀ ਅੰਤਮ ਯਾਦਗਾਰ ਛੇਰਾ ਸਾਹਿਬ ਲਾਹੌਰ ਹੈ। ਭਾਰਤੀ ਇਤਿਹਾਸ ਵਿੱਚ ਧਰਮ ਦੀ ਖਾਤਰ ਆਪ ਨੇ ਸਭ ਤੋਂ ਪਹਿਲਾਂ ਕੁਰਬਾਨੀ ਦਿੱਤੀ। ਆਪ ਨੂੰ ਸ਼ਹੀਦਾਂ ਦਾ ਸਰਤਾਜ ਕਿਹਾ ਜਾਂਦਾ ਹੈ।

ਆਪ ਬਹੁਤ ਹੀ ਸੁਹਿਰਦ ਅਤੇ ਸੰਵੇਦਨਸ਼ੀਲ ਸਨ। ਆਪ ਦੀ ਨਿਮਰਤਾ, ਸਾਦਾ ਅਤੇ ਮਨੋਹਰ ਸ਼ਖਸੀਅਤ ਦੀ ਝਲਕ ਆਪ ਦੀ ਬਾਣੀ ਵਿੱਚੋਂ ਸਪੱਸ਼ਟ ਦਿਖਾਈ ਦਿੰਦੀ ਹੈ। ਗੁਰੂ ਗ੍ਰੰਥ ਸਾਹਿਬ ਵਿੱਚ ਆਕਾਰ ਦੇ ਪੱਖਾਂ ਆਪ ਦੀ ਰਚਨਾ ਸਭ ਗੁਰੂ ਸਾਹਿਬਾਨ ਨਾਲੋਂ ਵੱਧ ਹੈ। ਆਪ ਨੇ ਗੁਰੂ ਗ੍ਰੰਥ ਸਾਹਿਬ ਦੇ 31 ਰਾਗਾਂ ਵਿੱਚੋਂ 30 ਰਾਗਾਂ ਵਿੱਚ ਬਾਣੀ ਰਚੀ ਜਿਸ ਦਾ ਵੇਰਵਾ ਇਸ ਤਰ੍ਹਾਂ ਹੈ: ਪਦੇ 1344, ਛੰਦ 62, ਅਸਟਪਦੀਆਂ 63, ਸਲੋਕ 46, ਪਉੜੀਆਂ 117, ਲੰਮੇਰੀਆਂ ਬਾਣੀਆਂ 4, ਫੁਟਕਲ ਬਾਣੀਆਂ 7, ਇਹਨਾਂ ਵਿੱਚੋਂ ਸੁਖਮਨੀ ਸਾਹਿਬ, ਬਾਵਨ ਅੱਖਰੀ, ਬਾਰਾਮਾਂਹ, ਬਿਤੀ ਆਪ ਦੀਆਂ ਵੱਡੇ ਆਕਾਰ ਦੀਆਂ ਰਚਨਾਵਾਂ ਹਨ। ਇਸ ਤੋਂ ਇਲਾਵਾ ਡੱਖਣੇ, ਸ਼ਬਦ ਹਜ਼ਾਰੇ, ਸਲੋਕ ਸਹਿਸ਼ਕਤੀ, ਫੁਨਹੇ, ਪਹਿਰੇ ਆਦਿ ਦੀ ਆਪ ਨੇ ਰਚਨਾ ਕੀਤੀ। ਅਨੇਕਾਂ ਕਾਵਿ ਰੂਪਾਂ ਅਤੇ ਛੰਦਾਂ ਵਿੱਚ ਰਚੀ ਆਪ ਦੀ ਰਚਨਾ ਸਰਲ ਹੋਣ ਕਾਰਨ ਸ਼ਰਧਾਲੂਆਂ ਵਿੱਚ ਬੜੀ ਹਰਮਨ ਪਿਆਰੀ ਹੈ। ‘ਸੁਖਮਨੀ ਸਾਹਿਬ’ ਤਾਂ ਕਬੀ ਸ਼ਰਧਾਲੂਆਂ ਦੇ ਨਿਤਨੇਮ ਦਾ ਅੰਗ ਬਣ ਗਈ ਹੈ।

ਹਥਲੇ ਕਾਵਿ ਸੰਗ੍ਰਹਿ ਵਿੱਚ ਦਿੱਤੇ ਗਏ ਸ਼ਬਦਾਂ ਰਾਹੀਂ ਗੁਰੂ ਸਾਹਿਬ ਨੇ ਪ੍ਰਭੂ ਸਿਮਰਨ ਨਾਲ ਹਰਿ ਨਾਮ ਦਾ ਲਾਹਾ ਖੱਟਣ, ਅਭਿਨਾਸੀ ਪ੍ਰਭੂ ਨੂੰ ਆਪਣੇ ਹਿਰਦੇ ਵਿੱਚੋਂ ਖੋਜਣ, ਪਰਮਾਤਮਾ ਦਾ ਨਾਮ ਸਿਮਰ ਕੇ ਆਤਮਕ ਆਨੰਦ ਹਾਸਲ ਕਰਨ, ਪ੍ਰਾਪਤ ਚੀਜ਼ਾਂ ਲਈ ਪਰਮਾਤਮਾ ਦਾ ਸੂਕਾਰੀਆਂ ਅਦਾ ਕਰਨ ਦੀਆਂ ਸਿੱਖਿਆਵਾਂ ਦਿੱਤੀਆਂ ਹਨ। ਜੋ ਮਨੁੱਖ ਪ੍ਰਭੂ ਦੇ ਹੁਕਮ ਦੀ ਪਛਾਣ ਕਰ ਲੈਂਦਾ ਹੈ ਉਹ ਉਸਦੇ (ਪ੍ਰਭੂ) ਭੇਤ ਨੂੰ ਪਾ ਲੈਂਦਾ ਹੈ। ਪਰਮਾਤਮਾ ਸਭ ਦਾ ਸਾਂਝਾ ਹੈ। ਉਹ ਬਖਸ਼ਣ ਹਾਰ ਹੈ। ਉਸ ਦੀ ਕਿਰਪਾ ਨਾਲ ਹੀ ਸਭ ਕੁਝ ਪ੍ਰਾਪਤ ਹੋ ਸਕਦਾ ਹੈ।

## ਜਾ ਕਉ ਮੁਸਕਲ ਅਤਿ ਬਣੈ

ਜਾ ਕਉ ਮੁਸਕਲੁ ਅਤਿ ਬਣੈ ਢੋਈ ਕੋਇ ਨ ਦੇਇ ॥  
 ਲਾਗੂ ਹੋਏ ਦੁਸਮਨਾ ਸਾਕ ਭਿ ਭਜਿ ਖਲੇ ॥  
 ਸਭੋਂ ਭਜੈ ਆਸਰਾ ਚੁਕੈ ਸਭੁ ਅਸਰਾਉ ॥  
 ਚਿਤਿ ਆਵੈ ਓਸੁ ਪਾਰਬ੍ਰਹਮੁ ਲਗੈ ਨ ਤਤੀ ਵਾਉ ॥੧॥  
 ਸਾਹਿਬੁ ਨਿਤਾਣਿਆ ਕਾ ਤਾਣ ॥  
 ਆਇ ਨ ਜਾਈ ਬਿਰੁ ਸਦਾ ਗੁਰ ਸਬਦੀ ਸਚੁ ਜਾਣ ॥੧॥ ਰਹਾਉ ॥  
 ਜੇ ਕੋ ਹੋਵੈ ਦੁਬਲਾ ਨੰਗ ਭੁਖ ਕੀ ਪੀਰ ॥  
 ਦਮੜਾ ਪਲੈ ਨਾ ਪਵੈ ਨਾ ਕੋ ਦੇਵੈ ਧੀਰ ॥  
 ਸੁਆਰਬੁ ਸੁਆਉ ਨ ਕੋ ਕਰੇ ਨਾ ਕਿਛੁ ਹੋਵੈ ਕਾਜੁ ॥  
 ਚਿਤਿ ਆਵੈ ਓਸੁ ਪਾਰਬ੍ਰਹਮ ਤਾ ਨਿਹਚਲ ਹੋਵੈ ਰਾਜੁ ॥੨॥  
 ਜਾ ਕਉ ਚਿੰਤਾ ਬਹੁਤੁ ਬਹੁਤੁ ਦੇਹੀ ਵਿਆਪੈ ਰੋਗੁ ॥  
 ਗਿਸਤਿ ਕੁਟੰਬਿ ਪਲੇਟਿਆ ਕਦੇ ਹਰਖੁ ਕਦੇ ਸੋਗੁ ॥  
 ਗਉਣੁ ਕਰੇ ਚਹੁ ਕੁੰਟ ਕਾ ਘੜੀ ਨਾ ਬੈਸਣੁ ਸੋਇ ॥  
 ਚਿਤਿ ਆਵੈ ਓਸੁ ਪਾਰਬ੍ਰਹਮੁ ਤਨੁ ਮਨੁ ਸੀਤਲ ਹੋਇ ॥੩॥  
 ਕਾਮਿ ਕਰੋਧਿ ਮੋਹਿ ਵਸਿ ਕੀਆ ਕਿਰਪਨ ਲੋਭਿ ਪਿਆਰੁ ॥  
 ਚਾਰੇ ਕਿਲਵਿਖ ਉਨਿ ਆਘ ਕੀਏ ਹੋਆ ਅਸੁਰ ਸੰਘਾਰੁ ॥  
 ਪੋਥੀ ਗੀਤ ਕਵਿਤ ਕਿਛੁ ਕਦੇ ਨ ਕਰਿਨ ਧਰਿਆ ॥  
 ਚਿਤਿ ਆਵੈ ਓਸੁ ਪਾਰਬ੍ਰਹਮੁ ਤਾ ਨਿਮਖ ਸਿਮਰਤ ਤਰਿਆ ॥੪॥

### ਸ਼ਬਦ ਅਰਥ:

ਕਉ - ਨੂੰ। ਮੁਸਕਲੁ - ਬਿਪਤਾ। ਅਤਿ - ਵੱਡੀ। ਢੋਈ - ਆਸਰਾ। ਲਾਗੂ - ਮਾਰੁ। ਭਜਿ ਖਲੇ - ਦੌੜ ਗਏ। ਚੁਕੈ - ਮੁੱਕ ਜਾਏ। ਅਸਰਾਉ - ਆਸਰਾ। ਓਸੁ ਚਿਤਿ - ਉਸ ਦੇ ਚਿੱਤ ਵਿੱਚ। ਆਇ ਨਾ ਜਾਈ - ਉਹ ਨਾ ਜੰਮਦਾ ਹੈ, ਨ ਮਰਦਾ ਹੈ। ਬਿਰੁ - ਕਾਇਮ ਰਹਿਣ ਵਾਲਾ। ਸਚੁ - ਸਦਾ ਕਾਇਮ ਰਹਿਣ ਵਾਲਾ ਪਰਮਾਤਮਾ। ਜਾਣੁ - ਪਛਾਣ, ਛੂੰਘੀ ਸਾਂਝ ਬਣਾਉਣਾ। ਦੁਬਲਾ - ਕਮਜ਼ੋਰ। ਪੀਰ - ਪੀੜਾ, ਦੁੱਖ। ਧੀਰ - ਧੀਰਜ, ਹੌਸਲਾ, ਧਰਵਾਸ। ਸੁਆਰਬੁ - ਆਪਣੀ ਗਰਜ। ਸੁਆਉ - ਸੁਆਰਬ, ਮਨੋਰਥ। ਨਿਹਚਲ -

ਅੱਟਲ | ਦੇਹੀ - ਸਰੀਰ | ਵਿਆਪੈ - ਜੋਰ ਪਾ ਲਈ | ਗ੍ਰਿਸਤਿ - ਗ੍ਰਿਹਸਤ ਵਿੱਚ | ਹਰਖੁ - ਖੁਸ਼ੀ | ਸੋਗੁ - ਚਿੰਤਾ | ਗਉਣੁ - ਗਮਨ, ਭੁਮਣ | ਬੈਸਣੁ - ਬੈਠਣਾ, ਆਰਾਮ | ਸੋਇ - ਉਹ ਮਨੁੱਖ | ਕਾਮੀ - ਕਾਮ ਨੇ | ਮੋਹਿ - ਮੋਹ ਨੇ | ਕਿਰਪਨ - ਕੰਜੂਸ | ਲੋਭਿ - ਲੋਭ ਵਿੱਚ | ਕਿਲਵਿਖ - ਪਾਪ | ਉਨਿ - ਉਸ ਨੇ | ਅਘ - ਪਾਪ | ਚਾਰੇ ਕਿਲਵਿਖ - ਚਾਰ ਮੁੱਖ ਪਾਪ (ਬ੍ਰਾਹਮਣ ਕੈਲੀ ਘਾਤ ਕੰਵਕਾ, ਅਣਚਾਰੀ ਕਾ ਧਾਨੁ) | ਅਸੁਰ ਸੰਘਾਰੁ - ਸੰਘਾਰਨ - ਯੋਗ ਅਸੁਰ | ਕਰਨਿ - ਕੰਨ ਵਿੱਚ | ਕਰਨਿ ਧਰਿਆ - ਕੰਨਾਂ ਨਾਲ ਸੁਣ ਕੇ | ਨਿਮਖ - ਅੱਖ ਝਮਕਣ ਜਿਤਨਾ ਸਮਾਂ |

### ਅਹਥ:

ਜਿਸ ਮਨੁੱਖ ਨੂੰ ਕੋਈ ਭਾਰੀ ਬਿਪਤਾ ਆ ਪਏ ਤੇ ਜਿਸ ਤੋਂ ਬਚਣ ਲਈ ਕੋਈ ਮਨੁੱਖ ਉਸ ਨੂੰ ਸਹਾਰਾ ਨਾ ਦੇਵੇ, ਵੈਗੀ ਉਸ ਦੇ ਮਾਰੂ ਬਣ ਜਾਣ, ਉਸ ਦੇ ਸਾਕ ਸੰਬੰਧੀ ਉਸ ਤੋਂ ਪਰੇ ਦੌੜ ਜਾਣ, ਉਸ ਦਾ ਹਰੇਕ ਕਿਸਮ ਦਾ ਆਸਰਾ ਪ੍ਰਤਮ ਹੋ ਜਾਏ, ਹਰੇਕ ਤਰ੍ਹਾਂ ਦਾ ਸਹਾਰਾ ਮੁੱਕ ਜਾਏ, ਜੇ ਉਸ ਬਿਪਤਾ ਮਾਰੇ ਮਨੁੱਖ ਦੇ ਹਿਰਦੇ ਵਿੱਚ ਪਰਮਾਤਮਾ ਦੀ ਯਾਦ ਆ ਜਾਏ, ਤਾਂ ਉਸਦਾ ਵਾਲ ਵਿੰਗਾ ਵੀ ਨਹੀਂ ਹੁੰਦਾ। ਮਾਲਕ - ਪ੍ਰਭੂ ਕਮਜ਼ੋਰਾਂ ਦਾ ਸਹਾਰਾ ਹੈ। ਉਹ ਨਾ ਜੰਮਦਾ ਹੈ ਨਾ ਮਰਦਾ ਹੈ। ਮਾਲਕ ਹੀ ਕਾਇਸ ਰਹਿਣ ਵਾਲਾ ਹੈ। ਹੇ ਭਾਈ! ਗੁਰੂ ਦੇ ਸ਼ਬਦ ਵਿੱਚ ਜੁੜ ਕੇ, ਉਸ ਸਦਾ ਬਿਰ ਰਹਿਣ ਵਾਲੇ ਪ੍ਰਭੂ ਨਾਲ ਛੂੰਘੀ ਸਾਂਝ ਬਣਾ। ਗੁਰੂ ਜੀ ਫਰਮਾਉਂਦੇ ਹਨ, ਜੋ ਕੋਈ ਮਨੁੱਖ ਅਜਿਹਾ ਕਮਜ਼ੋਰ ਹੋ ਜਾਏ ਕਿ ਭੁੱਖ ਨੰਗ ਦਾ ਦੂੱਖ ਉਸ ਨੂੰ ਹਰ ਵੇਲੇ ਖਾਂਦਾ ਰਹੇ, ਜੇ ਉਸ ਦੇ ਪੱਲੇ ਪੈਸਾ ਨਾ ਹੋਵੇ, ਕੋਈ ਮਨੁੱਖ ਉਸ ਨੂੰ ਹੌਸਲਾ ਨਾ ਦੇਵੇ, ਕੋਈ ਮਨੁੱਖ ਉਸ ਦੀ ਲੋੜ - ਗਰਜ ਪੂਰੀ ਨਾ ਕਰੇ, ਉਸ ਪਾਸੋਂ ਆਪਣਾ ਕੋਈ ਕੰਮ ਸਿਰੇ ਨਾ ਚੜ੍ਹ ਸਕੇ, ਅਜਿਹੀ ਦੁਰਦਸ਼ਾ ਵਿੱਚ ਹੁੰਦਿਆਂ ਭੀ ਜੇ ਪਰਮਾਤਮਾ ਉਸ ਦੇ ਚਿੱਤ ਵਿੱਚ ਆ ਵੱਸੇ ਤਾਂ ਉਸ ਦਾ ਅੱਟਲ ਰਾਜ ਬਣ ਜਾਂਦਾ ਹੈ। ਭਾਵ, ਉਸ ਦੀ ਆਤਮਕ ਅਵਸਥਾ ਅਜਿਹੇ ਬਾਦਸ਼ਾਹਾਂ ਵਾਲੀ ਹੋ ਜਾਂਦੀ ਹੈ, ਜਿਨ੍ਹਾਂ ਦਾ ਰਾਜ ਕਦੇ ਨਹੀਂ ਡੋਲਦਾ।

ਜਿਸ ਮਨੁੱਖ ਨੂੰ ਹਰ ਵੇਲੇ ਬੜੀ ਚਿੰਤਾ ਬਣੀ ਰਹੇ, ਜਿਸ ਦੇ ਸਰੀਰ ਨੂੰ ਕੋਈ ਨਾ ਕੋਈ ਰੋਗ ਗ੍ਰੰਸੀ ਰੱਖੇ, ਜਿਹੜਾ ਗ੍ਰਿਹਸਤ ਦੇ ਜੰਜਾਲ ਵਿੱਚ ਪਰਿਵਾਰ ਦੇ ਵਿੱਚ ਸਦਾ ਫਸਿਆ ਰਹੇ, ਜਿਸ ਨੂੰ ਕਦੇ ਕੋਈ ਖੁਸ਼ੀ ਤੇ ਕਦੇ ਕੋਈ ਗਮ ਘੇਰੀ ਰੱਖਦਾ ਹੈ, ਜਿਹੜਾ ਮਨੁੱਖ ਸਾਰੀ ਧਰਤੀ ਉੱਤੇ ਇਸ ਤਰ੍ਹਾਂ ਭਟਕਦਾ ਫਿਰਦਾ ਹੈ ਕਿ ਉਸ ਨੂੰ ਘੜੀ ਭਰ ਬਹਿਣਾ ਵੀ ਨਸੀਬ ਨਹੀਂ ਹੁੰਦਾ, ਪਰ ਜੇ ਪਰਮਾਤਮਾ ਉਸ ਦੇ ਚਿੱਤ ਵਿੱਚ ਆ ਵੱਸੇ ਤਾਂ ਉਸ ਦਾ ਤਨ ਸ਼ਾਂਤ ਹੋ ਜਾਂਦਾ ਹੈ। ਉਸ ਦਾ ਮਨ ਸੰਤੋਖ ਨਾਲ ਠੰਢਾ ਠਾਰ ਹੋ ਜਾਂਦਾ ਹੈ।

ਜੇ ਕਿਸੇ ਮਨੁੱਖ ਨੂੰ ਕਾਮ ਨੇ, ਕ੍ਰੋਧ ਨੇ, ਮੋਹ ਨੇ ਆਪਣੇ ਵੱਸ ਵਿੱਚ ਕੀਤਾ ਹੋਇਆ ਹੋਵੇ, ਜੇ ਉਸ ਸੂਮ ਦਾ ਪਿਆਰ ਸਦਾ ਲੋਭ ਵਿੱਚ ਹੀ ਹੋਵੇ, ਜੇ ਉਸ ਨੇ ਉਹਨਾਂ ਵਿਕਾਰਾਂ ਦੇ ਵੱਸ ਹੋ ਕੇ ਚਾਰੇ ਹੀ ਉੱਘੇ ਪਾਪ-ਅਪਰਾਧ ਕੀਤੇ ਹੋਏ ਹੋਣ, ਜੇ ਉਹ ਅਜਿਹਾ ਭੈੜਾ ਹੋ ਗਿਆ ਹੋਵੇ ਕਿ ਉਸ ਨੂੰ ਮਾਰ ਦੇਣਾ ਹੀ ਚੰਗਾ ਹੋਵੇ, ਜੇ ਉਸ ਨੇ ਕਦੀ ਭੀ ਕੋਈ ਧਾਰਮਿਕ - ਪੁਸਤਕ, ਕੋਈ ਧਾਰਮਿਕ - ਗੀਤ, ਕੋਈ ਧਾਰਮਿਕ - ਕਵਿਤਾ ਸੁਣੀ ਨਾ ਹੋਵੇ, ਪਰ ਜੇ ਪਰਮਾਤਮਾ ਉਸ ਦੇ ਚਿੱਤ ਵਿੱਚ ਆ ਵੱਸੇ, ਤਾਂ ਉਹ ਅੱਖ ਦੇ ਫੇਰ ਜਿਤਨੇ ਸਮੇਂ ਲਈ ਹੀ ਪ੍ਰਭੂ ਦਾ ਸਿਮਰਨ ਕਰ ਕੇ ਇਹਨਾ ਸਾਰੇ ਵਿਕਾਰਾਂ ਦੇ ਸਮੁੰਦਰ ਤੋਂ ਪਾਰ ਲੰਘ ਜਾਂਦਾ ਹੈ।

### ਹਉ ਗੋਸਾਈ ਦਾ ਪਹਿਲਵਾਨੜਾ

ਹਉ ਗੋਸਾਈ ਦਾ ਪਹਿਲਵਾਨੜਾ ॥

ਮੈ ਗੁਰ ਮਿਲਿ ਉਚ ਦੁਮਾਲੜਾ ॥

ਸਭ ਹੋਈ ਛਿੰਝ ਇਕਠੀਆਂ ਦਯੁ ਬੈਠਾ ਵੇਖੈ ਆਪ ਜੀਉ ॥੧੭॥

ਵਾਤ ਵਜਨਿ ਟੰਮਕ ਭੇਰੀਆ ॥  
 ਮਲ ਲਬੇ ਲੈਦੇ ਫੇਰੀਆ ॥  
 ਨਿਹਤੇ ਪੰਜਿ ਜੁਆਨ ਮੈ ਗੁਰ ਥਾਪੀ ਦਿੱਤੀ ਕੰਡਿ ਜੀਉ ॥੧੯॥  
 ਸਭ ਇਕਠੇ ਹੋਇ ਆਇਆ ॥  
 ਘਰਿ ਜਾਸਨਿ ਵਾਟ ਵਟਾਇਆ ॥  
 ਗੁਰਮੁਖਿ ਲਾਹਾ ਲੈ ਰਾਏ ਮਨਮੁਖ ਚਲੇ ਮੂਲੁ ਗਵਾਇ ਜੀਉ ॥੨੦॥

### ਸ਼ਬਦ ਅਰਥ:

ਹਉ - ਮੈਂ। ਗੋਸਾਈ - ਸ਼੍ਰੀਸ਼ਟੀ ਦਾ ਮਾਲਕ- ਪ੍ਰਭੂ। ਪਹਿਲਵਾਨੜਾ - ਨਿੱਕਾ ਜਿਹਾ ਅੰਵਾਣੁ ਪਹਿਲਵਾਨ। ਗੁਰੂ ਮਿਲਿ - ਗੁਰੂ ਨੂੰ ਮਿਲ ਕੇ। ਉਚ ਦੁਮਾਲੜਾ - ਉਚੇ ਦੁਮਾਲੇ ਵਾਲਾ (ਨੋਟ: ਅਖਾੜੇ ਵਿੱਚ ਜਿੱਤਣ ਵਾਲੇ ਪਹਿਲਵਾਨ ਨੂੰ 'ਮਾਲੀ' ਮਿਲਦੀ ਹੈ। ਉਹ 'ਮਾਲੀ' ਜਾਂ ਸਿਰੋਪਾ ਉਹ ਆਪਣੇ ਸਿਰ ਉੱਤੇ ਬੰਨ੍ਹ ਕੇ ਉੱਚਾ ਤੁਰਲਾ ਛੱਡ ਕੇ ਅਖਾੜੇ ਵਿੱਚ ਚਾਰ - ਚੁਫੇਰੇ ਫਿਰਦਾ ਹੈ ਤਾਂ ਕਿ ਲੱਕ ਵੇਖ ਲੈਣ)। ਛਿੱਝ- ਘੱਲ ਵੇਖਣ ਆਏ ਲੋਕਾਂ ਦਾ ਇਕੱਠਨ। ਦਯੁ - ਪਿਆਰਾ ਪ੍ਰਭੂ। ਵਾਤ - ਮੂੰਹ ਨਾਲ ਵੱਜਣ ਵਾਲੇ ਵਾਜੇ। ਟੰਮਕ - ਛੋਟੇ ਨਗਾਰੇ। ਭੇਰੀ- ਨਗਾਰਾ। ਮਲ- ਮੱਲ, ਪਹਿਲਵਾਨ। ਨਿਹਤੇ- ਕਾਬੂ ਕਰ ਲਏ। ਗੁਰਿ- ਗੁਰੂ ਨੇ। ਕੰਡਿ- ਪਿੱਠ ਉੱਤੇ। ਇਕਠੇ ਹੋਇ - ਇਕਠੇ ਹੋ ਕੇ, ਮਨੁੱਖਾ ਜਨਮ ਲੈ ਕੇ। ਘਰਿ - ਪਰਲੋਕ ਘਰ ਵਿੱਚ। ਜਾਸਨਿ- ਜਾਣਗੇ। ਵਾਟ- ਵਟਾਇਆ- ਰਸਤਾ ਬਦਲ ਕੇ, ਵੱਖ- ਵੱਖ ਜੂਨਾਂ ਵਿੱਚ ਪੈ ਕੇ। ਲਾਹਾ - ਲਾਭ, ਨਫ਼ਾ। ਮੂਲੁ - ਅਸਲ ਸਰਮਾਇਆ।

### ਅਰਥ:

ਮੈਂ ਮਾਲਕ ਪ੍ਰਭੂ ਦਾ ਅੰਵਾਣੁ ਜਿਹਾ ਪਹਿਲਵਾਨ ਸਾਂ। ਪਰ ਗੁਰੂ ਨੂੰ ਮਿਲ ਕੇ ਮੈਂ ਉਚੇ ਦੁਮਾਲੇ ਵਾਲਾ ਬਣ ਗਿਆ ਹਾਂ। ਜਗਤ ਅਖਾੜੇ ਵਿੱਚ ਸਾਰੇ ਜੀਵ ਆ ਇਕੱਠੇ ਹੋਏ ਹਨ ਤੇ ਇਸ ਅਖਾੜੇ ਨੂੰ ਪਿਆਰਾ ਪ੍ਰਭੂ ਆਪ ਬੈਠਾ ਵੇਖ ਰਿਹਾ ਹੈ। ਵਾਜੇ ਵੱਜ ਰਹੇ ਹਨ। ਢੋਲ ਵੱਜ ਰਹੇ ਹਨ, ਨਗਾਰੇ ਵੱਜ ਰਹੇ ਹਨ। ਭਾਵ ਸਾਰੇ ਜੀਵ ਮਾਇਆ ਵਾਲੀ ਦੰੜ- ਭੱਜ ਕਰ ਰਹੇ ਹਨ। ਪਹਿਲਵਾਨ ਆ ਇੱਕਠੇ ਹੋਏ ਹਨ। (ਪਿੜ ਦੇ ਦੁਆਲੇ, ਜਗਤ - ਅਖਾੜੇ ਵਿੱਖ) ਫੇਰੀਆਂ ਲੈ ਰਹੇ ਹਨ। ਮੇਰੀ ਪਿੱਠ ਉੱਤੇ ਮੇਰੇ ਗੁਰੂ ਨੇ ਥਾਪੀ ਦਿੱਤੀ, ਤਾਂ ਮੈਂ ਵਿਰੋਧੀ ਪੰਜੇ (ਕਾਮਾਦਿਕ - ਕਾਮ, ਕ੍ਰੋਧ, ਲੋਭ, ਮੋਹ, ਹੰਕਾਰ) ਰੂਪੀ ਜੁਆਨ ਕਾਬੂ ਕਰ ਲਏ। ਸਾਰੇ ਨਰ -ਨਾਰੀ ਮਨੁੱਖਾ ਜਨਮ ਲੈ ਕੇ ਆਏ ਹਨ। ਪਰ ਇੱਥੋਂ ਆਪੋ- ਆਪਣੇ ਕੀਤੇ ਕਰਮਾਂ ਅਨੁਸਾਰ ਪਰਲੋਕ ਘਰ ਵਿੱਚ ਵੱਖ-ਵੱਖ ਜੂਨਾਂ ਵਿੱਚ ਪੈ ਕੇ ਜਾਣਗੇ। ਜਿਹੜੇ ਮਨੁੱਖ ਗੁਰੂ ਦੇ ਦੱਸੇ ਰਾਹ ਤੇ ਤੁਰਦੇ ਹਨ। ਉਹ ਇੱਥੋਂ ਹਰਿ ਨਾਮ ਦਾ ਨਫ਼ਾ ਖੱਟ ਕੇ ਜਾਂਦੇ ਹਨ। ਪਰ ਆਪਣੇ ਮਨ ਦੇ ਪਿੱਛੇ ਤੁਰਨ ਵਾਲੇ ਬੰਦੇ ਪਹਿਲੀ ਰਾਸ - ਪੂਜੀ ਭੀ ਗਵਾ ਦਿੱਦੇ ਹਨ। ਪਹਿਲੇ ਕੀਤੇ ਭਲੇ ਕੰਮਾਂ ਦੇ ਸੰਸਕਾਰ ਵੀ ਮੰਦੇ ਕਰਮਾਂ ਦੇ ਰਾਹੀਂ ਮਿਟਾ ਜਾਂਦੇ ਹਨ।

### ਮੇਰਾ ਮਨੁ ਲੋਚੈ

ਮੇਰਾ ਮਨੁ ਲੋਚੈ ਗੁਰਦਰਸਨ ਤਾਈ ॥  
 ਬਿਲਪ ਕਰੇ ਚਾਤ੍ਰਿਕ ਕੀ ਨਿਆਈ ॥  
 ਤ੍ਰਿਖਾ ਨ ਉਤਰੈ ਸਾਤਿ ਨ ਆਵੈ ਬਿਨੁ ਦਰਸਨ ਸੰਤ ਪਿਆਰੇ ਜੀਉ ॥੧॥

ਹਉ ਘੱਲੀ ਜੀਉ ਘੱਲਿ ਘੁਮਾਈ ਗੁਰ ਦਰਸਨ ਸੰਤ ਪਿਆਰੇ ਜੀਉ ॥੧॥ ਰਹਾਉ ॥  
 ਤੇਰਾ ਮੁਖ ਸੁਹਾਵਾ ਜੀਉ ਸਹਜ ਧੁਨਿ ਬਾਣੀ ॥  
 ਚਿਰੁ ਹੋਆ ਦੇਖੇ ਸਾਰਿਗਪਾਣੀ ॥  
 ਧੰਨੁ ਸੁ ਦੇਸੁ ਜਹਾ ਤੂੰ ਵਸਿਆ ਮੇਰੇ ਸਜਣ ਮੀਤ ਮੁਰਾਰੇ ਜੀਉ ॥੨॥  
 ਹਉ ਘੱਲੀ ਹਉ ਘੱਲਿ ਘੁਮਾਈ ਗੁਰ ਸਜਣ ਜੀਤ ਮੁਰਾਰੇ ਜੀਉ ॥੨॥ ਰਹਾਉ ॥  
 ਇਕ ਘੜੀ ਨ ਮਿਲਤੇ ਤਾਂ ਕਲਿਜੁਗ ਹੋਤਾ ॥  
 ਹੁਣਿ ਕਦਿ ਮਿਲੀਐ ਪ੍ਰਿਆ ਤੁਧੁ ਭਗਵੰਤਾ ॥  
 ਮੋਹਿ ਰੈਣ ਨ ਵਿਹਾਵੈ ਨੀਦ ਨ ਆਵੈ ਬਿਨੁ ਦੇਖੇ ਗੁਰ ਦਰਬਾਰੇ ਜੀਉ ॥੩॥  
 ਹਉ ਘੱਲੀ ਜੀਉ ਘੱਲਿ ਘੁਮਾਈ ਤਿਸੁ ਸਚੇ ਗੁਰ ਦਰਬਾਰੇ ਜੀਉ ॥੧॥ ਰਹਾਉ ॥  
 ਭਾਗੁ ਹੋਆ ਗੁਰਿ ਸੰਤੁ ਮਿਲਾਇਆ ॥  
 ਪ੍ਰਭੂ ਅਬਿਨਾਸੀ ਘਰ ਮਹਿ ਪਾਇਆ ॥  
 ਸੇਵ ਕਰੀ ਪਲੁ ਚਸਾ ਨ ਵਿਛੁੜਾ ਜਨ ਨਾਨਕ ਦਾਸ ਤੁਮਾਰੇ ਜੀਉ ॥੪॥  
 ਹਉ ਘੱਲੀ ਜੀਉ ਘੱਲਿ ਘੁਮਾਈ ਜਨ ਨਾਨਕ ਦਾਸ ਤੁਮਾਰੇ ਜੀਉ ॥੫॥ ਰਹਾਉ ॥੫॥

### ਸ਼ਬਦ ਅਰਥ:

ਲੋਚੈ - ਲੋਚਦਾ ਹੈ, ਤਾਂਘਦਾ ਹੈ। ਤਾਈ - ਤਾਈਂ, ਵਾਸਤੇ। ਬਿਲਪ - ਵਿਰਲਾਪ, ਤਰਲੇ।  
 ਨਿਆਈ- ਨਿਆਈਂ, ਵਾਂਗ। ਤ੍ਰਿਖਾ - ਤ੍ਰੇਹ। ਹਉ - ਮੈਂ। ਘੱਲੀ - ਸਦਕੇ। ਘੱਲਿ ਘੁਮਾਈ - ਸਦਕੇ,  
 ਕੁਰਬਾਨ, ਵਾਗੀ। ਸੁਹਾਵਾ - ਸੁਖ ਦੇਣ ਵਾਲਾ, ਸੋਹਣਾ। ਸਹਜ - ਆਤਮਕ ਅਡੋਲਤਾ। ਧੁਨਿ - ਰੌਂ। ਸਹਜ  
 ਧੁਨਿ - ਆਤਮਕ ਅਡੋਲਤਾ ਦੀ ਰੌਂ ਪੈਦਾ ਕਰਨ ਵਾਲੀ। ਬਾਣੀ - ਸਿਫਤ - ਸਲਾਹ। ਸਾਰਿਗ - ਪਪੀਹਾ।  
 ਧੰਨੁ - ਭਾਗਾਂ ਵਾਲਾ। ਜਹਾ - ਜਿੱਥੇ। ਕਦਿ - ਕਦੋਂ। ਪ੍ਰਿਆ - ਹੇ ਪਿਆਰੇ। ਪ੍ਰਿਆ ਭਗਵੰਤਾ- ਪਿਆਰੇ  
 ਭਗਵਾਨ। ਤੁਧੁ - ਤੈਨੂੰ। ਮੋਹਿ - ਮੈਨੂੰ। ਰੈਣਿ - ਜਿੱਦਰੀ ਦੀ ਰਾਤ। ਸਚੇ- ਸਦਾ ਬਿਰ ਰਹਿਣ ਵਾਲੇ। ਭਾਗੁ  
 ਹੋਆ- ਕਿਸਮਤ ਜਾਗ ਪਈ ਹੈ। ਗੁਰਿ - ਗੁਰੂ ਨੇ। ਸੰਤੁ - ਸਾਂਤ- ਮੂਰਤ ਪ੍ਰਭੂ। ਅਬਿਨਾਸੀ - ਨਾਸ਼  
 ਰਹਿਤ। ਘਰ ਮਹਿ - ਹਿਰਦੇ ਵਿੱਚ ਹੀ। ਕਰੀ - ਕਰੀਂ, ਮੈਂ ਕਰਦਾ ਹਾਂ। ਚਸਾ- ਪਲ ਦਾ ਤ੍ਰੀਹਵਾਂ ਹਿੱਸਾ।

### ਅਰਥ:

ਗੁਰੂ ਦਰਸਨ ਕਰਨ ਲਈ ਮੇਰਾ ਮਨ ਬੜੀ ਤਾਂਘ ਕਰ ਰਿਹਾ ਹੈ। ਜਿਵੇਂ ਪਪੀਹਾ ਸਵਾਂਤੀ ਬੂੰਦ ਲਈ  
 ਤਰਲੇ ਲੈਂਦਾ ਹੈ, ਉਸ ਪਪੀਹੇ ਵਾਂਗ ਮੇਰਾ ਮਨ ਗੁਰੂ ਦੇ ਦਰਸਨ ਲਈ ਤਰਲੇ ਲੈ ਰਿਹਾ ਹੈ। ਪਿਆਰੇ ਸੰਤ  
 ਗੁਰੂ ਦੇ ਦਰਸਨ ਤੋਂ ਬਿਨਾਂ ਮੇਰੀ ਆਤਮਕ ਤ੍ਰੇਹ ਮਿਟਦੀ ਨਹੀਂ ਭਾਵ ਮੇਰੇ ਮਨ ਨੂੰ ਧੀਰਜ ਨਹੀਂ ਆਉਂਦੀ।  
 ਮੈਂ ਪਿਆਰੇ ਸੰਤ- ਗੁਰੂ ਦੇ ਦਰਸਨ ਤੋਂ ਕੁਰਬਾਨ ਹਾਂ, ਸਦਕੇ ਜਾਂਦਾ ਹਾਂ। ਹੇ ਪ੍ਰਭੂ ਜੀ, ਤੇਰੇ ਮੁੱਖ ਦਾ ਦਰਸਨ  
 ਸੁੱਖ ਦੇਣ ਵਾਲਾ ਹੈ (ਠੰਢ ਪਾਣ ਵਾਲਾ ਹੈ)। ਤੇਰੀ ਸਿਫਤ - ਸਲਾਹ ਮੇਰੇ ਅੰਦਰ ਆਤਮਕ ਅਡੋਲਤਾ ਦੀ  
 ਲਹਿਰ ਪੈਦਾ ਕਰਦੀ ਹੈ। ਤੇਰੇ ਦਰਸਨ ਕੀਤਿਆਂ ਚਿਰ ਹੋ ਗਿਆ ਹੈ। ਹੇ ਮੇਰੇ ਸੱਜਣ ਪ੍ਰਭੂ। ਹੇ ਮੇਰੇ ਮਿੜ੍ਹ-

ਪ੍ਰਭੂ ਉਹ ਹਿਰਦਾ ਭਾਗਾਂ ਵਾਲਾ ਹੈ, ਜਿਸ ਵਿੱਚ ਤੂੰ ਸਦਾ ਵੱਸਦਾ ਹੈ। ਮੇਰੇ ਸੱਜਣ ਗੁਰੂ ਮੇਰੇ ਮਿਤ੍ਰ-ਪ੍ਰਭੂ। ਮੈਂ ਤੈਥੋਂ ਕੁਰਬਾਨ ਹਾਂ, ਸਦਕੇ ਹਾਂ। ਹੇ ਪਿਆਰੇ ਭਗਵਾਨ ਜਦੋਂ ਮੈਂ ਤੈਨੂੰ ਇਕ ਘੜੀ ਭਰ ਭੀ ਨਹੀਂ ਮਿਲਦਾ ਤਾਂ ਮੇਰੇ ਭਾ ਦਾ ਕਲਿਜੁਗ ਹੈ ਜਾਂਦਾ ਹੈ। ਮੈਂ ਤੇਰੇ ਵਿਛੋੜੇ ਵਿੱਚ ਬਿਹਬਲ ਹਾਂ। ਦੱਸ ਹੁਣ ਤੈਨੂੰ ਮੈਂ ਕਦੋਂ ਮਿਲ ਸਕਾਂਗਾ। ਗੁਰੂ ਦੀ ਸ਼ਰਨ ਤੋਂ ਬਿਨਾਂ ਪਰਮਾਤਮਾ ਨਾਲ ਮਿਲਾਪ ਨਹੀਂ ਹੋ ਸਕਦਾ। ਤਾਹੀਏ ਗੁਰੂ ਦੇ ਦਰਬਾਰ ਦਾ ਦਰਸ਼ਨ ਕਰਨ ਤੋਂ ਬਿਨਾਂ ਮੇਰੀ ਜਿੰਦਗੀ ਦੀ ਰਾਤ ਸੌਖੀ ਨਹੀਂ ਲੰਘਦੀ, ਮੇਰੇ ਅੰਦਰ ਸ਼ਾਂਤੀ ਨਹੀਂ ਆਉਂਦੀ। ਮੈਂ ਸਦਾ ਅਟੱਲ ਰਹਿਣ ਵਾਲੇ ਗੁਰੂ ਦੇ ਦਰਬਾਰ ਤੋਂ ਸਦਕੇ ਹਾਂ, ਕੁਰਬਾਨ ਹਾਂ। ਮੇਰੇ ਤਾਂ ਭਾਗ ਜਾਗ ਪਏ ਹਨ। ਗੁਰੂ ਨੇ ਮੈਨੂੰ ਸ਼ਾਂਤੀ ਦਾ ਸੌਮਾ ਪਰਮਾਤਮਾ ਮਿਲਾ ਦਿੱਤਾ ਹੈ। ਗੁਰੂ ਦੀ ਕਿਰਪਾ ਨਾਲ ਉਸ ਅਬਿਨਾਸੀ ਪ੍ਰਭੂ ਨੂੰ ਮੈਂ ਆਪਣੇ ਹਿਰਦੇ ਵਿੱਚ ਹੀ ਲੱਭ ਲਿਆ ਹੈ। ਹੇ ਦਾਸ ਨਾਨਕ! ਅਖ ਕਿ ਹੇ ਪ੍ਰਭੂ। ਮਿਹਰ ਕਰ ਮੈਂ ਤੇਰੇ ਦਾਸਾਂ ਦੀ ਨਿੱਤ ਸੇਵਾ ਕਰਦਾ ਰਹਾਂ, ਤੇਰੇ ਦਾਸਾਂ ਤੋਂ ਮੈਂ ਇੱਕ ਪਲ ਭਰ ਭੀ ਨਾ ਵਿੱਛੁੜਾ, ਇਕ ਚਸਾ- ਭਰ ਭੀ ਨਾ ਵਿੱਛੁੜਾ। ਦਾਸ ਨਾਨਕ ਤੇਰੇ ਦਾਸਾਂ ਤੋਂ ਸਦਕੇ ਹਾਂ, ਕੁਰਬਾਨ ਹਾਂ।

### ਤੂੰ ਮੇਰਾ ਪਿਤਾ

ਤੂੰ ਮੇਰਾ ਪਿਤਾ ਤੂੰ ਹੈ ਮੇਰਾ ਮਾਤਾ ॥  
 ਤੂੰ ਮੇਰਾ ਬੰਧਪੁ ਤੂੰ ਮੇਰਾ ਭ੍ਰਾਤਾ ॥  
 ਤੂੰ ਮੇਰਾ ਰਾਖਾ ਸਭਨੀ ਬਾਈ ਤਾ ਭਉ ਕੇਹਾ ਕਾੜਾ ਜੀਉ ॥੧ ॥  
 ਤੁਮਰੀ ਕ੍ਰਿਪਾ ਤੇ ਤੁਧੁ ਪਛਾਣਾ ॥  
 ਤੂੰ ਮੇਰੀ ਓਟ ਤੂੰ ਹੈ ਮੇਰਾ ਮਾਣਾ ॥  
 ਤੁਝ ਬਿਨੁ ਦੂਜਾ ਅਵਰੁ ਨ ਕੋਈ ਸਭੁ ਤੇਰਾ ਖੇਲੁ ਅਖਾੜਾ ਜੀਉ ॥੨ ॥  
 ਜੀਅ ਜੰਤ ਸਭਿ ਤੁਧੁ ਉਪਾਏ ॥  
 ਜਿਤੁ ਜਿਤੁ ਭਾਣਾ ਤਿਤੁ ਤਿਤੁ ਲਾਏ ॥  
 ਸਭ ਕਿਛੁ ਕੀਤਾ ਤੇਰਾ ਹੋਵੈ ਨਾ ਹੀ ਕਿਛੁ ਅਸਾੜਾ ਜੀਉ ॥੩ ॥  
 ਨਾਮ ਧਿਆਇ ਮਹਾ ਸੁਖੁ ਪਾਇਆ ॥  
 ਹਰਿ ਗੁਣ ਗਾਇ ਮੇਰਾ ਮਨੁ ਸੀਤਲਾਇਆ ॥  
 ਗੁਰਿ ਪੂਰੈ ਵਜੀ ਵਾਧਾਈ ਨਾਨਕ ਜਿਤਾ ਬਿਖਾੜਾ ਜੀਉ ॥੪ ॥੨੪ ॥੩੧ ॥

### ਸ਼ਬਦ ਅਰਥ:

ਬੰਧਪੁ- ਰਿਸ਼ਤੇਦਾਰ, ਸਨਬੰਧੀ। ਬਾਈ- ਬਾਂਵਾਂ ਤੇ, ਬਾਈਂ। ਕਾੜਾ - ਚਿੰਤਾ। ਤੇ - ਤੋਂ, ਨਾਲ। ਤੁਧੁ - ਤੈਨੂੰ। ਪਛਾਣਾ - ਪਛਾਣਦਾ ਹਾਂ। ਓਟ- ਆਸਰਾ। ਅਵਰੁ - ਹੋਰ। ਅਖਾੜਾ- ਪਿੜ, ਜਿੱਥੇ ਪਹਿਲਵਾਨ ਕੁਸ਼ਤੀਆਂ ਕਰਦੇ ਹਨ। ਸਭਿ - ਸਾਰੇ। ਉਪਾਏ- ਪੈਦਾ ਕੀਤੇ ਹਨ। ਜਿਤੁ - ਜਿਸ ਪਾਸੇ, ਜਿਸ ਕੰਮ ਵਿੱਚ। ਤਿਤੁ - ਉਸ ਕੰਮ ਵਿੱਚ। ਅਸਾੜਾ - ਸਾਡਾ। ਧਿਆਇ - ਸਿਮਰ ਕੇ। ਸੀਤਲਾਇਆ - ਠੰਢਾ ਹੋ ਗਿਆ। ਗੁਰਿਪੂਰੈ - ਪੂਰੇ ਗੁਰੂ ਦੇ ਰਾਂਹੀ। ਵਧਾਈ - ਉਤਸ਼ਾਹ, ਆਤਮਕ ਤੌਰ ਤੇ ਵਧਣ ਛੁੱਲਣ

ਦੀ ਅਵਸਥਾ। ਬਿਖਾੜਾ- ਬਿਖਮ ਅਖਾੜਾ, ਅੰਖੀ ਕੁਸ਼ਤੀ।

### ਅਰਥ:

ਹੇ ਪ੍ਰਭੂ! ਤੂੰ ਮੇਰਾ ਪਿਉ ਦੇ ਥਾਂ ਹੈ, ਤੂੰ ਹੀ ਮੇਰੀ ਮਾਂ ਦੇ ਥਾਂ ਹੈ। ਤੂੰ ਮੇਰਾ ਰਿਸ਼ਤੇਦਾਰ ਹੈ ਤੂੰ ਹੀ ਮੇਰਾ ਭਰਾ ਹੈ। ਹੇ ਪ੍ਰਭੂ! ਜਦੋਂ ਤੂੰ ਹੀ ਸਭ ਥਾਵਾਂ ਤੋਂ ਮੇਰਾ ਰਾਖਾ ਹੈ ਤਾਂ ਕੋਈ ਡਰ ਮੈਨੂੰ ਪੋਹ ਨਹੀਂ ਸਕਦਾ, ਕੋਈ ਚਿੰਤਾ ਮੇਰੇ ਉੱਤੇ ਜ਼ੋਰ ਨਹੀਂ ਪਾ ਸਕਦੀ। ਤੇਰੀ ਮਿਹਰ ਨਾਲ ਹੀ ਮੈਂ ਤੇਰੇ ਨਾਲ ਛੂੰਘੀ ਸਾਂਝ ਪਾ ਸਕਦਾ ਹਾਂ। ਤੂੰ ਹੀ ਮੇਰਾ ਆਸਰਾ ਹੈ, ਤੂੰ ਹੀ ਮੇਰਾ ਫਖਰ ਦਾ ਥਾਂ ਹੈ। ਤੈਬੋਂ ਬਿਨਾਂ ਤੇਰੇ ਵਰਗਾ ਹੋਰ ਕੋਈ ਨਹੀਂ ਹੈ। ਇਹ ਜਗਤ ਤਮਾਸ਼ਾ, ਇਹ ਜਗਤ ਅਖਾੜਾ ਤੇਰਾ ਹੀ ਬਣਾਇਆ ਹੋਇਆ ਹੈ। ਜਗਤ ਦੇ ਸਾਰੇ ਜੀਅ ਜੰਤ ਤੂੰ ਹੀ ਪੈਦਾ ਕੀਤੇ ਹਨ। ਜਿਸ ਜਿਸ ਕੰਮ ਵਿੱਚ ਤੇਰੀ ਰਜ਼ਾ ਹੋਈ ਤੂੰ ਉਸ ਕੰਮ ਵਿੱਚ ਸਾਰੇ ਜੀਅ ਜੰਤ ਲਾਏ ਹੋਏ ਹਨ। ਜਗਤ ਵਿੱਚ ਜੋ ਕੁਝ ਹੋ ਰਿਹਾ ਹੈ। ਸਭ ਤੇਰਾ ਕੀਤਾ ਹੋ ਰਿਹਾ ਹੈ, ਸਾਡਾ ਜੀਵਾਂ ਦਾ ਕੋਈ ਜ਼ੋਰ ਨਹੀਂ ਚੱਲ ਸਕਦਾ। ਪਰਮਾਤਮਾ ਦਾ ਨਾਮ ਸਿਮਰ ਕੇ ਮੈਂ ਬੜਾ ਆਤਮਕ ਆਨੰਦ ਹਾਸਲ ਕੀਤਾ ਹੈ। ਪ੍ਰਭੂ ਦੇ ਗੁਣ ਗਾ ਕੇ ਮੇਰਾ ਮਨ ਠੰਢਾ - ਠਾਰ ਹੋ ਗਿਆ ਹੈ। ਹੇ ਨਾਨਕ! ਪੂਰੇ ਗੁਰੂ ਦੀ ਰਾਹੀਂ ਮੇਰੇ ਅੰਦਰ ਆਤਮਕ ਉਤਸ਼ਾਹ ਦਾ ਮਾਨੋ ਢੌਲ ਵੱਜ ਪਿਆ ਹੈ ਤੇ ਮੈਂ ਵਿਕਾਰਾਂ ਨਾਲ ਹੋ ਰਿਹਾ ਅੰਖਾ ਘੋਲ ਜਿੱਤ ਲਿਆ ਹੈ।

### ਕਿਰਤਿ ਕਰਮ ਕੇ ਵੀਛੁੜੇ

ਕਿਰਤਿ ਕਰਮ ਕੇ ਵੀਛੁੜੇ ਕਰਿ ਕਿਰਪਾ ਮੇਲਹੁ ਰਾਮ ॥  
ਚਾਰਿ ਕੁੰਟ ਦਹਦਿਸ ਭ੍ਰਮੇ ਬਕਿ ਆਏ ਪ੍ਰਭ ਕੀ ਸਾਮ ॥  
ਧੇਨੁ ਦੁਧੈ ਤੇ ਬਾਹਰੀ ਕਿਤੈ ਨ ਆਵੈ ਕਾਮ ॥  
ਜਲ ਬਿਨੁ ਸਾਖ ਕੁਮਲਾਵਤੀ ਉਪਜਹਿ ਨਾਹੀ ਦਾਮ ॥  
ਹਰਿ ਨਾਹ ਨ ਮਿਲੀਐ ਸਾਜਨੈ ਕਤ ਪਾਈਐ ਬਿਸਰਾਮ ॥  
ਜਿਤੁ ਘਰਿ ਹਰਿ ਕੰਤੁ ਨਾ ਪ੍ਰਗਟਈ ਭਠਿ ਸਾਗਰ ਸੇ ਗ੍ਰਾਮ ॥  
ਸ੍ਰੂ ਸੀਗਾਰ ਤੰਬੋਲ ਰਸ ਸਣੁ ਦੇਹੀ ਸਭ ਖਾਮ ॥  
ਪ੍ਰਭ ਸੁਆਮੀ ਕੰਤ ਵਿਹੂਣੀਆ ਮੀਤ ਸਜਣ ਸਭਿ ਜਾਮ ॥  
ਨਾਨਕ ਕੀ ਬੇਨੰਤੀਆ ਕਰਿ ਕਿਰਪਾ ਦੀਜੈ ਨਾਮੁ ॥  
ਹਰਿ ਮੇਲਹੁ ਸੁਆਮੀ ਸੰਗਿ ਪ੍ਰਭ ਜਿਸ ਕਾ ਨਿਹਚਲ ਧਾਮ ॥

### ਸ਼ਬਦ ਅਰਥ:

ਕਿਰਤਿ - ਕਮਾਈ। ਕੇ - ਅਨੁਸਾਰ। ਰਾਮ - ਹੇ ਪ੍ਰਭੂ। ਕੁੰਟ - ਪਾਸੇ, ਕੂਟ। ਦਹਦਿਸ - ਦਸ ਪਾਸੇ (ਪੂਰਬ, ਪੱਛਮ, ਉੱਤਰ, ਦੱਖਣ, ਚਾਰ ਨੁੱਕਰਾਂ, ਉਪਰਲਾ ਪਾਸਾ, ਹੇਠਲਾ ਪਾਸਾ)। ਸਾਮ - ਸ਼ਰਨ। ਧੇਨੁ - ਗਾਂ। ਬਾਹਰੀ - ਸੱਖਣਾ, ਬਿਨਾਂ। ਸਾਖ - ਖੇਤੀ, ਫਸਲ। ਦਾਮ - ਪੈਸੇ, ਧਨ। ਨਾਹ - ਖਸਮ। ਕਤ - ਕਿਵੇਂ, ਕਿੱਥੇ? ਬਿਸਰਾਮ - ਸੁਖ, ਆਰਾਮ। ਜਿਤੁ ਘਰ - ਜਿਸ ਘਰ ਵਿੱਚ, ਜਿਸ ਹਿਰਦੇ ਵਿੱਚ। ਭਠਿ -

ਤਪਦੀ ਭੱਠੀ। ਸੇ- ਵਰਗੇ। ਗ੍ਰਾਮ - ਪਿੰਡ। ਸ੍ਰਬ - ਸਾਰੇ। ਤੰਬੋਲ - ਪਾਨ ਦੇ ਬੀੜੇ। ਸਣੁ - ਸਣੇ, ਸਮੇਤ। ਦੇਹੀ - ਸਰੀਰ। ਖਾਮ - ਕੱਚੇ, ਨਾਸ਼ਵੰਤ। ਜਾਮ - ਜਮ। ਸਭਿ - ਸਾਰੇ। ਸੰਗਿ - ਨਾਲ। ਧਾਮ - ਟਿਕਾਣਾ।

### ਅਰਥ:

ਅਸੀਂ ਆਪਣੇ ਕਰਮਾਂ ਦੀ ਕਮਾਈ ਅਨੁਸਾਰ ਪਰਮਾਤਮਾ ਨਾਲੋਂ ਵਿਛੜੇ ਹੋਏ ਹਾਂ ਭਾਵ ਪਰਮਾਤਮਾ ਨੂੰ ਵਿਸਾਰੀ ਬੈਠੇ ਹਾਂ, ਹੁਣ ਮਿਹਰ ਕਰ। ਅਸੀਂ ਚਾਰ - ਚੁਫੇਰੇ ਸੁੱਖਾ ਦੀ ਖਾਤਰ ਭਟਕ ਰਹੇ ਹਾਂ, ਹੁਣ ਬੱਕ ਕੇ ਪਰਮਾਤਮਾ ਤੇਰੀ ਸ਼ਰਨ ਵਿੱਚ ਆਏ ਹਾਂ। ਜਿਵੇਂ ਦੁੱਧ ਤੋਂ ਸੱਖਣੀ ਗਾਂ ਕਿਸੇ ਕੰਮ ਨਹੀਂ ਆਉਂਦੀ, ਜਿਵੇਂ ਪਾਣੀ ਤੋਂ ਬਿਨਾਂ ਖੇਤੀ ਸੁੱਕ ਜਾਂਦੀ ਹੈ। ਉਸ ਵਿੱਚ ਫਸਲ ਨਹੀਂ ਪੱਕਦੀ ਅਤੇ ਉਸ ਖੇਤੀ ਵਿੱਚੋਂ ਧਨ ਦੀ ਕਮਾਈ ਨਹੀਂ ਹੋ ਸਕਦੀ, ਉਸੇ ਤਰ੍ਹਾਂ ਪਰਮਾਤਮਾ ਦੇ ਨਾਮ ਤੋਂ ਬਿਨਾਂ ਕਿਸੇ ਹੋਰ ਦਾ ਨਾਮ ਲੈਣ ਕਰਕੇ ਸਾਡਾ ਜੀਵਨ ਵਿਅਰਥ ਚਲਾ ਜਾਂਦਾ ਹੈ। ਉਸ ਸੱਚੇ ਪ੍ਰਭੂ ਨੂੰ ਮਿਲਣ ਤੋਂ ਬਿਨਾਂ ਕਿਸੇ ਹੋਰ ਥਾਂ ਸੁੱਖ ਵੀ ਨਹੀਂ ਮਿਲਦਾ। ਜਿਸ ਹਿਰਦੇ ਘਰ ਵਿੱਚ ਪ੍ਰਭੂ ਨਾ ਆ ਕੇ ਵੱਸੇ, ਉਸ ਲਈ ਵੱਸਦੇ ਪਿੰਡ ਤੇ ਸ਼ਹਿਰ ਤਪਦੀ ਭੱਠੀ ਵਰਗੇ ਹੁੰਦੇ ਹਨ। ਜਿਸ ਤਰ੍ਹਾਂ ਇਸਤਰੀ ਨੂੰ ਆਪਣੇ ਪਤੀ ਤੋਂ ਬਿਨਾਂ ਸਰੀਰ ਦੇ ਸਾਰੇ ਸਿੰਗਾਰ, ਪਾਨਾਂ ਦੇ ਬੀੜੇ ਤੇ ਹੋਰ ਰਸ ਆਪਣੇ ਸਰੀਰ ਸਮੇਤ ਹੀ ਵਿਅਰਥ ਦਿਸਦੇ ਹਨ, ਉਸੇ ਤਰ੍ਹਾਂ ਮਾਲਕ ਪ੍ਰਭੂ ਦੀ ਯਾਦ ਤੋਂ ਬਿਨਾਂ ਸਾਰੇ ਸੱਜਣ ਮਿਤਰ ਜਿੰਦ ਦੇ ਵੈਰੀ ਹੋ ਢੁਕਦੇ ਹਨ। ਤਾਹੀਏਂ ਤਾਂ ਇਹ ਬੇਨਤੀ ਹੈ ਕਿ ਪਰਮਾਤਮਾ! ਸਾਡੇ ਉਤੇ ਮਿਹਰ ਕਰਕੇ ਸਾਨੂੰ ਆਪਣੇ ਨਾਮ ਦੀ ਦਾਤ ਬਖਸ਼, ਆਪਣੇ ਚਰਨਾਂ ਵਿੱਚ ਜੋੜੀ ਰੱਖ, ਹੋਰ ਸਾਰੇ ਆਸਰੇ ਨਾਸ਼ਵੰਤ ਹਨ। ਇੱਕ ਪਰਮਾਤਮਾ ਦਾ ਘਰ ਹੀ ਸਦਾ ਅੱਟਲ ਰਹਿਣ ਵਾਲਾ ਹੈ।

### ਦਸ ਬਸਤੂ ਲੇ ਪਾਛੈ ਪਾਵੈ

ਦਸ ਬਸਤੂ ਲੇ ਪਾਛੈ ਪਾਵੈ॥ ਏਕ ਬਸਤੂ ਕਾਰਨਿ ਬਿਖੋਟਿ ਗਵਾਵੈ॥  
ਏਕ ਭੀ ਨ ਦੇਇ ਦਸ ਭੀ ਹਿਰਿ ਲੇਇ॥ ਤਉ ਮੂੜਾ ਕਹੁ ਕਹਾ ਕਰੇਇ॥  
ਜਿਸੁ ਠਾਕੁਰ ਸਿਉ ਨਾਹੀ ਚਾਰਾ॥ ਤਾ ਕਉ ਕੀਜੈ ਸਦ ਨਮਸਕਾਰਾ॥  
ਜਾ ਕੈ ਮਨਿ ਲਾਗਾ ਪ੍ਰਭੂ ਮੀਠਾ॥ ਸਰਬ ਸੂਖ ਤਾਹੂ ਮਨਿ ਵੂਠਾ॥  
ਜਿਸੁ ਜਨ ਅਪਨਾ ਹੁਕਮੁ ਮਨਾਇਆ॥ ਸਰਬ ਬੋਕ ਨਾਨਕ ਤਿਨਿ ਪਾਇਆ॥

### ਸ਼ਬਦ ਅਰਥ:

ਬਸਤੂ - ਚੀਜ਼ਾਂ। ਲੇ - ਲੈ ਕੇ। ਪਾਛੈ ਪਾਵੈ - ਸਾਂਭ ਲੈਂਦਾ ਹੈ। ਬਿਖੋਟਿ - ਖੋਟ ਹੀਨਤਾ, ਇਤਥਾਰ, ਖਰਾਪਨ। ਹਿਰਿ ਲੇਇ - ਖੋਹ ਲਏ। ਮੂੜਾ - ਮੂਰਖ। ਕਹਾ ਕਰੇਇ - ਕੀ ਕਰ ਸਕਦਾ ਹੈ? ਚਾਰਾ - ਪੇਸ਼, ਜ਼ੋਰ, ਤਾਣ। ਸਦ - ਸਦਾ। ਸਰਬ - ਸਾਰੇ। ਤਾਹੂ ਮਨਿ - ਉਸ ਦੇ ਮਨ ਵਿੱਚ। ਵੂਠਾ - ਆ ਵੱਸਦੇ ਹਨ। ਜਿਸੁ ਜਨ - ਜਿਸ ਮਨੁੱਖ ਨੂੰ। ਬੋਕ - ਪਦਾਰਥ। ਤਿਨਿ - ਉਸ (ਮਨੁੱਖ) ਨੇ।

### ਅਰਥ:

ਮਨੁੱਖ ਪ੍ਰਭੂ ਤੋਂ ਦਸ ਚੀਜ਼ਾਂ ਲੈ ਕੇ ਸਾਂਭ ਲੈਂਦਾ ਹੈ, ਪਰ ਇੱਕ ਚੀਜ਼ ਦੀ ਖਾਤਰ ਆਪਣਾ ਇਤਥਾਰ ਗਵਾ ਲੈਂਦਾ ਹੈ। ਕਿਉਂਕਿ ਉਹ ਸਿਲੀਆਂ ਹੋਈਆਂ ਦਸ ਚੀਜ਼ਾਂ ਲਈ ਤਾਂ ਪ੍ਰਮਾਤਮਾ ਦਾ ਸ਼ੁਕਰੀਆ ਅਦਾ ਨਹੀਂ ਕਰਦਾ ਤੇ ਜਿਹੜੀ ਇੱਕ ਚੀਜ਼ ਨਹੀਂ ਪ੍ਰਾਪਤ ਹੋਈ ਉਸ ਲਈ ਗਿਲਾ ਕਰਦਾ ਰਹਿੰਦਾ ਹੈ। ਜੇ ਕਰ

ਪ੍ਰਭੂ ਇੱਕ ਵੀ ਚੀਜ਼ ਨਾ ਦਏ ਤੇ ਜਿਹੜੀਆਂ ਦਸ ਦਿੱਤੀਆਂ ਹੋਈਆਂ ਹਨ। ਉਹ ਵੀ ਖੋਲ ਲਏ ਤਾਂ ਮਨੁੱਖ ਕੀ ਕਰ ਸਕਦਾ ਹੈ? ਜਿਸ ਮਾਲਕ (ਪ੍ਰਭੂ) ਦੇ ਨਾਲ ਪੇਸ਼ ਨਹੀਂ ਜਾ ਸਕਦੀ ਉਸ ਅੱਗੇ ਹਮੇਸ਼ਾਂ ਸਿਰ ਨਿਵਾਉਣਾ ਚਾਹੀਦਾ ਹੈ ਕਿਉਂਕਿ ਜਿਸ ਮਨੁੱਖ ਦੇ ਮਨ ਵਿੱਚ ਪ੍ਰਭੂ ਪਿਆਰਾ ਵਸਦਾ ਹੈ। ਉਸ ਦੇ ਮਨ ਵਿੱਚ ਸਾਰੇ ਸੁੱਖ ਆ ਵਸਦੇ ਹਨ। ਪਰਮਾਤਮਾ ਜਿਸ ਮਨੁੱਖ ਤੋਂ ਆਪਣਾ ਹੁਕਮ ਮਨਾਉਂਦਾ ਹੈ ਦੁਨੀਆਂ ਦੇ ਸਾਰੇ ਪਦਾਰਥ ਮਾਨੋਂ ਉਸ ਨੇ ਪ੍ਰਾਪਤ ਕਰ ਲਏ ਹਨ।

### ਕੋਈ ਬੋਲੈ ਰਾਮ ਰਾਮ ਕੋਈ ਖੁਦਾਇ

ਕੋਈ ਬੋਲੈ ਰਾਮ ਰਾਮ ਕੋਈ ਖੁਦਾਇ ॥  
 ਕੋਈ ਸੇਵੈ ਗੁਸਈਆ ਕੋਈ ਅਲਾਹਿ ॥੧ ॥  
 ਕਾਰਣ ਕਰਨ ਕਰੀਮ ॥  
 ਕਿਰਪਾ ਧਾਰਿ ਰਹੀਮ ॥੧ ॥ ਰਹਾਉ ॥  
 ਕੋਈ ਨਾਵੈ ਤੀਰਥਿ ਕੋਈ ਹਜ ਜਾਇ ॥  
 ਕੋਈ ਕਰੈ ਪੂਜਾ ਕੋਈ ਸਿਰੁ ਨਿਵਾਇ ॥੨ ॥  
 ਕੋਈ ਪੜੈ ਬੇਦ ਕੋਈ ਕਤੇਬ ॥  
 ਕੋਈ ਓਢੈ ਨੀਲ ਕੋਈ ਸੁਪੇਦ ॥੩ ॥  
 ਕੋਈ ਕਹੈ ਤੁਰਕੁ ਕੋਈ ਕਹੈ ਹਿੰਦੂ ।  
 ਕੋਈ ਬਾਛੈ ਭਿਸਤੁ ਕੋਈ ਸੁਰਗਿੰਦੂ ॥੪ ॥  
 ਕਹੁ ਨਾਨਕ ਜਿਨਿ ਹੁਕਮੁ ਪਛਾਤਾ ॥  
 ਪ੍ਰਭ ਸਾਹਿਬ ਕਾ ਤਿਨਿ ਭੇਦੁ ਜਾਤਾ ॥੫ ॥

### ਸ਼ਬਦ ਅਰਥ:

ਗੁਸਈਆ - ਗੋਸਾਈਂ। ਅਲਾਹਿ - ਅੱਲਾ। ਕਾਰਣ ਕਰਣ - ਜਗਤ ਦਾ ਕਾਰਨ, ਜਗਤ ਦਾ ਮੂਲ। ਕਰਨ - ਜਗਤ। ਕਰੀਮ - ਬਖਸ਼ਿਸ਼ ਕਰਨ ਵਾਲਾ। ਕਿਰਪਾ ਧਾਰਿ - ਕਿਰਪਾ ਕਰਨ ਵਾਲਾ। ਰਹੀਮ - ਰਹਿਮ ਕਰਨ ਵਾਲਾ। ਨਾਵੈ - ਇਸ਼ਨਾਨ ਕਰਦਾ ਹੈ। ਤੀਰਥਿ - ਤੀਰਥ ਉੱਤੇ। ਹਜ ਜਾਇ - ਕਾਬੇ ਦਾ ਦਰਸ਼ਨ ਕਰਨ ਜਾਂਦਾ ਹੈ। ਸਿਰੁ ਨਿਵਾਇ - ਨਮਾਜ਼ ਪੜ੍ਹਦਾ ਹੈ। ਕਤੇਬ - ਕੁਰਾਨ, ਅੰਜੀਲ ਆਦਿ ਪੱਛਮੀ ਧਰਮਾਂ ਦੇ ਧਾਰਮਿਕ ਗੰਬਥ। ਓਢੈ - ਪਹਿਨਦਾ ਹੈ। ਨੀਲ - ਨੀਲੇ ਕਪੜੇ। ਸੁਪੇਦ - ਚਿੱਟੇ ਕੱਪੜੇ। ਤੁਰਕੁ - ਮੁਸਲਮਾਨ। ਬਾਛੈ - ਮੰਗਦਾ ਹੈ, ਚਾਹੁੰਦਾ ਹੈ। ਭਿਸਤੁ - ਬਹਿਸਤ। ਸੁਰਗਿੰਦੂ - ਸੁਰਗਾਇੰਦੂ, ਇੰਦਰ ਦੇਵਤੇ ਦਾ ਸੁਰਗ। ਜਿਨਿ - ਜਿਸ ਮਨੁੱਖ ਨੇ, ਤਿਨਿ - ਉਸ ਮਨੁੱਖ ਨੇ।

### ਅਰਥ:

ਜੀਵਾਂ ਨੇ ਆਪੋ ਆਪਣੀਆਂ ਧਰਮ ਪੁਸਤਕਾਂ ਦੀ ਬੋਲੀ ਅਨੁਸਾਰ ਪਰਮਾਤਮਾ ਦੇ ਵੱਖ-ਵੱਖ ਨਾਮ ਰੱਖੇ ਹੋਏ ਹਨ, ਪਰ ਉਹ ਸਭ ਦਾ ਸਾਂਝਾ ਹੈ, ਕੋਈ ਮਨੁੱਖ ਪਰਮਾਤਮਾ ਦਾ ਨਾਮ 'ਰਾਮ ਰਾਮ' ਉਚਾਰਦਾ

ਹੈ। ਕੋਈ ਉਸ ਨੂੰ ‘ਖੁਦਾਇ-ਖੁਦਾਇ’ ਆਖਦਾ ਹੈ। ਕੋਈ ਮਨੁੱਖ ਉਸ ਨੂੰ ‘ਗੋਸਾਈ’ ਆਖ ਕੇ ਉਸ ਦੀ ਭਗਤੀ ਕਰਦਾ ਹੈ, ਕੋਈ ‘ਐਲਾ’ ਆਖ ਕੇ ਬੰਦਰੀ ਕਰਦਾ ਹੈ।

ਕੋਈ ਮਨੁੱਖ ਕਿਸੇ ਤੀਰਥ ਉੱਤੇ ਇਸ਼ਨਾਨ ਕਰਦਾ ਹੈ, ਕੋਈ ਮਨੁੱਖ ਮੱਕੇ ਹੱਜ ਕਰਨ ਵਾਸਤੇ ਜਾਂਦਾ ਹੈ। ਕੋਈ ਮਨੁੱਖ ਪ੍ਰਭੂ ਦੀ ਮੂਰਤੀ ਬਣਾ ਕੇ ਪੂਜਾ ਕਰਦਾ ਹੈ, ਕੋਈ ਨਮਾਜ਼ ਪੜ੍ਹਦਾ ਹੈ। ਕੋਈ ਵੇਦ ਆਦਿ ਧਰਮ ਪੁਸਤਕ ਪੜ੍ਹਦਾ ਹੈ, ਕੋਈ ਕੁਰਾਨ, ਅੰਜੀਲ ਆਦਿ ਪੜ੍ਹਦਾ ਹੈ। ਕੋਈ (ਮੁਸਲਮਾਨ ਹੋ ਕੇ) ਨੀਲੇ ਕੱਪੜੇ ਪਹਿਨਦਾ ਹੈ, ਕੋਈ (ਹਿੰਦੂ) ਚਿੱਟੇ ਬਸਤ੍ਰ ਪਾਂਦਾ ਹੈ। ਕੋਈ ਮਨੁੱਖ ਆਖਦਾ ਹੈ ਕਿ ਮੈਂ ਮੁਸਲਮਾਨ ਹਾਂ, ਕੋਈ ਆਖਦਾ ਹੈ ਕਿ ਮੈਂ ਹਿੰਦੂ ਹਾਂ। ਕੋਈ ਮਨੁੱਖ ਪਰਮਾਤਮਾ ਪਾਸੋਂ ਬਹਿਸ਼ਤ ਮੰਗਦਾ ਹੈ, ਕੋਈ ਸੁਰਗ ਮੰਗਦਾ ਹੈ। ਜਿਸ ਮਨੁੱਖ ਨੇ ਪਰਮਾਤਮਾ ਦਾ ਹੁਕਮ ਪਛਾਣਿਆ ਹੈ, ਉਸ ਨੇ ਮਾਲਕ ਪ੍ਰਭੂ ਦਾ ਭੇਤ ਪਾ ਲਿਆ ਹੈ ਕਿ ਉਸ ਨੂੰ ਕਿਵੇਂ ਪ੍ਰਸੰਨ ਕਰ ਸਕਦਾ ਹੈ।

## ਅਭਿਆਸ-ਪ੍ਰਸ਼ਨ

1. ਹੇਠਾਂ ਦਿੱਤੀਆਂ ਕਾਵਿ - ਤੁਕਾਂ ਦੀ ਪ੍ਰਸੰਗ ਦੱਸ ਕੇ ਵਿਆਖਿਆ ਕਰੋ:  
 (ਉ) ਕਾਮਿ ਕਰੋਧਿ ਮੌਹਿ ਵਸਿ ਕੀਆ ਕਿਰਪਨ ਲੋਭਿ ਪਿਆਰੁ ॥  
     ਚਾਰੇ ਕਿਲਵਿਖ ਉਨਿ ਅਘ ਕੀਏ ਹੋਆ ਅਸੁਰ ਸੰਘਾਰੁ ॥  
     ਪੋਥੀ ਗੀਤ ਕਵਿਤ ਕਿਛੁ ਕਦੇ ਨ ਕਰਨਿ ਧਰਿਆ ॥  
     ਚਿਤਿ ਆਵੈ ਓਸ ਪਾਰਬ੍ਰਹਮ ਤਾ ਨਿਮਖ ਸਿਮਰਤ ਤਰਿਆ ॥
- (ਅ) ਭਾਗੁ ਹੋਆ ਗੁਰਿ ਸੰਤੁ ਮਿਲਾਇਆ ॥  
     ਪ੍ਰਭੁ ਅਬਿਨਾਸੀ ਘਰ ਮਹਿ ਪਾਇਆ ॥  
     ਸੇਵ ਕਰੀ ਪਲੁ ਚਸਾ ਨ ਵਿਛੁੜਾ ਜਨ ਨਾਨਕ ਦਾਸ ਤੁਮਾਰੇ ਜੀਉ ॥  
     ਹਉ ਘੋਲੀ ਜੀਉ ਘੋਲਿ ਘੁਮਾਈ ਜਨ ਨਾਨਕ ਦਾਸ ਤੁਮਾਰੇ ਜੀਉ ॥
2. ਹੇਠਾਂ ਲਿਖੀਆਂ ਕਾਵਿ - ਤੁਕਾਂ ਦੀ ਵਿਆਖਿਆ ਕਰੋ:  
 (ਉ) ਗੁਰਮੁਖਿ ਲਾਹਾ ਲੈ ਗਏ ਮਨਮੁਖ ਚਲੇ ਮੂਲੁ ਗਵਾਇ ਜੀਉ ॥  
 (ਅ) ਤੂੰ ਮੇਰਾ ਰਾਖਾ ਸਭਨੀ ਥਾਈ ਤਾ ਭਉ ਕੇਹਾ ਕਾੜਾ ਜੀਉ ॥  
 (ਇ) ਜਿਸੁ ਠਾਕਰੁ ਸਿਉ ਨਾਹੀ ਚਾਰਾ ॥ ਤਾ ਕਉ ਕੀਜੈ ਸਦ ਨਮਸਕਾਰਾ ॥
3. ‘ਜਾ ਕਉ ਮੁਸਕਲੁ ਅਤਿ ਬਣੈ’ ਸ਼ਬਦ ਦੇ ਆਧਾਰ ’ਤੇ ਦੱਸੋ ਕਿ ਜਿਹੜੇ ਮਨੁੱਖ ਪਰਮਾਤਮਾ ਦੀ ਓਟ ਲੈਂਦੇ ਹਨ, ਉਹਨਾਂ ਦੀ ਆਤਮਿਕ ਅਵਸਥਾ ਕਿਸ ਤਰ੍ਹਾਂ ਦੀ ਹੁੰਦੀ ਹੈ ?
4. ਗੁਰੂ ਸਾਹਿਬ ਨੇ ‘ਮੇਰਾ ਮਨੁ ਲੋਚੈ’ ਸ਼ਬਦ ਵਿੱਚ ਬਿਹਬਲਤਾ ਤੋਂ ਸੰਤੋਖ ਵਲ ਦਾ ਸਫਰ ਕਿਵੇਂ ਬਿਆਨ ਕੀਤਾ ਹੈ ?
5. ‘ਦਸ ਬਸਤੂ ਲੇ ਪਾਛੈ ਪਾਵੈ’ ਸ਼ਬਦ ਦਾ ਕੇਂਦਰੀ ਭਾਵ ਲਿਖੋ ।
6. ‘ਕੋਈ ਬੋਲੈ ਰਾਮ ਰਾਮ ਕੋਈ ਖੁਦਾਇ’ ਸ਼ਬਦ ਦਾ ਕੇਂਦਰੀ ਭਾਵ ਲਿਖੋ ।
7. ‘ਤੂੰ ਮੇਰਾ ਪਿਤਾ’ ਸ਼ਬਦ ਦੇ ਆਧਾਰ ’ਤੇ ਦੱਸੋ ਕਿ ਵਿਕਾਰਾਂ ਨਾਲ ਹੋ ਰਿਹਾ ਐਖਾ ਘੋਲ ਕਿਵੇਂ ਅਤੇ ਕਿਸ ਦੀ ਸਹਾਇਤਾ ਨਾਲ ਜਿੱਤਿਆ ਜਾ ਸਕਦਾ ਹੈ ?
8. ‘ਹਉ ਗੋਸਾਈ ਦਾ ਪਹਿਲਵਾਨੜਾ’ ਸ਼ਬਦ ਦਾ ਸਾਰ ਆਪਣੇ ਸ਼ਬਦਾ ਵਿੱਚ ਵਿਸਥਾਰ ਪੂਰਵਕ ਲਿਖੋ ।
9. ਸ਼੍ਰੀ ਗੁਰੂ ਅਰਜਨ ਦੇਵ ਜੀ ਦੇ ਜੀਵਨ ਅਤੇ ਉਹਨਾਂ ਦੀ ਕਾਵਿ ਰਚਨਾ ਉੱਤੇ ਨੋਟ ਲਿਖੋ ।

## 4. ਸ਼੍ਰੀ ਗੁਰੂ ਤੇਗ ਬਹਾਦਰ ਜੀ

(1621-1675 ਈ:)

ਸ਼੍ਰੀ ਗੁਰੂ ਤੇਗ ਬਹਾਦਰ ਜੀ ਸਿੱਖਾਂ ਦੇ ਨੌਵੇਂ ਗੁਰੂ ਸਨ। ਆਪ ਦਾ ਜਨਮ 1 ਅਪ੍ਰੈਲ 1621 ਈ: ਨੂੰ ਅੰਮ੍ਰਿਤਸਰ ਵਿੱਚ, ਛੇਵੇਂ ਗੁਰੂ ਸ਼੍ਰੀ ਗੁਰੂ ਹਰਗੋਬਿੰਦ ਅਤੇ ਮਾਤਾ ਨਾਨਕੀ ਜੀ ਦੇ ਗ੍ਰਹਿ ਵਿਖੇ ਹੋਇਆ। ਆਪ ਬਚਪਨ ਤੋਂ ਹੀ ਦਲੇਰ, ਨਿਰਭੈ, ਗੰਭੀਰ ਅਤੇ ਵਿਚਾਰਵਾਨ ਸੁਭਾਅ ਅਤੇ ਧਾਰਮਿਕ ਰੁਚੀਆਂ ਵਾਲੇ ਸਨ। ਅੱਠਵੇਂ ਗੁਰੂ ਸਾਹਿਬ ਦੇ ਜੋਤੀ- ਜੋਤ ਸਮਾਉਣ ਮਗਰੋਂ ਜਦੋਂ ਗੁਰਿਆਈ ਦੇ ਕਈ ਦਾਅਵੇਦਾਰ ਬਣ ਗਏ ਤਾਂ ਗੁਰੂ ਘਰ ਦੇ ਇੱਕ ਅਨਿਨ ਭਰਾਤ ਭਾਈ ਮੱਖਣ ਸ਼ਾਹ ਲੁਬਾਣਾ ਨੂੰ ਗੁਰੂ ਜੋਤ ਦੇ ਦਰਸ਼ਨ ਤੇਗ ਬਹਾਦਰ ਵਿੱਚ ਹੋਏ। ਗੁਰੂ ਜੀ ਨੇ ਗੁਰ - ਗੱਦੀ ਤੇ ਬਿਗਾਜਮਾਨ ਹੋਣ ਮਗਰੋਂ ਅੰਮ੍ਰਿਤਸਰ ਤੋਂ ਜਾ ਕੇ ਸ਼ਿਵਾਲਕ ਦੀਆਂ ਪਹਾੜੀਆਂ ਵਿੱਚ ਆਨੰਦਪੁਰ ਸਾਹਿਬ ਨਾਂ ਦੇ ਨਗਰ ਦੀ ਸਥਾਪਨਾ ਕੀਤੀ। ਇਸ ਉਪਰੰਤ ਆਪ ਯੂ. ਪੀ. ਬਿਹਾਰ ਅਤੇ ਅਸਾਮ ਵਿੱਚ ਸਿੱਖੀ ਦੇ ਪ੍ਰਚਾਰ ਲਈ ਨਿਕਲ ਪਏ। ਇੱਥੋਂ ਵਾਪਸੀ ਤੇ ਆਪ ਕੁਝ ਦੇਰ ਪਟਨੇ ਰਹੇ ਅਤੇ ਫਿਰ ਪਰਿਵਾਰ ਸਮੇਤ ਆਨੰਦਪੁਰ ਸਾਹਿਬ ਪਰਤ ਆਏ। ਅੰਗੜੇਬ ਦੇ ਜਬਰ ਤੇ ਜੁਲਮ ਨੂੰ ਠੱਲ ਪਾਉਣ ਅਤੇ ਦਰੜੀ ਕੁਚਲੀ ਜਾ ਰਹੀ ਨਿਮਾਣੀ ਤੇ ਨਿਤਾਣੀ ਹਿੱਦੂ ਕੌਮ ਦੀ ਰੱਖਿਆ ਲਈ 1675 ਈ ਵਿੱਚ ਆਪ ਨੇ ਦਿੱਲੀ ਦੇ ਚਾਂਦਨੀ ਚੌਂਕ ਵਿੱਚ ਆਪਣਾ ਸ਼ੀਸ ਕੁਰਬਾਨ ਕਰ ਦਿੱਤਾ। ਇਸ ਤਰ੍ਹਾਂ ਦੀ ਅਦੁੱਤੀ ਤੇ ਅਜੀਮ ਸ਼ਹਾਦਤ ਦੀ ਮਿਸਾਲ ਵਿਸ਼ਵ ਦੇ ਇਤਿਹਾਸ ਵਿੱਚ ਨਹੀਂ ਮਿਲਦੀ।

ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਆਪ ਜੀ ਦੀ ਬਾਣੀ 59 ਸ਼ਬਦਾਂ ਅਤੇ 57 ਸਲੋਕਾਂ ਦੇ ਰੂਪ ਵਿੱਚ ਅੰਕਿਤ ਹੈ। ਆਪ ਦੀ ਬਾਣੀ ਜੀਵਨ ਯਥਾਰਥ ਦੀ ਗਤੀਸ਼ੀਲਤਾ ਅਤੇ ਪਰਮ ਸੱਤਾ ਦੀ ਸਦੀਵਤਾ ਦੇ ਸਨਮੁਖ ਨਿਰਭਉ ਅਤੇ ਨਿਰਵੈਰ ਰੁਚੀਆਂ ਅਤੇ ਬਿਰਤੀਆਂ ਨੂੰ ਸੰਚਾਰਦੀ ਹੈ। ਆਪ ਦੀ ਬਾਣੀ ਜੀਵ ਨੂੰ ਮਾਨਵੀ ਸੰਬੰਧਾਤਮਤਾ ਅਤੇ ਕੁਦਰਤੀ ਵਰਤਾਰਿਆਂ ਦੀ ਮਾਇਆਵਾਦੀ ਅਲਪ ਕਾਲੀਨਤਾ ਦੇ ਪਰਿਪੇਖਾਂ ਦੀ ਸੋਝੀ ਕਰਵਾਉਂਦੀ ਹੈ। ਬਲਸ਼ਾਲੀ ਹੁੰਦੇ ਹੋਏ 'ਗੋਬਿੰਦ ਦੇ ਗੁਣ' ਗਾਉਣ ਅਤੇ 'ਹਰੀ ਦਾ ਭਜਨ' ਵਰਗੇ ਭਾਵਾਂ ਦੇ ਸੰਚਾਰ ਵਾਲੀ ਗੁਰੂ ਸਾਹਿਬ ਦੀ ਬਾਣੀ ਜੀਵ ਦੇ ਜੀਵਨ - ਵਿਹਾਰ ਦੀ ਵਿਆਕਰਨ ਨੂੰ ਸੰਚਾਰਨ ਵਾਲਾ ਪ੍ਰਵਚਨ ਹੈ।

## ਸ਼ਲੋਕ

ਗੁਨ ਗੋਬਿੰਦ ਗਾਇਓ ਨਹੀ ਜਨਮੁ ਅਕਾਰਥ ਕੀਨੁ ॥  
ਕਹੁ ਨਾਨਕ ਹਰਿ ਭਜੁ ਮਨਾ ਜਿਹ ਬਿਧਿ ਜਲ ਕਉ ਮੀਨੁ ॥੧॥

### ਸ਼ਬਦ ਅਰਥ:

ਗੁਨ ਗੋਬਿੰਦ - ਗੋਬਿੰਦ ਦੇ ਗੁਣ। ਅਕਾਰਥ - ਵਿਆਰਥ। ਕੀਨੁ - ਬਣਾ ਲਿਆ। ਕਹੁ - ਆਖ। ਜਿਹ ਬਿਧਿ - ਜਿਸ ਤਰੀਕੇ ਨਾਲ, ਜਿਸ ਤਰ੍ਹਾਂ। ਜਲ ਕਉ - ਪਾਣੀ ਨੂੰ। ਮੀਨੁ - ਮੱਛੀ।

### ਅਰਥ:

ਜੇ ਤੂੰ ਪਰਮਾਤਮਾ ਦੇ ਗੁਣ ਕਦੇ ਨਹੀਂ ਗਾਏ, ਤਾਂ ਤੂੰ ਆਪਣਾ ਮਨੁੱਖ ਜਨਮ ਨਿਕੰਮਾ ਕਰ ਲਿਆ ਭਾਵ ਵਿਆਰਥ ਹੀ ਗਵਾ ਲਿਆ। ਗੁਰੂ ਜੀ ਆਖਦੇ ਹਨ - ਹੇ ਮਨ! ਪਰਮਾਤਮਾ ਦਾ ਭਜਨ ਕਰਿਆ ਕਰ ਤੇ ਉਸ ਨੂੰ ਇਉਂ ਜਿੰਦਗੀ ਦਾ ਆਸਰਾ ਬਣਾ ਜਿਵੇਂ ਪਾਣੀ ਨੂੰ ਮੱਛੀ ਆਪਣੀ ਜਿੰਦ ਦਾ ਆਸਰਾ ਬਣਾਈ ਰੱਖਦੀ ਹੈ।

ਧਨੁ ਦਾਰਾ ਸੰਪਤਿ ਸਗਲ ਜਿਨਿ ਅਪੁਨੀ ਕਰਿ ਮਾਨਿ ॥

ਇਨ ਮੈ ਕਛੁ ਸੰਗੀ ਨਹੀ ਨਾਨਕ ਸਾਚੀ ਜਾਨਿ ॥੫॥

### ਸ਼ਬਦ ਅਰਥ:

ਦਾਰਾ - ਇਸਤਰੀ। ਸੰਪਤਿ ਸਗਲ - ਸਾਰੀ ਜਾਇਦਾਦ, ਸਾਰੀ ਸੰਪੱਤੀ। ਜਿਨਿ ਮਾਨਿ - ਮਤਾਂ ਸਮਝ, ਨਾਹ ਮੰਨ। ਅਪੁਨੀ ਕਰਿ - ਆਪਣੀ ਜਾਣ ਕੇ। ਇਨ ਮਹਿ- ਇਹਨਾਂ ਸਾਰਿਆਂ ਵਿੱਚੋਂ। ਸਾਚੀ ਜਾਨਿ - ਇਹ ਗੱਲ ਪੱਕੀ ਜਾਣ ਲੈ।

### ਅਰਥ:

ਹੇ ਭਾਈ! ਧਨ, ਇਸਤਰੀ, ਸਾਰੀ ਜਾਇਦਾਦ ਨੂੰ ਆਪਣੀ ਕਰ ਕੇ ਨਾ ਮੰਨ। ਹੇ ਨਾਨਕ! ਇਹ ਗੱਲ ਸੱਚੀ ਸਮਝ ਕਿ ਇਹਨਾਂ ਸਾਰਿਆਂ ਵਿੱਚੋਂ ਇੱਕ ਭੀ ਤੇਰਾ ਸਾਥੀ ਨਹੀਂ ਬਣ ਸਕਦਾ।

ਪਤਿਤ ਉਧਾਰਨ ਭੈ ਹਰਨ ਹਰਿ ਅਨਾਥ ਕੇ ਨਾਥ ॥

ਕਹੁ ਨਾਨਕ ਤਿਹ ਜਾਨੀਐ ਸਦਾ ਬਸਤੁ ਤੁਮ ਸਾਥਿ ॥੬॥

### ਸ਼ਬਦ ਅਰਥ:

ਪਤਿਤ - ਵਿਕਾਰਾਂ ਵਿੱਚ ਛਿੱਗੇ ਹੋਏ। ਪਤਿਤ ਉਧਾਰਨ - ਵਿਕਾਰੀਆਂ ਨੂੰ ਵਿਕਾਰਾਂ ਤੋਂ ਬਚਾਣ ਵਾਲੇ। ਭੈ ਹਰਨ - ਸਾਰੇ ਡਰ ਦੂਰ ਕਰਨ ਵਾਲੇ। ਅਨਾਥ ਕੇ ਨਾਥ - ਨਖਸਮਿਆਂ ਦੇ ਖਸਮ। ਤਿਹ - ਉਸ ਪਰਮਾਤਮਾ ਨੂੰ। ਸਾਥਿ - ਨਾਲ ਸੰਗ।

### ਅਰਥ:

ਪ੍ਰਭੂ ਜੀ ਵਿਕਾਰੀਆਂ ਨੂੰ ਵਿਕਾਰਾਂ ਤੋਂ ਬਚਾਉਣ ਵਾਲੇ ਹਨ। ਸਾਰੇ ਡਰ ਦੂਰ ਕਰਨ ਵਾਲੇ ਹਨ

ਅਤੇ ਨਿਖਸਮਿਆਂ ਤੇ ਖਸਮ ਹਨ। ਪ੍ਰਭੂ ਨੂੰ ਇਉਂ ਸਮਝਣਾ ਚਾਹੀਦਾ ਹੈ ਕਿ ਉਹ ਸਦਾ ਤੇਰੇ ਨਾਲ ਵੱਸਦਾ ਹੈ।

ਤਨੁ ਧਨੁ ਸੰਪੈ ਸੁਖ ਦੀਓ ਅਰੁ ਜਿਹ ਨੀਕੇ ਧਾਮ ॥

ਕਹੁ ਨਾਨਕ ਸੁਨੁ ਰੇ ਮਨਾ ਸਿਮਰਤ ਕਾਹਿ ਨ ਰਾਮੁ ॥੯॥

### ਸ਼ਬਦ ਅਰਥ:

ਸੰਪੈ - ਸੰਪੱਤੀ, ਧਨ। ਅਰੁ - ਅਤੇ। ਨੀਕੇ - ਸੋਹਣੇ, ਚੰਗੇ। ਧਾਮ - ਘਰ। ਕਾਹਿ ਨ - ਕਿਉਂ ਨਹੀਂ।

### ਅਰਥ:

ਜਿਸ ਪਰਮਾਤਮਾ ਨੇ ਸਰੀਰ ਦਿੱਤਾ, ਧਨ ਦਿੱਤਾ, ਜਾਇਦਾਦ ਦਿੱਤੀ, ਸੁਖ ਦਿੱਤੇ ਅਤੇ ਸੋਹਣੇ ਘਰ ਦਿੱਤੇ ਹਨ। ਹੇ ਮਨ ! ਸੁਣ ਉਸ ਪਰਮਾਤਮਾ ਦਾ ਤੂੰ ਸਿਮਰਨ ਕਿਉਂ ਨਹੀਂ ਕਰਦਾ ?

ਪਾਚ ਤਤ ਕੋ ਤਨੁ ਰਚਿਓ ਜਾਨਹੁ ਚਤੁਰ ਸੁਜਾਨ ॥

ਜਿਹ ਤੇ ਉਪਜਿਓ ਨਾਨਕਾ ਲੀਨ ਤਾਹਿ ਮੈ ਮਾਨੁ ॥੧੧॥

### ਸ਼ਬਦ ਅਰਥ:

ਪਾਚ ਤਤ - ਮਿੱਟੀ, ਹਵਾ, ਪਾਣੀ ਅੱਗ, ਆਕਾਸ਼। ਕੋ - ਦਾ। ਚਤੁਰ- ਹੇ ਚਤੁਰ ਮਨੁੱਖ, ਚਾਲਾਕ। ਸੁਜਾਨ - ਹੇ ਸਿਆਣੇ ਮਨੁੱਖ। ਜਿਹ ਤੇ - ਜਿਨ੍ਹਾਂ ਤੱਤਾਂ ਤੋਂ। ਤਾਹਿ ਮੈ - ਉਹਨਾਂ ਹੀ ਤੱਤਾਂ ਵਿੱਚ। ਮਾਨੁ - ਮੰਨ ਲੈ।

### ਅਰਥ:

ਹੇ ਚਤੁਰ ਮਨੁੱਖ ! ਹੇ ਸਿਆਣੇ ਮਨੁੱਖ ! ਤੂੰ ਜਾਣਦਾ ਹੈ ਕਿ ਤੇਰਾ ਇਹ ਸਰੀਰ ਪਰਮਾਤਮਾ ਨੇ ਪੰਜ ਤੱਤਾਂ ਤੋਂ ਬਣਾਇਆ ਹੈ। ਇਹ ਭੀ ਯਕੀਨ ਜਾਣ ਕਿ ਜਿਨ੍ਹਾਂ ਤੱਤਾਂ ਤੋਂ ਇਹ ਸਰੀਰ ਬਣਿਆ ਹੈ। ਮੁੜ ਉਹਨਾਂ ਵਿੱਚ ਹੀ ਲੀਨ ਹੋ ਜਾਏਗਾ। ਫਿਰ ਇਸ ਸਰੀਰ ਦੇ ਝੂਠੇ ਮੋਹ ਵਿੱਚ ਫਸ ਕੇ ਪਰਮਾਤਮਾ ਦਾ ਸਿਮਰਨ ਕਿਉਂ ਭੁੱਲ ਰਿਹਾ ਹੈ ?

ਸੁਖੁ ਦੁਖੁ ਜਿਹ ਪਰਸੈ ਨਹੀਂ ਲੋਭੁ ਮੋਹੁ ਅਭਿਮਾਨੁ ॥

ਕਹੁ ਨਾਨਕ ਸੁਨੁ ਰੇ ਮਨਾ ਸੋ ਮੂਰਤਿ ਭਗਵਾਨ ॥੧੩॥

### ਸ਼ਬਦ ਅਰਥ:

ਪਰਸੈ - ਛੁੰਹਦਾ। ਅਭਿਮਾਨ - ਹੰਕਾਰ। ਮੂਰਤਿ ਭਗਵਾਨ - ਭਗਵਾਨ ਦਾ ਸਰੂਪ।

### ਅਰਥ:

ਜਿਸ ਮਨੁੱਖ ਦੇ ਹਿਰਦੇ ਨੂੰ ਸੁੱਖ ਦੁੱਖ ਨਹੀਂ ਪੋਹ ਸਕਦਾ, ਲੋਭ ਮੋਹ, ਅੰਕਾਰ ਨਹੀਂ ਪੋਹ ਸਕਦਾ ਭਾਵ ਜਿਹੜਾ ਮਨੁੱਖ ਸੁੱਖ ਦੁੱਖ ਵੇਲੇ ਆਤਮਕ ਜੀਵਨ ਵੱਲੋਂ ਨਹੀਂ ਡੋਲਦਾ, ਜਿਸ ਉੱਤੇ ਲੋਭ , ਮੋਹ,

ਅੰਕਾਰ ਆਪਣਾ ਜੋਰ ਨਹੀਂ ਪਾ ਸਕਦਾ। ਨਾਨਕ ਆਖਦੇ ਹਨ- ਹੇ ਮਨ! ਸੁਣ ਉਹ ਮਨੁੱਖ ਸਾਖਿਆਤ ਪਰਮਾਤਮਾ ਦਾ ਰੂਪ ਹੈ।

ਭੈ ਕਾਹੂ ਕਉ ਦੇਤ ਨਹਿ ਨਹਿ ਭੈ ਮਾਨਤ ਆਨ ॥

ਕਹੁ ਨਾਨਕ ਸੁਨਿ ਰੇ ਮਨਾ ਗਿਆਨੀ ਤਾਹਿ ਬਖਾਨਿ ॥੧੬॥

### ਸ਼ਬਦ ਅਰਥ:

ਭੈ - ਡਰਾਵੇ। ਆਨ - ਹੋਰਨਾਂ ਦੇ। ਗਿਆਨੀ - ਆਤਮਕ ਜੀਵਨ ਦੀ ਸੂਝ ਵਾਲਾ ਮਨੁੱਖ। ਤਾਹਿ - ਉਸ ਨੂੰ। ਬਖਾਨਿ - ਆਖ।

### ਅਰਥ:

ਜਿਹੜਾ ਮਨੁੱਖ ਕਿਸੇ ਨੂੰ ਕੋਈ ਡਰਾਵੇ ਨਹੀਂ ਦਿੰਦਾ ਅਤੇ ਕਿਸੇ ਦੇ ਡਰਾਵੇ ਨਹੀਂ ਮੰਨਦਾ ਭਾਵ ਡਰਾਵਿਆਂ ਤੋਂ ਘਬਰਾਉਂਦਾ ਨਹੀਂ। ਹੇ ਮਨ! ਉਸ ਨੂੰ ਆਤਮਕ ਜੀਵਨ ਦੀ ਸੂਝ ਵਾਲਾ ਮਨੁੱਖ ਸਮਝ।

ਜੋ ਪ੍ਰਾਨੀ ਮਮਤਾ ਤਜੇ ਲੋਭ ਮੋਹ ਅੰਕਾਰ ॥

ਕਹੁ ਨਾਨਕ ਆਪਨ ਤਰੈ ਅਉਰਨ ਲੇਤ ਉਧਾਰ ॥੨੨॥

### ਸ਼ਬਦ ਅਰਥ:

ਮਮਤਾ - ਮੋਹ, ਆਪਣੁੱਤ। ਤਜੈ - ਛੱਡਦਾ ਹੈ। ਤਰੈ - ਪਾਰ ਲੰਘ ਜਾਂਦਾ ਹੈ। ਅਉਰਨ - ਹੋਰਨਾਂ ਨੂੰ। ਲੇਤ ਉਧਾਰ - ਬਚਾ ਲੈਂਦਾ ਹੈ।

### ਅਰਥ:

ਜਿਹੜਾ ਮਨੁੱਖ ਆਪਣੇ ਅੰਦਰੋਂ ਮਾਇਆ ਦੀ ਮਮਤਾ ਤਿਆਗਦਾ ਹੈ, ਲੋਭ, ਮੋਹ ਅਤੇ ਅੰਕਾਰ ਢੂਰ ਕਰਦਾ ਹੈ। ਉਹ ਆਪ ਭੀ ਇਸ ਸੰਸਾਰ ਸਮੁੰਦਰ ਤੋਂ ਪਾਰ ਲੰਘ ਜਾਂਦਾ ਹੈ ਅਤੇ ਹੋਰਨਾਂ ਨੂੰ ਵੀ ਵਿਕਾਰਾਂ ਤੋਂ ਬਚਾ ਲੈਂਦਾ ਹੈ।

ਜੈਸੇ ਜਲ ਤੇ ਬੁਦਬੁਦਾ ਉਪਜੈ ਬਿਨਸੈ ਨੀਤ ॥

ਜਗ ਰਚਨਾ ਤੈਸੇ ਰਚੀ ਕਹੁ ਨਾਨਕ ਸੁਨਿ ਮੀਤ ॥੨੪॥

### ਸ਼ਬਦ ਅਰਥ:

ਬੁਦਬੁਦਾ - ਬੁਲਬੁਲਾ। ਤੇ - ਤੋਂ। ਰਚੀ - ਬਣਾਈ ਹੋਈ ਹੈ। ਮੀਤ - ਹੇ ਮਿੱਤਰ।

### ਅਰਥ:

ਜਿਵੇਂ ਪਾਣੀ ਤੋਂ ਬੁਲਬੁਲਾ ਸਦਾ ਪੈਦਾ ਹੁੰਦਾ ਅਤੇ ਨਾਸ਼ ਹੁੰਦਾ ਰਹਿੰਦਾ ਹੈ, ਹੇ ਮਿੱਤਰ! ਸੁਣ ਤਿਵੇਂ ਹੀ ਪਰਮਾਤਮਾ ਨੇ ਜਗਤ ਦੀ ਇਹ ਖੇਡ ਬਣਾਈ ਹੋਈ ਹੈ।

ਸੁਖ ਮੈ ਬਹੁ ਸੰਗੀ ਭਏ ਦੁਖ ਮੈ ਸੰਗਿ ਨ ਕੋਈ ॥

ਕਹੁ ਨਾਨਕ ਹਰਿ ਭਜੁ ਮਨਾ ਅੰਤਿ ਸਹਾਈ ਹੋਇ ॥੩੨ ॥

### ਸ਼ਬਦ ਅਰਥ:

ਸੰਗੀ-ਸਾਬੀ, ਮੇਲੀ-ਗੋਲੀ। ਸੰਗਿ-ਨਾਲ। ਅੰਤਿ-ਅਖੀਰ ਵੇਲੇ। ਸਹਾਈ-ਮਦਦਗਾਰ।

### ਅਰਥ:

ਇਸ ਦੁਨੀਆਂ ਵਿੱਚ ਸੁਖ ਵੇਲੇ ਅਨੇਕਾਂ ਸਾਬੀ (ਮੇਲੀ -ਗੋਲੀ) ਬਣ ਜਾਂਦੇ ਹਨ, ਪਰ ਦੁੱਖ ਵਿੱਚ ਕੋਈ ਭੀ ਨਾਲ ਨਹੀਂ ਹੁੰਦਾ। ਗੁਰੂ ਜੀ ਆਖਦੇ ਹਨ- ਹੇ ਮਨ! ਪਰਮਾਤਮਾ ਦਾ ਭਜਨ ਕਰਿਆ ਕਰ, ਪਰਮਾਤਮਾ ਅੰਤ ਸਮੇਂ ਭੀ ਮਦਦਗਾਰ ਬਣਦਾ ਹੈ।

ਬਾਲ ਜੁਆਨੀ ਅਰੁ ਬਿਰਧਿ ਫੁਨਿ ਤੀਨਿ ਅਵਸਥਾ ਜਾਨਿ ॥

ਕਹੁ ਨਾਨਕ ਹਰਿ ਭਜਨ ਬਿਨੁ ਬਿਰਥਾ ਸਭ ਹੀ ਮਾਨੁ ॥੩੫ ॥

### ਸ਼ਬਦ ਅਰਥ:

ਬਿਰਧਿ - ਬੁਢੇਪਾ। ਅਰੁ - ਅਤੇ। ਫੁਨਿ - ਫਿਰ। ਤੀਨਿ - ਤਿੰਨ। ਜਾਨਿ- ਜਾਣ ਲੈ, ਸਮਝ ਲੈ। ਬਿਰਥਾ - ਵਿਅਰਥ। ਮਾਨੁ - ਮੰਨ।

### ਅਰਥ:

ਹੇ ਮਨੁੱਖ! ਬਾਲ ਅਵਸਥਾ, ਜੁਆਨੀ ਦੀ ਅਵਸਥਾ ਅਤੇ ਫਿਰ ਬੁਢੇਪੇ ਦੀ ਅਵਸਥਾ (ਉਮਰ ਦੀਆਂ) ਇਹ ਤਿੰਨ ਅਵਸਥਾਵਾਂ ਸਮਝ ਲੈ ਜੋ ਮਨੁੱਖ ਤੇ ਆਉਂਦੀਆਂ ਹਨ। ਪਰ ਇਹ ਚੇਤੇ ਰੱਖ ਕਿ ਪਰਮਾਤਮਾ ਦੇ ਭਜਨ ਤੋਂ ਬਿਨਾਂ ਇਹ ਸਾਰੀਆਂ ਵਿਆਰਥ ਜਾਂਦੀਆਂ ਹਨ।

ਨਰ ਚਾਹਤ ਕਛੁ ਅਉਰ ਅਉਰੈ ਕੀ ਅਉਰੈ ਭਈ ॥

ਚਿਤਵਤ ਰਹਿਓ ਠਗਉਰ ਨਾਨਕ ਫਾਸੀ ਗਲਿ ਪਰੀ ॥੩੯ ॥

### ਸ਼ਬਦ ਅਰਥ:

ਅਉਰੈ ਕੀ ਅਉਰੈ - ਹੋਰ ਦੀ ਹੋਰ। ਚਾਹਤ - ਇੱਛਾ, ਚਾਹੁੰਦਾ ਹੈ। ਚਿਤਵਤ ਰਹਿਓ - ਤੂੰ ਸੋਚਦਾ ਰਿਹਾ। ਠਗਉਰ - ਠੱਗੀਆਂ, ਠਗ-ਮੂਰੀ, ਠਗ ਬੂਟੀ। ਗਲਿ - ਗਲੁ ਵਿੱਚ। ਪਰੀ - ਪੈ ਗਈ।

### ਅਰਥ:

ਮਾਇਆ ਦੇ ਮੋਹ ਵਿੱਚ ਫਸ ਕੇ ਮਨੁੱਖ ਪ੍ਰਭੂ ਸਿਮਰਨ ਦੀ ਥਾਂ ਕੁਝ ਹੋਰ ਹੀ (ਭਾਵ, ਮਾਇਆ ਹੀ ਮਾਇਆ) ਮੰਗਦਾ ਰਹਿੰਦਾ ਹੈ। ਪਰ ਕਰਤਾਰ ਦੀ ਰੜਾ ਵਿੱਚ ਹੋਰ ਹੀ ਹੋਰ ਹੋ ਜਾਂਦਾ ਹੈ। ਮਨੁੱਖ ਹੋਰਨਾਂ ਨੂੰ ਠੱਗਣ ਦੀਆਂ ਸੋਚਾਂ ਸੋਚਦਾ ਹੈ ਤੇ ਉਤੋਂ ਮੌਤ ਦੀ ਫਾਹੀ ਗਲੁ ਵਿੱਚ ਆ ਪੈਂਦੀ ਹੈ।

ਜਤਨ ਬਹੁਤ ਸੁਖ ਕੇ ਕੀਏ ਦੁਖ ਕੋ ਕੀਓ ਨ ਕੋਇ ॥

ਕਹੁ ਨਾਨਕ ਸੁਨਿ ਰੇ ਮਨਾ ਹਰਿ ਭਾਵੈ ਸੋ ਹੋਇ ॥੩੯ ॥

### **ਸ਼ਬਦ ਅਰਥ:**

ਸੁਖ ਕੇ - ਸੰਸਾਰਕ ਸੁੱਖਾਂ ਦੀ ਪ੍ਰਾਪਤੀ ਦੇ। ਦੁਖ ਕੋਂ - ਦੁੱਖਾਂ ਦਾ। ਹਰਿ ਭਾਵੈ- ਜੋ ਪ੍ਰਮਾਤਮਾ ਨੂੰ ਚੰਗਾ ਲੱਗੇ।

### **ਅਰਥ:**

ਜੀਵ ਭਾਵੇਂ ਸੁੱਖਾਂ ਦੀ ਪ੍ਰਾਪਤੀ ਵਾਸਤੇ ਅਨੇਕਾਂ ਜਤਨ ਕਰਦਾ ਰਹਿੰਦਾ ਹੈ ਅਤੇ ਦੁੱਖਾਂ ਵਾਸਤੇ ਜਤਨ ਨਹੀਂ ਕਰਦਾ। ਪਰ ਫਿਰ ਵੀ ਪ੍ਰਮਾਤਮਾ ਦੀ ਰਜ਼ਾ ਅਨੁਸਾਰ ਦੁੱਖ ਵੀ ਆ ਪੈਂਦੇ ਹਨ। ਸੁੱਖ ਵੀ ਤਦੋਂ ਹੀ ਮਿਲਦਾ ਹੈ। ਜਦੋਂ ਪ੍ਰਭੂ ਦੀ ਰਜ਼ਾ ਹੋਵੇ। ਗੁਰੂ ਜੀ ਆਖਦੇ ਹਨ- ਹੇ ਮਨ! ਜੋ ਕੁਝ ਪਰਮਾਤਮਾ ਨੂੰ ਚੰਗਾ ਲੱਗਦਾ ਹੈ। ਜੁਰੂਰ ਉਹ ਹੀ ਹੋਵੇ।

ਏਕ ਭਗਤਿ ਭਗਵਾਨ ਜਿਹ ਪ੍ਰਾਣੀ ਕੈ ਨਾਹਿ ਮਨਿ ॥

ਜੈਸੇ ਸੂਕਰ ਸੁਆਨ ਨਾਨਕ ਮਾਨੋ ਤਾਹਿ ਤਨੁ ॥੪੪ ॥

### **ਸ਼ਬਦ ਅਰਥ:**

ਕੈ ਮਨਿ - ਦੇ ਮਨ ਵਿੱਚ। ਜਿਹ ਪ੍ਰਾਣੀ ਕੈ ਮਨਿ - ਜਿਸ ਪ੍ਰਾਣੀ ਦੇ ਮਨ ਵਿੱਚ। ਸੂਕਰ ਤਨੁ - ਸੂਰ ਦਾ ਸਰੀਰ। ਸੁਆਨ ਤਨੁ - ਕੁੱਤੇ ਦਾ ਸਰੀਰ। ਤਾਹਿ - ਉਸ ਮਨੁੱਖ ਦਾ।

### **ਅਰਥ:**

ਜਿਸ ਮਨੁੱਖ ਦੇ ਮਨ ਵਿੱਚ ਪਰਮਾਤਮਾ ਦੀ ਭਗਤੀ ਨਹੀਂ ਹੈ। ਹੇ ਨਾਨਕ! ਉਸ ਦਾ ਸਰੀਰ ਉਹੋ ਜਿਹਾ ਹੀ ਸਮਝ ਜਿਹੋ ਜਿਹਾ ਕਿਸੇ ਸੂਰ ਦਾ ਸਰੀਰ ਹੈ ਜਾਂ ਕਿਸੇ ਕੁੱਤੇ ਦਾ ਸਰੀਰ ਹੈ।

ਤੀਰਥ ਬਰਤ ਅਰੁ ਦਾਨ ਕਰਿ ਮਨ ਮੈ ਧਰੈ ਗੁਮਾਨੁ ॥

ਨਾਨਕ ਨਿਹਫਲ ਜਾਤ ਤਿਹ ਜਿਉ ਕੁੰਚਰ ਇਸਨਾਨੁ ॥੪੬ ॥

### **ਸ਼ਬਦ ਅਰਥ:**

ਅਰੁ - ਅਤੇ। ਕਰਿ - ਕਰ ਦੇ। ਮਨ ਮੈਂ - ਮਨ ਵਿੱਚ। ਗੁਮਾਨੁ - ਮਾਣ। ਤਿਹ - ਉਸ ਦੇ। ਨਿਹਫਲ - ਵਿਅਰਥ। ਕੁੰਚਰ - ਹਾਥੀ।

### **ਅਰਥ:**

ਪਰਮਾਤਮਾ ਦਾ ਭਜਨ ਛੱਡ ਕੇ ਮਨੁੱਖ ਤੀਰਥ ਇਸ਼ਨਾਨ ਕਰਕੇ ਵਰਤ ਰੱਖ ਕੇ ਦਾਨ-ਪੁੰਨ ਕਰ ਕੇ ਆਪਣੇ ਮਨ ਵਿੱਚ ਅੰਕਾਰ ਕਰਦਾ ਹੈ ਕਿ ਮੈਂ ਧਰਮੀ ਬਣ ਗਿਆ ਹਾਂ। ਪਰ ਉਸ ਦੇ ਇਹ ਸਾਰੇ ਕੀਤੇ ਹੋਏ ਕਰਮ ਇਉਂ ਵਿਅਰਥ ਚਲੇ ਜਾਂਦੇ ਹਨ ਜਿਵੇਂ ਕਿ ਹਾਥੀ ਦਾ ਕੀਤਾ ਹੋਇਆ ਇਸ਼ਨਾਨ। ਕਿਉਂਕਿ ਹਾਥੀ ਦਾ ਸੁਭਾਅ ਹੈ ਕਿ ਉਹ ਨਹਾ ਕੇ ਵੀ ਸੁਆਹ ਮਿਠੀ ਆਪਣੇ ਉੱਤੇ ਪਾ ਲੈਂਦਾ ਹੈ।

ਰਾਮੁ ਗਇਓ ਰਾਵਣੁ ਗਇਓ ਜਾ ਕਉ ਬਹੁ ਪਰਵਾਰੁ ॥

ਕਹੁ ਨਾਨਕ ਬਿਰੁ ਕਛੁ ਨਹੀ ਸੁਪਨੇ ਜਿਉਂ ਸੰਸਾਰ ॥੪੦ ॥

### ਸ਼ਬਦ ਅਰਥ:

ਗਇਓ- ਚਲਾ ਗਿਆ। ਜਾ ਕਉ- ਜਿਸ ਦਾ। ਬਹੁ ਪਰਵਾਰ- ਵੱਡੇ ਪਰਿਵਾਰ ਵਾਲਾ। ਸੁਪਨੇ ਜਿਉ-  
ਸੁਪਨੇ ਵਰਗਾ।

### ਅਰਥ:

ਸ਼੍ਰੀ ਰਾਮ ਚੰਦਰ ਜੀ ਕੂਚ ਕਰ ਗਿਆ, ਰਾਵਣ ਵੀ ਚੱਲ ਵੱਸਿਆ ਜਿਸ ਨੂੰ ਵੱਡੇ  
ਪਰਿਵਾਰ ਵਾਲਾ ਕਿਹਾ ਜਾਂਦਾ ਹੈ। ਇਸ ਤਰ੍ਹਾਂ- ਇੱਥੇ ਕੋਈ ਵੀ ਸਦਾ ਕਾਇਮ ਰਹਿਣ ਵਾਲਾ ਪਦਾਰਥ  
ਨਹੀਂ ਹੈ। ਇਹ ਜਗਤ ਤਾਂ ਸੁਪਨੇ ਵਰਗਾ ਹੈ।

ਚਿੰਤਾ ਤਾ ਕੀ ਕੀਜੀਐ ਜੋ ਅਨਹੋਨੀ ਹੋਇ ॥

ਇਹ ਮਾਰਗੁ ਸੰਸਾਰ ਕੌ ਨਾਨਕ ਬਿਰੁ ਨਹੀ ਕੋਇ ॥੫੧ ॥

### ਸ਼ਬਦ ਅਰਥ:

ਕੀਜੀਐ - ਕਰਨੀ ਚਾਹੀਦੀ ਹੈ। ਅਨਹੋਨੀ - ਨਾ ਹੋਣ ਵਾਲੀ, ਅੰਭਵ। ਮਾਰਗੁ - ਰਸਤਾ।

### ਅਰਥ:

ਉਸ ਘਟਨਾ ਦੀ ਚਿੰਤਾ ਕਰਨੀ ਚਾਹੀਦੀ ਹੈ ਜਿਹੜੀ ਕਦੇ ਵਾਪਰਨ ਵਾਲੀ ਨਾ ਹੋਵੇ, ਮੌਤ ਤਾਂ  
ਅਟੱਲ ਸੱਚਾਈ ਹੈ। ਜਗਤ ਦੀ ਤਾਂ ਚਾਲ ਹੀ ਇਹ ਹੈ ਕਿ ਇੱਥੇ ਕੋਈ ਵੀ ਜੀਵ ਸਦਾ ਕਾਇਮ ਰਹਿਣ  
ਵਾਲਾ ਨਹੀਂ ਹੈ।

ਰਾਮ ਨਾਮੁ ਉਰ ਮੈ ਗਹਿਓ ਜਾ ਕੈ ਸਮ ਨਹੀ ਕੋਇ ॥

ਜਿਹ ਸਿਮਰਤ ਸੰਕਟ ਮਿਟੈ ਦਰਸੁ ਤੁਹਾਰੋ ਹੋਇ ॥੫੨ ॥੧ ॥

### ਸ਼ਬਦ ਅਰਥ:

ਉਰ - ਹਿਰਦਾ। ਉਰ ਮਹਿ - ਹਿਰਦੇ ਵਿੱਚ। ਗਹਿਓ - ਪੱਕੀ ਤਰ੍ਹਾਂ ਵਸਾ ਲਿਆ। ਜਾ ਕੈ ਸਮ  
- ਜਿਸ ਦੇ ਬਰਾਬਰ। ਜਿਹ ਸਿਮਰਤ - ਜਿਸ ਹਰਿ ਨਾਮ ਨੂੰ ਸਿਮਰਦਿਆਂ। ਸੰਕਟ - ਦੁੱਖ ਕਲੇਸ਼।

### ਅਰਥ:

ਹੇ ਪ੍ਰਭੂ ! ਜਿਸ ਮਨੁੱਖ ਨੇ ਤੇਰਾ ਉਹ ਨਾਮ ਆਪਣੇ ਹਿਰਦੇ ਵਿੱਚ ਵਸਾਇਆ ਹੈ। ਜਿਸ ਦੇ  
ਬਰਾਬਰ ਦਾ ਹੋਰ ਕੋਈ ਨਹੀਂ ਅਤੇ ਜਿਸ ਨੂੰ ਸਿਮਰਿਆਂ ਹਰੇਕ ਦੁੱਖ - ਕਲੇਸ਼ ਦੂਰ ਹੋ ਜਾਂਦਾ ਹੈ, ਉਸ ਮਨੁੱਖ  
ਨੂੰ ਤੇਰਾ ਦਰਸ਼ਨ ਵੀ ਹੋ ਜਾਂਦਾ ਹੈ।

## ਅਭਿਆਸ-ਪ੍ਰਸ਼ਨ

1. ਹੇਠਾਂ ਦਿੱਤੀਆਂ ਕਾਵਿ ਤੁਕਾਂ ਦੀ ਪ੍ਰਸੰਗ ਸਹਿਤ ਵਿਆਖਿਆ ਕਰੋ:
  - (ਉ) ਪਾਚ ਤਤ ਕੋ ਤਨੁ ਰਚਿਓ ਜਾਨਹੁ ਚਤੁਰ ਸੁਜਾਨ ॥  
ਜਿਹੇ ਤੇ ਉਪਜਿਓ ਨਾਨਕਾ ਲੀਨ ਤਾਹਿ ਮੈ ਮਾਨੁ ॥
  - (ਅ) ਜੈਸੇ ਜਲ ਤੇ ਬੁਦਬੁਦਾ ਉਪਜੈ ਬਿਨਸੈ ਨੀਤ ॥  
ਜਗ ਰਚਨਾ ਤੈਸੇ ਰਚੀ ਕਹੁ ਨਾਨਕ ਸੁਨਿ ਮੀਤ ॥
  - (ਇ) ਤੀਰਥ ਬਰਤ ਅਰੁ ਦਾਨ ਕਰਿ ਮਨ ਮੈ ਧਰੈ ਗੁਮਾਨੁ ॥  
ਨਾਨਕ ਨਿਹਫਲ ਜਾਤ ਤਿਹ ਜਿਉ ਕੁੰਚਰ ਇਸਨਾਨੁ ॥
2. ਹੇਠਾਂ ਲਿਖੀਆਂ ਕਾਵਿ ਤੁਕਾਂ ਦੀ ਵਿਆਖਿਆ ਕਰੋ:
  - (ਉ) ਚਿੰਤਾ ਤਾ ਕੀ ਕੀਜੀਐ ਜੋ ਅਨਹੋਨੀ ਹੋਇ ॥  
ਇਹ ਮਾਰਗੁ ਸੰਸਾਰ ਕੋ ਨਾਨਕ ਬਿਨੁ ਨਹੀ ਕੋਇ ॥
  - (ਅ) ਗੁਨ ਗੋਬਿੰਦ ਰਾਇਓ ਨਹੀ ਜਨਮੁ ਅਕਾਰਥ ਕੀਨੁ ॥  
ਕਹੁ ਨਾਨਕ ਹਰਿ ਭਜੁ ਮਨਾ ਜਿਹ ਬਿਧਿ ਜਲ ਕਉ ਮੀਨ ॥
3. ਗੁਰੂ ਜੀ ਅਨੁਸਾਰ ਕਿਹੋ ਜਿਹਾ ਮਨੁੱਖ 'ਸੋ ਮੂਰਤਿ ਭਗਵਾਨ' ਵਰਗਾ ਹੁੰਦਾ ਹੈ ?
4. ਗੁਰੂ ਤੇਗ ਬਹਾਦਰ ਜੀ ਅਨੁਸਾਰ ਕਿਹੜੇ- ਕਿਹੜੇ ਵਿਕਾਰ ਤਜ ਕੇ ਮਨੁੱਖ ਸੰਸਾਰ ਸਮੁੰਦਰ ਤੋਂ ਪਾਰ ਲੰਘ ਸਕਦਾ ਹੈ ?
5. ਗੁਰੂ ਜੀ ਅਨੁਸਾਰ ਜਿਸ ਮਨੁੱਖ ਦੇ ਮਨ ਵਿੱਚ ਪਰਮਾਤਮਾ ਦੀ ਭਗਤੀ ਨਹੀਂ ਉਸ ਦਾ ਸਰੀਰ ਕਿਹੋ ਸਮਝਣਾ ਚਾਹੀਦਾ ਹੈ ?
6. 'ਜਿਹ ਸਿਮਰਤ ਸੰਕਟ ਮਿਟੇ ਦਰਸੁ ਤੁਹਾਰੋ ਹੋਇ' ਤੁਕ ਤੋਂ ਕੀ ਭਾਵ ਹੈ ?
7. 'ਜਤਨ ਬਹੁਤ ਸੁਖ ਕੇ ਕੀਏ ਦੁਖ ਕੋ ਕੀਓ ਨ ਕੋਇ ॥  
ਕਹੁ ਨਾਨਕ ਸੁਨਿ ਰੇ ਮਨਾ ਹਰਿ ਭਾਵੈ ਸੋ ਹੋਇ ॥'
8. ਬਾਲ ਜੁਆਨੀ ਅਰੁ ਬਿਰਧਿ ਛੁਨਿ ਤੀਨਿ ਅਵਸਥਾ ਜਾਨਿ ॥  
ਕਹੁ ਨਾਨਕ ਹਰਿ ਭਜਨ ਬਿਨੁ ਬਿਰਥਾ ਸਭ ਹੀ ਮਾਨੁ ॥ ਸਲੋਕ ਦਾ ਕੇਂਦਰੀ ਭਾਵ ਲਿਖੋ ।
9. ਸ੍ਰੀ ਗੁਰੂ ਤੇਗ ਬਹਾਦਰ ਜੀ ਦੇ ਜੀਵਨ ਅਤੇ ਉਹਨਾਂ ਦੀ ਕਾਵਿ ਰਚਨਾ ਉੱਤੇ ਸੰਖੇਪ ਨੋਟ ਲਿਖੋ ।

## 5. ਭਾਈ ਗੁਰਦਾਸ ਜੀ

(1551 ਈ. - 1637 ਈ.)

ਭਾਈ ਗੁਰਦਾਸ ਜੀ ਬਹੁਪੱਖੀ ਸ਼ਕਤੀਅਤ ਵਾਲੇ ਵਿਦਵਾਨ ਅਤੇ ਸਾਹਿਤ ਸਿਰਜਕ ਸਨ। ਸਿੱਖ ਧਰਮ ਤੇ ਪੰਜਾਬੀ ਸਾਹਿਤ ਵਿੱਚ ਆਪ ਦਾ ਵਿਸ਼ੇਸ਼ ਸਥਾਨ ਹੈ। ਆਪ ਜੀ ਦਾ ਜਨਮ 1551 ਈ. ਵਿੱਚ ਪਿੰਡ ਬਾਸਰਕੇ (ਅੰਮ੍ਰਿਤਸਰ) ਵਿੱਚ ਸ੍ਰੀ ਈਸ਼ਵਰ ਦਾਸ ਭੌਲਾ ਦੇ ਗੁਰਿ ਵਿਖੇ ਹੋਇਆ। ਆਪ ਗੁਰੂ ਅਮਰਦਾਸ ਜੀ ਦੇ ਭਤੀਜੇ ਅਤੇ ਗੁਰੂ ਅਰਜਨ ਦੇਵ ਜੀ ਦੇ ਮਾਮਾ ਜੀ ਹੋਣ ਦੇ ਨਾਲ - ਨਾਲ ਗੁਰੂ ਘਰ ਦੇ ਸੇਵਕ ਅਤੇ ਅਨਿਨ ਭਗਤ ਸਨ। ਗੁਰੂ ਘਰ ਦੇ ਨਿਕਟ ਸਨੋਹੀ ਅਤੇ ਗੁਰਮਤਿ ਦੇ ਮਹਾਨ ਅਨੁਭਵੀ ਵਿਦਵਾਨ ਹੋਣ ਕਰਕੇ ਸਿੱਖ ਇਤਿਹਾਸ ਵਿੱਚ ਆਪ ਦੀ ਵਿਸ਼ੇਸ਼ ਮਹੱਤਤਾ ਹੈ।

ਪੰਜਾਬੀ ਦੇ ਪ੍ਰਸਿੱਧ ਕਵੀ ਭਾਈ ਗੁਰਦਾਸ ਜੀ ਬਹੁ ਭਾਸ਼ਾਈ ਪ੍ਰਤਿਭਾ ਦੇ ਧਾਰਨੀ ਸਨ। ਆਪ ਜੀ ਨੇ ਪੰਜਾਬੀ, ਹਿੰਦੀ, ਸੰਸਕ੍ਰਿਤ, ਫਾਰਸੀ ਤੇ ਅਰਬੀ ਭਾਸ਼ਾਵਾਂ ਦਾ ਡੂੰਘਾ ਗਿਆਨ ਪ੍ਰਾਪਤ ਕੀਤਾ। ਆਪ ਜੀ ਦੀ ਇਤਿਹਾਸ ਦੀ ਜਾਣਕਾਰੀ ਵੀ ਕਮਾਲ ਦੀ ਸੀ। ਉਹਨਾਂ ਨੇ ਉਸ ਸਮੇਂ ਦੀਆਂ ਧਾਰਮਿਕ ਪੁਸਤਕਾਂ ਦਾ ਅਧਿਐਨ ਬੜੀ ਡੂੰਘਾਈ ਨਾਲ ਕੀਤਾ ਹੋਇਆ ਸੀ।

ਭਾਈ ਗੁਰਦਾਸ ਜੀ ਗੁਰਮਤਿ ਫਲਸਫੇ ਦੇ ਪ੍ਰਚਾਰਕ ਸਨ। ਬਾਬਾ ਬੁੱਢਾ ਜੀ ਮਗਰੋਂ ਆਪ ਨੂੰ ਸ੍ਰੀ ਹਰਿਮੰਦਰ ਸਾਹਿਬ ਅੰਮ੍ਰਿਤਸਰ ਦਾ ਗ੍ਰੰਥੀ ਬਾਪਿਆ ਗਿਆ। ਸਿੱਖ ਮਤ ਦਾ ਪਰਚਾਰ ਕਰਨ ਲਈ ਆਪ ਨੂੰ ਦੇਸ਼ ਦੇ ਵੱਖੋ- ਵੱਖਰੇ ਖੇਤਰਾਂ ਵਿੱਚ ਭੇਜਿਆ ਗਿਆ। ਗੁਰ-ਘਰ ਦੀ ਸੇਵਾ ਕਰਦਿਆਂ ਆਪ ਜੀ 1637 ਈ. ਵਿੱਚ 86 ਸਾਲਾਂ ਦੀ ਉਮਰ ਬਿਤਾਉਣ ਮਗਰੋਂ ਗੋਇਦਵਾਲ ਵਿਖੇ ਜੋਤੀ-ਜੋਤ ਸਮਾ ਗਏ।

ਭਾਈ ਗੁਰਦਾਸ ਜੀ ਆਦਿ ਗ੍ਰੰਥ ਦੀ ਬੀੜ ਦੇ ਕਾਤਬ (ਲਿਖਾਰੀ) ਸਨ। ਆਪ ਜੀ ਨੇ ਇਹ ਕਾਰਜ ਚਾਰ ਸਾਲਾਂ (1600-1604 ਈ.) ਵਿੱਚ ਸੰਪੂਰਨ ਕੀਤਾ। ਗੁਰੂ ਅਰਜਨ ਦੇਵ ਜੀ ਨੇ ਜਦੋਂ ਆਦਿ ਗ੍ਰੰਥ ਸਾਹਿਬ ਦਾ ਸੰਪਾਦਨ ਕਾਰਜ ਅੰਗੰਭਿਆ ਤਾਂ ਮੂਲ ਪਾਠ ਦੀ ਲਿਖਾਈ ਦਾ ਕੰਮ ਭਾਈ ਗੁਰਦਾਸ ਜੀ ਨੂੰ ਸੌਂਪਿਆ, ਜਿਸ ਨੂੰ ਭਾਈ ਗੁਰਦਾਸ ਜੀ ਨੇ ਬੜੀ ਸਿਆਣਪ ਤੇ ਸ਼ਰਧਾ ਨਾਲ ਕਬੂਲਿਆ ਤੇ ਸੰਪੂਰਨ ਕੀਤਾ। ਇਸ ਦੇ ਨਾਲ-ਨਾਲ ਆਪ ਨੇ ਆਪਣੀ ਕਵਿਤਾ ਦੁਆਰਾ ਗੁਰਮਤਿ ਦੇ ਸਿਧਾਤਾਂ ਦੀ ਸਰਲ ਵਿਆਖਿਆ ਵੀ ਕੀਤੀ। ਗੁਰਮਤਿ ਮਾਰਗ ਨੂੰ ਗੁਰਬਾਣੀ ਦੇ ਆਸੇ ਅਨੁਸਾਰ ਸਪੱਸ਼ਟ ਕਰਨ ਦਾ ਯਤਨ ਕੀਤਾ। ਇਸ ਕਰਕੇ ਗੁਰੂ ਅਰਜਨ ਦੇਵ ਜੀ ਨੇ ਆਪ ਜੀ ਦੀਆਂ ਰਚਨਾਵਾਂ ਨੂੰ ‘ਗੁਰਬਾਣੀ ਦੀ ਕੁੰਜੀ’ ਦੀ ਪਦਵੀ ਵਾਲੀ ਪ੍ਰਤਿਸ਼ਠਾ ਪ੍ਰਦਾਨ ਕੀਤੀ। ਆਪ ਦੁਆਰਾ ਰਚਿਤ ਵਾਰਾਂ ਵਿੱਚ ਇਤਿਹਾਸ, ਸਿਖਿਆ ਅਤੇ ਪੌਰਾਣਿਕਤਾ ਦਾ ਸੁੰਦਰ ਸੁਮੇਲ ਹੈ।

ਭਾਈ ਗੁਰਦਾਸ ਜੀ ਦੀ ਕੁੱਲ ਰਚਨਾ 40 ਵਾਰਾਂ ਤੇ 556 ਕਬਿੰਤ ਸਵੱਈਏ ਹਨ। ਇਹਨਾਂ ਵਿੱਚੋਂ ਕਬਿੰਤ, ਸਵੱਈਏ ਬਿੰਜ ਭਾਸ਼ਾ ਵਿੱਚ ਹਨ ਤੇ ਵਾਰਾਂ ਪੰਜਾਬੀ ਵਿੱਚ। ਇਹ ਵਾਰਾਂ ਵਿਸ਼ੇ ਤੇ ਰੂਪ ਦੋਹਾਂ ਪੱਖਾਂ ਤੋਂ ਮਹੱਤਵਪੂਰਨ ਤੇ ਵਿਸ਼ੇਸ਼ ਹਨ। ਇਹਨਾਂ ਵਿੱਚ ਗੁਰਮਤਿ ਫਲਸਫੇ ਦੇ ਸਿਧਾਤਾਂ ਦੀ ਵਿਆਖਿਆ ਗੁਰੂ ਚੇਲੇ ਦਾ ਸੰਬੰਧ, ਸੇਵਾ, ਭਗਤੀ, ਨਿਮਰਤਾ, ਗੁਰਮੁਖ ਦੀ ਵਡਿਆਈ ਅਤੇ ਸਮਕਾਲੀ ਸਮਾਜ ਦਾ ਯਥਾਰਥ ਆਦਿ ਅਨੇਕਾਂ ਵਿਸ਼ੇ ਲਈ ਗਏ ਹਨ। ਭਾਈ ਗੁਰਦਾਸ ਜੀ ਨੇ ਧਰੂ ਭਗਤ, ਪ੍ਰਹਿਲਾਦ ਹਰੀ ਚੰਦ ਤੇ ਤਾਰਾ ਰਾਣੀ, ਦ੍ਰੋਪਤੀ, ਸੁਦਾਮਾ, ਜੈਦੇਉ, ਨਾਮਦੇਵ, ਰਵਿਦਾਸ, ਅਹਿਲਿਆ, ਗੌਤਮ, ਗਣਿਕ ਆਦਿ ਨਾਲ ਸੰਬੰਧਿਤ ਪੁਰਾਣ ਕਬਾਵਾਂ ਨੂੰ ਗੁਰਮਤਿ- ਵਿਚਾਰਧਾਰਾ ਦੀ ਪ੍ਰੋਫ੍ਰੈਂਸ਼ਾਲੀ ਵਰਤਿਆ।

ਹਥਲੇ ਕਾਵਿ ਸੰਗ੍ਰਹਿ ਵਿੱਚ ਭਾਈ ਗੁਰਦਾਸ ਜੀ ਦੀਆਂ ਵਾਰਾਂ ਵਿੱਚੋਂ ਸੱਤ ਪਉੜੀਆਂ ਸ਼ਾਮਲ ਕੀਤੀਆਂ ਗਈਆਂ ਹਨ। ਪਹਿਲੀ ਪਉੜੀ ਵਿੱਚ ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੁਆਰਾ ਸੰਸਾਰ ਦੇ ਉਧਾਰ ਕਰਨ ਦਾ ਜ਼ਿਕਰ ਕੀਤਾ ਗਿਆ ਹੈ। ਦੂਜੀ ਪਉੜੀ ਵਿੱਚ ਅਕਿਰਤਘਨ ਨੂੰ ਸਭ ਤੋਂ ਮਾੜਾ ਦੱਸਿਆ ਹੈ।

ਤੀਜੀ ਪਉੜੀ ਅਨੁਸਾਰ ਉੱਚੇ ਨੈਤਿਕ ਗੁਣਾਂ ਦੀ ਪ੍ਰਾਪਤੀ ਗੁਰਮੁਖਿ ਸਾਧ ਸੰਗਤ ਵਿੱਚੋਂ ਹੀ ਪ੍ਰਾਪਤ ਕਰਦਾ ਹੈ। ਚੌਬੀ ਪਉੜੀ ਵਿੱਚ ਇਹ ਦੱਸਿਆ ਹੈ ਕਿ ਜਿਹੋ ਜਿਹੀ ਸੰਗਤ ਵਿੱਚ ਰਹੋ ਉਹੋ ਜਿਹੋ ਹੀ ਬਣ ਜਾਈਦਾ ਹੈ। ਪੰਜਵੀਂ ਪਉੜੀ ਅਨੁਸਾਰ ਨਿਮਰਤਾ ਸਭ ਤੋਂ ਵੱਡਾ ਗੁਣ ਹੈ। ਛੇਵੀਂ ਪਉੜੀ ਅਨੁਸਾਰ ਪਰਾਈ ਨਿੰਦਾ ਕਰਨ ਵਾਲਾ ਆਪਣਾ ਨੁਕਸਾਨ ਆਪ ਕਰਦਾ ਹੈ। ਸੱਤਵੀਂ ਪਉੜੀ ਅਨੁਸਾਰ ਮਾਪਿਆ ਦੀ ਝੁਸੀ ਪ੍ਰਾਪਤ ਕਰਨੀ ਸਭ ਤੋਂ ਵੱਡਾ ਧਰਮ ਕਰਮ ਹੈ।

### ਸਤਿਗੁਰ ਨਾਨਕ ਪ੍ਰਗਟਿਆ

ਸਤਿਗੁਰ ਨਾਨਕ ਪ੍ਰਗਟਿਆ ਮਿਟੀ ਧੁੰਧ ਜਗਿ ਚਾਨਣ ਹੋਆ ॥  
ਜਿਉ ਕਰਿ ਸੂਰਜੁ ਨਿਕਲਿਆ ਤਾਰੇ ਛਹਿ- ਅੰਧੇਰੁ ਪਲੋਆ ॥  
ਸਿੰਘ ਬੁਕੇ ਮਿਰਗਾਵਲੀ ਭੰਨੀ ਜਾਇ ਨ ਧੀਰਿ ਧਰੋਆ ॥  
ਜਿਥੇ ਬਾਬਾ ਪੈਰ ਧਰਿ ਪੂਜਾ ਆਸਣੁ ਬਾਪਣਿ ਸੋਆ ॥  
ਸਿਧ ਆਸਣਿ ਸਭਿ ਜਗਤ ਕੇ ਨਾਨਕ ਆਦਿ ਮਤੇ ਜੇ ਕੋਆ ॥  
ਘਰਿ ਘਰਿ ਅੰਦਰਿ ਧਰਮਸਾਲ ਹੋਵੇ ਕੀਰਤਨ ਸਦਾ ਵਿਸੇਆ ॥  
ਬਾਬੇ ਤਾਰੇ ਚਾਰਿ ਚਕਿ ਨਉ ਖੰਡਿ ਪ੍ਰਿਥਮੀ ਸਚਾ ਢੋਆ ॥  
ਗੁਰਮੁਖ ਕਲਿ ਵਿੱਚ ਪਰਗੁਟ ਹੋਆ ॥

### ਸ਼ਬਦ ਅਰਥ:

ਧੁੰਧ - ਹਨੇਰਾ, ਅਗਿਆਨਤਾ, ਗੁਬਾਰ। ਪਲੋਆ - ਨੱਸਿਆ। ਬੁਕੇ - ਭਬਕੇ। ਮਿਰਗਾਵਲੀ- ਹਿਰਨਾਂ ਦੀ ਡਾਰ। ਧੀਰਿ ਧਰੋਆ- ਧੀਰਜ ਨਹੀਂ ਸੀ ਰੱਖ ਹੁੰਦਾ। ਆਸਣਿ - ਥਾਂ। ਬਾਪਣਿ - ਗੱਦੀ। ਢੋਆ- ਮੇਲ। ਨਉ ਖੰਡ- ਨੌ ਖੰਡਾ ਵਾਲੀ ਧਰਤੀ। ਕਲਿ- ਕਲਯੁੱਗ।

### ਅਰਥ:

ਜਦੋਂ ਸਤਿਗੁਰੂ ਨਾਨਕ ਦੇਵ ਜੀ ਪ੍ਰਗਟ ਹੋਏ ਤਾਂ ਅਗਿਆਨਤਾ ਦਾ ਹਨੇਰਾ ਦੂਰ ਹੋ ਗਿਆ ਅਤੇ ਗਿਆਨ ਦਾ ਚਾਨਣ ਹੋ ਗਿਆ। ਜਿਵੇਂ ਸੂਰਜ ਦੇ ਚੜ੍ਹਨ ਨਾਲ ਤਾਰੇ ਛਿਪ ਜਾਂਦੇ ਹਨ ਤੇ ਹਨੇਰਾ ਦੂਰ ਨੱਸ ਜਾਂਦਾ ਹੈ। ਸ਼ੇਰ ਦੀ ਭਬਕਾਰ (ਗਰਜਣ) ਨਾਲ ਹਿਰਨਾਂ ਦੀ ਡਾਰ ਭੱਜ ਜਾਂਦੀ ਹੈ ਤੇ ਧੀਰਜ ਨਹੀਂ ਕਰਦੀ, ਇਸ ਤਰ੍ਹਾਂ ਗੁਰੂ ਜੀ ਦੇ ਆਗਮਨ ਨਾਲ ਪਾਪਾਂ ਨੂੰ ਭਾਜੜ ਪੈ ਗਈ। ਜਿਥੇ ਬਾਬਾ ਜੀ ਚਰਨ ਰੱਖਦੇ ਸਨ, ਉਹ ਥਾਂ ਸੇਵਕਾਂ ਲਈ ਪੂਜਣ ਯੋਗ ਬਣ ਜਾਂਦੀ ਸੀ। ਜਗਤ ਦੀਆਂ ਪ੍ਰਸਿੱਧ ਥਾਵਾਂ ਗੁਰੂ ਦੇ ਆਸਣ ਦੇ ਨਾਲ ਪ੍ਰਸਿੱਧ ਹੋ ਗਈਆਂ ਅਤੇ ਸਿੱਧਾਂ ਦੇ ਸਾਰੇ ਆਸਣ ਗੁਰੂ ਦੇ ਘਰ ਬਣ ਗਏ। ਘਰ- ਘਰ ਵਿੱਚ ਧਰਮਸ਼ਾਲਾਵਾਂ ਬਣ ਗਈਆਂ ਤੇ ਕੀਰਤਨ ਹੋਣ ਲੱਗ ਪਿਆ। ਬਾਬੇ ਨੇ ਚਾਰੇ ਦਿਸਾਵਾਂ ਤਾਰ ਦਿੱਤੀਆਂ, ਨੌ ਖੰਡ ਪ੍ਰਿਥਮੀ ਵਿਖੇ ਸੱਚ ਦਾ ਪ੍ਰਕਾਸ਼ ਹੋ ਗਿਆ। ਇਸ ਤਰ੍ਹਾਂ ਕਲਯੁੱਗ ਵਿੱਚ ਪੈਦਾ ਹੋਏ ਸਰੋਮਣੀ ਗੁਰੂ (ਗੁਰੂ ਨਾਨਕ ਦੇਵ ਜੀ) ਨੇ ਸੰਸਾਰ ਦਾ ਉਧਾਰ ਕੀਤਾ।

### ਅਕਿਰਤਘਣ

ਨਾ ਤਿਸੁ ਭਾਰੇ ਪਰਬਤਾਂ ਅਸਮਾਨ ਖੰਦੇ ॥

ਨਾ ਤਿਸੁ ਭਾਰੇ ਕੋਟ ਗੜ੍ਹ ਘਰ ਬਾਰ ਦਿਸੰਦੇ ॥  
 ਨਾ ਤਿਸੁ ਭਾਰੇ ਸਾਇਰਾਂ ਨਦ ਵਾਹ ਵਹੰਦੇ ॥  
 ਨਾ ਤਿਸੁ ਭਾਰੇ ਤਰੁਵਰਾਂ ਫਲ ਸੁਫਲ ਛਾਲੰਦੇ ॥  
 ਨਾ ਤਿਸੁ ਭਾਰੇ ਜੀਅ ਜੰਤ ਅਣਗਣਤ ਫਿਰੰਦੇ ॥  
 ਭਾਰੇ ਭੁਈਂ ਅਕਿਰਤਘਣ ਮੰਦੀ ਹੂੰ ਮੰਦੇ ॥

### **ਸ਼ਬਦ ਅਰਥ:**

ਖੰਦੇ- ਛੁੱਹਦੇ । ਕੋਟ- ਕਿਲ੍ਹੇ । ਸਾਇਰਾਂ- ਸਮੁੰਦਰਾਂ । ਨਦ- ਨਦੀ । ਤਰੁਵਰ- ਰੁੱਖ, ਦਰਖਤ ।  
 ਫਲੰਦੇ- ਫਲ ਦਿੰਦੇ । ਫਿਰੰਦੇ- ਫਿਰ ਰਹੇ ਹਨ । ਭੁਈਂ- ਧਰਤੀ । ਅਕਿਰਤਘਣ - ਕੀਤੇ ਗਏ ਉਪਕਾਰ  
 (ਅਹਿਸਾਨ) ਨੂੰ ਨਾ ਸਮਝਣ ਵਾਲਾ ।

### **ਅਰਥ:**

ਧਰਤੀ ਨੂੰ ਅਸਮਾਨਾਂ ਨਾਲ ਖਹਿੰਦੇ ਉੱਚੇ ਪਰਬਤ (ਪਹਾੜ) ਭਾਰੇ ਨਹੀਂ ਲੱਗਦੇ । ਕਈ ਵੱਡੇ ਵੱਡੇ  
 ਕਿਲ੍ਹੇ ਅਤੇ ਘਰ ਆਦਿ ਵੀ ਭਾਰੇ ਨਹੀਂ ਲੱਗਦੇ । ਨਾ ਹੀ ਵਹਿੰਦੇ ਹੋਏ ਵੱਡੇ - ਵੱਡੇ ਸਮੁੰਦਰ ਅਤੇ ਨਦੀਆਂ  
 ਭਾਰੇ ਲੱਗਦੇ ਹਨ । ਫਲਾਂ ਅਤੇ ਛੁੱਲਾਂ ਨਾਲ ਭਰੇ ਹੋਏ ਰੁੱਖ ਵੀ ਧਰਤੀ ਨੂੰ ਭਾਰੇ ਨਹੀਂ ਲੱਗਦੇ । ਅਣਗਿਣਤ  
 ਜੀਵ ਜੰਤੂ ਜਿਹੜੇ ਇਸ ਧਰਤੀ ਉੱਤੇ ਇੱਧਰ- ਉੱਧਰ ਘੁੰਮ ਰਹੇ ਹਨ, ਉਹ ਵੀ ਧਰਤੀ ਨੂੰ ਭਾਰੇ ਨਹੀਂ  
 ਲੱਗਦੇ । ਧਰਤੀ ਨੂੰ ਤਾਂ ਸਿਰਫ ਅਕਿਰਤਘਣ ਵਿਅਕਤੀ ਹੀ ਭਾਰੇ ਅਤੇ ਬੋਝ ਲੱਗਦੇ ਹਨ, ਕਿਉਂਕਿ ਉਹ  
 ਬੁਰਿਆਂ ਤੋਂ ਵੀ ਬੁਰੇ ਹੁੰਦੇ ਹਨ ।

### **ਦੇਖਿ ਪਰਾਈਆ ਚੰਗੀਆਂ**

ਦੇਖਿ ਪਰਾਈਆਂ ਚੰਗੀਆਂ ਮਾਵਾਂ ਭੈਣਾ ਧੀਆਂ ਜਾਣੈ ॥  
 ਉਸ ਸੂਅਰੁ ਉਸੁ ਗਾਇ ਹੈ ਪਰ ਧਨ ਹਿੰਦੂ ਮੁਸਲਮਾਣੈ ॥  
 ਪੁਤ੍ਰ ਕਲਤ੍ਰ ਕੁਟੰਬੁ ਦੇਖਿ ਮੋਹੇ ਮੋਹਿ ਨ ਧੋਹਿ ਧਿਛਾਣੈ ॥  
 ਉਸਤਤਿ ਨਿੰਦਾ ਕੰਨਿ ਸੁਣਿ ਆਪਹੁ ਬੁਰਾ ਨ ਆਖਿ ਵਖਾਣੈ ॥  
 ਵਡ ਪਰਤਾਪੁ ਨ ਆਪੁ ਗਣਿ ਕਰਿ ਅਹੰਮੇਉ ਨ ਕਿਸੈ ਰਵਾਣੈ ॥  
 ਗੁਰਮੁਖਿ ਸੁਖ ਫਲ ਪਾਇਆ ਰਾਜੁ ਜੋਗੁ ਰਸ ਰਲੀਆ ਮਾਣੈ ॥  
 ਸਾਧ ਸੰਗਤਿ ਵਿਟਹੁ ਕੁਰਬਾਣੈ ॥

### **ਸ਼ਬਦ ਅਰਥ:**

ਪਰਾਈਆਂ ਚੰਗੀਆਂ- ਪਰਾਈਆ ਸੁੰਦਰ । ਉਸੁ ਸੂਅਰ- ਮੁਲਸਮਾਨ ਲਈ ਸੂਰ ਖਾਣ ਦੇ ਬਰਾਬਰ  
 ਹੈ । ਉਸੁ ਗਾਇ ਹੈ- ਹਿੰਦੂ ਲਈ ਗਉ ਦਾ ਮਾਸ ਖਾਣ ਦੇ ਬਰਾਬਰ ਹੈ । ਪਰ ਧਨ- ਪਰਾਇਆ ਮਾਲ, ਦੂਸਰੇ  
 ਦਾ ਹੱਕ ਖਾਣਾ । ਕਲਤ੍ਰ- ਇਸਤਰੀ । ਕੁਟੰਬੁ - ਪਰਿਵਾਰ, ਕੋੜਮਾ । ਧੋਹਿ- ਧੋਹ, ਫਰੇਬ । ਧਿਛਾਣੈ-

ਜ਼ਬਰਦਸਤੀ। ਉਸਤਤਿ- ਵਡਿਆਈ। ਨਿੰਦਾ- ਚੁਗਲੀ। ਬੁਰਾ- ਭੈੜਾ। ਵਡ ਪਰਤਾਪੁ- ਵੱਡੇ ਤੇਜ਼ ਵਾਲਾ। ਗਣਿ - ਮੰਨੇ। ਅੰਮੇਉ- ਹੰਕਾਰ, ਹਉਮੈ। ਗੁਰਮੁਖਿ- ਗੁਰੂ ਦੀ ਸਿਖਿਆ 'ਤੇ ਚੱਲਣ ਵਾਲਾ ਮਨੁੱਖ। ਰਸ ਰਲੀਆ- ਆਨੰਦ। ਰਥਾਣੈ- ਦੁੱਖ ਦੇਣਾ। ਰਾਜੁ ਜੋਗੁ- ਰਾਜ ਜੋਗ। ਵਿਟਹੁ- ਉਤੋਂ।

### ਅਰਥ:

ਗੁਰਸਿੱਖ ਨੂੰ ਚਾਹੀਦਾ ਹੈ ਕਿ ਪਰਾਈਆਂ ਸੁੰਦਰ ਇਸਤਰੀਆਂ ਨੂੰ ਵੇਖ ਕੇ ਵੱਡੀਆਂ ਨੂੰ ਮਾਵਾਂ ਤੇ ਭੈਣਾ ਦੇ ਬਰਾਬਰ ਅਤੇ ਛੋਟੀਆਂ ਨੂੰ ਧੀਆਂ ਦੇ ਬਰਾਬਰ ਸਮਝੇ। ਪਰਾਏ ਧਨ ਨੂੰ ਹਿੱਦੂ ਨੂੰ ਗਉ ਦਾ ਮਾਸ ਖਾਣ ਦੇ ਬਰਾਬਰ ਸਮਝਣਾ ਚਾਹੀਦਾ ਹੈ ਅਤੇ ਮੁਸਲਮਾਨ ਨੂੰ ਸੂਰ ਦਾ ਮਾਸ ਖਾਣ ਦੇ ਬਰਾਬਰ ਸਮਝਣਾ ਚਾਹੀਦਾ ਹੈ। ਗੁਰਸਿੱਖ ਨੂੰ ਪੁੱਤਰ, ਇਸਤਰੀ ਤੇ ਪਰਿਵਾਰ ਦੇ ਮੌਹ ਵਿੱਚ ਪੈ ਕੇ ਕਿਸੇ ਨਾਲ ਧੋਖਾ ਨਹੀਂ ਕਰਨਾ ਚਾਹੀਦਾ। ਬੇਗਾਨੀ ਉਸਤਤਿ (ਸਿਫਤ) ਤੇ ਨਿੰਦਿਆਂ ਨੂੰ ਕੰਨਾਂ ਨਾਲ ਸੁਣ ਕੇ ਵੀ ਉਸ ਨੂੰ ਕਿਸੇ ਨੂੰ ਵੀ ਬੁਰਾ ਨਹੀਂ ਕਹਿਣਾ ਚਾਹੀਦਾ। ਗੁਰਸਿੱਖ ਨੂੰ ਆਪਣੀ ਵੱਡੀ ਸ਼ਾਨ (ਪਰਤਾਪ ਦੇਖ ਕੇ) ਅਤੇ ਹੰਕਾਰ ਕਰ ਕੇ ਦੂਸਰੇ ਨੂੰ ਦੁੱਖ ਨਹੀਂ ਦੇਣਾ ਚਾਹੀਦਾ। ਜੋ ਇਸ ਤਰ੍ਹਾਂ ਦੇ ਕਰਮ ਕਰਦਾ ਹੈ ਉਸ ਨੇ ਸਤਿਗੁਰਾਂ ਪਾਸੋਂ ਸੁੱਖ ਦੀ ਪ੍ਰਾਪਤੀ ਕਰ ਲਈ ਹੈ ਅਤੇ ਉਹ ਰਾਜ ਜੋਗ ਦੀਆਂ ਰੰਗਰਲੀਆਂ ਮਾਣਦਾ ਹੈ। ਅਜਿਹਾ ਗੁਰਮੁੱਖ ਸਾਧ ਸੰਗਤ ਤੋਂ ਕੁਰਬਾਨ ਜਾਂਦਾ ਹੈ, ਜਿਸ ਤੋਂ ਇਹ ਪਦਾਰਥ ਪ੍ਰਾਪਤ ਹੁੰਦੇ ਹਨ। ਭਾਵ ਗੁਰਮੁੱਖ ਨੂੰ ਅਜਿਹੇ ਉੱਚੇ ਨੈਤਿਕ ਗੁਣਾਂ ਦੀ ਪ੍ਰਾਪਤੀ ਸਾਧ-ਸੰਗਤ ਤੋਂ ਹੁੰਦੀ ਹੈ।

### ਜੇਹੀ ਸੰਗਤ ਤੇਹਾ ਫਲ

ਸੋਈ ਤਾਂਬਾ ਰੰਗ ਸੰਗਿ ਜਿਉ ਕੇਹਾ ਹੋਈ ॥  
ਸੋਈ ਤਾਂਬਾ ਜਿਸਤ ਮਿਲਿ ਪਿਤਲ ਅਵਲੋਈ ॥  
ਸੋਈ ਸੀਸੇ ਸੰਗਤੀ ਭੰਗਾਰ ਭੁਲੋਈ ॥  
ਤਾਂਬਾ ਪਾਰਸਿ ਪਰਸਿਆ ਹੋਇਆ ਕੰਚਨ ਸੋਈ ॥  
ਸੋਈ ਤਾਂਬਾ ਭਸਮ ਹੋਇ ਅਉਖਧ ਕਰਿ ਭੋਈ ॥  
ਆਪੇ ਆਪਿ ਵਰਤਦਾ ਸੰਗਤਿ ਗੁਣ ਹੋਈ ॥

### ਸ਼ਬਦ ਅਰਥ:

ਰੰਗ- ਕਲੀ। ਸੰਗਿ - ਸੰਗਤ, ਸਾਥ। ਅਵਲੋਈ- ਦਿਸਦਾ ਹੈ। ਭੰਗਾਰ- ਭਰਤ, ਇੱਕ ਧਾਤ। ਕੰਚਨ- ਸੋਨਾ। ਭਸਮ- ਕੁਸ਼ਤਾ। ਅਉਖਧ- ਦਵਾਈ।

### ਅਰਥ:

ਜਿਵੇਂ ਤਾਂਬਾ ਕਲੀ ਨਾਲ ਮਿਲ ਕੇ ਕੈਂਹ ਹੋ ਜਾਂਦਾ ਹੈ ਅਤੇ ਜੇ ਜਿਸਤ ਨਾਲ ਮਿਲੇ ਤਾਂ ਉਹ ਪਿੱਤਲ ਰੂਪ ਹੋ ਕੇ ਦਿਸਦਾ ਹੈ। ਉਹ ਜਿਸਤ ਅਤੇ ਕਲੀ ਵਾਲਾ ਤਾਂਬਾ ਸਿੱਕੇ ਨਾਲ ਮਿਲ ਕੇ ਚੰਗਾ ਭਰਤ ਬਣ ਜਾਂਦਾ ਹੈ, ਜੇ ਤਾਂਬਾ ਪਾਰਸ ਨਾਲ ਛੋਹ ਜਾਵੇ ਤਾਂ ਉਹ ਸੋਨਾ ਬਣ ਜਾਂਦਾ ਹੈ। ਉਹੀ ਤਾਂਬਾ ਕੁਸ਼ਤਾ ਹੋ ਕੇ ਦਵਾਈ ਕਹਾਉਂਦਾ ਹੈ। ਇਸ ਤਰ੍ਹਾਂ ਉਹ ਆਪ ਹੀ ਆਪ ਸਭ ਥਾਂ 'ਤੇ ਵਰਤਦਾ ਹੈ, ਪਰ ਗੁਣ ਸੰਗਤ ਦੇ ਕਹੇ ਜਾਂਦੇ ਹਨ। ਭਾਵ ਮਨੁੱਖ ਜਿਸ ਤਰ੍ਹਾਂ ਦੀ ਸੰਗਤ ਵਿੱਚ ਰਹੇਗਾ, ਉਹ ਉਸੇ ਤਰ੍ਹਾਂ ਹੋ ਜਾਣੇਗਾ।

## ਨਿਰਤਾ ਦਾ ਗੁਣ

ਸਿਰ ਤਲਵਾਇਆ ਬਿਰਖੁ ਹੈ ਹੋਇ ਸਹਸ ਫਲ ਸੁਫਲ ਫਲੰਦਾ ॥  
ਨਿਰਮਲੁ ਨੀਰੁ ਵਖਾਣੀਐ ਸਿਰੁ ਨੀਵਾਣਿ ਚਲੰਦਾ ॥  
ਸਿਰ ਉਚਾ ਨੀਵੇ ਚਰਣ ਗੁਰਮੁਖਿ ਪੈਰੀ ਸੀਸੁ ਪਵੰਦਾ ॥  
ਸਭ ਦੂ ਨੀਵੀ ਧਰਤਿ ਹੋਇ ਅਨੁ ਧਨੁ ਸਭੁ ਸੈਸਾਰੁ ਸੁਹੰਦਾ ॥  
ਧੰਨੁ ਧਰਤੀ ਓਹੁ ਥਾਉਂ ਧੰਨੁ ਗੁਰੁ ਸਿਖ ਸਾਧੂ ਪੈਤੁ ਧਰੰਦਾ ॥  
ਚਰਣ ਧੂੜਿ ਪਰਧਾਨ ਕਰਿ ਸੰਤ ਵੇਦ ਜਸੁ ਗਾਵਿ ਸੁਣੰਦਾ ॥  
ਵਡਭਾਗੀ ਪਾਖਾਕ ਲਹੰਦਾ ॥

### ਸ਼ਬਦ ਅਰਥ:

ਤਲਵਾਇਆ- ਹੇਠਾਂ ਕਰਕੇ। ਨੀਵਾਣਿ ਚਲੰਦਾ- ਨੀਵੇਂ ਪਾਸੇ ਨੂੰ ਚੱਲਣਾ। ਸੈਸਾਰੁ- ਸੰਸਾਰ,  
ਜਗਤ, ਦੂਨੀਆਂ। ਵਡਭਾਗੀ- ਵੱਡੇ ਭਾਗਾਂ ਵਾਲਾ।

### ਅਰਥ:

ਸਿਰ ਹੇਠਾਂ ਕਰਕੇ ਦਰਖਤ ਪੈਦਾ ਹੋਇਆ ਹੈ ਇਸ ਲਈ ਉਹ ਹਜ਼ਾਰਾਂ ਫਲਾਂ ਨਾਲ ਸਫਲ ਫਲੰਦਾ  
ਹੈ। ਇੰਜ ਹੀ ਪਾਣੀ ਨੂੰ ਵੀ ਨਿਰਮਲ ਕਹੀਦਾ ਹੈ ਕਿਉਂਕਿ ਉਸ ਦਾ ਸਿਰ ਨੀਵਾਂ ਹੈ ਅਤੇ ਨੀਵੇਂ  
ਪਾਸੇ ਨੂੰ ਤੁਰਦਾ ਹੈ। ਮਨੁੱਖ ਦਾ ਸਿਰ ਉਚਾ ਹੈ ਅਤੇ ਪੈਰ ਨੀਵੇਂ ਹਨ ਪਰ, ਗੁਰਸਿੱਖ ਦਾ ਸਿਰ ਹੀ ਗੁਰਸਿੱਖਾਂ  
ਦੇ ਪੈਰੀਂ ਪੈਂਦਾ ਹੈ। ਧਰਤੀ ਸਾਰਿਆਂ ਤੋਂ ਨੀਵੀਂ ਹੋਈ ਹੈ ਇਸੇ ਲਈ ਸਾਰਾ ਜਗਤ ਉਸ ਤੋਂ ਹੀ ਅੰਨ-ਧਨ  
ਪ੍ਰਾਪਤ ਕਰਦਾ ਹੈ ਅਰਥਾਤ ਧਰਤੀ ਨੀਵੀਂ ਹੋ ਕੇ ਹੀ ਤਾਂ ਸਭਨਾਂ ਦੀ ਦਾਤੀ ਬਣੀ ਹੈ। ਧਰਤੀ ਧੰਨ ਹੈ ਅਤੇ  
ਉਹ ਜਗ੍ਹਾਂ ਵੀ ਧੰਨ ਹੈ ਜਿਥੇ ਗੁਰਸਿੱਖ ਸਾਧੂ ਪੈਰ ਰੱਖਦੇ ਹਨ ਕਿਉਂਕਿ ਉਸ ਜਗ੍ਹਾਂ ਨੂੰ ‘ਚਰਣ ਧੂੜਿ’ ਕਰਕੇ  
ਪ੍ਰਧਾਨ ਮੰਨਦੇ ਹਨ ਅਤੇ ਸੰਤ ਤੇ ਵੇਦ ਚਰਨ ਧੂੜੀ ਦਾ ਜਸ ਸੁਣਾਉਂਦੇ ਹਨ। ਕੋਈ ਵੱਡੇ ਭਾਗਾਂ ਵਾਲਾ ਹੀ  
ਚਰਨ ਧੂੜੀ ਨੂੰ ਲੈ ਸਕਦਾ ਹੈ। ਭਾਵ ਜੋ ਨੀਵਾਂ ਹੁੰਦਾ ਹੈ ਉਹ ਸਭ ਤੋਂ ਉਤਮ ਹੈ ਅਤੇ ਉਸ ਨੂੰ ਸਭ ਤੋਂ ਉਚਾ  
ਗਿਣਿਆ ਜਾਂਦਾ ਹੈ।

## ਨਿੰਦਕ ਆਪਣੀ ਜੜ੍ਹ ਪੁੱਟਦਾ ਹੈ

ਕੁਤਾ ਰਾਜਿ ਬਹਾਲੀਐ ਫਿਰਿ ਚਕੀ ਚਟੈ ॥  
ਸਪੈ ਦੁਧੁ ਪਿਆਲੀਐ ਵਿਹੁ ਮੁਖਹੁ ਸਟੈ ॥  
ਪਬਰੁ ਪਾਣੀ ਰਖੀਐ ਮਨਿ ਹਠ ਨਾ ਘਟੈ ॥  
ਚੋਆ ਚੰਦਨੁ ਪਰਹਰੈ ਖਰੁ ਖੇਰ ਪਲਟੈ ॥  
ਤਿਉ ਨਿੰਦਕ ਪਰਨਿੰਦ ਹੂੰ ਹਠ ਮੂਲਿ ਨ ਹਟੈ ॥

ਆਪਣੇ ਹਥੀਂ ਆਪਣੀ ਜੜ੍ਹ ਆਪਿ ਉਪਟੈ ॥

### ਸ਼ਬਦ ਅਰਥ:

ਵਿਹੁ- ਜ਼ਹਿਰ। ਖਰੁ- ਖੋਤਾ। ਖੇਹ- ਸੁਆਹ, ਮਿੱਟੀ। ਮੂਲਿ- ਕਦੇ ਵੀ।

### ਅਰਥ:

ਜਿਵੇਂ ਕੁੱਤੇ ਨੂੰ ਤਖਤ ਉੱਤੇ ਬਹਾਈਏ ਤਾਂ ਉਹ ਫਿਰ ਵੀ ਚੱਕੀ ਹੀ ਚਟਦਾ ਹੈ। ਜਿਵੇਂ ਸੱਪ ਨੂੰ ਦੁੱਧ ਪਿਆਈਏ ਤਾਂ ਉਹ ਮੁੰਹੋਂ ਜ਼ਹਿਰ ਹੀ ਸੁਟਦਾ ਹੈ, ਜਿਵੇਂ ਪੱਥਰ ਨੂੰ ਪਾਣੀ ਵਿੱਚ ਰਖੀਏ ਤਾਂ ਉਸ ਦੀ ਕਠੋਰਤਾ ਨਹੀਂ ਘਟਦੀ, ਜਿਵੇਂ ਖੋਤਾ ਚੇਅ ਅਤਰ ਤੇ ਚੰਦਨ ਆਦਿ ਸੁਗੰਧੀ ਛੱਡ ਕੇ ਮਿੱਟੀ ਵਿੱਚ ਹੀ ਪਸਲੇਟੇ ਮਾਰਦਾ ਹੈ, ਉਸੇ ਤਰ੍ਹਾਂ ਹੀ ਪਰਾਈ ਨਿੰਦਾ ਕਰਨ ਵਾਲਾ ਨਿੰਦਕ ਆਪਣਾ ਹੱਠੀ ਸੁਭਾਅ ਨਹੀਂ ਛੱਡਦਾ ਅਤੇ ਉਹ ਆਪਣੇ ਹਥੀਂ ਆਪਣੀ ਜੜ੍ਹ ਪੁਟਦਾ ਹੈ ਭਾਵ ਉਹ ਆਪਣੇ ਸੁਭਾਅ ਨੂੰ ਨਹੀਂ ਛੱਡਦਾ ਅਤੇ ਅੰਤ ਆਪਣੇ ਆਪ ਨੂੰ ਨਸ਼ਟ ਕਰ ਲੈਂਦਾ ਹੈ।

### ਮਾਪਿਆ ਨੂੰ ਛੱਡ ਕੇ ਕੋਈ ਕਰਮ ਧਰਮ ਸਫਲਾ ਨਹੀਂ

ਮਾਂ ਪਿਉ ਪਰਹਰਿ ਸੁਣੈ ਵੇਦੁ ਭੇਦੁ ਨਾ ਜਾਣੈ ਕਥਾ ਕਹਾਣੀ ॥

ਮਾਂ-ਪਿਉ ਪਰਹਰਿ ਕਰੈ ਤਪੁ ਵਣਖੰਡਿ ਭੁਲਾ ਫਿਰੈ ਬਿਬਾਣੀ ॥

ਮਾਂ-ਪਿਉ ਪਰਹਰਿ ਕਰੈ ਪੂਜ਼ ਦੇਵੀ ਦੇਵ ਨਾ ਸੇਵ ਕਮਾਣੀ ॥

ਮਾਂ-ਪਿਉ ਪਰਹਰਿ ਨਾਵੁਣਾ ਅਠਸਠਿ ਤੀਰਥ ਘੁੰਮਣ ਵਾਣੀ ॥

ਮਾਂ-ਪਿਉ ਪਰਹਰਿ ਕਰੈ ਦਾਨ ਬੇਈਮਾਨ ਅਗਿਆਨ ਪਰਾਣੀ ॥

ਮਾਂ -ਪਿਉ ਪਰਹਰਿ ਵਰਤ ਕਰਿ ਮਰਿ ਮਰਿ ਜੰਮੈ ਭਰਮ ਭੁਲਾਣੀ ॥

ਗੁਰ ਪਰਮੇਸ਼ਰੁ ਸਾਰੁ ਨਾ ਜਾਣੀ ॥

### ਸ਼ਬਦ ਅਰਥ:

ਕਮਾਣੀ- ਸਫਲੀ।

### ਅਰਥ:

ਜੇਕਰ ਕੋਈ ਮਾਂ ਪਿਉ ਨੂੰ ਛੱਡ ਕੇ ਵੇਦ ਸਣਦਾ ਹੈ ਤਾਂ ਉਹ ਉਸ ਦੀ ਕਥਾ ਕਹਾਣੀ ਦਾ ਭੇਦ ਨਹੀਂ ਜਾਣਦਾ, ਜੇਕਰ ਮਾਂ ਪਿਉ ਨੂੰ ਛੱਡ ਕੇ ਤਪ ਕਰਦਾ ਹੈ ਤਾਂ ਉਹ ਉਜਾੜ ਬੀਆਬਾਨ ਵਿੱਚ ਭੁੱਲਾ ਫਿਰਦਾ ਹੈ, ਜੇਕਰ ਮਾਂ ਪਿਉ ਨੂੰ ਛੱਡ ਕੇ ਦੇਵੀ ਦੇਵਤੇ ਦੀ ਪੂਜਾ ਕਰਦਾ ਹੈ ਤਾਂ ਉਸ ਦੀ ਸੇਵਾ ਸਫਲ ਨਹੀਂ ਹੁੰਦੀ ਹੈ। ਜੇਕਰ ਮਾਂ ਪਿਉ ਨੂੰ ਛੱਡ ਕੇ ਅਠਾਹਠ ਤੀਰਥਾਂ ਦਾ ਇਸ਼ਨਾਨ ਕਰਦਾ ਹੈ, ਤਾਂ ਉਹ ਚੁਗਸੀ ਦੀ ਘੁੰਮਣ ਘੇਰੀ ਵਿੱਚ ਫਸਿਆ ਹੋਇਆ ਹੈ। ਜੇਕਰ ਮਾਂ ਪਿਉ ਨੂੰ ਛੱਡ ਕੇ ਦਾਨ ਕਰਦਾ ਹੈ ਤਾਂ ਉਹ ਅਗਿਆਨੀ ਪੁਰਸ਼ ਬੇਈਮਾਨ ਹੈ। ਜੇਕਰ ਮਾਂ ਪਿਉ ਨੂੰ ਛੱਡ ਦੇ ਵਰਤ ਰੱਖਦਾ ਹੈ ਤਾਂ ਉਹ ਭਰਮਾਂ ਵਿੱਚ ਪਿਆ ਹੋਇਆ ਮਰ- ਮਰ ਕੇ ਜੰਮਦਾ ਹੈ, ਕਿਉਂਕਿ ਉਸ ਨੇ ਗੁਰੂ ਤੇ ਪਰਮੇਸ਼ਰ ਦੀ ਸਾਰ ਜਾਣੀ ਹੀ ਨਹੀਂ ਹੈ। ਭਾਵ ਸਾਰੇ ਧਰਮ ਕਰਮ ਤਾਂ ਹੀ ਸਫਲ ਹੁੰਦੇ ਹਨ ਜੇਕਰ ਮਾਪਿਆਂ ਦੀ ਮੁਸ਼ਕੀ ਵੀ ਨਾਲ ਹੋਵੇ। ਜੇ ਮਾਪੇ ਨਰਾਜ਼ ਹੋਣ ਤਾਂ ਕੋਈ ਵੀ ਧਰਮ-ਕਰਮ ਸਫਲ ਨਹੀਂ ਹੁੰਦਾ।

## ਅਭਿਆਸ-ਪ੍ਰਸ਼ਨ

1. ਹੇਠਾਂ ਲਿਖੀਆਂ ਕਾਵਿ ਤੁਕਾਂ ਦੀ ਪ੍ਰਸੰਗ ਸਹਿਤ ਵਿਆਖਿਆ ਕਰੋ:  
(ਉ) ਸਤਿਗੁਰ ਨਾਨਕ ਪ੍ਰਗਟਿਆ ਮਿਠੀ ਧੁੰਧੁ ਜਗਿ ਚਾਨਣ ਹੋਆ ॥  
ਜਿਉ ਕਰਿ ਸੂਰਜੁ ਨਿਕਲਿਆ ਤਾਰੇ ਛਹਿ - ਅੰਧੇਰੁ ਪਲੋਆ ॥  
ਸਿੰਘ ਬੁਕੇ ਮਿਰਗਾਵਲੀ ਭੰਨੀ ਜਾਇ ਨ ਧੀਰਿ ਧਰੋਆ ॥
- (ਅ) ਸੋਈ ਤਾਂਬਾ ਜਿਸਤ ਮਿਲਿ ਪਿਤਲ ਅਵਲੋਈ ॥  
ਸੋਈ ਸੀਸੇ ਸੰਗਤੀ ਭੰਗਾਰ ਭੁਲੋਈ ॥  
ਤਾਂਬਾ ਪਾਰਸਿ ਪਰਸਿਆ ਹੋਇਆ ਕੰਚਨ ਸੋਈ ॥
2. ਹੇਠਾਂ ਦਿੱਤੀਆਂ ਕਾਵਿ - ਤੁਕਾਂ ਦੀ ਵਿਆਖਿਆ ਕਰੋ:  
(ਉ) ਭਾਰੇ ਭੁਈ ਅਕਿਰਤਘਣ ਮੰਦੀ ਹੂ ਮੰਦੇ ॥  
(ਅ) ਗੁਰਮੁਖਿ ਸੁਖ ਫਲ ਪਾਇਆ ਰਾਜੁ ਜੌਗ ਰਸ ਰਲੀਆ ਮਾਣੈ ॥  
(ਇ) ਕੁਤਾ ਰਾਜਿ ਬਹਾਲੀਐ ਫਿਰਿ ਚਕੀ ਚਟੈ ॥  
(ਸ) ਸਭ ਦੂ ਨੀਵੀ ਧਰਤਿ ਹੋਇ ਅਨੁ ਧਨੁ ਸਭੁ ਸੈਸਾਰੁ ਸੁਹੰਦਾ ॥
3. ਗੁਰੂ ਨਾਨਕ ਦੇਵ ਜੀ ਦੇ ਪ੍ਰਗਟ ਹੋਣ ਨਾਲ ਸੰਸਾਰ ਵਿੱਚ ਕੀ-ਕੀ ਤਬਦੀਲੀ ਆਈ ?
4. ‘ਅਕ੍ਰਿਤਘਣ’ ਪਉੜੀ ਦਾ ਕੇਂਦਰੀ ਭਾਵ ਲਿਖੋ ।
5. ‘ਜੇਹੀ ਸੰਗਤ ਤੇਹਾ ਫਲ’ ਪਉੜੀ ਵਿੱਚ ਭਾਈ ਗੁਰਦਾਸ ਜੀ ਨੇ ਸੰਗਤ ਦਾ ਫਲ ਦੱਸਣ ਲਈ ਕਿਹੜੀਆਂ - ਕਿਹੜੀਆਂ ਉਦਾਹਰਨਾਂ ਵਰਤੀਆਂ ਹਨ ?
6. ‘ਦੇਖਿ ਪਰਾਈਆ ਚੰਗੀਆਂ’ ਪਉੜੀ ਵਿੱਚ ਸਾਨੂੰ ਕਿਹੜੀ-ਕਿਹੜੀ ਸਿੱਖਿਆ ਦਿੱਤੀ ਗਈ ਹੈ ?
7. ‘ਨਿੰਦਕ ਆਪਣੀ ਜੜ੍ਹ ਪੁੱਟਦਾ ਹੈ’ ਪਉੜੀ ਦਾ ਕੇਂਦਰੀ ਭਾਵ ਆਪਣੇ ਸ਼ਬਦਾਂ ਵਿੱਚ ਲਿਖੋ ।
8. ‘ਮਾਪਿਆਂ ਨੂੰ ਛੱਡ ਕੇ ਕੋਈ ਕਰਮ ਧਰਮ ਸਫਲਾ ਨਹੀਂ’ ਪਉੜੀ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ ।
9. ਭਾਈ ਗੁਰਦਾਸ ਜੀ ਦੇ ਜੀਵਨ ਅਤੇ ਉਹਨਾਂ ਦੀ ਕਾਵਿ ਰਚਨਾ ਉੱਤੇ ਸੰਖੇਪ ਨੋਟ ਲਿਖੋ ।

## 6. ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ

(1666 ਈ.- 1708 ਈ.)

ਸਿੱਖਾਂ ਦੇ ਦਸਵੇਂ ਗੁਰੂ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦਾ ਜਨਮ 1666 ਈ. ਗੁਰੂ ਤੇਗ ਬਹਾਦਰ ਜੀ ਦੇ ਘਰ ਪਟਨਾ ਵਿਖੇ ਹੋਇਆ। ਆਪ ਜੀ ਦੀ ਮਾਤਾ ਦਾ ਨਾਂ ਮਾਤਾ ਗੁਜਰੀ ਸੀ। ਆਪ ਜੀ ਦੀ ਉਮਰ ਅਜੇ ਨੌ ਸਾਲ ਦੀ ਹੀ ਸੀ ਕਿ ਪਿਤਾ ਸ੍ਰੀ ਗੁਰੂ ਤੇਗ ਬਹਾਦਰ ਜੀ ਨੂੰ ਉਸ ਸਮੇਂ ਦੇ ਮੁਗਲ ਬਾਦਸ਼ਾਹ ਔਰਗਜ਼ੇਬ ਨੇ ਇਸਲਾਮ ਨਾ ਕਬੂਲਣ ਦੇ ਜੁਰਮ ਵਿੱਚ ਸ਼ਹੀਦ ਕਰਵਾ ਦਿੱਤਾ। ਦਿੱਲੀ ਦੇ ਚਾਂਦਨੀ ਚੌਂਕ ਵਿੱਚ ਆਪ ਜੀ ਨੂੰ ਸ਼ਹੀਦ ਕਰਵਾਇਆ ਗਿਆ। ਇਸ ਤਰ੍ਹਾਂ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੀ ਬਚਪਨ ਤੋਂ ਹੀ ਮੁਗਲ ਹਕੂਮਤ ਨਾਲ ਟੱਕਰ ਸ਼ੁਰੂ ਹੋ ਗਈ। ਸੰਨ 1699 ਈ.: ਵਿੱਚ ਆਪ ਜੀ ਨੇ ਵਿਸਾਖੀ ਵਾਲੇ ਦਿਨ ਖਾਲਸਾ ਪੰਥ ਦੀ ਸਾਜਨਾਂ ਕੀਤੀ। ਸਾਰੀ ਉਮਰ ਆਪ ਜੀ ਨੇ ਮੁਗਲ ਸਲਤਨਤ ਵਿਰੁਧ ਸੰਘਰਸ਼ ਕਰਦਿਆਂ ਬਿਤਾ ਦਿੱਤਾ। ਆਪ ਜੀ ਦੇ ਵੱਡੇ ਸਾਹਿਬਜ਼ਾਦੇ ਮੁਗਲ ਸਲਤਨਤ ਦੀਆਂ ਸ਼ਾਹੀ ਫੌਜਾਂ ਨਾਲ ਲੜਦਿਆਂ ਸ਼ਹੀਦ ਹੋ ਗਏ ਤੇ ਛੋਟੇ ਸਾਹਿਬਜ਼ਾਦੀਆਂ ਨੂੰ ਸੂਬਾ ਸਰਹੰਦ ਨੇ ਨੀਹਾਂ ਵਿੱਚ ਚਿਣਵਾ ਕੇ ਸ਼ਹੀਦ ਕਰ ਦਿੱਤਾ।

ਆਪ ਜੀ ਨੇ ਮਨੁੱਖੀ ਪਿਆਰ, ਇਨਸ਼ਾਫ਼ ਤੇ ਲੋਕ ਹਿੱਤ ਲਈ ਅਨਿਆਂ ਅਤੇ ਜੁਲਮ ਦੇ ਖਿਲਾਫ਼ ਲੜਦੇ ਹੋਏ ਆਪਣਾ ਸਾਰਾ ਜੀਵਨ ਅਤੇ ਸਰਬੰਸ ਵਾਰ ਦਿੱਤਾ। ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਜਿੱਥੇ ਮਹਾਨ ਯੋਧਾ, ਜਰਨੈਲ ਅਤੇ ਕੌਮੀ ਆਗੂ ਸਨ ਉਥੇ ਆਪ ਮਹਾਨ ਵਿਦਵਾਨ ਅਤੇ ਉਚ ਕੋਟੀ ਦੇ ਸਾਹਿਤਕਾਰ ਵੀ ਸਨ। ਆਪ ਨੇ ਸਾਹਿਤਕ ਰਚਨਾ ਰਾਹੀਂ ਕੌਮ ਦੇ ਆਤਮਿਕ, ਸਮਾਜਿਕ ਤੇ ਬੋਧਿਕ ਪੱਖ ਨੂੰ ਬਲ ਪ੍ਰਦਾਨ ਕੀਤਾ। ਇਸ ਤਰ੍ਹਾਂ ਸੰਘਰਸ਼ਮਈ ਜੀਵਨ ਜਿਊਂਦੇ ਹੋਏ ਆਪ ਜੀ 1708 ਈ.: ਨੂੰ ਹਜ਼ੂਰ ਸਾਹਿਬ ਵਿਖੇ ਜੋਤੀ-ਜੋਤ ਸਮਾ ਗਏ।

ਆਪ ਜੀ ਦੀ ਰਚੀ ਹੋਈ ਬਾਣੀ ਗੁਰੂ ਗ੍ਰੰਥ ਸਾਹਿਬ ਦਰਜ ਨਹੀਂ। ਆਪਨੇ ਦਸਮ ਗ੍ਰੰਥ ਦੀ ਰਚਨਾ ਕੀਤੀ। ਜਿਸ ਵਿੱਚ ਜਾਪੁ ਸਾਹਿਬ, ਅਕਾਲ ਉਸਤਤਿ, ਬਚਿੜ੍ਹ ਨਾਟਕ, ਗਿਆਨ ਪ੍ਰਬੋਧ, ਜਫਰਨਾਮਾ, ਸਸਤ੍ਰਨਾਮਾ, ਚੰਡੀ ਚਰਿਤ੍ਰ, ਚੰਪਾਈ ਅਤੇ ਹਿਕਾਇਤਾਂ ਆਦਿ ਰਚਨਾਵਾਂ ਸੰਕਲਨ ਕੀਤੀਆਂ। ਸਸਤ੍ਰਨਾਮਾ, ਬਚਿੜ੍ਹ ਨਾਟਕ ਅਤੇ ਚੰਡੀ ਦੀ ਵਾਰ ਵਿੱਚ ਬੀਰ ਰਸ ਦਾ ਤਿੱਖਾ ਪ੍ਰਭਾਵ ਹੈ।

ਫਾਰਸੀ ਵਿੱਚ ਆਪ ਦੀ ਪਸਿੱਧ ਰਚਨਾ ‘ਜਫਰਨਾਮਾ’ ਹੈ ਜੋ ਔਰਗਜ਼ੇਬ ਦੀ ਚਿੱਠੀ ਦਾ ਜੁਆਬ ਹੈ। ਇਹ ਰਚਨਾ ਆਪ ਦੇ ਅਟੱਲ ਭਰੋਸੇ, ਬੀਰਤਾ ਅਤੇ ਨਿਫਰਤਾ ਦੀ ਉਤਮ ਮਿਸਾਲ ਹੈ।

‘ਚੰਡੀ ਦੀ ਵਾਰ’ ਪੰਜਾਬੀ ਦੇ ਸਮੁੱਚੇ ਬੀਰ-ਰਸ ਸਾਹਿਤ ਦਾ ਇੱਕ ਉਤਮ ਨਮੂਨਾ ਹੈ। ਹੱਥਲੇ ਕਾਵਿ ਸੰਗ੍ਰਹਿ ਵਿੱਚ ਚੰਡੀ ਦੀ ਵਾਰ ਵਿੱਚੋਂ ਕੁਝ ਪਉੜੀਆਂ ਸ਼ਾਮਿਲ ਕੀਤੀਆਂ ਜਾ ਰਹੀਆਂ ਹਨ। ਇਸ ਵਾਰ ਵਿੱਚ ਦੁਰਗਾ ਅਤੇ ਦੈਤਾਂ ਦਾ ਯੁੱਧ ਦਿਖਾ ਦੇ ਇਹ ਸੱਚਾਈ ਸਾਹਮਣੇ ਲਿਆਂਦੀ ਹੈ, ਕਿ ਸੱਚ ਦੇ ਸਾਹਮਣੇ ਝੂਠ ਅਤੇ ਜੁਲਮ ਦੋਨੋਂ ਹਾਰ ਜਾਂਦੇ ਹਨ ਅਤੇ ਅਖੀਰ ਨੂੰ ਜਿੱਤ ਸੱਚ ਦੀ ਹੁੰਦੀ ਹੈ। ਇਹ ਦ੍ਰਿੜ ਕਰਵਾਇਆ ਗਿਆ ਹੈ ਕਿ ਨੇਕੀ ਤੇ ਬਦੀ ਦੇ ਯੁੱਧ ਵਿੱਚ ਬਦੀ ਹਮੇਸ਼ਾ ਹਾਰਦੀ ਹੈ। ਸਾਨੂੰ ਨੇਕੀ ਦਾ ਲੜ ਫੜਨਾ ਚਾਹੀਦਾ ਹੈ। ਇਸ ਕਾਵਿ ਸੰਗ੍ਰਹਿ ਵਿੱਚ ‘ਮਿੜ੍ਹ ਪਿਆਰੇ ਨੂੰ’ ਖਿਆਲ ਵੀ ਸ਼ਾਮਿਲ ਕੀਤਾ ਗਿਆ ਹੈ। ਇਸ ਖਿਆਲ ਵਿੱਚ ਪ੍ਰਤੀਕਾਂ ਰਾਹੀਂ ਆਪ ਜੀ ਇਹ ਦੱਸਣਾ ਚਾਹੁੰਦੇ ਹਨ ਕਿ ਪਦਾਰਥਕ ਸੁੱਖਾਂ ਨਾਲੋਂ ਆਤਮਿਕ ਸੁੱਖ ਗ੍ਰਹਿਣ ਕਰਨ ਦੀ ਵਧੇਰੇ ਲੋੜ ਹੁੰਦੀ ਹੈ।

## ਚੰਡੀ ਦੀ ਵਾਰ

ਚੋਟ ਪਈ ਦਮਾਮੇ ਦਲਾ ਮੁਕਾਬਲਾ ॥  
ਦੇਵੀ ਦਸਤ ਨਚਾਈ ਸੀਹਣਿ ਸਾਰ ਦੀ ॥  
ਪੇਟ ਮਲੰਦੇ ਲਾਈ ਮਹਥੇ ਦੈਂਤ ਨੂੰ ॥  
ਗੁਰਦੇ ਆਂਦਾ ਖਾਈ ਨਾਲੇ ਰੁਕੜੇ ॥  
ਜੇਹੀ ਦਿਲ ਵਿੱਚ ਆਈ ਕਹੀ ਸੁਣਾਇ ਕੈ ॥  
ਚੋਟੀ ਜਾਣੁ ਦਿਖਾਈ ਤਾਰੇ ਧੂਮਕੇਤ ॥

### ਸ਼ਬਦ ਅਰਥ:

ਦਮਾਮੇ- ਨਗਾਰੇ। ਦਲਾ- ਫੌਜਾਂ। ਦਸਤ- ਹੱਥ। ਸੀਹਣਿ- ਸ਼ੇਰਨੀ ਭਾਵ ਤਲਵਾਰ। ਮਹਥੇ  
ਦੈਂਤ- ਮਹਿਖਾਸੁਰ ਦੈਂਤ। ਪੇਟ- ਛਿੱਡ। ਰੁਕੜੇ- ਪਸਲੀਆਂ। ਤਾਰੇ ਧੂਮ ਕੇਤ- ਬੋਦੀ ਵਾਲਾ ਤਾਰਾ।

### ਅਰਥ:

ਦਮਾਮੇ ਤੇ ਚੋਟ ਪਈ ਤਾਂ ਦੋਹਾਂ ਦਲਾਂ ਦਾ ਮੁਕਾਬਲਾ ਹੋਣ ਲੱਗ ਪਿਆ। ਦੇਵੀ ਨੇ ਲੋਹੇ ਦੀ  
ਤਲਵਾਰ ਹੱਥ ਫੜ ਕੇ ਲਹਿਰਾਈ। ਮਹਿਖਾ ਦੈਂਤ ਤਾਂ ਤਲਵਾਰ ਵੱਜਦਿਆਂ ਹੀ ਪੇਟ ਫੜ ਕੇ ਬੈਠ ਗਿਆ।  
ਉਸਦੇ ਗੁਰਦੇ ਤੇ ਉਹਦੀਆਂ ਆਂਦਰਾਂ ਬਾਹਰ ਆ ਗਈਆਂ। ਦੁਰਗਾ ਦੀ ਚੱਲ ਰਹੀ ਤਲਵਾਰ ਦੀ ਜਿਹੋ  
ਜਿਹੀ ਸ਼ੋਭਾ ਕਵੀ ਦੇ ਦਿਲ ਵਿੱਚ ਆਈ, ਉਸ ਨੂੰ ਬਿਆਨ ਕਰ ਦਿੱਤਾ। ਇਸ ਤਰ੍ਹਾਂ ਲੱਗਦਾ ਹੈ, ਜਿਵੇਂ  
ਧੂਮ ਕੇਤੂ 'ਬੋਦੀ ਵਾਲਾ ਤਾਰਾ' ਚੜ੍ਹ ਪਿਆ ਹੋਵੇ।

ਚੋਟਾ ਪਵਨ ਨਗਾਰੇ ਅਣੀਆਂ ਜੁੱਟੀਆਂ ॥  
ਧੂਹ ਲਈਆਂ ਤਰਵਾਰੀ ਦੇਵਾਂ ਦਾਨਵੀ ॥  
ਵਾਹਨ ਵਾਰੋ ਵਾਰੀ ਸੂਰੇ ਸੰਘਰੇ ॥  
ਵਰਗੈ ਰੱਤੁ ਝੁਲਾਰੀ ਜਿਉ ਗੇਰੂ ਬਾਬੁਤ੍ਰਾ ॥  
ਦੇਖਨ ਬੈਠ ਅਟਾਰੀ ਨਾਰੀ ਰਾਕਸਾਂ ॥  
ਪਾਈ ਧੂਮ ਸਵਾਰੀ ਦੁਰਗਾ ਦਾਨਵੀ ॥

### ਸ਼ਬਦ ਅਰਥ:

ਅਣੀਆਂ - ਫੌਜਾਂ। ਦਾਨਵੀ - ਰਾਖਸ਼ਾਂ। ਦੇਵਾਂ - ਦੇਵਤੇ। ਰੱਤੁ - ਲਹੂ। ਗੇਰੂ ਬਾਬੁਤ੍ਰਾ - ਗੇਰੂ  
ਰੰਗਿਆ ਪਾਣੀ ਵਰਣਾ। ਸੂਰੇ- ਬਹਾਦਰ। ਅਟਾਰੀ- ਚੁਬਾਰੇ। ਧੂਮ- ਸ਼ੋਰ, ਰੌਲਾ। ਸਵਾਰੀ- ਵਾਹਣ,  
ਘੋੜੇ।

### ਅਰਥ:

ਨਗਾਰਿਆਂ ‘ਤੇ ਚੋਟਾਂ ਲੱਗਣ ਨਾਲ ਦੋਹਾਂ ਪਾਸਿਆਂ ਦੀਆਂ ਫੌਜਾਂ ਲੜਾਈ ਦੇ ਮੈਦਾਨ ਵਿੱਚ ਜੁੱਟ ਗਈਆਂ। ਦੇਵਤਿਆਂ ਅਤੇ ਰਾਖਸ਼ਾਂ ਨੇ ਜੰਗ ਕਰਨ ਲਈ ਮਿਆਨਾਂ ਵਿੱਚੋਂ ਤਲਵਾਰਾਂ ਕੱਢ ਲਈਆਂ। ਜੰਗ ਦੇ ਮੈਦਾਨ ਵਿੱਚ ਸੂਰਮੇ ਆਹਮੋ— ਸਾਹਮਣੇ ਹੋ ਕੇ ਤਲਵਾਰਾਂ ਚਲਾ ਰਹੇ ਸਨ। ਲ੍ਹੁ ਇਸ ਤਰ੍ਹਾਂ ਵਗ ਰਿਹਾ ਸੀ ਜਿਵੇਂ ਪਹਾੜਾਂ ਵਿੱਚੋਂ ਲਾਲ ਰੰਗ ਦਾ ਪਾਣੀ ਵਗਦਾ ਹੈ। ਰਾਕਸ਼ਾਂ ਦੀਆਂ ਨਾਰੀਆਂ ਉੱਚੀਆਂ— ਉੱਚੀਆਂ ਅਟਾਰੀਆਂ ਵਿੱਚ ਬੈਠ ਕੇ ਜੰਗ ਨੂੰ ਵੇਖ ਰਹੀਆਂ ਸਨ। ਜੰਗ ਦੇ ਮੈਦਾਨ ਵਿੱਚ ਦੁਰਗਾ ਅਤੇ ਰਾਖਸ਼ਾਂ ਦੇ ਰੋਬਾਂ ਤੇ ਘੋੜਿਆਂ ਦਾ ਬਹੁਤ ਸ਼ੋਰ ਸੀ।

ਲੱਖ ਨਗਾਰੇ ਵੱਜਣ ਆਹਮੋ ਸਾਹਮਣੇ ॥

ਰਾਕਸ਼ ਰਣੋ ਨ ਭੱਜਣ ਰੋਹੇ ਰੋਹਲੇ ॥

ਸੀਹਾਂ ਵਾਂਗੂ ਗੱਜਨ ਸਭੇ ਸੂਰਮੇ ॥

ਤਣਿ-ਤਣਿ ਕੈਬਰ ਛੱਡਨ ਦੁਰਗਾ ਸਾਹਮਣੇ ॥

### **ਸ਼ਬਦ ਅਰਥ:**

ਰੋਹੇ ਰੋਹਲੇ— ਬੜੇ ਗੁੱਸੇ ਵਾਲੇ। ਨਗਾਰੇ— ਧੌਮੇ। ਸੀਹਾਂ— ਸ਼ੋਰਾਂ। ਸੂਰਮੇ— ਬਹਾਦਰ। ਤਣਿ-ਤਣਿ— ਖਿੱਚ ਕੇ। ਕੈਬਰ— ਤੀਰ।

### **ਅਰਥ:**

ਲੜਾਈ ਦੇ ਮੈਦਾਨ ਵਿੱਚ ਆਹਮਣੇ— ਸਾਹਮਣੇ ਲੱਖਾਂ ਨਗਾਰੇ ਵੱਜ ਰਹੇ ਸਨ। ਰਾਖਸ਼ ਬੜੇ ਗੁੱਸੇ ਵਿੱਚ ਸਨ। ਯੁੱਧ ਬੜਾ ਭਿਆਨਕ ਸੀ ਪਰ ਰਾਖਸ਼ ਭਰ ਕੇ ਲੜਾਈ ਦੇ ਮੈਦਾਨ ਵਿੱਚੋਂ ਭੱਜਣ ਵਾਲੇ ਨਹੀਂ ਸਨ। ਸੂਰਮੇ ਸ਼ੋਰਾਂ ਦੀ ਤਰ੍ਹਾਂ ਗੱਜ ਰਹੇ ਸਨ। ਰਾਖਸ਼ ਖਿੱਚ-ਖਿੱਚ ਦੇ ਦੁਰਗਾ ਵਲ ਤੀਰ ਛੱਡ ਰਹੇ ਸਨ।

ਊਖਲੀਆਂ ਨਾਸਾਂ ਜਿਨਾ ਮੁਹਿ ਜਾਪਨ ਆਲੇ ॥

ਧਾਏ ਦੇਵੀ ਸਾਹਮਣੇ ਵੀਰ ਮੁਛਲੀਆਲੇ ॥

ਸੁਰਪਤ ਜੇਹੇ ਲੜ ਹਟੇ ਬੀਰ ਟਲੇ ਨ ਟਾਲੇ ॥

ਗੱਜੇ ਦੁਰਗਾ ਘੇਰਿ ਕੈ ਜਣੂ ਘਣੀਅਰ ਕਾਲੇ ॥

### **ਸ਼ਬਦ ਅਰਥ:**

ਨਾਸਾ— ਨੱਕ। ਮੁਹਿ— ਮੂੰਹ। ਮੁਛਲੀਆਲੇ— ਮੁੱਛਾਂ ਵਾਲੇ। ਸੁਰਪਤ— ਇੰਦਰ ਦੇਵਤਾ। ਘਣੀਅਰ— ਕਾਲੇ ਬੱਦਲ।

### **ਅਰਥ:**

ਰਾਖਸ਼ਾਂ ਦੀਆਂ ਨਾਸਾਂ ਊਖਲੀਆਂ ਵਰਗੀਆਂ ਅਤੇ ਮੂੰਹ ਆਲਿਆਂ ਵਰਗੇ ਲੱਗਦੇ ਸਨ। ਵੱਡੀਆਂ— ਵੱਡੀਆਂ ਮੁੱਛਾਂ ਵਾਲੇ ਰਾਖਸ਼ ਜੰਗ ਕਰਨ ਲਈ ਦੁਰਗਾ ਸਾਹਮਣੇ ਆਏ। ਇਹੋ ਜਿਹੇ ਬਹਾਦਰ ਸੂਰਮਿਆਂ ਕੋਲੋਂ ਇੰਦਰ ਵੀ ਹਾਰ ਮੰਨ ਚੁੱਕਾ ਸੀ। ਉਹ ਕਿਸੇ ਦੇ ਹਟਾਇਆ ਪਿੱਛੇ ਨਹੀਂ ਹਟਦੇ ਸਨ। ਉਹ ਦੁਰਗਾ ਨੂੰ ਘੇਰ ਕੇ ਇਸ ਤਰ੍ਹਾਂ ਗੱਜ ਰਹੇ ਸਨ ਜਿਵੇਂ ਕਾਲੇ ਬੱਦਲ ਗੱਜਦੇ ਹਨ।

ਦੁਹਾ ਕੰਧਾਰਾ ਮੁਹਿ ਜੁੜੇ ਦਲ ਘੁਰੇ ਨਗਾਰੇ ॥  
 ਓਰੜ ਆਏ ਸੂਰਮੇ ਸਿਰਦਾਰ ਅਣਿਆਰੇ ॥  
 ਲੈ ਕੇ ਤੇਗਾਂ ਬਰਛੀਆਂ ਹਥਿਆਰ ਉਭਾਰੇ ॥  
 ਟੋਪ ਪਟੇਲਾ ਪਾਖਰਾਂ ਗਲਿ ਸੰਜ ਸਵਾਰੇ ॥  
 ਲੈ ਕੇ ਬਰਛੀ ਦੁਰਗਾਸ਼ਾਹ ਬਹੁ ਦਾਨਵ ਮਾਰੇ ॥  
 ਚੜ੍ਹੇ ਰਥੀ ਗਜ ਘੋੜਿਈ ਮਾਰ ਭੁਇ ਤੇ ਡਾਰੇ ॥  
 ਜਣੁ ਹਲਵਾਈ ਸੀਖ ਨਾਲ ਵਿੰਨੁ ਵੜੇ ਉਤਾਰੇ ॥

### **ਸ਼ਬਦ ਅਰਥ:**

ਰਣਿਆਰੇ- ਲੜਾਈ ਦੇ ਮੈਦਾਨ ਵਿੱਚ ਲੜਨ ਵਾਲੇ। ਟੋਪ- ਕੁਲਾਹ। ਪਟੇਲਾ- ਲੋਹੇ ਦੀ ਜਾਲੀ ਜੋ ਅੱਖਾਂ ਦੀ ਰੱਖਿਆ ਕਰਦੀ ਹੈ। ਪਾਖਰਾਂ- ਹਾਥੀ, ਘੋੜੇ ਦਾ ਝੁਲ ਜਿਸ ਨਾਲ ਜੰਗ ਵਿੱਚ ਰੱਖਿਆ ਹੁੰਦੀ ਹੈ। ਵਿੰਨੁ- ਪਰੋਏ। ਗਜ- ਹਾਥੀ।

### **ਅਰਥ:**

ਨਗਾਰਾ ਵੱਜਣ ਨਾਲ ਦੋਹਾਂ ਪਾਸਿਆਂ ਦੀਆਂ ਫੌਜਾਂ ਨੇ ਜੰਗ ਸ਼ੁਰੂ ਕਰ ਦਿੱਤੀ। ਫੌਜਾਂ ਦੇ ਸਰਦਾਰ ਜੰਗ ਕਰਨ ਲਈ ਲੜਾਈ ਦੇ ਮੈਦਾਨ ਵਿੱਚ ਉਤਰ ਆਏ। ਉਹਨਾਂ ਨੇ ਆਪਣੇ ਹੱਥਾਂ ਵਿੱਚ ਤਲਵਾਰਾਂ, ਬਰਛੀਆਂ ਤੇ ਹੋਰ ਸ਼ਸਤਰ ਫੜੇ ਹੋਏ ਸਨ। ਉਹਨਾਂ ਬਹਾਦਰਾਂ ਨੇ ਸਿਰ 'ਤੇ ਟੋਪ, ਲੋਹੇ ਦੀਆਂ ਜਾਲੀਆਂ ਅਤੇ ਘੋੜਿਆਂ ਦੇ ਕਾਠੀਆਂ ਪਾਈਆਂ ਹੋਈਆਂ ਸਨ। ਆਪਣੇ ਸਰੀਰਾਂ ਤੇ ਸੰਜੋਆਂ ਪਹਿਨੀਆਂ ਹੋਈਆਂ ਸਨ। ਦੁਰਗਾ ਨੇ ਆਪਣੀ ਬਰਛੀ ਨਾਲ ਬਹੁਤ ਸਾਰੇ ਰਾਖਸ਼ ਮਾਰ ਦਿੱਤੇ। ਰਥਾਂ ਅਤੇ ਹਾਥੀਆਂ 'ਤੇ ਚੜ੍ਹੇ ਬਹਾਦਰਾਂ ਨੂੰ ਮਾਰ ਕੇ ਧਰਤੀ ਉੱਤੇ ਸੁੱਟ ਦਿੱਤਾ। ਦੁਰਗਾ ਦੀ ਬਰਛੀ ਨਾਲ ਜਖਮੀ ਹੋਏ ਸੂਰਮੇ ਇਸ ਤਰ੍ਹਾਂ ਲੱਗਦੇ ਸਨ ਜਿਸ ਤਰ੍ਹਾਂ ਹਲਵਾਈ ਨੇ ਵੜੀਆਂ ਨੂੰ ਸੀਖ ਵਿੱਚ ਪਾ ਕੇ ਪ੍ਰੋਇਆ ਹੋਵੇ।

ਦੁਹਾਂ ਕੰਧਾਰਾਂ ਮੁਹਿ ਜੁੜੇ ਨਾਲ ਧਉਸਾ ਭਾਰੀ ॥  
 ਲਈ ਭਗਉਤੀ ਦੁਰਗਾਸ਼ਾਹ ਵਰ ਜਾਗਣ ਭਾਰੀ ॥  
 ਲਾਈ ਰਾਜੇ ਸੁੰਭ ਨੋ ਰਤੂ ਪੀਐ ਪਿਆਰੀ ॥  
 ਸੁੰਭ ਪਲਾਣੋਂ ਡਿੱਗਿਆ ਉਪਮਾ ਬੀਚਾਰੀ ॥  
 ਭੁਬ ਰੱਤੂ ਨਾਲਹੁ ਨਿਕਲੀ ਬਰਛੀ ਦੁਧਾਰੀ ॥  
 ਜਾਣ ਰਜਾਈ ਉਤਰੀ ਪੈਨ੍ਹ ਸੂਹੀ ਸਾਰੀ ॥

### **ਸ਼ਬਦ ਅਰਥ:**

ਕੰਧਾਰਾਂ- ਫੌਜਾਂ। ਧਉਸਾ ਭਾਰੀ- ਵੱਡਾ ਨਗਾਰਾ। ਸੁੰਭ- ਰਾਜੇ ਦਾ ਨਾਂ। ਰਤੂ- ਲਹੁ। ਪਲਾਣੋਂ- ਘੋੜੇ ਦੀ ਕਾਠੀ ਤੋਂ। ਉਪਮਾ- ਤਾਰੀਫ। ਰਜਾਈ- ਰਾਇਜਾਈ, ਸ਼ਹਿਜਾਈ। ਸੂਹੀ ਸਾਰੀ- ਲਾਲ ਸਾੜੀ।

### ਅਰਥ:

ਜਦੋਂ ਰਣ ਭੂਮੀ ਵਿੱਚ ਵੱਡਾ ਨਗਾਰਾ ਵੱਜਿਆ ਤਾਂ ਦੌਹਾਂ ਪਾਸਿਆਂ ਦੀਆਂ ਫੌਜਾਂ ਦਾ ਟਾਕਰਾ ਸ਼ੁਰੂ ਹੋ ਗਿਆ। ਦੇਵੀ ਦੁਰਗਾ ਨੇ ਬੜੀ ਚਮਕੀਲੀ ਅਤੇ ਤੇਜ਼ ਤਲਵਾਰ ਆਪਣੇ ਹੱਥ ਵਿੱਚ ਫੜ ਲਈ। ਉਹ ਤੇਜ਼ ਤਲਵਾਰ ਦੁਰਗਾ ਨੇ ਰਾਜੇ ਸੁੰਭ ਨੂੰ ਮਾਰੀ, ਜਿਸ ਨੇ ਉਸ ਦੇ ਲਹੂ ਨੂੰ ਇਸ ਤਰ੍ਹਾਂ ਪੀਤਾ ਜਿਵੇਂ ਪਿਆਸੀ ਹੋਵੇ। ਸੁੰਭ ਘੋੜੇ ਦੀ ਕਾਠੀ ਤੋਂ ਡਿੱਗ ਪਿਆ। ਇਸ ਨਜ਼ਾਰੇ ਨੂੰ ਵੇਖ ਕੇ ਕਵੀ ਨੇ ਮਨ ਵਿੱਚ ਤਾਗੀਡ ਕੀਤੀ ਕਿ ਖੂਨ ਨਾਲ ਲਿਬੜੀ ਦੁਰਗਾ ਦੀ ਬਰਛੀ ਸੁੰਭ ਦੇ ਸਰੀਰ ਵਿੱਚੋਂ ਇਸ ਤਰ੍ਹਾਂ ਨਿਕਲੀ ਜਿਵੇਂ ਕੋਈ ਸ਼ਹਿਜਾਦੀ ਲਾਲ ਰੰਗ ਦੀ ਸਾੜੀ ਪਹਿਨ ਕੇ ਆ ਰਹੀ ਹੋਵੇ।

ਦੁਰਗਾ ਅਤੇ ਦਾਨਣੀ ਭੇੜ ਪਇਆ ਸਬਾਹੀਂ ॥

ਸਸਤ੍ਰ ਪਜੂਤੇ ਦੁਰਗਾਸ਼ਾਹ ਗਹ ਸਭਨੀ ਬਾਹੀਂ ॥

ਸੁੰਭ ਨਿਸੁੰਭ ਸੰਘਾਰਿਆ ਵਥ ਜੇਹੇ ਸਾਹੀਂ ॥

ਫੁਜਾਂ ਰਾਕ ਸਿਆਰੀਆਂ ਦੇਖਿ ਰੋਵਨਿ ਧਾਹੀਂ ॥

ਮੁਹਿ ਕੁਝੂਚੇ ਘਾਹ ਦੇ ਛੱਡ ਘੋੜੇ ਰਾਹੀਂ ॥

ਭੱਜਦੇ ਹੋਏ ਮਾਰੀਅਨ ਮੁੜ ਝਾਕਨ ਨਾਹੀਂ ॥

### ਸ਼ਬਦ ਅਰਥ:

ਸਬਾਹੀਂ- ਸਵੇਰ ਦੇ ਸਮੇਂ। ਭੇੜ- ਜੰਗ। ਪਜੂਤੇ- ਪਹਿਨੇ, ਪਕੜ ਲਏ। ਸੁੰਭ ਨਿਸੁੰਭ- ਦੋ ਸਕੇ ਭਰਾ। ਵਥ- ਵਸਤੂ। ਕੁਝੂਚੇ- ਘਾਹ ਦੇ ਕੂਚੇ।

### ਅਰਥ:

ਦੁਰਗਾ ਦੇਵੀ ਤੇ ਰਾਖਸ਼ਾਂ ਦਾ ਲੜਾਈ ਦੇ ਮੈਦਾਨ ਵਿੱਚ ਸਵੇਰ ਤੋਂ ਹੀ ਜੰਗ ਸ਼ੁਰੂ ਹੋ ਗਿਆ। ਦੁਰਗਾ ਦੇਵੀ ਨੇ ਸਾਰੀਆਂ ਬਾਹਵਾਂ ਵਿੱਚ ਹਥਿਆਰ ਫੜ ਲਏ। ਸੁੰਭ ਤੇ ਨਿਸੁੰਭ ਜੋ ਸ਼ਾਹਾਂ ਦੀ ਤਰ੍ਹਾਂ ਕਈ ਚੀਜ਼ਾਂ ਦੇ ਮਾਲਿਕ ਸਨ, ਉਹਨਾਂ ਨੂੰ ਦੁਰਗਾ ਨੇ ਮਾਰ ਦਿੱਤਾ। ਰਾਖਸ਼ਾਂ ਦੀਆਂ ਫੌਜਾਂ (ਸੁੰਭ ਤੇ ਨਿਸੁੰਭ ਦੀ ਮੌਤ ਦੇਖ ਕੇ) ਧਾਹਾਂ ਮਾਰ ਕੇ ਰੋਣ ਲੱਗ ਪਈਆਂ। ਰਾਖਸ਼ਾਂ ਦੀ ਫੌਜ ਦੇ ਫੌਜੀ ਆਪਣੇ ਸੁੰਹਾਂ ਵਿੱਚ ਘਾਹ ਦੇ ਕੂਚੇ ਫੜ ਕੇ ਆਪਣਿਆਂ ਘੋੜਿਆਂ ਨੂੰ ਮੈਦਾਨ ਵਿੱਚ ਛੱਡ ਕੇ ਦੌੜ ਗਏ। ਦੌੜੇ ਜਾਂਦੇ ਰਾਖਸ਼ਾਂ ਨੂੰ ਦੁਰਗਾ ਨੈ ਅਜਿਹੀ ਮਾਰ ਮਾਰੀ ਕਿ ਉਨ੍ਹਾਂ ਦੀ ਪਿੱਛੇ ਮੁੜ ਦੇ ਦੇਖਣ ਦੀ ਹਿੰਮਤ ਨਹੀਂ ਹੋਈ।

ਸੁੰਭ ਨਿਸੁੰਭ ਪਠਾਇਆ ਜਮ ਦੇ ਧਾਮ ਨੋ ॥

ਇੰਦ੍ਰ ਸੱਦ ਬੁਲਾਇਆ ਰਾਜ ਅਭਿਸ਼ੇਖ ਨੋ ॥

ਸਿਰ ਪਰ ਛੱਡ ਫਿਰਾਇਆ ਰਾਜੇ ਇੰਦ੍ਰ ਦੈ ॥

ਚਉਦਹ ਲੋਕਾਂ ਛਾਇਆ ਜਸੁ ਜਗਮਾਤ ਦਾ ॥

ਦੁਰਗਾ ਪਾਠ ਬਣਾਇਆ ਸਭੇ ਪਉੜੀਆਂ ॥

ਫੇਰ ਨ ਜੂਨੀ ਆਇਆ ਜਿਨਿ ਇਹ ਗਾਇਆ ॥

### **ਸ਼ਬਦ ਅਰਥ:**

ਪਠਾਇਆ- ਭੇਜ ਦਿੱਤਾ। ਜਮ ਦਾ ਧਾਮ- ਜਮਲੋਕ। ਅਭਿਸ਼ੇਖ- ਰਾਜ ਤਿਲਕ। ਛੜ੍ਹ ਫਿਰਾਇਆ- ਛਤਰ ਝੁਲਾਇਆ।

ਚਉਦਹ ਲੋਕਾਂ- ਸਾਰੀ ਦੁਨੀਆਂ ਵਿੱਚ। ਜਸੁ- ਨੇਕੀ, ਵਡਿਆਈ।

### **ਅਰਥ:**

ਦੁਰਗਾ ਦੇਵੀ ਨੇ ਦੋ ਬਹਾਦਰ ਰਾਖਸਾਂ (ਸੁੰਭ ਤੇ ਨਿਸੁੰਭ) ਨੂੰ ਮਾਰ ਕੇ ਜਮ ਲੋਕ ਭੇਜ ਦਿੱਤਾ। ਰਾਜੇ ਇੰਦਰ ਨੂੰ ਰਾਜ ਤਿਲਕ ਦੇਣ ਲਈ ਬੁਲਾ ਲਿਆ। ਰਾਜੇ ਇੰਦਰ ਨੂੰ ਸਵਰਗ ਲੋਕ ਦਾ ਰਾਜ ਸੌਂਪ ਕੇ ਉਸਦੇ ਸਿਰ 'ਤੇ ਛਤਰ ਝੁਲਾਇਆ। ਦੁਰਗਾ ਦਾ ਜਸ ਚੌਦੂਂ ਲੋਕਾਂ (ਸਾਰੇ ਸੰਸਾਰ) ਵਿੱਚ ਫੈਲ ਗਿਆ। ਗੁਰੂ ਜੀ ਕਹਿੰਦੇ ਹਨ ਕਿ ਦੁਰਗਾ ਦੀ ਇਸ ਜਿੱਤ ਦਾ ਜਸ ਅਸਾਂ ਪਉੜੀਆਂ ਵਿੱਚ ਰਚਿਆ ਹੈ। ਜਿਸ ਨੇ ਵੀ ਦੁਰਗਾ ਦੀ ਇਸ ਵਾਰ ਨੂੰ ਗਾਇਆ ਹੈ। ਉਹ ਫਿਰ ਜਨਮ ਵਿੱਚ ਨਹੀਂ ਆਇਆ ਭਾਵ ਉਹ ਇਸ ਸੰਸਾਰ ਤੋਂ ਮੁਕਤ ਹੋ ਗਿਆ ਹੈ।

### **ਮਿਤ੍ਰ ਪਿਆਰੇ ਨੂੰ**

ਮਿਤ੍ਰ ਪਿਆਰੇ ਨੂੰ ਹਾਲ ਮੁਰੀਦਾ ਦਾ ਕਹਿਣਾ ॥  
 ਤੁਧੁ ਬਿਨੁ ਰੋਗੁ ਰਜਾਈਆਂ ਦਾ ਓਢਣ ਨਾਗ ਨਿਵਾਸਾ ਦਾ ਰਹਿਣਾ ॥  
 ਸੂਲ ਸੁਰਾਹੀ ਖੰਜਰੁ ਪਿਯਾਲਾ ਬਿੰਗੁ ਕਸਾਈਆ ਦਾ ਸਹਿਣਾ ॥  
 ਯਾਰੜੈ ਦਾ ਸਾਨੂੰ ਸੱਥਰ ਚੰਗਾ ਭਨੁ ਖੇੜਿਆਂ ਦਾ ਰਹਿਣਾ ॥

### **ਸ਼ਬਦ ਅਰਥ:**

ਮੁਰੀਦ- ਚੇਲਾ। ਖੰਜਰੁ- ਮਾਰਨ ਵਾਲਾ ਹਥਿਆਰ। ਸੱਥਰ- ਭੁੰਜੇ ਸੌਣਾ। ਬਿੰਗ- ਰਮਜ਼, ਸੂਖਮ ਅਰਥ।

### **ਅਰਥ:**

ਇਸ ਸ਼ਬਦ ਵਿੱਚ ਗੁਰੂ ਗੋਬਿੰਦ ਸਿੰਘ ਜੀ ਨੇ ਉਸ ਵੇਲੇ ਦਾ ਹਾਲ ਦੱਸਿਆ ਹੈ, ਜਦੋਂ ਆਪ ਮਾਛੀਵਾੜੇ ਦੇ ਜੰਗਲਾਂ ਵਿੱਚ ਇਕੱਲੇ ਸਨ। ਪਰਮਾਤਮਾ ਨੂੰ ਯਾਦ ਕਰਦੇ ਹੋਏ ਇਸ ਸ਼ਬਦ ਵਿੱਚ ਕਹਿੰਦੇ ਹਨ ਕਿ ਹੇ ਪਰਮਾਤਮਾ ਤੇਰੇ ਬਿਨਾਂ ਰਜ਼ਾਈਆਂ ਦਾ ਸੁੱਖ ਰੋਗ ਹੈ ਤੇ ਮਹਿਲਾਂ ਵਿੱਚ ਰਹਿਣਾ ਸੱਪਾਂ ਦੀ ਨਗਰੀ ਵਿੱਚ ਰਹਿਣ ਦੇ ਤੁਲ ਹੈ। ਸੁਰਾਹੀ ਤੇ ਪਿਆਲੇ ਮੈਨੂੰ ਸੂਲਾਂ ਅਤੇ ਖੰਜਰ ਲਗਦੇ ਹਨ। ਅਖੀਰ ਵਿੱਚ ਹੀਰ ਰਾਂਝੇ ਦੀ ਉਦਾਹਰਨ ਰਾਹੀਂ ਆਪਣੀ ਗੱਲ ਕਹਿੰਦੇ ਹਨ ਕਿ ਪਰਮਾਤਮਾ ਦੇ ਘਰ ਵਿੱਚ ਮੈਨੂੰ ਭੁੰਜੇ ਲੇਟਣਾ ਵੀ ਚੰਗਾ ਲੱਗਦਾ ਹੈ। ਪਰਮਾਤਮਾ ਤੋਂ ਬਿਨਾਂ ਮੈਨੂੰ ਅਮੀਰੀ ਵਿੱਚ ਰਹਿਣਾ ਭੱਠ ਵਿੱਚ ਰਹਿਣ ਦੇ ਸਮਾਨ ਲੱਗਦਾ ਹੈ। ਇੱਥੇ ਆਪਣੇ ਆਪ ਨੂੰ ਹੀਰ ਦੇ ਰੂਪ ਵਿੱਚ ਦਰਸਾਉਂਦੇ ਹੋਏ ਕਹਿੰਦੇ ਹਨ ਕਿ ਖੇੜਿਆਂ ਦੀ ਅਮੀਰੀ ਵਿੱਚ ਰਹਿਣ ਨਾਲੋਂ ਜ਼ਿੰਦਗੀ ਆਪਣੇ ਪਿਆਰੇ ਪ੍ਰਭੂ ਨਾਲ ਗਰੀਬੀ ਵਿੱਚ ਬਿਤਾਉਣੀ ਵਧੇਰੇ ਚੰਗੀ ਹੈ।

## ਅਭਿਆਸ-ਪ੍ਰਸ਼ਨ

1. ਹੇਠਾਂ ਲਿਖੀਆਂ ਕਾਵਿ ਤੁਕਾਂ ਦੀ ਪ੍ਰਸੰਗ ਸਹਿਤ ਵਿਆਖਿਆ ਕਰੋ:
 

(ਉ) ਚੋਟ ਪਈ ਦਮਾਮੇ ਦਲਾ ਮੁਕਾਬਲਾ ॥  
ਦੇਵੀ ਦਸਤ ਨਚਾਈ ਸੀਹਣਿ ਸਾਰ ਨੂੰ ॥  
ਪੇਟ ਮਲੰਦੇ ਲਾਈ ਮਹਥੇ ਦੈਂਤ ਨੂੰ ॥  
ਗੁਰਦੇ ਆਂਦਾ ਖਾਈ ਨਾਲੇ ਰੁਕੜੇ ॥

(ਅ) ਉਖਲੀਆਂ ਨਾਸਾਂ ਜਿਨਾ ਮੁਹਿ ਜਾਪਨ ਆਲੇ ॥  
ਧਾਏ ਦੇਵੀ ਸਾਹਮਣੇ ਵੀਰ ਮੁਛਲੀਆਲੇ ॥  
ਸੁਰਪਤ ਜੇਹੇ ਲੜ ਹਟੇ ਬੀਰ ਟਲੇ ਨ ਟਾਲੇ ॥  
ਗੱਜੇ ਢੁਰਗਾ ਘੇਰਿ ਕੈ ਜਣੁ ਘਣੀਅਰ ਕਾਲੇ ॥
2. ਹੇਠਾਂ ਦਿੱਤੀਆਂ ਕਾਵਿ - ਤੁਕਾਂ ਦੀ ਵਿਆਖਿਆ ਕਰੋ:
 

(ਉ) ਜਣੁ ਹਲਵਾਈ ਸੀਖ ਨਾਲ ਵਿੰਨੁ ਵੜੇ ਉਤਾਰੇ ॥  
ਅ) ਛੁੱਬ ਰੱਤੂ ਨਾਲਹੁ ਨਿਕਲੀ ਬਰਛੀ ਦੁਧਾਰੀ ॥  
(ਈ) ਮੁਹਿ ਕੁੜੂਚੇ ਘਾਹ ਦੇ ਛੱਡ ਘੋੜੇ ਰਾਹੀਂ ॥  
(ਸ) ਸੂਲ ਸੁਰਾਹੀ ਬੰਜਰੁ ਪਿਯਾਲਾ ਬਿੰਗੁ ਕਸਾਈਆਂ ਦਾ ਸਹਿਣਾ ॥
3. ਦੁਰਗਾ ਨੇ ਮਹਿਖਾਸੁਰ ਦੈਂਤ ਦਾ ਅੰਤ ਕਿਵੇਂ ਕੀਤਾ ?
4. ਰਾਖਸ਼ਾਂ ਦੇ ਰਾਜੇ ਸੁੰਭ ਅਤੇ ਦੇਵੀ ਦੁਰਗਾ ਵਿਚਕਾਰ ਹੋਏ ਭਿਆਨਕ ਯੁਧ ਦਾ ਵਰਨਣ ਆਪਣੇ ਸ਼ਬਦਾਂ ਵਿੱਚ ਕਰੋ ।
5. ਗੁਰੂ ਗੋਬਿੰਦ ਸਿੰਘ ਜੀ ਦੁਆਰਾ ਰਚਿਤ 'ਚੰਡੀ ਦੀ ਵਾਰ' ਦਾ ਕੇਂਦਰੀ ਭਾਵ ਲਿਖੋ ।
6. 'ਚੰਡੀ ਦੀ ਵਾਰ' ਦੀ ਨਾਇਕਾ ਦੇਵੀ ਦੁਰਗਾਸ਼ਾਹ ਦੀ ਬਹਾਦਰੀ ਦਾ ਜ਼ਿਕਰ ਆਪਣੇ ਸ਼ਬਦਾਂ ਵਿੱਚ ਕਰੋ ।
7. 'ਮਿੜ੍ਹ ਪਿਆਰੇ ਨੂੰ' ਸ਼ਬਦ ਦਾ ਕੇਂਦਰੀ ਭਾਵ ਲਿਖੋ ।
8. 'ਮਿੜ੍ਹ ਪਿਆਰੇ ਨੂੰ' ਸ਼ਬਦ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਵਰਨਣ ਕਰੋ ।
9. ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੇ ਜੀਵਨ ਅਤੇ ਕਾਵਿ ਰਚਨਾ ਉੱਤੇ ਨੋਟ ਲਿਖੋ ।

## 7. ਸ਼ਾਹ ਹੁਸੈਨ

(1539 ਈ.- 1593 ਈ.)

ਸ਼ਾਹ ਹੁਸੈਨ ਪੰਜਾਬੀ ਦਾ ਸ਼੍ਰੋਮਣੀ ਸੂਫ਼ੀ ਕਵੀ ਹੋਇਆ ਹੈ। ਉਹਨਾਂ ਦਾ ਜਨਮ 1539 ਈ.: ਵਿੱਚ ਸ਼ੇਖ ਉਸਮਾਨ ਛੱਡਾ ਦੇ ਘਰ ਲਾਹੌਰ ਵਿਖੇ ਹੋਇਆ। ਆਪ ਨੇ ਅੜ੍ਹ ਬਕਰ ਕੌਲੋਂ ਮੁੱਢਲੀ ਸਿੱਖਿਆ ਪ੍ਰਾਪਤ ਕੀਤੀ। ਉਹਨਾਂ ਨੇ ਦਸ ਸਾਲ ਦੀ ਉਮਰ ਵਿੱਚ ਹੀ ਕੁਰਾਨ ਜ਼ਬਾਨੀ ਯਾਦ ਕਰ ਲਈ ਸੀ। ਫਿਰ ਉਹਨਾਂ ਨੇ ਖੂਬ ਬੰਦਰੀ ਤੇ ਤਪੱਸਿਆ ਕੀਤੀ, 36 ਸਾਲ ਦੀ ਉਮਰ ਵਿੱਚ ਉਹ ਸ਼ਰੂਾਂ ਦੇ ਬੰਧਨਾਂ ਤੋਂ ਮੁਕਤ ਹੋ ਕੇ ਮਲ੍ਹਾਮਤੀ ਬਣ ਗਏ। ਆਪ ਮਸਤ ਮਲੰਗ ਤਬੀਅਤ ਦੇ ਮਨੁੱਖ ਸਨ।

ਆਪ ਦੇ ਵੱਡੇ ਵਡੇਰੇ ਹਿੱਦੂ ਰਾਜਪੂਤ ਸਨ। ਇਨ੍ਹਾਂ ਦਾ ਗੋਤ 'ਕਲਸਰਾਇ' ਸੀ। ਇਸ ਕਰਕੇ ਆਪ ਨੂੰ ਸ਼ਾਹ ਹੁਸੈਨ ਕਲਸਰਾਇ ਵੀ ਕਿਹਾ ਗਿਆ ਹੈ। ਆਪ ਕਾਦਰੀ ਸਿਲਸਿਲੇ ਦੀ ਇੱਕ ਜਮਾਤ 'ਬਹਿਲੋਲ ਸ਼ਾਹੀ' ਨਾਲ ਸੰਬੰਧਿਤ ਸਨ। ਆਪ ਨੂੰ ਇਸੇ ਜਮਾਤ ਦੀ ਇੱਕ ਉਪਸ਼ਾਖਾ 'ਹੁਸੈਨ ਸ਼ਾਹੀ' ਸਿਲਸਿਲੇ ਦਾ ਬਾਨੀ ਸਮਝਿਆ ਜਾਂਦਾ ਹੈ। ਆਪ ਦੇ ਚਾਰ 'ਖਲੀਫੇ' ਵੀ ਹੋਏ ਹਨ। ਇਨ੍ਹਾਂ ਦੇ ਨਾਮ ਸਨ: ਖਾਕੀ, ਗਰੀਬ, ਦੀਵਾਨ ਅਤੇ ਬਿਲਾਵਲ।

ਸ਼ਾਹ ਹੁਸੈਨ ਦੇ ਅਕਬਰ ਅਤੇ ਜਹਾਂਗੀਰ ਨਾਲ ਵੀ ਸੰਬੰਧ ਦੱਸੇ ਜਾਂਦੇ ਹਨ। ਜਹਾਂਗੀਰ ਨੇ ਉਹਨਾਂ ਤੋਂ ਆਪਣੀ ਜੀਵਨੀ ਲਿਖਵਾਉਣ ਲਈ ਉਹਨਾਂ ਦੀ ਸੇਵਾ ਲਈ ਇੱਕ ਨੌਕਰ ਵੀ ਰੱਖ ਦਿੱਤਾ ਸੀ। ਉਹਨਾਂ ਦੀ ਮੌਤ 1593 ਈ.: ਵਿੱਚ ਰਾਵੀ ਦੇ ਕੰਢੇ ਸ਼ਾਹਦਰੇ ਵਿੱਚ ਹੋਈ। ਉਥੇ ਹੀ ਲਾਹੌਰ ਵਿੱਚ ਉਹਨਾਂ ਦੀ ਕਬਰ ਹੈ, ਜਿੱਥੇ ਹਰ ਸਾਲ ਭਾਗੀ ਮੇਲਾ ਲੱਗਦਾ ਹੈ।

ਸ਼ਾਹ ਹੁਸੈਨ ਨੇ ਪੰਜਾਬੀ ਸੂਫ਼ੀ ਕਾਵਿ ਵਿੱਚ ਕਾਫ਼ੀਆਂ ਦੀ ਸਿਰਜਣਾ ਕਰਕੇ ਆਪਣਾ ਯੋਗਦਾਨ ਪਾਇਆ। ਸ਼੍ਰੁਤ ਵਿੱਚ ਵਿਦਵਾਨਾਂ ਨੂੰ ਉਨ੍ਹਾਂ ਦੀਆਂ ਕੇਵਲ 45 ਕਾਫ਼ੀਆਂ ਹੀ ਮਿਲੀਆਂ ਪਰ ਬਾਦ ਦੀ ਖੋਜ ਉਪਰੰਤ ਇਨ੍ਹਾਂ ਦੀ ਗਿਣਤੀ 162 ਕਾਫ਼ੀਆਂ ਹੋ ਗਈ। ਸ਼ਾਹ ਹੁਸੈਨ ਨੇ ਕਾਫ਼ੀਆਂ ਦੀ ਰਚਨਾ ਰਾਗਾਂ ਦੀਆਂ ਬੰਦਸ਼ਾਂ ਨੂੰ ਧਿਆਨ ਵਿੱਚ ਰੱਖ ਕੇ ਕੀਤੀ। ਇਹ ਕਾਫ਼ੀਆਂ 34 ਰਾਗਾਂ ਵਿੱਚ ਮਿਲਦੀਆਂ ਹਨ- ਸ੍ਰੀ ਰਾਗ, ਗਊਡੀ, ਮਾਝ, ਆਸਾ, ਆਸਾਵਰੀ, ਝੰਝੋਟੀ, ਗੂਜਰੀ, ਦੇਵ ਰੰਧਾਰੀ, ਵਡਹੰਸ, ਸੋਰਠ, ਧਨਾਸਰੀ, ਜੈਜੈਵੰਤੀ, ਤਿਲੰਗ, ਸਿਧੜਾ, ਸੂਹੀ, ਬਿਲਾਵਲ, ਗੌਡ, ਰਾਮਕਲੀ, ਢੋਲਾ, ਖਟ, ਪਰਜ, ਜੋਗ, ਤੁਖਾਰੀ, ਦਿਦਾਰਾ, ਭੈਰਉ, ਭੈਰਵੀ, ਬੰਸਤ, ਹਿੱਡੋਲ, ਸਾਰੰਗ, ਕਾਨੜਾ, ਕਾਨੜਾ-ਤਿਲੰਗ, ਕਾਨੜਾ-ਮਾਰੂ, ਜੰਗਲਾ, ਕਲਿਆਨ।

ਆਪ ਨੇ ਆਪਣੀਆਂ ਰਚਨਾਵਾਂ ਵਿੱਚ ਮੁਰਸ਼ਦ ਪ੍ਰੇਮ ਉੱਤੇ ਵਿਸ਼ੇਸ਼ ਜ਼ੋਰ ਦਿੱਤਾ ਹੈ। ਆਪ ਨੇ ਦਰਦ ਅਤੇ ਵਿਛੋੜੇ ਦੇ ਵਿਸ਼ੇ ਲਏ ਹਨ, ਇਹਨਾਂ ਵਿੱਚ ਗਹਿਰੀ ਹੂਕ ਅਤੇ ਪੀੜ ਹੈ। ਰਾਗਾਂ ਵਿੱਚ ਰਚੀ ਹੋਈ ਆਪ ਦੀ ਕਵਿਤਾ ਗਾਈ ਜਾਣ ਦੀ ਮੁਹਾਰਤ ਰਖਦੀ ਹੈ। ਆਪ ਦੀ ਬੋਲੀ ਸਰਲ, ਸਾਦਾ ਅਤੇ ਠੇਠ ਹੈ। ਬੋਲੀ ਉੱਤੇ ਲਹਿੰਦੀ ਭਾਸ਼ਾ ਦਾ ਪ੍ਰਭਾਵ ਹੈ। ਆਪ ਦੀਆਂ ਕਾਫ਼ੀਆਂ ਵਿੱਚ ਗੁਰਬਾਣੀ ਦੀ ਸ਼ੈਲੀ ਅਤੇ ਅਲੰਕਾਰਾਂ ਦਾ ਪ੍ਰਭਾਵ ਹੈ। ਆਪ ਦੁਨੀਆਂ ਦੀ ਨਾਸ਼ਮਾਨਤਾ ਅਤੇ ਅੱਟਲ ਮੌਤ ਨੂੰ ਯਾਦ ਕਰਦੇ ਹੋਏ ਆਪਣੇ ਇਸ਼ਟ ਦੇ ਸੱਚੇ ਪ੍ਰੇਮ ਲਈ ਨਿਮਰਤਾ ਸਹਿਤ ਆਪਣਾ ਆਪਾ ਕੁਰਬਾਨ ਕਰ ਦੇਣਾ ਲੋਚਦੇ ਹਨ।

ਸ਼ਾਹ ਹੁਸੈਨ ਦੀ ਰਚਨਾ ਵਿੱਚ ਵਿਛੋੜੇ ਦੇ ਭਾਵਾਂ ਨੂੰ ਬੜੀ ਸਿੱਦਤ ਨਾਲ ਪ੍ਰਗਟਾਇਆ ਗਿਆ ਹੈ। ਹਥਲੇ ਕਾਵਿ- ਸੰਗ੍ਰਹਿ ਵਿੱਚ ਸ਼ਾਮਿਲ ਕੀਤੀਆਂ ਗਈਆਂ ਕਾਫ਼ੀਆਂ ਨਿਮਰਤਾ, ਗਰੀਬੀ, ਆਜਜ਼ੀ ਅਤੇ ਮਿਠਤ ਦੇ ਗੁਣਾਂ ਦੀ ਪੇਰਨਾ ਦਿੰਦੀਆਂ ਹਨ। ਇਹ ਕਾਫ਼ੀਆਂ ਫਕੀਰਾਨਾ ਮਸਤੀ ਵਿੱਚ ਆਪੇ ਤੋਂ ਬੇਖੁਦ ਹੋ ਕੇ ਪਰਮਾਤਮਾ ਨੂੰ ਪਾਉਣ ਦੀ ਸਿੱਖਿਆ ਦਿੰਦੀਆਂ ਹਨ। ਚੁਸਤੀਆਂ ਚਲਾਕੀਆਂ ਛੱਡ ਕੇ ਨਿਮਰਤਾ ਤੇ ਮਿਠਤ ਦਾ ਰਸਤਾ ਪਕੜਨ ਦੀ ਤਾਕੀਦ ਕਰਦੀਆਂ ਹਨ। ਉਹਨਾਂ ਨੇ ਪੰਜਾਬੀ ਸਭਿਆਚਾਰ ਦੇ ਪ੍ਰੀਤ ਨਾਇਕਾਂ (ਹੀਰ, ਰਾਂਝਾ, ਸੋਹਣੀ ਮਹੀਵਾਲ ਆਦਿ) ਨੂੰ ਰੱਬ ਤੇ ਮਨੁੱਖ ਜਾਂ ਮੁਗਸਦ ਤੇ ਮੁਗੀਦ ਦੀ ਸਾਂਝ ਦੇ

ਪ੍ਰਤੀਕ ਬਣਾ ਕੇ ਪੇਸ਼ ਕੀਤਾ ਹੈ। ਸ਼ਾਹ ਹੁਸੈਨ ਦੀ ਰਚਨਾ ਵਿਚਲਾ ਸਰੋਦੀ ਅੰਸ਼, ਸਭਿਆਚਾਰਿਕ ਅਮੀਰੀ ਤੇ ਭਾਸ਼ਾਈ ਸੰਦਰਤਾ ਇਸ ਨੂੰ ਉਤਮ ਕਾਵਿ ਦਾ ਦਰਜਾ ਦਿੰਦੇ ਹਨ।

### ਇੱਥੇ ਰਹਿਣਾ ਨਾਹੀਂ

ਇੱਥੇ ਰਹਿਣਾ ਨਾਹੀਂ, ਕੋਈ ਬਾਤ ਚਲਣ ਦੀ ਕਰੁ ਵੋ। ਰਹਾਉ ॥  
ਵੱਡੇ ਉਚੇ ਮਹਲ ਉਸਾਰਿਓ, ਗੋਰ ਨਿਮਾਣੀ ਘਰੁ ਵੋ।  
ਜਿਸ ਦੇਹੀ ਤੂੰ ਮਾਣ ਕਰੇਨੈਂ, ਜਿਉ ਪਰਛਾਵੇ ਢਰੁਵੋ।  
ਛੋੜ ਤ੍ਰਿਖਾਇ ਪਕੜਿ ਹਲੀਮੀ, ਭੈ ਸਾਹਿਬ ਥੀਂ ਡਰੁ ਵੋ।  
ਕਹੇ ਹੁਸੈਨ ਹਯਾਤੀ ਲੋੜੇ, ਤਾਂ ਮਰਨ ਥੀਂ ਅਗੇ ਮਰ ਵੋ।

### ਸ਼ਬਦ ਅਰਥ:

ਗੋਰ- ਕਬਰ। ਕਰੇਨੈਂ- ਕਰਦਾ ਹੈ। ਦੇਹੀ- ਸਰੀਰ। ਢਰੁ- ਢਲਦਾ। ਤ੍ਰਿਖਾਇ- ਤ੍ਰਿਸ਼ਨਾ, ਤੇਜ਼ੀ, ਚਲਾਕੀਆਂ। ਹਲੀਮੀ- ਨਿਮਰਤਾ। ਭੈ- ਡਰ। ਸਾਹਿਬ- ਪ੍ਰਮਾਤਮਾ। ਥੀਂ- ਕੋਲੋਂ। ਹਯਾਤੀ- ਜੀਵਨ, ਜ਼ਿੰਦਗੀ। ਮਰਨ ਥੀਂ ਅਗੇ ਮਰ- ਅਭਿਮਾਨ ਛੱਡ ਕੇ ਜੀਵਨ ਬਤੀਤ ਕਰ।

### ਘੁੰਮ ਚਰਖੜਿਆ ਵੇ

ਘੁੰਮ ਚਰਖੜਿਆ ਵੇ,  
ਤੇਰੀ ਕੱਤਣ ਵਾਲੀ ਜੀਵੇ, ਨਲੀਆਂ ਵੱਟਣ ਵਾਲੀ ਜੀਵੇ। ਰਹਾਉ।  
ਬੁਢਾ ਹੋਇਓ ਸ਼ਾਹ ਹੁਸੈਨਾ,  
ਦੰਦੀ ਝੇਰਾ ਪਈਆਂ।  
  
ਉਠ ਸਵੇਰੇ ਢੂੰਡਣਿ ਲਗੋ,  
ਸੰਝਿ ਦੀਆਂ ਜੋ ਗਈਆਂ।  
  
ਹਰ ਦਮ ਨਾਮੁ ਸਮਾਲ ਸਾਈਂ ਦਾ,  
ਤਾਂ ਤੂੰ ਇਸਥਿਰ ਥੀਵੇਂ।  
  
ਚਰਖਾ ਬੋਲੇ ਸਾਈਂ ਸਾਈਂ,  
ਬਾਇੜ ਬੋਲੇ ਤੂੰ।  
  
ਕਹੈ ਹੁਸੈਨ ਫਕੀਰ ਸਾਈਂ ਦਾ,  
ਮੈਂ ਨਾਹੀਂ ਸਭ ਤੂੰ।

### ਸ਼ਬਦ ਅਰਥ:

ਝੇਰਾ- ਵਿਰਲਾ | ਸੰਝਿ- ਸ਼ਾਮ | ਸਮਾਲ- ਸਿਮਰ | ਬਾਇੜ- ਤੱਕਲਾ | ਢੂੰਡਣਿ- ਖੋਜਣ, ਲੱਭਣ |  
ਹਰ ਦਮ- ਹਰ ਸਮੇਂ |

### ਮੁਸ਼ਕਲ ਘਾਟ ਫ਼ਕੀਰੀ ਦਾ

ਮੁਸ਼ਕਲ ਘਾਟ ਫ਼ਕੀਰੀ ਦਾ ਵੈ,  
ਮੁਸ਼ਕਲ ਘਾਟ ਫ਼ਕੀਰੀ ਦਾ।  
ਪਾਇ ਕੁਠਾਲੀ ਦੁਰਮਤਿ ਗਾਲੀ,  
ਕਰਮ ਜਗਾਇ ਸ਼ਰੀਰੀ ਦਾ ਵੈ | ਰਹਾਉ |  
ਛੋਡਿ ਤਕੱਬਰੀ ਪਕੜਿ ਹਲੀਮੀ,  
ਰਾਹਿ ਪਕੜੋ ਸ਼ੀਰੀ ਦਾ ਵੈ।  
ਕਹੈ ਹੁਸੈਨ ਫ਼ਕੀਰ ਨਿਮਾਣਾ,  
ਦਫ਼ਤਰ ਪਾੜੋ ਮੀਰੀ ਦਾ ਵੈ।

### ਸ਼ਬਦ ਅਰਥ:

ਘਾਟ- ਰਸਤਾ | ਮੁਸ਼ਕਲ- ਅੰਖਾ | ਕੁਠਾਲੀ- ਮਿੱਟੀ ਦਾ ਬਣਾਇਆ ਬਰਤਨ, ਜਿਸ ਵਿੱਚ  
ਸੁਨਿਆਰ ਸੌਨਾ, ਚਾਂਦੀ ਆਦਿ ਧਾਤਾਂ ਢਾਲਦੇ ਹਨ। ਦੁਰਮਤਿ- ਨਾਦਾਨੀ, ਮੁਰਖਤਾ | ਕਰਮ- ਭਾਗ |  
ਸ਼ਰੀਰੀ- ਦੇਹੀ, ਸ਼ਰੀਰ। ਤਕੱਬਰੀ- ਹੰਕਾਰ। ਹਲੀਮੀ- ਨਿਮਰਤਾ, ਨਰਮੀ, ਸ਼ਹਿਣਸ਼ੀਲਤਾ। ਸ਼ੀਰੀ-  
ਮਿਠਾਸ, ਮਿੱਠੀ ਜੁਬਾਨ। ਦਫ਼ਤਰ ਪਾੜੋ ਮੀਰੀ ਦਾ- ਵਡੱਪਣ ਦਾ ਮਾਣ ਡੱਡੋ | ਨਿਮਾਣਾ- ਅਹੰਕਾਰ  
ਰਹਿਤ, ਅਭਿਮਾਨ ਨਾ ਕਰਨ ਵਾਲਾ।

### ਰਹੀਏ ਵੈ ਨਾਲ ਸਜਨ ਦੇ

ਰਹੀਏ ਵੈ ਨਾਲ ਸਜਨ ਦੇ, ਰਹੀਏ ਵੈ | ਰਹਾਉ |  
ਲਖ- ਲਖ ਬਦੀਆਂ ਤੇ ਸਉ ਸਉ ਤਾਹਨੇ,  
ਸਭੇ ਸਿਰ ਤੇ ਸਹੀਏ ਵੈ।  
ਤੋੜੇ ਸਿਰ ਵੰਡੇ ਧੜ ਨਾਲੋਂ,  
ਤਾਂ ਹੀ ਹਾਲ ਨ ਕਹੀਏ ਵੈ।  
ਸੁਖਨ ਜਿੰਨ੍ਹਾਂ ਦਾ ਹੋਵੈ ਦਾਰੂ, ਹਾਲ ਉਥਾਈਂ ਕਹੀਏ ਵੈ।  
ਚੰਦਨ ਰੁਖ ਲਗਾ ਵਿੱਚ ਵੇਹੜੇ,  
ਜੋਰ ਪਿੱਥਾਣੇ ਖਹੀਏ ਵੈ।

ਕਹੈ ਹੁਸੈਨ ਫ਼ਕੀਰ ਸਾਈਂ ਦਾ,  
ਜੀਵਿਦਿਆਂ ਮਰ ਰਹੀਓ ਵੋ ।

### ਸ਼ਬਦ ਅਰਥ:

ਸਜਨ- ਪ੍ਰਭੂ ਪਿਆਰਾ। ਬਦੀਆਂ- ਬੁਰਾਈਆਂ, ਭੈੜ। ਤਾਹਨੇ- ਮਿਹਣੇ। ਵੰਝੇ- ਵੱਖਰਾ, ਵੱਖ ਕਰਨਾ, ਦੂਰ ਕਰਨਾ। ਹਾਲ ਨਾ ਕਹੀਏ- ਸੀ ਨਾ ਕਰਨੀ। ਸੁਖਨ - ਬੋਲ। ਸਿਰ ਤੇ ਸਹੀਏ- ਚੁਪ ਕਰਕੇ ਬਰਦਾਸ਼ਤ ਕਰਨਾ। ਪਿੰਡਾਣੇ- ਜ਼ਬਰਦਸਤੀ। ਤੌੜੇ- ਭਾਵੇਂ। ਉਥਾਈਂ- ਉਥੇ।

### ਪਾਵੇਂਗਾ ਦੀਦਾਰ ਸਾਹਿਬ ਦਾ

ਪਾਵੇਂਗਾ ਦੀਦਾਰ ਸਾਹਿਬ ਦਾ,  
ਫ਼ਕੀਰਾ ਹੋਰ ਭੀ ਨੀਵਾਂ ਹੋਇ। ਰਹਾਉ।  
ਟੋਪੀ ਮੈਲੀ ਸਾਬਣੂ ਥੋੜਾ,  
ਬਹਿ ਕਿਨਾਰੇ ਧੋਇ।  
ਮੀਣੀ ਢੱਗੀ ਨਾਮ ਸਾਈਂ ਦਾ,  
ਅੰਦਰਿ ਬਹਿ ਕਰਿ ਚੋਇ।  
ਉਛਲ ਨਦੀਆਂ ਤਾਰੂ ਹੋਈਆਂ,  
ਮੈਂ ਕੰਢੇ ਰਹੀ ਖਲੋਇ।  
ਕਹੈ ਹੁਸੈਨ ਫ਼ਕੀਰ ਸਾਈਂ ਦਾ,  
ਹੋਣੀ ਹੋਇ ਸੋ ਹੋਇ।

### ਸ਼ਬਦ ਅਰਥ:

ਸਾਹਿਬ- ਰੱਬ, ਪ੍ਰਮਾਤਮਾ। ਦੀਦਾਰ- ਦਰਸ਼ਨ, ਦੀਦ। ਕਿਨਾਰੇ- ਕੰਢੇ। ਉਛਲ ਨਦੀਆਂ ਤਾਰੂ ਹੋਈਆਂ- ਨਦੀਆਂ ਵਿੱਚ ਉਛਾਲਾ ਆ ਗਿਆ ਹੈ, ਹੁਣ ਇਹਨਾਂ ਨੂੰ ਤਰ ਕੇ ਹੀ ਲੰਘਿਆ ਜਾ ਸਕਦਾ ਹੈ। ਹੋਣੀ ਹੋਇ ਸੋ ਹੋਇ - ਜੋ ਹੋਣਾ ਹੈ ਉਹ ਹੋ ਕੇ ਰਹਿਦਾ ਹੈ।

### ਦਰਦ ਵਿਛੋੜੇ ਦਾ ਹਾਲ, ਨੀ ਮੈਂ ਕੈਨੂੰ ਆਖਾਂ

ਦਰਦ ਵਿਛੋੜੇ ਦਾ ਹਾਲ, ਨੀ ਮੈਂ ਕੈਨੂੰ ਆਖਾਂ।  
ਸੂਲਾਂ ਮਾਰ ਦੀਵਾਨੀ ਕੀਤੀ,  
ਬਿਰਹੂੰ ਪਾਇਆ ਸਾਡੇ ਖਿਆਲ ਨੀ, ਮੈਂ ਕੈਨੂੰ ਆਖਾਂ।  
ਸੂਲਾਂ ਦੀ ਰੋਟੀ, ਦੁੱਖਾਂ ਦਾ ਲਾਵਣ,

ਹੱਡਾਂ ਦਾ ਬਾਲਣ ਬਾਲ ਨੀ, ਮੈਂ ਕੈਨੂੰ ਆਖਾਂ।  
 ਜੰਗਲ ਜੰਗਲ ਫਿਰਾਂ ਢੂੰਢੇਂਦੀ,  
 ਅਜੇ ਨਾ ਆਇਆ ਮਹੀਂਵਾਲ ਨੀ, ਮੈਂ ਕੈਨੂੰ ਆਖਾਂ।  
 ਰਾਂਸ਼ਣ ਰਾਂਸ਼ਣ ਫਿਰਾਂ ਢੂੰਢੇਂਦੀ,  
 ਰਾਂਸ਼ਣ ਮੇਰੇ ਨਾਲ ਨੀ, ਮੈਂ ਕੈਨੂੰ ਆਖਾਂ।  
 ਕਰੈ ਹੁਸੈਨ ਫਕੀਰ ਸਾਈਂ ਦਾ,  
 ਵੇਖ ਨਿਮਾਣਿਆਂ ਦਾ ਹਾਲ ਨੀ, ਮੈਂ ਕੈਨੂੰ ਆਖਾਂ।

#### **ਸ਼ਬਦ ਅਰਥ:**

ਕੈਨੂੰ- ਕਿਸ ਨੂੰ। ਲਾਵਨ- ਸਲੂਣਾ ਜਾਂ ਸਬਜ਼ੀ। ਢੂੰਢੇਂਦੀ- ਲੱਭਦੀ। ਨਿਮਾਣਿਆ- ਨਿਆਸਰਿਆ।

#### **ਰੱਬਾ ਮੇਰੇ ਅਉਗੁਣ ਚਿਤਿ ਨ ਧਰੀ**

ਰੱਬਾ ਮੇਰੇ ਅਉਗੁਣ ਚਿਤਿ ਨ ਧਰੀ। ਰਹਾਉ।  
 ਅਉਗੁਣਿਆਰੀ ਨੂੰ ਕੋ ਗੁਣ ਨਾਹੀਂ,  
 ਲੂੰ- ਲੂੰ ਐਬ ਭਰੀ।  
 ਜਿਉਂ ਭਾਵੈ ਤਿਉਂ ਰਾਖਿ ਪਿਆਰਿਆ,  
 ਮੈਂ ਤੇਰੇ ਦੁਆਰੈ ਪਰੀ।  
 ਕਰੈ ਹੁਸੈਨ ਫਕੀਰ ਨਿਮਾਣਾ,  
 ਅਦਲੋਂ ਫਜ਼ਲ ਕਰੀਂ।

#### **ਸ਼ਬਦ ਅਰਥ:**

ਅਉਗੁਣ- ਅੰਗੁਣ। ਲੂੰ- ਲੂੰ- ਕਣ- ਕਣ। ਐਬ- ਦੋਸ਼, ਅੰਗੁਣ। ਅਦਲੋਂ ਫਜ਼ਲ ਕਰੀ- ਮੇਰੇ ਵਿੱਚ ਬਹੁਤ ਕਮਜ਼ੋਰੀਆਂ ਹਨ। ਇਸ ਲਈ ਤੂੰ ਮੇਰੇ 'ਤੇ ਮਿਹਰ ਕਰ, ਨਿਆਂ ਕਰ। ਜਿਉਂ ਭਾਵੈ- ਜਿਵੇਂ ਤੂੰ ਚਾਹੁੰਦਾ ਹੈ। ਰਾਖਿ- ਰੱਖ। ਦੁਆਰੈ- ਦਰ ਤੋਂ। ਪਰੀ- ਢਹਿ ਪਈ।

## ਅਭਿਆਸ-ਪ੍ਰਸ਼ਨ

1. ਹੇਠਾਂ ਲਿਖੀਆਂ ਕਾਵਿ ਤੁਕਾਂ ਦੀ ਪ੍ਰਸੰਗ ਸਹਿਤ ਵਿਆਖਿਆ ਕਰੋ:
  - (ਉ) ਬੁੱਢਾ ਹੋਇਓ ਸ਼ਾਹ ਹੁਸੈਨਾ,  
ਦੰਦੀ ਝੇਰਾਂ ਪਈਆਂ।  
  
ਊਠ ਸਵੇਰੇ ਛੁੰਡਣਿ ਲਗੋ,  
ਸੰਝਿ ਦੀਆਂ ਜੋ ਗਈਆਂ।
  - (ਅ) ਲਖ-ਲਖ ਬਦੀਆਂ ਤੇ ਸਉ ਸਉ ਤਾਹਨੇ,  
ਸਭੇ ਸਿਰ ਤੇ ਸਹੀਏ ਵੋ।  
  
ਤੋੜੇ ਸਿਰ ਵੰਥੇ ਧੜ ਨਾਲੋਂ,  
ਤਾਂ ਹੀ ਹਾਲ ਨ ਕਹੀਏ ਵੋ।
2. ਹੇਠਾਂ ਦਿੱਤੀ ਕਾਵਿ - ਤੁਕ ਦੀ ਵਿਆਖਿਆ ਕਰੋ:
  - (ਉ) ਰਾਂਝਣ ਰਾਂਝਣ ਫਿਰਾਂ ਛੂੰਢੇਂਦੀ,  
ਰਾਂਝਣ ਮੇਰੇ ਨਾਲ ਨੀ, ਮੈਂ ਕੈਨੂੰ ਆਖਾਂ।
  - (ਅ) ਮੀਣੀ ਢੱਗੀ ਨਾਮ ਸਾਈਂ ਦਾ,  
ਅੰਦਰਿ ਬਹਿ ਕਰਿ ਚੋਇ।
3. ‘ਇੱਥੇ ਰਹਿਣਾ ਨਾਹੀਂ’ ਕਾਫ਼ੀ ਦਾ ਕੇਂਦਰੀ ਭਾਵ ਲਿਖੋ।
4. ‘ਮੁਸ਼ਕਲ ਘਾਟ ਫ਼ਕੀਰੀ ਦਾ’ ਕਾਫ਼ੀ ਵਿੱਚ ਕਵੀ ਸ਼ਾਹ ਹੁਸੈਨ ਪਰਮਾਤਮਾ ਨੂੰ ਪਾਉਣ ਲਈ ਕਿਹੜਾ ਢੰਗ ਅਪਨਾਉਣ ਲਈ ਕਹਿੰਦਾ ਹੈ ? ਲਿਖੋ।
5. “ਅਉਗੁਣਿਆਰੀ ਨੂੰ ਕੋ ਗੁਣ ਨਾਹੀਂ,  
ਲੂੰ ਲੂੰ ਐਬ ਭਰੀ ।” ਇਹਨਾਂ ਸਤਰਾਂ ਵਿੱਚ ਕਵੀ ਸ਼ਾਹ ਹੁਸੈਨ ਦਾ ਕਿਹੜਾ ਗੁਣ ਉਭਰ ਕੇ ਸਾਹਮਣੇ ਆਉਂਦਾ ਹੈ ? ਲਿਖੋ।
6. ਸ਼ਾਹ ਹੁਸੈਨ ਅਨੁਸਾਰ ਸਾਹਿਬ ਦਾ ਦੀਦਾਰ ਪਾਉਣ ਲਈ ਮਨੁੱਖ ਨੂੰ ਕੀ ਕੀ ਕਰਨਾ ਚਾਹੀਦਾ ਹੈ ?
7. ‘ਰਹੀਏ ਵੋ ਨਾਲ ਸਜਨ ਦੇ’ ਕਾਫ਼ੀ ਅਨੁਸਾਰ ਕਿਹੜੇ-ਕਿਹੜੇ ਗੁਣ ਧਾਰਨ ਕਰਕੇ ਸਜਨ ਦੇ ਨਾਲ ਰਿਹਾ ਜਾ ਸਕਦਾ ਹੈ ?
8. ‘ਦਰਦ ਵਿਛੋੜੇ ਦਾ ਹਾਲ, ਨੀ ਮੈਂ ਕੈਨੂੰ ਆਖਾਂ’ ਕਾਫ਼ੀ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ।
9. ਸ਼ਾਹ ਹੁਸੈਨ ਜੀ ਦੇ ਜੀਵਨ ਅਤੇ ਕਾਵਿ ਰਚਨਾ ਬਾਰੇ ਸੰਖੇਪ ਜਾਣਕਾਰੀ ਦਿਓ।

## 8. ਸਾਈਂ ਬੁਲ੍ਹੇ ਸ਼ਾਹ

(1680 ਈ.- 1758 ਈ.)

ਬੁਲ੍ਹੇ ਸ਼ਾਹ ਸੂਫੀ ਕਵੀਆਂ ਵਿੱਚ ਇੱਕ ਨਿਵੇਕਲਾ ਕਵੀ ਹੋਇਆ ਹੈ। ਉਸ ਨੇ ਆਪਣੇ ਕਲਾਮ ਨਾਲ, ਪੰਜਾਬੀ ਲੋਕਾਂ ਦੇ ਦਿਲਾਂ ਵਿੱਚ ਬੜਾ ਸਨਮਾਨਯੋਗ ਸਥਾਨ ਪ੍ਰਾਪਤ ਕੀਤਾ। ਸਾਈਂ ਬੁਲ੍ਹੇ ਸ਼ਾਹ ਦਾ ਜਨਮ 1680 ਈ ਵਿੱਚ ਪਿੰਡ ਪਾਂਡੋਕੇ ਜ਼ਿਲ੍ਹਾ ਲਾਹੌਰ ਵਿਖੇ ਹੋਇਆ। ਉਹਨਾਂ ਦੇ ਪਿਤਾ ਜੀ ਦਾ ਨਾਂ ਸਈਅਦ ਮੁਹੰਮਦ ਦਰਵੇਸ਼ ਸੀ ਜੋ ਕਿੱਤੇ ਵੱਜੋਂ ਅਧਿਆਪਕ ਸਨ। ਸਾਈਂ ਬੁਲ੍ਹੇ ਸ਼ਾਹ ਦਾ ਮੁੱਢਲਾ ਨਾਂ ਅਬਦੂਲਾ ਸੀ। ਉਸ ਨੇ ਮੁੱਢਲੀ ਵਿੱਦਿਆ ਆਪਣੇ ਪਿਤਾ ਪਾਸੋਂ ਹੀ ਪ੍ਰਾਪਤ ਕੀਤੀ। ਇਸ ਤਰ੍ਹਾਂ ਬੁਲ੍ਹੇ ਸ਼ਾਹ ਨੂੰ ਦਰਵੇਸ਼ੀ ਤੇ ਫਕੀਰੀ ਸੁਭਾਅ ਆਪਣੇ ਪਿਤਾ ਪਾਸੋਂ ਵਿਰਸੇ ਵਿੱਚ ਮਿਲਿਆ।

ਫਿਰ ਉਚੇਰੀ ਵਿੱਦਿਆ ਲਈ ਉਸ ਨੂੰ ਕਸੂਰ ਭੇਜਿਆ ਗਿਆ। ਕਸੂਰ ਦੇ ਮੌਲਵੀ ਗੁਲਾਮ ਮਰਤਜ਼ਾ ਕੋਲੋਂ ਆਪ ਨੇ ਸੰਸਾਰੀ ਸਿੱਖਿਆ ਪ੍ਰਾਪਤ ਕੀਤੀ। ਇੱਥੇ ਹੀ ਉਸ ਨੇ ਸ਼ਾਹ ਇਨਾਇਤ ਕਾਦਰੀ ਕੋਲੋਂ ਅਗਲੇਰੀ ਵਿੱਦਿਆ ਹਾਸਿਲ ਕੀਤੀ ਤੇ ਫਿਰ ਉਸੇ ਨੂੰ ਆਪਣਾ ਮੁਰਸ਼ਦ ਧਾਰ ਕੇ ਕਾਦਰੀ ਸੰਪਰਦਾਇ ਵਿੱਚ ਸ਼ਾਮਲ ਹੋ ਗਿਆ।

ਸਾਈਂ ਬੁਲ੍ਹੇ ਸ਼ਾਹ ਦਾ ਸਮਾਂ ਮੁਗਲ ਰਾਜ ਦੀ ਢਹਿੰਦੀ ਕਲਾ ਦਾ ਸਮਾਂ ਸੀ। ਇਸਲਾਮ ਧਰਮ ਦੇ ਆਗੂਆਂ ਵਿੱਚ ਸ਼ਰੋਈ ਕੱਟੜਤਾ ਭਰੀ ਪਈ ਸੀ। ਬੁਲ੍ਹੇ ਸ਼ਾਹ ਆਪਣੇ ਸੂਫੀ ਵਿਚਾਰਾਂ ਕਾਰਨ ਸਰ੍ਹਾਂ ਦੀ ਕੋਈ ਪਰਵਾਹ ਨਹੀਂ ਸੀ ਕਰਦਾ। ਇਸ ਕਾਰਨ ਉਸ ਦੇ ਮੁਰਸ਼ਦ ਸ਼ਾਹ ਇਨਾਇਤ ਕਾਦਰੀ ਨੇ ਉਸ ਨੂੰ ਆਪਣੇ ਡੇਰੇ ਵਿੱਚੋਂ ਕੱਢ ਦਿੱਤਾ। ਮੁਰਸ਼ਦ ਦੇ ਵਿਛੋਂ ਵਿੱਚ ਬੁਲ੍ਹੇ ਸ਼ਾਹ ਤੜ੍ਹ ਉੰਠਿਆ ਤੇ ਉਹ ਗਾਉਣ ਲੱਗਾ:

ਤੇਰੇ ਇਸ਼ਕ ਨਚਾਇਆ,

ਕਰ ਥਈਆ- ਥਈਆ।

ਇੱਕ ਦਿਨ ਉਹ ਇਨਾਇਤ ਸ਼ਾਹ ਦੇ ਰਸਤੇ ਵਿੱਚ ਮਜ਼ਲਸ ਲਾ ਕੇ ਗਾਉਣ ਲੱਗ ਪਿਆ। ਸੁਗੀਲੀ ਅਵਾਜ਼ ਅਤੇ ਸੌਜ਼ ਦੇ ਖਿੱਚੇ ਇਨਾਇਤ ਸ਼ਾਹ ਕਾਦਰੀ ਨੇ ਬੁਲ੍ਹੇ ਸ਼ਾਹ ਨੂੰ ਸੱਦ ਕੇ ਗਲ ਨਾਲ ਲਾ ਲਿਆ। 1718 ਈ: ਵਿੱਚ ਸ਼ਾਹ ਇਨਾਇਤ ਕਾਦਰੀ ਦੇ ਚਲਾਣੇ ਪਿਛੋਂ ਸਾਈਂ ਬੁਲ੍ਹੇ ਸ਼ਾਹ ਮੁਰਸ਼ਦ ਦੀ ਗੱਦੀ ਤੇ ਬਿਗਾਜਮਾਨ ਹੋਇਆ। ਆਪ ਦਾ ਵਧੇਰੇ ਸਮਾਂ ਲਾਹੌਰ ਵਿੱਚ ਹੀ ਗੁਜਰਿਆ ਅਤੇ 1758 ਈ: ਵਿੱਚ ਆਪ ਦਾ ਦੇਹਾਂਤ ਹੋ ਗਿਆ।

ਬੁਲ੍ਹੇ ਸ਼ਾਹ ਇੱਕ ਫਕੀਰ ਕਵੀ ਸੀ ਤੇ ਉਹਨਾਂ ਦੀ ਕਵਿਤਾ ਨਾਲ ਪੰਜਾਬੀ ਸੂਫੀ ਕਵਿਤਾ ਆਪਣੇ ਸਿਖਰ ਉੱਤੇ ਪੁਜਦੀ ਹੈ। ਉਹਨਾਂ ਦੀ ਰਚਨਾ ਗਿਣਤੀ ਤੇ ਗੁਣਾਂ ਦੌਹਾਂ ਪੱਖਾਂ ਤੋਂ ਕਾਫ਼ੀ ਮਹਾਨਤਾ ਰਖਦੀ ਹੈ। ਉਹਨਾਂ ਦੀ ਪ੍ਰਾਪਤ ਰਚਨਾ ਦਾ ਵੇਰਵਾ ਇਉਂ ਹੈ: 156 ਕਾਫ਼ੀਆਂ, 48 ਦੌਹੜੇ, 3 ਸੀਹਰਫ਼ੀਆਂ, ਇੱਕ ਬਾਰਾਮਾਹ, 40 ਗੰਢਾ ਤੇ ਇੱਕ ਅਠਵਾਰਾ। ਬੁਲ੍ਹੇ ਸ਼ਾਹ ਦੀ ਬਹੁਤੀ ਪ੍ਰਸਿੱਧੀ ਉਸ ਦੀਆਂ ਕਾਫ਼ੀਆਂ ਕਰ ਕੇ ਹੋਈ ਹੈ।

ਬੁਲ੍ਹੇ ਸ਼ਾਹ ਦੇ ਕਲਾਮ ਵਿੱਚ ਉਹ ‘ਮੁਰਸ਼ਦ’ ਦੇ ਮਹੱਤਵ ਨੂੰ ਸੰਚਾਰਿਤ ਕਰਦਾ ਹੈ। ਉਸ ਦਾ ‘ਇਸ਼ਕ’ ਦਾ ਸੰਕਲਪ ‘ਭਗਤੀ’ ਦੇ ਸਮਭਾਵੀ ਹੈ। ਇਸ ਕਲਾਮ ਵਿੱਚ ‘ਮੁਰਸ਼ਦ’ ਅਤੇ ‘ਇਸ਼ਕ’ ਦੇ ਅੰਤਰ-ਸੰਬੰਧਾਂ ਵਿੱਚ ਦੇਹੀ ਤੋਂ ਰੂਹ ਤੱਕ ਦੇ ਸਫਰ ਦਾ ਵਰਣਨ ਕੀਤਾ ਗਿਆ ਹੈ। ਇਸ ਕਲਾਮ ਵਿੱਚ ਕੁਰਾਨ ਅਤੇ ਹਦੀਸਾਂ ਦੇ ਹਵਾਲੇ ਵੀ ਮਿਲਦੇ ਹਨ। ਇਸ ਤੋਂ ਅੰਦਾਜ਼ਾ ਲਾਇਆ ਜਾ ਸਕਦਾ ਹੈ ਕਿ ਬੁਲ੍ਹੇ ਸ਼ਾਹ ਇਸਲਾਮ ਦੇ ਅਨੁਸ਼ਾਸਨ ਦੀ ਉਲੰਘਣਾ ਨਹੀਂ ਕਰਦਾ, ਸਗੋਂ ‘ਕਬਨੀ’ ਦੀ ਥਾਂ ‘ਕਰਨੀ’ ਦੀ ਵਕਾਲਤ ਕਰਦਾ ਹੈ। ਇਸੇ ਲਈ ਉਹ ਸ਼ਰ੍ਹ ਦੀ ਅਖੰਤੀ ਪਾਬੰਦੀ ਨੂੰ ਸਵੀਕਾਰ ਨਹੀਂ ਕਰਦਾ ਅਤੇ ਧਾਰਮਿਕ ਕੱਟੜਤਾ ਤੇ ਕਰਮ

- ਕਾਂਡਾਂ ਨੂੰ ਨਕਾਰਦਾ ਹੈ।

ਬੁਲ੍ਹੇ ਸ਼ਾਹ ਦੀ ਕਵਿਤਾ ਪੰਜਾਬੀ ਸੱਭਿਆਚਾਰ ਦੇ ਅਤਿ ਨੇੜੇ ਹੈ। ਉਸ ਨੇ ਆਪਣੇ ਅਨੁਭਵ ਦੇ ਸੰਚਾਰ ਲਈ ਪੰਜਾਬੀ ਸੱਭਿਆਚਾਰਕ ਸ਼ਬਦਾਵਲੀ (ਪੇਕਾ, ਸਹੁਰਾ, ਤ੍ਰਿੜਣ, ਚਰਖਾ, ਪੂਣੀਆਂ, ਪੂਰ ਆਦਿ) ਦੀ ਵਰਤੋਂ ਕੀਤੀ ਹੈ। ਉਸ ਦੀ ਕਵਿਤਾ ਵਿੱਚ ਲੋਕ ਗੀਤਾਂ ਵਰਗੀ ਰਵਾਨੀ ਹੈ।

ਹਥਲੇ ਕਾਵਿ ਸੰਗ੍ਰਹਿ ਵਿੱਚ ਸ਼ਾਮਿਲ ਕੀਤੀਆਂ ਗਈਆਂ ਕਾਫੀਆਂ ਵਿੱਚ ਆਪ ਨੇ ਆਪਣੇ ਇਸ਼ਕ ਨੂੰ ਪਾਉਣ ਦੀ ਤਾਂਘ, ਸੱਚ ਬੋਲਣ, ਦੁਨਿਆਵੀ ਕੰਮਾਂ ਵਿੱਚ ਰੁੱਝੇ ਰਹਿਣ ਅਤੇ ਬਾਹਰੀ ਦਿਖਾਵੇ ਦੀ ਨਿਖੇਧੀ ਦੇ ਭਾਵ ਪ੍ਰਗਟ ਕੀਤੇ ਹਨ।

### ਤੇਰਾ ਨਾਮ ਧਿਆਈਦਾ

ਤੇਰਾ ਨਾਮ ਧਿਆਈਦਾ

ਸਾਈਂ ਤੇਰਾ ਨਾਮ ਧਿਆਈਦਾ

ਬੁਲ੍ਹੇ ਨਾਲੋਂ ਚੁਲ੍ਹਾ ਚੰਗਾ

ਜਿਸ ਪਰ ਤਾਮ ਪਕਾਈਦਾ

ਰਲ ਫਕੀਰਾਂ ਮਜਲਿਸ ਕੀਤੀ

ਭੋਰਾ-ਭੋਰਾ ਖਾਈਦਾ

ਰੰਗੜ ਨਾਲੋਂ ਖੰਗਰ ਚੰਗਾ

ਜਿਸ ਪਰ ਪੈਰ ਘਸਾਈਦਾ

ਬੁਲ੍ਹਾ ਸ਼ਹੁ ਨੂੰ ਸੋਈ ਪਾਵੇ

ਜੋ ਬੱਕਰਾ ਬਣੇ ਕਸਾਈ ਦਾ

### ਸ਼ਬਦ ਅਰਥ:

ਧਿਆਈਦਾ- ਜਪੀ ਦਾ ਹੈ। ਸਾਂਈਂ- ਪਰਮਾਤਮਾ। ਤਾਮ- ਭੋਜਨ, ਖਾਣਾ। ਮਜਲਿਸ- ਮਿਲ ਕੇ ਬੈਠਣਾ। ਭੋਰਾ- ਥੋੜਾ। ਖਿੰਗਰ- ਖੁਰਦਰਾ ਵੱਟਾ ਜਿਸ ਨਾਲ ਪੈਰ ਸਾਫ਼ ਕੀਤੇ ਜਾਂਦੇ ਹਨ। ਘਸਾਈਦਾ- ਰਗੜੀ ਦਾ। ਸ਼ਹੁ- ਪ੍ਰਭੂ। ਬੱਕਰਾ ਬਣੇ ਕਸਾਈ ਦਾ- ਆਪਣਾ ਆਪ ਕੁਰਬਾਨ ਕਰ ਦੇਵੇ।

### ਮੁੰਹ ਆਈ ਬਾਤ ਨਾ ਰਹਿੰਦੀ ਏ

ਝੂਠ ਆਖਾਂ ਤੇ ਕੁਝ ਬਚਦਾ ਏ, ਸੱਚ ਆਖਿਆ ਭਾਂਬੜ ਮਚਦਾ ਏ

ਜੀ ਦੋਹਾਂ ਗੱਲਾਂ ਤੋਂ ਜਚਦਾ ਏ, ਜਚ ਜਚ ਕੇ ਜਿਹਬਾ ਕਹਿੰਦੀ ਏ

ਮੁੰਹ ਆਈ ਬਾਤ ਨਾ ਰਹਿੰਦੀ ਏ

ਜਿਸ ਪਾਇਆ ਭੇਤ ਕਲੰਦਰ ਦਾ, ਰਾਹ ਖੋਜਿਆ ਆਪਣੇ ਅੰਦਰ ਦਾ

ਉਹ ਵਾਸੀ ਹੈ ਸੁੱਖ ਮੰਦਰ ਦਾ, ਜਿੱਥੇ ਕੋਈ ਨਾ ਚੜ੍ਹਦੀ ਲਹਿੰਦੀ ਏ

ਮੂੰਹ ਆਈ ਬਾਤ ਨਾ ਰਹਿੰਦੀ ਏ

ਇਕ ਲਾਜ਼ਮ ਬਾਤ ਅਦਬ ਦੀ ਏ, ਸਾਨੂੰ ਬਾਤ ਮਾਲੂਮੀ ਸਭ ਦੀ ਏ

ਹਰ ਹਰ ਵਿਚ ਸੂਰਤ ਰੱਬ ਦੀ ਏ, ਕਿਤੇ ਜਾਹਰ ਕਿਤੇ ਛੁਪੇਂਦੀ ਏ।

ਮੂੰਹ ਆਈ ਬਾਤ ਨਾ ਰਹਿੰਦੀ ਏ

### ਸ਼ਬਦ ਅਰਥ:

ਜੱਚਦਾ- ਰੁਕਦਾ | ਜਿਹਬਾ- ਜ਼ਬਾਨ | ਕਲੰਦਰ- ਫਕੀਰੀ ਦਾ ਇਕ ਵਿਸ਼ੇਸ਼ ਦਰਜਾ, ਮੁਲਸਮਾਨ ਫਕੀਰਾਂ ਦੇ ਪੰਜ ਦਰਜਿਆਂ ਵਿਚੋਂ ਇੱਕ | ਲਾਜ਼ਮ- ਜਰੂਰੀ, ਮੁਨਾਸਿਬ, ਉਚਿਤ | ਅਦਬ- ਆਦਰ, ਆਦਰ ਸਤਿਕਾਰ | ਜਾਹਰ- ਪ੍ਰਤੱਖ, ਪ੍ਰਗਟ | ਹਰ ਹਰ ਵਿਚ ਸੂਰਤ ਰੱਬ ਦੀ - ਹਰੇਕ ਮਨੁੱਖ ਦੇ ਅੰਦਰ ਰੱਬ ਵਸਦਾ ਹੈ।

### ਉਠ ਜਾਗ ਘੁਰਾੜੇ ਮਾਰ ਨਹੀਂ

ਕਿੱਥੇ ਹੈ ਸੁਲਤਾਨ ਸਿਕੰਦਰ, ਮੌਤ ਨਾ ਛੱਡੇ ਪੀਰ ਪੈਰਾਂਬਰ

ਸਭੇ ਛੱਡ ਛੱਡ ਗਏ ਅੰਡੰਬਰ, ਕੋਈ ਏਥੇ ਪਾਇਦਾਰ ਨਹੀਂ

ਉਠ ਜਾਗ ਘੁਰਾੜੇ ਮਾਰ ਨਹੀਂ

ਜੋ ਕੁੱਝ ਕਰਸੇਂ ਸੋ ਕੁੱਝ ਪਾਸੇਂ, ਨਹੀਂ ਤੇ ਓੜਕ ਪਛੋਤਾਸੇਂ

ਸੁੰਵੀ ਕੂੰਜ ਵਾਂਝ ਕੁਰਲਾਸੇਂ, ਖੰਭਾ ਬਾਝ ਉਡਾਰ ਨਹੀਂ

ਉਠ ਜਾਗ ਘੁਰਾੜੇ ਮਾਰ ਨਹੀਂ

ਡੇਰਾ ਕਰਸੇਂ ਉਹਨੀ ਥਾਈਂ, ਜਿਥੇ ਸ਼ੇਰ ਪਲੰਗ ਬਲਾਈਂ

ਖਾਲੀ ਰਹਿਸਣ ਮਹਿਲ ਸਰਾਈਂ, ਫਿਰ ਤੂੰ ਵਿਰਸੇਦਾਰ ਨਹੀਂ

ਉਠ ਜਾਗ ਘੁਰਾੜੇ ਮਾਰ ਨਹੀਂ

ਅਸੀਂ ਆਜਜ਼ ਵਿੱਚ ਕੋਟ ਇਲਮ ਦੇ, ਓਸੇ ਆਂਦੇ ਵਿਚ ਕਲਮ ਦੇ

ਬਿਨ ਕਲਮੇ ਦੇ ਨਾਹੀਂ ਕੰਮ ਦੇ, ਬਾਝੋਂ ਕਲਮੇ ਪਾਰ ਨਹੀਂ!

ਉਠ ਜਾਗ ਘੁਰਾੜੇ ਮਾਰ ਨਹੀਂ!

ਬੁੱਲਾ ਸ਼ੌਹ ਬਿਨ ਕੋਈ ਨਾਹੀਂ, ਏਥੋਂ ਓਥੇ ਦੋਹੀਂ ਸਰਾਈਂ

ਸੰਭਲ ਸੰਭਲ ਕੇ ਕਦਮ ਟਿਕਾਈ, ਫੇਰ ਆਵਣ ਦੂਜੀ ਵਾਰ ਨਹੀਂ

ਉਠ ਜਾਗ ਘੁਰਾੜੇ ਮਾਰ ਨਹੀਂ

### **ਸ਼ਬਦ ਅਰਥ:**

ਦਰਕਾਰ- ਜ਼ਰੂਰੀ। ਸੁਲਤਾਨ- ਸਮਰਾਟ। ਪਾਈਦਾਰ- ਪੱਕਾ। ਓੜਕ- ਅਖੀਰ, ਅੰਤ ਨੂੰ। ਸੁੰਵੀ- ਇਕੱਲੀ। ਉਡਾਰ- ਉਡਣ ਲਾਇਕ। ਸ਼ੌਹ- ਮਾਲਿਕ, ਰੱਬ। ਏਥੇ ਉਥੇ- ਲੋਕ ਪਰਲੋਕ। ਸੰਭਲ- ਸੋਚ ਸਮਝ। ਟਿਕਾਈ- ਰੱਖੀ। ਦੋਈ- ਦੋਵੇਂ।

### **ਮਾਟੀ ਕੁਦਮ ਕਰੋਂਦੀ ਯਾਰ**

ਮਾਟੀ ਜੋੜਾ ਮਾਟੀ ਘੋੜਾ, ਮਾਟੀ ਦਾ ਅਸਵਾਰ  
 ਮਾਟੀ ਮਾਟੀ ਨੂੰ ਦੌੜਾਏ, ਮਾਟੀ ਦਾ ਖੜਕਾਰ  
 ਮਾਟੀ ਕੁਦਮ ਕਰੋਂਦੀ ਯਾਰ  
 ਮਾਟੀ ਮਾਟੀ ਨੂੰ ਮਾਰਨ ਲੱਗੀ, ਮਾਟੀ ਦੇ ਹਥਿਆਰ  
 ਜਿਸ ਮਾਟੀ ਪਰ ਬਹੁਤਹ ਮਾਟੀ, ਤਿਸ ਮਾਟੀ ਅੰਹਕਾਰ  
 ਮਾਟੀ ਕੁਦਮ ਕਰੋਂਦੀ ਯਾਰ  
 ਮਾਟੀ ਬਾਗ ਬਗੀਚਾ ਮਾਟੀ, ਮਾਟੀ ਦੀ ਗੁਲਜ਼ਾਰ  
 ਮਾਟੀ ਮਾਟੀ ਨੂੰ ਵੇਖਣ ਆਈ, ਮਾਟੀ ਦੀ ਏ ਬਹਾਰ  
 ਮਾਟੀ ਕੁਦਮ ਕਰੋਂਦੀ ਯਾਰ  
 ਹੱਸ ਖੇਡ ਮੁੜ ਮਾਟੀ ਹੋਈ, ਮਾਟੀ ਪਾਓ ਪਸਾਰ  
 ਬੁਲ੍ਹਾ ਇਹ ਬੁਝਾਰਤ ਬੁੜੇ, ਲਾਹ ਸਿਰੋਂ ਭੋਈਂ ਮਾਰ  
 ਮਾਟੀ ਕੁਦਮ ਕਰੋਂਦੀ ਯਾਰ

### **ਸ਼ਬਦ ਅਰਥ:**

ਮਾਟੀ- ਮਿੱਟੀ ਦਾ ਬਣਿਆ ਸਰੀਰ। ਕੁਦਮ ਕਰੋਂਦੀ- ਖਰੂਦ ਕਰਦੀ, ਨੱਚਦੀ ਟੱਪਦੀ। ਗੁਲਜ਼ਾਰ- ਫੁਲਵਾੜੀ, ਬਾਗ। ਅਸਵਾਰ- ਸਵਾਰੀ ਕਰਨ ਵਾਲਾ। ਅੰਹਕਾਰ- ਹੰਕਾਰ, ਹਉਮੈ। ਬੁਝਾਰਤ- ਬਾਤ। ਪਸਾਰ- ਪਸਰ ਕੇ।

### **ਇਸ਼ਕ ਦੀ ਨਵੀਉਂ ਨਵੀਂ ਬਹਾਰ**

ਛੂਕ ਮੁਸੱਲਾ ਭੰਨ ਸੁੱਟ ਲੋਟਾ, ਨਾ ਫੜ ਤਸਬੀ ਕਾਸਾ ਸੋਟਾ  
 ਆਸ਼ਕ ਕਹਿਦੇ ਦੇ ਦੇ ਹੋਕਾ, ਤਰਕ ਹਲਾਲੋਂ ਖਾਹ ਮੁਰਦਾਰ  
 ਇਸ਼ਕ ਦੀ ਨਵੀਉਂ ਨਵੀਂ ਬਹਾਰ  
 ਉਮਰ ਗਵਾਈ ਵਿਚ ਮਸੀਤੀ, ਅੰਦਰ ਭਰਿਆ ਨਾਲ ਪਲੀਤੀ

ਕਦੇ ਨਮਾਜ਼ ਤੌਹੀਦ ਨਾ ਨੀਤੀ, ਹੁਣ ਕੀ ਕਰਨਾ ਏਂ ਸ਼ੋਰ ਪੁਕਾਰ

ਇਸ਼ਕ ਦੀ ਨਵੀਉਂ ਨਵੀਂ ਬਹਾਰ

ਜਾ ਮੈਂ ਸਬਕ ਇਸ਼ਕ ਦਾ ਪੜਿਆ

ਮਸਜਿਦ ਕੋਲੋਂ ਜੀਉੜਾ ਡਰਿਆ

ਡੇਰੇ ਜਾ ਠਾਕਰ ਦੇ ਵੱਖਿਆ

ਜਿੱਥੇ ਵੱਜਦਾ ਨਾਦ ਹਜ਼ਾਰ

ਇਸ਼ਕ ਦੀ ਨਵੀਉਂ ਨਵੀਂ ਬਹਾਰ

ਜਾ ਮੈਂ ਰਮਜ਼ ਇਸ਼ਕ ਦੀ ਪਾਈ

ਮੈਨਾਂ - ਤੂਤੀ ਮਾਰ ਗਵਾਈ

ਅੰਦਰ ਬਾਹਰ ਹੋਈ ਸਫ਼ਾਈ

ਜਿਤ ਵੱਲ ਵੇਖਾਂ ਯਾਰੋ ਯਾਰ

ਇਸ਼ਕ ਦੀ ਨਵੀਉਂ ਨਵੀਂ ਬਹਾਰ

ਹੀਰ ਰਾਂਝਣ ਦੇ ਹੋ ਗਏ ਮੇਲੇ

ਭੁੱਲੀ ਹੀਰ ਢੂੰਢੇਂਦੀ ਬੇਲੇ

ਰਾਂਝਣ ਯਾਰ ਬੁੱਕਲ ਵਿੱਚ ਖੇਲੇ

ਮੈਨੂੰ ਸੁਧ ਰਹੀ ਨਾ ਸਾਰ

ਇਸ਼ਕ ਦੀ ਨਵੀਉਂ ਨਵੀਂ ਬਹਾਰ

### ਸ਼ਬਦ ਅਰਥ:

ਲੋਟਾ- ਨਮਾਜ਼ ਤੋਂ ਪਹਿਲਾਂ ਹੱਥ ਪੈਰ ਧੋਣ ਲਈ ਵਰਤਿਆ ਜਾਣ ਵਾਲਾ ਟੂਟੀਦਾਰ ਭਾਂਡਾ।  
ਮੁਸਲਿਮ- ਸਫ਼ਰ ਜਿਸ ਉੱਤੇ ਬੈਠ ਕੇ ਮੁਸਲਮਾਨ ਨਮਾਜ਼ ਪੜ੍ਹਦੇ ਹਨ। ਕਾਸਾ- ਭਿੱਖਿਆ ਮੰਗਣ ਲਈ  
ਵਰਤਿਆ ਜਾਣ ਵਾਲਾ ਭਾਂਡਾ, ਕਚਕੌਲ। ਆਲਿਮ- ਵਿਦਵਾਨ, ਇਲਮਵਾਲਾ, ਗਿਆਨਵਾਨ। ਤਰਕ-  
ਛੱਡ ਦੇਹ। ਮੁਰਦਾਰ- ਹਰਾਮ। ਹਲਾਲ- ਜਾਇਜ਼। ਮਸੀਤੀ- ਮਸਜਿਦ। ਪਲੀਤੀ- ਗੰਦਰਗੀ। ਤੌਹੀਦ-  
ਰੱਖ ਦੀ ਇਕਤਾ ਅਰਥਾਤ ਇੱਕ ਰੱਖ ਤੇ ਵਿਸਵਾਸ। ਮੈਨਾ-ਤੂਤੀ- ਮੈਂ ਤੇ ਤੂੰ ਦਾ ਭੇਦ। ਰਮਜ਼- ਗੁੱਝਾ  
ਭੇਤ। ਬੇਲੇ- ਜੰਗਲ। ਬਗਲ- ਕੁੱਛੜ।

ਮੇਰੀ ਬੁੱਕਲ ਦੇ ਵਿੱਚ ਚੋਰ

ਮੇਰੀ ਬੁੱਕਲ ਦੇ ਵਿੱਚ ਚੋਰ

ਸਾਧੋ, ਕੈਹ ਨੂੰ ਕੂਕ ਸੁਣਾਵਾਂ ?  
 ਨੀ ਮੇਰੀ ਬੁੱਕਲ ਦੇ ਵਿੱਚ ਚੋਰ।  
 ਕਿਤੇ ਰਾਮਦਾਸ ਕਿਤੇ ਫਤਹਿ ਮੁਹੰਮਦ,  
 ਇਹੋ ਕਦੀਮੀਂ ਸ਼ੋਰ।  
 ਮੁਸਲਮਾਨ ਸਿਵੇ ਤੋਂ ਚਿੜਦੇ,  
 ਹਿੰਦੂ ਚਿੜਦੇ ਗੋਰ।  
 ਚੁੱਕ ਗਏ ਸਭ ਝਗੜੇ ਝੇੜੇ,  
 ਨਿਕਲ ਪਿਆ ਕੋਈ ਹੋਰ।  
 ਸਾਧੋ ! ਕਿਸ ਨੂੰ ਕੂਕ ਸੁਣਾਵਾਂ ?  
 ਮੇਰੀ ਬੁੱਕਲ ਦੇ ਵਿੱਚ ਚੋਰ।

ਜਿਸ ਢੂੰਡਿਆ ਤਿਸ ਪਾਇਓ ਨਾਹੀਂ,  
 ਝੂਰ ਝੂਰ ਹੋਇਆ ਮੌਰ।  
 ਆਪ ਸਾਹਿਬ ਜਿਸ ਨੂੰ ਭਾਲ ਲਏ,  
 ਮੈਨੂੰ ਉਸੇ ਦੀ ਗਤ ਜੀਰ।  
 ਜਿਹੜਾ ਲੇਖ ਮੱਥੇ ਦਾ ਲਿਖਿਆ,  
 ਕੈਣ ਕਰੋ ਭੰਨ ਤੋੜ।  
 ਸਾਧੋ ! ਕਿਸ ਨੂੰ ਕੂਕ ਸੁਣਾਵਾਂ ?  
 ਮੇਰੀ ਬੁੱਕਲ ਦੇ ਵਿੱਚ ਚੋਰ।

ਪੀਰ ਪੀਰਾਂ ਬਗਦਾਦ ਅਸਾਡਾ,  
 ਮੁਰਸ਼ਦ, ਤਖਤ ਲਾਹੌਰ।  
 ਉਹ ਅਸੀਂ ਸਭ ਇੱਕੋ ਕੋਈ,  
 ਆਪ ਗੁੱਡੀ ਆਪ ਡੋਰ।  
 ਮੈਂ ਦੱਸਨਾ ਤੁਸੀਂ ਪਕੜ ਲਿਆਵੋ,  
 ਬੁੱਲ੍ਹੇ ਸ਼ਾਹ ਚੁਗਲੀ ਖੋਰ।  
 ਸਾਧੋ, ਕਿਸ ਨੂੰ ਕੂਕ ਸੁਣਾਵਾਂ,  
 ਮੇਰੀ ਬੁੱਕਲ ਦੇ ਵਿੱਚ ਚੋਰ।

### ਸ਼ਬਦ ਅਰਥ:

ਗੋਰ-ਕਬਰ | ਝਗੜੇ-ਝੇੜੇ—ਵਿਰੋਧੀ ਟਕਰਾਅ | ਗਤ- ਮਾਰਗ, ਰਸਤਾ | ਜੋੜ- ਜੋੜ | ਪੀਰ  
 ਪੀਰਾਂ- ਮੁਰਸ਼ਦ ਦਾ ਪੀਰ (ਸੱਯਦ ਅਬਦੂਲ ਕਾਦਰ ਜ਼ਿਲਾਨੀ) | ਮੁਰਸ਼ਦ- ਗੁਰੂ (ਸ਼ਾਹ ਅਨਾਇਤ) |

## ਅਭਿਆਸ-ਪ੍ਰਸ਼ਨ

1. ਹੇਠਾਂ ਲਿਖੇ ਕਾਵਿ ਬੰਦਾਂ ਦੀ ਪ੍ਰਸੰਗ ਸਹਿਤ ਵਿਆਖਿਆ ਕਰੋ:  
(ਉ) ਕਿਤੇ ਰਾਮਦਾਸ ਕਿਤੇ ਫਤਹਿ ਮੁੰਹਮਦ ਇਹੋ ਕਦੀਮੀ ਸ਼ੋਰ।  
ਮਿਟ ਗਿਆ ਦੋਹਾਂ ਦਾ ਝਗੜਾ ਨਿਕਲ ਪਿਆ ਕੁਝ ਹੋਰ।  
ਨੀ ਮੇਰੀ ਬੁੱਕਲ ਦੇ ਵਿਚ ਚੌਰ।
  - (ਅ) ਜਿਸ ਪਾਇਆ ਭੇਤ ਕਲੰਦਰ ਦਾ, ਰਾਹ ਖੋਜਿਆ ਆਪਣੇ ਅੰਦਰ ਦਾ।  
ਉਹ ਵਾਸੀ ਹੈ ਸੁੱਖ ਮੰਦਰ ਦਾ, ਜਿੱਥੇ ਕੋਈ ਨਾ ਚੜ੍ਹਦੀ ਲਹਿੰਦੀ ਏ।
  - (ਈ) ਕਿੱਥੇ ਹੈ ਸੁਲਤਾਨ ਸਿਕੰਦਰ, ਮੌਤ ਨਾ ਛੱਡੇ ਪੀਰ ਪੈਂਗੰਬਰ,  
ਸਭੇ ਛੱਡ ਗਏ ਅੰਡੰਬਰ, ਕੋਈ ਏਥੇ ਪਾਇਦਾਰ ਨਹੀਂ।
2. ਹੇਠਾਂ ਦਿੱਤੀਆਂ ਕਾਵਿ - ਸਤਰਾਂ ਦੀ ਵਿਆਖਿਆ ਕਰੋ:  
(ਉ) ਬੁੱਲ੍ਹਾ ਸ਼ਹੁ ਨੂੰ ਸੋਈ ਪਾਵੇ, ਜੋ ਬੱਕਰਾ ਬਣੇ ਕਸਾਈ ਦਾ।  
(ਅ) ਜਿਸ ਮਾਟੀ ਪਰ ਬਹੁਤੀ ਮਾਟੀ, ਤਿਸ ਮਾਟੀ ਅਹੰਕਾਰ।  
(ਈ) ਉਮਰ ਗਵਾਈ ਵਿਚ ਮਸੀਤੀ, ਅੰਦਰ ਭਰਿਆ ਨਾਲ ਪਲੀਤੀ।
  3. ‘ਮੇਰੀ ਬੁੱਕਲ ਦੇ ਵਿੱਚ ਚੌਰ’ ਕਵਿਤਾ ਦਾ ਕੇਂਦਰੀ ਭਾਵ ਲਿਖੋ।
  4. ‘ਤੇਰਾ ਨਾਮ ਧਿਆਈਂਦਾ ਸਾਈਂ’ ਕਵਿਤਾ ਵਿੱਚ ਕਵੀ ਨੇ ਪਰਮਾਤਮਾ ਨੂੰ ਪਾਉਣ ਦਾ ਕਿਹੜਾ  
ਰਸਤਾ ਦੱਸਿਆ ਹੈ ?
  5. ‘ਮੂੰਹ ਆਈ ਬਾਤ ਨਾ ਰਹਿੰਦੀ ਏ’ ਕਵਿਤਾ ਵਿੱਚ ਕਵੀ ਸੱਚ ਜਾਂ ਝੂਠ ਕਹਿਣ ਤੋਂ ਕਿਉਂ ਡਰਦਾ  
ਹੈ ? ਲਿਖੋ।
  6. ਇਸ਼ਕ ਦਾ ਸਬਕ ਪੜ੍ਹ ਦੇ ਕਵੀ ਦੀ ਅਵਸਥਾ ਕਿਹੋ ਜਿਹੀ ਹੋ ਗਈ, ਦਾ ਵਰਣਨ ਕਵਿਤਾ  
‘ਇਸ਼ਕ ਦੀ ਨਵੀਂ ਨਵੀਂ ਬਹਾਰ’ ਆਧਾਰ ’ਤੇ ਲਿਖੋ।
  7. ‘ਉਠ ਜਾਗ ਘੁਰਾੜੇ ਮਾਰ ਨਹੀਂ’ ਕਵਿਤਾ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ।
  8. ‘ਮਾਟੀ ਕੁਦਮ ਕਰੋਂਦੀ ਯਾਰ’ ਕਵਿਤਾ ਦਾ ਕੇਂਦਰੀ ਭਾਵ ਆਪਣੇ ਸ਼ਬਦਾਂ ਵਿੱਚ ਲਿਖੋ।
  9. ਸਾਈਂ ਬੁਲ੍ਹੇ ਸ਼ਾਹ ਦੀ ਜੀਵਨ ਅਤੇ ਕਾਵਿ ਰਚਨਾ ’ਤੇ ਸੰਖੇਪ ਨੋਟ ਲਿਖੋ।

## 9. ਵਾਰਸ ਸ਼ਾਹ

(1722 ਈ.- 1785 ਈ.)

ਵਾਰਸ ਸ਼ਾਹ ਪੰਜਾਬੀ ਸਾਹਿਤ ਦਾ ਇਕ ਪ੍ਰਮੁੱਖ ਕਿੱਸਾ ਕਵੀ ਹੈ। ਉਸ ਨੇ 'ਹੀਰ ਰਾਂਝੇ' ਦੀ ਕਥਾ ਨੂੰ ਲੈ ਕੇ ਕਿੱਸਾ ਲਿਖਿਆ। ਇਹ ਕਿੱਸਾ ਵਾਰਸ ਸ਼ਾਹ ਤੇ ਪੰਜਾਬੀ ਕਿੱਸਾ ਕਾਵਿ ਦੀ ਇਕ ਸ਼ਾਹਕਾਰ ਰਚਨਾ ਹੈ। ਵਾਰਸ ਸ਼ਾਹ ਦੇ ਜੀਵਨ ਬਾਰੇ ਅਜੇ ਤੱਕ ਬਹੁਤੇ ਵੇਰਵੇ ਪ੍ਰਾਪਤ ਨਹੀਂ ਹੋਏ। ਹੁਣ ਤੱਕ ਦੀ ਥੋੜ੍ਹੀ ਅਨੁਸਾਰ ਵਾਰਸ ਦਾ ਜਨਮ 1722 ਈ.: ਦੇ ਨੇੜੇ-ਤੇੜੇ ਮੰਨਿਆ ਜਾਂਦਾ ਹੈ। ਵਾਰਸ ਸ਼ਾਹ ਜਨਮ ਵਲੋਂ ਸੱਯਦ ਸੀ ਤੇ ਉਸ ਨੇ ਆਪਣਾ ਸਾਰਾ ਜੀਵਨ ਸੂਫ਼ੀ ਫ਼ਕੀਰਾਂ ਵਾਂਗ ਗੁਜ਼ਾਰਿਆ। ਅੰਤਲੀ ਉਮਰ ਉਸ ਨੇ ਮਲਕਾ ਹਾਂਸ, ਜ਼ਿਲ੍ਹਾ ਮਿਟਗੁਮਰੀ ਦੀ ਇਕ ਮਸੀਤ ਵਿੱਚ ਗੁਜ਼ਾਰੀ ਤੇ ਇੱਥੇ ਹੀ ਉਸ ਨੇ ਆਪਣੀ ਮਹਾਨ ਰਚਨਾ 'ਹੀਰ' ਦੀ ਸਿਰਜਣਾ ਕੀਤਾ। ਉਸ ਦੀ ਮੌਤ ਵੀ ਇਥੇ ਹੀ 1785 ਈ.: ਵਿੱਚ ਹੋਈ ਮੌਤ ਜਾਂਦੀ ਹੈ। ਮਲਕਾ ਹਾਂਸ ਵਿੱਚ ਵਾਰਸ ਸ਼ਾਹ ਦੀ ਕਬਰ ਹੈ। ਜਿੱਥੇ ਹਰ ਸਾਲ ਮੇਲਾ ਲੱਗਦਾ ਹੈ।

ਪੰਜਾਬੀ ਕਿੱਸਾ ਕਾਵਿ ਵਿੱਚ ਹੀਰ ਰਾਂਝੇ ਦੀ ਕਥਾ ਸਭ ਤੋਂ ਵੱਧ ਮਕਬੂਲ ਹੋਈ ਹੈ ਅਤੇ ਹੀਰ 'ਤੇ ਲਿਖੇ ਗਏ ਕਿਸਿਆਂ ਵਿੱਚੋਂ ਸਭ ਤੋਂ ਵੱਧ ਪ੍ਰਸਿੱਧੀ ਵਾਰਸ ਦੇ ਕਿੱਸੇ ਨੂੰ ਮਿਲੀ। ਇਸ ਪ੍ਰਸਿੱਧੀ ਦਾ ਕਾਰਨ ਵਾਰਸ ਦਾ ਦ੍ਰਿਸ਼ਟੀਕੌਣ ਵੀ ਹੈ ਤੇ ਉਸ ਦੀ ਕਾਵਿ ਕਲਾ ਵੀ ਹੈ। ਵਾਰਸ ਦੀ ਰਚਨਾ ਨੂੰ ਪੜ੍ਹ ਕੇ ਜਿਹੜੀ ਗੱਲ ਸਭ ਤੋਂ ਵੱਧ ਪ੍ਰਭਾਵਿਤ ਕਰਦੀ ਹੈ, ਉਹ ਹੈ- ਹੀਰ ਰਾਂਝੇ ਦੇ ਦੁਖਾਂਤ ਦਾ ਸਮਾਜਿਕ ਪ੍ਰਸੰਗ। ਰਾਂਝੇ ਦੇ ਘਰੋਂ ਨਿਕਲਣ ਤੋਂ ਲੈ ਕੇ ਹੀਰ ਰਾਂਝੇ ਦੀ ਮੌਤ ਤਕ ਸਾਰੇ ਦੁਖਾਂਤ ਪ੍ਰਚਲਿਤ ਸਮਾਜਿਕ ਵਰਤਾਰੇ ਦੇ ਕਾਰਨ ਹਨ। ਰਾਂਝੇ ਨੂੰ ਘਰੋਂ ਨਿਕਲਣ ਲਈ ਮਜ਼ਬੂਰ ਕਰ ਦਿੱਤਾ ਜਾਂਦਾ ਹੈ ਕਿਉਂਕਿ ਉਸ ਦੇ ਭਰਾ ਪੱਖਪਾਤੀ ਹਨ।

ਵੱਡੀ ਦੇਇ ਕੇ ਭੂਈ ਦੇ ਬਣੇ ਵਾਰਸ

ਬੰਜਰ ਜ਼ਿਮੀਂ ਰੰਝੇਟੇ ਨੂੰ ਆਇਆ ਈ।

ਫਿਰ ਹੀਰ ਰਾਂਝੇ ਦੇ ਪਿਆਰ ਦੇ ਰਾਹ ਵਿੱਚ ਇਹ ਸਮਾਜ, ਬਰਾਦਰੀ ਦੇ ਰੂਪ ਵਿੱਚ ਰੋੜਾ ਬਣ ਖਲੋਂਦਾ ਹੈ, ਕਿਉਂਕਿ ਉਸ ਸਮੇਂ ਦੇ ਵਰਤਾਰੇ ਅਨੁਸਾਰ ਬਰਾਦਰੀ 'ਰੱਬ ਦਾ ਰੂਪ' ਹੈ ਤੇ ਇਸ ਉੱਤੋਂ ਇੱਕ ਹੀਰ ਤਾਂ ਕੀ ਲੱਖਾਂ ਹੀਰਾਂ ਕੁਰਬਾਨ ਕੀਤੀਆਂ ਜਾ ਸਕਦੀਆਂ ਹਨ:

ਜਿੱਥੇ ਰੱਬ ਦਾ ਨਾਉਂ ਤੇ ਜ਼ਿਕਰ ਆਇਆ,

ਲੱਖ ਬੇਟੀਆਂ ਚਾਇ ਕੁਰਬਾਨ ਕੀਚੈ।

ਸਿਰਫ ਜ਼ਸੀਨ ਦੀ ਵੰਡ ਜਾਂ ਵਿਆਹ ਪ੍ਰਬੰਧ ਹੀ ਨਹੀਂ, ਸਗੋਂ ਮਨੁੱਖੀ ਰਿਸ਼ਤਿਆਂ ਦੇ ਮਕਰ ਫਰੇਬ, ਮੁਲਾਂ-ਮਲਾਣਿਆ ਦਾ ਪਾਖੰਡ ਭਰਿਆ ਜੀਵਨ, ਕਾਜ਼ੀਆਂ ਦੀ ਵੱਡੀ ਥੋੜੀ, ਭੇਖੀ ਜੋਗੀਆਂ ਦਾ ਦੋ ਪੱਖਾ ਜੀਵਨ ਆਦਿ ਇਹਨਾਂ ਸਾਰਿਆਂ ਨੂੰ ਵਾਰਸ ਸ਼ਾਹ ਨੇ ਇਸ ਪ੍ਰੇਮ ਕਹਾਣੀ ਦੇ ਚੰਖਟੇ ਵਿੱਚ ਬੀੜ ਕੇ ਐਸੀ ਚਤੁਰਾਈ ਨਾਲ ਪੇਸ਼ ਕੀਤਾ ਹੈ ਕਿ ਇੱਕ ਪੂਰੇ ਸਮਾਜ ਦੀ ਅੰਦਰੂਨੀ ਅਤੇ ਬਾਹਰਲੀ ਤਸਵੀਰ ਸਮੱਗਰ ਰੂਪ ਵਿੱਚ ਸਾਡੇ ਸਾਹਮਣੇ ਸਾਕਾਰ ਹੋ ਜਾਂਦੀ ਹੈ।

ਵਾਰਸ ਦੀ ਇਹ ਰਚਨਾ ਬੈਂਤ ਛੰਦ ਵਿੱਚ ਲਿਖੀ ਗਈ ਹੈ। ਉਸ ਦੇ ਬਿਆਨ ਵਿੱਚ ਨਾਟਕੀਅਤਾ, ਤਿੱਖੀ, ਚੋਭ ਤੇ ਵਿਅੰਗ ਕੁਝ ਐਸੀਆਂ ਕਾਵਿ ਜੁਗਤਾਂ ਹਨ ਜੋ ਇਸ ਕਿੱਸੇ ਨੂੰ ਉਸ ਸਮੇਂ ਦੇ ਸਮਾਜ ਦਾ ਯਥਾਰਥਕ ਚਿੱਤਰ ਬਿੱਚਣ ਵਿੱਚ ਸਹਾਈ ਹੁੰਦੀਆਂ ਹਨ। ਵਾਰਸ ਦੀ ਥੋੜੀ ਕੋਂਦਰੀ ਪੰਜਾਬੀ ਹੈ, ਭਾਵੇਂ ਇਸ ਵਿੱਚ ਅਰਬੀ, ਫ਼ਾਰਸੀ ਦੀ ਸ਼ਬਦਾਵਲੀ ਦੀ ਵੀ ਭਰਮਾਰ ਹੈ।

ਵਾਰਸ ਸ਼ਾਹ ਪੰਜਾਬੀ ਕਿੱਸਾ ਪਰੰਪਰਾ ਦਾ ਹੀ ਸਰਬੋਤਮ ਪ੍ਰਤੀਨਿਧ ਨਹੀਂ ਸਗੋਂ ਉਹ ਪੰਜਾਬੀ

ਸਾਹਿਤ ਦੇ ਸਮੁੱਚੇ ਇਤਿਹਾਸ ਵਿੱਚ ਨਵੇਕਲੇ ਸਥਾਨ ਦਾ ਧਾਰਨੀ ਹੈ।

ਹਥਲੇ ਕਾਂਵਿ ਸੰਗ੍ਰਹਿ ਵਿੱਚ ਇਹਨਾਂ ਸਿਰਲੇਖਾਂ ਅਧੀਨ (ਕਿੱਸੇ ਦਾ ਆਰੰਭ, ਜ਼ਮੀਨ ਦਾ ਵਟਵਾਰਾ, ਭਾਬੀਆਂ ਦਾ ਤਾਹਨਾ, ਰਾਂਝੇ ਦਾ ਆਪਣਾ ਦੇਸ਼ ਛੱਡਣਾ ਤੇ ਭਾਬੀਆਂ ਦੀ ਸਮਝਾਇਸ਼, ਰਾਂਝੇ ਦਾ ਮਸੀਤ ਵਿੱਚ ਜਾਣਾ, ਹੀਰ ਦਾ ਮੋਹਿਤ ਹੋਣਾ, ਹੀਰ ਦਾ ਸਿਦਕ, ਕਿੱਸੇ ਦੀ ਸਮਾਪਤੀ) ਵਾਰਸ ਸ਼ਾਹ ਰਚਿਤ ਹੀਰ ਰਾਂਝੇ ਦੇ ਕਿੱਸੇ ਦਾ ਚੌਣਵਾਂ ਅੰਸ਼ ਸ਼ਾਮਿਲ ਕੀਤਾ ਜਾ ਰਿਹਾ ਹੈ।

### ਕਿੱਸੇ ਦਾ ਆਰੰਭ

ਇੱਕ ਤਖਤ ਹਜ਼ਾਰਿਓਂ ਗੱਲ ਕੀਚੇ, ਜਿੱਥੇ ਰਾਂਝਿਆ ਰੰਗ ਮਚਾਇਆ ਈ।  
ਛੈਲ, ਗੱਭਰੂ, ਮਸਤ, ਅਲਬੇਲੜੇ ਨੀ, ਸੁੰਦਰ ਇਕ ਥੀ ਇਕ ਸਵਾਇਆ ਈ।  
ਵਾਲੇ, ਕੋਕਲੇ, ਮੁੰਦਰੀ, ਮੰਝ-ਲੂੰਫੀ, ਨਵਾਂ ਠਾਠ ਤੇ ਠਾਠ ਚੜਾਇਆ ਈ।  
ਕਿਹੀ ਸ਼ਿਫਤ ਹਜ਼ਾਰੇ ਦੀ ਆਖ ਸੱਕਾਂ, ਗੋਇਆ ਬਹਿਸ਼ਤ ਜ਼ਮੀਨ ਤੇ ਆਇਆ ਈ।

### ਸ਼ਬਦ ਅਰਥ:

ਰੰਗ ਮਚਾਇਆ ਈ- ਰੌਣਕ ਲਾਈ। ਛੈਲ- ਸੁਹਣੇ, ਬਾਂਕੇ, ਸੁੰਦਰ। ਅਲਬੇਲੜੇ- ਮਸਤ, ਬੇਫਿਕਰ। ਮੰਝ- ਤੇੜ, ਲੱਕ, ਦੁਆਲੇ। ਲੂੰਫੀ- ਤਹਿਮਤ (ਧਾਰੀਦਾਰ)। ਗੋਇਆ- ਮਾਨੋ। ਬਹਿਸ਼ਤ- ਸਵਰਗ।

### ਜ਼ਮੀਨ ਦਾ ਵਟਵਾਰਾ

ਹਜ਼ਰਤ ਕਾਜੀ ਤੇ ਪੈਂਚ ਸਦਾਇ ਸਾਰੇ, ਭਾਬੀਆਂ ਜ਼ਿਮੀਂ ਨੂੰ ਕੱਛ ਪਵਾਇਆ ਈ।  
ਵੱਢੀ ਦੇ ਕੇ ਜ਼ਮੀਨ ਦੇ ਬਣੇ ਮਾਲਿਕ, ਬੰਜਰ ਜ਼ਿਮੀਂ ਰੰਝੇਟੇ ਨੂੰ ਆਇਆ ਈ।  
ਕੱਛਾਂ ਮਾਰ ਸ਼ਰੀਕ ਮਜ਼ਾਕ ਕਰਦੇ, ਭਾਬੀਆਂ, ਰਾਂਝੇ ਦੀ ਬਾਬ ਬਣਾਇਆ ਈ।  
ਗੱਲ ਭਾਬੀਆਂ ਏਹੁ ਬਣਾਇ ਛੱਡੀ, ਮਗਰ ਜੱਟ ਦੇ ਫੱਕੜੀ ਲਾਇਆ ਈ।

### ਸ਼ਬਦ ਅਰਥ:

ਪੈਂਚ- ਪਿੰਡ ਦੀ ਪੰਚਾਇਤ ਦੇ ਮੈਂਬਰ। ਕੱਛ ਪਵਾਇਆ- ਮਿਣਿਆ ਗਿਆ। ਜ਼ਿਮੀਂ- ਜ਼ਮੀਨ, ਧਰਤੀ। ਵੱਢੀ- ਰਿਸ਼ਵਤ। ਬੰਜਰ- ਜਿਸ ਧਰਤੀ ਵਿਚ ਪੈਦਾਵਾਰ ਘੱਟ ਹੋਵੇ। ਸ਼ਰੀਕ- ਸਾਕ ਸੰਬੰਧੀ। ਮਜ਼ਾਕ- ਮਖੌਲ। ਬਾਬ- ਬੁਰੀ ਹਾਲਤ। ਫੱਕੜੀ- ਬਦਨਾਮੀ।

### ਭਾਬੀਆਂ ਦਾ ਤਾਹਨਾ

ਸਾਡਾ ਹੁਸਨ ਪਸੰਦ ਨ ਲਿਆਉਨਾ ਏਂ, ਜਾਹ ਹੀਰ ਸਿਆਲ ਵਿਆਹ ਲਿਆਵੀਂ।  
ਵਾਹ ਵੰਝਲੀ, ਪ੍ਰੇਮ ਦੀ ਘੱਤ ਜਾਲੀ, ਕਾਈ ਨੱਢੀ ਸਿਆਲ ਦੀ ਫਾਹ ਲਿਆਵੀਂ।  
ਤੈਬੇ ਵੱਲ ਹੈ ਰੰਨਾਂ ਵਿਲਾਵਣੇ ਦਾ, ਰਾਣੀ ਕੋਕਿਲਾ ਮਹਿਲ ਤੋਂ ਲਾਹ ਲਿਆਵੀਂ।  
ਦਿਨੇ ਬੂਹਿਓਂ ਕੱਢਣੀ ਮਿਲੇ ਨਾਹੀਂ, ਰਾਤੀਂ ਕੰਧ ਪਿਛਵਾੜਿਓਂ ਢਾਹ ਲਿਆਵੀਂ।

ਵਾਰਸ ਸ਼ਾਹ ਨੂੰ ਨਾਲ ਲੈ ਜਾਇ ਕੇ ਤੇ, ਜਿਹੜਾ ਦਾਊ ਲੱਗੇ ਸੋਈ ਲਾ ਲਿਆਵੀਂ।

### ਸ਼ਬਦ ਅਰਥ:

ਵੰਝਲੀ- ਬੰਸਰੀ। ਕਾਈ- ਕੋਈ। ਫਾਹ ਲਿਆਈ- ਕੱਢ ਲਿਆਈ, ਭਜਾ ਲਿਆਈ। ਤੈਥੋਂ- ਤੈਨੂੰ। ਵੱਲ- ਢੰਗ, ਤਰੀਕਾ। ਦਾਊ- ਮੌਕਾ, ਅਵਸਰ।

### ਗੁੜੇ ਦਾ ਆਪਣਾ ਦੇਸ ਛੱਡਣਾ ਤੇ ਭਾਈਆਂ ਦੀ ਸਮਝਾਇਸ

ਆਖ ਰਾਂਝਿਆ ਭਾ ਕੀ ਬਣੀ ਤੇਰੇ ? ਦੇਸ ਆਪਣਾ ਛੱਡ ਸਿਧਾਰ ਨਾਹੀਂ।

ਵੀਰਾਂ, ਅੰਬੜੀ ਜਾਇਆ ! ਤੂੰ ਜਾ ਨਾਹੀ ਸਾਨੂੰ ਨਾਲ ਫਿਰਾਕ ਦੇ ਮਾਰ ਨਾਹੀਂ।

ਏਹ ਬਾਂਦੀਆਂ ਤੇ ਅਸੀ ਵੀਰ ਤੇਰੇ, ਕੋਈ ਹੋਰ ਵਿਚਾਰ-ਵਿਚਾਰ ਨਾਹੀਂ।

ਬਖਸ਼ ਏਹ ਗੁਨਾਹ ਤੂੰ ਭਾਬੀਆਂ ਨੂੰ, ਕੈਣ ਜੰਮਿਆਂ ਜੋ ਗੁਨਹਿਗਾਰ ਨਾਹੀਂ।

ਭਾਈਆਂ ਬਾਝ ਨ ਮਜਲਸਾਂ ਸੋਂਹਦੀਆਂ ਨੇ, ਅਤੇ ਭਾਈਆਂ ਬਾਝ ਬਹਾਰ ਨਾਹੀਂ।

ਭਾਈ ਮਰਨ ਤਾਂ ਪੈਂਦੀਆਂ ਭੱਜ ਬਾਹਾਂ, ਬਿਨਾਂ ਭਾਈਆਂ ਪਰ੍ਹੇ ਪਰਵਾਰ ਨਾਹੀਂ।

ਲੱਖ ਓਟ ਹੈ ਭਾਈਆਂ ਵਸਦਿਆਂ ਦੀ, ਭਾਈਆਂ ਜੀਵਦਿਆਂ ਦੇ ਕਾਈ ਹਾਰ ਨਾਹੀਂ।

ਭਾਈ ਢਾਹੁੰਦੇ, ਭਾਈ ਉਸਾਰਦੇ ਨੇ, ਵਾਰਿਸ ਭਾਈਆਂ ਬਾਝੋਂ ਬੇਲੀ ਯਾਰ ਨਾਹੀਂ।

### ਸ਼ਬਦ ਅਰਥ:

ਭਾ ਕੀ- ਹਾਲ ਕੀ। ਸਿਧਾਰ- ਛਡ ਕੇ ਜਾ। ਫਿਰਾਕ- ਵਿਛੋੜੇ। ਬਾਂਦੀਆਂ- ਗੋਲੀਆਂ, ਨੌਕਰਾਣੀਆਂ। ਮਜਲਸ- ਮਹਿਫਲ, ਇਕੱਠ। ਸੋਂਹਦੀਆਂ- ਸੋਹਣੀਆਂ ਲੱਗਦੀਆਂ। ਬਹਾਰ- ਖੁਸ਼ੀ। ਪਰ੍ਹੇ- ਇਕੱਠ। ਓਟ- ਸਹਾਰਾ। ਕਾਈ ਹਾਰ- ਕਿਸੇ ਤਰ੍ਹਾਂ ਦੀ ਨਕਾਮਯਾਬੀ। ਬਾਝੋਂ- ਬਿਨਾਂ। ਬੇਲੀ- ਦੋਸਤ।

### ਗੁੜੇ ਦਾ ਮਸੀਤ ਵਿੱਚ ਜਾਣਾ

ਵਾਹ ਲਾਇ ਰਹੇ ਭਾਈ ਭਾਬੀਆਂ ਵੀ, ਗਾਂਝਾ ਉੱਠ ਹਜ਼ਾਰਿਓ ਧਾਇਆ ਈ।

ਭੁੱਖ ਨੰਗ ਨੂੰ ਝਾਗ ਕੇ ਪੰਧ ਕਰਦਾ, ਗਤਿਂ ਵਿੱਚ ਮਸੀਤ ਦੇ ਆਇਆ ਈ।

ਹੱਥ ਵੰਝਲੀ ਪਕੜ ਕੇ ਰਾਤ ਅੱਧੀ, ਗਾਂਝੇ ਮਜ਼ਾ ਭੀ ਖੂਬ ਬਣਾਇਆ ਈ।

ਰੰਨ ਮਰਦ ਨਾ ਪਿੰਡ ਵਿੱਚ ਰਹਿਆ ਕੋਈ, ਸੱਭੇ ਗਿਰਦ ਮਸੀਤ ਦੇ ਧਾਇਆ ਈ।

ਵਾਰਿਸ ਸ਼ਾਹ ਮੀਆਂ ਪੰਡ ਝਗੜਿਆਂ ਦੀ, ਪਿੱਛੋਂ ਮੁਲਾਂ ਮਸੀਤ ਦਾ ਆਇਆ ਈ।

### ਸ਼ਬਦ ਅਰਥ:

ਵਾਹ ਲਾਇ ਰਹੇ- ਜਤਨ ਕੀਤੇ। ਧਾਇਆ- ਦੌੜਿਆ। ਪੰਧ- ਰਸਤਾ। ਭੁੱਖ ਨੰਗ- ਗਰੀਬੀ।

ਇਗ ਕੇ - ਤਹਿ ਕਰਕੇ। ਵੰਝਲੀ- ਬੰਸਰੀ।

### ਗੁੜੇ ਉਤੇ ਹੀਰ ਦਾ ਮੋਹਿਤ ਹੋਣਾ

ਕੂਕੇ ਮਾਰ ਹੀ ਮਾਰ ਕੇ ਪਕੜ ਛਮਕਾਂ, ਪਰੀ ਆਦਮ ਤੇ ਕਹਿਰਵਾਨ ਹੋਈ।  
ਗੁੜੇ ਉਠ ਕੇ ਆਖਿਆ, 'ਵਾਹ ਸੱਜਣ'! ਹੀਰ ਹੱਸ ਕੇ ਤੇ ਮਿਹਰਬਾਨ ਹੋਈ।  
ਕੱਛੇ ਵੰਝਲੀ ਕੰਨਾਂ ਦੇ ਵਿਚ ਵਾਲੇ, ਜ਼ੁਲਫ ਮੁੱਖੜੇ ਤੇ ਪਰੇਸ਼ਾਨ ਹੋਈ।  
ਸੁਰਤ ਯੂਸਫ ਦੀ ਵੇਖ ਤੇਮੂਸ ਬੇਟੀ, ਸਣੇ ਮਾਲ ਕੇ ਬਹੁਤ ਹੈਰਾਨ ਹੋਈ।  
ਨੈਣ ਮਸਤ ਕਲੇਜੜੇ ਵਿਚ ਧਾਣੇ, ਹੀਰ ਘੋਲ ਘੱਤੀ ਕੁਰਬਾਨ ਹੋਈ।  
ਭਲਾ ਹੋਇਆ ਮੈਂ ਤੈਨੂੰ ਨਾ ਮਾਰ ਬੈਠੀ, ਕਾਈ ਨਹੀਂ ਉੱਗ ਗਲ ਬੇ-ਸ਼ਾਨ ਹੋਈ।

#### ਸ਼ਬਦ ਅਰਥ:

ਕੂਕੇ- ਉੱਚੀ ਉੱਚੀ ਬੋਲਣਾ। ਛਮਕਾਂ- ਸੋਟੀਆਂ। ਕਹਿਰਵਾਨ- ਕ੍ਰੋਧ ਵਿਚ ਆਉਣਾ, ਗੁੱਸੇ ਵਿਚ ਆਉਣਾ। ਜ਼ੁਲਫ- ਵਾਲਾਂ ਦੀ ਲਿਟ। ਯੂਸਫ- ਹਜ਼ਰਤ ਯਾਕੂਬ ਦਾ ਪੁੱਤਰ ਹਜ਼ਰਤ ਯੂਸਫ ਜੋ ਸੰਦਰਤਾ ਲਈ ਪੁਸ਼ਿਧ ਸੀ। ਜ਼ੁਲੈਖਾਂ ਉਸ ਉਤੇ ਮੋਹਿਤ ਹੋ ਗਈ ਸੀ। ਤੇਮੂਸ ਬੇਟੀ- ਜ਼ੁਲੈਖਾਂ। ਮਾਲਕੇ- ਇਕ ਸੌਦਾਗਰ ਜਿਸ ਨੇ ਯੂਸਫ ਨੂੰ ਖਰੀਦਿਆ ਸੀ।

### ਹੀਰ ਦਾ ਸਿਦਕ

ਹੀਰ ਆਖਦੀ ਜ਼ੋਗੀਆ! ਝੂਠ ਆਖੇ ਕੌਣ ਵਿਛੜੇ ਯਾਰ ਮਿਲਾਉਂਦਾ ਈ।  
ਏਹਾ ਕੋਈ ਨਾ ਮਿਲਿਆ ਮੈਂ ਢੂੰਢ ਬੱਕੀ, ਜਿਹੜਾ ਗਿਆਂ ਨੂੰ ਮੋੜ ਲਿਆਉਂਦਾ ਈ।  
ਸਾਡੇ ਚੰਮ ਦੀਆਂ ਜੁੱਤੀਆਂ ਕਰੇ ਕੋਈ, ਜਿਹੜਾ ਜੀਉ ਦਾ ਰੋਗ ਗਵਾਉਂਦਾ ਈ।  
ਭਲਾ ਦੱਸ ਖਾਂ ਚਿਰੀ ਵਿਛੁੰਨਿਆਂ ਨੂੰ, ਕਦੋਂ ਰੱਬ ਸੱਚਾ ਘਰੀਂ ਲਿਆਉਂਦਾ ਈ।

#### ਸ਼ਬਦ ਅਰਥ:

ਢੂੰਢ ਬੱਕੀ- ਲੱਭ-ਲੱਭ ਕੇ ਹੰਭ ਗਈ ਹਾਂ। ਗਿਆਂ ਨੂੰ - ਵਿਛੜ ਜਾਣ, ਤੁਰ ਜਾਣ। ਮੋੜ- ਵਾਪਸ। ਜੀਉ- ਦਿਲ, ਮਨ। ਚਿਰੀ- ਬਹੁਤ ਦੇਰ। ਵਿਛੁੰਨਿਆਂ- ਵਿਛੜਿਆਂ ਹੋਇਆ ਨੂੰ।

### ਕਿੱਸੇ ਦੀ ਸਮਾਪਤੀ

ਖਤਮ ਰੱਬ ਦੇ ਕਰਮ ਨਾਲ ਹੋਈ, ਫਰਮਾਇਸ਼ ਪਿਆਰੜੇ ਯਾਰ ਦੀ ਸੀ।  
ਐਸਾ ਸ਼ਿਆਰ ਕੀਤਾ ਪੁਰ-ਮਗਜ਼, ਮੌਜੀ, ਜੇਹੀ ਮੋਤੀਆਂ-ਲੜੀ ਸਵਾਰ ਦੀ ਸੀ।  
ਤੂਲ ਖੋਲ੍ਹ ਕੇ ਜ਼ਿਕਰ ਬਿਆਨ ਕਹਿਆ, ਜਿਹਾ ਰੰਗ ਦੇ ਖੂਬ ਬਹਾਰ ਦਾ ਸੀ।  
ਤਫਸੀਲ ਦੇ ਨਾਲ ਬਿਆਨ ਕੀਤਾ, ਜੇਹੀ ਜੀਨਤ ਲਾਲ ਦੇ ਹਾਰ ਦੀ ਸੀ।  
ਜੇ ਕੋਈ ਪੜੇ ਸੋ ਬਹੁਤ ਪ੍ਰਸ਼ੰਸਨ ਹੋਵੇ, ਵਾਹਵਾ ਸਭ ਖਲਕ ਪੁਕਾਰ ਦੀ ਸੀ।  
ਵਾਰਸ ਸ਼ਾਹ ਨੂੰ ਸਿਕ ਦੀਦਾਰ ਦੀ ਸੀ, ਜੇਹੀ ਹੀਰ ਨੂੰ ਭੜਕਨਾ ਯਾਰ ਦੀ ਸੀ।

### **ਸ਼ਬਦ ਅਰਥ:**

ਰੱਬ ਦੇ ਕਰਮ ਨਾਲ-ਪਰਮਾਤਮਾ ਦੀ ਮਿਹਰ ਨਾਲ। ਤੂਲ ਖੋਲ ਕੇ- ਪੂਰਾ ਖੋਲ ਕੇ ਬਿਆਨ ਕਰਨਾ। ਤਫਸੀਲ-ਵਿਸਥਾਰ। ਜੀਨਤ- ਸੌਭਾ, ਸੁੰਦਰਤਾ। ਖਲਕ- ਦੁਨੀਆਂ। ਦੀਦਾਰ- ਦਰਸ਼ਨ। ਭੜਕਨਾ- ਤੜੜ।

ਅਭਿਆਸ-ਪ੍ਰਸ਼ਨ

1. ਹੇਠਾਂ ਲਿਖੀਆਂ ਕਾਵਿ ਤੁਕਾਂ ਦੀ ਪ੍ਰਸੰਗ ਸਹਿਤ ਵਿਆਖਿਆ ਕਰੋ:

(ਉ) ਭਾਈਆਂ ਬਾਝ ਨ ਮਜਲਸਾਂ ਸੌਂਹਦੀਆਂ ਨੇ ਅਤੇ ਭਾਈਆਂ ਬਾਝ ਬਹਾਰ ਨਾਹੀਂ।  
ਭਾਈ ਮਰਨ ਤਾਂ ਪੈਂਦੀਆਂ ਭੱਜ ਬਾਹਾਂ, ਬਿਨਾਂ ਭਾਈਆਂ ਪਰ੍ਹੇ ਪਰਵਾਰ ਨਾਹੀਂ।

(ਅ) ਹੀਰ ਆਖਦੀ ਜੋਗੀਆ ! ਝੁਠ ਆਖੇ ਕੌਣ ਵਿਛੜੇ ਯਾਰ ਮਿਲਾਉਂਦਾ ਈ।  
ਏਹਾ ਕੋਈ ਨਾ ਮਿਲਿਆ ਮੈਂ ਢੂਢ ਬੱਕੀ, ਜਿਹੜਾ ਗਿਆਂ ਨੂੰ ਮੌਜ ਲਿਆਉਂਦਾ ਈ।

2. ਹੇਠਾਂ ਦਿੱਤੀਆਂ ਕਾਵਿ - ਸਤਰਾਂ ਦੀ ਵਿਆਖਿਆ ਕਰੋ:

(ਉ) ਕਿਹੀ ਸਿਫਤ ਹਜ਼ਾਰੇ ਦੀ ਆਖ ਸੱਕਾਂ, ਗੋਇਆ ਬਹਿਸਤ ਜਮੀਨ ਤੇ ਆਇਆ ਈ।

(ਅ) ਲਖ ਓਟ ਹੈ ਭਾਈਆਂ ਵਸਦਿਆਂ ਦੀ, ਭਾਈਆਂ ਜੀਵਦਿਆਂ ਦੇ ਕਾਈ ਹਾਰ ਨਾਹੀਂ।

(ਇ) ਰਾਂਝੇ ਉਠ ਕੇ ਆਖਿਆ, ‘ਵਾਹ ਸੱਜਣ’! ਹੀਰ ਹੱਸ ਕੇ ਮਿਹਰਬਾਨ ਹੋਈ।

3. ਵਾਰਸ਼ ਸ਼ਾਹ ਨੇ ਤਖਤ ਹਜ਼ਾਰੇ ਦੀ ਜੋ ਸਿਫਤ ਆਪਣੇ ਕਿੱਸੇ ਵਿਚ ਕੀਤੀ ਹੈ, ਉਸ ਨੂੰ ਆਪਣੇ ਸ਼ਬਦਾਂ  
ਵਿੱਚ ਲਿਖੋ।

4. ਰਾਂਝੇ ਦੇ ਭਾਈਆਂ ਨੇ ਆਪਣੇ ਭਰਾ (ਰਾਂਝੇ) ਨੂੰ ਕਿਹੋ ਜਿਹੀ ਜਮੀਨ ਦਿੱਤੀ ਸੀ ?

5. ਰਾਂਝੇ ਦੀਆਂ ਭਾਬੀਆਂ ਨੇ ਉਸ ਨੂੰ ਕਿਹੜੇ ਕਿਹੜੇ ਤਾਹਨੇ ਮਾਰੇ ?

6. ਜਦੋਂ ਰਾਂਝਾ ਆਪਣਾ ਦੇਸ਼ ਛੱਡ ਕੇ ਜਾ ਰਿਹਾ ਸੀ, ਤਦੋਂ ਉਸ ਦੇ ਭਾਈਆਂ ਦੁਆਰਾ ਕੀਤੀ  
ਸਮਝਾਇਸ਼ ਨੂੰ ਆਪਣੇ ਸ਼ਬਦਾਂ ਵਿਚ ਲਿਖੋ।

7. ‘ਰਾਂਝੇ ਉਤੇ ਹੀਰ ਦਾ ਮੋਹਿਤ ਹੋਣਾ’ ਸਿਰਲੇਖ ਹੇਠ ਦਿੱਤੀਆਂ ਤੁਕਾਂ ਦਾ ਕੇਂਦਰੀ ਭਾਵ ਲਿਖੋ।

8. ਅਪਾਣੀ ਪਾਠ ਪੁਸਤਕ ਵਿੱਚ ਦਿੱਤੇ ਗਏ ਹੀਰ ਰਾਂਝੇ ਦੇ ਕਿੱਸੇ ਦਾ ਸੰਖੇਪ ਸਾਰ ਆਪਣੇ ਸ਼ਬਦਾਂ  
ਵਿੱਚ ਲਿਖੋ।

9. ਵਾਰਸ਼ ਸ਼ਾਹ ਦੇ ਜੀਵਨ ਅਤੇ ਉਹਨਾਂ ਦੀ ਕਾਵਿ ਰਚਨਾ ਉੱਤੇ ਸੰਖੇਪ ਨੋਟ ਲਿਖੋ।

## 10. ਹਾਸ਼ਮ ਸ਼ਾਹ

### (1735 ਈ.- 1843 ਈ.)

ਆਪ ਦਾ ਪੂਰਾ ਨਾਮ ਸੱਯਦ ਮੁਹੰਮਦ ਹਾਸ਼ਮ ਸੀ। ਆਪ ਦਾ ਜਨਮ ਪਿੰਡ ਜਗਦੇਉ ਕਲਾ ਤਹਿਸੀਲ ਅਜਨਾਲਾ ਜ਼ਿਲਾ ਅੰਮ੍ਰਿਤਸਰ ਵਿੱਚ ਹਾਜੀ ਮੁਹੰਮਦ ਸ਼ਰੀਫ ਦੇ ਘਰ ਹੋਇਆ। ਆਪ ਦੇ ਜੀਵਨ ਕਾਲ ਸੰਬੰਧੀ ਵਿਦਵਾਨਾਂ ਵਿੱਚ ਮਤਭੇਦ ਹਨ। ਕਈ ਵਿਦਵਾਨ ਆਪ ਦਾ ਜੀਵਨ ਕਾਲ 1752-53 ਤੋਂ 1821 ਈ. ਤੱਕ ਮੰਨਦੇ ਹਨ। ਆਪ ਕਿੱਤੇ ਵੱਜੋਂ ਹਕੀਮ ਸਨ ਤੇ ਉਹਨਾਂ ਦੀ ਦੂਰ-ਦੂਰ ਤੱਕ ਪ੍ਰਸਿੱਧੀ ਸੀ। ਉਹਨਾਂ ਦੀ ਕਬਰ ਪਿੰਡ ਬਰਪਾਲ ਜ਼ਿਲਾ ਸਿਆਲਕੋਟ ਵਿੱਚ ਹੈ। ਹਾਸ਼ਮ ਸ਼ਾਹ ਨੂੰ ਪੰਜਾਬੀ ਭਾਸ਼ਾ ਤੋਂ ਇਲਾਵਾ ਅਰਬੀ, ਫਾਰਸੀ ਦਾ ਛੁੱਘਾ ਗਿਆਨ ਸੀ। ਪੰਜਾਬੀ ਸਾਹਿਤ ਦੇ ਇਤਿਹਾਸ ਵਿੱਚ ਉਹ ਕਿੱਸਾ ਕਵੀ ਤੇ ਸੂਫੀ ਕਵੀ, ਦੋਹਾਂ ਕਰਕੇ ਜਾਣਿਆ ਜਾਂਦਾ ਹੈ। ਉਸ ਦੀਆਂ ਰਚਨਾਵਾਂ ਦਾ ਵੇਰਵਾ ਇਉਂ ਹੈ: ਸੱਸੀ ਪੁੰਨੂੰ, ਸੀਗੀ ਫਰਹਾਦ, ਲੈਲਾ ਮੰਜਨੂੰ ਤੇ ਸੋਹਣੀ ਮਹੀਵਾਲ, ਦੋਹੜੇ, ਡਿੱਢਾਂ, ਹੀਰ ਹਾਸ਼ਮ, ਬਾਰਾਂ ਮਾਹ ਹਾਸ਼ਮ, ਸੀਹਰਫੀਆਂ ਮਸਨਵੀ ਹਾਸ਼ਮ, ਬਿਆਜ਼ ਹਾਸ਼ਮ, ਸਲੋਕ ਹਾਸ਼ਮ। ਪਰ ਇਨ੍ਹਾਂ ਵਿੱਚੋਂ ਪ੍ਰਸਿੱਧੀ ਹਾਸ਼ਮ ਦੇ ਕਿੱਸੇ ਸੱਸੀ ਪੁੰਨੂੰ ਦੇ ਦੋਹੜਿਆਂ ਨੂੰ ਹੀ ਮਿਲੀ ਹੈ।

ਕਿੱਸਾ ਕਾਵਿ ਵਿੱਚ ਸੱਸੀ ਹਾਸ਼ਮ ਦੀ ਸਭ ਤੋਂ ਪ੍ਰਸਿੱਧ ਰਚਨਾ ਹੈ। ਇਸ ਰਚਨਾ ਦਾ ਮੀਰੀ ਗੁਣ ਬਿਹਹਾ ਵਰਣਨ ਹੈ। ਇਸੇ ਗੁਣ ਸਦਕਾ ਉਸ ਨੂੰ 'ਸੌਜ ਦਾ ਸ਼ਾਇਰ' ਵੀ ਕਿਹਾ ਜਾਂਦਾ ਹੈ। ਸੱਸੀ ਪੁੰਨੂੰ ਦੇ ਕਿੱਸੇ ਦੀ ਸੰਖੇਪਤਾ ਤੇ ਸੰਜਮਤਾ ਉਸ ਦੇ ਕੁਝ ਹੋਰ ਅਜਿਹੇ ਗੁਣ ਹਨ ਜੋ ਇਸ ਨੂੰ ਲੋਕ ਪ੍ਰਿਯ ਬਣਾਉਂਦੇ ਹਨ।

ਹਾਸ਼ਮ ਦੇ ਦੋਹੜਿਆਂ ਤੇ ਡਿੱਢਾਂ ਨੂੰ ਉਸ ਦੇ ਕਿੱਸਿਆਂ ਨਾਲੋਂ ਵੱਧ ਪ੍ਰਸਿੱਧੀ ਮਿਲੀ। ਹਾਸ਼ਮ ਦਾ ਸੂਫੀਆਨਾ ਰੰਗ ਇਹਨਾਂ ਦੋਹੜਿਆਂ ਵਿੱਚ ਹੀ ਉਜਾਗਰ ਹੁੰਦਾ ਹੈ। ਆਪ ਦੇ ਦੋਹੜਿਆਂ ਨੂੰ 'ਦਰਿਆਇ ਹਕੀਕਤ' ਦਾ ਨਾਂ ਵੀ ਦਿੱਤਾ ਗਿਆ ਹੈ। ਇਹਨਾਂ ਦੋਹੜਿਆਂ ਵਿੱਚ ਆਪ ਨੇ ਸੰਸਾਰ ਦੀ ਨਾਸ਼ਮਾਨਤਾ ਅਤੇ ਇਸ਼ਕ ਹਕੀਕੀ ਆਦਿ ਸੰਬੰਧੀ ਵਿਚਾਰ ਦਰਸਾਏ ਹਨ। ਆਪ ਆਪਣੇ ਇਸ਼ਟ ਦੇ ਪ੍ਰੇਮ ਨੂੰ ਹੀ ਮੁਕਤੀ ਦਾ ਮਾਰਗ ਮੰਨਦੇ ਹਨ ਅਤੇ ਆਪ ਦੀ ਰਚਨਾ ਵਿੱਚ ਪਰਮਾਤਮਾ ਦੇ ਮਿਲਾਪ ਦੀ ਪ੍ਰਬਲ ਤਾਂਘ ਪ੍ਰਗਟ ਹੁੰਦੀ ਹੈ। ਉਹਨਾਂ ਦੇ ਦੋਹੜਿਆਂ ਵਿੱਚ ਸੂਫੀ ਸਿਧਾਤ ਦਾ ਅਧਿਆਤਮਕ, ਸਦਾਚਾਰਕ ਤੇ ਵਿਹਾਰਕ ਤੱਤ ਉੱਘੜ ਕੇ ਸਾਹਮਣੇ ਆਉਂਦਾ ਹੈ। ਆਪ ਜੀ ਦੀ ਬੋਲੀ ਠੇਠ, ਸਾਦਾ, ਸੰਜਮ ਤੇ ਵੇਦਨਾਂ ਭਰਪੂਰ ਹੈ। ਦੋਹੜਿਆਂ ਵਿੱਚ ਲੋਕ-ਉਕਤੀ ਜਾਂ ਅਖਾਣ ਬਣਨ ਦੀ ਸਮਰੱਥਾ ਹੈ। ਜਿਵੇਂ:

ਮੁਰਖ ਲੋਕ ਸਦਾ ਸੁੱਖ ਸੌਂਦੇ ਅਤੇ ਰੋਜ਼ ਕਮਾਵਣ ਪੈਸਾ।

ਹਾਸ਼ਮ ਦੀਆਂ ਡਿੱਢਾਂ ਵੀ ਉਸ ਦੇ ਉਚੇਰੇ ਕਾਵਿ ਸ਼ਿਲਪ ਦੀਆਂ ਲਿਖਾਇਕ ਹਨ। ਇਹਨਾਂ ਵਿਚਲੀ ਵੇਦਨਾ ਦਾ ਸੁਰ ਤੇ ਇਸ ਵੇਦਨਾ ਨੂੰ ਨਾਟਕੀ ਅੰਦਾਜ਼ ਵਿੱਚ ਪੇਸ਼ ਕਰਨ ਦੀ ਕਲਾ ਹਾਸ਼ਮ ਦੀਆਂ ਡਿੱਢਾਂ ਦਾ ਪ੍ਰਮੁੱਖ ਗੁਣ ਹੈ:

ਕਾਮਲ ਸ਼ੋਕ ਮਾਹੀ ਦਾ ਮੈਨੂੰ

ਨਿਤ ਰਹੇ ਜਿਗਰ ਵਿੱਚ ਵਸਦਾ।

ਲੂੰ ਲੂੰ ਰਸਦਾ।

ਰਾਂਝਣ ਬੇਪਰਵਾਹੀ ਕਰਦਾ

ਅਤੇ ਕੋਈ ਗੁਨਾਹ ਨਾ ਦਸਦਾ ਉਠ ਉਠ ਨਸਦਾ।

ਮਾਰੂਬਲ ਵਿੱਚ ਤੜਫਦੀ ਵਿਲਕਦੀ ਸੱਸੀ ਦਾ ਸ਼ਾਬਦਿਕ ਚਿੱਤਰ ਕਮਾਲ ਦਾ ਖਿੱਚਿਆ ਹੈ:

ਕੁਝ ਡਿੱਗਦੀ, ਕੁਝ ਢਹਿੰਦੀ, ਬਹਿੰਦੀ,  
ਉਠਦੀ ਤੇ ਦਮ ਲੈਂਦੀ।

ਜਿਉਂ ਕਰ ਤੋਟ ਸ਼ਗਾਬੋਂ ਆਵੇ,  
ਫੇਰ ਉਤੇ ਵਲ ਵਹਿੰਦੀ।

ਢੂੰਡੇ ਖੋਜ ਸ਼ੁਤਰ ਦਾ ਕਿਤ ਵਲ,  
ਹਰਗਿਜ਼ ਭਾਲ ਨਾ ਪੈਂਦੀ।

ਹਬਲੇ ਕਾਵਿ ਸੰਗ੍ਰਹਿ ਵਿੱਚ ਹਾਸ਼ਮ ਸ਼ਾਹ ਦਾ ਕਿੱਸਾ ‘ਸੱਸੀ ਪੁੰਨੂੰ’ ਸ਼ਾਮਿਲ ਕੀਤਾ ਗਿਆ ਹੈ, ਜੋ ਉਹਨਾਂ ਦੀ ਕਾਵਿ ਕਲਾ ਦਾ ਉਤੱਤ ਨਮੂਨਾ ਹੈ।

## ਕਿੱਸਾ ਸੱਸੀ ਪੁੰਨ੍ਹ

ਤੁਰਸਾਂ ਮੂਲ ਨਾ ਮੁੜਸਾਂ ਰਾਹੋਂ, ਜਾਨ ਤਲੀ ਪੁਰ ਧਰਸਾਂ।  
ਜਬ ਲਗ ਸਾਸ ਨਿਰਾਸ ਨਾ ਹੋਵਾਂ, ਮਰਨੋਂ ਮੂਲ ਨਾ ਡਰਸਾਂ।  
ਜੇ ਰੱਬ ਕੂਕ ਸੱਸੀ ਦੀ ਸੁਣਸੀ, ਜਾਇ ਮਿਲਾਂ ਪਗ ਪਰਸਾਂ।  
ਹਾਸ਼ਮ ਨਹੀਂ ਸ਼ਹੀਦ ਹੋ ਵੈਸਾਂ, ਬਲ ਮਾਰੂ ਵਿੱਚ ਮਰਸਾਂ।

### ਸ਼ਬਦ ਅਰਥ:

ਤੁਰਸਾਂ- ਤੁਰਾਂਗੀ, ਜਾਵਾਂਗੀ। ਮੂਲ ਨਾ ਮੁੜਸਾਂ- ਕਦੀ ਵੀ ਵਾਪਸ ਨਾ ਆਵਾਂਗੀ। ਜਾਨ ਤਲੀ ਪੁਰ ਧਰਸਾਂ- ਜਾਨ ਕੁਰਬਾਨ ਕਰ ਦੇਵਾਂਗੀ। ਕੂਕ- ਪੁਕਾਰ। ਪਗ- ਪੈਰ। ਡਰਸਾਂ- ਡਰਾਂਗੀ। ਬਲ- ਰੇਤੀਲਾ।

ਫੜਿਆ ਪੰਧ ਹੋਈ ਤਦ ਪਾਂਧਣ, ਟੁੱਟ ਗਈ ਡੋਰ ਪਤੰਗੋ।  
ਸੱਸੀ ਉਹ ਨਾ ਧਰਦੀ ਆਹੀ, ਭੁਈ ਪਰ ਪੈਰ ਪਲੰਘੋ।  
ਦਿਲ ਤੋਂ ਖਉੜ ਉਤਾਰ ਸਿਧਾਈ, ਵਾਂਗੂ ਸ਼ੇਰ ਪਲੰਗੋ।  
ਹਾਸ਼ਮ ਜੇ ਦਮ ਜਾਣ ਖਲਾਸੀ, ਹੋਗਸੁ ਕੈਦ ਫਿਰੰਗੋ।

### ਸ਼ਬਦ ਅਰਥ:

ਪੰਧ- ਰਸਤਾ। ਪਾਂਧਣ- ਰਾਹੀ। ਡੋਰ- ਧਾਰਾ। ਪਤੰਗੋ- ਪਤੰਗ। ਭੁਈ- ਜ਼ਮੀਨ। ਖਉੜ- ਡਰ। ਪਲੰਗੋ- ਚੀਤਾ। ਦਮ- ਸਾਹ, ਪ੍ਰਾਣ।

ਕਰ ਅਸਬਾਬ ਲਇਆ ਸ਼ਹਿਜ਼ਾਦੀ, ਫੜਿਆ ਰਾਹ ਸ਼ੁਤਰ ਦਾ।  
ਪਾਣੀ, ਖੂਨ, ਖੁਰਾਕ ਕਲੇਜਾ, ਰਹਿਬਰੁ, ਦਰਦ ਹਿਜਰ ਦਾ  
ਗਲ ਵਿਚ ਵਾਲ, ਅੱਖੀ ਵਿਚ ਸੁਰਖੀ, ਸੌਜ ਜਨੂਨ ਕਹਿਰ ਦਾ।  
ਹਾਸ਼ਮ ਵੇਖ ਹਵਾਲ ਕਲੇਜਾ, ਘਾਇਲ ਸ਼ਮਸ ਕਮਰ ਦਾ।

### ਸ਼ਬਦ ਅਰਥ:

ਸ਼ਹਿਜ਼ਾਦੀ- ਰਾਜਕੁਮਾਰੀ। ਸ਼ੁਤਰ ਦਾ- ਉਠ ਜਾਂ ਡਾਚੀ। ਰਹਿਬਰੁ- ਰਾਹ ਦੱਸਣ ਵਾਲਾ। ਹਿਜਰ- ਵਿਛੋੜਾ। ਜਨੂਨ- ਇਸ਼ਕ। ਘਾਇਲ- ਜ਼ਸ਼ੀ। ਸ਼ਮਸ- ਸੂਰਜ। ਕਮਰ- ਚੰਦ।

ਚਮਕੀ ਆਣ ਦੁਪਹਿਰੀ ਵੇਲੇ, ਗਰਮੀ ਗਰਮ ਬਹਾਰੇ।  
ਤਪਦੀ ਵਾਉ ਵਗੇ ਅਸਮਾਨੋਂ, ਪੰਛੀ ਮਾਰਿ ਉਤਾਰੇ।

ਆਤਸ਼ ਦਾ ਦਰਿਆਉ ਖਲੋਤਾ, ਬਲ ਮਾਰੂ ਵਲਿ ਚਾਰੇ।  
ਹਾਸ਼ਮ ਫੇਰ ਪਿਛਾਂਹ ਨਾ ਮੁੜਦੀ, ਲੂੰ ਲੂੰ ਹੋਤ ਪੁਕਾਰੇ ॥

### ਸ਼ਬਦ ਅਰਥ:

ਤਪਦੀ- ਗਰਮ। ਵਾਉ- ਹਵਾ। ਆਤਸ਼- ਅੱਗ। ਬਲਮਾਰੂ- ਭਿਆਨਕ ਤੇ ਜਾਨ ਦੀ ਖੌਅ ਬਲ ਦੀ ਰੇਤ। ਲੂੰ ਲੂੰ - ਰੋਮ ਰੋਮ। ਹੋਤ- ਪੁੰਨੂੰ।

ਨਾਜ਼ਕ ਪੈਰ ਮਲੂਕ ਸੱਸੀ ਦੇ, ਮਹਿੰਦੀ ਨਾਲ ਸ਼ਿੰਗਾਰੇ।  
ਮਾਰੂ ਰੇਤ ਤਧੇ ਵਿੱਚ ਬਲ ਦੇ, ਜਿਉਂ ਜੌਂ ਭੁੰਨਣ ਭਠਿਆਰੇ।  
ਸੂਰਜ ਭੱਜ ਵੜਿਆ ਵਿਚ ਬਦਲੀਂ, ਡਰਦਾ ਲਿਸ਼ਕ ਨਾ ਮਾਰੇ।  
ਹਾਸ਼ਮ ਵੇਖ ਯਕੀਨ ਸੱਸੀ ਦਾ, ਸਿਦਕੋਂ ਮੂਲ ਨਾ ਹਾਰੇ।

### ਸ਼ਬਦ ਅਰਥ:

ਨਾਜ਼ਕ- ਨਰਮ। ਭਠਿਆਰੇ- ਦਾਣੇ ਭੁੰਨਣ ਵਾਲੇ। ਯਕੀਨ- ਭਰੋਸਾ, ਵਿਸ਼ਵਾਸ। ਸਿਦਕ- ਸਬਰ।

ਦਿਲ ਵਿਚ ਤਪਸ਼ ਬਲਾਂ ਦੀ ਗਰਮੀ ਆਣ ਫਿਰਾਕ ਰੰਖਾਣੀ।  
ਕਿਚਰਕੁ ਨੈਣ ਕਰਨ ਦਿਲਬਰੀਆਂ, ਚੋਣ ਲਬਾਂ ਵਿਚ ਪਾਣੀ।  
ਫਿਰ ਫਿਰ ਡਾਢ ਕਰੇ ਹਠ ਦਿਲ ਦਾ, ਪਰ ਜਦ ਬਹੁਤ ਵਿਹਾਣੀ।  
ਹਾਸ਼ਮ ਯਾਦ ਭੰਬੋਰ ਪਇਉਸ, ਟੁੱਟ ਗਿਆ ਮਾਨ ਨਿਮਾਣੀ।

### ਸ਼ਬਦ ਅਰਥ:

ਫਿਰਾਕ- ਵਿਛੋੜਾ। ਰੰਖਾਣੀ- ਰੰਜ ਨਾਲ ਭਰੀ ਹੋਈ। ਕਿਚਰਕੁ- ਕਿੰਨੇ ਕੁ ਚਿਰ ਤੱਕ।  
ਦਿਲਬਰੀਆਂ- ਦਿਲਾਸਾ। ਡਾਢ- ਡਾਹਢਾ। ਹਠ- ਜ਼ਿਦ। ਭੰਬੋਰ- ਸੱਸੀ ਦੇ ਵਤਨ ਦਾ ਨਾਂ, ਇੱਕ ਸ਼ਹਿਰ  
ਦਾ ਨਾਂ। ਵਿਹਾਣੀ- ਵਰਤ ਚੁੱਕੀ, ਹੋ ਚੁੱਕੀ। ਨਿਮਾਣੀ- ਵਿਚਾਰੀ।

ਜੇ ਜਾਣਾ ਛੱਡ ਜਾਣ ਸੁੱਤੀ ਨੂੰ, ਇੱਕ ਪਲ ਪਲਕ ਨਾ ਝਮਕਾਂ।  
ਗਰਦ ਹੋਵਾਂ ਵਿਚ ਗਰਦ ਬਲਾਂ ਦੀ, ਵਾਂਗ ਜਵਾਹਰ ਦਮਕਾਂ।  
ਜਲ ਵਾਂਗ ਰਲ ਦੇਣ ਦਿਖਾਲੀ, ਬਲ ਮਾਰੂ ਦੀਆਂ ਚਮਕਾਂ।  
ਹਾਸ਼ਮ ਕੌਣ ਸੱਸੀ ਬਿਨ ਦੇਖੇ, ਏਸ ਇਸ਼ਕ ਦੀਆਂ ਰਮਕਾਂ।

### ਸ਼ਬਦ ਅਰਥ:

ਪਲ- ਸਮੇਂ ਦੀ ਇਕਾਈ, ਥੋੜਾ ਜਿੰਨਾ ਸਮਾਂ। ਪਲਕ- ਅੱਖਾਂ। ਗਰਦ- ਮਿੱਟੀ, ਧੂੜ। ਦਮਕਾਂ- ਲਿਸ਼ਕਾਂ। ਰਮਕਾਂ- ਰਮਜ਼ਾਂ।

ਕੁਝ ਡਿੱਗਦੀ ਕੁਝ ਢਹਿੰਦੀ ਉੱਠਦੀ, ਬਹਿੰਦੀ ਤੇ ਦਮ ਲੈਂਦੀ।

ਜਿਉਂ ਕਰ ਤੋਟ ਸ਼ਗਬੋਂ ਆਵੇ, ਫੇਰ ਉੱਤੇ ਵੱਲ ਵੈਂਦੀ।

ਢੂੰਡੇ ਥੋੜ੍ਹਾ ਸ਼ੁਤਰ ਦਾ ਕਿਤ ਵਲ, ਹਰਗਿਜ਼ ਭਾਲ ਨਾ ਪੈਂਦੀ।

ਹਾਸ਼ਮ ਜਗਤ ਨਾ ਕਿਉਂ ਕਰ ਗਾਵੇ, ਪ੍ਰੀਤ ਸੰਪੂਰਨ ਜੈਂਦੀ।

### ਸ਼ਬਦ ਅਰਥ:

ਤੋਟ- ਨਸ਼ੇ ਦਾ ਟੁੱਟਣਾ। ਸ਼ੁਤਰ- ਉਠ। ਕਿਤ ਵਲ- ਕਿਹੜੇ ਪਾਸੇ। ਹਰਗਿਜ਼- ਬਿਲਕੁਲ ਭੀ। ਭਾਲ ਨਾ ਪੈਂਦੀ- ਪਤਾ ਨਾ ਲਗਦਾ। ਜੈਂਦੀ- ਜਿਸ ਦੀ।

ਓੜਕ ਵਕਤ ਕਹਿਰ ਦੀਆਂ ਕੂਕਾਂ, ਸੁਣ ਪੱਥਰ ਢਲ ਜਾਵੇ।

ਜਿਸ ਡਾਚੀ ਮੇਰਾ ਪੁੰਨੂੰ ਖੜਿਆ, ਮਰ ਦੋਜਖ ਵਲ ਜਾਵੇ।

ਜਾਂ ਉਸ ਨਿਹੁੰ ਲੱਗੇ ਵਿੱਚ ਬਿਰਹੋਂ, ਵਾਂਗ ਸੱਸੀ ਜਲ ਜਾਵੇ।

ਹਾਸ਼ਮ ਮੌਤ ਪਵੇ ਕਰਵਾਨਾਂ, ਤੁਖਮ ਜਮੀਨੋਂ ਜਾਵੇ।

### ਸ਼ਬਦ ਅਰਥ:

ਓੜਕ ਵਕਤ- ਆਖਰੀ ਸਮਾਂ। ਕਹਿਰ- ਜੂਲਮ, ਭਿਆਨਕਤਾ। ਦੋਜਖ- ਨਰਕ। ਕਰਵਾਨਾਂ- ਉਠਾਂ ਵਾਲੇ। ਤੁਖਮ- ਬੀਜ। ਜਮੀਨੋਂ ਜਾਵੇ- ਨਾਸ ਹੋ ਜਾਵੇ। ਨਿਹੁੰ- ਪਿਆਰ। ਬਿਰਹੋਂ- ਵਿਛੋੜਾ।

ਫਿਰ ਦਿਲ ਸਮਝ ਕਰੇ ਲੱਖ ਤੋਬਾ, ਬਹੁਤ ਬੇਅਦਬੀ ਹੋਈ।

ਜਿਸ ਪੁਰ ਯਾਰ ਕਰੇ ਅਸਵਾਰੀ, ਤਿਸ ਦੇ ਜੇਡ ਨਾ ਕੋਈ।

ਕੋ ਮੈ ਵਾਂਗ ਨਿਕਰਮਣ ਨਾਹੀ, ਕਿਤ ਵਲ ਮਿਲੇ ਨਾ ਢੋਈ।

ਹਾਸ਼ਮ ਕੌਂਤ ਮਿਲੇ ਹੱਸ ਜਿਸ ਨੂੰ, ਜਾਣ ਸੁਹਾਗਣ ਸੋਈ।

### ਸ਼ਬਦ ਅਰਥ:

ਬੇਅਦਬੀ- ਨਿਰਾਦਰ। ਜੇਡ- ਬਰਾਬਰ। ਨਿਕਰਮਣ- ਬਦਕਿਸਮਤ। ਢੋਈ- ਸਹਾਰਾ। ਕੌਂਤ- ਕੰਤ।

ਸਿਰ ਧਰ ਥੋੜ੍ਹਾ ਉੱਤੇ ਗਾਸ਼ ਆਇਆ ਮੌਤ ਸੱਸੀ ਦੀ ਆਈ।

ਖੁਸ਼ ਰਹੁ ਯਾਰ ਅਸਾਂ ਤੁਧ ਕਾਰਣ, ਥਲ ਵਿਚ ਜਾਨ ਗਵਾਈ।

ਡਿਗਦੀ ਸਾਰ ਗਿਆ ਦਮ ਨਿਕਲ, ਤਨ ਥੋੰ ਜਾਨ ਸਿਧਾਈ।

ਹਾਸ਼ਮ ਕਰ ਲੱਖ- ਲੱਖ ਸ਼ੁਕਰਾਨੇ, ਇਸ਼ਕ ਵਲੋਂ ਰਹਿ ਆਈ।

**ਸ਼ਬਦ ਅਰਥ:**

ਗਾਸ਼ ਆਇਆ- ਬੇਹੋਸ਼ ਹੋ ਗਈ। ਧਰ - ਰੱਖਣਾ। ਦਮ- ਜਾਨ। ਤਨ- ਸਰੀਰ। ਸਿਧਾਈ-ਨਿਕਲ ਗਈ, ਚਲੀ ਗਈ। ਰਹਿ ਆਈ - ਇੱਜਤ ਦਾ ਰਹਿ ਜਾਣਾ, ਵਚਨ ਤੇ ਖਰਾ ਉੱਤਰਨਾ।

## ਅਭਿਆਸ-ਪ੍ਰਸ਼ਨ

1. ਹੇਠਾਂ ਲਿਖੀਆਂ ਕਾਵਿ ਤੁਕਾਂ ਦੀ ਪ੍ਰਸੰਗ ਸਹਿਤ ਵਿਆਖਿਆ ਕਰੋ:
 

(ਉ) ਨਾਜ਼ਕ ਪੈਰ ਮਲੂਕ ਸੱਸੀ ਦੇ, ਮਹਿਦੀ ਨਾਲ ਸ਼ਿੰਗਾਰੇ।  
 ਮਾਰੂ ਰੇਤ ਤਪੇ ਵਿਚ ਬਲ ਦੇ, ਜਿਉਂ ਜੋਂ ਭੁੰਨਣ ਭਠਿਆਰੇ।  
 ਸੂਰਜ ਭੱਜ ਵੜਿਆ ਵਿਚ ਬਦਲੀਂ, ਡਰਦਾ ਲਿਸ਼ਕ ਨਾ ਮਾਰੇ।  
 ਹਾਸ਼ਮ ਵੇਖ ਯਕੀਨ ਸੱਸੀ ਦਾ, ਸਿਦਕੋਂ ਮੂਲ ਨਾ ਹਾਰੇ।

(ਅ) ਓੜਕ ਵਕਤ ਕਹਿਰ ਦੀਆਂ ਕੂਕਾਂ, ਸੁਣ ਪੱਥਰ ਢਲ ਜਾਵੇ।  
 ਜਿਸ ਡਾਚੀ ਮੇਰਾ ਪੁੰਨੂੰ ਖੜਿਆ, ਮਰ ਦੋਜਖ ਵਲ ਜਾਵੇ।  
 ਜਾ ਉਸ ਨਿਹੁੰ ਲੱਗੇ ਵਿੱਚ ਬਿਰੋਂ, ਵਾਂਗ ਸੱਸੀ ਜਲ ਜਾਵੇ।  
 ਹਾਸ਼ਮ ਮੌਤ ਪਵੇ ਕਰਵਾਨਾਂ, ਤੁਖਮ ਜ਼ਮੀਨੋਂ ਜਾਵੇ।
2. ਹੇਠਾਂ ਦਿੱਤੀਆਂ ਕਾਵਿ - ਤੁਕਾਂ ਦੀ ਵਿਆਖਿਆ ਕਰੋ:
 

(ਉ) ਤਪਦੀ ਵਾਉ ਵਗੇ ਅਸਮਾਨੋਂ, ਪੰਛੀ ਮਾਰਿ ਉਤਾਰੇ।  
 (ਅ) ਗਰਦ ਹੋਵਾਂ ਵਿਚ ਗਰਦ ਬਲਾਂ ਦੀ, ਵਾਂਗ ਜਵਾਹਰ ਦਮਕਾਂ।  
 (ਇ) ਖੁਸ਼ ਰਹੁ ਯਾਰ ਅਸਾਂ ਤੁਧ ਕਾਰਣ, ਬਲ ਵਿੱਚ ਜਾਨ ਗਵਾਈ।  
 (ਸ) ਹਾਸ਼ਮ ਯਾਦ ਭੰਬੋਰ ਪਇਉਸ, ਟੁੱਟ ਗਿਆ ਮਾਣ ਨਿਮਾਣੀ।
3. ਸੱਸੀ ਆਪਣੇ ਪਿਆਰੇ ਪੁੰਨੂੰ ਨੂੰ ਮਿਲਣ ਲਈ ਕਿਹੋ ਜਿਹਾ ਇਰਾਦਾ ਰੱਖਦੀ ਹੈ ? ਲਿਖੋ।
4. ਕਵੀ ਨੇ ਮਾਰੂਬਲ ਵਿੱਚ ਜਾ ਰਹੀ ਸੱਸੀ ਦਾ ਸ਼ਬਦ ਚਿੱਤਰ ਕਿਵੇਂ ਪੇਸ਼ ਕੀਤਾ ਹੈ ? ਲਿਖੋ।
5. ਕਿੱਸਾ ‘ਸੱਸੀ ਪੁੰਨੂੰ’ ਦਾ ਕੇਂਦਰੀ ਭਾਵ ਲਿਖੋ।
6. ਸੱਸੀ ਗੁੱਸੇ ਵਿੱਚ ਆ ਕੇ ਡਾਚੀ ਨੂੰ ਕੀ ਆਖ ਬੈਠਦੀ ਹੈ ਅਤੇ ਫਿਰ ਪਛਤਾਵਾ ਕਿਵੇਂ ਕਰਦੀ ਹੈ ?
7. ਹਾਸ਼ਮ ਅਨੁਸਾਰ ਇਹ ਜਗਤ ਕਿੰਨ੍ਹਾਂ ਦੇ ਗੀਤ ਗਾਉਂਦਾ ਹੈ ਅਤੇ ਸੁਹਾਗਣ ਕਿਸ ਨੂੰ ਸਮਝਿਆ ਜਾਂਦਾ ਹੈ ?
8. ਹਾਸ਼ਮ ਰਚਿਤ ਕਿੱਸਾ ‘ਸੱਸੀ ਪੁੰਨੂੰ’ ਦਾ ਸੰਖੇਪ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ।
9. ਹਾਸ਼ਮ ਸ਼ਾਹ ਦੇ ਜੀਵਨ ਅਤੇ ਕਾਵਿ ਰਚਨਾ ’ਤੇ ਨੋਟ ਲਿਖੋ।

## 11. ਸ਼ਾਹ ਮੁਹੰਮਦ

(1780 ਈ.- 1862 ਈ.)

ਸ਼ਾਹ ਮੁਹੰਮਦ ਦੇਸ਼ ਪਿਆਰ ਦਾ ਕਵੀ ਸੀ। ਉਹ ਆਪਣੇ ਸਮੇਂ ਦਾ ਪ੍ਰਬੰਧੀ ਤੇ ਘੋਖੀ ਜਾਣਕਾਰ, ਉਤਮ ਤੇ ਸੁਲਝਿਆ ਹੋਇਆ ਕਵੀ ਤੇ ਕੌਮੀ ਭਾਵਾਂ ਵਿਚ ਰੰਗਿਆ ਹੋਇਆ ਮਨੁੱਖ ਸੀ। ਉਸ ਨੇ ਸੱਚ ਨੂੰ ਪਛਾਣਿਆ ਤੇ ਸਾਹਿਤ ਨੂੰ ਰਾਸ਼ਟਰ ਨਿਰਮਾਣ ਦੀ ਪ੍ਰੇਰਨਾ ਦਾ ਸੌਮਾ ਬਣਾਇਆ।

ਸ਼ਾਹ ਮੁਹੰਮਦ ਦਾ ਜਨਮ 1780-82 ਦੇ ਨੇੜੇ ਤੇੜੇ ਕੁਰੈਸ਼ ਪਰਿਵਾਰ ਵਿੱਚ ਹੋਇਆ। ਉਸ ਦੇ ਵੱਡੇ ਵੱਡੇ ਮੁਗਲਕਾਲ ਵਿੱਚ ਕਾਰਦਾਰ ਤੇ ਕਾਜ਼ੀ ਰਹੇ। ਸ਼ਾਹ ਮੁਹੰਮਦ ਪਿੰਡ ਵਡਾਲਾ ਵੀਰਮ ਜਿਲ੍ਹਾ ਅੰਮ੍ਰਿਤਸਰ ਦਾ ਵਸਨੀਕ ਸੀ। ਉਹ ਉੱਥੇ ਵਿਦਵਾਨ ਘਰਾਣੇ ਨਾਲ ਸੰਬੰਧਿਤ ਸੀ। ਉਸਦਾ ਇੱਕ ਰਿਸ਼ਤੇਦਾਰ ਮਹਾਰਾਜਾ ਰਣਜੀਤ ਸਿੰਘ ਦਾ ਤੋਪਚੀ ਸੀ।

ਸ਼ਾਹ ਮੁਹੰਮਦ ਨੇ ‘ਅੰਗਰੇਜ਼ਾਂ ਤੇ ਸਿੰਘਾਂ ਦੀ ਲੜਾਈ’ ਦੇ ਨਾਲ ਸੱਸੀ ਪੁੰਨੂੰ ਬਾਰੇ ਇੱਕ ਕਿੱਸਾ ਵੀ ਲਿਖਿਆ ਸੀ, ਪਰ ਉਸ ਦੀ ਪ੍ਰਸਿੱਧੀ ‘ਜੰਗਨਾਮਾ ਸ਼ਾਹ ਮੁਹੰਮਦ’ ਕਰਕੇ ਹੀ ਹੋਈ। ਪੰਜਾਬ ਦੇ ਸਾਂਸਕ੍ਰਿਤਕ ਤੇ ਇਤਿਹਾਸਕ ਵਿਰਸੇ ਦੀ ਝਲਕ ਉਸ ਦੀ ਪਕੇਰੀ ਸੂਝ ਦੀ ਹੀ ਲਿਖਾਇਕ ਹੈ। ਸ਼ਾਹ ਮੁਹੰਮਦ ਦਾ ਸਮਾਂ ਰਣਜੀਤ ਸਿੰਘ ਕਾਲ ਮਿੱਥਿਆ ਗਿਆ ਹੈ। ਸ਼ਾਹ ਮੁਹੰਮਦ ਪੰਜਾਬ ਦੀ ਸਾਂਝੀ ਸ਼ੰਸਕ੍ਰਿਤੀ ਦਾ ਉਪਾਸਕ ਮਾਲੂਮ ਹੁੰਦਾ ਹੈ। ਅੰਗਰੇਜ਼ ਦੇ ਪੰਜਾਬ ਵਿੱਚ ਆਉਣ ਨਾਲ ਪੰਜਾਬ ਦੀ ਸਾਂਝੀ ਸ਼ੰਸਕ੍ਰਿਤੀ ਨੂੰ ਸੱਟ ਵੱਜੀ, ਉਸਦਾ ਤੀਬਰ ਅਹਿਸਾਸ ਸ਼ਾਹ ਮੁਹੰਮਦ ਦੀ ਰਚਨਾ ਵਿੱਚ ਹੈ। ਉਸ ਨੇ ਅੰਗਰੇਜ਼ਾਂ ਦੇ ਪੰਜਾਬ ਵਿੱਚ ਦਾਖਲੇ ਨੂੰ ਇੱਕ ਮੁਸੀਬਤ ਸਮਝਿਆ। ਉਹ ਬਿਆਨ ਕਰਦਾ ਹੈ:

ਰਾਜੀ ਬਹੁਤ ਰਹਿੰਦੇ ਮੁਸਲਮਾਨ ਹਿੰਦੂ,

ਸਿਰ ਦੋਹਾਂ ਦੇ ਉੱਤੇ ਅਫ਼ਾਤ ਆਈ।

ਸ਼ਾਹ ਮੁਹੰਮਦਾ ਵਿੱਚ ਪੰਜਾਬ ਦੇ ਜੀ,

ਕਦੇ ਨਹੀਂ ਸੀ, ਤੀਸਰੀ ਜਾਤ ਆਈ।

ਸ਼ਾਹ ਮੁਹੰਮਦ ਦਾ ਦਿਹਾਂਤ 1862 ਈ: ਵਿੱਚ ਹੋਇਆ। ਜੰਗਨਾਮਾ ਸ਼ਾਹ ਮੁਹੰਮਦ ਉਸ ਦੀ ਆਖਰੀ ਰਚਨਾ ਸੀ। ਇਹ ਆਪਣੀ ਸਰਲਤਾ, ਕਲਾਤਮਕਤਾ ਅਤੇ ਪੰਜਾਬ ਪਿਆਰ ਕਾਰਨ ਪੰਜਾਬੀ ਵਾਰ ਸਾਹਿਤ ਵਿੱਚ ਅਮਰ ਪਦਵੀ ਦਾ ਅਧਿਕਾਰੀ ਬਣ ਗਿਆ।

ਜੰਗਨਾਮਾ ‘ਜੰਗ ਸਿੰਘਾਂ ਤੇ ਫਰੰਗੀਆਂ’ ਕਵਿਤਾ ਵੀ ਹੈ ਅਤੇ ਇਤਿਹਾਸਕ ਦਸਤਾਵੇਜ਼ ਵੀ। ਉਸ ਨੂੰ ਪੰਜਾਬੀਅਤ ਨਾਲ ਗੁੜਾ ਪਿਆਰ ਸੀ। ਇਸੇ ਕਰਕੇ ਉਸ ਨੇ ਅੰਗਰੇਜ਼ਾਂ ਦੀਆਂ ਜਿੱਤਾਂ ਤੇ ਬੀਰਤਾਂ ਨੂੰ ਕੇਵਲ ਸੰਕੇਤਾਂ ਰਾਹੀਂ ਬਿਆਨ ਕੀਤਾ ਹੈ, ਪਰ ਪੰਜਾਬੀਆਂ ਦੀ ਬਹਾਦਰੀ ਨੂੰ ਬੜੇ ਵਿਸਥਾਰ ਤੇ ਜੋਰ ਨਾਲ ਬਿਆਨ ਕੀਤਾ ਹੈ, ਉਹ ਲਿਖਦਾ ਹੈ:-

ਸ਼ਾਮ ਸਿੰਘ ਸਰਦਾਰ ਅਟਾਰੀ ਵਾਲੇ,

ਬੰਨ੍ਹ ਸ਼ਸਤਰੀ ਜੋੜ ਵਿਛੋੜ ਸੁਟੇ।

ਸ਼ਾਹ ਮੁਹੰਮਦਾ ਸਿੰਘਾਂ ਨੇ ਗੋਰਿਆਂ ਦੇ,

ਵਾਂਗ ਨਿੰਬੂਆਂ ਲਹੂ ਨਿਚੋੜ ਸੁੱਟੇ ।

ਜੰਗਨਾਮੇ ਵਿੱਚ ਰਾਜਿਆ, ਰਾਣੀਆਂ, ਰਾਜਕੁਮਾਰਾਂ ਤੇ ਅਹਿਲਕਾਰਾਂ ਦੇ ਪਾਤਰਾਂ ਦੇ ਸਹੀ ਰੂਪ  
ਬੜੀ ਨਿਧਕਤਾ ਨਾਲ ਸੰਜਮ ਭਰੇ ਸ਼ਬਦਾਂ ਵਿੱਚ ਚਿਤਰੇ ਹਨ, ਜਿਵੇਂ:

- ਉ) ਲਹਿਣਾ ਸਿੰਘ ਸਰਦਾਰ ਮਜੀਠੀਆ ਸੀ  
ਵੱਡਾ ਅਕਲ ਦਾ ਕੋਟ ਕਮਾਲ ਮੀਆਂ ।
- ਅ) ਪਹਾੜਾ ਸਿੰਘ ਸੀ ਯਾਰ ਫੰਗੀਆਂ ਦਾ,  
ਸਿੰਘਾਂ ਨਾਲ ਸੀ ਓਸ ਦੀ ਗੈਰਸਾਲੀ ।

ਸ਼ਾਹ ਮੁਹੰਮਦ ਨੇ ਕਿਸੇ ਦੀ ਰਚਨਾ ਪੰਜਾਬੀਆਂ ਦੇ ਹਰਮਨ ਪਿਆਰੇ ਛੰਦ 'ਬੈਂਤ' ਵਿੱਚ ਕੀਤੀ  
ਅਤੇ ਲੋਕ ਬੌਲੀ ਦੀ ਵਰਤੋਂ ਕੀਤੀ। ਉਹ ਪਹਿਲਾ ਕਵੀ ਹੈ ਜਿਸ ਨੇ ਅੰਗਰੇਜ਼ੀ ਦੇ ਪ੍ਰਚਲਿਤ ਹੋ ਚੁੱਕੇ  
ਸ਼ਬਦਾਂ ਨੂੰ ਆਪਣੀ ਰਚਨਾ ਵਿੱਚ ਵਰਤਿਆ।

ਹਥਲੇ ਕਾਵਿ-ਸੰਗ੍ਰਹਿ ਵਿੱਚ ਉਹਨਾਂ ਦੁਆਰਾ ਰਚਿਤ ਜੰਗਨਾਮੇ ਵਿੱਚੋਂ ਪ੍ਰਮੁੱਖ ਅੰਸ਼ਾਂ ਨੂੰ ਸ਼ਾਮਿਲ  
ਕੀਤਾ ਗਿਆ ਹੈ। ਇੰਜ ਵਿਦਿਆਰਥੀ ਉਸ ਸਮੇਂ ਦੇ ਪੰਜਾਬ ਦੀ ਸਥਿਤੀ ਤੋਂ ਜਾਣੂ ਹੋ ਸਕਣਗੇ।

## ਜੰਗਨਾਮਾ ਸਿੰਘਾਂ ਤੇ ਫੰਗੀਆਂ

ਏਥੇ ਆਇਆ ਨੂੰ ਦੁਨੀਆਂ ਮੋਹ ਲੈਂਦੀ,  
ਦਰੋਬਾਜ਼ ਦਾ ਧਾਰ ਕੇ ਭੇਸ ਮੀਆਂ ।  
ਸਦਾ ਨਹੀਂ ਜਵਾਨੀ ਤੇ ਐਸ਼ ਮਾਪੇ,  
ਸਦਾ ਨਹੀਂ ਜੇ ਬਾਲ ਵਰੇਸ ਮੀਆਂ ।  
ਸਦਾ ਨਹੀਂ ਜੇ ਦੌਲਤਾਂ ਫੀਲ ਘੋੜੇ,  
ਸਦਾ ਨਹੀਂ ਜੇ ਰਾਜਿਆਂ ਦੇਸ ਮੀਆਂ ।  
ਸ਼ਾਹ ਮੁਹੰਮਦਾ ਸਦਾ ਨਹੀਂ ਰੂਪ ਦੁਨੀਆਂ,  
ਸਦਾ ਰਹਿਣ ਨ ਕਾਲੜੇ ਕੇਸ ਮੀਆਂ ।

### ਸ਼ਬਦ ਅਰਥ:

ਦਰੋਬਾਜ਼- ਧੋਬੇਬਾਜ਼ । ਬਾਲ- ਬਚਪਨ । ਐਸ਼- ਮੌਜਾਂ । ਵਰੇਸ- ਉਮਰ । ਦੌਲਤਾਂ- ਧਨ, ਅਮੀਰੀ ।  
ਫੀਲ- ਹਾਥੀ । ਰੂਪ- ਸੁੰਦਰਤਾ, ਜੋਬਨ ।

ਇਕ ਰੋਜ਼ ਵਡਾਲੇ ਦੇ ਵਿਚ ਬੈਠੇ,  
ਚੱਲੀ ਆਣ ਅੰਗਰੇਜ਼ ਦੀ ਬਾਤ ਆਈ ।  
ਸਾਨੂੰ ਆਖਿਆ ਹੀਰੇ ਤੇ ਨੂਰ ਖਾਂ ਨੇ,  
ਜਿੰਨ੍ਹਾਂ ਨਾਲ ਸਾਡੀ ਮੁਲਕਾਤ ਆਈ ।  
ਰਾਜੀ ਬਹੁਤ ਰਹਿੰਦੇ ਮੁਸਲਮਾਨ ਹਿੰਦੂ,  
ਸਿਰਾਂ ਦੋਹਾਂ ਦੇ ਉੱਤੇ ਅਫਾਤ ਆਈ ।  
ਸ਼ਾਹ ਮੁਹੰਮਦਾ ਵਿਚ ਪੰਜਾਬ ਦੇ ਜੀ,  
ਕਦੇ ਨਹੀਂ ਸੀ ਤੀਸਰੀ ਜਾਤ ਆਈ ।

### ਸ਼ਬਦ ਅਰਥ:

ਬਾਤ ਆਈ- ਗੱਲਬਾਤ ਹੋਈ । ਅਫਾਤ- ਮਸੀਬਤ । ਰਾਜੀ- ਖਸ, ਮਿਲਜ਼ਲ ਕੇ ਰਹਿਣਾ ।  
ਤੀਸਰੀ ਜਾਤ- ਤੀਜੀ ਕੌਮ (ਅੰਗਰੇਜ਼ ਵੱਲ ਸੰਕੇਤ) ।

ਹੁਕਮ ਲਾਟ ਕੀਤਾ ਲਸ਼ਕਰ ਆਪਣੇ ਨੂੰ,  
ਤੁਸਾਂ ਲਾਜ ਅੰਗਰੇਜ਼ ਦੀ ਰੱਖਣੀ ਜੀ ।

ਸਿੰਘਾਂ ਮਾਰ ਕੇ ਕਟਕ ਮੁਕਾਇ ਦਿੱਤੇ,  
 ਹਿੰਦੁਸਤਾਨੀ ਦੇ ਪੂਰਬੀ ਦੱਖਣੀ ਜੀ।  
 ਨੰਦਨ ਟਾਪੂਆਂ ਵਿਚ ਕੁਰਲਾਟ ਹੋਈ,  
 ਕੁਰਸੀ ਚਾਰ ਹਜ਼ਾਰ ਹੈ ਸੱਖਣੀ ਜੀ।  
 ਸ਼ਾਹ ਮੁੰਮਦਾ ਲਾਟ ਹੁਣ ਕਹਿਣ ਲੱਗਾ,  
 ਰੱਤ ਸਿੰਘ ਸਿਪਾਹੀ ਵੀ ਚੱਖਣੀ ਜੀ।

#### **ਸ਼ਬਦ ਅਰਥ:**

ਲਾਟ- ਲਾਰਡ ਹਾਰਡਿੰਗ (ਗਵਰਨਰ ਜਨਰਲ)। ਲਸਕਰ- ਫੌਜਾਂ। ਸੱਖਣੀ- ਖਾਲੀ। ਰੱਤ-  
 ਲਹੂ।  
 ਹੋਇਆ ਹੁਕਮ ਅੰਗਰੇਜ਼ ਦਾ ਤੁਰਤ ਜਲਦੀ,  
 ਤੋਪਾਂ ਮਾਰੀਆਂ ਨੀਰ ਦੇ ਆਏ ਪੱਲੇ।  
 ਛੂਕ ਸੁਟੀਆਂ ਸਾਰੀਆਂ ਮੈਗਜ਼ੀਨਾਂ,  
 ਸਿੰਘ ਉੱਠ ਦੇ ਪੱਤਰਾਂ ਹੋਏ ਚੱਲੇ।  
 ਛੈਲਦਾਰੀਆਂ ਤੰਬੂਆਂ ਛੱਡ ਦੌੜੇ,  
 ਕੋਈ ਚੀਜ਼ ਲਈ ਨਹੀਂ ਮੂਲ ਪੱਲੇ।  
 ਓੜਕ ਲਿਆ ਮੈਦਾਨ ਫੰਗੀਆਂ ਨੇ,  
 ਸ਼ਾਹ ਮੁੰਮਦਾ ਰਣੋਂ ਨਹੀਂ ਮੂਲ ਹੱਲੇ।

#### **ਸ਼ਬਦ ਅਰਥ:**

ਨੀਰ ਦੇ ਆਏ ਪੱਲੇ- ਦਰਿਆ ਦੇ ਕੰਢੇ ਤੇ। ਪੱਤਰਾ ਹੋਏ- ਭੱਜ ਨਿਕਲੇ। ਓੜਕ - ਅੰਤ ਨੂੰ।  
 ਰਣੋਂ- ਯੁੱਧ ਭੂਮੀ।  
 ਘਰੋਂ ਗਏ ਫੰਗੀ ਦੇ ਮਾਰਨੇ ਨੂੰ,  
 ਬੇੜੇ ਤੋਪਾਂ ਦੇ ਸਭ ਖੁਹਾਇ ਆਏ।  
 ਛੇੜ ਆਫਤਾਂ ਨੂੰ ਮਗਰ ਲਾਇਓ ਨੇ,  
 ਸਗੋਂ ਆਪਣਾ ਆਪ ਰਵਾਇ ਆਏ।  
 ਖੁਸ਼ੀ ਵਸਦਾ ਸ਼ਹਿਰ ਲਾਹੌਰ ਸਾਰਾ,

ਸਗੋਂ ਕੁੰਜੀਆਂ ਹੱਥ ਫੜਾਇ ਆਏ ।  
 ਸ਼ਾਹ ਮੁੰਮਦਾ ਕਹਿਦੇ ਨੇ ਲੋਕ ਸਿੰਘ ਸੀ,  
 ਤੁਸੀਂ ਚੰਗੀਆਂ ਪੂਰੀਆਂ ਪਾਇ ਆਏ ।

### **ਸ਼ਬਦ ਅਰਥ:**

ਫੰਗੀ- ਅੰਗਰੇਜ਼ | ਆਫਤਾਂ- ਬਲਾਵਾਂ | ਚੰਗੀਆਂ ਪੂਰੀਆਂ- ਆਪਮਾਨ ਭਰੀ ਹਾਰ |

ਝੰਡੇ ਨਿਕਲੇ ਕੂਚ ਦਾ ਹੁਕਮ ਹੋਇਆ,  
 ਚੜ੍ਹੇ ਸੂਰਮੇ ਸਿੰਘ ਦਲੇਰ ਮੀਆਂ ।  
 ਚੜ੍ਹੇ ਪੁੱਤ ਸਰਦਾਰਾਂ ਦੇ ਛੈਲ ਬਾਂਕੇ,  
 ਜੈਸੇ ਬੇਲਿਊਂ ਨਿਕਲਦੇ ਸ਼ੇਰ ਮੀਆਂ ।  
 ਚੜ੍ਹੇ ਸਭ ਮਈਲ ਦੁਆਬੀਏ ਜੀ,  
 ਜਿਨ੍ਹਾਂ ਕਿਲ੍ਹੇ ਨਿਵਾਏ ਨੇ ਢੇਰ ਮੀਆਂ ।  
 ਸ਼ਾਹ ਮੁੰਮਦਾ ਚੜ੍ਹੇ ਜਸੂਰਖਾਨੇ,  
 ਹੋਇਆ ਹੁਕਮ ਨਾ ਲਾਂਵਦੇ ਦੇਰ ਮੀਆਂ ।

### **ਸ਼ਬਦ ਅਰਥ:**

ਕੂਚ- ਚੜ੍ਹਾਈ ਕਰਨਾ | ਛੈਲ ਬਾਂਕੇ- ਬਹਾਦਰ ਗੱਭਰੂ | ਬੇਲਿਊਂ- ਜੰਗਲ | ਕਿਲ੍ਹੇ ਨਿਵਾਏ ਨੇ  
ਢੇਰ- ਬਹੁਤ ਸਾਰੇ ਕਿਲੇ ਫਤਹਿ ਕਰ ਲੈਣਾ ।

ਆਈਆਂ ਪਲਟਨਾਂ ਬੀੜ ਕੇ ਤੋਪਖਾਨੇ,  
 ਅੱਗੋਂ ਸਿੰਘਾਂ ਨੇ ਪਾਸੇ ਤੋੜ ਸੁੱਟੇ ।  
 ਮੇਵਾ ਸਿੰਘ ਤੇ ਮਾਧੇ ਖਾਂ ਹੋਏ ਸਿੱਧੇ,  
 ਹੱਲੇ ਤਿੰਨ ਫੰਗੀ ਦੇ ਮੋੜ ਸੁੱਟੇ ।  
 ਸ਼ਾਮ ਸਿੰਘ ਸਰਦਾਰ ਅਟਾਰੀ ਵਾਲੇ,  
 ਬੰਨ੍ਹ ਸ਼ਸਤਰੀ ਜੋੜ ਵਿਛੋੜ ਸੁੱਟੇ ।  
 ਸ਼ਾਹ ਮੁੰਮਦਾ ਸਿੰਘਾਂ ਨੇ ਗੋਰਿਆਂ ਦੇ,  
 ਵਾਂਗ ਨਿਬੂਆਂ ਲਹੂ ਨਿਚੋੜ ਸੁੱਟੇ ।

### **ਸ਼ਬਦ ਅਰਥ:**

ਪਲਟਨਾਂ- ਫੌਜੀ ਟੁਕੜੀਆਂ। ਹੱਲੇ- ਹਮਲੇ। ਗੋਰਿਆਂ- ਅੰਗਰੇਜ਼ਾਂ।

ਓਧਰ ਆਪ ਛਰੰਗੀ ਨੂੰ ਭਾਂਜ ਆਈ,  
ਦੌੜੇ ਜਾਣ ਗੋਰੇ ਦਿੱਤੀ ਕੰਡ ਮੀਆਂ।  
ਚੱਲੇ ਤੋਪਖਾਨੇ ਸਾਰੇ ਗੋਰਿਆਂ ਦੇ,  
ਮਗਰ ਹੋਈ ਬੰਦੂਕਾਂ ਦੀ ਫੰਡ ਮੀਆਂ।  
ਕਿੰਨੇ ਜਾਇ ਕੇ ਲਿਆਇ ਕੇ ਖਬਰ ਦਿੱਤੀ,  
ਨੰਦਨ ਹੋਇ ਬੈਠੀ ਤੇਰੀ ਰੰਡ ਮੀਆਂ।  
ਸ਼ਾਹ ਮੁਹੰਮਦਾ ਦੇਖ ਮੈਦਾਨ ਜਾ ਕੇ,  
ਤੁਲਦੀ ਗੋਰਿਆਂ ਦੀ ਪਈ ਝੰਡ ਮੀਆਂ।

#### ਸ਼ਬਦ ਅਰਥ:

ਭਾਂਜ- ਭੱਜਣਾ। ਕੰਡ- ਪਿੱਠ। ਫੰਡ- ਵਾਛੜ। ਰੰਡ- ਰੰਡੀ ਭਾਵ ਵਿਧਵਾ। ਝੰਡ- ਸਿਰ ਦੇ ਵਾਲ।

ਜੰਗ ਹਿੰਦ ਪੰਜਾਬ ਦਾ ਹੋਣ ਲੱਗਾ,  
ਦੋਵੇਂ ਪਾਦਸ਼ਾਹੀ ਫੌਜਾਂ ਭਾਰੀਆਂ ਨੀ।  
ਅਜ ਹੋਵੇ ਸਰਕਾਰ ਤਾਂ ਮੁੱਲ ਪਵੇ,  
ਜੇੜੀਆਂ ਖਾਲਸੇ ਨੇ ਤੇਰਾਂ ਮਾਰੀਆਂ ਨੀ।  
ਸਣੇ ਆਦਮੀ ਗੋਲੀਆਂ ਨਾਲ ਉੱਡਣ,  
ਹਥੀ ਛਿੱਗਦੇ ਸਣੇ ਅੰਬਾਰੀਆਂ ਨੀ।  
ਸ਼ਾਹ ਮੁਹੰਮਦਾ ਇਕ ਸਰਕਾਰ ਬਾਬੇ,  
ਫੌਜਾਂ ਜਿਤ ਕੇ ਅੰਤ ਨੂੰ ਹਾਰੀਆਂ ਨੀ।

#### ਸ਼ਬਦ ਅਰਥ:

ਭਾਰੀਆਂ- ਵੱਡੀਆਂ, ਸ਼ਕਤੀਸਾਲੀ। ਤੇਗਾਂ- ਕਿਰਪਾਨਾਂ। ਤੇਗ ਮਾਰਨੀ- ਤਲਵਾਰ ਦੇ ਜੌਹਰ ਵਿਖਾਉਣਾ। ਸਣੇ- ਸਮੇਤ। ਅੰਬਾਰੀਆਂ- ਹੌਂਦੇ।

ਕਈ ਸੂਰਮੇ ਮਾਰ ਕੇ ਮੋਏ ਉਥੇ,

ਜਿੰਨ੍ਹਾਂ ਹੱਥ ਕੀਤੇ ਤੇਗਾਂ ਨੰਗੀਆਂ ਦੇ ।  
ਰਹਿੰਦੇ ਘੇਰ ਕੇ ਵਿਚ ਦਰਿਆਉ ਛੋਬੇ,  
ਸ਼ੱਰੇ ਮਾਰਿਓ ਨੇ ਤੋਪਾਂ ਚੰਗੀਆਂ ਦੇ ।  
ਕਹਿੰਦੇ ਨੌਕਰੀ ਕਾਸ ਨੂੰ ਅਸਾਂ ਕੀਤੀ,  
ਆਖੇ ਲੱਗ ਕੇ ਸਾਬੀਆਂ ਸੰਗੀਆਂ ਦੇ ।  
ਸ਼ਾਹ ਮੁਹੰਮਦਾ ਫੇਰ ਨ ਰੱਬ ਲਿਆਵੇ,  
ਵਿਚ ਜੰਗ ਦੇ ਨਾਲ ਫਰੰਗੀਆਂ ਦੇ ।

**ਸ਼ਬਦ ਅਰਥ:**

ਸੂਰਮੇ- ਸੂਰਬੀਰ, ਬਹਾਦਰ | ਮੋਈ- ਸ਼ਹੀਦ ਹੋ ਗਏ | ਸ਼ੱਰੇ- ਗੋਲੀਆਂ |

## ਅਭਿਆਸ-ਪ੍ਰਸ਼ਨ

1. ਹੇਠਾਂ ਲਿਖੀਆਂ ਕਾਵਿ ਤੁਕਾਂ ਦੀ ਪ੍ਰਸੰਗ ਸਹਿਤ ਵਿਆਖਿਆ ਕਰੋ:
 

(ਉ) ਸਿੰਘਾਂ ਮਾਰ ਕੇ ਕਟਕ ਮੁਕਾਇ ਦਿੱਤੇ,  
                      ਹਿਦੁਸਤਾਨੀ ਤੇ ਪੂਰਬੀ ਦੱਖਣੀ ਜੀ।  
                      ਨੰਦਨ ਟਾਪੂਆਂ ਵਿੱਚ ਕੁਰਲਾਟ ਹੋਈ,  
                      ਕੁਰਸੀ ਚਾਰ ਹਜ਼ਾਰ ਹੈ ਸੱਖਣੀ ਜੀ।

(ਅ) ਆਈਆਂ ਪਲਟਨਾਂ ਬੀੜ ਕੇ ਤੋਪਖਾਨੇ,  
                      ਅੱਗੋਂ ਸਿੰਘਾਂ ਨੇ ਪਾਸੇ ਤੋੜ ਸੁੱਟੇ।  
                      ਮੇਵਾ ਸਿੰਘ ਤੇ ਮਾਘੇ ਖਾਂ ਹੋਏ ਸਿੱਧੇ,  
                      ਹੱਲੇ ਤਿੰਨ ਫਰੰਗੀ ਦੇ ਮੌੜ ਸੁੱਟੇ।  
                      ਸ਼ਾਮ ਸਿੰਘ ਸਰਦਾਰ ਅਟਾਰੀ ਵਾਲੇ,  
                      ਬੰਨ੍ਹ ਸ਼ਾਸਤਰੀ ਜੋੜ ਵਿਛੋੜ ਸੁੱਟੇ।
2. ਹੇਠਾਂ ਦਿੱਤੀਆਂ ਕਾਵਿ - ਸਤਰਾਂ ਦੀ ਵਿਆਖਿਆ ਕਰੋ:
 

(ਉ) ਕਿੰਨੇ ਜਾਇ ਕੇ ਲਿਆਇ ਕੇ ਖਬਰ ਦਿੱਤੀ,  
                      ਨੰਦਨ ਹੋਇ ਬੈਠੀ ਤੇਰੀ ਰੰਡ ਮੀਆਂ।  
                      (ਅ) ਰਾਜੀ ਬਹੁਤ ਰਹਿੰਦੇ ਮੁਸਲਮਾਨ ਹਿਦੂ,  
                      ਸਿਰ ਦੌਹਾਂ ਦੇ ਉੱਤੇ ਅਫਾਤ ਆਈ।  
                      (ਇ) ਏਥੇ ਆਇਆ ਨੂੰ ਢੁਨੀਆ ਮੋਹ ਲੈਂਦੀ,  
                      ਦਗੇਬਾਜ਼ ਦਾ ਧਾਰ ਕੇ ਭੇਸ ਮੀਆਂ।  
                      (ਸ) ਸ਼ਾਹ ਮੁਹੰਮਦਾ ਇਕ ਸਰਕਾਰ ਬਾਝੋਂ,  
                      ਫੌਜਾਂ ਜਿੱਤ ਕੇ ਅੰਤ ਨੂੰ ਹਾਰੀਆਂ ਨੀ।
3. ਸ਼ਾਹ ਮੁਹੰਮਦ ਢੁਨੀਆਂ ਦਾ ਕਿਹੋ ਜਿਹਾ ਚਿੱਤਰ ਪੇਸ਼ ਕਰਦਾ ਹੈ ?
4. ਸ਼ਾਹ ਮੁਹੰਮਦ ਦੇ ਸਮੇਂ ਪੰਜਾਬ ਵਿੱਚ ਕਿਸ ਕਿਸ ਧਰਮ ਦੇ ਲੋਕ ਰਹਿੰਦੇ ਸਨ ? ਕਵੀ ਦਾ ਤੀਸਰੀ ਜਾਤ ਤੋਂ ਕੀ ਭਾਵ ਹੈ ?
5. ਸਿੰਘ ਹਾਰ ਕੇ ਜਦੋਂ ਘਰ ਵਾਪਸ ਆਏ ਤਾਂ ਲੋਕਾਂ ਨੇ ਕੀ ਕੀ ਤਾਹਨੇ ਮਿਹਣੇ ਦਿੱਤੇ ?

6. ਸ਼ਾਹ ਮੁਹੰਮਦ ਨੇ ਆਪਣੇ ਜੰਗਨਾਮੇ ਵਿੱਚ ਸਿੰਘਾਂ ਦੀ ਚੜ੍ਹਾਈ ਦਾ ਵਰਨਣ ਕਿਵੇਂ ਕੀਤਾ ਹੈ ਅਤੇ ਸਰਦਾਰਾਂ ਦੇ ਪੁੱਤਰਾਂ ਦੀ ਭੁਲਨਾ ਕਿਸ ਨਾਲ ਕੀਤੀ ਹੈ ?
7. ਲਾਟ ਆਪਣੇ ਲਸ਼ਕਰ ਨੂੰ ਕਿਵੇਂ ਹੱਲਾ ਸ਼ੇਰੀ ਦਿੰਦਾ ਹੈ ? ਉਸ ਦਾ ਫੌਜ ਉੱਤੇ ਕੀ ਅਸਰ ਹੁੰਦਾ ਹੈ ?
8. ਸ਼ਾਹ ਮੁਹੰਮਦ ਨੇ ਆਪਣੇ ਜੰਗਨਾਮੇ ਵਿੱਚ ਯੁੱਧ ਦਾ ਜੋ ਚਿੱਤਰ ਖਿੱਚਿਆ ਹੈ, ਉਸ ਨੂੰ ਆਪਣੇ ਸ਼ਬਦਾਂ ਵਿੱਚ ਲਿਖੋ ।
9. ਸ਼ਾਹ ਮੁਹੰਮਦ ਦੇ ਜੀਵਨ ਅਤੇ ਕਾਵਿ ਰਚਨਾ ਤੇ ਸੰਖੇਪ ਨੋਟ ਲਿਖੋ ।

**ੴਡ- 2  
(ਵਾਰਤਕ)**

## 1. ਸਾਧਨਾ ਤੇ ਸਾਦਗੀ ਦੀ ਮੂਰਤ : ਭਗਤ ਧੰਨਾ ਜੀ

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਗੁਰੂਆਂ ਦੀ ਬਾਣੀ ਦੇ ਨਾਲ ਭੱਟ ਸਾਹਿਬਾਨ, ਗੁਰੂ ਘਰ ਦੇ ਨਿਕਟਵਰਤੀ ਸਿੱਖਾਂ ਤੇ ਪੰਦਰਾਂ ਭਗਤਾਂ ਦੀ ਬਾਣੀ ਵੀ ਸ਼ਾਮਲ ਕੀਤੀ ਗਈ ਹੈ। ਭਗਤ ਸਾਹਿਬਾਨਾਂ ਵਿੱਚੋਂ ਦੌ ਭਗਤ ਰਾਜਸਥਾਨ ਦੇ ਹਨ- ਭਗਤ ਪੀਪਾ ਜੀ ਤੇ ਭਗਤ ਧੰਨਾ ਜੀ। ਭਗਤ ਪੀਪਾ ਜੀ ਗਾਗਰੌਨਗੜ੍ਹ ਰਿਆਸਤ ਦੇ ਹੁਕਮਰਾਨ ਸਨ ਪਰ ਧੰਨਾ ਜੀ ਇੱਕ ਕਿਸਾਨ ਸਨ। ਉਹਨਾਂ ਦੀ ਰੋਜ਼ੀ ਰੋਟੀ ਦਾ ਵਸੀਲਾ ਖੇਤੀ ਤੇ ਪਸੂ ਪਾਲਣ ਸੀ।

ਧੰਨਾ ਜੀ ਦੀ ਜ਼ਿੰਦਗੀ ਬਾਰੇ ਬਹੁਤੀ ਜਾਣਕਾਰੀ ਨਹੀਂ ਮਿਲਦੀ। ਭਾਈ ਕਾਨੂੰ ਸਿੰਘ ਨਾਭਾ ਦੇ 'ਮਹਾਨ ਕੌਸ਼' ਅਨੁਸਾਰ ਭਗਤ ਜੀ ਦਾ ਜਨਮ ਅਪ੍ਰੈਲ 1416 ਈ। ਵਿੱਚ ਰਾਜਸਥਾਨ ਦੇ ਜ਼ਿਲ੍ਹਾ ਟੌਂਕ ਦੇ ਇਕ ਪਿੰਡ ਧੂਆਂ ਕਲਾਂ ਵਿੱਚ ਹੋਇਆ ਸੀ। ਭਗਤ ਜੀ ਦੇ ਪਿਤਾ ਦਾ ਨਾਂ ਭੋਲਾ ਜੀ ਤੇ ਮਾਤਾ ਦਾ ਨਾਂ ਧੰਨੋ ਜੀ ਸੀ।

ਪਿੰਡ ਧੂਆਂ ਕਲਾਂ ਦੇ ਰਕਬੇ ਅੰਦਰ ਭਗਤ ਜੀ ਦੇ ਖੇਤ ਵੀ ਹਨ। ਉਥੇ ਉਹਨਾਂ ਦੀ ਯਾਦ ਵਿੱਚ ਇੱਕ ਮੰਦਰ ਵੀ ਬਣਿਆ ਹੋਇਆ ਹੈ। ਕਹਿੰਦੇ ਹਨ ਜਿੱਥੇ ਮੰਦਰ ਹੈ, ਇੱਥੇ ਇੱਕ ਬੜਾ ਹੁੰਦਾ ਸੀ, ਜਿੱਥੇ ਖੇਤਾਂ ਚ ਕੰਮ ਕਰਦੇ ਸਮੇਂ ਜਾਂ ਪਸੂ ਚਰਾਉਂਦੇ ਸਮੇਂ, ਭਗਤ ਧੰਨਾ ਜੀ ਭਗਤੀ ਅਤੇ ਆਰਾਮ ਕਰਿਆ ਕਰਦੇ ਸਨ। ਉਹਨਾਂ ਦੇ ਖੇਤ ਵਿੱਚ ਇੱਕ ਖੂਹ ਹੁੰਦਾ ਸੀ, ਜਿਹੜਾ ਅੱਜ ਵੀ ਉਥੇ ਮੌਜੂਦ ਹੈ।

ਬੜੇ ਸਾਲ ਪਹਿਲਾਂ ਸੰਤ ਲੱਖਾ ਸਿੰਘ ਜੀ ਸਰਹਾਲੀ ਵਾਲਿਆਂ ਨੇ ਭਗਤ ਧੰਨਾ ਜੀ ਦੀ ਯਾਦ ਵਿੱਚ ਉਥੇ ਇੱਕ ਗੁਰਦੁਆਰਾ ਸਾਹਿਬ ਬਣਾਇਆ ਹੈ। ਸੰਤਾਂ ਦੀ ਇੱਛਾ ਸੀ ਕਿ ਗੁਰਦੁਆਰਾ ਭਗਤ ਜੀ ਦੀ ਜ਼ਮੀਨ ਵਿੱਚ ਬਣੇ। ਪਰ ਉਸ ਜ਼ਮੀਨ ਦੀ ਸੰਭਾਈ ਕਰਦੀ, ਆਸੇ-ਪਾਸੇ ਦੇ ਕਈ ਪਿੰਡਾਂ ਦੀ ਪੰਚਾਇਤ ਨੇ, ਉਸ ਜ਼ਮੀਨ ਵਿੱਚੋਂ ਬਾਂ ਦੇਣ ਤੋਂ ਨਾਂਹ ਕਰ ਦਿੱਤੀ ਤਾਂ ਸੰਤ ਜੀ ਨੇ ਉਸ ਜ਼ਮੀਨ ਦੇ ਬਿਲਕੁਲ ਨਾਲ ਲੱਗਦੀ ਜ਼ਮੀਨ ਮਹਿੰਗੇ ਭਾਅ ਪ੍ਰਗੰਦ ਕੇ, ਉਥੇ ਗੁਰਦੁਆਰਾ ਸਾਹਿਬ ਦੀ ਉਸਾਰੀ ਕਰਵਾਈ। ਜਿੱਥੇ ਹੁਣ ਹਰ ਸਾਲ ਭਗਤ ਧੰਨਾ ਜੀ ਦਾ ਜਨਮ ਦਿਨ ਬੜੀ ਧੂਮ-ਧਾਮ ਨਾਲ ਮਨਾਇਆ ਜਾਂਦਾ ਹੈ।

ਜਦੋਂ ਇਸ ਇਲਾਕੇ ਵਿੱਚ ਬੀਸਲਪੁਰ ਬੰਨ੍ਹ (ਡੈਮ) ਬਣਿਆ ਤਾਂ ਸਿੰਚਾਈ ਲਈ ਉਸ ਇਲਾਕੇ ਵਿੱਚ ਨਹਿਰਾਂ ਕੱਢੀਆਂ ਗਈਆਂ। ਇੱਕ ਕੱਸੀ ਭਗਤ ਜੀ ਦੇ ਖੇਤ ਵਿੱਚ ਦੀ ਬਣੀ ਤਾਂ ਉਹਨਾਂ ਦੇ ਖੇਤ ਦਾ ਕੁਝ ਹਿੱਸਾ ਬਣ ਰਹੇ ਗੁਰਦੁਆਰਾ ਸਾਹਿਬ ਵੱਲ ਰਹਿ ਗਿਆ। ਧੰਨਾ ਜੀ ਦਾ ਖੂਹ ਵੀ ਉਸ ਹਿੱਸੇ ਵਿੱਚ ਹੈ। ਹੁਣ ਪੰਚਾਇਤ ਨੇ ਉਹ ਜਗ੍ਹਾ ਵੀ ਧੰਨਾ ਜੀ ਦੀ ਯਾਦ ਵਿੱਚ ਬਣੇ ਗੁਰਦੁਆਰੇ ਦੇ ਪ੍ਰਬਧਕਾਂ ਨੂੰ ਸੌਂਪ ਦਿੱਤੀ ਹੈ।

ਜ਼ਿਲ੍ਹਾ ਜੈਪੁਰ ਦੀ ਤਹਿਸੀਲ ਫਾਰੀ ਵਿੱਚ ਚੌਰੂ ਨਾਂ ਦਾ ਇੱਕ ਪਿੰਡ ਹੈ। ਉਥੋਂ ਦੇ ਲੋਕਾਂ ਦਾ ਯਕੀਨ ਤੇ ਕਹਿਣਾ ਹੈ ਕਿ ਭਗਤ ਧੰਨਾ ਜੀ ਚੌਰੂ ਪਿੰਡ ਵਿੱਚ ਪੈਦਾ ਹੋਏ ਸਨ। ਉਥੇ ਵੀ ਹੁਣ, ਉਹਨਾਂ ਦੀ ਯਾਦ ਵਿੱਚ ਗੁਰਦੁਆਰਾ ਸਾਹਿਬ ਬਣ ਰਿਹਾ ਹੈ ਤੇ ਪਿੰਡ ਵਾਲਿਆਂ ਵੱਲੋਂ ਇਕ ਮੰਦਰ ਦੀ ਉਸਾਰੀ ਵੀ ਹੋ ਰਹੀ ਹੈ। ਸੰਭਵ ਹੈ ਕਿ ਪਹਿਲਾਂ ਧੰਨਾ ਜੀ ਦੇ ਵਡੇਰੇ ਉਥੇ ਰਹਿੰਦੇ ਰਹੇ ਹੋਣ ਤੇ ਫੇਰ ਉਥੋਂ ਧੂਆਂ ਕਲਾਂ ਚਲੇ ਗਏ ਹੋਣ ਜਾਂ ਚੌਰੂ ਉਹਨਾਂ ਦਾ ਨਾਨਕਾ ਪਿੰਡ ਹੋਵੇ।

ਭਗਤ ਧੰਨਾ ਜੀ ਦੇ ਨਾਲ ਬਹੁਤ ਸਾਰੀਆਂ ਸਾਖੀਆਂ ਜੁੜੀਆਂ ਹੋਈਆਂ ਹਨ। ਜੋ ਆਲੋ-ਦੁਆਲੇ ਦੇ ਪਿੰਡਾਂ ਵਿੱਚ ਪ੍ਰਸਿੱਧ ਹਨ। ਕੁਝ ਸੱਚੀਆਂ ਵੀ ਹੋ ਸਕਦੀਆਂ ਹਨ; ਪਰ ਲੱਗਦਾ ਹੈ ਕਿ

ਜਿਆਦਾਤਰ ਸ਼ਰਧਾਲੂਆਂ ਵੱਲੋਂ ਸ਼ਰਧਾ ਪੱਖੋਂ ਬਣਾਈਆਂ ਗਈਆਂ ਹਨ। ਇਹ ਸਾਖੀਆਂ ਦਰਸਾਉਂਦੀਆਂ ਹਨ ਕਿ ਭਗਤ ਜੀ ਪਹਿਲਾਂ ਬੁੱਤ-ਪੂਜਾ ਕਰਦੇ ਹੋਣਗੇ ਅਤੇ ਫੇਰ ਹੋਰ ਭਗਤਾਂ ਦੀ ਸੰਗਤ ਤੇ ਬਾਣੀ ਦੇ ਪ੍ਰਭਾਵ ਸਦਕਾ ਉਹਨਾਂ ਦੇ ਖਿਆਲ ਪਰਿਵਰਤਿਤ ਹੋ ਗਏ ਹੋਣਗੇ। ਮਨ ਬਦਲਣ 'ਤੇ ਉਹਨਾਂ ਨੇ ਹੋਰ ਭਗਤਾਂ ਨਾਲ ਕਾਸ਼ੀ ਜਾ ਕੇ ਦੀਖਿਆ ਲਈ ਤੇ ਇੱਕ ਸਰਬ ਸ਼ਕਤੀਮਾਨ ਰੱਬ ਦੀ ਪੂਜਾ ਕਰਨ ਲੱਗੇ।

ਸ਼੍ਰੀ ਗੁਰੂ ਅਰਜਨ ਦੇਵ ਜੀ ਨੇ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਸੰਪਾਦਨਾ ਕਰਨ ਵੇਲੇ ਬਾਣੀਕਾਰਾਂ ਦਾ ਧਰਮ ਤੇ ਜਾਤ ਨਹੀਂ ਵੇਖੀ, ਸਗੋਂ ਉਹਨਾਂ ਦੀ ਰਚਨਾ ਵੇਖੀ। ਵੱਡੀ ਗੱਲ ਇਹ ਵੀ ਹੈ ਕਿ ਗੁਰੂ ਸਾਹਿਬਾਨ ਤੇ ਦੂਸਰੇ ਬਾਣੀਕਾਰਾਂ ਨੇ ਜਿਸ ਜੀਵਨ-ਜਾਚ ਦਾ ਢੰਗ ਲੋਕਾਈ ਨੂੰ ਦੱਸਿਆ ਹੈ, ਆਪ ਵੀ ਉਸ ਅਨੁਸਾਰ ਹੀ ਵਿਚਰਦੇ ਸਨ।

ਉਹਨਾਂ ਦੀ ਬਾਣੀ ਤੇ ਗੁਰਬਾਣੀ ਵਿਚਕਾਰ ਵਿਚਾਰਧਾਰਕ ਸਾਂਝ ਕਰਕੇ ਹੀ, ਗੁਰੂ ਅਰਜਨ ਦੇਵ ਜੀ ਨੇ ਇਹਨਾਂ ਦੇ ਤਿੰਨ ਸ਼ਬਦ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਸ਼ਾਮਲ ਕੀਤੇ। ਸਿੱਖ ਜਦੋਂ ਗੁਰੂਆਂ ਦੀ ਬਾਣੀ ਅੱਗੇ ਸਿਰ ਝੁਕਾਉਂਦੇ ਹਨ ਤਾਂ ਉਹਨਾਂ ਦਾ ਸਿਰ ਭਗਤਾਂ ਦੀ ਬਾਣੀ ਅੱਗੇ ਵੀ ਝੁਕ ਜਾਂਦਾ ਹੈ।

ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਦਰਜ ਉਹਨਾਂ ਦੀ ਬਾਣੀ ਵੱਲ ਝਾਤ ਮਾਰੀਏ ਤਾਂ ਪਹਿਲੇ ਸ਼ਬਦ ਵਿੱਚ ਉਹ ਸਮਝਾਉਂਦੇ ਹਨ- ਮਨੁੱਖ ਦਾ ਮਨ ਲਾਲਚ 'ਚ ਫਸਿਆ ਰਹਿੰਦਾ ਹੈ। ਪੰਜੇ ਵਿਕਾਰ (ਕਾਮ, ਕ੍ਰੋਧ, ਲੋਭ, ਮੋਹ, ਹੰਕਾਰ) ਜ਼ਹਿਰ ਦੇ ਬਰਾਬਰ ਹਨ, ਪਰ ਇਹ ਲਾਲਚੀ ਮਨ ਨੂੰ ਮਿਠੇ ਜਾਪਦੇ ਹਨ। ਵਿਕਾਰੀ ਮਨੁੱਖ ਨੇ ਆਵਾਗਵਨ ਤੋਂ ਛੁਟਕਾਰਾ ਪਾਉਣ ਦੀ ਜੁਗਤ ਨਹੀਂ ਸਿੱਖੀ। ਮਨ 'ਚ ਪ੍ਰਭੂ ਦਾ ਨਾਮ ਨਹੀਂ ਵਸਾਇਆ। ਮੁਕਤੀ ਤਾਂ ਗੁਰੂ ਰਾਹੀਂ ਹੀ ਪ੍ਰਾਪਤ ਹੋ ਸਕਦੀ ਹੈ। ਪ੍ਰਭੂ ਦੀ ਮਿਹਰ ਨਾਲ ਚੰਗੀ ਸੰਗਤ 'ਚ ਬੈਠ ਕੇ ਮਨ ਵਿੱਚ ਗਿਆਨ ਦਾ ਵਾਸਾ ਹੁੰਦਾ ਹੈ। ਨਾਮ ਜਪ ਕੇ, ਭਗਤੀ ਅਪਣਾ ਕੇ ਆਤਮਾ ਦੇ ਸੁੱਖ ਦੀ ਪਛਾਣ ਹੁੰਦੀ ਹੈ-

ਗਿਆਨ ਪ੍ਰਵੇਸ਼ ਗੁਰਹਿ ਧਨੁ ਦੀਆ ਧਿਆਨੁ ਮਾਨੁ ਮਨ ਏਕ ਮਏ ॥

ਪ੍ਰੇਮ ਭਗਤਿ ਮਾਨੀ ਸੁਖੁ ਜਾਨਿਆ ਤ੍ਰਿਪਤਿ ਅਘਾਨੇ ਮੁਕਤਿ ਭਏ ॥ ੩ ॥

ਜੋਤਿ ਸਮਾਇ ਸਮਾਨੀ ਜਾ ਕੈ ਅਛਲੀ ਪ੍ਰਭੂ ਪਹਿਚਾਨਿਆ ॥

ਧੰਨੈ ਧਨੁ ਪਾਇਆ ਧਰਣੀਧਰੁ ਮਿਲਿ ਜਨ ਸੰਤ ਸਮਾਨਿਆ ॥ ੪ ॥

(ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਪੰਨਾ ੪੮)

ਦੂਜੇ ਸ਼ਬਦ ਰਾਹੀਂ ਵੀ ਪ੍ਰਭੂ ਸਿਮਰਨ ਲਈ ਕਿਹਾ ਗਿਆ ਹੈ, ਕਿਉਂਕਿ ਪ੍ਰਭੂ ਹੀ ਦੁਨੀਆਂ ਨੂੰ ਰਚਣ ਵਾਲਾ ਹੈ, ਹੋਰ ਕੋਈ ਹਸਤੀ ਨਹੀਂ। ਉਹ ਰੋਜ਼ੀ ਦਿੰਦਾ ਹੈ, ਸਾਰਿਆਂ ਦੀ ਪਾਲਣਾ ਕਰਦਾ ਹੈ ਤੇ ਸਾਰਿਆਂ ਦੇ ਅੰਦਰ ਵਸਦਾ ਹੈ, ਕੱਛੂਕੰਮੀ ਆਪ ਪਾਣੀ ਚ ਰਹਿੰਦੀ ਹੈ ਤੇ ਉਸਦੇ ਬੱਚੇ ਬਾਹਰ ਪੱਤਣ 'ਤੇ ਪਲਦੇ ਹਨ। ਕੀੜਾ ਪੱਥਰ ਵਿੱਚ ਹੁੰਦਾ ਹੈ, ਉਸ ਨੂੰ ਉਥੋਂ ਹੀ ਮੁਗਾਕ ਮਿਲਦੀ ਹੈ। ਪ੍ਰਭੂ ਸਭ ਦਾ ਫਿਕਰ ਰੱਖਦਾ ਹੈ ਤੇ ਸਭ ਨੂੰ ਦਿੰਦਾ ਹੈ-

ਜਨਨੀ ਕੇਰੇ ਉਦਰ ਉਦਰ ਮਹਿ ਪਿੰਡੁ ਕੀਆ ਦਸ ਦੁਆਰਾ ॥

ਦੇਇ ਅਹਾਰੁ ਅਗਨਿ ਮਹਿ ਰਾਬੈ ਐਸਾ ਖਸਮੁ ਹਮਾਰਾ ॥ ੧ ॥

ਕੁੰਮੀ ਜਲ ਮਾਹਿ ਤਨ ਤਿਸੁ ਬਾਹਰਿ ਪੰਖ ਖੀਰੁ ਤਿਨ ਨਾਹੀ ॥

ਪੂਰਨ ਪਰਮਾਨੰਦ ਮਨੋਹਰ ਸਮਝਿ ਦੇਖੁ ਮਨ ਮਾਹੀ ॥ ੨ ॥

ਪਾਖਣਿ ਕੀਟੁ ਗੁਪਤੁ ਹੋਇ ਰਹਤਾ ਤਾ ਚੋ ਮਾਰਗੁ ਨਾਹੀ ॥

ਕਰੈ ਧੰਨਾ ਪੂਰਨ ਤਾਹੁ ਕੋ ਮਤ ਰੇ ਜੀਅ ਡਰਾਂਹੀ ॥ ੩ ॥

(ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਪੰਨਾ ੪੯)

ਜਿੱਥੇ ਭਗਤ ਤਿ੍ਲੋਚਨ ਜੀ, ਭਗਤ ਸੈਣ ਜੀ, ਭਗਤ ਪੀਪਾ ਜੀ, ਭਗਤ ਕਬੀਰ ਜੀ, ਭਗਤ ਰਵਿਦਾਸ ਜੀ ਦੇ ਸ਼ਬਦ ਆਰਤੀ 'ਚ ਗਾਏ ਜਾਂਦੇ ਹਨ, ਉੱਥੇ ਭਗਤ ਧੰਨਾ ਜੀ ਦਾ ਤੀਜਾ ਸ਼ਬਦ ਵੀ ਉਹਨਾਂ ਨਾਲ ਹੀ ਗਾਇਆ ਜਾਂਦਾ ਹੈ। ਇਸ ਸ਼ਬਦ 'ਚ ਭਗਤ ਜੀ ਨੇ ਆਪਣੀ ਸਿੱਧ-ਪੱਧਰੀ ਆਦਤ ਅਨੁਸਾਰ ਪ੍ਰਮਾਤਮਾ ਤੋਂ ਆਪਣੀ ਜਿੰਦਗੀ 'ਚ ਲੋੜੀਂਦੀਆਂ ਚੀਜਾਂ ਮੰਗੀਆਂ ਹਨ, ਜੋ ਜੀਵਨ ਦੀ ਲੋੜ ਹੈ। ਇਹਨਾਂ ਬਿਨਾਂ ਮਨੁੱਖ ਜਿੰਦਾ ਨਹੀਂ ਰਹਿ ਸਕਦਾ, ਜਿਵੇਂ ਦਾਲ, ਘਿਉ, ਜੁੱਤੀ, ਕੱਪੜਾ, ਅਨਾਜ, ਢੁੱਧ ਪੀਣ ਵਾਸਤੇ ਗਾਂ, ਮਹਿੰ ਤੇ ਸਵਾਰੀ ਵਾਸਤੇ ਘੋੜੀ। ਭਗਤ ਜੀ ਦੀ ਧੰਨਤਾ ਇਸ ਗੱਲ ਵਿੱਚ ਵੀ ਹੈ ਕਿ ਜਿੱਥੇ ਕਈ ਧਾਰਮਕ ਰਹਿਬਰ ਅੰਨ੍ਤ ਨੂੰ ਭਗਤੀ ਦੇ ਰਾਹ ਦਾ ਰੋੜਾ ਸਮਝਦੇ ਹਨ, ਉੱਥੇ ਭਗਤ ਜੀ ਪ੍ਰਭੂ ਤੋਂ ਗ੍ਰਹਿਣੀ ਦੀ ਵੀ ਮੰਗ ਕਰਦੇ ਹਨ ਤਾਂ ਕਿ ਘਰ ਗ੍ਰਹਿਸਤੀ ਚੱਲ ਸਕੇ। ਭਗਤ ਜੀ ਨੂੰ ਵਿਸ਼ਵਾਸ਼ ਹੈ ਕਿ ਪ੍ਰਮਾਤਮਾ ਭਗਤੀ ਕਰਨ ਵਾਲਿਆਂ ਦੇ ਕੰਮ ਆਪ ਸੁਆਰਦਾ ਹੈ ਤੇ ਜੋ ਮੰਗੇ ਉਹ ਦਿੰਦਾ ਹੈ-

ਦਾਲਿ ਸੀਧਾ ਮਾਗਉ ਘੀਉ ॥

ਹਮਰਾ ਖੁਸੀ ਕਰੈ ਨਿਤ ਜੀਉ ॥

ਪਨੀਆ ਛਾਦਨੁ ਨੀਕਾ ॥

ਅਨਾਜ ਮਗਉ ਸਤ ਸੀ ਕਾ ॥੧ ॥

ਗਉ ਭੈਸ ਮਗਉ ਲਾਵੇਰੀ ॥

ਇਕ ਤਾਜਨਿ ਤੁਰੀ ਚੰਗੇਰੀ ॥

ਘਰ ਕੀ ਗੀਹਨਿ ਚੰਗੀ ॥

ਜਨੁ ਧੰਨਾ ਲੇਵੈ ਮੰਗੀ ॥੨ ॥

(ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਪੰਨਾ ੬੯੫)

ਭਗਤ ਧੰਨਾ ਜੀ ਨੇ ਗ੍ਰਹਿਸਤੀ ਜੀਵਨ ਜੀਵਿਆ, ਕਿਰਤ ਨੂੰ ਮਹੱਤਤਾ ਦਿੱਤੀ, ਨਾਮ ਜਪ ਕੇ ਮਨ ਪ੍ਰਭੂ ਨਾਲ ਜੋੜ ਲਿਆ। ਸ੍ਰੀ ਗੁਰੂ ਅਰਜਨ ਦੇਵ ਜੀ ਨੇ ਵੀ ਭਗਤ ਧੰਨਾ ਜੀ ਦਾ ਪ੍ਰਮਾਤਮਾ ਪ੍ਰਤੀ ਯਕੀਨ, ਸ਼ਰਧਾ ਤੇ ਭੋਲੇਪਨ ਦਾ ਵਰਨਣ ਕਰਦਿਆਂ ਫੁਰਮਾਇਆ ਹੈ-

ਧੰਨੈ ਸੇਵਿਆ ਬਾਲ ਬੁਧਿ ॥

(ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਪੰਨਾ (੧੧੬੨)

ਮਿਲੇ ਪ੍ਰਤਖਿ ਗੁਸਾਈਆ ਧੰਨਾ ਵਡਭਾਗਾ ॥

(ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਪੰਨਾ (੮੮੮)

ਇੱਕ ਸਿਧੇ-ਸਾਦੇ ਜੱਟ ਨੇ ਭਗਤੀ ਕਰਕੇ ਸਰਬ ਸ਼ਕਤੀਮਾਨ ਰੱਬ ਨੂੰ ਜਾਣ ਲਿਆ ਸੀ; ਪਾਲਿਆ ਸੀ। ਇਹ ਹੀ ਉਹਨਾਂ ਦੀ ਅਸਲ ਵਡਿਆਈ ਹੈ।

## ਅਭਿਆਸ—ਪ੍ਰਸ਼ਨ

1. ਭਗਤ ਧੰਨਾ ਜੀ ਦਾ ਜਨਮ ਕਦੋਂ ਅਤੇ ਕਿੱਥੇ ਹੋਇਆ ?
2. ਆਰਤੀ ਵਿੱਚ ਕਿਹੜੇ-ਕਿਹੜੇ ਭਗਤਾਂ ਦੇ ਸ਼ਬਦ ਗਾਏ ਜਾਂਦੇ ਹਨ ?
3. ਆਪਣੇ ਪਹਿਲੇ ਸ਼ਬਦ ਵਿੱਚ ਭਗਤ ਧੰਨਾ ਜੀ ਕੀ ਸਮਝਾਉਂਦੇ ਹਨ ?
4. ਭਗਤ ਧੰਨਾ ਜੀ ਦਾ ਚੌਰੂ ਪਿੰਡ ਨਾਲ ਕੀ ਸੰਬੰਧ ਜੋੜਿਆ ਜਾਂਦਾ ਹੈ ?
5. ‘ਸਾਧਨਾ ਤੇ ਸਾਦਗੀ ਦੀ ਮੂਰਤ : ਭਗਤ ਧੰਨਾ ਜੀ’ ਜੀਵਨੀ-ਮੂਲਕ ਨਿਰੰਧ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਬਿਆਨ ਕਰੋ ?

## 2. ਸੂਰਬੀਰਤਾ ਦੀ ਪ੍ਰਤੀਕ : ਮਾਈ ਭਾਗੋ

‘ਸੂਰਬੀਰਤਾ’ ਕਿਸੇ ਦੇਸ਼, ਕੌਮ ਤੇ ਸਮਾਜ ਦਾ ਅਮੁੱਲ ਸਰਮਾਇਆ ਹੁੰਦੀ ਹੈ। ਇਹ ਅਮੀਰ ਵਿਰਾਸਤ ਜਾਂਦੀ-ਪੁਸ਼ਤੀ ਸੰਸਕਾਰਾਂ ਵਿਚੋਂ ਹੀ ਪੁੰਗਰਦੀ ਤੇ ਪਰਵਾਨ ਚੜਦੀ ਹੈ। ਸੂਰਬੀਰਤਾ ਹੀ ਮਨੁੱਖ ਨੂੰ ਅਣਖ-ਆਬੂ ਖਾਤਰ ਕੁਰਬਾਨੀ ਕਰਨ ਦੇ ਸਮਰੱਥ ਬਣਾਉਂਦੀ ਹੈ। ਪੰਜਾਬ ਦਾ ਸਿੱਖ ਇਤਿਹਾਸ ਕੁਰਬਾਨੀਆਂ ਦਾ ਇਤਿਹਾਸ ਹੈ। ਸਿੱਖ ਧਰਮ ਦੇ ਛੇਵੇਂ ਗੁਰੂ ਸ਼੍ਰੀ ਹਰਗੋਬਿੰਦ ਸਾਹਿਬ ਜੀ ਨੇ ਆਪਣੇ ਜੀਵਨ ਫਲਸਫੇ ਰਾਹੀਂ ਕੌਮ ਨੂੰ, ਮੀਰੀ ਤੇ ਪੀਰੀ ਨਾਂ ਦੀਆਂ ਦੋ ਕਿਰਪਾਨਾਂ ਪ੍ਰਦਾਨ ਕਰ ਕੇ, ਪ੍ਰਤੀਕ ਰੂਪ ਵਿੱਚ ਭਗਤੀ ਅਤੇ ਸ਼ਕਤੀ ਸੰਕਲਪ ਨਾਲ ਜੋੜਿਆ। ਅੱਗੇ ਜਾ ਕੇ ਦਸਵੇਂ ਗੁਰੂ ਗੋਬਿੰਦ ਸਿੱਖ ਜੀ ਖਾਲਸਾ ਪੰਥ(1699 ਈ.) ਦੀ ਸਥਾਪਨਾ ਕਰਕੇ ਇਸੇ ਸੰਕਲਪ ਨੂੰ ਸਿੱਖ ਧਰਮ ਦਾ ਸਥਾਈ ਅੰਗ ਬਣਾਉਂਦੇ ਹਨ। ਗੁਰੂ ਸਾਹਿਬਾਨਾਂ ਦੇ ਪੂਰਨਿਆਂ ਤੇ ਚਲਦਿਆਂ ਜਿੱਥੇ ਸਿੱਖ ਸੂਰਜਿਆਂ ਨੇ ਦੇਸ਼, ਕੌਮ ਤੇ ਧਰਮ ਦੀ ਖਾਤਿਰ ਆਪਣੀਆਂ ਜਾਨਾਂ ਵਾਰੀਆਂ ਹਨ, ਉਥੇ ਸਿੱਖ ਬੀਬੀਆਂ ਨੇ ਵੀ ਆਪਣਾ ਬਣਦਾ ਯੋਗਦਾਨ ਪਾਇਆ ਹੈ। ਇਸੇ ਕੜੀ ਅੰਦਰ ਸੂਰਬੀਰਤਾ ਦੀ ਪ੍ਰਤੀਕ ਮਾਈ ਭਾਗੋ ਦਾ ਜ਼ਿਕਰ ਆਉਂਦਾ ਹੈ।

ਮਾਈ ਭਾਗੋ ਦਾ ਸਿੱਖ ਇਤਿਹਾਸ ਵਿਚ ਗੌਰਵਮਈ ਸਥਾਨ ਹੈ। ਆਪ ਦਾ ਸੰਬੰਧ ਪੰਜਾਬ ਦੇ ਜ਼ਿਲ੍ਹੇ ਤਰਨਤਾਰਨ ਦੇ ਪ੍ਰਸਿੱਧ ਪਿੰਡ ‘ਝਬਾਲ’ ਨਾਲ ਜੁੜਿਆ ਹੋਇਆ ਹੈ। ਆਪ ਝਬਾਲ ਦੇ ਮੰਨੇ ਪ੍ਰਮੰਨੇ ਚੌਧਰੀ ਅਬਲ ਮੈਰ ਦੇ ਪਰਿਵਾਰ ਵਿਚੋਂ ਸਨ। ਉਹ ਪਹਿਲਾਂ ਹਿੰਦੂ ਸੀ ਤੇ ਬਾਅਦ ਵਿਚ ਮੁਸਲਮਾਨੀ ਸ਼ਾਸਨ ਵਿਵਸਥਾ ਦੇ ਪ੍ਰਭਾਵ ਅਧੀਨ ਸੁਲਤਾਨੀ ਮੱਤ (ਸਖੀ ਸਰਵਰ) ਨਾਲ ਜੁੜ ਗਿਆ। ਇਨ੍ਹਾਂ ਦੇ ਪੰਜ ਪੁੱਤਰਾਂ ਵਿਚੋਂ ਦੋ ਪੁੱਤਰਾਂ ‘ਪੇਰੋਸ਼ਾਹ’ ਤੇ ‘ਬਾਬਾ ਲੰਗਾਹ’ ਨੇ ਸ਼੍ਰੀ ਗੁਰੂ ਅਰਜਨ ਦੇਵ ਜੀ ਦੇ ਸੰਪਰਕ ਵਿਚ ਆਉਣ ਸਦਕਾ ਸਿੱਖ ਧਰਮ ਅਪਣਾ ਲਿਆ ਸੀ। ਬਾਬਾ ਲੰਗਾਹ ਜੀ ਬਾਅਦ ਵਿਚ ਸ਼੍ਰੀ ਗੁਰੂ ਅਰਜਨ ਦੇਵ ਜੀ ਦੀ ਸ਼ਹਾਦਤ ਸਮੇਂ ਸ਼ਹੀਦ ਹੋਏ ਸਨ। ਦੂਜੇ ਭਰਾ ਪੇਰੋਸ਼ਾਹ ਦੇ ਪੁੱਤਰ ਮਾਲੋ ਸ਼ਾਹ ਦੇ ਘਰ ਵਿੱਚ ਲੜਕੀ ਦਾ ਜਨਮ ਹੋਇਆ, ਜੋ ਅੱਗੇ ਜਾਕੇ ਸਿੱਖ ਇਤਿਹਾਸ ਵਿਚ ਮਾਈ ਭਾਗੋ ਦੇ ਨਾਲ ਪ੍ਰਸਿੱਧ ਹੋਈ। ਇੱਕਲੀ ਧੀ ਹੋਣ ਕਾਰਨ ਉਨ੍ਹਾਂ ਦਾ ਬਚਪਨ ਦਾ ਨਾਂ ‘ਭਾਗਭਰੀ’ ਰੱਖਿਆ ਗਿਆ। ਇਸ ਤਰ੍ਹਾਂ ਪਰਿਵਾਰਿਕ ਵਿਰਾਸਤ ਵਿਚੋਂ ਹੀ ਉਨ੍ਹਾਂ ਨੂੰ ਸਿੱਖੀ ਸੰਸਕਾਰ ਪ੍ਰਾਪਤ ਹੁੰਦੇ ਹਨ।

ਮਾਈ ਭਾਗੋ, ਚਾਂਦ ਬੀਬੀ ਤੇ ਰਜੀਆ ਸੁਲਤਾਨਾ ਵਾਂਗ ਬਚਪਨ ਤੋਂ ਹੀ ਮਰਦਾਵਾਂ ਸੁਭਾਅ ਰੱਖਦੀ ਸੀ। ਉਹ ਹਿੰਮਤੀ ਤੇ ਨਿਡਰ ਸੁਭਾਅ ਦੀ ਮਾਲਕ ਸੀ। ਭਾਈ ਵੀਰ ਸਿੱਖ ਜੀ ਆਪਣੀ ਪੁਸਤਕ ‘ਕਲਗੀਧਰ ਚਮਤਕਾਰ’ ਵਿਚ ਮਾਈ ਭਾਗੋ ਦੇ ਮੁੱਢਲੇ ਜੀਵਨ ਸੰਬੰਧੀ ਜ਼ਿਕਰ ਕਰਦੇ ਹੋਏ ਲਿਖਦੇ ਹਨ ਕਿ ਇਨ੍ਹਾਂ ਦੇ ਪਰਿਵਾਰ ਵਿਚ ਮਾਤਾ ਪਿਤਾ ਰਾਹੀਂ ਸਿੱਖ ਪੰਥ ਨਾਲ ਸੰਬੰਧਿਤ ਸਾਰੀਆ ਖਬਰਾਂ ਪਹੁੰਚਦੀਆਂ ਸਨ। ਮੰਨਿਆ ਜਾਂਦਾ ਹੈ ਕਿ ਜਦੋਂ ਸ਼੍ਰੀ ਗੁਰੂ ਤੇਰਾ ਬਹਾਦਰ ਜੀ ਦੇ ਦਰਬਾਰ ਵਿਚ ਗੁਰੂ ਗੋਬਿੰਦ ਸਿੱਖ ਜੀ ਨੂੰ ਗੁਰ-ਗੱਦੀ ਸੌਂਪੀ ਗਈ ਸੀ, ਉਦੋਂ ਘਰ ਵਾਲਿਆਂ ਦੇ ਨਾਲ ‘ਮਾਈ ਭਾਗੋ’ ਵੀ ਆਨੰਦਪੁਰ ਸਾਹਿਬ ਮੌਜੂਦ ਸੀ। ਇਸ ਤਰ੍ਹਾਂ ਮਾਈ ਭਾਗੋ ਦੇ ਪਰਿਵਾਰ ਦਾ ਗੁਰੂ ਘਰ ਨਾਲ ਬੜਾ ਗੁੜਾ ਸੰਬੰਧ ਸੀ।

ਮਾਈ ਭਾਗੋ ਦੇ ਜੀਵਨ ਸੰਬੰਧੀ ਇਤਿਹਾਸ ਵਿੱਚੋਂ ਤਾਰੀਖਾਂ ਦਾ ਕੋਈ ਵੇਰਵਾ ਪ੍ਰਾਪਤ ਨਹੀਂ ਹੁੰਦਾ। ਮਹਾਂਕਵੀ ਭਾਈ ਸੰਤੋਖ ਸਿੱਖ, ਭਾਈ ਕਾਨੂ ਸਿੱਖ ਨਾਭਾ ਤੇ ਭਾਈ ਵੀਰ ਸਿੱਖ ਦੀਆਂ ਰਚਨਾਵਾਂ ਵਿਚ ਆਏ ਵੇਰਵਿਆਂ ਤੋਂ ਉਨ੍ਹਾਂ ਦੇ ਜੀਵਨ ਸੰਬੰਧੀ ਕੁਝ ਜਾਣਕਾਰੀ ਪ੍ਰਾਪਤ ਹੁੰਦੀ ਹੈ। ਭਾਈ ਵੀਰ ਸਿੱਖ ਜੀ ਨੇ ‘ਕਲਗੀਧਰ ਚਮਤਕਾਰ’ ਵਿਚ ਮਾਈ ਭਾਗੋ ਦਾ ਪੇਕਾ ਪਿੰਡ ਝਬਾਲ ਤੇ ਸਹੁਰਾ ਪਿੰਡ ਭੂਰੇ ਨੂੰ ਦੱਸਦੇ ਹਨ। ਜਦੋਂ ਕਿ ਹੋਰ ਕਈ ਵਿਦਵਾਨ ਸੁਰ ਸਿੰਘ ਵਾਲਾ ਦਾ ਵੀ ਜ਼ਿਕਰ ਕਰਦੇ ਹਨ। ਇਹਨਾਂ ਦੇ ਪਤੀ ਦਾ ਨਾਂ

ਨਿਧਾਨ ਸਿੰਘ (ਵੜੈਚ) ਦੱਸਿਆ ਜਾਂਦਾ ਹੈ। ਮਾਈ ਭਾਗੋ ਨੂੰ ਪੰਜ ਗੁਰੂ ਸਾਹਿਬਾਨਾਂ-ਗੁਰੂ ਹਰਿਗੋਬਿੰਦ ਸਾਹਿਬ, ਗੁਰੂ ਹਰਿ ਰਾਇ ਸਾਹਿਬ, ਗੁਰੂ ਹਰਿਕਿਸ਼ਨ ਸਾਹਿਬ, ਗੁਰੂ ਤੇਰਾ ਬਹਾਦਰ ਸਾਹਿਬ ਅਤੇ ਗੁਰੂ ਗੋਬਿੰਦ ਸਿੰਘ ਜੀ ਦੇ ਦਰਸ਼ਨ ਕਰਨ ਦਾ ਸੁਭਾਗ ਪ੍ਰਾਪਤ ਹੈ। ਉਨ੍ਹਾਂ ਦੇ ਪਿਤਾ ਭਾਈ ਮਾਲੂ ਸ਼ਾਹ ਜੀ ਛੇਵੇਂ ਗੁਰੂ ਹਰਿਗੋਬਿੰਦ ਸਿੰਘ ਜੀ ਦੀ ਸੈਨਾ ਵਿੱਚ ਭਰਤੀ ਹੋਕੇ ਮੁਗਲਾਂ ਵਿਰੁੱਧ ਬੜੀ ਬਹਾਦਰੀ ਨਾਲ ਲੜਾਈਆਂ ਲੜੇ ਸਨ। ਇਸੇ ਕਾਰਨ ਮਾਈ ਭਾਗੋ ਨੂੰ ਵੀ ਬਚਪਨ ਵਿੱਚ ਹੀ ਆਪਣੇ ਪਿਤਾ ਵਾਂਗ ਸ਼ਸਤਰਾਂ ਦਾ ਅਭਿਆਸ ਕਰਨ ਦਾ ਸ਼ੌਕ ਸੀ, ਜੋ ਅੱਗੇ ਸੁਰਬੀਰਤਾ ਦੇ ਗੁਣ ਵਿੱਚ ਤਬਦੀਲ ਹੁੰਦਾ ਹੈ।

ਸਿੱਖ ਇਤਿਹਾਸ ਦੀ ਇੱਕ ਵਿੱਲਖਣ ਘਟਨਾ ਕਾਰਨ ਮਾਈ ਭਾਗੋ ਸਾਡੇ ਚੇਤਿਆਂ ਵਿੱਚ ਸੁਰਜੀਤ ਹੈ। ਜਦੋਂ ਆਨੰਦਪੁਰ ਸਾਹਿਬ ਦੀ ਚੌਥੀ ਜੰਗ ਸਮੇਂ ਮੁਗਲਾਂ ਨੇ ਸਿੱਖ ਫੌਜ ਨੂੰ ਚਾਰੇ ਪਾਸੇ ਤੋਂ ਘੇਰਾ ਪਾਲਿਆ ਸੀ ਤੇ ਕੋਈ ਵੀ ਚੀਜ਼ ਨਾ ਬਾਹਰੋਂ ਅੰਦਰ, ਨਾ ਅੰਦਰੋਂ ਬਾਹਰ ਆ ਜਾ ਸਕਦੀ ਸੀ ਤਾਂ ਭੁੱਖ ਤੋਂ ਤੰਗ ਆਕੇ ਮਾਝੇ ਦੇ ਕੁਝ ਸਿੰਘ ਬੇਦਾਵਾ ਲਿਖ ਕੇ ਮੈਦਾਨ-ਏ-ਜੰਗ ਵਿੱਚੋਂ ਵਾਪਸ ਆ ਜਾਂਦੇ ਹਨ। ਉਸ ਸਮੇਂ ਮਾਈ ਭਾਗੋ ਘੋੜੇ ਤੇ ਸਵਾਰ ਹੋ ਕੇ, ਹੱਥ ਵਿੱਚ ਕ੍ਰਿਪਾਨ ਫੜ ਉਨ੍ਹਾਂ ਨੂੰ ਪਿਕਾਰਦੀ ਹੈ ਤੇ ਵੰਗਾਂ ਪਾਕੇ ਘਰ ਵਿੱਚ ਬੈਠਣ ਦੀਆਂ ਲਾਹਨਤਾਂ ਪਾਉਂਦੀ ਹੋਈ, ਸਿੱਖ ਬੀਬੀਆ ਨੂੰ ਇਕੱਠੀਆਂ ਕਰਕੇ ਮੈਦਾਨ-ਏ-ਜੰਗ ਵਿੱਚ ਜਾਣ ਦਾ ਨਿਰਨਾ ਕਰਦੀ ਹੈ ਤਾਂ ਵਾਪਸ ਆਏ ਸਿੰਘਾਂ ਦਾ ਜ਼ਮੀਰ ਝੰਜੋੜਿਆ ਜਾਂਦਾ ਹੈ ਤੇ ਉਹ ਪਛਤਾਵਾ ਕਰਦੇ ਹੋਏ ਵਾਪਸ ਮੈਦਾਨ-ਏ-ਜੰਗ ਵਿੱਚ ਜੂਝਣ ਲਈ ਤਿਆਰ-ਬਰ-ਤਿਆਰ ਹੋ ਜਾਂਦੇ ਹਨ। ਪ੍ਰਸਿੱਧ ਪੰਜਾਬੀ ਕਵੀ ਵਿਧਾਤਾ ਸਿੰਘ ਤੀਰ ਇਸ ਸੰਬੰਧੀ ਲਿਖਦੇ ਹਨ—

ਮਾਝੇ ਵਿੱਚ ਝਬਾਲ ਦੀ ਰਹਿਣ ਵਾਲੀ,

ਅਣਖ ਪੁਤਲੀ ਇੱਕ ਸੀ ਮਾਈ ਭਾਗੋ।

ਸੱਚੀ ਸਿੰਘਣੀ ਰੂਹ ਦਸ਼ਮੇਸ਼ ਜੀ ਦੀ,

ਸ਼੍ਰੀ ਸਾਹਿਬ ਦੇਵਾਂ ਜੀ ਦੀ ਜਾਈ ਭਾਗੋ।

ਸੁਣ ਸੁਣ ਕਰਤੂਤ ਬੇਦਾਵਿਆਂ ਦੀ,

ਅੱਖ ਸੋਚ ਅੰਦਰ ਨੀਵੀਂ ਪਾਈ ਭਾਗੋ।

ਫੇਰ ਉਹ ਭੱਜੀ ਪਿੰਡੋਂ ਪਿੰਡ ਪੁੱਜੀ,

ਅੱਗ ਜੋਸ਼ ਦੀ ਨੀਵੀਂ ਮਘਾਈ ਭਾਗੋ।

ਗੱਲ ਗੱਲ ਕਰਦੀ, ਜਾਵੇ ਜੋਸ਼ ਭਰਦੀ,

ਸੁੱਤੀ ਵੀਰਤਾ ਫੇਰ ਜਗਾਈ ਭਾਗੋ।

ਟੁੱਟ ਆਏ ਭਰਾਵਾਂ ਦੇ ਹਾਲ ਉੱਤੇ,

ਜਾਵੇ ਅੱਖੀਓਂ ਨੀਰ ਵਹਾਈ ਭਾਗੋ।

ਜਥਾ ਜੋੜ ਲਿੱਤਾ ਇਹਨਾਂ ਦਿਨਾਂ ਅੰਦਰ,

ਗੱਲ ਆਪਣੀ ਰੱਖ ਵਖਾਈ ਭਾਗੋ ।

ਤੀਰ ਜਾਲਮਾਂ ਦਾ ਲੱਕ ਤੌੜਣੇ ਨੂੰ,

ਲੱਕ ਬੰਨ੍ਹ ਮੈਦਾਨ ਵਿੱਚ ਆਈ ਭਾਗੋ ।

ਇਸ ਤਰ੍ਹਾਂ ਮਾਈ ਭਾਗੋ ਤੇ ਭਾਈ ਮਹਾਂ ਸਿੰਘ ਦੀ ਅਗਵਾਈ ਹੇਠ ਬੇਦਾਵਾ ਦੇ ਕੇ ਆਏ ਸਿੰਘ (ਕੁੱਲੁ ਚਾਲੀ ਸਿੰਘ) ਕੂਚ ਕਰਦੇ ਹਨ, ਜੋ ‘ਖਿਦਰਾਣੇ ਦੀ ਢਾਬ’ (ਹੁਣ ਸ਼੍ਰੀ ਮੁਕਤਸਰ ਸਾਹਿਬ) ਵਿਖੇ ਮੁਗਲ ਫੌਜਾਂ ਦਾ ਵੀਰਤਾਪੂਰਵਕ ਟਾਕਰਾ ਕਰਦੇ ਹੋਏ ਸ਼ਹੀਦੀਆਂ ਪ੍ਰਾਪਤ ਕਰਦੇ ਹਨ। ਜਦੋਂ ਸ਼੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਉਸ ਯੁੱਧ ਵਾਲੀ ਥਾਂ ਅੱਪੜਦੇ ਹਨ ਤਾਂ ਭਾਈ ਮਹਾਂ ਸਿੰਘ ਜੀ ਜੋ ਜਖਮੀ ਹਾਲਤ ਵਿੱਚ ਸਨ, ਗੁਰੂ ਜੀ ਨੂੰ ਬੇਨਤੀ ਕਰਦੇ ਹਨ ਕਿ ਸਾਡੀ ਗਲਤੀ ਨੂੰ ਬਖਸ਼ ਲਵੇ। ਗੁਰੂ ਜੀ ਉਹਨਾਂ ਦੀ ਕੁਰਬਾਨੀ ਸਵੀਕਾਰਦੇ ਹੋਏ, ਬੇਦਾਵਾ ਪਾੜ ਕੇ ਟੁੱਟੀ ਗੰਢ ਦਿੰਦੇ ਹਨ। ਇਸ ਅਸਥਾਨ ’ਤੇ ਹੁਣ ‘ਗੁਰਦੁਆਰਾ ਟੁੱਟੀ ਗੰਢੀ ਸਾਹਿਬ’ ਸ਼ੁਸ਼ੋਭਿਤ ਹੈ। ਜੋ ਭਾਈ ਮਹਾਂ ਸਿੰਘ ਤੇ ਚਾਲੀ ਮੁਕਤਿਆਂ ਦੀ ਇਤਿਹਾਸਿਕ ਘਟਨਾ ਦੀ ਸਾਖੀ ਭਰਦਾ ਹੈ। ਸ਼੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੀ ਚਰਨ ਛੁਹ ਪ੍ਰਾਪਤ ਖਿਦਰਾਣੇ ਦੀ ਢਾਬ ਹੁਣ ਸ਼੍ਰੀ ਮੁਕਤਸਰ ਸਾਹਿਬ ਦੇ ਨਾਂ ਵਜੋਂ ਪੰਜਾਬ ਦੇ ਜ਼ਿਲ੍ਹਿਆਂ ਵਿੱਚ ਸ਼ੁਮਾਰ ਹੈ।

ਯੁੱਧ ਦੇ ਮੈਦਾਨ ਵਿੱਚ ਮਾਈ ਭਾਗੋ ਜੀ ਬੁਰੀ ਤਰ੍ਹਾਂ ਫਟੜ ਹੋ ਜਾਂਦੇ ਹਨ। ਗੁਰੂ ਦੇ ਸਿੰਘ ਉਹਨਾਂ ਦਾ ਦਮਦਮਾ ਸਾਹਿਬ ਲਿਜਾ ਕੇ ਇਲਾਜ ਕਰਵਾਉਂਦੇ ਹਨ। ਸਵਸਥ ਹੋਣ ਉਪਰੰਤ ਅੰਮ੍ਰਿਤ ਛਕਾ ਕੇ ਉਹਨਾਂ ਦਾ ਨਾਂ ‘ਭਾਗ ਕੌਰ’ ਰੱਖ ਦਿੱਤਾ ਜਾਂਦਾ ਹੈ। ਇਸ ਜੰਗ ਵਿੱਚ ਮਾਤਾ ਭਾਗ ਕੌਰ ਦੇ ਪਤੀ ਤੇ ਦੋ ਭਰਾ ਵੀ ਸ਼ਹੀਦੀਆਂ ਪ੍ਰਾਪਤ ਕਰਦੇ ਹਨ। ਇਸ ਪਿੱਛੋਂ ਆਪ ਗੁਰੂ ਸਾਹਿਬ ਤੇ ਸਿੰਘਾਂ ਦੇ ਜੱਥੇ ਨਾਲ ਰਾਜਸਥਾਨ ਵਿੱਚੋਂ ਲੰਘਦੇ ਹੋਏ; ਦੱਖਣ ਵੱਲ ਸ਼੍ਰੀ ਹਜੂਰ ਸਾਹਿਬ, ਨਾਂਦੇੜ (ਮਹਾਰਾਸ਼ਟਰ) ਚਲੇ ਜਾਂਦੇ ਹਨ। ਗੁਰੂ ਗੋਬਿੰਦ ਸਿੰਘ ਜੀ ਦੇ ਜੋਤੀ-ਜੋਤ ਸਮਾਉਣ ਤੋਂ ਬਾਅਦ ਮਾਈ ਭਾਗੋ ਜੀ ਬਿਦਰ (ਕਰਨਾਟਕਾ) ਦੇ ਇਕ ਸਥਾਨ ‘ਜਨਵਾੜੇ’ ਵਿਖੇ ਆਪਣਾ ਟਿਕਾਣਾ ਬਣਾ ਲੈਂਦੇ ਹਨ ਅਤੇ ਇੱਥੋਂ ਹੀ ਉਹ ਆਪਣੇ ਅੰਤਿਮ ਸਵਾਸ ਤਿਆਗਦੇ ਹਨ। ਉਥੇ ਇਨ੍ਹਾਂ ਦੀ ਯਾਦ ਵਿੱਚ ਇੱਕ ਸੁੰਦਰ ਗੁਰਦੁਆਰਾ ਸਾਹਿਬ ਤਪ ਅਸਥਾਨ ਮਾਈ ਭਾਗੋ ਸ਼ੁਸ਼ੋਭਿਤ ਹੈ। ਇਸ ਤੋਂ ਬਿਨਾਂ ਤਖਤ ਸ਼੍ਰੀ ਹਜੂਰ ਸਾਹਿਬ, ਨਾਂਦੇੜ (ਮਹਾਰਾਸ਼ਟਰ) ਵਿਖੇ ‘ਬੁੰਗਾ ਮਾਈ ਭਾਗੋ’ ਉਹਨਾਂ ਦੀ ਯਾਦਗਾਰ ਵਜੋਂ ਸਥਿਤ ਹੈ।

ਮਾਈ ਭਾਗੋ ਜੀ ਦਾ ਸਮੁੱਚਾ ਜੀਵਨ ਪੰਜਾਬੀ ਕੌਮ ਦੇ ਇਤਿਹਾਸ ਵਿੱਚ ਉੱਚ ਸਥਾਨ ਦਾ ਧਾਰਨੀ ਹੈ, ਜਿਹੜਾ ਭਟਕੇ ਹੋਏ ਮਨੁੱਖਾਂ ਨੂੰ ਆਪਣੇ ਫਰਜਾਂ ਦਾ ਰਾਹ ਤਾਂ ਦਿਖਾਉਂਦਾ ਹੀ ਹੈ, ਸਗੋਂ ਇਸਤਰੀ ਨੂੰ ਕਮਜ਼ੋਰ ਤੇ ਅਰਧਾਂਗਣੀ ਮੰਨਣ ਵਾਲਿਆ ਨੂੰ ਵੰਗਾਰਦਾ ਹੋਇਆ, ਇਸਤਰੀ ਜਾਤੀ ਲਈ ਮਾਣਸੱਤੀ ਸੂਰਬੀਰਤਾ ਦਾ ਪ੍ਰਤੀਕ ਵੀ ਸਿਰਜਦਾ ਹੈ। ਭਾਈ ਵੀਰ ਸਿੰਘ ਜੀ ਉਹਨਾਂ ਦੀ ਪ੍ਰਸ਼ੰਸ਼ਾ ਵਿੱਚ ਲਿਖਦੇ ਹਨ-

ਤੂੰ ਚਾਨਣ, ਸਾਗਰ ਘਰ ਚਾਨਣ

ਰਸਤਾ ਖੁੰਝਣ ਵਾਲਿਆਂ ਨੂੰ

ਤੂੰ ਬੇੜੀ ਵੱਟ ਪਾਰ ਲੰਘਾ ਦਿੱਤਾ

ਤੂੰ ਮੀਨਾਰ, ਮੁਨਾਰਾ ਚਾਨਣ

ਤੂੰ ਪਾਂਧੀਆਂ ਦਾ ਤਾਰਾ

ਮਾਈ ਭਾਗੋ ਦੁਆਰਾ ਅਣਖ ਤੇ ਸਿੱਦਕ ਦੀ ਰੱਖਿਆ ਲਈ ਕੀਤਾ ਇਹ ਕਾਰਨਾਮਾ ਨਿਸ਼ਚੈ ਹੀ ਸ਼੍ਰੀ ਗੁਰੂ ਨਾਨਕ ਦੇਵ ਜੀ ਦੇ ਮਹਾਂਵਾਕ ‘ਸੋ ਕਿਉ ਮੰਦਾ ਆਪੀਐ ਜਿਤੁ ਜੰਮਹਿ ਰਾਜਾਨ ॥’ ਨੂੰ ਸਾਕਾਰ ਕਰਦਾ ਹੋਇਆ ਇਸਤਰੀ ਦੀ ਸਮਾਨਤਾ ਤੇ ਮਹਾਨਤਾ ਲਈ ਮੀਲ ਦਾ ਪੱਥਰ ਸਾਬਿਤ ਹੁੰਦਾ ਹੈ।

## ਅਭਿਆਸ—ਪ੍ਰਸ਼ਨ

1. ਮਾਈ ਭਾਗੋ ਦੇ ਪਰਿਵਾਰਕ ਪਿਛੋਕੜ ਬਾਰੇ ਦਸੋ ?
2. ਭਾਈ ਵੀਰ ਸਿੰਘ ਜੀ ਮਾਈ ਭਾਗੋ ਦੇ ਜੀਵਨ ਸੰਬੰਧੀ ਕਿਹੜੀ-ਕਿਹੜੀ ਜਾਣਕਾਰੀ ਦਿੰਦੇ ਹਨ ?
3. ਮਾਈ ਭਾਗੋ ਸਿੱਖ ਇਤਿਹਾਸ ਵਿੱਚ ਕਿਹੜੀ ਘਟਨਾ ਕਾਰਨ ਯਾਦ ਕੀਤੀ ਜਾਂਦੀ ਹੈ ?
4. ਮਾਈ ਭਾਗੋ ਦੇ ਅੰਤਿਮ ਸਮੇਂ ਉਪਰ ਟਿੱਪਣੀ ਕਰੋ।
5. ‘ਸੂਰਬੀਰਤਾ ਦੀ ਪ੍ਰਤੀਕ : ਮਾਈ ਭਾਗੋ’ ਜੀਵਨੀ-ਮੂਲਕ ਨਿਬੰਧ ਉਪਰ ਸੰਬੰਧੀ ਝਾਤ ਪਾਉ।

### **3. ਪਰਮ-ਸੰਤ ਤੇ ਅਦੂਤੀ ਸੇਵਕ : ਭਾਈ ਘਨੱਈਆ ਜੀ**

ਸਿੱਖ ਇਤਿਹਾਸ ਵਿੱਚ ਜਿੱਥੇ ਅਨੇਕਾਂ ਬ੍ਰਹਮ-ਗਿਆਨੀ, ਬਹਾਦਰ ਯੋਧੇ ਅਤੇ ਸੰਤ-ਪੁਰਸ਼ ਆਪਣੇ-ਆਪਣੇ ਮਹਾਨ ਕਾਰਜਾਂ ਸਦਕਾ ਅਮਰ ਹੋ ਗਏ, ਉੱਥੇ ਆਪਣੀ ਨਿਸ਼ਕਾਮ ਸੇਵਾ ਕਾਰਨ, ਭਾਈ ਘਨੱਈਆ ਜੀ ਦਾ ਨਾਂ ਵੀ ਸਾਰੇ ਜਗਤ ਵਿੱਚ ਇੱਕ ਚਾਨਣ-ਮੁਨਾਰੇ ਵਜੋਂ ਕਾਇਮ ਹੋ ਗਿਆ। ਗੁਰਬਾਣੀ ਦਾ ਫੁਰਮਾਨ ਹੈ-

“ਸੇਵਾ ਕਰਤ ਹੋਏ ਨਿਹਕਾਮੀ ॥

ਤਿਸ ਕਉ ਹੋਤ ਪਰਾਪਤਿ ਸਆਮੀ ॥” (ਅੰਗ ੨੬੬)

ਭਾਵ ਜੋ ਬਿਨਾਂ ਕਿਸੇ ਲੋਭ-ਲਾਲਚ ਦੇ ਸੇਵਾ ਕਰੇ, ਉਸ ਨੂੰ ਹੀ ਪ੍ਰਭੂ ਮਿਲਦਾ ਹੈ। ਇਹ ਤੁਕ ਭਾਈ ਘਨੱਈਆ ਜੀ 'ਤੇ ਬਿਲਕੁਲ ਢੁੱਕਦੀ ਹੈ। ਆਪ ਜੀ ਨੇ ਨਿਸ਼ਕਾਮ ਸੇਵਾ ਦੀ ਅਜਿਹੀ ਅਦੁੱਤੀ ਮਿਸਾਲ ਕਾਇਮ ਕੀਤੀ, ਜਿਸ ਦੀ ਉਦਾਹਰਨ ਸਾਰੀ ਦੁਨੀਆਂ 'ਚੋਂ ਮਿਲਣੀ ਮੁਸ਼ਕਿਲ ਹੈ। ਜੇਕਰ ਆਪ ਜੀ ਨੂੰ ਸੇਵਾ ਦੇ ਪੁੰਜ, ਤਿਆਗ ਦੀ ਮੂਰਤੀ ਅਤੇ ਪ੍ਰੇਮ ਦੇ ਪੁਜਾਰੀ ਕਿਹਾ ਜਾਵੇ ਤਾਂ ਇਸ ਵਿੱਚ ਕੋਈ ਅਤਿ-ਕਬਨੀ ਨਹੀਂ ਹੋਵੇਗੀ।

ਭਾਈ ਘੱਣਈਆ ਜੀ ਦਾ ਜਨਮ ਸੰਨ 1647 ਈ. ਵਿੱਚ ਪੱਛਮੀਂ ਪੰਜਾਬ(ਵਜ਼ੀਰਾਬਾਦ) ਦੇ ਨੇੜੇ ਪਿੰਡ ਸੋਧਗ ਵਿਖੇ ਇੱਕ ਖੱਤਰੀ ਪਰਿਵਾਰ ਵਿੱਚ ਹੋਇਆ। ਆਪ ਜੀ ਦੇ ਪਿਤਾ ਜੀ ਇੱਕ ਵਪਾਰੀ ਸਨ। ਉਹ ਸ਼ਾਹੀ ਫੌਜਾਂ ਨੂੰ ਰਸਦ-ਪਾਣੀ ਪਹੁੰਚਾਉਣ ਦਾ ਕੰਮ ਕਰਦੇ ਸਨ। ਆਪ ਜੀ ਦੇ ਮਾਤਾ-ਪਿਤਾ ਗੁਰੂ-ਘਰ ਦੇ ਸ਼ਰਧਾਲੂ ਸਨ।

ਭਾਈ ਘਨੱਈਆ ਨੂੰ ਭਾਈ ਨਨੂਆ ਜੀ ਦੀ ਸੰਗਤ ਨਸੀਬ ਹੋਈ। ਭਾਈ ਨਨੂਆ ਜੀ, ਸ਼੍ਰੀ ਗੁਰੂ ਤੇਗ ਬਹਾਦਰ ਜੀ ਦੇ ਅਨਿੰਨ ਭਗਤ ਸਨ। ਸਿੱਖੀ ਸਿਦਕ ਅਤੇ ਗੁਰਬਾਣੀ ਪ੍ਰਤੀ ਪ੍ਰੇਮ, ਆਪ ਜੀ ਨੇ ਭਾਈ ਨਨੂਆ ਜੀ ਦੀ ਰਹਿਨਮਾਈ ਹੇਠ ਹੀ ਪ੍ਰਾਪਤ ਕੀਤਾ। ਉਨ੍ਹਾਂ ਦੀ ਸੰਗਤ ਸਦਕਾ ਹੀ ਆਪ ਜੀ ਅੰਦਰ ਦਇਆ, ਪ੍ਰੇਮ, ਭਗਤੀ, ਸੇਵਾ ਅਤੇ ਸਿਮਰਨ ਦੀ ਚੇਟਕ ਲੱਗੀ। ਭਾਈ ਨਨੂਆ ਜੀ ਪਾਸੋਂ ਸ਼੍ਰੀ ਗੁਰੂ ਤੇਗ ਬਹਾਦਰ ਜੀ ਦੇ ਸਲੋਕ ਸਣੇ, ਜਿੰਨਾਂ ਦਾ ਆਪ ਦੇ ਜੀਵਨ 'ਤੇ ਬਹਤ ਪਭਾਵ ਪਿਆ।

ਜਿਵੇਂ-ਜਿਵੇਂ ਭਾਈ ਘਨੱਈਆ ਜੀ ਵੱਡੇ ਹੁੰਦੇ ਗਏ, ਤਿਵੇਂ-ਤਿਵੇਂ ਉਨ੍ਹਾਂ ਅੰਦਰ ਨਿਸ਼ਕਾਮ ਸੇਵਾ ਦੀ ਲਗਨ ਵਧਦੀ ਗਈ। ਗਰੀਬਾਂ, ਕਮਜ਼ੋਰਾਂ ਅਤੇ ਅਨਾਥਾਂ ਦੀ ਸੇਵਾ ਕਰਕੇ ਆਪ ਜੀ ਨੂੰ ਆਨੰਦ ਮਿਲਦਾ ਸੀ। ਰੱਜੇ-ਪੁੱਜੇ ਘਰਾਣੇ ਨਾਲ ਸੰਬੰਧ ਰੱਖਦੇ ਹੋਏ ਵੀ, ਆਪ ਜੀ ਦੇ ਹਿਰਦੇ ਅੰਦਰ ਮਜ਼ਲੂਮਾਂ ਅਤੇ ਬੇਸ਼ਹਾਰਿਆਂ ਲਈ ਦਇਆ ਸੀ। ਥਕੇ-ਮਾਂਦੇ ਮੁਸਾਫ਼ਰਾਂ ਦੇ ਪੈਰ ਦਬਾਉਣ ਨਾਲ ਆਪ ਨੂੰ ਤਸ਼ਲੀ ਮਿਲਦੀ ਸੀ। ਸਾਧਾਰਾਂ-ਸੰਤੁਂ ਦੀ ਸੰਗਤ ਆਪ ਨੂੰ ਭਾਉਂਦੀ ਸੀ।

ਭਾਈ ਘਨੱਈਆ ਜੀ ਦੀਅਂ ਇਹ ਗੱਲਾਂ ਆਪ ਜੀ ਦੇ ਮਾਪਿਆਂ ਨੂੰ ਚੰਗੀਆਂ ਨਹੀਂ ਲੱਗਦੀਆਂ ਸਨ। ਇਸ ਵਿੱਚ ਉਹ ਆਪਣੀ ਬੇ-ਇੱਜ਼ਤੀ ਸਮਝਦੇ ਸਨ। ਆਪ ਜੀ ਨੂੰ ਅਜਿਹੇ ਕੰਮਾਂ ਤੋਂ ਵਰਜਦੇ ਰਹਿੰਦੇ ਸਨ। ਭਾਈ ਘਨੱਈਆ ਜੀ ਨੇ ਆਪਣਾ ਇਗਾਦਾ ਨਹੀਂ ਬਦਲਿਆ ਅਤੇ ਨਿਸ਼ਕਾਮ ਸੇਵਾ ਵਿੱਚ ਜੁਟੇ ਰਹੇ। ਹੌਲੀ-ਹੌਲੀ ਆਪ ਜੀ ਦੇ ਮਾਤਾ-ਪਿਤਾ ਵੀ ਲੋਕ-ਭਲਾਈ ਦੇ ਕੰਮਾਂ ਵਿੱਚ ਆਪ ਜੀ ਨਾਲ ਸਹਿਮਤ ਹੋ ਗਏ। ਉਹ ਗਰੀਬਾਂ ਅਤੇ ਲੋੜਵੰਦਾਂ ਦੀ ਮਦਦ ਲਈ ਆਪ ਜੀ ਨੂੰ ਧਨ ਅਤੇ ਹੋਰ ਮਦਦ ਦੇਣ ਲੱਗਾ ਪਏ।

ਇੱਕ ਦਿਨ ਅਜਿਹਾ ਸਮਾਂ ਆਇਆ ਕਿ ਆਪ ਜੀ ਦੇ ਪਿਤਾ ਨੱਥੂ ਰਾਮ ਜੀ ਇਸ ਦੁਨੀਆਂ ਤੋਂ ਚਲਾਣਾ ਕਰ ਗਏ। ਸਾਰੇ ਭਗਵਾਂ ਵਿੱਚੋਂ ਵੱਡਾ ਹੋਣ ਕਾਰਨ ਸਾਰੀਆਂ ਪਰਿਵਾਰਕ ਜੁੰਮੇਵਾਰੀਆਂ ਆਪ ਦੇ ਸਿਰ ਆ ਪਈਆਂ। ਭਾਵੇਂ ਆਪ ਸੰਸਾਰਕ ਝਮੇਲਿਆਂ ਤੋਂ ਦੂਰ ਰਹਿਣਾ ਚਾਹੁੰਦੇ ਸਨ, ਪਰ ਘਰ ਵਾਲਿਆਂ ਦੇ ਜ਼ੋਰ ਦੇਣ 'ਤੇ ਆਪ ਜੀ ਨੇ ਆਪਣੇ ਪਿਤਾ-ਪੁਰਖੀ ਕੰਮ-ਧੰਦੇ ਨੂੰ ਸੰਭਾਲਿਆ। ਇਸ ਸਮੇਂ ਗੁਰ-ਗੱਦੀ ਉਪਰ ਨੌਵੇਂ ਗੁਰੂ ਸ਼੍ਰੀ ਗੁਰੂ ਤੇਗ ਬਹਾਦਰ ਜੀ ਬਿਰਾਜਮਾਨ ਸਨ।

ਭਾਈ ਘਨੱਈਆ ਜੀ ਦੀ ਨਿਸ਼ਕਾਮ ਸੇਵਾ ਬਾਰੇ ਅਨੇਕਾਂ ਸਾਖੀਆਂ ਮਿਲਦੀਆਂ ਹਨ। ਇੱਕ ਵਾਰ ਆਪ ਬਾਕੀ ਸੰਗਤ ਨਾਲ ਸ਼੍ਰੀ ਗੁਰੂ ਤੇਗ ਬਹਾਦਰ ਜੀ ਦੇ ਦਰਬਾਰ ਵਿੱਚ ਪੁੱਜੇ ਅਤੇ ਗੁਰੂ ਜੀ ਦੇ ਦਰਸ਼ਨ ਕਰਕੇ ਨਿਹਾਲ ਹੋ ਗਏ। ਗੁਰੂ ਜੀ ਨੇ ਆਪ ਵੱਲ ਰੂਹਾਨੀ ਨਜ਼ਰ ਨਾਲ ਤੱਕਿਆ। ਆਪ ਜੀ ਨੂੰ ਇੱਕ ਪਾਣੀ ਦਾ ਘੜਾ ਭਰ ਕੇ ਲਿਆਉਣ ਲਈ ਆਖਿਆ। ਆਪ ਪਾਣੀ ਦਾ ਘੜਾ ਭਰ ਕੇ ਲਿਆਏ। ਗੁਰੂ ਜੀ ਨੇ ਥੋੜਾ ਜਿਹਾ ਪਾਣੀ ਹੱਥ ਧੋਣ ਲਈ ਵਰਤਿਆ ਅਤੇ ਬਾਕੀ ਪਾਣੀ ਡੋਲ੍ਹ ਦਿੱਤਾ। ਫਿਰ ਭਾਈ ਸਾਹਿਬ ਨੂੰ ਇੱਕ ਹੋਰ ਘੜਾ ਭਰ ਕੇ ਲਿਆਉਣ ਲਈ ਆਖਿਆ। ਭਾਈ ਸਾਹਿਬ ਇੱਕ ਹੋਰ ਘੜਾ ਭਰ ਲਿਆਏ। ਗੁਰੂ ਜੀ ਨੇ ਪੈਰ ਧੋਤੇ ਬਾਕੀ ਘੜਾ ਡੋਲ੍ਹ ਦਿੱਤਾ। ਇਸ ਤਰ੍ਹਾਂ ਕਈ ਵਾਰ ਹੋਇਆ। ਭਾਈ ਘਨੱਈਆ ਜੀ ਨੇ ਗੁਰੂ ਜੀ ਦੀ ਕਰਨੀ 'ਤੇ ਕੋਈ ਗਿਲਾ ਜਾਂ ਕਿੰਤੂ-ਪ੍ਰੰਤੂ ਨਹੀਂ ਕੀਤਾ। ਗੁਰੂ ਜੀ ਪ੍ਰਤੀ ਆਪ ਦੇ ਵਿਸ਼ਵਾਸ ਅਤੇ ਭਰੋਸੇ ਵਿੱਚ ਕੋਈ ਕਮੀ ਨਹੀਂ ਆਈ।

ਅਸਲ ਵਿੱਚ ਗੁਰੂ ਜੀ ਭਾਈ ਘਨੱਈਆ ਜੀ ਦੇ ਧੀਰਜ ਦੀ ਪਰੀਖਿਆ ਲੈ ਰਹੇ ਸਨ। ਗੁਰੂ ਜੀ ਜਾਨਣਾ ਚਾਹੁੰਦੇ ਸਨ ਕਿ ਜੇ ਅੱਜ ਉਨ੍ਹਾਂ ਦੁਆਰਾ ਪਾਣੀ ਡੋਲ੍ਹ ਦੇਣਾ ਭਾਈ ਸਾਹਿਬ ਨੂੰ ਬੁਰਾ ਲੱਗਿਆ ਤਾਂ ਆਉਣ ਵਾਲੇ ਸਮੇਂ ਵਿੱਚ ਉਹ ਸਮ-ਦਿਸ਼ਟੀ ਨਾਲ ਸਭ ਨੂੰ ਪਾਣੀ ਕਿਵੇਂ ਪਿਲਾਉਣਗੇ? ਭਾਈ ਸਾਹਿਬ ਇਸ ਪਰੀਖਿਆ ਵਿੱਚ ਖੁਰੇ ਉੱਤਰੇ। ਆਪ ਜੀ ਨੂੰ ਸੰਗਤਾਂ ਅਤੇ ਘੋੜਿਆਂ ਦੀ ਸੇਵਾ ਬਖਸ਼ੀ ਗਈ। ਆਪ ਜਿਤਨਾ ਚਿਰ ਸ਼੍ਰੀ ਆਨੰਦਪੁਰ ਸਾਹਿਬ ਰਹੇ, ਸੰਗਤਾਂ ਅਤੇ ਘੋੜਿਆਂ ਦੀ ਮਨ ਲਾ ਕੇ ਸੇਵਾ ਕਰਦੇ ਰਹੇ।

ਭਾਈ ਸਾਹਿਬ ਦੀ ਨਿਸ਼ਕਾਮ ਸੇਵਾ ਵੇਖ ਕੇ ਗੁਰੂ ਜੀ ਬਹੁਤ ਪ੍ਰਸੰਨ ਹੋਏ। ਇਕ ਦਿਨ ਗੁਰੂ ਜੀ ਤਬੇਲੇ ਵਿੱਚ ਆਏ। ਭਾਈ ਸਾਹਿਬ, ਜੋ ਘੋੜਿਆਂ ਦੀ ਸੇਵਾ ਵਿੱਚ ਲੱਗੇ ਹੋਏ ਸਨ, ਨੂੰ ਆਪਣੇ ਪਾਸ ਬੁਲਾਇਆ। ਭਾਈ ਸਾਹਿਬ ਨੇ ਆਉਂਦਿਆਂ ਹੀ ਆਪਣਾ ਸਿਰ ਗੁਰੂ ਜੀ ਦੇ ਚਰਨਾਂ ਵਿੱਚ ਨਿਵਾ ਦਿੱਤਾ। ਗੁਰੂ ਜੀ ਆਪ ਦੇ ਸਿਰ 'ਤੇ ਮਿਹਰ ਭਰਿਆ ਹੱਥ ਰੱਖਦੇ ਹੋਏ ਆਖਣ ਲੱਗੇ, “ਜੋ ਦਾਤ ਭਰੋਸਗੀ ਦੀ ਤੁਹਾਨੂੰ ਮਿਲੀ ਹੈ, ਹੋਰਨਾਂ ਨੂੰ ਵੀ ਵੰਡੋ।” ਗੁਰੂ ਜੀ ਦੇ ਹੁਕਮ ਅਨੁਸਾਰ ਆਪ ਕੱਬਲਪੁਰ(ਅਟਕ) ਜ਼ਿਲ੍ਹੇ ਵਿੱਚ ਪੁੱਜੇ। ਇੱਥੇ ਪਹਾੜੀ ਉੱਤੇ ਵੱਸਦੇ ਪਿੰਡ ਕਵੜਾ(ਕਵਹਾ) ਵਿੱਚ ਧਰਮ ਪ੍ਰਚਾਰ ਲਈ ਇੱਕ ਕੇਂਦਰ ਸਥਾਪਿਤ ਕੀਤਾ। ਆਪ ਜੀ ਨੇ ਮਾਨਵ-ਸੇਵਾ ਨੂੰ ਹੀ ਆਪਣਾ ਮੁੱਖ ਉਦੇਸ਼ ਮਿਥ ਲਿਆ। ਬਿਨਾਂ ਕਿਸੇ ਜਾਤੀ ਭੇਦ-ਭਾਵ ਦੇ ਲੋਕਾਂ ਦੀ ਸੇਵਾ ਕੀਤੀ। ਗਰੀਬਾਂ ਅਤੇ ਲੋੜਵੰਦਾਂ ਦੀ ਮਦਦ ਕੀਤੀ। ਮੁਸਾਫ਼ਰਾਂ ਲਈ ਪਾਣੀ ਅਤੇ ਹੋਰ ਸਹੂਲਤਾਂ ਦਾ ਵੀ ਪ੍ਰਬੰਧ ਕਰਦੇ ਰਹੇ।

ਜਦੋਂ ਭਾਈ ਘਨੱਈਆ ਜੀ ਨੂੰ ਸ਼੍ਰੀ ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹਾਦਤ ਬਾਰੇ ਪਤਾ ਲੱਗਿਆ ਤਾਂ ਆਪ ਜੀ ਦੇ ਦਿਲ 'ਤੇ ਗਹਿਰਾ ਅਸਰ ਹੋਇਆ। ਆਪ ਆਪਣੇ ਆਸ਼ਰਮ ਕਵਹਾ ਤੋਂ ਸ਼੍ਰੀ ਆਨੰਦਪੁਰ ਸਾਹਿਬ ਆ ਗਏ। ਸ਼੍ਰੀ ਗੁਰੂ ਗੋਬਿੰਦ ਸਿੰਘ ਦੇ ਦੀਦਾਰ ਕਰਨ ਉਪਰੰਤ ਆਪ ਇੱਥੇ ਹੀ ਠਹਿਰ ਗਏ ਅਤੇ ਗੁਰੂ-ਘਰ ਦੀ ਸੇਵਾ ਵਿੱਚ ਲੱਗ ਗਏ। ਮੌਢਿਆਂ 'ਤੇ ਪਾਣੀ ਦੀ ਮਸ਼ਕ ਰੱਖ ਕੇ ਬੜੇ ਚਾਅ ਨਾਲ ਸੰਗਤਾਂ ਨੂੰ ਜਲ ਛਕਾਉਂਦਿਆਂ ਅਸੀਸਾਂ ਅਤੇ ਜਸ ਪ੍ਰਾਪਤ ਕਰਦੇ।

ਭਾਵੇਂ ਭਾਈ ਸਾਹਿਬ ਜੀ ਨੇ ਗੁਰੂ-ਘਰ ਵਿੱਚ ਹਰ ਪ੍ਰਕਾਰ ਦੀ ਸੇਵਾ ਕੀਤੀ, ਪਰ ਇੱਕ ਅਦੁੱਤੀ

ਅਤੇ ਲਾ-ਮਿਸਾਲ ਸੇਵਾ ਜੰਗ ਦੇ ਮੈਦਾਨ ਵਿੱਚ ਕੀਤੀ। ਮੁਗਲ ਅਤੇ ਸਿੱਖ ਫੌਜਾਂ ਵਿਚਕਾਰ ਛਿੜੇ ਜੰਗ ਦੌਰਾਨ ਜੋ ਸਿਪਾਹੀ ਜ਼ਖਮੀ ਹੋ ਜਾਂਦੇ ਸਨ, ਭਾਈ ਸਾਹਿਬ ਪਾਣੀ ਦੀ ਮਸ਼ਕ ਲੈ ਕੇ ਉੱਥੇ ਪਹੁੰਚ ਜਾਂਦੇ ਸਨ। ਤੀਰਾਂ ਅਤੇ ਗੋਲੀਆਂ ਦੀ ਪ੍ਰਵਾਹ ਕੀਤੇ ਬਿਨਾਂ ਫੱਟੜ ਸਿਪਾਹੀਆਂ ਨੂੰ ਪਾਣੀ ਪਿਲਾਉਂਦੇ ਸਨ। ਪਾਣੀ ਪੀ ਕੇ ਤੜਫ਼ਦੇ ਸਿਪਾਹੀ ਫਿਰ ਖੜੇ ਹੋ ਜਾਂਦੇ ਅਤੇ ਲੜਨ ਲਈ ਹਥਿਆਰ ਚੁੱਕ ਲੈਂਦੇ ਸਨ। ਭਾਈ ਸਾਹਿਬ ਇਹ ਕੰਮ ਧਰਮ ਅਤੇ ਜਾਤੀ ਦੇ ਭੇਦਭਾਵ ਤੋਂ ਉੱਪਰ ਉੱਠ ਕੇ ਸਮ-ਦ੍ਰਿਸ਼ਟੀ ਨਾਲ ਕਰ ਰਹੇ ਸਨ। ਉਨ੍ਹਾਂ ਅੰਦਰ ਕਿਸੇ ਲਈ ਕੋਈ ਵਿਤਕਰਾ ਨਹੀਂ ਸੀ। ਉਹਨਾਂ ਲਈ ਕੋਈ ਵੈਰੀ ਜਾਂ ਬਿਗਾਨਾ ਨਹੀਂ ਸੀ, ਸਗੋਂ ਸਾਰੇ ਹੀ ਇੱਕ ਹੀ ਨਿਰੰਕਾਰ ਦਾ ਰੂਪ ਲੱਗਦੇ ਸਨ। ਆਪ ਨੇ ਅਨੇਕਤਾ ਵਿੱਚ ਇੱਕ ਨੂੰ ਸਮਝ ਲਿਆ ਸੀ।

ਜਦੋਂ ਸਿੰਘਾਂ ਨੂੰ ਇਸ ਗੱਲ ਦਾ ਪਤਾ ਲੱਗਿਆ ਤਾਂ ਉਨ੍ਹਾਂ ਨੂੰ ਬਹੁਤ ਗੁੱਸਾ ਆਇਆ। ਉਹ ਆਪ ਜੀ ਨੂੰ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਪਾਸ ਲੈ ਗਏ। ਉਨ੍ਹਾਂ ਭਾਈ ਜੀ ਦੀ ਸ਼ਿਕਾਇਤ ਕਰਦੇ ਹੋਏ ਕਿਹਾ, “ਮਹਾਰਾਜ! ਜਿੰਨ੍ਹਾਂ ਦੁਸ਼ਮਣਾਂ ਨੂੰ ਅਸੀਂ ਜੰਗ ਦੇ ਮੈਦਾਨ ਵਿੱਚ ਜ਼ਖਮੀ ਕਰਕੇ ਸੁੱਟ ਦਿੰਦੇ ਹਾਂ, ਭਾਈ ਸਾਹਿਬ ਜੀ ਉਨ੍ਹਾਂ ਨੂੰ ਪਾਣੀ ਪਿਲਾ ਕੇ ਫਿਰ ਖੜਾ ਕਰ ਦਿੰਦੇ ਹਨ।”

ਗੁਰੂ ਜੀ ਨੇ ਭਾਈ ਸਾਹਿਬ ਨੂੰ ਇਸ ਗੱਲ ਦਾ ਜਵਾਬ ਦੇਣ ਲਈ ਕਿਹਾ। ਆਪ ਹੱਥ ਜੋੜ ਕੇ ਖੜੇ ਹੋ ਗਏ ਅਤੇ ਬੜੀ ਹਲੀਮੀ ਨਾਲ ਕਿਹਾ, “ਪਾਤਸ਼ਾਹ! ਮੈਂ ਕਿਸੇ ਦੁਸ਼ਮਣ ਨੂੰ ਪਾਣੀ ਨਹੀਂ ਸੀ ਪਿਲਾਇਆ। ਮੈਂ ਜਿਸ ਨੂੰ ਵੀ ਪਾਣੀ ਪਿਲਾਇਆ ਹੈ, ਮੈਨੂੰ ਤਾਂ ਉਸ ਵਿੱਚ ਆਪ ਦਾ ਹੀ ਰੂਪ ਨਜ਼ਰੀ ਆਇਆ ਹੈ, ਰੱਬ ਦਾ ਰੂਪ ਨਜ਼ਰੀ ਆਇਆ ਹੈ। ਮੈਨੂੰ ਕੋਈ ਵੀ ਵੈਰੀ ਨਹੀਂ ਲੱਗਦਾ। ਸਾਰੇ ਜੀਅ ਉਸ ਪ੍ਰਭੂ ਦੀ ਹੀ ਜੋਤ ਹਨ, ਇਹ ਆਪ ਜੀ ਤੋਂ ਹੀ ਸਿੱਖਿਆ ਹੈ।”

ਭਾਈ ਘਨੱਈਆ ਜੀ ਤੋਂ ਗੁਰੂ ਜੀ ਬਹੁਤ ਪ੍ਰਸੰਨ ਹੋਏ। ਉਹਨਾਂ ਸ਼ਿਕਾਇਤ ਕਰਨ ਵਾਲਿਆ ਨੂੰ ਬੜੇ ਪਿਆਰ ਨਾਲ ਸਮਝਾਇਆ ਕਿ ਭਾਈ ਸਾਹਿਬ ਠੀਕ ਕਹਿੰਦੇ ਹਨ। ਉਹਨਾਂ ਨੇ ਗੁਰਬਾਣੀ ਦੇ ਸਹੀ ਸੰਦੇਸ਼ ਨੂੰ ਸਮਝ ਲਿਆ ਹੈ। ਗੁਰੂ ਜੀ ਨੇ ਕਿਹਾ, “ਸਾਡੀ ਦੁਸ਼ਮਣੀ ਜੁਲਮ ਅਤੇ ਅੱਤਿਆਚਾਰ ਦੇ ਵਿਰੁੱਧ ਹੈ, ਕਿਸੇ ਧਰਮ ਜਾਂ ਇਨਸਾਨ ਵਿਰੁੱਧ ਨਹੀਂ। ਗੁਰੂ ਜੀ ਨੇ ਭਾਈ ਘਨੱਈਆਂ ਜੀ ਨੂੰ ਇੱਕ ਮਲ੍ਹਮ-ਪੱਟੀ ਦਿੰਦੇ ਹੋਏ ਕਿਹਾ, “ਅੱਗੇ ਤੋਂ ਜ਼ਖਮੀਆਂ ਨੂੰ ਪਾਣੀ ਪਿਲਾਉਣ ਦੇ ਨਾਲ-ਨਾਲ ਉਹਨਾਂ ਦੀ ਮਲ੍ਹਮ -ਪੱਟੀ ਵੀ ਕਰ ਦਿਆ ਕਰੋ।”

ਸੰਨ੍ਹ 1705 ਈ. ਵਿੱਚ ਜਦੋਂ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਨੇ ਆਨੰਦਪੁਰ ਸਾਹਿਬ ਦਾ ਕਿਲ੍ਹਾ ਡੱਡਿਆ ਤਾਂ ਆਪ ਆਪਣੇ ਪੁਰਾਣੇ ਆਸ਼ਾਰਮ ਕਵਹਾ ਚਲੇ ਗਏ। ਏਥੇ ਆਪ ਨਾਮ-ਸਿਮਰਨ ਅਤੇ ਲੋਕ-ਭਲਾਈ ਦੇ ਕੰਮਾਂ ਵਿੱਚ ਜੁਟ ਗਏ। ਲੋਕਾਂ ਨੂੰ ਗੁਰਮਤ ਅਨੁਸਾਰ ਜੀਵਨ ਜਿਉਣ ਦਾ ਉਪਦੇਸ਼ ਦਿੰਦੇ। ਆਪ ਜੀ ਨੇ ਦੱਸਿਆ ਕਿ ਹੰਕਾਰ ਅਤੇ ਮਨ ਦੀ ਮੈਲ ਢੂਰ ਕਰਨ ਲਈ ਨਿਸ਼ਕਾਮ ਸੇਵਾ ਕਰਨਾ ਬਹੁਤ ਜ਼ਰੂਰੀ ਹੈ। ਸੰਨ੍ਹ 1718 ਈ. ਵਿੱਚ ਆਪ ਇਸ ਸੰਸਾਰ ਤੋਂ ਚਲਾਣਾ ਕਰ ਗਏ।

ਆਪ ਜੀ ਦੇ ਸੁਰਗਵਾਸ ਤੋਂ ਬਾਅਦ ਆਪ ਜੀ ਦੇ ਸੇਵਕ ਸੇਵਾ ਰਾਮ ਨੇ ਆਪ ਜੀ ਦੇ ਦੱਸੇ ਰਸਤੇ ’ਤੇ ਚਲਦਿਆਂ ਧਰਮ ਪ੍ਰਚਾਰ ਕੀਤਾ ਤੇ ਆਪ ਦੁਆਰਾ ਚਲਾਈ ਸੰਪਰਦਾ ‘ਸੇਵਾ-ਪੰਥ’ ਨੂੰ ਸੁਰਜੀਤ ਰੱਖਿਆ। ਅੱਜ ਵੀ ਪੰਜਾਬ ਅੰਦਰ ਇਸ ਦੇ ਬਹੁਤ ਸਾਰੇ ਕੇਂਦਰ ਹਨ। ਜੋ ਲੋੜਵੰਦਾਂ ਅਤੇ ਬੇਸਹਾਰਿਆਂ ਦੀ ਸੇਵਾ ਕਰ ਰਹੇ ਹਨ।

ਇਸ ਤਰ੍ਹਾਂ ਸੇਵਾ ਸਿਮਰਨ ਦੇ ਧਨੀ, ਸ਼ਾਂਤੀ ਦੇ ਦੂਤ, ਅਤੇ ਤਿਆਗ ਦੀ ਮੂਰਤ ਭਾਈ ਘਨੱਈਆ ਜੀ ਨੇ ਆਪਣਾ ਸਾਰਾ ਜੀਵਨ ਲੋਕ-ਕਲਿਆਣ ਵਿੱਚ ਲਾ ਦਿੱਤਾ। ਇਸ ਲਈ ਮਾਨਵ-ਕਲਿਆਣ ਲਈ

ਬਣੀਆਂ ਸੰਸਥਾਵਾਂ ਦੇ ਅਸਲ ਜਨਮ-ਦਾਤਾ ਭਾਈ ਸਾਹਿਬ ਨੂੰ ਕਿਹਾ ਜਾ ਸਕਦਾ ਹੈ। ਪੰਥ ਰਤਨ ਭਾਈ ਸੰਤ ਸਿੰਘ ਮਸਕੀਨ ਅਨੁਸਾਰ, “ਭਾਈ ਘਨੱਈਆ ਜੀ ਸਿੱਖ ਜਗਤ ਦੇ ਇਤਿਹਾਸ ਵਿੱਚ ਉਹ ਮਹਾਨ ਹਸਤੀ ਹਨ, ਜਿੰਨ੍ਹਾਂ ਨੂੰ ਪਰਮ-ਸੰਤ ਕਹਿਣ ਵਿੱਚ ਕੋਈ ਸੰਕੋਚ ਨਹੀਂ ਹੋ ਸਕਦਾ।” ਸੋ ਨਿਸ਼ਚੇ ਹੀ ਆਪ ਅਜਿਹੇ ਅਦੁੱਤੀ ਸੇਵਕ ਸਨ, ਜਿੰਨ੍ਹਾਂ ਦਾ ਇਸ ਦੁਨੀਆਂ ਵਿੱਚ ਕੋਈ ਸਾਨੀ ਨਹੀਂ ਹੈ।

## ਅਭਿਆਸ ਪ੍ਰਸ਼ਨ

1. ਭਾਈ ਘਨੱਈਆ ਜੀ ਦੇ ਜਨਮ ਅਤੇ ਨਿਵਾਸ ਬਾਰੇ ਦੱਸੋ।
2. ਭਾਈ ਘਨੱਈਆ ਜੀ ਕਿਹੜੇ ਗੁਰੂ ਸਾਹਿਬਾਨ ਜੀ ਦੀ ਪ੍ਰੇਰਣਾ ਸਦਕਾ ਨਿਸ਼ਕਾਮ ਸੇਵਾ ਵਿੱਚ ਜੁੜੇ ਹਨ? ਵਿਸਥਾਰ ਵਿੱਚ ਬਿਆਨ ਕਰੋ।
3. ਜੰਗ ਦੇ ਮੈਦਾਨ ਵਿੱਚ ਭਾਈ ਘਨੱਈਆ ਜੀ ਕੀ ਕਰਦੇ ਸਨ? ਵਰਨਣ ਕਰੋ।
4. ਸ਼੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਨੂੰ ਆਪਣੀ ਸ਼ਿਕਾਇਤ ਦੇ ਜਵਾਬ ਵਿੱਚ ਭਾਈ ਸਾਹਿਬ ਕੀ ਆਖਦੇ ਹਨ?
5. ਭਾਈ ਘਨੱਈਆ ਜੀ ਦੀ ਸ਼ਾਸ਼ਸ਼ੀਅਤ ਦੇ ਗੁਣਾਂ ਉੱਪਰ ਟਿੱਪਣੀ ਕਰੋ।
6. ‘ਪਰਮ-ਸੰਤ ਤੇ ਅਦੁੱਤੀ ਸੇਵਕ : ਭਾਈ ਘਨੱਈਆ ਜੀ’ ਜੀਵਨੀ-ਮੂਲਕ ਨਿਬੰਧ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ।

## 4. ਰੰਘਰੇਟਾ ਗੁਰੂ ਕਾ ਬੇਟਾ : ਭਾਈ ਜੈਤਾ ਜੀ

ਭਾਈ ਜੈਤਾ ਜੀ ਹਜ਼ਾਰਾਂ-ਲੱਖਾਂ ਸ਼ਰਧਾਲੂਆਂ ਵਾਂਗ ਗੁਰੂ ਨਾਨਕ ਦੇ ਘਰ ਦਾ ਇੱਕ ਸ਼ਰਧਾਲੂ ਸੀ, ਪਰੰਤੂ ਉਹਨਾਂ ਨੇ ਅਜਿਹਾ ਕ੍ਰਿਸ਼ਮਾ ਕੀਤਾ ਕਿ ਉਹ ਰੰਘਰੇਟੇ ਤੋਂ ਗੁਰੂ ਕਾ ਬੇਟਾ ਬਣ ਗਿਆ। ਇਹਨਾਂ ਦੇ ਖਾਨਦਾਨ ਦੀ ਸ਼ਰਧਾ ਕਈ ਪੀੜੀਆਂ ਤੋਂ ਗੁਰੂ ਘਰ ਨਾਲ ਜੁੜੀ ਹੋਈ ਸੀ। ਗੁਰੂ ਤੇਗ ਬਹਾਦਰ ਜੀ ਜਦੋਂ ਧਰਮ ਪ੍ਰਚਾਰ ਯਾਤਰਾ ਉਪਰ ਜਾਂਦੇ ਸਨ ਤਾਂ ਕਈ ਵਾਰ ਭਾਈ ਜੈਤਾ ਜੀ ਦਾ ਪਿਤਾ ਸਦਾਨੰਦ ਸਮੇਤ ਪਰਿਵਾਰ ਉਹਨਾਂ ਦੇ ਨਾਲ ਹੁੰਦਾ ਸੀ। ਭਾਈ ਜੈਤਾ ਜੀ ਦੀ ਮਾਤਾ ਦਾ ਨਾਂ ਲਾਜਵੰਤੀ ਸੀ, ਪਰੰਤੂ ਮਾਤਾ ਗੁਜਰੀ ਜੀ ਉਸ ਦੇ ਮਿੱਠੇ, ਪਿਆਰੇ ਤੇ ਚੰਗੇ ਸੁਭਾਅ ਕਰਕੇ, ਉਸ ਨੂੰ ਪ੍ਰੇਮ ਆਖ ਕੇ ਬੁਲਾਇਆ ਕਰਦੇ ਸੀ। ਇਸ ਕਰਕੇ ਉਸ ਦਾ ਇਹ ਨਾਂ ਹੀ ਆਮ ਲੋਕਾਂ ਵਿੱਚ ਜਾਣਿਆ ਜਾਣ ਲੱਗ ਪਿਆ ਸੀ। ਭਾਈ ਸਦਾ ਨੰਦ ਗੁਰੂ ਘਰ ਦਾ ਸ਼ਰਧਾਲੂ ਹੋਣ ਦੇ ਨਾਲ-ਨਾਲ ਇੱਕ ਚੰਗਾ ਪ੍ਰਚਾਰਕ ਵੀ ਸੀ।

ਉਸ ਸਮੇਂ ਐਰੰਗਜ਼ੇਬ ਹਿੰਦੁਸਤਾਨ ਦਾ ਬਾਦਸ਼ਾਹ ਸੀ ਅਤੇ ਉਸ ਦੀ ਦਿਲੀ ਇੱਛਾ ਸੀ ਕਿ ਉਸ ਦੇ ਰਾਜ ਦੀ ਹਦੂਦ 'ਚ ਇੱਕੋ ਹੀ ਧਰਮ ਹੋਵੇ-ਇਸਲਾਮ ਧਰਮ। ਉਸ ਦੀ ਇਹ ਇੱਛਾ ਉਸ ਦਾ ਜਨੂੰਨ ਬਣ ਗਈ ਤੇ ਇਸ ਨੂੰ ਪੂਰਾ ਕਰਨ ਲਈ ਉਹ ਹੱਦੋਂ ਵੱਧ ਕੱਟੜ ਤੇ ਜ਼ਾਲਮ ਬਣ ਗਿਆ। (ਇਤਿਹਾਸਕਾਰ ਆਰ.ਐਲ. ਸਭਰਵਾਲ ਲਿਖਦਾ ਹੈ ਕਿ ਜਾਤ-ਪਾਤ ਦੇ ਕੀਟਾਣੂ ਉਸ ਵਕਤ ਹਿੰਦੂ ਸਮਾਜ ਨੂੰ ਬੁਰੀ ਤਰ੍ਹਾਂ ਚਿੰਬੜੇ ਹੋਏ ਸਨ ਭਾਵ ਹਿੰਦੁਸਤਾਨ ਦੀ ਵੱਸੋਂ ਅਨੇਕਾਂ ਜਾਤਾਂ ਵਿੱਚ ਵੰਡੀ ਹੋਣ ਕਰਕੇ ਕਮਜ਼ੌਰ ਹੋ ਗਈ ਸੀ।)

ਆਪਣੀ ਦਿਲੀ ਇੱਛਾ ਦੀ ਪੂਰਤੀ ਦਾ ਹੁਕਮ ਐਰੰਗਜ਼ੇਬ ਨੇ ਕਸ਼ਮੀਰ ਦੇ ਸੂਬੇਦਾਰ ਨੂੰ ਵੀ ਦਿੱਤਾ ਸੀ। ਇਸ ਹੁਕਮ ਨੂੰ ਮੰਨਦਿਆਂ ਉਹ ਕਸ਼ਮੀਰ ਦੇ ਪੰਡਤਾਂ ਨੂੰ ਲਾਲਚ ਦੇ ਕੇ, ਡਰਾ-ਧਮਕਾ ਕੇ ਜਾਂ ਹੋਰਨਾਂ ਤਰੀਕਿਆਂ ਨਾਲ ਤੰਗ ਕਰਕੇ ਇਸਲਾਮ ਧਰਮ ਧਾਰਨ ਕਰਨ ਲਈ ਮਜ਼ਬੂਰ ਕਰ ਰਿਹਾ ਸੀ। ਜੇ ਕੋਈ ਉਸ ਸਾਹਮਣੇ ਅੜਦਾ ਸੀ ਤਾਂ ਉਸ ਨੂੰ ਮਾਰ ਦਿੱਤਾ ਜਾਂਦਾ ਸੀ।

ਇਸ ਜ਼਼ਲਮ ਤੋਂ ਛੁਟਕਾਰਾ ਪਾਉਣ ਲਈ ਪੰਡਤਾਂ ਦਾ ਇੱਕ ਵਫ਼ਦ ਪੰਡਤ ਕਿਰਪਾ ਰਾਮ ਦੀ ਅਗਵਾਈ ਵਿੱਚ ਗੁਰੂ ਤੇਗ ਬਹਾਦਰ ਹੀ ਕੋਲ ਆਨੰਦਪੁਰ ਸਾਹਿਬ ਵਿਖੇ ਹਾਜ਼ਰ ਹੋਇਆ ਤੇ ਆਪਣਾ ਦੁੱਖ ਦੱਸ ਕੇ ਉਹਨਾਂ ਤੋਂ ਸਹਾਇਤਾ ਮੰਗੀ। ਗੁਰੂ ਸਾਹਿਬ ਉਹਨਾਂ ਦੀਆਂ ਗੱਲਾਂ ਸੁਣ ਕੇ ਬੜੇ ਦੁੱਖੀ ਹੋਏ ਤੇ ਉਹਨਾਂ ਨੂੰ ਧੀਰਜ ਦਿੱਤਾ। ਕਵੀ ਕੰਕਣ ਦੇ ਸ਼ਬਦਾਂ ਵਿੱਚ:

ਤਿਨਹਿ ਗੁਰੂ ਧੁਨ ਧੀਰਜ ਦੀਨਾ।

ਸ੍ਰੋਤ ਪੀਏਗਾ ਇਹ ਕਮੀਨਾ।

ਅਬ ਹਮ ਇਸਕੀ ਪਿਆਸ ਮਿਟਾਵੈ।

ਸੁਰਿ ਪੁਰ ਜਾਵਹਿ ਧਰਮ ਬਚਾਵੈ।

ਗੁਰੂ ਜੀ ਨੇ ਪੰਡਤ ਵਾਪਸ ਭੇਜ ਦਿੱਤੇ ਤੇ ਸਮਝਾਇਆ ਕਿ ਉਹ ਸੂਬੇਦਾਰ ਨੂੰ ਜਾ ਕੇ ਆਖ ਦੇਣ:

ਪ੍ਰਿਥਮ ਕਰੋ ਗੁਰੂ ਮੁਸਲਮਾਨ,

ਮਗਰ ਹੋਵੇਗਾ ਸਗਲ ਜਹਾਨ।      (ਪ੍ਰਾਚੀਨ ਪੰਥ ਪ੍ਰਕਾਸ਼)

ਇਹ ਗੱਲ ਪੰਡਤਾਂ ਨੇ ਲਾਹੌਰ ਦੇ ਸੂਬੇਦਾਰ ਨੂੰ ਆਖੀ, ਉਸ ਨੇ ਅੱਗੇ ਕਸ਼ਮੀਰ ਦੇ ਸੂਬੇਦਾਰ ਨੂੰ ਅਤੇ ਇਫਤਿਖਾਰ ਖਾਂ ਨੇ ਇਹ ਰਿਪੋਰਟ ਅੰਰਗਜ਼ੇਬ ਕੋਲ ਪਹੁੰਚਾਈ। ਅੰਰਗਜ਼ੇਬ ਨੇ ਹੋਰ ਅੱਤਿਆਚਾਰ ਬੰਦ ਕਰਕੇ, ਗੁਰੂ ਜੀ ਨੂੰ ਗ੍ਰਾਫਤਾਰ ਕਰਨ ਦਾ ਹੁਕਮ ਦੇ ਦਿੱਤਾ।

ਗੁਰੂ ਜੀ ਗ੍ਰਾਫਤਾਰ ਹੋਣ ਵਾਸਤੇ ਆਪ ਹੀ ਦਿੱਲੀ ਵੱਲ ਚੱਲ ਪਏ। ਉਹਨਾਂ ਦੇ ਨਾਲ ਹੋਰਨਾਂ ਸ਼ਰਧਾਲੂਆਂ ਤੋਂ ਬਿਨਾਂ ਭਾਈ ਮਤੀ ਦਾਸ ਜੀ, ਭਾਈ ਸਤੀ ਦਾਸ ਜੀ, ਭਾਈ ਦਿਆਲਾ ਜੀ, ਭਾਈ ਉਦੈ ਜੀ, ਭਾਈ ਜੈਤਾ ਜੀ ਅਤੇ ਭਾਈ ਗੁਰਦਿੱਤਾ ਜੀ ਸਨ। ਗੁਰੂ ਜੀ ਨੂੰ ਕੈਦ ਕਰ ਲਿਆ ਗਿਆ। ਹਰ ਤਰ੍ਹਾਂ ਦੇ ਲਾਲਚ ਦੇ ਕੇ ਅਤੇ ਜ਼ੁਲਮ ਕਰ-ਕਰ ਕੇ ਉਹਨਾਂ ਨੂੰ ਇਸਲਾਮ ਧਰਮ ਧਾਰਨ ਕਰਨ ਲਈ ਮਨਾਉਣ ਦੀ ਕੋਸ਼ਿਸ਼ ਕੀਤੀ ਗਈ। ਗੁਰੂ ਤੇਗ ਬਹਾਦਰ ਜੀ ਦੀ ਬਾਣੀ ਸੁਣ ਕੇ ਚਾਂਦਨੀ ਚੌਂਕ ਦਿੱਲੀ ਦਾ ਕੌਤਵਾਲ ਖਵਾਜਾ ਅਬਦੁੱਲ ਰਹਿਮਾਨ ਖਾਂ ਗੁਰੂ ਜੀ ਦਾ ਸ਼ਰਧਾਲੂ ਬਣ ਗਿਆ। ਉਸ ਨੇ ਇਕ ਦਿਨ ਭਾਈ ਜੈਤਾ ਜੀ ਅਤੇ ਕੁਝ ਹੋਰ ਸ਼ਰਧਾਲੂਆਂ ਨੂੰ ਗੁਰੂ ਜੀ ਨਾਲ ਮਿਲਵਾਇਆ। ਗੁਰੂ ਜੀ ਨੇ ਭਾਈ ਜੈਤਾ ਜੀ ਨੂੰ ਆਪਣੀ ਬਾਣੀ, ਸੁਨੋਹਾ ਅਤੇ ਗੁਰਿਆਈ ਦੀ ਸਮੱਗਰੀ ਦੇ ਕੇ ਆਨੰਦਪੁਰ ਸਾਹਿਬ ਭੇਜਿਆ। ਇਹ ਭੇਟ ਭਾਈ ਜੈਤਾ ਜੀ ਤੋਂ ਪ੍ਰਾਪਤ ਕਰ ਕੇ, ਗੋਬਿੰਦ ਰਾਏ ਜੀ ਨੇ ਉਹਨਾਂ ਨੂੰ ਉਸ ਵੇਲੇ ਵਾਪਸ ਦਿੱਲੀ ਵੱਲ ਤੋਰ ਦਿੱਤਾ (ਕਈ ਵਿਦਵਾਨਾਂ ਮੁਤਾਬਿਕ ਇਹ ਵਸਤਾਂ ਗੁਰੂ ਜੀ ਨੇ ਆਪਣੇ ਇੱਕ ਸਿੱਖ ‘ਬ੍ਰਹਮ ਭੱਟ’ ਰਾਹੀਂ ਭੇਜੀਆਂ ਸਨ।)

ਗੁਰੂ ਤੇਗ ਬਹਾਦਰ ਜੀ ਉਪਰ ਹੋਰ ਸਖਤੀ ਹੋਈ ਤੇ ਉਹਨਾਂ ਨੂੰ ਤਿੰਨ ਸ਼ਰਤਾਂ ਚੋਂ ਇੱਕ ਸ਼ਰਤ ਮੰਨਣ ਲਈ ਆਖਿਆ ਗਿਆ-

**ਉਹ ਇਸਲਾਮ ਧਰਮ ਧਾਰਨ ਕਰ ਲੈਣ।**

**ਕੋਈ ਕਰਮਾਤ ਵਿਖਾ ਦੇਣ।**

**ਮੌਤ ਦਾ ਸਾਹਮਣਾ ਕਰਨ।**

ਗੁਰੂ ਜੀ ਨੇ ਹਿੰਦੂ ਧਰਮ ਨੂੰ ਬਚਾਉਣ ਵਾਸਤੇ ਆਪਣੇ ਆਪ ਨੂੰ ਮੌਤ ਦੇ ਹਵਾਲੇ ਕਰਨ ਨੂੰ ਤਰਜੀਹ ਦਿੱਤੀ। ਇਸ ਤਰ੍ਹਾਂ ਉਹਨਾਂ ਨੇ ਤੀਜੀ ਸ਼ਰਤ ਪ੍ਰਵਾਨ ਕੀਤੀ ਤੇ ਸ਼ਹਾਦਤ ਦਾ ਜਾਮ ਪੀਣ ਵਾਸਤੇ ਤਿਆਰ ਹੋ ਗਏ। ਇਹ ਸੁਣ ਕੇ ਹਕੂਮਤ ਨੇ ਉਹਨਾਂ ਨਾਲ ਕੈਦ, ਉਹਨਾਂ ਦੇ ਤਿੰਨ ਸਿੱਖਾਂ ਨੂੰ ਉਹਨਾਂ ਦੇ ਸਾਹਮਣੇ ਤਸੀਹੇ ਦੇ-ਦੇ ਕੇ (ਆਰੇ ਨਾਲ ਚੀਰ ਕੇ, ਤੇਲ ਦੇ ਉਬਲਦੇ ਕੜਾਹੇ 'ਚ ਬਿਠਾ ਕੇ, ਰੂੰ ਵਿੱਚ ਲਪੇਟ ਕੇ ਅੱਗ ਲਾ ਕੇ) ਸ਼ਹੀਦ ਕੀਤਾ। ਹਕੂਮਤ ਸੋਚਦੀ ਸੀ ਸ਼ਾਇਦ ਗੁਰੂ ਜੀ ਫਰ ਜਾਣਗੇ ਤੇ ਈਨ ਮੰਨ ਕੇ ਦੀਨ ਛੱਡ ਦੇਣਗੇ; ਪਰੰਤੂ ਉਹ ਤਾਂ ਕੁਰਬਾਨੀ ਦੇਣ ਲਈ ਹੀ ਦਿੱਲੀ ਆਏ ਸਨ।

ਅਖੀਰ ਲੋਕਾਂ ਦੇ ਭਾਗੀ ਇਕੱਠ ਦੇ ਸਾਹਮਣੇ ਵੀਰਵਾਰ 11 ਨਵੰਬਰ 1675 ਈ. ਨੂੰ ਸਮਾਣੇ ਦੇ ਜੱਲਾਦ ਸੱਯਦ ਜ਼ਲਾਲਦੀਨ ਨੇ ਤਲਵਾਰ ਨਾਲ ਗੁਰੂ ਜੀ ਦਾ ਸੀਸ ਧੜ ਨਾਲੋਂ ਅਲੱਗ ਕਰ ਦਿੱਤਾ। ਕਿਸੇ ਹੋਰ ਧਰਮ ਲਈ ਜਾਣ ਵਾਰਨੀ, ਗੁਰੂ ਜੀ ਦਾ ਅਨੋਖਾ ਕਾਰਨਾਮਾ ਸੀ। ਕੁਰਬਾਨੀ ਦੀ ਹੱਦ ਸੀ ਤੇ ਅਨੋਖੀ ਸ਼ਹਾਦਤ ਸੀ। ਇਸ ਲਈ ਉਹਨਾਂ ਨੂੰ ‘ਹਿੰਦ ਦੀ ਚਾਦਰ’ ਆਖ ਕੇ ਯਾਦ ਕੀਤਾ ਜਾਂਦਾ ਹੈ। ਗੁਰੂ ਜੀ ਦੀ ਸ਼ਹੀਦੀ ਪਿੱਛੋਂ ਹਕੂਮਤ ਨੇ ਉੱਥੇ ਪਹਿਰਾ ਲਾ ਦਿੱਤਾ ਤਾਂ ਕਿ ਕੋਈ ਸਿੱਖ ਆਪਣੇ ਅਕੀਦੇ ਮੁਤਾਬਿਕ ਉਹਨਾਂ ਦਾ ਸਸਕਾਰ ਨਾ ਕਰ ਸਕੇ।

ਇਸ ਘਟਨਾ ਪਿੱਛੋਂ ਗੁਰੂ ਕੇ ਸਿੱਖ ਭਾਈ ਕਲਿਆਣੇ ਦੀ ਧਰਮਸ਼ਾਲਾ 'ਚ ਇਕੱਠੇ ਹੋਏ ਤੇ ਉਹਨਾਂ

ਨੇ ਗੁਰੂ ਜੀ ਦੀ ਦੇਹ ਚੁੱਕਣ ਦੀ ਵਿਉਂਤ ਬਣਾਈ। ਉਹਨਾਂ ਸਿੱਖਾਂ 'ਚ ਭਾਈ ਜੈਤਾ ਜੀ, ਭਾਈ ਲੱਖੀ ਸ਼ਾਹ ਜੀ ਵਣਜਾਰਾ ਤੋਂ ਬਿਨਾਂ ਹੋਰ ਵੀ ਕਈ ਸਿੱਖ ਸਨ।

ਆਖਿਆ ਜਾਂਦਾ ਹੈ ਕਿ ਉਸ ਪਿੱਛੋਂ ਬੜੀ ਤੇਜ਼ ਹਨੇਰੀ ਆਈ ਅਤੇ ਝੱਖੜ ਝੁੱਲਿਆ। ਇਸ ਖਰਾਬ ਮੌਸਮ ਦਾ ਲਾਹਾ ਲੈਂਦਿਆਂ ਭਾਈ ਜੈਤਾ ਜੀ ਨੇ ਗੁਰੂ ਜੀ ਦਾ ਪਾਵਨ ਸੀਸ ਚੁੱਕਿਆ, ਕੱਪੜੇ ਵਿੱਚ ਲਪੇਟਿਆ ਅਤੇ ਆਨੰਦਪੁਰ ਸਾਹਿਬ ਦੇ ਰਾਹ ਪੈ ਗਿਆ। ਗੁਰੂ ਜੀ ਦੇ ਪਾਵਨ ਧੜ ਨੂੰ ਲੱਖੀ ਸ਼ਾਹ ਵਣਜਾਰਾ, ਆਪਣੇ ਗੱਡੇ ਉਪਰ ਘਰ ਲੈ ਗਿਆ, ਜੋ ਦਿੱਲੀ ਵਿੱਚ ਹੀ ਸੀ। ਲੱਖੀ ਸ਼ਾਹ ਨੇ ਆਪਣੇ ਪਰਿਵਾਰ ਨਾਲ ਸਲਾਹ ਕਰਕੇ ਗੁਰੂ ਜੀ ਦੇ ਸਰੀਰ ਦਾ ਸਸਕਾਰ ਕਰਨ ਲਈ ਆਪਣੇ ਘਰ ਨੂੰ ਹੀ ਅੱਗ ਲਾ ਰਿੱਤੀ। ਇਸ ਤਰ੍ਹਾਂ ਸ਼ਹਾਦਤ ਪਿੱਛੋਂ ਗੁਰੂ ਜੀ ਦੀ ਦੇਹ ਦੀ ਬੇਅਦਬੀ ਹੋਣੋਂ ਬਚ ਗਈ।

ਉਸ ਸਮੇਂ ਆਮ ਤੌਰ 'ਤੇ ਦੁਸ਼ਮਣ ਦਾ ਸਿਰ ਵੱਢ ਕੇ ਉਸਨੂੰ ਠੁੱਡੇ ਮਾਰੇ ਜਾਂਦੇ ਸਨ। ਜਾਂ ਚੁਰਾਹਿਆਂ ਤੇ ਟੰਗਿਆ ਜਾਂਦਾ ਸੀ। ਭਾਈ ਜੈਤਾ ਜੀ, ਗੁਰੂ ਜੀ ਦਾ ਸੀਸ ਲੈ ਕੇ ਰਾਹੋਂ-ਕੁਰਾਹ ਹੁੰਦੇ, ਚਲਦੇ ਗਏ। ਉਹਨਾਂ ਨੇ ਆਪਣਾ ਪਹਿਲਾ ਪੜਾਅ ਕਰਨਾਲ ਦੇ ਨੇੜੇ 'ਤ੍ਰਾਵੜੀ' ਪਿੰਡ ਵਿੱਚ ਕੀਤਾ ਅਤੇ ਉਹਨਾਂ ਦਾ ਆਖਰੀ ਪੜਾਅ ਕੀਰਤਪੁਰ ਸਾਹਿਬ ਸੀ। ਰਾਹ 'ਚ ਉਹ ਅੰਬਾਲੇ, ਨਾਭੇ ਆਦਿ ਥਾਵਾਂ 'ਤੇ ਪੜਾਅ ਕਰਦੇ ਰਹੇ। ਗੁਰੂ ਜੀ ਦੀ ਕਿਰਪਾ ਨਾਲ ਗੁਰੂ ਦੇ ਸ਼ਰਧਾਲੂਆਂ ਨੇ ਉਸ ਦਾ ਬੜਾ ਸਾਥ ਦਿੱਤਾ।

ਜਦੋਂ ਗੋਬਿੰਦ ਰਾਏ ਅਤੇ ਸੰਗਤਾਂ ਨੂੰ ਪਤਾ ਲੱਗਿਆ ਕਿ ਭਾਈ ਜੈਤਾ ਜੀ ਗੁਰੂ ਦਾ ਸੀਸ ਲੈ ਕੇ ਆਇਆ ਹੈ ਤਾਂ ਸਾਰੀਆਂ ਸੰਗਤਾਂ ਅਤੇ ਰਿਸ਼ਤੇਦਾਰ ਕੀਰਤਪੁਰ ਸਾਹਿਬ ਪੁੱਜ ਗਏ। ਗੋਬਿੰਦ ਰਾਏ ਜੀ ਨੇ ਭਾਈ ਜੈਤੇ ਨੂੰ ਜੱਫੀ ਵਿੱਚ ਲਿਆ ਤੇ 'ਰੰਘਰੇਟਾ ਗੁਰੂ ਕਾ ਬੇਟਾ' ਦੀ ਉਪਾਧੀ ਦਿੱਤੀ। ਇਸ ਤੋਂ ਪਿੱਛੋਂ ਭਾਈ ਜੈਤਾ ਆਨੰਦਪੁਰ ਸਾਹਿਬ, ਗੋਬਿੰਦ ਰਾਏ ਜੀ ਕੋਲ ਹੀ ਟਿਕ ਗਿਆ ਅਤੇ ਸ਼ਹੀਦ ਹੋਣ ਤੱਕ ਗੁਰੂ ਗੋਬਿੰਦ ਸਿੰਘ ਜੀ ਦਾ ਸਾਥ ਦਿੱਤਾ। ਗੁਰੂ ਜੀ ਨੇ ਉਸ ਨੂੰ ਆਪਣਾ ਜਰਨੈਲ ਬਣਾਇਆ ਤੇ ਸਦਾ ਆਪਣੇ ਕੋਲ ਹੀ ਰੱਖਿਆ ਤੇ ਆਪਣਾ ਭਰਾ ਹੀ ਜਾਣਿਆ।

ਧੰਨ ਜੈਤੇ ਤੂੰ ਰਾਖੀ ਸਿਖੀ, ਖੰਨਿਓਂ ਤਿਖੀ ਵਾਲੋਂ ਨਿੱਕੀ

ਤੁਮ ਰੰਘਰੇਟੇ ਗੁਰੂ ਕੇ ਬੇਟੇ, ਰਹੋ ਪੰਥ ਸੰਗ ਸਦਾ ਅਮੇਟੇ (ਪੰਥ ਪ੍ਰਕਾਸ਼)

ਇਤਿਹਾਸਕਾਰ ਆਰ.ਐਲ.ਸਭਰਵਾਲ ਲਿਖਦਾ ਹੈ, “ਸ਼੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਨੇ ਆਪਣੀ ਰਿਹਾਇਸ਼ ਸਥਾਨ, ਸ਼੍ਰੀ ਆਨੰਦਪੁਰ ਸਾਹਿਬ ਵਿਖੇ ਆਪਣੇ ਘਰ ਕੋਲ ਜਿੱਥੇ ਗੁਰਦੁਆਰਾ ਆਨੰਦਗੜ੍ਹ ਸਾਹਿਬ ਹੈ, ਉੱਥੇ ਭਾਈ ਜੈਤਾ ਜੀ ਦਾ ਬੁੰਗਾ ਆਪਣੇ ਹੱਥੀਂ ਬਣਵਾ ਕੇ ਦਿੱਤਾ ਸੀ। ਜੋ ਅੱਜ ਵੀ ਉਸੇ ਤਰ੍ਹਾਂ ਪੂਰੀ ਸ਼ਾਨੋਂ ਸ਼ੌਕਤ ਨਾਲ ਖੜ੍ਹਾ ਹੈ। ਇਹ ਬੁੰਗਾ ਕਿਲ੍ਹਾ ਸਾਹਿਬ ਦੀ ਪਿਛਲੀ ਦੀਵਾਰ ਨਾਲ ਲਗਦਾ ਹੈ।..... ਹਰ ਆਉਣ ਵਾਲਾ ਵਿਅਕਤੀ ਜਾਂ ਸਮੂਹ ਸੰਗਤ ਜੋ ਗੁਰੂ ਜੀ ਦੇ ਦਰਸ਼ਨ ਕਰਨ ਆਉਂਦੀ, ਉਸ ਕੋਲੋਂ ਪਹਿਲਾਂ ਭਾਈ ਜੈਤਾ ਜੀ ਪੁੱਛ ਪੜਤਾਲ ਕਰਦੇ ਸਨ ਤੇ ਇਸ ਦੀ ਪੂਰੀ ਜਾਣਕਾਰੀ ਗੁਰੂ ਜੀ ਨੂੰ ਦਿੰਦੇ ਸਨ। ਗੁਰੂ ਜੀ ਦਾ ਹੁਕਮ ਪ੍ਰਾਪਤ ਕਰਨ ਉਪਰੰਤ ਹੀ ਉਹਨਾਂ ਨੂੰ ਅੰਦਰ ਜਾਣ ਦੀ ਇਜ਼ਾਜ਼ਤ ਦਿੱਤੀ ਜਾਂਦੀ ਸੀ।”

ਜਦੋਂ ਗੁਰੂ ਜੀ ਨੇ ਰਣਜੀਤ ਨਗਾਰਾ ਬਣਾਇਆ ਤਾਂ ਭਾਈ ਜੈਤਾ ਜੀ ਨੂੰ ਇਸ ਦਾ ਨਗਾਰਚੀ ਥਾਪਿਆ ਗਿਆ ਸੀ। ਇਹ ਸੇਵਾ ਭਾਈ ਜੈਤਾ ਜੀ ਸ਼ਹੀਦ ਹੋਣ ਤੱਕ ਨਿਭਾਉਂਦੇ ਰਹੇ।

ਗੁਰੂ ਗੋਬਿੰਦ ਸਿੰਘ ਜੀ ਨੇ ਸਾਰੇ ਧਰਮਾਂ ਨੂੰ ਪਰਖਿਆ ਤੇ ਉਹਨਾਂ 'ਚੋਂ ਚੰਗੀਆਂ ਗੱਲਾਂ ਲੈ ਕੇ

ਖਾਲਸੇ ਦੀ ਸਿਰਜਣਾ ਕੀਤੀ। ਖੰਡੇ-ਬਾਟੇ ਦਾ ਅੰਮ੍ਰਿਤ ਪੰਜਾਂ ਪਿਆਰਿਆਂ ਨੂੰ ਛਕਾਇਆ ਅਤੇ ਉਹਨਾਂ ਤੋਂ ਆਪ ਛਕਿਆ। ਇਸ ਪਿੱਛੋਂ ਭਾਈ ਜੈਤਾ ਜੀ ਨੇ ਪਰਿਵਾਰ ਸਮੇਤ ਅੰਮ੍ਰਿਤਪਾਨ ਕੀਤਾ ਤੇ ਉਹ ਭਾਈ ਜੈਤਾ ਤੋਂ ਭਾਈ ਜੀਵਨ ਸਿੰਘ ਬਣ ਗਿਆ।

ਭਾਈ ਜੀਵਨ ਸਿੰਘ ਨੇ ਸਾਰੇ ਧਰਮ-ਯੁਧਾਂ 'ਚ ਗੁਰੂ ਜੀ ਦਾ ਸਾਬ ਦਿੱਤਾ। ਪਹਿਲੀ ਲੜਾਈ ਭੰਗਾਣੀ ਦੀ ਲੜੀ, ਜਿੱਤ ਕੇ ਆਏ ਤਾਂ ਮਾਤਾ ਲਾਜਵੰਤੀ ਨੇ ਗੁਰੂ ਜੀ ਨੂੰ ਬੇਨਤੀ ਕੀਤੀ ਕਿ ਹੁਣ ਮੇਰੇ ਪੁੱਤਰ ਜੈਤੇ ਦਾ ਵਿਆਹ ਰਚਾ ਦਿਉ ਤਾਂ ਗੁਰੂ ਜੀ ਨੇ ਇੱਕ ਸਿੱਖ ਖਜ਼ਾਨ ਸਿੰਘ ਦੀ ਪੁੱਤਰੀ ਰਾਜ ਕੁਮਾਰੀ ਨਾਲ ਆਨੰਦਪੁਰ ਸਾਹਿਬ ਵਿੱਚ ਹੀ ਉਹਨਾਂ ਦਾ ਵਿਆਹ ਕਰਵਾ ਦਿੱਤਾ।

ਉਸ ਤੋਂ ਪਿੱਛੋਂ ਵੀ ਨਦੌਣ ਦਾ ਜੰਗ, ਹੁਸੈਨੀ ਦਾ ਜੰਗ, ਬੰਸਾਲੀ ਦੀ ਜੰਗ ਤੇ ਪਹਾੜੀ ਰਾਜਿਆਂ ਨਾਲ ਨਿਰਮੋਹੀ ਦਾ ਜੰਗ ਆਦਿ 'ਚ ਗੁਰੂ ਜੀ ਦੇ ਮੌਢੇ ਨਾਲ ਮੌਢਕੇ ਉਹਨਾਂ ਨੇ ਬਹਾਦਰੀ ਦੇ ਜੌਹਰ ਵਿਖਾਏ। ਲਗਭਗ ਸਾਰੀਆਂ ਲੜਾਈਆਂ ਉਹਨਾਂ ਨੇ ਮੂਹਰਲੀ ਕਤਾਰ 'ਚ ਹੋ ਕੇ ਲੜੀਆਂ ਅਤੇ ਦੁਸ਼ਮਣਾਂ ਦੀਆਂ ਇੱਛਾਵਾਂ ਨੂੰ ਪੂਰਾ ਨਹੀਂ ਹੋਣ ਦਿੱਤਾ।

ਇਤਿਹਾਸਕਾਰ ਹਰਨਾਮ ਦਾਸ ਸਹਿਰਾਈ ਭਾਈ ਜੈਤਾ ਜੀ ਬਾਰੇ ਲਿਖਦਾ ਹੈ, “ਜੈਤਾ ਇੱਕ ਆਵਾਜ਼ ਸੀ, ਜਿਹੜੀ ਕੰਠ ਵਿੱਚੋਂ ਨਹੀਂ ਸੀ ਨਿਕਲੀ। ਜੈਤਾ ਇੱਕ ਤੂਛਾਨ ਸੀ, ਲਹਿਰਾਂ ਦੀ ਬੁੱਕਲ 'ਚ ਲੁਕਿਆ ਹੋਇਆ। ‘ਜੈਤਾ ਇੱਕ ਜਵਾਲਾ ਸੀ’ ਪਹਾੜਾਂ ਦੀ ਹਿੱਕ ਵਿੱਚ ਲੁਕੀ ਹੋਈ। ਜੈਤਾ ਜੀ ਦੀ ਉਹਨਾਂ ਮਹਾਂਪੁਰਸ਼ਾਂ ਨਾਲ ਰਹਿਣੀ-ਬਹਿਣੀ ਸੀ, ਜਿੰਨਾਂ ਇੱਕ ਨਵੀਂ ਕੌਮ ਦੀ ਸਿਰਜਣਾ ਕਰਨੀ ਸੀ। ਜੈਤਾ ਜੀ ਨੇ ਮਾਂ ਦੇ ਢੁੱਧ ਨਾਲ ਲੋਰੀਆਂ ਲਈਆਂ ਸਨ। ਬਹਾਦਰ ਯੋਧਿਆਂ ਦੀਆਂ ਵੀਰ-ਗਾਬਾਵਾਂ ਸੁਣਾ ਕੇ ਦੱਸਣ ਵਾਲੀ ਸੀ ਮਾਤਾ ਨਾਨਕੀ ਜੀ। ਜੈਤਾ ਮਾਤਾ ਗੁਜ਼ਰੀ ਦੇ ਵਿਹੜੇ ਵਿੱਚ ਜੁਆਨ ਹੋਇਆ।”

ਭਾਈ ਜੈਤਾ ਜੀ ਨੂੰ ਗੁਰੂ ਜੀ ਦੇ ਦੀਦਾਰ ਕਰਨ ਤੇ ਨਾਮ ਬਾਣੀ ਸੁਣਨ ਦੀ ਏਨੀ ਜ਼ਿਆਦਾ ਤਾਂਧ ਹੁੰਦੀ ਸੀ ਕਿ ਉਹਨਾਂ ਨੂੰ ਖਾਣਾ-ਪੀਣਾ ਵੀ ਵਿਸਰ ਜਾਂਦਾ ਸੀ।

ਆਨੰਦਪੁਰ ਸਾਹਿਬ ਦਾ ਕਿਲ੍ਹਾ ਛੱਡਣ ਵੇਲੇ ਗੁਰੂ ਜੀ ਦਾ ਪਰਿਵਾਰ ਵਿੱਛੜ ਗਿਆ। ਗੁਰੂ ਸਾਹਿਬ ਬਹੁਤ ਥੋੜੇ (ਲਗਭਗ 40) ਸਿੰਘਾਂ ਨਾਲ ਚਮਕੌਰ ਸਾਹਿਬ ਇੱਕ ਪੁਰਾਣੀ ਕੱਚੀ ਗੜ੍ਹੀ 'ਚ ਚਲੇ ਗਏ। ਉਸ ਗੜ੍ਹੀ ਨੂੰ ਦੁਸ਼ਮਣ ਦੀਆਂ ਫੌਜਾਂ ਨੇ ਘੇਰ ਲਿਆ ਸੀ, ਜਿੰਨਾਂ ਦੀ ਗਿਣਤੀ ਹਜ਼ਾਰਾਂ 'ਚ ਸੀ। ਇਸ ਅੱਖੀ ਘੜੀ 'ਚ ਦੋਵੇਂ ਭਰਾ ਭਾਈ ਜੀਵਨ ਸਿੰਘ ਅਤੇ ਭਾਈ ਸੰਗਤ ਸਿੰਘ ਉਹਨਾਂ ਦੇ ਨਾਲ ਸਨ। ਜਦੋਂ ਗੜ੍ਹੀ 'ਚ ਸਿਰਫ ਅੱਠ ਸਿੰਘ ਰਹਿ ਗਏ ਤਾਂ ਪੰਜ ਸਿੰਘਾਂ ਨੇ ਗੁਰੂ ਸਾਹਿਬ ਨੂੰ ਹੁਕਮ ਦਿੱਤਾ ਕਿ ਉਹ ਗੜ੍ਹੀ 'ਚੋਂ ਚਲੇ ਜਾਣ। ਇਕੱਲੇ-ਇਕੱਲੇ ਸਿੰਘ ਦੇ ਕਹਿਣ ਤੇ ਗੁਰੂ ਸਾਹਿਬ ਉਥੋਂ ਜਾਣ ਲਈ ਤਿਆਰ ਨਹੀਂ ਹੋਏ। ਉਹ ਉਥੋਂ ਹੀ ਸ਼ਹੀਦ ਹੋਣਾ ਚਾਹੁੰਦੇ ਸਨ। ਚਮਕੌਰ ਦੀ ਜੰਗ 'ਚ ਸ਼ਹੀਦ ਹੋਣ ਵਾਲੇ ਸਿੰਘਾਂ ਵਿੱਚੋਂ ਅਖੀਰਲਿਆਂ ਸਿੰਘਾਂ 'ਚ ਭਾਈ ਜੀਵਨ ਸਿੰਘ ਜੀ ਸਨ। ਉਹਨਾਂ ਨੇ ਗੜ੍ਹੀ 'ਚੋਂ ਬਾਹਰ ਨਿਕਲ ਕੇ ਅਨੇਕਾਂ ਦੁਸ਼ਮਣਾ ਨੂੰ ਮਾਰਿਆ ਤੇ ਜੂਝਦੇ ਹੋਏ ਆਪ ਸ਼ਹੀਦੀ ਪ੍ਰਾਪਤ ਕਰ ਗਏ।

ਜੀਵਨ ਸਿੰਘ ਰੰਗਰੇਟੜੇ ਰਣ ਮਹਿ ਪਵੈ ਨਿਸੰਗ।

ਮੁਹ ਮੁਹ ਤਲਵਾਰਾਂ ਖਾਧੀਆਂ, ਟੁਕ ਮੂਲ ਨਾ ਮੋੜੇ ਅੰਗ।

ਭਾਈ ਜੀਵਨ ਸਿੰਘ ਜ਼ਿੰਦਗੀ ਦੇ ਅਖੀਰ ਤੱਕ ਗੁਰੂ ਘਰ ਦੇ ਵਿਸ਼ਵਾਸ ਪਾਤਰ ਬਣੇ ਰਹੇ। ਆਉਣ ਵਾਲੀਆਂ ਪੀੜੀਆਂ ਉਹਨਾਂ ਦੇ ਜੀਵਨ ਦੇ ਸੰਘਰਸ਼ ਅਤੇ ਕੁਰਬਾਨੀਆਂ ਤੋਂ ਹਮੇਸ਼ਾ ਪ੍ਰੇਰਨਾ ਲੈਂਦੀਆਂ ਰਹਿਣਗੀਆਂ।

## ਅਭਿਆਸ ਪ੍ਰਸ਼ਨ

1. ਭਾਈ ਜੈਤਾ ਜੀ ਦੇ ਮਾਤਾ ਪਿਤਾ ਦਾ ਨਾਂ ਦੱਸੋ।
2. ਸ਼੍ਰੀ ਗੁਰੂ ਤੇਗ ਬਹਾਦਰ ਜੀ ਜਦੋਂ ਗ੍ਰਿਫ਼ਤਾਰ ਹੋਣ ਲਈ ਦਿੱਲੀ ਵੱਲ ਗਏ ਤਾਂ ਉਹਨਾਂ ਨਾਲ ਹੋਰ ਕਿਹੜੇ-ਕਿਹੜੇ ਸ਼ਰਧਾਲੂ ਸਨ ?
3. ਸ਼੍ਰੀ ਗੁਰੂ ਤੇਗ ਬਹਾਦਰ ਜੀ ਅੱਗੇ ਕਿਹੜੀਆਂ ਤਿੰਨ ਸ਼ਰਤਾਂ ਰੱਖੀਆਂ ਗਈਆਂ ?
4. ਭਾਈ ਜੈਤਾ ਜੀ ਦਾ ਪਹਿਲਾ ਅਤੇ ਆਖਰੀ ਪੜਾਅ ਕਿੱਥੇ ਸੀ ?
5. ਭਾਈ ਜੈਤਾ ਜੀ ਨੇ ਕਿਹੜੇ ਕਿਹੜੇ ਯੁੱਧਾਂ ਵਿੱਚ ਭਾਗ ਲਿਆ ?
6. ਭਾਈ ਜੈਤਾ ਜੀ ਦੀ ਸ਼ਹੀਦੀ ਕਿੱਥੇ ਹੋਈ ?
7. ‘ਰੰਘਰੇਟਾ ਗੁਰੂ ਕਾ ਬੇਟਾ : ਭਾਈ ਜੈਤਾ ਜੀ’ ਜੀਵਨੀ-ਮੂਲਕ ਨਿਬੰਧ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਬਿਆਨ ਕਰੋ।

## 5. ਬੈਰਾਗੀ-ਯੋਧਾ : ਬੰਦਾ ਸਿੰਘ ਬਹਾਦਰ

ਬੰਦਾ ਸਿੰਘ ਬਹਾਦਰ ਦਾ ਜਨਮ 16 ਅਕਤੂਬਰ 1670 ਈਸਵੀ ਵਿੱਚ ਹੋਇਆ। ਪਿਤਾ ਰਾਮਦੇਵ ਪੁੰਛ ਜਿਲ੍ਹੇ ਦੇ ਪਿੰਡ ਰਾਜੌਗੀ ਦੇ ਰਾਜਪੂਤ ਭਾਰਦਵਾਜ ਸਨ ਤੇ ਖੇਤੀਬਾੜੀ ਦਾ ਕੰਮ ਕਰਦੇ ਸੀ। ਉਸ ਦਾ ਪਹਿਲਾਂ ਨਾਂ ਲਛਮਣ ਦੇਵ ਸੀ, ਅਤੇ ਉਹ ਵੀ ਖੇਤੀ ਕਰਦਾ ਸੀ। ਪਿਤਾ ਜੀ ਦੀਆਂ ਧਾਰਮਿਕ ਰੁਚੀਆਂ ਦਾ ਪ੍ਰਭਾਵ ਲਛਮਣ ਦੇਵ 'ਤੇ ਵੀ ਪਿਆ ਅਤੇ ਉਹ ਘਰ-ਬਾਰ ਤਿਆਗ ਕੇ ਅੰਘੜ ਨਾਥ ਦੇ ਡੇਰੇ ਵਿੱਚ ਸ਼ਾਮਲ ਹੋ ਗਿਆ। ਫਿਰ ਉਹ ਨਾਸਿਕ ਹੁੰਦਾ ਹੋਇਆ ਨਾਂਦੇੜ ਆ ਗਿਆ। ਸਾਹੂਆਂ ਨੇ ਉਸਦਾ ਨਾਮ ਮਾਧੇ ਦਾਸ ਰੱਖਿਆ।

ਬੰਦਾ ਸਿੰਘ ਬਹਾਦਰ ਦੀ ਗੁਰੂ ਗੋਬਿੰਦ ਸਿੰਘ ਨਾਲ ਪਹਿਲੀ ਮੁਲਾਕਾਤ ਉਸ ਸਮੇਂ ਹੋਈ ਜਦੋਂ ਉਹ ਮਾਧੇ ਦਾਸ ਬੈਰਾਗੀ ਦੇ ਰੂਪ 'ਚ ਨਾਂਦੇੜ ਵਿਖੇ ਗੋਦਾਵਰੀ ਨਦੀ ਦੇ ਕੰਢੇ ਇਕ ਆਸ਼ਰਮ ਚਲਾ ਰਿਹਾ ਸੀ। ਉਸ ਦੀ ਪ੍ਰਸਿੱਧੀ ਰਿੱਧੀਆਂ-ਸਿੱਧੀਆਂ ਦੇ ਮਾਲਕ ਵਜੋਂ ਹੋ ਚੁੱਕੀ ਸੀ। ਗੁਰੂ ਸਾਹਿਬ ਨੇ ਉਸ ਦੀ ਸਾਧਨਾ, ਸਮਰੱਥਾ ਅਤੇ ਤਾਕਤ ਨੂੰ ਇੱਕ ਦਿਸ਼ਾ ਪ੍ਰਦਾਨ ਕੀਤੀ। ਗੁਰੂ ਗੋਬਿੰਦ ਸਿੰਘ, ਮਾਧੇ ਦਾਸ ਦੇ ਆਸ਼ਰਮ ਪਹੁੰਚੇ ਅਤੇ ਉਸ ਦੀ ਉਡੀਕ ਵਿੱਚ ਉਸ ਦੇ ਆਸਨ ਉੱਤੇ ਬਿਗਾੜਮਾਨ ਹੋ ਗਏ। ਜਦੋਂ ਮਾਧੇ ਦਾਸ ਵਾਪਸ ਆਇਆ ਤਾਂ ਉਹ ਗੁਰੂ ਸਾਹਿਬ ਦੀ ਸ਼ਖਸੀਅਤ ਤੋਂ ਪ੍ਰਭਾਵਿਤ ਹੋ ਕੇ ਉਹਨਾਂ ਦਾ ਮੁਰੀਦ ਬਣ ਗਿਆ। ਇਹ ਮੁਲਾਕਾਤ ਬੜੇ ਨਾਟਕੀ ਅੰਦਾਜ਼ ਵਾਲੀ ਸੀ-

ਬੰਦਾ- ਤੁਸੀਂ ਕੌਣ ਹੋ ?

ਗੁਰੂ ਜੀ- ਉਹੀ ਜਿਸ ਨੂੰ ਤੂੰ ਜਾਣਦਾ ਹੈ।

ਬੰਦਾ- ਕਿਸਨੂੰ ਜਾਣਦਾ ਹਾਂ ਮੈਂ ?

ਗੁਰੂ ਜੀ- ਜਿਸ ਦੀ ਤਲਾਸ਼ ਵਿੱਚ ਤੂੰ ਥਾਂ-ਥਾਂ ਭਟਕਿਆ।

ਬੰਦਾ- ਕਿਤੇ ਤੁਸੀਂ ਗੁਰੂ ਗੋਬਿੰਦ ਸਿੰਘ ਤਾਂ ਨਹੀਂ ?

ਗੁਰੂ ਜੀ- ਉਹੀ ਹਾਂ, ਤੂੰ ਦੱਸ ਕੌਣ ਹੈ ?

ਬੰਦਾ- ਜੀ ਮੈਂ ਤੁਹਾਡਾ ਬੰਦਾ ਹਾਂ।

ਗੁਰੂ ਜੀ- ਬੰਦਾ ਹੈਂ ਤਾਂ ਬੰਦਿਆਂ ਜਿਹੇ ਕੰਮ ਕਰ।

ਮਾਧੇ ਦਾਸ ਗੁਰੂ ਚਰਨਾਂ ਵਿੱਚ ਡੱਗ ਪਿਆ। ਗੁਰੂ ਜੀ ਨੇ ਮਾਧੇ ਦਾਸ ਨੂੰ ਅੰਮ੍ਰਿਤ ਛਕਾਇਆ ਅਤੇ ਬੰਦਾ ਸਿੰਘ ਨਾਮ ਰੱਖਿਆ। ਉਨ੍ਹਾਂ ਪੰਜਾਬ ਵਿੱਚ ਮੁਗਲਾਂ ਦੇ ਹੋ ਰਹੇ ਜੁਲਮਾਂ ਬਾਰੇ ਉਸਨੂੰ ਦੱਸਿਆ ਅਤੇ ਇਸ ਨੂੰ ਖਤਮ ਕਰਨ ਲਈ ਕਿਹਾ। ਉਸ ਨੂੰ ਗੁਰੂ ਜੀ ਨੇ ਹੁਕਮਨਾਮਾ, ਪੰਜ ਤੀਰ, ਨਿਸ਼ਾਨ ਸਾਹਿਬ ਤੇ ਨਗਾਰਾ ਬਖਸ਼ਿਆ। ਥਾਪੀ ਦੇ ਕੇ ਬਹਾਦਰ ਦਾ ਬਿਤਾਬ ਦਿੱਤਾ। ਭਾਈ ਨੰਦ ਸਿੰਘ, ਭਾਈ ਕਾਨ੍ਹ ਸਿੰਘ, ਭਾਈ ਬਾਜ਼ ਸਿੰਘ, ਭਾਈ ਦਇਆ ਸਿੰਘ, ਭਾਈ ਰਣ ਸਿੰਘ, ਪੰਜ ਪਿਆਰੇ ਅਤੇ 25 ਹੋਰ ਸਿੰਘ ਉਨ੍ਹਾਂ ਨਾਲ ਭੇਜੇ। ਕੇਵਲ 25-30 ਸਿੰਘਾਂ ਨਾਲ ਬੰਦਾ ਸਿੰਘ ਚੱਲਿਆ ਪਰ ਪੰਜਾਬ ਪਹੁੰਚਦੇ-ਪਹੁੰਚਦੇ ਉਸ ਨਾਲ 5000 ਸਿੰਘ ਹੋ ਗਏ। ਉਸਨੇ ਇੱਕ-ਇੱਕ ਕਰਕੇ ਮੁਗਲਾਂ ਦੇ ਅਧੀਨ ਪਰਗਨਿਆਂ ਨੂੰ ਆਪਣੇ ਅਧੀਨ ਕੀਤਾ।

ਸਭ ਤੋਂ ਪਹਿਲਾਂ ਸੋਨੀਪਤ ਸ਼ਹਿਰ ਉੱਤੇ ਧਾਵਾ ਕੀਤਾ ਅਤੇ ਇਸ ਸ਼ਹਿਰ ਉੱਤੇ ਨਿਸ਼ਾਨ ਸਾਹਿਬ ਲਹਿਰਾ ਦਿੱਤਾ ਗਿਆ। ਇਸ ਪਿੱਛੋਂ ਸਮਾਣੇ ਸ਼ਹਿਰ ਵੱਲ ਕੂਚ ਕਰਨ ਦਾ ਫੈਸਲਾ ਕੀਤਾ, ਰਸਤੇ ਵਿੱਚ ਪਤਾ ਚੱਲਿਆ ਕਿ ਕੈਥਲ ਵਿਖੇ ਭਾਰੀ ਖਜ਼ਾਨਾ ਪਿਆ ਹੈ। ਕੈਥਲ ਉੱਤੇ ਚੜ੍ਹਾਈ ਕਰਕੇ ਸਾਰਾ ਧਨ ਦੌਲਤ ਕਬਜ਼ੇ ਹੇਠ ਕਰ ਲਿਆ।

ਸਮਾਣਾ ਸ਼ਹਿਰ ਸੱਯਦਾਂ ਦਾ ਘੁੱਗ ਵੱਸਦਾ ਅਮੀਰ ਸ਼ਹਿਰ ਸੀ। ਗੁਰੂ ਤੇਗ ਬਹਾਦਰ ਜੀ ਅਤੇ ਸਾਹਿਬਜਾਦਿਆਂ ਨੂੰ ਸੱਯਦਾਂ ਦੁਆਰਾ ਸ਼ਹੀਦ ਕੀਤਾ ਗਿਆ ਸੀ। ਸਮਾਣੇ ਦੇ ਆਲੇ-ਦੁਆਲੇ ਤਕੜੀ ਉੱਚੀ ਕੰਧ ਸੀ ਤੇ ਸ਼ਹਿਰ ਦਾ ਹਰ ਘਰ ਇੱਕ ਗੜ੍ਹੀ ਵਾਂਗ ਸੀ। ਸੁਰੱਖਿਆ ਪੱਥੋਂ, ਅਮੀਰ ਸੱਯਦਾਂ ਨੇ ਆਤਮ ਰੱਖਿਆ ਲਈ ਆਪਣੇ ਘਰਾਂ ਨੂੰ ਨਿੱਕੇ-ਨਿੱਕੇ ਕਿਲ੍ਹਿਆਂ ਵਾਂਗ ਉਸਾਰਿਆ ਸੀ। 11 ਨਵੰਬਰ 1709 ਨੂੰ ਸ਼ੁੱਕਰਵਾਰ ਦੇ ਦਿਨ ਸਵੇਰ ਸਾਰ ਇਸ ਸਿੱਖ ਜਰਨੈਲ ਨੇ ਸਮਾਣਾ 'ਤੇ ਹੱਲਾ ਬੋਲ ਦਿੱਤਾ। ਸਿੱਖਾਂ ਨੇ ਸੱਯਦਾਂ ਨੂੰ ਇਹ ਮੌਕਾ ਹੀ ਨਹੀਂ ਦਿੱਤਾ ਕਿ ਉਹ ਦਰਵਾਜ਼ੇ ਬੰਦ ਕਰ ਸਕਦੇ। ਸ਼ਹਿਰ ਅੰਦਰ ਦਸ ਹਜ਼ਾਰ ਦੀ ਗਿਣਤੀ ਵਿੱਚ ਸੱਯਦ ਅਤੇ ਮੁਗਲ ਕਤਲ ਕੀਤੇ ਗਏ। ਮੁੜ ਕੇ ਇਹ ਸ਼ਹਿਰ ਠੀਕ ਢੰਗ ਨਾਲ ਕਦੀ ਵੀ ਨਹੀਂ ਵੱਸ ਸਕਿਆ। ਸਮਾਣੇ ਦਾ ਫੌਜ਼ਦਾਰ ਫਤਹਿ ਸਿੰਘ ਨੂੰ ਥਾਪ ਦਿੱਤਾ। ਹੁਣ ਅਗਲਾ ਨਿਸ਼ਾਨਾ ਸਰਹੰਦ ਦੀ ਸ਼ਾਨ ਨੂੰ ਪੈਰਾਂ ਵਿੱਚ ਰੋਲਣ ਦਾ ਸੀ।

ਘੁੜਾਮੀਆਂ ਦੇ ਵੰਗਾਰਣ 'ਤੇ ਬੰਦਾ ਸਿੰਘ ਨੇ ਘੁੜਾਮ ਉੱਤੇ ਚੜ੍ਹਾਈ ਕਰ ਦਿੱਤੀ। ਮੁਗਲ ਬੜੀ ਬਹਾਦਰੀ ਨਾਲ ਲੜੇ, ਪਰ ਪਛਾੜ ਦਿੱਤੇ ਗਏ। ਘੁੜਾਮ ਸ਼ਹਿਰ ਤਬਾਹ ਹੋ ਗਿਆ। ਕਪੂਰੀ ਉੱਤੇ ਹੱਲਾ ਬੋਲ ਕੇ ਕਦਮੁੱਦੀਨ ਜਾਲਮ ਨੂੰ ਸੋਧ ਦਿੱਤਾ ਗਿਆ।

ਸਦੌਰੇ ਦਾ ਹਾਕਮ ਉਸਮਾਨ ਖਾਨ ਬੜਾ ਜਾਲਮ ਸੀ। ਉਸ ਨੇ ਨੇਕ ਦਿਲ ਇਨਸਾਨ ਪੀਰ ਬੁੱਧੂ ਸ਼ਾਹ ਨੂੰ ਤਸੀਹੇ ਦੇ-ਦੇ ਕੇ ਮਾਰਿਆ ਸੀ, ਕਿਉਂਕਿ ਉਸ ਨੇ ਭੰਗਾਣੀ ਦੇ ਯੁਧ ਵਿੱਚ ਗੁਰੂ ਜੀ ਦੀ ਫੌਜੀ ਸਹਾਇਤਾ ਕੀਤੀ ਸੀ। ਸਦੌਰੇ ਉੱਤੇ ਹੱਲਾ ਬੋਲ ਦਿੱਤਾ ਗਿਆ ਤਾਂ ਜੂਲਮ ਦੇ ਸਤਾਏ ਲੋਕ ਵੱਡੀ ਗਿਣਤੀ ਵਿੱਚ ਬੰਦਾ ਸਿੰਘ ਦੀਆਂ ਫੌਜਾਂ ਨਾਲ ਆ ਰਲੇ ਅਤੇ ਜਾਲਮਾਂ ਦਾ ਨਾਸ਼ ਕਰ ਦਿੱਤਾ।

ਵਜੀਰ ਖਾਨ ਸਿੱਖਾਂ ਦੀਆਂ ਇਨ੍ਹਾਂ ਸਰਗਰਮੀਆਂ ਉੱਤੇ ਲਗਾਤਾਰ ਨਜ਼ਰ ਰੱਖ ਰਿਹਾ ਸੀ; ਉਹ ਭੈਭੀਤ ਸੀ। ਉਸ ਨੇ ਦੇਖਿਆ ਕਿ ਬੰਦਾ ਸਿੰਘ ਦੀਆਂ ਫੌਜਾਂ ਦਾ ਮੁਕਾਬਲਾ ਕਰਨ ਦੀ ਕਿਸੇ 'ਚ ਸੱਤਿਆ ਨਹੀਂ ਰਹੀ।

ਵਜੀਰ ਖਾਨ ਚਿੰਤਾਗ੍ਰਸਤ ਤਾਂ ਸੀ, ਪਰ ਉਹ ਚੰਗਾ ਹੌਸਲੇ ਵਾਲਾ ਲੜਾਕਾ ਸੀ। ਉਸ ਨੇ ਕਿਲ੍ਹੇ ਦੀ ਸੁਰੱਖਿਆ ਦਾ ਬੰਦੋਬਸਤ ਕਰ ਲਿਆ। ਸਰਹੰਦ ਦੁਆਲੇ ਵਲੀ ਫਸੀਲ ਉਪਰ ਫੌਜ ਤੈਨਾਤ ਕਰ ਦਿੱਤੀ। ਉਸ ਪਾਸ ਤੋਪਾਂ ਵੀ ਸਨ; ਬੰਦੂਕਾਂ ਸਨ। ਪਰ, ਜੋ ਸਿੰਘਾਂ ਪਾਸ ਸੀ ਉਹ ਵਜੀਰ ਖਾਨ ਦੇ ਸਿਪਾਹੀਆਂ ਪਾਸ ਨਹੀਂ ਸੀ। ਉਹ ਸੀ, ਸ਼ਹਾਦਤ ਦਾ ਅਨੁਪਮ ਚਾਅ; ਜਲਦੀ ਗੁਰੂ ਚਰਨਾਂ ਵਿੱਚ ਜਾਈਏ; ਉਸ ਗੁਰੂ ਦੇ ਚਰਨਾਂ ਵਿੱਚ ਜਿਸ ਨੇ ਸਿੱਖਾਂ ਲਈ ਆਪਣਾ ਕੁੱਝ ਵੀ ਲੁਕਾ ਕੇ, ਬਚਾ ਕੇ ਨਹੀਂ ਸੀ ਰੱਖਿਆ।

ਵਜੀਰ ਖਾਨ ਪਾਸ ਪੰਦਰਾਂ ਹਜ਼ਾਰ ਦੀ ਆਪਣੀ ਫੌਜ ਸੀ ਤੇ ਏਨੀ ਕੁ ਉਸ ਨੇ ਆਪਣੇ ਪਰਗਨਿਆਂ ਤੋਂ ਮੰਗਵਾ ਲਈ। ਉਸ ਨੇ ਇੱਕ ਸਾਜਿਸ਼ ਤਹਿਤ ਆਪਣੇ ਦੀਵਾਨ ਸੁੱਚਾ ਨੰਦ ਤੇ ਭਤੀਜੇ ਨੂੰ ਇੱਕ ਹਜ਼ਾਰ ਦੀ ਫੌਜ ਦੇ ਕੇ ਬੰਦਾ ਸਿੰਘ ਪਾਸ ਭੇਜਿਆ। ਉਸ ਨੇ ਬੰਦਾ ਸਿੰਘ ਪਾਸ ਆ ਕੇ ਕਿਹਾ, “ਮੈਂ ਆਪਣੇ ਬਜ਼ੁਰਗਾਂ ਦੀਆਂ ਕਰਤੂਤਾਂ ਤੋਂ ਸ਼ਰਮਿੰਦਾ ਹੋ ਕੇ ਗੁਰੂ ਪੰਥ ਦੀ ਸ਼ਰਣ ਵਿੱਚ, ਵਜੀਰ ਖਾਨ ਵਿਰੁੱਧ ਬਗਾਵਤ

ਕਰਕੇ ਆਇਆ ਹਾਂ।” ਉਸ ਨੂੰ ਹਦਾਇਤ ਸੀ ਕਿ ਚੌਕਸ ਰਹੇ, ਜਦੋਂ ਦਾਅ ਲੱਗੇ ਬੰਦਾ ਸਿੰਘ ਨੂੰ ਕਤਲ ਕਰ ਦੇਵੇ।

ਵਜੀਰ ਖਾਨ ਨੇ ਫੈਸਲਾ ਕੀਤਾ ਕਿ ਸਰਹੰਦ ਬੰਦਾ ਸਿੰਘ ਨੂੰ ਪੁੱਜਣ ਹੀ ਨਹੀਂ ਦੇਣਾ।

ਬੰਦਾ ਸਿੰਘ ਨੇ ਆਪਣੀਆਂ ਸੈਨਿਕ ਟੁਕੜੀਆਂ ਦੀ ਵੰਡ ਕਰ ਕੇ ਭਾਈ ਬਾਜ਼ ਸਿੰਘ, ਭਾਈ ਫਤਿਹ ਸਿੰਘ, ਭਾਈ ਧਰਮ ਸਿੰਘ, ਭਾਈ ਆਲੀ ਸਿੰਘ ਤੇ ਭਾਈ ਕਰਮ ਸਿੰਘ ਹੱਥ ਕਮਾਨ ਸੌਂਪ ਦਿੱਤੀ। ਆਪ ਉੱਚੀ ਟਿੱਬੀ ’ਤੇ ਚੜ੍ਹ ਗਿਆ ਤਾਂ ਕਿ ਯੁੱਧ ਨੂੰ ਚਾਰੇ ਪਾਸਿਓਂ ਦੇਖ ਕੇ ਜ਼ਰੂਰੀ ਹਦਾਇਤਾਂ ਜਾਰੀ ਕਰ ਸਕੇ। ਚਾਰੇ ਪਾਸਿਓਂ ਸਿੰਘਾਂ ਨੇ ਮੁਗਲਾਂ ਨੂੰ ਪਛਾੜਨਾ ਸ਼ੁਰੂ ਕਰ ਦਿੱਤਾ। ਬਾਜ਼ ਸਿੰਘ ਨੇ ਆਪਣਾ ਘੋੜਾ ਸਰਪਟ ਦੌੜਾ ਕੇ ਵਜੀਰ ਖਾਨ ਪਾਸ ਲੈ ਆਂਦਾ ਤੇ ਆਹਮੋ-ਸਾਹਮਣਾ ਯੁੱਧ ਸ਼ੁਰੂ ਹੋ ਗਿਆ। ਬਾਜ਼ ਸਿੰਘ ਨੇ ਵਜੀਰ ਖਾਨ ਉੱਤੇ ਨੇਜੇ ਨਾਲ ਹੱਲਾ ਕੀਤਾ, ਨੇਜਾ ਘੋੜੇ ਦੇ ਮੱਥੇ ਵਿੱਚ ਜਾ ਖੁੱਭਾ। ਵਜੀਰ ਖਾਨ ਦੇ ਪਿਛਲੇ ਪਾਸੇ ਘੋੜਾ ਦੌੜਾ ਕੇ ਫਤਿਹ ਸਿੰਘ ਆ ਗਿਆ ਤੇ ਉਸ ਨੇ ਐਨ ਨਜ਼ਦੀਕ ਆ ਕੇ ਦੋਵਾਂ ਹੱਥਾਂ ਨਾਲ ਤਲਵਾਰ ਦਾ ਏਡਾ ਸਖਤ ਵਾਰ ਕੀਤਾ ਕਿ ਵਜੀਰ ਖਾਨ ਦੇ ਟੋਟੇ ਹੋ ਗਏ। ਇਹ ਘਟਨਾ 12 ਮਈ 1710 ਈਸਵੀ ਸ਼ੁੱਕਰਵਾਰ ਨੂੰ ਵਾਪਰੀ। ਮਲੇਰਕੋਟਲੇ ਦਾ ਨਵਾਬ ਸ਼ੇਰ ਖਾਨ ਵੀ ਇਸ ਦਿਨ ਇਸ ਯੁੱਧ ਵਿੱਚ, ਲੜਦਾ ਹੋਇਆ ਮਾਰਿਆ ਗਿਆ। ਯੁੱਧ ਵਿੱਚ ਹੋਈ ਭਾਰੀ ਤਬਾਹੀ ਬਾਰੇ ਖਾਨ ਲਿਖਦਾ ਹੈ ਕਿ ਮੌਤਾਂ ਦੀ ਗਿਣਤੀ ਦਾ ਕੋਈ ਹਿਸਾਬ ਨਹੀਂ ਸੀ, ਬੱਦੂ ਕੁ ਹੀ ਕਿਸਮਤ ਵਾਲੇ ਬਚ ਸਕੇ ਅਤੇ ਉਹ ਕੇਵਲ ਜਾਨਾਂ ਬਚਾ ਪਾਏ; ਨਾ ਸ਼ਸਤਰ ਲਿਜਾ ਸਕੇ ਨਾ ਘੋੜੇ।

ਜਦੋਂ ਸਿੱਖ ਫੌਜਾਂ ਧਨ ਲੁੱਟ ਰਹੀਆਂ ਸਨ, ਬਾਬਾ ਜੀ ਨੇ ਭਾਈ ਆਲੀ ਸਿੰਘ ਨੂੰ ਬੁਲਾਇਆ ਤੇ ਕਿਹਾ ਸਾਨੂੰ ਉਸ ਧਨ ਕੋਲ ਲੈ ਚੱਲ ਜਿਸ ਵਰਗਾ ਕਿਸੇ ਸੰਸਾਰ ਵਿੱਚ ਹੋਰ ਨਹੀਂ ਹੈ। ਆਲੀ ਸਿੰਘ ਉਸ ਕੰਧ ਕੋਲ ਲੈ ਗਿਆ ਜਿਸ ਵਿੱਚ ਸਾਹਿਬਜਾਦਿਆਂ ਨੂੰ ਚਿਣਿਆ ਗਿਆ ਸੀ। ਬੰਦਾ ਸਿੰਘ ਨੇ ਜੋੜੇ ਉਤਾਰੇ। ਇੱਕ-ਇੱਕ ਇੱਟ ਉੱਤੇ ਹੰਝੂਆਂ ਦੀ ਮੁਹਰ ਲਾਈ ਤੇ ਕਿਹਾ, “ਇਹ ਖੜਾਨਾ ਮੈਨੂੰ ਨਸੀਬ ਹੋਇਆ ਹੈ। ਕੌਣ ਧਨੀ ਹੈ ਸਾਡੇ ਜਿਹਾ? ਇਹ ਸੰਭਾਲ ਕੇ ਜਾਵਾਂਗੇ। ਇਹ ਹੀਰੇ ਗੁਆਚਣੇ ਨਹੀਂ ਚਾਹੀਦੇ।” ਉਹਨਾਂ ਨੇ ਸਤਿਕਾਰ ਨਾਲ ਇੱਟਾਂ ਰੱਖੀਆਂ ਅਤੇ ਨਿਸ਼ਾਨੀ ਵਜੋਂ ਇਸ ਥਾਂ ਉੱਪਰ ਮਿੱਟੀ ਦਾ ਉੱਚਾ ਬੜਾ ਉਸਾਰ ਦਿੱਤਾ। ਗੰਗਾ-ਜਮਨਾ ਤੋਂ ਲੈ ਕੇ ਰਾਵੀ ਤੱਕ ਅਤੇ ਸ਼ਿਵਾਲਕ ਪਹਾੜੀਆਂ ਤੋਂ ਲੈ ਕੇ ਰਾਜਸਥਾਨ ਦੀਆਂ ਹੱਦਾਂ ਤੱਕ, ਖਾਲਸਾ ਫੌਜਾਂ ਦਾ ਦਬਦਬਾ ਪੂਰੀ ਤਰ੍ਹਾਂ ਕਾਇਮ ਹੋ ਗਿਆ।

ਬੰਦਾ ਸਿੰਘ ਬਹਾਦਰ ਨੇ ਸਰਕਾਰ ਖਾਲਸਾ ਦਾ ਸਿੱਕਾ ਅਤੇ ਸੰਮਤ ਜਾਰੀ ਕੀਤਾ-

ਦੇਗ ਤੇਗੋਂ ਫਤਿਹੋਂ ਨੁਸਰਤਿ ਬੇਦਿਰੰਗ।

ਯਾਫਤ ਅਜ ਨਾਨਕ ਗੁਰੂ ਗੋਬਿੰਦ ਸਿੰਘ ॥

ਇਸ ਸਮੇਂ ਬਾਦਸ਼ਾਹ ਬਹਾਦਰ ਸ਼ਾਹ ਦੱਖਣ ਦੀ ਬਗਾਵਤ ਦਬਾਉਣ ਲਈ ਗਿਆ ਹੋਇਆ ਸੀ। ਬਾਦਸ਼ਾਹ ਨੇ 17 ਜੂਨ 1710 ਨੂੰ ਪੰਜਾਬ ਵੱਲ ਕੁਚ ਕੀਤਾ ਅਤੇ ਸੱਠ ਹਜ਼ਾਰ ਦੀ ਫੌਜ ਤਿਆਰ ਕਰਨ ਦਾ ਹੁਕਮ ਕੀਤਾ।

ਇਸ ਸਮੇਂ ਤੱਕ ਮੁਗਲ ਫੌਜਾਂ ਅਤੇ ਬੰਦਾ ਸਿੰਘ ਦਰਮਿਆਨ ਸਫੌਰਾ, ਸਰਹਿੰਦ ਆਦਿ ਉੱਪਰ ਕਬਜ਼ਿਆਂ ਨੂੰ ਲੈ ਕੇ ਸੰਘਰਸ਼ ਚਲਦਾ ਗਿਆ। ਬੰਦੇ ਨੇ ਇਸ ਸੰਘਰਸ਼ ਵਿੱਚ ਆਪਣੀ ਘਾਤ ਲਗਾ ਕੇ ਹਮਲਾ ਕਰਨ ਦੀ ਯੁੱਧ ਕਲਾ ਦਾ ਕਮਾਲ ਦਿਖਾਇਆ। ਜਦੋਂ ਬਾਦਸ਼ਾਹ ਦਾ ਡੇਰਾ ਸਫੌਰੇ ਪੁੱਜਾ ਤਾਂ ਬਾਨੇਸਰ ਅਤੇ

ਸਰਹੰਦ ਤੋਂ ਹਟ ਕੇ ਆਏ ਸਿੰਘ ਲੋਹਗੜ੍ਹ ਆ ਗਏ ਸਨ। ਬੰਦਾ ਸਿੰਘ ਵੀ ਏਥੇ ਹੀ ਪੁੱਜ ਗਿਆ ਸੀ ਅਤੇ ਕਿਲ੍ਹੇ ਦੀ ਮੁਰੰਮਤ ਕਰਵਾ ਕੇ ਮੌਰਚਾਬੰਦੀ ਨੂੰ ਮਜ਼ਬੂਤ ਕਰਵਾ ਰਿਹਾ ਸੀ।

ਪਹਿਲੀ ਦਸੰਬਰ 1710 ਨੂੰ ਸਵੇਰੇ ਪਹੁੰਚਾਲੇ ਤੋਂ ਪਹਿਲਾਂ ਹੀ ਜਮਦਾਤੁਲ ਮੁਲਕ ਮੁਇਨ ਖਾਨ ਨੇ ਧਾਵਾ ਬੋਲ ਦਿੱਤਾ ਅਤੇ ਬੋੜੇ ਜਿਹੇ ਤਰੱਦਦ ਨਾਲ ਹੀ ਲੋਹਗੜ੍ਹ ਅਤੇ ਸਤਾਰਾਗੜ੍ਹ ਉੱਤੇ ਕਬਜ਼ਾ ਕਰ ਲਿਆ। ਉਹ ਇਸ ਵੇਲੇ ਬੜੀ ਖੁਸ਼ੀ ਵਿੱਚ ਸੀ। ਉਸ ਨੂੰ ਯਕੀਨ ਸੀ ਕਿ ਉਹ ਛੇਤੀ ਹੀ ਸਿੰਘਾ ਦੇ ਸਰਦਾਰ ਬੰਦਾ ਸਿੰਘ ਨੂੰ ਮੋਇਆ ਜਾਂ ਜਿਉਂਦਾ ਬਾਦਸ਼ਾਹ ਦੇ ਪੇਸ਼ ਕਰੇਗਾ। ਪਰ ਕੌਣ ਅੰਦਾਜ਼ਾ ਲਾ ਸਕਦਾ ਹੈ ਉਸ ਦੀ ਨਿਰਾਸ਼ਤਾ, ਘਬਰਾਹਟ ਅਤੇ ਦੁੱਖ ਦਾ ਜਦ ਮੁਨਾਇਮ ਖਾਨ ਨੂੰ ਪਤਾ ਲੱਗਾ ਕਿ ਬਾਜ਼ ਤਾਂ ਉਡਾਰੀ ਲਾ ਗਿਆ ਹੈ ਅਤੇ ਪਿੱਛੇ ਇਸ ਗੱਲ ਦਾ ਨਾਉਂ ਨਿਸ਼ਾਨ ਭੀ ਨਹੀਂ ਕਿ ਉਹ ਕਿਧਰ ਨੂੰ ਚਲਾ ਗਿਆ ਹੈ? ਬੰਦਾ ਸਿੰਘ ਬਹਾਦਰ ਆਪਣੀਆਂ ਫੌਜਾਂ ਸਮੇਤ ਨਾਹਨ ਵੱਲ ਦੀਆਂ ਪਹਾੜੀਆਂ ਵੱਲ ਚਲਾ ਗਿਆ।

17-18 ਫਰਵਰੀ 1712 ਦੀ ਰਾਤ ਨੂੰ ਬਹਾਦਰ ਸ਼ਾਹ ਦੀ ਮੌਤ ਹੋ ਗਈ। ਘਰੇਲੂ ਖਾਨਜੰਗੀ ਤੋਂ ਬਾਅਦ ਫੁਰੁੱਖਸੀਆਰ ਤਖਤ ਤੇ ਬੈਠਾ। ਉਹ ਬੰਦਾ ਸਿੰਘ ਦੀਆਂ ਕਾਰਵਾਈਆਂ ਤੋਂ ਚਿੰਤਾਤੁਰ ਸੀ। ਉਸ ਨੇ ਲਾਹੌਰ ਦੇ ਸੂਬੇਦਾਰ ਅਥਦੁਸਮਦ ਖਾਨ ਪਾਸ ਸੰਦੇਸ਼ ਭੇਜਿਆ ਕਿ ਬੰਦਾ ਸਿੰਘ ਨੂੰ ਜਿਉਂਦਾ ਜਾਂ ਮੁਰਦਾ ਪੇਸ਼ ਕੀਤਾ ਜਾਵੇ।

ਬੰਦਾ ਸਿੰਘ ਆਪਣੇ ਸਿੱਖ ਸਾਥੀਆਂ ਨਾਲ ਗੁਰਦਾਸਪੁਰ ਜ਼ਿਲ੍ਹੇ ਵਿੱਚ ਸੀ। ਉਸ ਨੂੰ ਪਤਾ ਲੱਗਾ ਕਿ ਮੁਗਲ ਫੌਜਾਂ ਉਸ ਦਾ ਪਿੱਛਾ ਕਰਦੀਆਂ ਆ ਰਹੀਆਂ ਹਨ। ਗੁਰਦਾਸ ਨੰਗਲ ਨਾਂ ਦੇ ਪਿੰਡ ਵਿੱਚ ਦੁਨੀਚੰਦ ਦੀ ਹਵੇਲੀ ਸੀ। ਇਹ ਕੋਈ ਕਿਲਾ ਨਹੀਂ ਸੀ, ਬਸ ਆਲੇ-ਦੁਆਲੇ ਉੱਚੀ ਕੰਧ ਸੀ ਅਤੇ ਵਿਚਕਾਰ ਖੁੱਲ੍ਹਾ ਵਿਹੜਾ। ਬੰਦਾ ਸਿੰਘ ਨੇ ਇਸ ਦੀ ਦੀਵਾਰ ਨੂੰ ਮਜ਼ਬੂਤ ਕਰ ਲਿਆ। ਆਖਰ ਨਵਾਬ 25 ਹਜ਼ਾਰ ਦੀ ਸੈਨਾ ਲੈ ਕੇ ਆ ਗਿਆ ਤੇ ਇਸ ਕੱਚੀ ਗੜ੍ਹੀ ਨੂੰ ਘੇਰ ਲਿਆ। ਬੰਦਾ ਸਿੰਘ ਪਾਸ ਬਹੁਤ ਬੋੜੀ ਸੈਨਾ ਅਤੇ ਹਥਿਆਰ ਸਨ। ਖਾਣ-ਪੀਣ ਦਾ ਸਾਮਾਨ ਵੀ ਬਹੁਤਾ ਨਹੀਂ ਸੀ। 14 ਅਪ੍ਰੈਲ 1715 ਨੂੰ ਪਿਆ ਇਹ ਘੇਰਾ ਅੱਠ ਮਹੀਨੇ ਤੱਕ ਰਿਹਾ, ਕੋਈ ਅੰਦਰ ਜਾਣ ਦੀ ਹਿੰਮਤ ਨਾ ਕਰ ਸਕਿਆ। ਆਖਰ, 7 ਦਸੰਬਰ 1715 ਨੂੰ ਬੰਦਾ ਸਿੰਘ ਆਪਣੇ ਭੁੱਖੇ-ਤਿਹਾਏ ਸਾਢੇ ਸੱਤ ਸੌ ਸਾਥੀਆਂ ਸਮੇਤ ਗ੍ਰਿਹਤਾਰ ਕਰ ਲਿਆ ਗਿਆ।

ਬਾਬਾ ਬੰਦਾ ਸਿੰਘ ਨੂੰ ਲੋਹੇ ਦੀਆਂ ਜੰਜ਼ੀਰਾਂ ਵਿੱਚ ਜਕੜ ਕੇ, ਪਿੰਜਰੇ ਵਿੱਚ ਬੰਦ ਕਰਕੇ ਹਾਥੀ ਉੱਤੇ ਬਿਠਾਇਆ ਗਿਆ। ਉਸ ਦੇ ਨਾਲ ਹੀ ਇੱਕ ਨੰਗੀ ਤਲਵਾਰ ਫੜੀ ਸਿਪਾਹੀ ਬਿਠਾਇਆ ਗਿਆ ਤਾਂ ਕਿ ਜੰਜ਼ੀਰਾਂ ਤੇ ਪਿੰਜਰਾ ਤੋੜ ਕੇ ਜੇ ਬੰਦਾ ਸਿੰਘ ਦੰੜਨ ਦਾ ਯਤਨ ਕਰੇ ਤਾਂ ਉਸ ਨੂੰ ਕਤਲ ਕਰ ਦਿੱਤਾ ਜਾਏ। 29 ਫਰਵਰੀ 1716 ਨੂੰ ਵੱਡੇ ਜਲ੍ਹਸ ਦੀ ਸ਼ਕਲ ਵਿੱਚ ਉਹ ਦਿੱਲੀ ਲਾਲ ਕਿਲ੍ਹੇ ਕੌਲ ਦੀ ਲੰਘਾਏ ਗਏ।

ਆਖਰ 9 ਜੂਨ 1716 ਨੂੰ ਬੰਦਾ ਸਿੰਘ ਨੂੰ ਸ਼ਹੀਦ ਕਰਨ ਦਾ ਫੈਸਲਾ ਹੋਇਆ। ਉਸ ਨਾਲ 26 ਸਿੱਖ ਜਰਨੈਲ ਹੋਰ ਸਨ। ਇਨ੍ਹਾਂ ਨੂੰ ਪਹਿਲਾਂ ਵਾਂਗ ਹੀ ਜਲ੍ਹਸ ਦੀ ਸ਼ਕਲ ਵਿੱਚ ਕੁਤਬ ਮੀਨਾਰ ਲਾਗੇ ਲਿਜਾਇਆ ਗਿਆ। ਬੰਦਾ ਸਿੰਘ ਨੂੰ ਵੀ ਪੁੱਛਿਆ ਗਿਆ ਕਿ ਇਸਲਾਮ ਕਬੂਲ ਕਰਨਾ ਹੈ ਕਿ ਮੌਤ; ਤਾਂ ਬੰਦਾ ਸਿੰਘ ਨੇ ਕਿਹਾ- ‘ਮੌਤ’। ਉਸ ਦਾ ਚਾਰ ਸਾਲਾਂ ਦਾ ਬੇਟਾ ਅਜੈਪਾਲ ਸਿੰਘ ਉਸ ਦੀ ਗੋਦ ਵਿੱਚ ਬਿਠਾਇਆ ਗਿਆ ਤੇ ਹੱਥ ਵਿੱਚ ਛੁਗ ਫੜਾ ਕੇ ਹੁਕਮ ਦਿੱਤਾ ਕਿ ਇਸ ਨੂੰ ਕਤਲ ਕਰ। ਉਸ ਦੇ ਸਾਹਮਣੇ ਜੱਲਾਦ ਨੇ ਬੱਚੇ ਦੀ ਛਾਤੀ ਵਿੱਚ ਛੁਗ ਮਾਰ ਉਸ ਦਾ ਤੜਪਦਾ ਦਿਲ ਕੱਢ ਕੇ ਬੰਦਾ ਸਿੰਘ ਦੇ ਮੂੰਹ ਵਿੱਚ

ਤੁੰਨਣ ਦਾ ਯਤਨ ਕੀਤਾ। ਪਰ ਆਫ਼ਗੀਨ ਉਸ ਗੁਰੂ ਕੇ ਸਿੰਘ ਦੇ ਜੋ ਵਾਹਿਗੁਰੂ ਦੀ ਰਜ਼ਾ ਵਿੱਚ ਅਡੋਲ ਰਿਹਾ।

ਬੰਦਾ ਸਿੰਘ ਬਹਾਦਰ ਦੇ ਕਤਲ ਸਮੇਂ ਪਹਿਲਾਂ ਉਸ ਦੀ ਸੱਜੀ ਅੱਖ ਕੱਢੀ; ਫਿਰ ਖੱਬੀ, ਫਿਰ ਉਸ ਦਾ ਖੱਬਾ ਪੈਰ ਅਤੇ ਦੋਵੇਂ ਹੱਥ ਕੱਟ ਦਿੱਤੇ ਗਏ। ਫੇਰ ਭਖਦੇ ਲਾਲ ਗਰਮ ਲੋਹੇ ਦਿਆਂ ਚਿਮਟਿਆਂ ਨਾਲ ਉਸ ਦੇ ਪਿੰਡੇ ਦੇ ਮਾਸ ਦੀਆਂ ਬੋਟੀਆਂ ਖਿੱਚ-ਖਿੱਚ ਕੇ ਤੋੜੀਆਂ ਗਈਆਂ। ਅੰਤ ਉਸ ਦਾ ਸਿਰ ਕੱਟ ਦਿੱਤਾ ਗਿਆ।

ਇਹੋ ਜਿਹੇ ਲਾਸਾਨੀ ਸ਼ਹੀਦ ਇਤਿਹਾਸ ਵਿੱਚ ਬੜੇ ਘੱਟ ਪਰ ਸਿੱਖਾਂ ਵਿੱਚ ਬਹੁਤ ਹੋਏ ਹਨ। ਉਹ ਸ਼ਹੀਦ ਹੋ ਗਿਆ। ਭਾਵੇਂ ਉਸ ਨੂੰ ਹਕੂਮਤ ਕਰਨ ਦਾ ਬੜਾ ਘੱਟ ਸਮਾਂ ਮਿਲਿਆ, ਪਰ ਬੰਦਾ ਪੰਜਾਬ ਦੇ ਲਤਾੜੇ ਹੋਏ ਲੋਕਾਂ ਦੀਆਂ ਅੱਖਾਂ ਵਿੱਚ ਸਵੈਮਾਣ ਅਤੇ ਆਜ਼ਾਦੀ ਦੇ ਚਰਾਗ ਬਾਲ ਗਿਆ।

## ਅਭਿਆਸ—ਪ੍ਰਸ਼ਨ

1. ਬੰਦਾ ਬਹਾਦਰ ਦੇ ਬਚਪਨ ਤੇ ਜਨਮ ਬਾਰੇ ਨੋਟ ਲਿਖੋ।
2. ਗੁਰੂ ਗੋਬਿੰਦ ਸਿੰਘ ਜੀ ਦੀ ਬੰਦਾ ਬਹਾਦਰ ਨਾਲ ਹੋਈ ਮੁਲਾਕਾਤ ਦਾ ਵਰਨਣ ਕਰੋ।
3. ਬੰਦਾ ਬਹਾਦਰ ਨੂੰ ਕਿਸ ਤਰ੍ਹਾਂ ਸ਼ਹੀਦ ਕੀਤਾ ਗਿਆ ?
4. ਛੋਟੇ ਸਾਹਿਜ਼ਾਦੀਆਂ ਦੀ ਸ਼ਹੀਦੀ ਵਾਲੀ ਥਾਂ ਤੇ ਬੰਦਾ ਬਹਾਦਰ ਨੇ ਕਿਸ ਸਿਜਦਾ ਕੀਤਾ ?
5. ‘ਬੈਰਾਗੀ-ਯੋਧਾ : ਬੰਦਾ ਸਿੰਘ ਬਹਾਦਰ’ ਜੀਵਨੀ ਮੂਲਕ ਨਿਬੰਧ ਦਾ ਸਾਰ ਲਿਖੋ।

## 6. ਮਹਾਨ ਕੋਸ਼ ਕਰਤਾ : ਭਾਈ ਕਾਨੁ ਸਿੰਘ ਨਾਭਾ

ਗੁਰ ਸ਼ਬਦ ਰਤਨਾਕਰ ਮਹਾਨ ਕੋਸ਼ ਦੀ ਜਦੋਂ ਗੱਲ ਤੁਰਦੀ ਹੈ ਤਾਂ ਸਾਡੀਆਂ ਅੱਖਾਂ ਸਾਹਮਣੇ ਭਾਈ ਕਾਨੁ ਸਿੰਘ ਨਾਭਾ ਦੀ ਬਹੁਪੱਖੀ ਸ਼ਖਸੀਅਤ ਉੱਘੜ ਆਉਂਦੀ ਹੈ। ਭਾਈ ਸਾਹਿਬ ਸਾਹਿਤਕ, ਸਮਾਜਕ, ਧਾਰਮਕ, ਰਾਜਨੀਤਕ ਗੁਣਾਂ ਦੇ ਧਾਰਨੀ ਹੋਣ ਦੇ ਨਾਲ-ਨਾਲ ਉੱਚ ਕੋਟੀ ਦੇ ਸ਼ਿਕਾਗੀ ਅਤੇ ਸੰਗੀਤ ਰਸੀਏ ਵੀ ਸਨ।

ਆਪ ਜੀ ਦਾ ਜਨਮ ਅਗਸਤ 1861 ਈ। ਵਿੱਚ ਹੋਇਆ। ਆਪ ਜੀ ਦੇ ਪਿਤਾ ਦਾ ਨਾਂ ਸਰਦਾਰ ਨਾਗਾਇਣ ਸਿੰਘ ਅਤੇ ਮਾਤਾ ਦਾ ਨਾਂ ਸ਼੍ਰੀਮਤੀ ਹਰਿ ਕੌਰ ਸੀ। ਇਹਨਾਂ ਦਾ ਜਨਮ ਨਾਨਕੇ ਪਿੰਡ ਸਬਜ਼ ਬਨੇਰਾ(ਬਨੇਰਾ ਖੁਰਦ) ਵਿਖੇ ਹੋਇਆ ਜੋ ਉਸ ਸਮੇਂ ਪਟਿਆਲਾ ਰਿਆਸਤ ਦੇ ਅਧੀਨ ਸੀ। ਭਾਈ ਮੀਂਹਾਂ ਸਿੰਘ ਅਤੇ ਭਾਈ ਬਿਸ਼ਨ ਸਿੰਘ ਆਪ ਦੇ ਛੋਟੇ ਭਰਾਤਾ ਸਨ ਅਤੇ ਬੀਬੀ ਕਾਨੁ ਕੌਰ ਇਹਨਾਂ ਦੀ ਭੈਣ ਸੀ। ਇਹਨਾਂ ਦਾ ਪਰਿਵਾਰ ਪਿਛਲੀਆਂ ਤਿੰਨ-ਚਾਰ ਪੀੜੀਆਂ ਤੋਂ ਲਾਹੌਰ, ਨਾਭਾ ਅਤੇ ਪਟਿਆਲਾ ਦੇ ਰਾਜ ਦਰਬਾਰਾਂ ਨਾਲ ਜੁੜਿਆ ਹੋਇਆ ਸੀ। ਆਪ ਦਾ ਪਾਲਣ ਪੋਸ਼ਣ ਅਤੇ ਵਿੱਚਿਆ ਦੀ ਪ੍ਰਾਪਤੀ ਬੜੇ ਹੀ ਸਭਿਅਕ ਅਤੇ ਸੁਖਾਵੇਂ ਮਾਹੌਲ ਵਿੱਚ ਹੋਈ। ਆਪ ਪੰਜਾਬੀ, ਹਿੰਦੀ, ਅੰਗਰੇਜ਼ੀ, ਸੰਸਕ੍ਰਿਤ, ਉਰਦੂ ਅਤੇ ਫਾਰਸੀ ਦੇ ਚੰਗੇ ਗਿਆਤਾ ਸਨ।

ਭਾਈ ਸਾਹਿਬ ਨੇ ਨਾਭਾ ਅਤੇ ਪਟਿਆਲਾ ਰਿਆਸਤ ਵਿੱਚ ਵੱਖ-ਵੱਖ ਅਹੁਦਿਆਂ ਉੱਪਰ ਕੰਮ ਕੀਤਾ। ਰਿਆਸਤ ਨਾਲ ਸੰਬੰਧਤ ਹਰ ਕੰਮ ਨੂੰ ਉਹ ਬੜੀ ਮਿਹਨਤ, ਇਮਾਨਦਾਰੀ ਅਤੇ ਤਨਦੇਹੀ ਨਾਲ ਕਰਦੇ ਸਨ। ਨਾਭਾ ਰਿਆਸਤ ਨਾਲ ਸੰਬੰਧਤ ਕੁਝ ਇਲਾਕਿਆਂ ਦਾ ਝਗੜਾ ਅੰਗਰੇਜ਼ ਸਰਕਾਰ ਨਾਲ ਚੱਲ ਰਿਹਾ ਸੀ। ਇਸ ਕੇਸ ਨੂੰ ਨਾਭਾ ਰਿਆਸਤ ਦੇ ਹੱਕ 'ਚ ਕਰਨ ਲਈ ਭਾਈ ਸਾਹਿਬ ਨੇ ਇਸ ਕੇਸ ਦੀ ਪੈਰਵੀ ਇੱਕ ਪ੍ਰੱਤੀ ਨੀਤੀਧਾੜੇ ਦੇ ਤੌਰ 'ਤੇ ਅੰਗਰੇਜ਼ ਸਰਕਾਰ ਅੱਗੇ ਕਰ ਕੇ ਰਿਆਸਤ ਦੇ ਹੱਕਾਂ ਦੀ ਰਾਖੀ ਕੀਤੀ। ਉਹਨਾਂ ਦੀ ਨੀਤੀ ਤੋਂ ਪ੍ਰਭਾਵਿਤ ਹੋ ਕੇ ਕਰਨਲ ਡਨਲਪ ਸਮਿੱਥ ਨੇ ਨਾਭਾ ਰਿਆਸਤ ਦੇ ਹੁਕਮਗਾਨ ਮਹਾਰਾਜਾ ਹੀਰਾ ਸਿੰਘ ਨੂੰ ਭਾਈ ਕਾਨੁ ਸਿੰਘ ਬਾਰੇ ਲਿਖਿਆ,

"I have always had a high regard for Sardar Kahan Singh. I never met any official in any of the Phulkian states who so faithfully served the interests of both his chief and his state." (ਮੇਰੀ ਨਿਗਾਹ ਵਿੱਚ ਸਰਦਾਰ ਕਾਨੁ ਸਿੰਘ ਦੀ ਬਹੁਤ ਇੱਜ਼ਤ ਹੈ। ਮੈਨੂੰ ਫੁਲਕੀਆ ਰਿਆਸਤਾਂ 'ਚ ਅਜਿਹਾ ਕੋਈ ਅਫਸਰ ਨਹੀਂ ਮਿਲਿਆ, ਜੋ ਆਪਣੇ ਮਹਾਰਾਜਾ ਤੇ ਉਸ ਦੀ ਰਿਆਸਤ ਦੇ ਕੰਮ ਨੂੰ ਦੇਣੀ ਇਮਾਨਦਾਰੀ ਨਾਲ ਕਰਦਾ ਹੋਵੇ।)

ਇਹਨਾਂ ਨੇ ਸਿੱਖ ਧਰਮ ਦੇ ਸਿਧਾਂਤਾਂ ਦੇ ਪ੍ਰਚਾਰ ਪ੍ਰਸਾਰ ਲਈ ਲੋੜੀਂਦੇ ਯਤਨ ਕੀਤੇ। ਇਸ ਦਾ ਮੁੱਖ ਕਾਰਨ ਪਰਿਵਾਰ ਦਾ ਗੁਰਸਿੱਖੀ ਜੀਵਨ ਵਾਲਾ ਪਿਛੋਕੜ ਸੀ। ਭਾਈ ਸਾਹਿਬ ਦੇ ਭਰਾ ਦੀ ਪੋਤਰੀ ਸ਼੍ਰੀਮਤੀ ਹਰਬੰਸ ਕੌਰ ਜਿਹੜੀ ਕਿ ਪਿੰਡ ਜਗਤੇਵਾਲਾ, ਤਹਿਸੀਲ ਸ਼੍ਰੀਕਰਨਪੁਰ ਜ਼ਿਲ੍ਹਾ ਸ਼੍ਰੀ ਗੰਗਾਨਗਰ ਵਿਖੇ ਵਿਆਹੀ ਹੋਈ ਸੀ, ਦੱਸਦੀ ਹੁੰਦੀ ਸੀ ਕਿ ਉਸ ਦੇ ਪੜਦਾਦਾ ਸਰਦਾਰ ਨਾਗਾਇਣ ਸਿੰਘ ਜੀ ਇੱਕੋ ਹੀ ਬੈਠਕ ਵਿੱਚ 'ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ' ਜੀ ਦਾ ਸਮੁੱਚਾ ਪਾਠ ਕਰ ਲੈਂਦੇ ਸਨ। ਉਹਨਾਂ ਦੇ ਦੱਸਣ ਮੁਤਾਬਿਕ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਇੱਕ ਸਮੁੱਚਾ ਪਾਠ ਨਾਭਾ ਰਿਆਸਤ ਦੇ ਮਹਾਰਾਜਾ ਹੀਰਾ ਸਿੰਘ ਨੇ ਵੀ ਉਹਨਾਂ ਤੋਂ ਇੱਕੋ ਬੈਠਕ ਵਿੱਚ ਹੀ ਸ਼ੁਣਿਆ ਸੀ। ਭਾਈ ਸਾਹਿਬ ਨੇ ਸ਼੍ਰੀ ਗੁਰੂ ਸਿੰਘ ਸਭਾ ਲਾਹੌਰ ਦੇ ਅਧੀਨ ਵੀ ਕੰਮ ਕੀਤਾ ਅਤੇ ਗੁਰਮਤਿ ਦੇ ਪ੍ਰਚਾਰ ਲਈ ਖਾਲਸਾ ਦੀਵਾਨ ਨਾਭਾ ਦੀ ਸਥਾਪਨਾ ਕੀਤੀ। ਖਾਲਸਾ ਕਾਲਜ ਅੰਮ੍ਰਿਤਸਰ ਨੂੰ ਆਰਥਕ ਨੁੰਮਣਾ ਦੇਣ ਲਈ ਉਹਨਾਂ ਦੁਆਰਾ ਕੀਤਾ ਗਿਆ ਉਪਰਾਲਾ

ਕਦੇ ਵੀ ਨਹੀਂ ਭੁਲਾਇਆ ਜਾ ਸਕਦਾ।

ਅੰਗਰੇਜ਼ੀ ਵਿਦਵਾਨ ਮੈਕਾਲਿਫ਼ ਨੇ ਗੁਰਮਤਿ ਅਤੇ ਗੁਰਬਾਣੀ ਬਾਰੇ ਭਾਈ ਸਾਹਿਬ ਤੋਂ ਬਹੁਤ ਕੁਝ ਗ੍ਰਹਿਣ ਕੀਤਾ। ਉਹਨਾਂ ਦੀ ਪ੍ਰਸਿੱਧ ਪੁਸਤਕ ‘ਸਿੱਖ ਧਰਮ’(The Sikh Religion) ਭਾਈ ਸਾਹਿਬ ਦੀ ਸਹਾਇਤਾ ਤੋਂ ਬਿਨਾਂ ਕਦੇ ਵੀ ਪੂਰੀ ਨਹੀਂ ਸੀ ਹੋ ਸਕਦੀ। ਇਸ ਲਈ ਉਹਨਾਂ ਨੇ ਜਦੋਂ ਇਹ ਪੁਸਤਕ ਪ੍ਰਕਾਸ਼ਿਤ ਕਰਵਾਈ ਤਾਂ ਇਸ ਦੇ ਸਾਰੇ ਹੱਕ-ਹਕੂਕ ਭਾਈ ਕਾਨੂੰ ਸਿੰਘ ਨਾਭਾ ਦੇ ਨਾਂ ਕਰ ਦਿੱਤੇ।

‘ਗਜ ਧਰਮ’ ਭਾਈ ਕਾਨੂੰ ਸਿੰਘ ਨਾਭਾ ਦੁਆਰਾ ਰਚੀ ਗਈ ਪਹਿਲੀ ਕਿਰਤ ਹੈ। ਜਿਹੜੀ ਨਾਭਾ ਰਿਆਸਤ ਵੱਲੋਂ ਪ੍ਰਕਾਸ਼ਿਤ ਕਰਵਾ ਕੇ ਪਰਜਾ ਵਿੱਚ ਵੰਡੀ ਗਈ। ਨਾਟਕ ਭਾਵਾਰਥ ਦੀਪਿਕਾ ਟੀਕਾ, ਹਮ ਹਿੰਦੂ ਨਹੀਂ, ਗੁਰਮਤਿ ਪ੍ਰਭਾਕਰ, ਗੁਰਮਤਿ ਸੁਧਾਕਰ, ਸਮਸਯਾ ਪੂਰਤੀ, ਗੁਰਾ ਗਿਰਾ ਕਸੌਟੀ, ਪਹਾੜ ਯਾਤ੍ਰਾ, ਵਿਲਾਇਤ ਯਾਤ੍ਰਾ, ਸ਼ਰਾਬ ਨਿਖੇਧ, ਇੱਕ ਜੋਤਿਸ਼ ਗ੍ਰੰਥ, ਗੁਰਮਤਿ ਮਾਰਤੰਡ, ਗੁਰ ਮਹਿਮਾ ਸੰਗ੍ਰਹਿ, ਅਨੇਕਾਰਥ ਕੋਸ਼, ਨਾਮਮਾਲਾ ਕੋਸ਼, ਸੱਦ ਪਰਮਾਰਥ, ਗੁਰਛੰਦ ਦਿਵਾਕਰ, ਗੁਰਸ਼ਬਦਾਲੰਕਾਰ, ਰੂਪਦੀਪ ਪਿੰਗਲ ਭਾਈ ਸਾਹਿਬ ਦੀਆਂ ਹੋਰ ਪੁਸਤਕਾਂ ਹਨ। ਇਹ ਪੁਸਤਕਾਂ ਸਿਰਫ਼ ਗੁਰਮਤਿ ਸਿਧਾਂਤਾਂ ਜਾਂ ਧਰਮ ਦੀ ਗੱਲ ਹੀ ਨਹੀਂ ਕਰਦੀਆਂ, ਸਗੋਂ ਸਮੇਂ ਅਨੁਸਾਰ ਵਿਗਿਆਨਕ ਸਿਧਾਂਤਾਂ ਦੀ ਗੱਲ ਵੀ ਛੂੰਹਦੀਆਂ ਹਨ। ‘ਜੋਤਿਸ਼ ਦੀ ਪੁਸਤਕ’ ਨਾਮਕ ਕਿਰਤ ’ਚ ਲੇਖਕ ਨੇ ਤਾਰਾ ਵਿਗਿਆਨ ਬਾਬਤ ਲੋੜੀਂਦੀ ਜਾਣਕਾਰੀ ਪ੍ਰਦਾਨ ਕੀਤੀ ਹੈ।

ਗੁਰਮਤਿ ਪ੍ਰਭਾਕਰ ਨਾਮਕ ਪੁਸਤਕ ’ਚ ਉਹਨਾਂ ਨੇ ਵਹਿਮਾਂ-ਭਰਮਾਂ ਦਾ ਖੰਡਨ ਬੜੇ ਹੀ ਤਾਰਕਿਕ ਤਰੀਕੇ ਨਾਲ ਕੀਤਾ ਹੈ। ਭਾਈ ਸਾਹਿਬ ਨੇ ਦੋਸ਼ ਦੇ ਪਹਾੜੀ ਖੇਤਰਾਂ ਤੋਂ ਬਿਨਾਂ ਤਿੰਨ ਵਾਰ ਇੰਗਲੈਂਡ ਤੇ ਇਕ ਵਾਰ ਅਫਗਾਨੀਸਤਾਨ ਦੀ ਯਾਤਰਾ ਕੀਤੀ। ਪਹਾੜੀ ਖੇਤਰਾਂ ਦੀ ਯਾਤਰਾ ਦਾ ਬਿਰਤਾਂਤ ਉਹਨਾਂ ਨੇ ਪਹਾੜ ਯਾਤ੍ਰਾ ਦੇ ਨਾਂ ਹੇਠ ਪੇਸ਼ ਕੀਤਾ ਹੈ ਅਤੇ 1907, 1908 ਤੇ 1910 ਦੀਆਂ ਤਿੰਨ ਇੰਗਲੈਂਡ ਫੇਰੀਆਂ ਦਾ ਵਰਨਣ ਉਹਨਾਂ ਨੇ ਵਿਲਾਇਤ ਯਾਤ੍ਰਾ ਨਾਮਕ ਪੁਸਤਕ ਵਿੱਚ ਕੀਤਾ ਹੈ।

ਭਾਈ ਸਾਹਿਬ ਦੀ ਪ੍ਰਸਿੱਧੀ ਉਹਨਾਂ ਦੁਆਰਾ ਰਚਿਤ ਮਹਾਨ ਕੋਸ਼ ਕਰਕੇ ਹੈ। ਜਿਸ ਦਾ ਪੂਰਾ ਨਾਂ ਗੁਰਸ਼ਬਦ ਰਤਨਾਕਰ ਮਹਾਨ ਕੋਸ਼ ਹੈ। ਇਹ ਕੋਸ਼ ਉਹਨਾਂ ਨੇ ਆਪਣੀ ਜ਼ਿੰਦਗੀ ਦੇ ਪੰਜ ਦਹਾਕੇ ਹੰਦਾਉਣ ਤੋਂ ਬਾਅਦ 20 ਮਈ 1912 ਈ. ਨੂੰ ਲਿਖਣਾ ਸ਼ੁਰੂ ਕੀਤਾ। ਇਸ ਮਹਾਨ ਕਾਰਜ ਨੂੰ ਨੇਪਰੇ ਚਾੜ੍ਹਣ ਲਈ ਉਹਨਾਂ ਨੇ ਕਸ਼ਮੀਰ ਵਰਗੇ ਪਹਾੜੀ ਮਨੀਕ ਸਥਾਨ ਦੀ ਚੋਣ ਕੀਤੀ। 13 ਸਾਲ 8 ਮਹੀਨੇ ਅਤੇ 17 ਦਿਨਾਂ ਦੀ ਘੋਰ ਤਪੱਸਿਆ ਤੋਂ ਬਾਅਦ 6 ਫਰਵਰੀ 1926 ਈ. ਵਿੱਚ ਇਹ ਇਤਿਹਾਸਕ ਲਿਖਤ ਮੁਕੰਮਲ ਕੀਤੀ ਗਈ।

ਇਸ ਕੋਸ਼ ਨੂੰ ਪ੍ਰਕਾਸ਼ਿਤ ਕਰਨ ਦਾ ਕੰਮ 26 ਅਕਤੂਬਰ 1927 ਈ. ਨੂੰ ਸ਼ੁਰੂ ਹੋਇਆ ਅਤੇ 2 ਸਾਲ 5 ਮਹੀਨੇ ਅਤੇ 18 ਦਿਨਾਂ ਦੀ ਸਥਤ ਮਿਹਨਤ ਤੋਂ ਬਾਅਦ 13 ਅਪ੍ਰੈਲ 1930 ਈ. ਨੂੰ ਇਹ ਚਾਰ ਜ਼ਿਲਦਾਂ ਵਿੱਚ ਛਪ ਕੇ ਤਿਆਰ ਹੋਇਆ। ਪਹਿਲੀ ਛਪਾਈ ਵੇਲੇ ਇਸ ਕੋਸ਼ ਦੇ 3338 ਪੰਨੇ ਸਨ। ਇਸ ਕੋਸ਼ ਦੀ ਛਪਾਈ ਸੁਰਦਰਸ਼ਨ ਪ੍ਰੈਸ ਅੰਮ੍ਰਿਤਸਰ ਦੇ ਮਾਲਕ ਲਾਲਾ ਧਨੀ ਰਾਮ ਚਾਤ੍ਰਕ ਨੇ ਬੜੀ ਹੀ ਲਗਨ ਨਾਲ, ਬਹੁਤ ਹੀ ਘੱਟ ਉਜ਼ਰਤ ਉੱਪਰ ਕੀਤੀ।

ਇਸ ਕੋਸ਼ ਵਿੱਚ ਭਾਈ ਸਾਹਿਬ ਨੇ ਜਿਹੜੀ ਜਾਣਕਾਰੀ ਪ੍ਰਦਾਨ ਕੀਤੀ ਹੈ ਉਹ ਆਪਣੀ ਮਿਸਾਲ ਆਪ ਹੈ। ਅੱਜ ਭਾਵੇਂ ਪੰਜਾਬੀ ਭਾਸ਼ਾ ਵਿੱਚ ਅਨੇਕਾਂ ਕੋਸ਼ ਤਿਆਰ ਹੋ ਚੁੱਕੇ ਹਨ, ਪਰੰਤੂ ਇਸ ਕਿਰਤ ਵਿੱਚ ਦਿੱਤੀ ਹੋਈ ਜਾਣਕਾਰੀ ਉੱਪਰ ਕੋਈ ਵੀ ਕਿੰਡੂ/ਪ੍ਰੰਤੂ ਨਹੀਂ ਕਰ ਸਕਦਾ। ਇਹੀ ਕਾਰਨ ਹੈ ਕਿ ਇਸ ਕੋਸ਼

ਦੀ ਸਾਰਬਕਤਾ ਅੱਜ ਵੀ ਉਤਨੀ ਹੀ ਹੈ, ਜਿਤਨੀ 1930 ਈ. ਵਿੱਚ ਸੀ। ਦੂਜੀ ਵਾਰ ਇਸ ਕੋਸ਼ ਦੀ ਛਪਾਈ ਆਧੁਨਿਕ ਤਰੀਕੇ ਨਾਲ ਭਾਸ਼ਾ ਵਿਭਾਗ ਪੰਜਾਬ ਵੱਲੋਂ 1960 ਈ. ਵਿੱਚ ਕਰਵਾਈ ਗਈ। ਇਸ ਨੂੰ ਚਾਰ ਜ਼ਿਲਦਾਂ ਦੀ ਥਾਂ ਇੱਕ ਜ਼ਿਲਦ ਵਿੱਚ ਛਾਪਿਆ ਗਿਆ ਅਤੇ ਭਾਈ ਸਾਹਿਬ ਵੱਲੋਂ ਕੀਤੇ ਗਏ ਵਾਧਿਆਂ ਨੂੰ ਅਖੀਰ ਵਿੱਚ ‘ਨਵੇਂ ਵਾਧੇ’ ਸਿਰਲੇਖ ਅਧੀਨ ਦਰਜ ਕੀਤਾ ਗਿਆ।

ਡਾ. ਦੇਵਿੰਦਰ ਸਿੰਘ ਵਿਦਿਆਰਥੀ ਦੇ ਸ਼ਬਦਾਂ ਵਿੱਚ, “ਭਾਈ ਕਾਨ੍ਹ ਸਿੰਘ ਦਾ ਜੀਵਨ ਘੜੀ ਵਾਂਗ ਸਦਾ ਨਿਯਮਿਤ ਟੋਰ ਟੁਰਨ ਦਾ ਆਦੀ ਸੀ। ਉਹਨਾਂ ਦਾ ਕੰਮ ਕਰਨ ਦਾ ਵੇਲਾ, ਖਾਣ-ਪਾਣ ਦਾ ਵੇਲਾ, ਸੌਣ, ਜਾਗਣ ਅਤੇ ਸੈਰ ਕਰਨ ਦਾ ਵੇਲਾ, ਸਭ ਦੇ ਸਭ ਨਿਸ਼ਚਿਤ ਸਨ। ਕਦੇ ਉਨ੍ਹਾਂ ਵਿੱਚ ਫਰਕ ਆਉਣ ਦਾ ਮੌਕਾ ਉਹਨਾਂ ਨਹੀਂ ਉਪਜਣ ਦਿੱਤਾ। ਉਹਨਾਂ ਦੀ ਸਤਿਗੁਰ ਅੱਗੇ ਸਦਾ ਇਹੋ ਅਰਦਾਸ ਰਹਿੰਦੀ ਸੀ ਕਿ ਜਦੋਂ ਉਸ ਦਾ ਅੰਤ ਸਮਾਂ ਨੇੜੇ ਆਏ ਤਾਂ ਉਸ ਨੂੰ ਅੱਡੀਆਂ ਨਾ ਰਗਝਣੀਆਂ ਪੈਣ। ਕਿਹਾ ਜਾਂਦਾ ਹੈ ਕਿ ਗੁਰੂ ਆਪਣੇ ਸਿੱਖ ਦੀ ਹਰ ਬੇਨਤੀ ਮੰਨ ਲੈਂਦਾ ਹੈ, ਉਹਨਾਂ ਦੀ ਬੇਨਤੀ ਵੀ ਮੰਨੀ ਗਈ ਸੀ।”

ਮਹਾਨ ਕੋਸ਼ ਦੇ ਇਸ ਮਹਾਨ ਲਿਖਾਰੀ ਦੀ ਬੇਨਤੀ ਪ੍ਰਵਾਨ ਹੋਈ ਅਤੇ ਉਹ ਸਿਹਤਮੰਦ ਅਵਸਥਾ ਵਿੱਚ ਹੀ ਅਚਾਨਕ 23 ਨਵੰਬਰ, 1938 ਨੂੰ ਅਕਾਲ ਚਲਾਣਾ ਕਰ ਗਏ।

## ਅਭਿਆਸ-ਪ੍ਰਸ਼ਨ

1. ਭਾਈ ਕਾਨ੍ਹ ਸਿੰਘ ਨਾਭਾ ਦੇ ਮੁੱਢਲੇ ਜੀਵਨ ਉਪਰ ਚਾਨਣਾ ਪਾਉ।
2. ਭਾਈ ਕਾਨ੍ਹ ਸਿੰਘ ਨਾਭਾ ਦੀਆਂ ਪੰਜ ਪੁਸਤਕਾਂ ਦੇ ਨਾਂ ਲਿਖੋ।
3. ਮਹਾਨ ਕੋਸ਼ ਬਾਰੇ ਸੰਖੇਪ ਜਾਣਕਾਰੀ ਦਿਓ।
4. ਅੰਗਰੇਜ਼ੀ ਵਿਦਵਾਨ ਮੈਕਾਲਿਫ ਅਤੇ ਭਾਈ ਕਾਨ੍ਹ ਸਿੰਘ ਨਾਭਾ ਦੇ ਸੰਬੰਧਾਂ ਬਾਰੇ ਤੁਸੀਂ ਕੀ ਜਾਣਦੇ ਹੋ?
5. ‘ਮਹਾਨ ਕੋਸ਼ ਕਰਤਾ: ਭਾਈ ਕਾਨ੍ਹ ਸਿੰਘ ਨਾਭਾ’ ਜੀਵਨੀ-ਮੂਲਕ ਨਿਬੰਧ ਦਾ ਸੰਖੇਪ ਸਾਰ ਲਿਖੋ।

## 7. ਸੇਵਾ ਦਾ ਪੁੰਜ : ਭਗਤ ਪੂਰਨ ਸਿੰਘ

ਭਗਤ ਪੂਰਨ ਸਿੰਘ ਜੀ 20ਵੀਂ ਸਦੀ ਦੇ ਮਹਾਂ-ਮਾਨਵ ਸਨ, ਜਿਨ੍ਹਾਂ ਨੇ ਸਾਰਾ ਜੀਵਨ ਦੀਨ ਦੁਖੀਆਂ ਦੀ ਸੇਵਾ ਵਿੱਚ ਲਾ ਦਿੱਤਾ। ਉਹਨਾਂ ਨੂੰ ਵੀਹਵੀਂ ਸਦੀ ਦਾ ਭਾਈ ਘਨੈਂਦੀਆ ਵੀ ਆਖਿਆ ਜਾਂਦਾ ਹੈ। ਭਗਤ ਪੂਰਨ ਸਿੰਘ ਨੇ ਨਿਮਾਣਿਆਂ ਦਾ ਮਾਣ, ਨਿਤਾਣਿਆਂ ਦਾ ਤਾਣ, ਨਿਓਟਿਆਂ ਦੀ ਓਟ, ਨਿਆਸਰਿਆਂ ਦਾ ਆਸਰਾ ਸਿਧਾਂਤਾਂ ਦੀ ਸਹੀ ਅਰਥਾਂ ਵਿੱਚ ਪਾਲਣਾ ਕੀਤੀ। ਸੰਸਾਰ ਪ੍ਰਸਿੱਧ ਲੇਖਕ ਖੁਸ਼ਵੰਤ ਸਿੰਘ ਨੇ ਆਪ ਦੁਆਰਾ ਚਲਾਈ ਜਾ ਰਹੀ ਲੂਲਿਆਂ, ਲੰਗੜਿਆਂ, ਅਪਾਹਿਜਾਂ, ਦੀਨ ਦੁਖੀਆਂ ਦੀ ਸੰਸਥਾ ‘ਪਿੰਗਲਵਾੜਾ ਸ਼੍ਰੀ ਅੰਮ੍ਰਿਤਸਰ’ ਨੂੰ ਤੀਰਥ ਸਥਾਨ ਦਾ ਦਰਜਾ ਦਿੱਤਾ ਹੈ। ਆਪ ਅਨੁਸਾਰ “ਉਸ ਸੈਲਾਨੀ ਜਾਂ ਯਾਤਰੂ ਦੀ ਯਾਤਰਾ ਹੀ ਅਧੂਰੀ ਹੈ, ਜਿਹੜਾ ਦਰਬਾਰ ਸਾਹਿਬ ਦੇ ਦਰਸ਼ਨਾਂ ਤੋਂ ਬਾਅਦ ਪਿੰਗਲਵਾੜੇ ਹੋ ਕੇ ਨਹੀਂ ਜਾਂਦਾ।”

ਸੇਵਾ ਦੇ ਪੁੰਜ ਭਗਤ ਪੂਰਨ ਸਿੰਘ ਦਾ ਜਨਮ 3 ਜੂਨ 1908 ਈ। ਨੂੰ ਲਾਲਾ ਛਿੱਥੂ ਮੱਲ ਖੱਤਰੀ ਅਤੇ ਮਾਤਾ ਮਹਿਤਾਬ ਕੌਰ ਦੇ ਘਰ ਪਿੰਡ ਰਾਜੋਵਾਲ(ਰੋਹਣੋ) ਨੇਂਦੇ ਖੰਨਾ, ਜ਼ਿਲ੍ਹਾ ਲੁਧਿਆਣਾ ਵਿਖੇ ਹੋਇਆ। ਆਪ ਦਾ ਬਚਪਨ ਦਾ ਨਾਂ ਰਾਮ ਜੀ ਦਾ ਸੀ। ਲਾਲਾ ਛਿੱਥੂ ਮੱਲ ਪਹਿਲਾਂ ਵੀ ਵਿਆਹੇ ਹੋਏ ਸਨ ਤੇ ਉਹਨਾਂ ਦਾ ਇੱਕ ਪੁੱਤਰ ਵੀ ਸੀ। ਭਗਤ ਪੂਰਨ ਸਿੰਘ ਦੀ ਮਾਤਾ ਮਹਿਤਾਬ ਕੌਰ ਜੱਟ ਪਰਿਵਾਰ ਨਾਲ ਸੰਬੰਧਤ ਸੀ।

ਵਪਾਰ ਨਾਲ ਜੁੜੇ ਹੋਣ ਕਾਰਨ ਆਪ ਦੇ ਪਿਤਾ ਦੀ ਸੋਚ ਮੁਨਾਫਾ ਕਮਾਉਂ ਸੀ, ਪਰ ਮਾਤਾ ਦੇ ਧਾਰਮਿਕ ਵਿਚਾਰਾਂ ਨੇ ਭਗਤ ਪੂਰਨ ਸਿੰਘ ਦੀ ਜ਼ਿੰਦਗੀ ਵਿੱਚ ਕਰਾਮਾਤੀ ਤਬਦੀਲੀ ਲਿਆਂਦੀ। ਉਹਨਾਂ ਦੀ ਘਾਲ ਕਮਾਈ ਸਦਕਾ ਰਾਮ ਜੀ ਦਾ ਸਾਵਨ ਵਰਗੇ ਅਬੋਧ ਅਣਜਾਣ ਬਾਲਕ ਵਿੱਚੋਂ ਮਹਾਂ-ਮਾਨਵ ਭਗਤ ਪੂਰਨ ਸਿੰਘ ਦੇ ਸਦੀਵੀਂ ਨਕਸ਼ ਉਜਾਗਰ ਹੋਏ। ‘ਨਮਸ਼ਕਾਰ ਹੈ ਐਸੀ ਜਨਨੀ(ਮਹਿਤਾਬ ਕੌਰ) ਦੀ ਕੁੱਖ ਨੂੰ ਜਿਸ ਨੇ ਭਗਤ ਜੀ ਵਰਗੇ ਕੋਹਿਨੂਰ ਹੀਰੇ ਨੂੰ ਜਨਮ ਦਿੱਤਾ।’

ਭਗਤ ਜੀ ਬਚਪਨ ਵਿੱਚ ਹਿੰਦੂ ਅਤੇ ਸਿੱਖ ਦੋਹਾਂ ਸੰਸਕਾਰਾਂ ਦਾ ਪਾਲਨ ਕਰਦੇ ਸਨ। ਬਚਪਨ ਵਿੱਚ ਉਹ ਪੱਕੇ ਸਨਾਤਨੀ ਸਨ ਅਤੇ ਬਿਨਾਂ ਨਾਗਾ ਮੰਦਰ ਜਾਇਆ ਕਰਦੇ ਸਨ। ਪਰ ਹੌਲੀ-ਹੌਲੀ ਭਗਤ ਜੀ ਸਿੱਖੀ ਨਾਲ ਜੁੜ ਗਏ। ਇਸ ਦੀ ਇੱਕ ਵਜ੍ਹਾ ਤਾਂ ਮਾਤਾ ਦਾ ਸਿੱਖ ਪਰਿਵਾਰ ਚੋਹਣਾ ਅਤੇ ਦੂਸਰੀ ਛਤਹਿਗੜ੍ਹ ਸਾਹਿਬ ਦਾ ਸ਼ਹੀਦੀ ਜੋੜ ਮੇਲਾ ਬਣੀ- 14 ਸਾਲਾਂ ਦੀ ਉਮਰ ਵਿੱਚ ਜਦ ਭਗਤ ਜੀ ਛਤਹਿਗੜ੍ਹ ਸਾਹਿਬ ਨਤਮਸਤਕ ਹੋਣ ਲਈ ਗਏ ਤਾਂ ਉਥੇ ਪਟਿਆਲਾ ਦੇ ਮਹਾਰਾਜਾ ਭੁਪਿੰਦਰ ਸਿੰਘ ਵੀ ਆਪਣੇ ਲਾਮ-ਲਸ਼ਕਰ ਨਾਲ ਪਹੁੰਚੇ ਹੋਏ ਸਨ। ਜਦ ਉਹ ਬਾਲਕ ਪੂਰਨ ਸਿੰਘ ਦੇ ਨਜ਼ਦੀਕ ਆ ਕੇ ਬੈਠੇ, ਉਹਨਾਂ ਦਾ ਇੱਕ ਸਿੱਖ ਅੰਗ ਰੱਖਿਆਕ ਸੁਰੱਖਿਆ ਕਾਰਨਾਂ ਕਰਕੇ ਭਗਤ ਜੀ ਦੇ ਸਾਹਮਣੇ ਸਤਰਕ ਖੜ੍ਹਾ ਸੀ, ਜਦ ਬਾਲਕ ਪੂਰਨ ਸਿੰਘ ਦਾ ਧਿਆਨ ਉਸ ਸਿੱਖ ਸਿਪਾਹੀ ਵੱਲ ਗਿਆ ਤਾਂ ਉਹ ਉਸ ਦੀ ਸ਼ਖਸੀਅਤ ਵੇਖ ਕੇ ਦੰਗ ਰਹਿ ਗਏ। ਉਸ ਦਾ ਕੱਦ ਲੰਮਾ, ਛੌਜੀ ਵਰਦੀ, ਗੋਰਾ ਨਿਛੋਹ ਰੰਗ ਅਤੇ ਸਿਰ ਉੱਪਰ ਖੂਬਸੂਰਤ ਪਗੜੀ ਬੰਨ੍ਹੀ ਹੋਈ ਸੀ। ਬਹੁਤ ਹੀ ਸਲੀਕੇ ਨਾਲ ਧਾਰਾ ਪਾ ਕੇ ਬੰਨ੍ਹੀ ਹੋਈ ਦਾਹੜੀ ਨਾਲ ਉਸ ਦੀ ਦਿੱਖ ਲਾਸਾਨੀ ਨਜ਼ਰ ਆ ਰਹੀ ਸੀ। ਅਡੋਲ ਖੜੋਤਾ ਹੋਣ ਸਦਕਾ ਉਸ ਦੀਆਂ ਬਿਰਤੀਆਂ ਇਕਾਗਰ ਹੋਈਆਂ ਪਈਆਂ ਸਨ ਤੇ ਚਿਹਰਾ ਤੇਜ਼ਸਵੀਂ ਲੱਗ ਰਿਹਾ ਸੀ। ਉਸ ਨੂੰ ਵੇਖਣ ਤੋਂ ਬਾਅਦ ਬਾਲਕ ਪੂਰਨ ਸਿੰਘ ਉੱਪਰ ਸਭ ਤੋਂ ਪਹਿਲਾ ਤੇ ਅੰਤਿਮ ਪ੍ਰਭਾਵ ਇਹੀ ਪਿਆ ਕਿ ਇਹ ਆਭਾ, ਇਹ ਛਵੀ ਸਿਰਫ਼ ਸਿੱਖੀ ਸੁਰੂਪ ਨਾਲ ਹੀ ਪ੍ਰਾਪਤ ਹੋ ਸਕਦੀ ਹੈ। ਉਸ ਦਿਨ ਤੋਂ ਹੀ ਅੰਤਲੇ ਸੁਆਸਾਂ ਤਕ ਭਗਤ ਜੀ ਨੇ ਸਿੱਖੀ ਸੁਰੂਪ ਨੂੰ ਅਪਨਾਈ ਰੱਖਿਆ, ਨਾ ਸੇਵਾ ਛੱਡੀ, ਨਾ ਸਿੱਖੀ ਤੇ ਨਾ ਹੀ ਸ਼੍ਰੀ ਗੁਰੂ ਰਾਮਦਾਸ ਜੀ ਦਾ ਦਰ।

ਭਗਤ ਜੀ ਦੇ ਜੀਵਨ ਵਿੱਚ ਹੈਰਾਨੀਜਨਕ ਉਤਰਾਅ-ਚੜਾਅ ਆਏ। ਉਹਨਾਂ ਦੇ ਪਿਤਾ ਜੋ ਸਰਕਾਰ ਨੂੰ 52 ਰੁਪਏ ਆਮਦਾਨ ਕਰ ਦੇ ਤੌਰ 'ਤੇ ਦਿਆ ਕਰਦੇ ਸਨ, 1913 ਦੇ ਅਕਾਲ ਵਿੱਚ ਮਾਈਕ ਪੱਖਿੰ ਕੰਗਾਲ ਹੋ ਗਏ। ਭਗਤ ਜੀ ਉਸ ਸਮੇਂ ਪ੍ਰਿਮਰੀ ਦੇ ਵਿਦਿਆਰਥੀ ਸਨ, ਉਹ ਪਰਿਵਾਰ 'ਤੇ ਆਏ ਇਸ ਸੰਕਟ ਤੋਂ ਅਣਜਾਣ ਸਨ ਕਿਉਂਕਿ ਉਹਨਾਂ ਦੀ ਉਮਰ ਤਾਂ ਸਿਰਫ ਪੜ੍ਹਣ, ਖੇਡਣ ਤੇ ਖਾਣ-ਪੀਣ ਦੀ ਸੀ। ਜਦ ਲਾਲਾ ਜੀ ਢੇਰੀ ਢਾਹ ਕੇ ਬਹਿ ਗਏ ਤਾਂ ਆਪ ਦੀ ਮਾਤਾ ਜੀ ਨੇ ਪਤੀ ਨੂੰ ਹੌਸਲਾ ਦਿੱਤਾ। ਸਾਧਨ ਸੰਪਨੰ ਪਰਿਵਾਰ ਦੀ ਔਰਤ ਮਹਿਤਾਬ ਕੌਰ ਨੂੰ ਲੋਕਾਂ ਦੇ ਘਰ ਜਾ ਕੇ ਭਾਂਡੇ ਵੀ ਮਾਂਜਣੇ ਪਏ, ਪਰ ਉਹਨਾਂ ਬਿਲਕੁਲ ਸ਼ਰਮ ਮਹਿਸੂਸ ਨਾ ਕੀਤੀ। ਉਹਨਾਂ ਨੇ ਭਗਤ ਜੀ ਨੂੰ ਖੰਨਾ ਦੇ ਆਗੀਆ ਬੋਰਡਿੰਗ ਸਕੂਲ ਦੇ ਵਿੱਚ ਦਾਖਲ ਕਰਵਾ ਦਿੱਤਾ ਅਤੇ ਆਪ ਪਤੀ ਨਾਲ ਸੈਂਕੜੇ ਮੀਲ ਦੂਰ ਮਿੰਟਗੁਮਰੀ ਇੱਕ ਡਾਕਟਰ ਦੇ ਘਰ ਘਰੇਲੂ ਨੌਕਰ ਜਾ ਲੱਗੇ। ਮਾਤਾ ਨੇ ਜਾਣ ਤੋਂ ਪਹਿਲਾਂ ਪੁੱਤਰ ਨੂੰ ਹੌਸਲਾ ਦਿੰਦਿਆ ਕਿਹਾ ਕਿ ਪੁੱਤਰ ਤੂੰ ਪੜਾਈ ਜਾਰੀ ਰੱਖ, ਤੈਨੂੰ ਖਰਚੇ ਦੀ ਚਿੰਤਾ ਕਰਨ ਦੀ ਕੋਈ ਜ਼ਰੂਰਤ ਨਹੀਂ। ਭਗਤ ਜੀ ਬੋਰਡਿੰਗ ਹਾਊਸ ਵਿੱਚ 10 ਵੀਂ ਤੱਕ ਰਹੇ।

ਮਾਂ-ਬਾਪ ਤੋਂ ਦੂਰ ਰਹਿਣ ਅਤੇ ਮਾਤਾ ਦੀ ਪ੍ਰੇਰਣਾ ਸਦਕਾ ਕੁੱਲੁ ਦੁਨੀਆਂ ਹੀ ਉਹਨਾਂ ਨੂੰ ਆਪਣਾ ਘਰ ਤੇ ਨਜ਼ਦੀਕੀ ਰਿਸ਼ਤੇਦਾਰਾਂ ਵਾਂਗ ਜਾਪੀ। ਉਹਨਾਂ ਨੂੰ ਅਹਿਸਾਸ ਹੋਇਆ ਕਿ ਭਗਤੀ ਦੇ ਨਾਲ-ਨਾਲ ਮਨੁੱਖਤਾ ਦੀ ਸੇਵਾ ਅਤਿਅੰਤ ਅਨਿਵਾਰੀ ਕਾਰਜ ਹੈ। ਭਗਤ ਜੀ ਨੇ 1934 ਈ. ਵਿੱਚ 31 ਸਾਲ ਦੀ ਉਮਰ ਵਿੱਚ ਸੰਤ ਅੱਛਰ ਸਿੰਘ(ਜਿਹੜੇ ਗੁਰਦੁਆਰਾ ਡੇਰਾ ਸਾਹਬ ਲਾਹੌਰ ਦੇ ਮੁੱਖ ਸੇਵਾਦਾਰ ਸਨ) ਦੀ ਪ੍ਰੇਰਣਾ ਸਦਕਾ ਗੁਰਦੁਆਰੇ ਦੇ ਬਾਹਰ ਅਪਾਹਿਜ ਬੱਚੇ ਨੂੰ ਅਪਨਾ ਲਿਆ। ਇਸ ਘਟਨਾ ਨੂੰ ਉਹਨਾਂ ਦੇ ਮਹਾਨ ਮਿਸ਼ਨ ਦੀ ਆਧਾਰਸ਼ਿਲਾ ਆਖਿਆ ਜਾ ਸਕਦਾ ਹੈ। ਇਹੀ ਬੱਚਾ ਪਿਆਰਾ ਸਿੰਘ ਦੇ ਰੂਪ ਵਿੱਚ ਭਗਤ ਪੂਰਨ ਸਿੰਘ ਜੀ ਦੇ ਨਾਲ-ਨਾਲ ਰਿਹਾ। 23 ਜੂਨ 1930 ਨੂੰ ਉਹਨਾਂ ਦੇ ਮਾਤਾ ਜੀ ਅਕਾਲ ਚਲਾਣਾ ਕਰ ਗਏ। ਮੌਤ ਤੋਂ ਪਹਿਲਾਂ ਉਹਨਾਂ ਨੇ ਭਗਤ ਜੀ ਨੂੰ ਅਸ਼ੀਰਵਾਦ ਦਿੱਤਾ ਅਤੇ ਬਚਨ ਵੀ ਲਿਆ ਕਿ ਜੋ ਰਾਹ ਤੂੰ ਦੀਨ-ਦੁਖੀਆਂ ਦੀ ਸੇਵਾ ਦਾ ਫੜਿਆ ਹੈ, ਉਸ ਤੋਂ ਕਦੇ ਵੀ ਨਹੀਂ ਬਿੜਕਣਾ, ਮੇਰਾ ਅਸ਼ੀਰਵਾਦ ਤੇ ਪ੍ਰਮਾਤਮਾ ਦੀ ਕਿਰਪਾ ਸਦਾ ਤੇਰੇ ਅੰਗ-ਸੰਗ ਰਹੇਗੀ।

ਬਾਲਕ ਪਿਆਰਾ ਸਿੰਘ ਦੀ ਸੇਵਾ ਕਰਦਿਆਂ ਜਦ 13 ਵਰ੍਷ੇ ਬੀਤ ਗਏ ਤਾਂ ਉਸ ਸਮੇਂ ਭਗਤ ਜੀ ਦੀ ਉਮਰ ਲਗਭਗ 44 ਸਾਲ ਸੀ। ਉਸ ਸਮੇਂ ਆਪ ਦੇ ਮਨ ਵਿੱਚ ਇੱਕ ਅਜਿਹੀ ਸੰਸਥਾ ਦੀ ਸਥਾਪਨਾ ਕਰਨ ਦਾ ਸੰਕਲਪ ਆਇਆ ਜਿੱਥੇ ਬੇਅਸਰੇ, ਗਰੀਬ, ਰੋਗੀ, ਪਿੰਗਲੇ ਅਤੇ ਜ਼ਾਲਮ ਸਮਾਜ ਵੱਲੋਂ ਸਤਾਈਆਂ ਇਸਤਰੀਆਂ ਸਵੈ-ਮਾਨ ਨਾਲ ਰਹਿ ਸਕਣ। ਇਹ ਪ੍ਰੇਰਨਾ ਭਗਤ ਨੂੰ ਡੈਨਮਾਰਕ ਦੇ ਵਸਨੀਕ ਹੋਲਬੋਇਲ(ਜਿਹੜਾ ਮਾਮੂਲੀ ਡਾਕੀਆ ਸੀ, ਤੇ ਇਕੱਲੇ ਨੇ ਹੀ ਆਪਣੇ ਦੇਸ਼ ਦੇ ਤਪਦਿਕ ਦੇ ਸ਼ਿਕਾਰ ਰੋਗੀਆਂ ਦੀ ਸਿਹਤਜਾਬੀ ਲਈ ਮਹਾਨ ਕਾਰਜ ਕੀਤਾ) ਤੋਂ ਮਿਲੀ।

1947 ਦੇ ਫਸਾਦਾਂ ਵੇਲੇ ਗੁਰਦੁਆਰਾ ਡੇਰੂਆ ਸਾਹਿਬ ਲਾਹੌਰ ਵਿਖੇ ਲੂਲਿਆਂ-ਲੰਗੜਿਆਂ ਦੀ ਸੇਵਾ ਦਾ ਕੰਮ ਭਗਤ ਜੀ ਅਤੇ ਉਹਨਾਂ ਦੇ ਸਾਬੀ ਬੜੇ ਉਤਸ਼ਾਹ ਨਾਲ ਕਰ ਰਹੇ ਸਨ। ਜਦ ਹਾਲਾਤ ਵਿਗੜਦੇ ਜਾਪੇ ਤਾਂ ਆਪ ਨੇ ਵੀ ਲੂਲ੍ਹੇ ਬਾਲਕ ਪਿਆਰਾ ਸਿੰਘ ਨੂੰ ਪਿੱਠ 'ਤੇ ਬਿਠਾਇਆ ਤੇ ਲਾਹੌਰ ਸਟੇਸ਼ਨ ਵੱਲ ਚਾਲੇ ਪਾ ਦਿੱਤੇ ਤਾਂ ਕਿ, ਅੰਮ੍ਰਿਤਸਰ ਦੀ ਗੱਡੀ ਫੜੀ ਜਾ ਸਕੇ। ਹਾਲਾਤ ਬਹੁਤ ਹੀ ਤਨਾਅਪੂਰਨ ਸਨ। ਸਟੇਸ਼ਨ ਉੱਤੇ ਉਹਨਾਂ ਨੂੰ ਬਜ਼ੁਰਗ ਪਾਠੀ ਬੀਮਾਰੀ ਦੀ ਹਾਲਤ ਵਿੱਚ ਮਿਲਿਆ। ਭਗਤ ਜੀ ਨੇ ਉਸ ਨੂੰ ਵੀ ਗੱਡੀ 'ਤੇ ਚੜਾਇਆ ਤੇ ਬਚਦੇ ਬਚਾਉਂਦੇ ਅੰਮ੍ਰਿਤਸਰ ਆ ਪਹੁੰਚੇ। 30 ਸਾਲਾਂ ਦੇ ਕਰੀਬ ਗੁਰਦੁਆਰਾ ਡੇਰੂਆ ਸਾਹਿਬ ਬੇਸਹਾਰਿਆ ਅਪਾਹਿਜਾਂ ਦੀ ਸੇਵਾ ਕਰਨ ਵਾਲਾ ਮਹਾਨ ਪੁਰਸ਼ ਫਿਰਕੂ ਜਨੂੰਨ ਦੀ ਮੱਚਦੀ ਅੱਗ ਵਿੱਚੋਂ ਏਹੀ ਇੱਕੋ ਜਾਇਦਾਦ ਹੈਵਾਨਾਂ ਤੋਂ ਬਚਾ ਕੇ ਲਿਆ ਸਕਿਆ।

ਅੰਮ੍ਰਿਤਸਰ ਪਹੁੰਚਣ ਸਮੇਂ ਉਹਨਾਂ ਕੋਲ ਕੇਵਲ ਡੇਢ ਰੁਪਏਂ ਸੀ। ਅੰਮ੍ਰਿਤਸਰ ਦੇ ਖਾਲਸਾ ਕਾਲਜ ਵਿਖੇ ਗਿਫ਼ਤਿਜ਼ੀ ਕੈਪ ਚਲ ਰਿਹਾ ਸੀ, ਜਿੱਥੇ ਲਗਭਗ 25000 ਦੇ ਕਰੀਬ ਬੇਸਹਾਰਾ ਲੋਕ ਰਹਿ ਰਹੇ ਸਨ। ਉਸ ਕੈਪ ਵਿੱਚ ਅਨੇਕਾਂ ਬਿਮਾਰ ਲਾਚਾਰ ਬੁੱਢੇ ਮਰ ਰਹੇ ਸਨ।

ਸਰਕਾਰ ਵੱਲੋਂ ਕੋਈ ਖਾਸ ਮਦਦ ਨਹੀਂ ਸੀ ਪਹੁੰਚ ਰਹੀ। ਭਗਤ ਜੀ ਨੇ ਗੁਰੂ ਦਾ ਹੁਕਮ ਸਮਝ ਕੇ ਲੁਕਾਈ ਦੀ ਸੇਵਾ ਆਰੰਭ ਕਰ ਦਿਤੀ। ਉਹਨਾਂ ਨੇ ਕੈਪ ਦੇ ਆਸਪਾਸ ਘਰਾਂ 'ਚੋਂ ਸ਼ਾਮ-ਸਵੇਰੇ ਭੋਜਨ ਮੰਗ ਕੇ ਲਿਆਉਣਾ ਆਰੰਭ ਕਰ ਦਿੱਤਾ। ਉਹ ਸਮਾਂ ਏਨਾਂ ਭਿਆਨਕ ਸੀ ਕਿ ਤੰਦਰੁਸਤ ਵਿਅਕਤੀ ਭੁੱਖੇ ਮਰ ਰਹੇ ਸਨ, ਅਪਾਹਿਜਾਂ ਨੂੰ ਕੋਣ ਸੰਭਾਲਦਾ? ਇਸ ਕੈਪ ਵਿੱਚ ਉਹਨਾਂ ਨੇ ਅਪਾਹਿਜਾਂ ਦੀ ਸੇਵਾ-ਸੰਭਾਲ ਉਚੇਚੇ ਤੌਰ 'ਤੇ ਕੀਤੀ। ਜਦ ਕੈਪ ਬੰਦ ਹੋਇਆ ਤਾਂ ਲੋਕਾਂ ਨੇ ਵੱਖ-ਵੱਖ ਬਾਵਾਂ 'ਤੇ ਢੋ-ਆਸਰਾ ਬਣਾ ਲਿਆ, ਪਰ ਅਨਾਥ ਬਿਮਾਰ ਤੇ ਲੂਲ੍ਹੇ ਵਿਅਕਤੀ ਕਿੱਥੇ ਜਾਂਦੇ? ਅੰਤ ਲਗਭਗ 12 ਬਿਮਾਰ ਅਪਾਹਿਜਾਂ ਤੇ ਪਿਆਰਾ ਸਿੰਘ ਨੂੰ ਪਿੱਠ ਤੇ ਚੁੱਕ ਕੇ ਭਗਤ ਜੀ ਨੇ ਚੀਡ ਖਾਲਸਾ ਦੀਵਾਨ ਦੇ ਬਾਹਰ ਡੇਰਾ ਲਾ ਲਿਆ। ਅੰਨ ਪਾਣੀ ਦੀ ਸੇਵਾ ਲੋਕਾਂ ਕੋਲੋਂ ਮੰਗ ਕੇ ਚਲਦੀ ਰਹੀ, ਪਰ ਹੁਣ ਉਹਨਾਂ ਦੇ ਮਨ ਵਿੱਚ ਇੱਕ ਅਜਿਹਾ ਘਰ ਬਨਾਉਣ ਦਾ ਸੁਪਨਾ ਪੈਦਾ ਹੋਇਆ, ਜਿੱਥੇ ਬੇਸਹਾਰਾ ਲੋਕ ਨਿਸ਼ਚਿੰਤ ਰਹਿ ਸਕਣ। ਇੱਥੇ ਹੀ ਆਪ ਦਾ ਪੁਰਾਣੇ ਸਾਬੀਆਂ ਸੇਵਾਦਾਰ ਗੁਰਬਚਨ ਸਿੰਘ ਕੁੰਡਾ ਤੇ ਨਗਾਇਣ ਸਿੰਘ ਨਾਲ ਮੇਲ ਹੋਇਆ, ਉਹਨਾਂ ਨੇ ਵੀ ਭਗਤ ਜੀ ਵਾਂਗ ਮਨੁੱਖਤਾ ਦਾ ਪੱਲਾ ਫੜ੍ਹਿਆ। ਤਿੰਨੋਂ ਜਣੇ ਸ਼ਾਮ ਸਵੇਰੇ ਭੋਜਨ ਦਾ ਪ੍ਰਬੰਧ ਕਰਦੇ ਤੇ ਵਿਹਲੇ ਸਮੇਂ ਕੋਹੜੀਆਂ ਤੇ ਬੀਮਾਰਾਂ ਨੂੰ ਲੈਕੇ ਵੱਖ-ਵੱਖ ਡਾਕਟਰਾਂ ਕੋਲ ਇਲਾਜ ਲਈ ਜਾਂਦੇ। ਜਦ ਰੇਲਵੇ ਸਟੇਸ਼ਨ ਦੇ ਕੋਲ ਸਮਾਂ ਕੱਟਣਾ ਮੁਸ਼ਕਿਲ ਹੋਇਆ ਤਾਂ ਇੱਕ ਅਕਤੂਬਰ 1947 ਵਾਲੇ ਦਿਨ ਉਹਨਾਂ ਨੇ ਵੀ ਜੇ. ਹਸਪਤਾਲ ਦੇ ਨਜ਼ਦੀਕ ਹੁਸੈਨਪੁਰਾ ਫਾਟਕ ਕੋਲ ਡੇਰਾ ਲਾ ਲਿਆ। ਇੱਥੇ ਇੱਕ ਸੰਘਣਾ ਬੋਹੜ ਸੀ, ਜਿੱਥੇ ਮਰੀਜਾਂ ਨੂੰ ਛੱਡ ਵਰਗਾ ਆਸਰਾ ਲੱਭ ਗਿਆ। ਫਿਰ ਕੁਝ ਸਮੇਂ ਬਾਅਦ ਹੁਸੈਨਪੁਰੇ ਕੋਲ ਇੱਕ ਖਾਲੀ ਕੋਠੀ ਵਿੱਚ ਆਸਰਾ ਲੈ ਲਿਆ। ਪਰ ਥਾਂ ਅਤੇ ਬਿਸਤਰਿਆਂ ਦੀ ਘਾਟ ਕਾਰਨ ਕਾਲੂ ਨਾਂ ਦੇ ਬੱਚੇ ਦੀ ਠੰਡ ਲੱਗਣ ਨਾਲ ਮੌਤ ਹੋ ਗਈ। ਇਸ ਘਟਨਾ ਤੋਂ ਬਾਅਦ ਭਗਤ ਹੋਰਾਂ ਨੇ ਪੱਕਾ ਟਿਕਾਣਾ ਬਣਾਉਣ ਦੀ ਸੋਚ ਲਈ।

ਇਸ ਸਮੇਂ ਤੱਕ ਉਹਨਾਂ ਕੋਲ 50 ਤੋਂ ਵੱਧ ਬੇਸਹਾਰਾ ਤੇ ਰੋਗੀ ਇਕੱਠੇ ਹੋ ਚੁੱਕੇ ਸਨ। ਮਿਉਨੀਪਲ ਕਮੇਟੀ ਵਾਲਿਆਂ ਨੇ ਭਗਤ ਜੀ ਨੂੰ ਬੇਨਤੀ ਕੀਤੀ ਕਿ ਤੁਸੀਂ ਇਹ ਥਾਂ ਛੱਡ ਕੇ ਖਾਲੀ ਪਈ ਸਿਨੇਮੇ ਦੀ ਇਮਾਰਤ ਵਿੱਚ ਚਲੇ ਜਾਓ। ਭਗਤ ਹੋਰਾਂ ਨੂੰ ਪਤਾ ਲੱਗਾ ਕਿ ਸਿਨੇਮਾ ਵੀ ਬੋਲੀ ਤੇ ਵੇਚਿਆ ਜਾਏਗਾ, ਤਾਂ ਉਹਨਾਂ ਸਿਨੇਮੇ ਨੂੰ ਖਰੀਦਣ ਦਾ ਮਨ ਬਣਾ ਲਿਆ, ਪਰ ਪੰਜਾਹ ਹਜ਼ਾਰ ਦੀ ਰਕਮ ਦਾ ਪ੍ਰਬੰਧ ਕਰਨਾ ਸੌਖਾ ਨਹੀਂ ਸੀ। ਉਹਨਾਂ ਨੇ ਮਾਸਟਰ ਤਾਰਾ ਸਿੰਘ ਜਿਹੜੇ ਉਸ ਸਮੇਂ ਅਕਾਲੀ ਦਲ ਦੇ ਪ੍ਰਧਾਨ ਸਨ, ਤੱਕ ਪਹੁੰਚ ਕੀਤੀ ਕਿ ਉਹ ਸ਼ੇਮਣੀ ਕਮੇਟੀ ਦੀ ਮਦਦ ਨਾਲ ਮਤਾ ਪੁਆ ਕੇ ਸਿਨੇਮਾ ਪਿੰਗਲਵਾੜੇ ਨੂੰ ਸੌਂਪ ਦੇਣ ਤਾਂ ਕਿ ਮਨੁੱਖਤਾ ਦੀ ਸੇਵਾ ਦਾ ਕਾਰਜ ਨਿਰਵਿਘਨ ਚਲਦਾ ਰਹੇ। ਮਾਸਟਰ ਜੀ ਮੰਨ ਗਏ। ਪਰ ਆਸਰਾ ਲੈਣ ਵਾਲਿਆਂ ਦੀ ਗਿਣਤੀ ਵੱਧ ਜਾਣ ਕਾਰਣ ਸਿਨੇਮੇ ਦੀ ਥਾਂ ਵੀ ਭਗਤ ਜੀ ਨੂੰ ਛੋਟੀ ਜਾਪਣ ਲੱਗੀ। ਇਸ ਕਰਕੇ ਉਹਨਾਂ ਫਿਰ ਮਾਸਟਰ ਤਾਰਾ ਸਿੰਘ ਜੀ ਨੂੰ ਬੇਨਤੀ ਕੀਤੀ ਕਿ ਸਾਨੂੰ ਹਸਪਤਾਲ ਦੇ ਨੇੜੇ ਬੁੱਲ੍ਹੀ ਥਾਂ ਲੈ ਦਿਓ। ਪਰ ਇਸ ਮਕਸਦ ਵਿੱਚ ਉਹਨਾਂ ਨੂੰ ਚਾਰ ਸਾਲ ਕਾਮਯਾਬੀ ਨਾ ਮਿਲੀ।

ਭਗਤ ਪੂਰਨ ਸਿੰਘ ਜੀ ਦੀ ਨਿਸ਼ਕਾਮ ਸੇਵਾ ਦੀ ਖੁਸ਼ਬੋਂ ਦੂਰ-ਦੂਰ ਤੱਕ ਫੈਲ ਚੁੱਕੀ ਸੀ। ਉਸ ਵੇਲੇ ਦੇ ਭਾਰਤ ਸਰਕਾਰ ਦੇ ਮੁੜ ਵਸਾਉ ਮਹਿਕਮੇ ਦੇ ਮੰਤਰੀ ਸ਼੍ਰੀ ਮਿਹਰ ਚੰਦ ਖੰਨਾ ਦੇ ਯਤਨਾਂ ਸਦਕਾ ਪਿੰਗਲਵਾੜੇ ਨੂੰ 40,000 ਰੁਪਏ ਇਮਾਰਤ ਲਈ ਦਿੱਤੇ ਗਏ ਤੇ ਕਾਰਖਾਨੇ ਦੀ ਜਗ੍ਹਾ ਇਸ ਮਹਿਕਮੇ ਵੱਲੋਂ ਪਿੰਗਲਵਾੜੇ ਨੂੰ ਸੌਂਪ ਦਿੱਤੀ ਗਈ। ਇਸ ਤਰ੍ਹਾਂ ਇਮਾਰਤ ਦੀ ਉਸਾਰੀ ਦਾ ਕੰਮ ਸ਼ੁਰੂ ਹੋ ਗਿਆ। 6 ਮਾਰਚ 1957 ਨੂੰ ਜਦ ਇਮਾਰਤ ਮੁਕੰਮਲ ਹੋ ਗਈ ਤਾਂ ਭਗਤ ਜੀ ਨੇ 'ਆਲ ਇੰਡੀਆਂ ਪਿੰਗਲਵਾੜਾ ਸੁਸਾਇਟੀ' ਦੇ ਨਾਂ ਹੇਠਾਂ ਇਸ ਨੂੰ ਰਜਿਸਟਰਡ ਕਰਵਾ ਦਿੱਤਾ। ਇਹ ਪਿੰਗਲਵਾੜਾ ਸੁਸਾਇਟੀ ਉਦੋਂ ਤੋਂ ਲੈ ਕੇ ਹੁਣ ਤੱਕ ਲਗਾਤਾਰ ਬੇਸਹਾਰਾ ਅਤੇ ਅਪਾਹਿਜਾਂ ਦਾ ਆਸਰਾ ਬਣੀ ਹੋਈ ਹੈ ਤੇ ਮਨੁੱਖੀ ਸੇਵਾ ਭਾਵਨਾ ਦਾ

ਪ੍ਰਤੀਕ ਬਣ ਚੁੱਕੀ ਹੈ।

ਮਹਾਨ ਮਨੁੱਖੀ ਸੇਵਕ ਹੋਣ ਦੇ ਨਾਲ-ਨਾਲ ਭਗਤ ਪੂਰਨ ਸਿੰਘ ਜੀ ਇੱਕ ਸੰਵੇਦਨਸ਼ੀਲ ਲੇਖਕ ਵੀ ਸਨ। ਉਹਨਾਂ ਨੇ ਆਪਣੀ ਕਲਮ ਨਾਲ ਮਨੁੱਖੀ ਸਰੋਕਾਰਾਂ ਨੂੰ ਬਿਆਨ ਕਰਕੇ ਆਪਣੀ ਬੌਧਿਕਤਾ ਦਾ ਸਬੂਤ ਦਿੱਤਾ ਹੈ। ਭਗਤ ਪੂਰਨ ਸਿੰਘ ਦੀ ਸ਼ਖਸੀਅਤ ਦਾ ਇੱਕ ਨਿਵੇਕਲਾ ਪੱਖ ਇਹ ਵੀ ਹੈ ਕਿ ਉਹਨਾਂ ਨੇ ਸਰਕਾਰੀ ਦਫ਼ਤਰਾਂ ਵਿੱਚੋਂ ਵਰਤੇ ਹੋਏ ਕਾਗਜ਼/ਪੱਤਰ ਇੱਕਠੇ ਕਰ ਕੇ ਮਨੁੱਖੀ ਜ਼ਿੰਦਗੀ ਦੇ ਅਨਮੌਲ ਸੋਮਿਆਂ (ਰੁੱਖਾਂ ਅਤੇ ਪਾਣੀ) ਦੀ ਸੰਭਾਲ ਸੰਬੰਧੀ ਸੰਦੇਸ਼ ਲਿਖ-ਲਿਖ ਲੋਕਾਂ ਨੂੰ ਜਾਗਰੂਕ ਕੀਤਾ।

ਆਪ ਨੂੰ ਭਾਰਤ ਸਰਕਾਰ ਵੱਲੋਂ ‘ਪਦਮ ਸ਼੍ਰੀ’ ਪੁਰਸਕਾਰ ਨਾਲ ਸਨਮਾਨਿਆ ਗਿਆ, ਪਰ ਆਪ ਨੇ 1984 ਵਿੱਚ ਸ਼੍ਰੀ ਹਰਿਮੰਦਰ ਸਾਹਿਬ ’ਤੇ ਹੋਏ ਫੌਜੀ ਹਮਲੇ ਦੇ ਰੋਸ ਵਜੋਂ ਇਹ ਸਨਮਾਨ ਵਾਪਸ ਕਰ ਦਿੱਤਾ।

ਭਗਤ ਪੂਰਨ ਸਿੰਘ ਜੀ ਨੇ ਆਪਣੀ ਸਾਰੀ ਉਮਰ ਮਨੁੱਖਤਾ ਦੀ ਸੇਵਾ ਦੇ ਲੇਖੇ ਲਾਉਂਦਿਆਂ ਨਿੱਜੀ ਜ਼ਿੰਦਗੀ ਤਿਆਗ ਦਿੱਤੀ। ਉਹਨਾਂ ਲਈ ਸਮੁੱਚੀ ਲੋਕਾਈ ਹੀ ਉਹਨਾਂ ਦਾ ਪਰਿਵਾਰ ਸੀ, ਇਸੇ ਭਾਵਨਾ ਤਹਿਤ ਉਹ ਅਵਿਵਾਹਤ ਰਹੇ। ਇਸ ਸੰਸਥਾ ਦਾ ਜ਼ਿੰਮਾ ਬੀਬੀ ਇੰਦਰਜੀਤ ਕੌਰ ਨੂੰ ਸੌਂਪ ਕੇ 5 ਅਗਸਤ 1992 ਨੂੰ ਇਹ ਮਨੁੱਖਤਾ ਦੀ ਸੇਵਾ ਦਾ ਮੁਜੱਸਮਾ ਇਸ ਛਾਨੀ ਸੰਸਾਰ ਨੂੰ ਅਲਵਿਦਾ ਕਹਿ ਗਿਆ।

## ਅਭਿਆਸ-ਪ੍ਰਸ਼ਨ

1. ਭਗਤ ਪੂਰਨ ਸਿੰਘ ਜੀ ਦੇ ਬਚਪਨ ਸੰਬੰਧੀ ਸੰਖੇਪ ਜਾਣਕਾਰੀ ਦਿਉ।
2. ਭਗਤ ਪੂਰਨ ਸਿੰਘ ਜੀ ਸਿੱਖੀ ਵੱਲ ਕਿਵੇਂ ਆਕਰਸ਼ਿਤ ਹੋਏ ?
3. ਭਗਤ ਪੂਰਨ ਸਿੰਘ ਜੀ ਨੇ ਪਿੰਗਲਵਾੜਾ ਸੰਸਥਾ ਕਿਵੇਂ ਸਥਾਪਿਤ ਕੀਤੀ ?
4. ਭਗਤ ਪੂਰਨ ਸਿੰਘ ਜੀ ਨੇ ਮਨੁੱਖਤਾ ਦੀ ਸੇਵਾ ਦਾ ਕਾਰਜ ਕਿੱਥੇ ਤੇ ਕਿਉਂ ਆਰੰਭਿਆ ? ਵਰਨਾਂ ਕਰੋ।
5. ਪਿਆਰਾ ਸਿੰਘ ਕੌਣ ਸੀ ਅਤੇ ਭਗਤ ਪੂਰਨ ਸਿੰਘ ਜੀ ਨਾਲ ਉਸ ਦਾ ਕੀ ਸੰਬੰਧ ਸੀ ?
6. ਭਗਤ ਪੂਰਨ ਸਿੰਘ ਜੀ ਦੇ ਕਿਹੜੇ-ਕਿਹੜੇ ਸਾਬੀਆਂ ਨੇ ਉਹਨਾਂ ਨਾਲ ਮਹਾਨ ਸੰਸਥਾ ਪਿੰਗਲਵਾੜਾ ਦੀ ਸਥਾਪਨਾ ਵਿੱਚ ਯੋਗਦਾਨ ਪਾਇਆ ?
7. ਮਾਸਟਰ ਤਾਰਾ ਸਿੰਘ ਨੇ ਭਗਤ ਪੂਰਨ ਸਿੰਘ ਜੀ ਦੀ ਮਦਦ ਕਿਵੇਂ ਕੀਤੀ ?
8. ‘ਸੇਵਾ ਦਾ ਪੁੰਜ : ਭਗਤ ਪੂਰਨ ਸਿੰਘ’ ਜੀਵਨੀ-ਮੂਲਕ ਨਿਬੰਧ ਦਾ ਸੰਖੇਪ ਵੇਰਵਾ ਦਿਉ।

## 8. ਉੱਘਾ ਗੁਰਬਾਣੀ ਵਿਆਕਰਨਕਾਰ : ਪ੍ਰ. ਸਾਹਿਬ ਸਿੰਘ

‘ਵਿਦਵਾਨ’ ਸ਼ਬਦ ‘ਵਿਧ’ ਧਾਰੂ ਤੋਂ ਵਿਕਸਤ ਹੋਇਆ ਹੈ, ਜਿਸ ਦੇ ਭਾਸ਼ਾਈ ਵਿਆਕਰਨਾਂ ਵਿੱਚ ਵਿਸ਼ੇਸ਼ਣ ਵਜੋਂ ਅਰਥ ‘ਜਾਨਣ-ਵਾਲਾ’, ‘ਵਿਦਿਆ ਵਿੱਚ ਮੁਹਾਰਤ ਰੱਖਣ ਵਾਲਾ’ ਆਦਿ ਲਈ ਜਾਂਦੇ ਹਨ। ਵਿਦਵਾਨ ‘ਦੇਸ਼’, ‘ਧਰਮ’ ਦੇ ਬੰਸੂ ਹੋਇਆ ਕਰਦੇ ਹਨ। ਸਮੇਂ-ਸਮੇਂ ਧਰਮ ਜਾਂ ਦੇਸ਼ ਵਿੱਚ ਉਪਜੀਅਂ ਸਮੱਸਿਆਵਾਂ, ਗਲਤ-ਵਿਆਖਿਆਵਾਂ ਆਦਿ ਨਾਲ ਨਜ਼ਿੱਠਣ ਲਈ ਅਗਵਾਈ ਕਰਦੇ ਹਨ। ਪ੍ਰ. ਸਾਹਿਬ ਸਿੰਘ ਵੀਹਵੀਂ ਸਦੀ ਦੇ ਅਜਿਹੇ ਹੀ ਮਹਾਨ ਗੁਰਬਾਣੀ ਵਿਆਕਰਨਕਾਰ, ਅਮਲੀ ਜੀਵਨ ਵਾਲੇ ਅਤੇ ਤੁਰਦੀ ਫਿਰਦੀ ਯੂਨੀਵਰਸਿਟੀ ਸਨ। ਜਿੰਨਾ ਦੀ ਸਾਧਨਾ ਅਤੇ ਘਾਲਣਾ ਸਾਹਵੇਂ ਸਿਰ ਆਪ-ਮੁਹਾਰੇ ਝੁਕ ਜਾਂਦਾ ਹੈ। ਅਜਿਹੇ ਮਹਾਨ ਵਿਆਕਰਨਕਾਰ ਦੇ ਜੀਵਨ ਅਤੇ ਰਚਨਾ ਸੰਬੰਧੀ ਜਾਨਣਾ ਵਿਦਿਆਰਥੀਆਂ ਦੀ ਜਗਿਆਸਾ ਅਤੇ ਉਤਸ਼ਾਹ ਦਾ ਸਬੱਥ ਹੋ ਸਕਦਾ ਹੈ।

ਪ੍ਰ. ਸਾਹਿਬ ਸਿੰਘ ਦਾ ਜਨਮ ਪਿੰਡ ਤੇ ਤਹਿਸੀਲ ਫੱਤੇਵਾਲੀ, ਜ਼ਿਲ੍ਹਾ ਸਿਆਲਕੋਟ (ਪਾਕਿਸਤਾਨ) ਵਿਖੇ 16 ਫਰਵਰੀ 1892 ਨੂੰ ਪਿਤਾ ਹੀਰਾ ਨੰਦ ਅਤੇ ਮਾਤਾ ਨਿਹਾਲ ਦੇਈ ਦੇ ਗ੍ਰਹਿ ਵਿਖੇ ਹੋਇਆ। ਇਸ ਬਾਲਕ ਦੇ ਜਨਮ ਤੋਂ ਪਹਿਲਾਂ ਹੀਰਾ ਨੰਦ ਜੀ ਦੇ ਘਰ ਕਈ ਬੱਚਿਆਂ ਨੇ ਜਨਮ ਲਿਆ ਸੀ, ਪਰੰਤੂ ਜਨਮ ਸਮੇਂ ਇਕ-ਇਕ ਕਰਕੇ ਇਹ ਬੱਚੇ ਮਰ ਗਏ ਸਨ। ਉਸ ਸਮੇਂ ਪ੍ਰਚਲਤ ਵਹਿਮ ਤੋਂ ਪ੍ਰੇਰਿਤ ਹੋ ਕੇ, ਸਨਾਤਨ ਧਰਮ ਅਨੁਸਾਰ ਇਸ ਬਾਲਕ ਦੇ ਗਲ ਵਿੱਚ ਨੱਥ ਪਾ ਦਿੱਤੀ, ਜਿੱਥੋਂ ਬਾਲਕ ਦਾ ਨਾਮ ‘ਨੱਥੂ ਰਾਮ’ ਪੈ ਗਿਆ। ਬਾਲਕ ਨੱਥੂ ਰਾਮ(ਸਾਹਿਬ ਸਿੰਘ) ਦੇ ਜਨਮ ਨੂੰ ਕੁੱਝ ਹੀ ਦਿਨ ਹੋਏ ਸਨ ਕਿ ਹੀਰਾ ਨੰਦ ਜੀ ਪਰਿਵਾਰ ਸਮੇਤ ਫੱਤੇਵਾਲੀ ਪਿੰਡ ਛੱਡ ਕੇ, ਤਹਿਸੀਲ ਰੱਈਆ ਦੇ ਪਿੰਡ ‘ਬਰਪਾਲ’ ਆ ਗਏ। ਇੱਥੋਂ ਆ ਕੇ ਹੀਰਾ ਨੰਦ ਜੀ ਨੇ ਦੁਕਾਨ ਪਾ ਕੇ ਪੱਕਾ ਬਸੇਰਾ ਕਰ ਲਿਆ।

ਪੰਜਾਬੀ ਸਾਹਿਤ ਦੇ ਜਾਣਕਾਰਾਂ ਵਿੱਚ ਪਿੰਡ ਬਰਪਾਲ ਪ੍ਰਸਿੱਧ ਹੈ, ਕਿਉਂਕਿ ਪੰਜਾਬੀ ਦੇ ਪ੍ਰਸਿੱਧ ਕਵੀ ‘ਹਾਸ਼ਮ’ ਨੂੰ ਇਹ ਪਿੰਡ ਮਹਾਰਾਜਾ ਰਣਜੀਤ ਸਿੰਘ ਵੱਲੋਂ ਇਨਾਮ ਵਜੋਂ ਦਿੱਤਾ ਗਿਆ ਸੀ। ਜਦੋਂ ਬਾਲਕ ਨੱਥੂ ਰਾਮ ਚਾਰ ਕੁ ਸਾਲਾਂ ਦਾ ਹੋਇਆ ਤਾਂ ਉਸ ਨੂੰ ਮੁੱਢਲੀ ਤਾਲੀਮ ਲਈ ਕਵੀ ‘ਹਾਸ਼ਮ’ ਦੇ ਸਪੁੱਤਰ ‘ਹਯਾਤ ਸ਼ਾਹ’ ਪਾਸ ਪੜ੍ਹਨ ਦਾ ਅਵਸਰ ਪ੍ਰਾਪਤ ਹੋਇਆ। ਭਗਤ ਕਬੀਰ ਜੀ ਦੇ ਬੋਲ ‘ਕਬੀਰ ਜੈਸੀ ਉਪਜੀ ਪੇਡ ਤੇ ਜਉ ਤੈਸੀ ਨਿਬਹੈ ਓੜਿ॥’ ਅਨੁਸਾਰ ਇਸ ਬਾਲਕ ਨੇ ਸ਼੍ਰੁਤੁ ਤੋਂ ਹੀ ਵਿੱਦਿਆ ਦੇ ਖੇਤਰ ਵਿੱਚ ਚਮਕਣਾ ਆਰੰਭ ਕਰ ਦਿੱਤਾ। ਕੁੱਝ ਸਮਾਂ ‘ਹਯਾਤ ਸ਼ਾਹ’ ਪਾਸੋਂ ਵਿੱਦਿਆ ਪ੍ਰਾਪਤ ਕਰਨ ਪਿੱਛੋਂ ਤਹਿਸੀਲ ਰੱਈਆ ਦੇ ਪ੍ਰਾਇਮਰੀ ਸਕੂਲ ਵਿੱਚ ਪੜ੍ਹਨੇ ਪਾ ਦਿੱਤਾ। ਸੰਨ 1902 ਵਿੱਚ ਨੱਥੂ ਰਾਮ ਨੇ ਪੰਜਵੀਂ ਜਮਾਤ ਪਾਸ ਕੀਤੀ। ਪਿਤਾ ਹੀਰਾ ਨੰਦ ਜੀ ਆਰਥਿਕ ਪੱਖੋਂ ਬਹੁਤ ਕਮਜ਼ੋਰ ਸਨ। ਇਸ ਗੱਲ ਨੂੰ ਭਾਂਪ ਕੇ ਸਕੂਲ ਦੇ ਹੈਡ ਮਾਸਟਰ ‘ਜਲਾਲਦੀਨ’ ਹੀਰਾ ਨੰਦ ਨੂੰ ਬਾਲਕ ਦੀ ਪੜ੍ਹਾਈ ਲਗਾਤਾਰ ਜਾਰੀ ਰੱਖਣ ਬਾਬਤ ਪ੍ਰੇਰਦੇ ਰਹਿੰਦੇ ਸਨ। ਪੰਜਵੀਂ ਜਮਾਤ ਪਾਸ ਕਰਨ ਤੋਂ ਬਾਅਦ ਬਾਲਕ ਨੱਥੂ ਰਾਮ ਨੂੰ ਹੀਰਾ ਨੰਦ ਨੇ ਆਰਥਿਕ ਮੰਦਹਾਲੀ ਨਾਲ ਜੱਦੋ-ਜਹਿਦ ਕਰਦਿਆਂ ਫਤਹਿਗੜ੍ਹ ਦੇ ਵਰਨੈਕੁਲਰ ਨਾਮ ਦੇ ਮਿਡਲ ਸਕੂਲ ਵਿਖੇ ਛੇਵੀਂ ਜਮਾਤ ਵਿੱਚ ਦਾਖਲ ਕਰਵਾ ਦਿੱਤਾ। ਨੱਥੂ ਰਾਮ ਵਿੱਚ ਮਿਹਨਤੀ ਅਤੇ ਲਾਇਕ ਵਿਦਿਆਰਥੀ ਦੇ ਗੁਣ ਭਰਪੂਰ ਮਾਤਰਾ ਵਿੱਚ ਸਨ, ਜਿਸ ਕਰਕੇ ਉਹ ਕਾਜ਼ੀ ਜ਼ਲਾਲਦੀਨ ਦੇ ਚਹੇਤੇ ਵਿਦਿਆਰਥੀ ਸਨ, ਮਿਡਲ ਸਕੂਲ ਦੇ ਉਸਤਾਦ ਪੰਡਿਤ ਸ਼ਿਵਦਿਆਲ ਜੀ ਨੱਥੂ ਰਾਮ ਨੂੰ ਵੱਧ-ਚੜ੍ਹ ਕੇ ਮਿਹਨਤ ਕਰਨ ਦੀ ਪ੍ਰੇਰਣਾ ਦਿੰਦੇ ਰਹਿੰਦੇ ਸਨ। ਨੱਥੂ ਰਾਮ ਆਪਣੀ ਜਮਾਤ ਵਿੱਚ ਸਭ ਤੋਂ ਛੋਟਾ ਅਤੇ ਮਾੜਕੂ ਜਿਹਾ ਵਿਦਿਆਰਥੀ ਸੀ। ਤੁਲਸੀ ਰਾਮ ਉਸ ਦਾ ਨਿੱਘਾ ਮਿੱਤਰ ਸੀ, ਜਿਸ ਨਾਲ ਉਹ ਆਪਣੇ ਘਰ ਦੀ ਆਰਥਕ ਮੰਦਹਾਲੀ ਦਾ ਜ਼ਿਕਰ ਕਰ ਲਿਆ ਕਰਦਾ ਸੀ। ਦੋਹਾਂ ਵਿੱਚ ਦੁੱਖਾਂ-ਸੁੱਖਾਂ ਦੀ ਚੰਗੀ ਸਾਂਝ ਸੀ।

ਪਿੰਡ ਬਰਪਾਲ ਤੋਂ ਗੋਤਾ ਫਤਹਿਗੜ੍ਹ ਤਕ ਰੀਬਨ 8 ਕਿਲੋਮੀਟਰ ਦੀ ਵਿੱਥ 'ਤੇ ਸੀ। ਘਰੋਂ ਸਕੂਲ ਜਾਂਦਿਆਂ-ਆਉਂਦਿਆਂ ਨੂੰ ਰਾਹ ਵਿੱਚ ਫੌਜੀ ਮਿਲਦੇ ਹੁੰਦੇ ਸਨ। ਫੌਜੀਆਂ ਵਿੱਚ ਸਿੱਖ ਅਤੇ ਮੁਸਲਮਾਨ ਵੀ ਹੁੰਦੇ ਸਨ। ਸਿੱਖ-ਫੌਜੀਆਂ ਦੇ ਸਿਰਾਂ 'ਤੇ ਸੱਜੀਆਂ ਸੋਹਣੀਆਂ ਦਸਤਾਰਾਂ ਅਤੇ ਸੁਹਪੱਣ ਨੱਬੂ ਰਾਮ ਨੂੰ ਪ੍ਰਭਾਵਿਤ ਕਰਦਾ ਸੀ। ਹਰ ਗੋੜ ਦੇ ਇਸ ਸਿਲਸਲੇ ਕਰਕੇ ਨੱਬੂ ਰਾਮ ਦੇ ਮਨ ਵਿੱਚ ਕੇਸ ਰੱਖਣ ਅਤੇ ਸੁਹਣੀ ਦਸਤਾਰ ਸਜਾਉਣ ਦੇ ਵਿਚਾਰ ਆਉਣ ਲੱਗੇ। ਇਸ ਦਿਲੀ-ਵਲਵਲੇ ਨੂੰ ਨੱਬੂਰਾਮ ਨੇ ਜਮਾਤੀ-ਮਿੱਤਰ ਤੁਲਸੀ ਰਾਮ ਨਾਲ ਸਾਂਝਾ ਕੀਤਾ। ਤੁਲਸੀ ਰਾਮ ਨੇ ਵੀ ਨੱਬੂ ਰਾਮ ਦੇ ਵਿਚਾਰਾਂ ਨਾਲ ਸਹਿਮਤੀ ਪ੍ਰਗਟਾਈ। ਆਖਰ ਫੈਸਲਾ ਹੋਇਆ, ਦੋਵੇਂ ਕੇਸ ਰੱਖ ਸਾਬਤ-ਸੁਰਤ ਕੇਸਾਧਾਰੀ ਬਣ ਜਾਣਗੇ। ਦੋਹਾਂ ਨੇ ਆਪਣੇ-ਆਪਣੇ ਨਾਮ ਵੀ ਚੁਣ ਲਏ। ਨੱਬੂ ਰਾਮ ਨੇ ਆਪਣਾ ਨਾਮ 'ਸਾਹਿਬ ਸਿੰਘ' ਚੁਣਿਆ ਅਤੇ ਤੁਲਸੀ ਰਾਮ ਨੇ ਆਪਣਾ ਨਾਮ 'ਜਗਜੋਧ ਸਿੰਘ' ਰੱਖ ਲਿਆ।

ਨੱਬੂ ਰਾਮ ਦਾ ਇੱਕ ਨਜ਼ਦੀਕੀ ਰਿਸ਼ਤੇਦਾਰ(ਦਾਦੀ ਦੀ ਭੈਣ ਦਾ ਦੋਹਤਰਾ) ਜਿਸਦਾ ਨਾਮ 'ਮਹਾਰਾਜ਼' ਸੀ। ਚੜ੍ਹਦੀ-ਉਮਰ ਵਿੱਚ ਹੀ ਉਹ ਸਾਧੂ ਬਣ ਗਿਆ ਸੀ। ਪਰ ਸਮਾਂ ਪਾ ਕੇ, ਸਿੱਖੀ ਦੇ ਸੁਨਹਿਰੀ ਅਸੂਲਾਂ ਤੋਂ ਪ੍ਰਭਾਵਿਤ ਹੋ ਕੇ, ਉਹ ਸਿੰਘ ਸਜ ਗਿਆ ਅਤੇ ਆਪਣਾ ਨਾਂ ਬਦਲ ਕੇ 'ਧਰਮ ਸਿੰਘ' ਰੱਖ ਲਿਆ। ਇਕ ਦਿਨ ਧਰਮ-ਸਿੰਘ, ਨੱਬੂ ਰਾਮ ਦੇ ਘਰ ਆਇਆ। ਨੱਬੂ ਰਾਮ, ਧਰਮ ਸਿੰਘ ਨੂੰ ਸਿੱਖੀ ਸਰੂਪ ਵਿੱਚ ਦੇਖ ਕੇ ਬਹੁਤ ਪ੍ਰਭਾਵਿਤ ਹੋਇਆ। ਕੇਸ-ਰੱਖਣ ਅਤੇ ਸਿੰਘ ਸਜਣ ਦੇ ਜਿਹੜੇ ਸੰਸਕਾਰ, ਮਿਡਲ ਸਕੂਲ ਦੀ ਪੜ੍ਹਾਈ ਦੌਰਾਨ ਜਨਮੇ ਸਨ, ਉਹ ਮੁੜ ਕੇ ਸੁਰਜੀਤ ਹੋ ਗਏ। ਨੱਬੂ ਰਾਮ ਨੇ ਆਪਣੇ ਵਲਵਲੇ ਧਰਮ ਸਿੰਘ ਨਾਲ ਸਾਂਝੇ ਕੀਤੇ ਅਤੇ ਤੁਲਸੀ ਰਾਮ ਦਾ ਵੀ ਜਿਕਰ ਕੀਤਾ। ਧਰਮ ਸਿੰਘ ਨੇ ਹੱਲਾ-ਸ਼ੇਰੀ ਦਿੱਤੀ। ਸੰਨ 1906 ਵਿੱਚ ਧਰਮ ਸਿੰਘ ਦੇ ਸਹਿਯੋਗ ਸਦਕਾ ਨੱਬੂ ਰਾਮ ਅਤੇ ਤੁਲਸੀ ਰਾਮ ਸਿੰਘ-ਸਭਾ ਦੇ ਦੀਵਾਨ ਵਿੱਚ ਹਾਜ਼ਰ ਹੋਏ ਅਤੇ ਅੰਮ੍ਰਿਤਪਾਨ ਕਰਕੇ ਸਿੰਘ ਸਜ ਗਏ। ਉਹਨਾਂ ਨੇ ਆਪਣੇ ਚੁਣੇ ਹੋਏ ਨਾਂ 'ਸਾਹਿਬ ਸਿੰਘ' ਅਤੇ 'ਜਗਜੋਧ ਸਿੰਘ' ਰੱਖ ਲਏ।

ਪ੍ਰੋ. ਸਾਹਿਬ ਸਿੰਘ ਦੀ ਜੀਵਨੀ 'ਮੇਰੀ ਜੀਵਨ ਕਹਾਣੀ' ਵਿੱਚ ਮਿਲਦੇ ਵੇਰਵੇ ਮੁਤਾਬਿਕ, ਜ਼ਿਲ੍ਹਾ ਸਿਆਲਕੋਟ ਵਿੱਚ ਉਸ ਸਮੇਂ ਕੁੱਲੁ ਚਾਰ ਮਿਡਲ ਸਕੂਲ ਸਨ। ਅੱਠਵੀਂ ਜਮਾਤ ਦਾ ਇਮਾਰਿਹਾਨ ਜਨਵਰੀ 1905 ਵਿੱਚ ਸਿਆਲਕੋਟ ਵਿੱਚ ਹੋਇਆ। ਪੂਰੀ ਰਾਵਲਪਿੰਡੀ ਵਿੱਚ ਨੱਬੂ ਰਾਮ ਪਹਿਲੇ ਦਰਜੇ 'ਤੇ ਆਇਆ। ਇਸ ਉਪਲਬਧੀ ਵਜੋਂ ਛੇ ਰੂਪਏ ਮਹੀਨਾ ਵਜ਼ੀਫਾ ਵੀ ਮਿਲਿਆ। ਆਮ ਵਜ਼ੀਫਾ ਚਾਰ ਰੂਪਏ ਹੁੰਦਾ ਸੀ ਪਰ ਅੱਵਲ ਆਉਣ ਕਾਰਣ ਸਾਰਿਆਂ ਤੋਂ ਵੱਧ ਵਜ਼ੀਫਾ ਨੱਬੂ ਰਾਮ ਨੂੰ ਮਿਲਣਾ, ਉਸ ਦੀ ਸਖ਼ਤ ਮਿਹਨਤ ਦਾ ਪ੍ਰਤੱਖ ਸਬੂਤ ਸੀ।

ਨੱਬੂ ਰਾਮ ਦੀ ਲਿਆਕਤ ਅਤੇ ਮਸ਼ਕਤ ਨੇ ਪਿਤਾ ਹੀਰਾਨੰਦ ਨੂੰ ਹੋਰ ਹੌਸਲਾ ਬਖਸ਼ਿਆ। ਘਰ ਵਿੱਚ ਅੱਤ ਦੀ ਗਰੀਬੀ ਹੋਣ ਦੇ ਬਾਵਜੂਦ ਵੀ ਪਿਤਾ ਹੀਰਾਨੰਦ ਨੇ ਹੌਸਲਾ ਕਰਕੇ ਨੱਬੂ ਰਾਮ ਨੂੰ 'ਪਸਰੂਰ' ਹਾਈ ਸਕੂਲ ਵਿੱਚ ਦਾਖਲ ਕਰਵਾ ਦਿੱਤਾ। ਇਹ ਸਕੂਲ ਪਿੰਡ ਬਰਪਾਲ ਤੋਂ 35 ਕਿਲੋਮੀਟਰ ਦੀ ਦੂਰੀ 'ਤੇ ਸੀ।

ਸਾਹਿਬ ਸਿੰਘ ਨੂੰ ਪੰਜਾਬੀ ਨਹੀਂ ਸੀ ਆਉਂਦੀ, ਕਿਉਂਕਿ ਉਹਨਾਂ ਦਿਨਾਂ ਵਿੱਚ ਉਰਦੂ-ਫਾਰਸੀ ਵਿੱਚ ਹੀ ਪੜ੍ਹਾਈ ਕਰਾਈ ਜਾਂਦੀ ਸੀ। ਸਾਹਿਬ ਸਿੰਘ ਨੇ ਸਿੱਖ ਬਣਨ ਤੋਂ ਬਾਅਦ ਪੰਜਾਬੀ ਦੇ ਸਾਰੇ ਅੱਖਰ ਸਿੱਖ ਕੇ ਗੁਟਕੇ ਤੋਂ ਪਾਠ ਕਰਨਾ ਆਰੰਭ ਕੀਤਾ। ਪੰਜਾਬੀ ਸਿੱਖਣ ਤੋਂ ਬਾਅਦ ਸਾਹਿਬ ਸਿੰਘ ਨੇ ਮਨ ਬਣਾਇਆ ਕਿ ਸੰਸਕ੍ਰਿਤ ਸਿੱਖੀ ਜਾਏ। ਇਸ ਫੈਸਲੇ ਬਾਰੇ ਸਾਰੇ ਜਮਾਤੀਆਂ ਨੇ ਵਰਜਿਆ ਕਿ ਨੌਵੀਂ ਦੀ ਪੜ੍ਹਾਈ ਵਿੱਚ ਸੰਸਕ੍ਰਿਤ (ਨਵਾਂ ਮਜ਼ਮੂਨ) ਨਹੀਂ ਪੜ੍ਹ ਸਕੇਂਗਾ। ਐਪਰ ਦ੍ਰਿੜ ਇਰਾਦੇ ਨਾਲ ਸਾਹਿਬ ਸਿੰਘ ਨੇ 'ਦੇਵਨਾਗਰੀ' ਦੇ ਸਾਰੇ ਅੱਖਰ ਸਿੱਖ ਲਏ। ਵਰਨ-ਮਾਲਾ ਸਿੱਖਣ ਉਪਰੰਤ ਸਾਹਿਬ ਸਿੰਘ ਸੰਸਕ੍ਰਿਤ

ਸਿਖਾਉਣ ਵਾਲੇ ਪੰਡਿਤ ਨੂੰ ਮਿਲਿਆ। ਪੰਡਿਤ ਨੇ ਦੋ ਕਿਤਾਬਾਂ ‘ਲਘੂ-ਕੋਸ਼’ ਅਤੇ ‘ਅਮਰ-ਕੋਸ਼’ ਪੜ੍ਹਨ ਲਈ ਦਿੱਤੀਆਂ। ਸਾਹਿਬ ਸਿੰਘ ਨੇ ਦਿਨ-ਗਤ ਸਿਹਨਤ ਕਰਕੇ, ਸੰਸਕ੍ਰਿਤ ਦਾ ਤਿੰਨ-ਸਾਲਾ ਸਿਲੇਬਸ ਤਿੰਨ ਮਹੀਨਿਆਂ ਵਿੱਚ ਹੀ ਮੁਕਾ ਲਿਆ। ਨੌਵੀਂ ਜਮਾਤ ਦਾ ਪਹਿਲਾ ਤੈ-ਮਾਸਿਕ ਇਮਤਿਹਾਨ ਹੋਇਆ ਤਾਂ ਸਾਹਿਬ ਸਿੰਘ ਸੰਸਕ੍ਰਿਤ ਵਿੱਚ ਪਹਿਲੇ ਦਰਜੇ 'ਤੇ ਆਇਆ।

ਸਾਹਿਬ ਸਿੰਘ ਨੌਵੀਂ ਜਮਾਤ ਵਿੱਚ ਪੜ੍ਹ ਰਿਹਾ ਸੀ ਤੇ ਉਮਰ ਸਿਰਫ 15 ਸਾਲਾਂ ਦੀ ਹੀ ਸੀ ਕਿ ਉਸ ਦਾ ਵਿਆਹ ਕਰ ਦਿੱਤਾ ਗਿਆ। ਸਾਹਿਬ ਸਿੰਘ ਦੇ ਦੋ ਛੋਟੇ ਭਰਾ ਅਤੇ ਤਿੰਨ ਛੋਟੀਆਂ ਭੈਣਾਂ ਸਨ। ਵਿਆਹ ਤੋਂ ਕੁੱਝ ਸਮਾਂ ਬਾਅਦ ਹੀ ਪਿਤਾ ਜੀ ਅਕਾਲ-ਚਲਾਣਾ ਕਰ ਗਏ। ਪਿਤਾ ਦੀ ਮੌਤ ਕਾਰਨ ਸਾਰੇ ਪਰਿਵਾਰ ਦੀ ਜ਼ਿੰਮੇਵਾਰੀ ਦੀ ਪੰਜਾਲੀ ਸਭ ਤੋਂ ਵੱਡੇ ਸਾਹਿਬ ਸਿੰਘ ਤੇ ਆਣ ਪਈ। ਸਿਦਕ ਅਤੇ ਸਬਰ ਦੇ ਧਾਰਨੀ ਸਾਹਿਬ ਸਿੰਘ ਨੇ ਪਰਿਵਾਰਕ ਜ਼ਿੰਮੇਵਾਰੀਆਂ ਨਿਭਾਉਂਦਿਆਂ ਹੋਇਆਂ, ਆਪਣੀ ਪੜ੍ਹਾਈ ਜਾਰੀ ਰੱਖੀ। ਦਸਵੀਂ ਦੇ ਇਮਤਿਹਾਨ ਵਿੱਚ ਵੀ ਸਾਹਿਬ ਸਿੰਘ ਅੱਵਲ ਦਰਜੇ 'ਤੇ ਆਇਆ।

ਸਾਹਿਬ ਸਿੰਘ ਨੇ ਡਾਕਖਾਨੇ ਵਿੱਚ ਨੌਕਰੀ ਲਈ ਦਰਖਾਸਤ ਭੇਜੀ ਹੋਈ ਸੀ। ਉੱਥੋਂ ਉਸ ਨੂੰ ਇੰਟਰਵਿਊ ਲਈ ਸੱਦਾ ਆ ਗਿਆ। ਜਿਸ ਖਾਤਰ ਉਸ ਨੂੰ ਸਿਆਲਕੋਟ ਬੁਲਾਇਆ ਗਿਆ ਸੀ। ਉਸ ਨੇ ਜਾਣ ਦਾ ਮਨ ਬਣਾ ਲਿਆ ਪਰ ਆਰਥਿਕ ਤੰਗੀ ਫਿਰ ਇਸ ਵਿੱਚ ਰੁਕਾਵਟ ਬਣ ਗਈ। ਸੋ ਉਸ ਨੇ ਆਪਣੇ ਗੁਆਂਢ ਵਿੱਚ ਰਹਿਣ ਵਾਲੀ ਇਸਤਰੀ (ਜਿਸ ਦਾ ਨਾਂ ਭਾਨੀ ਦੱਸਿਆ ਗਿਆ ਹੈ) ਪਾਸੋਂ 20 ਰੁਪਏ ਉਧਾਰ ਲੈ ਕੇ ਨਵੀਂ ਜੁੱਤੀ ਬਣਵਾ ਕੇ, ਸਿਆਲਕੋਟ ਨੂੰ ਚਾਲਾ ਪਾ ਦਿੱਤਾ। ਤੁਰਦੇ-ਤੁਰਦੇ ਸ਼ਾਮ ਪੈ ਗਈ ਸੀ। ਥੱਕ ਹਾਰ ਕੇ ਸਾਹਿਬ ਸਿੰਘ ਪਸੂਰ ਦੇ ਲਾਗੇ ਬੋਰਡਿੰਗ ਹਾਊਸ ਦੇ ਸਾਹਮਣੇ ਸੜਕ ਉੱਤੇ ਹੀ ਲੰਮਾ ਪੈ ਗਿਆ। ਅਚਾਨਕ ਸਕੂਲ ਦੇ ਡੱਰਿਲ ਮਾਸਟਰ ਪ੍ਰਗਟ ਸਿੰਘ ਉਧਰੋਂ ਲੰਘੇ। ਉਹਨਾਂ ਤੁਰੰਤ ਸਾਹਿਬ ਸਿੰਘ ਨੂੰ ਪਛਾਣ ਲਿਆ ਅਤੇ ਹੈਰਾਨ ਹੋ ਕੇ ਉਸਦਾ ਹਾਲ-ਚਾਲ ਪੁੱਛਿਆ। ਸਾਹਿਬ ਸਿੰਘ ਨੇ ਰੋ-ਰੋ ਕੇ ਸਾਰੀ ਵਿੱਖਿਆ ਸੁਣਾ ਦਿੱਤੀ। ਪ੍ਰਗਟ ਸਿੰਘ ਬੜੇ ਹੀ ਨੌਕਰ-ਦਿਲ ਇਨਸਾਨ ਸਨ, ਉਹਨਾਂ ਆਪਣੇ ਪਾਸੋਂ ਸਾਹਿਬ ਸਿੰਘ ਨੂੰ ਦੋ ਰੁਪਏ ਦਿੱਤੇ ਅਤੇ ਉਸਨੂੰ ਯੱਕੇ ਤੇ ਬਿਠਾ ਕੇ ਆਏ। ਉਸ ਨੇ ਸਿਆਲਕੋਟ ਪਹੁੰਚ ਕੇ ਗੁਰਦੁਆਰੇ ਰਾਤ ਕੱਟੀ ਅਤੇ ਦਫ਼ਤਰ ਜਾ ਕੇ ਇੰਟਰਵਿਊ ਦਿੱਤੀ। ਉਸ ਨੇ ਡਾਰਸੀ, ਗੁਰਮੁਖੀ, ਦੇਵਨਾਗਰੀ, ਲੰਡੇ ਅਤੇ ਅੰਗ੍ਰੇਜ਼ੀ ਲਿਪੀਆਂ ਸੰਬੰਧੀ ਆਪਣੇ ਗਿਆਨ ਬਾਰੇ ਦੱਸਿਆ। ਸੁਪਰਡੈਟ ਇਹ ਸੁਣ ਬਹੁਤ ਖੁਸ਼ ਹੋਇਆ, ਸਾਹਿਬ ਸਿੰਘ ਨੂੰ ਡਾਕਖਾਨੇ ਦੀ ਨੌਕਰੀ 'ਤੇ ਰੱਖ ਲਿਆ।

ਸਾਹਿਬ ਸਿੰਘ ਦੇ ਮਨ ਅੰਦਰ ਪੜ੍ਹਾਈ ਕਰਨ ਦੀ ਰੁਚੀ ਅਜੇ ਵੀ ਪ੍ਰਬਲ ਸੀ। ਅਖੀਰ ਉਸ ਨੇ ਡਾਕਖਾਨੇ ਦੀ ਨੌਕਰੀ ਤੋਂ ਅਸਤੀਫ਼ਾ ਦੇ ਦਿੱਤਾ। ਘਰ-ਪਰਿਵਾਰ ਵਾਲੇ ਬਹੁਤ ਘਬਰਾਏ ਅਤੇ ਰੋਏ ਕਿ ਸਾਹਿਬ ਸਿੰਘ ਨੇ ਨੌਕਰੀ ਨੂੰ ਐਵੇਂ ਹੀ ਲੱਤ ਮਾਰ ਦਿੱਤੀ ਪਰਿੰਤੂ ਸਾਹਿਬ ਸਿੰਘ ਇਸ ਉਦਾਸ ਪਰਿਵਾਰਕ ਮਾਹੌਲ ਦੀ ਪਰਵਾਹ ਕੀਤੇ ਬਾਗੈਰ ਲਾਹੌਰ ਚਲਾ ਗਿਆ ਅਤੇ ਕਾਲਜ ਵਿੱਚ ਜਾ ਦਾਖਲਾ ਲਿਆ। ਕਾਲਜ ਦੀ ਪੜ੍ਹਾਈ ਦੌਰਾਨ ਕਈ ਭਲੇ ਪੁਰਸ਼ਾਂ ਨੇ ਸਾਹਿਬ ਸਿੰਘ ਦੀ ਵਿੱਤੀ ਮਦਦ ਕੀਤੀ। ਪੜ੍ਹਾਈ ਵਿੱਚ ਲਾਇਕ ਹੋਣ ਕਰਕੇ, ਸਾਹਿਬ ਸਿੰਘ ਨੂੰ ਵਜ਼ੀਫ਼ਾ ਵੀ ਮਿਲਿਆ ਅਤੇ ਕਾਲਜ ਦੀ ਬੀ.ਏ ਦੀ ਫੀਸ ਵੀ ਮੁਆਫ਼ ਹੋ ਗਈ। ਸੰਨ 1915 ਵਿੱਚ ਬੀ.ਏ ਮੁਕੰਮਲ ਹੋਈ, ਸਾਹਿਬ ਸਿੰਘ ਕਾਲਜ 'ਚ ਸੰਸਕ੍ਰਿਤ ਵਿੱਚੋਂ ਪਹਿਲੇ ਦਰਜੇ 'ਤੇ ਆਇਆ।

ਸਰਗੋਧਾ ਜ਼ਿਲੇ 'ਚ ਫਰੂਕਾ ਨਗਰ ਵਿੱਚ ਇਕ ਖਾਲਸਾ ਹਾਈ ਸਕੂਲ ਖੁੱਲ੍ਹਿਆ। ਉਸ ਸਕੂਲ ਵਿੱਚ ਇਕ ਮਾਸਟਰ ਦੀ ਜ਼ਰੂਰਤ ਸੀ। ਸਾਹਿਬ ਸਿੰਘ ਦੇ ਅਰਜੀ ਭੇਜਣ 'ਤੇ ਉਸ ਨੂੰ 75 ਰੁਪਏ ਦੀ ਤਨਖਾਹ ਉੱਤੇ ਸਕੂਲ ਵਿੱਚ ਰੱਖ ਲਿਆ ਗਿਆ। 8 ਸਤੰਬਰ 1915 ਨੂੰ ਸਕੂਲ ਵਿੱਚ ਡਿਊਟੀ ਆਰੰਭ

ਕੀਤੀ। ਇਸ ਸਕੂਲ ਵਿੱਚ ਸਾਹਿਬ ਸਿੰਘ ਨੇ 3 ਮਈ 1917 ਤੱਕ ਕੰਮ ਕੀਤਾ। ਪਰਿਵਾਰ ਉੱਤੇ ਚੜ੍ਹੇ ਕਰਜ਼ ਨੂੰ ਲਾਹਿਆ। ਸਾਰਿਆਂ ਤੋਂ ਲਈ ਪੈਸੇ ਵਿਆਜ ਸਮੇਤ ਮੌਜੂਦ ਦਿੱਤੇ। ਸਾਰੇ ਕਰਜ਼ ਲਾਹੁਣ ਮਗਰੋਂ ਕੁੱਝ ਰਕਮ ਘਰ ਦੀ ਹੱਟੀ 'ਤੇ ਵੀ ਲਈ। 5 ਮਈ 1917 ਨੂੰ ਗੁਰੂ ਨਾਨਕ ਖਾਲਸਾ ਕਾਲਜ, ਗੁਜਰਾਂਵਾਲਾ ਵਿੱਚ ਨੌਕਰੀ ਕਰ ਲਈ। ਕਾਲਜ ਵਿੱਚ ਉਹਨਾਂ ਨੂੰ ਸੰਸਕ੍ਰਿਤ ਅਤੇ ਗੁਰਬਾਣੀ ਪੜਾਉਣ ਦਾ ਮੌਕਾ ਮਿਲਿਆ।

ਸੰਨ 1920 ਵਿੱਚ ਸਰਦਾਰ ਜੋਧ ਸਿੰਘ ਕਾਲਜ ਦੇ ਪਿੰਸੀਪਲ ਬਣੇ। ਪਿੰਸੀਪਲ ਤੋਂ ਪਹਿਲਾਂ ਜੋਧ ਸਿੰਘ ਜੀ ਧਾਰਮਿਕ ਸਿੱਖਿਆ ਦੇ ਪ੍ਰੋਫੈਸਰ ਸਨ। ਸਾਹਿਬ ਸਿੰਘ ਨੂੰ ਜੋਧ ਸਿੰਘ ਆਪਣੀਆਂ ਅਤੇ ਹੋਰ ਵਿਦਵਾਨਾਂ ਦੀਆਂ ਲਿਖੀਆਂ ਪੁਸਤਕਾਂ ਪੜ੍ਹਨ ਲਈ ਦੇਣ ਲੱਗੇ ਤਾਂ ਜੋ ਸਾਹਿਬ ਸਿੰਘ ਦੀ ਰੁਚੀ ਗੁਰਮਤਿ ਵੱਲ ਉਤਸ਼ਾਹਿਤ ਹੋਵੇ। ਕਾਲਜ ਦੇ ਗੁਰਦੁਆਰੇ ਵਿੱਚ ਜੋਧ ਸਿੰਘ ਕਬਾ ਕਰਿਆ ਕਰਦੇ ਸਨ। ਸਾਹਿਬ ਸਿੰਘ ਉਹਨਾਂ ਨੂੰ ਹਰ ਰੋਜ਼ ਸੁਣਿਆ ਕਰਦੇ, ਨਾਲ-ਨਾਲ ਜ਼ਰੂਰੀ ਗੱਲਾਂ ਕਾਪੀ 'ਤੇ ਨੋਟ ਕਰ ਲੈਂਦੇ। ਸੰਸਕ੍ਰਿਤ, ਛਾਸੀ ਆਦਿ ਭਾਸ਼ਾਵਾਂ ਵਿੱਚ ਨਿਪੁੰਨਤਾ ਹੋਣ ਕਰਕੇ ਸਾਹਿਬ ਸਿੰਘ ਨੂੰ ਬਹੁਤ ਛੇਤੀ ਹੀ ਭਾਸ਼ਾਈ ਤੌਰ 'ਤੇ ਬੜੀ ਨਿੱਗਰ ਜਾਣਕਾਰੀ ਪ੍ਰਾਪਤ ਹੋਣ ਲੱਗ ਪਈ। ਸਾਹਿਬ ਸਿੰਘ ਨੇ ਸਭ ਤੋਂ ਪਹਿਲਾਂ ‘ਧਰਮ ਅਤੇ ਸਦਾਚਾਰ’ ਲੇਖ ਸਿੱਖ ਜਗਤ ਵਿੱਚ ਬਹੁਤ ਸਲਾਹਿਆ ਗਿਆ।

ਖਾਲਸਾ ਹਾਈ ਸਕੂਲ, ਗੁਜਰਾਂਵਾਲਾ ਦੇ ਗੁਰਦੁਆਰੇ ਵਿੱਚ ਦਸੰਬਰ 1920 'ਚ ਅਖੰਡ-ਪਾਠ ਅੰਰੰਭ ਹੋਇਆ। ਪਾਠ ਕਰਨ ਵਾਲਿਆਂ 'ਚ ਸਾਹਿਬ ਸਿੰਘ ਵੀ ਸ਼ਾਮਿਲ ਸੀ। ਪਾਠ ਕਰਦਿਆਂ ਸਾਹਿਬ ਸਿੰਘ ਨੇ ਕਈ ਪੰਗਤੀਆਂ ਗੌਰ ਕੀਤੀਆਂ, ਜਿਨ੍ਹਾਂ ਵਿੱਚੋਂ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਪੰਨਾਂ 965 'ਤੇ ਇੱਕ ਪੰਗਤੀ ਵਿਸ਼ੇਸ਼ ਕਰਕੇ ਦਿੱਤੀਗੇਚਰ ਹੁੰਦੀ ਹੈ-

ਆਹਰ ਸਭਿ ਕਰਦਾ ਫਿਰੈ ਆਹਰੁ ਇਕੁ ਨ ਹੋਇ॥

ਨਾਨਕ ਜਿਤੁ ਆਹਰਿ ਜਗੁ ਉਧਰੈ ਵਿਰਲਾ ਬੂਝੈ ਕੋਇ॥

ਉਪਰੋਕਤ ਪੰਗਤੀ ਵਿੱਚ ‘ਆਹਰ’ ਸ਼ਬਦ ਕਈ ਰੂਪਾਂ ਵਿੱਚ ਨਜ਼ਰਾਂ ਪੈਂਦਾ ਹੈ। ਇਥੋਂ ਸਾਹਿਬ ਸਿੰਘ ਨੂੰ ਗੁਰਬਾਣੀ ਵਿਆਕਰਨ ਵੱਲ ਲਗਨ ਲੱਗੀ। ਉਸ ਨੇ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਪਾਠ ਕਰਕੇ ਵਿਆਕਰਨ ਸੰਬੰਧੀ ਨੁਕਤੇ ਨੋਟ ਕਰਨੇ ਆਰੰਭ ਕੀਤੇ। ਸੰਸਕ੍ਰਿਤ ਤੇ ਛਾਸੀ ਵਿਆਕਰਨਾਂ ਵਿੱਚ ਮੁਹਾਰਤ ਹੋਣ ਕਾਰਨ, ਬਹੁਤ ਛੇਤੀ ਹੀ ਗੁਰਬਾਣੀ ਵਿਆਕਰਨ ਸੰਬੰਧੀ ਸੂਝ ਵਧ ਗਈ।

ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਨੂੰ ਮੀਤ ਸਕੱਤਰ ਦੀ ਲੋੜ ਸੀ। ਸਾਹਿਬ ਸਿੰਘ ਨੇ ਖਾਲਸਾ ਕਾਲਜ, ਗੁਜਰਾਂਵਾਲਾ ਨੂੰ ਅਸਤੀਫਾ ਭੇਜ ਦਿੱਤਾ ਅਤੇ ਸ਼੍ਰੋਮਣੀ ਕਮੇਟੀ, ਅੰਮ੍ਰਿਤਸਰ ਵਿਖੇ ਮੀਤ ਸਕੱਤਰ ਲੱਗ ਗਏ। ਸ਼੍ਰੋਮਣੀ ਕਮੇਟੀ ਦੀ ਨੌਕਰੀ ਕਰਦਿਆਂ ਕਈ ਮੌਰਚੇ ਲੱਗੇ। ਜਿਵੇਂ—‘ਦਰਬਾਰ ਸਾਹਿਬ ਦੀਆਂ ਚਾਬੀਆਂ ਦਾ ਮੌਰਚਾ’, ‘ਗੁਰੂ ਕੇ ਬਾਗ ਦਾ ਮੌਰਚਾ’ ਆਦਿ-ਆਦਿ। ਗੁਰੂ ਕੇ ਬਾਗ ਦੇ ਮੌਰਚੇ ਵਿੱਚ ਸਾਹਿਬ ਸਿੰਘ 26 ਅਗਸਤ 1922 ਨੂੰ ਗਿਫ਼ਤਾਰ ਕਰ ਲਿਆ ਗਿਆ। 14 ਮਾਰਚ 1923 ਤੱਕ ਜੇਲ੍ਹ ਵਿੱਚ ਰਿਹਾ। ਆਖਰ ਮੌਰਚਿਆਂ ਵਿੱਚ ਸਿੰਘਾਂ ਦੀ ਜਿੱਤ ਹੋਈ ਅਤੇ ਅੰਗਰੇਜ਼ ਸਰਕਾਰ ਨੂੰ ਮੂੰਹ ਦੀ ਖਾਣੀ ਪਈ। 1929 ਵਿੱਚ ਖਾਲਸਾ ਕਾਲਜ, ਅੰਮ੍ਰਿਤਸਰ ਵਿੱਚ ਉਹਨਾਂ ਨੂੰ ਨੌਕਰੀ ਮਿਲ ਗਈ। ਕਾਲਜ ਵਿੱਚ ਕਈ ਵਿਦਵਾਨ ਸੱਜਣ ਮਿਲੇ। ਜਿਸ ਸਦਕਾ ਹਰ ਰੋਜ਼ ਕਬਾ ਅਤੇ ਗੁਰਮਤਿ ਵਿਚਾਰ ਹੁੰਦੀ; ਸਾਹਿਬ ਸਿੰਘ ਗੁਰਬਾਣੀ ਵਿਆਕਰਨ ਦੇ ਨੁਕਤੇ ਸਮੂਹ ਵਿਦਵਾਨ ਸੱਜਣਾਂ ਨਾਲ ਸਾਂਝੇ ਕਰਦਾ ਰਹਿੰਦਾ ਸੀ। ਉਸ ਵੱਲ ਸਭ ਤੋਂ ਪਹਿਲਾਂ 1930 ਵਿੱਚ ‘ਭੱਟ ਸਵੱਈਏ ਸਟੀਕ’ ਅਤੇ ‘ਜਪੁ ਸਟੀਕ’ ਸ਼੍ਰੋਮਣੀ ਕਮੇਟੀ ਦੀ ਮਦਦ

ਨਾਲ ਛਾਪੇ ਗਏ। ਸਿੱਖ ਜਗਤ ਵਿੱਚ ਇਸ ਸੇਵਾ ਨੂੰ ਬਹੁਤ ਮਾਣ ਦਿੱਤਾ ਗਿਆ।

ਸੰਨ 1931 ਵਿੱਚ ਸ਼੍ਰੋਮਣੀ ਕਮੇਟੀ ਨੇ ਅਖਬਾਰਾਂ ਰਾਹੀਂ ਇਹ ਐਲਾਨ ਕੀਤਾ ਕਿ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਬਾਣੀ ਦਾ ਸਭ ਤੋਂ ਵਧੀਆ ਵਿਆਕਰਨ ਲਿਖਣ ਵਾਲੇ ਨੂੰ ਇੱਕ ਹਜ਼ਾਰ ਰੁਪਏ ਦਾ ਇਨਾਮ ਦਿੱਤਾ ਜਾਵੇਗਾ। ਇਸ ਕਾਰਜ ਲਈ ਸਮਾਂ ਇੱਕ ਸਾਲ ਨਿਯਤ ਕੀਤਾ ਗਿਆ। ਸਾਹਿਬ ਸਿੱਖ ਜੀ ਉਪਰੋਕਤ ਵਿਸ਼ੇ ਦੀ ਖੋਜ ਵਿੱਚ 1920 ਤੋਂ ਹੀ ਲੱਗੇ ਹੋਏ ਸੀ। ਸਿਹਤ ਬਹੁਤ ਖਰਾਬ ਹੁੰਦਿਆਂ ਵੀ ਉਹਨਾਂ ਇਹ ਕਾਰਜ ਬੰਦ ਨਹੀਂ ਕੀਤਾ। 1932 ਵਿੱਚ ਉਹਨਾਂ ਬਹੁਤ ਮਿਹਨਤ ਕਰਕੇ ਇਸ ਕਾਰਜ ਨੂੰ ਇਕ ਪੁਸਤਕ ਦੇ ਰੂਪ ਵਿੱਚ ਮੁਕੰਮਲ ਕਰ ਲਿਆ। ਇਸ ਪੁਸਤਕ ਨੇ ਸਿੱਖ ਜਗਤ ਵਿੱਚ ਭਰਪੂਰ ਮਾਣ ਖੱਟਿਆ। ਵਿਆਕਰਨਕਾਰਾਂ ਵਿੱਚ ਵੀ ਉਕਤ ਪੁਸਤਕ ਦੀ ਸ਼ਲਾਘਾ ਬਹੁਤ ਜ਼ੋਰ-ਸ਼ੋਰ ਨਾਲ ਹੋਈ। ਸ਼੍ਰੋਮਣੀ ਕਮੇਟੀ ਨੇ ਆਪਣੇ ਕੀਤੇ ਐਲਾਨ ਅਨੁਸਾਰ ਸਾਹਿਬ ਸਿੱਖ ਨੂੰ ਇੱਕ ਹਜ਼ਾਰ ਦਾ ਇਨਾਮ ਦੇ ਦਿੱਤਾ।

ਕਾਲਜ ਵਿੱਚ ਪੜ੍ਹਾਉਂਦਿਆਂ ਹੋਇਆਂ 1947 ਈ। ਤੱਕ ਉਸ ਨੇ ਗੁਰਬਾਣੀ ਵਿਆਕਰਨ ਦੇ ਆਧਾਰ 'ਤੇ ਕਈ ਬਾਣੀਆਂ ਦੇ ਟੀਕੇ ਲਿਖ ਕੇ ਛੱਪਵਾ ਦਿੱਤੇ। ਗੁਰਬਾਣੀ ਵਿਆਕਰਨ ਨੇਮਾਂ ਉੱਪਰ ਆਧਾਰਿਤ ਅਤੇ ਸਿਧਾਂਤਕ ਪੱਖੋਂ ਬਹੁਤ ਸਪਸ਼ਟ ਹੋਣ ਕਾਰਨ ਉਪਰੋਕਤ ਅਰਥਾਂ ਨੂੰ ਬਹੁਤ ਸਲਾਹਿਆ ਗਿਆ। 1951 ਤੋਂ ਬਾਅਦ ਸਾਹਿਬ ਸਿੱਖ ਜੀ ਨੇ ਗੁਰ-ਇਤਿਹਾਸ ਲਿਖਣਾ ਸ਼ੁਰੂ ਕੀਤਾ। 12 ਅਕਤੂਬਰ 1952 ਨੂੰ ਖਾਲਸਾ ਕਾਲਜ, ਅੰਮ੍ਰਿਤਸਰ ਤੋਂ ਰਿਟਾਇਰ ਹੋ ਗਏ। ਰਿਟਾਇਰ ਹੁੰਦਿਆਂ ਹੀ ਸ਼ਹੀਦ ਸਿੱਖ ਮਿਸ਼ਨਰੀ ਕਾਲਜ ਦੇ ਪਿੰਸੀਪਲ ਬਣੇ। ਕਾਲਜ ਦੀ ਸੇਵਾ ਨਿਭਾਉਂਦਿਆ ਦਸ ਗੁਰੂ ਸਾਹਿਬਾਨਾਂ ਦਾ ਇਤਿਹਾਸ ਲਿਖ ਕੇ ਪ੍ਰਕਾਸ਼ਿਤ ਕਰਵਾਇਆ।

ਉਸ ਨੇ ਜਨਵਰੀ 1957 ਵਿੱਚ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਸੰਪੂਰਨ ਸਟੀਕ ਲਿਖਣਾ ਪ੍ਰਾਰੰਭ ਕੀਤਾ। ਲਗਾਤਾਰ ਬੈਠਕ ਨਾਲ ਸਿਹਤ ਵਿਗੜ ਗਈ ਪਰ ਉਸਨੇ ਸਟੀਕ ਦਾ ਕੰਮ ਜਾਰੀ ਰੱਖਿਆ। 16 ਫਰਵਰੀ 1962 ਨੂੰ ਪਹਿਲੀ ਪੋਥੀ ਛੱਪ ਗਈ, ਜਿਸ ਵਿੱਚ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ 1 ਪੰਨੇ ਤੋਂ ਲੈ ਕੇ 150 ਪੰਨਿਆਂ ਤੱਕ ਵਿਆਖਿਆ ਕੀਤੀ ਗਈ ਸੀ। ਉਸ ਦੀ ਸਿਹਤ ਖਰਾਬ ਹੋਣ ਕਾਰਨ ਕਈ ਵਾਰ ਲਿਖਣ ਕਾਰਜ ਰੁਕ ਵੀ ਜਾਂਦਾ, ਜਦੋਂ ਉਹ ਆਪਣੇ ਆਪ ਨੂੰ ਠੀਕ ਮਹਿਸੂਸ ਕਰਦਾ, ਤਾਂ ਫਿਰ ਲਿਖਣਾ ਆਰੰਭ ਕਰ ਦਿੰਦਾ। ਨਵੰਬਰ 1964 ਨੂੰ ਦਸਵੀਂ ਪੋਥੀ ਪ੍ਰਕਾਸ਼ਿਤ ਹੋਣ ਨਾਲ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਸੰਪੂਰਨ ਸਟੀਕ 'ਗੁਰੂ ਗ੍ਰੰਥ ਸਾਹਿਬ ਦਰਪਨ' ਨਾਂ ਹੇਠ ਸਾਹਮਣੇ ਆਇਆ।

ਸੰਨ 1965 ਵਿੱਚ ਸੰਪੂਰਨ ਸਟੀਕ ਲਿਖਣ ਲਈ ਬੈਂਕਾਕ ਸਿੱਖ ਸਭਾ ਨੇ 2000 ਰੁਪਏ ਦਾ ਇਨਾਮ ਸਾਹਿਬ ਸਿੱਖ ਨੂੰ ਭੇਜਿਆ। ਇਸ ਮਹਾਨ ਕਾਰਜ ਦੇ ਸਨਮਾਨ ਵਜੋਂ ਪੰਜਾਬੀ ਯੂਨੀਵਰਸਟੀ ਪਟਿਆਲਾ ਵੱਲੋਂ 6 ਜਨਵਰੀ 1971 ਨੂੰ ਸਾਹਿਬ ਸਿੱਖ ਨੂੰ 'ਡੀ. ਲਿਟ.' ਦੀ ਡਿਗਰੀ ਪ੍ਰਦਾਨ ਕੀਤੀ ਗਈ।

ਸਖਤ ਬੀਮਾਰੀ ਨਾਲ ਜੂਝਦਿਆਂ 29 ਅਕਤੂਬਰ 1977 ਨੂੰ ਪ੍ਰੋਫੈਸਰ ਸਾਹਿਬ ਸਿੱਖ ਇਸ ਛਾਨੀ ਸੰਸਾਰ ਨੂੰ ਅਲਵਿਦਾ ਕਹਿ ਗਏ। ਸਾਦਰੀ, ਸਬਰ, ਸੰਤੋਖ ਤੇ ਸੀਮਤ ਲੋੜਾਂ ਦੇ ਧਾਰਨੀ ਪ੍ਰੋ. ਸਾਹਿਬ ਸਿੱਖ ਅੱਜ ਵੀ ਮਨੁੱਖੀ ਸਮਾਜ ਲਈ ਪ੍ਰੇਰਣਾ ਦੇ ਸਰੋਤ ਹਨ। ਗੁਰਬਾਣੀ ਪ੍ਰਤੀ ਕੀਤੀ ਸੇਵਾ ਲਈ ਉਹਨਾਂ ਦਾ ਨਾਂ ਜਗਤ ਵਿੱਚ ਸਦੀਵੀ ਅਮਰ ਰਹੇਗਾ।

## ਅਭਿਆਸ-ਪ੍ਰਸ਼ਨ

1. ਪ੍ਰੋ. ਸਾਹਿਬ ਸਿੰਘ ਦੇ ਜਨਮ ਅਤੇ ਮੁੱਢਲੇ ਜੀਵਨ ਬਾਰੇ ਚਰਚਾ ਕਰੋ।
2. ਪ੍ਰੋ. ਸਾਹਿਬ ਸਿੰਘ ਨੂੰ ਸਿੰਘ ਸਜਣ ਦੀ ਪ੍ਰੇਰਣਾ ਕਿੱਥੋਂ ਮਿਲੀ?
3. ਪ੍ਰੋ. ਸਾਹਿਬ ਸਿੰਘ ਨੇ ਡਾਕਖਾਨੇ ਦੀ ਨੌਕਰੀ ਕਿਉਂ ਛੱਡੀ?
4. ਪ੍ਰੋ. ਸਾਹਿਬ ਸਿੰਘ ਦੀ ਗੁਰਬਾਣੀ ਵਿਆਕਰਨ ਵਿੱਚ ਤੁਚੀ ਕਿਵੇਂ ਪੈਦਾ ਹੋਈ?
5. ਪ੍ਰੋ. ਸਾਹਿਬ ਸਿੰਘ ਦੀਆਂ ਰਚਨਾਵਾਂ ਅਤੇ ਮਿਲ ਚੁੱਕੇ ਸਨਮਾਨਾਂ ਦਾ ਵੇਰਵਾ ਦਿਉ।
6. ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਸੰਪੂਰਨ ਸਟੀਕ ਕਦੋਂ ਤੇ ਕਿਵੇਂ ਹੋਂਦ ਵਿੱਚ ਆਇਆ?
7. ‘ਉੱਘਾ ਗੁਰਬਾਣੀ ਵਿਆਕਰਨਕਾਰ : ਪ੍ਰੋ. ਸਾਹਿਬ ਸਿੰਘ’ ਜੀਵਨੀ ਮੂਲਕ ਨਿਬੰਧ ਉਪਰ ਸੰਖੇਪ ਚਰਚਾ ਕਰੋ।

## 9. ਪੰਜਾਬੀਅਤ ਦਾ ਮੁੱਦਈ : ਬਲਰਾਜ ਸਾਹਨੀ

ਬਲਰਾਜ ਸਾਹਨੀ ਇੱਕ ਪ੍ਰਤਿਭਾਵਾਨ ਅਦਾਕਾਰ, ਨਿਰਦੇਸ਼ਕ, ਕਲਾਕਾਰ ਅਤੇ ਸੁਹਿਰਦ ਲੋਕ-ਸੇਵਕ ਸੀ। ਭਾਰਤੀ ਹਿੰਦੀ ਸਿਨੇਮੇ ਦੇ ਇਤਿਹਾਸ ਵਿੱਚ ਉਸ ਦਾ ਮਹੱਤਵਪੂਰਨ ਸਥਾਨ ਹੈ। ਪਰ ਇਸ ਤੋਂ ਵੀ ਵਧੇਰੇ ਉਹ ਪੰਜਾਬੀ ਦਾ ਉੱਚਕੋਟੀ ਦਾ ਸਾਹਿਤਕਾਰ ਹੋ ਨਿੱਬੜਿਆ ਹੈ। ਬਲਰਾਜ ਦਾ ਪੰਜਾਬੀ ਭਾਸ਼ਾ, ਸਾਹਿਤ ਅਤੇ ਸਭਿਆਚਾਰ ਪ੍ਰਤੀ ਪਿਆਰ ਉਸ ਦੇ ਜੀਵਨ ਵੇਰਵਿਆਂ ਵਿੱਚ ਇਲਕਦਾ ਹੈ। ਜੀਵਨ ਦਾ ਵੱਡਾ ਭਾਗ ਉਹ ਪੰਜਾਬ ਤੋਂ ਦੂਰ ਰਿਹਾ, ਪਰ ਆਤਮਕ ਤੌਰ ਤੇ ਇਹ ਦੂਰੀ ਕਦੇ ਵੀ ਉਸ ਦੇ ਪੰਜਾਬ ਪਿਆਰ ਵਿੱਚੋਂ ਮਨਫ਼ੀ ਨਹੀਂ ਹੋਈ। ਕਿੱਤਾ-ਮੁਖੀ ਜ਼ਿੰਮੇਵਾਰੀਆਂ ਵਿੱਚੋਂ ਜਦੋਂ ਵੀ ਵਿਹਲ ਦਾ ਮੌਕਾ ਬਣਦਾ, ਬਲਰਾਜ ਪੰਜਾਬ ਵੱਲ ਉਡਾਰੀ ਮਾਰ ਲੈਂਦਾ। ਇਹ ਉਡਾਰੀ ਪਰਵਾਸੀ ਪਰਿੰਦਿਆਂ ਦੀ ਵਤਨ ਵਾਪਸੀ ਵਰਗੀ ਹੁੰਦੀ।

ਪੰਜਾਬੀ ਮਾਤ-ਭਾਸ਼ਾ ਦੇ ਹੁਨਰਮੰਦ ਸਪੁੱਤਰ ਬਲਰਾਜ ਸਾਹਨੀ ਦਾ ਜਨਮ 1 ਮਈ 1913 ਈ. ਨੂੰ ਰਾਵਲਪਿੰਡੀ ਵਿਖੇ ਕੱਟੜ ਆਗੀਆ ਸਮਾਜੀ ਲਾਲਾ ਹਰਬੰਸ ਲਾਲ ਦੇ ਘਰ ਹੋਇਆ। ਇਹਨਾਂ ਦਾ ਪਿਛੋਕੜ ਭੇਰੇ ਨਗਰ ਨਾਲ ਸੰਬੰਧਤ ਸੀ, ਜੋ ਪਾਕਿਸਤਾਨ ਦਾ ਇਤਿਹਾਸਕ ਪਿੰਡ ਹੈ। ਬਲਰਾਜ ਸਾਹਨੀ ਦੀ ਮੁੱਢਲੀ ਵਿੱਦਿਆ ਰਾਵਲਪਿੰਡੀ ਤੋਂ ਥੋੜ੍ਹੀ ਦੂਰ ਸਥਿਤ ਗੁਰੂਕੂਲ ਵਿੱਚ ਸੰਪੂਰਨ ਹੋਈ, ਜਿੱਥੇ ਸੰਸਕ੍ਰਿਤ ਭਾਸ਼ਾ ਦੀ ਉਚੇਚੀ ਤਾਲੀਮ ਦਿੱਤੀ ਜਾਂਦੀ ਸੀ। ਪਰ ਬਲਰਾਜ ਸਾਹਨੀ ਇਸ ਵਿਦਿਅਕ ਮਾਹੌਲ ਤੋਂ ਸੰਤੁਸ਼ਟ ਨਹੀਂ ਸੀ। ਇਸ ਕਰਕੇ ਬਲਰਾਜ ਸਾਹਨੀ ਅਤੇ ਉਸ ਦੇ ਛੋਟੇ ਭਰਾ ਨੂੰ ਡੀ.ਏ.ਵੀ. ਸਕੂਲ ਰਾਵਲਪਿੰਡੀ ਵਿਖੇ ਦਾਖਲ ਕਰਵਾ ਦਿੱਤਾ ਗਿਆ। ਗੌਰਮਿੰਟ ਕਾਲਜ ਲਾਹੌਰ ਵਿੱਚ ਦਾਖਲਾ ਲੈਣ ਤੋਂ ਬਾਅਦ ਉਸ ਨੂੰ ਫਿਲਮਾਂ ਦੇਖਣ ਦੀ ਚੇਟਕ ਲੱਗ ਗਈ। ਬੀ.ਏ. ਕਰਨ ਤੋਂ ਬਾਅਦ ਉਸ ਦੇ ਪਿਤਾ ਜੀ ਨੇ ਜੱਦੀ-ਪੁਸ਼ਤੀ ਵਪਾਰ ਨੂੰ ਸੰਭਾਲਨ ਵਾਸਤੇ ਉਸ ਨੂੰ ਰਾਵਲਪਿੰਡੀ ਵਾਪਸ ਬੁਲਾ ਲਿਆ। ਪਰ ਸਾਹਿਤਕ ਰੁਚੀਆਂ ਦੇ ਮਾਲਕ ਬਲਰਾਜ ਦਾ ਦਿਲ ਪੁਸ਼ਤੈਨੀ ਧੰਧੇ ਵਿੱਚ ਨਾ ਲੱਗਾ ਤੇ ਉਹ ਜ਼ਿੱਦ ਕਰ ਕੇ ਐਮ.ਏ. ਅੰਗਰੇਜ਼ੀ ਦੀ ਪੜਾਈ ਲਈ ਦੁਬਾਰਾ ਗੌਰਮਿੰਟ ਕਾਲਜ ਲਾਹੌਰ ਜਾ ਦਾਖਲ ਹੋਇਆ।

ਇਸ ਸਮੇਂ ਲਾਹੌਰ ਵਿੱਚ ਨਾਟਕ ਅਤੇ ਰੰਗਮੰਚੀ ਗਤੀਵਿਧੀਆਂ ਦਾ ਬੋਲਬਾਲਾ ਸੀ। ਸ਼੍ਰੀ ਜੀ.ਡੀ.ਸੋਂਧੀ, ਪ੍ਰੀ. ਬੁਖਾਰੀ, ਪ੍ਰੀ. ਆਈ.ਸੀ.ਨੰਦਾ ਅਤੇ ਸ਼੍ਰੀ ਮਤੀ ਨੌਰਾ ਰਿਚਰਡਜ਼ ਆਦਿ ਰੰਗਕਰਮੀ ਸਰਗਰਮ ਭੂਮਿਕਾ ਨਿਭਾ ਰਹੇ ਸਨ। ਬਲਰਾਜ ਸਾਹਨੀ ਵੀ ਹੌਲੀ-ਹੌਲੀ ਇਹਨਾਂ ਦੇ ਸੰਪਰਕ ਵਿੱਚ ਆ ਗਿਆ। ਇਹਨਾਂ ਮਹਾਨ ਰੰਗਕਰਮੀਆਂ ਨੇ ਉਸ ਦੀ ਪ੍ਰਤਿਭਾ ਨੂੰ ਪਛਾਣ ਲਿਆ ਅਤੇ ਉਸ ਦੀ ਕਲਾ ਰੁਚੀ ਨੂੰ ਨਿਖਾਰਨ ਦਾ ਯਤਨ ਆਰੰਭ ਕਰ ਦਿੱਤਾ। ਪਰ ਐਮ.ਏ. ਦੀ ਪੜਾਈ ਪੂਰੀ ਕਰਨ ਉਪਰੰਤ ਉਹ ਵਾਪਸ ਰਾਵਲਪਿੰਡੀ ਆ ਗਿਆ।

ਵਾਪਸ ਪਰਤਣ ਤੋਂ ਬਾਅਦ ਉਸ ਦਾ ਦਿਲ ਘਰੇਲੂ ਮਾਹੌਲ ਅਤੇ ਧੰਧਿਆਂ ਵਿੱਚ ਨਾ ਲੱਗਾ। ਲਾਹੌਰ ਦੇ ਰੰਗਮੰਚੀ ਮਾਹੌਲ ਦੇ ਅਸਰ ਹੋਠ ਉਸ ਦੇ ਦਿਲ ਵਿੱਚ ਫਿਲਮੀ ਕਲਾਕਾਰ ਵਜੋਂ ਉਭਰਨ ਦੀ ਪ੍ਰਬੰਧ ਇੱਛਾ ਪੈਦਾ ਹੋ ਚੁੱਕੀ ਸੀ। ਇਸ ਇੱਛਾ ਦੀ ਪਰਤੀ ਲਈ ਉਹ ਘਰਦਿਆਂ ਨੂੰ ਬਿਨਾਂ ਦੱਸਿਆਂ ਕਲਕੱਤੇ ਚਲਾ ਗਿਆ। ਕਲਕੱਤੇ ਦਾ ਮਹਾਨਗਰੀ ਜੀਵਨ ਉਸ ਨੂੰ ਆਪਣੀ ਪਹੁੰਚ ਤੋਂ ਦੂਰ ਜਾਪਿਆ ਅਤੇ ਉਹ ਉੱਥੇ ਕੁਝ ਦਿਨ ਗੁੰਮਨਾਮੀ ਦੀ ਅਵਸਥਾ ਵਿੱਚ ਜੀਅ ਕੇ ਵਾਪਸ ਘਰ ਪਰਤਨ ਲਈ ਮਜ਼ਬੂਰ ਹੋ ਗਿਆ।

ਉਸ ਦੇ ਮਾਤਾ-ਪਿਤਾ ਉਸ ਦੀ ਅਜਿਹੀ ਅਵਸਥਾ ਅਤੇ ਭਟਕਣ ਤੋਂ ਬਹੁਤ ਚਿੰਤਤ ਸਨ। ਉਹਨਾਂ ਨੇ ਉਸ ਦਾ ਮਨ ਪਰਿਵਾਰਕ ਰਿਸ਼ਤਿਆਂ ਅਤੇ ਰੁਝੇਵਿਆਂ ਵੱਲ ਮੌਜੂਨ ਲਈ ਦਮਯੰਤੀ ਨਾਂ ਦੀ ਲੜਕੀ ਨਾਲ ਉਸ ਦਾ ਵਿਆਹ ਕਰ ਦਿੱਤਾ। ਪਰ ਉਸ ਦੀ ਮੰਜ਼ਿਲ ਤਾਂ ਰੰਗਮੰਚੀ ਦੁਨੀਆ ਸੀ। ਜਿਸ ਬਾਰੇ

ਉਸ ਨੇ ਆਪਣੀ ਪਤਨੀ ਨੂੰ ਵੀ ਖੁੱਲ੍ਹੂ ਕੇ ਦੱਸ ਦਿੱਤਾ। ਉਸ ਦੀ ਪਤਨੀ ਅਗਾਂਹ ਵਧੂ ਵਿਚਾਰਾਂ ਵਾਲੀ ਸੀ। ਕੁਝ ਸਮੇਂ ਬਾਅਦ ਦੋਵੇਂ ਪਤੀ-ਪਤਨੀ ਰਾਵਲਪਿੰਡੀ ਛੱਡ ਕੇ ਲਾਹੌਰ ਆ ਗਏ। ਏਥੇ ਉਹਨਾਂ ਨੇ ਮੰਡੇ ਮਾਰਨਿੰਗ ਨਾਂ ਦਾ ਅੰਗਰੇਜ਼ੀ ਹਫਤਾਵਰੀ ਅਖਬਾਰ ਕੱਢਣਾ ਸ਼ੁਰੂ ਕੀਤਾ। ਪਰ ਇਹ ਬਹੁਤੀ ਦੇਰ ਚੱਲ ਨਾ ਸਕਿਆ। ਇਸ ਪਿੱਛੋਂ ਦੋਵੇਂ ਮੀਆਂ ਬੀਵੀ ਸ਼ਾਂਤੀ ਨਿਕੇਤਨ ਪੁੱਜ ਗਏ। ਏਥੇ ਆ ਕੇ ਬਲਰਾਜ ਸਾਹਨੀ ਨੇ ਅਧਿਆਪਕ ਦੀ ਨੌਕਰੀ ਕੀਤੀ।

ਕਰੜੇ ਸੰਘਰਸ਼ ਵਿੱਚੋਂ ਲੰਘਣ ਤੋਂ ਬਾਅਦ 1940 ਈ। ਵਿੱਚ ਉਸ ਨੂੰ ਬੀ.ਬੀ.ਸੀ. ਲੰਦਨ ਵਿੱਚ ਨੌਕਰੀ ਮਿਲ ਗਈ। ਇਸ ਨੌਕਰੀ ਨੇ ਉਸ ਦੀ ਜ਼ਿੰਦਗੀ 'ਚ ਵੱਡਾ ਬਦਲਾਅ ਲਿਆਂਦਾ। ਇਸ ਸਮੇਂ ਦੌਰਾਨ ਉਸ ਦੀ ਵਾਕਫੀ ਸੰਸਾਰ ਦੇ ਮਸ਼ਹੂਰ ਸਾਹਿਤਕਾਰਾਂ, ਅਦਾਕਾਰਾਂ ਅਤੇ ਚਿੰਤਕਾਂ ਨਾਲ ਹੋਈ ਅਤੇ ਕਲਾਤਮਕ ਮਾਹੌਲ ਵਿੱਚ ਵਿਚਰਨ ਦਾ ਮੌਕਾ ਮਿਲਿਆ। ਇਸ ਸਮੇਂ ਦੌਰਾਨ ਉਸ ਨੇ ਬਹੁਤ ਸਾਰੀਆਂ ਰੁਸੀ ਫਿਲਮਾਂ ਦੇਖੀਆਂ। ਸਿੱਟੇ ਵਜੋਂ ਉਸ ਨੂੰ ਅੰਗਰੇਜ਼ੀ ਬੀਏਟਰ ਵਿੱਚ ਵਰਤੀਆਂ ਜਾਂਦੀਆਂ ਤਕਨੀਕਾਂ ਅੱਤੇ ਅਦਾਕਾਰੀ ਦੀਆਂ ਸੂਖਮ ਰਮਜ਼ਾਂ ਦਾ ਪਤਾ ਚੱਲਿਆ। ਅਜਿਹੇ ਵਾਤਾਵਰਨ ਸਦਕਾ ਉਸ ਦੀ ਅੰਦਰਲੀ ਕਲਾ ਨੂੰ ਜਾਗ ਲੱਗ ਗਈ। ਚੀਨੀ ਪੀਪਲਜ਼ ਬੀਏਟਰ ਦੀ ਆਮ ਲੋਕਾਂ ਤੱਕ ਸਾਰਬਕ ਪਹੁੰਚ ਤੋਂ ਪ੍ਰੇਰਿਤ ਹੋ ਕੇ ਸਾਹਨੀ ਦੇ ਮਨ ਵਿੱਚ ਅਜਿਹੀ ਬੀਏਟਰ ਭਾਰਤ ਵਿੱਚ ਕਾਇਮ ਕਰਨ ਦੀ ਇੱਛਾ ਜਾਗੀ।

ਅਪਰੈਲ 1944 ਵਿੱਚ ਬਲਰਾਜ ਵਾਪਸ ਭਾਰਤ ਪਰਤ ਆਇਆ। ਆਉਂਦਿਆਂ ਹੀ ਦੋਹਾਂ ਜੀਆਂ ਨੂੰ 'ਨੀਚਾ ਨਗਰ' ਨਾਂ ਦੀ ਫਿਲਮ ਵਿੱਚ ਮੁੱਖ ਪਾਤਰਾਂ ਦਾ ਰੋਲ ਮਿਲ ਗਿਆ। ਇਹਨਾਂ ਦਿਨਾਂ ਵਿੱਚ ਹੀ ਭਾਰਤ ਵਿੱਚ 'ਇਪਟਾ' (Indian People's Theatrical Association) ਨਾਂ ਦੀ ਰੰਗਮੰਚੀ ਸੰਸਥਾ ਸਰਗਾਮ ਸੀ। ਇਸ ਸੰਸਥਾ ਦਾ ਕਾਰਜ ਖੇਤਰ ਵੀ ਚੀਨੀ ਪੀਪਲਜ਼ ਬੀਏਟਰ ਵਾਲਾ ਹੀ ਸੀ। ਬਲਰਾਜ ਸਾਹਨੀ ਇਸ ਸੰਸਥਾ ਨਾਲ ਜੁੜ ਗਿਆ ਅਤੇ ਆਪਣੀ ਮਿਹਨਤ ਨਾਲ ਇਸ ਨੂੰ ਸਿਖਰ ਉੱਤੇ ਪਹੁੰਚਾਇਆ। ਇਹ ਸਮਾਂ ਬਲਰਾਜ ਸਾਹਨੀ ਲਈ ਆਰਬਕ ਅੰਕੜਾਂ ਭਰਿਆ ਸੀ। ਮਾਇਕ ਤੰਗੀ ਕਾਰਨ ਉਹ ਨਿਰਾਸ ਵੀ ਸੀ ਪਰ ਪਤਨੀ ਦੀ ਹੱਲਾਸ਼ੇਰੀ ਸਦਕਾ ਉਹ ਡੋਲਿਆ ਨਹੀਂ ਅਤੇ ਮਿਹਨਤ ਜਾਰੀ ਰੱਖੀ।

ਛੇਤੀ ਹੀ ਬਲਰਾਜ ਸਾਹਨੀ ਦੀ ਕਿਸਮਤ ਨੇ ਪਲਟਾ ਖਾਪਾ ਅਤੇ ਉਸ ਨੂੰ ਕਈ ਫਿਲਮਾਂ ਵਿੱਚ ਕੰਮ ਕਰਨ ਦਾ ਸੱਦਾ ਆ ਗਿਆ। ਇਹ ਫਿਲਮਾਂ ਸਨ-ਜਸਟਿਸ, ਦੂਰ ਚਲੇ, ਪਰਤੀ ਕੇ ਲਾਲ, ਗੁੜੀਆ। ਖੁਸ਼ਹਾਲ ਦਿਨਾਂ ਦੀ ਆਮਦ ਹੋਈ, ਪਰ ਕਿਸਮਤ ਨੂੰ ਕੂਝ ਹੋਰ ਹੀ ਮੰਜ਼ੂਰ ਸੀ। ਉਸ ਦੀ ਪ੍ਰੇਰਨਾ-ਸ਼ਕਤੀ ਅਤੇ ਜ਼ਿੰਦਗੀ ਦੀ ਜੋਤ ਰੂਪੀ ਪਤਨੀ ਦਮਯੰਤੀ ਦੀ ਮੌਤ ਹੋ ਗਈ। ਮਾਨਸਿਕ ਤੌਰ 'ਤੇ ਟੁੱਟਿਆ ਬਲਰਾਜ ਆਪਣੇ ਬੱਚਿਆਂ ਨੂੰ ਲੈ ਕੇ ਵਾਪਸ ਰਾਵਲਪਿੰਡੀ ਆ ਗਿਆ। ਮੁਸੀਬਤਾਂ ਹਾਲੇ ਰੁਕੀਆਂ ਨਹੀਂ ਸਨ। ਦੇਸ਼-ਵੰਡ ਨੇ ਰਹਿੰਦੀ ਕਸਰ ਵੀ ਕੱਢ ਦਿੱਤੀ। ਬਲਰਾਜ ਦਾ ਸਾਰਾ ਟੱਬਰ ਖਿੰਡ-ਪੁੰਡ ਗਿਆ। ਉਹ ਆਰਬਕ ਤੌਰ 'ਤੇ ਵੀ ਬਰਬਾਦ ਹੋ ਗਏ, ਕਿਉਂਕਿ ਉਹਨਾਂ ਨੂੰ ਆਪਣਾ ਘਰ-ਬਾਰ ਅਤੇ ਜਾਇਦਾਦ ਛੱਡ ਕੇ ਭਾਰਤ ਆਉਣਾ ਪੈ ਗਿਆ ਸੀ। ਇਹ ਸਮਾਂ ਕਸ਼ਟਾਂ ਭਰਿਆ ਸੀ।

ਭਾਰਤ ਆ ਕੇ ਸੰਤੋਸ਼ ਨਾਲ ਉਸ ਦਾ ਦੂਜਾ ਵਿਆਹ ਕਰ ਦਿੱਤਾ ਗਿਆ। ਸੰਤੋਸ਼ ਵੀ ਵਧੀਆ ਕਲਾਕਾਰ ਤੇ ਕਵਿਤਾਰੀ ਸੀ। ਉਸ ਨੇ ਵੀ ਬਲਰਾਜ ਦਾ ਭਰਪੂਰ ਸਾਬ ਨਿਭਾਇਆ। ਇੱਧਰ ਆ ਕੇ ਵੀ ਉਸ ਨੂੰ ਲੰਮਾ ਸੰਘਰਸ਼ ਕਰਨਾ ਪਿਆ। ਆਖਿਰਕਾਰ ਜ਼ਿੰਦਗੀ ਦੀ ਰੌਂਅ ਪਰਤੀ ਅਤੇ ਉਸ ਨੂੰ 'ਹਲਚਲ', 'ਹਮਲੋਕ' ਤੇ 'ਦੋ ਬੀਘਾ ਜ਼ਮੀਨ' ਨਾਂ ਦੀਆਂ ਫਿਲਮਾਂ ਵਿੱਚ ਬਤੌਰ ਨਾਇਕ ਕੰਮ ਮਿਲ ਗਿਆ। 'ਦੋ ਬੀਘਾ ਜ਼ਮੀਨ' ਫਿਲਮ ਨੇ ਉਸ ਨੂੰ ਫਰਸ਼ ਤੋਂ ਅਗਸ਼ ਤੇ ਪਹੁੰਚਾ ਦਿੱਤਾ। ਉਸ ਦੀ ਕਲਾ ਦਾ ਲੋਹਾ ਮੰਨਿਆ ਗਿਆ। ਇਸ ਪਿੱਛੋਂ ਉਸ ਨੇ 'ਬਾਜ਼ੀ', 'ਬਾਜੂਬੰਦ', 'ਭਾਬੀ', 'ਹੀਰਾ ਮੌਤੀ', 'ਬਦਨਾਮ', 'ਐਲਾਦ', 'ਟਕਸਾਲ', 'ਗਰਮ ਕੋਟ', 'ਆਕਾਸ਼', 'ਰਾਹੀ', 'ਦੁਨੀਆ', 'ਪ੍ਰਦੇਸੀ', 'ਹਕੀਕਤ', 'ਸੀਮਾ', 'ਅਨੁਰਾਧਾ', 'ਵਕਤ', 'ਤਲਾਸ਼', 'ਏਕ ਫੁੱਲ ਦੋ ਮਾਲੀ', 'ਪਰਾਇਆ ਧਨ', 'ਨਾਨਕ ਦੁਖੀਆ ਸਭ ਸੰਸਾਰ', 'ਤਾਂਗੇਵਾਲਾ',

‘ਸਤਲੁਜ ਦੇ ਕੰਢੇ’, ‘ਜਵਾਬ’, ‘ਛੋਟੀ ਬਹਿਣ’, ‘ਗਰਮ ਹਵਾ’, ‘ਨੋਨਿਹਾਲ’, ‘ਹੰਸ ਤੇ ਜ਼ਖਮ’, ‘ਭਾਬੀ ਕੀ ਚੂੜੀਆਂ’, ‘ਅਮਨ’, ‘ਪਵਿੱਤਰ ਪਾਪੀ’ ਆਦਿ ਫਿਲਮਾਂ ਵਿੱਚ ਕੰਮ ਕੀਤਾ।

ਬਲਰਾਜ ਸਾਹਨੀ ਬਚਪਨ ਤੋਂ ਹੀ ਸਾਹਿਤ ਪ੍ਰੇਮੀ ਸੀ। ਸ਼ੁਰੂ ਵਿੱਚ ਭਾਵੇਂ ਉਹ ਅੰਗਰੇਜ਼ੀ ਵਿੱਚ ਲਿਖਣ ਪੜਣ ਦਾ ਸ਼ੌਂਕ ਰੱਖਦਾ ਸੀ, ਪਰਤੂ ਬੈਧਿਕ ਅਮੀਰੀ ਤੋਂ ਬਾਅਦ ਉਸ ਨੂੰ ਮਾਂ-ਬੋਲੀ ਦੀ ਮਹੱਤਤਾ ਦਾ ਅਹਿਸਾਸ ਹੋ ਗਿਆ। ਨਾਨਕ ਸਿੰਘ, ਗੁਰਬਖਸ਼ ਸਿੰਘ ਪ੍ਰੀਤਲੜੀ, ਜਸਵੰਤ ਸਿੰਘ ਕੰਵਲ, ਕਰਤਾਰ ਸਿੰਘ ਦੁੱਗਲ, ਦਵਿੰਦਰ ਸਤਿਆਰਥੀ ਤੇ ਬਲਵੰਤ ਗਾਰਗੀ ਦੀ ਸੰਗਤ ਨੇ ਉਸ ਨੂੰ ਪੰਜਾਬੀ ਸਾਹਿਤ ਨਾਲ ਪੱਕੇ ਤੌਰ ਤੇ ਜੋੜ ਦਿੱਤਾ। ਪੰਜਾਬ ਅਤੇ ਪੰਜਾਬੀ ਉਸ ਲਈ ਰੂਹ ਦੀ ਭੁੱਖ ਸੀ। ਮੇਰਾ ਪਾਕਿਸਤਾਨੀ ਸਫਰਨਾਮਾ ਅਤੇ ਮੇਰਾ ਰੂਸੀ ਸਫਰਨਾਮਾ ਉਸ ਦੀਆਂ ਜ਼ਿਕਰਯੋਗ ਸਾਹਿਤਕ ਕਿਰਤਾਂ ਹਨ। ਇਸ ਤੋਂ ਇਲਾਵਾ ਮੇਰੀ ਫਿਲਮੀ ਆਤਮਕਥਾ, ਗੈਰ ਜ਼ਜਬਾਤੀ ਡਾਇਰੀ, ਯਾਦਾਂ ਦੇ ਝਰੋਖੇ, ਮੇਰਾ ਜੀਵਨ ਦਿਸ਼ਟੀਕੋਣ, ਇਤਿਹਾਸ ਦੀ ਪੈੜ, ਸਿਨੇਮਾ ਤੇ ਸਟੇਜ ਆਦਿ ਉਸ ਦੀਆਂ ਉੱਚ-ਪਾਏ ਦੀਆਂ ਰਚਨਾਵਾਂ ਹਨ। ਕੀ ਇਹ ਸੱਚ ਹੈ ਬਾਪੂ ? ਉਸ ਦੁਆਰਾ ਲਿਖਿਆ ਗਿਆ ਨਾਟਕ ਹੈ। ਉਸ ਨੂੰ ਪ੍ਰਾਪਤ ਪਦਮ ਸ਼੍ਰੀ ਐਵਾਰਡ (1969) ਅਤੇ ਸੋਵੀਅਤ ਯੂਨੀਅਨ- ਸੋਵੀਅਤ ਲੈਂਡ ਨਹਿਰੂ ਪੁਰਸਕਾਰ(1969) ਉਸ ਦੀ ਬਹੁਪੱਖੀ ਸ਼ਖਸੀਅਤ ਅਤੇ ਉੱਚਪਾਏ ਦੀ ਲੇਖਣੀ ਦੀ ਗਵਾਹੀ ਭਰਦੇ ਹਨ।

ਜਿੰਦਗੀ ਦੇ ਆਖਰੀ ਸਮੇਂ ਵੀ ਉਹ ਆਪਣੀ ਮਾਤਾ-ਕੂਮੀ ਪੰਜਾਬ ਲਈ ਤਾਂਘਦਾ ਰਿਹਾ। ਉਸ ਨੇ ਪੰਜਾਬੀ ਦੇ ਇੱਕ ਲੇਖਕ ਮੁਖਤਾਰ ਗਿੱਲ ਨੂੰ ਪੱਤਰ ਲਿਖਿਆ, “ਪਿਆਰੇ ਮੁਖਤਾਰ! ਤੇਰਾ ਉਲ੍ਹਾਮਾ ਲਾਹੁਣ ਐਤਕੀਂ ਵਿਸਾਖੀ ਤੇ ਜ਼ਰੂਰ ਆਵਾਂਗਾ। 12 ਤਾਰੀਖ ਤੱਕ ਪੁੱਜ ਜਾਵਾਂਗਾ ਤੇਰੇ ਕੋਲ-ਵਿਸਾਖੀ ਵੇਖਾਂਗਾ, ਮੰਡੀ ਤੇ ਭੰਗੜੇ ..... ਹਾਂ ਸੱਚ ਢਾਡੀਆਂ ਦੀਆਂ ਵਾਰਾਂ ਸੁਣਵਾਉਣ ਦਾ ਵਾਇਦਾ ਯਾਦ ਹੀ ਨਾ ? ਐਤਕੀਂ ਲੋਪੋਕੀ ਦਾ ਮੇਲਾ ਵੇਖਾਂਗੇ। ਆਪਣੇ ਪੰਜਾਬ ਆ ਕੇ ਪੰਜਾਬੀ ਬੋਲਾਂ ਤੇ ਸੁਣਾਂਗਾ। ਗਿੱਧੇ, ਭੰਗੜੇ, ਛਿੰਜਾਂ ਵੇਖਾਂਗਾ ..... ਆਪਣਾ ਨਾਵਲ ਮੁਕੰਮਲ ਕਰਾਂਗਾ ..... ਪੰਜਾਬੀ ਰੰਗਮੰਚ ਲਈ ਨਵੇਂ ਕਲਾਕਾਰ ਲੱਭਾਂਗਾ।”

ਅਚਾਨਕ ਪਏ ਦਿਲ ਦੇ ਦੌਰੇ ਕਾਰਨ ਉਸ ਦੀ ਦਿਲੀ ਖਾਹਿਸ਼ ਪੂਰੀ ਨਹੀਂ ਹੋ ਸਕੀ। 13 ਅਪ੍ਰੈਲ 1973 ਨੂੰ ਵਿਸਾਖੀ ਵਾਲੇ ਦਿਨ ਪੰਜਾਬ ਆਉਣ ਦੀਆਂ ਅਧੂਰੀਆਂ ਸਧਰਾਂ ਮਨ ਵਿੱਚ ਲੈ ਕੇ ਇਹ ਜਿੰਦਾ-ਦਿਲ ਇਨਸਾਨ ਸਦਾ ਲਈ ਸਾਥੋਂ ਵਿੱਛੜ ਗਿਆ।

## ਅਭਿਆਸ-ਪ੍ਰਸ਼ਨ

1. ਬਲਰਾਜ ਸਾਹਨੀ ਦੇ ਮੁੱਢਲੇ ਜੀਵਨ ਉੱਪਰ ਚਾਨਣਾ ਪਾਉਂ।
2. ਉਹਨਾਂ ਦਸ ਫਿਲਮਾਂ ਦਾ ਨਾਂ ਲਿਖੋ, ਜਿੰਨ੍ਹਾਂ ਵਿੱਚ ਬਲਰਾਜ ਸਾਹਨੀ ਨੇ ਅਦਾਕਾਰੀ ਕੀਤੀ ?
3. ਬਲਰਾਜ ਸਾਹਨੀ ਦੀਆਂ ਸਾਹਿਤਕ ਰਚਨਾਵਾਂ ਉੱਪਰ ਨੋਟ ਲਿਖੋ।
4. ਬਲਰਾਜ ਸਾਹਨੀ ਨੇ ਅਦਾਕਾਰੀ ਦੀ ਸੂਖਮ ਜਾਣਕਾਰੀ ਕਿਥੋਂ ਪ੍ਰਾਪਤ ਕੀਤੀ ?
5. ‘ਪੰਜਾਬੀਅਤ ਦਾ ਮੁਦੱਈ : ਬਲਰਾਜ ਸਾਹਨੀ’ ਜੀਵਨੀ-ਮੂਲਕ ਨਿਬੰਧ ਦਾ ਸੰਖੇਪ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ।

## 10. ਯੁੱਧ-ਖੇਤਰ ਦਾ ਨਾਇਕ : ਜਨਰਲ ਜਗਜੀਤ ਸਿੰਘ ਅਰੋੜਾ

ਲੈਫਟੀਨੈਂਟ ਜਨਰਲ ਜਗਜੀਤ ਸਿੰਘ ਅਰੋੜਾ ਭਾਰਤੀ ਸੈਨਾ ਦਾ ਮਹਾਨ ਜਰਨੈਲ ਸੀ। ਉਸ ਨੇ ਸਾਰਾ ਜੀਵਨ ਦੇਸ਼ ਦੀ ਸੁਰੱਖਿਆ ਅਤੇ ਸਮਾਜ ਦੀ ਭਲਾਈ ਨੂੰ ਅਰਪਣ ਕੀਤਾ। ਜਨਰਲ ਅਰੋੜਾ ਦਾ ਜਨਮ 13 ਫਰਵਰੀ 1916 ਨੂੰ ਸਿੱਖ ਪਰਿਵਾਰ ਵਿੱਚ ਜ਼ਿਹਲਮ ਜ਼ਿਲ੍ਹੇ ਦੇ ਪਿੰਡ ਕਾਲਾ ਗੁਜਰਾਂ(ਪਾਕਿਸਤਾਨ) ਵਿਖੇ ਹੋਇਆ। ਉਸ ਦੇ ਪਿਤਾ ਪੇਸ਼ੇ ਵਜੋਂ ਇੰਜੀਨੀਅਰ ਸਨ।

ਜਨਰਲ ਜਗਜੀਤ ਸਿੰਘ ਅਰੋੜਾ ਪੜਾਈ ਮੁਕੰਮਲ ਕਰਕੇ ਇੰਡੀਅਨ ਮਿਲਟਰੀ ਅਕਾਦਮੀ ਦੇਹਰਾਦੂਨ ਤੋਂ ਟ੍ਰੈਨਿੰਗ ਪ੍ਰਾਪਤ ਕਰਨ ਉਪਰੰਤ 1939 ਈ। ਵਿੱਚ ਪੰਜਾਬ ਰੈਜ਼ੀਮੈਂਟ ਦੀ ਪਹਿਲੀ ਬਟਾਲੀਅਨ ਵਿੱਚ ਅਧਿਕਾਰੀ ਬਣਿਆ। ਅਰੋੜਾ ਨੇ ਪਲਟਨ ਵਿੱਚ ਆਪਣੇ ਫਰਜ ਬਾਖੂਬੀ ਨਿਭਾਏ ਅਤੇ ਸਖਤ ਮਿਹਨਤ ਸਦਕਾ ਆਪਣੇ ਆਪ ਨੂੰ ਇੱਕ ਨਿੱਘੇ ਸੁਭਾਅ ਵਾਲੇ ਸਖਤ ਸੈਨਿਕ ਅਫਸਰ ਦੇ ਸਾਂਚੇ ਵਿੱਚ ਢਾਲਿਆ।

ਸਤੰਬਰ 1939 ਦੇ ਪਹਿਲੇ ਦਿਨ ਜਨਮਨੀ ਨੇ ਪੋਲੈਂਡ ਤੇ ਹੱਲਾ ਬੋਲ ਦਿੱਤਾ ਅਤੇ ਦੂਜੇ ਸੰਸਾਰ ਯੁੱਧ ਦਾ ਸੰਖ ਵਜਾ ਦਿੱਤਾ। ਜਨਰਲ ਜਗਜੀਤ ਸਿੰਘ ਅਰੋੜਾ ਦੀ ਪਲਟਨ ਬਰਮਾ ਦੀ ਲੜਾਈ ਵਿੱਚ ਸ਼ਾਮਿਲ ਹੋ ਗਈ, ਜਿੱਥੇ ਉਸ ਨੇ ਛੋਟੀਆਂ ਛੋਟੀ ਟੁਕੜੀਆਂ ਦੀ ਕਮਾਨ ਬੜੀ ਮੁਸਤੈਦੀ ਨਾਲ ਸੰਭਾਲੀ ਅਤੇ ਆਪਣੀ ਕਾਬਲੀਅਤ ਨੂੰ ਸਾਬਿਤ ਕੀਤਾ।

1947 ਵਿੱਚ ਦੇਸ਼ ਵੰਡ ਸਮੇਂ ਛੋਟੀ ਯੂਨਿਟਾਂ ਵੀ ਦੌਨਾਂ ਦੇਸ਼ਾਂ ਵਿੱਚ ਵੰਡੀਆਂ ਗਈਆਂ ਅਤੇ ਪੰਜਾਬ ਰੈਜ਼ੀਮੈਂਟ ਭਾਰਤੀ ਸੈਨਾ ਦਾ ਹਿੱਸਾ ਬਣੀ। ਜਨਰਲ ਅਰੋੜਾ ਨੇ ਪੰਜਾਬ ਰੈਜ਼ੀਮੈਂਟ ਵਲੋਂ 1947 ਦੀ ਭਾਰਤ-ਪਾਕਿ ਲੜਾਈ ਵਿੱਚ ਹਿੱਸਾ ਲਿਆ। 1962 ਦੀ ਇੰਡੋ-ਚਾਈਨਾ ਲੜਾਈ ਵਿੱਚ ਬਤੌਰ ਬਿਗੋਡੀਅਰ ਕਮਾਨ ਸੰਭਾਲੀ। ਜਨਰਲ ਅਰੋੜਾ ਨੇ ਸਟਾਫ ਅਤੇ ਕਮਾਂਡ ਦੋਹਾਂ ਵਿੱਚ ਆਲੂ ਦਰਜੇ ਦੀਆਂ ਸੇਵਾਵਾਂ ਦਿੰਦੇ ਹੋਏ 1965 ਦੀ ਹਿੰਦ-ਪਾਕਿ ਜੰਗ ਵਿੱਚ ਬਤੌਰ ਜੇਤੂ ਕਮਾਂਡਰ ਭੂਮਿਕਾ ਨਿਭਾਈ। ਇਹ ਪੂਰਵੀ ਪਾਕਿਸਤਾਨ(ਬੰਗਲਾ ਦੇਸ਼) ਦਾ ਘਮਾਸਾਨ, ਜਨਰਲ ਅਰੋੜਾ ਦਾ ਐਸਿਡ ਟੈਸਟ ਯੁੱਧ ਸੀ, ਜਿਸ ਵਿੱਚ ਉਸ ਨੇ ਆਪਣੀ ਮਾਨਵੀ ਸੂਝ-ਬੂਝ ਦੇ ਨਾਲ-ਨਾਲ ਇੱਕ ‘ਬੁੱਧੀਜੀਵੀ ਛੋਟੀ’ ਹੋਣ ਦਾ ਸਬੂਤ ਦਿੱਤਾ। ਯੁੱਧ ਦਾ ਪਿਛੋਕੜ ਅਤੇ ਧਰਾਤਲ ਭਾਰਤ ਦੀ ਵੰਡ ਬਾਅਦ ਪਕਿਸਤਾਨ ਨੂੰ ਦਿੱਤੀ ਗਈ ਦਵੈਤ-ਭੁਗੋਲਿਕ ਭੂਮੀ ਸੀ। ਫੈਸਲੇ ਅਨੁਸਾਰ ਇੱਕ ਪਾਸੇ ਪੱਛਮੀਂ ਪਾਕਿਸਤਾਨ(ਲਾਹੌਰੀ ਖੇਤਰ) ਪੰਜਾਬ ਨਾਲੋਂ ਅਲੱਗ ਕਰਕੇ ਦਿੱਤਾ ਗਿਆ ਸੀ; ਦੂਸਰੇ ਪਾਸੇ ਪੂਰਬੀ ਪਾਕਿਸਤਾਨ(ਢਾਕਾ ਖੇਤਰ)ਬੰਗਾਲ ਨਾਲੋਂ ਅਲੱਗ ਕੀਤਾ ਗਿਆ ਸੀ।

ਲਾਹੌਰ ਖੇਤਰੀ ਪਾਕਿਸਤਾਨ ਦੇ ਲੋਕ ਅਤੇ ਸਿਆਸਤਦਾਨ ਪੂਰਬੀ ਪਾਕਿਸਤਾਨ ਨੂੰ ਭਾਸ਼ਾਈ ਆਧਾਰ ਉੱਤੇ ਅਤੇ ਨਸਲੀ ਵਿਤਕਰੇ ਕਾਰਨ ਅਪਨਾਉਣ ਤੋਂ ਇਨਕਾਰੀ ਰਹੇ। ਜਿਸ ਦੇ ਫਲਸਰੂਪ ਪੂਰਬੀ ਪਾਕਿਸਤਾਨੀ(ਢਾਕਾ ਖੇਤਰ) ਲੋਕ ਪੱਛਮੀਂ ਪਾਕਿਸਤਾਨ ਪ੍ਰਤੀ ਅਪਣੱਤ ਤੋਂ ਵਾਂਝੇ ਹੋ ਗਏ ਅਤੇ ਇਹਨਾਂ ਲੋਕਾਂ ਅੰਦਰ ਇੱਕ ਆਕ੍ਰੋਸ਼ ਪੈਦਾ ਹੋ ਗਿਆ। 1969 ਵਿੱਚ ਪਾਕਿਸਤਾਨ ’ਚ ਰਾਸ਼ਟਰਪਤੀ ਯਹੀਆ ਖਾਨ ਦੀ ਹਕੂਮਤ ਸੀ। ਪੂਰਬੀ ਪਾਕਿਸਤਾਨ ਦੇ ਬਾਸ਼ਿੰਦਿਆਂ ਨੂੰ ਧਾਰਮਿਕ, ਸਮਜਿਕ ਅਤੇ ਰਾਜਨੀਤਕ ਘੁਟਣ ਵਾਲੇ ਮਾਹੌਲ ਵਿੱਚੋਂ ਗੁਜਰਨਾ ਪੈ ਰਿਹਾ ਸੀ, ਕਿਉਂਕਿ ਤਤਕਾਲੀਨ ਹਕੂਮਤ ਲੋਕ ਲਹਿਰ ਨੂੰ ਦਬਾਉਣ ਲਈ ਇਸ ਦੇ ਆਗੂਆਂ ਉਪਰ ਤਸੱਦੂਦ ਕਰ ਰਹੀ ਸੀ। ਪਾਕਿਸਤਾਨੀ ਹਕੂਮਤ ਇਸ ਅੰਦੋਲਨ ਨੂੰ ਦਬਾਉਣ ਵਿੱਚ ਬੁਰੀ ਤਰ੍ਹਾਂ ਨਾਕਾਮਯਾਬ ਰਹੀ। 1971 ਵਿੱਚ ਪੂਰਬੀ ਪਾਕਿਸਤਾਨ ਦੀਆਂ ਛੋਜਾਂ ਦੀ ਕਮਾਨ ਲੈਫਟੀਨੈਂਟ ਜਨਰਲ ਏ.ਐ.ਕੇ ਨਿਆਜ਼ੀ ਨੂੰ ਦਿੱਤੀ ਗਈ, ਉਸ ਨੇ ਅੱਤਿਆਚਾਰ ਦੀਆਂ ਹੱਦਾਂ ਪਾਰ ਕਰ ਦਿੱਤੀਆਂ।

ਇਸ ਦੇ ਸਿੱਟੇ ਵਜੋਂ ਪੂਰਬੀ ਪਾਕਿਸਤਾਨ ਵਿੱਚੋਂ ਤਕਰੀਬਨ 90 ਲੱਖ ਸ਼ਰਨਾਰਥੀ ਭਾਰਤ ਅੰਦਰ ਦਾਖਲ ਹੋ ਗਏ। ਇਹਨਾਂ ਹਲਾਤਾਂ ਵਿੱਚ ਮੌਕੇ ਦੀ ਨਜ਼ਾਕਤ ਨੂੰ ਵੇਖਦੇ ਹੋਏ ਭਾਰਤੀ ਹਕੂਮਤ ਅਤੇ ਫੌਜ ਨੇ ਦਰਪੇਸ਼ ਸਥਿਤੀ ਨੂੰ ਨਜ਼ਿਠਨ ਦੀ ਤਿਆਰੀ ਕਰ ਲਈ। ਜਨਰਲ ਅਰੋੜਾ ਭਾਰਤੀ ਫੌਜ ਦੀ ਪੂਰਬੀ ਕਮਾਨ ਦੇ ਜਨਰਲ ਆਫੀਸਰ ਕਮਾਂਡਿੰਗ ਇੰਨ ਚੀਫ(GOC-In-Chief) ਸਨ। ਉਸ ਨੇ ਕਲਕੱਤਾ ਵਿਖੇ ਆਪਣੇ ਹੌਡ ਕੁਆਟਰ ਤੋਂ ਹਜ਼ਾਰਾਂ ਟਨ ਬਾਰੂਦ, ਤੇਲ ਆਦਿ ਦੇ ਭੰਡਾਰ ਪੂਰਬੀ ਪਾਕਿਸਤਾਨ ਦੇ ਚਾਰੋਂ ਤਰੱਫ ਜਮ੍ਹਾਂ ਕਰਨੇ ਸ਼ੁਰੂ ਕਰ ਦਿੱਤੇ।

ਇਸ ਸਮੇਂ ਭਾਰਤੀ ਰਾਜਨੇਤਾ ਪੂਰਬੀ ਪਾਕਿਸਤਾਨ ਦੇ ਹਾਲਾਤਾਂ ਤੋਂ ਦੁਨੀਆਂ ਨੂੰ ਜਾਣੂ ਕਰਵਾ ਰਹੇ ਸਨ ਅਤੇ ਨਾਲੋ-ਨਾਲ ਜਨਰਲ ਅਰੋੜਾ ਆਪਣੀ ਕਮਾਨ ਨੂੰ ਅਭਿਆਸ, ਆਸ ਅਤੇ ਸ਼ਾਬਾਸ਼ ਦੁਆਰਾ ਯੁੱਧ ਲਈ ਤਿਆਰ ਕਰ ਰਿਹਾ ਸੀ। ਉਹ ਮੌਜੂਦਾ ਆਰਮੀ ਚੀਫ ਜਨਰਲ ਮਾਨਿਕ ਸ਼ਾਹ ਨੂੰ ਹਾਲਾਤ ਨਾਲ ਲਗਾਤਾਰ ਜੋੜ ਰਿਹਾ ਸੀ। ਦੂਜੇ ਪਾਸੇ ਜਨਰਲ ਏ.ਏ.ਕੇ.ਨਿਆਜੀ ਆਪਣੇ ਆਕਾ ਰਾਸ਼ਟਰਪਤੀ ਯਹੀਆ ਖਾਨ ਦਾ ਹੁਕਮ ਵਜਾ ਰਿਹਾ ਸੀ ਅਤੇ ਪੂਰਬੀ ਪਾਕਿਸਤਾਨੀਆਂ ਦਾ “ਖੂਨ ਬਦਲ ਦਿਓ” ਦੇ ਹੁਕਮ ਨੂੰ ਕਰਤੂਤੀ ਜਾਮਾ ਪਹਿਨਾ ਰਿਹਾ ਸੀ। ਇਹ ਮੰਦਭਾਗ ਵਰਤਾਰਾ ਪਾਕਿਸਤਾਨ ਦੀ ਸੈਨਾ(Operation Search Light) ਆਪਣੇ ਅਧੀਨ ਪੂਰਬੀ ਪਾਕਿਸਤਾਨ ਦੇ ਵਾਸੀਆਂ ਉਪਰ ਵਰਤਾ ਰਹੀ ਸੀ।

ਆਵਾਜ਼ੀ ਲੀਗ ਨੇ ਤਤਕਾਲੀ ਆਮ ਚੌਣਾਂ ਵਿੱਚ ਵੱਡੀ ਜਿੱਤ ਪ੍ਰਾਪਤ ਕੀਤੀ ਸੀ, ਪਰੰਤੂ ਰਾਸ਼ਟਰਪਤੀ ਯਹੀਆ ਖਾਨ ਤੇ ਉਸ ਦੇ ਸਮਰਥਕ ਸ਼ੇਖ ਮੁਜੀਬ-ਉਰ-ਰਹਿਮਾਨ ਨੂੰ ਸੱਤਾ ਦੇਣ ਦੀ ਬਜਾਏ, ਖਤਮ ਕਰਨ ਦੀਆਂ ਸਕੀਮਾਂ ਬਣਾ ਰਹੇ ਸਨ। ਸ਼ੇਖ ਮੁਜੀਬ-ਉਰ-ਰਹਿਮਾਨ ਬਹੁਤ ਸੂਝਵਾਨ, ਦੇਸ਼ ਭਰਾਤ ਅਤੇ ਸਤਿਕਾਰਤ ਨੇਤਾ ਸੀ। ਯਹੀਆ ਖਾਨ ਨੇ ਉਸ ਨੂੰ ਨਜ਼ਰ ਬੰਦ ਕਰ ਦਿੱਤਾ ਅਤੇ ਆਵਾਜ਼ੀ ਲੀਗ ਦੇ ਨੇਤਾਵਾਂ, ਸਮਰਥਕਾਂ ਨੂੰ ਚੁਣ-ਚੁਣ ਕੇ ਮਾਰਨਾ ਸ਼ੁਰੂ ਕਰ ਦਿੱਤਾ। ਦੇਸ਼ ਵਿੱਚ ਹਾਹਾਕਾਰ ਮੱਚ ਗਈ। ਇਸ ਜੁਲਮ ਦੇ ਟਾਕਰੇ ਲਈ ਬੰਗਾਲੀ ਫੌਜੀ ਅਫਸਰ ਕਰਨਲ ਮੁਹੰਮਦ ਅੱਤਾ-ਉਲ ਉਸਮਾਨੀ ਦੀ ਕਮਾਨ ਹੇਠ ‘ਮੁਕਤੀ-ਵਾਹਿਨੀ’ ਦੀ ਸਥਾਪਨਾ ਕੀਤੀ ਗਈ, ਜਿਸ ਵਿੱਚ ਪੂਰਬੀ ਪਕਿਸਤਾਨ ਦੇ ਜਾਂਬਾਜ਼ ਨੌਜਵਾਨ ਅਤੇ ਪੂਰਬੀ ਪਾਕਿਸਤਾਨ ਵਿੱਖੇ ਤਾਈਨਾਤ ਪਾਕਿਸਤਾਨੀ ਫੌਜ ਦੇ ਭਰੌੜੇ ਸੈਨਿਕ ਸ਼ਾਮਲ ਸਨ।

ਮਾਮਲਾ ਬੇਸ਼ਕ ਪਾਕਿਸਤਾਨ ਦਾ ਅੰਦਰੂਨੀ ਸੀ, ਪਰੰਤੂ ਇਸ ਦਾ ਮਾੜਾ ਅਸਰ ਗੁਆਂਢੀ ਦੇਸ਼ਾਂ, ਖਾਸ ਕਰਕੇ ਭਾਰਤ ਉਪਰ ਪੈ ਰਿਹਾ ਸੀ। 3 ਦਸੰਬਰ 1971 ਨੂੰ ਆਖਰ ਜੰਗ ਸ਼ੁਰੂ ਹੋ ਗਈ।

ਜਨਰਲ ਅਰੋੜਾ ਦੀ ਕਮਾਨ ਦੇ ਅਧਿਕਾਰੀ ਅਤੇ ਜਵਾਨ ਜੋਸ਼ ਨਾਲ ਭਰੇ ਹੋਏ ਸਨ। ਜਨਰਲ ਅਰੋੜਾ ਦੀ ਫੌਜੀ ਕਾਬਲੀਅਤ, ਸਾਦਾਪਨ, ਦੇਸ਼ ਪ੍ਰੇਮ ਅਤੇ ‘ਨਿਸ਼ਚੈ ਕਰ ਅਪਨੀ ਜੀਤ ਕਰੋਂ’ ਦਾ ਹੁਕਮਨਾਮਾ ਹਰ ਸੈਨਿਕ ਨੂੰ ਅਥਾਹ ਹੋਂਸਲਾ ਬਖਸ਼ ਰਿਹਾ ਸੀ। ਭਾਰਤੀ ਸੈਨਾ ਨੇ 1971 ਦੀ ਭਾਰਤ-ਪਾਕ ਜੰਗ ਇੱਕ ਧਰਮ ਯੁੱਧ ਜਾਣ ਕੇ ਲੜੀ। ਭਾਰਤੀ ਪੂਰਬੀ ਕਮਾਨ ਨੇ ਨੀਤੀਗਤ ਫੈਸਲੇ ਅਨੁਸਾਰ ਚੁਤਕਾਰਾ ਸੈਨਿਕ ਤਰਕੀਬਾਂ(Formations) ਅਨੁਸਾਰ ਹਮਲਾ ਕੀਤਾ। ਇਹ ਰਣਨੀਤੀ ਬੜੀ ਕਾਰਗਰ ਸਾਬਤ ਹੋਈ। ਭਾਰਤੀ ਜਵਾਨਾਂ ਨੇ ਸੱਚੇ ਭਾਰਤੀ ਸਪੂਤ ਹੋਣ ਦਾ ਸ਼ਬਦ ਦਿੰਦੇ ਹੋਏ 16 ਦਸੰਬਰ 1971 ਦੇ ਦਿਨ ਪਾਕਿਸਤਾਨੀ ਫੌਜ ਨੂੰ ਗੋਡਿਆਂ ਭਾਰ ਕਰ ਦਿੱਤਾ। ਇਸ ਜੰਗ ਦੌਰਾਨ ਪਾਕਿਸਤਾਨੀ ਜਨਰਲ ਨਿਆਜ਼ੀ ਨੇ ਯੁੱਧ ਦੇ ਅੰਤਿਮ ਦਿਨਾਂ ਵਿੱਚ ਯੁੱਧ-ਵਿਰਾਮ ਦਾ ਸੁਝਾਅ ਵੀ ਦਿੱਤਾ। ਪਰ, ਜਨਰਲ ਅਰੋੜਾ ਨੂੰ ਕੇਵਲ ਬਿਨਾਂ ਸ਼ਰਤ ਆਤਮ-ਸਮਰਪਣ ਹੀ ਮਨਜ਼ੂਰ ਸੀ, ਜਿਸ ਕਰਕੇ ਪਾਕਿਸਤਾਨੀ ਫੌਜ ਦੀ ਕੋਈ ਵਾਹ ਨਾ ਚੱਲੀ। ਅੰਤ 16 ਦਸੰਬਰ 1971 ਨੂੰ ਢਾਕਾ ਵਿੱਖੇ ਜਨਰਲ ਨਿਆਜ਼ੀ ਨੇ ਆਪਣਾ .38(ਪੁਆਂਟਿੰਟ ਤਿੰਨ ਅੱਠਾਂ) ਪਿਸਤੋਲ ਜਨਰਲ ਅਰੋੜਾ ਦੇ ਹਵਾਲੇ ਕਰਦੇ ਹੋਏ 90,000 ਸੈਨਿਕਾਂ ਸਹਿਤ ਆਤਮ-ਸਮਰਪਣ ਕਰ ਦਿੱਤਾ।

ਇਹ ਤੱਥ ਦੱਸਣਾ ਵੀ ਲਾਜ਼ਮੀ ਹੈ ਕਿ ਜਨਰਲ ਨਿਆਜ਼ੀ ਤੇ ਜਨਰਲ ਅਰੋੜਾ ਦੋਵੇਂ ਸਹਿਪਾਠੀ ਸਨ। ਇਹਨਾਂ ਨੇ ਸਟਾਫ ਕਾਲਜ ਕੋਇਟਾ ਤੋਂ ਉੱਚ ਦਰਜੇ ਦੀ ਫੌਜੀ ਟਰੋਨਿੰਗ ਹਾਸਲ ਕੀਤੀ ਸੀ। ਦੋਹਾਂ ਨੇ ਆਪਣੇ-ਆਪਣੇ ਦੇਸ਼ ਦੀਆਂ ਫੌਜਾਂ ਦੇ ਦਸਤੂਰਾਂ ਦੀ ਪਾਲਣਾ ਕਰਦੇ ਹੋਏ ਜੀ.ਓ.ਸੀ. ਇੰਨ ਕਮਾਂਡ(GOC-In-Command) ਦਾ ਅਹੁਦਾ ਸੰਭਾਲਿਆ। ਜਨਰਲ ਨਿਆਜ਼ੀ ਦੇ ਆਤਮ-ਸਮਰਪਣ ਉਪਰੰਤ ਜਨਰਲ ਅਰੋੜਾ ਨੇ ਆਪਣੇ ਆਪ ਨੂੰ ਜੇਤੂ ਜਰਨੈਲ ਦੀ ਚਮਕ-ਦਮਕ ਵਿੱਚ ਕੈਦ ਨਹੀਂ ਹੋਣ ਦਿੱਤਾ, ਸਗੋਂ ਮੈਦਾਨ-ਏ-ਜੰਗ ਵਿੱਚ ਹੰਦਾਈ ਸਾਵੀ ਫੌਜੀ ਵਰਦੀ ਵਿੱਚ ਆਪਣੇ ਮਾਤਰਿਤ ਕਮਾਨ ਅਧਿਕਾਰੀਆਂ ਨੂੰ ਨਾਲ ਲੈ ਕੇ (ਤਿੰਨੋਂ ਸੈਨਾਵਾਂ ਦੇ ਆਲਾ ਕਮਾਂਡਰਾਂ ਸਹਿਤ) ਇੱਕ ਸਾਦੀ ਜਿਹੀ ਮੇਜ਼ ਸਾਹਮਣੇ, ਦੋ ਸਾਦੀਆਂ ਜਿਹੀਆਂ ਕੁਰਸੀਆਂ ਲਗਾ ਕੇ ਹਾਰੇ ਹੋਏ ਦੁਸ਼ਮਣ ਨੂੰ ਬਰਾਬਰ ਬਿਠਾਇਆ। ਇੱਥੋਂ ਤੱਕ ਕੇ ਜਨਰਲ ਨਿਆਜ਼ੀ ਨੂੰ ਦਸਤਖਤ ਕਰਨ ਲਈ ਪੈਨ ਵੀ ਭੁਦ ਮੁਹੱਈਆ ਕਰਵਾਇਆ।

1971 ਦੀ ਭਾਰਤ-ਪਾਕ ਜੰਗ 3-16 ਦਸੰਬਰ ਤੱਕ, ਦੋ ਹਫ਼ਤੇ ਤੋਂ ਵੀ ਅਲਪ ਸੀ। ਜਿਸ ਵਿੱਚ ਜਨਰਲ ਅਰੋੜਾ ਨੇ ਪੂਰਬੀ ਪਾਕਿਸਤਾਨ ਦੇ ਜਨਰਲ ਨਿਆਜ਼ੀ(ਟਾਈਗਰ) ਦਾ ਸ਼ਰਤ-ਮੁਕਤ ਆਤਮ-ਸਮਰਪਣ ਕਬੂਲਿਆ ਅਤੇ ਦੁਨੀਆ ਵਿੱਚ ਇੱਕ ਨਵੇਂ ਮੁਲਕ, ਬੰਗਲਾ ਦੇਸ਼ ਨੇ ਹਟਕੋਰੇ ਭਰਿਆ ਪਹਿਲਾ ਸਾਹ ਲਿਆ। 16 ਦਸੰਬਰ 1971 ਦੇ ਦਿਨ ਪਾਕਿਸਤਾਨ ਦੀ ਪੂਰਬੀ ਬਾਂਹ ਅਲੱਗ ਕਰ ਦਿੱਤੀ ਗਈ ਸੀ, ਪਰ ਇਸ ਕੌਤਕ ਨੂੰ ਅੰਜਾਮ ਦੇਣ ਵਾਲੇ ਜੇਤੂ ਜਰਨੈਲ ਦੇ ਚਿਹਰੇ ਉਪਰ ਮੁਸਕਾਨ ਦਾ ਨਾਮ-ਨਿਸ਼ਾਨ ਵੀ ਨਹੀਂ ਸੀ।

ਜਨਰਲ ਜਗਜੀਤ ਸਿੰਘ ਦਾ ਵਿਰਸਾ ਅਣਮੁੱਲਾ ਹੈ। ਉਸ ਨੇ ਵਰਦੀ ਵਿੱਚ ਰਹਿ ਕੇ ਹੀ ਨਹੀਂ, ਸਗੋਂ ਬਾਅਦ ਵਿੱਚ ਵੀ ਸੱਚ ਦਾ ਸਾਥ ਦਿੱਤਾ। ਉਹ ਇੱਕ ਅਣਥੱਕ, ਨਿਧਕ ਯੋਧਾ ਸੀ, ਜੋ ਦੇਸ਼ ਦੀਆਂ ਆਉਣ ਵਾਲੀਆਂ ਪੀੜ੍ਹੀਆਂ ਲਈ ਚਾਨਣ-ਮੁਨਾਰੇ ਦਾ ਕੰਮ ਕਰਦਾ ਰਹੇਗਾ। ਭਾਰਤ ਸਰਕਾਰ ਨੇ ਵੀ ਜਨਰਲ ਅਰੋੜਾ ਦੀ ਕਾਬਲੀਅਤ ਦਾ ਮਾਣ ਕਰਦੇ ਹੋਏ ਉਸ ਨੂੰ ‘ਪਰਮ ਵਿਸ਼ਿਸ਼ਟ ਸੇਵਾ ਮੈਡਲ’(PVSM) ਅਤੇ ‘ਪਦਮ ਭੂਸ਼ਨ’ ਵਰਗੇ ਸਨਮਾਨ ਦਿੱਤੇ।

ਉੱਜ ਤਾਂ ਹਰ ਸੈਨਿਕ ਦਾ ਦੂਸਰੇ ਸੈਨਿਕ ਨਾਲ ਰਿਸ਼ਤਾ ਹੁੰਦਾ ਹੈ। ਪਰੰਤੂ ਮੈਂ ਉਸ ਪਲ ਨੂੰ ਨਹੀਂ ਭੁੱਲ ਸਕਦਾ ਜਦੋਂ ਜੂਨ 1983 ਦੇ ਦਿਨ ਜਨਰਲ ਜਗਜੀਤ ਸਿੰਘ ਅਰੋੜਾ ਨੇ ਜਨਰਲ ਨਿਆਜ਼ੀ ਦਾ ਪਿਸਟਲ ਇੰਡੀਅਨ ਮਿਲਟਰੀ ਅਕਾਦਮੀ ਨੂੰ ਭੇਂਟ ਕੀਤਾ ਸੀ। 1971 ਦੀ ਲੜਾਈ ਦੇ ਦਿਨਾਂ ਵਿੱਚ ਜਨਰਲ ਜਗਜੀਤ ਸਿੰਘ ਅਰੋੜਾ ਦਾ ਨਾਮ ਹਰ ਜ਼ਬਾਨ ’ਤੇ ਸੀ। ਸਲਾਮ ਹੈ-ਭਾਰਤੀ ਫੌਜ ਦੇ ਇਸ ਨਾਯਾਬ ਹੀਰੇ ਨੂੰ!

ਜਨਰਲ ਜਗਜੀਤ ਸਿੰਘ ਅਰੋੜਾ ਦੀ ਸ਼ਾਨਦਾਰ ਸ਼ਖਸੀਅਤ ਨੂੰ ਸਮਰਪਿਤ ਮੈਂ ਆਪਣੇ ਸ਼ਰਧਾਮਈ ਜ਼ਜ਼ਬਾਤਾਂ ਦਾ ਪ੍ਰਗਟਾਵਾ ਚੰਦ ਸਵੈ-ਰਚਿਤ ਆਪਮੁਹਾਰੀਆਂ ਕਾਵਿ-ਸਤਰਾਂ ਰਾਹੀਂ ਕਰ ਰਿਹਾ ਹਾਂ-

ਯਹੀਆ ਖਾਨ ਕੁਪੱਤਿਆ ਯਾਰਾ,

ਕਾਹਤੋਂ ਸ਼ਰਮ ਤੂੰ ਲਾਹੀ ਆ।

ਮੱਥਾ ਭਾਰਤ ਦੇ ਨਾਲ ਲਾ ਕੇ,

ਗਲ ਵਿੱਚ ਫਾਹੀ ਪਾਈ ਆ।

ਹੁਣ ਤੂੰ ਭੱਜ ਕਿਧਰ ਨੂੰ ਭੱਜਦੈ,  
ਫੌਜਾਂ ਚਾਰ ਚੁਫੇਰੇ ਨੇ।  
ਹਿੰਦੀ ਸਾਡੇ ਵੀਰਾਂ ਲਈ ਤੇਰੇ ਪਾਕੀ ਸੈਨਿਕ,  
ਤਿੱਤਰ ਬਟੇਰੇ ਨੇ।

ਤੇਰਾ ਨਿਆਜ਼ੀ ਵਾਂਗ ਪਿਆਜ਼ੀ,  
ਪੁੱਟ ਕੇ ਮੂਧਾ ਪਾ ਦਿੱਤਾ।  
ਤੇਰੇ ਕਰਕੇ ਪਾਕਿ ਹੋ ਗਿਆ ਟੋਟੇ-ਟੋਟੇ,  
ਬੰਗਲਾ ਦੇਸ਼ ਬਣਾ ਦਿੱਤਾ।

ਸਾਡਾ ਸਵਾ ਲੱਖ ਜਗਜੀਤ,  
ਅਰੋੜਾ ਭਾਰੂ ਪੈ ਜਾਉਗਾ।  
ਭੈਣੀ ਵਾਲਾ ਕਾਵਿ-ਸੁਨੇਹਾ,  
ਰਾਗ ਮਾਰੂ ਵਿੱਚ ਕਹਿ ਜਾਉਗਾ।

ਹੈ ਜਗਜੀਤ ਅਰੋੜਾ ਜਨਰਲ,  
ਹੀਰੋ ਇਸ ਕਹਾਣੀ ਦਾ।  
ਜੈ-ਹਿੰਦ ! ਜੈ-ਹਿੰਦ ! ਕਰਦਾ ਹੈ ਅੱਜ,  
ਸਰਕਾਰੀ ਸਕੂਲ ਕਟਾਣੀ ਦਾ।

## ਜੈ-ਹਿੰਦ !

## ਅਭਿਆਸ-ਪ੍ਰਸ਼ਨ

1. ਜਨਰਲ ਜਗਜੀਤ ਸਿੰਘ ਅਰੋੜਾ ਭਾਰਤੀ ਫੌਜ ਦੀ ਕਿਸ ਰੈਜ਼ੀਮੈਂਟ ਵਿੱਚ ਅਤੇ ਕਦੋਂ ਸ਼ਾਮਿਲ ਹੋਇਆ ?
2. ਜਨਰਲ ਅਰੋੜਾ ਨੇ 1971 ਤੋਂ ਪਹਿਲਾਂ ਕਿਹੜੀ ਜੰਗ ਵਿੱਚ ਹਿੱਸਾ ਲਿਆ ?
3. 1971 ਦੇ ਯੁੱਧ ਤੋਂ ਬਾਅਦ ਪੂਰਬੀ ਪਾਕਿਸਤਾਨ ਕਿਹੜੇ ਦੇਸ਼ ਦੇ ਰੂਪ ਵਿੱਚ ਦੁਨੀਆ ਦੇ ਨਕਸੇ ਤੇ ਆਇਆ ?
4. ਜਨਰਲ ਜਗਜੀਤ ਸਿੰਘ ਅਰੋੜਾ ਨੂੰ ਕਿਹੜੇ-ਕਿਹੜੇ ਫੌਜੀ ਸਨਮਾਨ ਪ੍ਰਾਪਤ ਹੋਏ ?
5. ਜਨਰਲ ਅਰੋੜਾ ਅਤੇ ਜਨਰਲ ਨਿਆਜ਼ੀ ਦਰਮਿਆਨ ਕਿਹੜੀ ਸਾਂਝ ਸੀ ?
6. ‘ਯੁੱਧ ਖੇਤਰ ਦਾ ਨਾਇਕ : ਜਨਰਲ ਜਗਜੀਤ ਸਿੰਘ ਅਰੋੜਾ’ ਜੀਵਨੀ ਮੁੱਲਕ ਨਿਬੰਧ ਦਾ ਸਾਰ ਲਿਖੋ।

## 11. ਲੋਕ ਜਾਗ੍ਰਤੀ ਵਾਲਾ ਰੰਗਕਰਮੀ : ਗੁਰਸ਼ਰਨ ਸਿੰਘ

ਗੁਰਸ਼ਰਨ ਸਿੰਘ ਪੰਜਾਬੀ ਨਾਟ-ਖੇਤਰ 'ਚ ਵਿਸ਼ੇਸ਼ ਨਾਂ ਹੈ। ਪੰਜਾਬੀ ਰੰਗਮੰਚ ਨੂੰ ਵਡਮੁੱਲੀ ਦੇਣ ਕਰਕੇ ਭਾਈ ਮੰਨਾ ਸਿੰਘ, ਭਾਅ ਜੀ, ਪੰਜਾਬੀ ਰੰਗਮੰਚ ਦਾ ਸ਼ੈਕਸਪੀਅਰ, ਪੰਜਾਬੀ ਰੰਗਮੰਚ ਦਾ ਬਾਬਾ ਬੋਹੜ, ਲੋਕ ਸੱਭਿਆਚਾਰ ਦਾ ਮਹਾਂ-ਨਾਇਕ, ਪੰਜਾਬੀ ਰੰਗਮੰਚ ਦਾ ਬੇਤਾਜ਼ ਬਾਦਸ਼ਾਹ, ਕਾਮਰੇਡ ਗੁਰਸ਼ਰਨ ਸਿੰਘ ਆਦਿ ਨਾਵਾਂ-ਵਿਸ਼ੇਸ਼ਣਾਂ ਨਾਲ ਵੀ ਜਾਣਿਆ ਜਾਂਦਾ ਹੈ। ਗੁਰਸ਼ਰਨ ਸਿੰਘ ਮਹਿਜ਼ ਨਾਟਕਕਾਰ ਹੀ ਨਹੀਂ ਸੀ ਬਲਕਿ ਇੱਕੋ ਸਮੇਂ ਇੰਜੀਨੀਅਰ, ਨਾਟਕਕਾਰ, ਅਦਾਕਾਰ, ਪ੍ਰਕਾਸ਼ਕ, ਸੰਪਾਦਕ, ਲੋਕ ਆਗੂ, ਪ੍ਰਬੰਧਕ ਆਦਿ ਅਨੇਕਾਂ ਭੂਮਿਕਾਵਾਂ ਵਜੋਂ ਕਾਰਜਸ਼ੀਲ ਰਿਹਾ। ਲੋਕ ਹਿੱਤਾਂ ਨਾਲ ਜੁੜੀਆਂ ਸਮਾਜਿਕ ਸੰਸਥਾਵਾਂ-ਜੱਬੇਬੰਦੀਆਂ ਨਾਲ ਉਨ੍ਹਾਂ ਦੀ ਖਾਸ ਨੇੜਤਾ ਰਹੀ ਹੈ, ਵਿਚਾਰਧਾਰਕ ਪੱਧਰ 'ਤੇ ਮਾਰਕਸਵਾਦੀ ਵਿਚਾਰਧਾਰਾ ਨੂੰ ਪ੍ਰਣਾਏ ਇਸ ਰੰਗਕਰਮੀ ਦੀ ਇੱਛਾ ਸੀ ਕਿ ਸਾਰੀਆਂ ਖੱਬੇ ਪੱਖੀ ਧਿਰਾਂ ਸਾਂਝਾ ਫਰੰਟ ਬਣਾ ਕੇ ਸੰਘਰਸ਼ਸ਼ੀਲ ਰਾਹ ਅਖਤਿਆਰ ਕਰਨ। ਇੰਜ਼ ਗੁਰਸ਼ਰਨ ਸਿੰਘ ਦੀ ਸ਼ਖਸੀਅਤ 'ਚ ਬਹੁਤ ਕੁਝ ਸਮੋਇਆ ਹੋਇਆ ਸੀ। ਉਹ ਤੁਰਦੀ ਫਿਰਦੀ ਸੰਸਥਾ ਸੀ।

ਗੁਰਸ਼ਰਨ ਸਿੰਘ ਦਾ ਜਨਮ 16 ਸਤੰਬਰ, 1929 ਨੂੰ ਡਾ. ਗਿਆਨ ਸਿੰਘ ਦੇ ਘਰ ਮੁਲਤਾਨ (ਪਾਕਿਸਤਾਨ) ਵਿਖੇ ਹੋਇਆ। ਮੁੱਢਲੀ ਸਿੱਖਿਆ ਮੁਲਤਾਨ ਤੋਂ ਹੀ ਹਾਸਿਲ ਕੀਤੀ। ਇੱਥੇ ਪੜ੍ਹਦਿਆਂ ਪੰਜਾਬੀ ਤੇ ਉਰਦੂ ਜ਼ਬਾਨਾਂ 'ਚ ਵੀ ਮੁਹਾਰਤ ਹਾਸਿਲ ਕੀਤੀ। ਉਚੇਰੀ ਸਿੱਖਿਆ ਖਾਲਸਾ ਕਾਲਜ, ਅੰਮ੍ਰਿਤਸਰ ਤੋਂ ਪ੍ਰਾਪਤ ਕੀਤੀ। ਐਮ.ਐਸ.ਸੀ. (ਆਨਰਜ਼) ਟੈਕਨੀਕਲੀ ਕੈਮਿਸਟ੍ਰੀ ਕਰਨ ਉਪਰੰਤ 1951 'ਚ ਭਾਖੜਾ ਨੰਗਲ ਵਿਖੇ ਸੀਸਿੰਟ ਲੈਬੋਰਟਰੀ 'ਚ ਨੌਕਰੀ ਪ੍ਰਾਪਤ ਕੀਤੀ।

ਨੌਕਰੀ ਦੌਰਾਨ ਉਸਦੀ ਜ਼ਿੰਦਗੀ 'ਚ ਵਾਪਰੀ ਇੱਕ ਛੋਟੀ ਜਿਹੀ ਘਟਨਾ ਨੇ ਉਸਨੂੰ ਰੰਗਮੰਚੀ ਗਤੀਵਿਧੀਆਂ ਵੱਲ ਪ੍ਰੇਰਿਤ ਕੀਤਾ। ਭਾਖੜਾ ਫੈਮ 'ਚ ਚੱਲ ਰਹੇ ਕਾਰਜ ਦੌਰਾਨ ਜਦੋਂ ਲੋਹੜੀ ਦੇ ਮੌਕੇ ਕਾਮਿਆਂ ਨੇ ਛੁੱਟੀ ਦੀ ਮੰਗ ਕੀਤੀ ਤਾਂ ਮੈਨੇਜਮੈਂਟ ਨੇ ਛੁੱਟੀ ਤੋਂ ਇਨਕਾਰ ਕਰ ਦਿੱਤਾ। ਮਜ਼ਦੂਰਾਂ ਨੇ ਛੁੱਟੀ ਦੀ ਇਵਜ਼ ਵਿੱਚ ਅਗਲੇ ਦਿਨ ਅੱਠ ਤੋਂ ਬਾਰੂਂ ਘੰਟੇ ਕੰਮ ਕਰਨ ਦੀ ਗੱਲ ਵੀ ਕਹੀ ਪਰ ਉਨ੍ਹਾਂ ਦੀ ਮੰਗ ਨੂੰ ਠੁਕਰਾ ਦਿੱਤਾ ਗਿਆ। ਗੁਰਸ਼ਰਨ ਭਾਅ ਨੂੰ ਇਸ ਘਟਨਾ ਨੇ ਕਾਫੀ ਪਰੋਸ਼ਾਨ ਕੀਤਾ। ਇਹ ਗੱਲ 1954 ਈ. ਦੀ ਹੈ। ਗੁਰਸ਼ਰਨ ਸਿੰਘ ਨੇ ਮਜ਼ਦੂਰਾਂ ਦੇ ਹੱਕ 'ਚ ਨਿੱਤਰਦਿਆਂ, ਇਸ ਘਟਨਾ 'ਤੇ ਆਧਾਰਿਤ 'ਲੋਹੜੀ ਦੀ ਹੜਤਾਲ' ਨਾਟਕ ਖੇਡਿਆ। ਇਸ ਨਾਟਕ ਨੂੰ ਉਥੋਂ ਦੀ ਲੇਬਰ ਕਲੱਬ ਦੇ ਮੈਂਬਰਾਂ ਦੁਆਰਾ ਖੇਡਿਆ ਗਿਆ। ਪੇਸ਼ਕਾਰੀ ਸਮੇਂ ਹਜ਼ਾਰਾਂ ਦੀ ਗਿਣਤੀ 'ਚ ਪੁੱਚੇ ਬੱਚਿਆਂ, ਅੰਰਤਾਂ, ਮਰਦਾਂ ਤੇ ਬਜ਼ੁਰਗਾਂ ਨੇ ਇਸਨੂੰ ਭਰਵਾਂ ਹੁੰਗਾਰਾ ਦਿੱਤਾ। ਇੱਥੇ ਹੀ ਭਾਅ ਜੀ ਨੇ ਨੌਟ ਕੀਤਾ ਕਿ ਲੋਕਾਂ ਦੀ ਗੱਲ ਨੂੰ ਨਾਟਕ ਜ਼ਰੀਏ ਸੌਖੇ ਤਰੀਕੇ ਪੇਸ਼ ਕੀਤਾ ਜਾ ਸਕਦਾ ਹੈ। ਉਸ ਕੋਲ ਮਾਰਕਸੀ ਫਲਸਫੇ ਦਾ ਗਿਆਨ ਤੇ ਵਿਗਿਆਨਿਕ ਸੂਝ ਪਹਿਲਾਂ ਤੋਂ ਹੀ ਮੌਜੂਦ ਸੀ ਕਿਉਂਕਿ ਉਹ ਨੌਵੀਂ ਸ਼੍ਰੇਣੀ ਤੋਂ ਹੀ ਕਮਿਊਨਿਸਟ ਪਾਰਟੀ ਨਾਲ ਜੁੜ ਕੇ ਕਾਰਡ ਹੋਲਡਰ ਬਣ ਗਿਆ ਸੀ। ਉਹ ਸਮਾਜ ਨੂੰ ਇਸ ਨਾਟ ਵਿਧਾ ਰਾਹੀਂ ਬਦਲਣਾ ਚਾਹੁੰਦਾ ਸੀ। ਇਹੀ ਕਾਰਨ ਹੈ ਕਿ 'ਲੋਹੜੀ ਦੀ ਹੜਤਾਲ' ਤੋਂ ਸ਼ੁਰੂ ਹੋਇਆਂ ਇਹ ਸਫਰ ਅੰਤਿਮ ਸਮੇਂ ਤੱਕ ਜਾਰੀ ਰਿਹਾ।

ਗੁਰਸ਼ਰਨ ਸਿੰਘ ਨੇ ਨਾਟਕਾਂ ਤੋਂ ਬਿਨਾਂ ਦੋ ਵਿਗਿਆਨਿਕ ਪੁਸਤਕਾਂ 'ਐਟਮ ਤੇ ਐਟਮ ਸ਼ਕਤੀ', 'ਧਰਤੀ ਤਾਰੇ ਤੇ ਆਕਾਸ਼' ਵੀ ਲਿਖੀਆਂ। 'ਐਟਮ ਤੇ ਐਟਮ ਸ਼ਕਤੀ' ਪੁਸਤਕ ਨੂੰ ਭਾਸ਼ਾ ਵਿਭਾਗ ਵੱਲੋਂ ਸਨਮਾਨਿਤ ਵੀ ਕੀਤਾ ਗਿਆ। 'ਸਮਤਾ', 'ਸਰਕਲ' ਵਰਗੇ ਮੈਗਜ਼ੀਨ ਦੀ ਸੰਪਾਦਕ ਜ਼ਿੰਮੇਵਾਰੀ ਨੂੰ ਵੀ ਤਨਦੇਹੀ ਨਾਲ ਨਿਭਾਇਆ। ਜਿੱਥੇ ਪੰਜਾਬੀ ਟ੍ਰਿਬਿਊਨ, ਦੇਸ਼ ਸੇਵਕ ਜਿਹੇ ਅਖਬਾਰਾਂ ਲਈ ਹਫਤਾਵਾਰੀ ਕਾਲਮ ਲਿਖੇ ਉਥੋਂ ਨੇ 'ਬਲਰਾਜ ਸਾਹਨੀ ਪੁਸਤਕਮਾਲਾ ਪ੍ਰਕਾਸ਼ਨ' ਅਧੀਨ ਕਈ ਨਵੇਂ-ਪੁਰਾਣੇ ਲੇਖਕਾਂ

ਦੀਆਂ ਸਮਾਜਵਾਦੀ ਲਿਖਤਾਂ ਦਾ ਪ੍ਰਕਾਸ਼ਨ ਕਰਦਿਆਂ, ਆਮ ਲੋਕਾਂ ਤੱਕ ਪਹੁੰਚਾਉਣ ਦਾ ਉੱਦਮ ਕੀਤਾ। ‘ਬੱਸ ਕੰਡਕਟਰ’ ਟੈਲੀ ਫਿਲਮ ਅਤੇ ‘ਮਨ ਜੀਤੇ ਜਗ੍ਹ ਜੀਤ’ ਫਿਲਮ ਵਿਚ ਅਦਾਕਾਰੀ ਕਰਕੇ ਆਪਣੀ ਬਹੁਪੱਖੀ ਪ੍ਰਤਿਭਾ ਦਾ ਲੋਹਾ ਮਨਵਾਇਆ।

ਗੁਰਸ਼ਰਨ ਸਿੰਘ ਦੀ ਬਹੁਮੁੱਲੀ ਪ੍ਰਤਿਭਾ ਕਰਕੇ ਉਸਨੂੰ ਬੇਸ਼ਮਾਰ ਮਾਣ ਸਨਮਾਨ ਹਾਸਲ ਹੋਏ। ਜਿਨ੍ਹਾਂ ’ਚੋਂ ਕੁਝ ਵਿਸ਼ੇਸ਼ ਇਸ ਪ੍ਰਕਾਰ ਹਨ- ‘ਘੁੰਮਣਘੇਰੀ’ ਨਾਟਕ ਨੂੰ ਭਾਸ਼ਾ ਵਿਭਾਗ, ਪੰਜਾਬ ਵੱਲੋਂ ਪੁਰਸ਼ਕ੍ਰਿਤ (1960), ‘ਸ਼੍ਰੋਮਣੀ ਨੁੱਕੜ ਨਾਟਕਕਾਰ’ ਦਾ ਖਿਤਾਬ, ਭੂਪਾਲ ਪ੍ਰਦੇਸ਼ ਵਿੱਚ ਹੋਏ ‘ਸਟਰੀਟ ਥੀਏਟਰ’ ਮੁਕਾਬਿਲਾਂ ’ਚੋਂ (1981), ‘ਇੰਟਰਨੈਸ਼ਨਲ ਲਿਟਰੇਰੀ ਟਰੱਸਟ ਕੈਨੇਡਾ ਵੱਲੋਂ ਮਨਜ਼ੀਤ ਮੈਮੋਰੀਅਲ ਐਵਾਰਡ’ (1983), ਆਲ ਇੰਡੀਆ ਹਾਰਮਨੀ ਐਵਾਰਡ, ਨਵੀਂ ਦਿੱਲੀ (1988), ਕਰਤਾਰ ਸਿੰਘ ਧਾਲੀਵਾਲ ਪੁਰਸਕਾਰ (1991), ਮੰਚਣ ਆਰਟਸ ਵੱਲੋਂ ਡਾ. ਛੁੱਲ ਮੈਮੋਰੀਅਲ ਮੰਚਣ ਐਵਾਰਡ (1992), ਡਾ. ਰਵੀ ਮੈਮੋਰੀਅਲ ਐਵਾਰਡ (2000), ਪੰਜਾਬੀ ਯੂਨੀਵਰਸਿਟੀ ਪਟਿਆਲਾ ਵੱਲੋਂ ਡੀ. ਲਿੱਟ ਦੀ ਡਿਗਰੀ ਨਾਲ ਸਨਮਾਨਿਤ (2010), ਉਮਰ ਭਰ ਦੀਆਂ ਪ੍ਰਾਪਤੀਆਂ ਲਈ ਪੰਜਾਬ ਕਲਾ ਪਰਿਸ਼ਦ ਵੱਲੋਂ ਸਨਮਾਨਿਤ (2011) ਆਦਿ ਆਦਿ।

ਅੱਧੀ ਸਦੀ ਤੋਂ ਵਧੀਕ ਸਮਾਂ ਨਾਟ ਸਿਰਜਣਾ ਦੇ ਲੇਖੇ ਲਾਉਂਦਿਆਂ ਹੋਇਆਂ 200 ਦੇ ਕਰੀਬ ਨਾਟ ਰਚਨਾਵਾਂ ਤੇ ਹਜ਼ਾਰਾਂ ਪੇਸ਼ਕਾਰੀਆਂ ਪੰਜਾਬੀ ਰੰਗਮੰਚ ਦੀ ਝੋਲੀ ਪਾਈਆਂ। ਪੰਜਾਬ ਦਾ ਸ਼ਾਇਦ ਹੀ ਕੋਈ ਪਿੰਡ/ਇਲਾਕਾ ਹੋਵੇ ਜਿੱਥੇ ਉਸ ਨੇ ਨਾਟਕ ਜ਼ਰੀਏ ਪਹੁੰਚ ਸਥਾਪਤੀ ਨਾ ਕੀਤੀ ਹੋਵੇ। ਉਸ ਨੇ ਪੰਜਾਬੀ ਨਾਟਕ ਨੂੰ ਗੁੰਝਲਦਾਰ ਤਕਨੀਕਾਂ ਤੋਂ ਬਾਹਰ ਕੱਢ ਕੇ ਜਿਸ ਸ਼ੈਲੀ ਨੂੰ ਈਜ਼ਾਦ ਕੀਤਾ ਉਸਨੂੰ ‘ਨੁੱਕੜ ਨਾਟ ਸ਼ੈਲੀ’ ਦੇ ਨਾਲ ਜਾਣਿਆ ਜਾਂਦਾ ਹੈ। ਪੰਜਾਬੀ ’ਚ ਉਸ ਦੇ ਇਸ ਸ਼ੈਲੀ ਨਾਲ ਸੰਬੰਧਿਤ ਨਾਟਕਾਂ ਦੀ ਸੂਚੀ ਬਹੁਤ ਲੰਬੀ ਹੈ। ਬਾਬਾ ਬੋਲਦਾ ਹੈ, ਕਰਫ਼ਿਊ, ਚੰਡੀਗੜ੍ਹ ਪੁਆੜੇ ਦੀ ਜੜ੍ਹ, ਕੁਰਸੀ ਮੌਰਚਾ ਤੇ ਹਵਾ ’ਚ ਲਟਕਦੇ ਲੋਕ, ਭੰਡ ਕੈਨੇਡਾ ਆਏ ਆਦਿ ਆਦਿ ਸਿਰਫ਼ ਉਦਾਹਰਣ ਮਾਤਰ ਹਨ।

1975 ’ਚ ਜਦੋਂ ਦੇਸ਼ ਭਰ ’ਚ ਐਮਰਜੈਂਸੀ ਲੱਗੀ ਤਾਂ ਜ਼ਮਹੂਰੀ ਹੱਕਾਂ ਦੀ ਆਵਾਜ਼ ਉਠਾਉਣ ਵਾਲੇ ਅਗਰਦੂਤਾਂ ਨੂੰ ਦਬਾਉਣ ਲਈ ਕਈ ਹਥਕੰਢੇ ਅਪਣਾਏ ਗਏ। ਗੁਰਸ਼ਰਨ ਭਾਅ ਜੀ ਨੂੰ ਵੀ ਲੋਕ ਆਵਾਜ਼ ਦੇ ਪੈਰੋਕਾਰ ਬਣਨ ਦਾ ਖਾਮਿਆਜ਼ਾ 19 ਸਤੰਬਰ, 1975 ਨੂੰ ਨੌਕਰੀ ਤੋਂ ਬਰਖਾਸਤ ਹੋ ਕੇ ਭੁਗਤਣਾ ਪਿਆ। 1977 ’ਚ ਪੰਜਾਬ ’ਚ ਬਣੀ ਨਵੀਂ ਸਰਕਾਰ ਵੱਲੋਂ ਉਸਨੂੰ ਨੌਕਰੀ ’ਤੇ ਫਿਰ ਬਹਾਲ ਕੀਤਾ ਗਿਆ, ਪਰ 1981 ’ਚ ਉਸ ਨੇ ਆਪਣੀ ਮਰਜ਼ੀ ਨਾਲ ਨੌਕਰੀ ਤੋਂ ਸੇਵਾਮੁਕਤੀ ਲੈ ਕੇ ਆਪਣਾ ਜੀਵਨ ਲੋਕ ਸਰਗਰਮੀਆਂ ਨੂੰ ਸਮਰਪਿਤ ਕਰ ਦਿੱਤਾ।

ਸਮਾਜ ’ਚ ਵਾਪਰਦੀ ਹਰ ਘਟਨਾ ’ਤੇ ਨੋਟਿਸ ਲੈਂਦਿਆਂ ਨਾਟਕ ਦੀ ਸਿਰਜਣਾ ਕਰਦਿਆਂ ‘ਨੁੱਕੜ ਨਾਟਕ’ ਦੀ ਵਿਧਾ ਨੂੰ ਹਥਿਆਰ ਵਜੋਂ ਵਰਤਿਆ।

ਨੁੱਕੜ ਨਾਟਕ ਸਾਹਿਤ ਦੀ ਅਜਿਹੀ ਸ਼ਸ਼ਕਤ ਵਿਧਾ ਹੈ, ਜਿਸਦੇ ਅੰਤਰਗਤ ਸਮਾਜ ’ਚ ਵਾਪਰਦੀ ਹਰ ਸਮਕਾਲੀ ਵਕਤੀ ਸਮੱਸਿਆ/ਘਟਨਾ ਨੂੰ ਆਧਾਰ ਸ੍ਰੋਤ ਬਣਾਇਆ ਜਾਂਦਾ ਹੈ। ਜਿਨ੍ਹਾਂ ਦਾ ਸੰਬੰਧ ਰਾਜਸੀ ਸਰੋਕਾਰਾਂ, ਵਿਵਸਥਾ/ਸਥਾਪਤੀ ਵਿਰੋਧ ਨਾਲ ਹੁੰਦਾ ਹੈ, ਸੋ ਇਸ ਵਿੱਚ ਨਾਟਕਕਾਰ/ਨਿਰਦੇਸ਼ਕ ਤਟਫ਼ਟ ਸਿਰਜਣ ਦੀ ਪ੍ਰਕਿਰਿਆ ਤਹਿਤ ਨੁੱਕੜ ਨਾਟਕ ਦੀ ਸਿਰਜਣਾ ਕਰਦਾ ਹੈ। ਇੰਜ ਇਹ ਵੀ ਵਿਚਾਰ ਦਿੱਤਾ ਜਾਂਦਾ ਹੈ ਕਿ ਸਮੇਂ ਦੇ ਵਹਾਅ ਨਾਲ ਇਸਦਾ ਮਹੱਤਵ ਘੱਟ ਜਾਂਦਾ ਹੈ, ਫਿਰ ਵੀ ਇਸਦੀ ਅਹਿਮੀਅਤ ਤੋਂ ਮੁਨਕਰ ਨਹੀਂ ਹੋਇਆ ਜਾ ਸਕਦਾ। ਜਿੱਥੋਂ ਤੱਕ ਗੁਰਸ਼ਰਨ ਸਿੰਘ ਦੇ ਨੁੱਕੜ ਨਾਟਕਾਂ (ਸਿਉਂਕ, ਪਾਣੀ, ਬੇਰੁਜ਼ਗਾਰ, ਤੰਦੂਰ) ਆਦਿ ਆਦਿ ਦਾ ਸੰਬੰਧ ਹੈ, ਇਹ ਅੱਜ ਵੀ ਸਮੇਂ ਦੀ ਪ੍ਰਾਸੰਗਿਕਤਾ

ਤੇ ਖਰੋ ਉਤਰਦੇ ਹਨ। ਇਨ੍ਹਾਂ ਨਾਟਕਾਂ 'ਚ ਭਾਅ ਜੀ ਨੇ ਸਮਾਜਿਕ ਅਲਾਮਤਾਂ (ਅਨਪੜ੍ਹਤਾ, ਗਰੀਬੀ, ਬੇਰੁਜ਼ਗਾਰੀ, ਭਿਸ਼ਟਾਚਾਰ, ਘਟੀਆ ਰਾਜਨੀਤੀ, ਜਾਤਪਾਤਾ, ਲੁੱਟ-ਖਸੁੱਟ, ਫਿਰਕਾਪ੍ਰਸਤੀ, ਪੁਲਿਸ ਸੋਸ਼ਣ ਆਦਿ) ਸੰਬੰਧੀ ਚਰਚਾ ਹੀ ਨਹੀਂ ਕੀਤੀ ਸਗੋਂ ਸਥਾਪਤੀ ਹੋਂਦ ਵਿੱਚ ਬਦਲਾਉ ਲਈ ਸੁਝਾਉ ਵੀ ਦਿੱਤਾ। ਜਦੋਂ ਉਸ ਨੇ ਆਪਣੇ ਨਾਟਕਾਂ ਦਾ ਮੁਹਾਨ ਪਿੰਡਾਂ ਵੱਲ ਕਰ ਲਿਆ ਤਾਂ ਸਟੇਜ ਦੇ ਬੰਧਨਾਂ ਤੇ ਸਿਧਾਂਤਾਂ ਨੂੰ ਤਿਆਗ ਦਿੱਤਾ। ਪਿੰਡਾਂ 'ਚ ਜਿੱਥੇ ਵੀ ਖਾਲੀ ਥਾਂ, ਥੜਾ, ਸੱਥ, ਧਰਮਸ਼ਾਲਾ, ਸਕੂਲ, ਵਿਹੜਾ ਆਦਿ ਜਗ੍ਹਾ ਮਿਲੀ, ਉਸ ਨੇ ਆਪਣਾ ਮੰਚ ਬਣਾ ਲਿਆ। ਜਨਤਕ ਥੀਏਟਰ ਨੂੰ ਤਰਜੀਹ ਦਿੰਦਿਆਂ ਕੁਰਸੀ, ਮੰਜਾ, ਸੋਟੀ, ਟੈਪੀ, ਸਟੂਲ ਆਦਿ ਸਧਾਰਨ ਵਸਤਾਂ ਨੂੰ ਵੀ ਮੰਚ ਸਮੱਗਰੀ ਵਜੋਂ ਵਰਤਿਆ। ਸਮਾਜ ਦੀਆਂ ਕੁਰੀਤੀਆਂ ਨੂੰ ਢੂਰ ਕਰਨ ਲਈ ਨਾਟਕ ਨੂੰ ਮਿਸ਼ਨ ਮੰਨਿਆ।

ਆਮ ਵੇਖਣ 'ਚ ਇਹ ਵੀ ਆਉਂਦਾ ਹੈ ਕਿ ਵੱਖ-ਵੱਖ ਸ਼ਹਿਰਾਂ/ਕਸਬਿਆਂ, ਵੱਖ-ਵੱਖ ਯੂਨੀਵਰਸਿਟੀਆਂ ਦੇ ਨਾਟ ਅਦਾਰੇ, ਸੌਂਕੀਆਂ ਨਾਟ ਮੰਡਲੀਆਂ ਵੱਲੋਂ ਨੁੱਕੜ ਨਾਟਕ ਤਿਆਰ ਕਰ ਲਏ ਜਾਂਦੇ ਹਨ, ਜੋ ਅਧਿਕਤਰ ਅਲਿਖਤੀ ਰੂਪ 'ਚ ਹੁੰਦੇ ਹਨ, ਘੱਟ ਵੱਧ ਹੀ ਸਕ੍ਰਿਪਟ ਦਾ ਹਿੱਸਾ ਬਣਦੇ ਹਨ। ਗੁਰਸ਼ਰਨ ਸਿੰਘ ਦੇ ਨੁੱਕੜ ਨਾਟਕਾਂ ਸੰਬੰਧੀ ਇਹ ਸੁਖਦ ਗੱਲ ਹੈ ਕਿ ਉਸ ਦੀਆਂ ਸਾਰੀਆਂ ਸਕ੍ਰਿਪਟਾਂ ਨੂੰ 'ਕੇਵਲ ਧਾਲੀਵਾਲ' ਨੇ ਸਾਂਭਣ ਦਾ ਯਤਨ ਕਰ ਲਿਆ ਹੈ/ਕਰ ਰਿਹਾ ਹੈ। ਇੱਥੇ ਇਹ ਵੀ ਨੁਕਤਾ ਵਿਚਾਰਨ ਵਾਲਾ ਹੈ ਕਿ ਉਸ ਨੂੰ ਭਾਰਤ 'ਚ 'ਨੁਕੜ ਨਾਟਕ ਦੇ ਸਮਰਾਟ' ਦਾ ਰੁਤਬਾ ਵੀ ਹਾਸਿਲ ਹੈ।

ਉਸ ਨੇ ਸਰਕਾਰੀ ਪ੍ਰਸ਼ਾਸਨ 'ਚ ਵਾਪਰਦੀ ਹਰੇਕ ਗਲਤ ਘਟਨਾ ਦਾ ਬੇਖੌਫ਼ ਖੰਡਨ ਕੀਤਾ। ਸਮੇਂ ਦੀਆਂ ਸਰਕਾਰਾਂ ਨਾਲ ਦਸਤਾਵੇਜ਼ਾਂ ਲੈਂਦਿਆਂ ਜੇਲ ਵੀ ਕੱਟੀ। ਸਮਾਜਿਕ ਚੇਤਨਾ ਫੈਲਾਉਣ ਲਈ ਉਹ ਆਪਣੇ ਨਾਇਕਾਂ (ਗੁਰੂ ਨਾਨਕ ਦੇਵ ਜੀ, ਗੁਰੂ ਗੋਬਿੰਦ ਸਿੰਘ ਜੀ, ਸ਼ਹੀਦ ਭਗਤ ਸਿੰਘ) ਦੇ ਸੁਪਨਿਆਂ ਦਾ ਸਮਾਜ ਬਣਾਉਣ ਲਈ ਨਾਟਕਾਂ ਦਾ ਹੜ੍ਹ ਲੈ ਆਉਂਦਾ ਹੈ। ਹਾਲਾਂਕਿ ਕਈ ਰੰਗਕਰਮੀ/ ਵਿਦਵਾਨ ਤਕਨੀਕੀ ਪੱਖਾਂ ਤੋਂ ਉਸ ਦੇ ਨਾਟਕਾਂ ਤੇ ਕਿੰਤੂ ਕਰਦੇ ਹਨ। ਪਰ ਹਕੀਕਤ ਵਿੱਚ ਉਸ ਦੇ ਨਾਟਕਾਂ ਨੂੰ ਵਾਚਣ ਲਈ ਸਮੇਂ ਦੇ ਇਤਿਹਾਸ 'ਚੋਂ ਗੁਜ਼ਰਨਾ ਪੈਂਦਾ ਹੈ। ਗੁਰਸ਼ਰਨ ਸਿੰਘ ਨੇ ਉਸ ਸਮੇਂ ਨਾਟਕਾਂ ਦੀਆਂ ਪੇਸ਼ਕਾਰੀਆਂ ਕੀਤੀਆਂ ਜਦੋਂ ਲੋਕ ਸ਼ਾਮ ਪੈਣ 'ਤੇ ਘਰੋਂ ਬਾਹਰ ਨਹੀਂ ਨਿਕਲਦੇ ਸਨ। ਮਿੱਟੀ ਦਾ ਮੁੱਲ, ਮੌਚੀ ਦਾ ਪੁੱਤ, ਉਣੇ ਤੋਂ ਸੱਖਣੇ, ਸਵੇਰ ਦੀ ਲੋਅ, ਗਰੀਬ ਲੋਕ, ਕੰਮੀਆਂ ਦਾ ਵਿਹੜਾ ਆਦਿ ਉਸ ਦੇ ਨਾਟਕ ਲੋਕ ਹਿੱਤਾਂ ਨਾਲ ਜੁੜੇ ਹੋਣ ਦਾ ਪ੍ਰਮਾਣ ਹਨ।

ਜਿੱਥੋਂ ਤੱਕ ਉਸ ਦੇ ਰਾਜਸੀ ਸਰੋਕਾਰਾਂ ਬਾਰੇ ਨਾਟਕਾਂ ਦਾ ਵਿਚਾਰ ਹੈ ਸ਼ਾਇਦ ਉਹ ਵਿਸ਼ਵ ਦਾ ਪਹਿਲਾ ਨਾਟਕਕਾਰ ਹੋਵੇ ਜਿਸਨੇ ਨੇਤਾਵਾਂ ਦਾ ਪ੍ਰਤੱਖ ਨਾਂ ਲੈ ਕੇ ਉਨ੍ਹਾਂ ਦੀਆਂ ਕੂਟਨੀਤੀਆਂ ਦੀ ਭੰਡੀ ਕੀਤੀ ਹੋਵੇ। ਉਹ ਰਾਜਸੀ ਚਿਹਰਿਆਂ ਤੋਂ ਮਖੋਟੇ ਲਾਹ ਕੇ ਉਨ੍ਹਾਂ ਦੀ ਅਸਲੀਅਤ ਨੂੰ ਨੰਗਾ ਕਰਦਾ ਹੈ। ਉਹ ਨੇਤਾ ਲੋਕਾਂ ਦੁਆਰਾ ਲਾਏ ਜਾਂਦੇ 'ਲਾਰਿਆਂ' ਦੀ ਪੋਲ ਖੋਲ੍ਹਦਾ ਹੈ। ਇੰਜ ਰਾਜਸੀ ਖੇਤਰ 'ਚ ਵਾਪਰੀ 'ਤੰਦੂਰ' ਘਟਨਾ 'ਤੇ ਉਹ ਕਿੰਤੂ ਕਰਦਾ ਹੈ ਕਿ ਕਿਸ ਤਰ੍ਹਾਂ ਰਾਜਨੀਤਿਕ ਲੋਕ ਆਪਣੀਆਂ ਅਹੁਦੇਦਾਰੀਆਂ ਹਥਿਆਉਣ ਲਈ ਘਰ ਦੀਆਂ ਅੰਰਤਾਂ ਨੂੰ ਵੀ ਦਾਅ 'ਤੇ ਲਾਉਂਦੇ ਹਨ। ਜੰਗੀ ਰਾਮ ਦੀ ਹਵੇਲੀ, ਤਮਾਸ਼ਾ-ਏ-ਹਿੰਦੁਸਤਾਨ, ਹਵਾਲੀ ਗੱਲੇ ਆਦਿ ਨਾਟਕਾਂ 'ਚੋਂ ਉਦਾਹਰਣਾਂ ਤਲਾਸ਼ਣੀਆਂ ਕਠਿਨ ਨਹੀਂ ਹਨ।

ਧਰਮ ਤੇ ਇਤਿਹਾਸ ਲੋਕ ਮਾਨਸਿਕਤਾ ਦਾ ਵਿਸ਼ੇਸ਼ ਅੰਗ ਹੁੰਦੇ ਹਨ, ਇਸ ਲਈ ਜੋ ਵੀ ਕਲਾ, ਸਾਹਿਤ ਤੇ ਇਤਿਹਾਸ ਨੂੰ ਆਧਾਰ ਬਣਾ ਕੇ ਉਸਾਗੀ ਜਾਂਦੀ ਹੈ, ਉਹ ਲੋਕ ਮਨ ਨੂੰ ਹਲੂਣਦੀ ਜ਼ਰੂਰ ਹੈ, ਇਤਿਹਾਸ ਜਿੱਥੇ ਪਰੰਪਰਾ ਨਾਲ ਜੋੜਦਾ ਹੈ, ਉਥੇ ਭਵਿੱਖ ਸੰਬੰਧੀ ਵੀ ਸੁਚੇਤ/ਚੇਤੰਨ ਕਰਦਾ ਹੈ। ਗੁਰਸ਼ਰਨ ਸਿੰਘ ਨੇ ਵੀ ਆਪਣੀ ਨਾਟਕੀ ਕਲਾ ਦਾ ਆਗਾਜ਼ ਇਹੋ ਜਿਹੇ ਤਰੀਕੇ ਨਾਲ ਕੀਤਾ ਸੀ। ਉਸ ਨੇ ਗੁਰੂ

ਸਾਹਿਬਾਨਾਂ ਦੀ ਵਿਚਾਰਧਾਰਾ ਨੂੰ ਵਿਗਿਆਨਕ ਜਾਵੀਏ ਤੇ ਪੇਸ਼ ਕਰਨ ਦਾ ਪ੍ਰਯਤਨ ਕੀਤਾ ਹੈ। ਗੁਰੂ ਨਾਇਕ ਨੂੰ ਮੰਚ ਤੋਂ ਗੈਰਹਾਜ਼ਰ ਕਰਕੇ ਉਨ੍ਹਾਂ ਦੀ ਵਿਚਾਰਧਾਰਕ ਚੇਤਨਾ ਨੂੰ ਲੋਕ ਬੋਲੀ, ਲੋਕ ਸ਼ੈਲੀ ਚੱਖ ਪ੍ਰਸਤੁਤ ਕਰਨ ਦਾ ਤਕੜਾ ਹੰਭਲਾ ਮਾਰਿਆ। ਗੁਰਦਿਆਲ ਸਿੰਘ ਫੁੱਲ ਦੇ ਨਾਟਕ ਜਿਨ ਸਚਿ ਪਲੇ ਹੋਇ, ਸਭ ਕੁਝ ਹੋਤ ਉਪਾਇ, ਸੀਸ ਤਲੀ ਤੇ, ਤੱਤੀ ਤਵੀ, ਪਰਖ, ਕਿਵ ਕੂੜੈ ਤੁਟਹਿ ਪਾਲ, ਚਾਂਦਨੀ ਚੌਂਕ, ਧਮਕ ਨਗਾਰੇ ਦੀ ਆਦਿ ਨਾਟਕਾਂ ਦੀਆਂ ਪੇਸ਼ਕਾਰੀਆਂ ਕਰਕੇ ਜਨਸੰਚਾਰ ਦਾ ਹਿੱਸਾ ਬਣਾਇਆ। ਉਸ ਨੇ ਧਾਰਮਿਕ/ਇਤਿਹਾਸਕ ਨਾਟਕਾਂ ਨੂੰ ਰਾਜਸੀ ਪੁੱਠ 'ਚ ਢਾਲਿਆ। ਉਸ ਦੇ ਨਾਟਕ ਇਤਿਹਾਸ ਦੀ ਪੁਨਰ ਵਿਆਖਿਆ ਕਰਦੇ ਹਨ। ਆਜ਼ਾਦੀ ਪਰਵਾਨਿਆਂ ਦੀਆਂ ਕੁਰਬਾਨੀਆਂ ਧਮਕ ਨਗਾਰੇ ਦੀ, ਗਦਰ ਦੀ ਗੁੰਜ, ਗਦਰ ਦੀ ਲਹਿਰ, ਬੁੱਤ ਜਾਗ ਪਿਆ ਆਦਿ ਨਾਟਕਾਂ ਦਾ ਹਿੱਸਾ ਬਣਦੀਆਂ ਹਨ। ਆਉ ਰਾਣੀ ਜੀ, ਰਾਜ ਸਾਹਬਾਂ ਦਾ ਆਦਿ ਨਾਟਕ ਸਰਕਾਰੀ ਪਾਬੰਦੀਆਂ ਦੇ ਬਾਵਜੂਦ ਵੀ ਖੇਡੇ ਗਏ। ਇਹ ਉਨ੍ਹਾਂ ਦੇ ਨਾਟਕਾਂ ਦਾ ਹੀ ਅਸਰ ਹੈ ਕਿ ਜਨਮ ਸਰਟੀਫਿਕੇਟਾਂ 'ਚ ਮਾਂ ਦੇ ਨਾਂ ਦਾ ਕਾਲਮ ਸ਼ੁਰੂ ਹੋਇਆ। ਇੱਕ ਵਾਰ ਉਸ ਨੇ ਇਸ ਵਿਸ਼ੇ ਸੰਬੰਧੀ ਨਾਟਕ ਖੇਡਿਆ ਤਾਂ ਮੌਕੇ 'ਤੇ ਮੌਜੂਦਾ ਸਮੇਂ ਦੇ ਸਿੱਖਿਆ ਮੰਤਰੀ ਨੇ ਇਹ ਫੈਸਲਾ ਲਿਆ ਕਿ ਕਾਲਮਾਂ 'ਚ ਮਾਂ ਦਾ ਨਾਂ ਦਰਜ ਹੋਣਾ ਚਾਹੀਦਾ ਹੈ। ਇਸੇ ਤਰ੍ਹਾਂ ਹੀ ਲੁਧਿਆਣੇ ਵਰਗੇ ਇਲਾਕੇ 'ਚ ਸ਼ਹੀਦ ਭਗਤ ਸਿੰਘ, ਰਾਜਗੁਰੂ ਤੇ ਸੁਖਦੇਵ ਦੇ ਲੱਗੇ ਬੁੱਤ ਪਿੱਛੇ ਵੀ ਗੁਰਸ਼ਰਨ ਭਾਅ ਜੀ ਦੀ ਨਾਟਕਕਾਰੀ ਦੇ ਯੋਗਦਾਨ ਨੂੰ ਅੱਖਿਂ ਉਹਲੇ ਨਹੀਂ ਕੀਤਾ ਜਾ ਸਕਦਾ।

ਗੁਰਸ਼ਰਨ ਭਾਅ ਜੀ ਨੇ ਮਿਹਨਤਕਸ਼ ਕਿਰਤੀਆਂ ਦੀ ਧਿਰ, ਲਿਤਾੜੇ, ਨਪੀੜੇ, ਲੁਟੀਂਦੇ-ਕੁਟੀਂਦੇ ਲੋਕਾਂ ਦੀ ਧਿਰ ਦੇ ਹੱਕ ਸੱਚ ਲਈ ਅਨੇਕਾਂ ਨਾਟਕ ਲਿਖੇ। ਅੰਰਤਾਂ, ਦਲਿਤਾਂ, ਪ੍ਰਵਾਸੀ ਮਜ਼ਦੂਰਾਂ, ਖੇਤ ਅਤੇ ਸਨਅਤੀ ਮਜ਼ਦੂਰ, ਬੇਜ਼ਮੀਨੇ ਗਰੀਬ ਕਿਸਾਨ, ਦਰਜਾ ਚਾਰ ਮੁਲਾਜ਼ਮ ਆਦਿ ਵਰਗਾਂ ਦੀਆਂ ਨਿੱਕੀਆਂ-ਨਿੱਕੀਆਂ ਸਮੱਸਿਆਵਾਂ ਨੂੰ ਨਾਟਕ 'ਚ ਪੇਸ਼ ਕਰਕੇ ਸਮਾਜਿਕ ਬਦਲਾਉ ਦਾ ਸੁਨੇਹਾ ਦਿੱਤਾ।

ਮਾਨਵੀ ਸਰੋਕਾਰਾਂ ਨਾਲ ਗੜੂੰਦ ਉਸਦੀ ਲੇਖਨ-ਕਲਾ ਨਵੇਂ-ਆਯਾਮ ਸਿਰਜਦੀ ਹੈ। ਵਿਦੇਸ਼ੀ ਨਾਟਕਾਂ ਦੇ ਅਨੁਵਾਦ ਤੋਂ ਲੈ ਕੇ ਪੰਜਾਬੀ ਗਲਪ, ਕਾਵਿ ਰਚਨਾਵਾਂ ਦਾ ਰੂਪਾਂਤਰਨ ਕਰਦਿਆਂ ਅਜਿਹੀਆਂ ਨਾਟ-ਸਕ੍ਰਿਪਟਾਂ ਦੀ ਸਿਰਜਣਾ ਕੀਤੀ, ਜਿਹੜੀਆਂ ਮੌਲਿਕ ਰਚਨਾਵਾਂ ਦਾ ਦਰਜਾ ਰੱਖਦੀਆਂ ਹਨ। ਜੋਗਾ ਸਿੰਘ ਦੀ ਕਵਿਤਾ 'ਮੁਨਸ਼ੀ ਖਾਨ' ਤੇ ਆਧਾਰਤ 'ਨਾਟਕ ਮੁਨਸ਼ੀ ਖਾਨ ਦਾ', ਪਾਸ਼ ਦੀਆਂ ਕਵਿਤਾਵਾਂ 'ਤੇ ਆਧਾਰਤ 'ਵੱਡੀ ਹਵੇਲੀ 'ਚੋਂ ਕੋਈ ਧਾਰਾਂ ਮਾਰਦੀ ਨਿਕਲੀ', ਸਰਵਮੀਤ ਦੀ ਕਹਾਣੀ 'ਕਲਾਣ' ਉਪਰ ਆਧਾਰਤ 'ਨਵਾਂ ਜਨਮ', ਸੋਹਣ ਸਿੰਘ ਸੀਤਲ ਰਚਿਤ 'ਤੂਤਾਂ ਵਾਲਾ ਖੂਹ', ਨਾਨਕ ਸਿੰਘ ਦੇ ਨਾਵਲ ਉਤੇ ਆਧਾਰਤ 'ਕੋਈ ਹਰਿਆ ਬੂਟ ਰਹੀਓ ਗੀ' ਆਦਿ ਅਨੇਕਾਂ ਉਦਾਹਰਨਾਂ ਹਨ। ਉਸਨੇ ਪੰਜਾਬੀ ਨਾਟਕ-ਰੰਗਮੰਚ ਨੂੰ ਪੜ੍ਹੋਲਿਤ ਕਰਨ ਲਈ ਬਿਨਾਂ ਕਿਸੇ ਤਾਮ-ਝਾਮ ਦੇ ਨੁਕੜ ਸ਼ੈਲੀ ਅਖਤਿਆਰ ਕੀਤੀ।

ਰੰਗਮੰਚ ਰਾਹੀਂ ਸਮਾਜਕ-ਰਾਜਸੀ ਜਾਗ੍ਰਤੀ ਲਿਆਉਣ ਲਈ ਸਮਰਪਿਤ ਬਹੁਪੱਖੀ ਸ਼ਕਤੀਅਤ ਗੁਰਸ਼ਰਨ ਸਿੰਘ 27 ਸਤੰਬਰ, 2011 ਨੂੰ ਸਾਬੋਂ ਸਦਾ ਲਈ ਵਿੱਛੜ ਗਿਆ।

## ਅਭਿਆਸ-ਪ੍ਰਸ਼ਨ

1. ਗੁਰਸ਼ਰਨ ਸਿੰਘ ਦਾ ਜਨਮ ਕਦੋਂ ਹੋਇਆ ?
2. ਗੁਰਸ਼ਰਨ ਸਿੰਘ ਨੂੰ ਕਿਸ ਘਟਨਾ ਨੇ ਪ੍ਰਭਾਵਿਤ ਕੀਤਾ ?
3. ਗੁਰਸ਼ਰਨ ਸਿੰਘ ਦੀਆਂ ਵਿਗਿਆਨਕ ਪੁਸਤਕਾਂ ਦੇ ਨਾਮ ਲਿਖੋ ?
4. ਗੁਰਸ਼ਰਨ ਸਿੰਘ ਨੂੰ ਨੌਕਰੀ ਤੋਂ ਬਰਖਾਸਤ ਕਿਉਂ ਕੀਤਾ ਗਿਆ ?
5. ਗੁਰਸ਼ਰਨ ਸਿੰਘ ਸਮਾਜਿਕ ਚੇਤਨਾ ਲਿਆਉਣ ਲਈ ਆਪਣਾ ਨਾਇਕ ਕਿਸ ਨੂੰ ਮੰਨਦਾ ਹੈ ?
6. ‘ਲੋਕ ਜਾਗ੍ਰਤੀ ਵਾਲਾ ਰੰਗਕਰਮੀ: ਗੁਰਸ਼ਰਨ ਸਿੰਘ’ ਜੀਵਨੀ-ਮੂਲਕ ਨਿਬੰਧ ਦਾ ਸੰਖੇਪ ਸਾਰ ਲਿਖੋ।

## 12. ਲਘੂ ਮਾਨਵ ਦੀ ਆਵਾਜ਼ : ਗੁਰਦਿਆਲ ਸਿੰਘ

ਗਲਪਕਾਰ ਗੁਰਦਿਆਲ ਸਿੰਘ ਅੰਤਰਰਾਸ਼ਟਰੀ ਪ੍ਰਸਿੱਧੀ ਵਾਲੇ ਸਾਹਿਤਕਾਰ ਹਨ। ਉਹ ਅਜਿਹੇ ਚੋਣਵੇਂ ਸਾਹਿਤਕਾਰਾਂ ਵਿੱਚੋਂ ਇੱਕ ਹਨ; ਜਿਨ੍ਹਾਂ ਦੀਆਂ ਰਚਨਾਵਾਂ ਨੂੰ ਸਧਾਰਨ ਪਾਠਕ ਤੋਂ ਲੈ ਕੇ ਪ੍ਰੋਫੈਸ਼ਨਲ ਵਿਦਵਾਨਾਂ ਨੇ ਗੰਭੀਰਤਾ ਨਾਲ ਵਿਚਾਰਿਆ, ਸਮਝਿਆ ਤੇ ਸਲਾਹਿਆ ਹੈ। ਭਾਰਤੀ ਉਪ-ਮਹਾਂਦੀਪ ਦੇ ਉਹ ਉਨ੍ਹਾਂ ਸਾਹਿਤਕਾਰਾਂ ਵਿੱਚੋਂ ਇਕ ਹੈ ਜਿਨ੍ਹਾਂ ਨੇ ਅਜਾਦੀ ਤੋਂ ਪਿੱਛੋਂ ਦੇ ਗਲਪ ਸਾਹਿਤ ਵਿੱਚ ਉਪ-ਭਾਸ਼ਾ ਨੂੰ ਰਚਨਾਤਮਿਕ ਪ੍ਰਗਟਾਵੇ ਦਾ ਮਾਧਿਅਮ ਬਣਾਇਆ। ਉਸ ਦੀਆਂ ਰਚਨਾਵਾਂ ਵਿੱਚ ਸਮਾਜ ਅਤੇ ਸੱਭਿਆਚਾਰ ਦੀ ਬਦਲਦੀ ਸਥਿਤੀ ਅਨੁਸਾਰ ਬਦਲਦੀ ਮਨੁੱਖੀ ਮਾਨਸਿਕ ਦਸ਼ਾ ਦਾ ਭਰਵੇਂ ਰੂਪ ਵਿੱਚ ਵਰਣਨ ਹੋਇਆ ਹੈ। ਗ੍ਰਾਮੀਣ-ਸੰਸਕ੍ਰਿਤੀ ਨੂੰ ਉਸਨੇ ਇਸਦੀ ਸਮੱਗਰੀ ਅਤੇ ਗਤੀਸ਼ੀਲਤਾ ਵਿੱਚ ਪੇਸ਼ ਕੀਤਾ ਹੈ। ਗੁਰਦਿਆਲ ਸਿੰਘ ਦੀ ਵਿਲੱਖਣਤਾ ਇਸ ਸੰਸਕ੍ਰਿਤੀ ਨੂੰ ਨਵੇਂਕਲੀ ਗਲਪ ਦਿਸ਼ਾਵੀਂ ਤੋਂ ਚਿਤਰਨ ਵਿੱਚ ਹੈ। ਇਸੇ ਦਿਸ਼ਾਵੀਂ ਕਰਕੇ ਉਸਦੇ ਸਾਹਿਤ ਵਿੱਚ ‘ਲਘੂ-ਮਾਨਵ’ ਦਾ ਭਰਮਾਂ ਅਤੇ ਸੰਪੂਰਨ ਚਰਿੰਤਰ ਉਘੜਿਆ। ਸਮਾਜਿਕ ਆਧਾਰ ਤੇ ਉਸਰੇ ਰਿਸ਼ਤੇ ਆਰਬਿਕ ਕਾਰਨਾਂ ਕਰਕੇ ਕਿਵੇਂ ਬਦਲਦੇ ਜਾਂਦੇ ਹਨ; ਇਸ ਦੀਆਂ ਅਨੇਕ ਮਿਸਾਲਾਂ ਗੁਰਦਿਆਲ ਸਿੰਘ ਦੇ ਸਾਹਿਤ ਵਿੱਚ ਮੌਜੂਦ ਹਨ।

ਉਸ ਦਾ ਜਨਮ 10 ਜਨਵਰੀ, 1933 ਨੂੰ ਪਿੰਡ ਭੈਣੀ ਫੱਤਾਹ, ਜ਼ਿਲ੍ਹਾ ਫਰੀਦਕੋਟ (ਪੰਜਾਬ) ਵਿਖੇ ਮਾਤਾ ਸ਼੍ਰੀਮਤੀ ਨਿਹਾਲ ਕੌਰ ਅਤੇ ਪਿਤਾ ਸ.ਜਗਤ ਸਿੰਘ ਦੇ ਘਰ ਹੋਇਆ। ਉਸ ਦਾ ਜੱਦੀ ਪਿੰਡ ਡੇਲਿਆਂ ਵਾਲੀ, ਤਹਿਸੀਲ ਜੈਤੋ, ਜ਼ਿਲ੍ਹਾ ਫਰੀਦਕੋਟ (ਪੰਜਾਬ) ਹੈ। ਛੋਟੀ ਉਮਰ ਵਿੱਚ ਹੀ ਆਪ ਜੀ ਦੀ ਸ਼ਾਦੀ ਜਨਵਰੀ, 1946 ਵਿੱਚ ਸ਼੍ਰੀਮਤੀ ਬਲਵੰਤ ਕੌਰ (ਨਿੱਕੀ) ਨਾਲ ਹੋਈ। ਵਿਆਹੁਤਾ ਜੀਵਨ ਦੀਆਂ ਪਰਿਵਾਰਕ-ਆਰਬਿਕ ਜਿੰਮੇਵਾਰੀਆਂ ਨੂੰ ਨਿਭਾਉਣ ਲਈ ਉਹਨਾਂ ਗਲੀ-ਗਲੀ ਘੁੰਮ ਕੇ ਚਕਲੇ-ਬੇਲਣੇ, ਨੂਣਦਾਨੀਆਂ ਅਤੇ ਹੋਰ ਘਰੇਲੂ ਸਮਾਨ ਵੇਚਿਆ। ਫੇਰੀ ਲਾਉਣ ਦੇ ਇਸ ਕੰਮ ਵਿੱਚੋਂ ਜਦੋਂ ਥੋੜਾ ਲਾਭ ਹੋਇਆ ਤਾਂ ਉਹਨਾਂ ਨੇ ਮੰਜੇ, ਖੇਤੀ ਸੰਦ ਅਤੇ ਬਲਦਾਂ ਵਾਲੇ ਗੱਡੇ ਬਨਾਉਣੇ ਸ਼ੁਰੂ ਕਰ ਦਿੱਤੇ। ਸਮੇਂ ਦੀ ਤੌਰ ਨਾਲ ਤੁਰਦਿਆਂ ਉਹਨਾਂ ਪਾਣੀ ਦੀਆਂ ਟੈਂਕੀਆਂ ਅਤੇ ਕਣਕ ਸੰਭਾਲਣ ਵਾਲੇ ਢੋਲ ਆਦਿ ਵੀ ਆਪਣੇ ਹੱਥੀਂ ਬਣਾਏ। ਬਹੁਤ ਕਮਜ਼ੋਰ ਸ਼ਗੀਰ ਹੋਣ ਦੇ ਬਾਵਜੂਦ ਹਥੋੜੇ ਨਾਲ ਸਾਲਾਂ ਬੱਧੀ ਕੰਮ ਕਰਨ ਦਾ ਸ਼ਗੀਰਕ ਨੁਕਸਾਨ ਇਹ ਹੋਇਆ ਕਿ ਉਹਨਾਂ ਦੀ ਸੱਜੀ ਬਾਂਹ, ਖੱਬੀ ਬਾਂਹ ਨਾਲੋਂ ਲੰਬੀ ਹੋ ਗਈ ਸੀ। ਉਸ ਨੇ ਰਸਮੀ ਵਿੱਦਿਆ ਗਿਆਨੀ, ਬੀ.ਏ., ਓ.ਟੀ. ਅਤੇ ਐਮ.ਏ. (ਪੰਜਾਬੀ) ਪ੍ਰਾਈਵੇਟ ਤੌਰ ਤੇ ਹਾਸਲ ਕੀਤੀ। ਉਹ 1954 ਤੋਂ 1962 ਤੱਕ ਪ੍ਰਾਇਮਰੀ, 1962 ਤੋਂ 1970 ਤੱਕ ਹਾਈ ਸਕੂਲ ਅਧਿਆਪਕ ਰਹੇ। 1971 ਤੋਂ 1985 ਤੱਕ ਉਸ ਨੇ ਸਰਕਾਰੀ ਬ੍ਰਜਿੰਦਰਾ ਕਾਲਜ, ਫਰੀਦਕੋਟ ਵਿਖੇ ਬਚੋਂ ਕਾਲਜ ਲੈਕਚਰਾਰ ਸੇਵਾ ਨਿਭਾਈ। ਇਸ ਉਪਰੰਤ ਉਸ ਨੇ ਪੰਜਾਬੀ ਯੂਨੀਵਰਸਿਟੀ ਗੁਰੂ ਕਾਸ਼ੀ ਰੀਜ਼ਨਲ ਸੈਂਟਰ, ਬਠਿੰਡਾ ਵਿਖੇ ਪੰਜਾਬੀ ਵਿਭਾਗ ਵਿੱਚ ਲੈਕਚਰਾਰ (1986-87) ਰੀਡਰ (1987-91) ਪ੍ਰੋਫੈਸਰ (1991-93) ਅਤੇ ਰਿਟਾਇਰਮੈਂਟ ਤੋਂ ਬਾਅਦ ਪੁਨਰ-ਨਿਯੁਕਤੀ (1993-95) ਦੌਰਾਨ ਸੇਵਾ ਨਿਭਾਉਂਦੇ ਰਹੇ। ਆਪ ਜੀ ਦੀਆਂ ਅਕਾਦਮਿਕ ਅਤੇ ਸਾਹਿਤਿਕ ਉਪਲਬਧੀਆਂ ਕਾਰਨ ਆਪ ਜੀ ਨੂੰ ਪ੍ਰੋਫੈਸਰ ਆਫ਼ ਐਮੀਨੈਂਸ, ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ (2002-04); ਵਿਜ਼ਿਟਿੰਗ ਪ੍ਰੋਫੈਸਰ, ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ (2002-03) ਅਤੇ ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਵੱਲੋਂ ਮਈ 2004 ਤੋਂ ਲਾਈਫ਼ ਫੈਲੋਸ਼ਿਪ ਨਾਲ ਸਨਮਾਨਿਆ ਗਿਆ।

ਗੁਰਦਿਆਲ ਸਿੰਘ ਦੇ ਸਾਹਿਤ ਦੀ ਵਸਤੂ-ਸਮੱਗਰੀ ਪੰਜਾਬੀ ਸਮਾਜ ਦੇ ਉਸ ਦੌਰ ਨਾਲ ਸੰਬੰਧਿਤ ਹੈ; ਜਦੋਂ ਇਸ ਸਮਾਜ ਵਿੱਚ ਸਾਮਰਾਜ ਅਧੀਨ ਪੂੰਜੀਵਾਦੀ ਤਬਦੀਲੀ ਆਉਣੀ ਹਾਲੇ ਸ਼ੁਰੂ ਹੋਈ ਸੀ। ਇਸ ਤਬਦੀਲੀ ਦਾ ਪ੍ਰਮੁੱਖ ਲੱਛਣ ਇਹ ਹੈ ਕਿ ਮਨੁੱਖੀ ਰਿਸ਼ਤੇ ਨਿਰੋਲ ਜਾਇਦਾਦੀ ਰਿਸ਼ਤੇ ਬਣ

ਕੇ ਰਹਿ ਜਾਂਦੇ ਹਨ। ਗੁਰਦਿਆਲ ਸਿੰਘ ਦੀ ਵੱਡੀ ਪ੍ਰਾਪਤੀ ਇਹ ਹੈ ਕਿ ਉਸਨੇ ਮਨੁੱਖੀ ਸਰੋਕਾਰਾਂ ਨੂੰ ਸਮੂਹਿਕ ਕਰਮ-ਪ੍ਰਤਿਕਰਮ ਰਾਹੀਂ ਸਮਝਣ ਦੀ ਥਾਂ ਉਨ੍ਹਾਂ ਵਿਚਲੇ ਵਿਅਕਤੀਆਂ ਦੇ ਪ੍ਰਤਿਕਰਮਾਂ ਰਾਹੀਂ ਦਰਸਾਇਆ; ਜੋ ਗਲਪ ਪਰੰਪਰਾ ਅਤੇ ਸਿਰਜਣ ਸਰੋਕਾਰਾਂ ਦੇ ਪ੍ਰਚੱਲਤ ਰਾਹਾਂ ਤੋਂ ਨਵੇਕਲੀ ਤੋਰ ਸੀ। ਸ਼ੁਰੂਆਤੀ ਦੌਰ ਵਿੱਚ ਹੀ ਉਹਨਾਂ ਆਪਣੀਆਂ ਰਚਨਾਵਾਂ ਨਾਲ ਉੱਚ ਕੋਟੀ ਦੇ ਵਿਦਵਾਨਾਂ ਤੋਂ ਲੈ ਕੇ ਸਧਾਰਨ ਪਾਠਕ ਤੱਕ ਨੂੰ ਪ੍ਰਭਾਵਿਤ ਕੀਤਾ। ਪਿਛਲੇ ਪੰਜ ਦਹਾਕਿਆਂ ਵਿਚ ਗੁਰਦਿਆਲ ਸਿੰਘ ਆਪਣੀ ਵਿਸ਼ੇ ਚੋਣ, ਨਿਭਾ ਅਤੇ ਉਪਭਾਸ਼ਾਈ ਸਮਰੱਥਾ ਕਰਕੇ ਨਾ ਸਿਰਫ ਪੰਜਾਬੀ ਜਾਂ ਭਾਰਤੀ; ਸਗੋਂ ਅੰਤਰਰਾਸ਼ਟਰੀ ਪੱਧਰ ਤੇ ਆਪਣੀ ਨਿਵੇਕਲੀ ਪਹਿਚਾਣ ਬਣ ਚੁੱਕਾ ਹੈ।

ਗੁਰਦਿਆਲ ਸਿੰਘ ਨਿਮਨ ਸ਼੍ਰੇਣੀ ਦੇ ਸਾਧਨ ਵਿਹੁਣੇ ਪਾਤਰਾਂ ਨੂੰ ਅਪਣਾਉਂਦਾ ਹੈ। ਏਹੋ ਉਸਦੀ ਵਿਸ਼ੇਸ਼ਤਾ ਅਤੇ ਨਿਵੇਕਲਾਪਨ ਹੈ। ਉਸ ਤੋਂ ਪਹਿਲਾਂ ਦੇ ਬਹੁਤੇ ਸਾਹਿਤਕਾਰ ਸਿਧਾਂਤਾਂ, ਸਿੱਖਿਆਵਾਂ ਨੂੰ ਆਪਣੀ ਕਲਾ ਦਾ ਵਾਹਣ ਬਣਾਉਂਦੇ ਹਨ। ਉਹ ਕਿਸੇ ਨਾ ਕਿਸੇ ਸਿਧਾਂਤ ਦਾ ਸਿਰਫ ਨਿਰੂਪਣ ਕਰਨਾ ਚਾਹੁੰਦੇ ਸਨ ਅਤੇ ਪ੍ਰਚਲਿਤ ਸਿਧਾਂਤਾਂ ਦੁਆਰਾ ਤੱਥ ਲੱਭ ਕੇ ਉਹਨਾਂ ਨੂੰ ਸਿੱਧ ਕਰਨ ਅਤੇ ਕਲਾਤਮਕ ਰੂਪ ਵਿਚ ਪੇਸ਼ ਕਰਨ ਵਾਲ ਹੀ ਰੁਚਿਤ ਸਨ।

ਮਨੁੱਖੀ-ਇਤਿਹਾਸ ਦੇ ਜਿਸ ਮੌਜੂਦ ਤੇ ਗੁਰਦਿਆਲ ਸਿੰਘ ਦੇ ਨਾਵਲ ਅਤੇ ਕਹਾਣੀਆਂ ਰਚੇ ਗਏ ਹਨ, ਉਥੇ ਇਹ ਬਦਲਦੀਆਂ ਕਦਰਾਂ-ਕੀਮਤਾਂ ਜਾਗੀਰਦਾਰੀ ਤੇ ਪੂੰਜੀਵਾਦ ਦੇ ਪ੍ਰਵੇਸ਼ ਦੀਆਂ ਸੂਚਕ ਹਨ। ਸਰਮਾਈਦਾਰੀ ਹੀ ਮਨੁੱਖੀ ਰੈਲ ਅਤੇ ਸਦਭਾਵਨਾ ਦੇ ਰਿਸ਼ਤਿਆਂ ਨੂੰ ਖਤਮ ਕਰਦੀ ਹੈ। ਸਰਮਾਈਦਾਰੀ ਵਿਚ ਛੁਪੀ ਅਣਮਾਨਵਤਾ ਨੂੰ ਗੁਰਦਿਆਲ ਸਿੰਘ ਨੇ ਆਪਣੀਆਂ ਰਚਨਾਵਾਂ ਵਿਚ ਸ਼੍ਰੋਣਿਕ ਵਿਵਹਾਰ ਰਾਹੀਂ ਪੇਸ਼ ਕੀਤਾ ਹੈ। ਵਿਅਕਤੀ ਅਤੇ ਸਾਹਿਤ ਦੋਵੇਂ ਸਭਿਆਚਾਰਕ ਹੋਂਦਾਂ ਹਨ। ਸਾਹਿਤ ਇਸੇ ਪ੍ਰਸੰਗ ਵਿਚ ਵਿਸ਼ੇਸ਼ ਹੈ। ਇਹਨਾਂ ਮਨੁੱਖੀ ਰਿਸ਼ਤਿਆਂ ਨੂੰ ਉਹ ਸਭਿਆਚਾਰਕ ਪ੍ਰਸੰਗ ਵਿਚ ਵਿਸਤਾਰਦਾ ਹੈ। ਵਿਅਕਤੀ ਅਤੇ ਸਮਾਜ ਦੇ ਇਹ ਰਿਸ਼ਤੇ ਇਤਿਹਾਸਕ ਗਤੀ ਅਨੁਸਾਰ ਬਦਲਦੇ ਰਹਿੰਦੇ ਹਨ, ਭਾਵੇਂ ਖਤਮ ਨਹੀਂ ਹੁੰਦੇ। ਇਸ ਤਰ੍ਹਾਂ ਇਤਿਹਾਸ ਦੀ ਗਤੀ ਨਿਰੰਤਰ ਚਲਦੀ ਰਹਿੰਦੀ ਹੈ। ਸਾਧਾਰਨ ਵਿਅਕਤੀ ਰਿਸ਼ਤਿਆਂ ਤੇ ਰਿਸ਼ਤਿਆਂ ਦੀ ਸੰਭਾਵਨਾ ਤੋਂ ਵਿਛੰਨਿਆ ਹੋਇਆ ਹੈ। ਇਹਨਾਂ ਬਦਲਦੇ ਰਿਸ਼ਤਿਆਂ ਦੇ ਸੰਦਰਭ ਵਿਚ ਮਨੁੱਖ ਦੀ ਸਥਿਤੀ ਨੂੰ ਗੁਰਦਿਆਲ ਸਿੰਘ ਨੇ ਆਪਣੇ ਨਾਵਲ ਅਤੇ ਕਹਾਣੀਆਂ ਵਿਚ ਰੂਪਮਾਨ ਕੀਤਾ ਹੈ। ਨਿੱਜੀ-ਸੰਪਤੀ ਦਾ ਮਸਲਾ ਗੁਰਦਿਆਲ ਸਿੰਘ ਦੀਆਂ ਰਚਨਾਵਾਂ ਵਿਚ ਮੁੱਲ ਸਮੱਸਿਆ ਦੇ ਤੌਰ ਤੇ ਵਿਚਾਰਿਆ ਗਿਆ ਹੈ। ਇਸਦਾ ਸੰਬੰਧ ਸਾਧਾਰਨ ਵਿਅਕਤੀ ਦੀ ਸੂਝ ਦੇ ਘੇਰੇ ਨਾਲ ਹੈ। ਇਹੋ ਉਸਦੇ ਪਾਤਰਾਂ ਦੀ 'ਸੂਝ' ਅਤੇ 'ਸਮਰੱਥਾ' ਦਾ ਘੇਰਾ ਹੈ। ਫਲਸਰੂਪ ਪਾਤਰ-ਚਿਤਰਨ ਦੇ ਪੱਖੋਂ ਪੰਜਾਬੀ ਸਾਹਿਤ ਵਿਚ ਗੁਰਦਿਆਲ ਸਿੰਘ ਵਿਸ਼ੇਸ਼ ਤੇ ਨਿਵੇਕਲਾ ਸਥਾਨ ਰੱਖਦਾ ਹੈ। ਉਹ ਘਟਨਾ ਨਾਲੋਂ ਪਾਤਰ ਨੂੰ ਵਧੇਰੇ ਅਹਿਮੀਅਤ ਦਿੰਦਾ ਹੈ।

ਗੁਰਦਿਆਲ ਸਿੰਘ ਦੀਆਂ ਮੁਢਲੀਆਂ ਲਿਖਤਾਂ ਦੇ ਹੱਥ-ਲਿਖਤ ਖਰੜੇ 1946 ਤੋਂ ਮਿਲਦੇ ਹਨ। (ਸਭ ਤੋਂ ਪਹਿਲਾ ਖਰੜਾ ਇਕਾਂਗੀ ਇਕ ਸੀ ਕੁੜੀ 1946 ਦਾ ਹੈ। ਇਸਦਾ ਵਿਸ਼ਾ ਗ੍ਰਾਮੀਣ ਸਮਾਜ ਵਿੱਚ ਪ੍ਰੇਮ-ਵਿਆਹ ਦੇ ਸੁਪਨੇ ਦਾ ਦੁਖਾਂਤ ਹੈ।) ਦਸਤਕਾਰੀ ਦੇ ਪਿਤਾ-ਪੁਰਖੀ ਕਿੱਤੇ ਦੀ ਥਾਂ ਪੜ੍ਹਣ ਦਾ ਸੌਂਕ ਗੁਰਦਿਆਲ ਸਿੰਘ ਨੂੰ ਬਚਪਨ ਤੋਂ ਹੀ ਸੀ ਪਰ ਉਸਦੀ ਮੁੱਢਲੀ ਸਿੱਖਿਆ ਵਿਵਸਥਿਤ ਰੂਪ ਵਿਚ ਨਹੀਂ ਹੋ ਸਕੀ। ਹੈਡਮਾਸਟਰ ਸ੍ਰੀ ਮਦਨ ਮੌਹਨ ਸ਼ਰਮਾ ਦੀ ਪ੍ਰੇਰਨਾ ਅਤੇ ਉਤਸ਼ਾਹ ਕਰਕੇ ਉਹ ਕੁਝ ਦੇਰ ਸਕੂਲ ਵੀ ਗਏ; ਪਰ ਘਰੇਲੂ ਹਾਲਤਾਂ ਕਾਰਨ ਮੁੜ ਪੁਸ਼ਤੈਨੀ ਕਿੱਤੇ ਲੱਕੜ ਦੇ ਮਿਸਤਰੀ ਵਜੋਂ ਕੰਮ ਕਰਨ ਲੱਗ ਗਏ; ਪਰ ਪ੍ਰਾਈਵੇਟ ਤੌਰ ਤੇ ਪੜ੍ਹਾਈ ਉਹਨਾਂ ਜਾਰੀ ਰੱਖੀ।

ਪੰਜਾਹਵਿਆਂ ਵਿੱਚ ਨਾਵਲਕਾਰ ਨਾਨਕ ਸਿੰਘ ਅਤੇ ਗੁਰਬਖਸ਼ ਸਿੰਘ ਪ੍ਰੀਤਲੜੀ ਸਾਹਿਤਕ ਖੇਤਰ ਵਿਚ ਵੱਡੇ ਨਾਂ ਅਤੇ ਨਿਰੰਤਰ ਛਾਪਣ ਵਾਲੇ ਲੇਖਕ ਸਨ। ਗੁਰਦਿਆਲ ਸਿੰਘ ਇਹਨਾਂ ਦਾ ਸੰਜੀਦਾ ਪਾਠਕ ਬਣ ਗਿਆ। ਸਕੂਲੋਂ ਹਟਾ ਕੇ ਤਰਖਾਣਾ/ਲੋਹਾਰਾ ਕੰਮ ਕਰਨ ਲਈ ਬਾਪ ਵੱਲੋਂ ਕਾਰਖਾਨੇ ਵਿੱਚ ਆਪਣੇ ਨਾਲ ਲਾ ਲੈਣ ਦੇ ਬਾਵਜੂਦ ਗੁਰਦਿਆਲ ਸਿੰਘ ਨੇ ਸਿਰਫ ਸਾਹਿਤ ਪੜ੍ਹਿਆ ਹੀ ਨਹੀਂ ਲਿਖਣ ਦਾ ਅਭਿਆਸ ਵੀ ਕੀਤਾ। ਇਹੋ ਸਮਾਂ ਸੀ ਜਦੋਂ ਉਸ ਨੇ ਡਾਇਰੀਆਂ ਵਿੱਚ ਨਿੱਜੀ ਅਤੇ ਸਮਾਜਿਕ ਅਨੁਭਵ ਲਿਖਣੇ ਸ਼ੁਰੂ ਕੀਤੇ। ਅਖਬਾਰਾਂ ਅਤੇ ਸਾਹਿਤਕ ਪੱਤ੍ਰਕਾਵਾਂ ਨੂੰ ਪਹਿਲਾਂ ਲੇਖ ਤੇ ਫਿਰ ਕਹਾਣੀਆਂ ਲਿਖ ਕੇ ਭੇਜਣੀਆਂ ਸ਼ੁਰੂ ਕਰ ਦਿੱਤੀਆਂ। ਉਸ ਦਾ ਪਹਿਲਾਂ ਲੇਖ ‘ਰਹਿਮਤ ਕੇ ਲਾਹਣਤ’ ਰੋਜ਼ਾਨਾ ਰਣਜੀਤ ਅਖਬਾਰ ਵਿੱਚ 1952 ਵਿੱਚ ਪ੍ਰਕਾਸ਼ਿਤ ਹੋਇਆ। ਉਸ ਗੰਗਾਸਰ ਦੇ ਪ੍ਰਸਿਧ ਮੌਰਚੇ ਬਾਰੇ ਗੰਗਾਸਰ ਦੇ ਸ਼ਹੀਦ ਨਾਂ ਦੀ ਪੁਸਤਕ 1954 ਵਿੱਚ ਲਿਖੀ, 1957 ਵਿੱਚ ਪੰਜ ਦਰਿਆ ਵਿੱਚ ‘ਭਾਗਾਂ ਵਾਲੇ’ ਕਹਾਣੀ ਦੇ ਪ੍ਰਕਾਸ਼ਨ ਨਾਲ ਉਸ ਦੇ ਸਾਹਿਤਕ ਜੀਵਨ ਦਾ ਆਗਾਜ਼ ਮੰਨਿਆ ਜਾਂਦਾ ਹੈ। ਪਰ ਗੁਰਦਿਆਲ ਸਿੰਘ ਇਹਨਾਂ ਰਚਨਾਵਾਂ ਨੂੰ ਅਭਿਆਸ ਦੌਰ ਦੀਆਂ ਰਚਨਾਵਾਂ ਮੰਨ ਕੇ ਅਣਗੌਲਿਆਂ ਕਰਦੇ ਰਹੇ।

ਗੁਰਦਿਆਲ ਸਿੰਘ ਪੰਜਾਬੀ ਸਾਹਿਤ ਜਗਤ ਨੂੰ ਹੁਣ ਤੱਕ ਦਸ ਨਾਵਲ- ਮੜ੍ਹੀ ਦਾ ਦੀਵਾ, ਅਣਹੋਏ, ਕੁਵੇਲਾ, ਰੇਤੇ ਦੀ ਇੱਕ ਮੁੱਠੀ, ਅੱਧ ਚਾਨਣੀ ਰਾਤ, ਆਬਣ ਉੱਗਣ, ਅੰਨ੍ਹੇ ਘੋੜੇ ਦਾ ਦਾਨ, ਪਹੁੰਚਾਲੇ ਤੋਂ ਪਹਿਲਾਂ, ਪਰਸਾ, ਆਹਣ, ਗਿਆਰਾਂ ਕਹਾਣੀ ਸੰਗ੍ਰਹਿ- ਸੱਗਰੀ ਛੁੱਲ, ਚੰਨ ਦਾ ਬੂਟਾ, ਓਪਰਾ ਘਰ, ਕੁੱਤਾ ਤੇ ਆਦਮੀ, ਬਿਗਾਨਾ ਪਿੰਡ, ਮਸਤੀ ਬੋਤਾ, ਰੁੱਖੇ ਮਿੱਸੇ ਬੰਦੇ, ਪੱਕਾ ਟਿਕਾਣਾ, ਕਰੀਰ ਦੀ ਢਿੰਗਰੀ, ਜਿਉਂਦਿਆਂ ਦੇ ਮੇਲੇ, ਚੋਣਵੀਆਂ ਕਹਾਣੀਆਂ, ਮੇਰੀ ਪ੍ਰਤੀਨਿਧ ਰਚਨਾ, ਤਿੰਨ ਨਾਟਕ- ਨਿੱਕੀ ਮੋਟੀ ਗੱਲ, ਫ਼ਰੀਦਾ ਰਾਤੀਂ ਵੱਡੀਆਂ, ਵਿਦਾਇਰੀ ਤੋਂ ਪਿੱਛੋਂ, ਅੱਠ ਵਾਰਤਕ ਸੰਗ੍ਰਹਿ- ਪੰਜਾਬ ਦੇ ਮੇਲੇ ਤੇ ਤਿਉਹਾਰ, ਲੇਖਕ ਦਾ ਅਨੁਭਵ ਤੇ ਸਿਰਜਣ-ਪ੍ਰਕਿਰਿਆ, ਦੁਖੀਆ ਦਾਸ ਕਬੀਰ ਹੈ, ਸਤਜੁਗ ਦੇ ਆਉਣ ਤਕ, ਡਗਮਗ ਛਾਡਿ ਰੇ ਮਨ ਬਾਉਰਾ, ਬੇੜਾ ਬੰਧਿ ਨ ਸਕਿਓ, ਨਿਆਣਮੱਤੀਆਂ, ਦੂਜੀ ਦੇਹੀ (ਸਵੈ-ਜੀਵਨੀ), ਜੀਵਨ ਤੇ ਸਾਹਿਤ, ਲੈਨਿਨ ਤੇ ਹਿਟਲਰ ਦੇ ਦੇਸ਼ 'ਚ, ਚੌਵੀ ਬਾਲ ਸਾਹਿਤ ਪੁਸਤਕਾਂ- ਬਕਲਮਖਦ, ਟੁੱਕ ਖੋ ਲਏ ਕਾਵਾਂ, ਲਿਖਤਮ ਬਾਬਾ ਖੇਮਾ, ਬਾਬਾ ਖੇਮਾ, ਗੱਪੀਆਂ ਦਾ ਪਿਓ, ਮਹਾਂਭਾਰਤ, ਧਰਤ ਸੁਹਾਵੀ, ਤਿੰਨ ਕਦਮ ਧਰਤੀ, ਖੱਟੋ-ਮਿੱਠੇ ਲੇਕ, ਜੀਵਨ ਦਾਤੀ ਗੰਗਾ, ਕਾਲੂ ਕੌੜੀਕੀ, ਕੀ ਜਾਣਾ ਮੈਂ ਕੈਣ, ਸੂਰਜ ਦਾ ਟਿੱਕਾ, ਸੱਚ ਦੇ ਖੋਜੀ, ਸੰਤੂ ਗੱਪੀ, ਹੰਸਾਂ ਦੀ ਜੋੜੀ, ਪੀਰੂ ਦੀ ਸਾਰੰਗੀ, ਬਾਬੇ ਰਤਨੇ ਦੀ ਚਿੱਠੀ, ਰੱਬ ਦੇ ਬੰਦੇ, ਆਜ਼ਾਦੀ ਦਾ ਮੁੱਲ, ਆਓ ਨਾਟਕ ਬੇਡੀਏ, ਇਹ ਧਰਤੀ ਸਵਰਗ ਬਣਾਵਾਂਗੇ, ਸੁਪਨਿਆਂ ਦਾ ਪਰੀ ਦੇਸ਼, ਨਿੱਕਾ ਜਿਹਾ ਸਵਰਗ। ਗੁਰਦਿਆਲ ਸਿੰਘ ਵੱਲੋਂ ਚਾਲੀ ਦੇ ਲਗਭਗ ਅਨੁਵਾਦ ਜਿਵੇਂ- ਮੜ੍ਹੀ ਕਾ ਦੀਵਾ, ਘਰ ਅੰਰ ਰਾਸਤਾ (ਅਣਹੋਏ ਦਾ ਅਨੁਵਾਦ), ਰੇਤ ਕੀ ਇੱਕ ਮੁੱਠੀ, ਮਹਾਂਭਾਰਤ, ਪਾਂਚਵਾਂ ਪਹਿਰ (ਕੁਵੇਲਾ ਦਾ ਅਨੁਵਾਦ), ਸਾਂਝ ਸਵੇਰ (ਆਬਣ ਉੱਗਣ ਦਾ ਅਨੁਵਾਦ), ਪਰਸਾ, ਮੇਰਾ ਬਚਪਨ (ਗੋਰਕੀ), ਨੀਲੇ ਪੱਤਰ (ਈ.ਕਜ਼ਾਕੇਵਿਚ), ਬਿਗਾਜ ਬਹੁ (ਸ਼ਰਤ ਚੰਦਰ), ਹੰਸਾਂ ਦੀ ਫੇਰੀ (ਮਿਖਾਈਲ ਸਤੇਲਮਾਖ), ਅਮੀਰ- ਮੁਸਰੋ (ਸਯਦ ਗੁਲਾਮ ਸਮਨਾਦੀ), ਇੱਕ ਦਿਨ ਇੱਕ ਰਾਤ (ਮਿਖਾਈਲ ਸਤੇਲਮਾਖ), ਸੋਵੀਅਤ ਕਹਾਣੀਆਂ (ਸੰਪਾਦਿਤ), ਸਾਡੀਆਂ ਨਦੀਆਂ (ਲੀਲਾ ਮਜ਼ੂਮਦਾਰ), ਨਾਨਾ ਫਰਨਵੀਸ (ਵਾਈ.ਐਨ.ਕੇਵਧਰ), ਮੋਇਆਂ ਦੇ ਖਤ (ਸੰਪਾਦਿਤ), ਭੁੱਲੇ ਵਿਸਰੇ ਚਿਤਰ (ਭਗਵਤੀ ਚਰਣ ਵਰਮਾ), ਆਜ਼ਾਦੀ ਦੀ ਕਹਾਣੀ (ਸੁਮੰਗਲ ਪ੍ਰਕਾਸ਼), ਗੰਗਾਚੀਲ ਦੇ ਖੰਬ (ਲਕਸ਼ਮੀ ਨੰਦਨ ਬੋਰਾ), ਮਿਗਨੈਨੀ (ਵਿੰਦਾਵਨ ਲਾਲ ਵਰਮਾ), ਸਾਡੀਆਂ ਨਦੀਆਂ (ਐਲ.ਵਲੀਅੱਪਾ), ਮਿੱਤਰੋ ਮਰਜਾਣੀ (ਕਿਸ਼ਨਾ ਸੋਬਤੀ), ਝੁਠਾ ਸੱਚ (ਯਸ਼ਪਾਲ), ਦਿੱਵਿਆ (ਯਸ਼ਪਾਲ), ਜਿੰਦਗੀਨਾਮਾ (ਕਿਸ਼ਨਾ ਸੋਬਤੀ), ਦਾਣਾ-ਪਾਣੀ (ਗੋਪੀ ਨਾਥ ਮੁਹੰਤੀ), ਲਾਖਾ ਘੋੜਾ (ਸੰਪਾਦਿਤ), ਹਿਤਉਪਦੇਸ਼ (ਸੰਪਾਦਿਤ), ਵੀਰਾਂ ਦੀਆਂ ਕਹਾਣੀਆਂ ਭੇਂਟ ਕਰ ਚੁੱਕੇ ਹਨ।

ਉਸ ਨੂੰ ਸਾਹਿਤਕ ਖੇਤਰ ਦੇ ਇਸ ਯੋਗਦਾਨ ਲਈ ਹੁਣ ਤੱਕ ਭਾਸ਼ਾ ਵਿਭਾਗ ਪੰਜਾਬ ਵੱਲੋਂ 1966, 67, 68 ਅਤੇ 1973 ਵਿੱਚ ਚਾਰ-ਵਾਰ ਸਰਬੋਤਮ ਪੁਸਤਕ ਪੁਰਸਕਾਰ, ਸਾਹਿਤ ਅਕਾਦਮੀ ਪੁਰਸਕਾਰ (1975), ਭਾਸ਼ਾ ਵਿਭਾਗ ਪੰਜਾਬ ਦਾ ਨਾਵਲਕਾਰ ਨਾਨਕ ਸਿੰਘ ਪੁਰਸਕਾਰ (1975), ਪੰਜਾਬੀ ਅਕਾਦਮੀ ਪੁਰਸਕਾਰ (1975), ਸੌਵੀਅਤ ਦੇਸ਼ ਨਹਿਰੂ ਪੁਰਸਕਾਰ (1986), ਪੰਜਾਬੀ ਸਾਹਿਤ ਪੁਰਸਕਾਰ (1989), ਸ਼੍ਰੋਮਣੀ ਸਾਹਿਤਕਾਰ ਪੁਰਸਕਾਰ (1992), ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ ਦਾ ਭਾਈ ਵੀਰ ਸਿੰਘ ਗਲਪ ਪੁਰਸਕਾਰ (1992), ਪਾਸ਼ ਪੁਰਸਕਾਰ (1995), ਉਤਰ ਪ੍ਰਦੇਸ਼ ਹਿੰਦੀ ਸਾਹਿਤ ਸੰਮੇਲਨ ਸਨਮਾਨ (1997), ਭਾਰਤ ਦੇ ਰਾਸ਼ਟਰਪਤੀ ਵੱਲੋਂ ਪਦਮ ਸ਼੍ਰੀ (1998), ਡਾ. ਰਵੀ ਮੈਮੋਰੀਅਲ ਪੁਰਸਕਾਰ (1999), ਗਿਆਨਪੀਠ ਪੁਰਸਕਾਰ (1999), ਪੰਜਾਬੀ ਸਾਹਿਤ ਅਕਾਦਮੀ ਦਾ ਸਰਬ ਸ਼੍ਰੇਸ਼ਤ ਪੁਰਸਕਾਰ (2003) ਅਤੇ ਭਾਸ਼ਾ ਵਿਭਾਗ ਪੰਜਾਬ ਦਾ ਸਾਹਿਤ ਸ਼੍ਰੋਮਣੀ ਪੁਰਸਕਾਰ (2004) ਆਦਿ ਸਨਮਾਨਾਂ ਨਾਲ ਨਿਵਾਜਿਆ ਜਾ ਚੁੱਕਾ ਹੈ।

ਭਾਰਤ ਦੀਆਂ ਲਗਭਗ ਸਭ ਭਾਸ਼ਾਵਾਂ ਵਿੱਚ ਅਨੁਵਾਦਿਤ ਹੋ ਕੇ ਛਪਣ ਵਾਲਾ ਗੁਰਦਿਆਲ ਸਿੰਘ ਅਜਿਹਾ ਸਾਹਿਤਕਾਰ ਹੈ; ਜਿਸਨੇ ਪੰਜਾਬੀ ਅਤੇ ਹਿੰਦੀ ਵਿੱਚ ਇਕੋ ਜਿਹੀ ਮਕਬੂਲੀਅਤ ਹਾਸਿਲ ਕੀਤੀ ਹੈ। 2006 ਵਿੱਚ ਵਿਸ਼ਵ ਪੁਸਤਕ-ਮੇਲਾ, ਫਰੈਂਕਫਰਟ (ਜਰਮਨੀ) ਵਿੱਚ ‘ਨੈਸ਼ਨਲ ਬੁਕ ਟਰੱਸਟ, ਇੰਡੀਆ’ ਵੱਲੋਂ ਭੇਜੇ ਡੈਲੀਗੋਟ ਵਜੋਂ ਸਮੂਲੀਅਤ ਕੀਤੀ ਅਤੇ ਇਸੇ ਅਰਸੇ ਦੌਰਾਨ ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ (ਵਾਈਸ ਚਾਂਸਲਰ ਵਜੋਂ ਨਾਮਜ਼ਦ) ਸੈਨੇਟ ਮੈਂਬਰ ਵਜੋਂ ਸੇਵਾਵਾਂ ਦੇਣ ਦੇ ਨਾਲ-ਨਾਲ 2006 ਤੋਂ 2009 ਤੱਕ ਪੰਜਾਬੀ ਸਾਹਿਤ ਅਕਾਦਮੀ, ਚੰਡੀਗੜ੍ਹ ਦੇ ਪ੍ਰਧਾਨ ਦਾ ਅਹੁਦਾ ਸੰਭਾਲਦੇ ਰਹੇ। 2006 ਵਿੱਚ ਹੀ ਆਪ ਨੂੰ ਇੰਡੀਅਨ ਇੰਸਟੀਚਿਊਟ ਆਫ ਐਡਵਾਂਸ ਸਟੱਡੀ (ਰਾਸ਼ਟਰਪਤੀ ਨਿਵਾਸ) ਸ਼ਿਮਲਾ ਵੱਲੋਂ ਨੈਸ਼ਨਲ ਫੈਲੋਸ਼ਿਪ ਪ੍ਰਦਾਨ ਕੀਤੀ ਗਈ। 2011 ਵਿੱਚ ਐਨ. ਐਂਡ. ਡੀ. ਸੀ. ਵੱਲੋਂ ਅੰਨ੍ਹੇ ਘੋੜੇ ਦਾ ਦਾਨ ਨਾਵਲ ਤੇ ਆਧਾਰਿਤ ਫਿਲਮ ਦਾ ਨਿਰਮਾਣ ਕੀਤਾ ਗਿਆ; ਜਿਸਦਾ ਵਰਲਡ ਪ੍ਰੀਮੀਅਰ ਵੈਨੀਸ਼ ਫਿਲਮ ਫੈਸਟੀਵਲ; ਏਸ਼ੀਅਨ ਪ੍ਰੀਮੀਅਰ ਬੂਸਾਨ ਇੰਟਰਨੈਸ਼ਨਲ ਫਿਲਮ ਫੈਸਟੀਵਲ (ਸਾਉਥ ਕੋਰੀਆ), ਅਰਬ ਪ੍ਰੀਮੀਅਰ ਆਥਾ ਧਾਬੀ ਫਿਲਮ ਫੈਸਟੀਵਲ, ਨੋਰਥ ਅਮੇਰੀਕਨ ਪ੍ਰੀਮੀਅਰ ਸਾਉਥ ਏਸ਼ੀਅਨ ਇੰਟਰਨੈਸ਼ਨਲ ਫਿਲਮ ਫੈਸਟੀਵਲ, ਨਿਯੂ ਯਾਰਕ, ਹਾਂਗਕਾਂਗ ਏਸ਼ੀਅਨ ਫਿਲਮ ਫੈਸਟੀਵਲ, ਪੂਨੇ ਇੰਟਰਨੈਸ਼ਨਲ ਫਿਲਮ ਫੈਸਟੀਵਲ ਸਮੇਤ ਦੇਸ਼-ਵਿਦੇਸ਼ ਵਿੱਚ ਪ੍ਰਦਰਸ਼ਨ ਕੀਤਾ ਗਿਆ। 2012-16 ਵਿੱਚ ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ (ਉਪ-ਰਾਸ਼ਟਰਪਤੀ ਵੱਲੋਂ ਨਾਮਜ਼ਦ) ਵਿਖੇ ਸੈਨੇਟ ਮੈਂਬਰ ਵਜੋਂ ਸੇਵਾਵਾਂ ਪ੍ਰਦਾਨ ਕੀਤੀਆਂ। ਅੰਨ੍ਹੇ ਘੋੜੇ ਦਾ ਦਾਨ ਨਾਵਲ ਉੱਪਰ ਬਣੀ ਫਿਲਮ ਦਾ ਜਿਨ੍ਹਾਂ ਫਿਲਮ ਮੇਲਿਆਂ ਵਿੱਚ ਪ੍ਰਦਰਸ਼ਨ ਹੋਇਆ, ਉਹ ਹਨ- ਇੰਟਰਨੈਸ਼ਨਲ ਫਿਲਮ ਫੈਸਟੀਵਲ ਰੋਟਰਡਮ (ਹੌਲੈਂਡ), ਮਿਊਨਿਖ ਇੰਟਰਨੈਸ਼ਨਲ ਫਿਲਮ ਫੈਸਟੀਵਲ (ਜਰਮਨੀ), ਟਰੋਮਸੇ ਇੰਟਰਨੈਸ਼ਨਲ ਫਿਲਮ ਫੈਸਟੀਵਲ (ਨਾਰਵੇ), ਕਿਨੋ ਓਟੋਕ, ਇਸੋਲੋ (ਸਲੌਵੈਨੀਆ), ਸਾਮਿੱਥਿਸ਼ਨੀਅਨ ਇੰਸਚੀਟਿਊਟ, ਵਾਸ਼ਿੰਗਟਨ, ਓਸ਼ੀਅਨ ਸੀਨੋਫੈਨ, ਨਿਊ ਦਿੱਲੀ, ਇੰਟਰਨੈਸ਼ਨਲ ਫਿਲਮ ਫੈਸਟੀਵਲ ਇੰਡੀਆ, ਗੋਆ, ਬਰਡ ਆਈ ਸਾਉਥ ਏਸ਼ੀਅਨ ਫਿਲਮ ਫੈਸਟੀਵਲ, ਸੈਨ ਫੈਸਿਸਕੋ, ਕੋਲਕਾਤਾ ਇੰਟਰਨੈਸ਼ਨਲ ਫਿਲਮ ਫੈਸਟੀਵਲ, ਪੰਜਾਬੀ ਇੰਟਰਨੈਸ਼ਨਲ ਫਿਲਮ ਫੈਸਟੀਵਲ, ਟੋਰਨਟੋ; ਇੰਡੀਆ ਫਿਲਮ ਫੈਸਟੀਵਲ, ਦ ਹੈਗ (ਹੌਲੈਂਡ)। ਆਪ ਜੀ ਨੂੰ ਸਾਲ 2009 ਵਿੱਚ ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ ਵੱਲੋਂ ਅਤੇ 2014 ਵਿੱਚ ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ ਵੱਲੋਂ ਡੀ.ਲਿਟ. (ਮਾਣ-ਹਿੱਤ) ਪ੍ਰਦਾਨ ਕੀਤੀਆਂ ਗਈਆਂ। ਉਸ ਨੇ ਇੰਗਲੈਂਡ (1980), ਕੈਨੇਡਾ (1980), ਸੌਵੀਅਤ ਯੂਨੀਅਨ (1987) ਅਤੇ ਜਰਮਨੀ (2006) ਆਦਿ ਦੇਸ਼ਾਂ ਵਿੱਚ ਵੀ ਯਾਤਰਾਵਾਂ ਕੀਤੀਆਂ।

ਸੰਖੇਪ ਬਿਮਾਰੀ ਤੋਂ ਬਾਅਦ 16 ਅਗਸਤ 2016 ਨੂੰ ਮਜ਼ਦੂਰਾਂ, ਦਲਿਤਾਂ ਅਤੇ ਸਮਾਜ ਦੇ ਹੇਠਲੇ ਤਲੇ ਤੇ ਜਿੰਦਗੀ ਜੀ ਰਹੇ 'ਲਘੂ ਮਾਨਵ' ਦੀ ਇਹ ਆਵਾਜ਼ ਸਦਾ-ਸਦਾ ਲਈ ਖਾਮੋਸ਼ ਹੋ ਗਈ।

## ਅਭਿਆਸ-ਪ੍ਰਸ਼ਨ

1. ਗੁਰਦਿਆਲ ਸਿੰਘ ਦੇ ਜਨਮ ਅਤੇ ਮੁੱਢਲੇ ਜੀਵਨ ਬਾਰੇ ਦੱਸੋ।
2. ਗੁਰਦਿਆਲ ਸਿੰਘ ਨੇ ਕਿਹੜੇ-ਕਿਹੜੇ ਅਹੁਦਿਆਂ ਤੇ ਅਦਾਰਿਆਂ ਵਿੱਚ ਆਪਣੀਆਂ ਸੇਵਾਵਾਂ ਪ੍ਰਦਾਨ ਕੀਤੀਆਂ ?
3. ਗੁਰਦਿਆਲ ਸਿੰਘ ਦੀਆਂ ਮੁੱਢਲੀਆਂ ਰਚਨਾਵਾਂ ਉਪਰ ਚਾਨਣਾ ਪਾਉ।
4. ਗੁਰਦਿਆਲ ਸਿੰਘ ਨੂੰ ਕਿਹੜੇ-ਕਿਹੜੇ ਸਾਹਿਤਕ ਸਨਮਾਨਾਂ ਨਾਲ ਨਿਵਾਜਿਆ ਜਾ ਚੁੱਕਾ ਹੈ ? ਵੇਰਵਾ ਦਿਉ।
5. ਗੁਰਦਿਆਲ ਸਿੰਘ ਦੀਆਂ ਸਾਹਿਤਕ ਲਿਖਤਾਂ ਦਾ ਜਿਕਰ ਕਰੋ।
6. 'ਅੰਨ੍ਹੇ ਘੋੜੇ ਦਾ ਦਾਨ' ਨਾਵਲ ਉਪਰ ਬਣੀ ਫਿਲਮ ਨੂੰ ਕਿਹੜੇ-ਕਿਹੜੇ ਮੌਕਿਆਂ 'ਤੇ ਪ੍ਰਦਰਸ਼ਿਤ ਕੀਤਾ ਗਿਆ ?
7. ਗੁਰਦਿਆਲ ਸਿੰਘ ਦੀਆਂ ਗਲਪ ਰਚਨਾਵਾਂ ਕਿਹੜੇ-ਕਿਹੜੇ ਵਿਸ਼ਿਆਂ ਦੀ ਪ੍ਰਤੀਨਿਧਤਾ ਕਰਦੀਆਂ ਹਨ ? ਬਿਆਨ ਕਰੋ।
8. 'ਲਘੂ ਮਾਨਵ ਦੀ ਆਵਾਜ਼ : ਗੁਰਦਿਆਲ ਸਿੰਘ' ਦੇ ਜੀਵਨੀ-ਮੂਲਕ ਨਿਬੰਧ ਉਪਰ ਸੰਖੇਪ ਚਰਚਾ ਕਰੋ।

### 13. ਖੇਤੀਬਾੜੀ ਅਰਥ-ਸ਼ਾਸ਼ਤਰੀ : ਡਾ. ਸਰਦਾਰਾ ਸਿੰਘ ਜੌਹਲ

ਖੇਤੀਬਾੜੀ ਅਰਥ-ਸ਼ਾਸ਼ਤਰ ਦੇ ਵਿਸ਼ਵ ਪੱਧਰ 'ਤੇ ਮੰਨੇ-ਪ੍ਰਮੰਨੇ ਵਿਦਵਾਨ ਡਾ. ਸਰਦਾਰਾ ਸਿੰਘ ਜੌਹਲ ਨੂੰ ਬਚਪਨ ਦੀਆਂ ਅਨੇਕਾਂ ਮੁਸ਼ਕਲਾਂ, ਰੁਕਾਵਟਾਂ ਅਤੇ ਦੁਸ਼ਵਾਰੀਆਂ ਨਾਲ ਵਿੱਦਿਆ ਪ੍ਰਾਪਤੀ ਦੇ ਸਫਰ ਨੇ ਇਹ ਗੱਲ ਜਚਾ ਦਿੱਤੀ, ਕਿ ਅਧਿਆਪਕ ਦਾ ਕੀ ਮਹੱਤਵ ਹੁੰਦਾ ਹੈ ਅਤੇ ਚੰਗਾ ਅਧਿਆਪਕ ਹੋਣ ਦਾ ਮਤਲਬ ਕੀ ਹੁੰਦਾ ਹੈ। ਅੱਜ ਵੀ ਡਾ. ਜੌਹਲ ਆਪਣੀਆਂ ਸਭ ਪ੍ਰਾਪਤੀਆਂ ਦਾ ਸਿਹਰਾ ਆਪਣੇ ਅਧਿਆਪਕਾਂ ਸਿਰ ਬੰਨ੍ਹਦੇ ਹਨ।

ਸਰਦਾਰਾ ਸਿੰਘ ਜੌਹਲ ਦਾ ਜਨਮ 2 ਅਗਸਤ, 1928 ਨੂੰ ਜ਼ਿਲ੍ਹਾ ਲਾਈਲਪੁਰ, ਤਹਿਸੀਲ ਜੜ੍ਹਾਂਵਾਲਾ ਦੇ ਪਿੰਡ ਸਮਰਾ-ਜੰਡਿਆਲਾ (ਹੁਣ ਪਾਕਿਸਤਾਨ) 'ਚ ਇਕ ਕਿਸਾਨੀ ਪਰਿਵਾਰ ਵਿੱਚ ਹੋਇਆ। ਮਾਤਾ ਦਾ ਸਵਰਗਵਾਸ ਬਹੁਤ ਛੋਟੀ ਉਮਰ ਵਿੱਚ ਹੀ ਹੋ ਗਿਆ ਪਰ ਸੰਯੁਕਤ ਪਰਿਵਾਰ ਦੀ ਪਰਵਰਿਸ਼ ਨੇ ਇਸਦੀ ਕਮੀ ਮਹਿਸੂਸ ਨਾ ਹੋਣ ਦਿੱਤੀ। ਪਿੰਡ ਦੇ ਪ੍ਰਾਇਮਰੀ ਸਕੂਲ ਤੋਂ ਪਹਿਲੀਆਂ ਚਾਰ ਜਮਾਤਾਂ ਪਾਸ ਕਰਨ ਉਪਰੰਤ ਪੰਜਵੀਂ ਅਤੇ ਛੇਵੀਂ ਦੀ ਪੜ੍ਹਾਈ 'ਆਵਾਗਤ ਬੰਗਲੇ' (ਪਾਕਿਸਤਾਨ) ਦੇ ਮਿਡਲ ਸਕੂਲ ਤੋਂ ਪਾਸ ਕੀਤੀ। ਸੱਤਵੀਂ ਵਿੱਚ ਫੇਲ ਹੋ ਜਾਣ ਤੋਂ ਬਾਅਦ ਕੁਝ ਦੇਰ ਘਰ ਕੰਮ ਕਰਨ ਤੋਂ ਬਾਅਦ 'ਪਾਊਲਿਆਣੀ' ਵਰਨੈਕੁਲਰ ਮਿਡਲ ਸਕੂਲ ਤੋਂ ਅੱਠਵੀਂ ਦੀ ਪੜ੍ਹਾਈ ਸ਼ੁਰੂ ਕੀਤੀ। ਇੱਥੋਂ ਉਹਨਾਂ ਦੀ ਜ਼ਿੰਦਗੀ ਵਿੱਚ ਇੱਕ ਬਹੁਤ ਵੱਡਾ ਪਰਿਵਰਤਨ ਆਇਆ। ਜਿੱਥੇ ਪਹਿਲੇ ਸਕੂਲ ਵਿੱਚ ਇੱਕ ਮਾਸਟਰ ਨੇ ਉਹਨਾਂ ਦੀ ਜ਼ਿੰਦਗੀ ਤਬਾਹ ਕਰਨ ਲਈ ਕੋਈ ਕਸਰ ਨਹੀਂ ਸੀ ਛੱਡੀ, ਉੱਥੇ ਇਸ ਸਕੂਲ ਵਿੱਚ ਇੱਕ ਮਾਸਟਰ ਨੇ ਉਹਨਾਂ ਦੀ ਜ਼ਿੰਦਗੀ ਨੂੰ ਇੱਕ ਐਸਾ ਮੌਝ ਦਿੱਤਾ ਕਿ ਉਨ੍ਹਾਂ ਮੁੜ ਪਿੱਛੇ ਮੁੜਕੇ ਨਹੀਂ ਵੇਖਿਆ। ਮਾਸਟਰ ਜੀ ਦਾ ਨਾਂ ਸੂਫ਼ੀ ਮੁੰਮੰਦ ਦੀਨ ਸੀ, ਜੋ ਮਜ਼ਹਬੀ ਪੱਕੇ ਅਤੇ ਸੱਚੇ-ਸੁੱਚੇ ਮੁਸਲਮਾਨ ਸਨ। ਹਰ ਬੱਚੇ ਨੂੰ ਆਪਣਾ ਬੱਚਾ ਜਾਣ ਕੇ ਪੜ੍ਹਾਉਂਦੇ ਸਨ। ਪਹਿਲੇ ਤੋਂ ਦੂਜੇ ਦਿਨ ਜਦ ਇਹ ਮਾਸਟਰ ਜੀ ਕਲਾਸ ਵਿੱਚ ਪੜ੍ਹਾਉਣ ਆਏ ਤਾਂ ਨਵਾਂ ਵਿਦਿਆਰਥੀ ਹੋਣ ਕਰਕੇ ਸਰਦਾਰਾ ਸਿੰਘ ਨੂੰ ਸਬਕ ਸੁਣਾਉਣ ਲਈ ਆਖਿਆ। ਉਹ ਉਰਦੂ ਅਤੇ ਫਾਰਸੀ ਪੜ੍ਹਾਉਂਦੇ ਸਨ। ਪੜ੍ਹਨ-ਲਿਖਣ ਦਾ ਸੁਭਾਅ ਹੀ ਨਾ ਹੋਣ ਕਾਰਨ ਸਰਦਾਰਾ ਸਿੰਘ ਚੁੱਪ-ਚਾਪ ਉੱਠ ਕੇ ਖੜ੍ਹਾ ਹੋ ਗਿਆ ਅਤੇ ਕੁਝ ਵੀ ਨਾ ਸੁਣਾ ਸਕਿਆ, ਉਸਨੇ ਕਿਸੇ ਸਵਾਲ ਦਾ ਵੀ ਜਵਾਬ ਨਾ ਦਿੱਤਾ। ਮਾਸਟਰ ਜੀ ਨੇ ਕੁਰਸੀ ਤੋਂ ਉਠ ਉਸਦੇ ਮੌਢੇ 'ਤੇ ਹੱਥ ਰੱਖ ਪਿਆਰ ਅਤੇ ਕਟਾਖਸ਼ ਨਾਲ ਨਿਹੋਰਾ ਜਿਹਾ ਮਾਰਿਆ। ਮਾਸਟਰ ਜੀ ਦੇ ਕਲਾਸ ਵਿੱਚੋਂ ਚਲੇ ਜਾਣ ਬਾਅਦ, ਹਾਲੇ ਇੱਕ ਪੀਰੀਅਡ ਹੋਰ ਰਹਿੰਦਾ ਸੀ, ਪਰ ਸਰਦਾਰਾ ਸਿੰਘ ਬਸਤਾ ਸਮੇਟ ਘਰ ਆ ਗਿਆ। ਘਰ ਆ ਕੇ ਫਾਰਸੀ ਦਾ ਨਵਾਂ ਕਾਇਦਾ ਅਤੇ ਉਸ ਦਾ ਉਰਦੂ ਤਰਜਮਾ ਖੁੱਗਿਦਿਆ। ਜੋ ਸਬਕ ਮਾਸਟਰ ਜੀ ਨੇ ਪੜ੍ਹਾਇਆ ਸੀ, ਸਰਦਾਰਾ ਸਿੰਘ ਨੇ ਸਾਰਾ ਹੀ ਫਾਰਸੀ ਅਤੇ ਉਸਦੇ ਤਰਜਮੇ ਸਮੇਤ ਜੁਬਾਨੀ ਯਾਦ ਕਰ ਲਿਆ। ਦੂਸਰੇ ਦਿਨ ਜਦ ਮਾਸਟਰ ਜੀ ਨੇ ਸਬਕ ਸੁਣਾਉਣ ਲਈ ਹੁਕਮ ਦਿੱਤਾ ਤਾਂ ਉਹ ਉੱਠ ਕੇ ਖੜ੍ਹਾ ਹੋ ਗਿਆ। ਮਾਸਟਰ ਜੀ ਨੇ ਕਿਹਾ, “ਕਾਇਦਾ ਉਠਾਓ।” ਵਿਦਿਆਰਥੀ ਸਰਦਾਰਾ ਸਿੰਘ ਨੇ ਉੱਤਰ ਦਿੱਤਾ, “ਮਾਸਟਰ ਜੀ, ਕਾਇਦੇ ਦੀ ਜ਼ਰੂਰਤ ਨਹੀਂ ਹੈ।” ਉਸ ਨੇ ਇੱਕ ਸਿਰਿਓਂ ਲੈ ਕੇ ਪੂਰਾ ਸਬਕ ਫਾਰਸੀ ਅਤੇ ਤਰਜਮੇ ਸਮੇਤ ਸੁਣਾ ਦਿੱਤਾ। ਇੱਥੋਂ ਤੱਕ ਕਿ ਪਿਛਲੇ ਦਿਨ ਉਹ ਨਾ ਪੜ੍ਹਾਇਆ ਹੋਇਆ ਸਬਕ ਵੀ ਸੁਣਾ ਗਿਆ। ਮਾਸਟਰ ਜੀ ਆਪਣੇ ਹੱਥ ਵਾਲਾ ਰੂਲ ਟੇਬਲ ਉਤੇ ਰੱਖ ਕੇ, ਉਠ ਕੇ ਆਏ, ਉਸ ਨੂੰ ਥਾਪੀ ਦਿੱਤੀ ਅਤੇ ਐਲਾਨ ਕੀਤਾ, “ਯੇਹ ਲੜਕਾ ਵਜੀਫ਼ਾ ਲੇ ਜਾਏਗਾ।” ਇਹ ਬੋਲ ਸੱਚ ਬਣ ਗਏ ਜਦ ਉਸਦੀ ਅੱਠਵੀਂ ਜਮਾਤ 'ਚੋਂ ਸਕੂਲ ਬੋਰਡ ਵਿੱਚੋਂ ਚੋਟੀ ਦੀ ਪੁਜ਼ੀਸ਼ਨ ਆਈ ਅਤੇ ਅੱਗੇ ਪੜ੍ਹਾਈ ਲਈ ਦੋ ਸਾਲ ਦਾ ਵਜੀਫ਼ਾ ਮਿਲ ਗਿਆ।

ਘਰ ਕੰਮ ਦੀ ਲੋੜ ਕਾਰਣ ਦੱਸ ਰੁਪਏ ਮਹੀਨਾ ਦੋ ਸਾਲ ਵਾਸਤੇ ਵਜੀਫ਼ਾ ਮਿਲਣ ਦੇ ਬਾਵਜੂਦ ਵੀ ਉਸਨੂੰ ਪੜ੍ਹਨੋਂ ਹਟਾ ਲਿਆ ਗਿਆ। ਉਨ੍ਹਾਂ ਦਿਨਾਂ ਵਿੱਚ ਦੱਸ ਰੁਪਏ ਥੋੜ੍ਹੀ ਰਕਮ ਨਹੀਂ ਸੀ ਹੁੰਦੀ। ਇਸ

ਵਿਚ ਸਕੂਲ ਦੀਆਂ ਫੀਸਾਂ ਅਤੇ ਹੋਸਟਲ ਵਿੱਚ ਖਾਣ-ਪੀਣ ਅਤੇ ਸਾਰੇ ਖਰਚੇ ਕਰਕੇ ਵੀ ਰੁਪਿਆ ਦੋ ਰੁਪਏ ਬਚ ਜਾਂਦੇ ਸਨ। ਪਰ ਉਸਨੂੰ ਘਰਦਿਆਂ ਪੜ੍ਹਨੋਂ ਹਟਾ ਇਸ ਕਰਕੇ ਲਿਆ ਕਿ ‘ਪੜ੍ਹ ਕੇ ਕਿਹੜਾ ਪਟਵਾਰੀ ਬਣ ਜਾਣੈਂ।’ ਉਸ ਸਮੇਂ ਉਹਨਾਂ ਦੇ ਪਿੰਡ ਵਿੱਚ ਪੜ੍ਹਾਈ ਦਾ ਰਿਵਾਜ਼ ਹੀ ਨਹੀਂ ਸੀ। ਸਕੂਲੋਂ ਹਟਾ ਕੇ ਉਸਨੂੰ ਆਪਣੇ ਪਿਤਾ ਜੀ ਨਾਲ ਹਲਾਂ ਦਾ ਪੂਰਾ-ਪੂਰਾ ਜੋਤਾ ਲਾਉਣਾ ਪੈਂਦਾ ਸੀ।

ਦੋ ਸਾਲ ਖੇਤੀ ਕਰਨ ਉਪਰੰਤ ਉਹ ਫਿਰ ਨਨਕਾਣਾ ਸਾਹਿਬ ਪੜ੍ਹਣ ਲੱਗੇ। ਉਹਨਾਂ ਦਿਨਾਂ ਵਿੱਚ ਅੰਗਰੇਜ਼ੀ ਦੀਆਂ ਜਮਾਤਾਂ ‘ਜੂਨੀਅਰ ਅਤੇ ਸੀਨੀਅਰ’ ਦੋ ਸਾਲਾਂ ਵਿੱਚ ਪਾਸ ਕਰਨੀਆਂ ਪੈਂਦੀਆਂ ਸਨ। ਪਰ ਸਰਦਾਰਾ ਸਿੰਘ ਨੇ ਇਹ ਦੋਵੇਂ ਜਮਾਤਾਂ ਇੱਕ ਸਾਲ ਵਿੱਚ ਹੀ ਪਾਸ ਕਰ ਲਈਆਂ। ਸਰਦਾਰਾ ਸਿੰਘ ਦੇ ਪਿੰਡੋਂ ਕੋਈ ਵੀਹ-ਪੰਝੀ ਮੀਲ ਦੂਰ ਨਨਕਾਣਾ ਸਾਹਿਬ ਵਿਖੇ ਇੱਕ ਬਜ਼ੁਰਗ ਮਾਸਟਰ ਪ੍ਰਾਈਵੇਟ ਤੌਰ 'ਤੇ ਇਹ ਦੋਵੇਂ ਜਮਾਤਾਂ ਇੱਕ ਸਾਲ ਵਿੱਚ ਹੀ ਕਰਵਾ ਦਿੰਦਾ ਸੀ। ਉਹਨਾਂ ਨੂੰ ਨਨਕਾਣੇ ਸਾਹਿਬ ਉਸ ਪਾਸ ਦਾ ਬਖਲ ਕਰਾ ਦਿੱਤਾ ਗਿਆ। ਇਸ ਤਰ੍ਹਾਂ ਇੱਕ ਸਾਲ ਫੇਲ੍ਹ ਹੋ ਕੇ ਅਤੇ ਦੋ ਸਾਲ ਖੇਤੀ ਵਿੱਚ ਰਹਿ ਕੇ ਉਮਰ ਵਿੱਚ ਤਿੰਨ ਸਾਲ ਪੜ੍ਹਾਈ ਪੱਖੋਂ ਪਿੱਛੇ ਪੈ ਚੁੱਕਾ ਸੀ ਅਤੇ ਇੱਕ ਸਾਲ ਜੂਨੀਅਰ-ਸੀਨੀਅਰ ਪਾਸ ਕਰਨ ਵਿੱਚ ਫਾਲਤੂ ਲੱਗ ਗਿਆ। ਕੁੱਲ ਚਾਰ ਸਾਲ ਉਹ ਆਪਣੇ ਹਮ-ਉਮਰਾਂ ਨਾਲੋਂ ਪੜ੍ਹਾਈ ਵਿੱਚ ਪਿੱਛੇ ਰਹਿ ਗਿਆ ਸੀ। ਪਰ ਪੜ੍ਹਾਈ ਤੋਂ ਬਾਅਦ ਘਰ ਆ ਕੇ ਸਾਰੇ ਡੰਗਰ-ਮਾਲ ਲਈ ਚਾਰਾ ਕੱਟ ਕੇ ਕੁਤਰੇ ਵਾਲੀ ਮਸ਼ੀਨ ਤਾਈਂ ਲਿਆਉਣਾ ਉਸਦੀ ਡਿਊਟੀ ਹੁੰਦੀ ਸੀ। ਗਰਮੀਆਂ ਵਿੱਚ ਪਲੀ ਹੋਈ ਚਰੂੰ-ਜੁਆਰ ਦੀਆਂ ਤਿੰਨ ਭਰੀਆਂ ਵੱਡੇ ਕੇ ਮਸ਼ੀਨ 'ਤੇ ਤਿਆਰ ਰੱਖਣੀਆਂ ਪੈਂਦੀਆਂ ਸਨ। ਹਲ ਛੱਡ ਕੇ, ਤਾਇਆ ਜੀ ਮਸ਼ੀਨ ਵਿੱਚ ਚਰੂੰ ਦੇ ਰੁੱਗ ਦਿਆ ਕਰਦੇ ਸਨ ਅਤੇ ਉਹ ਹੱਥ ਵਾਲੀ ਕੁਤਰੇ ਦੀ ਮਸ਼ੀਨ ਗੋੜਦਾ ਹੁੰਦਾ ਸੀ। ਉਹਨਾਂ ਦੇ ਤਾਇਆ ਜੀ ਕਾਫ਼ੀ ਸਖ਼ਤ ਤਬਾਅਤ ਦੇ ਸਨ। ਉਨ੍ਹਾਂ ਦਾ ਹੁਕਮ ਹੁੰਦਾ ਸੀ ਕਿ ਜੇ ਤਿੰਨੇ ਭਰੀਆਂ ਕੁਤਰੇ ਬਗੈਰ ਮਸ਼ੀਨ ਖੜ੍ਹੀ ਕੀਤੀ ਤਾਂ ਡੰਡਾ ਖੜਕੇਗਾ। ਉਸਨੇ ਆਪਣੇ ਪਿਤਾ ਜੀ ਨਾਲ ਸਾਰਾ-ਸਾਰਾ ਦਿਨ ਤਪਦੀਆਂ ਧੁੱਪਾਂ ਵਿੱਚ ਕਣਕ ਦੀ ਵਾਢੀ ਕੀਤੀ।

ਪਿਤਾ ਜੀ ਅਤੇ ਤਾਇਆ ਜੀ ਹੋਰਾਂ ਦੇ ਕੰਮ ਵਾਲੇ ਖੱਦਰ ਦੇ ਕੱਪੜੇ ਵੀ ਉਹ ਹੀ ਛੱਪੜੀ ਦੇ ਪਾਣੀ ਵਿੱਚ ਯੋਇਆ ਕਰਦੇ। ਇਹ ਕੱਪੜੇ ਧੋਣ ਦਾ ਸਿਲਸਿਲਾ ਉਸਦੇ ਬੀ.ਐਸ.-ਸੀ. ਵਿੱਚ ਕਾਲਜ ਦੀ ਪੜ੍ਹਾਈ ਤੋਂ ਉਦੋਂ ਤੱਕ ਜਾਰੀ ਰਿਹਾ ਜਦ ਤਕ ਉਹ ਨੌਕਰੀ 'ਤੇ ਨਹੀਂ ਚਲੇ ਗਏ। ਜਦ ਉਹ ਕਾਲਜ ਵਿੱਚ ਪੜ੍ਹਦੇ ਸੀ ਅਤੇ ਛੁੱਟੀ ਆਏ ਦੇ ਅੱਗੇ ਕੰਮ ਵਾਲੇ ਮੋਟੇ ਕੱਪੜੇ ਖੂਹ ਦੇ ਚਲ੍ਹੇ ਵਿੱਚ ਧੋਣ ਨੂੰ ਸੁੱਟ ਦਿੱਤੇ ਜਾਂਦੇ ਸਨ ਤਾਂ ਉਹਨਾਂ ਦੇ ਪਿਤਾ ਜੀ ਪੁੱਛਦੇ ਹੁੰਦੇ ਸਨ ਕਿ “ਅਜੇ ਤੈਨੂੰ ਸਾਡੇ ਕੱਪੜਿਆਂ ਚੌਂ ਮੁਸ਼ਕ ਆਉਣ ਲੱਗਾ ਕਿ ਨਹੀਂ?”

ਚੜ੍ਹਦੀ ਜੁਆਨੀ ਵੇਲੇ ਉਨ੍ਹਾਂ ਨੂੰ ਦੇਸ਼ ਦੇ ਬਟਵਾਰੇ ਕਾਰਨ ਪਾਕਿਸਤਾਨ ਬਣਨ ਉਤੇ ਪਿੰਡ ਛੱਡਣਾ ਪਿਆ। ਉਹਨਾਂ ਦਾ ਵਿਆਹ 1945 ਵਿੱਚ ਹੋ ਚੁੱਕਾ ਸੀ।

ਪਾਕਿਸਤਾਨ ਤੋਂ ਇੱਧਰ ਆ ਕੇ ਕੁਝ ਚਿਰ ਤਾਂ ਉਨ੍ਹਾਂ ਖੇਤੀ ਦਾ ਕੰਮ ਕੀਤਾ, ਪਰ ਛੇਤੀ ਹੀ ਡੇਢ ਕਿਲੋ ਮੀਟਰ ਦੇ ਫਾਸਲੇ 'ਤੇ ਨੂਰ ਮਹਿਲ, ਦੁਆਬਾ ਆਰੀਆ ਸਕੂਲ ਵਿੱਚ ਦਾਖਲਾ ਲੈ ਲਿਆ, ਜਿੱਥੋਂ ਦਸਵੀਂ ਜਮਾਤ ਅਗਸਤ, 1948 ਵਿੱਚ ਪਾਸ ਕੀਤੀ।

ਸਰਦਾਰਾ ਸਿੰਘ ਨੂੰ ਡਰਾਮੇ ਵਿੱਚ ਭਾਗ ਲੈਣ ਦਾ ਕਾਫ਼ੀ ਸ਼ੌਕ ਹੁੰਦਾ ਸੀ। ਡਰਾਮੇ ਵਿੱਚ ਭਾਗ ਲੈਣ ਦਾ ਫਾਇਦਾ ਇਹ ਹੋਇਆ ਕਿ ਜ਼ਿੰਦਗੀ ਵਿੱਚ ਬੋਲਣ ਜਾਂ ਕਿਸੇ ਮੁੱਦੇ ਨੂੰ ਪੇਸ਼ ਕਰਨ ਵਿੱਚ, ਚਾਹੇ ਉਹ ਕਿਸ ਅਫਸਰ ਅੱਗੇ ਹੋਵੇ, ਕਾਨ.ਫਰੰਸ-ਸੈਮੀਨਾਰ ਵਿੱਚ ਹੋਵੇ, ਕਲਾਸ ਵਿੱਚ ਹੋਵੇ ਜਾਂ ਪਬਲਿਕ ਵਿੱਚ ਹੋਵੇ, ਇਜ਼ਕ ਖਤਮ ਹੋ ਗਈ। ਸਮੂਹਾਂ, ਇਕੱਠਾਂ ਵਿੱਚ ਵਿਚਰਨ ਅਤੇ ਬੋਲਣ ਦਾ ਸਵੈ-ਵਿਸ਼ਵਾਸ ਪੈਦਾ ਹੋ

ਗਿਆ। ਇਹ ਉਹਨਾਂ ਦੇ ਕਾਲਜ ਅਤੇ ਯੂਨੀਵਰਸਿਟੀ ਵਿੱਚ ਅਧਿਆਪਨ ਦੇ ਕੰਮ ਵਿੱਚ ਬਹੁਤ ਕਾਰਗਰ ਸਾਬਤ ਹੋਇਆ।

ਅਕਤੂਬਰ, 1948 ਵਿੱਚ ਉਹ ਗੌਰਮਿੰਟ ਐਗਰੀਕਲਚਰਲ ਕਾਲਜ, ਅੰਮ੍ਰਿਤਸਰ ਵਿੱਚ ਦਾਖਲ ਹੋ ਗਏ। ਪੜ੍ਹਾਈ ਦੇ ਨਾਲ-ਨਾਲ ਇੱਥੇ ਉਹ ਛੁੱਟਬਾਲ ਦੀ ਟੀਮ ਵਿੱਚ ਵੀ ਖੇਡਦਾ ਸੀ, ਭਾਵੇਂ ਉਹਨਾਂ ਦੀ ਟੀਮ ਘੱਟ ਹੀ ਜਿੱਤੀ ਸੀ; ਪਰ ਇਸ ਤਰ੍ਹਾਂ ਵਰਜਿਸ਼ ਜੂਰੂਰ ਹੋ ਜਾਂਦੀ। ਉਹ ਟੀਮ ਦਾ ਫੁੱਲ-ਬੈਕ ਖੇਡਿਆ ਕਰਦਾ ਸੀ। ਐਨ.ਸੀ.ਸੀ. ਵਿੱਚ ਲਾਇਆ ਵਕਤ ਵੀ ਬਾਅਦ ਵਿੱਚ ਮਹਿਸੂਸ ਕੀਤਾ ਕਿ ਜਾਇਆ ਨਹੀਂ ਗਿਆ। ਇਸਦੀ ਟ੍ਰੈਨਿੰਗ ਨੇ ਉਨ੍ਹਾਂ ਅੰਦਰ ਇਕ ਜਾਬਤਾ ਪੈਦਾ ਕਰ ਦਿੱਤਾ ਜਿਸਨੇ ਉਸਨੂੰ ਸਾਰੀ ਉਮਰ ਇੱਕ ਸੇਧ ਵਿੱਚ ਰੱਖਿਆ। ਕੋਈ ਸਮਾਗਮ ਹੋਵੇ, ਕਿਤੇ ਜਾਣਾ ਹੋਵੇ, ਕੋਈ ਡਿਊਟੀ ਹੋਵੇ, ਉਹ ਕਦੀ ਲੇਟ ਨਹੀਂ ਗਏ। ਆਪ ਨੇ 26 ਜਨਵਰੀ 1952 ਨੂੰ ਪਹਿਲੀ ਗਣਤੰਤਰ ਦਿਵਸ ਪਰੇਡ ਮੌਕੇ ਦੇਸ਼ ਭਰ ਤੋਂ ਆਈਆਂ ਐਨ.ਸੀ.ਸੀ. ਟੁਕੜੀਆਂ ਦੀ ਅਗਵਾਈ ਕੀਤੀ ਅਤੇ 'ਬੈਸਟ ਕੈਡਿਟ ਆਫ਼ ਇੰਡੀਆ' ਐਲਾਨੇ ਗਏ। ਐਨ.ਸੀ.ਸੀ. ਦੀ ਟ੍ਰੈਨਿੰਗ ਦਾ ਇੱਕ ਹੋਰ ਫਾਇਦਾ ਇਹ ਹੋਇਆ ਕਿ ਜਦ ਉਹ ਕਾਲਜ ਅਤੇ ਉਸ ਤੋਂ ਬਾਅਦ ਯੂਨੀਵਰਸਿਟੀ ਵਿੱਚ ਅਧਿਆਪਕ ਦੇ ਕੰਮ 'ਤੇ ਲੱਗੇ ਤਾਂ ਉਹਨਾਂ ਦਾ ਕਲਾਸ ਉਤੇ ਪੂਰਾ ਕੰਟਰੋਲ ਰਹਿੰਦਾ ਸੀ। ਹਰ ਵਿਦਿਆਰਥੀ ਨਿਗਾਹ ਵਿੱਚ ਰਹਿੰਦਾ ਸੀ। ਜੇ ਕਿਸੇ ਨੇ ਹੱਥ-ਬਾਂਹ ਵੀ ਹਿਲਾਈ, ਮੂੰਹ ਵੀ ਇਧਰ-ਉਧਰ ਕੀਤਾ ਜਾਂ ਕੋਈ ਸ਼ਰਾਰਤ ਕਰਨ ਦੀ ਕੋਸ਼ਿਸ਼ ਕੀਤੀ ਤਾਂ ਕੈਡਿਟਾਂ ਵਾਲੀ ਤੇਜ਼ ਨਿਗਾਹ ਛੱਟ ਵਿਦਿਆਰਥੀ ਉਤੇ ਹੁੰਦੀ ਸੀ। ਨਤੀਜੇ ਵਜੋਂ ਕਲਾਸ ਕਿੱਡੀ ਵੀ ਹੋਵੇ, ਉਨ੍ਹਾਂ ਨੂੰ ਕਦੀ ਕੋਈ ਦਿੱਕਤ ਨਹੀਂ ਸੀ ਆਈ। ਇਕ ਸਾਲ ਉਹਨਾਂ ਨੇ 276 ਵਿਦਿਆਰਥੀਆਂ ਦੀ ਕਲਾਸ ਨੂੰ ਵੀ ਪੜ੍ਹਾਇਆ।

ਜਦ 1952 ਤੋਂ ਅੱਗੇ ਉਚੇਰੀ ਪੜ੍ਹਾਈ ਲਈ ਕੋਈ ਵਜ਼ੀਫ਼ੇ ਜਾਂ ਕਰਜ਼ੇ ਦੀ ਵਿਵਸਥਾ ਨਾ ਰਹੀ ਤਾਂ ਉਹਨਾਂ ਨੇ ਬੀ.ਐਸ.-ਸੀ. ਕਰਕੇ ਕਾਲਜ ਛੱਡ ਦਿੱਤਾ। ਉਹਨਾਂ ਵਾਸਤੇ ਇਹ ਮੁਮਕਿਨ ਹੀ ਨਹੀਂ ਸੀ ਕਿ ਬਿਨਾ ਕਿਸੇ ਕਰਜ਼ੇ ਜਾਂ ਮੱਦਦ ਤੋਂ ਮਾਂ-ਪਿਚਿ ਅਗਲੇਗੀ ਪੜ੍ਹਾਈ ਦਾ ਖਰਚ ਝੱਲ ਸਕਦੇ। ਇਸ ਲਈ ਖਰਚ ਦੀ ਤੰਗੀ ਕਾਰਨ ਅੱਗੋਂ ਹੋਰ ਪੜ੍ਹਾਈ ਕਰਨ ਦੀ ਬਜਾਏ ਬੀ.ਐਸ.ਸੀ. ਐਗਰੀਕਲਚਰ ਪਾਸ ਕਰਕੇ 1952 ਵਿੱਚ ਨੌਕਰੀ ਸ਼ੁਰੂ ਕੀਤੀ। ਅਕਤੂਬਰ ਵਿੱਚ ਉਹਨਾਂ ਨੂੰ ਮਹਿਕਮਾ ਖੇਤੀਬਾੜੀ ਪੈਪਸੂ (ਪਟਿਆਲਾ ਅਤੇ ਈਸਟ ਪੰਜਾਬ ਸਟੇਟਸ ਯੂਨੀਅਨ) ਵਿੱਚ ਐਗਰੀਕਲਚਰਲ ਅਸਿਸਟੈਂਟ (ਟਿੱਡੀ ਦਲ ਤੋਂ ਬਚਾਓ) ਦੀ ਨੌਕਰੀ ਮਿਲ ਗਈ। ਇਹ ਆਰਜ਼ੀ ਨੌਕਰੀ ਸੀ ਜੋ ਅਗਲੀ ਫਰਵਰੀ ਦੇ ਆਖਰ ਤੱਕ ਹੀ ਮਨਜ਼ੂਰ ਸੀ। ਜਦ ਨੌਕਰੀ ਮਿਲੀ ਤਾਂ ਉਨ੍ਹਾਂ ਪਹਿਲੋਂ ਆਪਣੇ ਰਿਸ਼ਤੇਦਾਰਾਂ ਆਦਿ ਨੂੰ ਮਿਲਣਾ ਸ਼ੁਰੂ ਕੀਤਾ ਫੇਰ ਜਾ ਕੇ ਨੌਕਰੀ 'ਤੇ ਹਾਜ਼ਰ ਹੋਇਆ। ਜੂਨੀਅਰ ਜਾਂ ਸੀਨੀਅਰ ਹੋਣ ਦਾ ਉਹਨਾਂ ਨੂੰ ਮਤਲਬ ਹੀ ਪਤਾ ਨਹੀਂ ਸੀ। ਨਤੀਜੇ ਵਜੋਂ ਸਭ ਤੋਂ ਆਖਰ 'ਚ ਨੌਕਰੀ ਵਾਸਤੇ ਹਾਜ਼ਰ ਹੋਏ। ਜਦ ਅਗਲੇ ਸਾਲ ਚਾਰ ਮਹੀਨਿਆਂ ਬਾਅਦ ਹੀ ਸਕੀਮ ਦੀ ਮਨਜ਼ੂਰੀ ਖਤਮ ਹੋਈ ਤਾਂ ਉਹਨਾਂ ਦੀ ਸਭ ਤੋਂ ਪਹਿਲੋਂ ਛੁੱਟੀ ਹੋਈ। ਪਰ ਜਦ ਦੁਬਾਰਾ ਸੁਬਾਧੂ(ਸੋਲਨ, ਹਿਮਾਚਲ ਪ੍ਰਦੇਸ਼) ਵਿਖੇ ਜ਼ਰਾਇਤ ਇੰਸਪੈਕਟਰ ਦੀ ਉਸੇ ਪੈਪਸੂ ਵਿੱਚ ਨੌਕਰੀ ਮਿਲੀ ਤਾਂ ਪਹਿਲੇ ਤਜਰਬੇ ਦਾ ਫਾਇਦਾ ਮਿਲਿਆ ਅਤੇ ਉਹ ਸਭ ਤੋਂ ਪਹਿਲੋਂ ਡਿਊਟੀ 'ਤੇ ਹਾਜ਼ਰ ਹੋ ਗਏ। ਨੌਕਰੀ ਦੌਰਾਨ ਕੰਡਾਘਾਟ ਦੇ ਨੇੜੇ ਹੀ ਚਾਰ ਪਿੰਡਾਂ ਦੇ ਇਕ ਆਰਥਕ ਸਰਵੇਖਣ ਦਾ ਨਿਬੰਧ ਲਿਖ ਕੇ ਉਨ੍ਹਾਂ ਐਮ.ਐਸ.-ਸੀ. (ਐਗਰੀਕਲਚਰਲ ਇਕਨਾਮਿਕਸ) ਪਾਸ ਕੀਤੀ।

1960 ਦੇ ਅੱਧ ਵਿੱਚ ਉਹ ਚੰਡੀਗੜ੍ਹ ਕਿਸੇ ਕੰਮ ਲਈ ਗਏ ਤਾਂ ਉੱਥੇ ਇੱਕ ਪੁਰਾਣੇ ਦੋਸਤ ਬੈਜਨਾਥ ਨਾਲ ਮੇਲ ਹੋਇਆ, ਜੋ ਯੂਨੀਵਰਸਿਟੀ ਵਿੱਚ ਅਸਿਸਟੈਂਟ ਦੇ ਤੌਰ 'ਤੇ ਕੰਮ ਕਰਦਾ ਸੀ। ਉਹਨਾਂ ਦੇ ਨਾ ਚਾਹੁਣ ਦੇ ਬਾਵਜੂਦ ਉਹ ਉਹਨਾਂ ਨੂੰ ਇਕ ਅਮਰੀਕਨ ਪ੍ਰੋਫੈਸਰ ਕੋਲ ਲੈ ਗਿਆ, ਜੋ ਉਸ ਵੇਲੇ ਅਰਥ-ਸ਼ਾਸਤਰ ਵਿਭਾਗ ਵਿੱਚ ਫੋਰਡ ਫਾਊਂਡੇਸ਼ਨ ਯੂਨਿਟ ਦਾ ਵਿਸ਼ੇਸ਼ਗ ਸੀ। ਅੱਧਾ ਘੰਟਾ ਗੱਲਬਾਤ

ਕਰਨ ਮਗਰੋਂ ਉਸ ਪ੍ਰੋਫੈਸਰ (ਡਾ. ਡੌਨ ਕੈਨਲ) ਨੇ ਸਰਦਾਰਾ ਸਿੰਘ ਨੂੰ 200 ਰੁਪਏ ਦਾ ਵਜ਼ੀਫ਼ਾ ਅਤੇ ਅਰਥ-ਸ਼ਾਸਤਰ ਵਿੱਚ ਖੋਜ ਕਰਨ ਦੇ ਤਰੀਕਿਆਂ ਦੀ ਟ੍ਰੈਨਿੰਗ ਦੀ ਪੇਸ਼ਕਸ਼ ਕੀਤੀ।

ਚੰਡੀਗੜ੍ਹ ਵਿੱਚ ਇੱਕ ਸਾਲ ਦਾ ਇਹ ਕੋਰਸ ਉਨ੍ਹਾਂ ਤਕਰੀਬਨ ਛੇ ਮਹੀਨਿਆਂ ਵਿੱਚ ਹੀ ਪੂਰਾ ਕਰ ਲਿਆ। ਉਹਨਾਂ ਨੂੰ ਪ੍ਰੋ. ਡੌਨ ਕੈਨਲ ਦੇ ਚੱਹੇ ਵਿਦਿਆਰਥੀਆਂ ਵਿੱਚ ਸ਼ਾਮਲ ਹੋਣ ਦਾ ਮਾਣ ਮਿਲਿਆ। ਇਨ੍ਹਾਂ ਛੇ ਮਹੀਨਿਆਂ ਵਿੱਚ ਹੀ ਉਨ੍ਹਾਂ ਨੂੰ ਯੂਨੀਵਰਸਿਟੀ ਵਿੱਚ ਪੀ.ਐਚ.-ਡੀ. ਦਾ ਉਮੀਦਵਾਰ ਗਜ਼ਿਸਟਰ ਕਰਵਾ ਦਿੱਤਾ ਗਿਆ ਅਤੇ ਡਾ. ਕੈਨਲ ਖੋਜ-ਨਿਬੰਧ ਵਾਸਤੇ ਗਾਈਡ ਬਣ ਗਏ। ਇਸੇ ਅਰਸੇ ਦੌਰਾਨ ਉਹਨਾਂ ਦੀ ਲੁਧਿਆਣੇ ਵਿਖੇ ਅਧਿਆਪਕ ਲਈ ਚੋਣ ਹੋ ਗਈ। ਜਨਵਰੀ, 1961 ਵਿੱਚ ਉਨ੍ਹਾਂ ਅਸਿਸਟੈਂਟ ਪ੍ਰੋਫੈਸਰ (ਸਟੈਟਿਸਟਿਕਸ) ਦੇ ਤੌਰ 'ਤੇ ਸੇਵਾ ਆਰੰਭ ਕੀਤੀ। 1962 ਵਿੱਚ ਐਗਰੀਕਲਚਰਲ ਕਾਲਜ ਨੂੰ ਹੀ ਪੰਜਾਬ ਐਗਰੀਕਲਚਰਲ ਯੂਨੀਵਰਸਿਟੀ ਬਣਾ ਦਿੱਤਾ ਗਿਆ ਸੀ। 1963 ਵਿੱਚ ਆਪਣਾ ਪੀ.ਐਚ.-ਡੀ. ਨਿਬੰਧ ਪੰਜਾਬ ਯੂਨੀਵਰਸਿਟੀ ਨੂੰ ਸੌਂਪ ਦਿੱਤਾ।

ਹੈਂਡ ਆਫ਼ ਡਿਪਾਰਟਮੈਂਟ ਬਣਨ ਤੋਂ ਪਹਿਲਾਂ ਉਹ ਯੂ.ਐਸ.ਏ.ਆਈ.ਡੀ. ਦੀ ਇਕ ਸਕੀਮ ਵਿੱਚ ਉਚੇਰੀ ਅਸਾਮੀ 'ਤੇ ਤਕਰੀਬਨ ਇਕ ਸਾਲ ਵਾਸਤੇ ਅਮਰੀਕਾ ਗਏ। ਇਸ ਵਕਤ ਉਹਨਾਂ ਨੇ ਜੋ ਕੰਮ ਕੀਤਾ, ਉਹ ਪ੍ਰੋਗਰਾਮ ਇੰਚਾਰਜ (ਡਾ. ਕਾਰਪੈਂਟਰ) ਨੂੰ ਬਹੁਤ ਪਸੰਦ ਆਇਆ। ਬਾਅਦ ਵਿੱਚ ਉਹ ਪ੍ਰੋਗਰਾਮ ਇੰਚਾਰਜ ਐਫ.ਏ.ਓ. ਰੋਮ ਵਿੱਚ ਇਕ ਉੱਚੀ ਅਸਾਮੀ 'ਤੇ ਚਲਾ ਗਿਆ, ਜੋ 1974 ਵਿੱਚ ਸਰਦਾਰਾ ਸਿੰਘ ਜੋਹਲ ਨੂੰ ਵੀ ਲੈ ਗਿਆ।

ਉਹਨਾਂ ਦਾ ਪਹਿਲਾ ਵਿਦੇਸ਼ ਦੌਰਾ 1969 ਵਿੱਚ ਹੋਇਆ। ਉਹ ਚਾਰ ਮਹੀਨੇ ਲਈ ਯੂ.ਐਸ.ਏ.ਆਈ.ਡੀ. ਦੇ ਖਰਚੇ 'ਤੇ ਯੂਨੀਵਰਸਿਟੀ ਵੱਲੋਂ ਗਏ। ਇਸ ਦੌਰੇ ਦੌਰਾਨ ਉਨ੍ਹਾਂ ਅਮਰੀਕਾ ਦੀਆਂ ਸੋਲਾਂ ਯੂਨੀਵਰਸਿਟੀਆਂ ਵਿੱਚ ਸੈਮੀਨਾਰ ਦਿੱਤੇ। ਇਸ ਤੋਂ ਬਾਅਦ ਉਨ੍ਹਾਂ ਜਾਪਾਨ, ਹਾਂਗਕਾਂਗ ਅਤੇ ਕੈਲੇਫ਼ੋਰਨੀਆ ਰੁਕ ਕੇ ਯੂਨੀਵਰਸਿਟੀ ਆਫ਼ ਕੈਲੇਫ਼ੋਰਨੀਆ ਦੇ ਬਰਕਲੇ ਕੈਂਪਸ ਤੇ ਡੈਵਿਸ ਕੈਂਪਸ ਵਿੱਚ ਸੈਮੀਨਾਰ ਦੇ ਨਾਲ-ਨਾਲ ਸਟਾਕਟਨ ਅਤੇ ਯੂਬਾ ਸ਼ਹਿਰਾਂ ਦਾ ਦੌਰਾ ਵੀ ਕੀਤਾ।

ਉਨ੍ਹਾਂ ਜਾਪਾਨ ਵਿੱਚ ਪਹਿਲਾਂ ਟੋਕੀਓ ਅਤੇ ਫੇਰ ਕਿਉਂਟੋ ਯੂਨੀਵਰਸਿਟੀ ਵਿੱਚ ਦੋ ਸੈਮੀਨਾਰ ਦਿੱਤੇ। ਤੈਪੱਈ ਤੋਂ ਹਾਂਗਕਾਂਗ ਰਾਹੀਂ ਉਹ ਫਿਲਪਾਈਨ ਪਹੁੰਚਿਆ ਤਾਂ ਲਾਸ-ਬਾਨਿਓ ਸ਼ਹਿਰ ਪਾਸ ਅੰਤਰਰਾਸ਼ਟਰੀ ਚੱਲਾਂ ਦੇ ਖੋਜ ਕੇਂਦਰਾਂ ਨੂੰ ਵੇਖਿਆ।

ਉਨ੍ਹਾਂ ਨੇ ਸੋਵੀਅਤ ਯੂਨੀਅਨ ਨੂੰ 1970, 1985, 1989 ਅਤੇ 1991 ਵਿੱਚ ਵੇਖਿਆ। 1986 ਅਤੇ 1996 ਵਿੱਚ ਚੀਨ ਗਏ ਅਤੇ 1984 ਵਿੱਚ ਕਿਊਬਾ। ਇਸ ਤਰ੍ਹਾਂ ਉਨ੍ਹਾਂ ਤਿੰਨਾਂ ਹੀ ਸਿਰ-ਕੱਢ ਸਮਾਜਵਾਦੀ ਦੇਸ਼ਾਂ ਦੇ ਵਾਤਾਵਰਣ ਨੂੰ ਨਿੱਜੀ ਤੌਰ 'ਤੇ ਨੇੜਿਓਂ ਹੋ ਕੇ ਵੇਖਿਆ।

1989 ਵਿੱਚ ਉਹ ਫਿਰ ਇੱਕ ਹਫ਼ਤੇ ਲਈ “ਇੰਡੋ-ਸੋਵੀਅਤ ਕਲਚਰਲ ਸੁਸਾਇਟੀ” ਦੇ ਨੁਮਾਇੰਦੇ ਵਜੋਂ 26 ਜਨਵਰੀ ਦਾ ਦਿਨ ਮਨਾਉਣ ਲਈ ਮਾਸਕੋ ਗਿਆ। ਚੀਨ ਵਿੱਚ 1986 ਵਿੱਚ ਉਹਨਾਂ ਨੇ ਇੱਕ ਮਹੀਨੇ ਲਈ ਚਾਰ-ਮੈਂਬਰੀ ਸਰਕਾਰੀ ਡੈਲੀਗੋਸ਼ਨ ਦੀ ਰਹਿਨਮਾਈ ਕੀਤੀ। ਇਸ ਡੈਲੀਗੋਸ਼ਨ ਵਿੱਚ ਇੰਡੀਅਨ ਕੌਂਸਲ ਆਫ਼ ਐਗਰੀਕਲਚਰਲ ਰਿਸਰਚ ਦੇ ਦੋ ਡਿਪਟੀ ਡਾਇਰੈਕਟਰ ਜਨਰਲ, ਇਕ ਸੈਕਟਰੀ ਅਤੇ ਇਕ ਟਿਊਬਰ ਰਿਸਰਚ ਸੈਂਟਰ ਦੇ ਡਾਇਰੈਕਟਰ ਸਨ। ਉਨ੍ਹਾਂ ਅਨੁਸਾਰ ਚੀਨੀ ਕਿਸਾਨ ਏਨਾ ਮਿਹਨਤੀ ਅਤੇ ਲਗਨ ਵਾਲਾ ਹੈ ਕਿ ਕੋਈ ਚੀਜ਼ ਜਾਇਆ ਨਹੀਂ ਹੋਣ ਦਿੰਦਾ। ਹਰ ਘਰ ਵਿੱਚ ਗੋਬਰ-ਗੈਸ ਪਲਾਂਟ ਲੱਗਾ ਰੋਇਆ ਸੀ। ਖੇਤ ਦਾ ਡਾਲਤੂ ਘਾਹ-ਫੂਸ, ਵਿਹੜੇ ਦਾ ਕੂੜਾ, ਮੁਰਗੀਆਂ ਦੀਆਂ ਬਿੱਠਾਂ ਅਤੇ ਸੂਰਾਂ ਆਦਿ

ਦਾ ਵਿਸ਼ਟਾ ਅਤੇ ਇਨਸਾਨੀ ਟਾਈਲੋਟ ਸਭ ਗੋਬਰ ਗੈਸ ਪਲਾਂਟ ਵਿਚ ਜਾਂਦੇ ਸਨ। ਇਸ ਪਲਾਂਟ 'ਚੋਂ ਪਾਣੀ ਛੱਪੜਾਂ ਵਿਚ ਜਾਂਦਾ ਸੀ, ਜਿਸ ਵਿਚ ਮੱਛੀਆਂ ਅਤੇ ਬੱਤਖਾਂ ਪਲਦੀਆਂ ਸਨ। ਗੋਬਰ ਗੈਸ ਪਲਾਂਟ ਦਾ ਖਾਦ ਖੇਤਾਂ ਵਿਚ ਚਲਾ ਜਾਂਦਾ ਸੀ ਅਤੇ ਪਾਣੀ ਵੀ ਇਹਨਾਂ ਛੱਪੜਾਂ ਵਿਚ ਜੋ ਫਸਲ ਨੂੰ ਮਿਲਦਾ ਸੀ, ਕਾਫੀ ਤਾਕਤਵਰ ਸੀ।

1970 ਵਿੱਚ ਉਹਾਇਓ ਸਟੇਟਸ ਯੂਨੀਵਰਸਿਟੀ ਕੋਲੰਬਸ, ਅਮਰੀਕਾ ਵਿੱਚ ਵਿਜ਼ਿਟਿੰਗ ਪ੍ਰੋਫੈਸਰ ਦੇ ਤੌਰ 'ਤੇ ਗਏ। ਉਹਾਇਓ ਸਟੇਟ ਯੂਨੀਵਰਸਿਟੀ ਤੋਂ ਜਨਵਰੀ 1972 ਵਿਚ ਉਹ ਪੰਜਾਬ ਪਰਤ ਆਏ। ਆਉਂਦੇ ਨੂੰ ਉਹਨਾਂ ਨੂੰ ਸੀਨੀਅਰ ਪ੍ਰੋਫੈਸਰ ਦੀ ਪਦਵੀ ਦੇ ਦਿੱਤੀ ਗਈ ਅਤੇ ਉਹ ਸਾਰੀ ਯੂਨੀਵਰਸਿਟੀ 'ਚੋਂ ਸੀਨੀਅਰ ਪ੍ਰੋਫੈਸਰ (44 ਸਾਲ ਦੀ ਉਮਰ ਵਿੱਚ) ਹੀ ਹੋ ਗਏ। ਵਿਭਾਗ ਦੇ ਮੁਖੀ ਤਾਂ ਪਹਿਲਾਂ ਹੀ ਸਨ। ਦੋ-ਤਿੰਨ ਸਾਲ ਡਟ ਕੇ ਕੰਮ ਕੀਤਾ। 1974 ਵਿਚ ਉਹਨਾਂ ਨੂੰ ਅੰਤਰਰਾਸ਼ਟਰੀ ਪੱਧਰ ਦੀ ਨੌਕਰੀ ਮਿਲ ਗਈ ਅਤੇ ਅਕਤੂਬਰ 1974 ਵਿਚ ਐਫ.ਏ.ਓ. ਰੈਮ ਵਿਚ ਹਾਜ਼ਰੀ ਦਿੱਤੀ। ਜਿਸ ਅਧੀਨ ਉਹਨਾਂ ਨੇ ਇਗਨ ਸਰਕਾਰ ਦੇ ਅੰਤਰਰਾਸ਼ਟਰੀ ਸਲਾਹਕਾਰ ਦੇ ਤੌਰ 'ਤੇ ਕੰਮ ਕੀਤਾ। ਇਸ ਤੋਂ ਬਾਅਦ 24 ਅਪ੍ਰੈਲ, 1983 ਨੂੰ ਪੰਜਾਬੀ ਯੂਨੀਵਰਸਿਟੀ ਦੇ ਵਾਈਸ-ਚਾਂਸਲਰ ਦੇ ਤੌਰ 'ਤੇ ਪਟਿਆਲੇ ਵਿਖੇ ਨਿਯੁਕਤ ਹੋ ਗਏ।

ਡਾ. ਸਰਦਾਰਾ ਸਿੰਘ ਜੌਹਲ ਆਪਣਾ ਅਕਾਦਮਿਕ ਅਤੇ ਪ੍ਰੋਫੈਸ਼ਨਲ ਕੰਮ ਨਾਲ ਦੀ ਨਾਲ ਕਰਦੇ ਹੋ ਹਨ। ਇੱਕ ਵਾਰ ਉਹਨਾਂ ਨੇ ਸੈਂਟਰ ਡਾਰ ਰਿਸਰਚ ਇਨ ਰੂਰਲ ਐਂਡ ਇੰਡਸਟ੍ਰੀਅਲ ਡਿਵੈਲਪਮੈਂਟ ਵਿੱਚ ਲੜੀਵਾਰ ਚਾਰ ਲੈਕਚਰ ਦਿੱਤੇ। ਇਹ ਚਾਰੇ ਲੈਕਚਰ ਇਕ ਕਿਤਾਬ ਦੀ ਸ਼ਕਲ ਵਿੱਚ ਬਾਅਦ ਵਿੱਚ ਛਾਪ ਦਿੱਤੇ ਗਏ। ਇਸਦਾ ਪਹਿਲਾ ਲੈਕਚਰ ਇਸ ਸੈਂਟਰ 'ਚੋਂ ਨਿਕਲਦੇ ਰਸਾਲੇ ਵਿੱਚ ਛਾਪ ਗਿਆ। ਇਹ ਰਸਾਲਾ ਇਸ ਸੈਂਟਰ ਦੇ ਡਾਇਰੈਕਟਰ ਨੇ ਪ੍ਰਧਾਨ ਮੰਤਰੀ ਸ਼੍ਰੀ ਰਾਜੀਵ ਗਾਂਧੀ ਨੂੰ ਭੇਂਟ ਕਰ ਦਿੱਤਾ। ਭਾਰਤ ਦੀ ਖੇਤੀ ਆਰਥਿਕ ਤਾਂਬਾ ਬਾਰੇ ਇਨ੍ਹਾਂ ਲੈਕਚਰਾਂ ਵਿੱਚ ਬੜੇ ਅਹਿਮ ਵਿਚਾਰ ਪ੍ਰਗਟਾਏ ਗਏ ਸਨ। ਪ੍ਰਧਾਨ ਮੰਤਰੀ ਨੇ ਲੈਕਚਰ ਉੱਤੇ ਆਧਾਰਤ ਇਹ ਲੇਖ ਪੜ੍ਹਿਆ ਤਾਂ ਇਹ ਖੇਤਰੀ ਮੰਤਰਾਲੇ ਦੇ ਸਕੱਤਰ ਨੂੰ ਭਿਜਵਾ ਕੇ ਕਿਹਾ ਕਿ ਇਸ 'ਤੇ ਸਬੰਧਤ ਸਾਰੀਆਂ ਵਜ਼ਾਰਤਾਂ ਦੇ ਸੈਕਟਰੀਆਂ ਨੂੰ ਸੱਦ ਕੇ ਵਿਚਾਰ-ਵਟਾਂਦਰਾ ਕਰਕੇ ਉਸ ਮੀਟਿੰਗ ਦੀ ਕਾਰਵਾਈ ਮੈਨੂੰ ਭੇਜੀ ਜਾਏ। ਜਿਉਂ ਹੀ ਇਸਦੀ ਕਾਰਵਾਈ ਰਿਪੋਰਟ ਪ੍ਰਧਾਨ ਮੰਤਰੀ ਨੂੰ ਪਹੁੰਚੀ, ਦੂਸਰੇ ਦਿਨ ਸਵੇਰੇ ਹੀ ਉਹਨਾਂ ਨੂੰ ਪ੍ਰਧਾਨ ਮੰਤਰੀ ਦੇ ਦਫ਼ਤਰ ਤੋਂ ਟੈਲੀਫੋਨ ਆਇਆ ਕਿ ਪ੍ਰਧਾਨ ਮੰਤਰੀ ਆਪ ਨੂੰ ਆਪਣੀ 'ਇਕਨਾਮਿਕ ਐਡਵਾਈਜ਼ਰੀ ਕੌਂਸਲ' ਦਾ ਮੈਂਬਰ ਲੈਣਾ ਚਾਹੁੰਦੇ ਹਨ। ਸਰਦਾਰਾ ਸਿੰਘ ਜੌਹਲ ਨੇ ਇਹ ਅਹੁਦਾ ਸਵੀਕਾਰ ਕਰ ਲਿਆ। ਕਾਂਗਰਸ ਤੋਂ ਬਾਅਦ ਜਦੋਂ ਜਨਤਾ ਪਾਰਟੀ ਦੀ ਹਕੂਮਤ ਆਈ ਤਾਂ ਸ਼੍ਰੀ ਵੀ.ਪੀ. ਸਿੰਘ ਪ੍ਰਧਾਨ ਮੰਤਰੀ ਬਣੇ। ਉਨ੍ਹਾਂ ਨੇ 'ਇਕਨਾਮਿਕ ਐਡਵਾਈਜ਼ਰੀ ਕੌਂਸਲ' ਨੂੰ ਉੱਜ ਦਾ ਉੱਜ ਹੀ ਰੱਖਿਆ। ਜਦੋਂ ਮੁੜ ਜਨਤਾ ਪਾਰਟੀ ਦੀ ਵਜ਼ਾਰਤ ਬਣੀ ਤਾਂ ਸ਼੍ਰੀ ਚੰਦਰ ਸ਼ੇਖਰ ਨੇ ਪ੍ਰਧਾਨ ਮੰਤਰੀ ਦੇ ਤੌਰ 'ਤੇ 'ਇਕਨਾਮਿਕ ਐਡਵਾਈਜ਼ਰੀ ਕੌਂਸਲ' ਉਹੀ ਰੱਖੀ। ਪ੍ਰਧਾਨ ਮੰਤਰੀ ਸ਼੍ਰੀ ਨਰਸਿੰਘ ਰਾਉ ਨੇ ਵੀ ਇਸ ਕੌਂਸਲ ਵਿੱਚ ਕੋਈ ਤਬਦੀਲੀ ਨਹੀਂ ਕੀਤੀ। ਇਸ ਤਰ੍ਹਾਂ ਸਰਦਾਰਾ ਸਿੰਘ ਜੌਹਲ ਲਗਾਤਾਰ ਚਾਰ ਪ੍ਰਧਾਨ ਮੰਤਰੀਆਂ ਨਾਲ ਆਰਥਿਕ ਮਸਲਿਆਂ ਦੇ ਸਲਾਹਕਾਰ ਰਹੇ।

ਸੰਖੇਪ ਵਿੱਚ ਅਸੀਂ ਕਹਿ ਸਕਦੇ ਹਾਂ ਕਿ ਡਾ. ਸਰਦਾਰਾ ਸਿੰਘ ਜੌਹਲ ਨੇ ਕੋਈ ਪਦਵੀ ਨਹੀਂ ਪਾਈ, ਸਗੋਂ ਅਨੇਕਾਂ ਪਦਵੀਆਂ ਡਾ. ਜੌਹਲ ਨੂੰ ਪਾ ਕੇ ਧੰਨ ਹੁੰਦੀਆਂ ਰਹੀਆਂ। ਹਰ ਅਹੁਦੇ ਨੂੰ ਆਪ ਨੇ ਕੁਝ ਕਰ ਗੁਜ਼ਰਨ ਦੀ ਚੁਣੌਤੀ ਸਮਝ ਕੇ ਲਿਆ ਅਤੇ ਨਿਭਾਇਆ। ਪਰ ਉਹਨਾਂ ਦਾ ਸਭ ਤੋਂ ਵੱਧ ਇਸ਼ਕ ਪਦਵੀਆਂ ਦੀ ਬਜਾਏ ਅਧਿਆਪਨ ਨਾਲ ਰਿਹਾ। ਚੰਗਾ ਅਧਿਆਪਕ ਬਣਨ ਦਾ ਜਨੂਨ ਰਿਹਾ ਜੋ ਹੁਣ ਤੱਕ ਉਹਨਾਂ ਦੇ ਸਾਹੀਂ ਸੁਆਸੀਂ ਨਿਭ ਰਿਹਾ ਹੈ। ਅਧਿਆਪਨ ਦੀ ਸ਼ੁਰੂਆਤ ਨੂੰ ਰਮਿਲ ਦੇ ਪ੍ਰਾਈਵੇਟ ਸਕੂਲ ਵਿੱਚ ਕੱਚੇ ਅਧਿਆਪਕ ਦੀ ਨੌਕਰੀ ਨਾਲ ਹੋਈ। ਭਾਰਤ ਦੇ ਪ੍ਰਧਾਨ-ਮੰਤਰੀ ਦੇ ਆਰਥਿਕ ਸਲਾਹਕਾਰ

ਵਰਗੇ ਉੱਚ ਵੱਕਾਰੀ ਅਹੁਦੇ ਤੋਂ ਲੈ ਕੇ ਅਨੇਕਾਂ ਅਹੁਦਿਆਂ-ਪਦਵੀਆਂ ਦਾ ਮਾਣ ਵਧਾਉਂਦੇ ਉਹ ਹੁਣ ਕੇਂਦਰੀ ਯੂਨੀਵਰਸਿਟੀ ਪੰਜਾਬ, ਬਠਿੰਡਾ ਦੇ ਚਾਂਸਲਰ ਹੋਣ ਦੇ ਮੁਕਾਬ ਤੇ ਆਣ ਪਹੁੰਚੇ ਹਨ। ਜਨਵਰੀ 1961 ਵਿੱਚ ਉਹ ਖੇਤੀਬਾੜੀ ਕਾਲਜ, ਲੁਧਿਆਣਾ ਵਿੱਚ ਸਹਾਇਕ ਪ੍ਰੋਫੈਸਰ ਲੱਗੇ, ਪੰਜਾਬ ਐਗਰੀਕਲਚਰਲ ਯੂਨੀਵਰਸਿਟੀ ਬਣਨ ਤੇ ਇਕਨਾਮਿਕਸ ਦੇ ਸੀਨੀਅਰ ਪ੍ਰੋਫੈਸਰ ਬਣੇ, ਫਿਰ ਇੱਥੇ ਹੀ 1965 ਵਿੱਚ ਇਕਨਾਮਿਕਸ ਅਤੇ ਸੋਸ਼ਿਆਲੋਜੀ ਵਿਭਾਗ ਦੇ ਯੂਨੀਵਰਸਿਟੀ ਵਿੱਚ ਸਭ ਤੋਂ ਛੋਟੀ ਉਮਰ ਦੇ ਪ੍ਰੋਫੈਸਰ ਅਤੇ ਮੁਖੀ ਬਣੇ। ਇਸ ਦੇ ਨਾਲ-ਨਾਲ ਅਮਰੀਕਾ ਦੀ ਓਹੀਓ ਯੂਨੀਵਰਸਿਟੀ, ਕੋਲੰਬਸ ਦੇ ਵਿੱਤਿਗ ਪ੍ਰੋਫੈਸਰ ਅਤੇ ਫਿਰ ਐਡਜੰਕਟ ਪ੍ਰੋਫੈਸਰ ਰਹੇ। ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਦੇ ਵਾਈਸ ਚਾਂਸਲਰ ਹੁੰਦਿਆਂ ਯੂਨੀਵਰਸਿਟੀ ਅੰਦਰ ਨਵੀਂ ਉਰਜਾ ਅਤੇ ਤਾਜ਼ਗੀ ਦਾ ਸੰਚਾਰ ਕੀਤਾ। ਇੱਥੋਂ ਪਰਤ ਕੇ ਪੰਜਾਬ ਐਗਰੀਕਲਚਰਲ ਯੂਨੀਵਰਸਿਟੀ, ਲੁਧਿਆਣਾ ਦੀ ਬੋੜ੍ਹਾ ਚਿਰ ਬਤੌਰ ਵਾਈਸ ਚਾਂਸਲਰ ਸੇਵਾ ਸੰਭਾਲ ਕੀਤੀ। ਆਪ ਭਾਰਤੀ ਖੇਤੀ ਖੋਜ ਕੇਂਦਰ ਵਿੱਚ ਇਕਨਾਮਿਕਸ ਦੇ ਨੈਸ਼ਨਲ ਪ੍ਰੋਫੈਸਰ ਆਫ ਐਮੀਨੇਸ ਰਹੇ। ਇਸ ਵੇਲੇ ਆਪ ਪੰਜਾਬ ਦੀਆਂ ਇਕ ਨਹੀਂ, ਦੋ ਨਹੀਂ, ਤਿੰਨਾਂ ਹੀ ਵੱਕਾਰੀ ਯੂਨੀਵਰਸਿਟੀਆਂ-ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ; ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ ਅਤੇ ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਦੇ ਸੈਨਟ/ਸਿੰਡੀਕੇਟ ਦੇ ਮੈਂਬਰ ਹਨ।

ਮਿਹਨਤ ਅਤੇ ਸੁਹਿਰਦਤਾ ਦੇ ਸੁਮੇਲ ਡਾ. ਜੌਹਲ ਸੰਸਾਰ ਦੇ ਚੋਟੀ ਦੇ ਖੇਤੀ ਆਰਥਿਕਤਾ ਦੇ ਮਾਹਿਰ ਹੋ ਨਿਭੜੇ। ਕਦੀ ਉਹ ਸੰਯੁਕਤ ਰਾਸ਼ਟਰ ਦੀ ਫੂਡ ਐਂਡ ਐਗਰੀਕਲਚਰਲ ਆਰਗੋਨਾਈਜੇਸ਼ਨ ਦੇ ਇਰਾਨ ਵਿਖੇ ਪ੍ਰਾਜੈਕਟ ਮੈਨੇਜਰ ਬਣ ਕੇ ਗਏ। ਪੰਜਾਬ ਅਤੇ ਹਿਮਾਚਲ ਦੇ ਯੋਜਨਾ ਬੋਰਡਾਂ ਦੇ ਮੈਂਬਰ ਨਿਯੁਕਤ ਹੋਏ। ਵਿਸ਼ਵ ਬੈਂਕ ਸਮੇਤ ਸੰਯੁਕਤ ਰਾਸ਼ਟਰ ਨਾਲ ਸਬੰਧਤ ਅਨੇਕਾਂ ਅੰਤਰ-ਰਾਸ਼ਟਰੀ ਸੰਸਥਾਨਾਂ ਦੇ ਸਲਾਹਕਾਰ ਬਣੇ। ਇੰਡੀਅਨ ਸੁਸਾਇਟੀ ਆਫ ਐਗਰੀਕਲਚਰਲ ਇਕਨਾਮਿਕਸ, ਇੰਡੀਅਨ ਸੁਸਾਇਟੀ ਆਫ ਐਗਰੀਕਲਚਰਲ ਮਾਰਕੀਟਿੰਗ ਅਤੇ ਇੰਡੀਅਨ ਐਗਰੀਕਲਚਰਲ ਇਕਨਾਮਿਕਸ ਰਿਸਰਚ ਐਸੋਸੀਏਸ਼ਨ ਦੇ ਪ੍ਰਧਾਨ ਰਹੇ। ਪੰਜਾਬ ਯੋਜਨਾ ਬੋਰਡ ਦੇ ਮੁਖੀ ਬਣੇ। ਉਹ ਪੰਜਾਬ ਦੇ ਮੁੱਖ ਮੰਤਰੀ ਦੀ ਖੇਤੀਬਾੜੀ ਸਲਾਹਕਾਰ ਕਮੇਟੀ ਦੇ ਚੇਅਰਮੈਨ ਰਹੇ। ਇਸ ਅਗਸੇ ਦੌਰਾਨ ਉਹਨਾਂ ਨੂੰ ਕੈਬਿਨੇਟ ਮਨਿਸਟਰ ਦਾ ਰੈਂਕ ਪ੍ਰਾਪਤ ਸੀ। ਉਹ ਭਾਰਤੀ ਰਿਜ਼ਰਵ ਬੈਂਕ ਦੇ ਨਿਰਦੇਸ਼ਕ ਰਹੇ, ਰਾਸ਼ਟਰੀ ਖੇਤੀ ਲਾਗਤ ਕਮਿਸ਼ਨ ਦੇ ਚੇਅਰਮੈਨ ਰਹੇ। ਹੋਰ ਅਨੇਕਾਂ ਉੱਚੀਆਂ ਪਦਵੀਆਂ 'ਤੇ ਬੈਠ ਕੇ ਵੀ ਆਪ ਧਰਤੀ ਨਾਲ ਜੁੜੇ ਰਹੇ। ਵੱਖ-ਵੱਖ ਸੰਸਥਾਵਾਂ ਲਈ ਉਹਨਾਂ ਵੱਲੋਂ ਪੇਸ਼ ਕੀਤੀਆਂ ਗਈਆਂ ਰਿਪੋਰਟਾਂ ਜਿਵੇਂ ‘ਰੈਸ਼ਨੇਲਾਈਜੇਸ਼ਨ ਆਫ ਇਲੈਕਟ੍ਰੋਸਿਟੀ ਟੈਰਿਫ ਇਨ ਪੰਜਾਬ’, ‘ਡਾਈਵਰਸੀਫਿਕੇਸ਼ਨ ਆਫ ਐਗਰੀਕਲਚਰ ਇਨ ਪੰਜਾਬ’, ‘ਸਟ੍ਰੈਕਚਰਲ ਅਡਜ਼ਸਟਮੈਂਟ ਇਨ ਕ੍ਰੋਪਿੰਗ ਪੈਟਰਨਸ ਫਾਰ ਗ੍ਰੌਬ ਐਂਡ ਪ੍ਰੋਡਕਟਿਵਿਟੀ ਇਨ ਪੰਜਾਬ’ ਅਤੇ ‘ਸਟ੍ਰੈਕਚਰਲ ਰਿਫੋਰਮਸ ਇਨ ਐਗਰੀਕਲਚਰਲ ਸੈਕਟਰ ਫਾਰ ਪ੍ਰੋਡਕਟਿਵਿਟੀ ਐਂਡ ਗ੍ਰੌਬ ਇਨ ਇੰਡੀਆ’ ਆਦਿ ਰਾਜ ਅਤੇ ਕੇਂਦਰ ਸਰਕਾਰ ਵੱਲੋਂ ਸਵੀਕਾਰੀਆਂ ਅਤੇ ਭਵਿੱਖ ਦੀਆਂ ਯੋਜਨਾਵਾਂ ਦਾ ਆਧਾਰ ਬਣੀਆਂ।

ਖੇਤੀ ਖੋਜ ਵਿਸ਼ੇਸ਼ਗ ਦੇ ਰੂਪ ਵਿੱਚ ਆਪ ਨੇ 7 ਕਿਤਾਬਾਂ, 200 ਤੋਂ ਵੱਧ ਲੇਖ ਅਤੇ 300 ਤੋਂ ਵੱਧ ਖੋਜ-ਪੱਤਰ ਪ੍ਰਕਾਸ਼ਿਤ ਕਰਕੇ ਕਲਮ ਅਤੇ ਕਰਮ ਦੇ ਸਬੰਧ ਨੂੰ ਦਿੜਾਇਆ। ਪੰਜਾਬੀ ਲੇਖਕਾਂ ਦੀ ਜੱਬੇਬੰਦੀ ਪੰਜਾਬੀ ਸਾਹਿਤ ਅਕਾਦਮੀ ਦੇ ਪ੍ਰਧਾਨ ਹੁੰਦਿਆਂ ਆਪ ਨੇ ਪੰਜਾਬੀ ਲੇਖਕਾਂ ਅਤੇ ਬੁਧੀਜੀਵੀਆਂ ਦੀ ਵੀ ਅਗਵਾਈ ਕੀਤੀ।

ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ ਨੇ ਆਪ ਜੀ ਨੂੰ ਡੀ.ਐਸ.ਸੀ. ਦੀ ਅਤੇ ਪੰਜਾਬ ਯੂਨੀਵਰਸਿਟੀ ਤੇ ਪੰਜਾਬੀ ਯੂਨੀਵਰਸਿਟੀ ਨੇ ਡੀ.ਲਿੱਟ ਦੀਆਂ ਆਨਨਦੇ ਡਿਗਰੀਆਂ ਅਰਪਿਤ ਕਰਕੇ ਮਾਣ ਮਹਿਸੂਸ

ਕੀਤਾ ਹੈ। ਨੈਸ਼ਨਲ ਅਕੈਡਮੀ ਆਫ ਐਗਰੀਕਲਚਰਲ ਸਾਇੰਸਿਜ਼, ਪੰਜਾਬ ਸਾਇੰਸ ਅਕੈਡਮੀ ਅਤੇ ਪੰਜਾਬੀ ਸਾਹਿਤ ਅਕੈਡਮੀ ਨੇ ਆਪਣੀਆਂ ਫੈਲੋਸ਼ਿਪ ਪ੍ਰਦਾਨ ਕਰਕੇ ਆਪ ਜੀ ਪ੍ਰਤੀ ਸਤਿਕਾਰ ਭੇਟ ਕੀਤਾ। ਭਾਰਤ ਦੇ ਰਾਸ਼ਟਰਪਤੀ ਨੇ ਆਪ ਨੂੰ ਦੇਸ਼ ਦਾ ਵਿਲੱਖਣ ਅਤੇ ਮਹਾਨ ਨਾਗਰਿਕ ਐਲਾਨਦਿਆਂ ਪਦਮ ਭੂਸ਼ਣ ਦੀ ਉਪਾਧੀ ਨਾਲ ਸਨਮਾਨਤ ਕੀਤਾ ਹੈ। ਡਾ. ਸਰਦਾਰਾ ਸਿੰਘ ਜੌਹਲ ਸ਼ੁੱਤਿਆਂ ਲਈ ਸਵੇਰਾ ਹਨ, ਬੱਕਿਆਂ ਲਈ ਬਾਪੜਾ ਹਨ, ਉਦਮ ਲਈ ਉਤਸ਼ਾਹ ਹਨ, ਪੰਜਾਬੀ ਦਾ ਪਿਆਰ ਹਨ, ਭਾਈਚਾਰੇ ਦੀ ਭਰਪੂਰਤਾ ਅਤੇ ਝੂਬਸੂਰਤ ਪੰਜਾਬ ਦਾ ਖਾਬ ਹਨ। ਅੱਜ-ਕੱਲ੍ਹ ਲੁਧਿਆਣਾ ਵਿਖੇ ਰਹਿ ਰਹੇ ਡਾ. ਸਰਦਾਰਾ ਸਿੰਘ ਜੌਹਲ ਪੰਜਾਬ ਦੀ ਲਿਆਕਤ ਵਾਲੀ ਦਸਤਾਰ ਦਾ ਸਿਖਰਲਾ ਪੇਚ ਹਨ।

## ਅਭਿਆਸ-ਪ੍ਰਸ਼ਨ

1. ਡਾ. ਸਰਦਾਰਾ ਸਿੰਘ ਜੌਹਲ ਦੇ ਜਨਮ ਅਤੇ ਪਰਿਵਾਰਕ ਪਿਛੋਕੜ ਬਾਰੇ ਦੱਸੋ।
2. ਡਾ. ਸਰਦਾਰਾ ਸਿੰਘ ਜੌਹਲ ਕਿੰਨਾਂ-ਕਿੰਨਾਂ ਯਤਨਾਂ ਰਾਹੀਂ ਆਪਣੀ ਵਿੱਦਿਆ ਪੂਰੀ ਕਰਦੇ ਹਨ ?
3. ਡਾ. ਸਰਦਾਰਾ ਸਿੰਘ ਜੌਹਲ ਦੇ ਜੀਵਨ ਉੱਤੇ ਮਾਸਟਰ ਸੂਫੀ ਮੁਹੰਮਦ ਦੀਨ ਦੇ ਪ੍ਰਭਾਵ ਨੂੰ ਉਲੀਕੋ।
4. ਡਾ. ਸਰਦਾਰਾ ਸਿੰਘ ਜੌਹਲ ਨੂੰ ਡਰਾਮੇ ਅਤੇ ਐਨ.ਸੀ.ਸੀ. ਵਿੱਚ ਭਾਗ ਲੈਣ ਕਰਕੇ ਅਗਲੇਰੇ ਜੀਵਨ ਵਿੱਚ ਕੀ-ਕੀ ਫਾਇਦੇ ਹੋਏ ?
5. ਡਾ. ਸਰਦਾਰਾ ਸਿੰਘ ਜੌਹਲ, ਪ੍ਰੋ. ਡੈਨ ਕੈਨਲ ਦੇ ਸੰਪਰਕ ਵਿੱਚ ਕਿਵੇਂ ਅਤੇ ਕਦੋਂ ਆਏ ? ਅਤੇ ਇਸ ਦਾ ਉਹਨਾਂ ਨੂੰ ਕੀ ਲਾਭ ਪ੍ਰਾਪਤ ਹੋਇਆ ?
6. ਡਾ. ਸਰਦਾਰਾ ਸਿੰਘ ਜੌਹਲ ਦੀਆਂ ਅੰਤਰਰਾਸ਼ਟਰੀ ਪੱਧਰ 'ਤੇ ਪ੍ਰਾਪਤ ਉਪਲਬਧੀਆਂ ਨੂੰ ਬਿਆਨ ਕਰੋ।
7. 'ਇਕਨਾਮਿਕ ਐਡਵਾਇਜ਼ਰੀ ਕੌਸਲ' ਤੋਂ ਕੀ ਭਾਵ ਹੈ ? ਤੇ ਡਾ. ਸਰਦਾਰਾ ਸਿੰਘ ਜੌਹਲ ਇਸ ਨਾਲ ਕਿਵੇਂ ਅਤੇ ਕਦੋਂ ਜੁੜੇ ?
8. ਖੇਤੀ ਬੇਜ-ਵਿਸ਼ੇਸ਼ਗ ਵਜੋਂ ਡਾ. ਸਰਦਾਰਾ ਸਿੰਘ ਜੌਹਲ ਦੁਆਰਾ ਪ੍ਰਕਾਸ਼ਿਤ ਲਿਖਤਾਂ ਦਾ ਜ਼ਿਕਰ ਕਰੋ।
9. ਡਾ. ਸਰਦਾਰਾ ਸਿੰਘ ਜੌਹਲ ਨੂੰ ਆਪਣੀਆਂ ਸੇਵਾਵਾਂ ਸਦਕਾ ਕਿਹੜੀਆਂ-ਕਿਹੜੀਆਂ ਆਨੁਭੇਗੀ ਡਿਗਰੀਆਂ ਅਤੇ ਸਨਮਾਨਾਂ ਨਾਲ ਨਿਵਾਜਿਆ ਜਾ ਚੁੱਕਾ ਹੈ ?
10. 'ਖੇਤੀਬਾੜੀ ਅਗਥਸ਼ਾਸ਼ਤਰੀ' : ਡਾ. ਸਰਦਾਰਾ ਸਿੰਘ ਜੌਹਲ' ਦੇ ਜੀਵਨੀ-ਮੂਲਕ ਨਿਬੰਧ ਉਪਰ ਸੰਖੇਪ ਝਾਤ ਪਾਉ।

**ਲੇਖਕਾਂ ਨਾਲ ਸੰਬੰਧਿਤ ਜਾਣ-ਪਛਾਣ**

## 1. ਹਰਪਾਲ ਸਿੰਘ ਲੱਖੀਆਂ

ਹਰਪਾਲ ਸਿੰਘ ਲੱਖੀਆਂ ਦਾ ਜਨਮ ਪਿੰਡ ਗੁਲਾਬੇਵਾਲਾ ਜ਼ਿਲ੍ਹਾ ਫਿਰੋਜ਼ਪੁਰ (ਹਾਲ ਜ਼ਿਲ੍ਹਾ ਸ਼੍ਰੀ ਮੁਕਤਸਰ ਸਾਹਿਬ) ਵਿਖੇ ਪਿਤਾ ਸਰਦਾਰ ਦਲ ਸਿੰਘ ਦੇ ਘਰ ਮਾਤਾ ਨਿਹਾਲ ਕੌਰ ਦੀ ਕੁੱਥੋਂ 5 ਮਾਰਚ 1942 ਈ. ਨੂੰ ਹੋਇਆ। ਹਰਪਾਲ ਸਿੰਘ ਲੱਖੀਆਂ ਨੇ ਮੈਟ੍ਰਿਕ ਤੱਕ ਦੀ ਪੜਾਈ ਖਾਲਸਾ ਹਾਈ ਸਕੂਲ ਸ਼੍ਰੀ ਮੁਕਤਸਰ ਸਾਹਿਬ ਤੋਂ ਪ੍ਰਾਪਤ ਕੀਤੀ। ਪੜਾਈ ਉਪਰੰਤ ਉਸ ਨੇ ਖੇਤੀਬਾੜੀ ਦੇ ਨਾਲ-ਨਾਲ ਲੇਖਣੀ ਨੂੰ ਵੀ ਆਪਣੀ ਜੀਵਨ ਸ਼ੈਲੀ ਦਾ ਹਿੱਸਾ ਬਣਾਇਆ। ਉਹ ਨਿਰੰਤਰ ਕਹਾਣੀ ਵਿਧਾ ਨਾਲ ਜੁੜਿਆ ਹੋਇਆ ਹੈ। ਉਸ ਦੀਆਂ ਕੁਝ ਕਹਾਣੀਆਂ ਹਿੰਦੀ ਵਿੱਚ ਅਨੁਵਾਦ ਹੋ ਕੇ ਵੀ ਛਪ ਚੁੱਕੀਆਂ ਹਨ। ਪੰਜਾਬੀ ਯੂਨੀਵਰਸਿਟੀ ਪਟਿਆਲਾ ਵੱਲੋਂ ਉਸ ਨੂੰ ਰਾਜਸਥਾਨ ਵਿੱਚ ਪੰਜਾਬੀ ਭਾਸ਼ਾ ਪ੍ਰਤੀ ਸੇਵਾਵਾਂ ਸਦਕਾ ਸਨਮਾਨਿਤ ਵੀ ਕੀਤਾ ਜਾ ਚੁੱਕਾ ਹੈ। ਅੱਜ ਕੱਲ੍ਹ ਲੇਖਕ ਪਿੰਡ ਲੱਖੀਆਂ ਵਿੱਚ ਆਪਣਾ ਜੀਵਨ ਬਿਤਾ ਰਿਹਾ ਹੈ। ‘ਤੁੱਤ ਆਵੇ ਤੁੱਤ ਜਾਵੇ’, ‘ਮੇਰੀ ਚੁੱਪ ਦੇ ਬੋਲ’ ਅਤੇ ‘ਪਿਛਿਦ ਕੀਤੀ ਬੇਗੀ’ ਹੁਣ ਤੱਕ ਉਸ ਦੇ ਤਿੰਨ ਕਹਾਣੀ ਸੰਗ੍ਰਹਿ ਛਪ ਚੁੱਕੇ ਹਨ।

ਹਰਪਾਲ ਸਿੰਘ ਲੱਖੀਆਂ ਰਾਜਸਥਾਨ ਵਿੱਚ ਰਚੀ ਜਾ ਰਹੀ ਪੰਜਾਬੀ ਕਹਾਣੀ ਦਾ ਮੌਢੀ ਕਹਾਣੀਕਾਰ ਹੈ। ਉਸ ਦੀਆਂ ਕਹਾਣੀਆਂ ਸਮੇਂ ਦੇ ਚਰਚਿਤ ਪੰਜਾਬੀ ਰਸਾਲਿਆਂ ‘ਨਾਗਮਣੀ’, ‘ਪ੍ਰੀਤਲੜੀ’, ‘ਸੰਖ’, ‘ਆਰਸੀ’, ‘ਪੰਜ ਦਰਿਆ’ ਆਦਿ ਦਾ ਹਿੱਸਾ ਬਣਦੀਆਂ ਰਹੀਆਂ ਹਨ। ਉਸ ਦੀਆਂ ਕਹਾਣੀਆਂ ਦੇ ਵਿਸ਼ਿਆਂ ਵਿੱਚ ਜਿੱਥੇ ਵਿਵਿਧਤਾ ਵੇਖਣ ਨੂੰ ਮਿਲਦੀ ਹੈ, ਉੱਥੇ ਕਲਾਤਮਕ ਪੱਖ ਤੋਂ ਵੀ ਕਹਾਣੀਆਂ ਵਿੱਚ ਰਾਜਸਥਾਨ ਦੀ ਭੋਇੰ ਮੰਡਲ ਨੂੰ ਵੀ ਤਲਾਸ਼ਿਆ ਜਾ ਸਕਦਾ ਹੈ।

ਉਸ ਦੀਆਂ ਕਹਾਣੀਆਂ ਵਿੱਚੋਂ ਮਨੋਵਿਗਿਆਨ ਦੀਆਂ ਸੂਖਮ ਪਰਤਾਂ ਨੂੰ ਤਲਾਸ਼ਿਆ ਜਾ ਸਕਦਾ ਹੈ। ਇਸ ਪਾਠ ਪੁਸਤਕ ਵਿੱਚ ਲੱਖੀਆਂ ਨੇ ‘ਸਾਧਨਾ ਤੇ ਸਾਦਰੀ ਦੀ ਮੂਰਤ : ਭਗਤ ਧੰਨਾ ਜੀ’ ਨਿਬੰਧ ਲਿਖ ਕੇ ਪੰਜਾਬੀ ਵਾਰਤਕ ਉੱਪਰ ਆਪਣੀ ਪਕੜ ਦਾ ਪ੍ਰਮਾਣ ਪੇਸ਼ ਕੀਤਾ ਹੈ। ਲੱਖੀਆਂ ਸਮਰੱਥ ਅਤੇ ਪ੍ਰਭੂ ਲੇਖਣੀ ਦਾ ਮਾਲਕ ਹੈ। ਸਾਦਰੀ ਭਰਪੂਰ ਸ਼ਬਦਾਵਲੀ ਰਾਹੀਂ ਲੱਖੀਆਂ ਪਾਠਕ ਵਰਗ ਨੂੰ ਪ੍ਰਭਾਵਿਤ ਕਰਦਾ ਅਤੇ ਆਪਣੀ ਰਚਨਾ ਨਾਲ ਜੋੜਦਾ ਹੈ। ਲੇਖਕ ਦੇ ਭਿੰਨ-ਭਿੰਨ ਵਿਸ਼ਿਆਂ ਉੱਪਰ ਲਿਖੇ ਨਿਬੰਧ ਪੰਜਾਬੀ ਦੇ ਵਿਭਿੰਨ ਰਸਾਲਿਆਂ ਵੱਚ ਛਪਦੇ ਰਹਿੰਦੇ ਹਨ।

## 2. ਹਰਮੀਤ ਸਿੰਘ ਗਿੱਲ

ਹਰਮੀਤ ਸਿੰਘ ਗਿੱਲ ਰਾਜਸਥਾਨ ਸੂਬੇ ਵਿੱਚ ਪੰਜਾਬੀ ਭਾਸ਼ਾ ਤੇ ਸਾਹਿਤ ਲਈ ਕਾਰਜਸ਼ੀਲ ਭੂਮਿਕਾ ਨਿਭਾ ਰਿਹਾ ਹੈ। ਐੱਸ.ਆਈ.ਈ.ਆਰ.ਟੀ. ਉਦੈਪੁਰ ਦੁਆਰਾ ਪ੍ਰਕਾਸ਼ਿਤ ਪੁਸਤਕ ਪੰਜਾਬੀ ਭਾਸ਼ਾ ਦਾ ਅਧਿਆਪਨ (ਬੀ.ਐੱਸ.ਟੀ.ਸੀ.) ਅਤੇ ਮਾਧਮਿਕ ਸਿੱਖਿਆ ਬੋਰਡ ਅਜਮੇਰ ਵੱਲੋਂ ਨੌਵੀਂ ਤੋਂ ਬਾਅਵੀਂ ਸ੍ਰੀਣੀ ਤੱਕ ਤਿਆਰ ਹੋਣ ਵਾਲੀਆਂ ਪਾਠ-ਪੁਸਤਕਾਂ ਦੇ ਸੰਪਾਦਕੀ ਬੋਰਡ/ਲੇਖਕ/ਪਾਠਕਮ ਸਮਿਤੀ ਦੇ ਮੈਂਬਰ ਵਜੋਂ ਭੂਮਿਕਾ ਨਿਭਾਉਣੀ ਉਸ ਦੀ ਪੰਜਾਬੀ ਭਾਸ਼ਾ ਪ੍ਰਤੀ ਸੁਹਿਰਦਤਾ ਦਾ ਪ੍ਰਤੱਖ ਪ੍ਰਮਾਣ ਹੈ।

ਉਸ ਦਾ ਜਨਮ 1 ਅਗਸਤ, 1982 ਈ. ਨੂੰ ਚੱਕ 6-ਏ ਛੋਟੀ ਜ਼ਿਲ੍ਹਾ ਸ਼੍ਰੀ ਗੰਗਾਨਗਰ

(ਗਜ਼ਸਥਾਨ) ਵਿਖੇ ਪਿਤਾ ਸ.ਜਸਮੇਲ ਸਿੰਘ ਗਿੱਲ ਅਤੇ ਮਾਤਾ ਜਸਬੀਰ ਕੌਰ ਦੇ ਘਰ ਹੋਇਆ। ਉਸ ਨੇ ਆਪਣੀ ਮੁੱਢਲੀ ਪੜ੍ਹਾਈ ਪਿੰਡ ਦੇ ਸਰਕਾਰੀ ਸਕੂਲ, ਸਰਕਾਰੀ ਸੀਨੀਅਰ ਸੈਕੰਡਰੀ ਸਕੂਲ 19 ਜੈਡ, ਸ਼੍ਰੀ ਗੁਰੂ ਨਾਨਕ ਖਾਲਸਾ ਸੀਨੀਅਰ ਸੈਕੰਡਰੀ ਸਕੂਲ ਸ਼੍ਰੀ ਗੰਗਾਨਗਰ ਤੋਂ ਪ੍ਰਾਪਤ ਕੀਤੀ। ਬੀ.ਏ. ਸ਼੍ਰੀ ਗੁਰੂ ਨਾਨਕ ਖਾਲਸਾ ਕਾਲਜ ਸ਼੍ਰੀ ਗੰਗਾਨਗਰ ਤੋਂ ਕਰਨ ਉਪਰੰਤ ਐਮ.ਏ. ਪੰਜਾਬੀ ਡੀ.ਏ.ਵੀ. ਕਾਲਜ, ਅੰਬੋਹਰ, ਬੀ.ਐਂਡ.ਡੀ.ਏ.ਵੀ. ਕਾਲਜ ਆਫ ਐਜੂਕੇਸ਼ਨ, ਅੰਬੋਹਰ ਅਤੇ ਐਮ.ਫਿਲ. (ਪੰਜਾਬੀ) ਪੰਜਾਬ ਯੂਨੀਵਰਸਿਟੀ ਗੀਜ਼ਨਲ ਸੈਂਟਰ, ਸ਼੍ਰੀ ਮੁਕਤਸਰ ਸਾਹਿਬ ਤੋਂ ਕੀਤੀ। ਪੰਜਾਬ 'ਚ ਪੜਦਿਆਂ ਜਿੱਥੇ ਸਾਹਿਤਕ ਰੁਚੀਆਂ ਨੇ ਉਸ ਨੂੰ ਪ੍ਰਭਾਵਿਤ ਕੀਤਾ, ਉਥੇ ਪੰਜਾਬੀ ਅਧਿਆਪਕ ਬਨਣ ਲਈ ਵੀ ਰਾਹ ਦਿੰਦੇ ਹਨ ਕਾਰਜ ਕੀਤਾ। ਕੁਝ ਸਮਾਂ ਸ਼੍ਰੀ ਗੁਰੂ ਨਾਨਕ ਖਾਲਸਾ ਕਾਲਜ, ਸ਼੍ਰੀ ਗੰਗਾਨਗਰ ਵਿਖੇ ਬਤੌਰ ਕਾਲਜ ਲੈਕਚਰਾਰ ਕੰਮ ਕਰਨ ਤੋਂ ਬਾਅਦ 2011 ਈ. ਵਿੱਚ ਆਰ.ਪੀ.ਐਸ.ਸੀ. ਵੱਲੋਂ ਬਤੌਰ ਪੰਜਾਬੀ ਸਕੂਲ ਲੈਕਚਰਾਰ ਚੁਣਿਆ ਗਿਆ। ਪੜਾਉਣ ਦੇ ਨਾਲ-ਨਾਲ ਉਸ ਨੇ ਆਪਣੀ ਪੜ੍ਹਾਈ ਨੂੰ ਵੀ ਜਾਰੀ ਰੱਖਿਆ ਤੇ ਨੈੱਟ ਦਾ ਯੋਗਤਾ ਇਮਤਿਹਾਨ ਪਾਸ ਕੀਤਾ। ਅੱਜ-ਕੱਲ੍ਹ ਉਹ ਉਸ ਸਕੂਲ ਵਿੱਚ ਹੈ (ਸਰਕਾਰੀ ਸੀਨੀਅਰ ਸੈਕੰਡਰੀ ਸਕੂਲ 19 ਜੈਡ) ਪੜ੍ਹਾ ਰਿਹਾ ਹੈ, ਜਿੱਥੇ ਕਦੇ ਉਹ ਖੁਦ ਪੜ੍ਹਿਆ ਕਰਦਾ ਸੀ।

### 3. ਗੁਰਦੀਪ ਸਿੰਘ ਸਿੱਧੂ

ਗੁਰਦੀਪ ਸਿੰਘ ਸਿੱਧੂ ਦਾ ਜਨਮ ਉਸ ਦੇ ਨਾਨਕੇ ਪਿੰਡ ਸੰਦੋਹਾ, ਜ਼ਿਲ੍ਹਾ ਬਠਿੰਡਾ (ਪੰਜਾਬ) ਵਿਖੇ 2 ਦਸੰਬਰ, 1953 ਈ. ਨੂੰ ਹੋਇਆ। ਉਸ ਦੇ ਪਿਤਾ ਦਾ ਨਾਂ ਸਰਦਾਰ ਮਿੱਠੂ ਸਿੰਘ ਸਿੱਧੂ ਅਤੇ ਮਾਤਾ ਦਾ ਨਾਂ ਸ਼੍ਰੀਮਤੀ ਭਗਵਾਨ ਕੌਰ ਸਿੱਧੂ ਹੈ। ਉਹ ਪਿੰਡ ਝੋਰੜ, ਜ਼ਿਲ੍ਹਾ ਸ਼੍ਰੀ ਮੁਕਤਸਰ ਸਾਹਿਬ (ਪੰਜਾਬ) ਦੇ ਮੂਲ ਵਸਨੀਕ ਹੈ। ਉਸਨੇ ਮੁੱਢਲੀ ਵਿੱਦਿਆ ਸਰਕਾਰੀ ਹਾਈ ਸਕੂਲ, ਝੋਰੜ ਤੋਂ ਪ੍ਰਾਪਤ ਕਰ ਕੇ ਬੀ.ਏ., ਡੀ.ਏ.ਵੀ. ਕਾਲਜ, ਮਲੋਟ ਤੋਂ ਕੀਤੀ। ਐਮ.ਏ. (ਪੰਜਾਬੀ) ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ ਅਤੇ ਬੀ.ਐਂਡ ਦੀ ਡਿਗਰੀ ਖਾਲਸਾ ਕਾਲਜ ਆਫ ਐਜੂਕੇਸ਼ਨ, ਸ਼੍ਰੀ ਮੁਕਤਸਰ ਸਾਹਿਬ ਤੋਂ ਪ੍ਰਾਪਤ ਕੀਤੀ।

ਉਹ 10 ਸਤੰਬਰ, 1978 ਨੂੰ ਸੀਨੀਅਰ ਅਧਿਆਪਕ ਦੇ ਤੌਰ ਤੇ ਸ਼੍ਰੀ ਗੁਰੂ ਨਾਨਕ ਖਾਲਸਾ ਸੀਨੀਅਰ ਸੈਕੰਡਰੀ ਸਕੂਲ, ਸ਼੍ਰੀ ਗੰਗਾਨਗਰ ਵਿਖੇ ਨਿਯੁਕਤ ਹੋਏ। 1994 ਈ. ਵਿੱਚ ਬਤੌਰ ਲੈਕਚਰਾਰ ਮੈਗਜ਼ੀਨ ਖਾਲਸਾ ਦਰਪਣ ਦੇ ਮੁੱਖ ਸੰਪਾਦਕ ਦੇ ਤੌਰ ਤੇ ਵੀ ਉਹ ਕਾਰਜ ਕਰਦਾ ਰਿਹਾ।

ਉਸ ਦਾ ਬਚਪਨ ਤੋਂ ਸਾਹਿਤ ਵੱਲ ਰੁਝਾਨ ਸੀ। ਸਕੂਲ ਤੋਂ ਲੈ ਕੇ ਯੂਨੀਵਰਸਿਟੀ ਤੱਕ ਗੀਤ, ਕਵਿਤਾ ਮੁਕਾਬਲਿਆਂ ਵਿੱਚ ਹਿੱਸਾ ਲਿਆ ਅਤੇ ਕਈ ਇਨਾਮ ਪ੍ਰਾਪਤ ਕੀਤੇ। 1974-75 ਈ. ਵਿੱਚ ਉਹ ਡੀ.ਏ.ਵੀ. ਕਾਲਜ, ਮਲੋਟ ਵਿੱਚ ਸਭ ਤੋਂ ਵਧੀਆ ਗਾਇਕ ਵੀ ਚੁਣਿਆ ਗਿਆ।

ਨੌਕਰੀ ਦੌਰਾਨ ਪੰਜਾਬੀ ਮਾਂ ਬੋਲੀ ਅਤੇ ਪੰਜਾਬੀ ਸਭਿਆਚਾਰ ਲਈ ਯਤਨਸ਼ੀਲ ਰਿਹਾ। 1982-83 ਈ. ਵਿੱਚ ਸ਼੍ਰੀ ਗੰਗਾਨਗਰ ਸ਼ਹਿਰ ਵਿੱਚ ਹੋਰਨਾਂ ਸਾਬੀਆਂ ਨਾਲ ਮਿਲ ਕੇ ਗੰਗਾਨਗਰ ਕਲਾ ਮੰਚ ਨਾਂ ਦੀ ਸੰਸਥਾ ਬਣਾਈ ਅਤੇ ਸੰਸਥਾ ਦੇ ਸਕਤਰ ਦੇ ਤੌਰ ਤੇ ਕੰਮ ਕਰਦਿਆਂ ਸ਼੍ਰੀ ਗੰਗਾਨਗਰ ਦੀ ਧਰਤੀ ਕਈ ਸਭਿਆਚਾਰਕ ਪ੍ਰੋਗਰਾਮ ਕਰਵਾਏ। 1999 ਵਿੱਚ ਪੰਜਾਬੀ ਸਭਿਆਚਾਰਕ ਸੁਸਾਇਟੀ ਦਾ ਗਠਨ ਕਰ ਉਸ ਦੇ ਸਕੱਤਰ ਵਜੋਂ ਮਾਂ-ਬੋਲੀ ਪੰਜਾਬੀ ਦੇ ਵਿਕਾਸ ਲਈ ਕਈ ਸਭਿਆਚਾਰਕ ਸਰੋਕਾਰਾਂ ਨਾਲ ਜੁੜੇ ਰਹੇ।

ਉਹ 31 ਦਸੰਬਰ, 2013 ਨੂੰ ਸਰਕਾਰੀ ਸੀਨੀਅਰ ਸੈਕੰਡਰੀ ਸਕੂਲ, 13 ਐਂਡ.ਐਂਡ. ਮਾਣਕਸਰ

(ਸ਼੍ਰੀ ਗੰਗਾਨਗਰ) ਤੋਂ ਸੇਵਾ ਮੁਕਤ ਹੋ ਗਿਆ।

#### 4. ਨਵਰਾਜ ਸਿੰਘ ਲੱਖੀਅਂ

ਰਾਜਸਥਾਨ ਵਿੱਚ ਪੰਜਾਬੀ ਭਾਸ਼ਾ, ਸਾਹਿਤ, ਸਭਿਆਚਾਰ ਅਤੇ ਪੰਜਾਬੀ ਖੇਡਾਂ ਦੀ ਪ੍ਰਫੁੱਲਤਾ ਲਈ ਯਤਨਸ਼ੀਲ ਨਵਰਾਜ ਸਿੰਘ ਦਾ ਜਨਮ ਸਰਦਾਰ ਹਰਪਾਲ ਸਿੰਘ ਦੇ ਘਰ ਮਾਤਾ ਮਲਕੀਤ ਕੌਰ ਦੀ ਕੁੱਖੋਂ ਨਾਨਕੇ ਘਰ ਪਿੰਡ ਬਾਮ ਜਿਲ੍ਹਾ ਸ਼੍ਰੀ ਮੁਕਤਸਰ ਸਾਹਿਬ (ਪੰਜਾਬ) ਵਿਖੇ 2 ਸਤੰਬਰ 1977 ਈ. ਨੂੰ ਹੋਇਆ। ਮੁੱਢਲੀ ਵਿੱਦਿਆ ਹਿੰਦ ਮਾਡਲ ਸਕੂਲ, ਵਹਾਬਵਾਲਾ ਅਤੇ ਸ਼੍ਰੀ ਗੁਰੂ ਨਾਨਕ ਸੀਨੀਅਰ ਸੈਕੰਡਰੀ ਸਕੂਲ, ਸ਼੍ਰੀ ਕਰਨਪੁਰ ਤੋਂ ਪ੍ਰਾਪਤ ਕਰਨ ਉਪਰਤ ਸੀਨੀਅਰ ਸੈਕੰਡਰੀ ਅਤੇ ਗ੍ਰੈਜ਼ੇਸ਼ਨ ਪੱਧਰ ਦੀ ਸਿੱਖਿਆ ਡੀ.ਐਂ.ਵੀ. ਕਾਲਜ ਅਥੋਰੇਟੀ ਤੋਂ ਪ੍ਰਾਪਤ ਕੀਤੀ। ਐਮ.ਏ. (ਪੰਜਾਬੀ) ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਤੋਂ ਅਤੇ ਐਮ.ਫਿਲ. ਦੀ ਡਿਗਰੀ ਕੁਰੂਕਸ਼ੇਤਰਾ ਯੂਨੀਵਰਸਿਟੀ ਤੋਂ ਹਾਸਿਲ ਕੀਤੀ। ਬੀ.ਐਂ.ਡ. ਹਾਰਵਰਡ ਕਾਲਜ ਆਫ ਐਜੂਕੇਸ਼ਨ, ਜੰਮ੍ਹ ਤੋਂ ਕੀਤੀ। ਪੰਜਾਬੀ ਵਿਸ਼ੇ ਵਿੱਚ ਉਸ ਨੇ ਨੈਟ ਅਤੇ ਸੈਟ ਦਾ ਇਮਤਿਹਾਨ ਪਾਸ ਕੀਤਾ ਹੋਇਆ ਹੈ।

ਵੱਖ-ਵੱਖ ਵਿਸ਼ਿਆਂ ਬਾਰੇ ਬਹੁਤ ਸਾਰੇ ਲੇਖ ਰੋਜ਼ਾਨਾਂ ਅਜੀਤ, ਦੇਸ਼ ਸੇਵਕ, ਪੰਜਾਬੀ ਟ੍ਰਿਬਿਊਨ ਅਤੇ ਸੀਮਾ ਸੰਦੇਸ਼ ਵਰਗੇ ਅਖਬਾਰਾਂ ਵਿੱਚ ਛਪ ਚੁੱਕੇ ਹਨ। ਹਿੰਦੀ ਭਾਸ਼ਾ ਵਿੱਚ ਆਪ ਦੁਆਰਾ 'ਜੀਵਨ ਏਵਮ ਖੇਲਾਂ ਸੇ ਜੁੜੇ ਵਿਭਿੰਨ ਪਹਿਲੂ' ਨਾਮਕ ਪੁਸਤਕ ਸੰਪਾਦਤ ਕੀਤੀ ਗਈ ਹੈ। ਐਸ.ਆਈ.ਈ.ਆਰ.ਟੀ. ਉਦੈਪੁਰ ਵੱਲੋਂ ਪੰਜਾਬੀ ਭਾਸ਼ਾ ਦਾ ਅਧਿਆਪਨ (ਬੀ.ਐਸ.ਟੀ.ਸੀ.ਡੂਜਾ ਸਾਲ) ਨਾਂ ਦੀ ਪੁਸਤਕ ਦੇ ਲੇਖਣ ਕਾਰਜ ਵਿੱਚ ਵੀ ਅਹਿਮ ਭੂਮਿਕਾ ਨਿਭਾਈ। ਖਾਲਸਾ ਕਾਲਜ ਅਨੂਪਗੜ੍ਹ, ਰਿਆਨ ਜੋਤੀ ਕਾਲਜ, ਸ਼੍ਰੀ ਕਰਨਪੁਰ ਅਤੇ ਜੀ.ਐਸ.ਜੀ.ਡੀ. ਗਰਲਜ਼ ਕਾਲਜ, 25 ਬੀ.ਬੀ. ਜਿਹੇ ਉੱਘੇ ਪ੍ਰਾਈਵੇਟ ਵਿੱਦਿਅਕ ਅਦਾਰਿਆਂ ਵਿੱਚ ਬਤੌਰ ਪੰਜਾਬੀ ਪ੍ਰਾਧਿਆਪਕ ਵਜੋਂ ਕੰਮ ਕਰਨ ਤੋਂ ਬਾਅਦ 2006 ਵਿੱਚ ਰਾਜਸਥਾਨ ਵਿੱਚ ਆਰ.ਪੀ.ਐਸ.ਸੀ. ਦੁਆਰਾ ਚੁਣਿਆ ਜਾਣ ਵਾਲਾ ਪੰਜਾਬੀ ਦਾ ਪਹਿਲਾ ਸਕੂਲ ਲੈਕਚਰਰ ਬਣਿਆ। ਉਹ ਸੰਨ 2003 ਤੋਂ ਲਗਾਤਾਰ ਪੰਜਾਬੀ ਭਾਸ਼ਾ, ਸਾਹਿਤ ਅਤੇ ਸਭਿਆਚਾਰ ਦੀ ਬਿਹਤਰੀ ਲਈ ਕੀਤੇ ਕਾਰਜਾਂ ਕਰਕੇ ਉਸ ਨੂੰ 30 ਅਪ੍ਰੈਲ, 2015 ਨੂੰ ਸਰਵ ਭਾਰਤੀ ਪੰਜਾਬੀ ਕਾਨਫਰੰਸ ਮੌਕੇ ਪਟਿਆਲਾ ਵਿਖੇ ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਵੱਲੋਂ ਸਨਮਾਨਿਤ ਕੀਤਾ ਜਾ ਚੁੱਕਾ ਹੈ। ਅੱਜ-ਕੱਲ੍ਹ ਉਹ ਸਰਕਾਰੀ ਸੀਨੀਅਰ ਸੈਕੰਡਰੀ ਸਕੂਲ, 9 ਐਂਡ.ਐਂਡ. ਬੜੋਪਲ (ਸ਼੍ਰੀ ਗੰਗਾਨਗਰ) ਵਿਖੇ ਬਤੌਰ ਪ੍ਰਿਸ਼ੀਪਲ ਵਜੋਂ ਸੇਵਾਵਾਂ ਨਿਭਾ ਰਿਹਾ ਹੈ।

#### 5. ਸੋਨੂੰ ਕਪਿਲਾ

ਸੋਨੂੰ ਕਪਿਲਾ ਇਤਿਹਾਸ ਦੀ ਪ੍ਰਾਧਿਆਪਕਾ ਹੈ, ਪਰ ਸਾਹਿਤ ਨਾਲ ਵੀ ਉਸ ਦਾ ਲਗਾਉ ਹੈ। ਇਤਿਹਾਸ ਨੂੰ ਸਾਹਿਤਕ ਨਜ਼ਗੀਏ ਤੋਂ ਵਾਚ ਕੇ ਲਿਖੇ ਗਏ ਲੇਖ ਇਸ ਦਾ ਸਬੂਤ ਹਨ। 'ਪੰਜਾਬ ਦਾ ਇਤਿਹਾਸ', 'ਮੱਧਕਾਲੀਨ ਭਾਰਤ ਕਾ ਇਤਿਹਾਸ' ਉਸ ਦੀਆਂ ਇਤਿਹਾਸ ਨਾਲ ਸੰਬੰਧਤ ਚਰਚਿਤ ਪੁਸਤਕਾਂ ਹਨ। ਇਸ ਤੋਂ ਬਿਨਾਂ ਸਿੱਖ ਇਤਿਹਾਸ ਨੂੰ ਆਧਾਰ ਬਣਾ ਕੇ ਲਿਖੀ ਗਈ ਪੁਸਤਕ 'ਏ ਹਿਸਟੋਰੀਕਲ ਐਨਸਾਈਕਲੋਪੀਡੀਆ ਆਫ ਸਿੱਖ ਐਥਿਕਸ' ਵੀ ਪ੍ਰਮਾਣਿਕ ਥੋੜ੍ਹ ਪੁਸਤਕ ਮੰਨੀ ਜਾਂਦੀ ਹੈ।

ਸੋਨੂੰ ਕਪਿਲਾ ਦਾ ਜਨਮ 21 ਸਤੰਬਰ, 1971 ਨੂੰ ਜਲੰਧਰ ਵਿਖੇ ਪਿਤਾ ਬੀ.ਐਲ ਕਪਿਲਾ ਅਤੇ

ਮਾਤਾ ਆਸ਼ਾ ਕਪਿਲਾ ਦੇ ਘਰ ਹੋਇਆ। ਮੁੱਢਲੀ ਵਿੱਦਿਆ ਜਲੰਧਰ ਦੀ ਨਾਮਵਰ ਸਿੱਖਿਅਕ ਸੰਸਥਾ ਏ.ਪੀ.ਜੀ. ਸਕੂਲ ਤੋਂ ਕੀਤੀ। ਉਚੇਰੀ ਪੜਾਈ ਲਈ ਐਸ.ਡੀ.ਕਾਲਜ, ਜਲੰਧਰ ਤੇ ਡੀ.ਏ.ਵੀ.ਕਾਲਜ, ਜਲੰਧਰ ਨੂੰ ਚੁਣਿਆ। ਅੱਮ.ਏ.ਹਿਸਟਰੀ ਦੀ ਡਿਗਰੀ ਉਸ ਨੇ ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ ਵਿੱਚੋਂ ਦੂਜੇ ਸਥਾਨ ਤੇ ਰਹਿ ਕੇ ਹਾਸਲ ਕੀਤੀ। ਪੜਾਈ ਮੁਕੰਮਲ ਕਰਨ ਉਪਰੰਤ ਨੈਟ ਯੂ.ਜੀ.ਜੀ.ਦਾ ਟੈਸਟ ਪਾਸ ਕਰਕੇ ਅਧਿਆਪਨ ਕਿੱਤੇ ਨੂੰ ਅਪਨਾਇਆ। ਉਹ ਪਿਛਲੇ ਲੰਮੇ ਸਮੇਂ ਤੋਂ ਡੀ.ਏ.ਵੀ.ਕਾਲਜ, ਅਬੋਹਰ ਦੀਆਂ ਵੱਖ-ਵੱਖ ਗਤੀਵਿਧੀਆਂ ਵਿੱਚ ਸਰਗਰਮ ਭੂਮਿਕਾ ਨਿਭਾਉਂਦੀ ਆ ਰਹੀ ਹੈ। ਯੂ.ਜੀ.ਜੀ. ਵੱਲੋਂ ਖੋਜ ਪ੍ਰਯੋਗਿਕ ਹਾਸਲ ਕਰਨ ਵਾਲੀ ਇਸ ਪ੍ਰਾਧਿਆਪਕਾ ਨੂੰ ਕਈ ਸੰਸਥਾਵਾਂ ਸਨਮਾਨਿਤ ਕਰ ਚੁੱਕੀਆਂ ਹਨ, ਜਿੰਨਾਂ ਚੌਂ ਇਤਿਹਾਸ ਵਿਭਾਗ ਅਤੇ ਪੰਜਾਬੀ ਸਭਿਆਚਾਰ ਕਲਬ ਮੁੱਖ ਹਨ। ਅਨੇਕਾਂ ਹੀ ਰਾਸ਼ਟਰੀ ਅਤੇ ਅੰਤਰ-ਰਾਸ਼ਟਰੀ ਸੈਮੀਨਾਰਾਂ ਵਿੱਚ ਸ਼ਿਰਕਤ ਕਰ ਕੇ ਪਰਚੇ ਪੇਸ਼ ਕਰਨਾ ਉਸ ਦੀ ਪ੍ਰਬੰਧ ਇਤਿਹਾਸਕਾਰੀ ਦਾ ਪੁਖਤਾ ਪ੍ਰਮਾਣ ਹੈ। ਮੌਜੂਦਾ ਸਮੇਂ ਉਹ ਡੀ.ਏ.ਵੀ.ਕਾਲਜ, ਅਬੋਹਰ ਦੇ ਪੀ.ਜੀ. ਵਿਭਾਗ ਇਤਿਹਾਸ ਦੀ ਮੁਖੀ ਹੈ।

## 6. ਹੇਮੰਤ ਸਿੰਘ ਮਾਨ

ਅੰਗਰੇਜ਼ੀ ਅਤੇ ਪੰਜਾਬੀ ਸਾਹਿਤ ਦੀ ਚੰਗੀ ਮੱਸ ਰੱਖਣ ਵਾਲੇ ਹੇਮੰਤ ਸਿੰਘ ਮਾਨ ਦਾ ਜਨਮ ਪਿਤਾ ਸਰਦਾਰ ਦਰਸ਼ਨ ਸਿੰਘ ਮਾਨ ਦੇ ਘਰ 25 ਜਨਵਰੀ 1981 ਨੂੰ ਮਾਤਾ ਸ਼੍ਰੀ ਮਤੀ ਜਸਵਿੰਦਰ ਕੌਰ ਦੀ ਕੁੱਖਾਂ ਪਿੰਡ 36 ਬੀ.ਬੀ. (ਮੌਜ਼ਾ) ਵਿਖੇ ਹੋਇਆ। ਉਸ ਨੇ ਮੁੱਢਲੀ ਵਿੱਦਿਆ ਪਿੰਡ ਦੇ ਸਰਕਾਰੀ ਮਿਡਲ ਸਕੂਲ ਅਤੇ ਸਰਕਾਰੀ ਸੀਨੀਅਰ ਸੈਕੰਡਰੀ ਸਕੂਲ, ਗਜ਼ਿਸਿੰਘਪੁਰ ਤੋਂ ਹਾਸਲ ਕੀਤੀ। ਬੀ.ਏ. ਸ਼੍ਰੀ ਗੁਰੂ ਨਾਨਕ ਖਾਲਸਾ ਕਾਲਜ, ਸ਼੍ਰੀ ਗੰਗਾਨਗਰ ਤੋਂ ਅਤੇ ਅੱਮ.ਏ. (ਅੰਗਰੇਜ਼ੀ) ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਤੋਂ ਕੀਤੀ। ਕੁਝ ਵਰ੍ਹੇ ਉਸ ਨੇ ਅੰਗਰੇਜ਼ੀ ਦੇ ਪ੍ਰਾਧਿਆਪਕ ਵਜੋਂ ਜੀ.ਐਸ.ਜੀ.ਡੀ. ਗਰਲਜ਼ ਕਾਲਜ, 25 ਬੀ.ਬੀ., ਪਦਮਪੁਰ ਅਤੇ ਸ਼੍ਰੀ ਗੁਰੂ ਨਾਨਕ ਖਾਲਸਾ ਕਾਲਜ, ਸ਼੍ਰੀ ਗੰਗਾਨਗਰ ਵਿਖੇ ਕੰਮ ਕੀਤਾ। 2013 ਈ। ਵਿੱਚ ਉਹ ਚੰਗੇਰੇ ਭਵਿੱਖ ਦੀ ਤਲਾਸ਼ 'ਚ ਕੈਨੇਡਾ ਚਲਾ ਗਿਆ। ਅੱਜ-ਕੱਲ੍ਹੂ ਉਹ ਕੈਨੇਡਾ ਦੇ ਬ੍ਰਿਟਿਸ਼ ਕੋਲੰਬੀਆਂ ਸੂਬੇ ਦੇ ਸ਼ਹਿਰ ਡੇਲਟਾ ਵਿੱਚ ਪਰਿਵਾਰ ਸਮੇਤ ਸਥਾਈ ਤੋਂ ਤੇ ਨਿਵਾਸ ਕਰ ਰਿਹਾ ਹੈ।

## 7. ਗੁਰਗਾਜ਼ ਸਿੰਘ ਚਹਿਲ

ਗੁਰਗਾਜ਼ ਸਿੰਘ ਚਹਿਲ ਅਬੋਹਰ ਇਲਾਕੇ ਦੇ ਸਾਹਿਤਕ ਅਤੇ ਸਭਿਆਚਾਰਕ ਹਲਕਿਆਂ ਵਿੱਚ ਵਿਸ਼ੇਸ਼ ਨਾਂ ਹੈ। ਉਹ ਡੀ.ਏ.ਵੀ. ਕਾਲਜ, ਅਬੋਹਰ ਦੇ ਪੰਜਾਬੀ ਵਿਭਾਗ ਵਿੱਚ ਪਿਛਲੇ ਪੱਚੀ ਸਾਲਾਂ ਤੋਂ ਬਤੌਰ ਪੰਜਾਬੀ ਪ੍ਰਾਧਿਆਪਕ ਵਜੋਂ ਭੂਮਿਕਾ ਨਿਭਾ ਰਿਹਾ ਹੈ। ਮੰਚ ਸੰਚਾਲਕ, ਮੰਚ ਅਦਾਕਾਰ ਪੱਖੋਂ ਨਿਵੇਕਲੀ ਪਛਾਣ ਰੱਖਣ ਵਾਲੀ ਇਸ ਸ਼ਬਦੀਅਤ ਦਾ ਵਿਭਿੰਨ ਸਿੱਖਿਅਕ, ਸਮਾਜਕ, ਸਾਹਿਤਕ, ਸਭਿਆਚਾਰਕ ਸੰਸਥਾਵਾਂ ਨਾਲ ਜੁੜੇ ਹੋਣਾ, ਉਸ ਨੂੰ ਅੱਡਰਾ ਹਸਤਾਕ਼ਰ ਬਣਾਉਂਦਾ ਹੈ। ਉਸ ਦੀਆਂ ਪੰਜਾਬ, ਪੰਜਾਬੀ ਤੇ ਪੰਜਾਬੀਅਤ ਨੂੰ ਪਰਣਾਈਆਂ ਲਿਖਤਾਂ ਸਮੇਂ-ਸਮੇਂ ਸਾਹਿਤਕ ਮੈਗਜ਼ੀਨਾਂ, ਅਖਬਾਰਾਂ ਪੁਸਤਕਾਂ ਦਾ ਹਿੱਸਾ ਬਣਦੀਆਂ ਰਹੀਆਂ ਹਨ।

ਗੁਰਗਾਜ਼ ਸਿੰਘ ਚਹਿਲ ਦਾ ਜਨਮ ਸਰਦਾਰ ਗੁਰਬਖਸ਼ ਸਿੰਘ ਤੇ ਮਾਤਾ ਰਣਜੀਤ ਕੌਰ ਦੀ ਕੁੱਖਾਂ 20 ਅਪ੍ਰੈਲ, 1964 ਨੂੰ ਹੋਇਆ। ਮੁੱਢਲੀ ਵਿੱਦਿਆ ਖਾਲਸਾ ਸੀਨੀਅਰ ਸੈਕੰਡਰੀ ਸਕੂਲ, ਸ਼੍ਰੀ ਮੁਕਤਸਰ ਸਾਹਿਬ ਤੋਂ ਗ੍ਰਹਿਣ ਕਰਨ ਉਪਰੰਤ ਬੀ.ਏ. ਸਰਕਾਰੀ ਕਾਲਜ, ਸ਼੍ਰੀ ਮੁਕਤਸਰ ਸਾਹਿਬ ਤੋਂ ਮੁਕੰਮਲ

ਕੀਤੀ। ਅੱਮ.ਏ.ਪੰਜਾਬੀ ਕਰਨ ਤੋਂ ਬਾਅਦ ਉਸ ਨੇ ਅੱਮ.ਫਿਲ. ਦੀ ਡਿਗਰੀ ‘ਅਜਮੇਰ ਅੱਲਖ ਦੇ ਨਾਟਕਾਂ’ ਦੀ ਮੰਚੀ ਸਾਰਬਕਤਾ’ ਵਿਸ਼ੇ ਅਧੀਨ ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ ਤੋਂ ਪ੍ਰਾਪਤ ਕੀਤੀ। ਅੱਮ.ਫਿਲ. ਦੀ ਪੜਾਈ ਦਾ ਸੰਬੰਧ ਮੰਚ ਨਾਲ ਜੁੜਿਆ ਹੋਣ ਕਰਕੇ ਉਸਨੇ ਕਈ ਨਾਟਕਾਂ ਵਿੱਚ ਅਦਾਕਾਰ ਵਜੋਂ ਵੀ ਭੂਮਿਕਾ ਨਿਭਾਈ। ਉਸ ਨੂੰ ਨਾਟਕ ਦੀਆਂ ਕਈ ਟੀਮਾਂ ਦਾ ਹਿੱਸਾ ਬਨਣ ਦਾ ਵੀ ਮਾਣ ਹਾਸਲ ਹੈ। ਗੁਰਗਾੜ ਸਿੰਘ ਚਹਿਲ ਨੇ ਟੈਗੋਰ ਥਾਈਟ ਚੰਡੀਗੜ੍ਹ, ਸ਼੍ਰੀ ਰਾਮ ਸੈਂਟਰ ਦਿੱਲੀ ਤੋਂ ਇਲਾਵਾ ਪੰਜਾਬ ਦੇ ਵੱਖ-ਵੱਖ ਸ਼ਹਿਰਾਂ/ਪਿੰਡਾਂ ਵਿੱਚ ਆਪਣੀ ਕਲਾ ਦਾ ਲੋਹਾ ਮੰਨਵਾਇਆ ਹੈ। ਕਾਲਜ ਦੀਆਂ ਸਭਿਆਚਾਰਕ ਗਤੀਵਿਧੀਆਂ ਵਿੱਚ ਭਾਗੀਦਾਰੀ ਕਾਰਨ ਕਾਲਜ ਕਈ ਵੱਡੇ ਇਨਾਮ ਜਿੱਤ ਚੁੱਕਿਆ ਹੈ। ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ ਦੁਆਰਾ ਸੰਚਾਲਤ ਅੰਤਰ ਕਾਲਜ ਯੁਵਕ ਮੇਲਿਆਂ ਵਿੱਚ ਮੰਚ ਸੰਚਾਲਕ ਦੇ ਨਾਲ-ਨਾਲ ਜਲੰਧਰ ਦੁਰਦਰਸ਼ਨ ਵਿਖੇ ਐਂਕਰਿੰਗ ਕਰਨਾ ਉਸ ਦਾ ਸ਼ੌਂਕ ਰਿਹਾ ਹੈ। ਭੰਗੜੇ, ਨਾਟਕਾਂ, ਕਾਵਿ ਉਚਾਰਨ ਮੁਕਾਬਲਿਆਂ ਵਿੱਚ ਨਿਰਨਾਇਕ ਦੀ ਸੇਵਾ ਨਿਭਾਉਣਾ ਉਸ ਦੀ ਜੀਵਨ ਸ਼ੈਲੀ ਦਾ ਹਿੱਸਾ ਹੈ। 30 ਦੇ ਕਰੀਬ ਰਾਸ਼ਟਰੀ ਅਤੇ ਅੰਤਰ ਰਾਸ਼ਟਰੀ ਸੈਮੀਨਾਰਾਂ ਵਿੱਚ ਸ਼ਿਰਕਤ ਕਰ ਕੇ ਪਰਚੇ ਪੇਸ਼ ਕਰਨਾ, ਉਸ ਦੀ ਪ੍ਰਬੰਧ ਸਾਹਿਤਕਾਰੀ ਦਾ ਪ੍ਰਖਤਾ ਪ੍ਰਮਾਣ ਹੈ। ਸਮੇਂ-ਸਮੇਂ ਵਿੱਚੋਂ ਲੋਕ ਕਲਾ ਕੇਂਦਰ, ਅਥੋਰੇਟੀ ਅਤੇ ਮੁਕਤੀਸਰ ਕਲਾ ਮੰਚ, ਪੰਜਾਬ ਕਲਾ ਮੰਚ ਮਲੋਟ ਤੋਂ ਇਲਾਵਾ ਕਮਲ ਵਿਦਰੋਹੀ ਅਤੇ ਟੋਨੀ ਬਾਤਿਸ਼ ਵੱਲੋਂ ਦਿੱਤਾ ਗਿਆ ਸਨਮਾਨ ਖਾਸ ਹੈ।

## 8. ਹਰਜਿੰਦਰ ਸਿੰਘ ‘ਘੜਸਾਣਾ’

ਹਰਜਿੰਦਰ ਸਿੰਘ ‘ਘੜਸਾਣਾ’ ਦਾ ਜਨਮ ਸ.ਅਵਤਾਰ ਸਿੰਘ ਅਤੇ ਮਾਤਾ ਸੁਖਮੰਦਰ ਕੌਰ ਦੀ ਕੁੱਖੋਂ ਮਿਤੀ 3 ਸਤੰਬਰ, 1989 ਨੂੰ ਨਵੀਂ ਮੰਡੀ ਘੜਸਾਣਾ, ਜ਼ਿਲ੍ਹਾ ਸ਼੍ਰੀ ਗੰਗਾਨਗਰ (ਰਾਜਸਥਾਨ) ਵਿਖੇ ਹੋਇਆ। ਉਸਨੇ ਆਪਣੀ ਮੁੱਢਲੀ ਵਿੱਦਿਆ ਸਰਕਾਰੀ ਸਕੂਲ, ਸਤਗਾਣਾ ਅਤੇ ਘੜਸਾਣਾ ਤੋਂ ਹਾਸਲ ਕੀਤੀ। ਉੱਚ ਸਿੱਖਿਆ ਲਈ ਅੱਚ.ਕੇ. ਅੱਮ. ਕਾਲਜ, ਘੜਸਾਣਾ ਵਿਖੇ ਦਾਖਲਾ ਲਿਆ। ਉਸ ਨੇ ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਤੋਂ ਅੱਮ.ਏ. (ਪੰਜਾਬੀ) ਦੀ ਡਿਗਰੀ ਪ੍ਰਾਪਤ ਕੀਤੀ। ਉਸ ਨੂੰ ਪੰਜਾਬੀ, ਹਿੰਦੀ, ਅੰਗਰੇਜ਼ੀ, ਸੰਸਕ੍ਰਿਤ, ਅਰਬੀ, ਉਰਦੂ ਆਦਿ ਭਾਸ਼ਾਵਾਂ ਦਾ ਗਿਆਨ ਹੈ। ਉਸ ਨੇ ਅਲੀਗੜ੍ਹ ਮੁਸਲਿਮ ਯੂਨੀਵਰਸਿਟੀ ਤੋਂ ਉਰਦੂ-ਅਰਬੀ ਵਿੱਚ ਡਿਪਲੋਮਾ-ਇੰਨ-ਲੈਟਰਜ਼ ਵੀ ਪਾਸ ਕੀਤਾ। ਵਰਤਮਾਨ ਸਮੇਂ ਉਹ ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਤੋਂ ਪੀ.ਐਚ.ਡੀ. ਦੀ ਡਿਗਰੀ ਕਰਨ ਦੇ ਨਾਲ-ਨਾਲ ਸ਼੍ਰੀ ਗੁਰੂ ਨਾਨਕ ਖਾਲਸਾ ਪੀ.ਜੀ. ਕਾਲਜ, ਸ਼੍ਰੀ ਗੰਗਾਨਗਰ ਵਿਖੇ ਧਾਰਮਿਕ ਸਿੱਖਿਆ ਦੇ ਪ੍ਰਾਧਿਆਪਕ ਵਜੋਂ ਸੇਵਾ ਨਿਭਾ ਰਿਹਾ ਹੈ।

ਉਸ ਨੂੰ ਗੁਰਬਾਣੀ ਵਿਆਕਰਨ ਤੇ ਉਚਾਰਨ ਦੀ ਪੂਰੀ ਸਮਝ ਹੈ। ਗੁਰਬਾਣੀ ਨਾਲ ਸੰਬੰਧਤ ਉਸਦੇ 200 ਦੇ ਲਗਭਗ ਲੇਖ ਵੱਖ-ਵੱਖ ਪੁਸਤਕਾਂ ਵਿੱਚ ਛਪ ਚੁੱਕੇ ਹਨ। ਜੀ.ਐਲ.ਏ. ਮਖਰਾ ਯੂਨੀਵਰਸਿਟੀ ਵਿੱਚ ਸੰਸਕ੍ਰਿਤ ਨਾਲ ਜੁੜੇ ਲੇਖ ਪ੍ਰਕਾਸ਼ਿਤ ਹੋ ਚੁੱਕੇ ਹਨ। ਉੱਤਰ ਪ੍ਰਦੇਸ਼ ਵਿੱਚ ਬੋਰਡ ਵੱਲੋਂ ਅੱਠਵੀਂ ਸ਼੍ਰੇਣੀ ਲਈ ਨਿਰਧਾਰਿਤ ਕੀਤੀ ਪਾਠ ਪੁਸਤਕ ਵਿੱਚ ਵੀ ਉਸ ਦਾ ਇੱਕ ਲੇਖ ਜੋ ਸੰਸਕ੍ਰਿਤ ਵਿਆਕਰਨ ਨਾਲ ਸੰਬੰਧਤ ਹੈ, ਸ਼ਾਮਲ ਕੀਤਾ ਗਿਆ ਹੈ। ਰਾਜਸਥਾਨ ਸੂਬੇ ਵਿੱਚ ਗੁਰਬਾਣੀ ਵਿਆਕਰਨ ਤੇ ਉਚਾਰਨ ਸਿੱਖਿਆ ਵਿੱਚ ਉਹ ਨਿਰੰਤਰ ਚੰਗੇ ਭੂਮਿਕਾ ਨਿਭਾ ਰਿਹਾ ਹੈ। ਆਉਣ ਵਾਲੇ ਸਮੇਂ ਵਿੱਚ ਉਸ ਤੋਂ ਢੇਰ ਸਾਰੀਆਂ ਸੰਭਾਵਨਾਵਾਂ ਹਨ।

## 9. ਡਾ. ਇਕਬਾਲ ਸਿੰਘ ਗੋਦਾਰਾ

ਡਾ. ਇਕਬਾਲ ਸਿੰਘ ਗੋਦਾਰਾ ਪੰਜਾਬੀ ਭਾਸ਼ਾ, ਸਾਹਿਤ, ਸਭਿਆਚਾਰ ਦੇ ਖੇਤਰ ਵਿੱਚ ਜਾਣਿਆ-ਪਛਾਣਿਆ ਨਾਂ ਹੈ। ਅਕਾਦਮਿਕ ਹਲਕਿਆਂ ਵਿੱਚ ਡਾ. ਗੋਦਾਰਾ ਸੂਝਵਾਨ ਅਧਿਆਪਕ ਦੇ ਨਾਲ-ਨਾਲ ਪ੍ਰਬੰਧ ਸਾਹਿਤ ਆਲੋਚਨ ਦੇ ਤੌਰ ਤੇ ਵਿਦਵਾਨਾਂ ਵਿੱਚ ਵਿਸ਼ੇਸ਼ ਪਛਾਣ ਦਾ ਧਾਰਨੀ ਹੈ। ਉਸ ਕੋਲ ਜਿੱਥੇ ਵਿਭਿੰਨ ਆਲੋਚਨਾ ਪੱਧਤੀਆਂ ਦੀ ਸਿਧਾਂਤਕ-ਵਿਹਾਰਕ ਸਮਝ ਹੈ, ਉਥੇ ਉਸ ਦੀ ਸਿਰਜਣਾਤਮਕਤਾ ਦਾ ਲੋਹਾ ਵੀ ਪਾਠਕ ਵਰਗ ਮੰਨਦਾ ਹੈ। ਵਿਦਿਅਕ ਯੋਗਤਾ ਦੇ ਨਾਲ-ਨਾਲ ਭੰਗੜਾ ਮਾਹਿਰ, ਨਿਰਦੇਸ਼ਕ ਤੇ ਨਿਰਣਾਇਕ ਵੱਜੋਂ ਭੂਮਿਕਾ ਉਸ ਦੀ ਬਹੁ-ਪੱਖੀ ਸ਼ਖਸੀਅਤ ਦੀ ਹਾਮੀ ਭਰਦੀ ਹੈ।

ਡਾ. ਇਕਬਾਲ ਸਿੰਘ ਗੋਦਾਰਾ ਦਾ ਜਨਮ 18 ਮਾਰਚ, 1959 ਈ. ਨੂੰ ਪਿਤਾ ਸਰਦਾਰ ਬਖਸ਼ੀਸ਼ ਸਿੰਘ ਗੋਦਾਰਾ ਤੇ ਮਾਤਾ ਸੁਰਜੀਤ ਕੌਰ ਜੀ ਦੀ ਕੁੱਖੋਂ ਪਿੰਡ ਸਾਹਿਬ ਸਿੰਘ ਵਾਲਾ (ਸ੍ਰੀ ਗੰਗਾਨਗਰ, ਰਾਜਸਥਾਨ) ਵਿਖੇ ਹੋਇਆ। ਮੁੱਢਲੀ ਪੜ੍ਹਾਈ ਸਰਕਾਰੀ ਹਾਈ ਸਕੂਲ, ਸ੍ਰੀ ਮੁਕਤਸਰ ਸਾਹਿਬ (ਪੰਜਾਬ) ਤੋਂ ਕਰਨ ਬਾਅਦ ਬੀ.ਏ. ਦੀ ਪੜ੍ਹਾਈ ਡੀ.ਏ.ਵੀ. ਕਾਲਜ, ਅਬੋਹਰ ਤੋਂ ਕੀਤੀ। ਐਮ.ਏ. (ਪੰਜਾਬੀ), ਐਮ.ਫਿਲ., ਪੀ.ਐਚ.ਡੀ. ਦੀ ਡਿਗਰੀ ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ ਤੋਂ ਕੀਤੀ। ‘ਬੁੱਲ੍ਹੇ ਸ਼ਾਹ ਦੇ ਕਾਵਿ ਦਾ ਚਿਹਨ ਵਿਗਿਆਨਕ ਅਧਿਐਨ’ ਉਸ ਦੀ ਪੀ.ਐਚ.ਡੀ. ਦੀ ਖੋਜ ਦਾ ਵਿਸ਼ਾ ਸੀ। ਇਸ ਖੋਜ ’ਤੇ ਆਧਾਰਤ ਪੁਸਤਕ ‘ਬੁੱਲ੍ਹੇ ਸ਼ਾਹ ਦਾ ਕਾਵਿ ਸ਼ਾਸ਼ਤਰ’ ਵੀ ਪ੍ਰਕਾਸ਼ਿਤ ਹੋ ਚੁੱਕੀ ਹੈ। ‘ਹਨੇਰੇ ਸਮੇਂ ਵਿੱਚ ਵਿਚਾਰ’ ਉਸ ਦੀ ਚਰਚਿਤ ਅਨੁਵਾਦਿਤ ਪੁਸਤਕ ਹੈ। ਮੱਧਕਾਲੀ ਪੰਜਾਬੀ ਸਾਹਿਤ ਡਾ. ਗੋਦਾਰਾ ਦਾ ਮਨਭਾਉਂਦਾ ਵਿਸ਼ਾ ਹੈ। ਉਸ ਦਾ ਖੋਜ ਨਿਬੰਧ ‘ਸ਼ਾਹ ਹੁਸੈਨ ਦੀ ਕਵਿਤਾ ਵਿੱਚ ਰਹੱਸਵਾਦ’ ਇਸ ਦੀ ਗਵਾਹੀ ਭਰਦਾ ਹੈ। ਉਸ ਨੇ ਵਿਭਿੰਨ ਵਿਧਾਵਾਂ ਸੰਬੰਧੀ ਰਾਸ਼ਟਰੀ-ਅੰਤਰਰਾਸ਼ਟਰੀ ਸੈਮੀਨਾਰਾਂ ਵਿੱਚ ਕਰੀਬ 50 ਖੋਜ-ਪੱਤਰ ਪ੍ਰਸਤੁਤ ਕੀਤੇ ਹਨ। 40 ਖੋਜ-ਪੱਤਰ ਲੇਖ ਵਿਭਿੰਨ ਕਿਤਾਬਾਂ, ਮੈਗਜ਼ੀਨਾਂ, ਰਸਾਲਿਆਂ ਦਾ ਸਿੰਗਾਰ ਬਣ ਚੁੱਕੇ ਹਨ।

ਉਹ ਪਿਛਲੇ 30 ਸਾਲ ਤੋਂ ਡੀ.ਏ.ਵੀ. ਕਾਲਜ, ਅਬੋਹਰ ਵਿਖੇ ਪੰਜਾਬੀ ਵਿਭਾਗ ’ਚ ਆਪਣੀਆਂ ਸੇਵਾਵਾਂ ਨਿਭਾ ਰਿਹਾ ਹੈ। ਅੱਜ-ਕੱਲ੍ਹ ਉਹ ਪੰਜਾਬੀ ਵਿਭਾਗ ਦੇ ਮੁਖੀ ਵਜੋਂ ਜਿੰਮੇਵਾਰੀ ਨਿਭਾ ਰਿਹਾ ਹੈ। ਕਾਲਜ ਦੀਆਂ ਸਮਾਜਕ, ਸਭਿਆਚਾਰਕ, ਸਾਹਿਤਕ ਗਤੀਵਿਧੀਆਂ ਵਿੱਚ ਗੋਦਾਰਾ ਦਾ ਵੱਡਮੁੱਲਾ ਯੋਗਦਾਨ ਹੈ। ਡਾ. ਗੋਦਾਰਾ ਨੇ ਵੀਹ ਸਾਲ ਐਨ.ਸੀ.ਸੀ. ਅਫਸਰ, ਡੀਨ ਈ.ਐਮ.ਏ., ਲੋਕ ਕਲਾ ਕੇਂਦਰ ਅਬੋਹਰ ਦੇ ਪ੍ਰਧਾਨ ਵਜੋਂ ਵੀ ਸ਼ਲਾਘਾਯੋਗ ਕਾਰਜ ਨਿਭਾਇਆ। ਹੁਣ ਤੱਕ ਅਨੇਕ ਸੰਸਥਾਵਾਂ ਵੱਲੋਂ ਸਨਮਾਨਾਂ ਨਾਲ ਨਿਵਾਜਿਆ ਜਾ ਚੁੱਕਾ ਹੈ, ਜਿੰਨ੍ਹਾਂ ਚੌਂ ਪੰਜਾਬੀ ਯੂਨੀਵਰਸਿਟੀ ਪਟਿਆਲਾ ਵੱਲੋਂ ਰਾਜਸਥਾਨ ਸੂਬੇ ਚ ਆਯੋਜਿਤ ਅੰਤਰ-ਰਾਜੀ ਪੰਜਾਬੀ ਕਾਨਫਰੰਸ ’ਚ ਮਿਲਿਆ ਸਨਮਾਨ ਵਿਸ਼ੇਸ਼ ਹੈ।

## 10. ਕਰਨਲ ਦਿਲਬਾਗ ਸਿੰਘ

ਕਰਨਲ ਦਿਲਬਾਗ ਸਿੰਘ ਜਿਲ੍ਹਾ ਫਾਜ਼ਿਲਕਾ ਦੀ ਜਾਣੀ-ਪਛਾਣੀ ਸ਼ਖਸੀਅਤ ਹੈ। ਆਪਣੇ ਵਿਅਕਤਿੱਤ ਤੇ ਹੁਨਰ ਸਦਕਾ ਕਰਨਲ ਦਿਲਬਾਗ ਸਿੰਘ ਆਪਣੇ ਸ਼ਹਿਰ ਦੀ ਸਮਾਜਿਕ, ਸਭਿਆਚਾਰਕ, ਸਾਹਿਤਕ, ਰਾਜਸੀ ਤੇ ਨਿਆਂ ਪ੍ਰਣਾਲੀ ਦਾ ਚਰਚਿਤ ਚਿਹਰਾ ਹੈ।

ਕਰਨਲ ਦਿਲਬਾਗ ਸਿੰਘ 19 ਅਪ੍ਰੈਲ, 1956 ਨੂੰ ਪਿਤਾ ਸ.ਬੰਤਾ ਸਿੰਘ ਅਤੇ ਮਾਤਾ ਸੰਤ ਕੌਰ ਦੀ ਕੁੱਖੋਂ ਭੈਣੀ ਸਾਹਿਬ (ਲੁਧਿਆਣਾ) ਵਿਖੇ ਪੈਦਾ ਹੋਇਆ। ਪ੍ਰਾਇਮਰੀ ਤੱਕ ਦੀ ਪੜ੍ਹਾਈ ਪਿੰਡ ਭੈਣੀ ਸਾਹਿਬ, ਦੱਸਵਾਂ ਸਰਕਾਰੀ ਹਾਈ ਸਕੂਲ, ਕਟਾਣੀ ਤੋਂ ਅਤੇ ਪ੍ਰੀ-ਯੂਨੀਵਰਸਿਟੀ

ਮਾਲਵਾ ਕਾਲਜ, ਬੋਦਲੀ (ਲੁਧਿਆਣਾ) ਤੋਂ ਪ੍ਰਾਪਤ ਕੀਤੀ। ਦਸੰਬਰ 1983 ਵਿੱਚ ਆਈ.ਐਮ.ਏ., ਦੇਹਰਾਦੂਨ ਵਿਖੇ ਭਾਰਤੀ ਫੌਜ ਵਿੱਚ ਅਫਸਰ ਨਿਯੁਕਤ ਹੋਏ। ਕਰਨਲ ਦਿਲਬਾਗ ਸਿੰਘ ਨੇ ਆਰਮੀ ਅਫਸਰ ਦੇ ਨਾਲ-ਨਾਲ ਆਪਣੀ ਉਚੇਰੀ ਪੜ੍ਹਾਈ ਵੀ ਜਾਰੀ ਰੱਖੀ ਅਤੇ ਅੰਗਰੇਜ਼ੀ ਤੇ ਮਨੋਵਿਗਿਆਨ ਵਿੱਚ ਐਮ.ਏ. ਦੀ ਡਿਗਰੀ ਹਾਸਲ ਕੀਤੀ। ਉਹ ਤੁਲਨਾਤਮਿਕ ਅਧਿਐਨ ਵਿਸ਼ੇ ਉਪਰ ਪੀ.ਐਚ.ਡੀ. ਦੀ ਡਿਗਰੀ ਵੀ ਕਰ ਰਿਹਾ ਹੈ। ਹਾਜ਼ਰ ਜਵਾਬ ਤੇ ਖੁਸ਼ ਤਬੀਅਤ ਦੇ ਮਾਲਕ ਕਰਨਲ ਦਿਲਬਾਗ ਸਿੰਘ ਸੰਜੀਦਾ ਚਿੰਤਕ ਤੇ ਕਵੀ ਵਜੋਂ ਵੀ ਸਥਾਪਿਤ ਨਾਂ ਹੈ। ਉਸ ਨੇ ਕਵੀ ਦਰਬਾਰਾਂ ਵਿੱਚ ਭਾਗ ਲੈ ਕੇ ਵਾਹ-ਵਾਹ ਖੱਟੀ।

ਉਸਦਾ ਅਬੋਹਰ ਸ਼ਹਿਰ ਨਾਲ ਛੂੰਘਾ ਗਿਸਤਾ ਹੈ। 2006 ਈ. ਵਿੱਚ ਉਹ ਡੀ.ਏ.ਵੀ. ਕਾਲਜ, ਅਬੋਹਰ ਐਨ.ਸੀ.ਸੀ. ਸੈਕੰਡ ਪੰਜਾਬ ਇੰਡੀਪੈਂਡੈਂਟ ਕੰਪਨੀ ਦੇ ਬਤੌਰ ਕਮਾਡਿੰਗ ਅਫਸਰ (ਸੀ.ਓ.) ਨਿਯੁਕਤ ਹੋਏ। ਦਸੰਬਰ, 2010 ਵਿੱਚ ਸੇਵਾ ਮੁਕਤ ਹੋਣ ਉਪਰਤੰ ਉਹਨਾਂ ਨੇ ਪਰਿਵਾਰ ਸਮੇਤ ਅਬੋਹਰ ਵਿਖੇ ਹੀ ਪੱਕਾ ਵਸੇਬਾ ਕਰ ਲਿਆ। ਕਰਨਲ ਦਿਲਬਾਗ ਸਿੰਘ ਨੂੰ ਕਈ ਮਾਨ-ਸਨਮਾਨ ਮਿਲ ਚੁੱਕੇ ਹਨ। ਉਹ ਐਮ.ਐਸ.ਐਮ. ਸਕੂਲ, ਸ਼੍ਰੀਗੰਗਾਨਗਰ ਦੇ ਡਾਇਰੈਕਟਰ ਵੀ ਹਨ। ਇਸ ਤੋਂ ਇਲਾਵਾ ਲੋਕ ਅਦਾਲਤ ਅਬੋਹਰ ਦੇ ਮੈਂਬਰ ਵੀ ਹਨ। ਇਲਾਕੇ ਦੀਆਂ ਸਿੱਖਿਅਕ ਸੰਸਥਾਵਾਂ ਵਿੱਚ ਉਹ ਵਿਦਿਆਰਥੀਆਂ ਨੂੰ ਐਨ.ਸੀ.ਸੀ. ਦੀਆਂ ਗਤੀਵਿਧੀਆਂ ਸੰਬੰਧੀ ਪ੍ਰੋਤਸ਼ਾਹਿਤ ਕਰਨ ਲਈ ਮੁੱਖ ਬੁਲਾਰੇ ਵਜੋਂ ਆਪਣੀਆਂ ਸੇਵਾਵਾਂ ਪ੍ਰਦਾਨ ਕਰਦਾ ਹੈ। ਉਹ ਸੰਗੀਤ ਪ੍ਰੇਮੀ ਵੀ ਹੈ। ਵਿਸ਼ਵ ਦੇ ਸਮੁੱਚੇ ਵਰਤਾਰੇ ਸੰਬੰਧੀ ਉਸ ਦੀ ਜਗਿਆਸਾ ਪੜ੍ਹਨ ਲਿਖਣ ਦੀ ਚੇਟਕ ਦਾ ਪੁਕਾਸ਼ ਪ੍ਰਮਾਣ ਹੈ।

## 11. ਡਾ. ਚੰਦਰ ਪ੍ਰਕਾਸ਼

ਡਾ. ਚੰਦਰ ਪ੍ਰਕਾਸ਼ ਦਾ ਜਨਮ 28 ਜੁਲਾਈ, 1979 ਨੂੰ ਪਿੰਡ ਢਾਬਾਂ ਕੌਕਰੀਆਂ, ਤਹਿਸੀਲ ਅਬੋਹਰ, ਜ਼ਿਲ੍ਹਾ ਫਾਜ਼ਿਲਕਾ ਵਿਖੇ ਹੋਇਆ। ਉਸ ਦੇ ਪਿਤਾ ਦਾ ਨਾਂ ਸ਼੍ਰੀ ਰਮੇਸ਼ ਚੰਦਰ ਅਤੇ ਮਾਤਾ ਦਾ ਨਾਂ ਸ਼੍ਰੀਮਤੀ ਰਾਜ ਰਾਣੀ ਹੈ। ਉਸ ਨੇ ਮੁੱਢਲੀ ਪੜ੍ਹਾਈ ਆਪਣੇ ਜੱਦੀ ਪਿੰਡ ਅਤੇ ਵਿਕਾਸ ਆਦਰਸ਼ ਸਕੂਲ, ਅਬੋਹਰ ਤੋਂ ਪ੍ਰਾਪਤ ਕੀਤੀ। ਬੀ.ਏ. ਅਤੇ ਐਮ.ਏ. ਪੰਜਾਬੀ ਦੀ ਵਿੱਦਿਆ ਡੀ.ਏ.ਵੀ. ਕਾਲਜ, ਅਬੋਹਰ ਤੋਂ ਹਾਸਲ ਕੀਤੀ। ਐਮ.ਫਿਲ. ਦੀ ਡਿਗਰੀ ‘ਬਿਸ਼ਨੋਈ ਸਮਾਜ ਦੇ ਲੋਕ ਵਿਸ਼ਵਾਸ਼ਾਂ ਦਾ ਸਭਿਆਚਾਰਕ ਅਧਿਐਨ (ਅਬੋਹਰ ਤਹਿਸੀਲ ਦੇ ਸੰਦਰਭ ਵਿੱਚ)’ ਵਿਸ਼ੇ ਉਪਰ ਅਤੇ ਪੀ.ਐਚ.ਡੀ. ਦੀ ਡਿਗਰੀ ‘ਗੁਰਜ਼ਰਨ ਸਿੰਘ ਦੇ ਨਾਟਕਾਂ ਦੀਆਂ ਨਾਟ ਵਿਧੀਆਂ’ ਵਿਸ਼ੇ ਉਪਰ ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ ਤੋਂ ਹਾਸਲ ਕੀਤੀ।

ਸਾਹਿਤਕ, ਅਕਾਦਮਿਕ, ਸਭਿਆਚਾਰਕ ਖੇਤਰ ਵਿੱਚ ਉਹ ਇੱਕ ਸਰਗਰਮ ਅਧਿਆਪਕ ਹੈ। ਨਵੀਨ ਸਾਹਿਤ ਉਪਰ ਉਸ ਦੀ ਘੋਖਵੀਂ ਨਜ਼ਰ ਹਮੇਸ਼ਾ ਟਿਕੀ ਰਹਿੰਦੀ ਹੈ। ਉਸ ਅੰਦਰ ਇੱਕ ਪ੍ਰਬੰਧ ਸਾਹਿਤ ਵਿਵੇਚਕ ਵਾਲੇ ਗੁਣ ਮੌਜੂਦ ਹਨ। ਉਹ ਹੁਣ ਤੱਕ 22 ਅੰਤਰਾਸ਼ਟਰੀ-ਰਾਸ਼ਟਰੀ ਸੈਮੀਨਾਰਾਂ ਵਿੱਚ ਆਪਣੇ ਥੋੜ੍ਹੇ-ਪੱਤਰ ਪੜ੍ਹ ਚੁੱਕਾ ਹੈ। 40 ਦੇ ਕਰੀਬ ਉਸ ਦੇ ਥੋੜੇ ਪੱਤਰ ਵੱਖ-ਵੱਖ ਮੈਗਜ਼ੀਨਾਂ ਵਿੱਚ ਛੱਪ ਚੁੱਕੇ ਹਨ।

ਉਸ ਦੀ ਇਸ ਸਰਗਰਮ ਭੂਮਿਕਾ ਸਦਕਾ ਉਸ ਨੂੰ ਅਨੇਕਾਂ ਮਾਨ-ਸਨਮਾਨ ਮਿਲ ਚੁੱਕੇ ਹਨ। ਇਹਨਾਂ ਵਿਸ਼ੇਸ਼ ਸਨਮਾਨਾਂ ਵਿੱਚ ਬਿਸ਼ਨੋਈ ਸਭਾ ਪੰਜਾਬ ਵੱਲੋਂ ਮੁੱਖ ਮਹਿਮਾਨ ਹਰਿਆਣਾ ਦੇ ਸਾਬਕਾ ਮੁੱਖ ਮੰਤਰੀ ਸਵਰਗੀ ਸ਼੍ਰੀ ਭਜਨ ਲਾਲ ਹੱਥੋਂ ਮਿਲਿਆ ਸਨਮਾਨ ਜ਼ਿਕਰਯੋਗ ਹੈ। ਇਸ ਤੋਂ ਇਲਾਵਾ ਉਸ ਨੇ ਰਾਸ਼ਟਰੀ ਪੱਧਰ ਦੀ ਇੰਡੀਅਨ ਰੈਂਡ ਕਰਾਸ ਸੁਸਾਇਟੀ ਵੱਲੋਂ ਆਯੋਜਿਤ ਕੈਪ ਵਿੱਚ ਸ਼ਿਰਕਤ ਕੀਤੀ ਅਤੇ ਰਾਸ਼ਟਰੀ ਪੱਧਰ ਤੇ ਬੈਸਟ ਕਾਊਂਸਲਰ ਦਾ ਸਨਮਾਨ ਹਾਸਲ ਕੀਤਾ।

ਡਾ. ਚੰਦਰ ਪ੍ਰਕਾਸ਼ ਮੰਚੀ ਗਤੀਵਿਧੀਆਂ ਦਾ ਮਾਹਰ ਕਲਾਕਾਰ ਹੈ। ਵਿਸ਼ੇਸ਼ ਤੌਰ ਤੇ ਬਤੌਰ ਮੰਚ ਸੰਚਾਲਕ ਅੰਤਰ ਰਾਸ਼ਟਰੀ ਪੱਧਰ ਦੇ ਨਾਮਣਾ ਪ੍ਰਾਪਤ ਪੰਜਾਬੀ ਕਲਾਕਾਰਾਂ ਨਾਲ ਸੰਗਾ ਕਰ ਚੁੱਕਾ ਹੈ।

## 12. ਮਨਿੰਦਰ ਸਿੰਘ ਵਿਰਕ

ਮਨਿੰਦਰ ਸਿੰਘ ਵਿਰਕ ਡੀ.ਏ.ਵੀ. ਕਾਲਜ, ਅਬੋਹਰ ਦੇ ਪੰਜਾਬੀ ਵਿਭਾਗ ਵਿੱਚ ਬਤੌਰ ਪੰਜਾਬੀ ਪ੍ਰਾਧਿਆਪਕ ਸਰਗਰਮ ਭੂਮਿਕਾ ਨਿਭਾ ਰਿਹਾ ਹੈ। ਪੰਜਾਬੀ ਭਾਸ਼ਾ, ਸਾਹਿਤ, ਸਭਿਆਚਾਰ ਸੰਬੰਧੀ ਚਿੰਤਨ ਬਿਰਤੀ ਦਾ ਪ੍ਰਮਾਣ ਉਸ ਦੇ ਪ੍ਰਕਾਸ਼ਿਤ ਹੋਏ ਖੋਜ-ਪੱਤਰਾਂ ਤੋਂ ਸਹਿਜੇ ਹੀ ਲਾਇਆ ਜਾ ਸਕਦਾ ਹੈ।

ਮਨਿੰਦਰ ਸਿੰਘ ਵਿਰਕ ਦਾ ਜਨਮ 11 ਜਨਵਰੀ, 1985 ਪਿੰਡ ਆਲਮਗੜ੍ਹ, ਤਹਿਸੀਲ ਅਬੋਹਰ, ਜਿਲ੍ਹਾ ਫਾਜ਼ਿਲਕਾ (ਪੰਜਾਬ) ਵਿਖੇ ਮਾਤਾ ਲਖਵਿੰਦਰ ਕੌਰ ਅਤੇ ਪਿਤਾ ਸਰਦਾਰ ਅਨੂਪ ਸਿੰਘ ਦੇ ਘਰ ਹੋਇਆ। ਮੁੱਢਲੀ ਸਿੱਖਿਆ ਛਿਵਾਈਨ ਲਾਈਟ ਪਬਲਿਕ ਸੀਨੀਅਰ ਸੈਕੰਡਰੀ ਸਕੂਲ, ਅਬੋਹਰ ਤੋਂ ਗ੍ਰਾਹਿਣ ਕਰਨ ਉਪਰੰਤ ਉਚੇਰੀ ਪੜਾਈ ਲਈ ਇਲਾਕੇ ਦੀ ਨਾਮਵਰ ਸੰਸਥਾ ਡੀ.ਏ.ਵੀ. ਕਾਲਜ, ਅਬੋਹਰ ਨੂੰ ਚੁਣਿਆ। ਇਥੋਂ ਉਸ ਨੇ ਐਮ.ਐਸ.ਸੀ. ਕੰਪਿਊਟਰ ਸਾਈਂਸ ਦੀ ਪੜਾਈ ਮੁਕੰਮਲ ਕੀਤੀ। ਸਾਹਿਤਕ ਰੁਚੀਆਂ ਨੇ ਉਸ ਨੂੰ ਐਮ.ਏ. ਪੰਜਾਬੀ ਕਰਨ ਲਈ ਪ੍ਰੇਰਿਤ ਕੀਤਾ। ਪੰਜਾਬੀ ਵਿਭਾਗ ਦੀ ਯੋਗ ਅਗਵਾਈ ਅਧੀਨ ਉਸ ਨੇ ਪ੍ਰਾਧਿਆਪਕ ਯੋਗਤਾ ਟੈਸਟ (ਨੈੱਟ) ਪਾਸ ਕਰਕੇ ਪੰਜਾਬੀ ਅਧਿਆਪਨ ਨੂੰ ਕਿੱਤੇ ਵਜੋਂ ਚੁਣਿਆ। ਵਿਦਿਆਰਥੀ ਜੀਵਨ ਦੌਰਾਨ ਉਹ ਕਾਵਿ-ਲੇਖਣ ਮੁਕਾਬਲਿਆਂ ਵਿੱਚ ਭਾਗ ਲੈਂਦਾ ਰਿਹਾ ਹੈ ਅਤੇ ਪਹਿਲੇ ਸਥਾਨ 'ਤੇ ਰਹਿ ਨਾਮਣਾ ਖੱਟਿਆ ਹੈ। ਕਾਲਜ ਦੀਆਂ ਸਾਹਿਤਕ ਗਤੀਵਿਧੀਆਂ ਵਿੱਚ ਉਸ ਦੀ ਵਿਸ਼ੇਸ਼ ਭਾਗੀਦਾਰੀ ਹੈ। ਕਾਵਿ ਅਤੇ ਗਲਪ ਉਸ ਦੇ ਪਸੰਦੀਦਾ ਚਿੰਤਨ ਵਿਸ਼ੇ ਹਨ। ਇਹਨਾਂ ਵਿਸ਼ਾਂ ਨਾਲ ਸੰਬੰਧਤ ਉਸ ਨੇ ਵਿਭਿੰਨ ਰਾਸ਼ਟਰੀ ਸੈਮੀਨਾਰਾਂ ਵਿੱਚ ਪਰਚੇ ਪੜ੍ਹੇ ਹਨ।

## 13. ਡਾ. ਤਰਸੇਮ ਸ਼ਰਮਾ

ਡਾ. ਤਰਸੇਮ ਸ਼ਰਮਾ ਪੰਜਾਬੀ ਗਲਪ ਚਿੰਤਨ ਵਿੱਚ ਉੱਭਰ ਰਿਹਾ ਨਾਂ ਹੈ। ਸ਼੍ਰੋਮਣੀ ਨਾਵਲਕਾਰ ਗੁਰਦਿਆਲ ਸਿੰਘ ਨਾਲ ਸੰਬੰਧਤ ਉਸ ਦੇ ਖੋਜ ਪ੍ਰੋਜੈਕਟ, ਆਲੋਚਨਾਤਮਕ ਲੇਖ, ਪੁਸਤਕਾਂ ਪੰਜਾਬੀ ਨਾਵਲ ਆਲੋਚਨਾ ਦੀ ਖਾਸ ਪ੍ਰਾਪਤੀ ਹੈ। ਯੂ.ਜੀ.ਸੀ. ਵੱਲੋਂ ਨਾਵਲਕਾਰ ਗੁਰਦਿਆਲ ਸਿੰਘ ਤੇ ਪ੍ਰਾਜੈਕਟ ਦੇਣਾ ਇਸ ਦਾ ਪ੍ਰਤੱਖ ਪ੍ਰਮਾਣ ਹੈ। ਗੁਰਦਿਆਲ ਸਿੰਘ ਰਚਨਾਵਲੀ (ਦਸ ਜਿਲਦਾਂ), ਨਾਵਲਕਾਰ ਗੁਰਦਿਆਲ ਸਿੰਘ ਪਾਤਰਕੋਸ਼, ਗੁਰਦਿਆਲ ਸਿੰਘ ਸੰਦਰਭ ਕੋਸ਼, ਸਰਬਾਂਗੀ ਪ੍ਰਤਿਭਾ: ਗੁਰਦਿਆਲ ਸਿੰਘ ਤੋਂ ਬਿਨਾਂ ਸ਼੍ਰੋਣੀ ਸਮਾਜ ਅਤੇ ਪੰਜਾਬੀ ਨਾਵਲ, ਪੰਜਾਬੀ ਨਾਵਲ :ਵਿਹਾਰਕ ਪਰਿਪੇਖ, ਪੰਜਾਬੀ ਨਾਵਲ: ਕਿਰਤ ਚੇਤਨਾ ਦੇ ਵਿਭਿੰਨ ਪਾਸਾਰ, ਮਾਲਵੇ ਦੀ ਮੌਜੂਦਾ ਸਥਿਤੀ: ਮੁੱਦੇ ਤੇ ਮੁੱਲਾਂਕਣ ਆਦਿ ਅਠਾਰਾਂ ਪੁਸਤਕਾਂ ਦੀ ਲੇਖਕ/ਸੰਪਾਦਕ ਵਜੋਂ ਸਿਰਜਣਾ ਕੀਤੀ ਹੈ।

ਡਾ. ਤਰਸੇਮ ਸ਼ਰਮਾ ਦਾ ਜਨਮ 14 ਜੂਨ, 1968 ਈ. ਨੂੰ ਸ਼੍ਰੀ ਬਚਨ ਲਾਲ ਸ਼ਰਮਾ ਤੇ ਸ਼੍ਰੀਮਤੀ ਗਿਆਨ ਦੇਵੀ ਦੀ ਕੁੱਖਾਂ ਬਠਿੰਡਾ ਵਿਖੇ ਹੋਇਆ। ਮੁੱਢਲੀ ਵਿੱਦਿਆ ਦੇਸ ਰਾਜ ਸਰਕਾਰੀ ਸੀਨੀਅਰ ਸੈਕੰਡਰੀ ਸਕੂਲ ਤੋਂ ਹਾਸਿਲ ਕਰ ਕੇ ਬੀ.ਏ.ਪੈਧਰ ਦੀ ਪੜਾਈ ਗਜਿੰਦਰਾ ਕਾਲਜ, ਬਠਿੰਡਾ ਤੋਂ ਮੁਕੰਮਲ ਕੀਤੀ। ਐਮ.ਏ. ਪੰਜਾਬੀ ਤੇ ਐਮ.ਫਿਲ. ਪੰਜਾਬੀ ਦੀ ਡਿਗਰੀ ਗੀਜ਼ਨਲ ਸੈਂਟਰ, ਬਠਿੰਡਾ ਤੋਂ ਕੀਤੀ। ਪੀ.ਐਚ.ਡੀ. ਦੀ ਡਿਗਰੀ ਪੰਜਾਬੀ ਨਾਵਲ ਵਿੱਚ 'ਵਿਪੰਨ ਸ਼੍ਰੋਣੀਆਂ ਦਾ ਚਿਤਰਨ: ਸਮਾਜ ਸਭਿਆਚਾਰਕ ਅਧਿਐਨ', ਵਿਸ਼ੇ ਤਹਿਤ ਕੀਤੀ। ਰਿਜ਼ਨਲ ਸੈਂਟਰ, ਬਠਿੰਡਾ ਵਿਖੇ ਉਚੇਰੀ ਪੜਾਈ ਕਰਦਿਆਂ ਅਧਿਆਪਨ ਟੈਸਟ ਪਾਸ ਕਰਕੇ (ਯੂ.ਜੀ.ਸੀ.: ਜੂਨੀਅਰ ਰਿਸਰਚ ਫੈਲੋਸ਼ਿਪ) ਸਕਾਲਰਸ਼ਿਪ ਵੀ ਅਰਜਿਤ ਕੀਤੀ। ਪੀ.ਐਚ.

ਡੀ. ਕਰਨ ਉਪਰੰਤ ਅਧਿਆਪਨ ਕਿੱਤੇ ਨੂੰ ਅਪਨਾਇਆ। ਪਿਛਲੇ ਵੀਹ ਸਾਲਾਂ ਤੋਂ ਡੀ.ਏ.ਵੀ. ਕਾਲਜ ਅਬੋਹਰ ਵਿਖੇ ਬਤੌਰ ਪੰਜਾਬੀ ਪ੍ਰਾਣੀ ਭੂਮਿਕਾ ਨਿਭਾ ਰਿਹਾ ਹੈ। ਉਹ ਪਿਛਲੇ ਲੰਮੇ ਸਮੇਂ ਤੋਂ ਕਾਲਜ ਦੀਆਂ ਅਕਾਦਮਿਕ ਤੇ ਹੋਰ ਗਤੀਵਿਧੀਆਂ ਵਿੱਚ ਸਰਗਰਮ ਭੂਮਿਕਾ ਨਿਭਾਉਂਦਾ ਆ ਰਿਹਾ ਹੈ। ਕਾਲਜ ਦੀ ਰੈਡ ਰਿਸਨ, ਰੈਡ ਕਰਾਸ ਇਕਾਈ ਦੇ ਇੰਚਾਰਜ ਹੋਣ ਦੇ ਨਾਲ-ਨਾਲ ਕਈ ਸੈਮੀਨਾਰਾਂ ਦੇ ਪ੍ਰਬੰਧਕ ਕਨਵੀਨਰ, ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ ਦੇ ਪੰਜਾਬੀ ਵਿਸ਼ੇ ਨਾਲ ਸੰਬੰਧਤ ਪਾਠਕ੍ਰਮ ਦਾ ਮੈਂਬਰ, ਐਮ.ਫਿਲ. ਅਤੇ ਪੀ.ਐਚ.ਡੀ. ਦੇ ਖੋਜ-ਵਿਦਿਆਰਥੀਆਂ ਦੇ ਨਿਗਰਾਨ ਦੀ ਭੂਮਿਕਾ ਉਸ ਦੇ ਬਹੁਪੱਖੀ ਵਿਅਕਤਿਤਵ ਦਾ ਸਥਾਤ ਹਨ।

## **ਪੰਡ- 3**

**( ਸਾਹਿਤ ਰੂਪ-ਵਿਧਾਨ ਅਤੇ ਇਤਿਹਾਸ)**

# 1. ਸਾਹਿਤ ਦੇ ਰੂਪ

## (ੴ) ਕਾਫੀ

‘ਕਾਫੀ’ ਅਰਬੀ ਭਾਸ਼ਾ ਦਾ ਸ਼ਬਦ ਹੈ। ਵਿਦਵਾਨਾਂ ਵੱਲੋਂ ਇਸ ਦੇ ਕਈ ਤਰ੍ਹਾਂ ਦੇ ਅਰਥ ਲਏ ਗਏ ਹਨ- ਅਨੁਚਰ, ਅਨੁਗਾਮੀ, ਅੱਗੇ ਚੱਲਣ ਵਾਲਾ, ਪਿੱਛੇ ਚੱਲਣ ਵਾਲਾ, ਲੋੜ ਪੂਰੀ ਕਰਨ ਵਾਲਾ, ਕਫਾਇਤ ਕਰਨ ਵਾਲਾ, ਵਾਰ ਵਾਰ ਆਉਣਾ ਆਦਿ।

‘ਕਾਫੀ’ ਸੂਫੀਆਂ ਦੀ ਕੱਵਾਲੀ ਦਾ ਸੰਖੇਪ ਤੇ ਸਰੋਦੀ ਕਾਵਿ-ਰੂਪ ਹੈ। ਇਸ ਵਿੱਚ ਮੁੱਲ ਪੰਗਤੀ ਹਰ ਬੰਦ ਦੇ ਅੰਤ ’ਤੇ ਦੁਹਰਾਈ ਜਾਂਦੀ ਹੈ। ਇਕ ਸੂਫੀ ਗਾਇਕ ਕਾਫੀ ਦੀਆਂ ਪੰਗਤੀਆਂ ਅੱਗੇ ਅੱਗੇ ਬੋਲਦਾ ਜਾਂਦਾ ਹੈ ਤੇ ਬਾਕੀ ਪਿੱਛੇ ਪਿੱਛੇ ਬੋਲਦੇ ਹਨ।

### ਪਰਿਭਾਸ਼ਾ-

ਕਾਫੀ ਬਾਰੇ ਬਹੁਤ ਸਾਰੇ ਮਤਭੇਦ ਹਨ। ਭਾਈ ਕਾਹਨ ਸਿੰਘ ਨਾਭਾ ਅਤੇ ਡਾ. ਮੋਹਨ ਸਿੰਘ ਦੀਵਾਨਾ, ਕਾਫੀ ਨੂੰ ਇਕ ਰਾਗਨੀ ਮੰਨਦੇ ਹਨ। ਡਾ. ਦੀਵਾਨ ਸਿੰਘ ਕਾਫੀ ਨੂੰ ਗਜ਼ਲ ਦੀ ਰੀਸੋ ਰੀਸ ਬਣਿਆ ਹੋਇਆ ਛੁੱਦ ਮੰਨਦੇ ਹਨ।

ਜਦੋਂ ਕਿ ਪਿਆਰਾ ਸਿੰਘ ਪਦਮ, ਪ੍ਰਿਸੀਪਲ ਤੇਜਾ ਸਿੰਘ ਅਤੇ ਪ੍ਰੋ. ਕਿਰਪਾਲ ਸਿੰਘ ਕਸੇਲ ਕਾਫੀ ਨੂੰ ਕਾਵਿ-ਰੂਪ ਮੰਨਦੇ ਹਨ। ਡਾ. ਰਤਨ ਸਿੰਘ ਜੱਗੀ ਅਨੁਸਾਰ ਕਾਫੀ ਨੂੰ ਕਈ ਰਾਗਾਂ ਵਿੱਚ ਰਚਿਆ ਗਿਆ ਹੈ। ਇਸ ਲਈ ਇਸਨੂੰ ਰਾਗਨੀ ਕਹਿਣਾ ਠੀਕ ਨਹੀਂ। ਉਨ੍ਹਾਂ ਅਨੁਸਾਰ,

“ਕਾਫੀ ਗਾਉਣ ਲਈ ਲਿਖੀ ਇਕ ਅਜਿਹੀ ਕਾਵਿ ਰਚਨਾ ਹੈ ਜਿਸ ਲਈ ਕੋਈ ਵਿਸ਼ੇਸ਼ ਛੁੱਦ ਨਿਸ਼ਚਿਤ ਨਹੀਂ ਅਤੇ ਉਹ ਕਿਸੇ ਵੀ ਰਾਗ ਵਿੱਚ ਗਾਈ ਜਾ ਸਕਦੀ ਹੈ। ਸੰਗੀਤਮਦੀ ਹੋਣਾ ਇਸਦੀ ਬੁਨਿਆਦੀ ਲੋੜ ਹੈ। ਜ਼ਜ਼ਬੇ ਦੀ ਤੀਬਰਤਾ ਇਸ ਦੀ ਜਿੰਦ-ਜਾਨ ਹੈ।”

### ਤੱਤ-

ਕਾਫੀ ਸੂਫੀਆਂ ਦੀਆਂ ਮਹਿਫਲਾਂ ਵਿੱਚ ਗਾਈ ਜਾਣ ਵਾਲੀ ਸਰੋਦੀ ਕਵਿਤਾ ਹੈ। ਸੂਫੀ ਮਸਤੀ ਦੀ ਹਾਲਤ ਵਿੱਚ ਨੱਚਦੇ, ਗਾਉਂਦੇ ਤੇ ਤਾਲ ਸਿਰਜਦੇ ਹੋਏ ਵਜਦ ਦੀ ਅਵਸਥਾ ਵਿੱਚ ਪੁੱਜਦੇ ਹਨ। ਇਸ ਤਰ੍ਹਾਂ ਕਾਫੀ ਵਿੱਚ ਚਾਰ ਕਲਾਵਾਂ ਦਾ ਸੁਮੇਲ ਹੁੰਦਾ ਹੈ:-

1. ਕਾਵਿ
2. ਤਾਲ
3. ਨਾਚ
4. ਰਾਗ

**ਡਾ. ਰਤਨ ਸਿੰਘ ਜੱਗੀ** ਆਪਣੀ ਪੁਸਤਕ ‘ਸਾਹਿਤ ਦੇ ਰੂਪ’ ਵਿੱਚ ਕਾਫੀ ਦੇ ਚਾਰ ਤੱਤ ਦੱਸਦੇ ਹਨ:-

1. ਰਹੱਸਵਾਦੀ ਅਨੁਭਵ
2. ਲਹਿਦੀ ਉਪਭਾਸ਼ਾ
3. ਰਾਗਾਤਮਕਤਾ
4. ਸਮੁੱਹ ਲਈ ਪੇਰਨਾ

ਕਾਫੀ ਸੂਫੀ ਕਾਵਿ-ਰੂਪ ਹੈ, ਇਸ ਲਈ ਇਸ ਵਿੱਚ ਅਧਿਆਤਮਕ ਵਿਸ਼ੇ ਅਤੇ ਰਹੱਸਵਾਦੀ ਅਨੁਭਵ ਦਾ ਹੋਣਾ ਬੇਹੱਦ ਲਾਜ਼ਮੀ ਹੈ। ਆਰੰਭ ਵਿੱਚ ਸੂਫੀ ਦਰਵੇਸ਼ ਲਹਿਦੇ ਭਾਵ ਮੁਲਤਾਨ ਦੇ ਇਲਾਕੇ ਵਿੱਚ ਆ ਕੇ ਹੀ ਰੁਕੇ ਸਨ, ਉੱਥੋਂ ਹੀ ਲਹਿਦੀ ਉਪਭਾਸ਼ਾ ਵਿੱਚ ਸਭ ਤੋਂ ਪਹਿਲਾਂ ਕਾਫੀ ਕਾਵਿ ਰੂਪ ਦਾ ਜਨਮ ਹੋਇਆ ਤੇ ਬਾਅਦ ਦੇ ਸੂਫੀਆਂ ਨੇ ਉਸੇ ਵਿਰਸੇ ਨੂੰ ਗ੍ਰਹਿਣ ਕੀਤਾ। ਸੂਫੀ ਫਕੀਰ ਆਪਣੀਆਂ ਮਜ਼ਲਸਾਂ ਵਿੱਚ ਹਾਲ ਤੇ ਵਜਦ ਦੀ ਅਵਸਥਾ ਵਿੱਚ ਰਾਗ ਤੋਂ ਸੰਗੀਤ ਦੇ ਸੁੰਦਰ ਸੁਮੇਲ ਸਦਕਾ ਹੀ ਨੱਚਦੇ,

ਗਾਊਂਦੇ ਤੇ ਝੂਮਦੇ ਸਨ। ਹੌਲੀ-ਹੌਲੀ ਸੂਫੀਆਂ ਦੀਆਂ ਮਜ਼ਲਸਾਂ ਦਾ ਇਹ ਕਾਵਿ ਰੂਪ ਸਮੂਹ-ਗਾਨ ਵਜੋਂ ਲੱਕ-ਸਮੂਹ ਨਾਲ ਵੀ ਰਲਗੱਡ ਹੋ ਗਿਆ, ਜਿਸਨੇ ਸੂਫੀ ਮੱਤ ਦੀ ਵਿਚਾਰਧਾਰਾ ਲੱਕ-ਸਮੂਹ ਤੱਕ ਆਸਾਨੀ ਨਾਲ ਪੁਚਾ ਦਿੱਤੀ। ਕਾਫੀ ਕਾਵਿ ਰੂਪ ਦਾ ਇਸ ਪੱਖੋਂ ਵਡੇਰਾ ਯੋਗਦਾਨ ਹੈ।

### ਵਰਗੀਕਰਨ-

ਪੰਜਾਬੀ ਵਿੱਚ ਭਾਵੇਂ ਸਭ ਤੋਂ ਪਹਿਲਾਂ ਸ਼੍ਰੀ ਗੁਰੂ ਨਾਨਕ ਦੇਵ ਜੀ ਨੇ ਕਾਫੀ ਦੀ ਰਚਨਾ ਕੀਤੀ ਪਰ ਕਾਫੀ ਨੂੰ ਕਾਵਿ-ਰੂਪ ਵਜੋਂ ਸਥਾਪਿਤ ਕਰਨ ਦਾ ਸਿਹਰਾ ਸੂਫੀ ਕਵੀ ਸ਼ਾਹ ਹੁਸੈਨ ਦੇ ਸਿਰ ਹੈ। ਸ਼ਾਹ ਹੁਸੈਨ ਤੋਂ ਬਾਅਦ ਬੁਲੇਸ਼ਾਹ ਨੇ ਕਾਫੀ ਨੂੰ ਕਾਵਿ-ਰੂਪ ਪੱਖੋਂ ਪੰਜਾਬੀ ਵਿੱਚ ਮਕਬੂਲ ਕਰ ਦਿੱਤਾ। ਪੰਜਾਬੀ ਸਾਹਿਤ ਦੇ ਪਰਿਵਰਤਨ ਕਾਲ (1850-1900) ਦੋ ਸੂਫੀ ਕਵੀ ਗੁਲਾਮ ਫਰੀਦ ਨੇ ਸਭ ਤੋਂ ਵੱਧ 271 ਕਾਫੀਆਂ ਦੀ ਰਚਨਾ ਕੀਤੀ। ਇਨ੍ਹਾਂ ਤੋਂ ਬਿਨਾਂ ਕਈ ਹਿੱਦੂ ਭਗਤਾਂ ਅਤੇ ਸੂਫੀ ਰੁਚੀ ਵਾਲੇ ਕਵੀਆਂ ਦੁਆਰਾ ਵੀ ਬਹੁਤ ਸਾਰੀਆਂ ਕਾਫੀਆਂ ਲਿਖੀਆਂ ਗਈਆਂ। ਇਸ ਤਰਾਂ ਸੂਫੀ ਰਹੱਸਵਾਦ ਤੋਂ ਇਲਾਵਾ ਇਸਦਾ ਵਿਸ਼ਾ ਖੇਤਰ ਵੀ ਵਿਆਪਕ ਹੋ ਗਿਆ ਤੇ ਇਸ ਦੇ ਕਈ ਭੇਦ ਸਾਡੇ ਸਾਹਮਣੇ ਆਏ। ਡਾ. ਰਤਨ ਸਿੰਘ ਜੱਗੀ ਕਾਫੀ ਕਾਵਿ ਰੂਪ ਨੂੰ ਹੇਠ ਲਿਖੇ ਪ੍ਰਮੁੱਖ ਵਰਗਾਂ ਵਿੱਚ ਵੰਡਦੇ ਹਨ:-

1. ਰਹੱਸਵਾਦੀ ਕਾਫੀਆਂ।
2. ਉਪਦੇਸ਼ਾਤਮਕ ਕਾਫੀਆਂ।
3. ਪ੍ਰੇਮ ਪ੍ਰਧਾਨ ਕਾਫੀਆਂ।
4. ਸਮਾਜਿਕ ਕਾਫੀਆਂ।

ਰਹੱਸਵਾਦੀ ਕਾਫੀਆਂ ਵਿੱਚ ਸੂਫੀ ਰਹੱਸਵਾਦੀ ਅਨੁਭਵ ਦਾ ਪ੍ਰਗਟਾਵਾ ਕੀਤਾ ਗਿਆ ਹੁੰਦਾ ਹੈ ਅਤੇ ਇਹ ਜ਼ਿਆਦਾਤਰ ਸੂਫੀ ਕਵੀਆਂ ਦੁਆਰਾ ਹੀ ਰਚੀਆਂ ਗਈਆਂ ਹਨ। ਉਪਦੇਸ਼ਾਤਮਕ ਕਾਫੀਆਂ ਵਿੱਚ ਉਪਦੇਸ਼ ਦੁਆਰਾ ਚੰਗੇ ਮਾਰਗ ਉੱਤੇ ਚੱਲਣ ਦੀ ਪ੍ਰੇਰਨਾ ਦਾ ਬਿਆਨ ਕੀਤਾ ਗਿਆ ਹੁੰਦਾ ਹੈ। ਪ੍ਰੇਮ ਪ੍ਰਧਾਨ ਕਾਫੀਆਂ ਪ੍ਰੇਮ ਦੇ ਸੱਚੇ-ਸੁੱਚੇ ਰੂਪ ਨੂੰ ਰੂਪਮਾਨ ਕਰਦੀਆਂ ਹਨ ਅਤੇ ਸਮਾਜਿਕ ਕਾਫੀਆਂ ਮਨੁੱਖ ਦੇ ਸਮਾਜਿਕ ਜੀਵਨ ਨੂੰ ਸੁਧਾਰਨ ਦੀ ਪ੍ਰੇਰਨਾ ਦਿੰਦੀਆਂ ਹਨ।

ਇਸ ਤਰਾਂ ਕਾਫੀ ਦਾ ਰਚਨਾ ਵਿਧਾਨ ਮੁਕਤਕ-ਕਾਵਿ ਵਾਂਗ ਹੈ, ਇਸ ਵਿੱਚ ਹਰ ਕਵੀ ਆਪਣੀ ਵਿਲੱਖਣ ਸਿਰਜਣ-ਵਿਧੀ ਸਿਰਜਦਾ ਹੋਇਆ ਆਪਣੀ ਭਾਵਨਾ, ਅਨੁਭਵ ਅਤੇ ਵਿਚਾਰਾਂ ਨੂੰ ਰਾਗਬੱਧ ਰੂਪ ਵਿੱਚ ਪੇਸ਼ ਕਰਦਾ ਹੈ। ਨਿਰਸੰਦੇਹ, ਕਾਫੀ ਕਾਵਿ ਰੂਪ ਮਸਤੀ ਦਾ ਕਾਵਿ ਰੂਪ ਹੈ, ਜਿਸ ਦੀ ਸਿਰਜਣ-ਵਿਧੀ ਤੇ ਪੇਸ਼ਕਾਰੀ ਬਿਨਾਂ ਕਿਸੇ ਹੱਦ ਬੰਦੀਆਂ ਤੋਂ ਰਚਨਹਾਰੇ ਦੀ ਅੰਦਰਲੀ ਮਸਤੀ ਵੱਲ ਸੰਕੇਤ ਕਰਦੀ ਹੈ।

### ਅਭਿਆਸ-ਪ੍ਰਸ਼ਨ

1. ਕਾਫੀ ਬਾਰੇ ਸੰਖੇਪ ਵਿੱਚ ਜਾਣਕਾਰੀ ਦਿਉ।
2. ਡਾ. ਰਤਨ ਸਿੰਘ ਜੱਗੀ ਨੇ ਕਾਫੀ ਨੂੰ ਕਿਹੜੇ ਮੁੱਖ ਵਰਗਾਂ ਵਿੱਚ ਵਿਭਾਜਿਤ ਕੀਤਾ ਹੈ ?
3. ਕਾਫੀ ਦੇ ਤੱਤਾਂ ਬਾਰੇ ਸੰਖੇਪ ਵਿੱਚ ਚਰਚਾ ਕਰੋ।

## (ਅ) ਵਾਰ

ਮੱਧਕਾਲੀ ਪੰਜਾਬੀ ਸਾਹਿਤ ਵਿੱਚ ਬੀਰ-ਰਸ ਨਾਲ ਸੰਬੰਧਿਤ ਤਿੰਨ ਕਾਵਿ ਰੂਪ ਮਿਲਦੇ ਹਨ-ਵਾਰ, ਜੰਗਨਾਮਾ ਅਤੇ ਗੁਰਬਿਲਾਸ। ਵਾਰ ਸ਼ੁੱਧ ਰੂਪ ਵਿੱਚ ਪੰਜਾਬੀ ਕਾਵਿ ਰੂਪ ਹੈ ਕਿਉਂਕਿ ਇਸ ਵਿੱਚ ਪੰਜਾਬੀਆਂ ਦੇ ਉਤਸ਼ਾਹ ਅਤੇ ਵੀਰਤਾ-ਭਰਪੂਰ ਜੀਵਨ-ਚਰਿਤਰ ਦੀ ਪੇਸ਼ਕਾਰੀ ਹੁੰਦੀ ਹੈ।

ਵਾਰ ਕਾਵਿ ਰੂਪ ਦੇ ਸ਼ਾਬਦਿਕ ਅਰਥਾਂ ਸੰਬੰਧੀ ਵਿਦਵਾਨਾਂ ਦੇ ਵੱਖੋ-ਵੱਖ ਮੱਤ ਹਨ, ਜੋ ਇਸ ਤਰ੍ਹਾਂ ਹਨ:-

1. **ਭਾਈ ਕਾਹਨ ਸਿੰਘ ਨਾਭਾ** ਨੇ ਮਹਾਨ ਕੌਸ਼ ਵਿੱਚ ਵਾਰ ਦੀ ਵਿਉਤਪਤੀ ਸੰਸਕ੍ਰਿਤ ਦੀ ‘ਵਿੱਧੀ’ ਧਾਰੂ ਤੋਂ ਮੰਨੀ ਹੈ, ਜਿਸਦਾ ਅਰਥ ਹੈ- ਵਾਰ ਕਰਨਾ ਜਾਂ ਵਾਰ ਰੋਕਣਾ।

2. **ਪ੍ਰੋ. ਪਿਆਰਾ ਸਿੰਘ ਪਦਮ** ਨੇ ਵਾਰ ਦਾ ਅਰਥ ‘ਵਾਰਤਾ’ ਨਾਲ ਸੰਬੰਧਿਤ ਕੀਤਾ ਹੈ ਕਿਉਂਕਿ ਉਨ੍ਹਾਂ ਅਨੁਸਾਰ ਪਿਛਲੇ ਜ਼ਮਾਨੇ ਵਿੱਚ ਜੰਗਾਂ-ਯੁੱਧਾਂ ਦੀ ਕਹਾਣੀ ਕਵੀਆਂ, ਡੱਟਾਂ ਜਾਂ ਢਾਡੀਆਂ ਦੁਆਰਾ ਵਾਰਤਾ-ਬਿਰਤਾਤਾਂ ਦੇ ਰੂਪ ਵਿੱਚ ਕਾਵਿ-ਵਿਸ਼ਾ ਬਣਾ ਕੇ ਪੇਸ਼ ਕੀਤੀ ਜਾਂਦੀ ਸੀ, ਇਸ ਦਾ ਨਾਂ ਹੀ ਬਾਤ, ਵਾਰਤਾ ਜਾਂ ਵਾਰ ਪੈ ਗਿਆ।

3. **ਪ੍ਰੋ. ਪ੍ਰੀਤਮ ਸਿੰਘ** ਆਪਣੇ ਲੇਖ ‘ਬੀਰ ਕਾਵਿ ਦੀ ਉਤਪਤੀ ਤੇ ਵਿਕਾਸ’ ਵਿੱਚ ਵਾਰ ਦੇ ਸ਼ਾਬਦਿਕ ਅਰਥਾਂ ਦੇ ਛੇ ਪੱਖਾਂ ਬਾਰੇ ਵਿਸਥਾਰਪੂਰਵਕ ਚਰਚਾ ਕਰਦੇ ਹਨ। ਉਨ੍ਹਾਂ ਅਨੁਸਾਰ,

‘ਵਾਰ’ ਸ਼ਬਦ ਸੰਸਕ੍ਰਿਤ ਦੇ ‘ਵਿੱਧੀ’ ਧਾਰੂ ਤੋਂ ਬਣਿਆ ਹੈ, ਜਿਸ ਦਾ ਅਰਥ ਵੈਰੀ (ਬਹਾਦਰ ਜਾਂ ਦੁਸ਼ਮਣ) ਹੈ। ਇਉਂ ਵਾਰ ਤੋਂ ਭਾਵ ਵਾਰ ਕਰਨ ਵਾਲਾ ਜਾਂ ਵਾਰ ਰੋਕਣ ਵਾਲਾ ਤੋਂ ਹੈ। ਇਸ ਦਾ ਦੂਜਾ ਅਰਥ ‘ਵਾਹਰ’ ਭਾਵ ਸਮੂਹ ਹੈ। ਇਸ ਦਾ ਤੀਜਾ ਅਰਥ ‘ਵਰਜਣਾਂ ਜਾਂ ਰੋਕਣਾ’ ਵੀ ਹੈ। ਇਉਂ ਹਮਲੇ, ਧਾਰੇ ਤੋਂ ਰੋਕਣ ਜਾਂ ਸੁਰੱਖਿਆ ਦੇ ਯਤਨਾਂ ਕਾਰਨ ਵੀ ਇਸਦਾ ਨਾਮ ਵਾਰ ਦਿੱਤਾ ਗਿਆ ਹੋਵੇਗਾ। ਵਾਰ ਦਾ ਚੌਥਾ ਅਰਥ ਵਾਰ-ਵਾਰ ਦੁਹਰਾਉਣਾ ਵੀ ਹੈ ਕਿਉਂਕਿ ਢਾਡੀ ਜਾਂ ਡੱਟ ਲੋਕ ਵੀਰ ਕਬਾਵਾਂ ਨੂੰ ਵਾਰ-ਵਾਰ ਦੁਹਰਾ ਕੇ ਸੁਣਾਇਆ ਕਰਦੇ ਸਨ। ਵਾਰ ਦਾ ਪੰਜਵਾਂ ਅਰਥ ‘ਬਾਰ’ ਹੈ। ਬਾਰ ਤੋਂ ਭਾਵ ਦਰਵਾਜ਼ਾ ਹੈ। ਇਹ ਸ਼ਬਦ ਰਿਗਵੇਦ ਵਿੱਚ ਵੀ ਇਸੇ ਅਰਥਾਂ ਵਿੱਚ ਮਿਲਦਾ ਹੈ ਤੇ ਮਾਲਵੇ ਵਿੱਚ ਇਹ ਸ਼ਬਦ ਆਮ ਹੀ ਵਰਤਿਆ ਜਾਂਦਾ ਹੈ। ਢਾਡੀ ਜਾਂ ਡੱਟ ਲੋਕ ਸੂਰਮਿਆਂ ਦੇ ਬਾਰਾ ਵਿੱਚ ਖਲੋ ਕੇ ਬੀਰਤਾ ਭਰਪੂਰ ਗੀਤਾਂ ਦਾ ਉਚਾਰਨ ਕਰਦੇ ਸਨ, ਇਸ ਲਈ ਇਸਦਾ ਨਾਮ ਵਾਰ ਪੈ ਗਿਆ। ਵਾਰ ਦਾ ਛੇਵਾਂ ਅਰਥ ‘ਬਾਰਹੱਠ’ ਹੈ। ਰਾਜਸਥਾਨ ਵਿੱਚ ‘ਬਾਰਹੱਠ’ ਨਾਂ ਦੀ ਇੱਕ ਡੱਟ ਕਵੀਆਂ ਦੀ ਜਾਤੀ ਵੀ ਹੈ ਜੋ ਸੁਆਮੀਆਂ ਦੇ ਦਰਾਂ ਤੇ ਖਲੋ ਕੇ ਪ੍ਰਸ਼ੰਸਾ ਗੀਤ ਗਾਉਂਦੇ ਤੇ ਹੱਠ ਕਰਕੇ ਇਨਾਮ ਪ੍ਰਾਪਤ ਕਰਨ ਲਈ ਅੜ੍ਹੇ ਰਹਿੰਦੇ ਹਨ।

4. **ਡਾ. ਸੋਹਿਦਰ ਸਿੰਘ ਵਣਜਾਰਾ ਬੇਦੀ** ‘ਵਾਰ’ ਕਾਵਿ ਰੂਪ ਦਾ ਉਥਾਨ ਪੰਜਾਬੀ ਦੇ ਲੋਕਰੀਤ ‘ਵਾਰਨੇ’ ਵਿੱਚੋਂ ਮੰਨਦੇ ਹਨ ਕਿਉਂਕਿ ਪੰਜਾਬੀ ਲੋਕ ਜਦੋਂ ਯੁੱਧ ਕਰਨ ਲਈ ਜਾਂਦੇ ਸਨ ਤਾਂ ਮਾਂਵਾਂ ਉਨ੍ਹਾਂ ਦੇ ਸਿਰ ਵਾਰਨੇ ਕਰਦੀਆਂ ਸਨ। ਇਸ ਤਰ੍ਹਾਂ ਸਿਰ ਵਾਰਨੇ ਦੀ ਗੀਤ ਵੇਲੇ ਯੁੱਧ ਵਿੱਚ ਜਾ ਰਹੇ ਸੂਰਮੇ ਦੇ ਜੱਸ ਵਿੱਚ ਗੀਤ ਗਾਏ ਜਾਂਦੇ ਸਨ, ਇਨ੍ਹਾਂ ਗੀਤਾਂ ਨੂੰ ਵਾਰਨੇ ਕਿਹਾ ਜਾਂਦਾ ਸੀ। ਡਾ. ਬੇਦੀ ਅਨੁਸਾਰ ਇਹੋ ਕਾਵਿ-ਕ੍ਰਮ ਵਿਕਸਿਤ ਹੋ ਕੇ ਵਾਰ ਕਾਵਿ ਰੂਪ ਦੇ ਨਾਲ ਪ੍ਰਸਿੱਧ ਹੋਇਆ।

5. ਕਈ ਵਿਦਵਾਨ ਵਾਰ ਨੂੰ ‘ਜੱਸ ਦੀ ਕਵਿਤਾ’ ਵੀ ਕਹਿੰਦੇ ਹਨ। ਸੰਸਕ੍ਰਿਤ ਵਿੱਚ ਜੱਸ ਦੇ ਅਰਥਾਂ ਵਿੱਚ ‘ਰਾਇਸੋ’ ਨਾਂ ਦੀ ਕਵਿਤਾ ਪ੍ਰਸਿੱਧ ਸੀ। 13ਵੀਂ ਸਦੀ ਵਿੱਚ ਚਾਂਦ ਬਰਦਾਈ ਨੇ ‘ਪ੍ਰਿਬਵੀ ਰਾਜ ਰਾਇਸੋ’ ਲਿਖਿਆ ਸੀ। ਵਾਰ ਕਾਵਿ ਰੂਪ ਵੀ ਇਸ ਨਾਲ ਮੇਲ ਖਾਂਦਾ ਪ੍ਰਤੀਤ ਹੁੰਦਾ ਹੈ।

ਸੋ ਸਪੱਸ਼ਟ ਹੈ ਕਿ ਵਾਰ ਕਾਵਿ ਰੂਪ ਪੰਜਾਬੀ ਸਮਾਜ ਤੇ ਸੱਭਿਆਚਾਰ ਨਾਲ ਜੁੜਿਆ ਹੋਇਆ ਮੌਲਿਕ ਕਾਵਿ ਰੂਪ ਹੈ ਅਤੇ ਇਹ ਆਪਣੇ ਆਪ ਵਿੱਚ ਵਿਸ਼ਾਲ ਅਰਥਾਂ ਨੂੰ ਸਮੇਈ ਬੈਠਾ ਹੈ।

### ਪਰਿਭਾਸ਼ਾ-

ਵਾਰ ਕਾਵਿ ਰੂਪ ਨੂੰ ਪਰਿਭਾਸ਼ਤ ਕਰਨ ਲੱਗਿਆਂ ਸਾਨੂੰ ਵਾਰ ਦੇ ਦੋਵੇਂ ਪ੍ਰਮੁੱਖ ਰੂਪਾਂ- ਬੀਰ ਰਸੀ ਤੇ ਅਧਿਆਤਮਕ ਨੂੰ ਧਿਆਨ ਵਿੱਚ ਰੱਖਣਾ ਪਵੇਗਾ। ਇਸੇ ਸੰਦਰਭ ਵਿੱਚ ਡਾ. ਰਤਨ ਸਿੰਘ ਜੱਗੀ ਵਾਰ ਨੂੰ ਪਰਿਭਾਸ਼ਤ ਕਰਦੇ ਹੋਏ ਲਿਖਦੇ ਹਨ-

“ਵਾਰ ਉਸ ਕਾਵਿ-ਵਾਰਤਾ ਨੂੰ ਕਹਿੰਦੇ ਹਨ ਜਿਸ ਵਿੱਚ ਨਾਇਕ ਦੀ ਪ੍ਰਸ਼ੰਸਾ ਯੁੱਧ ਦੇ ਪ੍ਰਸੰਗ

ਵਿੱਚ ਕੀਤੀ ਗਈ ਹੋਵੇ ਅਤੇ ਨਾਇਕ-ਪ੍ਰਤੀਨਾਇਕ ਦੀ ਟੱਕਰ ਦਾ ਵਰਣਨ ਉਤਸ਼ਾਹ ਵਧਾਉਣ ਵਾਲੀ ਸ਼ੈਲੀ ਵਿੱਚ ਕੀਤਾ ਗਿਆ ਹੋਵੇ। ਇਹ ਟੱਕਰ ਸੂਖਮ ਤੇ ਸਬੂਲ ਦੋਹਾਂ ਤਰ੍ਹਾਂ ਦੀ ਹੋ ਸਕਦੀ ਹੈ। ਯੁਧ ਸੰਬੰਧੀ ਲਿਖੀਆਂ ਵਾਰਾਂ ਵਿੱਚ ਇਹ ਟੱਕਰ ਸਬੂਲ ਹੁੰਦੀ ਹੈ ਅਤੇ ਅਧਿਆਤਮਿਕ ਵਾਰਾਂ ਵਿੱਚ ਇਸ ਦਾ ਸੂਰਪ ਸੂਖਮ ਹੁੰਦਾ ਹੈ।”

## ਤੱਤ-

ਵਾਰ ਦੇ ਅਰਥ ਅਤੇ ਪਰਿਭਾਸ਼ਾ ਦੇ ਆਧਾਰ ‘ਤੇ ਇਸਦੇ ਹੇਠ ਲਿਖੇ ਤੱਤਾਂ ਜਾਂ ਵਿਧਾਗਤ ਲੱਛਣਾਂ ਦੀ ਪਛਾਣ ਕੀਤੀ ਗਈ ਹੈ :-

### 1. ਵਸਤੂ-ਵਿਧਾਨ-

ਵਾਰ ਦੇ ਵਸਤੂ-ਵਿਧਾਨ ਨੂੰ ਹੇਠ ਲਿਖੇ ਹਿੱਸਿਆਂ ਵਿੱਚ ਵੰਡਿਆ ਜਾ ਸਕਦਾ ਹੈ:-

1. ਮੰਗਲਾਚਰਨ
2. ਕਥਾ-ਵਸਤੂ (ਸੰਕਾ, ਸੰਘਰਸ਼ ਤੇ ਸਮਾਧਾਨ)
3. ਮਹਾਤਮ

ਵਾਰ ਦੇ ਆਰੰਭ ਵਿੱਚ ਮੰਗਲਾਚਰਨ ਹੁੰਦਾ ਹੈ ਜਿਸ ਵਿੱਚ ਵਾਰਕਾਰ ਆਪਣੇ ਇਸ਼ਟ ਦੇਵ ਜਾਂ ਪਮਾਤਮਾ ਨੂੰ ਯਾਦ ਕਰਦਾ ਹੈ। ਮੰਗਲਾਚਰਨ ਤੋਂ ਬਾਅਦ ਕਥਾ-ਵਸਤੂ ਦੀ ਪੇਸ਼ਕਾਰੀ ਤਿੰਨ ਹਿੱਸਿਆਂ ਵਿੱਚ ਹੁੰਦੀ ਹੈ। ਪਹਿਲਾ ਸੰਕਾ-ਪੱਖ ਹੈ, ਜਿਸ ਵਿੱਚ ਯੁਧ ਜਾਂ ਸੰਘਰਸ਼ ਦੇ ਕਾਰਨਾਂ ਉੱਪਰ ਚਾਨਣਾ ਪਾਇਆ ਜਾਂਦਾ ਹੈ। ਦੂਜਾ ਸੰਘਰਸ਼ ਪੱਖ ਹੈ, ਜਿਸ ਵਿੱਚ ਦੋਹਾਂ ਧਿਰਾਂ (ਨਾਇਕ-ਪ੍ਰਤੀਨਾਇਕ) ਵਿਚਕਾਰ ਟੱਕਰ ਜਾਂ ਜੰਗ ਨੂੰ ਵਿਸਥਾਰ ਨਾਲ ਚਿਤਰਿਆ ਗਿਆ ਹੁੰਦਾ ਹੈ। ਤੀਜਾ ਸਮਾਧਾਨ ਪੱਖ ਹੈ, ਇਸ ਵਿੱਚ ਜੰਗ ਜਾਂ ਟੱਕਰ ਦੇ ਸਿੱਟੇ ਦਾ ਵੇਰਵਾ ਦਿੱਤਾ ਗਿਆ ਹੁੰਦਾ ਹੈ। ਦੋਹਾਂ ਧਿਰਾਂ ਦੀ ਸਥਿਤੀ (ਜਿੱਤ ਤੇ ਹਾਰ) ਦਾ ਵਰਣਨ ਇਸੇ ਪੱਖ ਵਿੱਚ ਮਿਲਦਾ ਹੈ।

ਇਨ੍ਹਾਂ ਤਿੰਨਾਂ ਪੱਖਾਂ ਤੋਂ ਬਾਅਦ ਅਧਿਆਤਮਿਕ ਸੰਦੇਸ਼ ਵਾਲੀਆਂ ਬੀਰ-ਰਸੀ ਵਾਰਾਂ ਵਿੱਚ ਮਹਾਤਮ ਵੀ ਲਿਖਿਆ ਜਾਂਦਾ ਹੈ। ਚੰਡੀ ਦੀ ਵਾਰ ਵਿੱਚ ਆਏ ਮਹਾਤਮ ਦਾ ਨਮੂਨਾ ਵੇਖੋ:-

ਦੂਰਗਾ ਪਾਠ ਬਣਾਇਆ ਸਭੇ ਪਉੜੀਆਂ।  
ਫੇਰ ਨ ਜੂਨੀ ਆਇਆ ਜਿਨ ਇਹ ਗਾਇਆ।

ਸੰਘਰਸ਼ ਜਾਂ ਟੱਕਰ ਵਾਰ ਦਾ ਸਭ ਤੋਂ ਪ੍ਰਮੁੱਖ ਪੱਖ ਹੈ। ਵਾਰ ਵਿੱਚ ਟੱਕਰ ਜਿਤਨੀ ਹੀ ਜ਼ਬਰਦਸਤ ਤੇ ਪ੍ਰਬਲ ਹੋਏਗੀ, ਉਤਨੀ ਹੀ ਵਾਰ ਉਤਸ਼ਾਹ ਭਰਪੂਰ ਹੋਵੇਗੀ। ਪੰਤੂ ਵਾਰ ਵਿਚਲੀ ਵਸਤੂ ਮਹਾਨ ਅਤੇ ਉਸਾਰੂ ਬਿਰਤੀਆਂ ਵਾਲੀ ਹੋਣੀ ਚਾਹੀਦੀ ਹੈ। ਫੇਰ ਹੀ ਵਾਰ ਸਕਾਰਥ ਪ੍ਰਯੋਜਨ ਨਾਲ ਜੁੜ ਸਕੇਗੀ। ਵਾਰ ਵਿੱਚ ਟੱਕਰ ਚੰਗੇ-ਮਾੜੇ ਕੰਮਾਂ ਵਿਚਕਾਰ ਵੀ ਹੋ ਸਕਦੀ ਹੈ ਤੇ ਵਿਚਾਰਾਂ ਜਾਂ ਅਸੂਲਾਂ ਵਿਚਕਾਰ ਵੀ। ਗੁਰੂ ਸਾਹਿਬਾਨਾਂ ਤੇ ਭਾਈ ਗੁਰਦਾਸ ਜੀ ਦੀਆਂ ਵਾਰਾਂ ਵਿਚਾਰਾਂ ਜਾਂ ਅਸੂਲਾਂ ਵਿਚਕਾਰ ਸੰਘਰਸ਼ ਨੂੰ ਹੀ ਚਿਤਰਦੀਆਂ ਹਨ।

### 2. ਨਾਇਕ ਦਾ ਜੱਸ ਗਾਇਣ-

ਵਾਰ ਨਾਇਕ ਦੇ ਆਲੇ-ਦੁਆਲੇ ਉਸੱਚਦੀ ਹੈ। ਨਾਇਕ ਉੱਚੀ ਕੱਲ ਜਾਂ ਉੱਚੇ ਆਸ਼ੇ ਵਾਲਾ ਯੋਧਾ ਹੋਣਾ ਚਾਹੀਦਾ ਹੈ, ਤਾਂ ਹੀ ਉਹ ਸਮਾਜ ਲਈ ਕੋਈ ਮਹਾਨ ਕਾਰਜ ਕਰ ਸਕੇਗਾ ਅਤੇ ਸਭ ਲਈ ਚਾਨਣ-ਮੁਨਾਰਾ ਸਾਬਿਤ ਹੋਵੇਗਾ।

ਵਾਰ ਵਿਚ ਨਾਇਕ ਦਾ ਜੱਸ ਗਾਇਣ ਕੀਤਾ ਜਾਂਦਾ ਹੈ ਤਾਂ ਕਿ ਨਾਇਕ ਦੇ ਉੱਚ ਆਦਰਸ਼ਾਂ ਤੇ ਆਸ਼ਿਆਂ ਨੂੰ ਸਮਾਜ ਵੱਲੋਂ ਸਵੀਕਾਰ ਕੀਤਾ ਜਾਵੇ। ਪਰ ਇਹ ਜੱਸ ਗਾਇਣ ਸਹਿਜ ਅਵਸਥਾ ਵਿੱਚ ਉਸਾਰਿਆ ਗਿਆ ਹੋਣਾ ਚਾਹੀਦਾ ਹੈ। ਇਸ ਲਈ ਨਾਇਕ ਦੇ ਮੁਕਾਬਲੇ ਪ੍ਰਤੀਨਾਇਕ ਦੀ ਉਸਾਰੀ ਕੀਤੀ ਜਾਂਦੀ ਹੈ ਅਤੇ ਕਾਵਿ-ਨਿਆਂ ਦੇ ਆਧਾਰ ਤੇ ਪ੍ਰਤੀਨਾਇਕ ਨੂੰ ਵੀ ਨਾਇਕ ਦੀ ਤਰ੍ਹਾਂ ਬਲਵਾਨ ਦੱਸਿਆ

ਜਾਂਦਾ ਹੈ ਤਾਂ ਕਿ ਪ੍ਰਤੀਨਾਇਕ ਉਪਰ ਜਿੱਤ ਨੂੰ ਹੋਰ ਵੀ ਮਹਾਨ ਬਣਾਇਆ ਜਾ ਸਕੇ। ਦੋਹਾਂ ਵਿੱਚ ਫਰਕ ਸਿਰਫ ਏਨਾ ਹੁੰਦਾ ਹੈ ਕਿ ਨਾਇਕ ਸਮਾਜਿਕ ਹਿੱਤ ਤੇ ਉਸਾਰੂ ਪੱਖ ਦੀ ਗੱਲ ਕਰਦਾ ਹੈ ਤੇ ਪ੍ਰਤੀਨਾਇਕ ਸਮਾਜ ਦੇ ਵਿਰੋਧ ਵਿੱਚ ਆਪਣੇ ਕਾਰਜ ਕਰਦਾ ਹੈ। ਇਸੇ ਵਿੱਚੋਂ ਹੀ ਨਾਇਕ ਪ੍ਰਤੀ ਸਮਾਜਿਕ ਹਮਾਇਤ ਅਤੇ ਪ੍ਰਤੀਨਾਇਕ ਨੂੰ ਤ੍ਰਿਸਕਾਰ ਵਜੋਂ ਲਿਖਿਆ ਜਾਂਦਾ ਹੈ। ਸੋ ਤਕਤੇ ਵਿਰੋਧੀ ਨੂੰ ਸੰਘਰਸ਼ ਵਿੱਚੋਂ ਪਛਾੜਨਾ ਜ਼ਿਆਦਾ ਪ੍ਰਭਾਵਸ਼ਾਲੀ ਅਤੇ ਪ੍ਰੇਰਨਾਦਾਇਕ ਬਣਾਉਂਦਾ ਹੈ। ਸ਼੍ਰੀ ਗੁਰੂ ਗੋਬਿੰਦ ਸਿੰਘ ਰਚਿਤ ‘ਚੰਡੀ ਦੀ ਵਾਰ’ ਵਿੱਚ ਦੁਰਗਾ ਦੇ ਮੁਕਾਬਲੇ ਰਾਖਸ਼ਾਂ ਦੇ ਸੁਰੂਪ ਨੂੰ ਵੀ ਪੂਰੇ ਕਾਵਿ-ਨਿਆਂ ਅਧੀਨ ਚਿਤਰਿਆ ਗਿਆ ਹੈ:-

ਲਖ ਨਗਾਰੇ ਵਜਣ ਆਹਮਣੇ।  
ਰਾਕਸ਼ ਰਣੋ ਨ ਭਜਣ ਰੋਹੇ ਰੋਹਲੇ।  
ਸੀਹਾਂ ਵਾਂਗੂ ਗਜਣ ਸਭੇ ਸੂਰਮੇ।  
ਤਣਿ ਤਣਿ ਕੈਬਰ ਛੱਡਣ ਦੁਰਗਾ ਸਾਹਮਣੇ।

### 3. ਛੰਦ-ਵਿਧਾਨ-

ਵਾਰ ‘ਪਉੜੀ ਛੰਦ’ ਵਿੱਚ ਰਚੀ ਜਾਂਦੀ ਹੈ। ਟੱਕਰ ਨੂੰ ਵਾਰ ਦੀ ਆਤਮਾ ਤੇ ਪਉੜੀ ਨੂੰ ਵਾਰ ਦਾ ਸਰੀਰ ਮੰਨਿਆ ਗਿਆ ਹੈ। ਇਨ੍ਹਾਂ ਵਿੱਚ ਪੰਚਪਰਾਗਤ ਸੰਬੰਧ ਹੈ। ਜੰਗਾਂ-ਯੁੱਧਾਂ ਨਾਲ ਸੰਬੰਧਿਤ ਕੋਈ ਵੀ ਕਾਵਿ ਰਚਨਾ ਉਦੋਂ ਤੱਕ ਵਾਰ ਨਹੀਂ ਅਖਵਾ ਸਕਦੀ, ਜਦੋਂ ਤੱਕ ਉਹ ਪਉੜੀ ਛੰਦ ਵਿੱਚ ਨਾ ਲਿਖੀ ਗਈ ਹੋਵੇ। ਨਾਦਰਸ਼ਾਹ ਦੀ ਵਾਰ ਨੂੰ ਵੀ ਨਾਦਰਸ਼ਾਹ ਦੀ ਪਉੜੀ ਕਰਕੇ ਲਿਖਿਆ ਜਾਂਦਾ ਰਿਹਾ ਹੈ। ਇਸ ਤਰ੍ਹਾਂ ਪਉੜੀ ਵਾਰ ਦਾ ਅਨਿਖੜ ਅੰਗ ਹੈ। ਪਉੜੀ ਲਿਖਣ ਲਈ ਅੱਗੋਂ ਦੋ ਛੰਦ-ਵਿਧੀਆਂ ਦੀ ਵਰਤੋਂ ਕੀਤੀ ਜਾਂਦੀ ਹੈ:-

1. ਸਿਰਖੰਡੀ।
2. ਨਿਸ਼ਾਨੀ।

ਸਿਰਖੰਡੀ ਵਿੱਚ ਤੁਕਾਂਤ ਮੱਧ ਵਿੱਚ ਅਤੇ ਨਿਸ਼ਾਨੀ ਵਿੱਚ ਅੰਤ ਵਿੱਚ ਹੁੰਦਾ ਹੈ। ਪਉੜੀਆਂ ਦੀਆਂ ਤੁਕਾਂ ਦੀ ਗਿਣਤੀ 4 ਤੋਂ 17 ਤੁਕਾਂ ਤੱਕ ਮਿਲਦੀ ਹੈ। ਤੁਕਾਂ ਵਿਚਕਾਰ ਮਾਤ੍ਰਾਵਾਂ ਦੀ ਗਿਣਤੀ ਇਕਸਾਰ ਨਹੀਂ ਮਿਲਦੀ। ਪ੍ਰਭਾਵ ਦੀ ਤੀਬਰਤਾ ਵਧਾਉਣ ਲਈ ਕਈ ਪਉੜੀਆਂ ਦੀ ਅੰਤਲੀ ਤੁਕ ਨਿੱਕੀ ਰੱਖੀ ਜਾਂਦੀ ਹੈ। ਸਿਰਖੰਡੀ ਛੰਦ ਦਾ ਮੱਧ ਤੁਕਾਂਤ ਯੁੱਧ ਦੀ ਤੇਜ਼ੀ ਪ੍ਰਗਟਾਉਣ ਲਈ ਬੜਾ ਢੁਕਵਾਂ ਰਹਿੰਦਾ ਹੈ, ਇਸ ਨਾਲ ਵਾਰ ਵਿੱਚ ਤੀਬਰਤਾ ਆਉਂਦੀ ਹੈ ਅਤੇ ਯੁੱਧ ਦਾ ਵਾਤਾਵਰਨ ਇਕ-ਦਮ ਉਛਲਦਾ ਹੈ।

ਚੋਟ ਪਈ ਖਰਚਾਮੀ ਦਲਾਂ ਮੁਕਾਬਲਾ॥  
ਘੇਰ ਲਈ ਵਰਿਆਮੀ ਦੁਰਗਾ ਆਇ ਕੈ॥  
ਰਾਕਸ ਵਡੇ ਅਲਾਮੀ ਭੱਜ ਨਾ ਜਾਣਦੇ॥  
ਅੰਤ ਹੋਏ ਸੁਰਗਾਮੀ ਮਾਰੇ ਦੇਵਤਾ॥

(ਸਿਰਖੰਡੀ ਛੰਦ)

ਘੁੜੇ ਨਗਾਰੇ ਦੋਹਰੇ ਰਣ ਸੰਗਲੀਆਲੇ  
ਧੁੱਝਿ ਲਪੇਟੇ ਧੂਹਰੇ ਸਿਰਦਾਰ ਜਟਾਲੇ  
ਉਖਲੀਆਂ ਨਾਸਾ ਜਿਨਾ ਮੁਹਿ ਜਾਪਨ ਆਲੇ  
ਧਾਇ ਦੇਵੀ ਸਾਹਮਣੇ ਬੀਰ ਮੁੱਛਲੀਆਲੇ

(ਨਿਸ਼ਾਨੀ ਛੰਦ)

ਇਸ ਤੋਂ ਬਿਨਾਂ ਕਈ ਵਿਦਵਾਨ ਪਉੜੀ ਨੂੰ ਕਾਵਿ ਰੂਪ ਅਤੇ ਸਿਰਖੰਡੀ ਤੇ ਨਿਸ਼ਾਨੀ ਨੂੰ ਵਾਰ ਦੇ ਛੰਦ ਵੀ ਮੰਨਦੇ ਹਨ।

#### 4. ਰਸ ਤੇ ਅਲੰਕਾਰ-

ਬੀਰ-ਰਸੀ ਵਾਰਾਂ ਵਿੱਚ ਪ੍ਰਮੁੱਖ ਰੂਪ ਵਿੱਚ ਬੀਰ-ਰਸ (ਵੀਰ ਰਸ) ਦੀ ਪ੍ਰਧਾਨਤਾ ਹੁੰਦੀ ਹੈ, ਪਰ ਇਸਦੇ ਨਾਲ-ਨਾਲ ਰੌਦਰ, ਭਿਆਨਕ, ਵੀਭਤਸ ਰਸ ਵੀ ਮਿਲਦੇ ਹਨ। ਅਧਿਆਤਮਕ ਵਾਰਾਂ ਸ਼ਾਂਤ-ਰਸ ਪ੍ਰਧਾਨ ਹੁੰਦੀਆਂ ਹਨ, ਨੇਕੀ-ਬਦੀ ਦੀ ਟੱਕਰ ਉਨ੍ਹਾਂ ਵਿੱਚ ਉਤਸ਼ਾਹ ਨੂੰ ਕਾਇਮ ਰੱਖਦੀ ਹੈ। ਸ਼ਾਂਤ-ਰਸ ਦੇ ਨਾਲ-ਨਾਲ ਸ਼ਿੰਗਾਰ-ਰਸ ਤੇ ਹਾਸ-ਰਸ ਦੇ ਨਮੂਨੇ ਵੀ ਮਿਲਦੇ ਹਨ।

ਵਾਰ ਵਿੱਚ ਅਲੰਕਾਰਾਂ ਦੀ ਵਰਤੋਂ ਦੀ ਜ਼ਿਆਦਾ ਗੁੰਜਾਇਸ਼ ਨਹੀਂ ਹੁੰਦੀ, ਪਰ ਸੁਚੱਜੇ ਵਾਰਕਾਰ ਯੁੱਧ ਦਾ ਵਾਤਾਵਰਨ ਉਸਾਰਨ ਲਈ ਅਲੰਕਾਰਾਂ ਦੀ ਵਰਤੋਂ ਕਰ ਲੈਂਦੇ ਹਨ। ਯੋਧਿਆਂ ਦੀ ਬਹਾਦਰੀ ਦੇ ਕਾਰਨਾਮਿਆਂ ਨੂੰ ਅਤਿਕਥਨੀ ਅਲੰਕਾਰ ਰਾਹੀਂ ਸਜਾਇਆ ਜਾਂਦਾ ਹੈ। ‘ਚੰਡੀ ਦੀ ਵਾਰ’ ਦਾ ਅਲੰਕਾਰਿਕ ਨਮੂਨਾ ਵੇਖੋ:-

ਬੀਰ ਪਰੋਤੇ ਬਰਛੀਏ ਜਣ ਢਾਲ ਚਮੁੱਟੇ ਆਂਵਲੇ।  
ਇਕ ਵਢੇ ਤੇਰੀ ਤੜਫੀਅਨ ਮਦ ਪੀਤੇ ਲੋਟਨ ਬਾਵਲੇ।

#### 5. ਇਤਿਹਾਸਕਤਾ-

ਵਾਰ ਵਿੱਚ ਪੇਸ਼ ਘਟਨਾ ਦਾ ਸੰਬੰਧ ਇਤਿਹਾਸ ਜਾਂ ਮਿਥਿਹਾਸ ਵਿਚਲੀ ਕਿਸੇ ਘਟਨਾ ਨਾਲ ਹੁੰਦਾ ਹੈ। ਇਸ ਲਈ ਉਸ ਘਟਨਾ ਦੇ ਇਤਿਹਾਸਕ ਸੱਚ ਦੇ ਆਧਾਰ ਤੇ ਹੀ ਉਸਦੀ ਪੁਨਰ-ਸਿਰਜਣਾ ਕੀਤੀ ਜਾਣੀ ਚਾਹੀਦੀ ਹੈ ਤਾਂ ਕਿ ਵਾਰ ਨੂੰ ਅਮਲ ਕਰਨ ਯੋਗ ਬਣਾਇਆ ਜਾ ਸਕੇ। ਇਸ ਵਿੱਚ ਇਤਿਹਾਸ ਦੇ ਅਨੁਸਾਰ ਹੀ ਕਲਪਨਾ ਵਰਤੀ ਜਾਣੀ ਚਾਹੀਦੀ ਹੈ, ਜਿੱਥੋਂ ਤੱਕ ਇਤਿਹਾਸਕ ਸੱਚ ਧੁੰਦਲਾ ਨਾ ਪਵੇ।

#### 6. ਭਾਸ਼ਾ-

ਵਾਰ ਲੋਕ ਕਾਵਿ ਰੂਪ ਹੈ, ਜੋ ਜਨ ਸਾਧਾਰਨ ਦੇ ਸਮਾਜਿਕ, ਰਾਜਨੈਤਿਕ ਤੇ ਧਾਰਮਿਕ ਮਸਲਿਆਂ ਨਾਲ ਨਿਰੰਤਰ ਜੁੜੀ ਰਹੀ ਹੈ। ਇਸ ਲਈ ਇਸਦੀ ਭਾਸ਼ਾ ਦਾ ਸਰਲ ਹੋਣਾ ਬੇਹੱਦ ਲਾਜ਼ਮੀ ਹੈ ਤਾਂ ਕਿ ਸਾਧਾਰਨ ਬੋਲਚਾਲੀ ਭਾਸ਼ਾ ਰਾਹੀਂ ਜਨ-ਸਾਧਾਰਨ ਵਿੱਚ ਪ੍ਰੇਰਨਾ ਅਤੇ ਉਤਸ਼ਾਹ ਭਰਿਆ ਜਾ ਸਕੇ। ਵਾਰ ਦੇ ਸੰਘਰਸ਼ ਪੱਖ ਨੂੰ ਉਸਾਰਨ ਲਈ ਤਲਖ ਅਤੇ ਜੋਸ਼ੀਲੀਆਂ ਧੁਨੀਆਂ ਵਾਲੇ ਵਰਨਾਂ ਦੀ ਯੋਜਨਾ ਕੀਤੀ ਜਾਂਦੀ ਹੈ। ਮੁਹਾਵਰਿਆਂ, ਅਖੌਤਾਂ ਅਤੇ ਨਵੀਨ ਸ਼ਬਦਾਂ ਦੀ ਢੁੱਕਵੀਂ ਵਰਤੋਂ ਤੋਂ ਇਲਾਵਾ ਸ਼ਬਦਾਂ ਵਿੱਚੋਂ ਹਥਿਆਰਾਂ ਤੇ ਘੋੜਿਆਂ ਦੇ ਚੱਲਣ ਦੀਆਂ ਆਵਾਜਾਂ ਆਉਣੀਆਂ ਚਾਹੀਦੀਆਂ ਹਨ। ਜੋਸ਼ੀਲੀ, ਤਲਖ ਅਤੇ ਤੀਬਰ ਸ਼ਬਦਾਵਲੀ ਵਲਵਲਿਆਂ ਨੂੰ ਉਭਾਰਦੀ ਹੈ। ਇਸ ਤਰ੍ਹਾਂ ਜੰਗ ਦਾ ਸਹੀ ਮਾਹੌਲ ਸਿਰਜਣ ਵਿੱਚ ਭਾਸ਼ਾ ਦਾ ਵਿਸ਼ੇਸ਼ ਮਹੱਤਵ ਹੈ।

#### ਵਰਗੀਕਰਨ-

ਵਾਰ ਦੀ ਸ਼ੁਰੂਆਤ ਨਾਇਕ ਅਰਥਾਤ ਯੋਧੇ ਦੀ ਯੁੱਧ ਵਿੱਚ ਵਿਖਾਈ ਬਹਾਦਰੀ ਦੀ ਉਸਤਤ ਕਰਨ ਤੋਂ ਹੋਈ ਹੈ। ਇਸ ਕਾਰਨ ਵਾਰ ਆਰੰਭ ਤੋਂ ਹੀ ਜੰਗਾਂ-ਯੁੱਧਾਂ ਤੇ ਬੀਰ ਰਸ ਨਾਲ ਜੁੜੀ ਰਹੀ ਹੈ। ਪਰ ਨਾਨਕ ਕਾਲ ਵਿੱਚ ਸ਼੍ਰੀ ਗੁਰ ਨਾਨਕ ਦੇਵ ਜੀ ਨੇ ਵਾਰ ਸਾਹਿਤ ਵਿੱਚ ਨਵੀਂ ਅਧਿਆਤਮਕ ਵਾਰ ਪੰਚਪਰਾ ਦੀ ਸ਼ੁਰੂਆਤ ਕੀਤੀ, ਜਿਸ ਕਾਰਨ ਵਾਰ ਦੇ ਵਿਸ਼ੇ ਖੇਤਰ ਵਿੱਚ ਵਿਸਥਾਰ ਹੋਇਆ। ਇਸ ਤੋਂ ਬਾਅਦ ਵਾਰਾਂ ਦੇ ਦੋ ਵਰਗ ਸਾਡੇ ਸਾਹਮਣੇ ਆਉਂਦੇ ਹਨ:-

1. ਬੀਰ ਰਸੀ ਜਾਂ ਲੋਕ ਵਾਰਾਂ।
2. ਅਧਿਆਤਮਿਕ ਵਾਰਾਂ।

ਵਾਰਾਂ ਦਾ ਸਭ ਤੋਂ ਪ੍ਰਮੁੱਖ ਤੇ ਪੁਰਾਤਨ ਰੂਪ ਬੀਰ ਰਸੀ ਵਾਰਾਂ ਦਾ ਹੈ। ਇਸ ਵਿੱਚ ਨਾਇਕ ਤੇ ਪ੍ਰਤੀਨਾਇਕ ਵਿਚਕਾਰ ਜੰਗ ਦੇ ਵਰਣਨ ਰਾਹੀਂ ਨਾਇਕ ਦੀ ਜਿੱਤ ਦੀ ਉਸਤਤ ਦਾ ਵਰਣਨ ਮਿਲਦਾ

ਹੈ। ਆਦਿ ਕਾਲ ਵਿੱਚ ਰਚੀਆਂ 6 ਵਾਰਾਂ ਅਤੇ ਮੱਧਕਾਲ ਵਿੱਚ ਰਚੀਆਂ 3 ਵਾਰਾਂ ਮਿਲਾ ਕੇ ਕੁੱਲ 9 ਵਾਰਾਂ ਪੰਜਾਬੀ ਵਿੱਚ ਰਚਿਤ ਮੁੱਢਲੀਆਂ ਬੀਰ ਰਸੀ ਲੋਕਵਾਰਾਂ ਹਨ, ਜਿਨ੍ਹਾਂ ਦੀ ਪ੍ਰਚਲਿਤ ਧੁਨੀ ਉਪਰ ਬਾਅਦ ਵਿੱਚ ਗੁਰੂ ਸਾਹਿਬਾਨਾਂ ਜੀ ਦੁਆਰਾ ਅਧਿਆਤਮਕ ਵਾਰਾਂ ਦੀ ਰਚਨਾ ਕੀਤੀ ਗਈ। ਇਸ ਕਾਰਨ ਇਨ੍ਹਾਂ 9 ਲੋਕ ਵਾਰਾਂ ਨੂੰ ‘ਧੁਨੀਆਂ ਵਾਲੀਆਂ ਵਾਰਾਂ’ ਵੀ ਕਿਹਾ ਜਾਂਦਾ ਹੈ। ਇਨ੍ਹਾਂ ਲੋਕ ਵਾਰਾਂ ਦੇ ਪ੍ਰਮੁੱਖ ਵਿਸ਼ੇ ਜ਼ਰ, ਜੋਰੂ ਤੇ ਜ਼ਮੀਨ ਨਾਲ ਸੰਬੰਧਿਤ ਹਨ। ਸ਼੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੁਆਰਾ ਰਚਿਤ ‘ਚੰਡੀ ਦੀ ਵਾਰ’ ਸਭ ਤੋਂ ਉੱਤਮ ਬੀਰ ਰਸੀ ਵਾਰ ਹੈ। ਇਸ ਤੋਂ ਬਿਨਾਂ ਨਜ਼ਾਬਤ ਰਚਿਤ ਨਾਦਰਸ਼ਾਹ ਦੀ ਵਾਰ, ਪੀਰ ਮੁੰਹਮਦ ਰਚਿਤ ‘ਚੱਠਿਆਂ ਦੀ ਵਾਰ’ ਮੱਧਕਾਲੀ ਪੰਜਾਬੀ ਸਾਹਿਤ ਵਿੱਚ ਰਚੀਆਂ ਗਈਆਂ ਹੋਰ ਪ੍ਰਮੁੱਖ ਬੀਰ ਰਸੀ ਵਾਰਾਂ ਹਨ।

ਅਧਿਆਤਮਕ ਵਾਰਾਂ, ਆਦਿ ਕਾਲ ਤੇ ਮੱਧਕਾਲ ਦੀਆਂ 9 ਲੋਕ ਵਾਰਾਂ ਦੀ ਧੁਨੀ ਉਪਰ ਅਧਾਰਿਤ ਸ਼ਾਂਤ ਰਸੀ ਵਾਰਾਂ ਹਨ, ਜਿਨ੍ਹਾਂ ਵਿੱਚ ਨੇਕੀ/ਬਦੀ ਜਾਂ ਗੁਰਮੁੱਖ/ਮਨਮੁੱਖ ਰੂਪੀ ਨਾਇਕ/ਪ੍ਰਤੀਨਾਇਕ ਸਿਰਜ ਕੇ ਗੁਰਮਤਿ ਉਦੇਸ਼ਾਂ ਦੀ ਪੂਰਤੀ ਕੀਤੀ ਗਈ ਹੈ। ਸਭ ਤੋਂ ਪਹਿਲੀ ਅਧਿਆਤਮਕ ਵਾਰ ਸ਼੍ਰੀ ਗੁਰੂਨਾਨਕ ਦੇਵ ਜੀ ਦੁਆਰਾ ਰਚਿਤ ‘ਆਸਾ ਦੀ ਵਾਰ’ ਹੈ। ਇਸ ਤਰਾਂ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿੱਚ ਦਰਜ 22 ਵਾਰਾਂ, ਭਾਈ ਗੁਰਦਾਸ (ਪਹਿਲਾ) ਦੀਆਂ 39 ਵਾਰਾਂ ਅਤੇ ਭਾਈ ਗੁਰਦਾਸ ਸਿੰਘ (ਦੂਜਾ) ਦੀਆਂ ਦੋ ਵਾਰਾਂ ਨੂੰ ਮਿਲਾ ਕੇ ਲਗਭਗ 63 ਦੇ ਕਰੀਬ ਅਧਿਆਤਮਕ ਵਾਰਾਂ ਬਣ ਜਾਂਦੀਆਂ ਹਨ।

ਇਨ੍ਹਾਂ ਤੋਂ ਇਲਾਵਾ ਡਾ. ਰਤਨ ਸਿੰਘ ਜੱਗੀ ਵਾਰਾਂ ਦਾ ਇੱਕ ਤੀਜਾ ਤੇ ਨਵਾਂ ਵਰਗ ‘ਆਧੁਨਿਕ ਵਾਰਾਂ’ ਨੂੰ ਦਰਸਾਉਂਦੇ ਹਨ। ਉਨ੍ਹਾਂ ਅਨੁਸਾਰ ਇਨ੍ਹਾਂ ਵਾਰਾਂ ਦੀ ਪ੍ਰਵਿਰਤੀ ਆਧੁਨਿਕ ਯੁਗ ਵਿੱਚ ਵਿਕਸਿਤ ਹੋਈ ਹੈ। ਮਨੁੱਖ ਦੀਆਂ ਨਿੱਤ ਵਧਦੀਆਂ ਸਮੱਸਿਆਵਾਂ ਅਤੇ ਦੇਸ਼ ਦੀ ਉਸਾਰੀ ਲਈ ਜਨ-ਅੰਦੋਲਨ ਨੂੰ ਭਖਾਉਣ ਲਈ ਵਾਰ ਕਾਵਿ-ਰੂਪ ਮਾਧਿਅਮ ਬਣਾਇਆ ਗਿਆ ਹੈ। ਇਸ ਨਾਲ ਵਾਰ ਦਾ ਵਿਸ਼ੇ-ਖੇਤਰ ਵਿਸ਼ਾਲ ਹੋਇਆ ਹੈ ਅਤੇ ਵਾਰ ਨੇ ਪਰੰਪਰਾਗਤ ਸੀਮਾਵਾਂ ਤੋਂ ਹਟ ਕੇ ਨਵੇਂ ਵਿਸ਼ੇ ਤੇ ਰੂਪ ਨੂੰ ਗ੍ਰਹਿਣ ਕੀਤਾ ਹੈ।

ਇਸ ਤਰ੍ਹਾਂ ‘ਵਾਰ’ ਕਾਵਿ-ਰੂਪ ਆਪਣੀ ਬਣਤਰ, ਤੱਤਾਂ ਅਤੇ ਵਰਗੀਕਰਨ ਰਾਹੀਂ ਪੁਰਾਤਨ ਤੇ ਮੱਧਕਾਲੀ ਸਾਹਿਤ ਵਿੱਚ ਪ੍ਰਮੁੱਖ ਸਥਾਨ ਰੱਖਦਾ ਹੈ।

## ਅਭਿਆਸ-ਪ੍ਰਸ਼ਨ

1. ਵਾਰ ਦੀ ਪਰਿਭਾਸ਼ਾ ਦਿੰਦੇ ਹੋਏ ਇਸਦੇ ਮੁੱਖ ਤੱਤਾਂ ਦਾ ਵਰਣਨ ਕਰੋ।
2. ਬੀਰ ਰਸੀ ਵਾਰਾਂ ਬਾਰੇ ਤੁਸੀਂ ਕੀ ਜਾਣਦੇ ਹੋ? ਸੰਖੇਪ ਚਰਚਾ ਕਰੋ।
3. ਵਾਰ ਦਾ ਅਰਥ ਸਪਸ਼ਟ ਕਰਦੇ ਹੋਏ ਅਧਿਆਤਮਕ ਵਾਰਾਂ ਬਾਰੇ ਜਾਣਕਾਰੀ ਦਿਓ।

## (੯) ਕਿੱਸਾ

‘ਕਿੱਸਾ’ ਅਰਬੀ ਭਾਸ਼ਾ ਦਾ ਸ਼ਬਦ ਹੈ। ਜਿਸ ਤੋਂ ਕਥਾ, ਕਹਾਣੀ, ਆਖਿਆਨ, ਬੀਤੀ ਹੋਈ ਘਟਨਾ, ਬਿਰਤਾਂਤ ਦਾ ਬਿਆਨ ਆਦਿ ਅਰਥ ਲਏ ਜਾਂਦੇ ਹਨ। ਅਰਬੀ ਭਾਸ਼ਾ ਵਿੱਚ ਵਾਰਤਿਕ (ਗੱਦ) ਵਿੱਚ ਲਿਖੀਆਂ ਬਿਰਤਾਂਤਕ ਰਚਨਾਵਾਂ ਲਈ ਇਸ ਦੀ ਵਰਤੋਂ ਹੁੰਦੀ ਆ ਰਹੀ ਹੈ। ਪਰ ਪੰਜਾਬੀ ਵਿੱਚ ‘ਕਿੱਸਾ’ ਕਾਵਿ-ਰੂਪ ਵੱਜ਼ਾਂ ਰਚਿਆ ਗਿਆ ਹੈ, ਜਿਹੜਾ ਕਿ ਫਾਰਸੀ ਦੇ ‘ਮਸਨਵੀ’ ਕਾਵਿ ਰੂਪ ਦੇ ਜ਼ਿਆਦਾ ਨੇੜੇ ਹੈ। ਫਾਰਸੀ ਦੇ ‘ਮਸਨਵੀ’ ਕਾਵਿ-ਰੂਪ ਵਿੱਚ ਕਥਾ ਕਾਵਿ, ਤਾਰੀਖੀ ਘਟਨਾਵਾਂ ਤੇ ਕਿੱਸੇ ਕਹਾਣੀਆਂ ਬਹੁਤ ਲਿਖੇ ਹੋਏ ਮਿਲਦੇ ਹਨ। ਇਹ ਬਾਹਰਮੁਖੀ ਕਵਿਤਾ ਦਾ ਪ੍ਰਮੁੱਖ ਰੂਪ ਹੈ। ਇਸਦੀਆਂ ਅੱਗੇ ਦੋ ਵੰਨਰੀਆਂ ਪ੍ਰਾਪਤ ਹਨ- ਰਜ਼ਮੀਆਂ ਤੇ ਬਜ਼ਮੀਆਂ। ‘ਰਜ਼ਮੀਆਂ’ ਵਿੱਚ ਜੰਗਾਂ-ਯੁਧਾਂ ਨਾਲ ਸੰਬੰਧਿਤ ਅਤੇ ‘ਬਜ਼ਮੀਆਂ’ ਵਿੱਚ ਪ੍ਰੇਮ ਕਹਾਣੀਆਂ ਨਾਲ ਸੰਬੰਧਿਤ ਵਾਰ ਤੇ ਜੰਗਨਾਮਾ ਕਾਵਿ-ਰੂਪ ਹੋਂਦ ਵਿੱਚ ਆਏ ਅਤੇ ਪ੍ਰੇਮ ਤੇ ਰੁਮਾਂਸ ਨਾਲ ਸੰਬੰਧਿਤ ਵਰਣਨ ਲਈ ‘ਕਿੱਸਾ’ ਕਾਵਿ-ਰੂਪ ਪ੍ਰਸਿੱਧ ਹੈ।

ਪੰਜਾਬੀ ‘ਕਿੱਸਾ’ ਮੱਧਕਾਲੀ ਸਾਹਿਤ ਦਾ ਇੱਕ ਪ੍ਰਧਾਨ ਕਾਵਿ ਰੂਪ ਹੈ। ਕਿੱਸਾ-ਕਾਵਿ ਦੀ ਇੱਕ ਲੰਬੀ ਕਾਵਿ ਪਰੰਪਰਾ ਹੈ, ਜਿਹੜੀ ਆਰੰਭ ਤੋਂ ਸ਼ਿਖਰ ਤੱਕ ਕਈ ਸਦੀਆਂ ਵਿੱਚ ਫੈਲੀ ਹੋਈ ਹੈ। ਕਿੱਸੇ ਵਿੱਚ ਰੁਮਾਂਸ ਅਤੇ ਪ੍ਰੀਤ ਦਾ ਬੜਾ ਸੁੰਦਰ ਸੁਮੇਲ ਹੈ। ਆਧੁਨਿਕ ਪੰਜਾਬੀ ਗਲਪ ਅਤੇ ਦੁਖਾਂਤ ਸਾਹਿਤ ਪਰੰਪਰਾ ਕਿੱਸਾ ਕਾਵਿ ਵਿੱਚੋਂ ਹੀ ਉਪਜੀਆਂ ਹਨ। ‘ਕਿੱਸਾ-ਕਾਵਿ’ ਮੱਧਕਾਲ ਵਿੱਚ ਸਭ ਤੋਂ ਵੱਧ ਲੋਕ ਪ੍ਰਵਾਨਿਤ ਕਾਵਿ ਹੈ, ਇਸ ਵਿੱਚ ਲੋਕਾਂ ਦੀਆਂ ਰੀਤਾਂ-ਰਸਮਾਂ, ਵਿਸ਼ਵਾਸ਼ਾਂ ਅਤੇ ਭਾਵਨਾਵਾਂ ਦਾ ਵਧੇਰੇ ਯਥਾਰਥਕ ਵਰਣਨ ਮਿਲਦਾ ਹੈ।

### ਪਰਿਭਾਸ਼ਾ-

‘ਕਿੱਸਾ’ ਮੱਧਕਾਲੀ ਸਾਹਿਤ ਰੂਪ ਹੈ, ਇਸ ਵਿੱਚ ਲੋਕ ਪ੍ਰਵਾਨਿਤ ਇਤਿਹਾਸਕ ਜਾਂ ਕਾਲਪਨਿਕ ਘਟਨਾਵਾਂ ਦੀ ਪੇਸ਼ਕਾਰੀ ਹੋਈ ਹੈ। ਇਹ ਆਕਾਰ ਪੱਖੋਂ ਲੰਬੀ ਕਵਿਤਾ ਹੈ। ਇਸ ਵਿੱਚ ਕੌਮੀ ਪੱਧਰ ਦੇ ਵਿਸ਼ੇ ਨੂੰ ਬਿਰਤਾਂਤ ਵਿੱਚ ਉਸਾਰਿਆ ਗਿਆ ਹੈ। **ਡਾ. ਰਤਨ ਸਿੰਘ ਜੱਗੀ** ਅਨੁਸਾਰ,

“ਪੰਜਾਬੀ ਵਿੱਚ ਕਿੱਸਾ ਉਸ ਛੰਦਬੱਧ ਬਿਰਤਾਂਤਕ ਰਚਨਾ ਨੂੰ ਕਿਹਾ ਜਾਂਦਾ ਹੈ, ਜਿਸ ਵਿੱਚ ਕਥਾਨਕ ਦਾ ਸੰਬੰਧ ਪ੍ਰੇਮ, ਰੁਮਾਂਸ, ਬੀਰਤਾ, ਭਗਤੀ, ਦੇਸ਼ਪ੍ਰੇਮ, ਧਰਮ ਜਾਂ ਸਮਾਜ ਸੁਧਾਰ ਨਾਲ ਹੋਵੇ।” ਪਰ ਪੰਜਾਬੀ ਕਿੱਸਾ ਕਾਵਿ ਵਿੱਚ ਪ੍ਰੇਮ ਤੇ ਰੁਮਾਂਸ ਨੂੰ ਹੀ ਵੱਧ ਤੋਂ ਵੱਧ ਸਥਾਨ ਪ੍ਰਾਪਤ ਹੋਇਆ ਹੈ।

### ਵਰਗੀਕਰਨ-

ਮੱਧਕਾਲ ਵਿੱਚ ਰਚਿਤ ਪੰਜਾਬੀ ਕਿੱਸੇ ਵੰਨ-ਸੁਵੰਨੇ ਹਨ। ਇਨ੍ਹਾਂ ਦੀਆਂ ਵੱਖੋਂ-ਵੱਖਰੀਆਂ ਵਿਸ਼ੇਸ਼ਤਾਵਾਂ ਦੇ ਆਧਾਰ ਤੇ ਪੰਜਾਬੀ ਕਿੱਸਿਆਂ ਨੂੰ ਵਿਦਵਾਨਾਂ ਨੇ ਦੋ ਭਾਗਾਂ ਵਿੱਚ ਵਰਗੀਕ੍ਰਿਤ ਕੀਤਾ ਹੈ:-

#### 1. ਕਿੱਸੇ ਵਿੱਚ ਵਰਣਿਤ ਵਿਸ਼ਿਆਂ ਦੇ ਆਧਾਰ ’ਤੇ ਵਰਗਾਵੰਡ

ਕਿੱਸੇ ਵਿੱਚ ਵਰਣਨ ਕੀਤੇ ਹੋਏ ਵਿਸ਼ਿਆਂ ਦੇ ਆਧਾਰ ’ਤੇ **ਡਾ. ਰਾਜਿੰਦਰ ਸਿੰਘ ਸੇਖੋਂ** ਇਸ ਨੂੰ ਨਿਮਨ ਚਾਰ ਵਰਗਾਂ ਵਿੱਚ ਵੰਡਦੇ ਹਨ-

### ਵਿਸ਼ੇ ਆਧਾਰਿਤ ਵਰਗ-ਵੰਡ

ਪ੍ਰੀਤ ਕਿੱਸੇ	ਰੁਮਾਂਟਿਕ ਕਿੱਸੇ	ਸਦਾਚਾਰਕ ਕਿੱਸੇ	ਵੀਰਤਾ ਪ੍ਰਧਾਨ ਕਿੱਸੇ
1. ਹੀਰ-ਰਾਣਕਾ	1. ਨਲ ਦਮਯੰਤੀ	1. ਪੂਰਨ ਭਗਤ	1. ਦੂਲਾ ਭੱਟੀ
2. ਸੌਹਣੀ ਮਹੀਂਵਾਲ	2. ਰੂਪਰਾਣੀ ਸ਼ਕੁੰਤਲਾ	2. ਰੂਪ ਬਸੰਤ	2. ਜੈਮਲ ਫੱਤਾ
3. ਸੱਸੀ-ਪੁੰਜੂ	3. ਸ਼ਾਹ-ਬਹਿਰਾਮ	3. ਭਰਥਰੀ ਹਰੀ	3. ਰੋਡਾ ਜਲਾਲੀ

- |                   |               |            |                |
|-------------------|---------------|------------|----------------|
| 4. ਸ਼ੀਰੀਂ-ਫਰਹਾਦ   | 4. ਸੈਫੁਲ-ਮਲੂਕ | 4. ਗੋਪੀਚੰਦ | 4. ਜਿਊਣਾ ਮੌਜ਼  |
| 5. ਮਿਰਜ਼ਾ-ਸਾਹਿਬਾਂ |               |            | 5. ਸੁੱਚਾ ਸੂਰਮਾ |
|                   |               |            | 6. ਰਾਜਾ ਰਸਾਲੂ  |

ਪ੍ਰੇਮ ਪ੍ਰਧਾਨ ਕਿੱਸਿਆਂ ਦਾ ਪ੍ਰਮੁੱਖ ਵਿਸ਼ਾ ‘ਇਸ਼ਕ’ ਹੁੰਦਾ ਹੈ। ਇਸ ਵਿੱਚ ਇਸ਼ਕ ਦੀਆਂ ਅਵਸਥਾਵਾਂ ਦੀ ਪੇਸ਼ਕਾਰੀ ਕੀਤੀ ਗਈ ਹੁੰਦੀ ਹੈ। ਹੀਰ-ਰਾਂਝਾ, ਸੋਹਣੀ-ਮਹੀਂਵਾਲ, ਸ਼ੀਰੀਂ-ਫਰਹਾਦ, ਸੱਸੀ-ਪੁੰਨੂ ਅਤੇ ਮਿਰਜ਼ਾ-ਸਾਹਿਬਾਂ ਪ੍ਰੇਮ ਪ੍ਰਧਾਨ ਕਿੱਸੇ ਹਨ।

ਰੁਮਾਂਟਿਕ ਕਿੱਸਿਆਂ ਵਿੱਚ ਇਸ਼ਕ ਨੂੰ ਪਰਾਯਥਾਰਥਕ ਛੋਹਾਂ ਨਾਲ ਰੁਮਾਂਸਕਾਰੀ ਅੰਦਾਜ਼ ਵਿੱਚ ਪੇਸ਼ ਕੀਤਾ ਜਾਂਦਾ ਹੈ। ਇਸ ਨਾਲ ਪ੍ਰੇਮ ਦੀ ਕਥਾ ਦੇ ਨਾਲ-ਨਾਲ ਪਰਾਭੋਤਿਕ ਵਰਤਾਰਿਆਂ, ਘਟਨਾਵਾਂ, ਪਾਤਰਾਂ ਅਤੇ ਕਰਮਾਤਾਂ ਵੀ ਸ਼ਾਮਿਲ ਕਰ ਲਈਆਂ ਜਾਂਦੀਆਂ ਹਨ। ਨਲ-ਦਮਯੰਤੀ, ਰੂਪਰਾਣੀ ਸ਼ਕੁੰਤਲਾ, ਸ਼ਾਹ ਬਹਿਰਾਮ ਅਤੇ ਸੈਫੁਲ-ਮਲੂਕ ਇਸ ਤਰ੍ਹਾਂ ਦੇ ਪ੍ਰਮੁੱਖ ਕਿੱਸੇ ਹਨ।

ਸਦਾਚਾਰ ਕਿੱਸਿਆਂ ਵਿੱਚ ਇੱਕ ਧਿਰ ਪ੍ਰੇਮ ਦੀ ਮੰਗ ਕਰਦੀ ਹੈ ਤੇ ਦੂਜੀ ਧਿਰ ਸਦਾਚਾਰ ਦੀ ਗੱਲ ਕਰਦੀ ਹੈ। ਮਿਸਾਲ ਵਜੋਂ ‘ਪੂਰਨ ਭਗਤ’ ਕਿੱਸੇ ਵਿੱਚ ਜਿੱਥੇ ‘ਲੂਣਾ’ ਪ੍ਰੇਮ ਦੀ ਦੁਹਾਈ ਦਿੰਦੀ ਹੈ, ਉਥੇ ‘ਪੂਰਨ’ ਸਦਾਚਾਰਕ ਪ੍ਰਤੀਮਾਨ ਪੇਸ਼ ਕਰਦਾ ਹੈ। ਪੂਰਨ-ਭਗਤ, ਗੋਪੀ ਚੰਦ, ਭਰਥਰੀ ਹਰੀ ਅਤੇ ਰੂਪ ਬਸੰਤ ਇਸ ਕਿਸਮ ਦੇ ਕਿੱਸੇ ਹਨ।

ਚੌਥੀ ਵੰਨਗੀ ਵੀਰਤਾ/ਸੂਰਮਗਤੀ ਪ੍ਰਧਾਨ ਕਿੱਸਿਆਂ ਦੀ ਹੈ। ਇਸ ਵਿੱਚ ਪ੍ਰੀਤ, ਰੁਮਾਂਸ ਅਤੇ ਸਦਾਚਾਰਕ ਕੀਮਤਾਂ ਨੂੰ ਛੱਡ ਕੇ ਸੂਰਮਗਤੀ ਨੂੰ ਪੇਸ਼ ਕੀਤਾ ਜਾਂਦਾ ਹੈ। ਇਹ ਸੂਰਮਗਤੀ ਆਮ ਤੌਰ ਤੇ ਪੁਰਸ਼ ਪਾਤਰ ਹੀ ਵਿਖਾਉਂਦਾ ਹੈ। ਇਨ੍ਹਾਂ ਵਿੱਚ ਵੀਰਤਾ ਦੇ ਨਾਲ-ਨਾਲ ਪ੍ਰੀਤ, ਰੁਮਾਂਸ ਅਤੇ ਸਦਾਚਾਰਕ ਅੰਸ਼ਾਂ ਦਾ ਵੀ ਬੋੜ੍ਹਾ-ਬਹੁਤ ਅੰਸ਼ ਹੁੰਦਾ ਹੈ। ਇਨ੍ਹਾਂ ਵਿੱਚ ਡਾਕੂ ਅਤੇ ਬਹਾਦਰ ਲੋਕ ਨਾਇਕ ਹੁੰਦੇ ਹਨ। ਢੁੱਲਾ ਭੱਟੀ, ਜੈਮਲ-ਫੱਤਾ, ਰੋਡਾ ਜਲਾਲੀ, ਜਿਊਣਾ ਮੌਜ਼, ਸੁੱਚਾ ਸੂਰਮਾ ਅਤੇ ਰਾਜਾ ਰਸਾਲੂ ਵੀਰਤਾ ਪ੍ਰਧਾਨ ਕਿੱਸੇ ਹਨ।

## 2. ਕਿੱਸੇ ਦੇ ਪਿਛੋਕੜ ਜਾਂ ਸੋਮਿਆਂ ਦੇ ਆਧਾਰ 'ਤੇ ਵਰਗਾਵੰਡ

ਪੰਜਾਬੀ ਕਿੱਸਿਆਂ ਨੂੰ ਇਨ੍ਹਾਂ ਦੀ ਕਥਾ ਦੇ ਪਿਛੋਕੜ ਜਾਂ ਸੋਮਿਆਂ ਦੇ ਆਧਾਰ 'ਤੇ ਵਿਦਵਾਨਾਂ ਨੇ ਚਾਰ ਹਿੱਸਿਆਂ ਵਿੱਚ ਵਰਗੀਕ੍ਰਿਤ ਕੀਤਾ ਹੈ-

### ਪਿਛੋਕੜ ਜਾਂ ਸੋਮਿਆਂ ਦੇ ਆਧਾਰ ਤੇ

ਪੰਜਾਬੀ ਕਿੱਸੇ	ਵਿਦੇਸ਼ੀ ਕਿੱਸੇ	ਭਾਰਤੀ ਕਿੱਸੇ	ਸਥਾਨਿਕ ਕਿੱਸੇ
1. ਹੀਰ ਰਾਂਝਾ	1. ਯੂਸਫ਼ ਜੁਲੈਖਾਂ	1. ਪੂਰਨ ਭਗਤ	1. ਢੁੱਲਾ ਭੱਟੀ
2. ਸੋਹਣੀ-ਮਹੀਂਵਾਲ	2. ਸ਼ੀਰੀਂ-ਫਰਹਾਦ	2. ਰਾਜਾ ਰਸਾਲੂ	2. ਜੱਗਾ ਡਾਕੂ
3. ਮਿਰਜ਼ਾ-ਸਾਹਿਬਾਂ	3. ਸੈਫੁਲ-ਮਲੂਕ	3. ਨਲ-ਦਮਯੰਤੀ	3. ਸੁੱਚਾ ਸੂਰਮਾ
4. ਸੱਸੀ-ਪੁੰਨੂ	4. ਸ਼ਾਹ ਬਹਿਰਾਮ	4. ਭਰਥਰੀ ਹਰੀ	4. ਜਿਊਣਾ ਮੌਜ਼
	5. ਲੈਲਾ-ਮਜ਼ਨੂੰ	5. ਗੋਪੀ ਚੰਦ	5. ਬੇਗੋ ਨਾਰ
	6. ਹਾਤਮ ਤਾਈ	6. ਰੂਪ ਬਸੰਤ	6. ਸ਼ਾਮੋ ਨਾਰ
		7. ਰੂਪਰਾਣੀ ਸ਼ਕੁੰਤਲਾ	7. ਰਤਨੀ ਸੁਨਿਆਰੀ
			8. ਕਾਕਾ ਪ੍ਰਤਾਪੀ
			9. ਭਾਈਬਿਧੀਚੰਦ

ਹੀਰ-ਰਾਂਝਾ, ਸੋਹਣੀ-ਮਹੀਂਵਾਲ ਅਤੇ ਮਿਰਜ਼ਾ-ਸਾਹਿਬਾਂ ਕਿੱਸਿਆਂ ਦੀ ਕਥਾ ਦਾ ਧਰਾਤਲ ਪੰਜਾਬ ਦੀ ਧਰਤੀ ਹੈ। ਇਸ ਲਈ ਇਹ ਪੰਜਾਬੀ ਕਿੱਸੇ ਹਨ। ਪ੍ਰੇਮ, ਪਿਆਰਾ ਸਿੰਘ ਭੋਗਲ ਅਨੁਸਾਰ, ਪੰਜਾਬ ਦੇ ਪਿੰਡਾਂ ਵਿੱਚ ਇਹ ਅਖਾਉਤ ਪ੍ਰਸਿੱਧ ਰਹੀ ਹੈ ਕਿ ਪੰਜਾਬੀ ਵਿੱਚ ‘ਢਾਈ-ਇਸ਼ਕ’ ਹੋਏ ਹਨ-

ਹੀਰ-ਰਾਂਝਾ- ਇੱਕ ਪੂਰਾ ਇਸ਼ਕ।

ਸੋਹਣੀ-ਮਹੀਂਵਾਲ- ਇਕ ਪੂਰਾ ਇਸ਼ਕ।

ਮਿਰਜ਼ਾ-ਸਾਹਿਬਾਂ- ਅੱਧਾ ਇਸ਼ਕ।

ਕਿਉਂਕਿ ਸਾਹਿਬਾਂ ਨੇ ਅੰਤ ਵਿੱਚ ਮਿਰਜ਼ੇ ਨਾਲ ਗੱਦਾਰੀ ਕੀਤੀ ਸੀ। ਇਸ ਤੋਂ ਬਿਨਾਂ ‘ਸੱਸੀ ਪੁੰਨੂੰ’ ਦੀ ਕਹਾਣੀ ਨੂੰ ਵੀ ਪੰਜਾਬੀ ਕਿੱਸਿਆਂ ਵਿੱਚ ਸ਼ਾਮਲ ਕੀਤਾ ਜਾਂਦਾ ਹੈ, ਕਿਉਂਕਿ ਸਿੱਧ ਪ੍ਰਾਂਤ ਕਿਸੇ ਸਮੇਂ ਪੰਜਾਬ ਰਾਜ ਦਾ ਹੀ ਹਿੱਸਾ ਸੀ।

ਵਿਦੇਸ਼ੀ ਕਿੱਸਿਆਂ ਵਿੱਚ ਪੰਜਾਬ ਤੋਂ ਬਾਹਰ ਵਾਪਰੀਆਂ ਕਬਾਵਾਂ ਨਾਲ ਸੰਬੰਧਿਤ ਕਿੱਸਿਆਂ ਨੂੰ ਲਿਆ ਜਾਂਦਾ ਹੈ, ਜਿਵੇਂ:- ਯਸਫ਼-ਜੁਲੈਖਾਂ, ਸ਼ੀਰੀ-ਫਰਹਾਦ, ਸੈਫ਼ਲ-ਮਲੂਕ ਆਦਿ ਕਿਸੇ।

ਭਾਰਤੀ ਕਿੱਸਿਆਂ ਵਿੱਚ ਉਨ੍ਹਾਂ ਕਿੱਸਿਆਂ ਨੂੰ ਲਿਆ ਜਾਂਦਾ ਹੈ, ਜਿਨ੍ਹਾਂ ਦੀਆਂ ਕਬਾਵਾਂ ਦਾ ਸੰਬੰਧ/ਸੋਤ ਭਾਰਤ ਦਾ ਇਤਿਹਾਸ ਜਾਂ ਮਿਥਿਹਾਸ ਹੈ। ਇਨ੍ਹਾਂ ਵਿੱਚ ਪੂਰਨ ਭਗਤ, ਰਾਜਾ ਰਸਾਲੂ, ਨਲ ਦਮਯੰਤੀ ਆਦਿ ਕਿਸੇ ਸ਼ਾਮਲ ਹਨ।

ਚੌਥਾ ਵਰਗ ਸਥਾਨਕ ਕਿੱਸਿਆਂ ਦਾ ਹੈ। ਜੋ ਕਿਸੇ ਸਮੁੱਚੇ ਪੰਜਾਬ ਵਿੱਚ ਪ੍ਰਸਿੱਧ ਨਾ ਹੋ ਕੇ ਕਿਸੇ ਖਾਸ ਖਿੱਤੇ ਜਾਂ ਇਲਾਕੇ ਵਿੱਚ ਹੀ ਮਸ਼ਹੂਰ ਹੋਏ ਹਨ, ਜਿਨ੍ਹਾਂ ਤੋਂ ਆਮ ਤੌਰ 'ਤੇ ਪੂਰਾ ਪੰਜਾਬ ਜਾਣੂੰ ਹੈ। ਇਨ੍ਹਾਂ ਨੂੰ ਸਥਾਨਕ ਕਵੀਆਂ ਤੇ ਕਵੀਸ਼ਰਾਂ ਵੱਲੋਂ ਹੀ ਰਚਿਆ ਤੇ ਗਾਇਆ ਗਿਆ। ਇਹ ਕਿਸੇ ਖਾਸ ਕਰਕੇ ਮਾਲਵੇ ਖਿੱਤੇ ਵਿੱਚ ਹੀ ਪ੍ਰਚਲਿਤ ਰਹੇ ਹਨ, ਪਰ ਫਿਰ ਵੀ ਕਿਸਾ ਕਾਵਿ ਦੀ ਵਿਲੱਖਣਤਾ ਨੂੰ ਆਪਣੇ ਵਿੱਚ ਸਮੇਣੇ ਹੋਏ ਹਨ। ਜੱਗਾ ਡਾਕੂ, ਸੁੱਚਾ ਸੂਰਮਾ, ਜਿਊਣਾ ਮੌੜ ਆਦਿ ਇਸ ਦੀਆਂ ਪ੍ਰਮੁੱਖ ਵੰਨਗੀਆਂ ਹਨ।

## ਤੱਤ-

ਮੱਧਕਾਲੀ ਪੰਜਾਬੀ ਸਾਹਿਤ ਵਿੱਚ ਰਚੇ ਗਏ ‘ਕਿੱਸਿਆਂ’ ਦਾ ਅਧਿਐਨ-ਵਿਸ਼ਲੇਸ਼ਣ ਕਰਨ ਤੋਂ ਬਾਅਦ ਸਾਡੇ ਸਾਹਮਣੇ ਕਿਸਾ ਕਾਵਿ ਦੀਆਂ ਕਈ ਵਿਸ਼ੇਸ਼ਤਾਵਾਂ ਉੱਭਰਦੀਆਂ ਹਨ, ਜਿਨ੍ਹਾਂ ਨੂੰ ਵਿਦਵਾਨਾਂ ਦੁਆਰਾ ਕਿਸੇ ਦੇ ਪ੍ਰਮੁੱਖ ਤੱਤਾਂ ਵਜੋਂ ਸਵੀਕਾਰਿਆ ਗਿਆ ਹੈ, ਜੋ ਇਸ ਤਰ੍ਹਾਂ ਹਨ:-

### 1. ਕਬਾਨਕ-

ਕਿਸੇ ਵਿੱਚ ਕਿਸੇ ਨਾ ਕਿਸੇ ਯਥਾਰਥਿਕ, ਕਲਪਿਤ ਜਾਂ ਲੋਕਪ੍ਰਚਲਿਤ ਕਬਾ ਜਾਂ ਘਟਨਾ ਦਾ ਵਰਣਨ ਕੀਤਾ ਗਿਆ ਹੁੰਦਾ ਹੈ। ਕਬਾ ਦੀ ਪੇਸ਼ਕਾਰੀ ਲਈ ਕਬਾਨਕ ਦਾ ਆਰੰਭ ਮੰਗਲਾਚਰਨ ਜਾਂ ਹਮਦ ਨਾਲ ਹੁੰਦਾ ਹੈ। ਇਸ ਵਿੱਚ ਕਿੱਸਾਕਾਰ ਆਪਣੇ ਇਸਟ ਜਾਂ ਪ੍ਰਮਾਤਮਾ ਦੀ ਮਹਿਮਾ ਦਾ ਬਖਾਨ ਕਰਦਾ ਹੈ। ਕਬਾਨਕ ਦਾ ਵਿਸਤਾਰ ਨਾਇਕ-ਨਾਇਕਾ ਦੀਆਂ ਜਨਮ ਤੋਂ ਮੌਤ ਤੱਕ ਦੀਆਂ ਘਟਨਾਵਾਂ ਨਾਲ ਹੁੰਦਾ ਹੈ। ਇਸ ਵਿੱਚ ਉਨ੍ਹਾਂ ਦੇ ਪ੍ਰੇਮ-ਸੰਬੰਧਾਂ ਵਾਲੇ ਪੱਖ ਦੀ ਪੇਸ਼ਕਾਰੀ ਕੀਤੀ ਗਈ ਹੁੰਦੀ ਹੈ, ਜੋ ਸਮਾਜ ਅਤੇ ਸਦਾਚਾਰਕ ਬੰਧਨਾਂ ਦੀ ਘੋਰ ਉਲੰਘਣਾ ਹੈ। ਨਾਇਕ-ਨਾਇਕਾ ਨੂੰ ਅਤਿ ਸੁੰਦਰ ਰੂਪ ਵਿੱਚ ਚਿਤਰਿਆ ਜਾਂਦਾ ਹੈ। ਕਹਾਣੀ ਦੇ ਆਰੰਭ ਵਿੱਚ ਉਨ੍ਹਾਂ ਦੇ ਮੇਲ ਅਤੇ ਆਕਰਸ਼ਣ ਵਿਚੋਂ ਪ੍ਰੇਮ ਪੈਦਾ ਕਰਕੇ, ਉਨ੍ਹਾਂ ਅੱਗੇ ਸਮਾਜ ਤੇ ਸਦਾਚਾਰਕ ਰੁਕਾਵਟਾਂ ਖੜ੍ਹੀਆਂ ਕਰ ਦਿੱਤੀਆਂ ਜਾਂਦੀਆਂ ਹਨ। ਉਸ ਸਮੇਂ ਦਾ ਸਮਾਜ ਤੇ ਹਾਕਮ ਧਿਰ ਨਾਇਕ-ਨਾਇਕਾ ਦੇ ਪ੍ਰੇਮ ਦੇ ਖਿਲਾਫ਼ ਹੈ ਪਰ ਪਰਾਸ਼ਗੀਰਕ ਸ਼ਕਤੀਆਂ ਉਨ੍ਹਾਂ ਦੀਆਂ ਹਮਾਇਤੀ ਹਨ, ਅੰਤ ਪਿਆਰ ਦੀ ਪ੍ਰਵਾਨਗੀ ਲਈ ਜੂਝਦੇ-ਜੂਝਦੇ ਮਰ ਜਾਣਾ, ਉਨ੍ਹਾਂ ਦੀ ‘ਹੋਣੀ’ ਨਾਲ ਜੋੜ ਦਿੱਤਾ ਜਾਂਦਾ ਹੈ। ਲਗਭਗ ਸਾਰੇ ਕਿੱਸਾ-ਕਾਵਿ ਦਾ ਕਬਾ-ਸੰਸਾਰ ਇਸੇ ਤਰ੍ਹਾਂ ਦਾ ਹੀ ਹੈ। ਜਿਵੇਂ-

ਰਾਂਝੇ ਉਠ ਕੇ ਆਖਿਆ ਵਾਹ ਸਜਣ, ਹੀਰ ਹੱਸ ਕੇ ਤੇ ਮੇਹਰਬਾਨ ਹੋਈ।

ਕੱਛ ਵੰਝਲੀ ਕੰਨਾਂ ਦੇ ਵਿੱਚ ਵਾਲੇ, ਜੂਲਫ ਮੁਖੜੇ ਤੇ ਪਰੇਸ਼ਾਨ ਹੋਈ।

ਰੂਪ ਜੱਟ ਦਾ ਵੇਖ ਕੇ ਚਾਟ ਲੱਗੀ, ਹੀਰ ਘੋਲ ਘੱਤੀ ਕੁਰਬਾਨ ਹੋਈ।

(ਹੀਰ ਰਾਂਝਾ)

\*\*\*\*\*

ਹੋਣੀ ਮਿਰਜ਼ੇ ਤੇ ਕੁਦ ਪਈ, ਰਲੀ ਸਿਆਲਾਂ ਨਾਲ।

ਛੁਟੀ ਕਾਨੀ ਵਜਬ ਦੀ, ਲੈ ਗਈ ਮਿਰਜ਼ੇ ਨੂੰ ਨਾਲ।

(ਮਿਰਜ਼ਾ ਸਾਹਿਬਾਂ)

\*\*\*\*\*

ਫਜ਼ਲ ਸ਼ਾਹ ਮੀਆਂ ਦੋਵੇਂ ਲੇਖ ਆਹੇ,  
ਮੋੜੇ ਕੌਣ ਬੁਦਾ ਦੇ ਭਾਣਿਆਂ ਨੂੰ ।

(ਸੋਹਣੀ ਮਹੀਂਵਾਲ)

\*\*\*\*\*

## 2. ਚਰਿੱਤਰ-ਚਿਤਰਨ-

ਕਿਸੇ ਦੀਆਂ ਘਟਨਾਵਾਂ ਪਾਤਰਾਂ ਦੀ ਉਸਾਰੀ ਕਰਦੀਆਂ ਹਨ ਅਤੇ ਘਟਨਾਵਾਂ ਜਾਂ ਕਬਾ ਦਾ ਵਿਕਾਸ 'ਹੋਣੀ ਜਾਂ ਕਿਸਮਤ' ਦੇ ਅਧੀਨ ਹੁੰਦਾ ਹੈ। ਮਨੁੱਖੀ ਪਾਤਰਾਂ ਦੇ ਨਾਲ-ਨਾਲ ਪਰਾਸ਼ਰੀਰਕ ਪਾਤਰਾਂ ਦੀ ਵੀ ਹੋਂਦ ਸਵੀਕਾਰੀ ਜਾਂਦੀ ਹੈ। ਸਮਾਜ ਦੀ ਉੱਚੀ ਤੇ ਨੀਵੀਂ ਦੋਵੇਂ ਸ਼੍ਰੇਣੀਆਂ ਨਾਲ ਸੰਬੰਧਿਤ ਪਾਤਰ ਹੁੰਦੇ ਹਨ। ਨਾਇਕ-ਨਾਇਕਾ ਵਿਚੋਂ ਕੋਈ ਇੱਕ ਜਾਂ ਦੋਵੇਂ ਉੱਚੀ ਸ਼੍ਰੇਣੀ ਨਾਲ ਸੰਬੰਧਿਤ ਦਿਖਾਏ ਜਾਂਦੇ ਹਨ, ਪਰ ਪਰਿਸਥਿਤੀ ਦੇ ਵੱਸ ਪੈ ਕੇ ਕੋਈ ਇੱਕ ਨੀਵੀਂ ਸ਼੍ਰੇਣੀ ਵਿੱਚ ਦਾਖਲ ਹੋ ਜਾਂਦਾ ਹੈ।

ਨਾਇਕ-ਨਾਇਕਾ ਦੋਵਾਂ ਦੀ ਸੁੰਦਰਤਾ ਦਾ ਵਰਣਨ ਮਿਲਦਾ ਹੈ, ਪਰ ਨਾਇਕਾਵਾਂ ਦੀ ਸੁੰਦਰਤਾ ਅਤੇ ਨਖ-ਸ਼ਿਖ ਵਰਣਨ ਵੱਲ ਕਿਸਾਕਾਰਾਂ ਨੇ ਵੱਧ ਰੁਚੀ ਦਿਖਾਈ ਹੈ, ਵਾਰਿਸ ਸ਼ਾਹ ਨੇ 'ਹੀਰ' ਦੀ ਸੁੰਦਰਤਾ ਦਾ ਵਰਣਨ ਇਸ ਤਰ੍ਹਾਂ ਕੀਤਾ ਹੈ-

ਹੋਠ ਸੁਰਖ ਯਾਕੂਤ ਜਿਉਂ ਲਾਲ ਚਮਕਣ,  
ਠੋੜੀ ਸੇਉਂ ਵਲਾਇਤੀ ਸਾਰ ਵਿਚੋਂ।  
ਦੰਦ ਚੰਬੇ ਦੀ ਲੜੀ ਕਿ ਹੰਸ ਮੋਤੀ,  
ਦਾਣੇ ਨਿਕਲੇ ਹੁਸਨ ਅਨਾਰ ਵਿਚੋਂ।  
ਗਰਦਨ ਕੂੰਜ ਉੰਗਲੀਆਂ ਰੁਵਾਂ ਫਲੀਆਂ,  
ਹਥ ਕੂਲੜੇ ਬਰਗ ਚਿਨਾਰ ਵਿਚੋਂ।  
ਧੂਨੀ ਬਹਿਸ਼ਤ ਦੇ ਹੌਜ ਦਾ ਮੁਸ਼ਕ ਕੁਪਾ,  
ਪੇਂਡੂ ਮਖਮਲੀ ਖਾਸ ਸਰਕਾਰ ਵਿਚੋਂ।  
ਸੁਰਖੀ ਹੋਠਾਂ ਦੀ ਲੋੜੜ ਦੰਦਾਸੜੇ ਦਾ,  
ਖੋਜੇ ਖਤਰੀ ਕਤਲ ਬਜਾਰ ਵਿਚੋਂ।  
ਸ਼ਾਹ ਪਰੀ ਦੀ ਭੈਣ ਪੰਜਹੂਲ ਰਾਣੀ,  
ਗੁੜੀ ਰਹੇ ਨਾ ਹੀਰ ਹਜ਼ਾਰ ਵਿਚੋਂ।

ਕਿਸਿਆਂ ਵਿੱਚ ਨਾਇਕਾਵਾਂ ਨੂੰ ਨਾਇਕਾਂ ਦੇ ਮੁਕਾਬਲੇ ਵਧੇਰੇ ਮੁਖਰ ਵਿਖਾਇਆ ਗਿਆ ਹੈ। ਉਹ ਪਿਆਰ ਦੇ ਰਾਹ ਵਿੱਚ ਰੁਕਾਵਟਾਂ ਤੋਂ ਬੇਪਰਵਾਹ, ਉਨ੍ਹਾਂ ਦਾ ਡੱਟ ਕੇ ਵਿਰੋਧ ਕਰਦੀਆਂ ਹਨ। ਉਹ ਆਪਣੇ ਪ੍ਰੇਮ ਨੂੰ ਪਾਉਣ ਲਈ ਪਹਿਲਕਦਮੀ ਤੇ ਸਮਾਜਕ ਅਲੰਬਰਦਾਰਾਂ ਨਾਲ ਆਢਾ ਵੀ ਲਾਉਂਦੀਆਂ ਹਨ। ਉਹ ਆਪਣੇ ਪ੍ਰੇਮੀ ਤੋਂ ਬਿਨਾਂ ਹੋਰ ਕਿਸੇ ਮਰਦ ਦੀ ਕਲਪਨਾ ਕਰਨਾ ਵੀ ਪਾਪ ਸਮਝਦੀਆਂ ਹਨ। ਇਸ ਤਰ੍ਹਾਂ ਨਾਇਕ-ਨਾਇਕਾ ਦੇ ਪ੍ਰਬਲ ਤੇ ਸਾਫ-ਸਵੱਛ ਪ੍ਰੇਮ ਦੀ ਤਸਵੀਰ ਚਿਤਰਿਤ ਕੀਤੀ ਜਾਂਦੀ ਹੈ।

## 3. ਵਾਤਾਵਰਨ:-

ਕਿਸਿਆਂ ਵਿੱਚ ਘਟਨਾਵਾਂ ਤੇ ਪਾਤਰਾਂ ਦੀ ਉਸਾਰੀ ਦੇ ਨਾਲ-ਨਾਲ ਮੱਧਕਾਲੀ ਸਮਾਜ ਤੇ ਸਭਿਆਚਾਰ ਦੀ ਵੀ ਤਸਵੀਰ ਉਘੜਦੀ ਹੈ। ਕਿਸਿਆਂ ਵਿੱਚ ਉਸ ਸਮੇਂ ਦੇ ਸਮਾਜਿਕ, ਰਾਜਨੀਤਕ, ਆਰਥਿਕ, ਸਭਿਆਚਾਰਿਕ ਅਤੇ ਭੂਗੋਲਿਕ ਸਥਿਤੀ ਦੇ ਵੇਰਵੇ ਵੀ ਅੰਕਿਤ ਹੋਏ ਹਨ, ਜਿਸ ਨਾਲ ਉਸ ਸਮੇਂ ਦੇ ਸਮਾਜ ਦੀ ਯਥਾਰਥਿਕ ਤਸਵੀਰ ਸਾਡੇ ਸਾਹਮਣੇ ਆਉਂਦੀ ਹੈ। ਰੀਤਾਂ-ਰਸਮਾਂ, ਜੰਗਾ-ਯੁੱਧਾਂ, ਨਗਰ, ਵਿਆਹ-ਸ਼ਾਦੀਆਂ, ਪਹਾੜਾਂ, ਦਰਿਆਵਾਂ, ਪ੍ਰਕ੍ਰਿਤਿਕ ਵੇਰਵਿਆਂ ਨਾਲ ਕਬਾਨਕ ਨੂੰ ਸਜੀਵਤਾ ਮਿਲਦੀ ਹੈ ਅਤੇ ਕਬਾ ਦਾ ਵਿਕਾਸ ਵੀ ਹੁੰਦਾ ਹੈ।

## 4. ਸੰਵਾਦ/ਵਾਰਤਾਲਾਪ-

ਕਿੱਸਿਆਂ ਵਿੱਚ ਪਾਤਰਾਂ ਦੇ ਆਪਸੀ ਸੰਵਾਦ ਵੀ ਲਿਖੇ ਹੋਏ ਮਿਲਦੇ ਹਨ। ਸੰਵਾਦ ਨਾਲ ਕਥਾ ਵਿੱਚ ਨਾਟਕੀਅਤਾ ਆਉਂਦੀ ਹੈ, ਕਹਾਣੀ ਅੱਗੇ ਤੁਰਦੀ ਹੈ ਅਤੇ ਪਾਤਰਾਂ ਦੀਆਂ ਮਨੋ-ਅਵਸਥਾਵਾਂ ਸਾਹਮਣੇ ਆਉਂਦੀਆਂ ਹਨ। ਛੋਟੇ ਅਤੇ ਭਾਵਪੂਰਤ ਸੰਵਾਦ ਕਹਾਣੀ ਦੀ ਕਲਾਤਮਕਤਾ ਨੂੰ ਸਿਰਜਦੇ ਹਨ।

### 5. ਛੰਦ ਅਤੇ ਰਸ ਵਿਧਾਨ-

ਪੰਜਾਬੀ ਕਿੱਸਿਆਂ ਵਿੱਚ ਗਿਣਤੀ ਦੇ ਛੰਦਾਂ ਦੀ ਹੀ ਵਰਤੋਂ ਹੋਈ ਹੈ। ਦਵਈਆ, ਬੈਂਤ, ਸੱਦ, ਕਲੀ ਛੰਦ ਹੀ ਜ਼ਿਆਦਾਤਰ ਵਰਤੇ ਗਏ ਹਨ। ‘ਬੈਂਤ’ ਪੰਜਾਬੀ ਕਿੱਸਾ ਕਾਵਿ ਦਾ ਸਿਰੋਮਣੀ ਛੰਦ ਹੈ ਅਤੇ ‘ਵਾਰਿਸ ਸ਼ਾਹ’ ਬੈਂਤ ਛੰਦ ਦਾ ਸਰਤਾਜ ਕਿੱਸਾਕਾਰ। ‘ਬੈਂਤ’ ਛੰਦ ਨੂੰ ਸਭ ਤੋਂ ਵੱਧ ਸਫਲਤਾ ਤੇ ਪ੍ਰਸਿੱਧੀ ਪ੍ਰਾਪਤ ਹੋਈ ਹੈ। 18ਵੀਂ ਸਦੀ ਦੇ ਪਿਛਲੇ ਅੱਧ ਵਿੱਚ ਕੁਝ ਕਿੱਸਾ ਕਵੀਆਂ ਨੇ ਕੋਰੜਾ, ਸਵੈਯਾ, ਚੰਪਈ, ਕਬਿੰਤ, ਕਾਫੀ, ਬਿਸ਼ਨਪਦੇ, ਕੁੰਡਲੀਆਂ, ਡਿਊਢ ਆਦਿ ਛੰਦਾਂ ਨੂੰ ਵੀ ਵਰਤਿਆ ਹੈ, ਪਰ ਇਸ ਵਿੱਚ ਉਹ ਬਹੁਤ ਜ਼ਿਆਦਾ ਸਫਲ ਨਹੀਂ ਹੋਏ। ਕਿੱਸਾਕਾਰਾਂ ਨੇ ਹਰ ਛੰਦ ਦੀ ਅੰਤਲੀ ਤੁੱਕ ਵਿੱਚ ਨਿਸ਼ਾਨੀ ਵਜੋਂ ਆਪਣੇ ‘ਉਪਨਾਮ’ ਦੀ ਵਰਤੋਂ ਵੀ ਕੀਤੀ ਹੈ।

ਕਿੱਸਿਆਂ ਵਿੱਚ ਸ਼ਿੰਗਾਰ, ਕਰੁਣਾ ਅਤੇ ਵੀਰ ਰਸਾਂ ਦੀ ਹੀ ਪ੍ਰਧਾਨਤਾ ਹੈ। ਭਾਵੇਂ ਕਿਸੇ ਨਾ ਕਿਸੇ ਰੂਪ ਵਿੱਚ ਸਾਰੇ ਰਸ ਮੌਜੂਦ ਰਹਿੰਦੇ ਹਨ। ਰੁਮਾਂਸ ਪ੍ਰਧਾਨ ਕਿੱਸਿਆਂ ਵਿੱਚ ‘ਅਦਭੁਤ ਰਸ’ ਵੇਖਣਯੋਗ ਹੈ। ਪ੍ਰੇਮ ਤੇ ਹੁਸਨ ਇਕ-ਦੂਜੇ ਦੇ ਪੁਰਕ ਹਨ, ਇਸ ਲਈ ਸਰੀਰਕ ਪ੍ਰੇਮ ਦੀ ਗੱਲ ਕਰਨ ਲੱਗਿਆਂ ਹੁਸਨ ਦੇ ਮਹੱਤਵ ਨੂੰ ਸਵੀਕਾਰਿਆ ਜਾਂਦਾ ਹੈ ਅਤੇ ਉਸਨੂੰ ਅੰਤਿਮ ਰੂਪ ਵਿੱਚ ਆਦਰਸ਼ਵਾਦ ਵੱਲ ਮੌਜੂਦ ਦਿੱਤਾ ਜਾਂਦਾ ਹੈ। ਇਸ ਤਰ੍ਹਾਂ ਸ਼ਿੰਗਾਰ ਤੋਂ ਬਾਅਦ ਦੁਖਾਂਤ ਨੂੰ ਕਰੁਣਾ ਰਸ ਰਾਹੀਂ ਪ੍ਰਗਟਾਇਆ ਹੈ।

### 6. ਭਾਸ਼ਾ-ਸ਼ੈਲੀ-

ਕਿੱਸਾਕਾਰ ‘ਲੋਕ ਕਵੀ’ ਦਾ ਦਰਜਾ ਰੱਖਦੇ ਹਨ, ਇਸ ਕਾਰਣ ਉਨ੍ਹਾਂ ਦੀ ਭਾਸ਼ਾ ਵੀ ਲੋਕਾਂ ਦੇ ਪੱਧਰ ਦੀ ਭਾਸ਼ਾ ਹੁੰਦੀ ਹੈ। ਪੰਜਾਬੀ ਕਿੱਸਿਆਂ ਵਿੱਚ ਆਮ ਤੌਰ ਤੇ ‘ਕੇਂਦਰੀ ਪੰਜਾਬੀ’ ਦੀ ਵਰਤੋਂ ਹੋਈ ਹੈ। ਪਰ ਇਸਦੇ ਨਾਲ-ਨਾਲ ਲਹਿੰਦੀ ਉਪਭਾਸ਼ਾ ਤੇ ਅਰਬੀ-ਫਾਰਸੀ ਸ਼ਬਦਾਵਲੀ ਵੀ ਭਰਪੂਰ ਰੂਪ ਵਿੱਚ ਮਿਲਦੀ ਹੈ। ਅਰਬੀ-ਫਾਰਸੀ ਤਦਭਵ ਤੇ ਤਤਸ਼ਹਿਰ ਦੇਵਾਂ ਰੂਪਾਂ ਵਿੱਚ ਪ੍ਰਯੋਗ ਹੋਈ ਹੈ। ਪੰਜਾਬੀ ਕਿੱਸਿਆਂ ਵਿੱਚ ਜ਼ਿਆਦਾਤਰ ਕਿੱਸਿਆਂ ਦੀਆਂ ਪ੍ਰੀਤ ਕਥਾਵਾਂ ਸਾਮੀਂ ਦੇਸ਼ਾਂ ਨਾਲ ਸੰਬੰਧਿਤ ਹਨ, ਜਿਸ ਕਾਰਨ ਉਥੋਂ ਦੇ ਸਭਿਆਚਾਰਕ ਵੇਰਵੇ ਪੰਜਾਬੀ ਕਿੱਸਿਆਂ ਵਿੱਚ ਅੰਕਿਤ ਹਨ। ਇਸ ਤੋਂ ਬਿਨਾਂ ਮੁਸਲਮਾਨ ਕਿੱਸਾਕਾਰਾਂ ਅਤੇ ਉਸ ਸਮੇਂ ਦੀ ਰਾਜ ਭਾਸ਼ਾ ਫਾਰਸੀ ਹੋਣ ਕਾਰਣ ਕਿੱਸਿਆਂ ਵਿੱਚ ਇਸਲਾਮੀ ਸਭਿਆਚਾਰਕ ਵੇਰਵੇ ਮਿਲਦੇ ਹਨ। ਹਿੰਦੂ-ਸਿੱਖ ਕਿੱਸਾਕਾਰਾਂ ਦੀਆਂ ਰਚਨਾਵਾਂ ਵਿੱਚ ਭਾਰਤੀ ਸਭਿਆਚਾਰ ਦੀ ਤਸਵੀਰ ਮਿਲਦੀ ਹੈ। ਮਾਲਵੇ ਦੇ ਕਵੀਸ਼ਰਾਂ ਵੱਲੋਂ ਲਿਖੇ ਕਿੱਸਿਆਂ ਜਾਂ ਚਿੱਠਿਆਂ ਵਿੱਚ ‘ਮਲਵਈ’ ਉਪਭਾਸ਼ਾ ਵਰਤੀ ਗਈ ਹੈ।

ਸ਼ੈਲੀ ਪੱਖੋਂ ਕਿੱਸਿਆਂ ਨੂੰ ‘ਵਿਸਤ੍ਰਿਤ’ ਅਤੇ ‘ਸੁਤ੍ਰਿਕ’ ਦੋ ਸ਼ੈਲੀਆਂ ਵਿੱਚ ਵੰਡਿਆ ਜਾਂਦਾ ਹੈ। ‘ਵਿਸਤ੍ਰਿਤ ਸ਼ੈਲੀ’ ਵਿੱਚ ਕਥਾ ਨੂੰ ਬਹੁਤ ਵਿਸਥਾਰ ਸਹਿਤ ਪੇਸ਼ ਕੀਤਾ ਜਾਂਦਾ ਹੈ। ਵਾਰਿਸ ਸ਼ਾਹ ਦਾ ਕਿੱਸਾ ‘ਹੀਰ’ ਇਸ ਦੀ ਉਤਮ ਮਿਸਾਲ ਹੈ। ‘ਸੁਤ੍ਰਿਕ ਸ਼ੈਲੀ’ ਵਿੱਚ ਕਥਾ ਨੂੰ ਸੰਖੇਪ ਵਿੱਚ ਬਿਆਨ ਕੀਤਾ ਜਾਂਦਾ ਹੈ। ਕਿੱਸਾਕਾਰ ਦਮੋਦਰ ਤੋਂ ਲੈ ਕੇ ਹਾਸ਼ਮ ਸ਼ਾਹ ਤੁੱਕ ਇਸ ਦੀ ਵਰਤੋਂ ਹੋਈ ਹੈ। ਕਿੱਸਾਕਾਰਾਂ ਨੇ ਆਪਣੇ ਵੱਖ-ਵੱਖ ਕਿੱਸਿਆਂ ਵਿੱਚ ਵੱਖ-ਵੱਖ ਸ਼ੈਲੀਆਂ ਦੀ ਵਰਤੋਂ ਕੀਤੀ ਹੈ। ਹਰ ਕਿੱਸਾ ਸ਼ੈਲੀ ਦੀ ਆਪਣੀ ਵੱਖਰੀ ਪਛਾਣ ਹੈ।

ਇਸ ਤਰ੍ਹਾਂ ‘ਕਿੱਸਾ’ ਆਪਣੇ ਪਿਛੋਕੜ ਵਿੱਚ ਕਾਰਜਸ਼ੀਲ ਤੱਤਾਂ ਅਤੇ ਵਰਗੀਕਰਨ ਪੱਖੋਂ ਮੱਧਕਾਲੀ ਸਾਹਿਤ ਦੀ ਇਕ ਵਿਸ਼ੇਸ਼ ਤੇ ਵਿਲੱਖਣ ਰੂਪ-ਵਿਧਾ ਵਜੋਂ ਪ੍ਰਗਟ ਹੁੰਦਾ ਹੈ। ਨਿਰਸੰਦੇਹ ‘ਕਿੱਸਾ ਕਾਵਿ’ ਪੰਜਾਬੀ ਮੱਧਕਾਲੀ ਸਾਹਿਤ ਦਾ ਇਕ ਅਨੰਖੜ ਅੰਗ ਹੈ।

## **ਅਭਿਆਸ-ਪ੍ਰਸ਼ਨ**

1. ਕਿੱਸੇ ਬਾਰੇ ਸੰਖੇਪ ਵਿੱਚ ਜਾਣਕਾਰੀ ਦਿਉ।
2. ਪ੍ਰੀਤ ਅਤੇ ਸਦਾਚਾਰਕ ਕਿੱਸਿਆਂ ਉੱਪਰ ਸੰਖੇਪ ਚਰਚਾ ਕਰੋ।
3. ਕਿੱਸਾ ਕਾਵਿ ਦੇ ਮੁੱਖ ਤੱਤਾਂ ਉੱਪਰ ਨੋਟ ਲਿਖੋ।

## (ਸ) ਨਾਵਲ

ਨਾਵਲ ਦੇ ਕੋਸ਼ਗਤ ਅਰਥ ਇਤਾਲਵੀ ਸ਼ਬਦ ‘Novella’ (ਨੋਵੇਲਾ) ਤੋਂ ਪੁਗਟ ਹੁੰਦੇ ਹਨ। ਨਾਵਲ ਅੰਗਰੇਜ਼ੀ ਵਿੱਚ Novel (ਨਾਵਲ) ਅਖਵਾਉਂਦਾ ਹੈ। ਪੰਜਾਬੀ ਭਾਸ਼ਾ ਵਿੱਚ ਵੀ ਇਸਦਾ ਪਰਿਆਇਵਾਚੀ ਸ਼ਬਦ ‘ਨਾਵਲ’ ਹੀ ਹੈ। ਹਿੰਦੀ ਵਿੱਚ ਇਸ ਲਈ ‘ਉਪਨਿਆਸ’ ਸ਼ਬਦ ਵਰਤਿਆ ਜਾਂਦਾ ਹੈ। ਇਤਾਲਵੀ ਸ਼ਬਦ ‘Novella’ ਸੋਚੀ ਜਾਂ ਤਾਜ਼ਾ ਬੀਤੀ ਘਟਨਾ ਦੇ ਬਿਆਨ ਦਾ ਅਰਥ ਦਿੰਦਾ ਹੈ। ਇਸ ਤਰ੍ਹਾਂ ਸਪੱਸ਼ਟ ਹੈ ਕਿ ਨਾਵਲ ਇੱਕ ਅਜਿਹੀ ਰਚਨਾ ਹੈ, ਜਿਸ ਵਿੱਚ ਜੀਵਨ ਦੀ ਕਹਾਣੀ ਨੂੰ ਸਮਕਾਲੀ ਸਮਾਜ ਦੇ ਸੰਦਰਭ ਵਿੱਚ ਨਵੀਨ ਢੰਗ ਨਾਲ ਬਿਆਨ ਕੀਤਾ ਜਾਂਦਾ ਹੈ। ਇਸਦਾ ਭਾਵ ਇਹ ਹੋਇਆ ਕਿ ਨਾਵਲ ਵਿੱਚ ‘ਨਵੀਨਤਾ’ ਅਤਿ-ਮਹੱਤਵਪੂਰਨ ਤੱਤ ਹੈ।

### ਪਰਿਭਾਸ਼ਾ-

ਨਾਵਲ ਦੀ ਪਰਿਭਾਸ਼ਾ ਪੱਛਮੀ ਅਤੇ ਭਾਰਤੀ ਵਿਦਵਾਨਾਂ ਨੇ ਆਪੋ-ਆਪਣੇ ਗਿਆਨ ਮੁਤਾਬਕ ਪੇਸ਼ ਕੀਤੀ ਹੈ।

ਪ੍ਰਸਿੱਧ ਪੱਛਮੀ ਵਿਦਵਾਨ ਰੈਲਡ ਫੈਕਸ ਅਨੁਸਾਰ, “ਨਾਵਲ ਜੀਵਨ ਦਾ ਮਹਾਂਕਾਵਿ ਹੈ।”

ਰਿਚਰਡ ਬਰਨਰ ਦੇ ਅਨੁਸਾਰ, “ਨਾਵਲ ਸਮਕਾਲੀ ਜੀਵਨ ਦਾ ਗੱਦ ਵਿੱਚ ਰਚਿਆ ਅਧਿਐਨ ਹੈ।”

ਐਚ.ਜੀ.ਵੇਲਜ਼ ਅਨੁਸਾਰ, “ਨਾਵਲ ਇੱਕ ਅਜਿਹਾ ਨਸ਼ਾ ਹੈ, ਜੋ ਉਸ ਸਮੇਂ ਸੇਵਨ ਕੀਤਾ ਜਾਂਦਾ ਹੈ, ਜਦੋਂ ਦਿਮਾਗ ਖਾਲੀ ਹੋਵੇ ਅਤੇ ਮਨੁੱਖ ਕੋਲ ਵਿਹਲ ਹੋਵੇ।

ਮੋਹਨ ਲਾਲ ਪੰਤ ਅਨੁਸਾਰ, “ਨਾਵਲ ਜੀਵਨ ਦੀ ਪ੍ਰਤੀਕਿਰਿਆ ਹੈ।”

ਡਾ. ਸ਼ਾਮ ਸੁੰਦਰ ਅਨੁਸਾਰ, “ਮਨੁੱਖ ਦੇ ਯਥਾਰਥਕ ਜੀਵਨ ਦੀ ਕਾਲਪਨਿਕ ਕਥਾ ਨੂੰ ਉਪਨਿਆਸ ਕਿਹਾ ਜਾਂਦਾ ਹੈ।”

ਨਾਵਲਕਾਰ ਗੁਰਦਿਆਲ ਸਿੰਘ ਅਨੁਸਾਰ, “ਟੁਟਦੇ-ਭੱਜਦੇ ਮਾਨਵੀ ਰਿਸ਼ਤਿਆਂ ਦੀ ਲੰਬੀ ਅਤੇ ਕਲਪਨਾਮਈ ਕਹਾਣੀ ਨੂੰ ਨਾਵਲ ਕਿਹਾ ਜਾਂਦਾ ਹੈ।”

ਡਾ. ਜਸਵਿੰਦਰ ਸਿੰਘ ਅਨੁਸਾਰ, “ਕਹਾਣੀ ਅਤੇ ਨਾਵਲ ਇੱਕੋ ਹੀ ਮਾਂ-ਬਾਪ ਦੇ ਜਾਏ ਹਨ ਪਰ ਨਾਵਲ ਦਾ ਵਿਕਾਸ ਉਸ ਵਿਚਲੀ ਲੰਬੀ ਅਤੇ ਸਪੱਸ਼ਟ ਕਹਾਣੀ ਕਰਕੇ ਜ਼ਿਆਦਾ ਹੋ ਗਿਆ।”

ਨਾਵਲ ਬਾਰੇ ਉਪਰੋਕਤ ਪਰਿਭਾਸ਼ਾਵਾਂ ਨਾ ਤਾਂ ਪੂਰੇ ਤੌਰ ਤੇ ਪੂਰਨ ਹਨ ਅਤੇ ਨਾ ਹੀ ਅਪੂਰਨ। ਅੱਜ ਤੱਕ ਕੋਈ ਵੀ ਵਿਦਵਾਨ ਨਾਵਲ ਦੀ ਸਪੱਸ਼ਟ ਪਰਿਭਾਸ਼ਾ ਨਹੀਂ ਕਰ ਸਕਿਆ। ਪਰਿਭਾਸ਼ਾਵਾਂ ਦੇ ਰੂਪ ਵਿੱਚ ਜੋ ਕੁਝ ਸਾਡੇ ਸਾਹਮਣੇ ਹੈ, ਉਹ ਵਿਦਵਾਨਾਂ ਦੇ ਮਿਲਦੇ-ਜੁਲਦੇ ਵਿਚਾਰ ਹੀ ਹਨ।

ਅਸੀਂ ਕਹਿ ਸਕਦੇ ਹਾਂ ਕਿ ਨਾਵਲ ਇੱਕ ਲੰਬੀ ਅਤੇ ਸਾਹਿਤਕ ਰਚਨਾ ਹੈ। ਜਿਸ ਵਿੱਚ ਜ਼ਿੰਦਗੀ ਦੀ ਕਹਾਣੀ ਦਾ ਵਿਸ਼ਲੇਸ਼ਣ ਪਾਤਰਾਂ, ਘਟਨਾਵਾਂ, ਕਹਾਣੀ, ਵਾਰਤਾਲਾਪ ਤੇ ਭਾਸ਼ਾ ਦੁਆਰਾ ਕੋਈ ਨਾਵਲਕਾਰ ਇਸ ਢੰਗ ਨਾਲ ਪੇਸ਼ ਕਰਦਾ ਹੈ ਕਿ ਇਹ ਸਾਰਾ ਕੁਝ ਯਥਾਰਥਕ ਨਾ ਹੁੰਦਾ ਹੋਇਆ ਵੀ ਯਥਾਰਥਕ ਲਗਦਾ ਹੈ।

ਉਪਰੋਕਤ ਗੱਲਾਂ ਦੇ ਆਧਾਰ ਤੇ ਅਸੀਂ ਕਹਿ ਸਕਦੇ ਹਾਂ ਕਿ ਨਾਵਲੀ ਰਚਨਾ ਵਿੱਚ ਆਪਸੀ ਵਿਰੋਧਭਾਸ ਛਾਇਆ ਰਹਿੰਦਾ ਹੈ। ਇੱਕ ਪਾਸੇ ਤਾਂ ਯਥਾਰਥਕ ਜੀਵਨ ਦਾ ਜ਼ਿਕਰ ਕੀਤਾ ਗਿਆ ਹੁੰਦਾ ਹੈ ਅਤੇ ਦੂਜੇ ਪਾਸੇ ਕਾਲਪਨਿਕ ਸੰਸਾਰ ਦੀ ਗੱਲ ਕੀਤੀ ਗਈ ਹੁੰਦੀ ਹੈ।

### ਤੱਤ-

ਨਾਵਲ ਸਾਹਿਤ ਦਾ ਅਜਿਹਾ ਪ੍ਰਮੁੱਖ ਅਤੇ ਮਹੱਤਵਪੂਰਨ ਰੂਪ ਹੈ। ਜਿਸ ਵਿੱਚ ਜੀਵਨ ਦੀ ਵਾਸਤਵਿਕਤਾ ਨੂੰ ਪੇਸ਼ ਕੀਤਾ ਗਿਆ ਹੁੰਦਾ ਹੈ। ਨਾਵਲਕਾਰ ਆਪਣੇ ਆਲੋ-ਦੁਆਲੇ ਜੋ ਵੀ ਚੰਗਾ ਜਾਂ ਮਾੜਾ ਵੇਖਦਾ ਹੈ, ਉਸਨੂੰ ਉਹ ਕਾਲਪਨਿਕ ਵਿਸ਼ਲੇਸ਼ਣ ਵਿੱਚੋਂ ਲੰਘਾ ਕੇ ਇੱਕ ਕਲਾਕਾਰ ਵਾਂਗ ਕਹਾਣੀ ਦਾ ਆਕਾਰ ਦੇ ਦਿੰਦਾ ਹੈ। ਜੋ ਕੁਝ ਵੀ ਉਸਨੂੰ ਵਿਰਸੇ ਵਿੱਚੋਂ ਪ੍ਰਾਪਤ ਹੋਇਆ ਹੁੰਦਾ ਹੈ, ਉਸਨੂੰ ਆਪਣੀ ਨਾਵਲ ਦੀ ਕਹਾਣੀ ਦਾ ਆਧਾਰ ਬਣਾਉਂਦਾ ਹੈ। ਇਸ ਸਾਰੇ ਕੁਝ ਨੂੰ ਪ੍ਰਗਟ ਕਰਨ ਲਈ ਉਹ ਪਾਤਰ,

ਪਲਾਟ, ਵਾਰਤਾਲਾਪ, ਭਾਸ਼ਾ, ਸੈਲੀ, ਸੰਵਾਦ, ਉਦੇਸ਼(ਮੰਤਵ) ਆਦਿ ਨੂੰ ਆਧਾਰ ਬਣਾਉਂਦਾ ਹੈ। ਨਾਵਲ ਦੇ ਮੁੱਖ ਤੱਤਾਂ ਦਾ ਜਿਕਰ ਹੇਠਾਂ ਕੀਤਾ ਜਾ ਰਿਹਾ ਹੈ:-

### 1. ਪਲਾਟ-

ਨਾਵਲੀ ਰਚਨਾ ਦੀ ਪ੍ਰਮੁੱਖ ਵਸਤੂ ਨਾਵਲ ਦਾ ਪਲਾਟ ਹੁੰਦਾ ਹੈ। ਨਾਵਲ ਦੀ ਕਹਾਣੀ ਨੂੰ ਤਰਤੀਬ ਵਿੱਚ ਬੰਨ੍ਹ ਕੇ ਪਲਾਟ ਰਾਹੀਂ ਹੀ ਪੇਸ਼ ਕੀਤਾ ਜਾਂਦਾ ਹੈ। ਪਲਾਟ ਨਾਵਲੀ ਥੀਮ ਦੇ ਸੰਗਠਨ ਦਾ ਹੀ ਨਾਂ ਹੈ। ਕੁਝ ਲੋਕ ਕਹਾਣੀ ਨੂੰ ਵੀ 'ਪਲਾਟ' ਕਹਿ ਦਿੰਦੇ ਹਨ।

ਹਡਸਨ ਦੇ ਅਨੁਸਾਰ ਪਲਾਟ ਨੂੰ ਖੇਤਰ ਦੇ ਆਧਾਰ ਤੇ ਦੋ ਹਿੱਸਿਆਂ ਵਿੱਚ ਵੰਡਿਆ ਜਾ ਸਕਦਾ ਹੈ। ਇੱਕ ਭਾਗ ਮੂਲ ਕਥਾ ਨਾਲ ਸੰਬੰਧਿਤ ਹੁੰਦਾ ਹੈ ਅਤੇ ਦੂਜਾ ਸਹਾਇਕ ਕਥਾ ਨਾਲ। ਸਫਲ ਪਲਾਟ ਵਿੱਚ ਸੁਭਾਵਿਕਤਾ, ਰੰਚਕਤਾ, ਮੌਲਿਕਤਾ ਦਾ ਅੰਸ਼ ਹੋਣਾ ਜ਼ਰੂਰੀ ਸਮਝਿਆ ਜਾਂਦਾ ਹੈ।

### 2. ਪਾਤਰ ਉਸਾਰੀ-

ਪਾਤਰ ਨਾਵਲ ਦੇ ਅਹਿਮ ਤੱਤ ਵਜੋਂ ਵਿਚਰਦੇ ਹਨ। ਪਾਤਰ ਹੀ ਘਟਨਾਵਾਂ ਨੂੰ ਸਿਰਜਦੇ ਅਤੇ ਭੋਗਦੇ ਹਨ। ਨਾਵਲ ਦਾ ਸਿੱਧਾ ਸੰਬੰਧ ਮਨੁੱਖੀ ਜਿੰਦਗੀ ਨਾਲ ਹੁੰਦਾ ਹੈ। ਇਸ ਲਈ ਕਿਸੇ ਵੀ ਨਾਵਲ ਦੇ ਪਾਤਰ ਸਾਨੂੰ ਰੋਜ਼ਾਨਾ ਜਿੰਦਗੀ ਵਿੱਚ ਸਾਡੇ ਆਸੇ-ਪਾਸੇ ਮਿਲ ਜਾਂਦੇ ਹਨ। ਭਾਵ ਪਾਤਰ ਹੱਡ-ਮਾਸ ਦੇ, ਜਿਉਂਦੇ ਜਾਗਦੇ, ਦੁੱਖ-ਸੁੱਖ ਸਹਿੰਦੇ ਹੋਣੇ ਚਾਹੀਦੇ ਹਨ। ਪਾਤਰਾਂ ਦੀ ਅੰਦਰੂਨੀ ਸੌਚ ਅਤੇ ਬਾਹਰਲੀ ਪੌਸ਼ਾਕ ਦਾ ਤਾਲਮੇਲ ਹੋਣਾ ਚਾਹੀਦਾ ਹੈ।

ਪਾਤਰਾਂ ਦਾ ਸੁਭਾਅ ਵਿਹਾਰਕ ਅਤੇ ਕੁਦਰਤੀ ਕਿਸਮ ਦਾ ਹੋਣਾ ਚਾਹੀਦਾ ਹੈ। ਆਧੁਨਿਕ ਨਾਵਲਕਾਰ ਜ਼ਿਆਦਾਤਰ ਬੌਧਿਕ ਕਿਸਮ ਦੇ ਪਾਤਰ ਸਿਰਜਦੇ ਹਨ। ਇਹ ਪਾਤਰ ਆਮ ਪਾਠਕ ਦੀ ਸਮਝ ਤੋਂ ਬਾਹਰ ਹੁੰਦੇ ਹਨ। ਪਾਤਰ ਦੀ ਪ੍ਰਵਿਰਤੀ ਅਤੇ ਪ੍ਰਕਿਰਤੀ ਅਨੁਸਾਰ ਹੀ ਉਸਦਾ ਕਾਰਜ ਹੋਣਾ ਚਾਹੀਦਾ ਹੈ।

### 3. ਵਾਰਤਾਲਾਪ ਜਾਂ ਸੰਵਾਦ-

ਨਾਵਲ ਵਿੱਚ ਵਾਰਤਾਲਾਪ ਜਾਂ ਸੰਵਾਦ ਨਾਟਕ ਵਾਂਗ ਕੇਂਦਰੀ ਮਹੱਤਤਾ ਨਹੀਂ ਰੱਖਦੇ। ਇਸਦੇ ਬਾਵਜੂਦ ਵੀ ਇਹ ਆਪਣੀ ਉਪਯੋਗਿਤਾ ਰੱਖਦੇ ਹਨ। ਇਹ ਘਟਨਾਵਾਂ ਨੂੰ ਸੁਭਾਵਕ ਰੂਪ ਵਿੱਚ ਆਪਸ ਵਿੱਚ ਜੋੜਦੇ ਹਨ। ਨਾਵਲੀ ਕਥਾ ਨੂੰ ਗਤੀ ਬਖਸ਼ਦੇ ਹਨ, ਪਾਤਰਾਂ ਦੀ ਉਸਾਰੀ ਕਰਦੇ ਹਨ ਅਤੇ ਨਾਵਲ ਨੂੰ ਸੇਧ ਪ੍ਰਦਾਨ ਕਰਦੇ ਹਨ। ਅਰਥਹੀਨੀ ਸੰਵਾਦ ਦਾ ਨਾਵਲ ਵਿੱਚ ਕੋਈ ਥਾਂ ਨਹੀਂ ਹੁੰਦਾ।

ਵਿਦਵਾਨਾਂ ਅਨੁਸਾਰ ਨਾਵਲੀ ਰਚਨਾ ਦੇ ਵਾਰਤਾਲਾਪ ਸੁਭਾਵਕ ਹੋਣੇ ਚਾਹੀਦੇ ਹਨ। ਇਹ ਸਥਿਤੀ ਅਤੇ ਵਾਤਾਵਰਨ ਦੇ ਅਨੁਰੂਪ ਹੀ ਸਿਰਜੇ ਜਾਣੇ ਚਾਹੀਦੇ ਹਨ।

### 4. ਵਾਤਾਵਰਨ ਜਾਂ ਦੇਸ਼ਕਾਲ-

ਵਾਤਾਵਰਨ ਅਤੇ ਦੇਸ਼ਕਾਲ ਕਿਸੇ ਵੀ ਸਾਹਿਤਕ ਰਚਨਾ ਵਿੱਚ ਵਿਸ਼ੇਸ਼ ਥਾਂ ਰੱਖਦੇ ਹਨ। ਨਾਵਲ ਵਿੱਚ ਵੀ ਇਹਨਾਂ ਦਾ ਅਹਿਮ ਸਥਾਨ ਹੁੰਦਾ ਹੈ। ਨਾਵਲ ਵਿਚਲੇ ਪਾਤਰਾਂ ਅਤੇ ਕਹਾਣੀ ਨੂੰ ਸੁਭਾਵਕ ਰੂਪ ਪ੍ਰਦਾਨ ਕਰਨ ਵਿੱਚ ਵਾਤਾਵਰਨ ਅਤੇ ਦੇਸ਼ਕਾਲ ਸਹਾਈ ਹੁੰਦਾ ਹੈ। ਸਫਲ ਵਾਤਾਵਰਨ ਤਾਂ ਹੀ ਉਸਾਰਿਆ ਜਾ ਸਕਦਾ ਹੈ ਜੇ ਨਾਵਲਕਾਰ ਨੂੰ ਘਟਨਾ ਦਾ ਸਹੀ ਸਥਾਨ, ਸਮਾਂ ਅਤੇ ਸਮਕਾਲੀ ਪ੍ਰਸਥਿਤੀਆਂ ਦਾ ਗਿਆਨ ਹੋਵੇ। ਇਤਿਹਾਸਕ ਨਾਵਲਾਂ ਵਿੱਚ ਇਹ ਦੋਨੋਂ ਚੀਜ਼ਾਂ ਕਹਾਣੀ ਦੀ ਆਤਮਾ ਮੰਨੀਆਂ ਜਾਂਦੀਆਂ ਹਨ। ਜੇਕਰ ਇਤਿਹਾਸਕ ਪਾਤਰ ਨੂੰ, ਜੋ ਕਿ ਪੁਰਾਣੇ ਸਮੇਂ ਵਿੱਚ ਪੈਦਾ ਹੋਇਆ ਹੈ, ਕੈਟ-ਪੈਂਟ ਪਾ ਕੇ ਨਾਵਲੀ ਰਚਨਾ ਵਿੱਚ ਪੇਸ਼ ਕੀਤਾ ਜਾਂਦਾ ਹੈ ਤਾਂ ਇਹ ਸਮਕਾਲੀ ਸਮੇਂ ਨਾਲ ਮੇਲ ਨਹੀਂ ਖਾਏਗਾ ਅਤੇ ਨਾਵਲਕਾਰ ਦੀ ਇਤਿਹਾਸ ਪ੍ਰਤੀ ਅਗਿਆਨਤਾ ਦਾ ਸੂਚਕ ਹੋਵੇਗਾ।

### 5. ਉਦੇਸ਼ ਜਾਂ ਮੰਤਵ-

ਕਿਸੇ ਵੀ ਰਚਨਾ ਨੂੰ ਲਿਖਣ ਲੱਗਿਆਂ ਰਚਨਾਕਾਰ ਆਪਣੇ ਸਾਹਮਣੇ ਕੋਈ ਨਾ ਕੋਈ ਉਦੇਸ਼ ਜਾਂ

ਮੰਤਵ ਜ਼ਰੂਰ ਰੱਖਦਾ ਹੈ। ਉਦੇਸ਼ ਜਾਂ ਮੰਤਵ ਤੋਂ ਰਹਿਤ ਕੋਈ ਵੀ ਰਚਨਾ ਉਤਕਿਸ਼ਟ ਰਚਨਾ ਨਹੀਂ ਹੋ ਸਕਦੀ। ਰਚਨਾਕਾਰ ਨੇ ਪਾਠਕ ਨੂੰ ਕੁੱਝ ਗੱਲਾਂ ਚੇਤੇ ਕਰਵਾਉਣੀਆਂ ਹੁੰਦੀਆਂ ਹਨ ਅਤੇ ਕੁੱਝ ਗੱਲਾਂ ਉਸਦੇ ਦਿਮਾਗ ਵਿੱਚੋਂ ਕੱਢਣੀਆਂ ਹੁੰਦੀਆਂ ਹਨ। ਇਸ ਕਰਕੇ ਉਹ ਆਪਣੇ ਮੰਤਵ ਜਾਂ ਉਦੇਸ਼ ਨੂੰ ਸੁੱਤੇ-ਸਿੱਧ ਹੀ ਰਚਨਾ ਵਿੱਚ ਪੇਸ਼ ਕਰ ਦਿੰਦਾ ਹੈ।

#### 6. ਸ਼ੈਲੀ-

ਹਰ ਸਾਹਿਤਕਾਰ ਆਪਣੇ ਆਪ ਦੀ ਇੱਕ ਸ਼ੈਲੀ ਰੱਖਦਾ ਹੈ। ਜੋ ਦੂਜੇ ਸਾਹਿਤਕਾਰਾਂ ਨਾਲੋਂ ਵੱਖਰੀ ਵੀ ਹੁੰਦੀ ਹੈ ਅਤੇ ਨਿੱਜੀ ਵੀ ਹੁੰਦੀ ਹੈ। ਜਿਸ ਤਰ੍ਹਾਂ ਲੰਬੇ ਕੱਦ ਵਾਲਾ, ਮਹਰੇ ਕੱਦ ਵਾਲੇ ਦੇ ਕੱਪੜੇ ਲੈ ਕੇ ਪਾਨਹੀਂ ਸਕਦਾ, ਉਸੇ ਤਰ੍ਹਾਂ ਕੋਈ ਲੇਖਕ ਉਧਾਰੀ ਸ਼ੈਲੀ ਨਹੀਂ ਵਰਤ ਸਕਦਾ। ਨਾਵਲ ਕਈ ਤਰ੍ਹਾਂ ਦੀਆਂ ਸ਼ੈਲੀਆਂ ਵਿੱਚ ਲਿਖਿਆ ਜਾਂਦਾ ਹੈ। ਜਿਵੇਂ:- ਪੱਤਰ ਸ਼ੈਲੀ, ਕਥਾ-ਸ਼ੈਲੀ, ਆਤਮ-ਕਥਾ ਸ਼ੈਲੀ, ਡਾਇਰੀ ਸ਼ੈਲੀ ਆਦਿ। ਹਰ ਨਾਵਲਕਾਰ ਆਪੋ-ਆਪਣੀ ਸ਼ੈਲੀ ਦੇ ਢੰਗ ਅਨੁਸਾਰ ਰਚਨਾ ਦੀ ਸ਼ੁਰੂਆਤ ਕਰਦੇ ਹਨ। ਕੋਈ ਅੰਤ ਤੋਂ ਸ਼ੁਰੂ ਵੱਲ ਚਲਦਾ ਹੈ। ਕੋਈ ਮੱਧ ਤੋਂ ਅੰਤ ਵੱਲ ਚਲਦਾ ਹੈ।

ਸਮੁੱਚੇ ਰੂਪ ਵਿੱਚ ਅਸੀਂ ਕਹਿ ਸਕਦੇ ਹਾਂ ਕਿ ਨਾਵਲ ਆਧੁਨਿਕ ਕਾਲ ਦਾ ਇੱਕ ਮੁੱਖ ਸਾਹਿਤ ਰੂਪ ਹੈ। ਜਿਹੜਾ ਜ਼ਿੰਦਗੀ ਦੇ ਹਰ ਪੱਖ ਨੂੰ ਆਪਣੇ ਕਲਾਵੇ ਵਿੱਚ ਲੈਂਦਾ ਹੈ। ਇਸੇ ਕਾਰਨ ਨਾਵਲ ਨੂੰ ਆਧੁਨਿਕ ਯੁੱਗ ਦਾ 'ਮਹਾਂਕਾਵਿ' ਦੀ ਉਪਮਾ ਦਿੱਤੀ ਜਾਂਦੀ ਹੈ।

#### ਅਭਿਆਸ-ਪ੍ਰਸ਼ਨ

1. ਨਾਵਲ ਦੀ ਪਰਿਭਾਸ਼ਾ ਦਿੰਦੇ ਹੋਏ ਇਸਦੇ ਸ਼ਾਬਦਿਕ ਅਰਥਾਂ ਉਪਰ ਚਾਨਣਾ ਪਾਉ।
2. ਨਾਵਲ ਦੇ ਤੱਤਾਂ ਉਪਰ ਨੋਟ ਲਿਖੋ।

## (ਜ) ਜੀਵਨੀ

ਜੀਵਨੀ ਆਧੁਨਿਕ ਪੰਜਾਬੀ ਵਾਰਤਕ ਸਾਹਿਤ ਦੀ ਪ੍ਰਮੁੱਖ ਵੰਨਗੀ ਹੈ। ਕਿਸੇ ਖਾਸ ਵਿਅਕਤੀ ਦੇ ਜੀਵਨ ਬਿਰਤਾਂਤ ਦੀ ਕਲਾਤਮਕ ਉਸਾਰੀ 'ਜੀਵਨੀ' ਅਖਵਾਉਂਦੀ ਹੈ। ਇਹ ਪੁਰਾਤਨ ਵਾਰਤਕ ਰੂਪਾਂ ਸਾਖੀ, ਜਨਮਸਾਖੀ, ਗੋਸ਼ਟਾਂ, ਪਰਚੀਆਂ, ਬਚਨ ਆਦਿ ਦਾ ਵਿਕਸਤ ਰੂਪ ਹੈ। ਯੁੱਗ ਦੀ ਤਬਦੀਲੀ ਵਿਸ਼ੇਗਤ ਧਰਾਤਲਾਂ ਨੂੰ ਵੀ ਤਬਦੀਲ ਕਰਦੀ ਹੈ। ਪੁਰਾਤਨ ਸਮੇਂ ਮਹਾਨ ਧਾਰਮਕ ਆਗੂਆਂ ਦੇ ਜੀਵਨ ਸਮਾਚਾਰਾਂ ਨਾਲ ਸੰਬੰਧਤ ਹੀ ਜੀਵਨੀਆਂ ਲਿਖੀਆਂ ਜਾਂਦੀਆਂ ਰਹੀਆਂ ਹਨ, ਪਰ ਆਧੁਨਿਕ ਸਮੇਂ ਰਾਜਸੀ, ਧਾਰਮਕ, ਇਤਿਹਾਸਕ, ਸਮਾਜਕ ਆਦਿ ਕਿਸੇ ਵੀ ਖੇਤਰ ਨਾਲ ਸੰਬੰਧਤ ਸ੍ਰੇਸ਼ਠ ਵਿਅਕਤਿਤਵ ਦੀ ਜੀਵਨ ਕਥਾ ਨੂੰ ਵੀ ਚਾਨਣ-ਮੁਨਾਰੇ ਵਜੋਂ ਚਿਤਰਿਤ ਕੀਤਾ ਜਾ ਸਕਦਾ ਹੈ।

### ਅਰਥ ਅਤੇ ਪਰਿਭਾਸ਼ਾ-

'ਜੀਵਨੀ' ਅੰਗਰੇਜ਼ੀ ਸ਼ਬਦ 'ਬਾਇਓਗ੍ਰਾਫੀ' ਦਾ ਸਮਾਨਾਰਥਕ ਹੈ। ਇਹ ਦੋ ਸ਼ਬਦ-ਜੁੱਟਾਂ 'ਬਾਇਓ' ਭਾਵ ਜੀਵਨ ਅਤੇ 'ਗ੍ਰਾਫੀ' ਭਾਵ ਰਚਨਾ ਦੇ ਮੇਲ ਨਾਲ ਬਣਿਆ ਹੈ। ਜਿਸ ਤੋਂ ਭਾਵ ਜੀਵਨ ਕਥਾ ਦੀ ਰਚਨਾ ਤੋਂ ਲਿਆ ਜਾਂਦਾ ਹੈ।

ਜੀਵਨ ਕਥਾ ਦੀ ਸਾਹਿਤਕ ਪੱਧਰ ਤੇ ਉਸਾਰੀ ਕਿਸੇ ਦੂਜੇ ਵਿਅਕਤੀ ਦੁਆਰਾ ਕੀਤੀ ਜਾਂਦੀ ਹੈ। ਉਸ ਵਿੱਚ ਲੇਖਕ ਦੇ ਆਪਣੇ ਜੀਵਨ ਨਾਲ ਸੰਬੰਧਤ ਵੇਰਵੇ ਕੌਈ ਮਹੱਤਵ ਨਹੀਂ ਰੱਖਦੇ। ਜੀਵਨੀਕਾਰ ਸੰਬੰਧਤ ਸ਼ਖਸੀਅਤ ਦੇ ਜੀਵਨ-ਬਿਉਰੇ ਦਾ ਵਰਨਣ ਯਾਦਾਂ, ਅਨੁਭਵਾਂ, ਹੱਡਬੀਤੀਆਂ, ਜੱਗਬੀਤੀਆਂ ਆਦਿ ਘਟਨਾਵਾਂ ਨੂੰ ਆਧਾਰ ਬਣਾ ਕੇ ਕਰਦਾ ਹੈ। ਉਸ ਸ਼ਖਸੀਅਤ ਨਾਲ ਸੰਬੰਧਤ ਗ੍ਰੰਥ, ਚਿੱਠੀਆਂ, ਡਾਇਰੀਆਂ, ਜਿਉਂਦੇ ਵਿਅਕਤੀਆਂ ਤੋਂ ਪ੍ਰਾਪਤ ਸਮੱਗਰੀ ਅਤੇ ਸੂਚਨਾਵਾਂ, ਵਿਅਕਤੀ ਦੇ ਨਿਵਾਸ ਸਥਾਨ ਦੀ ਯਾਤਰਾ ਆਦਿ ਵੀ ਉਸ ਦੀ ਜੀਵਨ ਕਥਾ ਸੰਬੰਧੀ ਤੱਥ ਮੁਹੱਈਆ ਕਰਾਉਂਦੇ ਹਨ। ਜਿੰਨ੍ਹਾਂ ਦੀ ਨਿਰਪੱਖ ਘੋਖ ਪੜਤਾਲ ਕਰਕੇ ਹੀ ਜੀਵਨ ਦੀ ਅਸਲ ਸੱਚਾਈ ਤੱਕ ਪਹੁੰਚਿਆ ਜਾ ਸਕਦਾ ਹੈ।

ਜੀਵਨੀ ਸੰਬੰਧੀ ਵੱਖ-ਵੱਖ ਵਿਦਵਾਨਾਂ/ਚਿੱਤਕਾਂ ਨੇ ਆਪਣੇ ਵਿਚਾਰ ਪ੍ਰਗਟਾਏ ਹਨ, ਜਿੰਨ੍ਹਾਂ ਦੀ ਰੋਸ਼ਨੀ ਵਿੱਚ ਜੀਵਨੀ ਦੇ ਅਸਲ ਸਰੂਪ ਨੂੰ ਸਮਝਿਆ ਜਾ ਸਕਦਾ ਹੈ।

**ਅਨੇਸਾਈਕਲੋਪੀਡੀਆ ਬਿਊਨਿਕਾ** ਅਨੁਸਾਰ, "ਜੀਵਨੀ ਉਹ ਬਿਰਤਾਂਤ ਹੈ, ਜਿਸ ਵਿੱਚ ਕਿਸੇ ਵਿਅਕਤੀ ਦੇ ਜੀਵਨ ਦੀਆਂ ਗਤੀਵਿਧੀਆਂ ਨੂੰ ਸਚੇਤ ਰੂਪ ਵਿੱਚ ਕਲਾਤਮਕ ਢੰਗ ਨਾਲ ਲਿਪੀਬੱਧ ਕੀਤਾ ਗਿਆ ਹੋਵੇ ਅਤੇ ਉਸ ਦੇ ਵਿਅਕਤਿਤਵ ਨੂੰ ਪੁਨਰ-ਸਿਰਜਿਤ ਕੀਤਾ ਗਿਆ ਹੋਵੇ। ਇਤਿਹਾਸ ਦੇ ਮੁਕਾਬਲੇ ਜੀਵਨੀ ਵਿਅਕਤੀ ਦਾ ਵਰਨਣ ਕਰਦੀ ਹੈ ਅਤੇ ਗਲਪ ਦੇ ਮੁਕਾਬਲੇ ਇਹ ਉਸ ਜੀਵਨ ਨੂੰ ਕਲਮਬੱਧ ਕਰਦੀ ਹੈ, ਜਿਹੜਾ ਵਾਸਤਵਿਕ ਰੂਪ ਵਿੱਚ ਹੋਂਦ ਵਿੱਚ ਆ ਚੁੱਕਿਆ ਹੋਵੇ।"

**ਪ੍ਰਸਿੱਧ ਵਿਦਵਾਨ ਸਿਪਲੇ** ਅਨੁਸਾਰ, "ਜੀਵਨੀ ਕਿਸੇ ਵਿਅਕਤੀ ਦੀਆਂ ਜੀਵਨ ਘਟਨਾਵਾਂ ਦਾ ਵਰਣਨ ਹੁੰਦਾ ਹੈ। ਆਪਣੇ ਆਦਰਸ਼ ਰੂਪ ਵਿੱਚ ਇਹ ਯਤਨਾਂ ਨਾਲ ਲਿਖਿਆ ਗਿਆ ਇਤਿਹਾਸ ਹੈ। ਜਿਸ ਤੋਂ ਵਿਅਕਤੀ ਦੇ ਸੰਪੂਰਨ ਜੀਵਨ ਜਾਂ ਉਸ ਦੇ ਕਿਸੇ ਅੰਸ਼ ਨਾਲ ਸੰਬੰਧਤ ਗੱਲਾਂ ਦਾ ਵਰਣਨ ਮਿਲਦਾ ਹੈ। ਇਹ ਵਿਸ਼ੇਸ਼ਤਾਈਆਂ ਉਸ ਨੂੰ ਸਾਹਿਤਕ ਰੂਪ ਦਾ ਦਰਜਾ ਪ੍ਰਦਾਨ ਕਰਦੀਆਂ ਹਨ।"

ਜੀਵਨੀ ਕੀ ਹੈ? ਬਾਰੇ ਚਰਚਾ ਕਰਦੀਆਂ ਡਾ. ਪ੍ਰੇਮ ਪ੍ਰਕਾਸ਼ ਸਿੰਘ ਲਿਖਦਾ ਹੈ, "ਜੀਵਨੀ ਘਟਨਾਵਾਂ ਦਾ ਸਬੂਲ ਵੇਰਵਾ ਨਹੀਂ ਹੈ, ਬਲਕਿ ਸਫਲ ਜੀਵਨੀ ਵਿੱਚ ਨਾਇਕ ਦੇ ਜੀਵਨ ਵਿੱਚ ਲੁਕੇ-

ਛਿਪੇ ਉਸ ਦੇ ਵਿਕਾਸ ਨੂੰ, ਉਸ ਦੀ ਸ਼ਖਸੀਅਤ ਦੇ ਗੁੱਝੇ ਭੇਤ ਨੂੰ ਅਤੇ ਉਸ ਦੀ ਪ੍ਰਮੁੱਖ ਜੀਵਨ ਧਾਰਾ ਨੂੰ ਖੋਲ੍ਹ ਕੇ ਪਾਠਕਾਂ ਦੇ ਸਾਹਮਣੇ ਸਾਕਾਰ ਕੀਤਾ ਜਾਂਦਾ ਹੈ, ਇਹੋ ਜੀਵਨੀ ਕਲਾ ਹੈ।”

## ਜੀਵਨੀ ਦਾ ਵਰਗੀਕਰਨ

ਪੰਜਾਬੀ ਜੀਵਨੀ ਸਾਹਿਤ ਦੀ ਵਰਗ-ਵੰਡ ਨਾਲ ਸੰਬੰਧਤ ਵੱਖ-ਵੱਖ ਵਿਦਵਾਨਾਂ ਦੇ ਵੱਖ-ਵੱਖ ਮਤ ਮਿਲਦੇ ਹਨ। ਅਨੇਕ ਪ੍ਰਕਾਰ ਦੀਆਂ ਵਰਗ-ਵੰਡਾਂ ਦਾ ਵਿਸ਼ਲੇਸ਼ਣ ਕਰਦੇ ਹੋਏ **ਡਾ. ਪਰਮਪਾਲ ਸਿੰਘਲ** ਆਪਣੀ ਪੁਸਤਕ ‘ਪੰਜਾਬੀ ਜੀਵਨੀ’ ਵਿੱਚ ਪੰਜਾਬੀ ਜੀਵਨੀਆਂ ’ਚ ਵਿੱਦਮਾਨ ਗੁਣਾਂ ਅਤੇ ਸੁਭਾਅ ਦੇ ਅਨੁਸਾਰ ਇਹਨਾਂ ਦੀ ਵਰਗ ਵੰਡ ਹੇਠ ਲਿਖੇ ਅਨੁਸਾਰ ਕਰਦੇ ਹਨ:

- (ਉ) ਇਤਿਹਾਸਕ ਜੀਵਨੀ
- (ਅ) ਰਾਜਨੀਤਿਕ ਜੀਵਨੀ
- (ਇ) ਧਾਰਮਕ ਜੀਵਨੀ
- (ਸ) ਸਮਾਜਕ ਜੀਵਨੀ
- (ਹ) ਸਾਹਿਤਕ ਜੀਵਨੀ
- (ਕ) ਰਾਸ਼ਟਰੀ ਜੀਵਨੀ
- (ਖ) ਸੰਪਰਦਾਇਕ ਜੀਵਨੀ
- (ਗ) ਡਾਟਕਲ ਜੀਵਨੀਆਂ

## ਜੀਵਨੀ ਦੇ ਤੱਤ-

ਜੀਵਨੀ ਦੇ ਤੱਤਾਂ ਸੰਬੰਧੀ ਵੱਖ-ਵੱਖ ਵਿਦਵਾਨਾਂ ਨੇ ਆਪੋ ਆਪਣੇ ਵਿਚਾਰ ਪ੍ਰਗਟ ਕੀਤੇ ਹਨ। ਅਸੀਂ ਸਾਰੇ ਵਿਦਵਾਨਾਂ ਵੱਲੋਂ ਦੱਸੇ ਗਏ ਤੱਤਾਂ ਦੇ ਨਿਰੋੜ ਰੂਪ ਵਿੱਚ ਜੀਵਨੀ ਦੇ ਤੱਤ ਨਿਸ਼ਚਿਤ ਕਰ ਸਕਦੇ ਹਾਂ। ਇਸ ਸੰਬੰਧੀ ਡਾ. ਰਤਨ ਸਿੰਘ ਜੱਗੀ ਦੁਆਰਾ ਆਪਣੀ ਪੁਸਤਕ ‘ਸਾਹਿਤ ਦੇ ਰੂਪ’ ਵਿੱਚ ਦਿੱਤੇ ਗਏ ਜੀਵਨੀ ਦੇ ਪੰਜ ਤੱਤਾਂ- ਜੀਵਨ-ਬ੍ਰਿਤਾਂਤ, ਇਤਿਹਾਸਕਤਾ, ਨਾਇਕ, ਵਾਤਾਵਰਨ ਅਤੇ ਭਾਸ਼ਾ-ਸ਼ੈਲੀ ਨੂੰ ਸਾਰ ਰੂਪ ਵਿੱਚ ਪ੍ਰਸਤੁੱਤ ਕਰ ਸਕਦੇ ਹਾਂ। ਇੰਨਾਂ ਤੱਤਾਂ ਦਾ ਸੰਬੰਧ ਵੇਰਵਾ ਇਸ ਤਰ੍ਹਾਂ ਹੈ-

### 1. ਜੀਵਨ ਬਿਰਤਾਂਤ-

ਜੀਵਨੀ ਆਪਣੇ ਨਾਇਕ ਦੇ ਜੀਵੇ ਹੋਏ ਜੀਵਨ ਬਿਰਤਾਂਤ ਨੂੰ ਪੇਸ਼ ਕਰਦੀ ਹੈ। ਇਸ ਦੀ ਕਥਾ-ਵਸਤੂ ਜੀਵਨੀ ਨਾਇਕ ਦੀ ਜੀਵਨ-ਕਹਾਣੀ ਉਪਰ ਆਧਾਰਤ ਹੋਣ ਕਾਰਨ ਇਸ ਵਿੱਚ ਕਲਪਨਾ ਦੀ ਬਹੁਤੀ ਗੁੰਜਾਇਸ਼ ਸੰਭਵ ਨਹੀਂ। ਘਟਨਾਵਾਂ ਨੂੰ ਵਿਵਸਥਿਤ ਤੇ ਰੋਚਕਤਾ ਭਰਪੂਰ ਬਣਾਉਣ ਲਈ ਕਲਪਨਾ ਦਾ ਬੋੜਾ ਬਹੁਤ ਉਪਯੋਗ ਕੀਤਾ ਜਾ ਸਕਦਾ ਹੈ। ਪਰੰਤੂ ਮਨੋਕਲਪਿਤ ਤੱਥਾਂ ਦੀ ਪੇਸ਼ਕਾਰੀ ਦੁਆਰਾ

ਜੀਵਨੀ ਦੀ ਪ੍ਰਮਾਣਿਕਤਾ ਸੰਦੇਹ ਦੇ ਘੇਰੇ ਵਿੱਚ ਆ ਜਾਂਦੀ ਹੈ। ਇਸ ਲਈ ਜੀਵਨੀਕਾਰ ਨੂੰ ਜੀਵਨੀ ਨਾਇਕ ਦੇ ਜੀਵਨ ਤੱਥਾਂ ਸੰਬੰਧੀ ਪ੍ਰਮਾਣਾਂ ਨੂੰ ਗਹੁ ਨਾਲ ਪਛਾਣ ਕੇ ਹੀ ਵਰਤਣਾ ਚਾਹੀਦਾ ਹੈ। ਇਸੇ ਤੱਥ ਨੂੰ ਡਾ. ਪ੍ਰੇਮ ਪ੍ਰਕਾਸ਼ ਸਿੰਘ ਜੀ 'ਸੱਚ ਦੀ ਭਾਲ' ਅਧੀਨ ਜੀਵਨੀ ਦੇ ਤੱਤ ਵਿੱਚ ਵਿਚਾਰਦੇ ਹਨ। ਵਾਸਤਵਿਕ ਪਰਖ-ਪੜਚੋਲ ਕਰਨ ਤੋਂ ਬਾਅਦ ਹੀ ਜੀਵਨੀ ਨਾਇਕ ਦੇ ਜੀਵਨ ਨੂੰ ਘੜਨਾ ਚਾਹੀਦਾ ਹੈ। ਤਾਹੀਓਂ ਜੀਵਨੀ ਆਪਣੇ ਅਮਲ ਤੱਕ ਪਹੁੰਚਦੀ ਹੈ।

## 2. ਇਤਿਹਾਸਕਤਾ-

ਇਤਿਹਾਸਕ ਸੱਚ ਜੀਵਨੀ ਦਾ ਮੂਲ ਹੈ। ਜੀਵਨੀ ਦੇ ਅੰਸ਼ ਨੂੰ ਇਤਿਹਾਸਕ ਕਸੌਟੀ ਉਪਰ ਪ੍ਰਗਾ ਉੱਤਰਨਾ ਚਾਹੀਦਾ ਹੈ। ਬਿਰਤਾਂਤ ਦੀ ਸੱਚਾਈ ਹੀ ਜੀਵਨੀ ਨੂੰ ਮਹਾਨ ਤੇ ਪ੍ਰਤਿਸ਼ਠਾ ਭਰਪੂਰ ਬਣਾਉਂਦੀ ਹੈ। ਸੱਚ ਹੀ ਜੀਵਨੀਕਾਰ ਨੂੰ ਨਿਰਪੱਖ ਰਹਿ ਕੇ ਪੇਸ਼ਕਾਰੀ ਕਰਨ ਦੀ ਸਮਰੱਥਾ ਬਖਸ਼ਦਾ ਹੈ ਅਤੇ ਜੀਵਨੀ ਵਿਚਲੀ ਨਿਰਪੱਖਤਾ ਉਸ ਨੂੰ ਹੋਰ ਜਿਆਦਾ ਪ੍ਰਮਾਣਿਕਤਾ ਪ੍ਰਦਾਨ ਕਰਦੀ ਹੈ।

## 3. ਨਾਇਕ-

ਨਾਇਕ ਜੀਵਨੀ ਦਾ ਕੇਂਦਰ ਹੁੰਦਾ ਹੈ। ਨਾਇਕ ਦਾ ਹੂ-ਬ-ਹੂ ਚਰਿੱਤਰ ਚਿਤਰਨ ਕਰਨਾ ਹੀ ਜੀਵਨੀ ਦਾ ਮੂਲ ਮਕਸਦ ਹੋਣਾ ਚਾਹੀਦਾ ਹੈ। ਨਾਇਕ ਦੀ ਜੀਵਨ ਉਸਾਰੀ ਜਿੰਨੀ ਉਸ ਦੇ ਅਸਲ ਜੀਵਨ ਨਾਲ ਮੇਲ ਖਾਂਦੀ ਹੋਵੇਗੀ, ਪਾਠਕ ਜਾਂ ਸਰੋਤਾ ਉਤਨਾ ਹੀ ਉਸ ਜੀਵਨੀ ਤੋਂ ਪ੍ਰਭਾਵਿਤ ਤੇ ਪ੍ਰੇਰਿਤ ਹੋਵੇਗਾ। ਦੂਜੇ ਸਾਹਿਤ ਰੂਪਾਂ ਵਾਂਗ ਵਿਚਾਰਾਂ ਤੋਂ ਭਾਵਾਂ ਦੀ ਬਾਂ ਤੇ ਜੀਵਨੀ ਵਿੱਚ ਨਾਇਕ ਦੇ ਮਨੋਵਿਗਿਆਨਕ ਪੱਖ ਦਾ ਚਿੱਤਰਨ ਵਧੇਰੇ ਕੀਤਾ ਗਿਆ ਹੁੰਦਾ ਹੈ। ਜਿਸ ਵਿੱਚੋਂ ਸਹਿਜ-ਸੁਭਾਵਿਕ ਰੂਪ ਵਿੱਚ ਉਸ ਦੀ ਸ਼ਖਸੀਅਤ ਉੱਘੜ ਕੇ ਸਾਹਮਣੇ ਆਉਂਦੀ ਹੈ।

## 4. ਵਾਤਾਵਰਨ-

ਸਮਾਜਕ ਚੰਗਿਰਦੇ ਦਾ ਮਨੁੱਖ ਦੀ ਸ਼ਖਸੀਅਤ ਉਸਾਰੀ ਵਿੱਚ ਪ੍ਰਮੁੱਖ ਯੋਗਦਾਨ ਹੁੰਦਾ ਹੈ। ਜਿਵੇਂ ਅਕਸਰ ਕਿਹਾ ਜਾਂਦਾ ਹੈ ਕਿ ਪਰਿਸਥਿਤੀਆਂ ਹੀ ਮਨੁੱਖ ਸਿਰਜਦੀਆ ਹਨ। ਇਸੇ ਤਰ੍ਹਾਂ ਕਿਸੇ ਮਹਾਨ ਸ਼ਖਸੀਅਤ ਦੇ ਆਭਾ-ਮੰਡਲ ਨੂੰ ਉਸ ਦੇ ਆਸੇ-ਪਾਸੇ ਦੇ ਵਾਤਾਵਰਨ ਤੋਂ ਹੀ ਵਾਸਤਵਿਕ ਰੂਪ ਵਿੱਚ ਗ੍ਰਹਿਣ ਕੀਤਾ ਜਾ ਸਕਦਾ ਹੈ। ਚਰਿੱਤਰ ਨਾਇਕ ਦੀ ਉਸਾਰੀ ਦੇ ਨਾਲ-ਨਾਲ ਜੀਵਨੀਕਾਰ ਨੂੰ ਉਸ ਸਮੇਂ ਦੇ ਦੇਸ਼ ਅਤੇ ਕਾਲ ਦੀ ਵੀ ਪੂਰੀ ਜਾਣਕਾਰੀ ਹੋਣੀ ਚਾਹੀਦੀ ਹੈ। ਢੁੱਕਵੇਂ ਵਾਤਾਵਰਨ ਦੀ ਉਸਾਰੀ ਵਿੱਚੋਂ ਹੀ ਸੰਤੁਲਿਤ ਸ਼ਖਸੀਅਤ ਦਾ ਚਿਤਰਨ ਸੰਭਵ ਹੁੰਦਾ ਹੈ। ਇਸ ਲਈ ਕਲਾਤਮਕ ਢੰਗ ਨਾਲ ਵਾਤਾਵਰਨ ਦੀ ਉਸਾਰੀ ਵਿਅਕਤਿੱਤਵ ਨੂੰ ਰੱਚਕ ਅਤੇ ਪ੍ਰਭਾਵਸ਼ਾਲੀ ਬਣਾਉਂਦੀ ਹੈ।

## 5. ਭਾਸ਼ਾ-ਸੈਲੀ-

ਇਹ ਸਭ ਤੋਂ ਮਹੱਤਵਪੂਰਨ ਤੱਤ ਹੈ। ਕਿਉਂਕਿ ਬਾਕੀ ਸਾਰੇ ਤੱਤਾਂ ਦੀ ਉਸਾਰੀ ਉਪਯੁਕਤ ਤੇ ਆਕਰਸ਼ਕ ਭਾਸ਼ਾ-ਸੈਲੀ ਦੁਆਰਾ ਹੀ ਸੰਭਵ ਹੈ। ਥੋੜ੍ਹੇ ਤੋਂ ਥੋੜ੍ਹੇ ਸ਼ਬਦਾਂ ਵਿੱਚ ਵੱਧ ਤੋਂ ਵੱਧ ਕਹਿਣ ਦੀ ਸਮਰੱਥਾ ਜੀਵਨੀਕਾਰ ਵਿੱਚ ਹੋਣੀ ਬੇਹੱਦ ਲਾਜ਼ਮੀ ਹੈ। ਇਹ ਤਾਂ ਹੀ ਸੰਭਵ ਹੈ ਜੇਕਰ ਜੀਵਨੀਕਾਰ ਦਾ ਭਾਸ਼ਾ ਉਪਰ ਪੂਰਾ ਵੱਸੀਕਾਰ ਹੋਵੇ। ਇਸ ਲਈ ਸਰਲ, ਸੁਥੋਧ ਤੇ ਪ੍ਰਭਾਵਸ਼ਾਲੀ ਸ਼ਬਦਾਵਲੀ ਦੀ ਚੋਣ ਅਤੇ

ਵਰਨਣ ਦੀ ਸਾਦਗੀ ਦੁਆਰਾ ਜੀਵਨੀਕਾਰ ਜੀਵਨੀ ਨੂੰ ਮਹਾਨ ਤੇ ਗੌਰਵਸ਼ਾਲੀ ਰੂਪ ਦੇ ਸਕਦਾ ਹੈ, ਜੋ ਸਮਾਜਿਕ ਆਦਰਸ਼ ਵਜੋਂ ਸਹਿਜੇ ਹੀ ਸਵੀਕਾਰ ਹੋ ਸਕਦੀ ਹੈ।

ਇਸ ਤਰ੍ਹਾਂ ਉਪਰੋਕਤ ਤੱਤਾਂ ਦੀ ਸਫਲ ਤੇ ਸੁਯੋਗ ਵਰਤੋਂ ਕਰਦਿਆਂ ਕਿਸੇ ਮਹਾਨ ਨਾਇਕ ਦੀ ਜੀਵਨੀ ਨੂੰ ਮਹਾਨ ਦਰਜਾ ਦਿਵਾਇਆ ਜਾ ਸਕਦਾ ਹੈ। ਇੰਨ੍ਹਾਂ ਤੱਤਾਂ ਦੀ ਉਸਾਰੀ ਤੇ ਪੇਸ਼ਕਾਰੀ ਹਰ ਜੀਵਨੀ ਲੇਖਕ ਦੀ ਸਵੈ-ਸਮਰੱਥਾ ਉਪਰ ਆਧਾਰਿਤ ਹੈ।

## ਅਭਿਆਸ-ਪ੍ਰਸ਼ਨ

1. ਜੀਵਨੀ ਦੀ ਪਰਿਭਾਸ਼ਾ ਤੇ ਵਰਗੀਕਰਨ ਉਪਰ ਚਾਨਣਾ ਪਾਓ।
2. ਜੀਵਨੀ ਦੇ ਤੱਤਾਂ ਉਪਰ ਨੋਟ ਲਿਖੋ।

## (ਕ) ਸਫਰਨਾਮਾ

ਮਨੁੱਖ ਦੇ ਮਨ ਵਿੱਚ ਦੂਜੀਆਂ ਬਾਵਾਂ ਦੀ ਖੂਬਸੂਰਤੀ ਨੂੰ ਵੇਖਣ ਦੀ ਇੱਛਾ ਹੁੰਦੀ ਹੈ। ਦੂਜੀਆਂ ਬਾਵਾਂ ਦੇ ਵੱਖ-ਵੱਖ ਅਨੁਭਵ ਤੇ ਘਟਨਾਵਾਂ ਨੂੰ ਸਫਰਨਾਮੇ ਵਿੱਚ ਕਲਾਤਮਕ ਢੰਗ ਨਾਲ ਪੇਸ਼ ਕੀਤਾ ਜਾਂਦਾ ਹੈ। ਦੁਨੀਆ ਬਹੁਤ ਵਿਸ਼ਾਲ ਹੈ। ਇਸ ਵਿੱਚ ਰੰਗੀਨੀ ਤੇ ਬਹੁਤ ਖੂਬਸੂਰਤ ਦਿੱਤਾ ਹੈ। ਹਰ ਇੱਕ ਵਿਅਕਤੀ ਦੂਜੇ ਦੇਸ਼ ਤੇ ਉੱਥੋਂ ਦੇ ਰਹਿਣ-ਸਹਿਣ, ਸਭਿਆਚਾਰ, ਪਹਿਰਾਵਾਂ ਤੇ ਲੋਕਾਂ ਦੇ ਵਿਵਹਾਰ ਬਾਰੇ ਜਾਣਣਾ ਚਾਹੁੰਦਾ ਹੈ। ਸਫਰਨਾਮਾ ਇਸ ਲੋੜ ਨੂੰ ਪੁਰਾ ਕਰਦਾ ਹੈ। ਮਨੁੱਖ ਦੂਸਰੀਆਂ ਬਾਵਾਂ ਨੂੰ ਵੇਖਣ ਦੀ ਤਾਂਘ ਤੇ ਉਮੰਗ ਦੇ ਅਸਰ ਹੇਠ ਸੀਮਤ ਘਰ-ਬਾਰੀ ਵਾਤਾਵਰਨ ਨੂੰ ਛੱਡ ਕੇ ਅਸੀਮ ਤੇ ਅਨੰਤ ਵਾਤਾਵਰਨ ਦੀ ਭੁੱਲ ਮਾਨਣ ਲਈ ਦੂਰ-ਦੁਰਾਡੀਆਂ ਮੰਜ਼ਿਲਾਂ ਵੱਲ ਤੁਰ ਪੈਂਦਾ ਹੈ। ਵੱਖ-ਵੱਖ ਦੇਸ਼ਾਂ ਦੇ ਅਨੁਭਵਾਂ, ਅਹਿਸਾਸਾਂ, ਭਾਵਾਂ ਤੇ ਪ੍ਰਭਾਵਾਂ ਨੂੰ ਜਦੋਂ ਲੇਖਕ ਸਾਹਿਤਕ ਰੂਪ ਪ੍ਰਦਾਨ ਕਰਦਾ ਹੈ ਤਾਂ ਸਫਰਨਾਮੇ ਦਾ ਜਨਮ ਹੁੰਦਾ ਹੈ। ਇਸ ਤਰ੍ਹਾਂ ਸਫਰ ਦੌਰਾਨ ਪ੍ਰਾਪਤ ਗਿਆਨ ਤੇ ਅਨੁਭਵ ਨੂੰ ਜਦੋਂ ਯਾਦਾਂ ਦੇ ਆਧਾਰ 'ਤੇ ਕਲਾਤਮਕ ਢੰਗ ਨਾਲ ਚਿਤਰਿਤ ਕੀਤਾ ਜਾਂਦਾ ਹੈ ਤਾਂ ਸਫਰਨਾਮਾ ਹੋਂਦ ਵਿੱਚ ਆਉਂਦਾ ਹੈ। ਸਫਰਨਾਮਾ ਕਈ ਵਿਕਾਸ ਪੜਾਵਾਂ ਵਿੱਚੋਂ ਗੁਜ਼ਰਦਾ ਹੋਇਆ ਅੱਜ ਸਾਹਿਤ ਦੀ ਇੱਕ ਲੋਕਪ੍ਰਿਯ ਰੂਪ-ਵਿਧਾ ਵਜੋਂ ਪ੍ਰਵਾਨਿਤ ਹੋ ਚੁੱਕਾ ਹੈ। ਪੰਜਾਬੀ ਸਾਹਿਤ ਕੋਸ਼ ਸਫਰਨਾਮਾ ਸਾਹਿਤ ਦਾ ਉਦੱਭਵ ਤੇ ਵਿਕਾਸ ਸੈਲਾਨੀਆਂ ਦੀਆਂ ਜੁਬਾਨੀ ਦੱਸੀਆਂ ਕਹਾਣੀਆਂ ਤੋਂ ਹੋਇਆ ਮੰਨਦੇ ਹਨ, ਜਿਨ੍ਹਾਂ ਨੇ ਕੁਝ ਸਮੇਂ ਬਾਅਦ ਸਾਹਿਤਕ ਰੂਪ ਧਾਰਨ ਕਰ ਲਿਆ। ਮੱਧਕਾਲ ਅਤੇ ਆਧੁਨਿਕ ਕਾਲ ਵਿੱਚ ਸਮੁੰਦਰੋਂ ਪਾਰ ਜਾਣ ਵਾਲੇ ਨਵੀਆਂ ਖੋਜਾਂ ਕਰਨ ਵਾਲੇ ਯਾਤਰੀਆਂ ਨੇ ਆਪਣੇ-ਆਪਣੇ ਸਫਲ ਸਮਾਚਾਰ ਬੜੇ ਰੌਚਕ ਢੰਗ ਨਾਲ ਲਿਖੇ ਹਨ। ਆਧੁਨਿਕ ਕਾਲ ਵਿੱਚ ਭਾਵੁਕ ਸੈਲਾਨੀਆਂ ਨੇ ਆਪਣੇ ਗਿਆਨ ਅਤੇ ਅਨੁਭਵ ਨੂੰ ਕਲਾਤਮਕ ਢੰਗ ਨਾਲ ਪ੍ਰਗਟ ਕੀਤਾ। ਪੱਛਮੀ ਸਫਰਨਾਮਾ ਸਾਹਿਤ ਦੇ ਅਸਰ ਹੇਠ ਆਧੁਨਿਕ ਯੁੱਗ ਵਿੱਚ ਪੰਜਾਬੀ ਸਫਰਨਾਮਾ ਹੋਂਦ ਵਿੱਚ ਆਉਂਦਾ ਹੈ।

### ਅਰਥ, ਪਰਿਭਾਸ਼ਾ ਅਤੇ ਲੱਛਣ

'ਸਫਰਨਾਮਾ' ਸ਼ਬਦ ਸਫਰ ਅਤੇ ਨਾਮਾ ਦੋ ਸ਼ਬਦਾਂ ਦੇ ਮੇਲ ਤੋਂ ਬਣਿਆ ਹੈ, ਜਿਸ ਦਾ ਅਰਥ ਹੈ- ਸਫਰ ਦਾ ਬਿਆਨ ਕਰਨਾ। ਸਫਰਨਾਮੇ ਵਿੱਚ ਲੇਖਕ ਆਪਣੇ ਸਫਰ ਦੌਰਾਨ ਪ੍ਰਾਪਤ ਅਨੁਭਵਾਂ ਅਤੇ ਘਟਨਾਵਾਂ ਦਾ ਰੌਚਕ ਤੇ ਦਿਲਚਸਪ ਢੰਗ ਨਾਲ ਬਿਰਤਾਂਤ ਸਿਰਜਦਾ ਹੈ। ਸਫਰਨਾਮਾ ਤੋਂ ਭਾਵ, "ਉਹ ਬਿਰਤਾਂਤਕ ਰਚਨਾ ਹੈ ਜਿਸ ਵਿੱਚ ਕਿਸੇ ਦੀ ਯਾਤਰਾ ਦਾ ਰੌਚਕ ਤੇ ਦਿਲਚਸਪ ਵਰਨਣ ਹੁੰਦਾ ਹੈ।"

ਸਫਰਨਾਮਾ ਵਿਸਤ੍ਰਿਤ ਆਕਾਰ ਵਾਲਾ ਸਾਹਿਤ ਰੂਪ ਹੈ। ਜਿਸ ਵਿੱਚ ਲੇਖਕ ਆਪਣੇ ਸਫਰ ਦੌਰਾਨ ਖਿੰਡਰੇ ਤੇ ਵਿਕੋਲਿਤਰੇ(ਨਿੱਜੀ) ਅਨੁਭਵਾਂ ਨੂੰ ਇਕਸੁਰ ਕਰਦਾ ਹੋਇਆ ਕਲਾਤਮਕ ਢੰਗ ਨਾਲ ਪ੍ਰਗਟ ਕਰਦਾ ਹੈ।

ਸਫਰਨਾਮਾ ਅਜਿਹੀ ਵਾਰਤਕ ਵੰਨਗੀ ਹੈ, ਜਿਸ ਵਿੱਚ ਕਿਸੇ ਵਿਅਕਤੀ ਦੁਆਰਾ ਕੀਤੀ ਗਈ ਸੈਰ ਦੇ ਸਮਾਚਾਰਾਂ ਨੂੰ ਅੰਕਿਤ ਕੀਤਾ ਜਾਂਦਾ ਹੈ। ਇਸ ਵਿੱਚ ਲੇਖਕ ਆਪ ਹੀ ਨਾਇਕ ਹੁੰਦਾ ਹੈ ਅਤੇ ਕਿਸੇ ਦੇਸ਼ ਦੀ ਯਾਤਰਾ ਨੂੰ ਉਹ ਆਪਣੇ ਅਨੁਭਵਾਂ ਜਾਂ ਪ੍ਰਤੀਕਰਮਾਂ ਦੁਆਰਾ ਆਪ ਹੀ ਪ੍ਰਸਤੁਤ ਕਰਦਾ ਹੈ।

ਸਫਰਨਾਮਾ ਅਜਿਹੀ ਸਿਰਜਨ ਪ੍ਰਕਿਰਿਆ ਹੈ, ਜਿਸ ਦੁਆਰਾ ਲੇਖਕ ਆਪਣੇ ਆਪ ਨਾਲ ਜੁੜੀਆਂ ਘਟਨਾਵਾਂ ਦੇ ਵਰਨਣ ਰਾਹੀਂ ਆਪਣੇ ਸਮੇਂ, ਸਥਾਨ ਤੇ ਦੇਸ਼ ਦੀਆਂ ਰਾਜਨੀਤਕ, ਸਮਾਜਕ, ਧਾਰਮਕ ਅਤੇ ਸਭਿਆਚਾਰਕ ਪ੍ਰਸ਼ਿੰਡਤੀਆਂ ਦਾ ਗਿਆਨ ਵੀ ਕਰਵਾ ਸਕਦਾ ਹੈ ਤੇ ਪਾਠਕ ਘਰ ਬੈਠੇ ਹੀ ਮਾਨਸਿਕ

ਤੌਰ ਤੇ ਦੇਸ਼-ਵਿਦੇਸ਼ ਦੀ ਸੈਰ ਦਾ ਆਨੰਦ ਮਾਣ ਸਕਦਾ ਹੈ।

ਸਫਰਨਾਮਾ ਇਕ ਅਜਿਹੀ ਗੱਦ ਰਚਨਾ ਹੈ, ਜਿਸ ਵਿੱਚ ਅਣਜਾਣੀ ਅਤੇ ਦੁਰੇਡੀ ਧਰਤੀ ਸੰਬੰਧੀ ਬਹੁਮੁੱਖੀ, ਬਹੁਪੱਖੀ ਤੇ ਬਹੁਪਸਾਰੀ ਗਿਆਨ ਸਾਹਿਤਕ ਰੰਗ ਵਿੱਚ ਪੇਸ਼ ਕੀਤਾ ਜਾਂਦਾ ਹੈ। ਸਫਰਨਾਮਾ ਸਾਹਿਤ ਦੀ ਅਜਿਹੀ ਰੂਪ ਵਿਧਾ ਹੈ, ਜਿਸ ਵਿੱਚ ਲੇਖਕ ਆਪਣੀ ਸੈਰ ਦੇ ਪ੍ਰਤੀਕਰਮਾਂ ਦਾ ਵੇਰਵਾ ਆਲੋਚਨਾਤਮਕ ਸ਼ੈਲੀ ਵਿੱਚ ਪੇਸ਼ ਕਰਦਾ ਹੈ।

ਸਫਰਨਾਮਾ ਕਈ ਪ੍ਰਕਾਰ ਦੀਆਂ ਸਾਹਿਤਕ ਵੰਨਗੀਆਂ ਤੇ ਉਸਤਿਆ ਇਕ ਸੁਤੰਤਰ ਸਾਹਿਤ ਰੂਪ ਹੈ। ਜਿਸ ਵਿੱਚ ਲੇਖਕ ਆਪਣੇ ਨਿਜੀ ਅਨੁਭਵਾਂ, ਭੁਗੋਲਿਕ ਸਮਾਜਾਰਾਂ ਅਤੇ ਸੱਭਿਆਚਾਰਕ ਗਿਆਨ ਨੂੰ ਕਲਾਤਮਕ ਢੰਗ ਨਾਲ ਪੇਸ਼ ਕਰਦਾ ਹੈ। ਇਸ ਨਾਲ ਪਾਠਕਾਂ ਦੀ ਸੁਹਜ-ਤ੍ਰਿਪਤੀ ਦੇ ਨਾਲ ਨਿਸਚਿਤ ਸੋਧ ਵੀ ਮਿਲਦੀ ਹੈ।

## ਗੁਣ, ਵਿਸ਼ੇਸ਼ਤਾਵਾਂ ਅਤੇ ਉਦੇਸ਼

ਸਫਰਨਾਮੇ ਦਾ ਲੇਖਕ ਭਾਵੇਂ ਇਕ ਸਾਹਿਤਕਾਰ ਹੁੰਦਾ ਹੈ ਪਰ ਉਸ ਵਿੱਚ ਕੁਝ ਨਵੇਕਲੇ ਗੁਣ ਹੁੰਦੇ ਹਨ। ਸਫਰਨਾਮਾਕਾਰ ਦੀ ਸ਼ਖਸੀਅਤ ਵਿੱਚ ਗਿਆਨਵਾਨ, ਸੰਵੇਦਨਸ਼ੀਲ, ਬੌਧਿਕ ਤੇ ਕਲਾਤਮਿਕ ਰੁਚੀਆਂ ਦੇ ਗੁਣ ਹੋਣੇ ਚਾਹੀਦੇ ਹਨ, ਤਾਂਹੀਓ ਉਸਦੀ ਵਸਤੂ-ਸਮੱਗਰੀ ਵਿੱਚ ਰਚਨਾਤਮਕਤਾ ਦਾ ਰੰਗ ਆਏਗਾ।

ਸਫਰਨਾਮੇ ਵਿੱਚ ਵਰਣਨ ਨਾਲੋਂ ਬਿਰਤਾਂਤ ਦੀ ਪ੍ਰਧਾਨਤਾ ਜਿਆਦਾ ਹੁੰਦੀ ਹੈ। ਬਿਰਤਾਂਤ ਕਾਰਨ ਸਫਰਨਾਮੇ ਦਾ ਰਚਨਾਤਮਕ ਕਾਰਜ ਵਾਰਤਕ ਜਾਂ ਗੱਦ ਦੇ ਮਾਧਿਅਮ ਦੁਆਰਾ ਹੀ ਸੰਪੰਨ ਹੁੰਦਾ ਹੈ। ਸਫਰਨਾਮੇ ਦਾ ਉਦੇਸ਼-ਬਿੰਦੂ ਅਣਡਿੱਠੀ ਤੇ ਬੇਗਾਨੀ ਧਰਤੀ ਅਤੇ ਪਰਵਾਸੀ ਜਨ-ਜੀਵਨ ਹੁੰਦਾ ਹੈ। ਕਿਉਂਕਿ ਸੈਲਾਨੀ ਦੀ ਮਨੋਵਿਰਤੀ ਅਜਨਬੀ ਦੁਨੀਆ ਦਾ ਅੰਤਰੀਵ ਭੇਦ ਤਲਾਸ ਕਰਨ ਲਈ ਉਤਸੁਕ ਹੁੰਦੀ ਹੈ। ਪੰਜਾਬੀ ਦੇ ਵਧੇਰੇ ਸਫਰਨਾਮੇ ਬੇਗਾਨੇ ਭੂਖੰਡਾਂ ਨਾਲ ਸੰਬੰਧਿਤ ਹਨ। ਸਫਰਨਾਮਾ ਸਵੈ-ਕੇਂਦਰਿਤ ਰਚਨਾ ਹੈ। ਸਫਰਨਾਮੇ ਵਿੱਚ ਲੇਖਕ ਆਪ ਹੀ ਨਾਇਕ, ਆਲੋਚਕ, ਦ੍ਰਿਸ਼ਕਾਰ ਅਤੇ ਆਪ ਹੀ ਸਿਰਜਕ ਹੁੰਦਾ ਹੈ। ਸਫਰਨਾਮੇ ਵਿੱਚ ਆਲੋਚਨਾ ਦਾ ਰੰਗ ਹੁੰਦਾ ਹੈ। ਸਫਰਨਾਮੇ ਵਿੱਚ ਗਿਆਨਯੋਗ ਵਿਸ਼ਿਆਂ ਵਿੱਚ ਇਕਰੂਪਤਾ ਕਾਇਮ ਹੁੰਦੀ ਹੈ।

ਸਫਰਨਾਮੇ ਦਾ ਉਦੇਸ਼ ਪਾਠਕਾਂ ਦੇ ਗਿਆਨ ਤੇ ਅਨੁਭਵ ਵਿੱਚ ਵਾਧਾ ਕਰਨਾ ਹੈ। ਰੌਂਚਕਤਾ ਸਫਰਨਾਮੇ ਦਾ ਕੇਂਦਰੀ ਤੱਤ ਹੈ, ਜਿਸ ਨਾਲ ਪਾਠਕਾਂ ਦੀ ਸਾਹਿਤਕ ਭੁੱਖ ਦੀ ਤ੍ਰਿਪਤੀ ਹੁੰਦੀ ਹੈ।

## ਤੱਤ

ਸਫਰਨਾਮੇ ਦੀ ਬਣਤਰ ਵਿੱਚ ਕਈ ਤਰ੍ਹਾਂ ਦੇ ਤੱਤ ਕਾਰਜਸ਼ੀਲ ਹੁੰਦੇ ਹਨ। ਮੁੱਖ ਤੌਰ ਤੇ ਇਹ ਤੱਤ ਦੋ ਕਿਸਮਾਂ ਦੇ ਹੁੰਦੇ ਹਨ। ਇਕ ਪਾਸੇ ਵਸਤੂ-ਮੂਲਕ ਤੱਤ ਜਿਹੜੇ ਵਿਸੇ-ਵਸਤੂ ਦਾ ਕਾਰਜ ਨਿਭਾਉਂਦੇ ਹਨ ਅਤੇ ਦੂਜੇ ਕਲਾ ਮੂਲਕ ਤੱਤ ਹਨ। ਜਿਹੜੇ ਵਿਸ਼ੇ ਵਸਤੂ ਦੇ ਪ੍ਰਗਟਾਓ ਤੇ ਸੰਚਾਰ ਦਾ ਸਾਧਨ ਬਣਦੇ ਹਨ। ਇਹਨਾਂ ਨੂੰ ਵਸਤੂ ਅਤੇ ਰੂਪ ਕਿਹਾ ਜਾਂਦਾ ਹੈ। ਵਸਤੂ ਤੇ ਰੂਪ ਦੇ ਸੁਮੇਲ ਦੁਆਰਾ ਹੀ ਸਫਰਨਾਮੇ ਦੀ ਸਿਰਜਨਾ ਹੁੰਦੀ ਹੈ।

### (1) ਵਸਤੂ-ਮੂਲਕ ਤੱਤ-

ਸਫਰਨਾਮੇ ਦੇ ਵਸਤੂ-ਮੂਲਕ ਤੱਤਾਂ ਵਿੱਚ ਹੇਠ ਲਿਖੇ ਤੱਤ ਸ਼ਾਮਿਲ ਕੀਤੇ ਜਾਂਦੇ ਹਨ-

- |                     |                          |
|---------------------|--------------------------|
| (1) ਭੁਗੋਲਿਕ ਵਿਵਰਨ   | (2) ਸੰਸਥਾਵਾਂ             |
| (3) ਉਪਜ ਤੇ ਉਤਪਾਦਨ   | (4) ਵਿਵਸਥਾ ਤੇ ਰਾਜ-ਪ੍ਰਬੰਧ |
| (5) ਰਿਸ਼ਤੇ-ਨਾਤੇ     | (6) ਦਿੱਸ਼ਾਵਲੀ            |
| (7) ਵਿਰਸਾ ਤੇ ਵਿਰਾਸਤ | (8) ਤਜਰਬੇ                |
| (9) ਜੀਵਨ-ਜਾਚ।       |                          |

ਸੈਲਾਨੀ ਜਦੋਂ ਸਫਰ ਲਈ ਜਾਂਦਾ ਹੈ ਤਾਂ ਉਸ ਦੀ ਯਾਤਰਾ ਦਾ ਇਕ ਨਿਸ਼ਾਨਾ ਹੁੰਦਾ ਹੈ। ਸਾਹਿਤਕ ਸੈਲਾਨੀ ਉਸ ਦੇਸ਼ ਦੀ ਭੁਗੋਲਿਕ ਸਥਿਤੀ ਅਤੇ ਚੌਗਿਰਦੇ ਦਾ ਵਰਣਨ ਆਪਣੇ ਸਫਰਨਾਮੇ ਵਿੱਚ ਕਰਦਾ ਹੈ। ਹਰ ਸਫਰਨਾਮਾ ਲੇਖਕ ਵਿਸ਼ਵ ਦੇ ਨਕਸੇ ਉੱਤੇ ਉਸ ਦੇਸ਼ ਦੀ ਭੁਗੋਲਿਕ ਦਸ਼ਾ ਤੇ ਦਿਸ਼ਾ ਦਾ ਵਰਣਨ ਸਿੱਧੇ ਜਾਂ ਅਸਿੱਧੇ ਢੰਗ ਨਾਲ ਅੰਕਿਤ ਕਰ ਜਾਂਦਾ ਹੈ। ਇਹ ਭੁਗੋਲਿਕ ਵਿਵਰਨ ਹੈ।

ਕਿਸੇ ਮੂਲਕ ਦੀਆਂ ਕੌਮੀ ਸੰਸਥਾਵਾਂ ਦਾ ਉਲੇਖ ਲਗਭਗ ਹਰ ਸਫਰਨਾਮੇ ਦਾ ਲੇਖਕ ਕਰਦਾ ਹੈ। ਸੰਸਥਾਵਾਂ ਵਿੱਚ ਵਿੱਦਿਅਕ, ਧਾਰਮਿਕ, ਪਰਿਵਾਰਿਕ ਤੇ ਸਾਹਿਤ ਸੰਬੰਧੀ ਸੰਸਥਾਵਾਂ ਸ਼ਾਮਿਲ ਹਨ। ਸੰਸਥਾਵਾਂ ਸਫਰਨਾਮੇ ਦੀ ਤੱਤ ਮੂਲਕ ਸਮੱਗਰੀ ਹਨ।

ਸਫਰਨਾਮੇ ਵਿੱਚ ਸੰਬੰਧਿਤ ਦੇਸ਼ ਵਿੱਚ ਹੋਣ ਵਾਲੀਆਂ ਉਪਜਾਂ ਤੇ ਉਤਪਾਦਨ ਦੇ ਸਾਧਨਾਂ ਦਾ ਜ਼ਿਕਰ ਵੀ ਹੁੰਦਾ ਹੈ। ਉਪਜ-ਸਾਧਨਾਂ ਵਿੱਚ ਬੇਤੀਬਾੜੀ, ਦਸਤਕਾਰੀ, ਉਦਯੋਗ ਤੇ ਕਾਰਖਾਨੇ ਸ਼ਾਮਿਲ ਹਨ।

ਉਸ ਦੇਸ਼ ਵਿੱਚ ਹਕੂਮਤ ਦੇ ਕੀ ਤਰੀਕੇ ਹਨ? ਕੀ ਉਥੇ ਲੋਕ-ਰਾਜੀ ਵਿਵਸਥਾ ਹੈ? ਵਿਵਸਥਾ, ਅਨੁਸ਼ਾਸਨ, ਸੁਰੱਖਿਆ ਆਦਿ ਕਾਇਮ ਰੱਖਣ ਲਈ ਕਿਸ ਤਰ੍ਹਾਂ ਦਾ ਪੁਲਿਸ ਤੇ ਫੌਜ ਪ੍ਰਬੰਧ ਹੈ? ਇਹ ਸਭ ਰਾਜ-ਪ੍ਰਬੰਧ ਦੇ ਅੰਤਰਗਤ ਆਉਂਦਾ ਹੈ।

ਰਿਸ਼ਤੇ-ਨਾਤੇ ਹਰ ਦੇਸ਼ ਵਿੱਚ ਵੱਖ-ਵੱਖ ਹੁੰਦੇ ਹਨ। ਪਤੀ-ਪਤਨੀ, ਇਸਤਰੀ-ਪੁਰਸ਼, ਬੱਚੇ ਅਤੇ ਮਾਤਾ-ਪਿਤਾ ਦੇ ਰਿਸ਼ਤੇ ਸਫਰਨਾਮੇ ਵਿੱਚ ਉਲੇਖਯੋਗ ਹੁੰਦੇ ਹਨ।

ਇਸ ਦੇ ਨਾਲ ਹੀ ਸਫਰਨਾਮਾ ਲੇਖਕ ਕੁਦਰਤੀ ਵਾਤਾਵਰਨ- ਪਹਾੜ, ਨਦੀਆਂ, ਝੀਲਾਂ ਤੇ ਬਾਗ ਬਗੀਚਿਆਂ ਦੀ ਗੱਲ ਕਰਦਾ ਹੈ। ਭਾਂਤ-ਭਾਂਤ ਦੀ ਦਿੱਸ਼ਾਵਲੀ ਲੇਖਕ ਨੂੰ ਟੁੰਬਦੀ ਹੈ।

ਸਫਰਨਾਮਾ ਲੇਖਕ ਦਾ ਵਧੇਰੇ ਧਿਆਨ ਉਥੋਂ ਦੇ ਲੋਕਾਂ ਦੀ ਜੀਵਨ-ਜਾਚ ਉੱਤੇ ਕੇਂਦਰਿਤ ਹੁੰਦਾ ਹੈ। ਉਥੇ ਜਨ-ਜੀਵਨ ਕਿਸ ਤਰ੍ਹਾਂ ਚਲ ਰਿਹਾ ਹੈ? ਮਨੋਰੰਜਨ ਦੇ ਕੀ ਢੰਗ ਹਨ? ਸਭਿਆਚਾਰਕ ਪ੍ਰੋਗਰਾਮ ਤੇ ਫਿਲਮੀ ਜਗਤ ਆਦਿ ਦਾ ਜ਼ਿਕਰ ਵੀ ਸਫਰਨਾਮੇ ਵਿੱਚ ਕੀਤਾ ਜਾਂਦਾ ਹੈ।

ਦੇਸ਼ ਦੀਆਂ ਇਤਿਹਾਸਕ ਪੰਪਰਾਵਾਂ, ਲੋਕ-ਰੂੜੀਆਂ ਅਤੇ ਹੋਰ ਕੌਮੀ ਯਾਦਗਾਰਾਂ ਆਦਿ ਵਿਰਸਾ ਹੁੰਦੀਆਂ ਹਨ। ਜਿਨ੍ਹਾਂ ਦੇ ਹਵਾਲੇ ਕਿਸੇ ਦੇਸ਼ ਦੇ ਸਾਹਿਤ, ਲੋਕ-ਕਾਵਿ ਤੇ ਲੋਕ ਗੀਤਾਂ ਵਿੱਚ ਉਪਲਬਧ ਹੁੰਦੇ ਹਨ।

ਇਸ ਤਰ੍ਹਾਂ ਉਪਰੋਕਤ ਸਾਰੇ ਤੱਤ ਸਫਰਨਾਮੇ ਵਿੱਚ ਵਿਸ਼ੇ-ਵਸਤੂ ਦੀ ਉਸਾਰੀ ਲਈ ਵਸਤੂ-ਸਮੱਗਰੀ ਦਾ ਕੰਮ ਕਰਦੇ ਹਨ ਤੇ ਸਫਰਨਾਮੇ ਨੂੰ ਰੌਚਕ ਤੇ ਪ੍ਰਭਾਵਸ਼ਾਲੀ ਬਣਾਉਂਦੇ ਹਨ।

## (2) ਕਲਾ-ਮੂਲਕ ਤੱਤ-

ਕਲਾ-ਮੂਲਕ ਤੱਤਾਂ ਵਿੱਚ ਕਲਾਤਮਕ ਸੁਗਤਾਂ ਸ਼ਾਮਿਲ ਕੀਤੀਆਂ ਜਾਂਦੀਆਂ ਹਨ। ਅਜਿਹੇ ਕਲਾ-ਤੱਤਾਂ ਵਿੱਚ ਭਾਸ਼ਾਈ ਵਿਸ਼ੇਸ਼ਤਾਵਾਂ, ਸੁਹਜ ਭਰਪੂਰ ਸ਼ਬਦਾਵਲੀ, ਪ੍ਰਤੀਕ ਤੇ ਚਿੰਨ੍ਹ, ਰੌਚਕ ਪ੍ਰਕਿਰਤੀ-ਚਿਤਰਨ, ਸਾਰਥਕ ਅਖਾਣ-ਮੁਹਾਵਰੇ ਜ਼ਿਕਰਯੋਗ ਹਨ। ਇਹਨਾਂ ਤੱਤਾਂ ਦੁਆਰਾ ਸਫਰਨਾਮਾ ਲੇਖਕ ਆਪਣੇ ਵਿਸ਼ੇ ਵਸਤੂ, ਅਨੁਭਵਾਂ ਤੇ ਅਹਿਸਾਸਾਂ ਨੂੰ ਸਾਕਾਰ ਕਰਦਾ ਹੈ। ਕਲਾ-ਸ਼ੈਲੀਆਂ ਕਲਾਮੂਲਕ ਤੱਤਾਂ ਦਾ ਇਕ ਪ੍ਰਮੁੱਖ ਅੰਗ ਹੈ। ਸਫਰਨਾਮੇ ਦੀ ਰਚਨਾ ਤਕਨੀਕ ਵਿੱਚ ਕਲਾ-ਸ਼ੈਲੀਆਂ ਦਾ ਮਹੱਤਵਪੂਰਨ ਸਥਾਨ ਹੈ। ਵੱਖ-ਵੱਖ ਸਫਰਨਾਮਿਆਂ ਵਿੱਚ ਵੱਖ-ਵੱਖ ਸ਼ੈਲੀਆਂ ਦੀ ਵਰਤੋਂ ਕੀਤੀ ਜਾਂਦੀ ਹੈ ਜਿਵੇਂ-ਕਥਾਤਮਕ ਸ਼ੈਲੀ, ਡਾਇਰੀ ਸ਼ੈਲੀ, ਪਾਤਰ ਸ਼ੈਲੀ। ਗਲਪ ਸ਼ੈਲੀ ਦੀ ਵਰਤੋਂ ਹਰ ਲੇਖਕ ਦੁਆਰਾ ਕੀਤੀ ਜਾਂਦੀ ਹੈ। ਇਸ ਤਰ੍ਹਾਂ ਸ਼ੈਲੀ ਸਫਰਨਾਮੇ ਦਾ ਮਹੱਤਵਪੂਰਨ ਤੱਤ ਹੈ।

ਪੰਜਾਬੀ ਸਾਹਿਤ ਵਿੱਚ ਸਫਰਨਾਮਾ ਇਕ ਲੋਕਪ੍ਰਿਯ ਰੂਪਾਕਾਰ ਵੱਜੋਂ ਸਥਾਪਤ ਹੋ ਚੁੱਕਾ ਹੈ। ਪੰਜਾਬੀ ਵਿੱਚ ਇਸਦੇ ਨਿਰੰਤਰ ਵਿਕਾਸ ਦੀਆਂ ਬਹੁਤ ਸੰਭਾਵਨਾਵਾਂ ਮੌਜੂਦ ਹਨ।

## ਅਭਿਆਸ-ਪ੍ਰਸ਼ਨ

1. ਸਫਰਨਾਮੇ ਦੇ ਅਰਥ, ਪਰਿਭਾਸ਼ਾ ਅਤੇ ਲੱਛਣਾਂ ਉਪਰ ਨੋਟ ਲਿਖੋ।
2. ਸਫਰਨਾਮੇ ਦੇ ਗੁਣ, ਵਿਸ਼ੇਸ਼ਤਾਵਾਂ ਬਾਰੇ ਜ਼ਿਕਰ ਕਰਦੇ ਹੋਏ ਪ੍ਰਮੁੱਖ ਤੱਤਾਂ ਦਾ ਵਰਣਨ ਕਰੋ।

# 2. ਛੰਦ ਅਤੇ ਅਲੰਕਾਰ

## ॥ ਛੰਦ ॥

### ਸਰੂਪ ਅਤੇ ਲੱਛਣ-

ਛੰਦ ਕਵਿਤਾ ਦਾ ਜ਼ਰੂਰੀ ਤੱਤ ਹੈ। ਪੰਜਾਬੀ ਸਾਹਿਤ ਦੇ ਆਦਿਕਾਲ ਤੇ ਮੱਧਕਾਲ ਵਿੱਚ ਛੰਦ ਤੋਂ ਬਿਨਾਂ ਕਵਿਤਾ ਦੀ ਕਲਪਨਾ ਵੀ ਨਹੀਂ ਕੀਤੀ ਜਾ ਸਕਦੀ ਸੀ। ਸਾਰੀ ਪੁਰਾਤਨ ਕਾਵਿ-ਰਚਨਾ ਛੰਦ-ਬੰਦੀ ਵਿੱਚ ਹੀ ਹੁੰਦੀ ਸੀ। ਅੱਜ ਕੱਲ੍ਹੁ ਭਾਵੇਂ ਛੰਦ ਤੋਂ ਬਗੈਰ ਖੁੱਲ੍ਹੀ ਕਵਿਤਾ ਵਿੱਚ ਵੀ ਵਜ਼ਨ, ਤੌਲ, ਬਿਸਰਾਮ, ਲੈਅ ਆਦਿ ਛੰਦ ਦੇ ਕਈ ਅੰਗ ਹੁਣ ਵੀ ਪ੍ਰਾਪਤ ਹੁੰਦੇ ਹਨ, ਭਾਵੇਂ ਉਸ ਨੂੰ ਕਿਸੇ ਛੰਦ ਦਾ ਨਾਮ ਨਹੀਂ ਦਿੱਤਾ ਜਾਂਦਾ। ਇਸ ਲਈ ਛੰਦ-ਮੁਕਤ ਜਾਂ ਮੁਕਤ ਛੰਦ ਕਵਿਤਾ ਵੀ ਛੰਦ ਦੇ ਪ੍ਰਭਾਵ ਤੋਂ ਬਿਲਕੁਲ ਮੁਕਤ ਨਹੀਂ ਹੁੰਦੀ।

ਭਾਰਤ ਵਿੱਚ ਛੰਦ ਇੱਕ ਬਹੁਤ ਜ਼ਰੂਰੀ ਵਿੱਦਿਆ ਸੀ, ਜਿਸ ਨੂੰ ਛੰਦ-ਸ਼ਾਸਤਰ ਜਾਂ ਪਿੰਗਲ-ਸ਼ਾਸਤਰ ਕਿਹਾ ਜਾਂਦਾ ਸੀ। ਇਸਦਾ ਸਭ ਤੋਂ ਪੁਰਾਣਾ ਗੰਬਥ ‘ਛੰਦ ਸੂਤਰ’ ਹੈ ਜਿਸ ਨੂੰ ਪਿੰਗਲ ਰਿਸ਼ੀ ਨੇ ਲਿਖਿਆ ਸੀ। ਇਸ ਕਰਕੇ ਹੁਣ ਛੰਦ-ਸ਼ਾਸਤਰ ਨੂੰ ਹੀ ‘ਪਿੰਗਲ’ ਕਹਿ ਦਿੱਤਾ ਜਾਂਦਾ ਹੈ। ਪਿੰਗਲ ਦਾ ਮਤਲਬ ਹੀ ਛੰਦ ਸ਼ਾਸਤਰ ਹੈ ਇਸ ਸੰਬੰਧੀ ਇੱਕ ਪੰਜਾਬੀ ਕਹਾਵਤ ਵੀ ਪ੍ਰਸਿੱਧ ਹੈ—“ਪਿੰਗਲ ਬਾਝ ਕਵੀਸ਼ਗੀ, ਗੀਤਾ ਬਾਝ ਗਿਆਨ।”

ਕਵਿਤਾ ਵਿੱਚ ਛੰਦ ਦੀ ਬੜੀ ਲੋੜ ਹੈ ਅਤੇ ਇਸ ਦਾ ਬੜਾ ਮਹੱਤਵ ਹੈ। ਕਵਿਤਾ ਕੋਮਲ ਕਲਾ ਹੋਣ ਦੇ ਨਾਤੇ ਇਸ ਵਿੱਚ ਪ੍ਰਭਾਵ ਤੇ ਸੁਹਜ ਨੂੰ ਪੈਦਾ ਕਰਨ ਲਈ ਕਈ ਤਰ੍ਹਾਂ ਦੀਆਂ ਜੁਗਤਾਂ ਤੇ ਢੰਗ ਵਰਤਣੇ ਪੈਂਦੇ ਹਨ ਜਿਵੇਂ ਅਲੰਕਾਰ, ਚਿੰਨ੍ਹ, ਬਿੰਬ ਆਦਿ। ਪਰ ਛੰਦ ਦੀ ਜੁਗਤ ਸਭ ਤੋਂ ਵੱਧ ਪ੍ਰਭਾਵਕਾਰੀ ਜੁਗਤ ਹੈ। ਡਾ. ਪ੍ਰੇਮ ਪ੍ਰਕਾਸ਼ ਸਿੰਘ, ਕਵਿਤਾ ਵਿੱਚ ਛੰਦ ਦੀਆਂ ਕਈ ਵਿਸ਼ੇਸ਼ਤਾਵਾਂ ਉਲੀਕਦੇ ਹਨ ਜਿਵੇਂ:-

1. ਇਹ ਕਵਿਤਾ ਦੇ ਭਾਵਾਂ ਤੇ ਖਿਆਲਾਂ ਨੂੰ ਤਿੱਖਾ ਕਰਦੇ ਹਨ।
2. ਕਵਿਤਾ ਦੇ ਭਾਵਾਂ ਤੇ ਖਿਆਲਾਂ ਨੂੰ ਇੱਕ ਲੜੀ ਵਿੱਚ ਪਰੋਂਦੇ ਹਨ।
3. ਕਵਿਤਾ ਵਿੱਚ ਸੱਜਗਾਪਣ ਤੇ ਤਾਜ਼ਗੀ ਬਖਸ਼ਦੇ ਹਨ।
4. ਕਵਿਤਾ ਵਿੱਚ ਰਸ ਤੇ ਰਾਗ ਪੈਦਾ ਕਰਕੇ ਪ੍ਰਭਾਵ ਵਿੱਚ ਵਾਧਾ ਕਰਦੇ ਹਨ।
5. ਕਵਿਤਾ, ਕਵੀ ਤੇ ਪਾਠਕ ਵਿਚਕਾਰ ਸੁਖਾਵਾਂ ਰਿਸ਼ਤਾ ਕਾਇਮ ਕਰਦੇ ਹਨ।

### ਅਰਥ ਤੇ ਪਰਿਭਾਸ਼ਾ -

ਛੰਦ ਕੀ ਹੈ? ਇਸ ਸਵਾਲ ਬਾਰੇ ਕਈ ਤਰ੍ਹਾਂ ਦੇ ਵਿਚਾਰ ਮਿਲਦੇ ਹਨ। ਕਈ ਕਹਿੰਦੇ ਹਨ ਕਿ “ਛੰਦ ਤੁਕਾਂਤ ਦਾ ਸਹੀ ਮੇਲ ਹੈ।” ਕਈ ਵਿਦਵਾਨ ਅੱਖਰਾਂ ਜਾਂ ਵਰਨਾਂ ਦੀ ਖਾਸ ਗਿਣਤੀ ਉੱਤੇ ਜ਼ੋਰ ਦਿੰਦੇ ਹਨ। ਕਈ ਹੋਰ ਆਲੋਚਕ ਲੈਅ, ਤੌਲ ਆਦਿ ਨੂੰ ਹੀ ਛੰਦ ਦੇ ਬੁਨਿਆਦੀ ਲੱਛਣ ਮੰਨਦੇ ਹਨ। ਪਰੰਤੂ ਜੇਕਰ ਜ਼ਰਾ ਹੋਰ ਛੰਘਾਈ ਨਾਲ ਵਿਚਾਰ ਕਰੀਏ ਤਾਂ ਸਪੱਸ਼ਟ ਹੁੰਦਾ ਹੈ ਕਿ ਇਹਨਾਂ ਸਾਰੀਆਂ ਛੰਦਕ ਵਿਸ਼ੇਸ਼ਤਾਵਾਂ ਦਾ ਸਮੁੱਚਾ ਰੂਪ ਹੀ ਛੰਦ ਹੈ। ਇਹਨਾਂ ਸਾਰਿਆਂ ਪੱਖਾਂ ਤੇ ਵਿਚਾਰ ਕਰਦੇ ਹੋਏ ਡਾ. ਪ੍ਰੇਮ ਪ੍ਰਕਾਸ਼ ਸਿੰਘ ਛੰਦ ਦੀ ਪਰਿਭਾਸ਼ਾ ਤੇ ਲੱਛਣ ਇਉਂ ਉਲੀਕਦੇ ਹਨ:-

“ਤੌਲ-ਤੁਕਾਂਤ ਵਿੱਚ ਲਿਖਿਆ ਹਰ ਵਾਕ ਛੰਦ ਹੈ। ਭਾਵ ਕਵਿਤਾ ਵਿੱਚ ਮਾਤਰਾ ਜਾਂ ਵਰਨਾਂ ਦੀ ਖਾਸ ਵਿਉਂਤ ਨਾਲ ਜੋ ਸੁਰ-ਤਾਲ ਤੇ ਤੁਕਾਂਤ-ਮੇਲ ਹੁੰਦਾ ਹੈ, ਉਹ ਛੰਦ ਹੈ। ਤਕਨੀਕੀ ਸ਼ਬਦਾਂ ਵਿੱਚ, ਜਿਸ ਕਾਵਿ-ਰਚਨਾ ਵਿੱਚ ਮਾਤਰਾ, ਵਰਨ, ਗਣ, ਬਿਸਰਾਮ, ਤੁਕਾਂਤ ਆਦਿ ਦੀ ਪਾਬੰਦੀ ਹੋਵੇ, ਉਹ ਛੰਦ ਅਖਵਾਉਂਦਾ ਹੈ।”

ਹੁਣ ਅਸੀ ਛੰਦ ਸੰਬੰਧੀ ਉਪਰੋਕਤ ਚਰਚਾ ਵਿੱਚ ਆਏ ਵਰਨ, ਮਾਤਰਾ, ਲਘੂ, ਗੁਰੂ, ਚਰਨ, ਬਿਸਰਾਮ, ਤੁਕਾਂਤ ਆਦਿ ਸ਼ਬਦਾਂ ਉੱਪਰ ਸੰਖੇਪ ਚਰਚਾ ਕਰਾਂਗੇ :-

#### (ੴ) ਵਰਨ-

ਛੰਦਾਬੰਦੀ ਵਿੱਚ ਗੁਰਮੁਖੀ ਵਰਨਮਾਲਾ(ਪੈਂਤੀ) ਦੇ ਹਰ ਅੱਖਰ ਨੂੰ ਵਰਨ ਕਹਿੰਦੇ ਹਨ। ਜਿਵੇਂ: ਕ, ਖ, ਗ, ਘ, ਙ, ਚ, ਛ, ਜ, ਝ, ਵ ਆਦਿ।

ਕੱਕਾ, ਖੱਖਾ (ਕ, ਖ) ਆਦਿ ਧੁਨੀਆਂ ਨੂੰ ਆਮ ਲਿਖਣ ਸਮੇਂ, ਅੱਖਰ ਆਖਦੇ ਹਨ ਪਰ ਛੰਦ-ਬੰਦੀ ਦੀ ਜਦੋਂ ਗੱਲ ਕੀਤੀ ਜਾਂਦੀ ਹੈ ਤਾਂ ਇਹਨਾਂ ਅੱਖਰਾਂ ਨੂੰ ਵਰਨ ਕਿਹਾ ਜਾਂਦਾ ਹੈ।

#### (ਅ) ਲਗਾਂ-

ਗੁਰਮੁਖੀ ਵਰਨਮਾਲਾ ਦੇ ਅੱਖਰਾਂ ਨਾਲ 'ਲਗਾਂ' ਲਗਦੀਆਂ ਹਨ। ਲਗਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ:-

ਮੁਕਤਾ (ਚਿੰਨ ਰਹਿਤ) ਕੰਨਾ (ੴ) ਸਿਹਾਰੀ (ੰ) ਬਿਹਾਰੀ (ੴ) ਅੰਕੜ (ੰ) ਦੁਲੈਕੜ (ੰ) ਲਾਂ (ੰ) ਦੁਲਾਵਾਂ (ੰ) ਹੋੜਾ (ੰ) ਕਨੌੜਾ (ੰ) ਬਿੰਦੀ (ੰ) ਟਿੰਪੀ (ੰ) ਅੱਧਕ (ੰ)।

ਇਹਨਾਂ ਲਗਾਂ ਦੇ ਜੋੜਨ ਨਾਲ ਵਰਨ(ਅੱਖਰ) ਦੀ ਅਵਾਜ਼ ਵੱਧ ਜਾਂਦੀ ਹੈ। ਜਿਸ ਅੱਖਰ ਨਾਲ ਕੋਈ ਲਗ ਨਾ ਲੱਗੀ ਹੋਵੇ ਉਸ ਨੂੰ 'ਮੁਕਤਾ' ਕਹਿੰਦੇ ਹਨ: ਜਿਵੇਂ 'ਕਣਕ' ਸ਼ਬਦ ਦੇ ਤਿੰਨੇ ਅੱਖਰ ਕ, ਣ, ਕ ਮੁਕਤੇ ਅੱਖਰ ਹਨ।

#### (ਇ) ਮਾਤਰਾ-

ਕਿਸੇ ਵਰਨ(ਅੱਖਰ) ਦੇ ਉਚਾਰਨ ਕਰਨ ਵੇਲੇ ਜਿਹੜਾ ਸਮਾਂ ਲਗਦਾ ਹੈ ਉਸ ਨੂੰ 'ਮਾਤਰਾ' ਕਿਹਾ ਜਾਂਦਾ ਹੈ। ਛੰਦਾਬੰਦੀ ਵਿੱਚ ਅੱਖਰਾਂ ਦੀਆਂ ਮਾਤਰਾਵਾਂ ਦੀ ਗਿਣਤੀ ਕੀਤੀ ਜਾਂਦੀ ਹੈ। ਮਾਤਰਾ ਦੋ ਕਿਸਮ ਦੀ ਹੁੰਦੀ ਹੈ:- ਲਘੂ ਤੇ ਗੁਰੂ। ਲਘੂ ਦਾ ਅਰਥ ਹੈ ਛੋਟੀ ਅਤੇ ਗੁਰੂ ਦਾ ਅਰਥ ਹੈ ਵੱਡੀ। ਗੁਰਮੁਖੀ ਦੇ ਮੁਕਤੇ ਅੱਖਰਾਂ ਅਤੇ ਲਗਾਂ ਵਾਲੇ ਅੱਖਰਾਂ ਦੀਆਂ ਮਾਤਰਾਵਾਂ ਗਿਣੀਆਂ ਜਾਂਦੀਆਂ ਹਨ। ਲਘੂ ਵਰਨ ਦੀ ਇੱਕ ਮਾਤਰਾ ਹੁੰਦੀ ਹੈ ਅਤੇ ਗੁਰੂ ਵਰਨ ਦੀਆਂ ਦੋ ਮਾਤਰਾ ਹੁੰਦੀਆਂ ਹਨ। ਛੰਦਾਬੰਦੀ ਵਿੱਚ ਲਘੂ ਤੇ ਗੁਰੂ ਵਰਨਾਂ ਦਾ ਵੇਰਵਾ ਭਾ. ਪ੍ਰੇਮ ਪ੍ਰਕਾਸ਼ ਸਿੰਘ ਇਸ ਪ੍ਰਕਾਰ ਦਿੰਦੇ ਹਨ:-

#### ਲਘੂ ਵਰਨ-

1. ਮੁਕਤੇ ਅੱਖਰ ਜਿਵੇਂ ਕ, ਖ, ਗ, ਘ ਆਦਿ।
2. ਸਿਹਾਰੀ ਵਾਲੇ ਵਰਨ, ਜਿਵੇਂ ਕਿ, ਖਿ, ਗਿ, ਘਿ ਆਦਿ।
3. ਅੰਕੜ ਵਾਲੇ ਵਰਨ, ਜਿਵੇਂ ਕੁ, ਖੁ, ਗੁ, ਘੁ ਆਦਿ।

#### ਗੁਰੂ ਵਰਨ-

1. ਕੰਨੇ ਵਾਲੇ ਵਰਨ, ਜਿਵੇਂ- ਕਾ, ਖਾ, ਗਾ, ਘਾ ਆਦਿ।
2. ਬਿਹਾਰੀ ਵਾਲੇ ਵਰਨ, ਜਿਵੇਂ- ਕੀ, ਖੀ, ਗੀ, ਘੀ ਆਦਿ।
3. ਦੁਲੈਕੜੇ ਵਾਲੇ ਵਰਨ, ਜਿਵੇਂ- ਕੂ, ਖੂ, ਗੂ, ਘੂ ਆਦਿ।
4. ਲਾਂ ਵਾਲੇ ਵਰਨ, ਜਿਵੇਂ- ਕੇ, ਖੇ, ਗੇ, ਘੇ ਆਦਿ।
5. ਦੁਲਾਵਾਂ ਵਾਲੇ ਵਰਨ, ਜਿਵੇਂ- ਕੈ, ਖੈ, ਗੈ, ਘੈ ਆਦਿ।
6. ਹੋੜਾ ਵਾਲੇ ਵਰਨ, ਜਿਵੇਂ- ਕੋ, ਖੋ, ਗੋ, ਘੋ ਆਦਿ।
7. ਕਨੌੜਾ ਵਾਲੇ ਵਰਨ, ਜਿਵੇਂ- ਕੌ, ਖੌ, ਗੌ, ਘੌ ਆਦਿ।

8. ਟਿੱਪੀ ਵਾਲੇ ਵਰਨ, ਜਿਵੇਂ- ਕੰ, ਖੰ, ਗੰ, ਘੰ ਆਦਿ।

9. ਅੱਧਰ ਵਾਲੇ ਵਰਨ, ਜਿਵੇਂ- ਅੱਧ, ਪੱਛ, ਹੱਥ, ਖੱਬਲ ਆਦਿ।

ਬਿੰਦੀ ਆਮ ਤੌਰ 'ਤੇ ਗੁਰੂ ਲਗਾਂ ਵਰਨਾਂ ਨਾਲ ਲੱਗਦੀ ਹੈ। ਇਸ ਦੀ ਮਾਤਰਾ ਨਹੀਂ ਗਿਣੀ ਜਾਂਦੀ। ਜੇਕਰ ਬਿੰਦੀ ਲਘੂ ਲਗਾਂ ਨਾਲ ਲੱਗੇ ਤਾਂ ਮਾਤਰਾ ਗਿਣੀ ਜਾਂਦੀ ਹੈ। ਛੰਦਾਬੰਦੀ ਵਿੱਚ ਲਘੂ ਤੇ ਗੁਰੂ ਦੇ ਚਿੰਨ੍ਹ ਚਾਲੂ ਹਨ। ਲਘੂ ਦਾ ਚਿੰਨ੍ਹ ਅੱਖਰਾਂ ਦੇ ਸਿਰਾਂ ਤੇ ਖੜੀ ਲਕੀਰ ਹੈ ਅਤੇ ਗੁਰੂ ਦਾ ਚਿੰਨ੍ਹ ਅੱਖਰਾਂ ਦੇ ਸਿਰਾਂ ਤੇ ਅੰਗਰੇਜ਼ੀ ਅੱਖਰ s ਵਰਗਾ ਚਿੰਨ੍ਹ ਪਾਇਆ ਜਾਂਦਾ ਹੈ ਜਿਵੇਂ:

ਲਘੂ ਚਿੰਨ੍ਹ:      ||      ||  
                        ਤਰ           ਡਰ

ਗੁਰੂ ਚਿੰਨ੍ਹ:      SS      SS  
                        ਕੌਡੀ      ਪੋਥੀ

#### (ਸ) ਗਣ-

ਛੰਦ-ਵਿਧਾਨ ਵਿੱਚ ਅੱਖਰਾਂ ਜਾਂ ਮਾਤਰਾ ਦੇ ਜੋੜ ਨੂੰ ਗਣ ਆਖਦੇ ਹਨ। ਛੰਦਕ ਚਾਲ ਬੰਨ੍ਹਣ ਲਈ ਗਣਾਂ ਦੀ ਕਾਢ ਕੱਢੀ ਗਈ ਹੈ। ਗਣ ਅੱਠ ਹਨ:-

ਯਗਣ, ਮਗਣ, ਤਗਣ, ਗਗਣ, ਜਗਣ, ਭਗਣ, ਨਗਣ, ਸਗਣ।

#### (ਹ) ਚਰਨ-

ਚਰਨ ਦਾ ਅਰਥ ਤਾਂ ਪੈਰ ਹੈ ਪਰ ਛੰਦਾਬੰਦੀ ਵਿੱਚ ਕਵਿਤਾ ਦੀ ਤੁਕ 'ਤੇ ਜਿੱਥੇ ਠਹਿਰਾਉ ਆਉਂਦਾ ਹੈ, ਉਸ ਤੁਕ ਦੇ ਹਿੱਸੇ ਨੂੰ ਚਰਨ ਕਿਹਾ ਜਾਂਦਾ ਹੈ:

ਸਗਲ ਦੁਆਰ ਕਉ ਛਾਡਿ ਕੈ

ਗਹਯੋ ਤੁਹਾਰੋ ਦੁਆਰ ॥

ਇਸ ਇਕ ਤੁਕ ਵਿੱਚ “ਕੈ” ਤੇ ਪਹਿਲਾ ਠਹਿਰਾਉ ਹੈ ਅਤੇ ਦੂਜਾ ਠਹਿਰਾਉ “ਦੁਆਰ” ਤੇ ਹੈ। ਇਉਂ ਏਥੇ ਦੋ ਚਰਨ ਹਨ।

#### (ਕ) ਬਿਸਰਾਮ-

ਛੰਦ ਵਿੱਚ ਤੁਕਾਂ ਦੇ ਵਿਚਾਲੇ ਜਾਂ ਅੰਤ ਉੱਤੇ ਜਿਹੜਾ ਠਹਿਰਾਉ ਹੁੰਦਾ ਹੈ, ਉਸ ਨੂੰ ਬਿਸਰਾਮ ਕਿਹਾ ਜਾਂਦਾ ਹੈ।

#### (ਖ) ਤੁਕਾਂਤ-

ਤੁਕਾਂਤ, ਤੁਕ ਦਾ ਅੰਤ ਹੈ। ਛੰਦ ਦੀ ਤੁਕ ਦੇ ਅੰਤ ਵਿੱਚ ਆਏ ਸ਼ਬਦ ਨੂੰ ਤੁਕਾਂਤ ਕਿਹਾ ਜਾਂਦਾ ਹੈ।

#### ਛੰਦ ਦੇ ਪ੍ਰਕਾਰ-

ਛੰਦ ਤਿੰਨ ਪ੍ਰਕਾਰ ਦੇ ਹੁੰਦੇ ਹਨ-

1.      ਵਰਨਿਕ ਛੰਦ।

2.      ਮਾਤਰਿਕ ਛੰਦ।

3.      ਗਣਿਕ ਛੰਦ।

#### 1. ਵਰਨਿਕ ਛੰਦ-

ਇਹਨਾਂ ਛੰਦਾਂ ਵਿੱਚ ਕੇਵਲ ਵਰਨਾਂ ਜਾਂ ਅੱਖਰਾਂ ਦੀ ਗਿਣਤੀ ਕੀਤੀ ਜਾਂਦੀ ਹੈ। ਕਬਿੱਤ ਅਤੇ ਕੋਰੜਾ ਵਰਨਿਕ ਛੰਦ ਹਨ।

#### 2. ਮਾਤਰਿਕ ਛੰਦ-

ਮਾਤਰਿਕ ਛੰਦਾਂ ਵਿੱਚ ਮਾਤਰਾ ਦੀ ਗਿਣਤੀ ਕੀਤੀ ਜਾਂਦੀ ਹੈ, ਵਰਨ ਜਾਂ ਅੱਖਰ ਵੱਧ-ਘੱਟ ਹੋ

ਸਕਦੇ ਹਨ। ਦੋਹਿਰਾ ਅਤੇ ਸੌਰਠਾ ਮਾਤਰਿਕ ਛੰਦ ਹਨ।

### 3. ਗਣਿਕ ਛੰਦ-

ਗਣਿਕ ਛੰਦਾਂ ਦੀ ਪਛਾਣ ਗਣਾਂ ਦੇ ਹਿਸਾਬ ਨਾਲ ਹੁੰਦੀ ਹੈ।

ਇਥੇ ਅਸੀਂ ਦੋਹਿਰਾ, ਚੌਪਈ, ਕੋਰੜਾ, ਕਬਿਤ, ਦਵਈਆ ਅਤੇ ਬੈਂਤ ਛੰਦ ਦੀ ਪਰਿਭਾਸ਼ਾ ਤੇ ਉਦਾਹਰਨ ਪੇਸ਼ ਕਰਦੇ ਹੋਏ ਉਹਨਾਂ ਦੀ ਸੰਖੇਪ ਵਿਆਖਿਆ ਪ੍ਰਸਤੁਤ ਕਰਾਂਗੇ-

#### (ਉ) ਦੋਹਿਰਾ (ਮਾਤਰਿਕ ਛੰਦ)

ਪੰਜਾਬੀ ਵਿੱਚ ਦੋਹਿਰਾ ਜਾਂ ਦੋਹਰਾ ਦੋਵੇਂ ਸ਼ਬਦ-ਜੋੜ ਪ੍ਰਚਲਿਤ ਹਨ। ਇਹ ਇੱਕ ਮਾਤਰਿਕ ਛੰਦ ਹੈ। ਇਸਦੇ ਵਜ਼ਨ-ਤੌਲ ਨੂੰ ਮਾਪਣ ਲਈ ਮਾਤਰਾ ਦੀ ਗਿਣਤੀ ਕਰਨੀ ਪੈਂਦੀ ਹੈ। ਇਸ ਦੀ ਕਾਵਿ ਵਿੱਚ ਵਰਤੋਂ ਅਪਭ੍ਰਨ ਸਾਹਿਤ ਤੋਂ ਸ਼ੁਰੂ ਹੋਈ ਹੈ। ਇਹ ਬਹੁਤ ਹੀ ਹਰਮਨ ਪਿਆਰਾ ਛੰਦ ਹੈ। ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਜ਼ਿਆਦਾਤਰ ਸ਼ਲਕ ਲਗਭਗ ਇਸੇ ਤੌਲ ਦੇ ਹਨ।

#### ਲੱਛਣ-

ਦੋਹਿਰੇ ਵਿੱਚ ਦੋ ਤੁਕਾਂ ਹੁੰਦੀਆਂ ਹਨ ਅਤੇ ਚਾਰ ਚਰਨ ਹੁੰਦੇ ਹਨ। ਹਰ ਇਕ ਤੁਕ ਵਿੱਚ 24 ਮਾਤਰਾ ਅਤੇ ਦੋ ਬਿਸਰਾਮ ਹੁੰਦੇ ਹਨ। ਪਹਿਲਾ ਬਿਸਰਾਮ 13 ਮਾਤਰਾ 'ਤੇ ਦੂਜਾ ਬਿਸਰਾਮ 11 ਮਾਤਰਾ 'ਤੇ ਹੁੰਦਾ ਹੈ। ਦੂਜੀ ਤੁਕ ਦੀ ਗਿਣਤੀ ਵੀ ਇਸੇ ਤਰ੍ਹਾਂ ਹੀ ਹੁੰਦੀ ਹੈ। ਤੁਕਾਂ ਦੋ ਅੰਤ ਤੇ ਜਾਂ ਦੂਜੇ ਚਰਨ ਦੇ ਅਖੀਰ ਤੇ ਤੁਕਾਂ-ਤੁਮੇਲ ਹੁੰਦਾ ਹੈ। ਮਾਲਵੇ ਦੀ ਕਵੀਸ਼ਰੀ ਵਿੱਚ ਦੋਹਿਰਾ ਬਹੁਤ ਵਰਤਿਆ ਜਾਂਦਾ ਰਿਹਾ ਹੈ। ਇਸਦੀ ਮਿਸਾਲ ਇਸ ਤਰ੍ਹਾਂ ਹੈ-

ਪੂਰਾ ਪ੍ਰਭੁ ਆਰਾਧਿਆ ਪੂਰਾ ਜਾ ਕਾ ਨਾਉ ॥  
ਨਾਨਕ ਪੂਰਾ ਪਾਇਆ ਪੂਰੇ ਕੇ ਗੁਨ ਗਾਉ ॥

ਇਥੇ ਹਰ ਪਹਿਲੇ ਅਤੇ ਤੀਜੇ ਪਦ ਵਿੱਚ 13-13 ਮਾਤ੍ਰਾਵਾਂ ਅਤੇ ਦੂਜੇ ਤੇ ਚੌਥੇ ਪਦ ਵਿੱਚ 11-11 ਮਾਤ੍ਰਾਵਾਂ ਹੁੰਦੀਆਂ ਹਨ। ਦੋਹਾਂ ਤੁਕਾਂ ਦੇ ਅੰਤ ਉੱਤੇ ਗੁਰੂ ਅਤੇ ਲਘੂ ਆਏ ਹਨ। ਇਸਦੇ ਹੋਰ ਨਮੂਨੇ ਵੇਖੋ -

- ਪੂਰਨ ਤੂੰ ਪਰਮਾਤਮਾ, ਘਟ ਘਟ ਰਿਹਾ ਸਮਾਇ।  
ਜਿਉਂ ਮਹਿੰਦੀ ਕੇ ਪਾਤ ਮੌਂ, ਲਾਲੀ ਲਖੀ ਨ ਜਾਇ।
- ਦੀਨ ਦਰਦ ਦੁਖ ਭੰਜਨਾ ਘਟਿ ਘਟਿ ਨਾਥ ਅਨਾਥ ॥  
ਸਰਣਿ ਤੁਮਾਰੀ ਆਇਓ ਨਾਨਕ ਕੇ ਪ੍ਰਭ ਸਾਥ ॥
- ਕੁਰਣ ਕੁਰਣ ਕਰਦੀ ਫਿਰੇ, ਸਰਦੀ ਪਏ ਅਫਾਤ।  
ਦਿਨ ਚੜ੍ਹੇ ਮੰਗਣ ਤੁਰੀ, ਖੁਬਿਆ ਵਚ ਵਚ ਪਾਤ।

#### (ਅ) ਚੌਪਈ (ਮਾਤਰਿਕ ਛੰਦ)

ਇਹ ਇੱਕ ਮਾਤਰਿਕ ਛੰਦ ਹੈ। ਇਸ ਦੀ ਵਰਤੋਂ ਵੀਰ-ਗਾਸੋ ਕਾਵਿ ਤੋਂ ਸ਼ੁਰੂ ਹੋਈ ਹੈ। ਇਹ ਬਿਰਤਾਂਤਿਕ ਕਾਵਿ ਲਈ ਜ਼ਿਆਦਾ ਵਰਤਿਆ ਜਾਂਦਾ ਹੈ। ਇਸ ਨੂੰ ਚੌਪਈ ਜਾਂ ਚਉਪਈ ਜਾਂ ਚਤੁਸ਼ਪਦੀ ਵੀ ਕਿਹਾ ਜਾਂਦਾ ਹੈ। ਇਸ ਤਰ੍ਹਾਂ ਚੌਪਈ ਤੋਂ ਭਾਵ ਹੈ ਚਾਰ ਪਦ ਜਾਂ ਚਾਰ ਚਰਨਾਂ ਵਾਲਾ ਛੰਦ।

#### ਲੱਛਣ-

ਇਸ ਵਿੱਚ ਚਾਰ ਚਰਨ ਅਤੇ ਹਰ ਚਰਨ ਵਿੱਚ 15 ਜਾਂ ਕਈ ਵਾਰ 16 ਮਾਤਰਾਵਾਂ ਹੁੰਦੀਆਂ ਹਨ, ਅੰਤ ਉੱਤੇ ਤੁਕਾਂਤ ਮੇਲ ਹੁੰਦਾ ਹੈ। ਪਹਿਲਾ ਬਿਸਰਾਮ 8 'ਤੇ ਦੂਜਾ ਬਿਸਰਾਮ 7 ਜਾਂ 8 'ਤੇ ਹੁੰਦਾ ਹੈ। ਅੰਤ ਵਿੱਚ ਲਘੂ-ਗੁਰੂ ਜਾਂ ਗੁਰੂ-ਗੁਰੂ ਦਾ ਮੇਲ ਹੁੰਦਾ ਹੈ।

ਮੌਧਕਾਲੀ ਪੰਜਾਬੀ ਕਵਿਤਾ ਅਤੇ ਮਾਲਵੇ ਦੀ ਕਵੀਸ਼ਗੀ ਵਿੱਚ ਚੌਪਈ ਛੰਦ ਵੱਧ ਵਰਤਿਆ ਗਿਆ ਹੈ। ਇਹ ਛੰਦ ਕਬਾ-ਕਾਵਿ ਤੇ ਬੀਰ-ਕਾਵਿ ਜਿਹੀਆਂ ਲੰਮੀਆਂ ਰਚਨਾਵਾਂ ਲਈ ਬਹੁਤ ਹਰਮਨ ਪਿਆਰਾ ਹੈ ਕਿਉਂਕਿ ਘਟਨਾਵਾਂ, ਦ੍ਰਿਸ਼ਾਂ ਤੇ ਕਬਾ-ਪ੍ਰਸੰਗਾਂ ਦੇ ਬਿਆਨ ਕਰਨ ਲਈ ਚੌਪਈ ਦੀ ਸ਼ੈਲੀ ਬਹੁਤ ਉੱਤਮ ਹੈ। ਗੁਰੂ ਗੋਬਿੰਦ ਸਿੰਘ ਰਚਿਤ ਅਕਾਲ-ਉਸਤਤ, ਬਚਿੜ੍ਹ ਨਾਟਕ, ਕਾਬਿਚਿ-ਵਾਰ ਬੇਨਤੀ ਚੌਪਈ ਆਦਿ ਬਾਣੀਆਂ ਵਿੱਚ ਵੀ ਚੌਪਈ ਦੀ ਵਰਤੋਂ ਹੋਈ ਹੈ। ਇਹ ਛੰਦ ਤੁਲਸੀਦਾਸ ਜੀ ਦੀ ਰਾਮਾਯਣ “ਰਾਮਚਰਿਤ ਮਾਨਸ” ਵਿੱਚ ਵੀ ਪ੍ਰਯੋਗ ਹੋਇਆ ਹੈ। ਇਸਦੇ ਨਮੂਨੇ ਵੇਖਣਯੋਗ ਹਨ-

- ਅਥ ਮੈਂ ਅਪਨੀ ਕਬਾ ਬਖਾਨੋ ॥  
ਤਪ ਸਾਧਤ ਜਿਹਿ ਬਿਧਿ ਮੁਹਿ ਆਨੋ ॥  
ਹੇਮ ਕੁੰਟ ਪਰਬਤ ਹੈ ਜਹਾਂ ॥  
ਸਪਤ ਸਿੰਗ ਸੋਭਿਤ ਹੈ ਤਹਾਂ ॥
- ਹਮਰੀ ਕਰੋ ਹਾਥ ਦੈ ਰਛਾ ॥  
ਪੂਰਨ ਹੋਇ ਚਿਤ ਕੀ ਇੱਛਾ ॥  
ਤਵ ਚਰਨ ਮਨ ਰਹੈ ਹਮਾਰਾ ॥  
ਅਪਨਾ ਜਾਨ ਕਰੋ ਪ੍ਰਤਿਪਾਰਾ ॥
- ਬਰਨ ਚਿਹਨ ਜਿਹ ਜਾਤ ਨ ਪਾਤਾ ॥  
ਸੱਤ੍ਰ ਮਿੱਤ੍ਰ ਜਿਹ ਤਾਤ ਨ ਪਾਤਾ ॥  
ਸਬ ਤੇ ਦੂਰਿ, ਸਭਨ ਤੇ ਨੇਰਾ ॥  
ਜਲ ਬਲ ਮਹੀਅਲ ਜਾਹਿ ਬਸੇਰਾ ॥

#### (੯) ਕੌਰੜਾ (ਵਰਨਿਕ ਛੰਦ)

ਕੌਰੜਾ ਦਾ ਸ਼ਾਬਦਿਕ ਅਰਥ ਹੈ ‘ਚਾਬਕ’। ਹਿੰਦੀ ਅਤੇ ਉਰਦੂ ਵਿੱਚ ਇਸਨੂੰ ‘ਕੋੜਾ’ ਕਿਹਾ ਜਾਂਦਾ ਹੈ। ਪਰ ਸਾਹਿਤ ਵਿੱਚ ਇਹ ਇੱਕ ਖਾਸ ਵਰਨਿਕ ਛੰਦ ਹੈ। ਪੰਜਾਬੀ ਕਿੱਸਾਕਾਰਾਂ ਅਤੇ ਕਵੀਸ਼ਰਾਂ ਨੇ ਇਸ ਦੀ ਬਹੁਤ ਵਰਤੋਂ ਕੀਤੀ ਹੈ। ਕੌਰੜਾ ਮਲਵਈ ਬੋਲੀ (ਪੰਜਾਬੀ) ਦਾ ਹਰਮਨ-ਪਿਆਰਾ ਛੰਦ ਹੈ। ਮਾਲਵੇ ਦੀ ਕਵੀਸ਼ਗੀ ਵਿੱਚ ਕੌਰੜਾ ਛੰਦ ਦੀ ਭਰਪੂਰ ਵਰਤੋਂ ਕੀਤੀ ਗਈ ਹੈ।

#### ਲੱਛਣ-

ਕੌਰੜਾ ਛੰਦ ਵਿੱਚ ਤੁਕਾਂ ਦੀ ਕੋਈ ਪਾਬੰਦੀ ਨਹੀਂ, ਦੋ ਤੁਕਾਂ ਤੋਂ ਲੈ ਕੇ ਅੱਗੇ ਕਿੰਨੀਆਂ ਤੁਕਾਂ ਰੱਖੀਆਂ ਜਾ ਸਕਦੀਆਂ ਹਨ। ਪਰ ਜ਼ਿਆਦਾਤਰ ਚਾਰ ਤੁਕਾਂ ਦਾ ਜੁੱਟ ਹੁੰਦਾ ਹੈ। ਇਸ ਵਿੱਚ ਵਰਨਾਂ ਦੀ ਗਿਣਤੀ ਕੀਤੀ ਜਾਂਦੀ ਹੈ। ਹਰ ਤੁਕ ਵਿੱਚ 13 ਜਾਂ 14 ਵਰਨ (ਅੱਖਰ) ਹੁੰਦੇ ਹਨ ਅਤੇ ਤੁਕਾਂਤ ਹੀ ਬਿਸਰਾਮ ਹੁੰਦਾ ਹੈ। ਤੁਕਾਂ ਦੇ ਅੰਤ ਵਿੱਚ ਤੁਕਾਂਤ-ਮੇਲ ਹੁੰਦਾ ਹੈ। ਇਸ ਦੀ ਵੰਨਗੀ ਇਸ ਤਰ੍ਹਾਂ ਹੈ—

- ਕਹੇ ਰਾਜਮਾਤਾ ਦਸ ਹਾਲ ਬੱਚੀਏ ।  
ਕਾਤੋਂ ਛਡ ਗਿਆ ਭੂਮੀਪਾਲ ਬੱਚੀਏ ।  
ਸੁਣ ਮਾਤਾ ਆਦਿ ਸੈ ਸੁਣਾਵਾਂ ਹਾਲ ਨੀ ।  
ਪਾਸਾ ਖੇਲ ਅਸੀਂ ਬਣਗੇ ਕੰਗਾਲ ਨੀ ।

- ਤੁੜੀ ਤੰਦ ਸਾਂਭ ਹਾੜੀ ਵੇਚ ਵੱਟ ਕੇ,  
ਲੰਬੜਾਂ ਤੇ ਸ਼ਾਹਾਂ ਦਾ ਹਿਸਾਬ ਕੱਟ ਕੇ,  
ਕੱਛੇ ਮਾਰ ਵੰਝਲੀ ਅਨੰਦ ਛਾ ਗਿਆ।  
ਮਾਰਦਾ ਦਮਾਮੇ ਜੱਟ ਮੇਲੇ ਆ ਗਿਆ।

### (ਸ) ਕਬਿੱਤ (ਵਰਨਿਕ ਛੰਦ)

ਕਬਿੱਤ ਮਾਲਵੇ ਦੀ ਕਵੀਸ਼ਰੀ ਦਾ ਪ੍ਰਸਿੱਧ ਛੰਦ ਹੈ। ਇਹ ਇਕ ਵਰਨਿਕ ਛੰਦ ਹੈ। ਇਸ ਵਿੱਚ ਵਰਨਾਂ ਦੀ ਗਿਣਤੀ ਕੀਤੀ ਜਾਂਦੀ ਹੈ।

#### ਲੱਛਣ-

ਕਬਿੱਤ ਦੀਆਂ ਚਾਰ ਲੰਮੀਆਂ ਤੁਕਾਂ ਹੁੰਦੀਆਂ ਹਨ। ਹਰ ਤੁਕ ਵਿੱਚ ਚਾਰ ਬਿਸਰਾਮ ਹੁੰਦੇ ਹਨ, ਭਾਵ ਇਸ ਵਿੱਚ ਹਰ ਤੁਕ ਦੇ ਦੋ-ਦੋ ਚਰਨ ਹੁੰਦੇ ਹਨ ਅਤੇ ਹਰ ਚਰਨ ਵਿੱਚ ਦੋ-ਦੋ ਬਿਸਰਾਮ ਹੁੰਦੇ ਹਨ। ਹਰ ਤੁਕ ਦੇ ਚਾਰ ਬਿਸਰਾਮਾਂ ਨੂੰ ਤੁਕਾਂਤ ਕਿਹਾ ਜਾ ਸਕਦਾ ਹੈ।

ਹਰੇਕ ਤੁਕ ਦੇ ਚਾਰ ਤੁਕਾਂਗਾਂ ਵਿੱਚੋਂ ਪਹਿਲੇ ਤਿੰਨ ਤੁਕਾਂਗਾਂ ਵਿੱਚ ਅੱਠ-ਅੱਠ ਵਰਨਾਂ ਦਾ ਵਿਧਾਨ ਹੁੰਦਾ ਹੈ ਅਤੇ ਚੌਥੇ ਤੁਕਾਂਗ ਵਿੱਚ ਸੱਤ ਵਰਨ ਅਤੇ ਕਈ ਵਾਰੀ ਅੱਠ ਵਰਨ ਹੁੰਦੇ ਹਨ। ਭਾਵ ਹਰ ਤੁਕ ਵਿੱਚ 31 ਜਾਂ 32 ਵਰਨ ਹੁੰਦੇ ਹਨ। ਤੁਕਾਂਤ ਮੇਲ ਚਾਰੋਂ ਤੁਕਾਂ ਵਿੱਚ ਸਮਾਨ ਰੂਪ ਵਿੱਚ ਹੁੰਦਾ ਹੈ। ਇਸ ਦੀਆਂ ਉਦਾਹਰਨਾਂ ਇਸ ਤਰ੍ਹਾਂ ਹਨ-

- ਮੀਨ ਜੈਸੇ ਨੀਰ ਬਿਨਾ, ਭੈਣ ਜੰਮੇ ਵੀਰ ਬਿਨਾ,  
ਕਪੜਾ ਅਮੀਰ ਬਿਨਾ, ਮੂਲ ਨਾ ਸੁਹਾਂਵਦਾ।  
ਖੇਤੀ ਜੈਸੇ ਬਾੜ ਬਿਨਾ, ਨਾਰ ਭਰਤਾਰ ਬਿਨਾ,  
ਘੋੜਾ ਅਸਵਾਰ ਬਿਨਾ, ਰਾਸ ਨਹੀਂ ਆਂਵਦਾ।  
ਸਾਥੂ ਜੈਸੇ ਸੰਤ ਬਿਨਾ, ਆਦਮੀ ਜੋ ਮੱਤ ਬਿਨਾ,  
ਗਾਵਣਾ ਜਯੋਂ ਗੱਤ ਬਿਨਾ, ਸੋਭਾ ਨਹੀਂ ਪਾਂਵਦਾ।  
ਤੈਸੇ ਕਵੀ ਦੌਲਤਾ, ਭਜਨ ਬਿਨਾ ਮੂੜ ਬੰਦਾ,  
ਜਨਮ ਅਮੈਲ ਬੱਚਾ, ਬਿਰਥਾ ਗਵਾਂਵਦਾ।
- ਹੋਯਾ ਰਾਂਝਣਾ ਜਵਾਨ, ਲੱਗਾ ਚੰਗਾ ਪੀਣ-ਖਾਣ,  
ਪਹਿਨੇ ਬਾਫ਼ ਤੇ ਬਰਾਨ, ਨਾਲ ਮਾਪਿਆਂ ਦੇ ਮਨ ਦੇ।  
ਦੇਖ ਮਾਪੇ ਹੋਣ ਰਾਜੀ, ਜਿਉਂ ਤਬੇਲੇ ਪਲੇ ਤਾਜੀ,  
ਜਿਵੇਂ ਬਾਲਕੇ ਨੂੰ ਬਾਜੀ, ਤਿਵੇਂ ਰਾਂਝਣੇ ਨੂੰ ਜਾਣਦੇ।  
ਰਾਂਝਾ ਅਲਬੇਲਾ, ਕੁੜੀ ਮੁੰਡੇ ਦਾ ਸੁਹੇਲਾ,  
ਕੋਈ ਛੋੜਦਾ ਨਾ ਮੇਲਾ, ਵਿੱਚ ਰੋਸ਼ਨ ਜਹਾਨ ਦੇ।  
ਵਿੱਚ ਗਲੀਆਂ ਦੇ ਗਾਵੇ, ਸੋਹਣੀ ਬੰਸਰੀ ਬਜਾਵੇ,  
ਭਗਵਾਨ ਸਿੰਘ ਭਾਵੇ, ਮਨ ਮੂਰਖ ਸੁਜਾਨ ਦੇ।
- ਭਾਈਆ ਬਗੈਰ ਕੋਈ ਪੈਰ ਨਾ ਧਰਨ ਦੇਵੇ,  
ਭਾਈ ਉਠ ਜਾਣ ਭੱਜ ਪੈਂਦੀਆਂ ਜੇ ਬਾਹਾਂ ਉਇ।  
ਭਾਈਆਂ ਬਗੈਰ ਲੋਕ ਸੱਥ ਵਿੱਚ ਦੇਣ ਗਾਲੀ,  
ਭਾਈ ਹੁੰਦੇ ਪਾਸ ਲੱਖ ਹੁੰਦੀਆਂ ਪਨਾਹਾਂ ਉਇ।  
ਭਾਈ ਉਠ ਜਾਣ ਤਾਂ ਜਹਾਨ ਵਿੱਚ ਸੁੰਵ ਹੋਵੇ,  
ਭਾਈ ਹੁੰਦੇ ਪਾਸ ਲੱਖ ਹੁੰਦੀਆਂ ਸਲਾਹਾਂ ਉਇ।

ਬਾਂਹ ਫੜ ਰਾਂਝੇ ਨੂੰ ਪੁਕਾਰਨ ਪ੍ਰੇਮ ਨਾਲ,  
ਚਲ ਭਗਵਾਨ ਸਿੰਘ ਉਠ ਕੇ ਪਿਛਾਂਹਾਂ ਉਇ।

#### (ਹ) ਦਵਈਆ (ਮਾਤਰਿਕ ਛੰਦ)

ਦਵਈਆ ਇੱਕ ਮਾਤਰਿਕ ਛੰਦ ਹੈ। ਦਵਈਆ ਛੰਦ ਨੂੰ ਦੁਵੈਯਾ, ਦਵੱਯਾ ਜਾਂ ਦੋਵੈ ਵੀ ਕਿਹਾ ਜਾਂਦਾ ਹੈ। ਬ੍ਰਾਜ਼ ਭਾਸ਼ਾ ਦੀ ਕਵਿਤਾ ਵਿੱਚ ਇਹ ਬਹੁਤ ਵਰਤਿਆ ਗਿਆ ਹੈ, ਪੰਜਾਬੀ ਵਿੱਚ ਗੁਰਬਾਣੀ ਅਤੇ ਕਿੱਸਾ ਕਾਵਿ ਵਿੱਚ ਇਸ ਦੀ ਵਰਤੋਂ ਹੋਈ ਹੈ।

#### ਲੱਛਣ-

ਦਵਈਆ ਮਾਤਰਿਕ ਸਮ ਛੰਦ-ਰੂਪ ਮੰਨਿਆ ਜਾਂਦਾ ਹੈ। ਇਸ ਦੀਆਂ ਚਾਰ ਤੁਕਾਂ ਹੁੰਦੀਆਂ ਹਨ ਅਤੇ ਹਰ ਤੁਕ ਦੀਆਂ 28 ਮਾਤਰਾ ਹੁੰਦੀਆਂ ਹਨ। ਹਰ ਤੁਕ ਵਿੱਚ ਪਹਿਲਾ ਬਿਸਰਾਮ 16 ਮਾਤਰਾ ਅਤੇ ਦੂਜਾ 12 ਮਾਤਰਾ ਉੱਤੇ ਆਉਂਦਾ ਹੈ। ਅੰਤ ਵਿੱਚ ਦੋ ਗੁਰੂ ਹੁੰਦੇ ਹਨ, ਪਰ ਕਈ ਵਾਰ ਅੰਤ ਵਿੱਚ ਗੁਰੂ ਤੇ ਲਘੂ ਵੀ ਮਿਲਦੇ ਹਨ। ਪੰਜਾਬੀ ਵਿੱਚ ਦਵਈਆਂ ਛੰਦ ਦੀ ਵਰਤੋਂ ਕਿੱਸਾਕਾਰ ਦਮੋਦਰ ਤੇ ਹਾਸ਼ਮ ਸ਼ਾਹ ਨੇ ਸਭ ਤੋਂ ਵੱਧ ਕੀਤੀ ਹੈ। ਇਸਦੀਆਂ ਮਿਸਾਲਾਂ ਇਸ ਤਰ੍ਹਾਂ ਹਨ-

- ਓੜਕ ਵਕਤ ਕਹਿਰ ਦੀਆਂ ਕੂਕਾਂ, ਸੁਣ ਪੱਥਰ ਢਲ ਜਾਵੇ।  
ਜਿਸ ਡਾਚੀ ਮੇਰਾ ਪੁੰਨੰ ਖੜਿਆ, ਸ਼ਾਲਾ ਮਰ ਦੌਜਖ ਜਾਵੇ।  
ਯਾ ਉਸ ਨੇਹੁੰ ਲਗੇ ਵਿੱਚ ਬ੍ਰਿਹੋਂ, ਵਾਂਗ ਸੱਸੀ ਜਲ ਜਾਵੇ।  
ਹਾਸ਼ਮ ਮੌਤ ਪਵੇ ਕਰਵਾਨਾ, ਤੁਖਮ ਜਮੀਨੋਂ ਜਾਵੇ।
- ਰਾਤੀਂ ਨੀਂਦ ਅਗਾਮ ਨਾ ਆਵੇ, ਦਿਨੇ ਰਹੇ ਨਿੱਤ ਰਾਹੀਂ।  
ਹਾਸ਼ਮ ਜਾਨ ਛਡਾਵਨ ਮੁਸ਼ਕਲ, ਬੁਰੀ ਇਸ਼ਕ ਦੀ ਫਾਹੀ।  
ਆਹੀਂ ਮਾਰੇ ਤੇ ਗ੍ਰਾਮ ਖਾਵੇ, ਪੀਵੇ ਖੂਨ ਜਿਗਰ ਦਾ।  
ਰੋਵੇ ਪੀੜ ਕਰੇ ਦਿਲ ਘਾਇਲ, ਜ਼ਖਮੀ ਵਸਲ ਹਿਜਰ ਦਾ।
- ਇਕੋ ਬੂਟਾ ਇਕੋ ਲੱਜਤ, ਇਕੋ ਪਤਾ ਨਿਸ਼ਾਨੀ।  
ਉਸੀ ਬੂਟਿਓਂ ਛੁੱਲ ਮਿਜਾਜ਼ੀ, ਮੇਵਾ ਇਸ਼ਕ ਕਹਾਣੀ।  
ਹਾਸ਼ਮ ਇਸ਼ਕ ਸੁਖਾਲਾ ਨਾਹੀਂ, ਮਰ ਕੇ ਆਸ਼ਕ ਥੀਂਦੇ।  
ਹਰਦਮ ਜਾਨ ਜਿਗਰ ਦਾ ਲੋਹੂ, ਚੂਲੀਆਂ ਭਰ ਭਰ ਪੀਂਦੇ।

#### (ਕ) ਬੈਂਤ (ਮਾਤਰਿਕ ਛੰਦ)

‘ਬੈਂਤ’ ਪੰਜਾਬੀ ਬ੍ਰਿਤਾਂਤਕ ਕਾਵਿ ਦਾ ਬੜਾ ਹਰਮਨ ਪਿਆਰਾ ਛੰਦ ਹੈ। ਬੈਂਤ ਅਤੇ ਬੈਤ ਇਸਦੇ ਦੋ ਰੂਪ ਪ੍ਰਚਲਿਤ ਹਨ। ਇਹ ਅਰਬੀ ਭਾਸ਼ਾ ਤੋਂ ਆਇਆ ਹੈ। ਉੱਥੇ ਦੋ-ਤੁਕੇ ਛੰਦ ਨੂੰ ਬੈਂਤ ਕਲਪਿਆ ਗਿਆ ਹੈ।

#### ਲੱਛਣ-

ਬੈਂਤ ਮਾਤਰਿਕ ਛੰਦ ਹੈ। ਇਸਦੀਆਂ ਕਈ ਕਿਸਮਾਂ ਹਨ। 4 ਤੁਕਾਂ ਤੋਂ ਲੈ ਕੇ 20-22 ਤੁਕਾਂ ਤੱਕ ਬੈਂਤ ਦੀ ਲੰਬਾਈ ਵੇਖੀ ਜਾਂਦੀ ਹੈ। ਹਰ ਤੁਕ ਵਿੱਚ 40 ਮਾਤਰਾ ਹੁੰਦੀਆਂ ਹਨ ਅਤੇ ਤੁਕ ਵਿੱਚ ਪਹਿਲਾ ਬਿਸਰਾਮ 20 ਮਾਤਰਾ ’ਤੇ ਹੁੰਦਾ ਹੈ ਪਰ ਕਈ ਵਾਰ 19 ਜਾਂ 21 ਮਾਤਰਾ ਤੇ ਵੀ ਬਿਸਰਾਮ ਹੋ ਜਾਂਦਾ ਹੈ।

ਬੈਂਤ ਵਿੱਚ ਆਮ ਕਰਕੇ ਚਾਰ ਤੁਕਾਂ ਦਾ ਹੀ ਵਿਧਾਨ ਹੈ ਅਤੇ ਹਰ ਤੁਕ ਦੇ ਅੰਤ ਵਿੱਚ ਤੁਕਾਂਤ-ਮੇਲ ਹੁੰਦਾ ਹੈ। ਬੈਂਤ ਦੇ ਤੁਕਾਂਤ-ਮੇਲ ਨੂੰ ਅਰਬੀ-ਫਾਰਸੀ ਸ਼ਬਦਾਵਲੀ ਵਿੱਚ ਕਾਫੀਆ-ਰਦੀਫ ਕਹਿੰਦੇ ਹਨ। ਬੈਂਤ

ਦੇ ਅਖੀਰ ਵਿੱਚ ਕੁਝ ਵਰਨ (ਅੱਖਰ) ਇਸ ਤਰ੍ਹਾਂ ਆਉਂਦੇ ਹਨ ਕਿ ਇੱਕ ਖਾਸ ਵਜ਼ਨ ਕਾਇਮ ਹੁੰਦਾ ਚਲਾ ਜਾਂਦਾ ਹੈ ਜਿਵੇਂ ਨੂਰ, ਬੂਰ, ਤੂਰ ਜਾਂ ਖਿਆਲ ਹੋਇਆ, ਵਾਲ ਹੋਇਆ, ਸਵਾਲ ਹੋਇਆ।

ਇਸ ਛੰਦ ਨੂੰ ਅਹਿਮਦ ਗੁਜਰ ਅਤੇ ਮੁਕਬਲ ਨੇ ਸੰਵਾਰਿਆ, ਪਰ ਵਾਰਸ ਸ਼ਾਹ ਨੇ ਇਸ ਨੂੰ ਸਿਖਰ ਉੱਤੇ ਪਹੁੰਚਾ ਦਿੱਤਾ। ਇਸ ਦੀਆਂ ਪ੍ਰਮੁੱਖ ਉਦਾਹਰਨਾਂ ਇਸ ਤਰ੍ਹਾਂ ਹਨ-

- ਤੇਰੀ ਖੋਜ ਵਿੱਚ ਅਕਲ ਦੇ ਖੰਭ ਝੜ ਗਏ,  
                ਤੇਰੀ ਭਾਲ ਵਿੱਚ ਬੋਥਾ ਖਿਆਲ ਹੋਇਆ।  
      ਲੱਖਾਂ ਉੱਗਲਾਂ ਗੁੰਝਲਾਂ ਖੋਲ੍ਹੇ ਬੱਕੀਆਂ,  
                ਤੇਰੀ ਜ਼ੁਲਫ਼ ਦਾ ਸਿੱਧਾ ਨਾ ਵਾਲ ਹੋਇਆ।  
      ਘੱਗੀ ਬੱਝ ਗਈ ਸੰਖਾਂ ਦੀ ਰੋ ਰੋ ਕੇ,  
                ਪਿੱਟ ਪਿੱਟ ਕੇ ਚੁਰ ਘੜਿਆਲ ਹੋਇਆ।  
      ਚੀਕ ਚੀਕ ਕੇ ਕਲਮ ਦੀ ਜੀਭ ਪਾਟੀ,  
                ਅਜੇ ਹੱਲ ਨਾ ਤੇਰਾ ਸਵਾਲ ਹੋਇਆ।
  
- ਨਬਜ਼ ਵੇਖ ਕੇ ਕਰਾਂ ਇਲਾਜ ਇਸਦਾ,  
                ਦੇਇ ਵੇਦਨਾ ਸਭ ਬਤਾਇ ਮੈਨੂੰ।  
      ਨਾੜੀ ਵੇਖ ਕੇ ਏਸ ਦੀ ਕਰਾਂ ਕਾਰੀ,  
                ਦੇਵੇ ਉਠ ਕੇ ਹੱਥ ਦਿਖਾਇ ਮੈਨੂੰ।  
      ਰੋਗ ਕਾਸ ਤੋਂ ਚਲਿਆ ਕਰਾਂ ਜਾਹਰ,  
                ਮਜ਼ਾ ਮੰਹ ਦਾ ਦੇਹ ਬਤਾਇ ਮੈਨੂੰ।  
      ਵਾਰਿਸ ਸ਼ਾਹ ਮੀਆਂ ਛਤੀ ਰੋਗ ਕਟਾਂ,  
                ਮਲਕੁਲ ਮੌਤ ਥੀਂ ਲਵਾਂ ਬਚਾਇ ਏਹਨੂੰ।
  
- ਰਾਜ ਕੂੜ ਦਾ ਅੰਤ ਨਿਖੁੱਟਣਾ ਏ,  
                ਪਹਿਰਾ ਮੁਕਣੈ ਕਾਲੇ ਹਨੇਰਿਆਂ ਦਾ।  
      ਹੋਣ ਵਾਲਾ ਏ ਸੱਚ ਦਾ ਬੋਲ ਬਾਲਾ,  
                ਆਉਣ ਵਾਲਾ ਏ ਜੁਗ ਸਵੇਰਿਆਂ ਦਾ।  
      ਚੜ੍ਹ ਕੇ ਲਿਸ਼ਕਣੈ ਪਿਆਰ ਦੇ ਸੂਰਜਾਂ ਨੇ,  
                ਗੁਪ ਚਮਕਣੈ ਸਾਡੇ ਬਨੇਰਿਆਂ ਦਾ।  
      ਮਿਟਣੀ ਵਿੱਥ ਹੈ ਉੱਚਿਆਂ ਨੀਵਿਆਂ ਦੀ,  
                ਮਿਟਣਾ ਫਰਕ ਹੈ ਤੇਰਿਆਂ-ਮੇਰਿਆਂ ਦਾ।

## **ਅਭਿਆਸ-ਪ੍ਰਸ਼ਨ**

1. ਛੰਦ ਦੀ ਪਰਿਭਾਸ਼ਾ ਅਤੇ ਪ੍ਰਕਾਰ ਉਪਰ ਚਾਨਣਾ ਪਾਓ ।
2. ਹੇਠ ਲਿਖੇ ਛੰਦਾਂ ਦੇ ਲੱਛਣ ਅਤੇ ਉਦਾਹਰਨਾਂ ਉਪਰ ਚਰਚਾ ਕਰੋ-  
(ਉ) ਦਵਈਆ  
(ਅ) ਕੌਰੜਾ  
(ਈ) ਚੌਪਈ  
(ਸ) ਕਬਿੱਤ  
(ਹ) ਬੈਂਤ

## ॥ ਅਲੰਕਾਰ

### ਅਰਥ ਤੇ ਪਰਿਭਾਸ਼ਾ-

‘ਅਲੰਕਾਰ’ ਸੰਸਕ੍ਰਿਤ ਦਾ ਸ਼ਬਦ ਹੈ, ਜੋ ਦੋ ਸ਼ਬਦਾਂ ਅਲੰ+ਕਾਰ ਤੋਂ ਮਿਲ ਕੇ ਬਣਿਆ ਹੈ। ਅਲੰ ਤੋਂ ਭਾਵ ਹੈ- ਭੂਸਣ(ਗਹਿਣਾ) ਅਤੇ ਕਾਰ ਤੋਂ ਭਾਵ ਹੈ ਕਰਨ ਵਾਲਾ। ਅਰਥਾਤ ਜੋ ਅਲੰਕ੍ਰਿਤ ਕਰੇ ਉਸ ਨੂੰ ਅਲੰਕਾਰ ਕਿਹਾ ਜਾਂਦਾ ਹੈ।

ਇਸ ਪ੍ਰਕਾਰ ਅਲੰਕਾਰ ਦਾ ਸ਼ਾਬਦਿਕ ਅਰਥ ਗਹਿਣੇ, ਜ਼ੇਵਰ, ਭੂਸਣ, ਟੂਬਾਂ, ਸਜਾਵਟ, ਸੁਹਜ-ਸਿੰਗਾਰ ਤੋਂ ਲਿਆ ਜਾਂਦਾ ਹੈ। ਭਾਵੇਂ ਅਲੰਕਾਰ ਤੋਂ ਭਾਵ ਸਾਜ-ਸਜਾਵਟ ਤੋਂ ਲਿਆ ਜਾਂਦਾ ਹੈ, ਪਰੰਤੂ ਇਹ ਕਵਿਤਾ ਉਪਰ ਭਾਰੂ ਨਹੀਂ ਹੋਣੀ ਚਾਹੀਦੀ ਸਗੋਂ ਕਵਿਤਾ ਦੇ ਭਾਵਾਂ ਨੂੰ ਪ੍ਰਗਟ ਕਰਨ ਵਾਲੀ ਹੋਣੀ ਚਾਹੀਦੀ ਹੈ।

**ਭਾਮਹ ਅਨੁਸਾਰ,** “ਅਲੰਕਾਰ ਕਵਿਤਾ ਦੇ ਸਿੰਗਾਰ ਲਈ ਜ਼ਰੂਰੀ ਹਨ।”

**ਦੰਡੀ ਲਿਖਦਾ** ਹੈ, “ਕਵਿਤਾ ਦੀ ਸ਼ੋਭਾ ਵਧਾਉਣ ਵਾਲੇ ਤੱਤ ਨੂੰ ਅਲੰਕਾਰ ਕਿਹਾ ਜਾਂਦਾ ਹੈ।”

ਇਕ ਹੋਰ ਭਾਰਤੀ **ਅਚਾਰੀਆ ਵਾਮਨ** ਇਸ ਸੰਬੰਧੀ ਆਪਣਾ ਮਤ ਪ੍ਰਗਟ ਕਰਦਾ ਹੋਇਆ ਕਹਿੰਦਾ ਹੈ,

“ਅਲੰਕਾਰ ਕਰਕੇ ਹੀ ਕਵਿਤਾ ਗ੍ਰਹਿਣ ਕਰਨ ਯੋਗ ਹੁੰਦੀ ਹੈ, ਕਵਿਤਾ ਵਿੱਚ ਸੌਂਦਰਯ ਦਾ ਨਾਂ ਹੀ ਅਲੰਕਾਰ ਹੈ।”

ਇਸ ਪ੍ਰਕਾਰ ਭਾਰਤੀ ਚਿੰਤਕ ਅਲੰਕਾਰ ਨੂੰ ਕਵਿਤਾ ਦਾ ਜ਼ਰੂਰੀ ਤੱਤ ਮੰਨਦੇ ਹਨ। ਪ੍ਰਸਿੱਧ ਭਾਰਤੀ ਅਚਾਰੀਆ **ਭਰਤਮੁਨੀ** ਆਪਣੇ ਗ੍ਰੰਥ ‘ਨਾਟਯ ਸ਼ਾਸ਼ਤਰ’ ਵਿੱਚ ਵੀ ਅਲੰਕਾਰ ਸੰਬੰਧੀ ਵਿਚਾਰ ਪ੍ਰਗਟ ਕਰਦਾ ਹੈ।

ਉਪਰੋਕਤ ਸਾਰੀਆਂ ਵਿਚਾਰ ਚਰਚਾਵਾਂ ਦਾ ਨਿਚੋੜ ਦੱਸਦੇ ਹੋਏ **ਡਾ. ਪ੍ਰੇਮ ਪ੍ਰਕਾਸ਼ ਸਿੰਘ** ਲਿਖਦੇ ਹਨ,

“ਅਲੰਕਾਰ ਕਾਵਿ ਕਲਾ ਦਾ ਅਨੋਖਾ ਤੇ ਨਿਰਾਲਾ ਢੰਗ ਹੈ, ਜੋ ਕਵੀ-ਬੋਲਾਂ ਦੇ ਸ਼ਬਦਾਂ ਵਿੱਚ ਅਦਭੂਤ ਚਮਤਕਾਰ ਪੈਦਾ ਕਰ ਕੇ ਕਵਿਤਾ ਦੇ ਸੁਹਜ ਵਿੱਚ ਵਾਧਾ ਕਰਦਾ ਹੈ।”

### ਲੱਛਣ ਅਤੇ ਸਰੂਪ-

ਕਵੀ ਆਪਣੀਆਂ ਕਾਵਿ ਰਚਨਾਵਾਂ ਵਿੱਚ ਅੱਖਰਾਂ, ਵਰਨਾਂ, ਸ਼ਬਦਾਂ, ਵਾਕਾਂ ਤੇ ਮੁਹਾਵਰਿਆਂ ਦੇ ਸ਼ਬਦ ਸੰਯੋਜਨ ਨਾਲ ਚਮਤਕਾਰੀ ਸੁਹਜ ਪੈਦਾ ਕਰਦੇ ਹਨ ਅਤੇ ਇਹ ਚਮਤਕਾਰੀ ਸੁਹਜ ਕਈ ਵਾਰ ਅਰਥ ਪੱਧਰ ਤੇ ਵੀ ਵਾਪਰ ਜਾਂਦਾ ਹੈ। ਜਿਸ ਨਾਲ ਪਾਠਕ ਜਾਂ ਸਰੋਤੇ ਆਨੰਦਿਤ ਹੋ ਜਾਂਦੇ ਹਨ। ਇੰਨ੍ਹਾਂ ਸਾਰੀਆਂ ਕਲਾਤਮਿਕ ਜੁਗਤਾਂ ਅਤੇ ਸੁਹਜ ਵਿਧੀਆਂ ਨੂੰ ਅਲੰਕਾਰ ਕਿਹਾ ਜਾਂਦਾ ਹੈ। ਧੁਨੀਆਂ, ਸ਼ਬਦਾਂ, ਵਾਕਾਂ ਅਤੇ ਸ਼ਬਦਾਰਥਾਂ ਦੀ ਵਿਲੱਖਣ ਵਰਤੋਂ ਦੁਆਰਾ ਹੀ ਇਹ ਚਮਤਕਾਰੀ ਸੁਹਜ ਪੈਦਾ ਹੁੰਦਾ ਹੈ। ਇਸ ਵਰਤਾਰੇ ਨੂੰ ਸਮਝਣ ਲਈ ਅਸੀਂ ਹੇਠ ਲਿਖੀ ਗਤੀ ਦਾ ਉਦਾਹਰਨ ਵੇਖਾਂਗੇ:-

ਚਿੱਟੇ ਚਾਨਣ ਦਾ ਦੁੱਧ ਡੁੱਲਿਆ,

ਤੇ ਮਟਕੀ ਭੱਜੀ ਹਨੇਰੇ ਦੀ।

ਛੱਡ ਰਾਤਾਂ ਦੀਆਂ ਹਕਾਇਤਾਂ ਨੂੰ,

ਕੋਈ ਗੱਲ ਕਰ ਨਵੇਂ ਸਵੇਰੇ ਦੀ।

ਉਪਰੋਕਤ ਕਾਵਿ-ਬੰਦ ਰਾਹੀਂ ਹਨੇਰੇ(ਅਗਿਆਨਤਾ) ਤੋਂ ਚਾਨਣ(ਗਿਆਨ) ਦੀ ਗੱਲ ਸਮਝਾਉਣ  
ਲਈ ਚਾਨਣ ਨਾਲ ਦੁੱਧ ਅਤੇ ਮਟਕੀ ਨਾਲ ਹਨੇਰੇ ਦੀ ਇਕਰੂਪਤਾ ਪ੍ਰਗਟ ਕਰਦਾ ਹੋਇਆ ਲੇਖਕ ਰੂਪਕ  
ਅਲੰਕਾਰ ਦੀ ਸਫ਼ਲ ਵਰਤੋਂ ਕਰਦਾ ਹੈ।

ਇਸ ਤਰ੍ਹਾਂ ਅਲੰਕਾਰ ਕਵਿਤਾ ਨੂੰ ਰੌਚਕਤਾ ਅਤੇ ਸਪਸ਼ਟਤਾ ਪ੍ਰਦਾਨ ਕਰਦੇ ਹਨ। **ਡਾ. ਪ੍ਰੇਮ  
ਪ੍ਰਕਾਸ਼ ਸਿੰਘ** ਕਵਿਤਾ ਵਿੱਚ ਅਲੰਕਾਰਾਂ ਦੇ ਹੇਠ ਲਿਖੇ ਮੰਤਵਾਂ ਦਾ ਜ਼ਿਕਰ ਕਰਦੇ ਹਨ—

1. ਅਲੰਕਾਰ ਕਾਵਿ ਦੀ ਸੁਹਜ ਤੇ ਸ਼ੋਭਾ ਵਧਾਉਂਦੇ ਹਨ।

2. ਅਲੰਕਾਰ ਕਾਵਿ ਨੂੰ ਚਮਤਕਾਰੀ ਤੇ ਪ੍ਰਭਾਵਸ਼ਾਲੀ ਬਣਾਉਂਦੇ ਹਨ।

3. ਅਲੰਕਾਰ ਅਰਥਾਂ ਵਿੱਚ ਸਪੱਸ਼ਟਤਾ ਪੈਦਾ ਕਰਦੇ ਹਨ।

4. ਅਲੰਕਾਰ ਕਵਿਤਾ ਨੂੰ ਸੁਆਦਲਾ ਬਣਾਉਂਦੇ ਹਨ।

5. ਅਲੰਕਾਰ ਬੇਅੰਤ ਹਨ, ਕਿਉਂਕਿ ਅਲੰਕਾਰ ਕਵੀ ਦੇ ਕਟਾਖਲ, ਵਿਅੰਗ ਤੇ ਅਦਾ ਕਰਨ ਦੇ  
ਕਥਨ-ਢੰਗ ਹੀ ਹਨ।

### ਵਰਗੀਕਰਨ-

ਵਿਦਵਾਨਾਂ ਨੇ ਅਲੰਕਾਰਾਂ ਨੂੰ ਤਿੰਨ ਪ੍ਰਮੁੱਖ ਵਰਗਾਂ ਵਿੱਚ ਵੰਡਿਆ ਹੈ—

1. ਸ਼ਬਦ ਅਲੰਕਾਰ

2. ਅਰਥ ਅਲੰਕਾਰ

3. ਸ਼ਬਦਾਰਥ ਅਲੰਕਾਰ

#### 1. ਸ਼ਬਦ ਅਲੰਕਾਰ-

ਜੋ ਅਲੰਕਾਰ ਸ਼ਬਦਾਂ ਦੀ ਸਹਾਇਤਾ ਨਾਲ ਚਮਤਕਾਰ ਪੈਦਾ ਕਰਦੇ ਹਨ, ਉਸ ਨੂੰ ‘ਸ਼ਬਦ ਅਲੰਕਾਰ’  
ਕਿਹਾ ਜਾਂਦਾ ਹੈ। ਕਿਉਂਕਿ ਕਾਵਿ ਵਿੱਚ ਜਿਹੜੇ ਸ਼ਬਦ ਜਾਂ ਸ਼ਬਦਾਂ ਦੁਆਰਾ ਅਲੰਕਾਰ ਸਿਰਜਨਾ ਕੀਤੀ  
ਗਈ ਹੁੰਦੀ ਹੈ। ਜੇਕਰ ਉਨ੍ਹਾਂ ਨੂੰ ਹਟਾ ਦਿੱਤਾ ਜਾਵੇ ਤਾਂ ਅਲੰਕਾਰ ਵੀ ਹਟ ਜਾਂਦਾ ਹੈ। ਇਸ ਲਈ ਸ਼ਬਦ  
ਅਲੰਕਾਰ ਸੰਬੰਧਿਤ ਸ਼ਬਦ ਜਾਂ ਸ਼ਬਦ ਉੱਪਰ ਹੀ ਅਧਾਰਤ ਹੁੰਦਾ ਹੈ। ਅਨੁਪਾਸ, ਯਮਕ, ਸ਼ਲੇਸ਼, ਵਕ੍ਤਵੀ,  
ਵੀਪਸ਼ਾ, ਧੁਨੀ ਚਿੱਤਰ ਜਾਂ ਧੁਨੀ ਵਿਅੰਜਨਾ ਆਦਿ ਸ਼ਬਦ ਅਲੰਕਾਰਾਂ ਦੀਆਂ ਵੰਨਗੀਆਂ ਹਨ।

## 2. ਅਰਥ ਅਲੰਕਾਰ-

ਅਰਥ ਅਲੰਕਾਰ ਕਵਿਤਾ ਦੇ ਚਮਤਕਾਰੀ ਅਰਥਾਂ ਉਪਰ ਆਧਾਰਿਤ ਹੁੰਦੇ ਹਨ। ਉਪਮਾ, ਰੂਪਕ, ਅਤਿਕਥਨੀ, ਦ੍ਰਿਸ਼ਟਾਂਤ, ਉਲੇਖ ਆਦਿ ਅਰਥ ਅਲੰਕਾਰਾਂ ਦੇ ਪ੍ਰਮੱਖ ਰੂਪ ਹਨ।

## 3. ਸ਼ਬਦਾਰਥ ਅਲੰਕਾਰ-

ਇਹ ਅਲੰਕਾਰ ਸ਼ਬਦ ਤੇ ਅਰਥ ਦੋਹਾਂ ਉਪਰ ਆਧਾਰਿਤ ਹੁੰਦੇ ਹਨ। ਕਾਵਿ ਵਿੱਚ ਸ਼ਬਦ ਤੇ ਅਰਥ ਇਸ ਤਰ੍ਹਾਂ ਰਲਗੱਡ ਹੁੰਦੇ ਹਨ ਕਿ ਉਹ ਵੱਖ-ਵੱਖ ਨਹੀਂ ਹੋ ਸਕਦੇ। ਅਤਿਸ਼ਯੋਕਤੀਪਰਕ, ਪ੍ਰਸ਼ਨੋਤਰ ਰੂਪ ਤੁਲਨਾਤਮਕ ਆਦਿ-ਸ਼ਬਦਾਰਥ ਅਲੰਕਾਰ ਹਨ।

ਏਥੇ ਅਸੀਂ ਕੁਝ ਇੱਕ ਪ੍ਰਮੱਖ ਅਲੰਕਾਰਾਂ ਦੇ ਅਰਥ, ਪਰਿਭਾਸ਼ਾ, ਲੱਛਣ ਅਤੇ ਉਦਾਹਰਨਾਂ ਸੰਬੰਧੀ ਸੰਖੇਪ ਚਰਚਾ ਪ੍ਰਸਤੁਤ ਕਰਾਂਗੇ-

### (ਉ) ਅਨੁਪ੍ਰਾਸ (ਸ਼ਬਦ ਅਲੰਕਾਰ)

ਜਦੋਂ ਕਿਸੇ ਤੁਕ ਵਿੱਚ ਅੱਖਰ ਜਾਂ ਵਰਨ ਨੂੰ ਵਾਰ-ਵਾਰ ਦੁਹਰਾਇਆ ਜਾਂਦਾ ਹੈ, ਉਥੇ ਅਨੁਪ੍ਰਾਸ ਅਲੰਕਾਰ ਹੁੰਦਾ ਹੈ। ਇਹ ਦੁਹਰਾਉ ਪੰਗਤੀ ਦੇ ਸ਼ੁਰੂ, ਮੱਧ ਜਾਂ ਅੰਤ ਵਿੱਚ ਕਿੱਤੇ ਵੀ ਹੋ ਸਕਦਾ ਹੈ। ਇਸਦੇ ਨਾਲ ਹੀ ਇਹ ਦੁਹਰਾਉ ਇਕੋ ਤੁੱਕ ਜਾਂ ਕਾਵਿ-ਬੰਦ ਵਿੱਚ ਹੋਣਾ ਚਾਹੀਦਾ ਹੈ।

#### ਪਰਿਭਾਸ਼ਾ:

ਡਾ. ਪ੍ਰੇਮ ਪ੍ਰਕਾਸ਼ ਸਿੰਘ ਆਪਣੀ ਪੁਸਤਕ ‘ਸਾਹਿਤ ਬੋਧ’ ਵਿੱਚ ਇਸ ਦੀ ਪਰਿਭਾਸ਼ਾ ਇਸ ਤਰ੍ਹਾਂ ਦਿੰਦੇ ਹਨ—

“ਜਦ ਕਵਿਤਾ ਵਿੱਚ ਇੱਕੋ ਜਿਹੇ ਸਮਾਨ ਵਰਨਾਂ, ਅੱਖਰਾਂ ਜਾਂ ਸ਼ਬਦਾਂ ਦਾ ਵਾਰ-ਵਾਰ ਦੁਹਰਾਉ ਇਸ ਤਰ੍ਹਾਂ ਹੋਵੇ ਕਿ ਉਸ ਵਿੱਚ ਸੰਗੀਤਕ ਲੈਅ, ਵਜਨ ਤੇ ਤੌਲ ਪੈਦਾ ਹੋਵੇ, ਉਸ ਨੂੰ ਅਨੁਪ੍ਰਾਸ ਅਲੰਕਾਰ ਕਿਹਾ ਜਾਂਦਾ ਹੈ।”

#### ਉਦਾਹਰਨ:

1. ਸਤਿਗੁਰੁ ਸੱਚਾ ਪਾਤਿਸਾਹੁ ਸਾਧਸੰਗਤਿ ਸਚੁ ਬੰਡੁ ਵਸਾਇਆ ॥
2. ਫਿਰ ਰੂਪ, ਸਰੂਪ, ਅਨੂਪ ਦਿਸੇ,  
ਫਿਰ ਜਿੰਦ ਦੀਵਾਨੀ ਝਲੀ ਝਲੀ ।  
ਫਿਰ ਹੋਸ਼, ਬੋਹੋਸ਼, ਮਦਹੋਸ਼ ਹੋਈ,  
ਫਿਰ ਪਤ ਰੁਲੇਂਦੀ ਗਲੀ-ਗਲੀ ।

ਇੱਥੇ ਪਹਿਲੀ ਉਦਾਹਰਨ ਵਿੱਚ ‘ਸ’ ਵਰਨ ਅਤੇ ਦੂਜੀ ਉਦਾਹਰਨ ਵਿੱਚ ਰੂਪ, ਸਰੂਪ, ਅਨੂਪ ਵਿੱਚ ਆਏ ‘ਉਪ’ ਅੱਖਰ ਤਿੰਨ ਵਾਰ ਅਤੇ ਹੋਸ਼, ਬੋਹੋਸ਼, ਮਦਹੋਸ਼ ਵਿੱਚ ਵੀ ‘ਹੋਸ਼’ ਸ਼ਬਦਾਂ ਤਿੰਨ ਵਾਰ ਵਰਤਿਆ ਗਿਆ ਹੈ। ਇਹ ਅਨੁਪ੍ਰਾਸ ਅਲੰਕਾਰ ਦਾ ਉਦਾਹਰਨ ਹੈ। ਅਨੁਪ੍ਰਾਸ ਇੱਕ ਸ਼ਬਦ ਅਲੰਕਾਰ ਹੈ ਜੋ ਸ਼ਬਦਾਂ ਦੇ ਚਮਤਕਾਰੀ ਪ੍ਰਯੋਗ ’ਤੇ ਨਿਰਭਰ ਹੈ। ਇਸ ਦੁਹਰਾਉ ਨੂੰ ਹੀ ਅਨੁਪ੍ਰਾਸ ਆਖਿਆ ਜਾਂਦਾ ਹੈ। ਇਸ ਦੇ ਪੰਜ ਭੇਦ ਹਨ- ਛੇਕ, ਵਿੱਤੀ, ਸ਼ਰੂਤੀ, ਲਾਟ ਅਤੇ ਅੰਤ ਅਨੁਪ੍ਰਾਸ।

### (ਅ) ਉਪਮਾ (ਅਰਥ-ਅਲੰਕਾਰ)

ਅਲੰਕਾਰਾਂ ਵਿੱਚ ਉਪਮਾ ਅਲੰਕਾਰ ਸਭ ਤੋਂ ਵੱਧ ਮਕਬੂਲ ਅਲੰਕਾਰ ਹੈ। ਪੰਜਾਬੀ ਭਾਸ਼ਾ ਵਿੱਚ ਉਪਮਾ ਦਾ ਆਮ ਅਰਥ ਜਸ, ਕੀਰਤੀ, ਵਡਿਆਈ, ਪ੍ਰਸੰਸਾ ਆਦਿ ਲਿਆ ਜਾਂਦਾ ਹੈ। ਪਰ ਅਲੰਕਾਰ ਦੇ

ਖੇਤਰ ਵਿੱਚ ਉਪਮਾ ‘ਤੁਲਨਾ’ ਦੇ ਅਰਥਾਂ ਵਿੱਚ ਵਰਤਿਆ ਜਾਂਦਾ ਹੈ। ਉਪਮੇਯ, ਉਪਮਾਨ, ਸਾਂਝਾ ਗੁਣ ਅਤੇ ਵਾਚਕ ਸ਼ਬਦ ਇਸ ਅਲੰਕਾਰ ਦੀਆਂ ਮਹੱਤਵਪੂਰਨ ਇਕਾਈਆਂ ਹਨ -

1. ਉਪਮੇਯ ਤੋਂ ਭਾਵ ਉਹ ਵਸਤੂ ਜਿਸਦੀ ਉਪਮਾ ਕੀਤੀ ਜਾਵੇ ਜਾਂ ਤੁਲਨਾ ਕੀਤੀ ਜਾਵੇ।

2. ਉਪਮਾਨ ਤੋਂ ਭਾਵ ਉਹ ਵਸਤੂ ਹੈ ਜਿਸ ਨਾਲ ਉਪਮਾ ਦਿਖਾਈ ਜਾਵੇ।

3. ਸਾਂਝਾ ਗੁਣ ਅਤੇ ਵਾਚਕ ਸ਼ਬਦ ਇਸ ਅਲੰਕਾਰ ਦੇ ਹੋਰ ਮਹੱਤਵਪੂਰਨ ਅੰਗ ਹਨ। ਸਾਂਝੇ ਗੁਣ ਤੋਂ ਭਾਵ ਉਹ ਗੁਣ ਜੋ ਦੋਹਾਂ ਵਿੱਚ ਇਕੋ ਜਿਹਾ ਹੋਵੇ ਅਤੇ ਵਾਚਕ ਸ਼ਬਦ ਤੋਂ ਭਾਵ ਉਹ ਸ਼ਬਦ ਜੋ ਉਪਮਾ ਜਾਂ ਤੁਲਨਾ ਨੂੰ ਪ੍ਰਗਟ ਕਰੇ।

### ਪਰਿਭਾਸ਼ਾ-

**ਡਾ. ਪ੍ਰੇਮ ਪ੍ਰਕਾਸ਼ ਸਿੰਘ** ਆਪਣੀ ਪੁਸਤਕ ‘ਸਾਹਿਤ ਬੋਧ’ ਵਿੱਚ ਇਸ ਦੀ ਪਰਿਭਾਸ਼ਾ ਇਉਂ ਦਿੰਦੇ ਹਨ-

“ਜਿੱਥੇ ਉਪਮਾਉਣ ਯੋਗ ਵਸਤੂ (ਉਪਮੇਯ) ਦੀ ਕਿਸੇ ਹੋਰ ਮਿਲਦੀ-ਜੁਲਦੀ ਵਸਤੂ (ਉਪਮਾਨ) ਨਾਲ ਸਾਂਝੇ ਗੁਣਾਂ ਦੀ ਸਮਾਨਤਾ ਦੱਸੀ ਜਾਵੇ ਉੱਥੇ ਉਪਮਾ ਅਲੰਕਾਰ ਹੁੰਦਾ ਹੈ।”

### ਉਦਾਹਰਨ-

(ਉ) ਸੂਰਜ ਵਾਂਗ ਸ਼ੁਆ ਹੁਸਨ ਦੀ ਬਾਹਰ ਪਵਸ ਨਕਾਬੋਂ।

ਇਥੇ ‘ਸੂਰਜ’ ਉਪਮਾਨ ਹੈ ਅਤੇ ‘ਹੁਸਨ’ ਉਪਮੇਯ ਹੈ। ‘ਸ਼ੁਆ’ (ਧਰਮ) ਸਾਂਝਾ ਗੁਣ ਹੈ ਅਤੇ ‘ਵਾਂਗ’ ਵਾਚਕ ਸ਼ਬਦ ਹੈ, ਜੋ ਉਪਮਾ ਅਲੰਕਾਰ ਦੀ ਸਿਰਜਨਾ ਕਰਦੇ ਹਨ।

(ਅ) ਨੀ ਅੱਜ ਕੋਈ ਆਇਆ ਸਾਡੇ ਵੇਹੜੇ।  
ਤੱਕਣ ਚੰਨ-ਸੂਰਜ ਢੁੱਕ ਢੁੱਕ ਨੇੜੇ।  
ਲੱਸੇ ਨੀ ਉਹਦਾ ਮੱਥਾ ਤਾਰਿਆਂ ਵਾਂਗੂ।  
ਆਇਆ ਨੀ ਖੌਰੇ ਅੰਬਰ ਘੁੰਮ-ਘੁੰਮ ਕਿਹੜੇ।

(ਇ) ਚਾਂਦੀ ਵਰਗਾ ਰੰਗ ਹੈ ਗੋਰਾ,  
ਸੌਨੇ ਵਰਗੇ ਵਾਲ ਸੁਨਹਿਰੀ।

### (ਇ) ਦ੍ਰਿਸ਼ਟਾਂਤ (ਅਰਥ ਅਲੰਕਾਰ)

ਦ੍ਰਿਸ਼ਟਾਂਤ ਇੱਕ ਅਰਥ ਅਲੰਕਾਰ ਹੈ। ਦ੍ਰਿਸ਼ਟਾਂਤ ਦਾ ਅਰਥ ਹੈ - ਉਦਾਹਰਨ, ਮਿਸਾਲ, ਨਮੂਨਾ ਆਦਿ। ਜਦੋਂ ਕੋਈ ਕਵੀ ਪੇਸ਼ ਕੀਤੀ ਜਾ ਰਹੀ ਵਸਤੂ ਨੂੰ ਸਪਸ਼ਟ ਕਰਨ ਲਈ ਕਿਸੇ ਦੂਜੀ ਸਮਾਨ ਵਸਤੂ ਦੀ ਉਦਾਹਰਨ ਦੇ ਕੇ ਉਸਦੀ ਪੁਸ਼ਟੀ ਕਰਦਾ ਹੈ, ਉੱਥੇ ਦ੍ਰਿਸ਼ਟਾਂਤ ਅਲੰਕਾਰ ਹੁੰਦਾ ਹੈ। ਇਸਦਾ ਆਧਾਰ ਕੋਈ ਸਾਂਝ, ਸਮਾਨਤਾ ਜਾਂ ਬਰਾਬਰੀ ਦਾ ਭਾਵ ਹੁੰਦਾ ਹੈ।

### ਪਰਿਭਾਸ਼ਾ-

**ਡਾ. ਪ੍ਰੇਮ ਪ੍ਰਕਾਸ਼ ਸਿੰਘ** ਇਸਨੂੰ ਪਰਿਭਾਸ਼ਿਤ ਕਰਦੇ ਹੋਏ ਇਉਂ ਲਿਖਦੇ ਹਨ-

“ਕਿਸੇ ਪ੍ਰਸੰਗ ਜਾਂ ਵਸਤੂ ਦਾ ਪੂਰਾ ਗਿਆਨ ਕਰਾਉਣ ਲਈ ਕਿਸੇ ਸਮਾਨ ਗੁਣ ਵਾਲੀ ਵਸਤੂ ਦਾ ਉਦਾਹਰਨ ਦੇਣਾ ਦ੍ਰਿਸ਼ਟਾਂਤ ਅਲੰਕਾਰ ਹੈ ਅਰਥਾਤ ਜਿੱਥੇ ਉਪਮੇਯ ਵਾਕ ਅਤੇ ਉਪਮਾਨ ਵਾਕ ਆਪੈ ਵਿੱਚ ਬਿਬ-ਪ੍ਰਤਿਬਿਬ ਭਾਵ ਨਾਲ ਸੰਬੰਧਿਤ ਹੋਣ ਉੱਥੇ ਦ੍ਰਿਸ਼ਟਾਂਤ ਅਲੰਕਾਰ ਹੁੰਦਾ ਹੈ।”

## ਊਦਾਹਰਨ:

(ੳ) ਰੇ ਮਨ ਐਸੀ ਹਰਿ ਸਿਉ ਪ੍ਰੀਤਿ ਕਰਿ  
ਜੈਸੀ ਮਛਲੀ ਨੀਰ ॥

ਊਪਰੋਕਤ ਕਾਵਿ ਸਤਰ ਵਿੱਚ ਮਨੁੱਖੀ ਜੀਵ ਨੂੰ ਮਛਲੀ ਅਤੇ ਪਾਣੀ ਦੇ ਅਟੁੱਟ ਗਿਸ਼ਤੇ ਦੀ ਊਦਾਹਰਨ ਦੇ ਕੇ ਪਰਮਾਤਮਾ ਨਾਲ ਜੁੜਨ ਲਈ ਪ੍ਰੇਰਿਤ ਕੀਤਾ ਗਿਆ ਹੈ। ਇਹ ਦ੍ਰਿਸ਼ਟਾਂਤ ਅਲੰਕਾਰ ਦੀ ਵੰਨਗੀ ਹੈ।

(ਅ) ਕੰਮ ਕਰਦਿਆਂ ਕਰਦਿਆਂ ਭੁੱਸ ਪੈਂਦਾ  
ਮੁਰਖ ਆਦਮੀ ਹੁੰਦੇ ਸੁਜਾਨ ਵੇਖੇ।  
ਘੱਸ ਘੱਸ ਕੇ ਮੈਲ ਦੀ ਹਿਕੜੀ 'ਤੇ  
ਰੱਸੀ ਨਾਲ ਵੀ ਹੁੰਦੇ ਨਿਸ਼ਾਨ ਵੇਖੇ।

(ੳ) ਕਬੀਰ ਮਾਨਸ ਜਨਮੁ ਦੁਲੰਭੁ ਹੈ  
ਹੋਇ ਨ ਬਾਰੈ ਬਾਰੁ ॥  
ਜਿਉ ਬਨ ਫਲ ਪਾਕੇ ਭੁਇ ਗਿਰਹਿ  
ਬਹੁਰਿ ਨ ਲਾਗਹਿ ਡਾਰਿ ॥

## (ਸ) ਅਤਿਕਥਨੀ (ਅਰਥ ਅਲੰਕਾਰ)

ਅਤਿਕਥਨੀ ਇੱਕ ਅਰਥ-ਅਲੰਕਾਰ ਹੈ, ਜੋ ‘ਅਤਿ’ ਅਤੇ ‘ਕਥਨੀ’ ਦੋ ਸ਼ਬਦਾਂ ਦਾ ਸੁਮੇਲ ਹੈ। ਇਸਦਾ ਅਰਥ ਹੈ ਅਤਿਅੰਤ ਵਧਾ ਚੜ੍ਹਾ ਕੇ ਕਥਨ ਕਰਨਾ, ਗੱਲ ਨੂੰ ਬੇਹਿਸਾਬਾ ਵਧਾਉਣਾ ਜਾਂ ਕੋਲੋਂ ਮਸਾਲਾ ਲਾ ਕੇ ਬਿਆਨ ਕਰਨਾ। ਕਵੀ ਆਪਣੀ ਕਵਿਤਾ ਵਿੱਚ ਕਿਸੇ ਪਾਤਰ, ਘਟਨਾ ਜਾਂ ਗੱਲ ਦੀ ਬਹੁਤ ਉਪਮਾ ਜਾਂ ਨਿੰਦਿਆ ਕਰਨਾ ਚਾਹੁੰਦਾ ਹੈ ਤਾਂ ਉਹ ਛੋਟੀ ਜਿਹੀ ਗੱਲ ਨੂੰ ਵਧਾ-ਚੜ੍ਹਾ ਕੇ ਬਿਆਨ ਕਰਨ ਲੱਗ ਪੈਂਦਾ ਹੈ ਤਾਂ ਜੋ ਪਾਠਕ ਤੇ ਸ੍ਰੋਤੇ ਉਸ ਵਿਸ਼ੇ-ਵਸਤੂ ਦੇ ਵਡੱਪਣ ਨੂੰ ਚੰਗੀ ਤਰ੍ਹਾਂ ਸਮਝ ਸਕਣ। ਅਤਿਕਥਨੀ ਨੂੰ ‘ਅਤਿਉਕਤੀ’ ਵੀ ਕہਿੰਦੇ ਹਨ। ਅਤਿਕਥਨੀ ਅਲੰਕਾਰ ਦਾ ਮੁੱਖ ਉਦੇਸ਼ ਚਮਤਕਾਰ ਪੈਦਾ ਕਰਨਾ ਹੁੰਦਾ ਹੈ। ਕਿਉਂਕਿ ਚਮਤਕਾਰ ਦੁਆਰਾ ਹੀ ਕਵਿਤਾ ਵਿੱਚ ਸੁਹਜ-ਸੁਆਦ ਦਾ ਸੰਚਾਰ ਕੀਤਾ ਜਾ ਸਕਦਾ ਹੈ।

## ਪਰਿਭਾਸ਼ਾ-

**ਡਾ. ਪ੍ਰੇਮ ਪ੍ਰਕਾਸ਼ ਸਿੰਘ** ਇਸਦੀ ਪਰਿਭਾਸ਼ਾ ਇਸ ਤਰ੍ਹਾਂ ਦਿੰਦੇ ਹਨ—  
“ਬਹੁਤ ਵਧਾ-ਚੜ੍ਹਾ ਕੇ ਵਰਣਨ ਕਰਨ ਦੀ ਕਾਵਿ-ਰੀਤ ਨੂੰ ਅਤਿ ਕਥਨੀ ਅਲੰਕਾਰ ਕਿਹਾ ਜਾਂਦਾ ਹੈ।”

## ਊਦਾਹਰਨ:

(ੳ) ਜੁਲਫਾਂ ਨਾਗ ਕਾਲੇ ਕੁੰਡਲਦਾਰ ਆਹੇ,  
ਬਾਝ ਛੇਡਿਆਂ ਮਾਰਦੇ ਡੰਗ ਮੀਆਂ।

ਊਪਰੋਕਤ ਸਤਰਾਂ ਵਿੱਚ ਕਵੀ ਨੇ ਸੋਹਣੀ ਦੀ ਤਾਗੀਫ਼ ਨੂੰ ਬਹੁਤ ਵਧਾ-ਚੜ੍ਹਾ ਕੇ ਬਿਆਨ ਕੀਤਾ ਹੈ, ਜੋ ਸ਼ਾਬਦਿਕ ਚਮਤਕਾਰ ਪੈਦਾ ਕਰਦੀ ਹੋਈ ਅਤਿਕਥਨੀ ਅਲੰਕਾਰ ਦੀ ਸਿਰਜਨਾ ਕਰਦੀ ਹੈ।

- (ਅ) ਹੁਸਨ ਓਸ ਦਾ ਮੈਂ ਕੀ ਆਖਾਂ,  
ਤੱਕਣ ਨਾਲ ਪੈਦੀਆਂ ਲਾਸਾਂ।  
ਯੌਣ ਗੋਰੀ ਦੀ ਐਸੀ ਛੱਬੇ,  
ਆਉਂਦਾ ਜਾਂਦਾ ਸਾਹ ਪਿਆ ਲੱਭੇ।
- (ਇ) ਸਾਹਿਬਾਂ ਗਈ ਤੇਲ ਨੂੰ, ਗਈ ਪਸਾਰੀ ਦੀ ਹੱਟ।  
ਫੜ ਨ ਜਾਣੇ ਤੱਕੜੀ, ਹਾੜ ਨ ਜਾਣੇ ਵੱਟ।  
ਤੇਲ ਭੁਲਾਵੇਂ ਭੁਲਾ ਬਾਣੀਆਂ, ਦਿੱਤਾ ਸ਼ਹਿਦ ਉਲੱਟ।  
ਵਣਜ ਗਵਾ ਲੈ ਬਾਣੀਆਂ, ਬਲਦ ਗਵਾ ਲਏ ਜੱਟ।

### **ਅਭਿਆਸ-ਪ੍ਰਸ਼ਨ**

1. ਅਲੰਕਾਰ ਦੇ ਅਰਥ, ਪਰਿਭਾਸ਼ਾ ਅਤੇ ਵਰਗੀਕਰਨ ਉਪਰ ਨੋਟ ਲਿਖੋ।
2. ਹੇਠ ਲਿਖੇ ਅਲੰਕਾਰਾਂ ਦੇ ਅਰਥ, ਪਰਿਭਾਸ਼ਾ ਅਤੇ ਉਦਾਹਰਨਾਂ ਦਾ ਵਰਨਣ ਕਰੋ-
  - (ਉ) ਅਨੁਪ੍ਰਾਸ
  - (ਅ) ਉਪਮਾ
  - (ਇ) ਦਿਸ਼ਟਾਂਤ
  - (ਸ) ਅੰਤਿਕਥਨੀ

# ੩ ਪੰਜਾਬੀ ਸਾਹਿਤ ਦਾ ਸੰਖੇਪ ਇਤਿਹਾਸ

## (ਆਰੰਭ ਤੋਂ 1850 ਈ. ਤੱਕ)

ਕਿਸੇ ਭਾਸ਼ਾ ਦਾ ਸਾਹਿਤ, ਉਸ ਭਾਸ਼ਾ ਨੂੰ ਬੋਲਣ ਵਾਲਿਆਂ ਦੇ ਜੀਵਨ-ਪ੍ਰਵਾਹ ਦੀਆਂ ਸਮਾਜਿਕ, ਰਾਜਨੀਤਕ, ਭਾਈਚਾਰਕ, ਧਾਰਮਿਕ ਅਤੇ ਇਤਿਹਾਸਕ ਦਸਾਵਾਂ ਵਿੱਚੋਂ ਹੀ ਉਪਜਦਾ ਅਤੇ ਵਿਕਾਸ ਕਰਦਾ ਹੈ। ਇਸੇ ਤਰ੍ਹਾਂ ਪੰਜਾਬੀ ਭਾਸ਼ਾ ਦਾ ਸਾਹਿਤ ਪੰਜਾਬੀ ਜਨ-ਮਾਨਸ ਦੇ ਇਤਿਹਾਸਕ, ਸਮਾਜਿਕ, ਰਾਜਨੀਤਕ, ਭਾਈਚਾਰਕ ਅਤੇ ਧਾਰਮਿਕ ਚੌਗਿਰਦੇ ਫਲਾਂ ਵਿੱਚੋਂ ਪੈਦਾ ਹੋਇਆ ਤੇ ਵਿਕਸਿਤ ਹੋਇਆ ਹੈ। ਪੰਜਾਬੀ ਲੋਕ ਜੀਵਨ ਹੀ ਪੰਜਾਬੀ ਸਾਹਿਤ ਦਾ ਪ੍ਰੇਰਨਾਸ਼ੋਤ ਹੈ ਅਤੇ ਪੰਜਾਬੀ ਸਾਹਿਤ ਵਿੱਚ ਇਸੇ ਦੀ ਪੇਸ਼ਕਾਰੀ ਹੋਈ ਹੈ।

‘ਸਾਹਿਤ ਦਾ ਇਤਿਹਾਸ’ ਸੰਕਲਪ ਸਾਹਿਤ ਨੂੰ ਤਰਤੀਬਵਾਰ ਪੇਸ਼ ਕਰਦਾ ਹੈ। ਪੰਜਾਬੀ ਸਾਹਿਤ ਦੀ ਕਾਲਵੰਡ ਪੰਜਾਬੀ ਸਮਾਜ ਦੀ ਇਤਿਹਾਸਕ, ਸਮਾਜਿਕ, ਸੱਭਿਆਚਾਰਕ ਅਤੇ ਰਾਜਨੀਤਕ ਸਥਿਤੀ ਨਾਲ ਸਹਿ-ਸੰਬੰਧ ਕਰ ਕੇ ਇਸਨੂੰ ਵੱਖ-ਵੱਖ ਵਿਸ਼ੇਸ਼ ਕਾਲਾਂ ਵਿੱਚ ਨਿਖੇੜ ਕੇ ਵਿਚਾਰਦੀ ਤੇ ਵਿਸਥਾਰਦੀ ਹੈ। ਪੰਜਾਬੀ ਸਾਹਿਤ ਦੇ ਇਤਿਹਾਸ ਨੂੰ ਬਾਵਾ ਬੁਧ ਸਿੰਘ, ਮੌਲਾ ਬਖਸ਼ ਕੁਸ਼ਤਾ, ਡਾ. ਮੋਹਨ ਸਿੰਘ ਦੀਵਾਨਾ, ਡਾ. ਗੋਪਾਲ ਸਿੰਘ ਦਰਦੀ, ਡਾ. ਸੁਰਿੰਦਰ ਸਿੰਘ ਨਰੂਲਾ, ਡਾ. ਸੁਰਿੰਦਰ ਸਿੰਘ ਕੌਹਲੀ, ਗਿਆਨੀ ਹੀਰਾ ਸਿੰਘ ਦਰਦ, ਡਾ. ਬੀਸ਼ਰ ਸਿੰਘ ਤਾਂਘ, ਡਾ. ਜੀਤ ਸਿੰਘ ਸੀਤਲ, ਪ੍ਰੋ. ਕਿਰਪਾਲ ਸਿੰਘ ਕਸ਼ਲ, ਡਾ. ਪਰਮਿੰਦਰ ਸਿੰਘ, ਡਾ. ਗੋਬਿੰਦ ਸਿੰਘ ਲਾਂਬਾ ਅਤੇ ਡਾ. ਰਾਜਿੰਦਰ ਸਿੰਘ ਸੇਖੋਂ ਆਦਿ ਵਿਦਵਾਨਾਂ ਨੇ ਆਪਣੀਆਂ ਪੁਸਤਕਾਂ ਵਿੱਚ ਤੱਥਗਤ ਰੂਪ ਵਿੱਚ ਪੇਸ਼ ਕੀਤਾ ਹੈ। ਸਿਟੇ ਵਜੋਂ ਪੰਜਾਬੀ ਸਾਹਿਤ ਦਾ ਇਤਿਹਾਸ ਮੌਟੇ ਰੂਪ ਵਿੱਚ ਹੇਠ ਲਿਖੇ ਕਾਲਾਂ ਵਿੱਚ ਵੰਡਿਆ ਗਿਆ ਹੈ:

1. ਆਦਿ ਕਾਲ।
2. ਮੱਧਕਾਲ।
3. ਆਧੁਨਿਕ ਕਾਲ।

ਅਸੀਂ ਹਥਲੀ ਪੁਸਤਕ ਵਿੱਚ ਪੰਜਾਬੀ ਸਾਹਿਤ ਦੇ ਇਤਿਹਾਸ ਦੀ ਆਰੰਭ ਤੋਂ ਲੈ ਕੇ 1850 ਈ. ਤੱਕ ਹੇਠ ਲਿਖੇ ਅਨੁਸਾਰ ਸੰਖੇਪ ਚਰਚਾ ਕਰਾਂਗੇ:-

### (ੳ) ਆਦਿ ਕਾਲ (ਆਰੰਭ ਤੋਂ 1500 ਈ. ਤੱਕ)

1. ਨਾਥਾਂ ਜੋਗੀਆਂ ਦੀ ਕਵਿਤਾ।
2. ਬੀਰ ਕਾਵਿ-ਧਾਰਾ।
3. ਸੂਫ਼ੀ ਕਾਵਿ-ਧਾਰਾ।
4. ਲੋਕ ਸਾਹਿਤ।

### (ਅ) ਨਾਨਕਕਾਲ (1500 ਈ. ਤੋਂ 1700 ਈ. ਤੱਕ)

1. ਗੁਰਮਤਿ ਕਾਵਿ-ਧਾਰਾ।
2. ਸੂਫ਼ੀ ਕਾਵਿ-ਧਾਰਾ।
3. ਕਿੱਸਾ ਕਾਵਿ-ਧਾਰਾ।

4. ਬੀਰ ਕਾਵਿ-ਧਾਰਾ।
5. ਵਾਰਤਕ ਸਾਹਿਤ।

(੯) ਉਤਰ-ਨਾਨਕਕਾਲ (1700 ਈ. ਤੋਂ 1800 ਈ. ਤੱਕ)

1. ਕਿੱਸਾ ਕਾਵਿ-ਧਾਰਾ।
2. ਸੂਫ਼ੀ ਕਾਵਿ-ਧਾਰਾ।
3. ਬੀਰ ਕਾਵਿ-ਧਾਰਾ।
4. ਵਾਰਤਕ ਸਾਹਿਤ।

(੧੦) ਸਿੱਖ ਰਾਜ ਕਾਲ (1801 ਈ. ਤੋਂ 1850 ਈ. ਤੱਕ)

1. ਕਿੱਸਾ ਕਾਵਿ-ਧਾਰਾ।
2. ਬੀਰ ਕਾਵਿ-ਧਾਰਾ।
3. ਸੂਫ਼ੀ ਅਤੇ ਧਾਰਮਿਕ ਸਾਹਿਤ ਧਾਰਾ।
4. ਵਾਰਤਕ ਸਾਹਿਤ।

## (੪) ਆਦਿ ਕਾਲ (ਆਰੰਭ ਤੋਂ 1500 ਈ. ਤੱਕ)

ਪੰਜਾਬੀ ਭਾਸ਼ਾ ਦੂਜੀਆਂ ਭਾਰਤੀ ਭਾਸ਼ਾਵਾਂ ਵਾਂਗ ਆਪਣਾ ਆਧੁਨਿਕ ਸੂਰਪ 10ਵੀਂ ਸਦੀ ਈਸਵੀ ਵਿੱਚ ਗ੍ਰਹਿਣ ਕਰਦੀ ਹੈ। ਇਸ ਤੋਂ ਪਹਿਲਾਂ ਪੰਜਾਬੀ ਭਾਸ਼ਾ ਅਪੰਨੀ ਮਿਸ਼ਨਿਤ ਵੰਨਰੀ ਦੀ ਮਿਲਦੀ ਹੈ। ਨਾਥ-ਜੋਗੀ ਕਾਵਿ ਧਾਰਾ ਅਪੰਨੀ ਪ੍ਰਧਾਨ ਪੰਜਾਬੀ ਰੂਪ ਹੈ, ਜਦੋਂ ਕਿ 12ਵੀਂ ਸਦੀ ਵਿੱਚ ਹੋਈ ਫਰੀਦ ਬਾਣੀ ਪੰਜਾਬੀ ਭਾਸ਼ਾ ਦੇ ਆਧੁਨਿਕ ਸੂਰਪ ਨੂੰ ਪੇਸ਼ ਕਰਦੀ ਹੈ। ਆਦਿ ਕਾਲੀਨ ਪੰਜਾਬੀ ਸਾਹਿਤ ਵਿੱਚ ਉਪਜੀਆਂ ਸਾਹਿਤ ਧਾਰਾਵਾਂ-ਨਾਥ ਜੋਗੀ ਕਾਵਿ ਧਾਰਾ, ਸੂਫ਼ੀ ਕਾਵਿ ਧਾਰਾ, ਵਾਰ ਕਾਵਿ ਧਾਰਾ ਅਤੇ ਲੋਕ ਸਾਹਿਤ ਪੰਜਾਬੀ ਸਾਹਿਤ ਦੇ ਮੁੱਢਲੇ ਸੂਰਪ ਨੂੰ ਸਥਾਪਿਤ ਕਰਦੀਆਂ ਹਨ। ਪੰਜਾਬੀ ਸਾਹਿਤ ਦੇ ਮੁੱਢ ਨੂੰ ਸਮਝਣ ਲਈ ਸਾਨੂੰ ਇਸ ਕਾਲ ਵਿੱਚ ਉਪਜੀਆਂ ਇਨ੍ਹਾਂ ਸਾਹਿਤ ਧਾਰਾਵਾਂ ਉਪਰ ਵਿਸ਼ੇਸ਼ ਝਾਤ ਪਾਉਣੀ ਲਾਜ਼ਮੀ ਹੈ।

### 1. ਨਾਥਾਂ-ਜੋਗੀਆਂ ਦੀ ਕਵਿਤਾ

ਨਾਥਾਂ-ਜੋਗੀਆਂ ਦੇ ਸਾਹਿਤ ਵੱਲ ਸਭ ਤੋਂ ਪਹਿਲਾ ਸੰਕੇਤ ਡਾ. ਮੋਹਨ ਸਿੱਖ ਦੀਵਾਨਾ ਨੇ ਕੀਤਾ, ਹੁਣ ਲਗਭਗ ਪੰਜਾਬੀ ਸਾਹਿਤ ਦੇ ਸਾਰੇ ਇਤਿਹਾਸਕਾਰ ਪੰਜਾਬੀ ਸਾਹਿਤ ਦਾ ਆਰੰਭ ਨਾਥ ਜੋਗੀਆਂ ਦੀਆਂ ਰਚਨਾਵਾਂ ਨਾਲ ਮੰਨਦੇ ਹਨ। ਇਹ ਨਾਥ-ਜੋਗੀ ਪੂਰੇ ਉਤਰੀ-ਪੱਛਮੀ ਭਾਰਤ ਵਿੱਚ 8ਵੀਂ ਸਦੀ ਤੋਂ ਲੈ ਕੇ 11ਵੀਂ ਸਦੀ ਤੱਕ ਵਿਚਰਦੇ ਰਹੇ ਹਨ। ਪਰ ਜੋਗ ਮੌਤ ਦੇ ਆਰੰਭ ਸੰਬੰਧੀ ਵਿਦਵਾਨਾਂ ਵਿੱਚ ਅਜੇ ਵੀ ਮੱਤ-ਬੇਦ ਹਨ। ਜੋਗ ਦਾ ਅਰਥ ਹੈ - 'ਜੁੜਨਾ' ਭਾਵ ਮਨ ਦੀ ਸਾਧਨਾ ਰਾਹੀਂ ਆਤਮਾ ਨੂੰ ਪਰਮਾਤਮਾ ਨਾਲ ਜੋੜਨਾ ਅਤੇ ਕਿਸੇ ਆਂਤਰਿਕ ਅਦਭੁਤ ਰੱਸ ਦੀ ਪ੍ਰਾਪਤੀ ਕਰਨਾ ਹੈ, ਜਿਸ ਵਿੱਚ 'ਅਨਹਦ ਨਾਦ' ਸੁਣਾਈ ਦਿੰਦਾ ਹੈ ਤੇ ਕਿਸੇ ਗੁੱਝੇ ਗਿਆਨ ਦਾ ਮਾਰਗ ਖੋਲ੍ਹੇ ਜਾਂਦਾ ਹੈ।

ਕਈ ਵਿਦਵਾਨ ਜੋਗੀਆਂ ਦੇ ਰਚੇ ਸਾਹਿਤ ਨੂੰ ਪੰਜਾਬੀ ਦੀ ਰਚਨਾ ਨਹੀਂ ਮੰਨਦੇ, ਕਿਉਂਕਿ ਹਿੰਦੀ ਸਾਹਿਤ ਦੇ ਵਿਦਵਾਨ ਵੀ ਨਾਥਾਂ-ਜੋਗੀਆਂ ਨੂੰ ਆਪਣੇ ਆਰੰਭਿਕ ਸਾਹਿਤਕਾਰ ਮੰਨਦੇ ਹਨ। ਪਰ ਡਾ. ਮੋਹਨ ਸਿੱਖ ਦੀਵਾਨਾ ਨੇ ਆਪਣੀਆਂ ਦਲੀਲਾਂ ਤੇ ਉਦਾਹਰਨਾਂ ਸਹਿਤ ਸਿੱਧ ਕੀਤਾ ਹੈ ਕਿ ਬਹੁਤ ਸਾਰੇ ਉਥੇ ਜੋਗੀਆਂ ਦੀਆਂ ਰਚਨਾਵਾਂ ਪੰਜਾਬੀ ਵਿੱਚ ਹਨ ਜਾਂ ਉਨ੍ਹਾਂ ਉਪਰ ਪੰਜਾਬੀ ਭਾਸ਼ਾ ਦੀ ਰੰਗਤ ਵੇਖਣ ਨੂੰ ਮਿਲਦੀ ਹੈ। ਆਪਣੀਆਂ ਦਲੀਲਾਂ ਨੂੰ ਸਿੱਧ ਕਰਦੇ ਹੋਏ ਉਹ ਲਿਖਦੇ ਹਨ ਕਿ ਇਨ੍ਹਾਂ ਨਾਥਾਂ-ਜੋਗੀਆਂ ਦੀਆਂ ਬਹੁਤ ਸਾਰੀਆਂ ਥੇਹਾਂ, ਨਿਸ਼ਾਨੀਆਂ ਤੇ ਮੱਠ ਪੰਜਾਬ ਵਿੱਚ ਹਨ, ਜਿਵੇਂ ਗੋਰਖ ਨਾਥ ਦਾ ਜਨਮ ਗੋਰਖਪੁਰ, ਤਹਿਸੀਲ ਗੁਜ਼ਰਖਾਨ, ਜ਼ਿਲ੍ਹਾ ਰਾਵਲਪਿੰਡੀ ਵਿੱਚ ਹੋਇਆ। ਗੋਰਖ ਦਾ ਟਿੱਲਾ ਜਿਹਲਮ

ਵਿੱਚ ਹੈ। ਪਿਸ਼ਾਵਰ ਵਿੱਚ ‘ਗੋਰਖ ਹੱਟੜੀ’ ਅਤੇ ਸਿਆਲਕੋਟ ਵਿੱਚ ‘ਪੁਰਨ ਦਾ ਖੜਹ’ ਪ੍ਰਸਿੱਧ ਹਨ। ਰਤਨ ਨਾਥ ਜਿਹੜਾ ਗੋਰਖ ਦਾ ਚੇਲਾ ਸੀ, ਉਸ ਦੀ ਬਾਂ ਵੀ ਪਿਸ਼ਾਵਰ ਵਿੱਚ ਮਿਲਦੀ ਹੈ। ਚੌਰੰਗੀ ਨਾਥ ਦੀ ‘ਧੂਣੀ’ ਅਬੋਹਰ ਵਿੱਚ ਹੈ ਤੇ ਚਰਪਟ ਨਾਥ ਨੂੰ ਚੰਬੇ ਰਿਆਸਤ ਦਾ ਰਾਜਗੁਰੂ ਮੰਨਿਆ ਜਾਂਦਾ ਹੈ। ਇਨ੍ਹਾਂ ਨਿਸ਼ਾਨੀਆਂ ਦੇ ਆਧਾਰ ’ਤੇ ਅਸੀਂ ਕਹਿ ਸਕਦੇ ਹਾਂ ਕਿ ਉਹ ਪੰਜਾਬ ਵਿੱਚ ਰਹੇ, ਵਿਚਰੇ ਜਾਂ ਅੱਡੇ ਕਾਇਮ ਕੀਤੇ ਅਤੇ ਪੰਜਾਬੀਆਂ ਵਿੱਚ ਆਪਣੇ ਮੱਤ ਦਾ ਪ੍ਰਚਾਰ ਕੀਤਾ। ਉਨ੍ਹਾਂ ਦਾ ਰਚਿਤ ਸਾਹਿਤ ਉਸ ਵੇਲੇ ਦੀ ਸਾਹਿਤਿਕ ਬੋਲੀ ਜਾਂ ਲੋਕ ਬੋਲੀ ਵਿੱਚ ਹੈ, ਜਿਸ ਉੱਤੇ ਸੰਤ-ਭਾਖਾ ਦਾ ਅਸਰ ਜ਼ਰੂਰ ਹੈ। ਉਸ ਸਮੇਂ ਅਪਭ੍ਰੂਸ਼ ਤੇ ਅਜੋਕੀਆਂ ਬੋਲੀਆਂ ਦੇ ਫ੍ਰਕ ਜਾਂ ਵਖਰੇਂਵੇਂ ਏਨੇ ਘੱਟ ਸਨ ਕਿ ਇਨ੍ਹਾਂ ਨੂੰ ਹਿੰਦੀ ਤੇ ਪੰਜਾਬੀ ਦੇ ਵਿਦਵਾਨ ਦੋਵੇਂ ਆਪਣਾ ਮੂਲ ਸੌਮਾ ਮੰਨਦੇ ਹਨ। ਇਸ ਤੋਂ ਬਿਨਾਂ ਪੰਜਾਬ ਦੇ ਸਾਹਿਤਕ ਤੇ ਸਭਿਆਚਾਰਕ ਧਰਾਤਲ ਉੱਤੇ ਇਨ੍ਹਾਂ ਜੋਗੀਆਂ ਦਾ ਪ੍ਰਭਾਵ ਸਦੀਆਂ ਤੱਕ ਵੇਖਿਆ ਜਾ ਸਕਦਾ ਹੈ ਅਤੇ ਲੋਕ ਸਾਹਿਤ, ਕਿੱਸਾ ਕਾਵਿ ਅਤੇ ਗੁਰਬਾਣੀ ਵਿੱਚ ਆਏ ਇਨ੍ਹਾਂ ਸੰਬੰਧੀ ਹਵਾਲੇ ਇਨ੍ਹਾਂ ਦਾ ਸੰਬੰਧ ਪੰਜਾਬ ਤੇ ਪੰਜਾਬੀ ਨਾਲ ਜੋੜਦੇ ਹਨ। ਨਾਥ-ਜੋਗੀ ਕਵੀਆਂ ਸੰਬੰਧੀ ਸੰਖੇਪ ਵੇਰਵਾ ਇਸ ਤਰ੍ਹਾਂ ਹੈ:

#### (ੳ) ਮਛੰਦਰ ਨਾਥ-

ਮਛੰਦਰ ਨਾਥ ਨੂੰ ‘ਆਦਿ ਨਾਥ’ ਮੰਨਿਆ ਜਾਂਦਾ ਹੈ। ਉਹ ਜਲੰਧਰ ਨਾਥ ਦਾ ਗੁਰਭਾਈ ਅਤੇ ਗੋਰਖ ਨਾਥ ਦਾ ਗੁਰੂ ਸੀ। ਇਨ੍ਹਾਂ ਦੇ ਜੀਵਨ ਸੰਬੰਧੀ ਕੋਈ ਨਿਸ਼ਚਿਤ ਵੇਰਵਾ ਪ੍ਰਾਪਤ ਨਹੀਂ, ਪਰ ਵਿਦਵਾਨ ਉਸ ਦਾ ਜਨਮ ੧੯੦੩ ਸਦੀ ਤੋਂ ਪਹਿਲਾਂ ਹੋਇਆ ਮੰਨਦੇ ਹਨ। ਉਸਦੀ ਬੁਹੂਤੀ ਰਚਨਾ ਸੰਸਕ੍ਰਿਤ ਵਿੱਚ ਹੈ ਅਤੇ ਕੁਝ ਕੁ ਪਦਿਆਂ ਵਿੱਚ ਅਪਭ੍ਰੂਸ਼, ਰਾਜਸਥਾਨੀ ਅਤੇ ਪੰਜਾਬੀ-ਭਾਸ਼ਾ ਦੀ ਸ਼ਬਦਾਵਲੀ ਵੀ ਮਿਲਦੀ ਹੈ।

#### (ਅ) ਜਲੰਧਰ ਨਾਥ-

ਜਲੰਧਰ ਨਾਥ, ਮਛੰਦਰ ਨਾਥ ਦਾ ਸਮਕਾਲੀ ਅਤੇ ਗੁਰਭਾਈ ਸੀ। ਪੰਜਾਬ ਦੇ ‘ਜਲੰਧਰ’ ਸ਼ਹਿਰ ਦਾ ਨਾਂ ਉਸਦੇ ਨਾਮ ਤੋਂ ਪਿਆ ਮੰਨਿਆ ਜਾਂਦਾ ਹੈ। ਜਲੰਧਰ ਨਾਥ ਦਾ ਜਨਮ ਬ੍ਰਾਹਮਣ ਘਰ ਵਿੱਚ ਹੋਇਆ ਤੇ ਉਹ ਮਗਰੋਂ ਨਾਥ ਬਣ ਗਿਆ। ਉਸਦੀ ਕਵਿਤਾ ਵਿੱਚ ਪੰਜਾਬੀਅਤ ਝਲਕਦੀ ਹੋਣ ਕਾਰਨ ਉਸ ਨੂੰ ਪੰਜਾਬੀ ਹੀ ਮੰਨਿਆ ਜਾਂਦਾ ਹੈ।

#### (ਇ) ਗੋਰਖ ਨਾਥ-

ਜੋਗਮੱਤ ਦਾ ਸਭ ਤੋਂ ਪ੍ਰਸਿੱਧ ਕਵੀ ਗੋਰਖ ਨਾਥ ਹੋਇਆ ਹੈ। ਗੁਰੂ ਨਾਨਕ ਬਾਣੀ ਵਿੱਚ ਵੀ ਗੋਰਖ ਨੂੰ ‘ਗੁਰ ਗੋਰਖ’ ਵਜੋਂ ਚਿਤ੍ਰਿਆ ਗਿਆ ਹੈ। ਗੋਰਖ ਨਾਥ ਦੇ ਜਨਮ ਸੰਬੰਧੀ ਵੱਖ-ਵੱਖ ਵਿਦਵਾਨਾਂ ਦੇ ਵੱਖ-ਵੱਖ ਵਿਚਾਰ ਹਨ। ਰਾਹੁਲ ਸੰਕਰਤਾਇਨ ਅਨੁਸਾਰ, ਆਪ ਦਾ ਸਮਾਂ ੮੦੯ ਈ. ਤੋਂ ੯੪੯ ਈ. ਹੈ, ਪਰ ਡਾ. ਮੋਹਨ ਸਿੰਘ ਦੀਵਾਨਾ ਗੋਰਖ ਨਾਥ ਦਾ ਜਨਮ ੯੪੦ ਈ. ਤੋਂ ੧੦੪੦ ਈ. ਦੇ ਦਰਮਿਆਨ ਮਿਥਦੇ ਹਨ।

ਗੋਰਖ ਨਾਥ ਮਛੰਦਰ ਨਾਥ ਦਾ ਚੇਲਾ ਸੀ। ਗੋਰਖ ਦੀ ਜਾਤ ਸੰਬੰਧੀ ਵੀ ਕਈ ਮੱਤ ਪ੍ਰਚਲਿਤ ਹਨ। ਕੋਈ ਆਪ ਨੂੰ ਜੁਲਾਹਾ, ਕੋਈ ਤੇਲੀ ਅਤੇ ਕੋਈ ਬ੍ਰਾਹਮਣ ਕੁੱਲ ਵਿੱਚੋਂ ਮੰਨਦਾ ਹੈ, ਪਰ ਆਪ ਦੀ ਕਵਿਤਾ ਦੀਆਂ ਹੇਠ ਲਿਖੀਆਂ ਤੁਕਾਂ ਤੋਂ ਆਪ ਦੇ ‘ਸੁਨਾਰ’ ਹੋਣ ਦਾ ਵੀ ਭੁਲੇਖਾ ਪੈਂਦਾ ਹੈ:-

“ਸੋਨਾ ਲਿਉਂ ਰਸ ਸੋਨਾ ਲਿਉਂ  
ਮੇਰੀ ਜਾਤ ਸੁਨਾਰੀ ਰੇ।”

ਗੋਰਖ ਨਾਥ ਦੀ ਰਚਨਾ ਵੰਨ-ਸੁਵੰਨੀ ਹੈ। ਇਨ੍ਹਾਂ ਦੀ ਜ਼ਿਆਦਾਤਰ ਰਚਨਾ ਸ਼ਲੋਕਾਂ, ਦੋਹਿਆਂ, ਪਦਿਆਂ ਜਾਂ ਸ਼ਬਦਾਂ ਵਿੱਚ ਹੈ। ਸ਼ਬਦਾਂ ਵਿੱਚ ਰਾਗ ਗਊੜੀ, ਰਾਗ ਰਾਮਕਲੀ ਅਤੇ ਰਾਗ ਭੈਰਉ ਨੂੰ ਵਿਸ਼ੇਸ਼ ਤੌਰ ਤੇ ਵਰਤਿਆ ਗਿਆ ਹੈ। ਇਸ ਤੋਂ ਬਿਨਾਂ ਇੱਕ ਵਾਰਤਕ ਰਚਨਾ ‘ਗੋਰਖ ਉਪਨਿਸ਼ਦ’ ਵੀ ਆਪ ਦੇ ਨਾਂ ਨਾਲ ਜੋੜੀ ਜਾਂਦੀ ਹੈ, ਜੋ ਕਿ ਅੰਦਰਲੀਆਂ ਗਵਾਹੀਆਂ ਤੋਂ ਆਪ ਦੇ ਸਮੇਂ ਤੋਂ ਬਾਅਦ ਦੀ ਪ੍ਰਤੀਤ

ਹੁੰਦੀ ਹੈ।

ਗੋਰਖ-ਰਚਨਾ ਵਿੱਚ ਮੁਰਤੀ ਪੂਜਾ ਦੀ ਨਿਖੇਧੀ, ਹਠ-ਯੋਗ ਦਾ ਪ੍ਰਚਾਰ, ਜਾਤ-ਪਾਤ ਦਾ ਖੰਡਨ, ਕਾਮ ਤੇ ਕਾਬੂ, ਭੋਗ-ਵਿਲਾਸ ਦੀ ਨਿੰਦਿਆ, ਤਪ ਤੇ ਤਪੱਸਿਆ, ਏਕਤਾ ਤੇ ਸਮਾਨਤਾ, ਸਾਂਝੇ ਲੰਗਰ ਅਤੇ ਸਾਂਝੀ ਪਾਠ-ਪੂਜਾ ਸੰਬੰਧੀ ਵਿਸ਼ੇਗਤ ਪੇਸ਼ਕਾਰੀ ਕੀਤੀ ਹੋਈ ਮਿਲਦੀ ਹੈ।

ਗੋਰਖ ਰਚਨਾ ਵਿੱਚ ਅਲੰਕਾਰਕ ਚਿੰਨਾਂ ਤੇ ਵਿਅੰਗ ਭਰਪੂਰ ਸ਼ੈਲੀ ਰਾਹੀਂ ਵਿਚਾਰਾਂ ਨੂੰ ਸਫਲ ਢੰਗ ਨਾਲ ਪ੍ਰਗਟਾਇਆ ਗਿਆ ਹੈ। ਜੋਗੀਆਂ ਦੇ ਭੇਖਾਂ ਦਾ ਖੰਡਨ ਕੀਤਾ ਗਿਆ ਹੈ। ਗੁਰੂ ਸਾਹਿਬਾਨਾਂ ਅਤੇ ਭਗਤ ਕਵੀਆਂ ਨਾਲ ਭਾਸ਼ਾ ਕਾਫ਼ੀ ਮਿਲਦੀ ਹੈ ਅਤੇ ਉਸ ਉਤੇ ਅਰਬੀ, ਫਾਰਸੀ ਅਤੇ ਸੰਸਕ੍ਰਿਤ ਦਾ ਪ੍ਰਭਾਵ ਹੈ। ਕਈ ਥਾਈਂ ਲੋਕ ਬੋਲੀ ਦਾ ਵੀ ਪ੍ਰਗਟਾਵਾ ਹੋਇਆ ਹੈ। ਗੋਰਖ-ਰਚਨਾ ਦੇ ਨਮੂਨੇ ਵੇਖਣਯੋਗ ਹਨ:-

- ਦਾਮਿ ਕਾਛਿ ਬਾਘਨਿ ਲੈ ਆਇਆ, ਮਾਉ ਕਹੇ ਮੇਰਾ ਪੂਤ ਬੇਆਹਿਆ।  
ਗੀਲੀ ਲਕੜੀ ਕਉ ਘੁਨ ਲਾਇਆ, ਤਿਨ ਡਾਲ ਮੂਲ ਸਣਿ ਖਾਇਆ।
- ਹਿਦੂ ਧਿਆਵੇ ਦਿਹੁਰਾ,  
ਮਸਲਮਾਨ ਮਸੀਤਾ।  
ਜੋਗੀ ਧਿਆਵੇ ਪਰਮ ਪਦ,  
ਦਿਹੁਰਾ ਨਾ ਮਸੀਤਾ।
- ਜੋਗੀ ਹੋਇ ਪਰ ਨਿੰਦਿਆ ਝੱਖੈ,  
ਮਦ ਮਾਸ ਘਰ ਭੋਗ ਜੋ ਭੱਖੈ।

#### (ਸ) ਚਰਪਟ ਨਾਥ-

ਡਾ. ਮੋਹਨ ਸਿੰਘ ਦੀਵਾਨਾ ਚਰਪਟ ਨਾਥ ਦਾ ਸਮਾਂ 890 ਈ. ਤੋਂ 990 ਈ. ਮਿਥਦੇ ਹਨ। ਕਈ ਵਿਦਵਾਨ ਇਸਨੂੰ ਗੋਰਖ ਦਾ ਗੁਰੂਭਾਈ ਮੰਨਦੇ ਪਰ ਚਰਪਟ ਨਾਥ, ਰਤਨ ਨਾਥ ਅਤੇ ਬਾਲਨਾਥ ਵਾਂਗ ਗੋਰਖ ਨਾਥ ਦਾ ਪ੍ਰਸਿੱਧ ਚੇਲਾ ਸੀ, ਜੋ ਚੰਬਾਂ ਰਿਆਸਤ ਦੇ ਰਾਜੇ 'ਸਾਈਲ ਵਰਮਾ' ਦਾ ਗੁਰੂ ਬਣਿਆ ਅਤੇ ਇਸ ਰਿਆਸਤ ਦੇ ਸਿਕਿਆਂ ਉਪਰ ਮੁੰਦਰਾਂ ਦੇ ਨਿਸ਼ਾਨ ਵੀ ਮਿਲਦੇ ਹਨ।

ਚਰਪਟ ਨਾਥ ਨੇ ਗੋਰਖ ਨਾਥ ਦੀ ਵਿਚਾਰਪਾਰਾ ਨੂੰ ਹੀ ਅਪਣਾਇਆ ਤੇ ਅੱਗੇ ਤੋਰਿਆ ਹੈ। ਉਸਦੀ ਕਵਿਤਾ ਵਿੱਚ ਸਾਧਾਂ-ਜੋਗੀਆਂ ਦੇ ਬਾਹਰੀ ਭੇਖ ਤੋਂ ਦੰਭੀ ਆਚਰਨ ਨੂੰ ਨਿੱਕ ਹੋ ਕੇ ਵਿਅੰਗ ਭਰਪੂਰ ਅੰਦਾਜ਼ ਵਿੱਚ ਚਿਤਰਿਆ ਗਿਆ ਹੈ। ਉਸਦੇ ਕਈ ਕਥਨ ਮੁਹਾਵਰੇ ਬਣ ਗਏ ਹਨ। ਚਰਪਟ ਨੂੰ ਹਾਸ-ਰਸੀ ਕਾਵਿ ਦਾ ਮੌਢੀ ਕਵੀ ਵੀ ਕਿਹਾ ਜਾ ਸਕਦਾ ਹੈ। ਚਰਪਟ ਦੀ ਬੋਲੀ ਤੇ ਸ਼ੈਲੀ ਗੋਰਖ ਨਾਲੋਂ ਵਧੇਰੇ ਠੇਠ ਤੇ ਬਹਿਰ ਵੰਨ-ਸੁਵੰਨਾ ਹੈ। ਉਸਦੀ ਰਚਨਾ ਦੇ ਨਮੂਨੇ ਇਸ ਤਰ੍ਹਾਂ ਹਨ-

- ਭੇਖ ਕਾ ਜੋਗੀ ਮੈਂ ਨਾ ਕਹਾਊਂ।  
ਆਤਮਾ ਕਾ ਜੋਗੀ ਚਰਪਟ ਨਾਉਂ।
- ਸੁਣ ਸਿਖਵੰਤਾ, ਸੁਣ ਪਤਵੰਤਾ,  
ਇਸ ਜਗ ਮੈਂ ਕੈਸੇ ਰਹਿਣਾ।  
ਅੱਖਾਂ ਦੇਖਣਾ, ਕੰਨੀ ਸੁਣਨਾ,  
ਮੁਖ ਸੇ ਕਛ ਨਾ ਕਹਿਣਾ।
- ਦਿਹੈਂ ਭਿਖਿਆ, ਰਾਤੀਂ ਰਸ ਭੋਗ,  
ਚਰਪਟ ਕਹੈ ਗਵਾਇਆ ਜੋਗ।

#### (ਹ) ਚੌਰੰਗੀ ਨਾਥ-

ਚੌਰੰਗੀ ਨਾਥ ਦਾ ਸਮਾਂ 11ਵੀਂ ਸਦੀ ਤੋਂ 13ਵੀਂ ਸਦੀ ਦੇ ਵਿਚਕਾਰ ਮੰਨਿਆ ਜਾਂਦਾ ਹੈ। ਉਹ

ਮਛੰਦਰ ਨਾਥ ਦਾ ਚੇਲਾ ਅਤੇ ਗੋਰਖ ਨਾਥ ਦਾ ਗੁਰੂਭਾਈ ਸੀ। ਵਿਦਵਾਨਾਂ ਅਨੁਸਾਰ ਚੌਰੰਗੀ ਨਾਥ, ਸਿਆਲਕੋਟ ਦੇ ਰਾਜਾ ਸਲਵਾਹਨ ਦਾ ਪੁੱਤਰ ਪੂਰਨ ਭਗਤ ਹੀ ਸੀ।

ਚੌਰੰਗੀ ਨਾਥ ਦੀ ਰਚਨਾ ‘ਪਾਣਸੰਗਲੀ’ ਤੇ ਕੁਝ ਹੋਰ ਸ਼ਬਦ-ਸ਼ਲੋਕਾਂ ਦੇ ਰੂਪ ਵਿੱਚ ਮਿਲਦੀ ਹੈ। ਉਸ ਦੀ ਭਾਸ਼ਾ ਵਿੱਚ ਪੰਜਾਬੀ ਘੱਟ ਤੋਂ ਰਾਜਸਥਾਨੀ ਵਧੇਰੇ ਹੈ। ਰਚਨਾ ਦਾ ਨਮੂਨਾ ਵੇਖਣਯੋਗ ਹੈ:-

ਮਾਲੀ ਲੋ ਮਲਮਾਲੀ ਲੋ,  
ਸੀਚੇਂ ਸਹਿਜ ਕਿਆਰੀ।  
ਉਨਮੂਨਿਨ ਕਲਾ ਏਕ ਪਹੁਪਨਿ,  
ਪਹਿਲੇ ਆਵਾਗਵਨ ਨਿਵਾਰੀ।

#### (ਕ) ਰਤਨ ਨਾਥ-

ਰਤਨ ਨਾਥ ਦਾ ਜੀਵਨ ਕਾਲ 10ਵੀਂ ਤੋਂ 12ਵੀਂ ਸਦੀ ਵਿਚਕਾਰ ਮੰਨਿਆ ਜਾਂਦਾ ਹੈ। ਉਹ ਬਾਬਾ ਰਤਨ, ਪੀਰ ਰਤਨ ਜਾਂ ਹਾਜੀ ਰਤਨ ਨਾਵਾਂ ਨਾਲ ਵੀ ਜਾਣਿਆ ਜਾਂਦਾ ਸੀ। ਵਿਦਵਾਨ ਉਸ ਨੂੰ ਬਠਿੰਡੇ ਦਾ ਵਸਨੀਕ ਮੰਨਦੇ ਹਨ। ਬਠਿੰਡੇ ਸ਼ਹਿਰ ਵਿੱਚ ਉਸ ਦੀ ਯਾਦਗਾਰ ਵੀ ਬਣੀ ਹੋਈ ਹੈ। ਰਤਨ ਨਾਥ ਹਿੰਦੂ ਹੁੰਦਾ ਹੋਇਆ ਵੀ ਹੱਜ ਕਰ ਆਇਆ ਸੀ, ਇਸ ਲਈ ਉਸ ਨੂੰ ‘ਹਾਜੀ ਰਤਨ’ ਕਿਹਾ ਜਾਂਦਾ ਹੈ। ਉਹ ਗੋਰਖ ਨਾਥ ਦਾ ਚੇਲਾ ਮੰਨਿਆ ਜਾਂਦਾ ਹੈ। ਉਸ ਦੀ ‘ਇਕ ਸ਼ਬਦੀ’ ਗੋਰਖ ਬਾਣੀ ਵਿੱਚ ਮਿਲਦੀ ਹੈ। ਜਿਸ ਵਿੱਚ ਉਸਨੇ ਆਪਣੇ ਨਾਲ ‘ਹਾਜੀ’ ਸ਼ਬਦ ਵਰਤਿਆ ਹੈ:-

ਰਪਾ ਮੁੰਹਮਦ, ਸੋਨਾ ਖੁਦਾਈ, ਦੁਹੂ ਵਿੱਚ ਦੁਨੀਆ ਗੋਤਾ ਖਾਈ।  
ਬਾਬਾ ਰਤਨ ਹਾਜੀ ਐਸੀ ਕਹੈ, ਸਭ ਤੇ ਨਿਆਰਾ ਰਹੇ।

ਇਸ ਤੋਂ ਬਿਨਾਂ ਆਪਦੀਆਂ ਦੋ ਰਚਨਾਵਾਂ ‘ਕਾਫਰ ਬੋਧ’ ਅਤੇ ‘ਅਵਲੀ ਸਿਲ੍ਹੁਕ’ ਵੀ ਮਿਲਦੀਆਂ ਹਨ।

#### (ਖ) ਗੋਪੀਚੰਦ-

ਗੋਪੀਚੰਦ ਦੇ ਪਿਤਾ ਦਾ ਨਾਂ ਰਾਜਾ ਮਾਣਕ ਚੰਦ ਤੇ ਮਾਤਾ ਦਾ ਨਾਂ ਮੈਣਾਵੰਤੀ ਸੀ। ਉਹ ਆਪਣੀ ਮਾਤਾ ਦੀ ਪ੍ਰੇਰਨਾ ਨਾਲ ਜੋਗ ਪੰਥ ਧਾਰਨ ਕਰਦਾ ਹੈ। ਉਨ੍ਹਾਂ ਦੀ ਇੱਕ ਸ਼ਬਦੀ ਤੋਂ ਉਨ੍ਹਾਂ ਦੇ ਗੋਰਖ ਨਾਥ ਦੇ ਚੇਲੇ ਅਤੇ ਚਰਪਟ ਨਾਥ ਦੇ ਗੁਰਭਾਈ ਹੋਣ ਦਾ ਪਤਾ ਚਲਦਾ ਹੈ:-

ਗੁਰੂ ਹਮਾਰੇ ਗੋਰਖ ਬੋਲੀਐ, ਚਰਪਟ ਹੈ ਗੁਰਭਾਈ ਜੀ।  
ਯੈਂ ਕੇ ਸ਼ਬਦ ਹਮਕ, ਗੁਰੂ ਗੋਰਖ ਨਾਥ ਕੀਯਾ।  
ਸੋਵੋ ਲਿਯਖਿਆ ਮੈਣਾਵੰਤੀ ਮਾਈ ਜੀ।

#### (ਗ) ਭਰਥਰੀ ਨਾਥ-

ਭਰਥਰੀ ਨਾਥ ਦੇ ਜੀਵਨ ਨਾਲ ਸੰਬੰਧਿਤ ਬਹੁਤ ਕਥਾਵਾਂ ਪ੍ਰਚਲਿਤ ਹਨ। ਇਨ੍ਹਾਂ ਦਾ ਜੀਵਨ ਕਾਲ 11ਵੀਂ ਤੋਂ 12ਵੀਂ ਸਦੀ ਈਸਵੀ ਵਿਚਕਾਰ ਮੰਨਿਆ ਜਾਂਦਾ ਹੈ। ਵਿਦਵਾਨਾਂ ਦਾ ਮੰਨਣਾ ਹੈ ਕਿ ਭਰਥਰੀ ਨੇ ਪਤਨੀ ਪਿੰਗਲਾ ਦੀ ਮੌਤ ਉਪਰੰਤ ਗੋਰਖ ਨਾਥ ਤੋਂ ਪ੍ਰਭਾਵਿਤ ਹੋ ਕੇ ਨਾਥ-ਪੰਥ ਗੁਹਿਣ ਕਰ ਲਿਆ ਸੀ। ਉਸ ਦੀ ਰਚਨਾ ਵਿੱਚ ਵੀ ਪੰਜਾਬੀ ਅੰਸ਼ ਮੌਜੂਦ ਹਨ ਅਤੇ ਪੰਜਾਬੀ ਕਿੱਸਾ ਕਾਵਿ ਵਿੱਚ ਉਸ ਨਾਲ ਸੰਬੰਧਿਤ ਕਿਸੇ ਵੀ ਮਿਲਦੇ ਹਨ।

ਇਸ ਤਰ੍ਹਾਂ ਉਪਰੋਕਤ ਨਾਥ-ਜੋਗੀ ਕਵੀਆਂ ਦੇ ਜੀਵਨ ਤੇ ਰਚਨਾਵਾਂ ਨਾਲ ਸੰਬੰਧਿਤ ਚਰਚਾ ਕਰਨ ਤੋਂ ਬਾਅਦ ਅਸੀਂ ਪੰਜਾਬੀ ਭਾਸ਼ਾ ਤੇ ਸਾਹਿਤ ਦੀ ਅਸੀਗੀ ਤੇ ਪਾਚੀਨਤਾ ਤੋਂ ਜਾਣੂ ਹੁੰਦੇ ਹਾਂ ਅਤੇ ਇਹ ਸਿੱਧ ਹੁੰਦਾ ਹੈ ਕਿ ਪੰਜਾਬੀ ਭਾਸ਼ਾ ਤੇ ਸਾਹਿਤ 9ਵੀਂ-10ਵੀਂ ਸਦੀ ਤੋਂ ਹੀ ਰਚਿਆ ਜਾਣਾ ਆਰੰਭ ਹੋ ਗਿਆ ਸੀ।

## 2. ਬੀਰ ਕਾਵਿ-ਧਾਰਾ

ਪੰਜਾਬੀ ਸਾਹਿਤ ਵਿੱਚ ਬੀਰ ਰਸੀ ਕਾਵਿ-ਪਰੰਪਰਾ ਵੀ ਵਿਸ਼ੇਸ਼ ਥਾਂ ਰੱਖਦੀ ਹੈ। ਮੱਧਕਾਲੀਨ ਪੰਜਾਬੀ ਸਾਹਿਤ ਵਿੱਚ ਵਾਰ, ਜੰਗਨਾਮਾ ਤੇ ਛੁੱਟਕਲ ਕਵਿਤਾਵਾਂ ਜਾਂ ਟੋਟਕੇ ਕਾਵਿ-ਰੂਪਾਂ ਰਾਹੀਂ ਬੀਰ ਰਸੀ ਸਾਹਿਤ ਰਚਿਆ ਗਿਆ ਪਰੰਤੂ ਇਹ ਬੀਰ ਰਸੀ ਕਾਵਿ-ਪਰੰਪਰਾ ਪੁਰਵ ਨਾਨਕ ਕਾਲ ਤੋਂ ਹੀ ਲੋਕ ਵਾਰਾਂ ਰਾਹੀਂ ਲੋਕ-ਵਿਹਾਰ ਵਿੱਚ ਆਪਣਾ ਰੂਪ ਧਾਰ ਚੁੱਕੀ ਸੀ। ਸਭ ਤੋਂ ਪਹਿਲਾਂ **ਪੰਡਿਤ ਤਾਰਾ ਸਿੰਘ ਨਰੋਤਮ** ਦੀ ਪੁਸਤਕ 'ਗੁਰਮਤਿ ਨਿਰਣਯ ਸਾਗਰ' ਵਿੱਚ ਪੁਰਵ ਨਾਨਕ ਕਾਲ ਵਿੱਚ ਰਚੀਆਂ 6 ਲੋਕਵਾਰਾਂ ਦੇ ਨਮੂਨੇ ਮਿਲਦੇ ਹਨ। ਇਹ ਲੋਕ ਵਾਰਾਂ ਆਕਾਰ ਪੱਖੋਂ 'ਛੋਟੀਆਂ ਪਰੰਤੂ ਯੁਧ ਖੇਤਰ, ਸੁਰਮਿਆਂ ਦੀ ਲੜਾਈ ਤੇ ਹਥਿਆਰਾਂ ਦੀ ਲਿਸ਼ਕ ਪੱਖੋਂ 'ਚੰਡੀ ਦੀ ਵਾਰ' ਅਤੇ 'ਨਜ਼ਾਬਤ ਦੀ ਵਾਰ' ਨਾਲ ਮੌਲ ਖਾਂਦੀਆਂ ਹਨ। ਇਹ ਵਾਰਾਂ ਕੇਂਦਰੀ ਤੇ ਠੇਠ ਬੋਲੀ ਵਿੱਚ ਹਨ। ਇਨ੍ਹਾਂ ਲੋਕ ਵਾਰਾਂ ਦੀਆਂ ਧੁਨੀਆਂ ਉਪਰ ਹੀ ਬਾਅਦ ਵਿੱਚ, ਗੁਰ ਸਾਹਿਬਾਨਾਂ ਦੁਆਰਾ ਆਦਿ ਗ੍ਰੰਥ ਵਿੱਚ ਦਰਜ ਛੇ ਅਧਿਆਤਮਕ ਵਾਰਾਂ ਦੀ ਰਚਨਾ ਕੀਤੀ ਗਈ। ਇਸੇ ਕਰਕੇ ਇਨ੍ਹਾਂ ਨੂੰ 'ਧੁਨੀਆਂ ਵਾਲੀਆਂ ਵਾਰਾਂ' ਵਜੋਂ ਜਾਣਿਆ ਜਾਂਦਾ ਹੈ। ਇਨ੍ਹਾਂ ਵਾਰਾਂ ਦੇ ਵਿਸ਼ੇ ਜ਼ਰ, ਜੋਰੂ ਤੇ ਜ਼ਮੀਨ ਦੇ ਆਲੇ-ਦੁਆਲੇ ਪੁੰਮਦੇ ਹਨ। ਇਹ ਵਾਰਾਂ ਭੁਟਾਂ ਜਾਂ ਮਰਾਸੀਆਂ ਤੋਂ ਸੁਣੇ-ਸੁਣਾਏ ਰੂਪ ਵਿੱਚ ਹੀ ਪ੍ਰਾਪਤ ਹੋਈਆਂ ਹਨ। ਇਨ੍ਹਾਂ ਛੇ ਵਾਰਾਂ ਦਾ ਵੇਰਵਾ ਇਸ ਪ੍ਰਕਾਰ ਹੈ:-

### (ਉ) ਰਾਇ ਕਮਾਲ ਮਉਜ ਦੀ ਵਾਰ-

ਇਹ ਵਾਰ ਦੋ ਭਰਾਵਾਂ ਅਤੇ ਚਾਚੇ-ਭਤੀਜੇ ਵਿਚਕਾਰ ਜਾਇਦਾਦ ਸੰਬੰਧੀ ਝਗੜੇ ਉਪਰ ਰਚੀ ਗਈ ਹੈ। ਰਾਇ ਕਮਾਲ ਆਪਣੇ ਭਰਾ ਸਾਰੰਗ ਦੀ ਜਾਇਦਾਦ ਉਪਰ ਕਬਜ਼ਾ ਕਰਨ ਲਈ ਉਸ ਉਤੇ ਝੂਠੀ ਤੁਹਮਤ ਲਾ ਕੇ ਉਸ ਨੂੰ ਕੈਦ ਕਰਵਾ ਦਿੰਦਾ ਹੈ ਅਤੇ ਬਾਅਦ ਵਿੱਚ ਕੈਦ ਵਿੱਚੋਂ ਬਾਹਰ ਆਏ ਨੂੰ ਧੱਖੇ ਨਾਲ ਸ਼ਰਾਬ ਵਿੱਚ ਜ਼ਹਿਰ ਦੀ ਕੇ ਮਾਰ ਦਿੰਦਾ ਹੈ। ਸਾਰੰਗ ਦੇ ਪੁੱਤਰ ਮਉਜ ਨੂੰ ਇਹ ਸਾਰੀ ਘਟਨਾ ਦੀ ਸੱਚਾਈ ਦਾ ਪਤਾ ਹੁੰਦਾ ਹੈ, ਇਸ ਲਈ ਉਹ ਆਪਣੇ ਮਾਪਿਆਂ ਦੀ ਸਹਾਇਤਾ ਨਾਲ ਆਪਣੇ ਚਾਚੇ ਰਾਇ ਕਮਾਲ ਖਿਲਾਫ਼ ਲੜਾਈ ਲੜਦਾ ਹੈ ਅਤੇ ਪਿਤਾ ਦੀ ਮੌਤ ਦਾ ਬਦਲਾ ਲੈਂਦਾ ਹੈ। ਕਾਵਿ-ਵੰਨਗੀ ਦੇਖੋ:-

ਰਾਣਾ ਰਾਇ ਕਮਾਲ ਦੀ ਰਣ ਭਾਰਾ ਬਾਹੀ।  
ਮਉਜ ਦੀ ਤਲਵੰਡੀਓਂ, ਚੜ੍ਹਿਆ ਸਾਬਹੀ।  
ਢਾਲੀ ਅੰਬਰ ਛਾਇਆ, ਛੁੱਲੇ ਅੱਕ ਕਾਹੀ।  
ਜੁਟੇ ਆਹਮੋ ਸਾਹਮਣੇ, ਨੇਜੇ ਝਲਕਾਹੀ।  
ਮਉਜੇ ਘਰ ਵਧਾਈਆਂ, ਘਰ ਚਾਚੇ ਧਾਹੀ।

ਇਸ ਵਾਰ ਦੀ ਧੁਨੀ ਉਪਰ ਸ੍ਰੀ ਗੁਰੂ ਅਰਜਨ ਦੇਵ ਜੀ ਦੀ 'ਗਊੜੀ ਦੀ ਵਾਰ' ਨੂੰ ਗਾਉਣ ਦਾ ਸੰਕੇਤ ਹੈ।

### (ਅ) ਟੂੰਡੇ ਅਸਰਾਜੇ ਦੀ ਵਾਰ-

ਇਹ ਵਾਰ ਰਾਜੇ ਸਾਰੰਗ ਦੇ ਪੁੱਤਰ ਅਸਰਾਜ ਦੀ ਵਾਰਤਾ ਉਪਰ ਅਧਾਰਿਤ ਹੈ, ਜਿਸ ਨੂੰ ਪੂਰਨ ਭਗਤ ਵਾਂਗ ਮਤਰੇਈ ਮਾਂ ਦਾ ਪਿਆਰ ਨਾ ਕਬੂਲਣ ਕਰਕੇ ਝੂਠੀ ਤੁਹਮਤ ਲਗਾ ਕੇ ਮੌਤ ਦੀ ਸਜ਼ਾ ਸੁਣਾਈ ਜਾਂਦੀ ਹੈ, ਪਰ ਜੱਲਾਦ ਕੇਵਲ ਉਸਦੀ ਬਾਂਹ ਵੱਡ ਕੇ ਉਸ ਨੂੰ ਛੱਡ ਦਿੰਦੇ ਹਨ ਤੇ ਉਹ ਬਾਅਦ ਵਿੱਚ ਸਮਾਂ ਪਾ ਕੇ ਕਿਸੇ ਹੋਰ ਰਾਜ ਦਾ ਰਾਜਾ ਬਣ ਜਾਂਦਾ ਹੈ। ਅਖੀਰ ਵਿੱਚ ਸਾਰੰਗ ਦੀ ਸਹਾਇਤਾ ਲਈ ਵੀ ਆਉਂਦਾ ਹੈ। ਵਾਰ ਦੀ ਵੰਨਗੀ ਵੇਖਣਯੋਗ ਹੈ:-

ਭਬਕਿਉ ਸ਼ੇਰ ਸਰਦੂਲ ਰਾਇ, ਰਣ ਮਾਰੂ ਵੱਜੇ।  
ਖਾਨ ਸੁਲਤਾਨ ਬਡ ਸੁਰਮੇ, ਵਿੱਚ ਰਣ ਦੇ ਗੱਜੇ।

ਖਤ ਲਿਖੇ ਟੁੰਡੇ ਅਸਰਾਜ ਨੂੰ, ਪਾਤਸ਼ਾਹੀ ਅੱਗੇ।  
ਟਿੱਕਾ ਸਾਰੰਗ ਬਾਪ ਨੇ, ਦਿੱਤਾ ਭਰ ਲੱਜੇ।  
ਛਤਹਿ ਪਾਏ ਅਸਰਾਜ ਜੀ, ਸ਼ਾਹੀ ਘਰ ਸੱਜੇ।

ਇਸ ਵਾਰ ਦੀ ਧੁਨੀ ਉਪਰ ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੀ 'ਆਸਾ ਦੀ ਵਾਰ' ਨੂੰ ਗਾਊਣ ਦਾ ਆਦੇਸ਼ ਹੈ।

#### (੯) ਸਿਕੰਦਰ ਇਬਰਾਹੀਮ ਦੀ ਵਾਰ-

ਇਸ ਵਾਰ ਵਿੱਚ ਸਰਦਾਰ ਸਿਕੰਦਰ ਵੱਲੋਂ ਇਬਰਾਹੀਮ ਤੋਂ ਬ੍ਰਾਹਮਣ ਇਸਤਰੀ ਦੀ ਇੱਜਤ ਬਚਾਊਣ ਲਈ ਜੰਗ ਲੜਨ ਦੀ ਘਟਨਾ ਦਾ ਵਰਣਨ ਹੈ। ਸਿਕੰਦਰ ਇਬਰਾਹੀਮ ਨੂੰ ਹਰਾ ਕੇ ਸੰਗਲਾਂ ਨਾਲ ਇਸ ਪ੍ਰਕਾਰ ਬੰਨ੍ਹ ਦਿੰਦਾ ਹੈ, ਜਿਵੇਂ ਬਾਂਦਰ ਨੂੰ ਕਿੱਲੇ ਨਾਲ ਬੰਨਿਆ ਹੋਵੇ। ਇਸ ਵਾਰ ਵਿੱਚ ਸਿਕੰਦਰ ਇਬਰਾਹੀਮ ਨੂੰ ਮਾਰਦਾ ਨਹੀਂ ਸਗੋਂ ਗਲਤੀ ਮਨਾ ਕੇ ਛੱਡ ਦਿੰਦਾ ਹੈ। ਨਮੂਨਾ ਵੇਖਣ ਵਾਲਾ ਹੈ:-

ਪਾਪੀ ਖਲ ਬਰਾਹਮ ਪਰ ਚੜ੍ਹ ਆਏ ਸਿਕੰਦਰ।  
ਭੇੜ ਦੋਹਾਂ ਦਾ ਮਚਿਆ, ਬਡ ਰਣ ਦੇ ਅੰਦਰ।  
ਫੜਿਆ ਖਲ ਬਰਾਹਮ ਨੇ, ਕਰ ਬਡ ਅੰਡੰਬਰ।  
ਬੱਧਾ ਸੰਗਲ ਪਾਇਕੈ ਜਨ ਕੀਲੇ ਬੰਦਰ।  
ਆਪਣਾ ਹੁਕਮ ਮਨਾਇਕੇ ਛੱਡਿਆ ਜੱਗ ਅੰਦਰ।

ਸ੍ਰੀ ਗੁਰੂ ਅਮਰਦਾਸ ਜੀ ਦੁਆਰਾ ਰਚਿਤ 'ਗੁਜਰੀ ਦੀ ਵਾਰ' ਨੂੰ ਇਸ ਦੀ ਧੁਨੀ 'ਤੇ ਗਾਊਣ ਦਾ ਹੁਕਮ ਹੈ।

#### (੧੦) ਲੱਲੇ ਬਹਿਲੀਮੇ ਦੀ ਵਾਰ-

ਲੱਲਾ ਅਤੇ ਬਹਿਲੀਮਾ ਕਾਂਗੜੇ ਦੇ ਰਾਜਪੂਤ ਸਰਦਾਰ ਸਨ। ਵਾਰ ਦੀ ਵਾਰਤਾ ਅਨੁਸਾਰ ਲੱਲਾ ਦੇ ਦੇਸ਼ ਵਿੱਚ ਕਾਲ ਪੈ ਗਿਆ। ਬਹਿਲੀਮਾ ਨੇ ਪਾਣੀ ਛੱਡ ਕੇ ਲੱਲੇ ਦਾ ਕਾਲ ਦੂਰ ਕਰ ਦਿੱਤਾ, ਪਰ ਉਸ ਦੀ ਸ਼ਰਤ ਸੀ ਕਿ ਲੱਲਾ ਉਸ ਨੂੰ ਲਗਾਨ ਦੇਵੇਗਾ। ਲੱਲਾ ਬਾਅਦ ਵਿੱਚ ਲਗਾਨ ਦੇਣ ਤੋਂ ਇਨਕਾਰ ਕਰ ਦਿੰਦਾ ਹੈ ਤਾਂ ਦੋਹਾਂ ਵਿਚਕਾਰ ਭੇੜ ਹੁੰਦਾ ਹੈ ਤੇ ਬਹਿਲੀਮਾ ਇਸ ਵਿੱਚ ਲੱਲੇ ਨੂੰ ਮਾਰ ਦਿੰਦਾ ਹੈ। ਵਾਰ ਅਨੁਸਾਰ ਲੱਲਾ ਦਾ ਸਿਰ ਧੜ ਨਾਲੋਂ ਅਲੱਗ ਪਿਆ ਇਜ ਜਾਪਦਾ ਸੀ ਜਿਵੇਂ ਵਾਹਣ ਵਿੱਚ ਢੀਮਾਂ ਪਈਆਂ ਹੁੰਦੀਆਂ ਹਨ। ਵਾਰ ਦਾ ਨਮੂਨਾ ਇਸ ਤਰ੍ਹਾਂ ਹੈ:-

ਕਾਲ ਲੱਲਾ ਦੇ ਦੇਸ਼ ਦਾ, ਖੋਹਿਆ ਬਹਿਲੀਮਾ।  
ਹਿੱਸਾ ਛਠਾ ਮਨਾਇ ਕੈ, ਜਲ ਨਹਿਰੋਂ ਦੀਨਾ।  
ਫਿਰਾਹੂੰਨ ਹੋਇ ਲੱਲਾ ਨੇ ਰਣ ਮੰਡਯਾ ਧੀਮਾਂ,  
ਭੇੜ ਦੁਹਾਂ ਵਿੱਚ ਮਚਿਆ, ਸੱਟ ਪਈ ਅਨੀਮਾਂ,  
ਸਿਰ ਧੜ ਛਿੱਗੇ ਖੇਤ ਵਿੱਚ, ਜਿਉਂ ਬਾਹਣ ਢੀਮਾਂ,  
ਦੇਖ ਮਾਰੇ ਲੱਲੇ ਬਹਿਲੀਮ ਨੇ, ਰਣ ਮੌਂ ਧਰ ਸੀਮਾਂ।

ਇਸ ਵਾਰ ਦੀ ਧੁਨੀ ਉਪਰ ਸ੍ਰੀ ਗੁਰੂ ਰਾਮਦਾਸ ਜੀ ਦੀ 'ਵਡਹੰਸ ਦੀ ਵਾਰ' ਨੂੰ ਗਾਊਣ ਦਾ ਆਦੇਸ਼ ਹੈ।

#### (੧੧) ਹਸਨੇ ਮਹਿਮੇ ਦੀ ਵਾਰ-

ਇਸ ਵਾਰ ਵਿੱਚ ਦੋ ਰਾਜਪੂਤ ਸਰਦਾਰਾਂ ਦੀ ਆਪਸ ਵਿੱਚ ਈਰਖਾ ਕਰਕੇ ਲੜਾਈ ਦਾ ਵਰਣਨ

ਹੈ। ਮਹਿਮੇ ਨੇ ਹਸਨੇ ਨੂੰ ਕੈਦ ਕਰ ਲਿਆ ਪਰ ਉਹ ਰਾਤ ਨੂੰ ਚੋਰੀ ਬਚ ਨਿਕਲਿਆ ਅਤੇ ਫੌਜ ਲੈ ਕੇ ਮੁੜ ਮਹਿਮੇ ਨਾਲ ਲੜਨ ਆਇਆ ਅਤੇ ਬਹਾਦਰੀ ਨਾਲ ਲੜਦਾ ਹੋਇਆ ਮਾਰਿਆ ਗਿਆ। ਇਸ ਵਾਰ ਦਾ ਕਰਤਾ ਮਾਖਾ ਨਾਂ ਦਾ ਢਾਡੀ ਸੀ, ਜੋ ਵਾਰ ਦੀ ਤੁੱਕ ਤੋਂ ਸਪਸ਼ਟ ਹੁੰਦਾ ਹੈ:-

“ਆਖੇ ਮਾਖਾ ਢਾਡੀਆਂ ਦੋ ਸ਼ੀਂਹਾਂ ਨਾ ਤੁਰਦੇ ਰਲ ।”

ਇਸ ਵਾਰ ਵਿੱਚ ਮਹਿਮਾ ਬੇਈਮਾਨੀ ਨਾਲ ਹਸਨੇ ਨੂੰ ਮਾਰਦਾ ਹੈ, ਵਾਰ ਦਾ ਨਮੂਨਾ ਇਸ ਤਰ੍ਹਾਂ ਹੈ:-

ਮਹਿਮਾ-ਹਸਨਾ ਰਾਜਪੂਤ, ਰਾਇ ਭਾਰੇ ਭੱਟੀ ।  
ਹਸਨੇ ਬੇਈਮਾਨੀ ਨਾਲ, ਮਹਿਮੇ ਖੱਟੀ ।  
ਭੇੜ ਦੋਹਾਂ ਦਾ ਮੱਚਿਆ, ਸਿਰ ਵੱਗੇ ਛੱਟੀਂ ।  
ਮਹਿਮੇ ਪਾਈ ਫਤਹਿ ਰਣ, ਗਲ ਹਸਨੇ ਘੱਟੀ ।  
ਬੰਨ੍ਹ ਹਸਨੇ ਨੂੰ ਛੱਡਿਆ, ਜਸ ਮਹਿਮੇ ਖੱਟੀ ।

ਇਸ ਵਾਰ ਦੀ ਧਾਰਨਾ ਉਪਰ ਗੁਰੂ ਰਾਮਦਾਸ ਜੀ ਦੀ ‘ਸਾਰੰਗ ਦੀ ਵਾਰ’ ਨੂੰ ਗਾਉਣ ਦਾ ਸੰਕੇਤ ਹੈ।

### (ਕ) ਮੂਸੇ ਦੀ ਵਾਰ-

ਇਸ ਵਾਰ ਦੀ ਵਾਰਤਾ ਅਨੁਸਾਰ ਆਪਣੀ ਮੰਗੇਤਰ ਦੇ ਕਿਸੇ ਹੋਰ ਨਾਲ ਵਿਆਹੇ ਜਾਣ ਉਤੇ ਮੂਸਾ ਉਸਦੇ ਪਤੀ ਨਾਲ ਜੰਗ ਲੜ ਕੇ ਉਸ ਨੂੰ ਬੋਹ ਲਿਆਉਂਦਾ ਹੈ, ਪਰ ਫੇਰ ਉਸ ਇਸਤਰੀ ਦੇ ਸਤ ਤੇ ਧਰਮ ਦੀ ਅਪੀਲ ਤੋਂ ਪ੍ਰਭਾਵਿਤ ਹੋ ਕੇ ਵਾਪਿਸ ਉਸ ਦੇ ਪਤੀ ਨਾਲ ਤੌਰ ਦਿੰਦਾ ਹੈ। ਇਸ ਵਾਰ ਦੀ ਉਦਾਹਰਨ ਇਸ ਪ੍ਰਕਾਰ ਹੈ:-

ਚੜ੍ਹਿਆ ਮੂਸਾ ਬਾਦਸ਼ਾਹ, ਸੁਣਿਐ ਸਭ ਜੱਗੇ ।  
ਤ੍ਰੈ ਸੈ ਸੱਠ ਮਰਾਤਬਾ, ਇੱਕ ਘੁਰਿਐ ਛੱਗੇ ।  
ਦੰਦ ਚਿਟੇ ਵਡ ਹਾਬੀਆਂ, ਕਹੁ ਕਿਤ ਵਰੱਗੇ ।  
ਕੁਤ ਪਛਾਤੀ ਬਗਲਿਆਂ, ਘਟੈ ਕਾਲੀ ਬਗੇ ।  
ਏਹੀ ਕੀਤੀ ਮੂਸਿਆ, ਕਿਨ ਕਰੀ ਨ ਅੱਗੇ ।

‘ਮੂਸੇ ਦੀ ਵਾਰ’ ਇੱਕ ਸਦਾਚਾਰਕ ਵਿਸ਼ੇ ਦੀ ਪੇਸ਼ਕਾਰੀ ਕਰਦੀ ਹੈ। ਇਸ ਵਾਰ ਦੀ ਧੁਨੀ ਉਪਰ ਗੁਰੂ ਰਾਮਦਾਸ ਜੀ ਦੀ ‘ਕਾਨੜੇ ਦੀ ਵਾਰ’ ਗਾਏ ਜਾਣ ਦਾ ਸੰਕੇਤ ਹੈ।

ਇਸ ਤਰ੍ਹਾਂ ਪੂਰਵ ਨਾਨਕ ਕਾਲ ਦੀਆਂ ਛੇ ਲੋਕਵਾਰਾਂ ਪੰਜਾਬੀ ਬੀਰ ਰਸੀ ਸਾਹਿਤ ਦੀ ਪੁਰਾਤਨਤਾ ਵੱਲ ਸੰਕੇਤ ਕਰਦੀਆਂ ਹਨ ਅਤੇ ਇਸ ਤੋਂ ਬਾਅਦ ਤਿੰਨ ਵਾਰਾਂ ਹੋਰ ਮੱਧਕਾਲੀਨ ਪੰਜਾਬੀ ਸਾਹਿਤ ਵਿੱਚ ਲੋਕਵਾਰਾਂ ਦੇ ਰੂਪ ਵਿੱਚ ਮਿਲਦੀਆਂ ਹਨ, ਇਝ ਕੁਲ ਨੌ ਲੋਕ ਵਾਰਾਂ ਦੀਆਂ ਧੁਨੀਆਂ ਉਪਰ ਬਾਅਦ ਵਿੱਚ ਗੁਰੂ ਸਾਹਿਬਾਨਾਂ ਨੇ ਆਪਣੀਆਂ ਵਾਰਾਂ ਨੂੰ ਗਾਉਣ ਦਾ ਸੰਕੇਤ ਕੀਤਾ ਜੋ ਉਸ ਸਮੇਂ ਦੇ ਪੰਜਾਬੀ ਸਮਾਜ-ਸਭਿਆਚਾਰ ਵਿੱਚ ਇਨ੍ਹਾਂ ਵਾਰਾਂ ਦੀ ਲੋਕਪ੍ਰਿਯਤਾ ਅਤੇ ਪ੍ਰਚਲਿਤ ਹੋਣ ਦੀ ਸਾਖੀ ਭਰਦਾ ਹੈ।

### 3. ਸੂਫੀ ਕਾਵਿ-ਧਰਾ

ਪੰਜਾਬੀ ਸਾਹਿਤ ਵਿੱਚ ਸੂਫੀ ਕਾਵਿਧਾਰਾ ਪ੍ਰਮੁੱਖ ਸਥਾਨ ਦੀ ਧਾਰਨੀ ਹੈ। ਪੰਜਾਬੀ ਸਾਹਿਤ ਦੇ ਆਦਿਕਾਲ ਵਿੱਚ ਸੂਫੀ ਕਾਵਿ-ਪਰੰਪਰਾ ਦਾ ਆਰੰਭ ਬਾਬਾ ਫਰੀਦ (1173-1266 ਈ.) ਰਾਹੀਂ ਹੁੰਦਾ ਹੈ। ਪੰਜਾਬੀ ਸੂਫੀ ਕਾਵਿਧਾਰਾ 12ਵੀਂ ਸਦੀ ਵਿੱਚ ਆਰੰਭ ਹੁੰਦੀ ਹੈ। ਆਦਿਕਾਲ ਦੇ ਸੂਫੀ ਕਵੀਆਂ ਵਿੱਚ ਇੱਕ ਬਾਬਾ ਫਰੀਦ ਨੂੰ ਹੀ ਵਿਚਾਰਿਆ ਜਾਂਦਾ ਹੈ। ਬਾਬਾ ਫਰੀਦ ਪੰਜਾਬੀ ਸਾਹਿਤ ਦਾ ਪਿਤਾਮਾ ਮੰਨਿਆ ਜਾਂਦਾ ਹੈ। ਭਾਵੇਂ ਉਨ੍ਹਾਂ ਤੋਂ ਪਹਿਲਾਂ ਵੀ ਪੰਜਾਬੀ ਸਾਹਿਤ ਦੀ ਰਚਨਾ ਨਾਥ-ਜੋਗੀਆਂ ਤੇ ਹੋਰ ਕਵੀਆਂ ਵੱਲੋਂ ਕੀਤੀ ਜਾ ਚੁੱਕੀ ਸੀ, ਪਰ ਬਾਬਾ ਫਰੀਦ ਨੂੰ ਪੰਜਾਬੀ ਸਾਹਿਤ ਦਾ ਮੀਲ ਪੱਥਰ ਇਸ ਲਈ ਮੰਨਿਆ ਜਾਂਦਾ ਹੈ ਕਿ ਇੱਕ ਤਾਂ ਇਨ੍ਹਾਂ ਦੇ ਜੀਵਨ-ਕਾਲ ਨਾਲ ਸੰਬੰਧਿਤ ਵੇਰਵਾ ਨਿਸ਼ਚਿਤ ਰੂਪ ਵਿੱਚ ਮਿਲਦਾ ਹੈ ਤੇ ਦੂਜਾ ਇਨ੍ਹਾਂ ਦੀ ਰਚਨਾ ਆਦਿ ਗ੍ਰੰਥ ਵਿੱਚ ਸੰਕਲਿਤ ਹੋਣ ਕਾਰਣ ਪ੍ਰਮਾਣਿਕ ਸਰੂਪ ਵਾਲੀ ਮੰਨੀ ਜਾਂਦੀ ਹੈ। ਬਾਬਾ ਫਰੀਦ ਪੰਜਾਬੀ ਦੇ ਪਹਿਲੇ ਸੂਫੀ ਕਵੀ ਹੋਣ ਦੇ ਨਾਲ-ਨਾਲ ਪੰਜਾਬੀ ਦੇ ਪਹਿਲੇ ਪ੍ਰਮਾਣਿਕ ਸਾਹਿਤਕਾਰ/ਕਵੀ ਵਜੋਂ ਵੀ ਜਾਣੇ ਜਾਂਦੇ ਹਨ।

ਬਾਬਾ ਫਰੀਦ ਦਾ ਜਨਮ 1173 ਈ. ਵਿੱਚ ਪਾਕਿਸਤਾਨ ਦੇ ਜ਼ਿਲ੍ਹਾ ਮੁਲਤਾਨ ਦੇ ਇੱਕ ਪਿੰਡ ਖੇਤਵਾਲ/ਕਠਵਾਲ (ਅੱਜ ਕਲੁਚਾਲੀ ਮੁਸ਼ਕਿਆਂ) ਵਿੱਚ ਮਹਿਸੂਨ ਮਹੀਨੇ ਦੀ ਪਹਿਲੀ ਤਾਰੀਖ ਨੂੰ ਹੋਇਆ। ਆਪ ਦੇ ਪਿਤਾ ਜਮਾਲੁਦੀਨ ਸੁਲੇਮਾਨ ਤੇ ਮਾਤਾ ਬੀਬੀ ਕਰਸੂਮ ਖਾਤੁਨ ਸਨ। ਆਪ ਪਿਤਾ ਵੱਲੋਂ ਗਜ਼ਨੀ ਦੇ ਸ਼ਾਹੀ ਖਾਨਦਾਨ ਅਤੇ ਮਾਤਾ ਵੱਲੋਂ ਹਜ਼ਰਤ ਅਲੀ ਤੇ ਹਜ਼ਰਤ ਅੰਬਾਸ ਦੇ ਘਰਾਣੇ ਨਾਲ ਸੰਬੰਧ ਰੱਖਦੇ ਸਨ। ਵਿਦਵਾਨਾਂ ਦਾ ਮੰਨਣਾ ਹੈ ਕਿ ਆਪ ਦੇ ਜੀਵਨ ਨੂੰ ਢਾਲਣ ਵਿੱਚ ਆਪ ਜੀ ਦੀ ਮਾਤਾ ਦਾ ਬਹੁਤ ਵੱਡਾ ਹੱਥ ਸੀ, ਜਿਨ੍ਹਾਂ ਦੇ ਪ੍ਰਭਾਵ ਅਧੀਨ ਹੀ ਆਪ ਬਚਪਨ ਤੋਂ ਹੀ ਸ਼ੁਰੰਨੀ ਨੇਮਾਂ ਦੀ ਪਾਲਣਾ, ਨਮਾਜ਼ ਆਦਿ ਵਿੱਚ ਪੱਕੇ ਜੜ ਗਏ ਸਨ। ਆਪ ਨੇ ਮੁਢਲੀ ਸਿੱਖਿਆ ਮੁਲਤਾਨ ਵਿਖੇ ਮੌਲਾਨਾ ਮਿਨਹਾਜ਼-ਉਦਦ-ਦੀਨ ਤੋਂ ਪ੍ਰਾਪਤ ਕੀਤੀ ਅਤੇ ਇੱਥੇ ਹੀ ਆਪ ਖੁਆਜ਼ਾ ਬਖਤਿਆਰ ਕਾਕੀ ਦੇ ਮੁਰੀਦ ਬਣ ਗਏ। ਕੁਝ ਸਮੇਂ ਬਾਅਦ ਆਪ ਆਪਣੇ ਮੁਰਸ਼ਦ ਕੌਲ ਦਿੱਲੀ ਜਾ ਕੇ ਸੂਫੀ ਸਾਧਨਾ ਵਿੱਚ ਲੱਗੇ ਰਹੇ। ਚਿਸ਼ਤੀ ਫਿਰਕੇ ਦੇ ਉਸ ਸਮੇਂ ਦੋ ਮਹਾਨ ਫ਼ਕੀਰਾਂ ਸ਼ੇਖ ਮੌਈਅਨ-ਦੀਨ-ਚਿਸ਼ਤੀ (ਅਜ਼ਮੇਰ) ਅਤੇ ਖੁਆਜ਼ਾ ਬਖਤਿਆਰ ਕਾਕੀ (ਦਿੱਲੀ) ਦੋਹਾਂ ਤੋਂ ਇਕੱਠੇ ਹੀ ਰੁਹਾਨੀਂ ਤਾਲੀਮ ਹਾਸਿਲ ਕੀਤੀ, ਜਿਹੜਾ ਕਿ ਚਿਸ਼ਤੀ ਸੰਪ੍ਰਦਾਇ ਦੇ ਇਤਿਹਾਸ ਵਿੱਚ ਸਭ ਤੋਂ ਪਹਿਲੀ ਵਾਰ ਹੋਇਆ ਸੀ। ਖੁਆਜ਼ਾ ਬਖਤਿਆਰ ਕਾਕੀ ਤੋਂ ਬਾਅਦ ਆਪ ਚਿਸ਼ਤੀ ਸੰਪ੍ਰਦਾਇ ਦੇ ਮੁਖੀ ਬਣੇ ਅਤੇ ਆਪਣਾ ਟਿਕਾਣਾ ਅਜੋਧਨ (ਪਾਕਪਟਨ) ਵਿੱਚ ਕਰ ਲਿਆ। ਆਪ ਨੇ ਆਪਣੇ ਜਿਉਂਦੇ ਜੀਅ ਹੀ ਨਿਜ਼ਾਮੁੱਦੀਨ ਔਲੀਆ ਨੂੰ ਆਪਣਾ ਉਤਰਾਧਿਕਾਰੀ ਬਾਪ ਦਿੱਤਾ ਅਤੇ ਅੰਤ 1273 ਈ. ਵਿੱਚ ਆਪ ਦਾ ਪਾਕਪਟਨ ਵਿਖੇ ਦਿਹਾਂਤ ਹੋਇਆ।

ਬਾਬਾ ਫਰੀਦ ਦਾ ਪੂਰਾ ਨਾਂ ਫਰੀਦੁ-ਦੀਨ-ਮਸਉਦ ਸੀ ਅਤੇ ਇਨ੍ਹਾਂ ਨੂੰ ‘ਸ਼ੇਖ ਫਰੀਦ’ ਦੇ ਨਾਂ ਨਾਲ ਵੀ ਜਾਣਿਆ ਜਾਂਦਾ ਸੀ। ਬਚਨਾਂ ਦੀ ਮਿਠਾਸ ਕਾਰਣ ਉਨ੍ਹਾਂ ਨੂੰ ‘ਸ਼ਕਰਗੰਜ’ (ਸ਼ਕਰ ਦਾ ਖਜ਼ਾਨਾ) ਸੱਦਿਆ ਜਾਂਦਾ ਸੀ। ‘ਸੀਜੀਰੂਲ ਔਲੀਆ’ ਪੁਸਤਕ ਦਾ ਕਰਤਾ ਹਜ਼ਰਤ ਕਿਰਮਾਨੀ ਆਪ ਨੂੰ ‘ਸ਼ੈਮੂਲ ਮੁਸ਼ਾਇਕ’ (ਪੀਰਾਂ ਦਾ ਪੀਰ) ਦੀ ਉਪਾਧੀ ਦਿੰਦਾ ਹੈ।

ਬਾਬਾ ਫਰੀਦ ਪੰਜਾਬੀ ਦੇ ਨਾਲ-ਨਾਲ ਫਾਰਸੀ ਦੇ ਵੀ ਜਾਣਕਾਰ ਸਨ। ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਆਪ ਦੇ ਨਾਂ ਹੇਠ 4 ਸ਼ਬਦ (ਦੋ ਰਾਗ ਆਸਾ ਅਤੇ ਦੋ ਰਾਗ ਸੂਹੀ) ਅਤੇ 130 ਸ਼ਲੋਕ ਦਰਜ ਹਨ। ਸ਼ਲੋਕਾਂ ਵਿੱਚ 112 ਸ਼ਲੋਕ ਆਪ ਜੀ ਦੀ ਰਚਨਾ ਅਤੇ ਬਾਕੀ 18 ਸ਼ਲੋਕ ਗੁਰੂ ਸਾਹਿਬਾਨਾਂ (ਗੁਰੂ ਨਾਨਕ, ਗੁਰੂ ਅਮਰਦਾਸ ਤੇ ਗੁਰੂ ਅਰਜਨ ਦੇਵ ਜੀ) ਦੇ ਹਨ, ਜੋ ਆਪ ਜੀ ਦੇ ਸ਼ਲੋਕਾਂ ਵਿੱਚ ਟਿੱਪਣੀ ਵਜੋਂ ਦਰਜ ਕੀਤੇ ਗਏ ਹਨ। ਇਨ੍ਹਾਂ ਤੋਂ ਬਿਨਾਂ ਨਸੀਹਤਨਾਮਾ, ਇੱਕ ਕਾਫ਼ੀ, ਇੱਕ ਪੱਧਰੀ-ਨਾਮਾ(ਵਾਰਤਕ) ਤੇ ਕੁਝ ਹੋਰ ਸ਼ਲੋਕ ਅਜਿਹੀਆਂ ਰਚਨਾਵਾਂ ਹਨ, ਜੋ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਦਰਜ ਨਹੀਂ ਹਨ, ਪਰ ਆਪ ਦੇ ਨਾਂ ਨਾਲ ਜੋੜੀਆਂ ਜਾਂਦੀਆਂ ਹਨ, ਇਨ੍ਹਾਂ ਨੂੰ ਪ੍ਰਮਾਣਿਕ ਨਹੀਂ ਮੰਨਿਆ ਜਾਂਦਾ।

ਬਾਬਾ ਫਰੀਦ ਆਪਣੇ ਕਲਾਮ ਲਈ ‘ਸ਼ਬਦ’ ਅਤੇ ‘ਸ਼ਲੋਕ’ ਦੋ ਕਾਵਿ-ਰੂਪਾਂ ਦੀ ਵਰਤੋਂ ਕਰਦੇ ਹਨ। ਉਹ ਸੂਫੀ ਮਤ ਦੇ ਬਾ-ਸ਼ਰਾਅ ਧੜੇ ਦੇ ਪਤੀਨਿਧ ਸੂਫੀ ਹਨ ਅਤੇ ਸੂਫੀਆਂ ਦੇ ਚਿਸ਼ਤੀ ਸੰਪ੍ਰਦਾਇ ਨਾਲ ਸੰਬੰਧਿਤ ਹਨ। ਉਨ੍ਹਾਂ ਨੇ ਪੰਜਾਬੀ ਸੂਫੀ ਕਾਵਿ ਵਿੱਚ ਪ੍ਰੇਮ (ਨੇਹੁੰ), ਬਿਰਹਾ, ਪੰਜਾਬੀ ਮਾਹੌਲ, ਪਤੀ-ਪਤਨੀ ਤੇ ਪ੍ਰੇਮੀ-ਪ੍ਰੇਮਿਕਾ ਦੇ ਪ੍ਰਤੀਕ, ਮੌਤ ਨੂੰ ਵਿਆਹ ਨਾਲ ਜੋੜਨਾ ਆਦਿ ਨੂੰ ਆਪਣੇ ਕਲਾਮ

ਵਿੱਚ ਪੇਸ਼ ਕੀਤਾ ਹੈ। 'ਸ਼ਰੀਅਤ' ਸੂਫੀ ਸਾਧਨਾ ਦਾ ਪਹਿਲਾ ਪੜਾਅ ਹੈ ਤੇ ਬਾਬਾ ਫਰੀਦ ਇਸੇ ਪੜਾਅ ਦਾ ਸੂਫੀ ਕਵੀ ਹੈ। ਬਾਬਾ ਫਰੀਦ ਦੇ ਕਲਾਮ ਵਿੱਚ ਅੱਲਾਹ, ਮਨੁੱਖ ਦੀ ਥੋੜਚਿਰਤਾ ਤੇ ਸਦਾਚਾਰਕ ਜੀਵਨ ਨਾਲ ਸੰਬੰਧਿਤ ਵਿਚਾਰਾਂ ਦੀ ਪ੍ਰਤੀਨਿਧਤਾ ਹੈ। ਬਾਬਾ ਫਰੀਦ ਦੀ ਰਚਨਾ ਸ਼ੁੱਧ ਤੇ ਠੁਕਦਾਰ ਪੰਜਾਬੀ ਵਿੱਚ ਹੈ, ਜੋ ਲਹਿਦੀ ਜਾਂ ਮੁਲਤਾਨੀ ਮੁਹਾਵਰੇ ਵਾਲੀ ਹੈ, ਜੋ ਅੱਗੇ ਵੀ ਪੰਜਾਬੀ ਸਾਹਿਤ ਦਾ ਮਾਧਿਅਮ ਬਣੀ ਰਹਿੰਦੀ ਹੈ। ਥੋੜਾ ਦੀ ਮਿਠਾਸ, ਸਰਲਤਾ, ਸਪੱਸ਼ਟਤਾ, ਰਵਾਨੀ, ਤਾਜ਼ਗੀ, ਸੁਚੱਜੀ ਸ਼ਬਦ ਚੋਣ ਤੇ ਸ਼ਬਦ-ਘਾੜਤ, ਸੰਜਮ, ਸੰਕੇਤਕ ਅੱਸ਼, ਵਿਸ਼ਾਲਤਾ ਤੇ ਭਾਵਾਂ ਦੀ ਡੂੰਘਾਈ ਬਾਬਾ ਫਰੀਦ ਦੀ ਕਵਿਤਾ ਦੇ ਰੂਪਕ ਗੁਣ ਹਨ। ਫਰੀਦ ਰਚਨਾ ਦੇ ਕੁਝ ਪ੍ਰਤੀਨਿਧ ਨਮੂਨੇ ਇਸ ਤਰ੍ਹਾਂ ਹਨ:-

- ਦੇਖੁ ਫਰੀਦਾ ਜੁ ਥੀਆ ਦਾੜੀ ਹੋਈ ਭੂਰ ॥  
ਅਗਹੁ ਨੇੜਾ ਆਇਆ ਪਿਛਾ ਰਹਿਆ ਦੂਰਿ ॥
- ਕਤਿਕ ਕੁੰਜਾਂ ਚੇਤਿ ਡਉ ਸਾਵਣਿ ਬਿਜੁਲੀਆਂ ॥  
ਸੀਆਲੇ ਸੌਹੰਦੀਆਂ ਪਿਰ ਗਲਿ ਬਾਹੜੀਆਂ ॥
- ਫਰੀਦਾ ਇਨੀ ਨਿਕੀ ਜੰਘੀਐ ਬਲ ਡੂੰਗਰ ਭਵਿਓਮਿ ॥  
ਅਜੁ ਫਰੀਦੈ ਕੂਜੜਾ ਸੈ ਕੋਹਾਂ ਥੀਓਮਿ ॥
- ਫਰੀਦਾ ਕਾਲੀ ਜਿਨੀ ਨ ਰਾਵਿਆ ਧਉਲੀ ਰਾਵੈ ਕੋਇ ॥  
ਕਰਿ ਸਾਂਈ ਸਿਉ ਪਿਰਹੜੀ ਰੰਗੁ ਨਵੇਲਾ ਹੋਇ ॥
- ਥੋੜੀਐ ਸਚੁ ਧਰਮੁ ਝੂਠੁ ਨ ਥੋੜੀਐ ॥  
ਜੋ ਗੁਰੁ ਦਸੈ ਵਾਟ ਮੁਗੀਦਾ ਜੋਲੀਐ ॥
- ਬਿਰਹਾ ਬਿਰਹਾ ਆਖੀਐ ਬਿਰਹਾ ਤੂ ਸੁਲਤਾਨੁ ॥  
ਫਰੀਦਾ ਜਿਤੁ ਤਨਿ ਬਿਰਹੁ ਨ ਉਪਜੈ ਸੌ ਤਨੁ ਜਾਣੁ ਮਸਾਨੁ ॥
- ਫਰੀਦਾ ਚਿੱਤ ਖਟੋਲਾ ਵਾਣੁ ਦੁਖੁ ਬਿਰਹਿ ਵਿਛਾਵਣ ਲੇਡੁ ॥  
ਏਹੁ ਹਮਾਰਾ ਜੀਵਣਾ ਤੂ ਸਾਹਿਬ ਸਚੇ ਵੇਖੁ ॥
- ਫਰੀਦਾ ਜਿਨੀ ਕੰਮੀ ਨਾਹਿ ਗੁਣ ਤੇ ਕੰਮੜੇ ਵਿਸਾਰਿ ॥  
ਮਤੁ ਸਰਮਿਦਾ ਥੀਵਹੀ ਸਾਂਈ ਦੈ ਦਰਬਾਰਿ ॥

#### 4. ਲੋਕ ਸਾਹਿਤ

ਲੋਕ ਸਾਹਿਤ ਕਿਸੇ ਵੀ ਭਾਸ਼ਾ ਤੇ ਸਾਹਿਤ ਦਾ ਮੁੱਢਲਾ ਸਰੂਪ ਹੁੰਦਾ ਹੈ। ਆਦਿ ਕਾਲ ਵਿੱਚ ਵੀ ਪੰਜਾਬੀ ਸਾਹਿਤ ਦੀਆਂ ਲੋਕ ਸਾਹਿਤ-ਵੰਨਗੀਆਂ ਜਿਵੇਂ ਲੋਕਗੀਤ, ਬੁਝਾਰਤਾਂ, ਅਖਾਣ ਤੇ ਮੁਹਾਵਰੇ ਆਦਿ ਮਿਲਦੀਆਂ ਹਨ।

ਆਦਿ ਕਾਲ ਵਿੱਚ ਪੰਜਾਬੀ ਲੋਕ ਨਾਚਾਂ ਨਾਲ ਸੰਬੰਧਿਤ ਲੋਕ ਗੀਤ, ਬਿਸ਼ਨਪਦੇ, ਬਾਰਾਂਮਾਹ, ਸਤਵਾਰਾਂ, ਬਿਰਹਡਾ ਅਤੇ ਕਰਹਲੇ ਆਦਿ ਪੁਰਾਤਨ ਕਾਵਿ-ਰੂਪਾਂ ਵਿੱਚ ਲੋਕ ਸਾਹਿਤ ਰੂਪ ਪ੍ਰਚਲਿਤ ਸਨ ਅਤੇ ਪੁਰਾਤਨ ਲੋਕ ਗਾਥਾਵਾਂ ਜਿਵੇਂ ਪੂਰਨ ਨਾਥ ਜੋਗੀ, ਰਾਜਾ ਰਸਾਲ੍ਹ ਤੇ ਰਾਣੀ ਕੋਕਿਲਾਂ, ਗੋਪੀਚੰਦ ਤੇ ਮੈਨਾਵੰਤੀ, ਭਰਬਰੀ ਹਰੀ ਆਦਿ ਨਾਲ ਸੰਬੰਧਿਤ ਕਈ ਲੋਕਗੀਤ ਵੀ ਮਿਲਦੇ ਹਨ। ਜਿਵੇਂ ਗੋਪੀਚੰਦ ਦੇ ਜੋਗ ਧਾਰਨ ਸਮੇਂ ਮਾਤਾ ਮੈਨਾਵੰਤੀ ਦੀ ਮਾਨਸਿਕ ਦਸ਼ਾ ਦੇ ਚਿਤਰਨ ਸੰਬੰਧੀ ਰਚਿਆ ਗਿਆ ਲੋਕ ਗੀਤ

ਵੇਖਿਆ ਜਾ ਸਕਦਾ ਹੈ:-

ਚੰਨਣ ਚੌਂਕੀ ਵੇ ਗੋਪੀਚੰਦਾ, ਗੰਗਾ ਜਲ ਪਾਣੀ  
ਕੋਈ ਬੈਠ ਗੋਪੀਚੰਦ ਨ੍ਹਾਵੇ  
ਨ੍ਹਾਵੇ-ਧੋਵੇ, ਗੋਪੀ-ਚੰਦ ਵਸਤਰ ਪਹਿਨੇ  
ਮਾਤਾ ਵੇਖ ਮਹਿਲਾਂ ਵਿਚੋਂ ਰੋਈ ਵੇ  
ਮੀਂਹ ਨਾ ਵਰਸੇ, ਨੀ ਮਾਤਾ ਮੇਰੀ, ਨਾ ਬੱਦਲ ਗਰਜੇ  
ਇਹ ਬੂੰਦ ਕਹਾਂ ਸੇ ਆਈ ਵੇ ?

ਬਾਵਾ ਬੁਧ ਸਿੰਘ ਆਪਣੀ ਪੁਸਤਕ ‘ਰਾਜਾ ਰਸਾਲੂ’ ਵਿੱਚ ਦੋ-ਛਾਈ ਸੌ ਸਾਲ ਪੁਰਾਣੇ ਤੇ  
ਪੂਰਵ-ਮੁਗਲ ਕਾਲ ਦੀ ਭੱਟ ਚਾਰਨ ਸ਼ੈਲੀ ਨਾਲ ਸੰਬੰਧਿਤ ਲੋਕ ਗੀਤ ਦੀ ਦੱਸ ਪਾਊਂਦੇ ਹਨ, ਜੋ ਇਸ  
ਤਰ੍ਹਾਂ ਹੈ:-

ਸਦਾ ਨ ਫੁਲਣ ਤੌਰੀਆਂ ਨਫਰਾ, ਸਦਾ ਨ ਸਾਵਣ ਹੋਇ।  
ਸਦਾ ਨ ਜੋਬਨ ਬਿਰ ਰਹੇ, ਸਦਾ ਨ ਜੀਵੇ ਕੋਇ।  
ਸਦਾ ਨ ਰਾਜਿਆਂ ਹਾਕਮਾ, ਸਦਾ ਨਾ ਰਾਜਿਆਂ ਦੇਸ਼।  
ਸਦਾ ਨ ਹੋਵੇ ਘਰ ਆਪਦਾ ਨਫਰਾ, ਭਠ ਪਿਆ ਪ੍ਰਦੇਸ਼।

‘ਬੁਝਾਰਤਾਂ’ ਇਸ ਕਾਲ ਦੇ ਪੰਜਾਬੀ ਲੋਕ ਸਾਹਿਤ ਵਿੱਚ ਖਾਸ ਤੌਰ ਤੇ ਪ੍ਰਚਲਿਤ ਹਨ। ਇਨ੍ਹਾਂ  
ਵਿੱਚੋਂ ਇਤਿਹਾਸ, ਭੂਗੋਲ ਤੇ ਆਰਥਿਕ-ਸਮਾਜਿਕ ਜੀਵਨ ਦਾ ਦਰਸ਼ਨ ਹੋਣ ਦੇ ਨਾਲ-ਨਾਲ ਸਿੱਖਿਆ  
ਦਾ ਵੀ ਸੰਚਾਰ ਹੁੰਦਾ ਹੈ। ਵਿਦਵਾਨਾਂ ਦਾ ਮੰਨਣਾ ਹੈ ਕਿ ਪ੍ਰਸਿੱਧ ਕਵੀ ਅਮੀਰ ਖੁਸਰੋ ਨੇ ਇਸ ਕਾਲ ਦੀਆਂ  
ਪੰਜਾਬੀ ਬੁਝਾਰਤਾਂ ਦਾ ਦੇਹਲਵੀ-ਭਾਸ਼ਾ ਵਿੱਚ ਅਨੁਵਾਦ ਕੀਤਾ ਸੀ। ਇਹ ਬੁਝਾਰਤਾਂ ਪੀੜ੍ਹੀ-ਦਰ-ਪੀੜ੍ਹੀ  
ਉਸੇ ਤਰ੍ਹਾਂ ਕੁਝ ਤਬਦੀਲੀਆਂ ਨਾਲ ਤੁਰੀਆਂ ਆ ਰਹੀਆਂ ਹਨ। ਉਦਾਹਰਨ ਵਜੋਂ-

- ਬਾਹਰੋਂ ਆਇਆ ਬਾਬਾ ਲੋਧੀ, ਛੇ ਟੰਗਾਂ ਤੇ ਸਤਵੀਂ ਬੋਚੀ  
(ਤੱਕੜੀ)
- ਬਾਤ ਪਾਵਾਂ ਬਤੌਲੀ ਪਾਵਾਂ, ਸੂਣ ਵੇ ਭਾਈ ਹਕੀਮਾ,  
ਲਕੜੀਆਂ ਚੌਂ ਪਾਣੀ ਕੱਢਾਂ, ਚੁੱਕ ਬਣਾਵਾਂ ਢੀਮਾਂ।  
(ਗੰਨੇ ਦਾ ਰਸ ਤੇ ਗੁੜ)
- ਹੱਥ ਲਾਇਆ ਉਹ ਸੇਲਾ ਲੱਗੇ,  
ਮੂੰਹ ਲਾਇਆ ਉਹ ਹੱਸੇ।  
(ਸ਼ੀਸ਼ਾ)
- ਇਨੀ ਕੁ ਇਕ ਘੜੀ,  
ਰਾਣੀ ਵੀ ਨਹਾਤੀ, ਰਾਜਾ ਵੀ ਨਹਾਤਾ,  
ਫੇਰ ਭਰੀ ਦੀ ਭਰੀ।  
(ਸੁਰਮੇਦਾਨੀ)
- ਐਧਰ ਕਾਠ, ਓਧਰ ਕਾਠ, ਵਿੱਚ ਬੈਠਾ ਜਗਨ ਨਾਥ।  
(ਬਾਦਾਮ)

**ਡਾ. ਮੋਹਨ ਸਿੰਘ ਦੀਵਾਨਾ** ਨੇ ਇਸ ਕਾਲ ਵਿੱਚ ਲੋਕ-ਸਾਹਿਤ ਦਾ ਇੱਕ ਰੂਪ ‘ਕਹਿ ਮੁਕਰਨੀਆਂ’ ਦੱਸਿਆ ਹੈ। ‘ਕਹਿ ਮੁਕਰਨੀਆਂ’ ਤੋਂ ਭਾਵ ਉਹ ਬੁਝਾਰਤਾਂ, ਜਿਨ੍ਹਾਂ ਵਿੱਚ ਜਵਾਬ ਵੀ ਵਿਚੇ ਹੁੰਦਾ ਹੈ। ਉਦਾਹਰਨ ਇਸ ਤਰ੍ਹਾਂ ਹੈ:-

- ਸ਼ਾਮ ਰੰਗ ਤੇ ਮਸਤਕ ਬੱਗਾ,  
ਜਿਉਂ ਕਿਸ਼ਨ ਜੀ ਟਿੱਕਾ ਲੱਗਾ।  
ਪਾਕ ਘਰ ਖੇਡਣ ਐਸੇ ਸ਼ਾਮ,  
ਮਨ ਮਾਂਹ ਵਿਚਾਰੇ ਉਨ ਕਾ ਨਾਮ।  
(ਮਾਂਹ)
- ਇਕ ਸੁਘੜ ਮੈਂ ਡਿੱਠੀ ਨਾਰੀ।  
ਪੰਡਤਾਂ ਨੂੰ ਲੱਗੇ ਬਹੁਤ ਪਿਆਰੀ।  
ਬੱਚੇ ਉਹਦੇ ਸੁੱਚੇ ਮੌਤੀ।  
ਮਿੱਤਰ ਪਿਆਰੇ ਦੱਸ ਪੜ੍ਹ ਕੇ ਪੋਥੀ।  
(ਪੋਥੀ)

ਇਸ ਕਾਲ ਵਿੱਚ ‘ਸੁਰਤਾਂ’ ਨਾਂ ਦਾ ਇੱਕ ਪੰਡਿਤ ਹੋਇਆ, ਜਿਸ ਦੇ ਨਾਂ ਹੇਠ 360 ਬੁਝਾਰਤਾਂ ਪ੍ਰਚਲਿਤ ਹਨ। ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੀ ਬਾਣੀ ਵਿੱਚ ਆਈ ਇਸ ਤੁਕ, “ਜੰਮਹਿ ਜੀਅ ਜਾਣੈ ਜੇ ਥਾਉਂ ਸੁਰਤਾ ਪੰਡਿਤੁ ਤਾ ਕਾ ਨਾਉਂ ॥”

ਦੇ ਆਧਾਰ ’ਤੇ ਇਹ ਮੰਨਿਆ ਜਾ ਸਕਦਾ ਹੈ ਕਿ ਸੁਰਤਾ ਪੰਡਿਤ ਗੁਰੂ ਨਾਨਕ ਸਾਹਿਬ ਤੋਂ ਪਹਿਲਾਂ ਹੋਇਆ ਹੋਵੇਗਾ।

‘ਸੁਰਤੇ’ ਪੰਡਿਤ ਦੀਆਂ ਬਹੁਤੀਆਂ ਬੁਝਾਰਤਾਂ ‘ਕਹਿ ਮੁਕਰਨੇ’ ਆਖੀਆਂ ਜਾ ਸਕਦੀਆਂ ਹਨ। ਸਭ ਤੋਂ ਪਹਿਲਾਂ ਬਾਬਾ ਗੰਗਾ ਸਿੰਘ ਬੇਦੀ ਨੇ ਸੁਰਤੇ ਪੰਡਿਤ ਦੀਆਂ ਲਗਭਗ 150 ਬੁਝਾਰਤਾਂ ਇਕੱਠੀਆਂ ਕੀਤੀਆਂ। ਇਹ ਬੁਝਾਰਤਾਂ ਇਸ ਤਰ੍ਹਾਂ ਹਨ:-

- ਇਕ ਪੁੱਤ ਨਾ ਜਾਈਂ ਰੰਨੇ ?  
ਘਰ ਜਾਏ ਤਾਂ ਭਾਂਡੇ ਭੰਨੇ  
ਬਾਹਰ ਜਾਏ ਤਾਂ ਮਾਪੇ ਅੰਨ੍ਹੇ  
ਲਾਡਾਂ ਵਿੱਚ ਨਾ ਆਖਾ ਮੰਨੇ- ਇਕ ਪੁੱਤ ਨਾ ‘ਜਾਈਂ’ ਰੰਨੇ।
- ਮੇਲੇ ਦੇ ਢੈ ਕੰਮ ਪੱਕੇ ?  
ਧੂਪ, ਧੂੜ, ਨਿਕਮੇ ਧੱਕੇ-ਮੇਲੇ ਦੇ ਢੈ ਕੰਮ ਪੱਕੇ।
- ਮੱਝ ਕੇਹੀ ? ਜ਼ਿਮੀਂ ਕੇਹੀ ? ਤ੍ਰੀਮਤ ਕੇਹੀ ?  
ਮੱਝ ਲੋਹੀ, ਜ਼ਿਮੀਂ ਰੋਹੀ,  
ਰੰਨ ਜੱਟੀ, ਹੋਰ ਸਭ ਖਾਣ ਦੀ ਚੱਟੀ।
- ਭੈੜੀ ਰੰਨ ਦੀ ਭੈੜੀ ਚਾਲ ?  
ਆਏ ਪ੍ਰਾਹੁਣਾ ਪੁੱਟੇ ਬਾਲ,  
ਨੱਕ ਪੂੰਝਦੀ ਉਤਲੇ ਨਾਲ,  
ਆਟਾ ਗੁੰਨ੍ਹੇ ਖੁਰਕੇ ਵਾਲ,  
ਭੈੜੀ ਰੰਨ ਦੀ ਭੈੜੀ ਚਾਲ।

ਇਸ ਤੋਂ ਬਿਨਾਂ ਸੁਰਤੇ ਪੰਡਿਤ ਦੀਆਂ ਕੁਝ ਬੁਝਾਰਤਾਂ ਅਖਾਣ ਰੂਪ ਵਿੱਚ ਲੋਕ ਮੂੰਹਾਂ ਤੇ ਚੜ੍ਹ ਗਈਆਂ ਹਨ ਜਿਵੇਂ:-

- ਕੁੜੀਆਂ ਚਿੜੀਆਂ ਬੱਕਰੀਆਂ,  
ਤੇ ਤਿੰਨੇ ਜਾਤਾਂ ਅੱਬਰੀਆਂ।
- ਸੌਂ ਚਾਚਾ, ਇਕ ਪਿਛਿ।  
ਸੌਂ ਦਾਰੂ, ਇਕ ਘਿਓ।  
ਸੌਂ ਬੇਰ, ਇਕ ਸਿਓ।

ਇਸ ਤਰ੍ਹਾਂ ਆਦਿ ਕਾਲ ਵਿੱਚ ਨਾਥ-ਜੋਗੀ, ਸੂਫੀ, ਵਾਰ ਤੇ ਲੋਕਸਾਹਿਤ ਪੱਧਰ ਤੇ ਪੰਜਾਬੀ ਸਾਹਿਤ ਪਛਾਣਨਯੋਗ ਹਾਲਤ ਵਿੱਚ ਉਪਲਬਧ ਸੀ। ਇਸ ਤੋਂ ਬਿਨਾਂ ਇਸ ਕਾਲ ਵਿੱਚ ਫੁਟਕਲ ਸਾਹਿਤ ਰਚਨਾ ਦੇ ਤੌਰ ਤੇ ਡਾ. ਮੋਹਨ ਸਿੰਘ ਦੀਵਾਨਾ ਵੱਲੋਂ ਕਵੀ ‘ਪੁਸ਼ਟ’ ਕ੍ਰਿਤ ‘ਸੱਸੀ’ ਦੇ ਪਹਿਲੇ ਕਿੱਸੇ ਬਾਰੇ ਜ਼ਿਕਰ ਕੀਤਾ ਗਿਆ, ਜੋ ਕਿ ਲਿਖਤੀ ਰੂਪ ਵਿੱਚ ਪ੍ਰਾਪਤ ਨਹੀਂ ਹੁੰਦਾ। ਇਸ ਤੋਂ ਬਿਨਾਂ ਪੁਰਾਤਨ ਵਾਰਤਕ ਸਰੂਪਾਂ ਵਿੱਚ ਗੋਰਖ ਨਾਥ ਰਚਿਤ ‘ਗੋਰਖ-ਉਪਨਿਸ਼ਦ’, ਬਾਬਾ ਫ਼ਰੀਦ ਦੇ ਨਾਂ ਹੇਠ ‘ਪੱਧਤੀਨਾਮਾ’ ਅਤੇ ਡਾ. ਤੁਲੈਚਨ ਸਿੰਘ ਬੇਦੀ ਅਨੁਸਾਰ ‘ਇਕਾਦਸੀ ਮਹਾਤਮ’ ਬਾਰੇ ਜ਼ਿਕਰ ਹੋਇਆ ਮਿਲਦਾ ਹੈ, ਜਿਹੜਾ ਕਿ ਅਜੇ ਹੋਰ ਖੋਜ ਦੀ ਮੰਗ ਕਰਦਾ ਹੈ। ਪਰ ਇਸ ਕਾਲ ਵਿੱਚ ਰਚੇ ਮੁੱਢਲੇ ਸਾਹਿਤ ਰਾਹੀਂ ਹੀ ਪੰਜਾਬੀ ਸਾਹਿਤ ਮੱਧਕਾਲੀਨ ਸਾਹਿਤ ਦੇ ‘ਸੁਨਹਿਰੀ ਯੁੱਗ’ ਵਿੱਚ ਪ੍ਰਵੇਸ਼ ਕਰਦਾ ਹੈ।

### **ਅਭਿਆਸ-ਪ੍ਰਸ਼ਨ**

1. ਆਦਿਕਾਲ ਦੀ ਨਾਥ-ਜੋਗੀ ਕਵਿਤਾ ਉੱਪਰ ਨੋਟ ਲਿਖੋ।
2. ਆਦਿਕਾਲ ਦੀ ਬੀਰ ਕਾਵਿ-ਧਾਰਾ ਉੱਪਰ ਚਾਨਣਾ ਪਾਉ।
3. ਆਦਿਕਾਲ ਦੀ ਸੂਫੀ ਕਵਿਤਾ ਦਾ ਵਰਣਨ ਕਰੋ।
4. ਆਦਿਕਾਲ ਦੀ ਲੋੰਕ ਸਾਹਿਤ ਪਰੰਪਰਾ ਬਾਰੇ ਚਰਚਾ ਕਰੋ।

## (ਅ) ਨਾਨਕ ਕਾਲ (1500 ਈ.-1700 ਈ. ਤੱਕ)

ਪੰਜਾਬੀ ਸਾਹਿਤ ਵਿੱਚ ਮੱਧਕਾਲ 15ਵੀਂ ਸਦੀ ਤੋਂ ਲੈ ਕੇ 1850 ਈ. ਤੱਕ ਮੰਨਿਆ ਜਾਂਦਾ ਹੈ। ਮੱਧਕਾਲ ਦਾ ਪਹਿਲਾ ਅੱਧ 15ਵੀਂ ਤੋਂ 17ਵੀਂ ਸਦੀ ਤੱਕ ਪੂਰਵ-ਮੱਧਕਾਲ ਜਾਂ ਗੁਰੂ ਨਾਨਕ ਕਾਲ ਵਜੋਂ ਪਹਿਚਾਣਿਆ ਜਾਂਦਾ ਹੈ। ਕਿਉਂਕਿ ਮੱਧਕਾਲੀ ਪੰਜਾਬੀ ਸਾਹਿਤ ਦੇ ਇਸ ਕਾਲ ਵਿੱਚ ਗੁਰਮਤਿ ਕਾਵਿ ਧਾਰਾ ਤੇ ਉਸਦੇ ਪ੍ਰਭਾਵ ਅਧੀਨ ਤੇ ਸਮਾਨੰਤਰ ਸਾਹਿਤ ਧਾਰਾਵਾਂ ਵਿੱਚ ਜੋ ਸਾਹਿਤ ਰਚਨਾ ਹੋਈ, ਉਹ ਗੁਰਮਤਿ ਕਾਵਿ ਧਾਰਾ ਤੋਂ ਬਾਅਦ ਵਿੱਚ ਪੈਦਾ ਹੋਏ ਸਾਹਿਤ ਤੋਂ ਸਾਹਿਤਕ ਗੁਣਾਂ ਪੱਖੋਂ ਵੱਖਰੀ ਹੈ। ਇਸ ਲਈ ਮੱਧਕਾਲ ਦੇ ਪਹਿਲੇ ਅੱਧ ਨੂੰ ਗੁਰਮਤਿ ਕਾਵਿ ਧਾਰਾ ਤੇ ਇਸ ਅਧੀਨ ਰਚੇ ਮਹਾਨ ਗ੍ਰੰਥ-ਆਦਿ ਗ੍ਰੰਥ ਦੀ ਸੰਪਾਦਨਾ ਕਾਰਨ ਇਸ ਕਾਲ ਦੀ ਪ੍ਰਮੁੱਖ ਕਾਵਿ ਧਾਰਾ ਵਜੋਂ ਸਥਾਪਤ ਮੰਨਿਆ ਜਾਂਦਾ ਹੈ ਅਤੇ ਇਤਿਹਾਸਕ ਵੇਰਵਿਆਂ ਵਿੱਚ ਵੀ ਇਹ ਜ਼ਿਕਰ ਆਉਂਦਾ ਹੈ ਕਿ ਉਸ ਸਮੇਂ ਦੇ ਕਵੀ ਆਪਣੀ ਰਚਨਾ ਨੂੰ ਆਦਿ-ਗ੍ਰੰਥ ਵਿੱਚ ਸ਼ਾਮਿਲ ਕਰਵਾਉਣ ਦੇ ਚਾਹਵਾਨ ਸਨ। 15ਵੀਂ ਤੋਂ 17ਵੀਂ ਤੱਕ ਰਚੇ ਗਏ ਸਾਹਿਤ ਸੰਬੰਧੀ ਸਾਹਿਤ ਧਾਰਾਵਾਂ ਦਾ ਸਿਲਸਿਲੇਵਾਰ ਸੰਖੇਪ ਵਰਨਣ ਇਸ ਤਰ੍ਹਾਂ ਹੈ:-

### 1. ਗੁਰਮਤਿ ਕਾਵਿ-ਧਾਰਾ

ਇਸ ਕਾਲ ਦੀਆਂ ਸਾਹਿਤਕ-ਧਾਰਾਵਾਂ ਵਿੱਚ ਗੁਰਮਤਿ ਕਾਵਿ-ਧਾਰਾ ਸਭ ਤੋਂ ਸਮਰੱਥ ਤੇ ਪ੍ਰਤੀਨਿਧ ਸਾਹਿਤ ਧਾਰਾ ਹੈ। ਗੁਰਮਤਿ ਕਾਵਿ ਧਾਰਾ ਬਾਰੜੀਂ ਤੋਂ ਅਠਾਰਵੀਂ ਸਦੀ ਤੱਕ ਦੇ ਕਾਲਬੰਡ ਤੱਕ ਆਪਣਾ ਸਫਰ ਤੈਅ ਕਰਦੀ ਹੈ। ਸ਼੍ਰੀ ਗੁਰੂ ਨਾਨਕ ਦੇਵ ਜੀ ਇਸ ਧਾਰਾ ਦੇ ਮੌਢੀ ਕਵੀ ਹਨ। ਇਸ ਧਾਰਾ ਅਧੀਨ ਗੁਰੂ-ਕਵੀਆਂ ਨੇ ਜਿਹੜੀ ਕਾਵਿ ਸਿਰਜਣਾ ਕੀਤੀ, ਉਸ ਨੂੰ ‘ਬਾਣੀ’ ਨਾਂ ਅਧੀਨ ਪੜ੍ਹਿਆ, ਸੁਣਿਆ ਤੇ ਵਿਚਾਰਿਆ ਜਾਂਦਾ ਹੈ। ਗੁਰਮਤਿ ਕਾਵਿ ਧਾਰਾ ਸਮੇਂ ਦੇ ਸਮਾਜਕ, ਰਾਜਨੀਤਕ, ਭਾਈਚਾਰਕ, ਅਧਿਆਤਮਕ, ਸਦਾਚਾਰਕ ਅਤੇ ਸਭਿਆਚਾਰਕ ਆਦਿ ਭਿੰਨ-ਭਿੰਨ ਖੇਤਰਾਂ ਨੂੰ ਉਨਤ ਕਰਨ ਲਈ ਸਾਹਿਤ ਨੂੰ ਸਾਧਨ ਦੇ ਰੂਪ ਵਿੱਚ ਵਰਤਦੀ ਹੈ। ਸਾਹਿਤ ਨੂੰ ਮਨੁੱਖੀ ਜੀਵਨ ਨਾਲ ਇਕਸੁਰ ਕਰਕੇ ਆਚਰਣਿਕ ਪਵਿੱਤਰਤਾ ਤੇ ਆਤਮਿਕ ਉੱਚਤਾ ਲਈ ਅਮੁਲ ਸਾਹਿਤ ਸਿਰਜਨਾ ਕੀਤੀ ਜਾਂਦੀ ਹੈ। ਸਾਹਿਤ ਨੂੰ ਲੋਕ-ਅਨੁਭਵ ਨਾਲ ਜੋੜਣ ਲਈ ਲੋਕ-ਭਾਸ਼ਾ, ਲੋਕ-ਛੰਦਾਂ ਤੇ ਲੋਕ-ਪ੍ਰਯ ਕਾਵਿ-ਰੂਪਾਂ ਵਿੱਚ ਸੰਗੀਤਕ ਲੈਅ 'ਤੇ ਰਾਗਾਂ-ਗਾਗਣੀਆਂ ਦਾ ਪ੍ਰਯੋਗ ਕਰਕੇ ਲੋਕ-ਸੁਹਜ ਦੀ ਤ੍ਰਿਪਤੀ ਕੀਤੀ ਗਈ ਹੈ ਅਤੇ ਨਾਲ ਹੀ ਮਨੁੱਖੀ ਜੀਵਨ ਦੇ ਅਸਲ ਉਦੇਸ਼ ਦੀ ਪ੍ਰਾਪਤੀ ਲਈ ਵੀ ਪ੍ਰੇਰਿਤ ਕਰਦੀ ਹੈ। ਗੁਰਮਤਿ ਕਾਵਿ ਧਾਰਾ ਅਧੀਨ ਗੁਰੂ-ਕਵੀਆਂ ਦਾ ਵਰਨਣ ਇਸ ਤਰ੍ਹਾਂ ਹੈ:-

#### (ਉ) ਸ਼੍ਰੀ ਗੁਰੂ ਨਾਨਕ ਦੇਵ ਜੀ (1469-1539 ਈ.)-

ਗੁਰਮਤਿ ਸਾਹਿਤ ਪਰੰਪਰਾ ਤੇ ਗੁਰਮਤਿ-ਵਿਚਾਰਧਾਰਾ ਨੂੰ ਸਥਾਪਿਤ ਕਰਨ ਵਾਲੇ ਸ਼੍ਰੀ ਗੁਰੂ ਨਾਨਕ ਦੇਵ ਜੀ ਹਨ। ਆਪ ਨੇ ਸਾਹਿਤ ਨੂੰ ਲੋਕ ਜੀਵਨ ਤੇ ਅਧਿਆਤਮਕ ਪਰੰਪਰਾ ਨਾਲ ਜੋੜਿਆ ਅਤੇ ਦੱਬੇ, ਕੁਚਲੇ ਤੇ ਨੀਵੇਂ ਵਰਗ ਦੇ ਹੱਕ ਵਿੱਚ ਆਵਾਜ਼ ਵੀ ਬੁਲੰਦ ਕੀਤੀ-

ਨੀਚਾ ਅੰਦਰਿ ਨੀਚ ਜਾਤਿ ਨੀਚੀ ਹੂ ਅਤਿ ਨੀਚ ॥  
ਨਾਨਕੁ ਤਿਨ ਕੈ ਸੰਗ ਸਾਥਿ ਵਡਿਆ ਸਿਉ ਕਿਆ ਰੀਸ ॥

ਆਪ ਨੇ ਸਮਾਜ ਅੰਦਰ ਵਿਆਪਤ ਉੱਚ-ਨੀਚ, ਜਾਤ-ਪਾਤ, ਛੁਤ-ਛਾਤ ਅਤੇ ਸਮਾਜਿਕ ਨਾਬਗਾਬੀ ਤੋਂ ਲੋਕਾਈ ਨੂੰ ਉਪਰ ਉਠਾ ਕੇ ਉੱਚਾ-ਸੁੱਚਾ ਤੇ ਨਿਭਰ ਜੀਵਨ ਜਿਉਣ ਦੀ ਪੇਰਨਾ ਦਿੱਤੀ। ਸੱਚ ਦੀ ਪਛਾਣ, ਅਧਿਆਤਮਿਕ ਪਵਿੱਤਰਤਾ ਅਤੇ ਆਚਰਣ ਦੀ ਉੱਚਤਾ ਨੂੰ ਮਹੱਤਵ ਦਿੱਤਾ-

ਸਚਹੁ ਉਰੇ ਸਭ ਕਉ ਉਪਰ ਸਚੁ ਆਚਾਰ ॥

ਗੁਰੂ ਸਾਹਿਬ ਇੱਕ ਮਹਾਨ ਸ਼ਖਸੀਅਤ ਦਾ ਦਰਜਾ ਰੱਖਦੇ ਸਨ। ਉਹ ਮਹਾਨ ਰੱਸਵਾਦੀ, ਪ੍ਰਤਿਭਾਸ਼ੀਲ ਕਵੀ, ਅਕਾਲ ਪੁਰਖ ਦੇ ਅਨਿੰਨ ਭਗਤ, ਸੰਗੀਤ ਤੇ ਰਾਗ ਦੇ ਜਾਣਕਾਰ ਅਤੇ ਮਹਾਨ ਦਾਰਸ਼ਨਿਕ ਸਨ। ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਗੁਰੂ ਅਰਜਨ ਦੇਵ ਜੀ ਤੋਂ ਬਾਅਦ ਸਭ ਤੋਂ ਵੱਧ ਆਪ ਜੀ ਦੀ ਬਾਣੀ ਦਰਜ ਹੈ। ਆਪ ਦੁਆਰਾ ਰਚਿਤ ਬਾਣੀ ਦਾ ਵੇਰਵਾ ਇਸ ਪ੍ਰਕਾਰ ਹੈ-

(1) ਜਪੁਜੀ ਸਾਹਿਬ, (2) ਤਿੰਨ ਵਾਰਾਂ- ਰਾਗ ਆਸਾ, ਮਾਝ ਤੇ ਮਲ੍ਹਾਰ ਵਿੱਚ, (3) ਸਿੱਧ ਗੋਸ਼ਟਿ, (4) ਦੱਖਣੀ ਓਅੰਕਾਰ, (5) ਰਾਗ ਆਸਾ ਪੱਟੀ, (6) ਸੋਹਿਲਾ, (7) ਪਹਿਰੇ, (8) ਵਣਜਾਰੇ, (9) ਅਲਾਹੁਣੀਆਂ, (10) ਸੋਦਰ, (11) ਆਰਤੀ, (12) ਅਸਟਪਦੀਆਂ, (13) ਬਿਤੀ, (14) ਛੰਤ, (15) ਰੇਖਤਾ, (16) ਮਾਰੂ ਸੋਲਹੇ ਤੇ (17) ਸ਼ਲੋਕ ਆਦਿ।

ਗੁਰੂ ਸਾਹਿਬ ਨੇ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ 31 ਰਾਗਾਂ ਵਿੱਚੋਂ 19 ਰਾਗਾਂ ਵਿੱਚ ਬਾਣੀ-ਰਚਨਾ ਕੀਤੀ। ਆਪ ਜੀ ਦੀ ਸਮੁੱਚੀ ਰਚਨਾ ਅਧਿਆਤਮ, ਯਥਾਰਥ ਅਤੇ ਜੀਵਨ-ਜੁਗਤ ਤਿੰਨ ਨੁਕਤਿਆਂ ਉਪਰ ਕੇਂਦਰਿਤ ਹੈ। 'ਜਪੁਜੀ ਸਾਹਿਬ' ਤੇ 'ਸਿੱਧ ਗੋਸ਼ਟਿ' ਆਪ ਜੀ ਦੀਆਂ ਦਾਰਸ਼ਨਿਕ ਬਾਣੀ ਦੀਆਂ ਵੰਨਗੀਆਂ ਹਨ। 'ਜਪੁਜੀ' ਨੂੰ ਗੁਰਬਾਣੀ ਦੀ ਕੁੰਜੀ ਹੋਣ ਦਾ ਮਾਣ ਪਾਪਤ ਹੈ। ਇਹ ਨਿਤਨੇਮ ਦੀ ਪਹਿਲੀ ਬਾਣੀ ਹੈ ਅਤੇ ਰਾਗ-ਰਹਿਤ ਹੈ। 'ਸਿੱਧ ਗੋਸ਼ਟਿ' ਸੰਬਾਦਿਕ ਸੈਲੀ ਵਿੱਚ ਰਚੀ ਗਈ ਹੈ। ਇਸ ਵਿੱਚ ਗੁਰੂ ਸਾਹਿਬ ਤੇ ਸਿੱਧਾਂ ਵਿਚਕਾਰ ਸਿੱਧਾਂਤਾਂ ਦੀ ਵਿਆਖਿਆ, ਪੜਤਾਲ, ਖੰਡਨ ਤੇ ਸੁਧਾਰ ਹੈ। 'ਆਸਾ ਦੀ ਵਾਰ' ਪਹਿਲੀ ਅਧਿਆਤਮਕ ਵਾਰ ਦਾ ਦਰਜਾ ਰਖਦੀ ਹੈ। ਇਸ ਵਾਰ ਦਾ ਗਾਇਣ ਅੰਮ੍ਰਿਤ-ਵੇਲੇ ਸ਼੍ਰੀ ਹਰਿਮੰਦਰ ਸਾਹਿਬ (ਅੰਮ੍ਰਿਤਸਰ, ਪੰਜਾਬ) ਵਿਖੇ ਰੋਜ਼ਾਨਾ ਕਰਨ ਦੀ ਪਰੰਪਰਾ ਸਥਾਪਿਤ ਹੈ। ਇਸ ਵਾਰ ਵਿੱਚ ਇਸਤਰੀ-ਜਾਤੀ ਲਈ ਆਦਰ, ਉਚਤਾ ਤੇ ਸੁੱਚਤਾ ਦੇ ਭਾਵਾਂ ਦੀ ਵੀ ਪ੍ਰੋਢਤਾ ਕੀਤੀ ਗਈ ਹੈ:-

ਭੰਡੁ ਮੁਆ ਭੰਡੁ ਭਾਲੀਐ ਭੰਡਿ ਹੋਵੈ ਬੰਧਾਨੁ ॥  
ਸੋ ਕਿਉ ਮੰਦਾ ਆਖੀਐ ਜਿਤੁ ਜੰਮਹਿ ਰਾਜਾਨ ॥

ਇਸ ਤਰ੍ਹਾਂ ਗੁਰੂ ਸਾਹਿਬ ਦੀ ਬਾਣੀ ਬਹੁਪਾਸਾਰੀ ਮੰਤਵਾਂ ਦੀ ਪੇਸ਼ਕਾਰੀ ਕਰਦੀ ਹੈ। ਨਿਰਸੰਦੇਹ ਨਾਨਕ-ਬਾਣੀ ਗੁਰਮਤਿ ਵਿਚਾਰਧਾਰਾ ਦੀ ਪੱਥਰ-ਪ੍ਰਦਰਸ਼ਕ ਤੇ ਸੁਯੋਗ ਰਹਿਨੁਮਾਈ ਪ੍ਰਦਾਨ ਕਰਦੀ ਹੈ। ਗੁਰੂ ਨਾਨਕ ਬਾਣੀ ਵਿੱਚ ਸਾਰੇ ਰਸਾਂ, ਅਨੇਕ ਛੰਦਾਂ ਅਤੇ ਅਲੰਕਾਰਾਂ ਦੀ ਸੁਯੋਗ ਵਰਤੋਂ ਕੀਤੀ ਗਈ ਹੈ। ਗੁਰੂ ਸਾਹਿਬ ਦੀਆਂ ਅਨੇਕ ਤੁਕਾਂ ਅੱਟਲ ਸੱਚਾਈਆਂ ਦਾ ਰੂਪ ਧਾਰ ਕੇ ਲੋਕ ਜੀਵਨ ਦਾ ਅੰਗ ਬਣ ਗਈਆਂ ਹਨ। ਜਿਵੇਂ:-

- ਰੋਟੀਆ ਕਾਰਣਿ ਪੁਰਹਿ ਤਾਲ ॥
- ਨਿਵੈ ਸੋ ਗਉਰਾ ਹੈਇ ॥
- ਮਿਠਤੁ ਨੀਵੀ ਨਾਨਕਾ ਗੁਣ ਚੰਗਿਆਈਆ ਤਤੁ ॥
- ਵਖਤੁ ਵੀਚਾਰੇ ਸੁ ਬੰਦਾ ਹੋਇ ॥
- ਹਕੂ ਪਰਾਇਆ ਨਾਨਕਾ ਉਸੁ ਸੂਅਰ ਉਸੁ ਗਾਇ ॥
- ਮਨਿ ਅੰਧਾ ਨਾਉ ਸੁਜਾਣੁ ॥
- ਪਿੜਿਆ ਮੂਰਖੁ ਆਖੀਐ ਜਿਸੁ ਲਬੁ ਲੋਭੁ ਅਹੰਕਾਰਾ ॥

ਸੋ ਨਿਸ਼ਚੇ ਹੀ ਗੁਰੂ ਨਾਨਕ ਦੇਵ ਜੀ ਦੁਆਰਾ ਰਚਿਤ ਬਾਣੀ ਵਿਸ਼ੇ ਅਤੇ ਰੂਪ ਦੋਹਾਂ ਪੱਖਾਂ ਤੋਂ ਬਹੁਵੰਨੀ ਹੈ, ਜੋ ਸਾਡਾ ਅਮੁੱਲ ਸਰਮਾਇਆ ਹੈ। ਉਨ੍ਹਾਂ ਨੇ ਆਪਣੇ ਆਪ ਨੂੰ ਬੜੇ ਮਾਣ ਨਾਲ 'ਸ਼ਾਇਰ' ਦੀ ਉਪਮਾ ਦਿੱਤੀ ਹੈ-

‘ਨਾਨਕੁ ਸ਼ਾਇਰੁ ਏਵ ਕਹਤੁ ਹੈ ਸਚੇ ਪਰਵਦਗਾਰਾ ॥’

### (ਅ) ਗੁਰੂ ਅੰਗਦ ਦੇਵ ਜੀ (1504-1552 ਈ.)-

ਗੁਰੂ ਨਾਨਕ ਦੇਵ ਜੀ ਨੇ ਆਪਣੇ ਸਭ ਤੋਂ ਸ਼੍ਰੇਸ਼ਟ ਤੇ ਯੋਗ ਸ਼ਾਹਿਰਦ ‘ਭਾਈ ਲਹਿਣਾ’ ਜੀ ਨੂੰ ਗੁਰ-ਗੱਦੀ ਤੇ ਬਿਗਾਜਮਾਨ ਕੀਤਾ, ਜੋ ‘ਗੁਰੂ ਅੰਗਦ ਦੇਵ’ ਦੇ ਨਾਲ ਪ੍ਰਸਿੱਧ ਹੋਏ। ਆਪ ਜੀ ਦੁਆਰਾ ਸਿਰਫ 63 ਸ਼ਲੋਕ ਹੀ ਰਚੇ ਗਏ ਹਨ ਜੋ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਸਥਾਨਾਂ ਦੀ ਬਾਣੀ ਨਾਲੋਂ ਘੱਟ ਹੈ। ਆਪ ਦੁਆਰਾ ਰਚਿਤ ਸ਼ਲੋਕ ਕੁਝ ਤਾਂ ਬਾਕੀ ਗੁਰੂ ਸਾਹਿਬਾਨਾਂ ਦੀਆਂ ਵਾਰਾਂ ਵਿੱਚ ਅੰਕਿਤ ਹਨ ਅਤੇ ਕੁਝ ਸ਼ਲੋਕ ‘ਵਾਰਾਂ ਤੋਂ ਵਧੀਕ’ ਸਿਰਲੇਖ ਹੇਠ ਦਰਜ ਹਨ। ਆਪ ਦੀ ਬਾਣੀ ਦਾ ਪ੍ਰਮੁੱਖ ਵਿਸ਼ਾ ਗੁਰੂ ਭਗਤੀ, ਪ੍ਰੇਮ, ਸ਼ਰਧਾ ਤੇ ਨਿਰਮਾਣਤਾ ਹੈ। ਆਪ ਦੇ ਸ਼ਲੋਕ ਬੜੇ ਸਰਲ ਤੇ ਸਾਦੀ ਭਾਸ਼ਾ-

ਸ਼ੈਲੀ ਵਿੱਚ ਹਨ ਅਤੇ ਜੀਵਨ ਦੀਆਂ ਅਟੱਲ ਸਚਿਆਈਆਂ ਦਾ ਪ੍ਰਗਟਾਵਾ ਕਰਦੇ ਹਨ। ਆਪ ਦੀ ਰਚਨਾ ਨਾਲ ਸੰਬੰਧਿਤ ਨਮੂਨੇ ਇਸ ਤਰ੍ਹਾਂ ਹਨ:-

- ਜੇ ਸਉ ਚੰਦਾ ਉਗਵਹਿ ਸੂਰਜ ਚੜਹਿ ਹਜਾਰ ॥  
ਏਤੇ ਚਾਨਣ ਹੋਦਿਆਂ ਗੁਰ ਬਿਨੁ ਘੌਰ ਅੰਧਾਰ ॥
- ਨਾਨਕ ਚਿੰਤਾ ਮਤਿ ਕਰਹੁ ਚਿੰਤਾ ਤਿਸ ਹੀ ਹੋਇ ॥  
ਜਲਿ ਮਹਿ ਜੰਤ ਉਪਾਇਅਨੁ ਤਿਨਾ ਭਿ ਰੋਜੀ ਦੇਇ ॥

ਆਪ ਜੀ ਦੀ ਬਾਣੀ ਦੀਆਂ ਕੁਝ ਪੰਗਤੀਆਂ ਲੋਕ-ਮੂੰਹਾਂ ਤੇ ਬਿਗਾਜਮਾਨ ਹਨ, ਜਿਵੇ:-

- ਹਉਮੈ ਦੀਰਘ ਰੋਗੁ ਹੈ ਦਾਰੂ ਭੀ ਇਸੁ ਮਾਹਿ ॥
- ਨਾਲਿ ਇਆਣੇ ਦੋਸਤੀ ਕਦੇ ਨਾ ਆਵੈ ਰਾਸਿ ॥
- ਮੰਦਾ ਕਿਸ ਨੋ ਆਖੀਐ ਜਾਂ ਸਭਨਾ ਸਾਹਿਬੁ ਏਕੁ ॥

ਇਕ ਰਵਾਇਤ ਮੁਤਾਬਿਕ ਕਿਹਾ ਜਾਂਦਾ ਹੈ ਕਿ ਆਪ ਨੇ ਭਾਈ ਪੈੜੇ ਮੇਖੇ ਨੂੰ ਸੱਦ ਕੇ, ਭਾਈ ਬਾਲੇ ਕੋਲੋਂ ਗੁਰੂ ਨਾਨਕ ਦੇਵ ਜੀ ਦੇ ਜੀਵਨ ਸਮਾਚਾਰਾਂ ਨੂੰ ਸੁਣ ਕੇ ਪਹਿਲੀ ਜਨਮ ਸਾਖੀ ਤਿਆਰ ਕਰਵਾਈ, ਜਿਸਨੂੰ ‘ਭਾਈ ਬਾਲੇ ਵਾਲੀ ਜਨਮ ਸਾਖੀ’ ਕਿਹਾ ਜਾਂਦਾ ਹੈ। ਗੁਰਮੁਖੀ ਵਰਨਮਾਲਾ ਨੂੰ ਸੋਧ ਕੇ, ਤਰਤੀਬ ਦੇ ਕੇ ਵਿੱਦਿਆ ਲਈ ਵਰਤਣ ਦਾ ਕਾਰਜ ਵੀ ਆਪ ਦੁਆਰਾ ਕੀਤਾ ਗਿਆ।

### (ਅ) ਗੁਰੂ ਅਮਰਦਾਸ ਜੀ (1479-1574 ਈ.)-

ਤੀਜੇ ਗੁਰੂ ਅਮਰਦਾਸ ਜੀ ਸਭ ਤੋਂ ਵੱਡੀ ਉਮਰ 73ਵੇਂ ਸਾਲ ਵਿੱਚ ਗੁਰਗੱਦੀ ਤੇ ਬਿਗਾਜਮਾਨ ਹੋਏ। ਆਪ ਦੁਆਰਾ ਰਚਿਤ ਬਾਣੀ ਦਾ ਵਿਸ਼ਾ ਗੁਰੂ ਨਾਨਕ ਦੇਵ ਜੀ ਵਾਲਾ ਹੀ ਹੈ। ਪਰ ਬੋਲੀ, ਸ਼ੈਲੀ ਤੇ ਰਚਨਾਤਮਿਕ ਗੁਣਾਂ ਕਾਰਨ ਵੱਖਰਤਾ ਤੇ ਵੰਨ-ਸੁਵੰਨਤਾ ਹੈ। ਆਪ ਦੁਆਰਾ 18 ਰਾਗਾਂ, 2522 ਤੁਕਾਂ ਤੇ 896 ਬੰਦਾਂ ਵਿੱਚ ਬਾਣੀ-ਰਚਨਾ ਕੀਤੀ ਗਈ, ਜਿਸਦਾ ਰੂਪਗਤ ਵੇਰਵਾ ਇਸ ਤਰ੍ਹਾਂ ਹੈ:-

1. ਲੰਮੇਰੀਆਂ ਬਾਣੀਆਂ:- ਅਨੰਦ ਸਾਹਿਬ, ਪੱਟੀ, ਅਲਾਹੁਣੀਆਂ।
2. ਵਾਰਾਂ:- ਗੂਜਰੀ, ਸਹੀ, ਰਾਮਕਲੀ ਤੇ ਮਾਰੂ ਰਾਗ ਵਿੱਚ ਰਚਿਤ 4 ਵਾਰਾਂ।
3. ਹੋਰ ਰਚਨਾਵਾਂ:- ਤਿਪਦੇ, ਚਉਪਦੇ, ਪੰਚਪਦੇ, ਅਸ਼ਟਪਦੀ, ਛੰਤ ਆਦਿ।

ਆਪ ਦੁਆਰਾ ਰਾਗ ਰਾਮਕਲੀ ਵਿੱਚ ਰਚਿਤ ‘ਅਨੰਦ ਸਾਹਿਬ’ ਸ਼ਾਹਕਾਰ ਰਚਨਾ ਹੈ। ਇਹ ਪ੍ਰਬੰਧ-ਕਾਵਿ ਦਾ ਉਤਮ ਨਮੂਨਾ ਹੈ। ਇਸ ਦੀਆਂ ਕੁੱਲ 40 ਪਉੜੀਆਂ ਹਨ। ਇਹ ਬਾਣੀ ਨਿੱਤਨੇਮ ਵਿੱਚ

ਦਰਜ ਹੈ। ਸਿੱਖ ਧਰਮ ਹਲਕਿਆਂ ਵਿੱਚ ਖੁਸ਼ੀ ਜਾਂ ਗਾਮੀ ਵੇਲੇ, ਸਹਿਜ ਪਾਠ ਜਾਂ ਅਖੰਡ ਪਾਠ ਦੀ ਸਮਾਪਤੀ ਸਮੇਂ, ਇਸ ਦੀਆਂ ਪਹਿਲੀਆਂ ਪੰਜ ਪਉੜੀਆਂ ਤੇ ਇੱਕ ਅੰਤਿਮ ਪਉੜੀ ਉੱਚਾਰੀ ਜਾਂਦੀ ਹੈ।

ਆਪ ਦੀ ਬਾਣੀ ਸਦਾਚਾਰਿਕ ਸਿੱਖਿਆ, ਸ਼ਾਂਤਮਈ ਭਾਵ ਵੈਰਾਗ, ਗੰਭੀਰਤਾ, ਸਰਲਤਾ, ਬੋਲਚਾਲੀ ਢੰਗ ਅਤੇ ਦੁਹਰਾਅ ਆਦਿ ਵਿਸ਼ੇਸ਼ ਗੁਣਾਂ ਦੀ ਧਾਰਨੀ ਹੈ। ਆਪ ਨੇ ਭਗਤ-ਬਾਣੀ ਨਾਲ ਸੰਬੰਧਿਤ ਟੀਕਾ-ਟਿੱਪਣੀ ਰੂਪ ਵਿੱਚ ਬਹੁਤ ਪ੍ਰਸ਼ੰਸਾ ਯੋਗ ਸ਼ਲੋਕਾਂ ਦੀ ਰਚਨਾ ਕੀਤੀ ਹੈ। ਆਪ ਨੇ ਆਪਣੀ ਰਚਨਾ ਰਾਹੀਂ ਬਾਹਰੀ ਭੇਖਾਂ ਦਾ ਬੰਡਨ, ਸਤੀ-ਪ੍ਰਬਾਦ, ਛੂਤ-ਛਾਤ ਤੇ ਜਾਤ-ਪਾਤ ਤੋਂ ਮੁਕਤ ਸਮਾਜ ਦੀ ਸਿਰਜਣਾ ਕਰਨ ਦਾ ਸੁਨੇਹਾ ਦਿੱਤਾ ਹੈ ਤੇ ਮਨੁੱਖੀ ਏਕਤਾ ਤੇ ਬਰਾਬਰੀ ਕਾਇਮ ਕਰਨ ਲਈ ਪ੍ਰੇਰਨਾ ਦਿੱਤੀ ਹੈ। ਆਪ ਦੀ ਬਾਣੀ ਦੇ ਨਮੂਨੇ ਵੇਖਣਯੋਗ ਹਨ-

- ਏ ਮਨ ਮੇਰਿਆ ਤੂ ਸਦਾ ਰਹੁ ਹਰਿ ਨਾਲੇ ॥  
ਹਰਿ ਨਾਲ ਰਹੁ ਤੂ ਮੰਨ ਮੇਰੇ ਦੂਖ ਸਭਿ ਵਿਸਾਰਣਾ ॥
- ਜਾਤਿ ਕਾ ਗਰਬੁ ਨ ਕਰੀਅਹੁ ਕੋਈ ॥  
ਬ੍ਰਹਮੁ ਬਿਦੇ ਸੌ ਬ੍ਰਾਹਮਣੁ ਹੋਈ ॥
- ਸਤੀਆ ਏਹਿ ਨ ਆਖੀਅਨਿ ਜੋ ਮੜਿਆ ਲਗਿ ਜਲੰਨਿ ॥  
ਨਾਨਕ ਸਤੀਆ ਜਾਣੀਅਨਿ ਜਿ ਬਿਰਹੇ ਚੋਟ ਮੰਗਨਿ ॥

ਆਪ ਜੀ ਦੀ ਬਾਣੀ ਵਿੱਚ ਮੁਹਾਵਰਾ ਬਣ ਜਾਣ ਦੀ ਸਮਰੱਥਾ ਹੈ ਜਿਵੇ:-

ਐਸਾ ਕੰਮੁ ਮੂਲੇ ਨ ਕੀਚੈ ਜਿਤੁ ਅੰਤਿ ਪਛੋਤਾਈਐ ॥

#### (ਸ) ਗੁਰੂ ਰਾਮਦਾਸ ਜੀ (1534-1581 ਈ.)-

ਗੁਰੂ ਰਾਮਦਾਸ ਜੀ ਦੀ ਬਾਣੀ ਪ੍ਰਭੂ ਤੇ ਗੁਰੂ ਪ੍ਰਤੀ ਅਥਾਹ ਪ੍ਰੇਮ ਤੇ ਸ਼ਰਧਾ ਦੀ ਪੇਸ਼ਕਾਰੀ ਕਰਦੀ ਹੈ। ਆਪ ਦੀ ਰਚਨਾ ਠੇਠ ਪੰਜਾਬੀ ਦਾ ਸੁੰਦਰ ਨਮੂਨਾ ਹੈ, ਜਿਸ ਉੱਤੇ ਲਹਿੰਦੀ ਦਾ ਪ੍ਰਤੱਖ ਪ੍ਰਭਾਵ ਹੈ। ਬੋਲੀ ਵਿੱਚ ਸਰਲਤਾ, ਸ਼ੱਖਿਆਵਿਕਤਾ ਤੇ ਸੁਭਾਵਿਕਤਾ ਵਿੱਦਮਾਨ ਹੈ। ਆਪ ਦੀ ਬਾਣੀ ਦੇ ਸ਼ਬਦਾ ਵਿੱਚਲਾ ਦੁਹਰਾਉ , ਜਿਵੇਂ:- ਮੇਰੇ ਪਿਆਰੇ, ਮੇਰੀ ਜਿੰਦਗੀਏ, ਬਲਿਰਾਮ ਜੀਓ, ਰਾਮਰਾਜੇ ਆਦਿ, ਵਾਕਾਂ ਨੂੰ ਲੰਮਾ ਤੇ ਨਿਖੜਵਾਂ ਰੂਪ ਪ੍ਰਦਾਨ ਕਰਦਾ ਹੈ। ਗੁਰੂ ਅਮਰਦਾਸ ਜੀ ਵਾਂਗ ਆਪ ਨੇ 'ਸੰਥੋਧਨੀ ਸ਼ੈਲੀ' ਵਰਤੀ ਹੈ। ਪ੍ਰਗੀਤਕ ਕਵੀਆਂ ਦੀ ਸ਼੍ਰੇਣੀ ਵਿੱਚੋਂ ਆਪ ਨੂੰ 'ਸ਼੍ਰੋਮਣੀ' ਦਰਜਾ ਦਿੱਤਾ ਜਾ ਸਕਦਾ ਹੈ। ਵਾਯੂਮੰਡਲ ਚਿਤਰਨ, ਅਲੰਕਾਰਾਂ ਦੀ ਸੂਖਮਤਾ, ਲੈ, ਤਾਲ ਤੇ ਰਸ ਦੀ ਪ੍ਰਧਾਨਤਾ, ਭਿਨ-ਭਿਨ ਰਾਗਾਂ ਤੇ ਛੇਦਾਂ ਦੀ ਵਰਤੋਂ, ਤੁਕਾਂ ਦੀ ਲੰਬਾਈ ਆਦਿ ਆਪ ਦੀ ਬਾਣੀ ਦੇ ਵਿਸ਼ੇਸ਼ ਲੱਛਣ ਹਨ।

ਗੁਰੂ ਰਾਮਦਾਸ ਜੀ ਨੇ 30 ਰਾਗਾਂ ਅਤੇ ਕੁੱਲ 638 ਸ਼ਬਦਾਂ ਵਿੱਚ ਬਾਣੀ ਰਚਨਾ ਕੀਤੀ। ਆਪ ਨੇ ਸਭ ਤੋਂ ਵੱਧ 8 ਵਾਰਾਂ (ਸਿਰੀ, ਗਉੜੀ, ਬਿਹਾਗੜਾ, ਵਡਹੰਸ, ਸੋਰਠ, ਬਿਲਾਵਲ, ਸਾਰੰਗ ਤੇ ਕਾਨੜਾ ਰਾਗ ਵਿੱਚ) ਦੀ ਰਚਨਾ ਕੀਤੀ। ਆਪ ਗੁਰਮਤਿ ਦੇ ਸਭ ਤੋਂ ਵੱਡੇ ਵਾਰਕਾਰ ਹਨ। 'ਲਾਵਾਂ' ਤੇ 'ਸੋ ਪੁਰਖ' ਆਪ ਦੀਆਂ ਪ੍ਰਸਿੱਧ ਬਾਣੀਆਂ ਹਨ। ਇਸ ਤੋਂ ਬਿਨਾਂ ਸ਼ਬਦ, ਸ਼ਲੋਕ, ਦੁਪਦੇ, ਤਿਪਦੇ, ਚੌਪਦੇ, ਪੰਚਪਦੇ, ਛਿਪਦੇ, ਪੜਤਾਲ ਚਉਪਦਾ, ਕਾਫ਼ੀਆਂ ਚਉਪਦੇ, ਅਸ਼ਟਪਦੀਆਂ, ਛੰਤ, ਆਦਿ ਕਾਵਿ-ਰੂਪਾਂ ਵਿੱਚ ਆਪਣੀ ਬਾਣੀ-ਰਚਨਾ ਕੀਤੀ। ਪਹਿਰੇ, ਵਣਜਾਰੇ, ਕਰਹਲੇ, ਕਾਫ਼ੀਆਂ, ਘੋੜੀਆਂ ਅਤੇ ਸੋਲਹੇ ਲੋਕ-ਕਾਵਿ ਰੂਪਾਂ ਵਿੱਚ ਵੀ ਬਾਣੀ ਰਚਨਾ ਕੀਤੀ। ਆਪ ਜੀ ਦੀ ਬਾਣੀ ਦੇ ਨਮੂਨੇ ਇਸ ਤਰ੍ਹਾਂ ਹਨ:-

- ਹਰਿ ਧਿਆਵਹਿ ਹਰਿ ਧਿਆਵਹਿ ਤੁਧੁ ਜੀ  
ਸੇ ਜਨ ਜੁਗ ਮਹਿ ਸੁਖਵਾਸੀ ॥  
ਸੇ ਮੁਕਤੁ ਸੇ ਮੁਕਤੁ ਭਏ

ਜਿਨ ਹਰਿ ਧਿਆਇਆ ਜੀ  
ਤਿਨ ਤੂਟੀ ਜਮ ਦੀ ਫਾਸੀ ॥

- ਹਰਿ ਅੰਮ੍ਰਿਤ ਭਿਨੇ ਲੋਇਣਾ ਮਨੁ ਪ੍ਰੇਮਿ ਰਤਨਾ ਰਾਮ ਰਾਜੇ ॥  
ਮਨੁ ਰਾਮਿ ਕਸਵਟੀ ਲਾਇਆ ਕੰਚਨੁ ਸੋਵਿੰਨਾ ॥  
ਗੁਰਮੁਖਿ ਰੰਗਿ ਚਲੂਲਿਆ ਮੇਰਾ ਮਨੁ ਤਨੋ ਭਿਨਾ ॥
- ਚੋਜੀ ਮੇਰੇ ਗੋਵਿੰਦਾ ਚੋਜੀ ਮੇਰੇ ਪਿਆਰਿਆ  
ਹਰਿ ਪ੍ਰਭੁ ਮੇਰਾ ਚੋਜੀ ਜੀਉ ॥  
ਹਰਿ ਆਪੇ ਕਾਨੂ ਉਪਾਇਦਾ ਮੇਰੇ ਗੋਵਿੰਦਾ  
ਹਰਿ ਆਪੇ ਗੋਪੀ ਖੋਜੀ ਜੀਉ ॥

#### (ਹ) ਗੁਰੂ ਅਰਜਨ ਦੇਵ ਜੀ (1563 -1606 ਈ.)

ਗੁਰੂ ਅਰਜਨ ਦੇਵ ਜੀ ਦੇ ਨਾਨਾ ਜੀ ਤੀਜੇ ਗੁਰੂ ਅਮਰਦਾਸ ਜੀ ਨੇ, ਉਨ੍ਹਾਂ ਨੂੰ ਬਚਪਨ ਵਿੱਚ ਹੀ ‘ਦੋਹਿਤਾ ਬਾਣੀ ਕਾ ਬੋਹਿਬਾ’ ਦਾ ਵਰਦਾਨ ਦਿੱਤਾ ਸੀ, ਜਿਸ ਨੂੰ ਸਾਕਾਰ ਕਰਦਿਆਂ ਗੁਰੂ ਅਰਜਨ ਦੇਵ ਜੀ ਨੇ 1604 ਈ. ਵਿੱਚ ਆਦਿ ਗੁਰੂ ਗ੍ਰੰਥ ਸਾਹਿਬ ਦੀ ਸੰਪਾਦਨਾ ਕੀਤੀ, ਜਿਸ ਵਿੱਚ ਗੁਰੂ ਸਾਹਿਬਾਨਾਂ ਦੇ ਨਾਲ-ਨਾਲ ਭਗਤਾਂ, ਸੂਫ਼ੀ ਫ਼ਕੀਰਾਂ, ਭੁਟਾਂ ਤੇ ਗੁਰਸਿੱਖਾਂ ਦੀ ਬਾਣੀ ਦਰਜ ਹੈ, ਜੋ ਗੁਰਮਤਿ ਦੇ ਸਿਧਾਂਤਾਂ ਦੇ ਅਨੁਕੂਲ ਹੈ। ਇਹ ਗੁਰੂ ਸਾਹਿਬ ਵੱਲੋਂ ਕੀਤਾ ਗਿਆ ਸਭ ਤੋਂ ਮਹਾਨ ਕਾਰਜ ਹੈ, ਜੋ ਅਧਿਆਤਮਕ, ਸਾਹਿਤਕ ਤੇ ਭਾਸ਼ਾਈ ਮੌਤ ਵਿੱਚ ਮੀਲ ਦਾ ਪੱਥਰ ਸਾਬਿਤ ਹੋਇਆ ਹੈ।

ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਗੁਰੂ ਅਰਜਨ ਦੇਵ ਜੀ ਦੀ ਸਭ ਤੋਂ ਵੱਧ ਬਾਣੀ ਦਰਜ ਹੈ, ਜਿਸ ਦੇ ਕੁੱਲ 2312 ਸ਼ਬਦ ਬਣਦੇ ਹਨ। ਆਪ ਦੁਆਰਾ ਰਚਿਤ ਬਾਣੀ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਕੁੱਲ 1430 ਪੰਨਿਆਂ ਦੇ ਅੱਧ ਦੇ ਸਮਾਨਾਂਤਰ ਹੈ। ‘ਸੁਖਮਨੀ ਸਾਹਿਬ’ ਤੇ ‘ਬਾਵਨ ਅੱਖਰੀ’ ਪ੍ਰਬੰਧ-ਕਾਵਿ ਦੀਆਂ ਉੱਤਮ ਵੰਨਗੀਆਂ ਹਨ। ‘ਬਾਰਹ-ਮਾਝ’ (ਰਾਗ ਮਾਝ), ‘ਗਾਬਾ’ ਤੇ ‘ਸਹਿਸਕ੍ਰਿਤੀ’ ਆਪ ਦੀਆਂ ਹੋਰ ਵੱਡੀਆਂ ਤੇ ਪ੍ਰਸਿੱਧ ਬਾਣੀਆਂ ਹਨ। ਆਪ ਨੇ ਗਊੜੀ, ਗੁਜਰੀ, ਜੈਤਸਰੀ, ਰਾਮਕਲੀ, ਮਾਤੂ ਤੇ ਬਸੰਤ ਰਾਗ ਵਿੱਚ ਛੇ ਅਧਿਆਤਮਿਕ ਵਾਰਾਂ ਦੀ ਰਚਨਾ ਕੀਤੀ। ਇਸ ਤੋਂ ਬਿਨਾਂ ਫੁਨਹੇ, ਪਹਿਰੇ, ਸ਼ਬਦ, ਅਸ਼ਟਪਦੀਆਂ, ਸ਼ਲੋਕ, ਮੁੰਦਾਵਣੀ ਤੇ ਚਉਬੱਲੇ ਆਪ ਦੀਆਂ ਫੁਟਕਲ ਰਚਨਾਵਾਂ ਹਨ। ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ 31 ਰਾਗਾਂ ਵਿੱਚੋਂ ਆਪ ਨੇ 30 ਰਾਗਾਂ ਵਿੱਚ ਬਾਣੀ ਰਚੀ ਅਤੇ ਸ਼ਲੋਕ, ਅਸ਼ਟਪਦੀ, ਚੱਪੈਈ, ਸਵੱਯਾ, ਸੋਰਠਾ, ਸ਼ਬਦ, ਛੰਤ, ਨਿਸ਼ਾਨੀ, ਦੋਹਿਰਾ, ਤਾਂਕ, ਤੇਮਰ, ਸਿਰਖੰਡੀ ਆਦਿ ਛੰਦਾਂ ਦੀ ਵਰਤੋਂ ਕੀਤੀ ਹੈ। ਉਪਮਾ, ਰੂਪਕ, ਅਨ੍ਤਪ੍ਰਾਸ, ਲੋਕੋਕਤੀ, ਯਮਕ, ਵਿਭਾਵਨਾ, ਉਲਾਸ, ਦ੍ਰਿਸ਼ਟਾਂਤ ਆਦਿ ਅਲੰਕਾਰਾਂ ਦਾ ਬੜਾ ਕਲਾਮੀ ਪ੍ਰਯੋਗ ਕੀਤਾ ਹੈ। ਗੁਰੂ ਸਾਹਿਬ ਨੇ ਸ਼ਾਂਤ, ਸ਼ਿੰਗਾਰ

ਤੇ ਅਦਭੁਤ ਰਸ ਦੀ ਬਾਂ-ਪੁਰ-ਬਾਂ ਬੜੀ ਸੁਯੋਗ ਵਰਤੋਂ ਕੀਤੀ ਹੈ।

ਗੁਰੂ ਅਰਜਨ ਦੇਵ ਜੀ ਦੀ ਬਾਣੀ ਗਿਣਾਤਮਕ ਤੇ ਗੁਣਾਤਮਕ, ਵਿਸ਼ੇਗਤ ਤੇ ਰੂਪਕ, ਰਾਗ ਤੇ ਸੰਗੀਤ, ਮਿਠਾਸ ਤੇ ਰਵਾਨੀ ਆਦਿ ਦਾ ਸਰਵ ਸ਼੍ਰੋਸ਼ਟ ਨਮੂਨਾ ਹੈ। ‘ਸੁਖਮਨੀ ਸਾਹਿਬ’ ਪ੍ਰਬੰਧ ਕਾਵਿ ਦਾ ਸ਼ਿਖਰ ਹੈ। ‘ਜੈਤਸਰੀ ਦੀ ਵਾਰ’ ਵਿੱਚ ਪੁਰਬੀ ਲਹਿੰਦੀ ਤੇ ਕੇਂਦਰੀ ਤਿੰਨੇ ਭਾਸ਼ਾ ਸ਼ੈਲੀਆਂ ਦਾ ਸਫਲ ਤੇ ਕਲਾਤਮਿਕ ਪ੍ਰਯੋਗ ਹੈ। ਆਪ ਨੇ ਸ਼ੁੱਧ ਤੇ ਠੇਠ ਪੰਜਾਬੀ ਵਿੱਚ ਹੀ ਬਾਣੀ ਰਚਨਾ ਕੀਤੀ ਹੈ ਪਰ ਕਿਤੇ-ਕਿਤੇ ਸਾਧ ਭਾਖਾ, ਪ੍ਰਾਕਿਰਤ, ਸੰਸਕ੍ਰਿਤ, ਬ੍ਰਾਹਮਿਕ ਤੇ ਲਹਿੰਦੀ ਦਾ ਵੀ ਸੁਮੇਲ ਹੈ। ਮਿਠਾਸ, ਰਵਾਨਗੀ ਤੇ ਸੁਚੱਜੀ ਸ਼ਬਦ-ਚੋਣ ਕਾਰਨ ਆਪ ਦੀ ਬਾਣੀ ਸ਼੍ਰੋਸ਼ਟ ਗੁਣਾਂ ਦੀ ਧਾਰਨੀ ਹੈ। ਆਪ ਦੀ ਬਾਣੀ ਦੇ ਕੁਝ ਨਮੂਨੇ ਇਸ ਤਰ੍ਹਾਂ ਹਨ:-

- ਸੁਖਮਨੀ ਸੁਖ ਅੰਮ੍ਰਿਤ ਪ੍ਰਭ ਨਾਮ ॥  
ਭਗਤ ਜਨਾ ਕੈ ਮਨਿ ਬਿਸ਼ਾਮ ॥

- ਜਾ ਕਉ ਮੁਸਕਲੁ ਅਤਿ ਬਣੈ ਢੋਈ ਕੋਇ ਨ ਦੇਇ ॥  
ਲਾਗੂ ਹੋਏ ਦੁਸਮਨਾ ਸਾਕ ਭਿ ਭਜਿ ਖਲੇ ॥  
ਸਭੋ ਭਜੈ ਆਸਰਾ ਚੂਕੇ ਸਭੁ ਅਸਰਾਉ ॥  
ਚਿਤਿ ਆਵੈ ਓਸੁ ਪਾਰਬ੍ਰਹਮੁ ਲਗੈ ਨ ਤਤੀ ਵਾਉ ॥
- ਮਿਠ ਬੋਲੜਾ ਜੀ ਹਰਿ ਸਜਣੁ ਸੁਆਮੀ ਮੋਰਾ ॥  
ਹਉ ਸੰਮਲਿ ਥਕੀ ਜੀ ਓਹੁ ਕਦੇ ਨਾ ਬੋਲੈ ਕਉਰਾ ॥
- ਗਰੀਬਾ ਉਪਰਿ ਜੇ ਖਿੰਜੈ ਦਾੜੀ ॥  
ਪਾਰਬ੍ਰਹਮਿ ਸਾ ਅਗਨਿ ਮਹਿ ਸਾੜੀ ॥

#### (ਕ) ਗੁਰੂ ਤੇਗ ਬਹਾਦਰ ਜੀ (1621 -1675 ਈ.)-

ਗੁਰੂ ਤੇਗ ਬਹਾਦਰ ਜੀ ਨੇ 59 ਪਦੇ (ਸ਼ਬਦ) ਤੇ 57 ਸ਼ਲੋਕਾਂ ਵਿੱਚ ਬਾਣੀ ਰਚਨਾ ਕੀਤੀ। ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਨੇ ਆਪ ਦੀ ਬਾਣੀ ਨੂੰ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਦਮਦਮਾ ਸਾਹਿਬ ਵਿਖੇ ਸੰਕਲਿਤ ਕਰਵਾਇਆ, ਜੋ ਬਾਅਦ ਵਿੱਚ ‘ਦਮਦਮੇ ਵਾਲੀ ਬੀੜ’ ਅਖਵਾਈ।

ਆਪ ਦੁਆਰਾ ਰਚਿਤ ਬਾਣੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ 15 ਰਾਗਾਂ ਦੇ ਅੰਤਰਗਤ ਸੰਕਲਿਤ ਕੀਤੀ ਗਈ ਹੈ। ਰਾਗ ‘ਜੈਜਾਵੰਤੀ’ ਵਿੱਚ ਸਿਰਫ਼ ਆਪ ਦੁਆਰਾ ਹੀ ਬਾਣੀ ਰਚਨਾ ਕੀਤੀ ਗਈ। ਆਪ ਦੀ ਬਾਣੀ ਵੈਰਾਗ, ਕਰੁਣਾ ਅਤੇ ਜੀਵਨ ਦੀ ਅਸਮਾਨਤਾ ਦਾ ਪ੍ਰਭਾਵਸ਼ਾਲੀ ਚਿਤਰਨ ਕਰਦੀ ਹੋਈ, ਸੰਸਾਰਿਕ ਪਦਾਰਥਾਂ ਤੇ ਲੋਭ-ਲਾਲਚ ਨੂੰ ਤਿਆਗ ਕੇ, ਪ੍ਰਭੂ ਦੇ ਸੱਚੇ ਮਾਰਗ ਉਪਰ ਚੱਲਣ ਦਾ ਸੰਦੇਸ਼ ਦਿੰਦੀ ਹੈ। ਆਪ ਦੀ ਬਾਣੀ ਸ਼ੁੱਧ ਹਿੰਦੀ ਵਿੱਚ ਹੈ, ਪਰ ਉਸ ਉਪਰ ਪੰਜਾਬੀ ਦਾ ਪ੍ਰਤੱਖ ਪ੍ਰਭਾਵ ਦਿਸ਼ਟੀਗੋਚਰ ਹੁੰਦਾ ਹੈ। ਬਾਣੀ ਦਾ ਨਮੂਨਾ ਇਸ ਪ੍ਰਕਾਰ ਹੈ:-

- ਜਿਉ ਸੁਪਨਾ ਅਰੁ ਪੇਖਨਾ ਐਸੇ ਜਗ ਕਉ ਜਾਨਿ ॥  
ਇਨ ਮੈ ਕਛੁ ਸਾਚੋ ਨਹੀ ਨਾਨਕ ਬਿਨੁ ਭਗਵਾਨ ॥
- ਜਗ ਰਚਨਾ ਸਭ ਝੂਠ ਹੈ ਜਾਨਿ ਲੇਹੁ ਰੇ ਮੀਤ ॥  
ਕਹਿ ਨਾਨਕ ਬਿਰੁ ਨਾ ਰਹੈ ਜਿਉ ਬਾਲੁ ਕੀ ਭੀਤਿ ॥
- ਭੈ ਕਾਹੂ ਕਉ ਦੇਤ ਨਹਿ ਨਹਿ ਭੈ ਮਾਨਤ ਆਨ ॥  
ਕਹੁ ਨਾਨਕ ਸੁਨਿ ਰੇ ਮਨਾ ਗਿਆਨੀ ਤਾਹਿ ਬਖਾਨਿ ॥

#### (ਖ) ਗੁਰੂ ਗੋਬਿੰਦ ਸਿੰਘ ਜੀ (1666 -1708 ਈ.)-

ਗੁਰੂ ਗੋਬਿੰਦ ਸਿੰਘ ਜੀ ਇੱਕ ਮਹਾਨ ਅਧਿਆਤਮਕ ਆਗੂ ਹੋਣ ਦੇ ਨਾਲ-ਨਾਲ ਉਤਮ ਦਰਜੇ ਦੇ ਸਾਹਿਤਕਾਰ ਵੀ ਸਨ। ਵਿਦਾਵਾਨਾਂ ਦਾ ਮੰਨਣਾ ਹੈ ਕਿ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਆਪ ਦੁਆਰਾ ਰਚਿਤ ਗੁਰੂ ਤੇਗ ਬਹਾਦਰ ਜੀ ਦੇ ਨਾਂ ਹੇਠ ਦਰਜ ਸ਼ਲੋਕਾਂ ਵਿੱਚੋਂ ਸ਼ਲੋਕ ਨੰ 54 ਹੈ। ਜੋ ਸ਼ਲੋਕ ਨੰ 53 ਦੇ ਪਤਉਤਿਰ ਵਿੱਚ ਰਚਿਆ ਗਿਆ ਹੈ। ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੁਆਰਾ ਰਚਿਤ ‘ਚੰਡੀ ਦੀ ਵਾਰ’ ਤੇ ਇੱਕ ਖਿਆਲ (ਮਿੱਤਰ ਪਿਆਰੇ ਨੂੰ) ਦੋ ਹੀ ਰਚਨਾਵਾਂ ਪੰਜਾਬੀ ਵਿੱਚ ਰਚੀਆਂ ਗਈਆਂ ਹਨ। ਬਾਕੀ ਸਾਰੀ ਰਚਨਾ ਬੁਜ ਭਾਸ਼ਾ ਵਿੱਚ ਹੈ, ਜੋ ‘ਦਸ਼ਮ ਗ੍ਰੰਥ’ ਵਿੱਚ ਦਰਜ ਹੈ।

‘ਚੰਡੀ ਦੀ ਵਾਰ’ ਸਰਵ-ਸ੍ਰੋਸ਼ਟ ਬੀਰ-ਰਸੀ ਵਾਰ ਦਾ ਦਰਜਾ ਰੱਖਦੀ ਹੈ। ਇਸ ਨੂੰ ‘ਭਗਉਤੀ ਦੀ ਵਾਰ’ ਵੀ ਕਿਹਾ ਜਾਂਦਾ ਹੈ। ਇਸ ਵਾਰ ਦੀ ਕਥਾ ਮਾਰਕੰਡੇਯ ਪੁਰਾਣ ਵਿੱਚ ਦਰਜ ਪੌਰਾਣਿਕ ਕਥਾ ‘ਦੁਰਗਾ’ ਤੇ ਦੈਤਾਂ ਦੀ ਲੜਾਈ ਉਪਰ ਆਧਾਰਿਤ ਹੈ। ‘ਦੁਰਗਾ’ ਨੂੰ ਏਥੇ ਚੰਡੀ ਭਾਵ ਸ਼ਕਤੀ ਦੇ ਪ੍ਰਤੀਕ ਵਜੋਂ

ਸਿਰਜ ਕੇ ਬੀਰ-ਰਸੀ ਭਾਵਾਂ ਦੀ ਪੇਸ਼ਕਾਰੀ ਕੀਤੀ ਗਈ ਹੈ। ਇਸ ਵਾਰ ਦੀਆਂ ‘55 ਪਉੜੀਆਂ’ ਹਨ। ‘ਨਿਸ਼ਾਨੀ’ ਤੇ ‘ਸਿਰਖੰਡੀ’ ਛੰਦਾਂ ਦੀ ਸਫਲ ਵਰਤੋਂ ਕੀਤੀ ਗਈ ਹੈ। ਨਮੂਨਾ ਵੇਖਣ ਯੋਗ ਹੈ:-

ਸੱਟ ਪਈ ਜਮਧਾਣੀ ਦਲਾਂ ਮੁਕਾਬਲਾ ॥  
ਧੂਹਿ ਲਈ ਕ੍ਰਿਪਾਣੀ ਦੁਰਗਾ ਮਿਆਨ ਤੇ ॥  
ਚੰਡੀ ਰਾਕਸਿ ਖਾਣੀ ਵਾਹੀ ਦੈਤ ਨੂੰ ॥  
ਕੋਪਰ ਚੂਰ ਚਵਾਣੀ ਲੱਥੀ ਕਰਗ ਲੈ ॥  
ਪਾਖਰ ਤੁਰਾ ਪਲਾਣੀ ਰੜਕੀ ਧਰਤ ਜਾਇ ॥  
ਲੈਦੀ ਅਘਾ ਸਿਧਾਣੀ ਸਿੰਗਾਂ ਧਉਲ ਦਿਆਂ ॥  
ਕੂਰਮ ਸਿਰ ਲਹਿਲਾਣੀ ਦੁਸਮਨ ਮਾਰਿ ਕੈ ॥

ਇਸ ਵਾਰ ਤੋਂ ਬਿਨਾਂ ‘ਖਿਆਲ’ ਰੂਪ ਵਿੱਚ ‘ਮਿੱਤਰ ਪਿਆਰੇ ਨੂੰ ਹਾਲ ਮੁਗੀਦਾਂ ਦਾ ਕਹਿਣਾ’ ਵਾਲਾ ਸ਼ਬਦ ਵੀ ਗੁਰੂ ਸਾਹਿਬ ਦੀ ਪੰਜਾਬੀ ਰਚਨਾ ਦਾ ਸ਼੍ਰੇਸ਼ਟ ਨਮੂਨਾ ਹੈ, ਜਿਵੇਂ:-

ਮਿੱਤ੍ਰ ਪਿਆਰੇ ਨੂੰ ਹਾਲ ਮੁਗੀਦਾਂ ਦਾ ਕਹਿਣਾ ॥  
ਤੁਧੁ ਬਿਨੁ ਰੋਗੁ ਰਜਾਈਆਂ ਦਾ ਓਚਣ ਨਾਗ ਨਿਵਾਸਾਂ ਦੇ ਰਹਿਣਾ ॥  
ਸੂਲ ਸੁਰਾਹੀ ਖੰਜਤੁ ਪਿਆਲਾ ਬਿੰਗ ਕਸਾਈਆਂ ਦਾ ਸਹਿਣਾ ॥  
ਯਾਰੜੇ ਦਾ ਸਾਨੂੰ ਸੱਬਤੁ ਚੰਗਾ ਭੱਠ ਖੇਡਿਆਂ ਦਾ ਰਹਿਣਾ ॥

ਆਪ ਦੁਆਰਾ ਰਚਿਤ ਬਹੁਤੀ ਬਾਣੀ ਬ੍ਰਾਜ਼ ਭਾਸ਼ਾ ਵਿੱਚ ਹੈ, ਜੋ ‘ਦਸ਼ਮ ਗ੍ਰੰਥ’ ਵਿੱਚ ਦਰਜ ਹੈ। ਇਸ ਵਿੱਚ ਸ਼ਾਮਿਲ ਪ੍ਰਮੁੱਖ ਬਾਣੀਆਂ ਇਸ ਤਰ੍ਹਾਂ ਹਨ:-

1. ਜਾਪੁ , 2. ਅਕਾਲ ਉਸਤਤਿ, 3. ਬਚਿਤ੍ਰ ਨਾਟਕ, 4. ਚੰਡੀ ਚਰਿਤ੍ਰ (ਉਕਤੀ ਵਿਲਾਸ), 5. ਚੰਡੀ ਚਰਿਤ੍ਰ-ਦੂਜਾ, 6. ਵਾਰ ਸ੍ਰੀ ਭਗਉਤੀ ਜੀ ਕੀ, 7. ਗਿਆਨ ਪ੍ਰਬੋਧ, 8. ਚੌਬੀਸ ਅਵਤਾਰ, 9. ਸਵੈਯਾ, 10. ਖਾਲਸਾ ਮਹਿਮਾ, 11. ਚਰਿਤ੍ਰੋਪਾਖਿਆਨ, 12. ਸ਼ਸਤਰਨਾਮ ਮਾਲਾ ਅਤੇ 13. ਜਫਰਨਾਮਾ।

‘ਜਾਪੁ ਸਾਹਿਬ’ ਦਸ਼ਮ ਗ੍ਰੰਥ ਦੇ ਆਰੰਭ ਵਿੱਚ ਦਰਜ ਬਾਣੀ ਹੈ। ਇਸ ਦੇ ਕੁੱਲ 199 ਬੰਦ ਹਨ ਅਤੇ 22 ਛੰਦਾਂ ਦਾ ਪ੍ਰਯੋਗ ਕੀਤਾ ਗਿਆ ਹੈ। ਇਹ ਬਾਣੀ ਪ੍ਰਮਾਤਮਾ ਦੀ ਸਿਫਤ ਕਰਦੀ ਹੈ। ਇਸ ਵਿੱਚ ਪ੍ਰਮਾਤਮਾ ਨੂੰ 735 ਵਿਸ਼ੇਸ਼ ਜਾਂ ਕਰਮ ਨਾਵਾਂ ਨਾਲ ਸੰਬੋਧਿਤ ਕੀਤਾ ਗਿਆ ਹੈ।

‘ਅਕਾਲ ਉਸਤਤਿ’ ਜਾਪੁ ਸਾਹਿਬ ਵਰਗੀ ਹੀ ਬਾਣੀ ਹੈ। ਇਸ ਵਿੱਚ ਅਕਾਲ ਪੁਰਖ ਤੇ ਉਸ ਵੱਲੋਂ ਪੈਦਾ ਕੀਤੇ ਗਏ ਸ਼ਿਸ਼ਟੀ ਦੇ ਪਸਾਰੇ ਦੀ ਮਹਿਮਾ ਕੀਤੀ ਗਈ ਹੈ। ਇਸ ਵਿੱਚ 171 ਛੰਦ ਹਨ ਅਤੇ ਅੰਤ ਵਿੱਚ ਅੱਧਾ ਛੰਦ ਹੈ। ਇਸ ਬਾਣੀ ਵਿੱਚ ਬ੍ਰਾਜ਼ ਭਾਸ਼ਾ ਦੇ ਨਾਲ-ਨਾਲ ਪੂਰਬੀ ਹਿੰਦੀ ਦਾ ਵੀ ਪ੍ਰਯੋਗ ਹੈ। ‘ਤੁਵੈ-ਪ੍ਰਸਾਦਿ ਸਵੱਯੈ’ ਵੀ ਇਸ ਬਾਣੀ ਵਿੱਚ ਹੀ ਆਉਂਦੇ ਹਨ, ਜਿਨ੍ਹਾਂ ਦੀ ਗਿਣਤੀ 10 ਹੈ। ਇਨ੍ਹਾਂ ਨੂੰ ਨਿੱਤਨੇਮ ਵਿੱਚ ਸ਼ਾਮਿਲ ਹੋਣ ਕਾਰਨ ‘ਸੁਧਾ ਸਵੱਈਏ’ ਵੀ ਆਖਿਆ ਜਾਂਦਾ ਹੈ। ਇਸ ਤੋਂ ਬਿਨਾਂ ਗੁਰੂ ਸਾਹਿਬ ਦੀ ਅਰਦਾਸ ਰੂਪ ਵਿੱਚ ਰਚੀ ਬਾਣੀ ‘ਚੌਪਈ ਸਾਹਿਬ’ ਵੀ ਇਸ ਵਿੱਚ ਦਰਜ ਹੈ। ਜੋ ਸਿਖ ਰਹਿਤ ਮਰਯਾਦਾ ਅਨੁਸਾਰ ਐਮ੍ਬੀਤ ਵੇਲੇ ਦੇ ਨਿੱਤਨੇਮ ਅਤੇ ਰਹਿਰਾਸ ਸਾਹਿਬ ਵਿੱਚ ਵੀ ਸ਼ਾਮਿਲ ਹੈ। ਚੌਪਈ ਸਾਹਿਬ ਵਿੱਚ 25 ਚੌਪਈਆਂ ਸੰਕਲਿਤ ਕੀਤੀਆਂ ਗਈਆਂ ਹਨ, ਜੋ ਪਰਮਾਤਮਾ ਨੂੰ ਸ਼ਿਸ਼ਟੀ ਦੇ ਪਸਾਰੇ ਦਾ ਮੂਲ, ਵਿਸਤਾਰ ਅਤੇ ਕਰਣਾਧਾਰ ਸਿਧ ਕਰਦੇ ਹਨ।

‘ਬਚਿਤਰ ਨਾਟਕ’ ਦਸ਼ਮ ਗ੍ਰੰਥ ਦੀ ਇੱਕ ਵੱਡ-ਆਕਾਰੀ ਬਿਰਤਾਂਤਕ ਰਚਨਾ ਹੈ, ਜਿਸ ਵਿੱਚ ਗੁਰੂ ਗੋਬਿੰਦ ਸਿੰਘ ਜੀ ਦੇ ਪੂਰਬਲੇ ਜਨਮ ਦੀ ਕਥਾ ਨੂੰ ‘ਆਤਮ-ਕਥਾ’ ਰੂਪ ਵਿੱਚ ਕਾਵਿ-ਬੱਧ ਕੀਤਾ ਗਿਆ ਹੈ। ਇਹ ਰਚਨਾ 14 ਅਧਿਆਇਆਂ ਵਿੱਚ ਵੰਡੀ ਹੋਈ ਹੈ ਅਤੇ ਇਸ ਵਿੱਚ 471 ਛੰਦ ਹਨ ਤੇ ਭਾਸ਼ਾ ਬ੍ਰਾਜ਼ ਹੈ, ਇਸਦਾ ਘਟਨਾ ਕਾਲ 1696-97 ਤੱਕ ਪਹੁੰਚਦਾ ਹੈ। ਇਸ ਵਿੱਚ ਗੁਰੂ ਸਾਹਿਬ ਦੇ ਜੀਵਨ

ਦੇ ਪਹਿਲੇ 30 ਵਰਿਆਂ ਦਾ ਵਰਣਨ ਕੀਤਾ ਹੋਇਆ ਮਿਲਦਾ ਹੈ। ਚੰਡੀ ਚਰਿਤ੍ਰ, ਚੌਬੀਸ ਅਵਤਾਰ ਅਤੇ ਬ੍ਰਹਮਾ-ਰੁਦ੍ਰ ਅਵਤਾਰ ਦੇ ਪ੍ਰਸੰਗ ਵੀ ਇਸ ਰਚਨਾ ਵਿੱਚ ਸ਼ਾਮਿਲ ਹਨ।

‘ਚੰਡੀ ਚਰਿਤ੍ਰ ਉਕਤੀ ਬਿਲਾਸ’ ਅਤੇ ‘ਵਾਰ ਦੁਰਗਾ ਕੀ’ ਦੋ ਹੋਰ ਪ੍ਰਸਿੱਧ ਬਾਣੀਆਂ ਹਨ। ‘ਚੰਡੀ ਚਰਿਤ੍ਰ’ ਸੰਸਕ੍ਰਿਤ ਦੀ ਪ੍ਰਸਿੱਧ ਰਚਨਾ ‘ਦੁਰਗਾ ਸ਼ਪਤਸ਼ਤੀ’ ਦਾ ਖੁੱਲ੍ਹਾ ਕਾਵਿ ਅਨੁਵਾਦ ਹੈ, ਜੋ ‘ਮਾਰਕੰਡੇ ਪੁਰਾਣ’ ਦੇ 81-94 ਅਧਿਆਵਾਂ ਵਿੱਚ ਅੰਕਿਤ ਹੈ। ਇਸ ਵਿੱਚ ਦੇਵੀ ਦੁਰਗਾ ਦੀ ਕਥਾ ਦਾ ਬਿਆਨ ਹੈ। ਇਸ ਕਥਾ ਦੇ 700 ਸ਼ਲੋਕ ਹਨ, ਜੋ 8 ਅਧਿਆਵਾਂ ਤੇ 233 ਬੰਦਾਂ ਰਾਹੀਂ ਬਿਆਨ ਕੀਤੇ ਗਏ ਹਨ।

‘ਸ਼ਬਦ ਤੇ ਸਵੱਖੈ’ ਵਿੱਚ ਗੁਰੂ ਸਾਹਿਬ ਨੇ ਅਕਾਲ ਪੁਰਖ ਦੀ ਉਸਤਤ ਅਤੇ ਵਹਿਮਾਂ-ਭਰਮਾਂ ਦਾ ਖੰਡਨ ਕੀਤਾ ਹੈ। ‘ਜ਼ਫਰਨਾਮਾ’ ਆਪ ਦੀ ਪ੍ਰਸਿੱਧ ਫਾਰਸੀ ਰਚਨਾ ਹੈ। ਜੋ ਅੰਰਗਜ਼ੇਬ ਦੀ ਸ਼ਾਹੀ ਚਿੱਠੀ ਦੇ ਉੱਤਰ ਵਿੱਚ ਲਿਖੀ ਗਈ ਹੈ। ਇਸ ਵਿੱਚ ਬੀਰਤਾ, ਨਿਫਰਤਾ ਅਤੇ ਸਵੈ-ਵਿਸ਼ਵਾਸ਼ ਦੇ ਨਾਲ ਅੰਰਗਜ਼ੇਬ ਨੂੰ ਲਾਹਨਤਾਂ ਪਾਈਆਂ ਗਈਆਂ ਹਨ। ‘ਦਸ਼ਮ ਗ੍ਰੰਥ’ ਵਿੱਚ ਦਰਜ ਆਪ ਦੀ ਸਮੱਚੀ ਬਾਣੀ ਆਪ ਦੀ ਸ਼੍ਰੂਸ਼ਟ ਕਾਵਿ-ਪ੍ਰਤਿਭਾ ਤੇ ਸ਼ਖਸੀਅਤ ਵਿੱਚ ਵਿਦਾਮਾਨ ਗੁਣਾਂ ਨੂੰ ਸਾਕਾਰ ਕਰਦੀ ਹੈ। ‘ਦਸ਼ਮ ਗ੍ਰੰਥ’ ਵਿੱਚ ਦਰਜ ਬਾਣੀ ਦੇ ਕੁਝ ਚੋਣਵੇਂ ਨਮੂਨੇ ਇਸ ਤਰ੍ਹਾਂ ਹਨ:-

- ਚੱਕ ਚਿਹਨ ਅਰੁ ਬਰਨ ਜਾਤਿ ਅਰੁ ਪਾਤਿ ਨਹਿਨ ਜਿਹ ॥  
ਰੂਪ ਰੰਗ ਅਰੁ ਰੇਖ ਭੇਖ ਕੋਊ ਕਹਿ ਨ ਸਕਤ ਕਿਹ ॥  
(ਜਾਪੁ ਸਾਹਿਬ)

- ਕਾਹੂ ਲੈ ਪਾਹਨ ਪੂਜ ਧਰਯੋ ਸਿਰ ਕਾਹੂ ਲੈ ਲਿੰਗ ਗਰੇ ਲਟਕਾਇਓ ॥  
ਕਾਹੂ ਲਖਿਓ ਹਰਿ ਅਵਾਚੀ ਦਿਸਾ ਮਹਿ ਕਾਹੂ ਪਛਾਹ ਕੋ ਸੀਸ੍ਤੁ ਨਿਵਾਇਓ ॥  
(ਤਵੈ-ਪ੍ਰਸਾਦਿ ਸਵੱਖੈ)

- ਹਮਰੀ ਕਰੋ ਹਾਥ ਦੈ ਰੱਛਾ ॥  
ਪੂਰਨ ਹੋਇ ਚਿੱਤ ਕੀ ਇੱਛਾ ॥  
(ਚੌਪਈ ਸਾਹਿਬ)

- ਹਮ ਇਹ ਕਾਜ ਜਗਤ ਮੌ ਆਏ ॥  
ਧਰਮ ਹੇਤ ਗੁਰਦੇਵ ਪਠਾਏ ॥  
ਜਹਾਂ ਤਹਾਂ ਤੁਮ ਧਰਮ ਬਿਥਾਰੋ ॥  
ਦੁਸਟ ਦੋਖੀਅਨਿ ਪਕਰਿ ਪਛਾਰੋ ॥  
(ਬਚਿਤ੍ਰ ਨਾਟਕ)

- ਦਸਮ ਕਥਾ ਭਾਗਉਤ ਕੀ ਭਾਖਾ ਕਰੀ ਬਨਾਇ ॥  
ਅਵਰ ਵਾਸਨਾ ਨਾਹਿ ਪ੍ਰਭ ਧਰਮ ਜੁੱਧ ਕੇ ਚਾਇ ॥

### (ਗ) ਗੁਰਮਤਿ ਕਾਵਿ ਧਾਰਾ ਦੇ ਕੁਝ ਹੋਰ ਕਵੀ:

ਗੁਰਮਤਿ ਕਾਵਿ ਧਾਰਾ ਇਸ ਕਾਲ ਦੀ ਸਭ ਤੋਂ ਪ੍ਰਮੁੱਖ ਕਾਵਿ ਧਾਰਾ ਹੈ। ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ (ਆਦਿ ਗ੍ਰੰਥ) ਦਾ ਸੰਪਾਦਨ ਇਸ ਕਾਵਿ ਧਾਰਾ ਨੂੰ ਇਸ ਕਾਲ ਦੀ ਮੌਢੀ ਕਾਵਿ ਧਾਰਾ ਬਣਾਉਂਦਾ ਹੈ। ਇਸ ਲਈ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਸ਼ਾਮਿਲ 36 ਮਹਾਪੁਰਖਾਂ (06 ਗੁਰੂ ਸਾਹਿਬਾਨ, 15 ਭਗਤ, 11 ਭੱਟ ਅਤੇ 04 ਗੁਰਸਿੱਖ) ਦੀ ਬਾਣੀ ਗੁਰਮਤਿ ਕਾਵਿ ਧਾਰਾ ਦੇ ਅਧੀਨ ਵਿਚਾਰੀ ਜਾਂਦੀ ਹੈ। ਇਸ ਕੜੀ ਅੰਦਰ ਅਸੀਂ 06 ਗੁਰੂ ਸਾਹਿਬਾਨਾਂ ਤੋਂ ਬਾਅਦ 15 ਭਗਤਾਂ, 11 ਭੱਟਾਂ ਅਤੇ 04 ਗੁਰਸਿੱਖਾਂ ਦੀ ਬਾਣੀ ਸੰਬੰਧੀ ਸੰਖੇਪ ਚਰਚਾ ਇਸ ਬਿੰਦੂ ਅਧੀਨ ਕਰਾਂਗੇ-

### (1) ਭਗਤਾਂ ਦੀ ਬਾਣੀ-

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ 15 ਭਗਤਾਂ ਦੀ ਬਾਣੀ ਸੰਕਲਿਤ ਕੀਤੀ ਗਈ ਹੈ, ਜੋ ਕੁੱਲ 31 ਰਾਗਾਂ ਵਿੱਚੋਂ 22 ਰਾਗਾਂ ਅਧੀਨ ਅੰਕਿਤ ਹੈ। ਭਗਤਾਂ ਦੇ ਸਾਰੇ ਸ਼ਬਦ 349 ਹਨ ਅਤੇ ਇਸ ਵਿੱਚ 3 ਸ਼ਬਦ ਗੁਰੂ ਅਰਜਨ ਦੇਵ ਜੀ ਦੇ ਭੀ ਹਨ, ਜਿਹਨਾਂ ਦਾ ਕੁੱਲ ਜੋੜ 352 ਬਣਦਾ ਹੈ। ਭਗਤ-ਬਾਣੀ ਦਾ ਵੇਰਵਾ ਇਸ ਪ੍ਰਕਾਰ ਹੈ:-

### (ੴ) ਸ਼ਬਦ ਵੇਰਵਾ-

1. ਕਬੀਰ ਜੀ-	224
2. ਨਾਮਦੇਵ ਜੀ-	61
3. ਰਵਿਦਾਸ ਜੀ-	40
4. ਤ੍ਰਿਲੋਚਨ ਜੀ-	04
5. ਫ਼ਰੀਦ ਜੀ-	04
6. ਬੈਣੀ ਜੀ-	03
7. ਧੰਨਾ ਜੀ-	03
8. ਜੈਦੇਵ ਜੀ-	02
9. ਭੀਖਨ ਜੀ-	02
10. ਸੂਰਦਾਸ ਜੀ-	01 (ਸਿਰਫ਼ ਤੁਕ)
11. ਪਰਮਾਨੰਦ ਜੀ-	01
12. ਸੈਣ ਜੀ-	01
13. ਪੀਪਾ ਜੀ-	01
14. ਸਧਨਾ ਜੀ-	01
15. ਰਾਮਾਨੰਦ ਜੀ-	01
16. ਗੁਰੂ ਅਰਜਨ ਦੇਵ ਜੀ-	03
ਕੁੱਲ ਜੋੜ-	352

### (ਅ) ਸ਼ਲੋਕ ਵੇਰਵਾ-

1. ਕਬੀਰ ਜੀ- 243 (ਕੁਝ ਗੁਰੂ ਸਾਹਿਬਾਨਾਂ ਦੇ ਵੀ)
2. ਫ਼ਰੀਦ ਜੀ- 130 (18 ਸ਼ਲੋਕ ਗੁਰੂ ਸਾਹਿਬਾਨਾਂ ਦੇ ਵੀ ਸ਼ਾਮਿਲ)

ਭਗਤ ਕਬੀਰ ਜੀ ਦੀਆਂ ਗਉੜੀ ਰਾਗ ਵਿੱਚ ਤਿੰਨ ਬਾਣੀਆਂ-ਬਾਵਨ ਅੱਖਰੀ, ਪੰਦ੍ਰਹ ਥਿਤੀ ਅਤੇ ਸਤ ਵਾਰ ਮਿਲਦੀਆਂ ਹਨ ਅਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਆਈਆਂ ਵਾਰਾਂ ਦੇ ਨਾਲ ਵੀ 4 ਸ਼ਲੋਕ ਆਏ ਹਨ।

ਭਗਤ ਬਾਣੀ ਦੇ ਨਮੂਨੇ ਇਸ ਪ੍ਰਕਾਰ ਹਨ:-

- ਗਗਨ ਦਮਾਮਾ ਬਾਜਿਓ ਪਰਿਓ ਨੀਸਾਨੈ ਘਾਊ ॥  
ਖੇਡੂ ਜੁ ਮਾਂਡਿਓ ਸੁਰਮਾ ਅਬ ਜੂਝਨ ਕੌ ਦਾਉ ॥  
ਸੂਰਾ ਸੌ ਪਹਿਰਾਨੌਐ ਜੂ ਲਰੈ ਦੀਨ ਕੇ ਹੇਤ ॥  
ਪੁਰਜਾ ਪੁਰਜਾ ਕਟਿ ਮਰੈ ਕਬਹੂ ਨ ਛਾਡੈ ਖੇਡੂ ॥  
(ਭਗਤ ਕਬੀਰ)
- ਹਿੰਦੂ ਅੰਨਾ ਤੁਰਕੁ ਕਾਣਾ ॥  
ਦੁਹਾਂ ਤੇ ਗਿਆਨੈ ਸਿਆਣਾ ॥  
(ਭਗਤ ਨਾਮਦੇਵ)

- उहੀ ਮੋਹੀ ਮੋਹੀ ਤੋਹੀ ਅੰਤਰੁ ਕੈਸਾ ॥  
 ਕਨਕ ਕਟਿਕ ਜਲ ਤੰਗ ਜੈਸਾ ॥  
 (ਭਗਤ ਰਵਿਦਾਸ)

- ਅਰਧਿ ਕਉ ਅਰਧਿਆ ਸਰਧਿ ਕਉ ਸਰਧਿਆ ਸਲਲ ਕਉ ਸਲਲਿ ਸੰਮਾਨਿ ਆਇਆ ॥  
 ਬਦਤਿ ਜੈਦੇਉ ਜੈਦੈਵ ਕਉ ਰੰਮਿਆ ਬ੍ਰਹਮੁ ਨਿਰਬਾਣੁ ਲਿਵ ਲੀਣੁ ਪਾਇਆ ॥  
 (ਭਗਤ ਜੈ ਦੇਵ)

- ਗੋਪਾਲ ਤੇਰਾ ਆਰਤਾ ॥  
 ਜੋ ਜਨ ਤੁਮਰੀ ਭਗਤਿ ਕਰੰਤੇ  
 ਤਿਨ ਕੇ ਕਾਜ ਸਵਾਰਤਾ ॥  
 (ਭਗਤ ਧੰਨਾ)

## (2) ਭੱਟਾਂ ਦੀ ਬਾਣੀ-

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ 11 ਭੱਟ ਕਵੀਆਂ- ਕਲੁਸਹਾਰ, ਜਾਲਪ, ਕੀਰਤ, ਬਿਖਾ, ਸਲੂ, ਭਲੂ, ਨਲੂ, ਬਲੂ, ਗਯੰਦ, ਮਥੁਰਾ ਅਤੇ ਹਰਬੰਸ ਜੀ ਦੇ 123 ਸਵੱਈਏ ਸੰਕਲਿਤ ਹਨ, ਜੋ 21 ਪੰਨਿਆਂ (1389-1409 ਤੱਕ) ਉਪਰ ਦਰਜ ਹਨ। ਇਨ੍ਹਾਂ ਨੂੰ ਪੰਜ ਸਿਰਲੇਖਾਂ ਅਧੀਨ ਦਰਜ ਕੀਤਾ ਗਿਆ ਹੈ:-

1. ਸਵੱਈਏ ਮਹਲੇ ਪਹਿਲੇ ਕੇ ।
2. ਸਵੱਈਏ ਮਹਲੇ ਦੂਜੇ ਕੇ ।
3. ਸਵੱਈਏ ਮਹਲੇ ਤੀਜੇ ਕੇ ।
4. ਸਵੱਈਏ ਮਹਲੇ ਚੌਥੇ ਕੇ ।
5. ਸਵੱਈਏ ਮਹਲੇ ਪੰਜਵੇਂ ਕੇ ।

ਇਨ੍ਹਾਂ ਭੱਟ ਕਵੀਆਂ ਨੇ ਕਈ ਛੰਦਾਂ-ਸਵੱਧਾ, ਸੋਰਠਾ, ਚੌਪਈ, ਕੁੰਡਲੀ, ਦੋਹਰਾ, ਰਡ, ਝੱਲਣਾ, ਛਥੈ ਆਦਿ ਵਰਤੇ ਹਨ। ਵਿਦਵਾਨਾਂ ਅਨੁਸਾਰ ਇਹ ਭੱਟ ਕਵੀ ਗੁਰੂ ਅਰਜਨ ਦੇਵ ਜੀ ਦੇ ਦਰਬਾਰ ਵਿੱਚ ਬਾਹਰੋਂ ਆਏ ਜਗਿਆਸੂ ਸਨ, ਜਿਨ੍ਹਾਂ ਨੇ ਸਿੱਖ ਧਰਮ ਨੂੰ ਅਪਣਾ ਕੇ ਉਸਦੀ ਪ੍ਰਸੰਸਾ ਆਪਣੀ ਰਚਨਾ ਰਾਹੀਂ ਪੇਸ਼ ਕੀਤੀ। ਭੱਟਾਂ ਦੇ ਸਵੱਈਏ ਸਤੋਤਰ ਕਾਵਿ ਦੀ ਵੰਨਗੀ ਹੈ, ਜੋ ਗੁਰੂਆਂ ਦੀ ਪ੍ਰਸੰਸਾਂ ਦੇ ਨਾਲ-ਨਾਲ ਦਾਰਸ਼ਨਿਕ ਵਿਚਾਰਾਂ ਤੇ ਭਾਸ਼ਾਈ ਨਿਪੁੰਨਤਾ ਪੱਖੋਂ ਵੀ ਵਰਣਨ ਯੋਗ ਹਨ। ਭੱਟ ਕਵੀਆਂ ਦਾ ਨਮੂਨਾ ਵੇਖਣਯੋਗ ਹੈ:-

- ਸੁ ਕਹੁ ਟਲ ਗੁਰੂ ਸੇਵੀਐ ਅਹਿਨਿਸਿ ਸਹਜਿ ਸੁਭਾਇ ॥  
 ਦਰਸਨਿ ਪਰਸਿਐ ਗੁਰੂ ਕੈ ਜਨਮ ਮਰਣ ਦੁਖ ਜਾਇ ॥  
 (ਪੰਨਾ 1392)

- ਆਪਿ ਨਗਾਇਣੁ ਕਲਾ ਧਾਰਿ ਜਗ ਮਹਿ ਪਰਵਰਿਯਉ ॥  
 ਨਿੰਕਾਰਿ ਆਕਾਰੁ ਜੋਤਿ ਜਗ ਮੰਡਲਿ ਕਰਿਯਉ ॥  
 (ਪੰਨਾ 1395)

- ਜੋਤਿ ਰੂਪਿ ਹਰਿ ਆਪਿ ਗੁਰੂ ਨਾਨਕੁ ਕਹਾਯਉ ॥  
 ਤਾ ਤੇ ਅੰਗਦੁ ਭਯਉ ਤਤ ਸਿਉ ਤਤੁ ਮਿਲਾਯਉ ॥  
 ਅੰਗਦਿ ਕਿਰਪਾ ਧਾਰਿ ਅਮਰੁ ਸਤਿਗੁਰੁ ਬਿਨੁ ਕੀਅਉ ॥  
 ਅਮਰਦਾਸਿ ਅਮਰਤੁ ਛੜੁ ਗੁਰ ਰਾਮਹਿ ਦੀਅਉ ॥

ਗੁਰ ਰਾਮਦਾਸ ਦਰਸਨੁ ਪਰਸਿ ਕਹਿ ਮਥੁਰਾ ਅੰਮ੍ਰਿਤ ਬਯਣ ॥  
 ਮੂਰਤਿ ਪੰਚ ਪ੍ਰਮਾਣ ਪੁਰਖੁ ਗੁਰ ਅਰਜੁਨੁ ਪਿਖਹੁ ਨਯਣ ॥  
 (ਭੱਟ ਮਥਰਾ ਜੀ)

### (3) ਗੁਰਸਿੱਖਾਂ ਦੀ ਬਾਣੀ-

ਗੁਰਸਿੱਖਾਂ ਦੀ ਬਾਣੀ ਅਧੀਨ 04 ਗੁਰਸਿੱਖਾਂ, ਜੋ ਗੁਰੂ ਘਰ ਦੇ ਨਿਕਟਵਰਤੀ ਸਨ, ਦੀ ਬਾਣੀ ਵਿਚਾਰੀ ਜਾਂਦੀ ਹੈ। ਇਸ ਵਿੱਚ ਭਾਈ ਮਰਦਾਨਾ ਜੀ, ਬਾਬਾ ਸੁੰਦਰ ਜੀ, ਰਾਇ ਬਲਵੰਡ ਤੇ ਸੱਤਾ ਰਥਾਬੀ ਆਉਂਦੇ ਹਨ।

#### 1. ਭਾਈ ਮਰਦਾਨਾ ਜੀ-

ਭਾਈ ਮਰਦਾਨਾ ਗੁਰੂ ਨਾਨਕ ਦੇਵ ਜੀ ਦੇ ਬਚਪਨ ਦੇ ਮਿਤਰ ਅਤੇ ਅਨੰਨ ਸਿੱਖ ਸਨ। ਗੁਰੂ ਸਾਹਿਬ ਦੀਆਂ ਉਦਾਸੀਆਂ ਦੇ ਦੌਰਾਨ ਉਹ ਉਨ੍ਹਾਂ ਦੇ ਅੰਗ-ਸੰਗ ਰਹੇ ਅਤੇ ਗੁਰਬਾਣੀ ਉਚਾਰਨ ਸਮੇਂ ਆਪਣੀਆਂ ਰਬਾਬ ਦੀਆਂ ਧੁਨਾਂ ਨਾਲ ਅਲੋਕਿਕ ਵਾਤਾਵਰਨ ਵੀ ਸਿਰਜ ਦਿੰਦੇ ਸਨ। ‘ਬਿਹਾਗੜੇ ਦੀ ਵਾਰ’ ਵਿੱਚ ਪਉੜੀ (12) ਦੇ ਨਾਲ ਭਾਈ ਮਰਦਾਨਾ ਜੀ ਦੇ ਸ਼ਲੋਕ ਅੰਕਿਤ ਹੋਣ ਬਾਰੇ ਵਿਦਵਾਨਾਂ ਵੱਲੋਂ ਆਪਣਾ ਮੱਤ ਪ੍ਰਗਟ ਕੀਤਾ ਜਾਂਦਾ ਹੈ, ਜੋ ਇਸ ਤਰ੍ਹਾਂ ਹੈ -

#### ਸ਼ਲੋਕ ਮਰਦਾਨਾ ੧

ਕ੍ਰੋਧ ਕਟੋਰੀ ਮੋਹਿ ਭਰੀ ਪੀਲਾਵਾ ਅਹੰਕਾਰੁ ॥  
 ਮਜਲਸ ਕੂੜੇ ਲਬ ਕੀ ਪੀ ਪੀ ਹੋਇ ਖੁਆਰੁ ॥  
 ਅਤੇ

ਕਾਇਆ ਲਾਹਣਿ ਆਪੁ ਮਦੂ ਮਜਲਸ ਤ੍ਰਿਸਨਾ ਧਾਤੁ ॥  
 ਮਨਸਾ ਕਟੋਰੀ ਕੁੜਿ ਭਰੀ ਪੀਲਾਏ ਜਮਕਾਲੁ ॥  
 ਇਤੁ ਮਦਿ ਪੀਤੈ ਨਾਨਕਾ ਬਹੁਤੇ ਖਟੀਅਹਿ ਬਿਕਾਰ ॥

ਇਨ੍ਹਾਂ ਤੁਕਾਂ ਵਿੱਚ ‘ਨਾਨਕਾ’ ਦਾ ਪ੍ਰਯੋਗ ਹੋਇਆ ਹੈ, ਜੋ ਇਸ ਕਾਰਨ ਵਿਦਵਾਨਾਂ ਦਾ ਮਤਿ ਹੈ ਕਿ ਇਨ੍ਹਾਂ ਦੀ ਰਚਨਾ ਗੁਰੂ ਨਾਨਕ ਦੇਵ ਜੀ ਨੇ ਹੀ ਕੀਤੀ ਹੋਵੇਗੀ।

#### 2. ਬਾਬਾ ਸੁੰਦਰ ਜੀ-

ਬਾਬਾ ਸੁੰਦਰ ਜੀ ਤੀਜੇ ਗੁਰੂ ਅਮਰਦਾਸ ਜੀ ਦੇ ਪੜਪੋਤੇ ਸਨ। ਉਨ੍ਹਾਂ ਦੀ ਇਕੋ ਇੱਕ ਰਚਨਾ ‘ਸਦੁ’ ਦੇ ਰੂਪ ਵਿੱਚ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਸ਼ਾਮਿਲ ਹੈ। ਇਸ ਬਾਣੀ ਦੀਆਂ 6 ਪਉੜੀਆਂ ਹਨ। ‘ਸੱਦ’ ਤੋਂ ਭਾਵ ਹੈ- ਪ੍ਰਭੂ ਵੱਲੋਂ ਬੁਲਾਵਾ। ਇਹ ਰਚਨਾ ਪ੍ਰਾਣੀ ਦੀ ਮ੍ਰਿਤੂ ਦੇ ਮੌਕੇ ਤੇ ਉਚਾਰੀ ਜਾਂਦੀ ਹੈ। ਗੁਰੂ ਅਮਰਦਾਸ ਜੀ ਦੇ ਜੌਤੀ-ਜੌਤ ਸਮਾਉਣ ਤੋਂ ਬਾਅਦ ਇਸ ਲੋਕ ਕਾਵਿ ਰੂਪ ‘ਸੱਦ’ ਰਾਹੀਂ ਗੁਰੂ ਅਮਰਦਾਸ ਜੀ ਦੇ ਉਪਦੇਸ਼ ਨੂੰ ਪ੍ਰਗਟ ਕੀਤਾ ਗਿਆ ਹੈ। ‘ਸੱਦ’ ਉਹ ਲੋਕ ਕਾਵਿ ਰੂਪ ਹੈ, ਜਿਸ ਵਿੱਚ ਵਿਛੜੇ ਹੋਏ ਪਿਆਰੇ ਦੀ ਯਾਦ ਵਿੱਚ ਸੋਗੀ ਹੋਕਾਂ ਲਾਈਆਂ ਜਾਂਦੀਆਂ ਹਨ। ਇਹ ਰਚਨਾ ਰਾਮਕਲੀ ਰਾਗ ਅੰਦਰ ਦਰਜ ਹੈ। ਇਸ ਬਾਣੀ ਦਾ ਨਮੂਨਾ ਇਸ ਤਰ੍ਹਾਂ ਹੈ:-

ਮੇਰੇ ਸਿਖ ਸੁਣਹੁ ਪੁਤ ਭਾਈਹੋ ਮੇਰੈ ਹਰਿ ਭਾਣਾ ਆਉ ਮੈ ਪਾਸਿ ਜੀਉ ॥  
 ਹਰਿ ਭਾਣਾ ਗੁਰ ਭਾਇਆ ਮੇਰਾ ਹਰਿ ਪ੍ਰਭੁ ਕਰੇ ਸਾਬਾਸਿ ਜੀਉ ॥  
 ਭਗਤੁ ਸਤਿਗੁਰੁ ਪੁਰਖੁ ਸੋਈ ਜਿਸੁ ਹਰਿ ਪ੍ਰਭੁ ਭਾਣਾ ਭਾਵਦੇ ॥  
 ਆਨੰਦ ਅਨਹਦ ਵਜਹਿ ਵਾਜੇ ਹਰਿ ਆਪਿ ਗਾਲਿ ਮੇਲਾਵਦੇ ॥

ਤੁਸੀ ਪੁਤ ਭਾਈ ਪਰਵਾਰੁ ਮੇਰਾ ਮਨਿ ਵੇਖਹੁ ਕਰਿ ਨਿਰਜਾਸਿ ਜੀਉ ॥  
ਧੂਰਿ ਲਿਖਿਆ ਪਰਵਾਣਾ ਫਿਰੈ ਨਾਹੀ ਗੁਰ ਜਾਇ ਹਰਿ ਪ੍ਰਭ ਪਾਸਿ ਜੀਉ ॥

### 3. ਰਾਇ ਬਲਵੰਡ ਤੇ ਸੱਤਾ ਰਬਾਬੀ-

ਸੱਤਾ ਤੇ ਬਲਵੰਡ ਸ਼੍ਰੀ ਗੁਰੂ ਅਰਜਨ ਦੇਵ ਜੀ ਦੇ ਦਰਬਾਰ ਵਿੱਚ ਕੀਰਤਨ ਕਰਨ ਵਾਲੇ ਛੂਮ/ ਮਰਾਸੀ ਸਨ। ਇਨ੍ਹਾਂ ਦੋਹਾਂ ਦੇ ਨਾਲ ਸੰਬੰਧਿਤ ‘ਰਾਮਕਲੀ ਰਾਗ’ ਵਿੱਚ ਰਚਿਤ ‘ਵਾਰ ਰਾਇ ਬਲਵੰਡ ਤਥਾ ਸਤੈ ਛੂਮਿ ਆਖੀ’ ਇਕ ਮਾਫ਼ੀਨਾਮੇ ਦੇ ਰੂਪ ਵਿੱਚ ਉਚਰਿਤ ਹੈ। ਇਸ ਦੀਆਂ ਕੁੱਲ 8 ਪਉੜੀਆਂ ਹਨ, ਜਿਨ੍ਹਾਂ ਵਿੱਚੋਂ ਪਹਿਲੀਆਂ ਤਿੰਨ ਬਲਵੰਡ ਅਤੇ ਅਖੀਰਲੀਆਂ ਪੰਜ ਸੱਤੇ ਦੁਆਰਾ ਰਚੀਆਂ ਗਈਆਂ ਹਨ। ਇਸ ਵਾਰ ਵਿੱਚ ਗੁਰੂ ਵਿਅਕਤੀਆਂ ਦੀ ਉਸਤਤ ਤੇ ਹੋਰ ਸੰਸਥਾਗਤ ਮਸਲਿਆਂ ਜਿਵੇਂ ਸੁਯੋਗ ਉਤਰਾਧਿਕਾਰੀ ਦੀ ਚੋਣ ਆਦਿ ਬਾਰੇ ਇਤਿਹਾਸਕ ਪ੍ਰਮਾਣ ਮਿਲਦੇ ਹਨ। ਇਸ ਵਿੱਚ ਗੁਰੂਆਂ ਲਈ ਪਹਿਲੀ ਵਾਰੀ ‘ਸੱਚੇ ਪਾਤਸ਼ਾਹ’ ਸ਼ਬਦ ਦੀ ਵਰਤੋਂ ਕੀਤੀ ਗਈ ਹੈ। ਜੋ ਉਸ ਸਮੇਂ ਗੁਰੂ ਘਰ ਦੇ ਪ੍ਰਭਾਵ ਦੀ ਦੱਸ ਪਾਉਂਦਾ ਹੈ। ਇਸ ਵਾਰ ਵਿਚਲੀਆਂ ਕੁੱਝ ਪੰਗਤੀਆਂ ਵੇਖਣ ਯੋਗ ਹਨ:-

ਹੋਵੈ ਸਿਫਤਿ ਖਸਮ ਦੀ ਨੂਰੁ ਅਰਸਹੁ ਕਰਸਹੁ ਝਟੀਐ ॥  
ਤੁਧੁ ਫਿਠੇ ਸਚੇ ਪਾਤਸ਼ਾਹ ਮਲੁ ਜਨਮ ਜਨਮ ਦੀ ਕਟੀਐ ॥

### (ਘ) ਭਾਈ ਗੁਰਦਾਸ (ਅਨੁਮਾਨਿਤ 1543-1637 ਈ.)

ਭਾਈ ਗੁਰਦਾਸ ਜੀ ਨੂੰ ਗੁਰੂ ਘਰ ਦੇ ‘ਵੇਦ-ਵਿਆਸ’ ਤੇ ਸਿੱਖੀ ਦੇ ਪਹਿਲੇ ਵਿਆਖਿਆਕਾਰ ਹੋਣ ਦਾ ਮਾਣ ਹਾਸਿਲ ਹੈ। ਆਪ ਜੀ ਤੀਜੇ ਗੁਰੂ ਅਮਰਦਾਸ ਜੀ ਤੋਂ ਲੈ ਕੇ ਛੇਵੇਂ ਗੁਰੂ ਹਰਿਗੋਬਿੰਦ ਸਾਹਿਬ ਜੀ ਤੱਕ ਗੁਰੂ-ਘਰ ਦੀ ਸੇਵਾ ਕਰਦੇ ਰਹੇ ਹਨ। ਆਦਿ ਗੁਰੂ ਗ੍ਰੰਥ ਸਾਹਿਬ ਦੀ ਸੰਪਾਦਨਾਂ ਵੇਲੇ ਲਿਖਾਰੀ ਦਾ ਕਾਰਜ ਆਪ ਦੁਆਰਾ ਕੀਤਾ ਗਿਆ ਸੀ।

ਭਾਈ ਕੇਸਰ ਸਿੰਘ ਛਿੱਬਰ ਅਨੁਸਾਰ, ਭਾਈ ਗੁਰਦਾਸ ਦਾ ਜਨਮ ਗੁਰੂ ਅਮਰਦਾਸ ਜੀ ਦੇ ਚਾਚੇ ਦੇ ਪੁੱਤਰ ਈਸ਼ਵਰਦਾਸ ਦੇ ਘਰ ਪਿੰਡ ਗਿੱਲਵਾਲੀ ਵਿੱਚ ਹੋਇਆ। ਆਪ ਦੀਆਂ ਜਨਮ ਨਾਲ ਸੰਬੰਧਿਤ ਮਿਤੀਆਂ ਬਾਬਤ ਵਿਦਵਾਨਾਂ ਦੇ ਵੱਖ-ਵੱਖ ਅਨੁਮਾਨ ਹਨ। ਪ੍ਰੇ. ਕਿਰਪਾਲ ਸਿੰਘ ਕਸੇਲ ਆਪ ਦਾ ਜੀਵਨ ਕਾਲ 1543 ਈ. ਤੋਂ 1637 ਈ. ਮੰਨਦੇ ਹਨ।

ਭਾਈ ਗੁਰਦਾਸ ਜੀ ਨੇ ਪੰਜਾਬੀ ਅਤੇ ਬ੍ਰਜ ਦੋਵਾਂ ਭਾਸ਼ਾਵਾਂ ਵਿੱਚ ਸਾਹਿਤ ਰਚਨਾ ਕੀਤੀ। ਪੰਜਾਬੀ ਵਿੱਚ ਆਪ ਨੇ 39 ਵਾਰਾਂ ਅਤੇ ਬ੍ਰਜ ਭਾਸ਼ਾ ਵਿੱਚ ਕੁੱਲ 675 ਕਾਵਿ-ਬੰਦਾਂ (ਜਿਨ੍ਹਾਂ ਵਿੱਚ 648 ਕਬਿੰਤ, 3 ਸਵੱਈਏ, 8 ਦੌਹਰੇ, 8 ਸੌਰਠੇ ਅਤੇ 8 ਛੰਤ ਸ਼ਾਮਿਲ ਹੈ) ਦੀ ਰਚਨਾ ਕੀਤੀ।

ਭਾਈ ਗੁਰਦਾਸ ਜੀ ਮੁੜਦਲੇ ਤੌਰ ਤੇ ਵਾਰਕਾਰ ਹਨ। ‘ਪਾਉੜੀ’ ਛੰਦ ਵਿੱਚ ਰਚੀਆਂ ਉਨ੍ਹਾਂ ਦੀਆਂ ਵਾਰਾਂ ਵਿੱਚ ਦੋ ਪ੍ਰਵਿਰਤੀਆਂ ਪ੍ਰਤੱਖ ਹੁੰਦੀਆਂ ਹਨ-ਜੀਵਨੀ ਮੁਲਕ ਵੇਰਵੇ ਅਤੇ ਵਿਚਾਰਧਾਰਾ ਤੇ ਸਿਧਾਂਤ ਦੀ ਵਿਆਖਿਆਂ ਦੋਵਾਂ ਪ੍ਰਵਿਰਤੀਆਂ ਨੂੰ ਸਿੱਖ ਧਰਮ ਦੀ ਵੰਡਲੱਖਣਤਾ ਦੇ ਪ੍ਰਭਾਵ ਅਧੀਨ ਹੀ ਸਿਰਜੀਆ ਗਿਆ ਹੈ। ਭਾਈ ਸਾਹਿਬ ਨੇ ਪਹਿਲੀ ਵਾਰ ਵਿੱਚ ਗੁਰੂ ਨਾਨਕ ਦੇਵ ਜੀ ਦੇ ਜੀਵਨ ਨੂੰ ਸਮਕਾਲੀ ਸਥਿਤੀ ਦੇ ਪ੍ਰਸੰਗ ਵਿੱਚ ਰੱਖ ਕੇ ਪੁੱਤਰ-ਸਿਰਜਿਤ ਕੀਤਾ ਹੈ-

ਸਤਿਗੁਰ ਨਾਨਕ ਪੁਗਟਿਆ ਮਿਟੀ ਧੁਧੁ ਜਗਿ ਚਾਨਣੁ ਹੋਆ ॥  
ਜਿਉ ਕਰਿ ਸੂਰਜੁ ਨਿਕਲਿਆ ਤਾਰੇ ਛਪਿ ਅੰਧੇਰੁ ਪਲੋਆ ॥

ਇਸੇ ਤਰ੍ਹਾਂ ਭਾਈ ਸਾਹਿਬ ਦੀਆਂ ਹੋਰ ਵਾਰਾਂ ਜਿਵੇਂ:- ਵਾਰ-2, ਵਿੱਚ ਵਾਹਿਗੁਰੂ ਦੀ ਸਰਬ ਵਿਆਪਕਤਾ ਨੂੰ ਦਰਸਾਇਆ ਗਿਆ ਹੈ। ਵਾਰ-3, ਵਿੱਚ ਗੁਰਮੁਖ ਤੇ ਗੁਰਸਿੱਖ ਦੀਆਂ ਵਿਸ਼ੇਸ਼ਤਾਵਾਂ ਦਾ ਵਰਣਨ ਹੈ। ਵਾਰ-4 ਵਿੱਚ ਨਿਮਰਤਾ ਨੂੰ ਪ੍ਰਧਾਨ ਮਨੁੱਖੀ ਗੁਰ ਦੱਸ ਕੇ ਅਲੰਕਾਰਿਕ ਵਿਸ਼ਲੇਸ਼ਣ ਕੀਤਾ ਗਿਆ ਹੈ। ਵਾਰ-5, 6 ਤੇ 9ਵੀਂ ਵਿੱਚ ਗੁਰਮੁਖਾਂ ਦੇ ਹੋਰ ਲੱਛਣਾਂ ਦਾ ਬਿਆਨ ਹੈ। ਵਾਰ-10ਵੀਂ ਵਿੱਚ ਵੱਖ-ਵੱਖ ਭਗਤਾਂ ਦੇ ਜੀਵਨ-ਬਿਰਤਾਂ ਨੂੰ ਸੰਖੇਪ ਢੰਗ ਨਾਲ ਪ੍ਰਸਤੁਤ ਕੀਤਾ ਗਿਆ ਹੈ। 11ਵੀਂ ਵਾਰ ਵਿੱਚ ਪ੍ਰਸਿੱਧ ਸਿੱਖਾਂ ਦਾ ਜ਼ਿਕਰ ਹੈ। ਵਾਰ-15ਵੀਂ ਵਿੱਚ ਨੀਵੀਂ ਕੁੱਲ ਨਾਲ ਸੰਬੰਧਿਤ ਭਗਤਾਂ

(ਭਗਤ ਨਾਮਦੇਵ, ਰਵੀਦਾਸ ਤੇ ਕਬੀਰ ਜੀ ਆਦਿ) ਦਾ ਜ਼ਿਕਰ ਹੈ। ਵਾਰ-16ਵੀਂ ਵਿੱਚ ਮੀਣਿਆਂ ਸੰਬੰਧੀ ਵਰਣਨ ਮਿਲਦਾ ਹੈ। ਵਾਰ-28ਵੀਂ ਵਿੱਚ ਸਿੱਖੀ ਦੀ ਉਸਤਤ ਕੀਤੀ ਗਈ ਹੈ।

ਭਾਈ ਗੁਰਦਾਸ ਦੀਆਂ ਵਾਰਾਂ ਗੁਰੂ ਸਾਹਿਬਾਨਾਂ ਦੁਆਰਾ ਰਚਿਤ ਅਧਿਆਤਮਕ ਵਾਰਾਂ ਦਾ ਹੀ ਅਨੁਸਰਨ ਕਰਦੀਆਂ ਹਨ। ਗੁਰਮੁਖ ਤੇ ਮਨਮੁਖ ਨਾਇਕ-ਪ੍ਰਤਿਨਾਇਕ ਵਜੋਂ ਸਿਰਜੇ ਗਏ ਹਨ। ਸਿੱਖੀ ਜੀਵਨ ਜਾਚ, ਆਚਰਨ ਤੇ ਸਿਧਾਂਤਾਂ ਨੂੰ ਪੌਰਾਣਕ ਤੇ ਸਨਾਤਨੀ ਦਰਸ਼ਨ ਵਿੱਚੋਂ ਢੁਕਵੇਂ ਹਵਾਲਿਆਂ ਨਾਲ ਖੰਡਿਤ-ਮੰਡਿਤ ਕੀਤਾ ਗਿਆ ਹੈ। ਜਿੱਥੇ ਇਹ ਵਾਰਾਂ ਗੁਰੂ ਸਾਹਿਬਾਨਾਂ ਦੇ ਜੀਵਨ-ਬਿਰਤਾਂਤ ਤੇ ਸਿੱਖੀ ਸਿਧਾਂਤਾਂ ਦੀ ਵਿਆਖਿਆ ਕਰਦੀਆਂ ਹਨ, ਉਥੇ ਇਨ੍ਹਾਂ ਦੇ ਵਿਸ਼ੇ-ਵਸਤੂ ਤੇ ਰੂਪਕ ਗੁਣਾਂ ਕਾਰਨ ਇਹ ਵਾਰਾਂ ਪੰਜਾਬੀ ਵਾਰ-ਕਾਵਿ ਦਾ ਉਤਮ ਸਰਮਾਇਆ ਹਨ। ਭਾਈ ਗੁਰਦਾਸ ਦੀਆਂ ਵਾਰਾਂ ਵਾਰ ਕਾਵਿ ਦੇ ਇਤਿਹਾਸ ਵਿੱਚ ‘ਠੇਠ-ਪੰਜਾਬੀ ਭਾਸ਼ਾ’ ਨੂੰ ਅਪਣਾਉਂਦੀਆਂ ਤੇ ਵਿਸਤਾਰਦੀਆਂ ਹਨ। ਭਾਈ ਸਾਹਿਬ ਦੀ ਠੇਠ-ਪੰਜਾਬੀ ਉਪਰ ਮਾਝੀ ਭਾਸ਼ਾ ਦੀ ਵਿਸ਼ੇਸ਼ ਰੰਗਣ ਹੈ। ਇਹ ਵਾਰਾਂ ਗੁਰਬਾਣੀ ਤੇ ਗੁਰਮਤਿ ਦੀ ਵਿਆਖਿਆ ਦੇ ਨਾਲ-ਨਾਲ ਪੰਜਾਬੀ ਲੋਕ ਜੀਵਨ ਨਾਲ ਵੀ ਪਰਸਪਰ ਜੁੜੀਆਂ ਹੋਈਆਂ ਹਨ।

ਭਾਈ ਗੁਰਦਾਸ ਦੀ ਦੂਜੀ ਕਾਵਿ ਵੰਨਗੀ ਬ੍ਰੂਜ ਭਾਸ਼ਾ ਵਿੱਚ ਰਚਿਤ ‘ਕਬਿੰਤ ਤੇ ਸਵੱਜੈ’ ਹਨ। ਇਨ੍ਹਾਂ ਦੀ ਰਚਨਾ ਦਾ ਸਥਾਨ ਮੁੱਖ ਤੌਰ 'ਤੇ ਹਿੰਦੀ ਭਾਸ਼ਾ ਦਾ ਖੇਤਰ ਹੈ, ਜਿੱਥੇ ਭਾਈ ਸਾਹਿਬ ਨੂੰ ਸਿੱਖੀ ਦੇ ਪ੍ਰਚਾਰ-ਪ੍ਰਸਾਰ ਲਈ ਭੇਜਿਆ ਗਿਆ ਸੀ। ਇਸ ਵਿੱਚ ਆਗਰਾ ਤੇ ਵਾਰਾਣਸੀ ਪ੍ਰਮੁੱਖ ਹਨ। ਇਨ੍ਹਾਂ ਕਬਿੰਤ ਤੇ ਸਵੱਜੀਆਂ ਦੀ ਭਾਸ਼ਾ ਪੰਜਾਬੀ ਮਿਸ਼ਨਰ ਬ੍ਰੂਜੀ ਹੈ। ਡਾ. ਰਤਨ ਸਿੰਘ ਜੱਗੀ ਇਨ੍ਹਾਂ ਨੂੰ ਦੋ ਵਰਗਾਂ ਵਿੱਚ ਵੰਡਦਾ ਹੈ- ਵਿਆਖਿਆ ਪ੍ਰਧਾਨ ਤੇ ਅਨੁਭਵ ਪ੍ਰਧਾਨ। ਵਿਆਖਿਆ ਪ੍ਰਧਾਨ ਕਬਿੰਤ ਉਹ ਹਨ, ਜਿਨ੍ਹਾਂ ਰਾਹੀਂ ਗੁਰਮਤਿ ਸਿਧਾਂਤਾਂ ਨੂੰ ਸਪਸ਼ਟ ਕੀਤਾ ਗਿਆ ਸੀ ਤੇ ਅਨੁਭਵ ਪ੍ਰਧਾਨ ਕਬਿੰਤ ਉਹ ਹਨ ਜਿਸ ਵਿੱਚ ਆਪ ਨੇ ਕਿਸੇ ਨਾ ਕਿਸੇ ਰੂਪ ਵਿੱਚ ਆਪਣੇ ਨਿੱਜੀ ਅਨੁਭਵਾਂ ਦਾ ਪ੍ਰਗਟਾਵਾ ਕੀਤਾ ਹੈ। ਇਸ ਤਰ੍ਹਾਂ ਭਾਈ ਸਾਹਿਬ ਨੇ ਆਪਣੇ ਕਬਿੰਤ ਤੇ ਸਵੱਜੀਆਂ ਰਾਹੀਂ ਗੁਰਮਤਿ ਜੀਵਨ-ਜਾਚ ਅਤੇ ਸਿੱਖ ਸਿਧਾਂਤ ਤੇ ਵਿਚਾਰਧਾਰਾ ਨੂੰ ਹੀ ਪੇਸ਼ ਕੀਤਾ ਹੈ। ਉਦਾਹਰਨ ਵਜੋਂ:-

ਜੋਗ ਬਿਖੈ ਭੋਗ ਅਰੁ ਭੋਗ ਬਿਖੈ ਜੋਗ ਜਤ  
ਗੁਰਮੁਖਿ ਪੰਥ ਜੋਗ ਭੋਗ ਸੈ ਅਤੀਤ ਹੈ।  
ਗਿਆਨ ਬਿਖੈ ਧਿਆਨ ਅਰੁ ਧਿਆਨ ਬਿਖੈ ਬੇਧੈ ਗਿਆਨ  
ਗੁਰਮਤਿ ਗਤਿ ਗਿਆਨ ਧਿਆਨ ਕੈ ਅਜੀਤ ਹੈ।

ਇਸ ਤਰ੍ਹਾਂ ਭਾਈ ਗੁਰਦਾਸ ਤੇ ਉਨ੍ਹਾਂ ਦੀ ਰਚਨਾ ਗੁਰਮਤਿ ਕਾਵਿ ਧਾਰਾ ਵਿੱਚ ਆਪਣਾ ਵਿਲੱਖਣ ਸਥਾਨ ਸਿਰਜਦੀ ਹੈ। ਗੁਰਬਾਣੀ ਤੇ ਗੁਰਮਤਿ ਦੀ ਵਿਆਖਿਆ ਕਾਰਨ ਆਪ ਦੀ ਰਚਨਾ ਨੂੰ ‘ਗੁਰਬਾਣੀ ਦੀ ਕੁੰਜੀ’ ਹੋਣ ਦਾ ਮਾਣ ਪ੍ਰਾਪਤ ਹੈ। ਭਾਈ ਗੁਰਦਾਸ ਦੀ ਰਚਨਾ ਗੁਰਮਤਿ ਵਿਚਾਰਧਾਰਾ ਤੇ ਜੀਵਨ-ਦਰਸ਼ਨ ਨੂੰ ਭਾਰਤੀ ਸਮਾਜ ਤੇ ਸਭਿਆਚਾਰ ਵਿੱਚ ਪ੍ਰੱਤੱਕ ਤੇ ਪ੍ਰਭਾਵਸ਼ਾਲੀ ਰੂਪ ਵਿੱਚ ਪੇਸ਼ ਕਰਦੀ ਹੋਈ ਵਿਸ਼ਵ ਪੱਧਰ 'ਤੇ ਸੰਵਾਦ ਸਿਰਜਦੀ ਪ੍ਰਤੀਤ ਹੁੰਦੀ ਹੈ।

ਸੋ ਨਿਰਵਿਵਾਦ ਰੂਪ ਵਿੱਚ ਗੁਰਮਤਿ ਕਾਵਿ ਧਾਰਾ ‘ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ’ ਵਿੱਚ ਸ਼ਾਮਿਲ ਰਚਨਾਕਾਰਾਂ ਤੇ ਭਾਈ ਗੁਰਦਾਸ ਦੀ ਰਚਨਾ ਸਦਕਾ ਇਸ ਕਾਲ ਦੀ ਸਰਬ ਪ੍ਰਮੁੱਖ ਕਾਵਿ ਧਾਰਾ ਹੋ ਨਿਬੜਦੀ ਹੈ।

## 2. ਸੂਫ਼ੀ ਕਾਵਿ-ਧਾਰਾ

ਸੂਫ਼ੀ ਕਾਵਿ-ਧਾਰਾ ਇਸ ਕਾਲ ਦੀ ਦੂਜੀ ਪ੍ਰਮੁੱਖ ਅਧਿਆਤਮਕ ਕਾਵਿ ਧਾਰਾ ਹੈ। ਇਸ ਦਾ ਆਰੰਭ ਪੂਰਵ-ਨਾਨਕ ਕਾਲ ਵਿੱਚ ਬਾਬਾ ਫਰੀਦ (1173-1266 ਈ.) ਦੇ ਆਗਮਨ ਨਾਲ ਹੋ ਚੁੱਕਾ ਸੀ। ਬਾਬਾ ਫਰੀਦ ਪਹਿਲੇ ਪੜਾਅ ਦੇ ਸੂਫ਼ੀ ਕਵੀ ਸੀ, ਜੋ ਇਸਲਾਮੀ ਸ਼ਰਵਾਂ ਦੇ ਨਿਯਮਾਂ ਦੀ ਕਰੜੀ ਪਾਲਨਾ ਉਪਰ ਜ਼ੋਰ ਦਿੰਦੇ ਸਨ। ਗੁਰੂ ਨਾਨਕ ਕਾਲ ਵਿੱਚ ਸੂਫ਼ੀ ਮੱਤ ਆਪਣੇ ਦੂਜੇ ਪੜਾਅ ਵਿੱਚ ਦਾਖਿਲ ਹੁੰਦਾ ਹੈ। ਇਸ ਕਾਲ ਵਿੱਚ ਸੂਫ਼ੀ-ਕਾਵਿ ਵਿਸ਼ੇ ਅਤੇ ਰੂਪਾਂ ਦੋਹਾਂ ਪੱਖਾਂ ਤੋਂ ਵਿਕਾਸ ਕਰਦਾ ਨਜ਼ਰ ਆਉਂਦਾ ਹੈ।

ਇਸ ਕਾਲ ਦੇ ਸੂਫ਼ੀ ਸ਼ਰੀਅਤ ਦੀ ਥਾਂ ਤਰੀਕਤ ਉਪਰ ਵਧੇਰੇ ਜੋਰ ਦਿੰਦੇ ਹਨ। ਰੂਪ ਤੇ ਕਲਾ ਪੱਖੋਂ ਸੂਫ਼ੀ-ਕਾਵਿ ਪ੍ਰਚਲਿਤ ਛੰਦਾਂ ਨੂੰ ਅਪਨਾਉਂਦਾ ਅਤੇ ਲੋਕ ਪੱਧਰ 'ਤੇ ਆਪਣੀ ਸਾਂਝ ਪਾਉਂਦਾ ਹੈ। ਗੁਰੂ ਨਾਨਕ ਕਾਲ ਦੇ ਪ੍ਰਸਿੱਧ ਸੂਫ਼ੀ-ਕਵੀ ਇਸ ਤਰ੍ਹਾਂ ਹਨ:-

### (ਉ) ਸ਼ਾਹ ਹੁਸੈਨ (1539-1593 ਈ.)-

ਸ਼ਾਹ ਹੁਸੈਨ, ਸੂਫ਼ੀ ਕਾਵਿ ਧਾਰਾ ਦਾ ਦੁਜਾ ਅਤੇ ਇਸ ਕਾਲ ਦਾ ਪ੍ਰਤੀਨਿਧ ਸੂਫ਼ੀ ਕਵੀ ਹੈ। ਸ਼ਾਹ ਹੁਸੈਨ ਲਾਲ ਕੱਪੜੇ ਪਾਊਣ ਕਾਰਨ 'ਲਾਲ ਹੁਸੈਨ' ਤੇ ਮਾਧੋ ਲਾਲ ਨਾਂ ਦੇ ਹਿੱਦੂ ਮੁੰਡੇ ਨਾਲ ਸਨੇਹ ਰੱਖਣ ਕਾਰਨ 'ਮਾਧੋ ਲਾਲ ਹੁਸੈਨ' ਦੇ ਨਾਵਾਂ ਨਾਲ ਵੀ ਜਾਣਿਆ ਜਾਂਦਾ ਸੀ। ਉਨ੍ਹਾਂ ਦਾ ਜਨਮ 1539 ਈ. ਵਿੱਚ ਸ਼ੇਖ ਉਸਮਾਨ ਦੇ ਘਰ ਹੋਇਆ, ਜਿਹੜੇ ਜੁਲਾਹਿਆ ਦਾ ਕਿੱਤਾ ਕਰਦੇ ਸਨ। ਇਸ ਸੰਬੰਧੀ ਸ਼ਾਹ ਹੁਸੈਨ ਦੀ ਰਚਨਾ ਵਿੱਚੋਂ ਹੀ ਹਵਾਲਾ ਮਿਲਦਾ ਹੈ-

ਨਾਉਂ ਹੁਸੈਨਾਂ ਤੇ ਜਾਤ ਜੁਲਾਹਾ,  
ਗਾਲ੍ਹਾਂ ਦੇਂਦੀਆਂ ਤਾਣੀਆਂ ਵਾਲੀਆਂ।

ਆਪ ਨੇ ਦਸ ਸਾਲ ਦੀ ਉਮਰ ਵਿੱਚ ਕੁਰਾਨ ਸ਼ਗੀਫ਼ ਨੂੰ ਜੁਬਾਨੀ ਯਾਦ ਕਰ ਲਿਆ ਤੇ 'ਹਾਫ਼ਜ਼' ਬਣ ਗਏ। ਬਾਰ੍ਹਾਂ ਵਰ੍ਹੇ ਤੱਕ ਆਪ ਨੇ ਦਾਤਾ ਗੰਜ ਬਖਸ਼ ਦੇ ਤਕੀਏ ਉਤੇ ਸੂਫ਼ੀ ਸਿਧਾਂਤਾਂ ਦਾ ਅਧਿਐਨ ਕੀਤਾ ਅਤੇ ਆਪਣੇ ਜੀਵਨ ਨੂੰ ਸ਼ਰਾਂ ਦੇ ਮੁਤਾਬਿਕ ਢਾਲਿਆ। ਉਹ ਆਪਣੇ ਮੁੱਢਲੇ ਜੀਵਨ ਵਿੱਚ ਸ਼ਰੀਅਤ ਦਾ ਪੱਕਾ ਅਨੁਯਾਈ ਸੀ ਪਰੰਤੂ ਬਾਅਦ ਵਿੱਚ ਸ਼ਰੀਅਤ ਦੇ ਸਾਰੇ ਬੰਧਨਾਂ ਨੂੰ ਤਿਆਗ ਕੇ ਸੂਫ਼ੀ ਬਣ ਗਿਆ। ਪ੍ਰੋ. ਕਿਰਪਾਲ ਸਿੰਘ ਕਸੇਲ ਅਨੁਸਾਰ, ਸ਼ਾਹ ਹੁਸੈਨ ਸੂਫ਼ੀਆਂ ਦੇ ਮੁਲਾਮਤੀ ਜਾਂ ਕਲੰਦਰੀ ਫਿਰਕੇ ਦਾ ਅਨੁਯਾਈ ਸੀ, ਜੋ ਭੰਗ ਤੇ ਸ਼ਰਾਬ ਦੇ ਨਸ਼ੇ ਵਿੱਚ ਨੱਚਦੇ ਤੇ ਗਾਉਂਦੇ ਸਨ। ਇਸ ਸੰਬੰਧੀ ਉਸਦੀ ਰਚਨਾ ਵਿੱਚੋਂ ਹੀ ਗਵਾਹੀ ਮਿਲਦੀ ਹੈ-

ਅਮਲਾਂ ਦੇ ਉਪਰ ਹੌਗ ਨਿਬੇੜਾ  
ਕਿਆ ਸੂਫ਼ੀ ਕਿਆ ਭੰਗੀ।  
ਜਾਂ  
ਸ਼ਾਹ ਹੁਸੈਨ ਫਕੀਰ ਸਾਈਂ ਦਾ  
ਇਹ ਦੁਆਇ ਮਲੰਗ ਦੀ।

ਕਿਹਾ ਜਾਂਦਾ ਹੈ ਕਿ ਇਹ 'ਮੁਲਾਮਤ' (ਭਾਵ ਘਰਣਾ, ਲਾਹਨਤ ਆਦਿ) ਉਨ੍ਹਾਂ ਦੀ ਜਾਣ-ਬੁੱਝ ਕੇ ਆਪ ਹੰਦਾਈ ਹੋਈ ਸੀ ਤਾਕਿ ਲੋਕਾਂ ਤੋਂ ਦੂਰ ਰਹਿ ਕੇ ਬੰਦਰੀ ਵਿੱਚ ਜ਼ਿਆਦਾ ਸਮਾਂ ਬਤੀਤ ਕੀਤਾ ਜਾ ਸਕੇ।

ਡਾ. ਗੁਰਦੇਵ ਸਿੰਘ ਆਪਣੀ ਪੁਸਤਕ 'ਪੰਜਾਬੀ ਸੂਫ਼ੀ ਕਾਵਿ ਦਾ ਇਤਿਹਾਸ' ਵਿੱਚ ਸ਼ਾਹ ਹੁਸੈਨ ਨੂੰ ਕਾਦਿਰੀ ਸਿਲਸਿਲੇ ਦੀ ਬਹਿਲੋਲ ਸ਼ਾਹੀ ਜਮਾਤ ਨਾਲ ਸੰਬੰਧਿਤ ਕਰਦੇ ਹਨ। ਜੋ ਅੱਗੇ ਜਾ ਕੇ ਬਹਿਲੋਲ ਸ਼ਾਹੀ ਸਿਲਸਿਲੇ ਦੀ ਉਪਸ਼ਾਖਾ 'ਹੁਸੈਨ ਸ਼ਾਹੀ' ਵਿੱਚ ਤਬਦੀਲ ਹੁੰਦੀ ਹੈ, ਜਿਸਦੇ ਬਾਨੀ ਸ਼ਾਹ ਹੁਸੈਨ ਸਨ।

ਸ਼ਾਹ ਹੁਸੈਨ ਦੀ ਮੌਤ 1593 ਈ. ਵਿੱਚ ਬਾਗਬਾਨਪੁਰੇ (ਲਾਹੌਰ) ਵਿਖੇ ਹੁੰਦੀ ਹੈ, ਜਿੱਥੇ ਉਨ੍ਹਾਂ ਦੀ ਕਬਰ ਅੱਜ ਵੀ ਮੌਜੂਦ ਹੈ, ਤੇ ਉਨ੍ਹਾਂ ਦੀ ਯਾਦ ਵਿੱਚ ਉਥੇ ਹਰ ਸਾਲ ਮੇਲਾ ਭਰਦਾ ਹੈ।

ਸ਼ਾਹ ਹੁਸੈਨ ਦੀ ਰਚਨਾ ਸਿਰਫ 163 ਕਾਫ਼ੀਆਂ ਹਨ। ਪੰਜਾਬੀ ਸਾਹਿਤ ਵਿੱਚ 'ਕਾਫ਼ੀ' ਕਾਵਿ ਰੂਪ ਦੀ ਵਰਤੋਂ ਭਾਵੋਂ ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੁਆਰਾ ਇਨ੍ਹਾਂ ਤੋਂ ਪਹਿਲਾਂ ਕੀਤੀ ਜਾ ਚੁੱਕੀ ਸੀ ਪਰੰਤੂ ਪੰਜਾਬੀ ਸੂਫ਼ੀ ਕਾਵਿ ਵਿੱਚ ਸਭ ਤੋਂ ਪਹਿਲਾਂ 'ਕਾਫ਼ੀ' ਕਾਵਿ ਰੂਪ ਦੀ ਵਰਤੋਂ ਆਪ ਦੁਆਰਾ ਹੀ ਕੀਤੀ ਗਈ। ਇਸ ਕਾਵਿ ਰੂਪ ਨੂੰ ਪ੍ਰਪੱਕਤਾ ਤੇ ਕਲਾਤਮਿਕਤਾ ਸ਼ਾਹ ਹੁਸੈਨ ਦੁਆਰਾ ਹੀ ਪ੍ਰਦਾਨ ਕੀਤੀ ਜਾਂਦੀ ਹੈ। ਇਹ ਕਾਫ਼ੀਆਂ 35 ਦੇ ਕਰੀਬ ਭਾਰਤੀ ਕਲਾਸਿਕੀ-ਰਾਗਾਂ ਵਿੱਚ ਰਚੀਆਂ ਗਈਆਂ ਹਨ। ਉਹਨਾਂ

ਦੀਆਂ ‘ਕਾਫ਼ੀਆਂ’ ਵਿੱਚ ਇਸ਼ਕ, ਬਿਰਹਾ, ਨਿਰਮਾਣਤਾ, ਸੰਸਾਰਿਕ ਨਾਸ਼ਮਾਨਤਾ, ਮੁਰਸ਼ਦ ਪ੍ਰਤੀ ਪ੍ਰੇਮ ਅਤੇ ਕਾਜ਼ੀਆਂ-ਮੁਲਾਣਿਆਂ ਦੇ ਭੇਖਾਂ ਤੇ ਪਾਬੰਡਾਂ ਸੰਬੰਧੀ ਵਿਸ਼ੇਗਤ ਪੇਸ਼ਕਾਰੀ ਕੀਤੀ ਹੋਈ ਮਿਲਦੀ ਹੈ। ਸ਼ਾਹ ਹੁਸੈਨ ਦੀਆਂ ਕਾਫ਼ੀਆਂ ਦੇ ਅੰਤ ਵਿੱਚ ‘ਕਹੇ ਹੁਸੈਨ ਫ਼ਕੀਰ ਨਿਮਾਣਾ’ ਜਾਂ ‘ਕਹੇ ਹੁਸੈਨ ਫ਼ਕੀਰ ਸਾਈਂ ਦਾ’ ਸ਼ਬਦ ਆਉਂਦੇ ਹਨ। ਜੋ ਉਨ੍ਹਾਂ ਦੇ ਕਲਾਮ ਦੀ ਵਿਸ਼ੇਸ਼ਤਾ ਹੈ।

ਸ਼ਾਹ ਹੁਸੈਨ ਪੰਜਾਬੀ ਸੂਫ਼ੀ ਕਾਵਿ ਧਾਰਾ ਨੂੰ ਲੋਕ ਪੱਧਰ ਤੇ ਮਕਬੂਲ ਕਰਦਾ ਹੈ। ਉਸਦੀ ਰਚਨਾ ਵਿੱਚ ਪਹਿਲੀ ਵਾਰ ਸੂਫ਼ੀ ਕਵਿਤਾ ਪੰਜਾਬੀ ਸਭਿਆਚਾਰਕ ਸ਼ਬਦਾਵਲੀ ਦਾ ਪ੍ਰਯੋਗ ਕਰਦੀ ਹੈ। ਰਾਂਝਾ, ਚਰਖਾ, ਤਿੰਛਣਾਂ, ਖੂਹਾਂ, ਪੱਤਣਾਂ, ਪੀਘਾਂ, ਵਿਹੜਿਆਂ, ਮਲਾਹ, ਬੇੜੀ, ਪੇਕਿਆਂ, ਸਹੁਰਿਆਂ, ਡੋਲੀਆਂ, ਆਲਿਆਂ ਆਦਿ ਲੋਕ ਸ਼ਬਦਾਵਲੀ ਉਨ੍ਹਾਂ ਦੀ ਰਚਨਾ ਵਿੱਚ ਪੇਸ਼ ਹੋਈ ਹੈ, ਜੋ ਲੋਕ ਮਾਨਸ ਵਿੱਚ ਪੰਜਾਬੀ ਸੂਫ਼ੀ ਕਾਵਿ ਨੂੰ ਪ੍ਰਮਾਣਿਕਤਾ ਪ੍ਰਦਾਨ ਕਰਦੀ ਹੈ। ਉਹ ਆਪਣੀ ਕਵਿਤਾ ਤੇ ਉਸ ਦੇ ਪ੍ਰਤੀਕਾਂ ਨੂੰ ਪੰਜਾਬ ਦੇ ਜੀਵਨ, ਪ੍ਰਕਿਰਤੀ, ਰੁਤਾਂ, ਵਾਤਾਵਰਨ ਤੇ ਕਾਰ-ਵਿਹਾਰ ਨਾਲ ਜੋੜ ਕੇ ਸੂਫ਼ੀ ਕਾਵਿ ਨੂੰ ਆਮ ਆਦਮੀ ਲਈ ਸਮਝਣਯੋਗ ਬਣਾਉਂਦਾ ਹੈ। ਡਾ. ਸੁਰਿਚਰ ਸਿੰਘ ਕੌਹਲੀ, ਸ਼ਾਹ ਹੁਸੈਨ ਨੂੰ ‘ਨਵੀਨ ਪੰਜਾਬੀ ਵਿੱਚ ਲਿਖਣ ਵਾਲਾ ਪਹਿਲਾ ਸੂਫ਼ੀ ਕਵੀ’ ਆਖਦੇ ਹਨ। ਸ਼ਾਹ ਹੁਸੈਨ ਦੀ ਕਵਿਤਾ ਦੇ ਕੁੱਝ ਚੋਣਵੇਂ ਨਮੂਨੇ ਇਸ ਤਰ੍ਹਾਂ ਹਨ -

- ਰਾਂਝਣ ਮੈਨੂੰ ਕੁੰਡੀਆਂ ਪਾਈਆਂ, ਦਿਲ ਵਿੱਚ ਲੱਗੀਆਂ ਜ਼ੋਰ।  
ਮੱਛੀ ਵਾਂਗੂੰ ਪਈ ਤੜਫ਼ਾਂ, ਕਾਦਰ ਦੇ ਹੱਥ ਡੋਰ।
- ਦਰਦ ਵਿਛੋੜੇ ਦਾ ਹਾਲ ਨੀ ਮੈਂ ਕੇਹਨੂੰ ਆਖਾਂ।  
ਸੂਲਾਂ ਮਾਰ ਦੀਵਾਨੀ ਕੀਤੀ  
ਬਿਰਹੋਂ ਪਿਆ ਸਾਡੇ ਖਿਆਲ  
ਨੀ ਮੈਂ ਕੇਹਨੂੰ ਆਖਾਂ।
- ਸੱਜਣ ਦੇ ਹੱਥ ਬਾਂਹ ਅਸਾਡੀ  
ਕੀਕਣ ਆਖਾਂ ਛੱਡ ਵੇ ਅੜਿਆ।
- ਬਾਹਰੋਂ ਪਾਕ ਅੰਦਰੋਂ ਅਲੂਦਾ  
ਕਿਆ ਤੂੰ ਸ਼ੋਖ ਕਹਾਵੈ।
- ਇਸ਼ਕ ਫ਼ਕੀਰਾਂ ਦਾ ਕਾਇਮ ਦਾਇਮ  
ਕਬਹੂੰ ਨਾ ਥੀਵੇ ਬੇਹਾ।
- ਰਾਂਝਣ ਯਾਰ ਤਬੀਬ ਸੁਣੀਂਦਾ  
ਮੈਂ ਤਨ ਦਰਦ ਅਵੱਲੋ।

#### (ਅ) ਮੀਆਂ ਵਜੀਦ (1550-1660 ਈ.)-

ਡਾ. ਮੋਹਨ ਸਿੰਘ ਦੀਵਾਨਾ ਮੀਆਂ ਵਜੀਦ ਦਾ ਜੀਵਨ ਕਾਲ 1550 ਤੋਂ 1660 ਈ. ਦੱਸਦੇ ਹਨ। ਭਾਈ ਕਾਹਨ ਸਿੰਘ ਨਾਭਾ ਵੀ ਆਪ ਨੂੰ 16ਵੀਂ ਸਦੀ ਦਾ ਸੂਫ਼ੀ ਮੰਨਦੇ ਹਨ। ਵਿਦਵਾਨਾਂ ਅਨੁਸਾਰ ਮੀਆਂ ਵਜੀਦ ਕਾਬਲ ਦਾ ਵਸਨੀਕ ਸੀ, ਜੋ ਬਾਅਦ ਵਿੱਚ ਜਲੰਧਰ ਆ ਕੇ ਵੱਸ ਗਿਆ।

ਮੀਆਂ ਵਜੀਦ ਨੂੰ ਵੈਦਾਂਤੀ ਸੰਤਾਂ ਤੇ ਸੂਫ਼ੀ ਫ਼ਕੀਰਾਂ ਦੋਵਾਂ ਵਿੱਚ ਮਹੱਤਤਾ ਪ੍ਰਾਪਤ ਸੀ। ਉਨ੍ਹਾਂ ਨੂੰ ‘ਹਾਸ-ਰਸ’ ਧਾਰਾ ਦਾ ਕਵੀ ਵੀ ਗਿਣਿਆ ਜਾਂਦਾ ਹੈ। ਵਜੀਦ ਪਹਿਲਾ ਸੂਫ਼ੀ ਕਵੀ ਹੈ, ਜਿਸਦੀ ਕਵਿਤਾ ਵਿੱਚ ਨਾਟਕੀ ਚੋਭ, ਵਿਅੰਗ ਤੇ ਮਸ਼ਕਰੀ ਪ੍ਰਧਾਨ ਹੈ। ਡਾ. ਮੋਹਨ ਸਿੰਘ ਦੀਵਾਨਾ ਅਨੁਸਾਰ, ਆਪ ਨੇ ‘ਰੋਸ਼ਨੀਏ ਟੋਲੇ’ ਦੀ ਨੀਂਹ ਰੱਖੀ।

ਮੀਆਂ ਵਜੀਦ ਨੇ ਸ਼ਲੋਕ, ਸ਼ਬਦ ਤੇ ਦੋਹਿਰੇ ਲਿਖੇ ਹਨ, ਪਰਂਤੂ ਉਸਦੇ ‘ਚੌਡੂਕੀਏ ਸ਼ਲੋਕਾਂ’ ਨੂੰ

ਜ਼ਿਆਦਾ ਮਕਬੂਲੀਅਤ ਹਾਸਿਲ ਹੋਈ ਹੈ। ਪਿਆਰਾ ਸਿੰਘ ਪਦਮ ਅਨੁਸਾਰ ਵਜੀਦ ਦੇ ਦੋ ਸ਼ਬਦ, ਚਾਲੀ ਸ਼ਲੋਕ, ਤੇਤੀ ਤੁਤੀਏ, ਇਕ ਦੋਹਰਾ ਅਤੇ ਇਕ ਮਾਝ ਮਿਲਦੀ ਹੈ। ਮੀਆਂ ਵਜੀਦ ਆਪਣੇ ਕਲਾਮ ਵਿੱਚ ਸੰਸਾਰ ਦੀ ਕਾਣੀ-ਵੰਡ ਨੂੰ ਵਿਅੰਗ ਭਰਪੂਰ ਲਹਿਜੇ ਵਿੱਚ ਪ੍ਰਸਤੁਤ ਕਰਦਾ ਹੈ। 'ਵਜੀਦਾ ਕੌਣ ਸਾਹਿਬ ਨੋ ਆਖੈ, ਐਉਂ ਨਹੀਂ ਇਝ ਕਰ' ਉਸਦੇ ਕਾਵਿ-ਬੰਦਾਂ ਦੀ ਵਿਸ਼ੇਸ਼ ਪਛਾਣ ਹੈ। ਮੀਆਂ ਵਜੀਦ ਦੇ ਚੌਤੁਕੀਏ ਸ਼ਲੋਕਾਂ ਦੀਆਂ ਕੁਝ ਵੰਨਗੀਆਂ ਇਸ ਪ੍ਰਕਾਰ ਹਨ:-

- ਸ਼ਾਹ ਸਿਕੰਦਰ ਚੂੰਡੇ, ਆਬਿ ਹਯਾਤ ਨੂੰ।  
ਫਿਰਦਾ ਵਿੱਚ ਪਹਾੜਾਂ, ਦਿਨ ਤੇ ਰਾਤ ਨੂੰ।  
ਪੀਤੋਂ ਸੁ ਨਾਹਿ ਪਿਆਲਾ, ਆਪਣੇ ਦਸਤ ਭਰ।  
ਵਜੀਦਾ ਕੌਣ ਸਾਹਿਬ ਨੋ ਆਖੈ, ਐਉਂ ਨਹੀਂ ਇਝ ਕਰ।
- ਇਕਨਾਂ ਦੇ ਧਨ ਪੱਲੇ 'ਸ਼ਾਹ' ਸਦਾਇਂਦੇ।  
ਪਹਿਨਣ ਮਖਮਲ ਖਾਸਾ, ਮੁਸ਼ਕ ਹਢਾਇਂਦੇ।  
ਇਕਨਾਂ ਨੂੰ ਭਿਖਨਾ ਪੈਂਦੀ, ਫਿਰਦੇ ਦਰ-ਬਦਰ।  
ਵਜੀਦਾ ਕੌਣ ਸਾਹਿਬ ਨੋ ਆਖੈ, ਐਉਂ ਨਹੀਂ ਇਝ ਕਰ।

ਮੀਆਂ ਵਜੀਦ ਰਚਿਤ ਇੱਕ ਦੋਹਰਾ ਵੀ ਵੇਖਣਯੋਗ ਹੈ:-

ਵਜੀਦਾ ਪੂਤ ਪਠਾਨ ਕੇ, ਦੇਤ ਦਲਾਂ ਕੋ ਮੌੜ।  
ਜਬ ਸ਼ਰਨ ਪੜੇ ਗੋਪਾਲ ਕੀ, ਸਕੇ ਨਾ ਤਿਨਕਾ ਤੌੜ।

#### (੯) ਸੁਲਤਾਨ ਬਾਹੂ (1631-1691 ਈ.)-

ਸੁਲਤਾਨ ਬਾਹੂ ਇਸ ਕਾਲ ਦਾ ਪ੍ਰਸਿੱਧ ਬੌਧਿਕ ਸੂਫ਼ੀ ਹੈ। ਉਸਦਾ ਜਨਮ 1631 ਈ. ਵਿੱਚ ਪਿੰਡ ਆਵਾਣ, ਤਹਿਸੀਲ ਸ਼ੈਰਕੋਟ, ਜ਼ਿਲ੍ਹਾ ਝੰਗ (ਪਾਕਿਸਤਾਨ) ਵਿੱਚ ਪਿਤਾ ਬਾਯਜੀਦ ਮੁਹੰਮਦ ਦੇ ਘਰ ਹੋਇਆ। ਉਸਦਾ ਪਿਤਾ ਇਲਾਕੇ ਦਾ ਇੱਕ ਵੱਡਾ ਜ਼ਿਮੀਂਦਾਰ ਸੀ। ਉਸਦੀ ਮਾਤਾ ਦਾ ਨਾਂ 'ਰਾਸਤੀ' ਸੀ, ਜਿਸਦੇ ਅਧਿਆਤਮਕ ਵਿਚਾਰਾਂ ਦਾ ਪ੍ਰਭਾਵ ਉਸ ਉੱਤੇ ਵੀ ਪਿਆ ਤੇ ਉਸ ਸਦਕਾ ਉਹ ਅੱਗੇ ਜਾ ਕੇ 'ਸੂਫ਼ੀ' ਬਣ ਗਿਆ। ਸੁਲਤਾਨ ਬਾਹੂ ਦਾ ਮੁੱਢਲਾ ਜੀਵਨ ਸ਼ਾਨੋ-ਸ਼ੌਕਤ ਨਾਲ ਭਰਪੂਰ ਸੀ। ਉਸਦੀਆਂ 4 ਪਤਨੀਆਂ, 8 ਪੁੱਤਰ ਤੇ 17 ਦਾਸੀਆਂ ਸਨ।

ਸੁਲਤਾਨ ਬਾਹੂ ਦਾ ਸੰਬੰਧ ਸੂਫ਼ੀਆਂ ਦੇ 'ਕਾਦਰੀ ਸਰਵਰੀ' ਫਿਰਕੇ ਨਾਲ ਸੀ। ਦਿੱਲੀ ਦੇ ਉਸ ਸਮੇਂ ਦੇ ਪ੍ਰਸਿੱਧ ਸੂਫ਼ੀ ਅਬਦੂਲ ਰਹਿਮਾਨ ਇਨ੍ਹਾਂ ਦੇ ਮੁਰਸ਼ਦ ਸਨ। ਬਾਹੂ ਅਰਬੀ-ਫਾਰਸੀ ਦਾ ਚੰਗਾ ਗਿਆਨ ਰੱਖਦਾ ਸੀ। 'ਤਵਾਰੀਖ ਸੁਲਤਾਨ ਬਾਹੂ' ਅਨੁਸਾਰ ਅਰਬੀ ਤੇ ਫਾਰਸੀ ਵਿੱਚ ਉਸਦੀਆਂ 140 ਦੇ ਕਰੀਬ ਰਚਨਾਵਾਂ ਮਿਲਦੀਆਂ ਹਨ। 'ਸੈਫ਼ਲ ਮਲੂਕ' ਦਾ ਕਰਤਾ ਮੁਹੰਮਦ ਬਖਸ਼ ਉੱਥੇ ਪੰਜਾਬੀ ਸੂਫ਼ੀਆਂ ਬਾਰੇ ਜ਼ਿਕਰ ਕਰਦਾ ਹੋਇਆ ਸੁਲਤਾਨ ਬਾਹੂ ਬਾਰੇ ਲਿਖਦਾ ਹੈ -

ਫੇਰ ਸੁਲਤਾਨ ਬਾਹੂ ਇੱਕ ਹੋਇਆ, ਖਾਸਾ ਮਰਦ ਹਕਾਨੀ।  
ਦੋਹੜੇ ਪਾਕ ਜੁਬਾਨ ਉਹਦੀ ਦੇ, ਰੱਸ਼ਨ ਦੋਹੀਂ ਜਹਾਨੀ।

ਸੁਲਤਾਨ ਬਾਹੂ ਨੇ ਪੰਜਾਬੀ ਵਿੱਚ 'ਦੋਹੜੇ' ਤੇ 'ਸੀਹਰਫ਼ੀ' ਦੋ ਕਾਵਿ-ਰੂਪਾਂ ਵਿੱਚ ਰਚਨਾ ਕੀਤੀ। ਡਾ. ਰਜਿੰਦਰ ਸਿੰਘ ਸੇਖ੍ਹੀ, ਆਪਣੀ ਪੁਸਤਕ 'ਪੰਜਾਬੀ ਸਾਹਿਤ ਦਾ ਨਵੀਨ ਇੰਡਿਗਾਸ' ਵਿੱਚ ਦੱਸਦੇ ਹਨ ਕਿ ਬਾਹੂ ਨੇ 'ਦੋਹੜੇ' ਤੇ 'ਸੀਹਰਫ਼ੀ' ਨੂੰ ਪੰਜਾਬੀ ਵਿੱਚ ਸਭ ਤੋਂ ਪਹਿਲਾਂ ਲਿਖਣ ਦੀ ਪਹਿਲ ਕੀਤੀ। 'ਸੀਹਰਫ਼ੀ' ਫਾਰਸੀ ਵਰਨਮਾਲਾ ਦੇ ਤੀਹ ਅੱਖਰਾਂ ਉਪਰ ਆਧਾਰਿਤ ਕਾਵਿ ਰੂਪ ਹੈ। ਸੰਨ 1914 ਵਿੱਚ ਲਾਹੌਰ ਵਿੱਚ ਪ੍ਰਕਾਸ਼ਿਤ ਪੁਸਤਕ 'ਪੰਜ ਮੰਜ' ਵਿੱਚ ਬਾਹੂ ਦੀਆਂ 5 ਸੀਹਰਫ਼ੀਆਂ ਮਿਲਦੀਆਂ ਹਨ। ਇਸ

ਵਿੱਚ 4-4 ਤੁਕਾਂ ਦੇ 115 ਬੰਦ ਦਰਜ ਹਨ। ਸੁਲਤਾਨ ਬਾਹੂ ਦੇ ਦੋਹੜਿਆਂ ਨੂੰ ਸਭ ਤੋਂ ਪਹਿਲਾਂ ਮੀਆਂ ਫਜ਼ਲਦੀਨ ਲਾਹੌਰੀ ਨੇ ‘ਆਬਯਾਤੇ ਸੁਲਤਾਨ ਬਾਹੂ ਪੰਜਾਬੀ’ ਨਾਂ ਹੇਠ ਪ੍ਰਕਾਸ਼ਿਤ ਕੀਤਾ। ਇਨ੍ਹਾਂ ਦੋਹੜਿਆਂ ਦਾ ਛੰਦ ‘ਤਾਟਕ’ ਹੈ, ਜਿਸਦੀ ਹਰ ਤੁਕ ਵਿੱਚ 16+14 ’ਤੇ ਬਿਸਰਾਮ ਹੁੰਦਾ ਹੈ ਤੇ ਉਸਦੇ ਚਾਰ ਚਰਨ ਹੁੰਦੇ ਹਨ। ‘ਦਵੱਈਏ’ ਛੰਦ ਦੇ ਮਗਰ ਦੋ ਮਾਤਰਾਵਾਂ ਵਧਾਉਣ ਨਾਲ ‘ਤਾਟਕ’ ਛੰਦ ਬਣਦਾ ਹੈ। ਇਸ ਛੰਦ ਦਾ ਪ੍ਰਯੋਗ ‘ਹਾਸ਼ਮ ਸ਼ਾਹ’ ਨੇ ਵੀ ਕੀਤਾ ਹੈ।

ਸੁਲਤਾਨ ਬਾਹੂ ਦੀ ਰਚਨਾ ਵਿੱਚ ਬੌਧਿਕ ਅੰਸ਼ ਤੇ ‘ਹੂ’ ਦੀ ਹੇਕ ਦੀ ਸੰਗੀਤਕ ਲੈਅ ਉਸਨੂੰ ਵਿਸ਼ੇਸ਼ ਬਣਾਉਂਦੀ ਹੈ। ਬਾਹੂ ਨੇ ਆਪਣੇ ਕਲਾਮ ਵਿੱਚ ਸੂਫ਼ੀ ਮੱਤ ਦੇ ਨੈਤਿਕ ਤੇ ਸਦਾਚਾਰਕ ਪੱਖਾਂ ਉਪਰ ਵਧੇਰੇ ਜ਼ੋਰ ਦਿੱਤਾ ਹੈ। ਬਾਹੂ ਕਾਜੀਆਂ ਤੇ ਮੁਲਾਣਿਆਂ ਦੇ ਮਜ਼ਹਬੀ ਦਿਖਾਵਿਆਂ, ਪਾਖੰਡਾ, ਕਰਮਕਾਂਡਾਂ ਤੇ ਸ਼ਰਕਾ, ਧਰਮ ਤੇ ਜਾਤ ਦੇ ਬੰਧਨਾਂ ਤੋਂ ਮੁਕਤ ਹੋ ਕੇ ਮਨੁੱਖ ਨੂੰ ਰੱਬ ਵਿੱਚ ਅਭੇਦ ਹੋਣ ਲਈ ਪ੍ਰੇਰਦਾ ਹੈ। ਇਸ ਲਈ ਉਹ ਮੁਰਸ਼ਦ ਦੀ ਲੋੜ ਪ੍ਰਤੀ ਵੀ ਸੁਚੇਤ ਕਰਦਾ ਹੈ। ਬਾਹੂ ਦੀ ਰਚਨਾ ਦੀ ਬੋਲੀ ਉਤੇ ਲਿਹਿਦੀ ਦਾ ਪ੍ਰਭਾਵ ਪ੍ਰਤੱਖ ਦਿਖਾਈ ਦਿੰਦਾ ਹੈ। ਬਾਹੂ ਦੇ ਕਲਾਮ ਦੀਆਂ ਪ੍ਰਤੀਨਿਧ ਮਿਸਾਲਾਂ ਇਸ ਤਰ੍ਹਾਂ ਹਨ:-

- ਜੇ ਰੱਬ ਮਿਲਦਾ ਜੰਗਲ ਭੰਵਿਆਂ, ਮਿਲਦਾ ਗਊਆਂ ਵੱਛੀਆਂ ਹੂ।  
ਜੇ ਰੱਬ ਮਿਲਦਾ ਵਾਲ ਵਧਾਇਆ, ਮਿਲਦਾ ਭੇਡਾਂ ਸੱਸੀਆਂ ਹੂ।  
ਜੇ ਰੱਬ ਮਿਲਦਾ ਤੀਰਥ ਨੁਗਿਆਂ, ਮਿਲਦਾ ਛੱਡਾਂ ਮੱਛੀਆਂ ਹੂ।  
ਬਾਹੂ ਰੱਬ ਉਨ੍ਹਾਂ ਨੂੰ ਮਿਲਦਾ, ਨੀਤਾਂ ਜਿਨ੍ਹਾਂ ਦੀਆਂ ਹੱਛੀਆਂ ਹੂ।
- ਨਾ ਮੈਂ ਹਿੰਦੂ ਨਾ ਮੈਂ ਮੁਸਲਮ, ਨਾ ਮੈਂ ਮੁੱਲਾਂ ਕਾਜੀ ਹੂ।  
ਨਾ ਦਿਲ ਦੌਜਖ ਮੰਗੇ ਮੇਰਾ, ਨਾ ਸੌਂਕ ਬਹਿਸ਼ਤੀ ਰਾਜੀ ਹੂ।  
ਬਾਝ ਵਸਾਲ ਰੱਬ ਦੇ ਬਾਹੂ, ਹੋਰ ਝੂਠੀ ਹਭ ਬਾਜੀ ਹੂ।
- ਅਲਫ ਅੱਲਾ ਚੰਬੇ ਦੀ ਬੂਟੀ, ਮੁਰਸ਼ਦ ਮੇਰੇ ਮਨ ਲਾਈ ਹੂ।  
ਨਫੀ ਇਸਬਾਤ ਦਾ ਪਾਣੀ ਮਿਲਿਆ, ਹਰ ਰੰਗੇ ਹਰ ਜਾਈ ਹੂ।  
ਅੰਦਰ ਬੂਟੀ ਮੁਸ਼ਕ ਮਚਾਇਆ, ਜਾਂ ਫੁਲਣ ਤੇ ਆਈ ਹੂ।  
ਜੀਵੇ ਮੁਰਸ਼ਦ ਕਾਮਿਲ ਬਾਹੂ, ਜੈਂ ਇਹ ਬੂਟੀ ਲਾਈ ਹੂ।

ਡਾ. ਮੋਹਨ ਸਿੰਘ ਦੀਵਾਨਾ ਆਪਣੀ ਪੁਸਤਕ ‘ਸੂਫ਼ੀਆਂ ਦੇ ਕਲਾਮ’ ਵਿੱਚ ਸੁਲਤਾਨ ਬਾਹੂ ਦੇ ਇੱਕ ‘ਮਾਂਹਗੇ’ (ਕਾਵਿ-ਰੂਪ) ਦਾ ਜ਼ਿਕਰ ਕਰਦੇ ਹਨ, ਜੋ ਇਸ ਤਰ੍ਹਾਂ ਹੈ:-

ਉਹ ਦਾੜੀ ਹੈ ਪੁਰ ਮੂੰਹ, ਤਵੀਜਾਂ ਵਾਲੜੀਏ।  
ਹੈ ਗੋਲ ਅਜੀਬਾਂ ਹੂ, ਤਵੀਜਾਂ ਵਾਲੜੀਏ।  
ਦੇਂਦਾ ਐਬ ਮੁਗੀਦਾਂ ਧੋ, ਤਵੀਜਾਂ ਵਾਲੜੀਏ।  
ਜਿਵੇਂ ਨਬੀ ਸਾਹਿਬ ਦੀ ਖੋ, ਤਵੀਜਾਂ ਵਾਲੜੀਏ।

#### (ਸ) ਸ਼ਾਹ ਸ਼ਰਫ (1659-1725 ਈ.)-

ਸ਼ਾਹ ਸ਼ਰਫ ਦਾ ਜਨਮ ਬਟਾਲੇ ਵਿੱਚ 1659 ਈ. ਵਿੱਚ ਹੋਇਆ। ਵਿਦਵਾਨਾਂ ਦਾ ਕਥਨ ਹੈ ਕਿ ਕਿਸੇ ਘੱਗੀ ਘਟਨਾ ਕਾਰਨ ਮਨ ਉਪਰਾਮ ਹੋ ਗਿਆ ਤੇ ਆਪ ਘਰ-ਬਾਰ ਤਿਆਗ ਕੇ ਫਕੀਰ ਬਣ ਗਏ। ਉਸ ਦੀ ਪ੍ਰਸਿੱਧ ਰਚਨਾ ‘ਸ਼ੁਤਰ ਨਾਮਾ’ ਹੈ। ਉਸਦੀਆਂ ਕਾਫ਼ੀਆਂ ਵਿੱਚ ਸੱਚੇ ਇਸ਼ਕ ਚੌਂ ਉਪਜੇ ਸੋਜ਼ ਤੇ ਦਰਦ ਦਾ ਬਿਆਨ ਹੈ। ਉਸਦੀ ਰਚਨਾ ਰਵਾਇਤੀ ਪ੍ਰਤੀਕਾਂ ਰਾਹੀਂ ਇਸ਼ਕ ਦੇ ਬਿਰਹਾ ਦਾ ਵਰਣਨ ਕਰਦੀ ਹੈ। ਉਸਦੀ ਕਾਵਿ-ਵੰਨਗੀ ਵੇਖਣ ਵਾਲੀ ਹੈ:-

ਪੈ ਚੱਕੀ ਆਪ ਪੀਸਾਈਐ, ਵਿੱਚ ਰੰਗਣ ਤਾਵਣ ਤਾਈਐ।  
ਇਉਂ ਕਪੜ ਰੰਗ ਰੰਗਾਈਐ, ਤਾਂ ਨਾਮ ਮਜੀਠ ਸਦਾਈਐ।

ਇਉਂ ਪ੍ਰੇਮ ਪਿਆਲਾ ਪੀਵਣ, ਜੰਗ ਅੰਦਰ ਮਰ ਮਰ ਜੀਵਣ।  
ਵਿੱਚ ਅਹਿਰਣ ਤਾਵਣ ਤਾਈਐ, ਤੇ ਅਹਰਣਿ ਸੱਟ ਸਹਾਈਐ।  
ਹੋਇ ਕੁਝੀ ਆਪ ਤੁੰਬਾਈਐ, ਤਿਲ ਘਾਣੀ ਮਾਹਿ ਪੀੜਾਈਐ।

ਸ਼ਾਹ ਸ਼ਰਫ਼ ਦੀ ਕਾਵਿ-ਕਲਾ ਤੋਂ ਪ੍ਰਭਾਵਿਤ ਹੋ ਕੇ ਮੁੰਮਦ ਬਖਸ਼ ਉਸ ਬਾਰੇ ਟਿੱਪਣੀ ਕਰਦਾ ਹੋਇਆ ਲਿਖਦਾ ਹੈ:-

ਸੁਖਨ ਸ਼ਰਫ਼ ਸ਼ਰੀਫ਼ ਦੇ ਰੱਜੇ, ਕੱਥੇ ਸ਼ਾਹ ਸ਼ਰਫ਼ ਦੇ।  
ਪੰਥ ਪਿਆ ਨੂੰ ਰਾਹ ਦਿਖਾਵਣ, ਰਾਹਬਰ ਉਸ ਤਰਫ਼ ਦੇ।

#### (ਹ) ਮੌਲਾਨਾ ਅਬਦੀ-

ਮੌਲਾਨਾ ਅਬਦੀ ਦਾ ਪੂਰਾ ਨਾਂ ਮੌਲਾਨਾ ਮੁੰਮਦ ਅਬਦੂਲਾ ਅਬਦੀ ਸੀ। ਉਸਦੇ ਪਿਤਾ ਦਾ ਨਾਂ ਮੀਆਂ ਜਾਨ ਮੁੰਮਦ ਸੀ। ਉਸਦਾ ਜਨਮ ਪਿੰਡ ਮਲਕਾ ਹਾਂਸ, ਤਹਿਸੀਲ ਪਾਕਪਟਨ, ਜ਼ਿਲ੍ਹਾ ਮਿੰਟਗੁਮਰੀ (ਪਾਕਿਸਤਾਨ) ਵਿੱਚ ਹੋਇਆ। ਇਸੇ ਪਿੰਡ ਵਿੱਚ ਵਾਰਿਸ ਸ਼ਾਹ ਨੇ ਆਪਣੇ ਕਿੱਸੇ ‘ਹੀਰ’ ਦੀ ਰਚਨਾ ਕੀਤੀ ਸੀ। ਉਸਦੇ ਜਨਮ-ਮਰਨ ਸੰਬੰਧੀ ਕੋਈ ਪੱਕੀਆਂ ਤੁਰੀਕਾਂ ਨਹੀਂ ਮਿਲਦੀਆਂ। **ਮੌਲਾਬਖਸ਼ ਕੁਸ਼ਤਾ** ਅਨੁਸਾਰ, ਉਸਦਾ ਜਨਮ ਜਹਾਂਗੀਰ ਦੇ ਰਾਜ ਸਮੇਂ ਅਤੇ ਮੌਤ ਅੰਰੰਗਜ਼ੇਬ ਦੇ ਰਾਜ ਸਮੇਂ ਹੋਈ ਸੀ। ਉਸਨੂੰ ਸ਼ਰੀਅਤ ਦੀ ਵਿਆਖਿਆ ਦਾ ਉਸਤਾਦ ਮੰਨਿਆ ਜਾਂਦਾ ਹੈ। ਉਸਦੀ ਸਾਰੀ ਰਚਨਾ ‘ਬਾਗ ਅਨਵਾਹ’ ਨਾਂ ਹੇਠ ਉਪਲਬਧ ਹੈ। ਉਸਦੀ ਕਾਵਿ-ਤੁਕ ‘ਦਿਲ ਦਰਿਆ ਸਮੁੰਦਰੋਂ ਛੂੰਘੇ ਕੌਣ ਦਿਲਾਂ ਦੀਆਂ ਜਾਣੇ’ ਅੱਟਲ ਸੱਚਾਈ ਦੇ ਰੂਪ ਵਿੱਚ ਲੋਕ-ਮੂੰਹਾਂ ਤੋਂ ਚੜ੍ਹ ਗਈ ਹੈ। ਆਪ ਦੀ ਰਚਨਾ ਦਾ ਨਮੂਨਾ ਇਸ ਪ੍ਰਕਾਰ ਹੈ:-

ਦਿਲ ਦਰਿਆ ਸਮੁੰਦਰੋਂ ਛੂੰਘੇ, ਕੌਣ ਦਿਲਾਂ ਦੀਆਂ ਜਾਣੇ।  
ਵਿੱਚ ਬੇੜੇ ਛੇੜੇ ਕੱਪਰ ਵਿੱਚ, ਬਿਨ ਮਲਾਹ ਮੁਹਾਣੇ।  
ਚੌਦਾਂ ਤਬਕ ਦਿਲੇ ਦੇ ਅੰਦਰ, ਤੰਬੂ ਵਾਂਗੂੰ ਤਾਣੇ।  
ਜੇ ਕੋਈ ਮਹਿਰਮ ਦਿਲ ਦਾ ਹੋਵੇ, ਸੋਈ ਰੱਬ ਪਛਾਣੇ।

#### (ਕ) ਦਾਨਾ-

ਦਾਨਾ ਇਸ ਕਾਲ ਦਾ ਹੋਰ ਸੂਫ਼ੀ ਕਵੀ ਹੈ, ਜੋ ਵਜੀਦ ਦਾ ਸਮਕਾਲੀ ਸੀ। ਉਸਦੀ ਰਚਨਾ ਉਪਰ ਮੀਆਂ ਵਜੀਦ ਦਾ ਹੀ ਪ੍ਰਭਾਵ ਪ੍ਰਤੱਖ ਦਿੱਤਾ ਹੈ। ਉਸਨੇ ਵਜੀਦ ਦੇ ਕਲਾਪ ਦੀ ਨਕਲ ਕਰਦਿਆਂ ਹੀ ਆਪਣੇ ਕਾਵਿ-ਬੰਦਾਂ ਦੀ ਅਖੀਰਲੀ ਤੁਕ ‘ਦਾਨਾ ਕੌਣ ਮੂਰਖ ਨੂੰ ਆਖੇ, ਇਉਂ ਨਹੀਂ ਇਂਝ ਕਰ’ ਰੱਖ ਲਈ। ਉਸਦੀ ਰਚਨਾ ਦਾ ਨਾਂ ‘ਮੂਰਖ ਨਾਮਾ’ ਹੈ। ਉਸਦੀ ਰਚਨਾ ਦੀਆਂ ਕਾਵਿਕ ਖੂਬੀਆਂ ਵਜੀਦ ਦੀ ਨਕਲ ਹੀ ਪ੍ਰਤੀਤ ਹੁੰਦੀਆਂ ਹਨ। ਉਦਾਹਰਨ ਵਜੋਂ:-

ਸਮਾਂ ਕਾਲ ਜਾਂ ਮੂਰਖ ਦੇ ਸਿਰ ਆਇਆ।  
ਤਾਂ ਲੋਭ ਦਾਮ ਦੋ ਪਕੜ ਦਾਮ ਵਿੱਚ ਪਾਇਆ।  
ਮਾਲ ਦੌਲਤ ਧੰਨ ਹੁੰਦੇ, ਭਟਕੇ ਦਰ-ਬਦਰ।  
ਦਾਨਾ ਕੌਣ ਮੂਰਖ ਨੂੰ ਆਖੇ, ਇਉਂ ਨਹੀਂ ਇਂਝ ਕਰ।

#### (ਖ) ਹਾਜ਼ੀ ਮੁੰਮਦ ਭੂਰੇ ਵਾਲਾ (1552-1654 ਈ.)-

ਹਾਜ਼ੀ ਮੁੰਮਦ ਨੌਜਾਹੀ ਫਿਰਕੇ ਨਾਲ ਸੰਬੰਧਿਤ ਸੀ। ਉਸਦੇ ਪਿਤਾ ਦਾ ਨਾਂ ਸੱਯਦ ਅਲਾਊਂਦੀਨ ਹਸਨ ਹਾਜ਼ੀ ਤੇ ਮਾਤਾ ਦਾ ਨਾਂ ‘ਬੀਬੀ ਜਿਊਣੀ’ ਸੀ। ਡਾ. ਗੁਰਦੇਵ ਸਿੰਘ ਅਨੁਸਾਰ, ਉਸਦਾ ਜਨਮ ‘ਘੱਘਾਵਾਲੀ ਫਾਲੀਆ’ ਜ਼ਿਲ੍ਹਾ ਗੁਜਰਾਤ (ਪਾਕਿਸਤਾਨ) ਵਿੱਚ ਹੋਇਆ। ਉਸ ਨੂੰ ‘ਬਾਬਾ ਨੌਜਾਹ ਰੰਜ ਬਖਸ਼’ ਵਜੋਂ ਵੀ ਜਾਣਿਆ ਜਾਂਦਾ ਹੈ। ਕਿਹਾ ਜਾਂਦਾ ਹੈ ਕਿ ਉਸਨੇ ਸੱਤ ਵਾਰ ਪੈਦਲ ਚੱਲ ਕੇ ਮੱਕਾ ਸ਼ਰੀਫ਼ ਦੀ ਯਾਤਰਾ (ਹੱਜ) ਕੀਤੀ ਸੀ। ਮੁਗਲ ਬਾਦਸ਼ਾਹ ਸ਼ਾਹ ਜਹਾਨ ਉਸਦੀ ਬਹੁਤ ਇੱਜਤ ਕਰਦਾ ਸੀ ਤੇ ਕਿਸੇ

ਵੀ ਮੁਹਿੰਮ ਉਪਰ ਜਾਣ ਤੋਂ ਪਹਿਲਾਂ ਉਸਦਾ ਅਸ਼ੀਰਵਾਦ ਲੈਂਦਾ ਸੀ। ਪੰਜਾਬੀ ਵਿੱਚ ਉਸਦੀ ਇੱਕ ਕਾਵਿ-ਪੁਸਤਕ ਅਤੇ ਇੱਕ ਵਾਰਤਿਕ-ਪੁਸਤਕ ਲਿਖੀ ਹੋਈ ਮਿਲਦੀ ਹੈ। ਕਾਵਿ-ਪੁਸਤਕ ਦਾ ਨਾਂ ‘ਕੁਲੀਆਤ ਨੌਸ਼ਾਹ’ ਹੈ। ਜਿਸਦੇ 906 ਪੰਨੇ ਹਨ। ਇਸ ਵਿੱਚ 4000 ਸ਼ਿਆਰ ਹਨ। ਇਸ ਦੀ ਮਿਸਾਲ ਵੇਖਣਯੋਗ ਹੈ:-

ਜੋ ਚਾਹੇ ਜੱਗ ਜੀਵਣਾ ਤਾਂ ਜਾਗ ਅੰਧਾਰੀ ਰਾਤ,  
ਅੰਧੇਰੇ ਮੂੰਹ ਪਾਈਏ ਨੌਸ਼ਾਹ ਆਬਿ-ਹਯਾਤ।

ਇਸ ਤਰ੍ਹਾਂ ਉਪਰੋਕਤ ਸੂਫ਼ੀ-ਕਵੀਆਂ ਦੀ ਰਚਨਾ ਨਾਨਕ ਕਾਲ ਵਿੱਚ ਸੂਫ਼ੀ ਕਵਿਤਾ ਦਾ ਵਿਕਾਸ ਕਰਦੀ ਹੋਈ ਪੰਜਾਬੀ ਸਾਹਿਤ ਵਿੱਚ ਵੰਨ-ਸੁਵੰਨਤਾ ਪੈਦਾ ਕਰਦੀ ਹੈ।

### 3. ਕਿੱਸਾ ਕਾਵਿ-ਧਾਰਾ

ਕਿੱਸਾ ਕਾਵਿ ਧਾਰਾ ਇਸ ਕਾਲ ਦੀ ਹੋਰ ਪ੍ਰਭੀਨੀਂ ਯ ਕਾਵਿ-ਧਾਰਾ ਹੈ, ਜਿਹੜੀ ਅਧਿਆਤਮਕ ਧਾਰਾਵਾਂ (ਗੁਰਮਤਿ ਤੇ ਸੂਫ਼ੀ) ਤੋਂ ਮੁਕਤ ਹੋ ਕੇ ਲੋਕ ਪੱਧਰ ਨਾਲ ਆਪਣਾ ਸੰਬੰਧ ਜੋੜਦੀ ਹੈ। ਉਝੁੱਝ ਤਾਂ ਪੰਜਾਬੀ ਸਾਹਿਤ ਦੇ ਪੁਰਵ ਨਾਨਕ ਕਾਲ ਵਿੱਚ ਕਿੱਸਾ-ਰਚਨਾ ਸੰਬੰਧੀ ਡਾ. ਮੋਹਨ ਸਿੰਘ ਦੀਵਾਨਾ ਜੀ ਸੰਕੇਤ ਕਰਦੇ ਹਨ, ਪੈਂਤੂ ਇਸ ਕਾਲ ਦਾ ਕੋਈ ਕਿੱਸਾ ਲਿਖਤੀ ਰੂਪ ਵਿੱਚ ਉਪਲਬਧ ਨਹੀਂ ਹੁੰਦਾ। ਇਸ ਲਈ ਪੰਜਾਬੀ ਕਿੱਸਾ ਕਾਵਿ ਦਾ ਆਰੰਭ ਕਿੱਸਾਕਾਰ ‘ਦਮੋਦਰ’ (16 ਵੀਂ ਸਦੀ) ਦੇ ਪ੍ਰਾਪਤ ਹੋਏ ਕਿੱਸੇ ਨੂੰ ਆਧਾਰ ਬਣਾ ਕੇ ਹੀ ਮੰਨਿਆ ਜਾਂਦਾ ਹੈ।

#### (ਉ) ਦਮੋਦਰ-

ਪੰਜਾਬੀ ਕਿੱਸਾ ਕਾਵਿ ਧਾਰਾ ਦਾ ਸਭ ਤੋਂ ਪਹਿਲਾ ਕਿੱਸਾਕਾਰ ਦਮੋਦਰ ਨੂੰ ਮੰਨਿਆ ਜਾਂਦਾ ਹੈ। ਪੰਜਾਬੀ ਕਿੱਸਾ ਸਾਹਿਤ ਵਿੱਚ ‘ਹੀਰ-ਰਾਝਾਂ’ ਦਾ ਸਭ ਤੋਂ ਪਹਿਲਾ ਕਿੱਸਾ ਦਮੋਦਰ ਨੇ ਹੀ ਰਚਿਆ। ਡਾ. ਕੁਲਬੀਰ ਸਿੰਘ ਕਾਂਗ (ਪੰਜਾਬੀ ਕਿੱਸਾ ਕਾਵਿ ਦਾ ਇਤਿਹਾਸ) ਅਨੁਸਾਰ ‘ਹੀਰ-ਗਾਂਝੇ’ ਦੀ ਪ੍ਰੇਮ ਕਹਾਣੀ ਇਸ ਤੋਂ ਪਹਿਲਾਂ 1574 ਈ. ਵਿੱਚ ਬਾਕੀ ਕੋਲਾਈ ਦੁਆਰਾ ਛਾਰਸੀ ਵਿੱਚ ਲਿਖ ਦਿੱਤੀ ਸੀ ਅਤੇ ਪੰਜਾਬੀ ਸਾਹਿਤ ਵਿੱਚ ‘ਹੀਰ-ਗਾਂਝੇ’ ਸੰਬੰਧੀ ‘ਭਾਈ ਗੁਰਦਾਸ’ ਤੇ ‘ਸ਼ਾਹ ਹੁਸੈਨ’ ਜੀ ਦੁਆਰਾ ਵੀ ਆਪਣੀ ਰਚਨਾ ਵਿੱਚ ਜ਼ਿਕਰ ਕਰਨ ਨਾਲ ਇਸ ਕਹਾਣੀ ਦੇ ਪੁਰਾਤਨ ਹੋਣ ਦੇ ਹਵਾਲੇ ਮਿਲਦੇ ਹਨ। ਪਰ ਇਹ ਕਹਾਣੀ ਪੰਜਾਬੀ ਸਾਹਿਤ ਵਿੱਚ ਕਿੱਸੇ ਦੇ ਰੂਪ ਵਿੱਚ ਸਭ ਤੋਂ ਪਹਿਲਾਂ ਦਮੋਦਰ ਦੁਆਰਾ ਲਿਖੀ ਹੋਈ ਹੀ ਮਿਲਦੀ ਹੈ। ਇਸ ਕਾਰਨ ਪੰਜਾਬੀ ਕਿੱਸਾ ਕਾਵਿ ਅਤੇ ਹੀਰ ਦੇ ਕਿੱਸੇ ਦਾ ਸਭ ਤੋਂ ਪਹਿਲਾ ਕਿੱਸਾਕਾਰ ਦਮੋਦਰ ਨੂੰ ਹੀ ਮੰਨਿਆ ਜਾਂਦਾ ਹੈ।

**ਪ੍ਰੋ. ਕਿਰਪਾਲ ਸਿੰਘ ਕਸੇਲ** (ਪੰਜਾਬੀ ਸਾਹਿਤ ਦੀ ਉਤਪਤੀ ਤੇ ਵਿਕਾਸ) ਅਨੁਸਾਰ ਸਭ ਤੋਂ ਪਹਿਲਾਂ ‘ਹੀਰ-ਦਮੋਦਰ’ ਕਿੱਸਾ ਪੰਜਾਬੀ ਪਾਠਕਾਂ ਤੱਕ ਬਾਵਾ ਗੰਗਾ ਸਿੰਘ ਬੇਦੀ ਜੀ ਨੇ 1927 ਈ. ਵਿੱਚ ਪਹੁੰਚਾਇਆ। ਉਨ੍ਹਾਂ ਨੇ ‘ਭਾਈ ਹਰੀ ਸਿੰਘ ਜਿਉਣਾ’ (ਜ਼ਿਲ੍ਹਾ ਝੰਗ) ਅਤੇ ‘ਭਾਈ ਮਤਾਬ ਸਿੰਘ’ (ਸਾਕਨ ਪੈੜਾ ਬੁਲੇ, ਜ਼ਿਲ੍ਹਾ ਝੰਗ) ਪਾਸੋਂ ਪ੍ਰਾਪਤ ਦੋ ਪੁਰਾਤਨ ਹਥ ਲਿਖਤੀ ਨੁਸ਼ਕਿਆਂ ਨੂੰ ਮੇਲ ਕੇ ਇਸ ਕਿੱਸੇ ਦਾ ਪਾਠ ਤਿਆਰ ਕੀਤਾ। ਬਾਵਾ ਬੁਲ੍ਹਣ ਸਿੰਘ ਅਨੁਸਾਰ, ‘ਹੀਰ ਦਮੋਦਰ’ ਦੇ ਕੁਲ 990 ਬੰਦ ਸਨ, ਗੰਗਾ ਸਿੰਘ ਬੇਦੀ ਦੁਆਰਾ ਸੰਪਾਦਿਤ ‘ਹੀਰ ਦਮੋਦਰ’ ਵਿੱਚ 961 ਬੰਦ ਮਿਲਦੇ ਹਨ।

ਕਿੱਸਾਕਾਰ ਦਮੋਦਰ ਕੌਣ ਸੀ? ਕਿੱਥੋਂ ਦਾ ਰਹਿਣ ਵਾਲਾ ਸੀ? ਹੀਰ ਦਾ ਕਿੱਸਾ ਉਸਨੇ ਕਦੋਂ ਲਿਖਿਆ? ਇਨ੍ਹਾਂ ਸੁਆਲਾਂ ਦੇ ਜੁਆਬ ਉਸਦੇ ਕਿੱਸੇ ਵਿੱਚੋਂ ਹੀ ਪ੍ਰਾਪਤ ਹੁੰਦੇ ਹਨ ਜਿਵੇਂ-

- ਨਾਉਂ ਦਮੋਦਰ ਜਾਤ ਗੁਲਾਟੀ, ਆਇਆ ਸਿੱਕ ਸਿਆਲੀਂ।  
ਆਪਣੇ ਮਨ ਵਿੱਚ ਮਸਲਤ ਕੀਤੀ ਬਹਿ ਕੇ ਇਥਾਈਂ ਜਾਲੀ।  
ਵੜਿਆ ਵੰਝ ਚੂਚਕ ਦੇ ਸ਼ਹਿਰੇ ਜਿੱਥੇ ਸਿਆਲ ਅਬਦਾਲੀ।

ਦੇਖ ਦਮੋਦਰ ਖੁਸ਼ੀ ਹੋਈ ਉਸ, ਵੇਖ ਉਨ੍ਹਾਂ ਦੀ ਚਾਲੀ।  
 ਉਥੇ ਕੀਤਾ ਰਹਿਣ ਦਮੋਦਰ, ਉਹ ਵਸਤ ਖੁਸ਼ੀ ਆਈ।  
 ਚੂਚਕ ਨੂੰ ਜੋ ਵੰਡ ਮਿਲਿਆ ਸੇ, ਨਾਲੇ ਕੁੰਦੀ ਤਾਈ।  
 ਚੂਚਕ ਬਹੁੰ ਦਿਲਾਸਾ ਦਿੱਤਾ, ਤਾਂ ਦਿਲਗੀਰੀ ਲਾਈ।  
 ਆਖ ਦਮੋਦਰ ਹੋਇਆ ਦਿਲਾਸਾ, ਤਾਂ ਹੱਟੀ ਉਥੇ ਪਾਈ।

- ਪਾਤਸ਼ਾਹੀ ਜੋ ਅਕਬਰ ਸੰਦੀ, ਦਿਨ ਦਿਨ ਚੜ੍ਹੇ ਸਵਾਈ।  
 -- -- --  
 ਪਾਤਸ਼ਾਹੀ ਜੋ ਅਕਬਰ ਸੰਦੀ, ਹੀਲ ਨ ਹੁੱਜਤ ਕਾਈ।  
 -- -- --  
 ਅਕਬਰ ਸ਼ਾਹ ਦਾ ਰਾਜ ਵਡੇਰਾ, ਜੇ ਤੈਨੂੰ ਕਜ਼ਾ ਦਿਵਾਈ।
- ਵੇਖ ਦਮੋਦਰ ਹੀਰੇ ਦੀ ਚਾਲੀ, ਕਿੱਸਾ ਆਣ ਬਣਾਏ।  
 -- -- --  
 ਆਖ ਦਮੋਦਰ ਮੈਂ ਅੱਖੀ ਡਿੱਠਾ, ਲੱਗੀ ਹੋਣ ਲੜਾਈ।  
 -- -- --  
 ਆਖ ਦਮੋਦਰ ਮੈਂ ਪੜ੍ਹਿਆਂ ਡਿੱਠਾ, ਜੋ ਸਿਰ ਸਲੇਟੀ ਦੇ ਆਈ।  
 -- -- --  
 ਅੱਖੀਂ ਡਿੱਠਾ ਕਿੱਸਾ ਕੀਤਾ, ਮੈਂ ਤਾਂ ਗੁਣੀ ਨਾ ਕਾਈ।  
 -- -- --  
 ਅਸਾਂ ਮੂੰਹੋਂ ਅਲਾਇਆ ਉਹੋ, ਜੋ ਕੁਝ ਨਜ਼ਰ ਪਾਇਉਈ।
- ਪੰਦਰਾਂ ਸੌ ਉਨਤੀ ਆਹਾ, ਬਿਕਰਮੀ ਸੰਮਤ ਰਾਏ।  
 ਹੀਰ ਤੇ ਰਾਂਝਾ ਹੋਏ ਇਕੱਠੇ, ਝੇੜੇ ਰੱਬ ਚੁਕਾਏ।

ਉਪਰੋਕਤ 'ਹੀਰ-ਦਮੋਦਰ' ਵਿੱਚ ਮਿਲਦੇ ਹਵਾਲਿਆਂ ਦੇ ਆਧਾਰ 'ਤੇ ਦਮੋਦਰ ਆਪਣੇ ਆਪ ਨੂੰ ਅਕਬਰ ਦਾ ਸਮਕਾਲੀ ਅਤੇ ਜਾਤ ਦਾ 'ਗੁਲਾਟੀ ਅਰੋੜਾ' ਦੱਸਦਾ ਹੈ। ਉਹ ਹੀਰ ਦੇ ਪਿੰਡ 'ਝੰਗ- ਸਿਆਲ' ਵਿੱਚ ਹੱਟੀ ਪਾ ਕੇ ਆਪਣੇ ਆਪ ਨੂੰ ਦੁਕਾਨਦਾਰ ਲਿਖਦਾ ਹੈ ਤੇ ਹੀਰ-ਰਾਂਝੇ ਦੀ ਸਾਰੀ ਕਥਾ ਆਪਣੀਆਂ ਅੱਖਾਂ ਦੇ ਸਾਹਮਣੇ ਵਾਪਰੀ ਹੋਣ ਦਾ ਵਿਸ਼ਵਾਸ਼ ਦਿਲਾਉਂਦਾ ਹੈ। ਕਿਸੇ ਵਿੱਚ ਆਏ ਹਵਾਲੇ ਮੁਤਾਬਿਕ ਉਹ ਕਿਸੇ ਦਾ ਰਚਨਾਕਾਲ 1529 ਬਿਕਰਮੀ ਸੰਮਤ ਅਰਥਾਤ 1472 ਈ। ਦੱਸਦਾ ਹੈ।

ਇਸ ਤਰ੍ਹਾਂ ਜਦੋਂ ਅਸੀਂ 'ਹੀਰ-ਦਮੋਦਰ' ਵਿੱਚ ਆਏ ਇਨ੍ਹਾਂ ਹਵਾਲਿਆਂ ਨੂੰ ਇਤਿਹਾਸਕ ਤੱਥਾਂ ਤੇ ਵਿਦਵਾਨਾਂ ਦੀ ਪੜ੍ਹੋਲ ਦੇ ਆਧਾਰ 'ਤੇ ਪਰਖਦੇ ਹਾਂ ਤਾਂ ਇਹ ਹਵਾਲੇ ਉਸਦੀ ਕਾਵਿ-ਜੁਗਤ ਵਧੇਰੇ ਲੱਗਦੇ ਹਨ, ਜੋ ਉਸਨੇ ਆਪਣੇ ਕਿਸੇ ਨੂੰ ਪ੍ਰਮਾਣਿਕਤਾ ਦੇਣ ਦੇ ਲਿਹਾਜ਼ ਨਾਲ ਵਰਤੇ ਹਨ। ਮੌਲਾ ਬਸ਼ਟ ਕਸ਼ਤਾ ਅਨੁਸਾਰ, ਹੀਰ ਰਾਂਝੇ ਦੀ ਕਥਾ ਬਹਿਲੋਲ ਲੋਧੀ ਦੇ ਰਾਜ ਸਮੇਂ (1450-1488) ਵਾਪਰੀ। ਉਹ ਲਿਖਦਾ ਹੈ ਕਿ 'ਤਾਰੀਖ ਝੰਗ ਸਿਆਲ' ਵਿੱਚ ਹੀਰ ਦੇ ਮਰਨ ਦਾ ਸਾਲ 1452 ਈ। ਲਿਖਿਆ ਹੋਇਆ ਹੈ। ਇਸ ਤੋਂ ਬਿਨਾਂ ਸਰ ਰਿਚਰਡ ਟੈਂਪਲ ਨੇ ਆਪਣੀ ਪੁਸਤਕ 'ਲੀਜ਼ੈਡਸ ਆਫ ਦੀ ਪੰਜਾਬ' (1884-1889 ਈ.) ਵਿੱਚ ਇਸ ਕਿਸੇ ਜ਼ਿਕਰ ਕੀਤਾ ਹੈ ਤੇ ਇਸ ਵਿੱਚ ਦਮੋਦਰ ਨੂੰ ਹੀਰ ਦੇ ਪਿੰਡ ਦਾ 'ਪਟਵਾਰੀ' ਲਿਖਿਆ ਗਿਆ ਹੈ।

ਸੋ ਸਿੱਧ ਹੈ 'ਹੀਰ ਦਮੋਦਰ' ਵਿੱਚ ਆਏ ਸਾਰੇ ਹਵਾਲੇ ਦਮੋਦਰ ਦੀ 'ਕਾਵਿ-ਜੁਗਤ' ਵੱਲ ਹੀ ਇਸ਼ਾਰਾ ਕਰਦੇ ਹਨ। ਇਸ ਸੰਬੰਧੀ ਛਾ. ਕੁਲਬੀਰ ਸਿੰਘ ਕਾਂਗ (ਪੰਜਾਬੀ ਕਿੱਸਾ ਕਾਵਿ ਦਾ ਇਤਿਹਾਸ) ਵਿੱਚ ਨਿਸ਼ਕਰਸ਼ ਕੱਢਦੇ ਹੋਏ ਲਿਖਦੇ ਹਨ ਕਿ,

" ਦਮੋਦਰ ਦਾ ਇਹ ਦਾਅਵਾ ਬਿਲਕੁਲ ਨਿਰਮੂਲ ਹੈ। ਇੱਕ ਕਵੀ ਆਪਣੇ ਪਾਤਰਾਂ ਨਾਲ ਥਾ-

ਬਾਂ ਘੁੰਮ ਰਿਹਾ ਹੈ। ਹੈਰਾਨੀ ਹੈ ਕਿ ਉਸ ਨੂੰ ਕੋਈ ਹੋਰ ਕੰਮ ਨਹੀਂ। ਉਹ ਤਖ਼ਤ ਹਜ਼ਾਰੇ ਰਾਂਝੇ ਦਾ ਹੁਸਨ ਵੀ ਵੇਖਣ ਗਿਆ, ਹੀਰ ਦੀ ਬਾਲ-ਲੀਲਾ ਵੀ ਵੇਖਦਾ ਰਿਹਾ, ਫੇਰ ਮੁਕੱਦਮੇ ਵੇਲੇ ਕੋਟ ਕਬੂਲੇ ਵੀ ਪਹੁੰਚ ਗਿਆ। ਜੇ ਉਹ (ਆਪਣੇ ਕਥਨ ਅਨੁਸਾਰ) ਦੁਕਾਨਦਾਰ ਸੀ ਤਾਂ ਉਹ ਦੁਕਾਨਦਾਰੀ ਕਾਹਦੀ ਕਰਦਾ ਸੀ।” ਇਸ ਤਰ੍ਹਾਂ ਡਾ. ਕੁਲਬੀਰ ਸਿੰਘ ਕਾਂਗ, ਦਮੋਦਰ ਦੇ ਕਿੱਸੇ ਦਾ ਰਚਨਾਕਾਲ 1605 ਈ. ਦੇ ਨੇੜੇ - ਤੇੜੇ ਦਾ ਮੰਨਦੇ ਹਨ।

ਦਮੋਦਰ ਦਾ ਕਿੱਸਾ ‘ਦਵੱਈਆ’ ਛੰਦ ਵਿੱਚ ਹੈ, ਜਿਸ ਦੀਆਂ 28 ਮਾਤਰਾਵਾਂ ਹਨ। ਇਸ ਦੀ ਬੌਲੀ ਝਾਂਗੀ ਜਾਂ

ਲਹਿੰਦੀ ਪੰਜਾਬੀ ਹੈ, ਜਿਸ ਵਿੱਚ ਫਾਰਸੀ ਦੇ ਤਤਸਮ ਸ਼ਬਦਾਂ ਦਾ ਵੀ ਪ੍ਰਯੋਗ ਹੈ। ਪ੍ਰਸ਼ਨੋਤਗੀ/ਨਾਟਕੀ ਸ਼ੈਲੀ ਦੀ ਵਰਤੋਂ ਹੈ। ਕਲਾ ਪੱਖੋਂ ਕਿੱਸਾ ਵਰਣਨਯੋਗ ਹੈ। ਕਿੱਸਾ ਸੰਜਮ, ਸੰਕੋਚ, ਸੰਖੇਪਤਾ ਅਤੇ ਕਾਵਿ ਸੁਹਜ ਪੱਖੋਂ ਸ਼੍ਰੋਸ਼ਟ ਹੈ। ਕਿੱਸੇ ਵਿੱਚ ਪਾਤਰਾਂ ਦੀ ਉਸਾਰੀ ਮਨੋਵਿਗਿਆਨਕ ਢੰਗ ਨਾਲ ਕੀਤੀ ਗਈ ਹੈ। ਪੰਜਾਬ ਦੀ ਪੰਡੂ ਸੱਭਿਆਤਾ ਤੇ ਸਭਿਆਚਾਰ, ਰੀਤਾਂ, ਰਸਮਾਂ, ਜਾਤਾਂ, ਗੋਤਾਂ ਅਤੇ ਕਿੱਤਿਆਂ ਆਦਿ ਦੀ ਪੇਸ਼ਕਾਰੀ ਵਿੱਚ ਸਜੀਵਤਾ ਵਿੱਚਮਾਨ ਹੈ।

‘ਹੀਰ-ਦਮੋਦਰ’ ਦੀ ਸ਼ੁਰੂਆਤ ‘ਮੰਗਲਾਚਰਨ’ ਨਾਲ ਹੁੰਦੀ ਹੈ। ਜਿਸ ਵਿੱਚ ਇਸਲਾਮੀ ਕਿੱਸਾ ਪੰਰਪਰਾ ਤੋਂ ਛੁੱਟ ਸਭ ਦੇ ਸਾਂਝੇ ਰੋਬ ‘ਸਾਹਿਬ’ ਦੀ ਉਪਮਾ ਹੀ ਕੀਤੀ ਗਈ ਹੈ-

“ਅਵਲ ਨਾਮ ਸਾਹਿਬ ਦਾ ਲਈਏ ਜਿਨ ਏਹ ਜਗਤ ਉਪਾਯਾ।”

ਦਮੋਦਰ ਨੇ ਮੰਗਲਾਚਰਨ ਤੋਂ ਬਾਅਦ ਕਿੱਸੇ ਦੀ ਕਹਾਣੀ ਨੂੰ ਬੜੇ ਵੇਗਮਈ ਅੰਦਾਜ਼ ਵਿੱਚ ਸਮੇਟਿਆ ਹੈ-

ਦੋ ਵਰਿਆਂ ਦੀ ਛੋਹਿਰ ਹੋਈ, ਢੁੱਕ ਰਹੀਆਂ ਕੁੜਮਾਈਆਂ।  
ਚੌਂਹ ਵਰਿਆਂ ਦੀ ਛੋਹਿਰ ਹੋਈ, ਗੱਲ੍ਹਾਂ ਕਰੇ ਸਚਿਆਈਆਂ।  
ਛੋਆਂ ਵਰਿਆਂ ਦੀ ਛੋਹਿਰ ਹੋਈ, ਤਾਂ ਦਰ ਦਰ ਕੂਕਾਂ ਪਾਈਆਂ।  
ਦਸਾਂ ਵਰਿਆਂ ਦੀ ਛੋਹਿਰ ਹੋਈ, ਚਾਰੇ ਨਈਂ ਨਿਵਾਈਆਂ।  
ਬਾਰ੍ਹਾਂ ਵਰਿਆਂ ਦੀ ਛੋਹਿਰ ਹੋਈ, ਤਾਂ ਰਾਂਝੇ ਅੱਖੀਆਂ ਲਾਈਆਂ।

ਇਸ ਵਿੱਚ ਕਹਾਣੀ ਦੀ ਸੰਖੇਪਤਾ ਦੇ ਨਾਲ-ਨਾਲ ਹੀਰ ਦੀ ਸੁੰਦਰਤਾ ਦਾ ਵੀ ਬੜਾ ਢੁਕਵਾਂ ਵਰਣਨ ਹੈ। ਕਿੱਸਾਕਾਰ ਨੇ ਹੀਰ ਦਾ ਰਾਂਝੇ ਉੱਤੇ ਮੋਹਿਤ ਹੋਣ ਦਾ ਚਿਤਰਨ ਬੜਾ ਮਨੋ ਵਿਗਿਆਨਕ ਢੰਗ ਨਾਲ ਚਿਤਰਿਆ ਹੈ-

ਤਾਂ ਚੋਰੀ ਵੇਖੇ ਹੀਰ ਸਿਆਲੀ ਮੂੰਹਾਂ ਨ ਕੁਝ ਅਲਾਏ।  
ਧਰਤੀ ਉੱਤੇ ਲੀਕਾਂ ਖੱਟੇ ਆਖ ਨ ਮੂੰਹਾਂ ਸੁਣਾਏ।  
ਅੰਦਰ ਗੱਲ ਹੰਢਾਏ ਨੀਂਗਰ ਦਿਲ ਵਿੱਚ ਫਿਕਰ ਟਿਕਾਏ।  
ਜੇ ਸਚ ਜਾਣਾ ਸਿਰਜਣਹਾਰਾ ਤਾਂ ਪੀਰਾਂ ਇਹ ਪੱਲੂ ਪਾਏ।

ਰਾਂਝੇ ਤੇ ਹੀਰ ਦੇ ਪਿਆਰ ਦੀ ਗੱਲ ਫੈਲਣ ਦੀ ਖ਼ਬਰ ਨੂੰ ਵੀ ਦਮੋਦਰ ਨੇ ਬੜੇ ਕਲਾਤਮਿਕ ਅੰਦਾਜ਼ ਵਿੱਚ ਸਿਰਜਿਆ ਹੈ-

ਹੁੱਲੇ ਹੀਰੇ ਹੁੱਲੀ ਭੈਣੇ ਗੱਲ ਤੁਸਾਡੀ ਹੁੱਲੀ।  
ਹੁਣੇ ਤਾਂ ਚੂਚਕ ਬਾਪ ਸੁਣੇਂਦਾ ਤਾਮ ਪੱਕੇ ਨਾ ਚੁਲ੍ਹੀ।  
ਚਾਕਾਂ ਨਾਲ ਕਰੇਂ ਅਸ਼ਨਾਈ ਫਿਰਨੀ ਏਂ ਕੇਸੋਂ ਢੁੱਲ੍ਹੀ।

ਸੁਣ ਤੂੰ ਸਚ ਸਿਆਣੀ ਕੁੜੀਏ ਚਾਕਾਂ ਉੱਤੇ ਛੁਲ੍ਹੀ ।

ਇਸ ਤੋਂ ਬਿਨਾਂ ਦਮੇਦਰ ਨੇ ਰਾਂਝੇ ਦੀ ਸੁੰਦਰਤਾ ਵੀ ਬੜੀ ਰੀਝ ਨਾਲ ਚਿਤਰੀ ਹੈ ਉਸ ਨੂੰ ਵੇਖਣ ਵਾਲੇ ਸਭ ਇਸਤਰੀ-ਮਰਦ ਮੋਹਿਤ ਹੋ ਜਾਂਦੇ ਸਨ-

ਜੇ ਧੀਦੇ ਚੜ੍ਹੇ ਘੋੜੇ, ਬਾਹਰ ਪੰਖੀ ਨਾ ਠਹਿਰਾਇਣ ।  
ਨਰ ਨਾਰੀ ਜੋ ਕੋਈ ਦੇਖੇ, ਪਲ ਨ ਪਲਕਾ ਲਾਇਣ ।

— — —  
ਧਿੰਨ ਘੜਾ ਸਿਰ ਉੱਤੋਂ ਮਾਏ, ਨਹੀਂ ਤਾਂ ਭੋਇ ਮਰੋਂਦੀ ।  
ਵਿਚ ਮਸੀਤੇ ਚੰਦ ਫਥੋਈ, ਮੈਂ ਵਰ ਨਹੀਂਏ ਦੇਂਦੀ ।

‘ਹੀਰ-ਦਮੇਦਰ’ ਵਿੱਚ ਕਿੱਸਾਕਾਰ ਨੇ ਹੀਰ ਦੇ ਰਾਂਝੇ ਪੱਤੀ ਪਿਆਰ ਨੂੰ ‘ਸੂਫ਼ੀਆਨਾ ਅੰਦਾਜ਼’ ਵਿੱਚ ਬਿਆਨ ਕੀਤਾ ਹੈ ਤੇ ਸਭ ਸਾਕ-ਸੰਬੰਧੀਆਂ ਤੋਂ ਬੇਸੁੱਧ ਹੋਈ ਹੀਰ ਨੂੰ ਇਸ਼ਕ ਦੇ ਰੰਗ ਵਿੱਚ ਰੰਗੀ ਨੂੰ ਬੜੇ ਕਲਾਸਈ ਢੰਗ ਨਾਲ ਪੇਸ਼ ਕੀਤਾ ਹੈ-

ਨਾ ਕੋਈ ਆਖਹੁ ‘ਹੀਰੇ’ ਮੈਨੂੰ, ਨਾ ਕੋਈ ਆਖ ਸਲੇਟੀ ।  
ਜਾਤ ਸਨਾਤ ਪਛਾਣੋਂ ਨਾਹੀਂ, ਮੈਂ ਚਾਕੇ ਨਾਲ ਚਕੇਟੀ ।  
ਕਦੋਂ ਚੂਚਕ ਮਾਂ ਪਿਉ ਮੈਂਡਾ ਮੈਂ ਕਦਣ ਉਨ੍ਹਾਂ ਦੀ ਬੇਟੀ ।  
ਦਾਵਣ ਆਣ ਲਗੀ ਲੜ ਤੈਂਡੇ ਜੇ ਪਵਾਂ ਕਬੂਲ ਜਟੇਟੀ ।

ਦਮੇਦਰ ਦੀ ਹੀਰ ਵਿੱਚ ਸਿੱਗਾਰ ਰਸ, ਕਰੁਣਾ ਰਸ ਤੇ ਬੀਰ-ਰਸ ਆਦਿ ਦੇ ਨਾਲ-ਨਾਲ ਅਲੰਕਾਰਿਕ ਵਰਤੋਂ ਵੀ ਬੇਮਿਸਾਲ ਹੈ। ਦਮੇਦਰ ਨੇ ਕਿੱਸੇ ਦਾ ਅੰਤ ਸੁਖਾਂਤਕ ਕੀਤਾ ਹੈ, ਜੋ ਕਿੱਸੇ ਨੂੰ ਹਿੜ੍ਹ ਮਿਥਿਹਾਸ ਤੇ ਭਾਰਤੀ ਪ੍ਰੇਮਾਖਿਆਨ ਪਰੰਪਰਾ ਨਾਲ ਜੋੜਦਾ ਪ੍ਰਤੀਤ ਹੁੰਦਾ ਹੈ। ਕਿੱਸੇ ਦੇ ਅਖੀਰ ਵਿੱਚ ਵੀ ਦਮੇਦਰ ‘ਅੱਖੀ ਡਿੱਠੀ’ ਜੁਗਤ ਰਾਹੀਂ ਇਸ ਦਾ ਹਵਾਲਾ ਪੇਸ਼ ਕਰਦਾ ਹੈ-

ਆਖ ਦਮੇਦਰ ਅੱਖੀਂ ਡਿੱਠਾ, ਜੋ ਲੰਮੀ ਤਰਫ ਸਿਧਾਏ ।  
ਜਾਂ ਕੋਹ ਤ੍ਰੈ ਗਏ ਅਗੇਰੇ, ਤਾਂ ਅਸੀਂ ਵੀ ਨਾਲੇ ਆਹੇ ।

#### (ਅ) ਪੀਲੂ-

‘ਮਿਰਜ਼ਾ-ਸਾਹਿਬਾ’ ਦਾ ਸਭ ਤੋਂ ਪਹਿਲਾ ਕਿੱਸਾ ਪੀਲੂ ਦੁਆਰਾ ਹੀ ਲਿਖਿਆ ਗਿਆ। ਪੀਲੂ ਦੇ ਜੀਵਨ ਸੰਬੰਧੀ ਕੋਈ ਵੀ ਜਾਣਕਾਰੀ ਉਪਲਬਧ ਨਹੀਂ, ਵਿਦਵਾਨਾਂ ਦੇ ਅਨੁਮਾਨਾਂ ਅਤੇ ਹੋਰ ਕਿੱਸਾ ਕਵੀਆਂ ਦੁਆਰਾ ਕੀਤੀਆਂ ਗਈਆਂ ਟਿੱਪਣੀਆਂ ਦੇ ਆਧਾਰ ’ਤੇ ਹੀ ਅਸੀਂ ਪੀਲੂ ਸੰਬੰਧੀ ਕੁਝ ਜਾਣਕਾਰੀ ਪ੍ਰਾਪਤ ਕਰ ਸਕਦੇ ਹਾਂ।

ਡਾ. ਜੀਤ ਸਿੰਘ ਸੀਤਲ (ਪੰਜਾਬੀ ਸਾਹਿਤ ਦਾ ਆਲੋਚਨਾਤਮਿਕ ਇਤਿਹਾਸ) ਅਨੁਸਾਰ, ਪੀਲੂ ਕੌਮ ਦਾ ਮੁਸਲਮਾਨ ਜੱਟ ਸੀ ਅਤੇ ਪਿੰਡ ਵੈਰੋਵਾਲ, ਤਹਿਸੀਲ ਤਰਨਤਾਰਨ, ਜ਼ਿਲ੍ਹਾ ਅੰਮ੍ਰਿਤਸਰ ਦਾ ਵਸਨੀਕ ਸੀ। ਉਹ ਅਕਬਰ ਤੇ ਜਹਾਂਗੀਰ ਬਾਦਸ਼ਾਹ (1556-1627 ਈ.) ਦੇ ਰਾਜ ਸਮੇਂ ਹੋਇਆ।

ਪੀਲੂ ਦਾ ਪਾਰਕਾਲੀ ਕਿੱਸਾਕਾਰ ਹਾਫਿਜ਼ ਬਰਖੁਰਦਾਰ, ਜੋ 1676 ਈ. ਅਰਥਾਤ ਅੰਰਗਜ਼ੇਬ ਦੇ ਰਾਜ ਸਮੇਂ ਹੋਇਆ ਸੀ, ਪੀਲੂ ਦੀ ਤਾਰੀਫ ਵਿੱਚ ਲਿਖਦਾ ਹੈ-

ਯਾਰੋਂ ਪੀਲੂ ਨਾਲ ਬਰਾਬਰੀ ਸ਼ਾਇਰ ਭੁਲ ਕਰੇਣ ।  
ਉਹਨੂੰ ਪੰਜਾਂ ਪੀਰਾਂ ਦੀ ਬਾਪਨਾ, ਕੰਧੀ ਦਸਤ ਧਰੇਣ ।

ਕਿੱਸਾਕਾਰ ਅਹਿਮਦਯਾਰ, ਜੋ ਪੀਲੂ ਤੋਂ ਬਹੁਤ ਬਾਅਦ ਵਿੱਚ ਹੋਇਆ, ਉਹ ਵੀ ਪੀਲੂ ਦੀ ਵਡਿਆਈ ਵਿੱਚ ਲਿਖਦਾ ਹੈ—

ਪੀਲੂ ਨਾਲ ਨਾ ਰੀਸ ਕਿਸੇ ਦੀ, ਉਸ ਵਿੱਚ ਸੋਜ਼ ਅਲਹਿਦੀ।  
ਮਸਤ ਨਿਗਾਹ ਕੀਤੀ ਉਹ ਪਾਸੇ, ਕਿਸੇ ਫਕੀਰ ਵਲੀ ਦੀ।

ਇਸੇ ਪ੍ਰਕਾਰ **ਸੈਡੂਲ ਮਲੂਕ** ਦਾ ਕਰਤਾ **ਮੁਹੰਮਦ ਬਸ਼ਟਾ** ਵੀ ਪੀਲੂ ਦੀ ਉਸਤਤ ਵਿੱਚ ਬਿਆਨ ਕਰਦਾ ਹੈ—

ਛੜੀ ਛੜੀ ਗੱਲ ਆਖੀ ਲੇਕਿਨ ਜੋ ਆਖੀ ਸੋ ਹੱਛੀ।  
ਪੀਲੂ ਸੁਥਰਾ ਪਹਿਲੇ ਹੋਏ, ਬਹੁਤ ਜ਼ਿਮੀ ਕਦ ਕੱਛੀ।

ਇਸਦੇ ਨਾਲ ਹੀ ਸਾਹਿਤ ਦੇ ਇਤਿਹਾਸਕਾਰਾਂ ਦਾ ਕਹਿਣਾ ਹੈ ਕਿ ਸ਼੍ਰੀ ਗੁਰੂ ਅਰਜਨ ਦੇਵ ਜੀ ਸਮੇਂ ਇੱਕ ਪੀਲੂ ਭਗਤ ਆਪਣੀ ਰਚਨਾ ਨੂੰ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਸ਼ਾਮਿਲ ਕਰਾਉਣ ਲਈ ਗਏ ਸਨ, ਪਰ ਉਸ ਵਿੱਚ ਇਸਤਰੀ ਨਿੰਦਿਆ ਹੋਣ ਅਤੇ ਗੁਰਮਤਿ ਦੇ ਆਸ਼ੇ ਦੇ ਅਨੁਕੂਲ ਨਾ ਹੋਣ ਕਰਕੇ ਉਸਨੂੰ ਸ਼ਾਮਿਲ ਨਹੀਂ ਕੀਤਾ ਗਿਆ। ਵਿਦਵਾਨਾਂ ਦਾ ਵਿਚਾਰ ਹੈ ਕਿ ਇਹ ਪੀਲੂ ਭਗਤ ਹੀ ਕਿੱਸਾਕਾਰ ਪੀਲੂ ਹੈ।

ਪੀਲੂ ਦਾ ਇਕੋ ਇਕ ਕਿੱਸਾ ‘ਮਿਰਜ਼ਾ ਸਾਹਿਬਾ’ ਹੀ ਮਿਲਦਾ ਹੈ ਪਰੰਤੂ ਇਸਦਾ ਕੋਈ ਵੀ ਮੂਲ ਖਰੜਾ ਪ੍ਰਾਪਤ ਨਹੀਂ। ਇਹ ਢਾਡੀਆਂ, ਮਰਾਸੀਆਂ ਤੇ ਕਵੀਸ਼ਰਾਂ ਰਾਹੀਂ ਲੋਕ ਮੁੰਹਾਂ ਤੇ ਚੜ੍ਹੀ ਕੇ ਸੁਣੈ-ਸੁਣਾਏ ਰੂਪ ਵਿੱਚ ਹੀ ਵੀਹਵੀਂ ਸਦੀ ਤੱਕ ਪਹੁੰਚਿਆ। ਇਸ ਨੂੰ ਸਭ ਤੋਂ ਪਹਿਲਾਂ **ਸਵਿਨਰਟਨ** ਨੇ ਆਪਣੀ ਪੁਸਤਕ ‘ਰੰਮਾਂਟਿਕ ਟੇਲਜ਼ ਆਫ ਦੀ ਪੰਜਾਬ’ ਵਿੱਚ ਲਿਖਤੀ ਰੂਪ ਪ੍ਰਦਾਨ ਕੀਤਾ। ਇਸ ਦੇ ਨਾਲ ਹੀ ਸਰ ਰਿਚਰਡ ਟੈਪਲ ਨੇ ਵੀ ਆਪਣੀ ਪੁਸਤਕ ‘ਲੀਜੈਂਡਸ ਆਫ ਦੀ ਪੰਜਾਬ’ ਵਿੱਚ ਪੀਲੂ ਦੇ ਕਿਸੇ ਦੇ ਕੁਝ ਅੰਸ਼ ਪ੍ਰਕਾਸ਼ਿਤ ਕੀਤੇ। ਪੀਲੂ ਦਾ ਇਹ ਕਿੱਸਾ ਅਧੂਰੇ ਰੂਪ ਵਿੱਚ ਹੀ ਪ੍ਰਾਪਤ ਹੈ, ਜਿਸ ਵਿੱਚ ਕਹਾਣੀ ਦੀ ਨਿੰਰੰਤਰਤਾ ਕਈ ਥਾਈਂ ਟੁੱਟਦੀ ਹੈ।

ਪੀਲੂ ਦਾ ਕਿੱਸਾ ਮਿਰਜ਼ਾ-ਸਾਹਿਬਾ ਵੀ ਹੀਰ-ਦਮੇਦਰ ਵਾਂਗ ਸੰਖੇਪਤਾ ਤੇ ਸੰਜਮਤਾ ਦੇ ਗੁਣਾਂ ਦਾ ਧਾਰਨੀ ਹੈ। ਕਹਾਣੀ ਦਾ ਬਿਆਨ ਸੰਕੇਤਮਈ ਹੈ। ਪੀਲੂ ਕਹਾਣੀ ਦੇ ਆਰੰਭ ਵਿੱਚ ਮਿਰਜ਼ਾ-ਸਾਹਿਬਾ ਦੇ ਪ੍ਰੇਮ ਦੀ ਤੰਦ ਬੜੇ ਥੋੜ੍ਹੇ ਸੰਕੇਤਕ ਲਫਜ਼ਾਂ ਵਿੱਚ ਹੀ ਬਿਆਨ ਕਰ ਜਾਂਦਾ ਹੈ—

ਸਾਹਿਬਾ ਪੜ੍ਹੇ ਪੱਟੀਆਂ, ਮਿਰਜ਼ਾ ਪੜ੍ਹੇ ਕੁਰਾਨ।  
ਵਿਚ ਮਸੀਤ ਦੇ ਲੱਗੀਆਂ ਜਾਣੇ ਕੁਲ ਜਹਾਨ।

ਘੱਟ ਤੋਂ ਘੱਟ ਸ਼ਬਦਾਂ ਵਿੱਚ ਬਹੁਤ ਕੁਝ ਕਹਿ ਜਾਣਾ ਹੀ ਸੂਤ੍ਰਿਕ ਸੈਲੀ ਦਾ ਕਮਾਲ ਹੈ ਤੇ ਪੀਲੂ ਇਸ ਵਿੱਚ ਪੂਰੀ ਤਰ੍ਹਾਂ ਸਮਰੱਥ ਜਾਪਦਾ ਹੈ। ਪੀਲੂ ਕਿਸੇ ਵਿੱਚ ਸਾਹਿਬਾ ਦੀ ਸੁੰਦਰਤਾ ਨੂੰ ਬੜੀ ਰੀਝ ਨਾਲ ਪੇਸ਼ ਕਰਦਾ ਹੈ—

ਸਾਹਿਬਾਂ ਗਈ ਤੇਲ ਨੂੰ ਗਈ ਪਸਾਰੀ ਦੀ ਹੱਟ।  
ਛੜ ਨਾ ਜਾਣੇ ਤੱਕੜੀ, ਹਾਡ ਨਾ ਜਾਣੇ ਵੱਟ।  
ਤੇਲ ਭੁਲਾਵੇਂ ਭੁਲਾ ਬਾਣੀਆਂ, ਦਿੱਤਾ ਸ਼ਹਿਦ ਉਲੱਟ।  
ਵਣਜ ਗਵਾ ਲਏ ਬਾਣੀਆਂ, ਬਲੁਦ ਗੰਵਾਇ ਜੱਟ।  
ਤਿੰਨ ਸੌ ਨਾਂਗਾ ਪਿੜ ਰਿਹਾ, ਹੋ ਗਏ ਚੌਪੱਟ।

ਸਾਹਿਬਾਂ ਦੀ ਤਾਰੀਫ ਪੀਲੂ ਨੇ ਮਿਰਜ਼ੇ ਦੇ ਮੂੰਹੋਂ ਵੀ ਇਜ਼ ਕਰਵਾਈ ਹੈ—

ਕੱਢ ਕਲੇਜਾ ਲੈ ਗਈ, ਖਾਨ ਖੀਵੇ ਦੀ ਧੀ।  
 ਗਜ਼ ਗਜ਼ ਲੰਮੀਆਂ ਮੀਢੀਆਂ, ਰੰਗ ਜੋ ਗੋਰਾ ਸੀ।  
 ਜੋ ਦੇਵੇ ਪਿਆਲਾ ਜ਼ਹਿਰ ਦਾ, ਮੈਂ ਮਿਰਜ਼ਾ ਲੈਂਦਾ ਪੀ।  
 ਜੇ ਮਾਰੇ ਬਰਛੀ ਕੱਸ ਕੇ, ਕਦੇ ਨਾ ਕਰਦਾ ਸੀ।

ਪੀਲ੍ਹ ਦਾ ਮਿਰਜ਼ਾ ਇਸ਼ਕ ਨੂੰ ਬਹਾਦਰੀ ਨਾਲ ਨੇਪਰੇ ਚਾੜ੍ਹਨਾ ਚਾਹੁੰਦਾ ਹੈ, ਇਸ ਲਈ ਉਹ ਸਾਹਿਬਾ ਲਈ ਉਸਦੇ ਮਾਪਿਆਂ ਦੀਆਂ ਮਿਨਤਾ-ਤਰਲੇ ਕਰਨ 'ਤੇ ਵਿਸ਼ਵਾਸ਼ ਨਹੀਂ ਕਰਦਾ ਹੈ। ਉਸਨੂੰ ਆਪਦੀ ਬਹਾਦਰੀ ਤੇ ਸੂਰਮਤਾਈ 'ਤੇ ਵਿਸ਼ਵਾਸ਼ ਹੈ। ਪੀਲ੍ਹ ਨੇ ਇਸੇ ਭਾਵ ਅਧੀਨ ਕਿਸੇ ਦੇ ਆਰੰਭ ਤੋਂ ਹੀ ਮਿਰਜ਼ੇ ਨੂੰ ਬਹਾਦਰੀ ਤੇ ਦਲੇਰੀ ਦੇ ਪ੍ਰਤੀਕ ਵਜੋਂ ਚਿਤਰਿਆ ਹੈ। ਕਵੀ ਦੁਆਰਾ ‘ਮਿਰਜ਼ੇ ਦੀ ਸੁੰਦਰਤਾ’ ਦਾ ਚਿਤਰਨ ਉਸਦੀ ਬਹਾਦਰੀ ਵੱਲ ਹੀ ਸੰਕੇਤ ਕਰਦਾ ਹੈ-

ਜਨਮ ਦਿੱਤਾ ਮਾਈ ਬਾਪ ਨੇ ਰੂਪ ਦਿੱਤਾ ਕਰਤਾਰ।  
 ਐਸਾ ਮਿਰਜ਼ਾ ਸੁਰਮਾ ਖਰਲਾਂ ਦਾ ਸਰਦਾਰ।

ਮਿਰਜ਼ੇ ਦੀ ਬੱਕੀ ਪ੍ਰਤੀ ਉਚਾਰੇ ਸ਼ਬਦ ਵੀ ਉਸਦੀ ਬਹਾਦਰੀ ਤੇ ਤਾਕਤ ਦਾ ਆਭਾਸ ਕਰਾਉਂਦੇ ਹਨ:-

ਦੋ ਮੱਝੀਆਂ ਦਾ ਘਿਊ ਦਿੱਤਾ ਬੱਕੀ ਦੇ ਛਿੱਡ ਪਾ।  
 ਮੇਰੀ ਬੱਕੀ ਤੋਂ ਡਰਨ ਫਰਿਸਤੇ, ਸੈਥੋਂ ਡਰੇ ਖੁਦਾ।

ਪੀਲ੍ਹ ਨੇ ਕਿੱਸਾ-ਕਾਵਿ ਦੀ ਪ੍ਰਚਲਿਤ ਰੂੜ੍ਹੀ ਮੁਤਾਬਿਕ ‘ਇਸਤਰੀ-ਨਿੰਦਾਂ’ ਵੀ ਆਪਣੇ ਕਿੱਸੇ ਵਿੱਚ ਪੇਸ਼ ਕੀਤੀ ਹੈ-

ਚੜ੍ਹਦੇ ਮਿਰਜ਼ੇ ਖਾਨ ਨੂੰ, ਜੱਟ ਵੰਝਲ ਦੇਂਦਾ ਮੱਤ।  
 ਭੱਠ ਰੰਨਾਂ ਦੀ ਦੌਸਤੀ, ਖੁਗੀ ਜਿਨ੍ਹਾਂ ਦੀ ਮੱਤ।  
 ਹੱਸ-ਹੱਸ ਲਾਉਂਦੀਆ ਯਾਰੀਆਂ, ਰੋ-ਰੋ ਦੇਂਦੀਆਂ ਦੱਸ।  
 ਲੱਖੀਂ ਹੱਥ ਨਾ ਆਂਵਦੀ, ਦਾਨਸਮੰਦਾਂ ਦੀ ਪੱਤ।

ਇਸ ਤਰ੍ਹਾਂ ਪੀਲ੍ਹ ਦਾ ਕਿੱਸਾ ਜਿੱਥੇ ਮਿਰਜ਼ੇ ਨੂੰ ਬਹਾਦਰੀ ਦੇ ਪ੍ਰਤੀਕ ਵਜੋਂ ਸਿਰਜਦਾ ਹੈ, ਉਥੇ ਹੋਣੀ ਹੱਥਾਂ ਹੋਈ ਉਸ ਦੀ ਮੌਤ ਨੂੰ ਉਸਦੇ ਖੁਦੀ-ਗੁਮਾਨ ਨਾਲ ਜੋੜਦਾ ਹੋਇਆ ਦਾਰਸ਼ਨਿਕ ਅੰਦਾਜ਼ ਵਿੱਚ ਅੱਟਲ ਸੱਚਾਈਆਂ ਦਾ ਵੀ ਜ਼ਿਕਰ ਕਰਦਾ ਹੈ-

ਪੀਲ੍ਹ ਪੁੱਛੇ ਸ਼ਾਇਰਾਂ! ਕਿਤ ਵੱਲ ਗਿਆ ਜਹਾਨ।  
 ਲਗ ਲਗ ਗਈਆਂ ਮਜ਼ਲਸਾਂ ਬਹਿ ਬਹਿ ਗਏ ਦੀਵਾਨ।  
 ਮਿਰਜ਼ਾ ਮਾਰਿਆ ਮਲਕੁਲ ਮੌਤ ਨੇ ਕੁਝ ਮਾਰਿਆ ਖੁਦੀ ਗੁਮਾਨ।  
 ਵਿੱਚ ਕਬਰਾਂ ਦੇ ਖਪ ਗਿਆ ਮਿਰਜ਼ਾ ਸੋਹਣਾ ਛੈਲ ਜੁਆਨ।

ਪੀਲ੍ਹ ਨੇ ਆਪਣੀ ਰਚਨਾਂ ਵਿੱਚ ਕੇਂਦਰੀ ਪੰਜਾਬੀ ਦਾ ਸਫਲ ਪ੍ਰਯੋਗ ਕੀਤਾ ਹੈ। ਉਸਦੀ ਬੋਲੀ ਸਿੱਧਪਧਰੀ, ਪੇਂਡੂ ਤੇ ਮਾਸੀ ਪੜਾਵ ਵਾਲੀ ਹੈ ਅਤੇ ਛਾਰਸੀ, ਸੰਸਕ੍ਰਿਤ ਤੇ ਬ੍ਰਾਹਮਿਕ ਜਾਂ ਸਾਧਭਾਸ਼ਾ ਤੋਂ ਬਿਲਕੁਲ ਕੋਰੀ ਹੈ। **ਬਾਵਾ ਬੁੱਧ ਸਿੰਘ**, ਪੀਲ੍ਹ ਦੇ ਕਿੱਸੇ ਨੂੰ “ਇਕ ਜਟਕੀ ਕਹਾਣੀ ਜਟਕੀ ਬੋਲੀ ਵਿੱਚ

ਸੁਣਾਈ ਹੋਈ” ਆਖਦੇ ਹਨ। ਇਸ ਦੇ ਨਾਲ ਮੌਲਾ ਬਸ਼ਟ ਕੁਸ਼ਤਾ ਕਿਸੇ ਦੇ ਕਾਵਿ-ਗੁਣਾਂ ਦੀ ਤਾਰੀਫ਼ ਕਰਦਾ ਹੋਇਆ ਲਿਖਦਾ ਹੈ ਕਿ,

“ਉਸ ਵਿੱਚ ਸੋਜ਼ ਤੇ ਰਵਾਨੀ ਬੜੀ ਹੈ, ਤਸ਼ਬੀਹਾਂ, ਇਸ਼ਤਿਆਰੇ ਤੇ ਮੁਹਾਵਰੇ ਸੋਹਣੇ ਵਰਤੇ ਹਨ।”

ਪੀਲੂ ਦਾ ਕਿੱਸਾ ਪੰਜਾਬੀ ਦਾ ਪਹਿਲਾ ਦੁਖਾਂਤ ਕਿੱਸਾ ਹੈ ਅਤੇ ਸੱਦ ਕਾਵਿ ਰੂਪ ਵਿੱਚ ਲਿਖਿਆ ਪੰਜਾਬੀ ਦਾ ਪੰਹਿਲਾ ਤੇ ਆਖਰੀ ਕਿੱਸਾ ਵੀ ਹੈ। ਪੀਲੂ ਦੇ ਬਿਆਨ ਵਿੱਚ ਸਾਦਰੀ ਤੇ ਕਹਾਣੀ ਤਿੱਖੀ ਤੋਰ ਤੁਰਦੀ ਹੈ। ਅਤਿਕਥਨੀ ਅਲੰਕਾਰ ਤੇ ਸ਼ਿੰਗਾਰ ਰਸ ਦੀ ਪ੍ਰਧਾਨਤਾ ਹੈ। ਪੱਛਮੀ ਪੰਜਾਬ ਵਿੱਚ ਜਿੱਥੇ ‘ਹੀਰ’ ਮਕਬੂਲ ਹੈ, ਉਥੋਂ ਪੁਰਬੀ ਪੰਜਾਬ ਵਿੱਚ ‘ਮਿਰਜ਼ੇ’ ਦੀ ਗੰਜ ਹੈ। ਹੀਰ ਦੀ ਤਰਜ਼ ਦੇ ਨਾਲ-ਨਾਲ ਮਿਰਜ਼ੇ ਦੀ ਤਰਜ਼ ਵੀ ਸੰਗੀਤ ਵਿੱਚ ਮਕਬੂਲ ਹੈ। ਮਿਰਜ਼ਾ ਤਾਂ ਗਾਇਕਾਂ ਦੀ ਕਸਵੱਟੀ ਹੈ। ਪੰਜਾਬੀ ਸਮਾਜ ਸਭਿਆਚਾਰ ਵਿੱਚ ਪੀਲੂ ਦੇ ਮਿਰਜ਼ੇ ਦੀਆਂ ਇਹ ਤੁਕਾਂ ਇਸ ਕਿੱਸੇ ਦੀ ਯਾਦ ਨੂੰ ਸਦਾ ਤਾਜ਼ਾ ਰੱਖਣਗੀਆਂ-

“ਬਾਝ ਭਰਾਵਾਂ ਜੱਟ ਮਾਰਿਆ, ਕੋਈ ਨਾ ਮਿਰਜ਼ੇ ਸੰਗ।”

#### (੪) ਹਾਫਿਜ਼ ਬਰਖੁਰਦਾਰ-

ਹਾਫਿਜ਼ ਬਰਖੁਰਦਾਰ ਇਸ ਕਾਲ ਦਾ ਇੱਕ ਹੋਰ ਕਿੱਸਾਕਾਰ ਹੋਇਆ ਹੈ। ਇਤਿਹਾਸਕਾਰ ਇਸ ਨਾਂ ਦੇ ਦੋ ਕਵੀਆਂ ਬਾਰੇ ਜ਼ਿਕਰ ਕਰਦੇ ਹਨ- ਇਕ ਮੁਸਲਮਾਨੀ ਪਿੰਡ ਦਾ ਰਹਿਣ ਵਾਲਾ ਸੀ ਤੇ ਦੂਜਾ ਤਖਤ ਹਜ਼ਾਰੇ ਦਾ। ਮੁਸਲਮਾਨੀ ਵਾਲਾ ਹਾਫਿਜ਼ ਬਰਖੁਰਦਾਰ ਔਰਗਜੇਬ ਦਾ ਸਮਕਾਲੀ ਸੀ ਤੇ ਦੂਜਾ ਵਾਰਿਸ ਸ਼ਾਹ ਦਾ। ਦੋਵੇਂ ਆਪਣੇ ਨਾਲ ‘ਹਾਫਿਜ਼’ ਸ਼ਬਦ ਵਰਤਦੇ ਹਨ। ਦੂਜੇ ਦਾ ਅਸਲ ਨਾਂ ‘ਰਾਂਝਾ ਬਰਖੁਰਦਾਰ’ ਸੀ, ਜੋ ਪਹਿਲੇ ਤੋਂ ਸਾਲ ਮਗਰੋਂ ਹੋਇਆ ਸੀ। ਦੋਹਾਂ ਨੇ ਕਿਸੇ ਅਤੇ ਇਸਲਾਮੀ ਸ਼ਰਾਨਾਲ ਸੰਬੰਧਿਤ ਪੁਸਤਕਾਂ ਲਿਖੀਆਂ ਸਨ ਤੇ ਦੋਹਾਂ ਦੀਆਂ ਰਚਨਾਵਾਂ ਆਪਸ ਵਿੱਚ ਮਿਸ਼ਰਤ ਹੋ ਗਈਆਂ ਹਨ। ਇਨ੍ਹਾਂ ਵਿੱਚ ਹਾਫਿਜ਼ ਬਰਖੁਰਦਾਰ ਤੇ ਰਾਂਝਾ ਬਰਖੁਰਦਾਰ ਦੋਹਾਂ ਦੀਆਂ ਕਿਹੜੀਆਂ-ਕਿਹੜੀਆਂ ਰਚਨਾਵਾਂ ਹਨ, ਇਨ੍ਹਾਂ ਬਾਰੇ ਨਿਰਨਾ ਅਜੇ ਤੱਕ ਨਹੀਂ ਹੋ ਸਕਿਆ। ਅਸੀਂ ਏਥੇ ਪਿੰਡ ਮੁਸਲਮਾਨੀ, ਜ਼ਿਲ੍ਹਾ ਸਰਗੋਧਾ (ਪਾਕਿਸਤਾਨ) ਦੇ ਰਹਿਣ ਵਾਲੇ ਹਾਫਿਜ਼ ਬਰਖੁਰਦਾਰ (ਜੋ ਰਾਂਝਾ ਬਰਖੁਰਦਾਰ ਨਹੀਂ) ਬਾਰੇ ਚਰਚਾ ਕਰਾਂਗੇ। ਇਸ ਸੰਬੰਧੀ ਸੰਕੇਤ ਕਰਦਾ ਹੋਇਆ ਕਿੱਸਾਕਾਰ **ਅਹਿਮਦਯਾਰ** ਲਿਖਦਾ ਹੈ-

ਲੋਕਾਂ ਸੈ ਪਏ ਕਿਸੇ ਜੋੜੇ, ਪੜੇ ਜਿਨਾਂ ਰਿਸਾਲੇ।  
ਪਰ ਗੀਣ ਵਲ ਨਾ ਢਿੱਠਾ, ਹਾਫਿਜ਼ ਮੁਸਲਮਾਨੀ ਵਾਲੇ।

ਸੈਫਲ ਮਲੂਕ ਦਾ ਕਰਤਾ **ਮੁਹੰਮਦ ਬਸ਼ਟ** ਵੀ ਉਸਦੀ ਕਿੱਸਾਕਾਰੀ ਬਾਰੇ ਜ਼ਿਕਰ ਕਰਦਾ ਹੋਇਆ ਲਿਖਦਾ ਹੈ-

ਹਾਫਿਜ਼ ਬਰਖੁਰਦਾਰ ਮੁਸ਼ਨਿਡ, ਗੋਰ ਜਿਨ੍ਹਾਂ ਦੀ ਚਿੱਟੀ।  
ਹਰ ਹਰ ਬੈਂਤ ਉਹਦਾ ਵੀ ਢਿੱਠਾ, ਜਿਉਂ ਮਿਸਗੀ ਦੀ ਖਿੱਟੀ।

ਹਾਫਿਜ਼ ਬਰਖੁਰਦਾਰ ਨੇ ‘ਮਿਰਜ਼ਾ ਸਾਹਿਬਾ’, ‘ਸੱਸੀ ਪੁੰਨੂੰ’ ਤੇ ‘ਯੂਸਫ਼ ਜੁਲੈਖਾਂ’ ਦੇ ਤਿੰਨ ਕਿਸੇ ਪੰਜਾਬੀ ਕਿੱਸਾ ਸਾਹਿਤ ਨੂੰ ਪ੍ਰਦਾਨ ਕੀਤੇ। ਉਸਦੇ ਕਿੱਸਿਆਂ ਸੰਬੰਧੀ ਚਰਚਾ ਕਰਦੇ ਹੋਏ ਪ੍ਰੋ. ਕਿਰਪਾਲ ਸਿੰਘ ਕਸੇਲ ਉਸਦੀਆਂ ਤਿੰਨ ਵਿਸ਼ੇਸ਼ਤਾਵਾਂ ਦਾ ਜ਼ਿਕਰ ਕਰਦੇ ਹਨ-

- ਮਿਰਜ਼ਾ-ਸਾਹਿਬਾ ਦੇ ਕਿੱਸੇ ਵਿੱਚ ਕੁਝ ਬੁਨਿਆਦੀ ਪਰਿਵਰਤਨ ਕਰਕੇ ਕਹਾਣੀ ਨੂੰ ਸੰਪੂਰਨ ਕਰਨ ਵਿੱਚ।

- ਸੱਸੀ ਪੁੰਨੂੰ ਦੇ ਕਿੱਸੇ ਨੂੰ ਪਹਿਲੀ ਵਾਰ ਏਨੇ ਵੇਰਵੇ ਵਿੱਚ ਬਿਆਨ ਕਰਨ ਵਿੱਚ।

- ਕਿੱਸਾ ਯੂਸਫ਼-ਜੁਲੈਖਾਂ ਨੂੰ ਪਹਿਲੀ ਵਾਰ ਪੰਜਾਬੀ ਰੂਪ ਦੇਣ ਵਿੱਚ।

‘ਮਿਰਜ਼ਾ-ਸਾਹਿਬਾਂ’ ਹਾਫਿਜ਼ ਬਰਖੁਰਦਾਰ ਦਾ ਪਹਿਲਾ ਕਿੱਸਾ ਹੈ। ਇਸ ਕਿੱਸੇ ਦੀ ਕਥਾ ਤੇ ਛੰਦ-ਸ਼ੈਲੀ ਪੀਲ੍ਹੀ ਵਾਲੀ ਹੀ ਹੈ। ਇਸ ਕਿੱਸੇ ਦੀ ਅਧੂਰੀ ਕਹਾਣੀ ਨੂੰ ਇਸ ਵਿੱਚ ਸੰਪੂਰਨ ਰੂਪ ਪ੍ਰਦਾਨ ਕੀਤਾ ਗਿਆ ਹੈ। ਕਈ ਪੰਗਤੀਆਂ ਪੀਲ੍ਹੀ ਦੇ ਕਿੱਸੇ ਦੀਆਂ ਹੀ ਅਦਲਾ-ਬਦਲੀ ਕਰਕੇ ਇਸ ਕਿੱਸੇ ਵਿੱਚ ਪੇਸ਼ ਕੀਤੀਆਂ ਗਈਆਂ ਹਨ। ਹਾਫਿਜ਼ ਨੇ ਇਸ ਵਿੱਚ ਪੰਜਾਬੀ ਕਿੱਸਾ ਜਗਤ ਵਿੱਚ ਪਹਿਲੀ ਵਾਰ ਕਿੱਸੇ ਦਾ ਆਰੰਭ ਨਾਇਕਾ ਦੀ ਸੁੰਦਰਤਾ ਦੇ ਵਰਣਨ ਤੋਂ ਕੀਤਾ ਹੈ। ਕੁਦਰਤ ਤੇ ਮਨੁੱਖੀ ਹਾਵਾਂ-ਭਾਵਾਂ ਦੀ ਇਕਸੁਰਤਾ, ਹੋਣੀ ਦੀ ਕਠੋਰਤਾ, ਇਸਤਰੀ ਦੀ ਬੇਵਫਾਈ ਅਤੇ ਪਰਾ-ਸਰੀਰਕ ਸ਼ਕਤੀਆਂ ਦਾ ਵਰਣਨ ਹਾਫਿਜ਼ ਦੇ ਮਿਰਜ਼ਾ ਸਾਹਿਬਾਂ ਦੀਆਂ ਹੋਰ ਵਿਸ਼ੇਸ਼ਤਾਵਾਂ ਹਨ। ਹਾਫਿਜ਼ ਨਖਸ਼ਿਖ ਵਰਣਨ ਵਿਧੀਂ ਨੂੰ ਬਾ-ਕਮਾਲ ਸਿਰਜਦਾ ਹੈ। ਸਾਹਿਬਾਂ ਦੀ ਸੁੰਦਰਤਾਂ ਦੇ ਵਰਣਨ ਸਮੇਂ ਇਸ ਦਾ ਬਾਬੂਬੀ ਚਿਤਰਨ ਕੀਤਾ ਗਿਆ ਹੈ—

ਸਾਹਿਬਾਂ ਰੰਗ ਮਜ਼ੀਠ ਦਾ, ਜਿਉਂ ਜਿਉਂ ਰੰਗ ਧਰੰਨ।  
ਉਹਦੀ ਜੁੜੀ ਤੇ ਦੋ ਵਾਲੀਆਂ, ਦੋ ਬਤਖਾਂ ਚੋਗ ਚੁਗੰਨ।

-- -- --

ਸਾਹਿਬਾਂ ਦੇ ਤਿੱਖੇ ਨੈਣ ਕਟਾਰੀਆਂ, ਦੁਸਰ ਘਾਹ ਕਰੰਨ।  
ਜਿਉਂ ਤੌਜੀ ਸੂਰਜ ਸਾਹਮਣੇ, ਲਾਟਾਂ ਨੈਣ ਮਚੰਨ।

‘ਸੱਸੀ ਪੁੰਨੂੰ’ ਹਾਫਿਜ਼ ਦੁਆਰਾ ਰਚਿਤ ਦੂਜਾ ਕਿੱਸਾ ਹੈ। ਪੰਜਾਬੀ ਕਿੱਸਾ ਸਾਹਿਤ ਵਿੱਚ ਸਭ ਤੋਂ ਪਹਿਲਾਂ ‘ਸੱਸੀ ਪੁੰਨੂੰ’ ਦੀ ਰਚਨਾ ਹਾਫਿਜ਼ ਬਰਖੁਰਦਾਰ ਦੁਆਰਾ ਕੀਤੀ ਗਈ। ਇਹ ਕਿੱਸਾ ਯਥਾਰਥਵਾਦੀ ਸ਼ੈਲੀ ਵਿੱਚ ਰਚਿਆ ਗਿਆ ਹੈ। ਵਿਦਵਾਨਾਂ ਅਨੁਸਾਰ ਇਹ ਕਿੱਸਾ ਪੂਰਾ ਨਹੀਂ ਤੇ ਇਸਦੇ ਕੁੱਲ 51 ਬੰਦ ਮਿਲਦੇ ਹਨ। ਡਾ. ਪਿਆਰਾ ਸਿੰਘ ਭੋਗਲ ਹਾਫਿਜ਼ ਦੇ ਇਸ ਕਿੱਸੇ ਨੂੰ ‘ਰਵਾਇਤੀ ਜਿਹਾ ਬਿਆਨ’ ਹੀ ਦੱਸਦੇ ਹਨ। ਪ੍ਰੋ. ਕਿਰਪਾਲ ਸਿੰਘ ਕਸੇਲ, ਸਰਲ ਤੇ ਠੇਠ ਭਾਸ਼ਾ ਵਿੱਚ ਲੋਕ ਉਕਤੀਆਂ ਨੂੰ ਲਿਖਣ ਕਰਕੇ ਹਾਫਿਜ਼ ਨੂੰ ਲੋਕ ਸ਼ੈਲੀ ਦਾ ਉਸਤਾਦ ਕਵੀ ਦੱਸਦਾ ਹੈ। ਹਾਫਿਜ਼ ਨੇ ਸੱਸੀ ਦੀ ਕਹਾਣੀ ਨੂੰ ਰੁਮਾਂਟਿਕ ਰੰਗ ਨਹੀਂ ਦਿੱਤਾ, ਪਰ ਦੋਹਾਂ ਪ੍ਰੇਮੀਆਂ ਦੀ ਮੌਤ ਉਤੇ ਪਸੂ-ਪੰਛੀਆਂ ਦਾ ਰੁਦਨ ਤੇ ਪ੍ਰਕਿਰਤੀ ਦਾ ਦ੍ਰਵਤ ਭਰਿਆ ਚਿਤਰਨ ਬੜਾ ਕਲਾਮਈ ਹੈ। ਕਿੱਸੇ ਦੀ ਵੰਨਗੀ ਵੇਖਣਯੋਗ ਹੈ—

ਹਾਫਿਜ਼ ਜੇ ਰੱਬ ਆਵੇ ਮਿਹਰ ਤੇ, ਕੱਲਰ ਕੌਣ ਕਰੇ।  
ਸੁੱਕੇ ਢੀਂਗਰ ਕੁਦਰਤੀ, ਕਰਦਾ ਰੱਬ ਹਰੇ।  
ਰੱਬ ਭਰਿਆਂ ਤੋਂ ਕਰਦਾ ਸੱਖਣੇ, ਖਾਲੀ ਢੇਰ ਭਰੇ।  
ਯਾਰੋਂ ਜੇਡੀ ਕੁਦਰਤ ਰੱਬ ਨੂੰ, ਏਡਾ ਕੌਣ ਕਰੇ।

ਕਿੱਸਾ ‘ਯੂਸਫ਼-ਜੁਲੈਖਾਂ’ ਹਾਫਿਜ਼ ਦੀ ਸਭ ਤੋਂ ਉਤਕਿਸ਼ਟ ਰਚਨਾ ਹੈ। ਇਹ ਕਿੱਸਾ ਇਸਲਾਮੀ ਸੰਸਕ੍ਰਿਤੀ ਵਿੱਚ ਬੜਾ ਪ੍ਰਸਿੱਧ ਸੀ ਤੇ ‘ਕੁਰਾਨ ਸ਼ਰੀਫ਼’ ਵਿੱਚ ‘ਸੁਰਤ ਯੂਸਫ਼’ ਨਾਂ ਹੇਠ ਇਹ ਕਥਾ ਦਰਜ ਸੀ। ਇਸ ਨੂੰ ‘ਅਹਿਨੁਲ ਕਸਿਸੀ’ (ਸਾਰੀਆਂ ਕਥਾਵਾਂ ਤੋਂ ਸ਼੍ਰੋਸ਼ਠ) ਦੀ ਉੱਪਾਧੀ ਦਿੱਤੀ ਗਈ ਹੈ।

ਇਹ ਕਿੱਸਾ ਫਾਰਸੀ ਭਾਸ਼ਾ ਤੋਂ ਪੰਜਾਬੀ ਵਿੱਚ ਰੂਪਾਂਤਰਿਤ ਕੀਤਾ ਗਿਆ। ਇਹ ਕਿੱਸਾ ਸਭ ਤੋਂ ਪਹਿਲੀ ਵਾਰ ਪੰਜਾਬੀ ਕਿੱਸਾ ਕਾਵਿ ਵਿੱਚ ਫਾਰਸੀ ਦੀ ‘ਮਸਨਵੀ’ ਸ਼ੈਲੀ ਦਾ ਪ੍ਰਯੋਗ ਕਰਦਾ ਹੈ। ਪੰਜਾਬੀ ਸਾਹਿਤ ਵਿੱਚ ਸਭ ਤੋਂ ਪਹਿਲੀ ਵਾਰ ਇਸ ਕਿੱਸੇ ਤੇ ਕਿਸੇ ਵਿਦੇਸ਼ੀ ਕਥਾ ਨੂੰ ਬਿਆਨ ਕਰਨ ਦਾ ਸ਼ਿਹਰਾ ਹਾਫਿਜ਼ ਬਰਖੁਰਦਾਰ ਦੇ ਨਾਂ ਹੈ। ਇਸ ਕਿੱਸੇ ਤੋਂ ਬਾਅਦ ਪੰਜਾਬੀ ਕਿੱਸਿਆਂ ਉਤੇ ਫਾਰਸੀ ਕਿੱਸਾ ਪੰਚਪਰਾ ਦੇ ਪ੍ਰਭਾਵ ਪੈਣੇ ਸ਼ੁਰੂ ਹੋ ਜਾਂਦੇ ਹਨ। ਡਾ. ਮੋਹਨ ਸਿੰਘ ਦੀਵਾਨਾ ਅਤੇ ਡਾ. ਜੀਤ ਸਿੰਘ ਸ਼ੀਤਲ ਆਪੋ ਆਪਣੇ ਸਾਹਿਤ ਦੇ ਇਤਿਹਾਸਾਂ ਵਿੱਚ ਹਾਫਿਜ਼ ਦੇ ਕਿੱਸੇ ‘ਯੂਸਫ਼-ਜੁਲੈਖਾਂ’ ਨੂੰ ‘ਨਿਪੁੰਨ ਕਾਵਿ ਦਾ ਨਮੂਨਾ’ ਦੱਸਦੇ ਹਨ।

ਹਾਫਿਜ਼ ਨੂੰ ਇਸ ਕਿੱਸੇ ਨੂੰ ਪਹਿਲੀ ਵਾਰ ਪੰਜਾਬੀ ਵਿੱਚ ਰਚੇ ਜਾਣ ਦਾ ਮਾਣ ਤਾਂ ਪ੍ਰਾਪਤ ਹੈ, ਪਰ ਇਹ ਕਿੱਸਾ ਲੋਕ ਮਨਾਂ ਵਿੱਚ ਹਰਮਨ ਪਿਆਰਾ ਨਹੀਂ ਹੋ ਸਕਿਆ। ਹਾਫਿਜ਼ ਦੇ ਦੂਜੇ ਕਿੱਸਿਆਂ ਨਾਲੋਂ ਇਸ ਵਿੱਚ ਫਾਰਸੀ ਸ਼ਬਦਾਵਲੀ ਦੀ ਵਰਤੋਂ ਸਭ ਤੋਂ ਵਧੇਰੇ ਹੈ। ਇਸ ਵਿੱਚ ‘ਯੂਸਫ਼’ ਤੇ ‘ਜੁਲੈਖਾਂ’ ਦੀ ਸੁੰਦਰਤਾ

ਦਾ ਬਿਆਨ ਬੜੇ ਕਲਾਤਮਿਕ ਅੰਦਾਜ਼ ਵਿੱਚ ਸਿਰਜਿਆ ਗਿਆ ਹੈ, ਜੋ ਵੇਖਣਯੋਗ ਹੈ-

ਯੂਸਫ਼ ਦੀ ਸੁੰਦਰਤਾ ਦਾ ਵਰਣਨ-  
ਭੁਲ ਗਏ ਉਹ ਛਖਰ ਰੰਨਾਂ ਦੇ, ਲਾਢਾਂ ਵਿਸਰ ਗਈਆਂ।  
ਯੂਸਫ਼ ਦੇ ਵਲ ਤਾਰਿਆਂ ਵਾਂਗ੍ਰੰਗੀ, ਤਰ ਤਰ ਵੇਖਣ ਪਈਆਂ।  
(ਯੂਸਫ਼-ਜੁਲੈਖਾਂ)

ਜ਼ਲੈਖਾਂ ਦੀ ਸੁੰਦਰਤਾ ਬੇਮਿਸਾਲ ਹੈ-  
ਸੂਰਤ ਏਸ ਹਿਸਾਬੋਂ ਬਾਹਰ ਕਿਆ ਕਿਆ ਸਿਫਤ ਕਜੀਵੇ।  
ਮੂੰਹ ਮਹਿਤਾਬ, ਸਨੋਬਰ ਕਾਮਤ, ਅੱਖੀਂ ਰੋਸ਼ਨ ਦੀਵੇ।  
ਪਲਕਾਂ ਤੀਰ, ਕਮਾਨਾਂ ਅਬਰੂ, ਦੰਦ ਚੰਬੇ ਦੀਆਂ ਕਲੀਆਂ।  
ਨਾਜ਼ਕ ਬਦਨ, ਸੁਰਾਹੀ ਗਰਦਨ, ਉਂਗਲੀਆਂ ਜਿਉਂ ਫਲੀਆਂ।  
ਠੋਡੀ ਸੇਬ, ਅਲਫ਼ ਜੂੰ ਬੀਨੀ, ਲੌਂਗ ਨਵਾਬ ਸਮਾਵੇ।  
ਗੁਲ ਲਾਲਾ ਤੋਂ ਰੰਗ ਸਵਾਇਆ, ਦੇਖ ਪਰੀ ਸ਼ਰਮਾਵੇ।  
(ਯੂਸਫ਼-ਜੁਲੈਖਾਂ)

**ਡਾ. ਪਿਆਰ ਸਿੰਘ ਹਾਫ਼ਜ਼ ਬਰਖੂਰਦਾਰ** ਦੇ ਕਿੱਸੇ ‘ਯੂਸਫ਼ ਜੁਲੈਖਾਂ’ ਬਾਰੇ ਜ਼ਿਕਰ ਕਰਦੇ ਹੋਏ ਲਿਖਦੇ ਹਨ-

“ਬਰਖੂਰਦਾਰ ਦੇ ਕਲਾਮ ਵਿੱਚ, ਖਾਸ ਕਰਕੇ ਯੂਸਫ਼-ਜੁਲੈਖਾਂ ਵਿੱਚ ਜੋ ਸੋਜ਼, ਜੋ ਮਹੁਰਤਾ ਆਉਂਦੀ ਹੈ, ਉਹ ਪੰਜਾਬੀ ਦੀਆਂ ਬਹੁਤ ਘੱਟ ਰਚਨਾਵਾਂ ਦਾ ਵਿਰਸਾ ਹੈ।”  
ਸੋ ਨਿਸ਼ਚੇ ਹੀ ਹਾਫ਼ਜ਼ ਬਰਖੂਰਦਾਰ ਪੰਜਾਬੀ ਕਿੱਸਾਕਾਰੀ ਦੇ ਨਵੇਂ ਦੌਰ ਵਿੱਚ ਪ੍ਰਵੇਸ਼ ਕਰਦਾ ਹੈ।  
ਉਸਦੇ ਪਾਏ ਪੂਰਨਿਆਂ ਨਾਲ ਪੰਜਾਬੀ ਕਿੱਸਾ ਸਾਹਿਤ ਵਿਸ਼ੇ ਤੇ ਰੂਪ ਪੱਖਿਂ ਹੋਰ ਅਮੀਰ ਹੁੰਦਾ ਹੈ।

### (ਸ) ਅਹਿਮਦ ਗੁੱਜਰ-

ਅਹਿਮਦ ਗੁੱਜਰ ਔਰੰਗਜ਼ੇਬ ਦੇ ਰਾਜ ਸਮੇਂ ਹੋਇਆ। ਉਸਨੇ ਇਸ ਕਾਲ ਵਿੱਚ ਦਮੋਦਰ ਤੋਂ ਬਾਅਦ ‘ਹੀਰ-ਰਾਂਝੇ’ ਦੇ ਕਿੱਸੇ ਦੀ ਰਚਨਾ ਕੀਤੀ। ਉਸ ਦੇ ਕਿੱਸੇ ਦੀਆਂ ਵਿਸ਼ੇਸ਼ਤਾਵਾਂ ਇਸ ਤਰ੍ਹਾਂ ਹਨ-

- ਉਹ ‘ਹੀਰ-ਕਾਵਿ’ ਦਾ ਪਹਿਲਾ ਮੁਸਲਮਾਨ ਕਿੱਸਾਕਾਰ ਹੈ, ਜਿਸ ਕਾਰਨ ਕਿੱਸੇ ਵਿੱਚ ਇਸਲਾਮੀ ਰੰਗਤ ਭਰੀ ਗਈ ਹੈ। ਇਸ ਤੋਂ ਪਹਿਲਾਂ ਹੀਰ-ਦਮੋਦਰ ਹਿੰਦੂ ਇਤਿਹਾਸ ਮਿਥਿਹਾਸ ਨਾਲ ਸੰਬੰਧਿਤ ਸੀ।

- ਪੰਜਾਬੀ ਕਿੱਸਾ ਕਾਵਿ ਤੇ ‘ਹੀਰ’ ਦੇ ਕਿੱਸੇ ਵਿੱਚ ਸਭ ਤੋਂ ਪਹਿਲਾਂ ਬੈਂਤ ਛੰਦ ਦੀ ਵਰਤੋਂ ਕੀਤੀ ਗਈ ਹੈ।

- ‘ਹੀਰ-ਰਾਂਝੇ’ ਦੇ ਕਿੱਸੇ ਨੂੰ ਦੁਖਾਂਤਕ ਅੰਤ ਪ੍ਰਦਾਨ ਕੀਤਾ ਗਿਆ ਹੈ।

ਇਸ ਤਰ੍ਹਾਂ ਅਹਿਮਦ ਗੁੱਜਰ ਦਾ ਕਿੱਸਾ ‘ਹੀਰ ਰਾਂਝਾ’ ਪੰਜਾਬੀ ਦਾ ਮਹੱਤਵਪੂਰਨ ਕਿੱਸਾ ਸਿੱਧ ਹੁੰਦਾ ਹੈ। ਅਹਿਮਦ ਗੁੱਜਰ ਦੇ ਜੀਵਨ ਸੰਬੰਧੀ ਜਾਣਕਾਰੀ ਉਪਲਬਧ ਨਹੀਂ। ਪ੍ਰੋ. ਪਿਆਰਾ ਸਿੰਘ ਪਦਮ ਨੇ ਅਹਿਮਦ ਦੇ ਨਾਲ ‘ਗੁੱਜਰ’ ਸ਼ਬਦ ਜੋੜਿਆ ਹੈ, ਜੋ ਉਨ੍ਹਾਂ ਨੇ ਪਬਲਿਕ ਲਾਇਬ੍ਰੇਰੀ ਪਟਿਆਲਾ ਦੀ ਇੱਕ ਪੁਰਾਣੀ ਹੱਥ ਲਿਖੀ ਸਤਰ ਨੂੰ ਆਧਾਰ ਬਣਾ ਕੇ ਰੱਖਿਆ ਹੈ-

“ਕਥਾ ਹੀਰ ਤੇ ਰਾਂਝੇ ਦੀ ਕਬਿ ਅਹਿਮਦ ਗੁੱਜਰ ਕੀਤੀ।”

ਇਸ ਤੋਂ ਬਿਨਾਂ ਅਹਿਮਦ ਬਾਰੇ ਹੋਰ ਕੋਈ ਸ਼ਬਦ ਨਹੀਂ ਮਿਲਦਾ। ਅਹਿਮਦ ਨੇ ਆਪਣੇ ਕਿੱਸੇ

ਵਿੱਚ ਕਿੱਸੇ ਦੇ ਰਚਨਾ ਵਰੋਂ ਸੰਬੰਧੀ ਜ਼ਿਕਰ ਕੀਤਾ ਹੈ-

“ਸੰਨ ਬੀਸ ਤੇ ਚਾਰ ਅਉਰੰਗਸ਼ਾਹੀ, ਕਥਾ ਹੀਰ ਤੇ ਰਾਂਝੇ ਦੀ ਹੋਈ ਪੂਰੀ ।”

ਇਸ ਤਰ੍ਹਾਂ ਉਕਤ ਹਵਾਲੇ ਮੁਤਾਬਿਕ ਔਰੰਗਜ਼ੇਬ ਦੇ ਰਾਜਗੱਦੀ ਉਪਰ ਬੈਠਣ ਤੋਂ 24 ਸਾਲ ਬਾਅਦ ਇਹ ਕਿੱਸਾ ਸੰਪੂਰਨ ਹੋਣ ਬਾਰੇ ਲਿਖਿਆ ਗਿਆ ਹੈ ਜੋ ਸੰਨ 1693 ਈ. ਬਣਦਾ ਹੈ।

ਅਹਿਮਦ ਦਾ ਇਹ ਕਿੱਸਾ ਬੈਂਤਾਂ, ਝੂਲਣਿਆਂ ਤੇ ਦੋਹਰਿਆਂ ਵਿੱਚ ਲਿਖਿਆ ਹੋਇਆ ਹੈ। ਅਤੇ ਇਸ ਦੇ ਕੁਲ 232 ਬੰਦ ਹਨ। ਬੋਲੀ ਠੇਠ ਤੇ ਕੇਂਦਰੀ ਪੰਜਾਬੀ ਹੈ, ਜਿਸ ਵਿੱਚ ਫਾਰਸੀ ਸ਼ਬਦਾਵਲੀ ਦਾ ਵੀ ਪਯੋਗ ਹੈ। ਅਹਿਮਦ ਨੇ ਹੀਰ-ਰਾਂਝੇ ਦੇ ਅੰਤ ਨੂੰ ਸਪਸ਼ਟ ਰੂਪ ਵਿੱਚ ਨਹੀਂ ਸਿਰਜਿਆ। ਰਾਂਝੇ ਦੀ ਮੌਤ ਤਾਂ ਦੱਸੀ ਪਰ ‘ਹੀਰ’ ਦੀ ਮੌਤ ਵੱਲ ਕੇਵਲ ਸੰਕੇਤ ਕੀਤਾ ਹੋਇਆ ਹੀ ਮਿਲਦਾ ਹੈ ਜਿਵੇ-

ਡਿੱਠੇ ਹਾਜ਼ੀਆਂ ਮੱਕੇ ਦੇ ਰਾਹ ਤਿੰਨੇ, ਰਾਂਝਾ, ਹੀਰ ਤੇ ਨਾਲ ਸੀ ਮੱਝ ਬੂਰੀ।  
ਰਾਂਝਾ ਰਾਹ ਵਿਖਾਂਵਦਾ ਹਾਜ਼ੀਆਂ ਨੂੰ, ਹੀਰ ਵੰਡਦੀ ਲੰਗਰ ਦੇ ਵਿੱਚ ਚੂਰੀ।

ਜਦੋਂ ਰਾਂਝਾ ਜੋਗੀ ਬਣ ਕੇ ਰੰਗਪੁਰ ਖੇੜਿਆਂ ਵਿੱਚ ਹੀਰ ਨੂੰ ਲੱਭਦਾ ਫਿਰਦਾ ਹੈ, ਤਾਂ ਉਸ ਦ੍ਰਿਸ਼ ਦਾ ਚਿਤਰਨ ਅਹਿਮਦ ਦੀ ਹੀਰ ਵਿੱਚ ਵੇਖਣਯੋਗ ਹੈ-

ਨਜ਼ਰ ਬਾਜ਼ ਫਿਰਦਾ ਵਿੱਚ ਖੇੜਿਆਂ ਦੇ, ਅੰਤ ਤੁੰਝਣੀਂ ਪਾਉਂਦਾ ਝਾਤੀਆਂ ਨੀ।  
ਇਕ ਹੱਸਦੀਆਂ, ਖੇਡਦੀਆਂ, ਗਾਂਵਦੀਆਂ ਨੀ, ਇੱਕ ਬੈਠੀਆਂ ਚੁਪ ਚੁਪਾਤੀਆਂ ਨੀ।  
ਕੋਈ ਸਾਂਵਲੀਆਂ ਨੀ, ਕੋਈ ਗੋਰੀਆਂ ਨੀਂ, ਕੋਈ ਲੰਮੀਆਂ ਕੋਈ ਸੰਘਾਤੀਆਂ ਨੀ।  
ਏਕ ਭਿੰਨੜੇ ਨੈਣ ਅਨੂਪ ਕੁੜੀਆਂ, ਕਈ ਸੌਂਣੀਆਂ ਨੀ, ਇਕ ਦਾਤੀਆਂ ਨੀ।

ਸੋ ਸਪੱਸ਼ਟ ਹੈ ਕਿ ਪੰਜਾਬੀ ਕਿੱਸਾ ਕਾਵਿ ਧਾਰਾ ਵਿੱਚ ਅਹਿਮਦ ਗੁੱਜਰ ਦਾ ਵਿਸ਼ੇਸ਼ ਯੋਗਦਾਨ ਹੈ, ਉਸਦੀ ਕਿੱਸਾ ਰਚਨਾ ਨੂੰ ਹੀ ਆਧਾਰ ਬਣਾ ਕੇ ਉਸ ਤੋਂ ਪਾਰਕਾਲੀ ਹੀਰ ਦੇ ਕਿੱਸਾਕਾਰ ਆਪਣੀ ਕਿੱਸਾ-ਰਚਨਾ ਕਰਦੇ ਹੋਏ ਇਸਦੀ ਵਿਰਾਸਤ ਨੂੰ ਹੋਰ ਅਮੀਰੀ ਬਖਸ਼ਦੇ ਹਨ।

ਇਸ ਤਰ੍ਹਾਂ ਇਸ ਕਾਲ ਦੇ ਕਿੱਸਾਕਾਰ ਆਪਣੇ ਕਿੱਸਿਆਂ ਦੀਆਂ ਵਿਸ਼ੇਸ਼ਤ ਤੇ ਰੂਪਗਤ ਜੁਗਤਾਂ ਰਾਹੀਂ ਪੰਜਾਬੀ ਕਿੱਸਾ ਕਾਵਿ ਧਾਰਾ ਨੂੰ ਪੰਜਾਬੀ ਸਾਹਿਤ ਵਿੱਚ ਸਥਾਪਿਤ ਕਰਦੇ ਹਨ, ਜੋ ਅੱਗੇ ਜਾ ਕੇ ਸਾਹਿਤ ਦੀ ਪ੍ਰਤੀਨਿਧ ਕਾਵਿ ਧਾਰਾ ਹੈ ਨਿਬੜਦੀ ਹੈ।

#### 4. ਬੀਰ ਕਾਵਿ ਧਾਰਾ

ਗੁਰੂ ਨਾਨਕ ਕਾਲ ਵਿੱਚ ਬੀਰਕਾਵਿ ਧਾਰਾ ਅਧੀਨ ‘ਵਾਰ’ ਕਾਵਿ ਰੂਪ ਖੇਤਰ ਵਿੱਚ ਸਭ ਤੋਂ ਵੱਧ ਵਾਰਾਂ ਦੀ ਰਚਨਾ ਹੋਈ। ਜਿਸ ਵਿੱਚ ਅਧਿਆਤਮਕ ਤੇ ਲੋਕਿਕ ਵਾਰਾਂ ਦੋਵੇਂ ਸ਼ਾਮਲ ਹਨ। ਅਧਿਆਤਮਕ ਵਾਰਾਂ ਦੀ ਰਚਨਾ ‘ਸ਼ਾਂਤਰਸ’ ਤੇ ਲੋਕਿਕ ਵਾਰਾਂ ਦੀ ਰਚਨਾਂ ‘ਬੀਰ-ਰਸ’ ਦੀ ਪ੍ਰਾਨਤਾ ਵਾਲੀ ਹੁੰਦੀ ਹੈ। ਅਧਿਆਤਮਕ ਵਾਰਾਂ ਦੇ ਅੰਤਰਗਤ ਸ਼੍ਰੀ ਗੁਰੂ ਗ੍ਰੰਥ ਵਿੱਚ ਦਰਜ 22 ਵਾਰਾਂ ਅਤੇ ਭਾਈ ਗੁਰਦਾਸ ਦੀਆਂ 39 ਵਾਰਾਂ ਆਉਂਦੀਆਂ ਹਨ, ਜਿਨ੍ਹਾਂ ਬਾਰੇ ਚਰਚਾ ਅਸੀਂ ਗੁਰਮਤਿ ਕਾਵਿ ਧਾਰਾ ਦੇ ਅਧਿਆਇ ਅੰਤਰਗਤ ਕਰ ਆਏ ਹਾਂ।

ਬੀਰ-ਰਸੀ ਵਾਰਾਂ ਵਿੱਚ ਸਭ ਤੋਂ ਵੱਧ ਸ਼੍ਰੇਸ਼ਟ ਤੇ ਪ੍ਰਤੀਨਿਧ ਵਾਰ ਸ਼੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਰਚਿਤ ‘ਚੰਡੀ ਦੀ ਵਾਰ’ ਮੰਨੀ ਜਾਂਦੀ ਹੈ, ਜਿਸ ਦਾ ਜ਼ਿਕਰ ਵੀ ਪਿਛੇ ਕੀਤਾ ਜਾ ਚੁੱਕਾ ਹੈ। ਇਸ ਤੋਂ ਬਿਨਾਂ ਇਸ ਕਾਲ ਵਿੱਚ ਤਿੰਨ ਲੋਕਵਾਰਾਂ ਵੀ ਮਿਲਦੀਆਂ ਹਨ, ਜੋ ਆਦਿਕਾਲ ਦੀਆਂ ਛੇ ਲੋਕਵਾਰਾਂ ਵਾਂਗ ਹੀ ਰਚੀਆਂ ਗਈਆਂ ਹਨ। ਇਨ੍ਹਾਂ ਦੀਆਂ ਧੁਨੀਆਂ ਉਪਰ ਗੁਰ ਸਾਹਿਬਾਨਾਂ ਨੇ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਦਰਜ ਕੁਝ ਵਾਰਾਂ ਨੂੰ ਗਾਉਣ ਦਾ ਸੰਕੇਤ ਦਿੱਤਾ ਹੈ। ਇਸ ਲਈ ਇਨ੍ਹਾਂ 9 ਲੋਕਵਾਰਾਂ ਨੂੰ ‘ਧੁਨੀਆਂ

ਵਾਲੀਆਂ ਵਾਰਾਂ' ਦਾ ਨਾਂ ਵੀ ਦਿੱਤਾ ਜਾਂਦਾ ਹੈ। ਗੁਰੂ ਨਾਨਕ ਕਾਲ ਵਿੱਚ ਰਚੀਆਂ ਇਹ ਤਿੰਨ ਲੋਕ ਵਾਰਾਂ ਦਾ ਵੇਰਵਾ ਇਸ ਪ੍ਰਕਾਰ ਹੈ-

#### (ਉ) ਮਲਕ ਮੁਰੀਦ ਤਥਾ ਚੰਦਰਹੜਾ ਸੋਹੀਆ ਦੀ ਵਾਰ-

ਇਹ ਵਾਰ ਅਕਬਰ ਦੇ ਰਾਜ ਸਮੇਂ ਦੇ ਦੋ ਬਹਾਦਰ ਰਾਜਪੂਤ ਸਰਦਾਰਾਂ ਨਾਲ ਸੰਬੰਧਿਤ ਹੈ। ਉਹ ਇੱਕ ਦੂਜੇ ਨਾਲ ਈਰਖਾ ਰੱਖਦੇ ਸਨ। ਇੱਕ ਵਾਰ ਜਦੋਂ ਅਕਬਰ ਨੇ ਮੁਰੀਦ ਨੂੰ ਕਿਸੇ ਇਲਾਕੇ ਵਿੱਚ ਅਮਨ-ਸ਼ਾਤੀ ਬਣਾਉਣ ਲਈ ਭੇਜਿਆ ਤਾਂ ਪਿਛੋਂ ਚੰਦਰਹੜਾ ਨੇ ਮੁਰੀਦ ਉਪਰ ਬਗਾਵਤ ਦਾ ਇਲਜ਼ਾਮ ਲਾ ਦਿੱਤਾ। ਅਕਬਰ ਨੇ ਮੁਰੀਦ ਨੂੰ ਦਬਾਉਣ ਵਾਸਤੇ ਚੰਦਰਹੜਾ ਨੂੰ ਭੇਜਿਆ। ਦੋਵੇਂ ਸਰਦਾਰ ਆਪਸ ਵਿੱਚ ਲੜਦੇ ਹੋਏ ਇਕ-ਦੂਜੇ ਦੇ ਹੱਥਾਂ ਮਾਰੇ ਗਏ। ਵਾਰ ਦਾ ਨਮੂਨਾ ਵੇਖਣ ਯੋਗ ਹੈ-

ਕਾਬੁਲ ਵਿੱਚ ਮੁਰੀਦ ਖਾਂ ਫ਼ਿਝਿਆ ਬਡ ਜ਼ੋਰ।  
ਚੰਦਰਹੜਾ ਲੈ ਫੌਜ ਦੋ ਚਿੜਿਆ ਬਡ ਤੌਰ।  
ਦੁਹਾਂ ਕੰਧਾਰਾਂ ਮੁਹ ਜੁੜੇ ਦਾਮਾਮੇ ਦੌਰ।  
ਸਸਤ੍ਰ ਪਜੂਤੇ ਸੁਰਿਆਂ ਸਿਰ ਬੱਧੇ ਟੌਰ।  
ਹੋਲੀ ਖੇਲੇ ਚੰਦਰਹੜਾ ਰੰਗ ਲਗੇ ਸੌਰ।  
ਦੋਵੇਂ ਤਰਫਾਂ ਜੁਟੀਆਂ ਸਰ ਵਗਨ ਕੌਰ।  
ਮੈਂ ਭੀ ਰਾਇ ਸਦਾਇਸਾਂ ਵਿੜਿਆ ਲਾਹੌਰ।  
ਦੋਵੇਂ ਸੂਰੇ ਸਾਮਣੇ ਜੂਝੇ ਉਸ ਠੌਰ।

ਸ਼੍ਰੀ ਗੁਰੂ ਨਾਨਕ ਦੇਵ ਜੀ ਦੀ 'ਮਾਝ' ਰਾਗ ਦੀ ਵਾਰ ਨੂੰ ਇਸ ਦੀ ਧੁਨੀ ਉਪਰ ਗਾਉਣ ਦਾ ਆਦੇਸ਼ ਹੈ।

#### (ਅ) ਜੋਧੇ ਵੀਰੇ ਪੁਰਬਾਣੀ ਦੀ ਵਾਰ-

ਇਸ ਵਾਰ ਦੀ ਕਹਾਣੀ ਇਸ ਤਰ੍ਹਾਂ ਹੈ ਕਿ ਪੁਰਬਾਣ ਨਾਂ ਦੇ ਰਾਜਪੂਤ ਸਰਦਾਰ ਦੇ ਦੋ ਪੁੱਤਰ ਸਨ-ਜੋਧਾ ਅਤੇ ਵੀਰਾ। ਉਹ ਜੰਗਲਾਂ ਵਿੱਚ ਰਹਿੰਦੇ ਸਨ ਤੇ ਡਾਕੇ ਮਾਰਦੇ ਸਨ। ਉਹ ਸ਼ਾਹੀ ਪ੍ਰਜਾਨੋਂ ਨੂੰ ਲੁੱਟ ਕੇ ਗਰੀਬਾਂ ਤੇ ਮਜ਼ਲੂਮਾਂ ਦੀ ਸਹਾਇਤਾ ਕਰਦੇ ਸਨ। ਅਕਬਰ ਕੌਲ ਇਨ੍ਹਾਂ ਦੋਹਾਂ ਨੌਜਵਾਨਾਂ ਦੀ ਬਹਾਦਰੀ ਦੇ ਕਿਸੇ ਪਹੁੰਚਦੇ ਹਨ ਤਾਂ ਅਕਬਰ ਉਨ੍ਹਾਂ ਨੂੰ ਫੌਜ ਵਿੱਚ ਭਰਤੀ ਹੋ ਜਾਣ ਦਾ ਸੁਨੇਹਾ ਭੇਜਦਾ ਹੈ। ਪਰ ਦੋਵੇਂ ਰਾਜਪੂਤੀ ਅਣਖ ਕਾਰਨ ਅਕਬਰ ਦੀ ਗੁਲਾਮੀ ਤੋਂ ਇਨਕਾਰ ਕਰ ਦਿੰਦੇ ਹਨ। ਇਸ ਤੇ ਅਕਬਰ ਆਪਣੀ ਹੀਣਤਾ ਸਮਝ ਕੇ ਉਨ੍ਹਾਂ ਨੂੰ ਸਬਕ ਸਿਖਾਉਣ ਦਾ ਆਦੇਸ਼ ਦਿੰਦਾ ਹੈ। ਜੋਧਾ ਤੇ ਵੀਰਾ ਸ਼ਾਹੀ ਸੈਨਾ ਨਾਲ ਬੜੀ ਬਹਾਦਰੀ ਨਾਲ ਲੜਦੇ ਹੋਏ ਮਰ ਜਾਂਦੇ ਹਨ। ਵਾਰਕਾਰ ਨੇ ਆਪਣੀ ਵਾਰ ਵਿੱਚ ਅਕਬਰ ਦੀ ਸੈਨਾ ਅਤੇ ਦੋਹਾਂ ਰਾਜਪੂਤ ਨਾਇਕਾਂ ਵਿੱਚਕਾਰ ਹੋਏ ਸੰਘਰਸ਼ ਨੂੰ ਪ੍ਰਭਾਵਸ਼ਾਲੀ ਰੂਪ ਵਿੱਚ ਚਿਤਰਿਆ ਹੈ-

ਜੋਧੇ ਬੀਰ ਪੁਰਬਾਣੀਏ ਦੋ ਗੱਲਾਂ ਕਰੀ ਕਰਾਰੀਆਂ।  
ਫੌਜ ਚੜ੍ਹਾਈ ਬਾਦਸ਼ਾਹ ਅਕਬਰ ਰਣ ਭਾਰੀਆਂ।  
ਸਨਮੁਖ ਹੋਏ ਰਾਜਪੂਤ ਸ਼ਤਰੀ ਰਣ ਕਾਰੀਆਂ।  
ਧੂਰ ਮਿਆਨੋਂ ਕੱਢੀਆਂ ਬਿਜੂੱਲ ਚਮਕਾਰੀਆਂ।  
ਇੰਦਰ ਸਣੇ ਅਪੱਛਰਾਂ ਮਿਲ ਕਰਨ ਜੁਹਾਰੀਆਂ।  
ਏਹੀ ਕੀਤੀ ਜੋਧ ਵੀਰ ਪਾਤਸ਼ਾਹੀ ਗੱਲਾਂ ਸਾਰੀਆਂ।

ਇਸ ਵਾਰ ਦੀ ਧੁਨੀ ਉਪਰ ਗੁਰੂ ਅਮਰਦਾਸ ਜੀ ਦੀ ਰਾਮਕਲੀ ਰਾਗ ਦੀ ਵਾਰ ਨੂੰ ਗਾਉਣ ਲਈ ਆਖਿਆ ਗਿਆ ਹੈ।

#### (੯) ਗਾਣੇ ਕੈਲਾਸ਼ ਤਥਾ ਮਾਲਦੇਵ ਦੀ ਵਾਰ-

ਇਸ ਵਾਰ ਵਿੱਚ ਪੇਸ਼ ਕਥਾ ਅਨੁਸਾਰ ਜਹਾਂਗੀਰ ਬਾਦਸ਼ਾਹ ਦੇ ਸਮੇਂ ਕੈਲਾਸ਼ ਦੇਵ ਅਤੇ ਮਾਲਦੇਵ ਦੋਵੇਂ ਰਾਜਪੁਤ ਭਰਾ ਸਨ। ਕਾਂਗੜੇ ਦੇ ਇਲਾਕੇ ਵਿੱਚ ਉਨ੍ਹਾਂ ਕੋਲ ਆਪਣੀਆਂ-ਆਪਣੀਆਂ ਰਿਆਸਤਾਂ ਸਨ। ਦੋਵੇਂ ਬਾਦਸ਼ਾਹ ਨੂੰ ਕਰ ਅਦਾ ਕਰਦੇ ਸਨ ਪਰ ਬਾਦਸ਼ਾਹ ਦੋਹਾਂ ਨੂੰ ਪਸੰਦ ਨਹੀਂ ਸੀ ਕਰਦਾ। ਇਸ ਕਰਕੇ ਦੋਹਾਂ ਭਰਾਵਾਂ ਵਿੱਚ ਅਣਬਣ ਕਰਾ ਕੇ ਦੁਸ਼ਮਣੀ ਪੈਦਾ ਕੀਤੀ ਗਈ ਜਿਸਦੇ ਫਲਸਰੂਪ ਦੋਹਾਂ ਵਿੱਚ ਯੁੱਧ ਹੋਇਆ ਜਿਸ ਵਿੱਚ ਕੈਲਾਸ਼ ਦੇਵ ਦੀ ਹਾਰ ਹੋਈ, ਮਾਲਦੇਵ ਨੇ ਉਸਨੂੰ ਮਾਫ਼ ਕਰ ਦਿੱਤਾ ਤੇ ਉਸਦਾ ਅੱਧਾ ਰਾਜ ਵਾਪਸ ਕਰ ਦਿੱਤਾ, ਇਸ ਵਾਰ ਵਿੱਚ ਵਾਰਕਾਰ ਨੇ ਮਾਲਦੇਵ ਨੂੰ ਨਾਇਕ ਵਜੋਂ ਸਿਰਜਿਆ ਹੈ। ਵਾਰ ਦਾ ਨਮੂਨਾ ਇਸ ਤਰ੍ਹਾਂ ਹੈ-

ਧਰਤ ਘੋੜਾ ਪਰਬਤ ਪਲਾਨ ਸਿਰ ਟੱਟਰ ਅੰਬਰ।  
ਨਉਂ ਸੈ ਸਦੀ ਨਡ੍ਹਿਨਵੇਂ ਗਾਣਾ ਜਲ ਕੰਬਰ।  
ਢੁਕਾ ਰਾਏ ਅਮੀਰ ਦੇਵ ਕਰ ਮੇਘ ਅੰਡਬਰ।  
ਆਨਤ ਖੰਡਾ ਰਾਣਿਆਂ, ਕੈਲਾਸ਼ ਅੰਦਰ।  
ਬਿਜਲੀ ਜਿਉਂ ਚਮਕਾਣੀਆਂ, ਤੇਗਾਂ ਵਿੱਚ ਅੰਬਰ।  
ਮਾਲਦੇਵ ਕੈਲਾਸ਼ ਨੂੰ, ਬੰਨਿਆ ਕਰ ਸੰਬਰ।  
ਫਿਰ ਅਧਾ ਧਨ ਮਾਲ ਦੇ ਛੋਡਿਆ ਗੜ੍ਹ ਅੰਦਰ।  
ਮਾਲ ਦਿਓ ਜੱਸ ਖੱਟਿਆ ਵਾਂਗ ਸ਼ਾਹ ਸਿਰਕੰਦਰ।

ਇਨ੍ਹਾਂ ਲੋਕ ਵਾਰਾਂ ਤੋਂ ਇਲਾਵਾ ਇਸ ਕਾਲ ਵਿੱਚ ਹੋਰ ਧਾਰਮਿਕ/ਅਧਿਆਤਮਕ ਕਿਸਮ ਦੀਆਂ ਵਾਰਾਂ ਮਿਲਦੀਆਂ ਹਨ। ਜੋ ਗੁਰੂ ਸਾਹਿਬਾਨਾਂ ਦੇ ਨਾਲ ਸੰਬੰਧਿਤ ਕਵੀਆਂ ਦੁਆਰਾ ਰਚੀਆਂ ਗਈਆਂ ਹਨ। ਛੇਵੇਂ ਗੁਰੂ ਹਰਿਗੋਬਿੰਦ ਸਾਹਿਬ ਨੇ ਅਕਾਲ ਤਖ਼ਤ ਤੋਂ ਵਾਰਾਂ ਗਾਉਣ ਦੀ ਪੰਚਪਰਾ ਆਰੰਭ ਕੀਤੀ ਸੀ। ਉਸ ਸਮੇਂ ਦੋ ਢਾਡੀ ਅਬਦੁਲ ਅਤੇ ਨੱਥੂ ਮੱਲ ਵਾਰਾਂ ਗਾਇਆ ਕਰਦੇ ਸਨ। ਇਨ੍ਹਾਂ ਦੁਆਰਾ ਸ੍ਰੀ ਗੁਰੂ ਹਰਿਗੋਬਿੰਦ ਸਾਹਿਬ ਸੰਬੰਧੀ ਇੱਕ ਵਾਰ ‘ਪੱਗ ਤੇਰੀ ਕਿ ਜਹਾਂਗੀਰ ਦੀ’ ਰਚੀ ਹੋਈ ਮਿਲਦੀ ਹੈ। ਨਮੂਨਾ ਵੇਖੋ—

ਦੋ ਤਲਵਾਰਾਂ ਬੱਧੀਆਂ, ਇੱਕ ਮੀਰੀ ਦੀ ਇੱਕ ਪੀਰ ਦੀ।  
ਇੱਕ ਅਜ਼ਮਤ ਦੀ ਇੱਕ ਰਾਜ ਦੀ, ਇੱਕ ਰਾਖੀ ਕਰੇ ਵਜੀਰ ਦੀ।  
ਹਿਮਤ ਬਾਹਾਂ ਕੋਟ ਗੜ੍ਹ, ਦਰਵਾਜ਼ਾ ਬਲਖ ਬਖੀਰ ਦੀ।  
ਪੱਗ ਤੇਰੀ ਕਿ ਜਹਾਂਗੀਰ ਦੀ।

ਗੁਰੂ ਗੋਬਿੰਦ ਸਿੰਘ ਜੀ ਦੇ ਦੋ ਦਰਬਾਰੀ ਢਾਡੀਆਂ ‘ਮੀਰ ਮੁਸ਼ਕੀ’ ਅਤੇ ‘ਮੀਰ ਛ਼ਬੀਲਾ’ ਦੁਆਰਾ ਰਚਿਤ ‘ਬੰਗਾਣੀ ਦੀ ਵਾਰ’ ਵੀ ਇਸੇ ਕਾਲ ਦੀ ਹੋਰ ਵਾਰ-ਰਚਨਾ ਹੈ। ਨਮੂਨਾ ਵੇਖਣਯੋਗ ਹੈ—

ਤੂੰ ਮੁੱਛ ਅਕਾਸ਼ੋਂ ਆਇਆ ਪਰ ਧਨਖ ਚਲਾਈ।  
ਨਾਨਕ, ਅੰਗਦ, ਅਮਰਦਾਸ, ਰਲਿ ਭਗਤ ਕਮਾਈ।  
ਤੂੰ ਚਹੁੰ ਜੁਗਾਂ ਵਿੱਚ ਪੜ੍ਹਦਾ, ਚਾਰ ਵੇਦ ਉਗਾਹੀ।  
ਤੈਗ ਬੱਧੀ ਗੁਰੂ ਗੋਬਿੰਦ ਸਿੰਘ ਦਸਵੀਂ ਪਾਤਸ਼ਾਹੀ।

ਇਸ ਕਾਲ ਵਿੱਚ ਇਨ੍ਹਾਂ ਵਾਰਾਂ ਤੋਂ ਬਿਨਾਂ ਹੋਰ ਵਾਰਾਂ ਵੀ ਲਿਖੇ ਜਾਣ ਦੀ ਸੰਭਾਵਨਾ ਪ੍ਰਗਟ ਕੀਤੀ ਜਾਂਦੀ ਹੈ। ਪੰਚਤੂੰ ਮੁੰਮਦ ਕਾਸਥੀ ਦੁਆਰਾ ਰਚਿਤ ‘ਜੰਗਨਾਮਾ ਇਮਾਮ ਹੁਸੈਨ’ ਹਾਫਿਜ਼ ਬਰਖੁਰਦਾਰ ਦਾ ਵੀ ਇਸੇ ਨਾਂ ਹੇਠ ਲਿਖਿਆ ਜੰਗਨਾਮਾ ਅਤੇ ਮਿਹਰਬਾਨ ਦੁਆਰਾ ਰਚਿਤ ‘ਪੀਰਾਂ ਦੀ ਵਾਰ’ ਦੇ ਹਵਾਲੇ ਵੀ ਮਿਲਦੇ ਹਨ। ਮੌਲਾ ਬਖਸ਼ ਕੁਸ਼ਤਾ ਨੇ ਦੀਵਾਨ ਨਿਆਮਤ ਖਾਨ ਜਾਨ ਦੁਆਰਾ ਲਿਖੀ ‘ਦੀਵਾਨ ਅਲਿਫ਼ ਖਾਨ ਦੀ ਵਾਰ’ ਨਾਂ ਦੀ ਇੱਕ ਵਾਰ ਦਾ ਜ਼ਿਕਰ ਕੀਤਾ। ਇਸ ਵਾਰ ਵਿੱਚੋਂ ਇੱਕ ਉਦਾਹਰਨ ਇਸ ਪ੍ਰਕਾਰ ਹੈ—

ਪਹਿਲੇ ਅੱਲਾ ਸਿਮਰੀਏ, ਜਿਨ ਸਭਸ ਉਪਾਇਆ।  
ਬੇਲ ਜਲਾਵਣ ਕਾਰਨੇ, ਰੱਖੇ ਨਹੀਂ ਕਾਇਆ।  
ਨਾਮ ਮੁਹੰਮਦ ਲੀਜੀਏ, ਸਭਨਾਂ ਸਰਦਾਰ।  
ਪੰਥ ਵਿਖਾਲਿਆ ਦੀਨ ਦਾ ਸਗਲੇ ਸੰਸਾਰ।  
ਜਿਨ੍ਹਾਂ ਕਲਮਾ ਆਖਿਆ, ਸੇ ਲਗੇ ਪਾਰ।  
ਦਿਲ ਵਿੱਚ ਰੱਖੀ ਜਿਨ ਦਰਗਾ, ਤੇ ਸੱਟੀ ਮਾਰ।

## 5. ਵਾਰਤਕ ਸਾਹਿਤ

ਪੂਰਵ ਨਾਨਕ ਕਾਲ ਵਿੱਚ ਵਿਦਵਾਨਾਂ ਨੇ ‘ਪ੍ਰਾਣਸੰਗਲੀ’, ‘ਇਕਾਦਸੀ ਮਹਾਤਮ’ ਤੇ ‘ਪੱਧਤੀਨਾਮਾ’ ਨਾਂ ਦੀਆਂ ਵਾਰਤਕ ਰਚਨਾਵਾਂ ਬਾਰੇ ਜਿਕਰ ਕੀਤਾ ਹੈ, ਜਿਸ ਤੋਂ ਪੂਰਵ-ਨਾਨਕ ਕਾਲ ਵਿੱਚ ਪੰਜਾਬੀ ਵਾਰਤਕ ਸਾਹਿਤ ਰਚੇ ਜਾਣ ਦਾ ਹਵਾਲਾ ਪ੍ਰਾਪਤ ਹੁੰਦਾ ਹੈ। ਇਸੇ ਵਾਰਤਕ ਸਾਹਿਤ ਦੇ ਅਗਲੇ ਨਮੂਨੇ ਨਾਨਕ ਕਾਲ ਵਿੱਚ ਵੀ ਮਿਲਦੇ ਹਨ। ਇਸ ਕਾਲ ਵਿੱਚ ਪੁਰਾਤਨ ਪੰਜਾਬੀ ਵਾਰਤਕ ਦੇ ਭਿੰਨ-ਭਿੰਨ ਰੂਪ ਤੇ ਵੰਨਗੀਆਂ ਪ੍ਰਾਪਤ ਹੁੰਦੇ ਹਨ, ਜਿਨ੍ਹਾਂ ਦਾ ਵੇਰਵਾ ਇਸ ਪ੍ਰਕਾਰ ਹੈ—

### (ੳ) ਸਾਖੀਆਂ ਤੇ ਜਨਮਸਾਖੀਆਂ—

ਸਾਖੀ ਤੋਂ ਭਾਵ ‘ਗਵਾਹੀ’ ਤੋਂ ਲਿਆ ਜਾਂਦਾ ਹੈ। ਇਸ ਵਿੱਚ ਬਿਰਤਾਂਤਕਾਰ ਵਰਣਨ ਕੀਤੀ ਜਾ ਰਹੀ ਕਹਾਣੀ ਜਾਂ ਘਟਨਾਂ ਨੂੰ ਅਖੀਂ ਵੇਖੀ ਹੋਣ ਜਾਂ ਸੁਣੀ ਹੋਣ ਦਾ ਵਿਸ਼ਵਾਸ਼ ਦਿਲਾਉਂਦਾ ਹੈ। ਪੁਰਾਤਨ ਪੰਜਾਬੀ ਵਾਰਤਕ ਵਿੱਚ ਸਾਖੀਆਂ ਤੇ ਜਨਮਸਾਖੀਆਂ ਸਭ ਤੋਂ ਪਤੀਨਿਧ ਵੰਨਗੀ ਹੈ। ਸਾਖੀ ਤੇ ਜਨਮਸਾਖੀ ਵਿਚਲਾ ਅੰਤਰ ਸਪਸ਼ਟ ਕਰਾਉਂਦੇ ਹੋਏ ਵਿਦਵਾਨਾਂ ਦਾ ਮੱਤ ਹੈ ਕਿ ਸਾਖੀ ਵਿੱਚ ਕਿਸੇ ਇਕ ਕਹਾਣੀ ਜਾਂ ਕਿਸੇ ਸਾਝੂ, ਸੰਤ ਤੇ ਸਿੱਖ ਨਾਇਕ ਨਾਲ ਸੰਬੰਧਿਤ ਜੀਵਨ ਬਿਰਤਾਂਤ ਪੇਸ਼ ਕੀਤੇ ਹੁੰਦੇ ਹਨ। ਸਾਖੀਆਂ ਵਿੱਚ ਕਿਸ ਗੁਰੂ ਨਾਲ ਸੰਬੰਧਿਤ ਘਟਨਾਵਾਂ ਦਾ ਵਰਣਨ ਜੁਗੂਰੀ ਰੂਪ ਵਿੱਚ ਸ਼ਾਮਿਲ ਨਹੀਂ ਹੁੰਦਾ ਜਦੋਂ ਕਿ ਜਨਮਸਾਖੀ ਵਿੱਚ ਕਿਸੇ ਮਹਾਨ ਸ਼ਕਸ਼ੀਅਤ ਦੇ ਜੀਵਨ-ਸਮਾਚਾਰਾਂ ਨੂੰ ਜਨਮ ਤੋਂ ਲੈ ਕੇ ਮੌਤ ਤੱਕ ਵਰਣਨ ਕੀਤਾ ਗਿਆ ਹੁੰਦਾ ਹੈ। ਪੰਜਾਬੀ ਵਿੱਚ ‘ਜਨਮਸਾਖੀ’ ਸਾਹਿਤ ਰੂਪ ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੀਆਂ ਜੀਵਨ ਘਟਨਾਵਾਂ ਨਾਲ ਹੀ ਸੰਬੰਧਿਤ ਹੋ ਚੁਕਿਆ ਹੈ। ਦੂਸਰੇ ਗੁਰੂ ਸਾਹਿਬਾਨਾਂ ਤੇ ਮਹਾਨ ਵਿਆਕਤੀਆਂ ਦੀਆਂ ਸਾਖੀਆਂ ਹੀ ਮਿਲਦੀਆਂ ਹਨ, ਜਨਮਸਾਖੀਆਂ ਨਹੀਂ। ਗੁਰੂ ਨਾਨਕ ਕਾਲ ਦੀ ਵਾਰਤਕ ਵਿੱਚ ਪੰਜਾਬੀ ਦੀਆਂ ਹੇਠ ਲਿਖੀਆਂ ਜਨਮਸਾਖੀਆਂ ਮਿਲਦੀਆਂ ਹਨ।

1. ਪੁਰਤਨ ਜਨਮ ਸਾਖੀ ਜਾਂ ਵਲਾਇਲ ਵਾਲੀ ਜਨਮਸਾਖੀ ਜਾਂ ਕੌਲਬਰੁਕ ਵਾਲੀ ਜਨਮਸਾਖੀ
2. ਸੋਢੀ ਮਿਹਰਬਾਨ ਵਾਲੀ ਜਨਮ ਸਾਖੀ
3. ਭਾਈ ਬਾਲੇ ਵਾਲੀ ਜਨਮ ਸਾਖੀ ਜਾਂ ਪੈੜ੍ਹੇ ਮੋਖੇ ਵਾਲੀ ਜਨਮ ਸਾਖੀ
4. ਬਿਧੀ ਚੰਦ ਜਾਂ ਹੰਦਾਲੀਆਂ ਵਾਲੀ ਜਨਮ ਸਾਖੀ
5. ਜਨਮ ਸਾਖੀ ਸ੍ਰੀ ਮਿਹਰਬਾਨ ਜੀ ਕੀ
6. ਆਦਿ ਸਾਖੀਆਂ ਬਾਬੇ ਕੀਆਂ
7. ਸਤਿਗੁਰੂ ਜੀ ਦੇ ਮੁੰਹ ਦੀਆਂ ਸਾਖੀਆਂ
8. ਜਨਮ ਸਾਖੀ ਭਗਤ ਕਬੀਰ ਜੀ ਕੀ

ਇਸ ਕਾਲ ਦੀਆਂ ਜਨਮਸਾਖੀਆਂ ਵਿੱਚੋਂ ਸਭ ਤੋਂ ਪੁਰਾਣੀ ਤੇ ਸਭ ਤੋਂ ਛੋਟੀ ‘ਪੁਰਾਤਨ ਜਨਮ ਸਾਖੀ’ ਹੈ, ਜਿਸ ਵਿੱਚ 57 ਸਾਖੀਆਂ ਹੀ ਹਨ। 1926 ਈ: ਵਿੱਚ ਭਾਈ ਵੀਰ ਸਿੱਖ ਜੀ ਨੇ ਇਸ ਨੂੰ

ਸੰਪਾਦਿਤ ਅਤੇ ਪ੍ਰਕਾਸ਼ਿਤ ਕੀਤਾ। ਇਹ ਜਨਮ ਸਾਖੀ ਈਸਟ ਇੰਡੀਆ ਦੇ ਇਕ ਅਫਸਰ ਮਿਸਟਰ ਕੌਲਬਰੁਕ ਨੂੰ ਹੱਥ-ਲਿਖਤੀ ਖਰੜੇ ਦੇ ਰੂਪ ਵਿੱਚ ਲੱਭੀ ਸੀ, ਜੋ ਉਸਨੇ ਈਸਟ ਇੰਡੀਆ ਕੰਪਨੀ ਦੇ ਸਪੁਰਦ

ਕਰ ਦਿਤਾ। ਬਾਅਦ ਵਿੱਚ ਸੰਨ 1883 ਈ. ਨੂੰ ਸਿੱਖਾਂ ਦੀ ਮੰਗ 'ਤੇ ਇਸ ਖਰੜੇ ਦੀ ਇਕ ਕਾਪੀ 'ਲੰਡਨ ਇੰਡੀਆਂ ਆਫਿਸ ਲਾਈਬ੍ਰੇਰੀ' ਤੋਂ ਉਤਾਰਾ ਕਰਵਾ ਕੇ ਭੇਜੀ ਗਈ, ਜਿਸ ਨੂੰ 'ਵਲਾਇਤ ਵਾਲੀ ਜਨਮਸਾਖੀ' ਕਿਹਾ ਜਾਂਦਾ ਹੈ। ਪ੍ਰੋਗ ਗੁਰਮੁਖ ਸਿੱਘ ਨੂੰ ਇਸ ਜਨਮ ਸਾਖੀ ਦਾ ਇਕ ਹੋਰ ਨੁਸ਼ਖਾ 'ਹਾਫੀਜ਼ਾਬਾਦ' ਤੋਂ ਮਿਲਿਆ ਸੀ, ਜਿਸ ਨੂੰ ਅੰਗਰੇਜ਼ ਅਫਸਰ ਮੈਕਾਲਡ ਨੇ ਆਪਣੇ ਖਰਚ ਉਪਰ ਛਾਪਿਆ ਸੀ, ਇਸ ਨੂੰ 'ਮੈਕਾਲਡ ਵਾਲੀ ਜਨਮ ਸਾਖੀ' ਕਿਹਾ ਜਾਂਦਾ ਹੈ। ਬਾਅਦ ਵਿੱਚ ਵਲਾਇਤ ਵਾਲੀ 'ਤੇ 'ਮੈਕਾਲਡ ਵਾਲੀ' ਜਨਮਸਾਖੀਆਂ ਨੂੰ ਆਧਾਰ ਬਣਾ ਕੇ ਭਾਈ ਵੀਰ ਸਿੱਘ ਵੱਲੋਂ 'ਪੁਰਾਤਨ ਜਨਮਸਾਖੀ' ਤਿਆਰ ਕੀਤੀ ਗਈ, ਜਿਸ ਨੂੰ ਉਸ ਨੇ 1635 ਈ. ਦੀ ਪੁਰਾਤਨ ਰਚਨਾ ਮੰਨਿਆ ਹੈ।

'ਸੌਢੀ ਮਿਹਰਬਾਨ ਵਾਲੀ ਜਨਮਸਾਖੀ' ਦਾ ਇਕ ਖਰੜਾ ਖਾਲਸਾ ਕਾਲਜ, ਅਮ੍ਰਿਤਸਰ ਦੀ ਲਾਈਬ੍ਰੇਰੀ ਵਿੱਚ ਸਾਂਭਿਆ ਹੋਇਆ ਹੈ। ਇਸ ਵਿੱਚ 302 ਗੋਸ਼ਟਾਂ ਹਨ— 167 ਗੋਸ਼ਟਾਂ ਮਿਹਰਬਾਨ ਦੀਆਂ ਅਤੇ 135 ਗੋਸ਼ਟਾਂ ਮਿਹਰਬਾਨ ਦੇ ਪੁੱਤਰਾਂ (61 ਗੋਸ਼ਟਾਂ ਹਰਿਜੀ ਤੇ 74 ਗੋਸ਼ਟਾਂ ਚਤੁਰਭੁਜ ਦੀਆਂ) ਨਾਲ ਸੰਬੰਧਿਤ ਹਨ। ਇਸ ਦੇ ਮੂਲਰੂਪ ਵਿੱਚ 575 ਗੋਸ਼ਟਾਂ ਸਨ, ਜੋ ਗੁਰੂ ਨਾਨਕ ਦੇਵ ਜੀ ਦੀ ਸ਼ਬਦੀਅਤ ਨਾਲ ਸੰਬੰਧਿਤ ਸਨ। ਇਸ ਜਨਮਸਾਖੀ ਦਾ ਆਧਾਰ 'ਪੁਰਾਤਨ ਜਨਮਸਾਖੀ' ਨੂੰ ਹੀ ਮੰਨਿਆ ਜਾਂਦਾ ਹੈ।

'ਭਾਈ ਬਾਲੇ ਜਾਂ ਪੈੜੇ ਮੌਖੇ ਵਾਲੀ ਜਨਮਸਾਖੀ' ਨੂੰ ਗੁਰੂਨਾਨਕ ਦੇਵ ਜੀ ਨਾਲ ਸੰਬੰਧਿਤ ਜਨਮਸਾਖੀਆਂ ਵਿੱਚੋਂ ਸਭ ਤੋਂ ਵੱਧ ਪ੍ਰਸਿੱਧੀ ਪ੍ਰਾਪਤ ਹੋਈ ਹੈ। ਇਸ ਵਿੱਚ ਦਰਜ ਸਾਖੀਆਂ ਦੀ ਗਿਣਤੀ ਹਰ ਛਾਪ ਸਮੇਂ ਵੱਧਦੀ ਗਈ ਹੈ। ਇਸ ਦੀਆਂ ਪਹਿਲੀਆਂ ਪੋਥੀਆਂ ਵਿੱਚ 75 ਤੋਂ 88 ਤੇ ਬਾਅਦ ਵਿੱਚ 90 ਅਤੇ ਹੁਣ ਨਵੀਨ ਸੰਸਕਰਣਾਂ ਵਿੱਚ ਸਾਖੀਆਂ ਦੀ ਗਿਣਤੀ 232 ਤੱਕ ਪਹੁੰਚ ਗਈ ਹੈ। ਜਿਸ ਕਾਰਨ ਇਸ ਦੀ ਪ੍ਰਸਾਣਿਕਤਾ ਵੀ ਹੋਰ ਖੋਜ ਦੀ ਮੰਗ ਕਰਦੀ ਹੈ। ਇਸ ਵਿੱਚ ਗੁਰੂ ਨਾਨਕ ਦੇਵ ਜੀ ਦੇ ਸਾਕ-ਸੰਬੰਧੀਆਂ ਦੇ ਨਾਵਾਂ ਦਾ ਵੇਰਵਾ ਮਿਲਦਾ ਹੈ। ਜੋ ਇਸ ਦੀ ਇਕ ਪਛਾਣ ਤੇ ਮੁੱਖ ਵਿਸ਼ੇਸ਼ਤਾ ਹੈ। ਸਿੱਖ ਹਲਕਿਆਂ ਵਿੱਚ ਇਸੇ ਜਨਮਸਾਖੀ ਦਾ ਵੱਧ ਪ੍ਰਚਲਨ ਰਿਹਾ ਹੈ। 'ਹੰਦਾਲੀਆਂ ਜਾਂ ਬਿਧੀ ਚੰਦ ਵਾਲੀ ਜਨਮਸਾਖੀ' ਵੀ ਇਸੇ ਜਨਮਸਾਖੀ ਦਾ ਹੀ ਇਕ ਰੂਪ ਹੈ।

ਇਸ ਤੋਂ ਬਿਨਾਂ 'ਜਨਮਸਾਖੀ ਭਗਤ ਕਬੀਰ ਜੀ ਕੀ' ਵਿੱਚ ਭਗਤ ਕਬੀਰ ਜੀ ਦੇ ਜੀਵਨ ਨਾਲ ਸੰਬੰਧਿਤ 25 ਕਥਾਵਾਂ ਦਰਜ ਹਨ। 'ਸੈਂਟਰਲ ਪਬਲਿਕ ਲਾਈਬ੍ਰੇਰੀ, ਪਟਿਆਲਾ' ਵਿੱਚ ਇਸ ਜਨਮਸਾਖੀ ਦਾ ਸੰਨ 1683 ਈ. ਵਿੱਚ ਕੀਤਾ ਇਕ ਉਤਾਰਾ ਮਿਲਦਾ ਹੈ। ਇਸ ਜਨਮਸਾਖੀ ਦਾ ਬਿਆਨ ਢੰਗ 'ਸ੍ਰੀ ਮਿਹਰਬਾਨ ਵਾਲੀ ਪੋਥੀ' ਨਾਲ ਤਾਲ-ਮੇਲ ਖਾਂਦਾ ਹੈ, ਜਿਸ ਤੋਂ ਸਪਸ਼ਟ ਹੁੰਦਾ ਹੈ ਕਿ ਇਹ ਜਨਮਸਾਖੀ ਵੀ ਮਿਹਰਬਾਨ ਜੀ ਦੀ ਲਿਖਵਾਈ ਹੋਈ ਹੋ ਸਕਦੀ ਹੈ। 'ਜਨਮਸਾਖੀ ਕਬੀਰ ਜੀ' ਨਾਲ ਸੰਬੰਧਿਤ 137 ਸਾਖੀਆਂ ਵੱਖ-ਵੱਖ ਖਰੜਿਆਂ ਤੋਂ ਪ੍ਰਾਪਤ ਹੁੰਦੀਆਂ ਹਨ।

ਇਸ ਦੇ ਨਾਲ ਹੀ ਇਸ ਕਾਲ ਵਿੱਚ 'ਜਨਮਸਾਖੀ ਸ੍ਰੀ ਮਿਹਰਬਾਨ ਜੀ ਕੀ' ਵਿੱਚ 47 ਗੋਸ਼ਟੀਆਂ, 'ਆਦਿ ਸਾਖੀਆਂ ਬਾਬੇ ਕੀਆਂ' ਵਿੱਚ 51 ਦੇ ਕਰੀਬ ਸਾਖੀਆਂ ਅਤੇ 'ਸਤਿਗੁਰੂ ਜੀ ਦੇ ਮੂੰਹ ਦੀਆਂ ਸਾਖੀਆਂ' ਵਿੱਚ 32-33 ਦੇ ਕਰੀਬ ਸਾਖੀਆਂ ਨਾਲ ਸੰਬੰਧਿਤ ਰਚਨਾਵਾਂ ਵੀ ਮਿਲਦੀਆਂ ਹਨ।

#### (ਅ) ਟੀਕੇ (ਪਰਮਾਰਥ)-

ਪੁਰਾਤਨ ਪੰਜਾਬੀ ਵਾਰਤਕ ਦੀ ਇਕ ਹੋਰ ਪ੍ਰਮੁੱਖ ਵੰਨਗੀ ਟੀਕੇ ਜਾਂ ਪਰਮਾਰਥ ਹਨ। ਪਰਮਾਰਥ ਦੀ ਰਚਨਾਂ ਸ਼ਬਦ 'ਪਰਮੈਅਰਥ' ਤੋਂ ਹੋਈ ਹੈ ਜਿਸ ਦਾ ਅਰਥ ਹੈ ਕਠਿਨ ਲਿਖਤਾਂ ਤੇ ਅਰਥਾਂ ਨੂੰ ਸਮਝਾਉਣਾ। ਇਹ ਰਚਨਾ ਦੇ ਅੰਤਰੀਵ ਅਰਥਾਂ ਨੂੰ ਪਾਠਕਾਂ ਸਾਹਮਣੇ ਪੇਸ਼ ਕਰਦੇ ਹਨ। ਇਸ ਪਰੰਪਰਾ ਦਾ ਆਰੰਭ ਮੀਣੇ ਗੁਰੂਆਂ ਸ੍ਰੀ ਮਿਹਰਬਾਨ ਅਤੇ ਹਰਿ ਜੀ ਨੇ ਕੀਤਾ। ਇਸ ਕਾਲ ਵਿੱਚ ਰਚੇ ਜਿਆਦਾਤਰ ਟੀਕੇ ਪਰਮਾਰਥ ਗੁਰੂਨਾਨਕ ਦੇਵ ਜੀ ਦੀ ਬਾਣੀ ਨਾਲ ਸੰਬੰਧਿਤ ਹਨ। ਪ੍ਰਮੁੱਖ ਟੀਕੇ ਇਸ ਤਰ੍ਹਾਂ ਹਨ -

1. ਜਪੁ ਪਰਮਾਰਥ (ਕਿਤ ਸੌਢੀ ਮਿਹਰਬਾਨ)
2. ਟੀਕਾ ਸਿਧ ਗੋਸ਼ਟਿ (ਕਿਤ ਸੌਢੀ ਮਿਹਰਬਾਨ)
3. ਟੀਕਾ ਦੱਖਣੀ ਓਅੰਕਾਰ (ਹਰਿ ਜੀ ਦੀ ਪੋਥੀ ਵਿੱਚ ਸੰਕਲਿਤ)
4. ਟੀਕਾ ਪੱਟੀ ਤੇ ਬਾਰਹਮਾਹ ਤੁਖਾਰੀ (ਪੋਥੀ ਮਿਹਰਬਾਨ ਵਿੱਚ ਸੰਕਲਿਤ)
5. ਸੁਖਮਨੀ ਸਹੰਸਾਰ ਨਾਮ (ਸੌਢੀ ਮਿਹਰਬਾਨ ਦੀ ਬਾਣੀ ਦਾ ਟੀਕਾ)

### (ਇ) ਗੋਸ਼ਟਾਂ -

ਗੋਸ਼ਟ ਜਾ ਗੋਸ਼ਠ ਤੋਂ ਭਾਵ ਹੈ- ਚਰਚਾ ਕਰਨੀ, ਬਹਿਸ ਕਰਨੀ ਜਾਂ ਵਿਚਾਰ-ਵਟਾਂਦਰਾ ਕਰਨਾ। ਪੁਰਾਤਨ ਸਮੇਂ ਵਿੱਚ ਮਹਾਂਪੁਰਸ਼ ਜਾਂ ਵਿਦਵਾਨ ਲੋਕ ਆਪਣੇ ਵਿਚਾਰਾਂ ਨੂੰ ਆਮ ਲੋਕਾਂ ਤੱਕ ਪਹੁੰਚਾਉਣ ਲਈ ਪ੍ਰਸ਼ਨ- ਉਤਰ ਢੰਗ ਅਪਨਾਉਂਦੇ ਸਨ। ਪੁਰਾਤਨ ਵਾਰਤਕ ਵਿੱਚ ਧਾਰਮਿਕ ਜਾਂ ਸਿੱਧਾਂਤਕ ਸਮੱਸਿਆਵਾਂ ਨੂੰ ਸਪਸ਼ਟ ਕਰਨ ਲਈ ਕਲਪਿਤ ਪਾਤਰਾਂ ਜਾਂ ਕਿਸੇ ਹੋਰ ਵਿਅਕਤੀ ਜਾਂ ਖੁੱਦ ਹੀ ਕਿਸੇ ਵਿਸ਼ੇ ਸੰਬੰਧੀ ਵਿਚਾਰ ਵਟਾਂਦਰਾ ਕਰਨ ਲਈ ਜਿਹੜਾਂ ਢੰਗ ਵਰਤਿਆ ਜਾਂਦਾ ਸੀ, ਉਸ ਨੂੰ ‘ਗੋਸ਼ਟਾਂ ਜਾਂ ਗੋਸ਼ਠਾਂ’ ਕਿਹਾ ਜਾਂਦਾ ਹੈ। ਪੁਰਾਤਨ ਵਾਰਤਿਕ ਖੇਤਰ ਵਿੱਚ ਅਜਿਹੀਆਂ ਗੋਸ਼ਠਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ-

1. ਮੱਕੇ ਦੀ ਗੋਸ਼ਟਾਂ (ਸ਼ਾਹ ਸਰਫ ਤੇ ਗੁਰੂ ਨਾਨਕ ਦੇਵ ਜੀ ਵਿਚਕਾਰ)
2. ਗੋਸ਼ਟਾਂ ਆਤਮੇ ਕੀ (ਗੁਰੂ ਨਾਨਕ ਦੇਵ ਜੀ ਨਾਲ ਸੰਬੰਧਿਤ)
3. ਗੋਸ਼ਟਾਂ ਅਜਿਤੇ ਰੰਧਾਵੇ ਨਾਲ (ਗੁਰੂ ਨਾਨਕ ਦੇਵ ਜੀ ਨਾਲ ਸੰਬੰਧਿਤ)
4. ਨਿਰੰਕਾਰ ਨਾਲ ਗੋਸ਼ਟਾਂ (ਗੁਰੂ ਨਾਨਕ ਦੇਵ ਜੀ ਨਾਲ ਸੰਬੰਧਿਤ)
5. ਕਲਿਜੁਗ ਨਾਲ ਗੋਸ਼ਟਾਂ (ਗੁਰੂ ਨਾਨਕ ਦੇਵ ਜੀ ਨਾਲ ਸੰਬੰਧਿਤ)
6. ਬੁੱਢਣ ਸ਼ਾਹ ਨਾਲ ਗੋਸ਼ਟਾਂ (ਗੁਰੂ ਨਾਨਕ ਦੇਵ ਜੀ ਨਾਲ ਸੰਬੰਧਿਤ)
7. ਕਾਰੂੰ ਨਾਲ ਗੋਸ਼ਟਾਂ (ਗੁਰੂ ਨਾਨਕ ਦੇਵ ਜੀ ਨਾਲ ਸੰਬੰਧਿਤ)
8. ਗੋਰਖ ਨਾਲ ਗੋਸ਼ਟਾਂ (ਗੁਰੂ ਨਾਨਕ ਦੇਵ ਜੀ ਨਾਲ ਸੰਬੰਧਿਤ)
9. ਬਾਬੇ ਲਾਲ ਨਾਲ ਗੋਸ਼ਟਾਂ (ਬਾਬਾ ਲਾਲ ਤੇ ਦਾਰਾ ਸ਼ਿਕੌਹ ਵਿਚਕਾਰ)
10. ਗੋਸ਼ਟਾਂ ਗੋਰਖ ਭਰਥਰੀ (ਗੋਰਖਨਾਥ ਤੇ ਰਾਜਾ ਭਰਥਰੀ ਵਿਚਕਾਰ)
11. ਗੋਸ਼ਟਾਂ ਸ੍ਰੀ ਕ੍ਰਿਸ਼ਨ ਅਰ ਉਧੋ (ਸ੍ਰੀ ਕ੍ਰਿਸ਼ਨ ਜੀ ਤੇ ਉਧੋ ਵਿਚਕਾਰ)
12. ਪੰਥੀ ਸਚਖੰਡ(ਸੋਢੀ ਮਿਹਰਬਾਨ ਦੁਆਰਾ ਕਈ ਭਗਤਾਂ ਸੰਤਾਂ ਦੀਆਂ ਗੋਸ਼ਟਾਂ ਸੰਕਲਿਤ)
13. ਗੋਸ਼ਟਾਂ ਮਿਹਰਬਾਨ ਜੀ (ਹਰਿ ਜੀ ਦੁਆਰਾ ਰਚਿਤ)

ਇਨ੍ਹਾਂ ਗੋਸ਼ਟਾਂ ਦਾ ਮੁਹਾਂਦਰਾ ਧਾਰਮਿਕ ਤੇ ਉਪਦੇਸ਼ਾਤਮਕ ਹੈ। ਬੋਲੀ ਉਪਰ ਸਾਧੂਕੜੀ ਭਾਸ਼ਾ ਤੇ ਅਰਬੀ-ਫਾਰਸੀ ਸ਼ਬਦਾਵਲੀ ਦਾ ਪ੍ਰਭਾਵ ਹੈ। ਇਹ ਗੋਸ਼ਟਾਂ ਪੰਜਾਬੀ ਭਾਸ਼ਾ ਦੀ ਪ੍ਰਾਚੀਨਤਾ ਤੇ ਵਿਸ਼ਾਲਤਾ ਵੱਲ ਸੰਕੇਤ ਕਰਦੀਆਂ ਹਨ।

### (ਸ) ਵਚਨ ਜਾਂ ਬਚਨ -

ਇਸ ਕਾਲ ਦੀ ਵਾਰਤਕ ਦਾ ਇਕ ਹੋਰ ਨਮੂਨਾ ‘ਵਚਨ’ ਜਾਂ ‘ਬਚਨ’ ਹਨ। ਮਹਾਂਪੁਰਖਾਂ ਜਾਂ ਗੁਰਆਂ ਦੇ ਬਚਨ ਸ਼ਰਧਾਲੂਆਂ ਲਈ ਵਿਸ਼ੇਸ਼ ਮਹੱਤਵ ਰੱਖਦੇ ਹਨ, ਇਸ ਲਈ ਇਨ੍ਹਾਂ ਨੂੰ ਲਿਖਤੀ ਰੂਪ ਵਿੱਚ ਵੀ ਸੰਭਾਲਿਆ ਗਿਆ ਹੈ। ਇਹ ਬਚਨ ਇਕ ਪ੍ਰਕਾਰ ਦੇ ਰਹਿਤਨਾਮੇ ਹੀ ਸਨ। ਇਸ ਕਾਲ ਵਿੱਚ ‘ਵਚਨ ਸਾਂਝੀਂ ਲੋਕਾਂ ਦੇ’, ‘ਵਚਨ ਛਕੀਰਾਂ ਦੇ’ ਆਦਿ ਵਚਨ ਦੀਆਂ ਵੰਨਗੀਆਂ ਪ੍ਰਾਪਤ ਹੁੰਦੀਆਂ ਹਨ।

### (ਹ) ਹੁਕਮਨਾਮੇ -

ਸਿੱਖ ਗੁਰੂ ਸਾਹਿਬਾਨਾਂ - ਗੁਰੂ ਹਰਿਗੋਬਿੰਦ ਸਾਹਿਬ ਜੀ ਤੋਂ ਲੈ ਕੇ ਗੁਰੂ ਗੋਬਿੰਦ ਸਿੰਘ ਜੀ ਤੱਕ ਸੰਗਤਾਂ ਨੂੰ ਲਿਖੇ ਗਏ ਪੱਤਰ, ‘ਹੁਕਮਨਾਮੇ’ ਅਖਵਾਉਂਦੇ ਹਨ। ਸੰਗਤਾਂ ਨੂੰ ਲੰਗਰ ਲਈ ਭੇਟਾਂ ਜਾਂ ਰਾਸ਼ਨ ਭੇਜਣ, ਸ਼ਸਤਰ ਤੇ ਘੋੜੇ ਭੇਜਣ ਜਾਂ ਕਿਸੇ ਹੋਰ ਮਨੋਰਥ ਲਈ ਅਜਿਹਾ ਕੀਤਾ ਜਾਂਦਾ ਸੀ। ਕਿਸੇ ਸੇਵਕ ਵੱਲੋਂ ਇਹ ਪੱਤਰ ਤਿਆਰ ਕੀਤਾ ਜਾਂਦਾ ਸੀ ਤੇ ਗੁਰੂ ਸਾਹਿਬ ਵੱਲੋਂ ਇਸ ਉਪਰ ਕੋਈ ਖਾਸ ਨਿਸ਼ਾਨ ਲਾਇਆ ਜਾਂਦਾ ਸੀ। ਇਸ ਕਾਲ ਵਿੱਚ ਇਸ ਦੀਆਂ ਲਿਖਤ ਵੰਨਗੀਆਂ ਪ੍ਰਾਪਤ ਹਨ।

### (ਕ) ਅਨੁਵਾਦ -

ਇਸ ਕਾਲ ਵਿੱਚ ਮੌਲਿਕ ਵਾਰਤਿਕ ਰਚਨਾ ਦੇ ਨਾਲ-ਨਾਲ ਪ੍ਰਸਿੱਧ ਤੇ ਸ੍ਰੇਸ਼ਟ ਪੁਰਾਤਨ ਰਚਨਾਵਾਂ

ਦੇ ਅਨੁਵਾਦ ਵੀ ਹੋਏ ਹਨ। ਇਨ੍ਹਾਂ ਉਪਰ ਮੂਲ ਰਚਨਾ ਵਾਲਾ ਅਸਰ ਹੀ ਵੇਖਿਆ ਜਾ ਸਕਦਾ ਹੈ। ਇਸ ਕਾਲ ਦੇ ਪ੍ਰਮੁੱਖ ਅਨੁਵਾਦ ਧਿਆਨ ਦੇਣ ਯੋਗ ਹਨ -

1. ਟੀਕਾ ਵੇਦਾਂਤ ਸਾਰ
2. ਛੱਜੂ ਭਗਤ ਦਾ ਗੀਤਾ ਮਹਾਤਮ
3. ਬਿਬੈਕ ਸਾਰ ਜਾਂ ਗੀਤਾ ਸਾਰ
4. ਵਿਸ਼ਨੂੰ ਪੁਰਾਣ
5. ਭੋਗਲ ਪੁਰਾਣ
6. ਭਗਵਤ ਗੀਤਾ
7. ਆਦਿ ਰਾਮਾਇਣ

#### (੫) ਛੁਟਕਲ -

ਇਸ ਕਾਲ ਦੀਆਂ ਵਿਸ਼ੇਗਤ ਤੇ ਰੂਪਗਤ ਵੰਨਗੀਆਂ ਤੋਂ ਬਿਨਾਂ ਕੁਝ ਛੁਟਕਲ ਰਚਨਾਵਾਂ ਦਾ ਵੀ ਜ਼ਿਕਰ ਆਉਂਦਾ ਹੈ, ਜੋ ਇਸ ਤਰ੍ਹਾਂ ਹਨ -

1. ਸਿੰਘਾਸਨ ਬਤੀਸੀ
2. ਬਾਣੀ ਬਿੰਗਮ
3. ਪੰਦ ਨਾਮਾ (ਹਾਜ਼ਿਰ ਨਾਮਾ)
4. ਹਕੀਕਤ ਰਾਹ ਮੁਕਾਮ ਰਾਜੇ ਸਿਵਨਾਭ ਕੀ
5. ਮਸਲੇ ਸੇਖ ਫਰੀਦ ਕੇ

ਇਸ ਤਰ੍ਹਾਂ ਇਸ ਕਾਲ ਦੀ ਵਾਰਤਕ ਦੇ ਵਿਭਿੰਨ ਰੂਪਾਂ ਵਿੱਚ ਧਾਰਮਿਕ ਵਿਸ਼ਿਆਂ ਨੂੰ ਸਦਾਚਾਰਿਕ ਤੇ ਆਤਮਿਕ ਜੀਵਨ ਦੀ ਅਗਵਾਈ ਵਿੱਚ ਪੇਸ਼ ਕੀਤਾ ਗਿਆ ਹੈ। ਸ਼ੈਲੀਗਤ ਪੱਖ ਤੋਂ ਬਿਰਤਾਂਤ, ਵਰਣਨ, ਵਾਰਤਾਲਾਪ, ਕਾਰ-ਵਿਹਾਰ, ਵਿਆਖਿਆ ਤੇ ਦਾਰਸ਼ਨਿਕਤਾ ਆਦਿ ਸਭ ਤਰ੍ਹਾਂ ਦੀ ਵੰਨਗੀ ਮਿਲਦੀ ਹੈ। ਸਵਾਲ ਜੁਆਬ ਤੇ ਪਸ਼ਨੋਤਗੀ ਵਿਧੀ ਰਾਹੀਂ ਨਾਟਕੀ ਰਸ ਪੈਦਾ ਕੀਤਾ ਗਿਆ ਹੈ। ਸ਼ੁੱਧ ਤੇ ਠੇਠ ਪੰਜਾਬੀ ਦੀ ਥਾਂ ਸਾਧ-ਠਾਖਾ ਤੇ ਲਹਿੰਦੀ ਦੀ ਸ਼ਬਦਾਵਲੀ ਦਾ ਰੰਗ ਪ੍ਰਾਹਾਨ ਹੈ। ਵਾਕ ਬਣਤਰ ਵਿੱਚ ਵਿਆਕਰਨਿਕ ਨੇਮਾਂ ਦੀ ਵਰਤੋਂ, ਬਿਸ਼ਗਮ ਚਿੰਨ੍ਹਾਂ ਦੀ ਵਰਤੋਂ, ਸ਼ਬਦ-ਜੋੜ ਇਕਸਾਰਤਾ, ਸਾਹਿਤਕ ਸੁਹਜ ਆਦਿ ਦੀ ਕਮੀ ਹੈ। ਵਾਰਤਕ ਦਾ ਲਹਿਜਾ ਕਥਾਕਾਰੀ ਵਾਲਾ ਤੇ ਸਿੱਧੀ ਸਿਧਾਂਤਾ ਦੀ ਪੇਸ਼ਕਾਰੀ ਵਾਲਾ ਹੈ। ਪੰਡੂ ਫਿਰ ਵੀ ਇਸ ਕਾਲ ਦੀ ਵਾਰਤਕ ਤੋਂ ਗੁਰਮੁਖੀ ਲਿਪੀ ਦੀ ਪ੍ਰਾਚੀਨਤਾ ਦੇ ਨਾਲ-ਨਾਲ ਪੰਜਾਬੀ ਸਾਹਿਤ ਦੀ ਪੁਰਾਤਨਤਾ ਦਾ ਵੀ ‘ਪ੍ਰਮਾਣ’ ਮਿਲਦਾ ਹੈ, ਜੋ ਅੱਗੇ ਜਾ ਕੇ ਆਧੁਨਿਕ ਸਾਹਿਤ ਦੇ ਨਵੇਂ ਰੂਪਾਂ - ਜੀਵਨੀ, ਇਤਿਹਾਸਕਾਰੀ, ਨਿੱਕੀ ਕਹਾਣੀ ਅਤੇ ਆਲੋਚਨਾ ਆਦਿ ਲਈ ਰਾਹ ਪੱਧਰਾ ਕਰਦਾ ਹੈ।

ਸੋ, ਨਿਰਸੰਦੇਹ ਹੀ ਗੁਰੂ ਨਾਨਕ ਕਾਲ ਦਾ ਪੰਜਾਬੀ ਸਾਹਿਤ ਇਸ ਕਾਲ ਦੀਆਂ ਸਾਹਿਤ ਧਾਰਾਵਾਂ - ਗੁਰਮਤ, ਸੂਫੀ, ਕਿੱਸਾ, ਬੀਰ ਅਤੇ ਵਾਰਤਕ ਖੇਤਰ ਵਿੱਚ ਹੋਈਆਂ ਸਾਹਿਤ ਰਚਨਾਵਾਂ ਸਦਕਾ ‘ਸੁਨਹਿਰੀ ਕਾਲ’ ਅਖਵਾਉਂਦਾ ਹੈ। ਇਸ ਕਾਲ ਵਿੱਚ ਪੰਜਾਬੀ ਸਾਹਿਤ ਖੇਤਰ ਵਿੱਚ ਰਚਿਆ ਗਿਆ ਗੁਣਾਤਮਕ ਤੇ ਗਿਣਾਤਮਕ ਸਾਹਿਤ ਇਸ ਦੀ ਪ੍ਰਮੁੱਖ ਮਿਸਾਲ ਹੈ।

## ਅਭਿਆਸ-ਪ੍ਰਸ਼ਨ

1. ਗੁਰਮਤਿ ਕਾਵਿ-ਧਾਰਾ ਉਪਰ ਨੋਟ ਲਿਖੋ।
2. ਨਾਨਕ ਕਾਲ ਦੇ ਸੁਫੀ ਕਵੀਆਂ ਦਾ ਵਰਣਨ ਕਰੋ।
3. ਨਾਨਕ ਕਾਲ ਵਿੱਚ ਹੋਏ ਪ੍ਰਮੁੱਖ ਕਿੱਸਾ ਕਵੀਆਂ ਉਪਰ ਚਾਨਣਾ ਪਾਓ।
4. ਬੀਰ ਕਾਵਿ-ਧਾਰਾ ਉਪਰ ਚਰਚਾ ਕਰੋ।
5. ਵਾਰਤਕ ਸਾਹਿਤ ਸੰਬੰਧੀ ਜਾਣਕਾਰੀ ਦਿਓ।

## (੯) ਉਤਰ-ਨਾਨਕ ਕਾਲ (1701 ਈ. - 1800 ਈ. ਤੱਕ)

ਇਸ ਕਾਲ ਦਾ ਪੰਜਾਬੀ ਸਾਹਿਤ ਆਦਿ ਕਾਲ ਤੋਂ ਇਸ ਕਾਲ ਤੱਕ ਨਿਰੰਤਰ ਵਿਕਾਸ ਕਰਦਾ ਹੋਇਆ ਅਪੜਦਾ ਹੈ। ਜਿਸਨੂੰ ਹੇਠ ਲਿਖੀਆਂ ਕਾਵਿ ਧਾਰਾਵਾਂ ਦੇ ਆਧਾਰ 'ਤੇ ਸਮਝਣ ਦਾ ਯਤਨ ਕਰਾਂਗੇ-

### 1. ਸੂਫ਼ੀ ਕਾਵਿ-ਧਾਰਾ

ਪੰਜਾਬੀ ਸਾਹਿਤ ਦੇ ਆਦਿ ਕਾਲ ਵਿੱਚ ਬਾਬਾ ਫਰੀਦ ਦੇ ਆਗਮਨ ਨਾਲ ਪੰਜਾਬੀ ਸੂਫ਼ੀ ਕਾਵਿ ਧਾਰਾ ਆਰੰਭ ਹੁੰਦੀ ਹੈ। ਨਾਨਕ ਕਾਲ ਵਿੱਚ ਸ਼ਾਹ ਹੁਸੈਨ, ਸੁਲਤਾਨ ਬਾਹੂ, ਮੀਆਂ ਵਜੀਦ, ਸ਼ਾਹ ਸ਼ਰਫ ਬਟਾਲਵੀ ਆਦਿ ਸੂਫ਼ੀ ਕਵੀ ਇਸ ਧਾਰਾ ਦਾ ਵਿਕਾਸ ਕਰਦੇ ਹਨ। ਇਸ ਕਾਲ (18ਵੀਂ ਸੱਤੀ) ਵਿੱਚ ਸੂਫ਼ੀ ਕਵਿਤਾ ਆਪਣੇ ਸਿੱਖਰ ਤੇ ਪਹੁੰਚ ਜਾਂਦੀ ਹੈ। ਇਸ ਕਾਲ ਵਿੱਚ ਹੋਏ ਸੂਫ਼ੀ ਕਵੀਆਂ ਦਾ ਵੇਰਵਾ ਇਸ ਤਰ੍ਹਾਂ ਹੈ-

### (ੳ) ਬੁਲੇਸ਼ਾਹ (1680-1758 ਈ.) -

ਬੁਲੇਸ਼ਾਹ ਇਸ ਕਾਲ ਦਾ ਸਭ ਤੋਂ ਸ੍ਰੋਸ਼ਟ ਸੂਫ਼ੀ ਕਵੀ ਹੈ। ਉਸਨੂੰ ਪੰਜਾਬੀ ਸੂਫ਼ੀ ਕਾਵਿ ਦਾ ਸਿੱਖਰ ਵੀ ਕਿਹਾ ਜਾਂਦਾ ਹੈ। ਉਸਦਾ ਜਨਮ ਪਿੰਡ ਪਾਂਡੋਕੇ, ਤਹਿਸੀਲ ਕਸਰ, ਜ਼ਿਲਾ ਲਾਹੌਰ (ਪਾਕਿਸਤਾਨ) ਵਿੱਚ 1680 ਈ. (1130 ਹਿਜਰੀ) ਨੂੰ ਪਿਤਾ ਸਥੀ ਮੁਹੰਮਦ ਦੇ ਘਰ ਹੋਇਆ। ਉਹ ਮੁਸਲਮਾਨਾਂ ਦੇ 'ਸੱਯਦ' ਘਰਾਣੇ ਨਾਲ ਸੰਬੰਧਿਤ ਸੀ। ਉਸਦਾ ਬਚਪਨ ਦਾ ਨਾਂ 'ਅਬਦੂਲਾ' ਸੀ, ਜੋ ਉਸਦੀ 40ਵੀਂ ਗੰਢ ਦੇ ਅੰਤ ਵਿੱਚ ਵੀ ਦਰਜ ਹੈ-

'ਪੀਆ ਹੀ ਸਭ ਹੋ ਗਿਆ ਅਬਦੂਲਾ ਨਾਹੀਂ।'

ਬੁਲੇਸ਼ਾਹ ਦੇ ਪੂਰਵਜ਼ ਪਿੰਡ ਬਹਾਵਲਪੁਰ ਰਿਆਸਤ ਦੇ ਪਿੰਡ 'ਉੱਚ ਸ਼ਗੀਫ ਗੀਲਾਨੀਆਂ' ਦੇ ਰਹਿਣ ਵਾਲੇ ਸਨ। ਜੋ ਬਾਅਦ ਵਿੱਚ ਮਲਕਵਾਲ 'ਤੇ ਫਿਰ ਪਾਂਡੋਕੇ ਵਿੱਚ ਆ ਵਸਿਆ ਸੀ। ਮੌਲਵੀ ਗੁਲਾਮ ਮੁਰਤਜਾ ਪਾਸੋਂ ਉਸਨੇ ਮੁੱਢਲੀ ਵਿੱਦਿਆ ਪ੍ਰਾਪਤ ਕੀਤੀ ਤੇ ਬਾਅਦ ਵਿੱਚ ਉਨ੍ਹਾਂ ਨੇ ਕਾਦਰੀ ਸੰਪ੍ਰਦਾਇ ਦੇ ਉਸ ਸਮੇਂ ਦੇ ਪ੍ਰਸਿੱਧ ਸੂਫ਼ੀ ਸ਼ਾਹ ਇਨਾਇਤ ਕਾਦਰੀ ਦੀ ਲਾਹੌਰ ਜਾ ਕੇ ਮੁਗੀਦੀ ਧਾਰਨ ਕਰ ਲਈ। ਸ਼ਾਹ ਇਨਾਇਤ ਜਾਤ ਦੇ ਅਗਾਈਂ (ਨੀਵੀਂ ਜਾਤ) ਸੀ, ਬੁਲੇਸ਼ਾਹ ਨੇ ਉਨ੍ਹਾਂ ਦਾ ਪੱਕਾ ਸ਼ਰਧਾਲੂ ਬਣਨ ਲਈ ਪੂਰੀ ਵਾਹ ਲਾਈ ਤੇ ਕਿਹਾ ਜਾਂਦਾ ਹੈ ਕਿ ਜਦੋਂ ਬੁਲ੍ਹਾਂ ਉਨ੍ਹਾਂ ਪਾਸ ਗਿਆ ਤੇ ਰੱਬ ਨੂੰ ਪਾਉਣ ਦੀ ਵਿਧੀ ਪੁੱਛੀ ਤਾਂ ਸ਼ਾਹ ਇਨਾਇਤ ਨੇ ਪਹਿਲੀ ਗੱਲ ਵਿੱਚ ਹੀ ਛੂੰਘੀ ਰਮਜ਼ ਦੇ ਦਿੱਤੀ-

ਬੁੱਲਿਆ ਰੱਬ ਦਾ ਕੀ ਪਾਉਣਾ।  
ਐਧਰੋਂ ਪੁਟਣਾ ਉਧਰ ਲਾਉਣਾ।

ਸ਼ਾਹ ਇਨਾਇਤ ਕਾਦਰੀ ਦੀ ਮੌਤ ਪਿੱਛੋਂ ਬੁਲੇਸ਼ਾਹ ਉਸਦੀ ਗੱਦੀ ਉੱਪਰ ਬਿਗਾਜਮਾਨ ਹੋਏ ਅਤੇ ਲੰਗਭਰਾ ਤੀਹ ਸਾਲਾਂ ਤੱਕ ਸੂਫ਼ੀ ਵਿਚਾਰਾਂ ਦਾ ਪ੍ਰਚਾਰ ਕੀਤਾ। ਅੰਤ 1758 ਈ. (1171 ਹਿਜਰੀ) ਵਿੱਚ ਕਸਰ ਵਿਖੇ ਬੁਲੇਸ਼ਾਹ ਫੌਤ ਹੋ ਗਿਆ। ਉਥੇ ਰੇਲਵੇ ਸਟੇਸ਼ਨ ਦੇ ਨਜ਼ਦੀਕ ਉਸਦੀ ਮਜ਼ਾਰ ਬਣੀ ਹੋਈ ਹੈ, ਜਿੱਥੇ ਹਰ ਵਰ੍਷ ਮੁਹਰਮ ਦੇ ਮਹੀਨੇ ਉਸਦੀ ਯਾਦ ਵਿੱਚ ਮੇਲਾ ਭਰਦਾ ਹੈ। ਬਾਬਾ ਫਰੀਦ ਤੇ ਸ਼ਾਹ ਹੁਸੈਨ ਤੋਂ ਬਾਅਦ ਬੁਲੇਸ਼ਾਹ ਨੂੰ ਪੰਜਾਬੀ ਸੂਫ਼ੀ ਕਾਵਿ ਤੇ ਪੰਜਾਬ ਦੇ ਸੂਫ਼ੀਆਂ ਵਿੱਚ ਮਹੱਤਵਪੂਰਨ ਸਥਾਨ ਹਾਸਿਲ ਹੈ।

ਡਾ. ਲਾਜਵੰਤੀ ਰਾਮਾਕ੍ਰਿਸ਼ਨਾ, ਬੁਲੇਸ਼ਾਹ ਨੂੰ ਪੰਜਾਬੀ ਸੂਫ਼ੀ ਕਵੀਆਂ ਵਿੱਚੋਂ ਸੱਭ ਤੋਂ ਸ੍ਰੋਸ਼ਠ

ਮੰਨਦੀ ਹੋਈ ਉਸਦਾ ਦਰਜਾ ਜਗਤ ਪ੍ਰਸਿੱਧ ਸੂਫੀ ਸ਼ਮਸ ਤਬਰੇਜ਼ ਤੇ ਜਲਾਲੂਦੀਨ ਰੂਮੀ ਦੇ ਬਰਾਬਰ ਦਾ ਮੰਨਦੀ ਹੈ।

ਬੁਲੋਸ਼ਾਹ ਨੇ 156 ਕਾਫ਼ੀਆਂ, 48 ਦੋਹੜੇ, 40 ਗੰਢਾਂ, 03 ਸੀਹਰਫ਼ੀਆਂ, ਇਕ ਅਠਵਾਰਾਂ ਤੇ ਇੱਕ ਬਾਰਾਹਾਹ ਪੰਜਾਬੀ ਸੂਫੀ ਕਾਵਿ ਜਗਤ ਨੂੰ ਪ੍ਰਦਾਨ ਕੀਤਾ ਹੈ। ਉਸਦੀਆਂ ਕਾਫ਼ੀਆਂ ਨੇ ਬਹੁਤ ਪ੍ਰਸਿੱਧੀ ਹਾਸਿਲ ਕੀਤੀ ਹੈ। ਉਸਦੀ ਰਚਨਾ ਵਿੱਚ ਠੇਠ, ਸਾਦੀ ਤੇ ਲੋਕ ਪੱਧਰ ਦੀ ਬੋਲੀ ਤੇ ਸ਼ਬਦਾਵਲੀ ਦੀ ਵਰਤੋਂ ਹੈ। ਅਲੰਕਾਰਾਂ ਦੀ ਵਰਤੋਂ ਪੰਜਾਬੀ ਜੀਵਨ ਨਾਲ ਮੇਲ ਖਾਂਦੀ ਹੈ।

ਬੁਲੋਸ਼ਾਹ ਦੀ ਰਚਨਾ ਵਿੱਚ ਮੁਰਸੈਦ, ਭਗਤੀ, ਅਦਵੈਤਵਾਦ, ਧਾਰਮਿਕ ਪਾਖੰਡਾਂ, ਭਾਰਤੀ ਅਧਿਆਤਮਵਾਦ, ਸੂਫੀ ਸਿਧਾਂਤ ਅਤੇ ਸਮਕਾਲੀ ਅਵਸਥਾ ਦਾ ਬਤਾ ਸਹਿਜ ਭਾਵ ਵਿੱਚ ਚਿਤਰਨ ਕੀਤਾ ਗਿਆ ਹੈ। ਉਸਦੇ ਕਲਾਮ ਦੀ ਸਰੋਦੀ ਹੁਕ, ਬੇਬਾਕ ਸੁਰ ਤੇ ਸਰਲ ਭਾਸਾ ਉਸ ਨੂੰ ਪੰਜਾਬੀ ਦਾ ਹਰਮਨ ਪਿਆਰਾ ਸੂਫੀ ਕਵੀ ਬਣਾਉਂਦੀ ਹੈ। ਬੁਲੋਸ਼ਾਹ ਦੇ ਕਲਾਮ ਵਿੱਚੋਂ ਕੁਝ ਚੋਣਵੇ ਅੰਸ਼ ਇਸ ਤਰ੍ਹਾਂ ਹਨ-

- ਰਾਂਝਾ ਰਾਂਝਾ ਕਰਦੀ ਨੀ, ਮੈਂ ਆਪੇ ਰਾਂਝਾ ਹੋਈ।  
ਸੱਦੇ ਨੀ ਮੈਨੂੰ ਧੀਦੋ ਰਾਂਝਾ, ਹੀਰ ਨਾਂਹ ਆਖੋ ਕੋਈ।  
ਰਾਂਝਾ ਮੈਂ ਵਿੱਚ, ਮੈਂ ਰਾਂਝੇ ਵਿੱਚ, ਗੈਰ ਬਿਆਲ ਨਾਂਹ ਕੋਈ।  
ਮੈਂ ਨਹੀਂ, ਉਹ ਆਪ ਹੈ, ਆਪਣੀ ਆਪ ਕਰੇ ਦਿਲਜੋਈ।
- ਬੁੱਲੋਂ ਨੂੰ ਲੋਕੀਂ ਮੱਤੀ ਦੇਂਦੇ, ‘ਬੁਲਿਆ! ਤੂੰ ਜਾ ਬਹੁ ਮਸੀਤੀ।’  
ਵਿੱਚ ਮਸੀਤਾਂ ਕੀ ਕੁਝ ਹੁੰਦਾ! ਜੇ ਦਿਲੋਂ ਨਮਾਜ਼ ਨਾਂਹ ਕੀਤੀ।  
ਬਾਹਰੋਂ ਪਾਕ ਕੀਤੇ ਕੀ ਹੁੰਦਾ! ਜੇ ਅੰਦਰੋਂ ਨਾਂਹ ਗਈ ਪਲੀਤੀ।  
ਬਿਨ ਮੁਰਸ਼ਦ ਕਾਮਿਲ ਬੁਲਿਆ, ਤੇਰੀ ਐਵੇਂ ਗਈ ਇਬਾਦਤ ਕੀਤੀ।  
(ਦੋਹੜੇ)
- ਸ਼ਾਹ ਇਨਾਇਤ ਦੀਨ ਅਸਾਡਾ, ਦੀਨ ਦੁਨੀ ਮਕਬੂਲ ਅਸਾਡਾ।  
ਖੁੱਬੀਂ ਮੀਂਢੀ ਦਸਤ ਪਰਾਂਦਾ, ਫਿਰਾਂ ਉਜਾੜ ਉਜਾੜ,  
ਜੁਮੇ ਦੀ ਹੋਰੋ ਹੋਰ ਬਹਾਰ।  
(ਅਠਵਾਰਾ)
- ਗੰਢ ਪਹਿਲੀ ਨੂੰ ਖੋਲ੍ਹ ਕੇ, ਮੈਂ ਬੈਠੀ ਬਿਰਲਾਵਾਂ।  
ਓੜਕ ਜਾਵਣ ਜਾਵਣਾ, ਹੁਣ ਮੈਂ ਦਾਜ਼ ਰੰਗਾਵਾਂ।  
ਦੇਖੂੰ ਤਰੜ ਬਾਜ਼ਾਰ ਦੇ, ਸਭ ਰਸਤੇ ਲਾਗੇ।  
ਪੱਲੋਂ ਨਾਹੀਂ ਰੋਕੜੀ, ਸਭ ਮੁੜ ਸੇ ਭਾਗੇ।  
(ਗੰਢਾਂ)
- ਪੋਹ ਹੁਣ ਪੁੱਛੂੰ ਜਾ ਕੇ ਤੁਮ ਨਿਆਰੇ ਰਹੋ ਕਿਉਂ ਮੀਤ।  
ਕਿਸ ਮੋਹਨ ਮਨ ਮੋਹ ਲਿਆ, ਜੋ ਪੱਥਰ ਕੀਨੋ ਚੀਤ।  
(ਬਾਰੁਂ ਮਾਹ)
- ਜੇ- ਜੂਹਦ ਕਮਾਈ ਚੰਗੀ ਕਰੀਏ, ਜੇਕਰ ਮਰਨ ਤੋਂ ਅੱਗੇ ਮਰੀਏ।  
ਫਿਰ ਮੋਹੇ ਭੀ ਉਸ ਤੋਂ ਡਗੀਏ, ਮਤ ਮੋਇਆਂ ਨੂੰ ਪਕੜ ਮੰਗਾਵੇ।  
ਇਸ ਲਾਗੀ ਕੋ ਕੌਣ ਬੁਝਾਵੇ।  
(ਸ਼ੀਹਰਫ਼ੀ)

(ਆ) ਅਲੀ ਹੈਦਰ (1690 – 1751 ਈ.)—

ਫਜ਼ਲਦੀਨ ਲਾਹੌਰੀ ਦੀ ਪੁਸਤਕ ‘ਮਜ਼ਮੂਆਏ ਅਬਯਾਤੇ ਅਲੀ ਹੈਦਰ’ (1898 ਈ.) ਅਨੁਸਾਰ ਅਲੀ ਹੈਦਰ ਦਾ ਜਨਮ 1690 ਈ. ਵਿੱਚ ਜ਼ਿਲ੍ਹਾ ਮੁਲਤਾਨ ਦੇ ਪਿੰਡ ‘ਕਾਜ਼ੀਆਂ ਜਾਂ ਚੌਤਰਾ’ ਵਿੱਚ ਹੋਇਆ। ਉਸ ਦੇ ਪਿਤਾ ਦਾ ਨਾਂ ਸੇਖ ਮੁਹੰਮਦ ਅਮੀਨ ਸੀ। ਉਹ ਗੀਲਾਨੀ ਸੱਯਦ ਸਨ। ਅਲੀ ਹੈਦਰ ਨੇ ‘ਖੁਆਜ਼ਾ ਫ਼ਖਰੁਦੀਨ ਦੇਹਲਵੀ’ ਦੀ ਮੁਰੀਦੀ ਧਾਰਨ ਕੀਤੀ। ਇਨ੍ਹਾਂ ਤੋਂ ਹੀ ਉਸਨੇ ਅਰਬੀ ਭਾਸ਼ਾ ਦੀ ਸਿੱਖਿਆ ਪ੍ਰਾਪਤ ਕੀਤੀ।

ਡਾ. ਗੁਰਦੇਵ ਸਿੰਘ ਨੇ ਆਪਣੀ ਪੁਸਤਕ ‘ਪੰਜਾਬੀ ਸੂਫੀ ਕਾਵਿ ਦਾ ਇਤਿਹਾਸ’ ਵਿੱਚ ਅਲੀਹੈਦਰ ਦੀਆਂ ਹੇਠ ਲਿਖੀਆਂ ਪੰਜਾਬੀ ਰਚਨਾਵਾਂ ਦਾ ਜ਼ਿਕਰ ਕੀਤਾ ਹੈ –

1. ਛੇ ਸੀਹਰਫੀਆਂ
2. ਇੱਕ ਨਜ਼ਮ
3. ਇੱਕ ਦੀਵਾਨ (ਸੀਹਰਫੀਆਂ ਵਿੱਚ)
4. ਫੁਟਕਲ ਸ਼ਿਆਰ (ਸੀਹਰਫੀਆਂ ਵਿੱਚ)
5. ਅੱਲਾਹ ਦੇ ਦਰਬਾਰ ਮੈਂ ਕੂਕਾਂ (ਨਾਅਤ ਦੇ ਰੂਪ ਵਿੱਚ)
6. ਕਿੱਸਾ ਹੀਰ-ਓ-ਰਾਂਝਾ (ਹੀਰ ਤੇ ਉਸਦੀ ਮਾਂ ਦਾ ਸੰਵਾਦ)

ਅਲੀ ਹੈਦਰ ਦੇ ਕਲਾਮ ਵਿੱਚ ਸੂਫੀਆਂ ਦੇ ਚਿਸ਼ਤੀ ਤੇ ਕਾਦਰੀ ਦੋਹਾਂ ਫਿਰਕਿਆਂ ਪ੍ਰਤੀ ਸ਼ਰਧਾ ਦੀ ਪੇਸ਼ਕਾਰੀ ਹੈ। ਜਿਸ ਤੋਂ ਇਸਦੇ ਦੋਹਾਂ ਫਿਰਕਿਆਂ ਨਾਲ ਜੁੜੇ ਹੋਣ ਦਾ ਸੰਕੇਤ ਮਿਲਦਾ ਹੈ। ਉਸਦਾ ਪੱਕੇ ਤੌਰ ਤੇ ਕਿਸੇ ਇਕ ਫਿਰਕੇ ਨਾਲ ਜੁੜੇ ਹੋਣ ਦਾ ਪਤਾ ਨਹੀਂ ਚੱਲਦਾ।

ਅਲੀ ਹੈਦਰ ਨੇ ਆਪਣੇ ਕਲਾਮ ਵਿੱਚ ਇਕ ਮੌਲਿਕ ਛੰਦ ਦੀ ਵਰਤੋਂ ਕੀਤੀ ਹੈ, ਜੋ ‘ਵਰਣਿਕ ਸਵੱਈਏ’ ਦਾ ਹੀ ਬਦਲਿਆ ਹੋਇਆ ਰੂਪ ਲੱਗਦਾ ਹੈ। ਉਸਦੀ ਬੋਲੀ ਉਪਰ ਪੱਛਮੀ ਪੰਜਾਬੀ ਦਾ ਪ੍ਰਭਾਵ ਹੈ। ਉਸਨੇ ਆਪਣੀਆਂ ਰਚਨਾਵਾਂ ਵਿੱਚ ਰਹਸ਼ਵਾਦੀ ਅਨੁਭਵ ਦੇ ਪ੍ਰਗਟਾਵੇ ਲਈ ਹੀਰ ਰਾਂਝੇ, ਸੱਸੀ-ਪੁੰਨੂ, ਮਿਰਜਾ-ਸਾਹਿਬਾਂ ਆਦਿ ਨੂੰ ਸੰਕੇਤਾਂ ਵਿੱਚ ਵਰਤਿਆ ਹੈ। ਜਿਵੇਂ-

ਦਾਲ ਦਿਲੇ ਦਾ ਮਹਰਮ ਰਾਂਝਾ, ਕੀਨੂੰ ਮੈਂ ਕੂਕ ਸੁਣਾਵਣਾ ਏਂ।  
ਆ ਲਬਾਂ ਉਤੇ ਜਿੰਦ ਖਲੋਤੀ, ਆਓ ਪਿਆਰਿਆਂ ਜੇ ਆਵਣਾ ਏਂ।

ਉਸਨੇ ਸੂਫੀ ਸਾਧਨਾ ਦੇ ਬੁਨਿਆਦੀ ਤੱਤ ‘ਇਸ਼ਕ’ ਨੂੰ ਸ਼ਿਸ਼ਟੀ ਵਿੱਚ ਰੱਬ ਲਈ ਸਭ ਤੋਂ ਵਧੀਆਂ ਤੁਹਫ਼ਾ ਮੰਨਿਆ ਹੈ। ਜਿਸ ਦਾ ਵਰਣਨ ਕਰਦਾ ਹੋਇਆ ਉਹ ਲਿਖਦਾ ਹੈ–

ਭੈਣਾਂ ਪੁਛਿਆ ਮੈਂ ਉਸ ਕਾਸਿਦ ਕੋਲੋਂ, ਜੋ ਮਹਿਰਮ ਸਭ ਅਸਰਾਰ ਦਾ ਏ।  
ਵੇਖਾਂ ਕਿਹੜੀ ਚੀਜ਼ ਅਜਾਇਬ ਤੁਹਫ਼ਾ, ਜੋ ਲਾਇਕ ਦਰਬਾਰ ਦਾ ਏ।  
ਹੈਦਰ ਆਖਿਆ ਕਾਸਿਦ ਉੱਥੇ, ਬਹੁਤ ਪਿਆਰ ਪਿਆਰ ਦਾ ਏ।

ਅਲੀ ਹੈਦਰ ਸੂਫੀ ਸ਼ਗੀਅਤ ਪ੍ਰਤੀ ਪੁਰਾ ਸਤਿਕਾਰ ਰੱਖਦਾ ਸੀ। ਉਸਨੇ ਸੂਫੀ ਰਹਿਤ ਮਰਿਆਦਾ, ਫਜ਼ਲ, ਰਜ਼ਾ, ਭਾਣਾ, ਅਸਲ, ਤਲਾਬ, ਸਿਕ, ਸਦਾਚਾਰਿਕ ਪੱਖ ਆਦਿ ਉੱਤੇ ਆਪਣੇ ਕਲਾਮ ਵਿੱਚ ਪੂਰਾ ਜ਼ੋਰ ਦਿੱਤਾ ਹੈ। ਇਸਦੇ ਨਾਲ ਹੀ ਉਸਦੇ ਕਲਾਮ ਵਿੱਚ ਦੇਸ਼ ਪਿਆਰ ਦੀ ਭਾਵਨਾ ਵੀ ਪ੍ਰਗਟ ਹੋਈ ਹੈ। ਤੁਰਾਨੀਆਂ ਦੇ ਹਮਲੇ ਸਮੇਂ ਉਹ ਦੇਸ਼ਵਾਸੀਆਂ ਨੂੰ ਸੰਗਠਿਤ ਰਹਿਣ ਲਈ ਪ੍ਰੇਰਿਤ ਕਰਦਾ ਹੋਇਆ ਲਿਖਦਾ ਹੈ –

ਜੇ ਜ਼ਹਿਰ ਨਹੀਂ ਜੋ ਖਾਇ ਮਰਨ, ਕੁਝ ਸ਼ਰਮ ਨਾ ਹਿੰਦੁਸਤਾਨੀਆਂ ਨੂੰ।  
ਕੀ ਹੋਇਆ ਇਨ੍ਹਾਂ ਰਾਜਿਆਂ ਨੂੰ, ਕੁਝ ਲੱਜ ਨਹੀਂ ਤੁਰਾਨੀਆਂ ਨੂੰ।

**(੯) ਫਰਦ ਫਕੀਰ (1720 – 1780 ਈ.)-**

ਫਰਦ ਫਕੀਰ ਦੇ ਜੀਵਨ ਵੇਰਵਿਆਂ ਸੰਬੰਧੀ ਬਹੁਤੀ ਜਾਣਕਾਰੀ ਪ੍ਰਾਪਤ ਨਹੀਂ ਹੁੰਦੀ। ਉਹ ਪੁਰਾਤਨ ਪੰਜਾਬ ਦੇ ਪ੍ਰਸਿੱਧ ਸ਼ਹਿਰ ਗੁਜਰਾਤ (ਪਾਕਿਸਤਾਨ) ਦਾ ਜੰਮਪਲ ਦੱਸਿਆ ਜਾਂਦਾ ਹੈ। ਡਾ. ਗੁਰਦੇਵ ਸਿੰਘ ਉਸ ਦੁਆਰਾ ਰਚਿਤ ਰਚਨਾਵਾਂ ਦਾ ਵੇਰਵਾ ਇਸ ਤਰ੍ਹਾਂ ਦਿੰਦੇ ਹਨ -

- (ੳ) ਰੋਸ਼ਨ ਦਿਲ
- (ਅ) ਸੀਹਰਫੀ ਨਸੀਹਤ
- (ਇ) ਬਾਰਾਂ ਮਾਹ
- (ਸ) ਕਸਬ ਨਸਾਹ ਬਾਫਿੰਦਗਾਂ ਆਦਿ

ਫਰਦ ਫਕੀਰ ਸ਼ਰੀਅਤ ਦੇ ਕਾਇਦੇ ਵਿੱਚ ਰਹਿਣ ਵਾਲਾ ਸੂਫ਼ੀ ਹੈ ਪਰ ਨਾਲ ਹੀ ਉਸਦੀ ਰਚਨਾ ਵਿੱਚ ਕਾਜ਼ੀਆਂ, ਮੁਲਾਣਿਆਂ ਦੇ ਪਾਖੰਡ ਦਾ ਵਿਰੋਧ ਵੀ ਹੈ।

ਡਾ. ਲਾਜਵੰਤੀ ਰਾਮਾਕ੍ਰਿਸ਼ਨਾ ਨੇ ਉਸਨੂੰ ਇਕ 'ਸਾਧਾਰਨ ਪੱਧਰ ਦਾ ਸੂਫ਼ੀ ਕਵੀ' ਮੰਨਿਆ ਹੈ।

ਉਸ ਦੀ ਭਾਸ਼ਾ ਸਾਧਾਰਨ ਪੱਧਰ ਦੀ ਹੈ, ਪੰਤੂ ਅਰਬੀ-ਫਾਰਸੀ ਦੇ ਪ੍ਰਭਾਵ ਸਪੱਸ਼ਟ ਦਿਖਦੇ ਹਨ। ਕਿਤੇ-ਕਿਤੇ ਉਸਦੇ ਕਲਾਮ ਵਿੱਚ ਧਾਰਮਿਕ ਕੱਟੜਤਾ ਤੇ ਸੰਕੀਰਨ ਸੋਚ ਦਾ ਪ੍ਰਗਟਾਵਾ ਹੁੰਦਾ ਹੈ, ਜੋ ਉਸਨੂੰ ਸਾਧਾਰਨ ਪੱਧਰ ਦਾ ਸੂਫ਼ੀ ਕਵੀ ਬਣਾਉਂਦੇ ਹਨ। ਉਸਦੀ ਰਚਨਾ ਦਾ ਨਮੂਨਾ ਵੇਖਣ ਯੋਗ ਹੈ-

- ਹੁਣ ਸ਼ਰੀਅਤ ਚੱਲ ਤੂੰ, ਕਰ ਸੈਰ ਤਰੀਕਤ ਵੱਲ ਤੂੰ।  
ਕੋਈ ਸਮਝ ਹਕੀਕਤ ਗੱਲ ਤੂੰ, ਫਿਰ ਮਾਰਫਤੋਂ ਲੈ ਫੱਲ ਤੂੰ।
- ਹਾਕਮ ਹੋ ਕੇ ਬਹਿਣ ਗਲੀਚੇ, ਬਹੁਤਾ ਜੁਲਮ ਕਮਾਂਦੇ।  
ਮਿਹਨਤੀਆਂ ਨੂੰ ਕੰਮੀ ਆਖਣ, ਖੂਨ ਉਨ੍ਹਾਂ ਦਾ ਖਾਂਦੇ।  
ਪਕੜ ਵਗਾਰੀ ਲੈ ਲੈ ਜਾਵਣ, ਖੜ੍ਹ ਖੁਦਾ ਦਾ ਨਾਹੀਂ।  
ਫਰਦ ਫਕੀਰ ਦਰਦ ਮੰਦਾਂ ਦੀਆਂ, ਇਕ ਦਿਨ ਪੌਸਣ ਆਹੀਂ।
- ਜਿਹੜੇ ਇਲਮ ਖੁਦਾਇਦੇ, ਲਿਖੇ ਅੰਦਰ ਨੱਸ।  
ਉਹਨਾਂ ਨਾ ਤੁਲਾਵਣਾ ਰਾਮ, ਕ੍ਰਿਸ਼ਨ ਸਿਰ ਭੱਸ।

**(ੱਸ) ਸ਼ਾਹ ਮੁਰਾਦ (- 1702 ਈ.)-**

'ਸ਼ਾਹ ਮੁਰਾਦ' ਇਸ ਕਾਲ ਦਾ ਇਕ ਹੋਰ ਸੂਫ਼ੀ ਕਵੀ ਹੋਇਆ ਹੈ। ਉਸਦਾ ਜਨਮ ਪਿੰਡ ਪ੍ਰਾਨਪੁਰ ਤਹਿਸੀਲ ਚਕਵਾਲ ਜ਼ਿਲ੍ਹਾ ਜ਼ਿਹਲਮ (ਪਾਕਿਸਤਾਨ) ਵਿੱਚ ਹੋਇਆ। ਉਸਦਾ ਪਿਤਾ ਜਾਨ ਮੁਹੰਮਦ ਸਿੱਦੀਕੀ ਸੀ, ਜੋ ਕੁਰੈਸੀ ਖਾਨਦਾਨ ਵਿੱਚ ਸੀ। ਸ਼ਾਹ ਮੁਰਾਦ ਕਾਦਰੀ ਸੂਫ਼ੀ ਸਿਲਸਿਲੇ ਨਾਲ ਸੰਬੰਧਿਤ ਸੀ। ਉਸਨੇ ਪੰਜਾਬੀ ਵਿੱਚ ਸਤਵਾਰਾ, ਬਾਰਾਮਾਹ, ਗਾਜ਼ਲ ਅਤੇ ਬੈਂਤ ਆਦਿ ਕਾਵਿ-ਰੂਪਾਂ ਵਿੱਚ ਆਪਣੇ ਕਲਾਮ ਨੂੰ ਸਿਰਜਿਆ। ਉਸਦੀਆਂ ਪ੍ਰਸਿੱਧ ਰਚਨਾਵਾਂ ਇਹ ਹਨ -

- (੧) ਅਬਯਾਤ ਮੁਰਾਦ
- (੨) ਚਰਖਾ ਸ਼ਾਹ ਮੁਰਾਦ
- (੩) ਨੂਰ ਨਾਮਹ
- (੪) ਗੁਲਜ਼ਾਰਿ ਸ਼ਾਹ ਮੁਰਾਦ

ਸ਼ਾਹ ਮੁਰਾਦ ਦੀਆਂ ਗਾਜ਼ਲਾਂ ਰਾਹੀਂ ਉਸ ਦੀ ਕਾਵਿ ਕਲਾ ਵਧੇਰੇ ਨਿੱਖਰ ਕੇ ਸਾਹਮਣੇ ਆਉਂਦੀ ਹੈ। ਡਾ. ਗੁਰਦੇਵ ਸਿੰਘ ਸ਼ਾਹ ਮੁਰਾਦ ਨੂੰ ਪੰਜਾਬੀ ਗਾਜ਼ਲ ਦਾ ਬਾਨੀ ਆਖਦੇ ਹਨ। ਉਸਦੀਆਂ ਗਾਜ਼ਲਾਂ ਦੇ ਕੁਝ ਨਮੂਨੇ ਵੇਖਣਯੋਗ ਹਨ-

ਖੁਦਾਵੰਤਾ ਮਿਲਾ ਮੈਨੂੰ ਸੱਜਣ ਇਤਨੀਆਂ ਉਡੀਕਾਂ ਕਿਉਂ।  
 ਉਡੀਕਾਂ ਮੈਂ ਗਿਣਾ ਤਾਰੇ ਤੇ ਸਿਰ ਨੂੰ ਲਾਈਆਂ ਲੀਕਾਂ ਕਿਉਂ।  
 ਤੇਰੀ ਹਾਲਤ ਤੁਈਂ ਜਾਣੇ ਮੁਗਾਦ ਆਪਣੀ ਦੁਆ ਈਹਾ,  
 ਖੁਦਾਵੰਤਾ ਮਿਲਾ ਮੈਨੂੰ ਸੱਜਣ ਇਤਨੀਆਂ ਉਡੀਕਾਂ ਕਿਉਂ।

ਜਾਂ

ਬੁਲਬੁਲ ਬਹਿ ਕੇ ਗੁਲ ਬਿਨ ਰੋਏ ਜਾਰੋ ਜਾਰ।  
 ਕੁਮਗੀ ਕੂਕੇ ਸਰੂ ਬਿਨ ਕਦ ਅਜਾਇਬ ਯਾਰ।

ਸ਼ਾਹ ਮੁਗਾਦ ਧਾਰਮਿਕ ਦੀਵਾਰਾਂ ਦੀ ਵਲਗਣ ਵਿੱਚੋਂ ਨਿੱਕਲ ਕੇ ਪ੍ਰਭੂ ਦੀ ਬੰਦਰੀ ਕਰਨ ਵਾਲਾ  
 ਸੂਫ਼ੀ ਕਵੀ ਹੈ। ਉਹ ਆਪਣੇ ਕਲਾਮ ਰਾਹੀਂ ਇਸ਼ਕ ਹਕੀਕੀ ਤੱਕ ਪਹੁੰਚਣ ਦਾ ਪ੍ਰਗਟਾਵਾ ਕਰਦਾ ਹੈ। ਰਾਗ  
 ਕਾਨੜਾ, ਦੇਵਰਗੰਧਾਰੀ, ਜੈਜਾਵੰਤੀ, ਬਸੰਤ, ਰਾਮਕਲੀ ਆਦਿ ਵਿੱਚ ਉਸਦਾ ਕਲਾਮ ਸਿਰਜਿਆ ਗਿਆ  
 ਹੈ। ਆਪਣੀ ਰਚਨਾ ‘ਤੌਬਾਨਾਮਾ’ ਰਾਹੀਂ ਬਦੀਆਂ ਨੂੰ ਤਿਆਗ ਕੇ ਮੁੜ ਦੁਹਰਾਉਣ ਲਈ ਵਰਜਦਾ ਹੈ-

ਵਿੱਚ ਬਹਿਸ਼ਤ ਮੁਗਾਦਾਂ ਪਾਵੇ, ਜਿਸ ਹੱਥ ਨਾਲ ਗੌਹਰ ਤੌਬਾ।  
 ਕੀ ਦਿਲ ਵਿੱਚ ਗੁਨਾਹ ਤੇ ਮੂੰਹ ਤੌਬਾ, ਕਦੀ ਇਸ ਤੌਬਾ ਥੀਂ ਕਰ ਤੌਬਾ।

ਇਸ ਤੋਂ ਬਿਨਾ ਇਸ ਕਾਲ ਵਿੱਚ ਗੁਲਾਮ ਕਾਦਿਰਸ਼ਾਹ ਬਟਾਲਵੀ (1695- 1764 ਈ), ਮੀਆਂ  
 ਜਾਨ ਮੁਹੰਮਦ (1731- 1805 ਈ), ਅਬਦੁਲ ਵਹਾਬ ਸੱਚਲ (1740- 1826 ਈ), ਗੁਲਾਮ ਜੀਲਾਨੀ  
 ਰੋਹਤਕੀ (1749- 1819 ਈ) ਅਤੇ ਸ਼ਾਹ ਹਬੀਬ ਆਦਿ ਸੂਫ਼ੀ ਕਵੀਆਂ ਬਾਰੇ ਵੀ ਜ਼ਿਕਰ ਕੀਤਾ ਜਾਂਦਾ  
 ਹੈ। ਇਸ ਤਰ੍ਹਾਂ ਇਸ ਕਾਲ ਦੀ ਸੂਫ਼ੀ ਕਵਿਤਾ ਬੂਲ੍ਹੇ ਸ਼ਾਹ ਦੇ ਆਉਣ ਨਾਲ ਸਿਖਰ ਤੇ ਪੁਜਦੀ ਹੈ ਤੇ ਦੂਜੇ  
 ਕਵੀ ਇਸੇ ਪ੍ਰਭਾਵ ਅਧੀਨ ਆਪਣੀ ਰਚਨਾ ਰਚਦੇ ਹਨ।

## 2. ਕਿੱਸਾ ਕਾਵਿ ਧਾਰਾ

ਅਠਾਰਵੀਂ ਸਦੀ ਦੀ ਕਿੱਸਾ ਕਾਵਿ-ਧਾਰਾ ਪੰਜਾਬੀ ਸਾਹਿਤ ਵਿੱਚ ਵਿਸ਼ੇਸ਼ ਸਬਾਨ ਰੱਖਦੀ ਹੈ। ਇਸ  
 ਕਾਲ ਵਿੱਚ ਹੋਏ ਕਿੱਸਾ ਕਵੀ ਪੰਜਾਬੀ ਕਾਵਿ ਦੀ ਵਿਰਾਸਤ ਨੂੰ ਅਪਨਾਉਂਦੇ ਹੋਏ ਉਸਨੂੰ ਬੁਲੰਦੀਆਂ ਤੱਕ  
 ਪਹੁੰਚਾਉਂਦੇ ਹਨ। ਇਸ ਕਾਲ ਦੇ ਕਿੱਸਾ ਕਵੀਆਂ ਦਾ ਵੇਰਵਾ ਇਸ ਤਰ੍ਹਾਂ ਹੈ -

### (ੳ) ਮੁਕਬਲ -

ਮੁਕਬਲ ਇਸ ਕਾਲ ਦਾ ਇਕ ਪ੍ਰਸਿੱਧ ਕਵੀ ਹੋਇਆ ਹੈ। ਉਸਦਾ ਪੁਰਾ ਨਾਂ ਸ਼ਾਹ ਜਹਾਨ ਸੀ ਅਤੇ  
 ‘ਮੁਕਬਲ’ ਉਸਦਾ ਤਖ਼ਲਸ ਸੀ। ਉਹ ਨੇਤ੍ਰਹੀਣ ਸੀ। ਉਸਦੀ ਜਨਮ ਮਿਤੀ ਅਤੇ ਜਨਮ ਸਥਾਨ ਸੰਬੰਧੀ  
 ਕੋਈ ਜਾਣਕਾਰੀ ਉਪਲਬਧ ਨਹੀਂ, ਪਰੰਤੂ ਉਸਨੇ ਆਪਣੇ ‘ਜੰਗਨਾਮੇ’ ਵਿੱਚ ਕੁਝ ਜਾਣਕਾਰੀ ਉਪਲਬਧ  
 ਕਰਵਾਈ ਹੈ-

ਸ਼ੈਹਰ ਜ਼ਕੀਦੋ ਪੰਜਵੀਂ, ਰੋਜ਼ ਦੋ ਸੰਬਾ ਪੀਰ।  
 ਯਾਰਾਂ ਸੈ ਤੇ ਸਠਵੀਂ, ਹਿਜਰੀ ਕਰ ਤਹਿਰੀਰ।  
 ਅਹਿਦ ਮੁਹੰਮਦ ਸ਼ਾਹ ਦਾ, ਸੰਨ ਉਨੱਤੀ ਜਾਣ।  
 ਇਹ ਰਿਸਾਲਾਂ ਜੋੜਿਆ, ਮੁਕਬਲ ਸ਼ਾਹ ਜਹਾਨ।  
 ਤਖ਼ਲਸ ਏਸ ਛਕੀਰ ਦਾ, ਮੁਕਬਲ ਹੈ ਮਸ਼ਹੂਰ।  
 ਇਹ ਆਜਿ਼ਜ਼ ਹੈ ਭਾਈਓ, ਅੱਖਾਂ ਥੀਂ ਮਾਜ਼ੂਰ।

ਇਸ ਤਰ੍ਹਾਂ ਉਸਦੇ ਜੰਗਨਾਮੇ ਦਾ ਰਚਨਾਕਾਲ ਸੰਨ 1747-48 ਬਣਦਾ ਹੈ। ਮੁਕਬਲ ਨੇ ਇਕ ਜੰਗਨਾਮਾ, ਇਕ ਸੀਹਰਫ਼ੀ (ਪੀਰਾਨ ਪੀਰ ਅਬਦੂਲ ਕਾਦਰ ਜੀਲਾਨੀ ਦੀ ਸਿਫ਼ਤ ਵਿੱਚ) ਅਤੇ ਕਿੱਸਾ ਹੀਰ ਦੀ ਰਚਨਾ ਕੀਤੀ। ਮੁਕਬਲ ਦੀ ਸਿਫ਼ਤ ਉਸਦੀ ਰਚਨਾਂ ‘ਕਿੱਸਾ ਹੀਰ’ ਕਰਕੇ ਹੁੰਦੀ ਹੈ। ਉਸਦੇ ਕਿੱਸੇ ਹੀਰ ਦੇ ਰਚਨਾਕਾਲ ਸੰਬੰਧੀ ਕੋਈ ਜਾਣਕਾਰੀ ਉਪਲੱਬਧ ਨਹੀਂ, ਵਿਦਵਾਨਾਂ ਦਾ ਮੰਨਣਾ ਹੈ ਕਿ ਉਸਨੇ ਕਿੱਸਾ ਹੀਰ ਦੀ ਰਚਨਾ ਜੰਗਨਾਮੇ ਤੋਂ ਪਹਿਲਾਂ ਕੀਤੀ ਹੋਵੇਗੀ ਕਿਉਂਕਿ ਜੇਕਰ ਪਿਛੋਂ ਰਚਨਾ ਕੀਤੀ ਹੁੰਦੀ ਤਾਂ ਉਸ ਵਿੱਚ ਰਚਨਾਕਾਲ ਦਾ ਜ਼ਿਕਰ ਕਰਨਾ ਸੀ।

ਮੁਕਬਲ ਤੋਂ ਪਹਿਲਾਂ ਕਿੱਸਾ ਕਵੀ ਦਮੇਦਰ ਅਤੇ ਅਹਿਮਦ ਗੁੱਜਰ ਦੋਵਾਂ ਨੇ ਹੀਰ ਦੀ ਰਚਨਾ ਕੀਤੀ ਹੋਈ ਸੀ। ਮੁਕਬਲ ਆਪਣੇ ‘ਕਿੱਸਾ ਹੀਰ’ ਵਿੱਚ ‘ਬੈਂਤ ਛੰਦ’ ਦੀ ਵਰਤੋਂ ਕਰਦਾ ਹੈ। ਇਸ ਤੋਂ ਪਹਿਲਾਂ ਅਹਿਮਦ ਗੁੱਜਰ ਵੀ ਹੀਰ ਦੇ ਕਿੱਸੇ ਲਈ ਇਸ ਛੰਦ ਦੀ ਵਰਤੋਂ ਕਰ ਚੁੱਕਾ ਸੀ। ਮੁਕਬਲ ਦੀ ਹੀਰ ਦੇ ਕੁੱਲ 533 ਬੰਦ ਹਨ। ਬੋਲੀ ਸ਼ੁਧ, ਠੇਠ, ਮੁਹਾਵਰੇਦਾਰ ਤੇ ਲਹਿਰੀ ਪ੍ਰਭਾਵ ਵਾਲੀ ਹੈ। ਕਿੱਸੇ ਦਾ ਆਰੰਭ ‘ਖੂਦਾ ਦੀ ਸਿਫ਼ਤ’ ਨਾਲ ਕੀਤਾ ਗਿਆ ਹੈ। ਬਾਅਦ ਵਿੱਚ ਕਿੱਸਾ ਰਚਣ ਦਾ ਕਾਰਨ ਦੱਸਦੇ ਹੋਏ ਕਹਾਣੀ ਨੂੰ ਸੰਖੇਪ ਅਤੇ ਸੂਤਰਬੱਧ ਰੂਪ ਵਿੱਚ ਪੇਸ਼ ਕੀਤਾ ਗਿਆ ਹੈ-

ਮੌਜੂ ਜੱਟ ਦਾ ਲਾਡਲਾ ਨਾਮ ਧੀਰੋ ਵਿੱਚ ਤਖਤ ਹਜ਼ਾਰੇ ਦੇ ਵੱਸਦਾ ਏ।  
ਮੰਹੇ ਝੜਨ ਗੁਲਾਬ ਦੇ ਛੁੱਲ ਤਾਜ਼ੇ ਜਦੋਂ ਖੁਲ੍ਹੇ ਕੇ ਸੋਹਣਾ ਹੱਸਦਾ ਏ।  
ਨੈਣੀ ਹੀਰ ਖੁਆਬ ਵਿੱਚ ਜ਼ਿਬਹ ਹੋਇਆ ਭੇਤ ਮੂਲ ਨ ਕਿਸੇ ਨੂੰ ਦੱਸਦਾ ਏ।  
ਦਿਨੋਂ ਰਾਤ ਮਾਸੂਕ ਦੇ ਦੇਖਣੇ ਨੂੰ ਪਿਆ ਮੁਕਬਲੀ ਵਾਂਗ ਤਰਸਦਾ ਏ।

ਮੁਕਬਲ ਨੇ ਵੀ ਪੰਜਾਂ ਪੀਰਾਂ ਤੇ ਇਸਤਰੀ ਨਿੰਦਿਆ ਦੀਆਂ ਕਥਾ-ਜੁਗਤਾਂ ਨੂੰ ਆਪਣੇ ਕਿੱਸੇ ਵਿੱਚ ਵਰਤਿਆ ਹੈ। ਇਸਤਰੀ ਨਿੰਦਿਆਂ ਦੀ ਕਥਾ-ਰੂੜੀ ਦਾ ਬਿਆਨ ਵੇਖਣ ਵਾਲਾ ਹੈ-

ਰਾਂਝਾ ਆਪਣਾ ਰੰਨਾ ਥੋਂ ਨਫ਼ਾ ਨਾਹੀਂ, ਰੰਨਾਂ ਨਾਲ ਨ ਦੋਸਤੀ ਲਾਈਏ ਜੀ।  
ਮਰਦਾਂ ਸੱਚਿਆ ਨੂੰ ਚਾ ਕਰਨ ਝੂਠੇ, ਵਾਰੇ ਰੰਨਾਂ ਦੇ ਮੂਲ ਨਾ ਜਾਈਏ ਜੀ।

— — — — —  
ਹੀਰ ਆਖਦੀ ਰੰਨਾਂ ਨੂੰ ਨਿਦ ਨਾਹੀਂ, ਮੀਆਂ ਸਭ ਰੰਨਾਂ ਬੁਰਿਆਰ ਨਾਹੀਂ।  
ਰੰਨਾਂ ਕੀਤੀਆਂ ਅੰਲੀਆਂ ਅੰਬੀਆਂ ਨੇ, ਇਹਨਾਂ ਰੰਨਾਂ ਬਗੈਰ ਸੰਸਾਰ ਨਾਹੀਂ।

ਮੁਕਬਲ ਦੀ ਹੀਰ ਦੇ ਬੈਂਤ ਲੰਮੀਆਂ ਧਾਰਨਾਂ ਵਾਲੇ ਹਨ। ਮੁਕਬਲ ਤੇ ਵਾਰਿਸ ਦੀ ਬੋਲੀ ਤੇ ਬੈਂਤ ਆਪਸ ਵਿੱਚ ਬਹੁਤ ਮਿਲਦੇ ਹਨ। ਮੁਕਬਲ ਦੇ ਬੈਂਤ ਚਾਰ-ਚਾਰ ਤੁਕਾਂ ਵਾਲੇ ਹਨ, ਜਦੋਂ ਕਿ ਵਾਰਿਸ ਇਸ ਸੀਮਾ ਨੂੰ ਉਲੰਘ ਜਾਂਦਾ ਹੈ। ਮੁਕਬਲ ਨੇ ਵੀ ਦੂਜੇ ਕਿੱਸਾਕਾਰਾਂ ਵਾਂਗ ਹਰ ਅਖੀਰਲੀ ਤੁੱਕ ਵਿੱਚ ਅੱਟਲ ਸੱਚਾਈ ਨੂੰ ਪੇਸ਼ ਕੀਤਾ ਹੈ। ਜਿਵੇ-

- ਸੋਈ ਲੈਣਗੇ ਮੁਕਬਲਾ ਜਾ ਅੱਗੇ,  
ਜਿੰਨ੍ਹਾਂ ਇਸ ਜਹਾਨ 'ਤੇ ਬੀ ਬੋਇਆ।
- ਉਸੇ ਰੁਖ ਦਾ ਮੁਕਬਲਾ ਬੁਰਾ ਮੰਗੇ,  
ਜਿਸ ਦਾ ਖਾਏਂ ਮੇਵਾ, ਮਾਣੇ ਛਾਉਂ ਮੀਆਂ।

ਇਸ ਤਰ੍ਹਾਂ ਮੁਕਬਲ ਹੀਰ ਦਾ ਪ੍ਰਸਿੱਧ ਕਿੱਸਾਕਾਰ ਹੋਇਆ ਹੈ, ਜਿਸ ਦੇ ਕਿੱਸੇ ਨੂੰ ਆਧਾਰ ਬਣਾ ਕੇ ਅੱਗੋਂ ਵਾਰਿਸ ਸ਼ਾਹ ਨੇ ਆਪਣੇ ਸ੍ਰੋਸ਼ਟ ਹੀਰ ਦੇ ਕਿੱਸੇ ਦੀ ਰਚਨਾ ਕੀਤੀ। ਅਹਿਮਦ ਯਾਰ ਕਿੱਸਾਕਾਰ ਮੁਕਬਲ ਦੀ ਪ੍ਰਸ਼ੰਸਾ ਵਿੱਚ ਲਿਖਦਾ ਹੈ ਕਿ -

‘ਮੁਕਬਲ ਵੀ ਹੋ ਚੁਕਾ ਮੁਕਬਲ ਆਪਣੇ ਵਿੱਚ ਜਮਾਨੇ।’

#### (ਆ) ਵਾਰਿਸ ਸ਼ਾਹ (1735-1784 ਈ.) -

ਵਾਰਿਸ ਸ਼ਾਹ ਦਾ ਕਿੱਸਾ ‘ਹੀਰ’ ਪੰਜਾਬੀ ਕਿੱਸਾ ਕਾਵਿ ਦੀ ਸਰਵੋਤਮ ਰਚਨਾ ਹੈ। ਜੋ ਇਸ ਕਾਲ ਵਿੱਚ ਰਚਿਆ ਗਿਆ। ਵਾਰਿਸ ਨੇ ਇਕੋ ਇੱਕ ‘ਕਿੱਸਾ ਹੀਰ’ ਦੀ ਰਚਨਾ ਹੀ ਕੀਤੀ। ਉਸਦੀ ਹੀਰ ਨੂੰ ਪੰਜਾਬੀ ਸਭਿਆਚਾਰ ਦਾ ਪ੍ਰਸ਼ਾਸਨ ਕਿਹਾ ਜਾਂਦਾ ਹੈ।

ਵਾਰਿਸ ਸ਼ਾਹ ਦਾ ਜਨਮ 1735 ਈ. ਵਿੱਚ ਪਿੰਡ ਜੰਡਿਆਲਾ ਸ਼ੇਰ ਬਾਂ, ਜ਼ਿਲ੍ਹਾ ਸ਼ੇਖਪੁਰਾ (ਪਾਕਿਸਤਾਨ) ਵਿੱਚ ਹੋਇਆ। ਉਸਦੇ ਪਿਤਾ ਦਾ ਨਾਂ ਸੱਯਦ ਗੁਲਸ਼ੇਰ ਸ਼ਾਹ ਸੀ। ਉਹ ਜਾਤ ਦਾ ਸੱਯਦ ਸੀ ਤੇ ਉਸਤਾਦ ‘ਮਖਦੂਮ ਮੁਰਤਜ਼ਾ’ ਦਾ ਚੇਲਾ ਸੀ। ਉਸਦੇ ਮਾਤਾ-ਪਿਤਾ ਬਚਪਨ ਵਿੱਚ ਹੀ ਛੌਂਤ ਹੋ ਗਏ ਸਨ। ਉਸਦੇ ਦੋ ਵੱਡੇ ਭਰਾ ਸਨ। ਕਾਦਰ ਸ਼ਾਹ ਤੇ ਬਹਾਦਰ। ਵਾਰਿਸ ਸ਼ਾਹ ਪੜ੍ਹਿਆ ਲਿਖਿਆ ਚੰਗਾ ਵਿਦਵਾਨ ਸੀ। ਉਸਦੇ ਗਿਆਨ ਦਾ ਘੇਰਾ ਵਿਸ਼ਾਲ ਸੀ ਤੇ ਪੰਜਾਬੀ, ਅਰਬੀ, ਫਾਰਸੀ ਆਦਿ ਭਾਸ਼ਾਵਾਂ ਦਾ ਚੰਗਾ ਜਾਣਕਾਰ ਸੀ। ਉਸਦੇ ਕਿੱਸੇ ਤੋਂ ਉਸ ਬਾਰੇ ਇਹ ਸਾਰੀਆਂ ਗੱਲਾਂ ਆਪਣੇ ਆਪ ਹੀ ਸਪਸ਼ਟ ਹੋ ਜਾਂਦੀਆਂ ਹਨ।

ਵਾਰਿਸ ਦੀ ਹੀਰ ਵਿੱਚ ਆਏ ਵੇਰਵੇ ਮੁਤਾਬਿਕ ਉਸਨੇ ਇਹ ਕਿੱਸਾ 1180 ਹਿਜਰੀ ਜਾਂ 1765 ਈ. ਵਿੱਚ ਰਚਿਆ। ਜੋ ਉਸਨੇ ਆਪਣੇ ਕਿੱਸੇ ਦੇ ਅਖੀਰ ਵਿੱਚ ਦਰਜ ਕੀਤਾ ਹੈ -

ਸਠ ਯਾਰਾਂ ਸੈ ਅੱਸੀਆਂ ਨਥੀ ਹਿਜਰਤ, ਲੰਮੇ ਦੇ ਵਿੱਚ ਤਿਆਰ ਹੋਈ।  
ਅਠਾਰਾਂ ਸੈ ਬਾਈਆਂ ਸੰਮਤ, ਰਾਜੇ ਬਿਕਰਮਾਜੀਤ ਅਨੁਸਾਰ ਹੋਈ।

ਵਾਰਿਸ ਨੇ ਆਪਣਾ ਕਿੱਸਾ ‘ਬੈਂਤ’ ਛੰਦ ਵਿੱਚ ਰਚਿਆ। ਪੰਜਾਬੀ ਕਿੱਸਾ ਕਾਵਿ ਦੇ ਇਤਿਹਾਸ ਵਿੱਚ ‘ਹੀਰ-ਵਾਰਿਸ’ ਬੈਂਤ-ਛੰਦ ਦੇ ਪ੍ਰਯੋਗ ਦੀ ਸਰਵੋਤਮ ਮਿਸਾਲ ਹੈ। ਹੀਰ-ਵਾਰਿਸ ਵਿੱਚ ਕਬਾ ਦਾ ਅੰਤ ਦੁਖਾਂਤਕ ਭਾਵ ਵਾਲਾ ਹੈ। ਹੀਰ ਵਾਰਿਸ ਪੰਜਾਬੀ ਕਿੱਸਿਆਂ ਵਿੱਚੋਂ ਸਭ ਤੋਂ ਵਿਸਥਾਰਮਈ ਕਿੱਸਾ ਵੀ ਹੈ। ਇਸ ਵਿੱਚ ਵਾਰਿਸ ਨੇ ਹੀਰ ਰਾਂਝੇ ਦੀ ਕਹਾਣੀ ਦੇ ਨਾਲ ਉਸ ਸਮੇਂ ਦੇ ਪੰਜਾਬੀ ਸਮਾਜ ਸਭਿਆਚਾਰ ਦੀ ਤਸਵੀਰ ਵੀ ਉਲੀਕੀ ਹੈ। ‘ਹੀਰ ਵਾਰਿਸ’ ਦੇ ਕੁੱਲ 611 ਬੰਦ ਹਨ, ਜਿਨ੍ਹਾਂ ਨੂੰ ਵੱਖ ਵੱਖ ਸੰਪਾਦਕਾਂ ਤੇ ਪ੍ਰਕਾਸ਼ਕਾਂ ਨੇ ਵਧਾ ਕੇ ਹਜ਼ਾਰ ਦੀ ਗਿਣਤੀ ਤੱਕ ਪਹੁੰਚਾ ਦਿੱਤੇ ਹਨ।

ਵਾਰਿਸ ਦੀ ਹੀਰ ਵਿੱਚ ਪੰਜਾਬੀ ਸਭਿਆਚਾਰ, ਇਸਲਾਮੀ ਮਿਥਿਹਾਸ, ਇਤਿਹਾਸ, ਸਭਿਆਚਾਰ, ਪੀਰ, ਧਾਰਮਿਕ ਰਸਮਾਂ, ਵਿਆਹ-ਪ੍ਰਣਾਲੀ, ਰਸਮ-ਰਿਵਾਜ਼, ਖਾਣ-ਪੀਣ, ਭਾਸ਼ਾ, ਕਲਾ ਆਦਿ ਹਰ ਖੇਤਰ ਦਾ ਵਰਣਨ ਕੀਤਾ ਗਿਆ ਹੈ। ਕਾਵਿ ਤੇ ਨਾਟ ਦੇ ਸੁਮੇਲ ਰਾਹੀਂ ਪਾਤਰਾਂ ਦੇ ਆਕਰਸ਼ਕ ਨਾਟਕੀ ਸੰਬਾਦ ਸਿਰਜੇ ਗਏ ਹਨ, ਜੋ ਪਾਤਰਾਂ ਦੀ ਮਨੋਵਿਗਿਆਨਕ ਸਥਿਤੀ ਦੀ ਵੀ ਭਰਪੂਰ ਉਸਾਰੀ ਕਰਦੇ ਹਨ। ਵਾਰਿਸ ਨੇ ਪੰਜਾਬੀ ਜਨਜੀਵਨ ਨਾਲ ਸੰਬੰਧਿਤ ਵੇਰਵਿਆਂ ਦੀ ਬੜੀ ਕਲਾਤਮਿਕ ਪੇਸ਼ਕਾਰੀ ਕੀਤੀ ਹੈ-

ਚਿੜੀ ਚੁਕਦੀ ਨਾਲ ਜਾਂ ਤੁਰੇ ਪਾਂਧੀ,  
ਪਈਆਂ ਢੁੱਧਾਂ ਦੇ ਵਿੱਚ ਮਧਾਣੀਆਂ ਨੀ।  
ਹੋਈ ਸੁਖਹ ਸਾਦਿਕ ਜਦੋਂ ਆਣ ਰੋਸ਼ਨ,  
ਤਦੋਂ ਲਾਲੀਆਂ ਆਣ ਚਿਚਲਾਣੀਆਂ ਨੀ।  
ਲਈਆਂ ਕੱਢ ਹਰਨਾਲੀਆਂ ਹਾਲੀਆਂ ਨੇ,  
ਸੈਆਂ ਭੁੰਇ ਨੂੰ ਜਿਨ੍ਹਾਂ ਨੇ ਲਾਣੀਆਂ ਨੀ।  
ਘਰਬਾਰਨਾਂ ਚੁੱਕੀਆਂ ਝੋੜੀਆਂ ਨੀ,  
ਜਿਨ੍ਹਾਂ ਤੌਣਾਂ ਗੁੰਨ ਪਕਾਣੀਆਂ ਨੀ।

ਇਸ ਦੇ ਨਾਲ ਹੀ ਵਾਰਿਸ ਨੇ ਹੀਰ ਦੀ ਸੁੰਦਰਤਾ ਦਾ ਵਰਣਨ ਵੀ ਬੜੀ ਕਲਾਤਮਿਕਤਾ ਨਾਲ ਕੀਤਾ ਹੈ, ਜੋ ਈਗਾਨੀ ਅੰਗ-ਪ੍ਰਤਿਅੰਗ ਵਰਣਨ ਵਿਧੀ ਦਾ ਅਨੁਸਰਨ ਜਾਪਦਾ ਹੈ-

ਹੋਠ ਸੁਰਖ ਯਾਕੂਤ ਜਿਉਂ ਲਾਲ ਚਮਕਣ,  
ਠੱਡੀ ਸਿਉਂ ਵਲਾਇਤੀ ਸਾਰ ਵਿੱਚੋਂ।  
ਨਕ ਅਲੜ ਹੁਸੈਨੀ ਦਾ ਪਿਪਲਾ ਈ,  
ਜੁਲਫ਼ਾਂ ਨਾਗ ਖੜਾਨੇ ਦੀ ਬਾਰ ਵਿੱਚੋਂ।  
ਦੰਦ ਚੰਬੇ ਦੀ ਲੜੀ ਕਿ ਹੰਸ ਮੌਤੀ,  
ਦਾਣੇ ਨਿਕਲੇ ਹੁਸਨ ਅਨਾਰ ਵਿੱਚੋਂ।  
ਲੱਕ ਚੀਨ ਕਸ਼ਮੀਰ ਤਸਵੀਰ ਜੱਟੀ,  
ਕੱਦ ਸਰੂ ਬਹਿਸ਼ਤ ਗੁਲਜ਼ਾਰ ਵਿੱਚੋਂ।

ਵਾਰਿਸ ਨੇ ਆਪਣੇ ਕਿੱਸੇ ਨੂੰ ਸੁਫ਼ੀ ਰੰਗ ਵਿੱਚ ਰੰਗ ਕੇ ਪੇਸ਼ ਕੀਤਾ ਹੈ। ਕਿੱਸੇ ਵਿੱਚ ਮੰਗਲਾਚਰਨ ਤੋਂ ਲੈ ਕੇ ਅੰਤ ਤੱਕ ਥਾਂ-ਪੁਰ-ਥਾਂ ਸੂਫ਼ੀ-ਰੰਗ ਦੀਆਂ ਮਿਸਾਲਾਂ ਭਰੀਆਂ ਪਈਆਂ ਹਨ। ਕਿੱਸੇ ਦੇ ਅੰਤ ਵਿੱਚ ‘ਹੀਰ’ ਨੂੰ ਰੂਹ ਤੇ ‘ਰਾਂਝੇ’ ਨੂੰ ‘ਸਰੀਰ’ ਦੀ ਉਪਮਾ ਦੇ ਕੇ ਆਤਮਾ-ਪਰਮਾਤਮਾ ਦੇ ਮੇਲ ਨੂੰ ਸਾਕਾਰ ਕਰਨ ਦੀ ਸਫ਼ਲ ਕੋਸ਼ਿਸ਼ ਕੀਤੀ ਗਈ ਹੈ –

ਹੀਰ ਰੂਹ ਤੇ ਚਾਕ ਕਲਬੂਤ ਜਾਣੋ,  
ਬਾਲਨਾਥ ਏਹ ਪੀਰ ਬਣਾਇਆ ਈ।

ਪੰਜ ਪੀਰ ਨੀ ਪੰਜ ਹਵਾਸ ਤੇਰੇ,  
ਜਿਨ੍ਹਾਂ ਬਾਪਨਾ ਤੁਧ ਨੂੰ ਲਾਇਆ ਈ।

ਵਾਰਿਸ ਨੇ ਕਿੱਸਾ-ਕਾਵਿ ਦੀ ਪ੍ਰਚਲਿਤ ਕਥਾ ਰੁੜੀ ‘ਇਸਤਰੀ-ਨਿੰਦਿਆਂ’ ਨੂੰ ਵੀ ਆਪਣੇ ਕਿੱਸੇ ਵਿੱਚ ਸਥਾਨ ਦਿੱਤਾ ਹੈ। ਜਿਸ ਵਿੱਚ ਉਹ ਪੂਰਬਕਾਲੀ ਕਿੱਸਾਕਾਰਾਂ ਦਾ ਹੀ ਅਨੁਸਰਨ ਕਰਦਾ ਹੈ –

ਤੁਸਾਂ ਛੱਤਰੇ ਮਰਦ ਬਣਾ ਦਿੱਤੇ, ਸੱਪ ਰੱਸੀਆਂ ਦੇ ਕਰੋ ਡਾਰੀਓ ਨੀ।  
ਰਾਜੇ ਭੋਜ ਦੇ ਮੂੰਹ ਲਗਾਮ ਦੇ ਕੇ, ਚੜ ਦੌੜੀਆਂ ਹੋ ਟੂਣੇ ਹਾਰੀਓ ਨੀ।  
ਕੌਰੋਂ ਪਾਂਡਵਾਂ ਦੀ ਸਫ਼ਾ ਗਾਲ ਸੁੱਟੀ, ਜ਼ਰਾ ਗੱਲ ਦੇ ਨਾਲ ਬੁਰਿਆਰੀਓ ਨੀ।  
ਰਾਵਣ ਲੰਕ ਲੁਟਾਇ ਕੇ ਗਰਕ ਹੋਇਆ, ਵਾਰਿਸ ਸ਼ਾਹ ਦੀਓ ਮਾਰੀਓ ਨੀ।

ਵਾਰਿਸ ਦੀ ਬੋਲੀ ਠੇਠ, ਸ਼ੁੱਧ ਅਤੇ ਮੁਹਾਵਰੇਦਾਰ ਪੰਜਾਬੀ ਹੈ। ਜਿਸ ਵਿੱਚ ਲਹਿੰਦੀ ਤੇ ਫਾਰਸੀ ਸ਼ਬਦਾਵਾਲੀ ਦਾ ਭਰਪੂਰ ਪ੍ਰਯੋਗ ਕੀਤਾ ਹੈ। ਵਾਰਿਸ ਦੀ ਭਾਸ਼ਾਈ ਸੰਜਮਤਾ ਅਤੇ ਸ਼ਬਦਾਂ ਦਾ ਸੁੰਦਰ ਸੰਯੋਜਨ ਉਸਦੀ ਭਾਸ਼ਾ ਪ੍ਰਬੰਨਤਾ ਦੀਆਂ ਉਤਮ ਮਿਸਾਲਾਂ ਹਨ। ਉਸ ਦੀ ਭਾਸ਼ਾ ਢੁੱਕਵੀਂ ਹੈ, ਜੋ ਥਾਂ-ਪੁਰ-ਥਾਂ ਮੁਹਾਵਰੇ ਤੇ ਅਖੌਤਾਂ ਵਿੱਚ ਤਬਦੀਲ ਹੋ ਗਈ ਹੈ। ਵਾਰਿਸ ਦੇ ਕਿੱਸੇ ਵਿੱਚ ਆਈਆਂ ਕਈ ਪੰਗਤੀਆਂ ਅਖਾਣ ਬਣਨ ਦੀ ਸਮਰੱਥਾ ਰੱਖਦੀਆਂ ਹਨ –

- ਵਾਰਿਸ ਸ਼ਾਹ ਨ ਆਦਤਾਂ ਜਾਂਦੀਆਂ ਨੇ,  
ਭਾਵੇਂ ਕੱਟੀਏ ਪੋਰੀਆਂ ਪੋਰੀਆਂ ਜੀ।
- ਜਿਹੜੀਆਂ ਲੈਣ ਉਡਾਰੀਆਂ ਨਾਲ ਬਾਜ਼ਾਂ,  
ਉਹੋ ਬੁਲਬੁਲਾਂ ਬਕ ਮਰੀਂਦੀਆਂ ਨੀ।
- ਵਾਰਿਸ ਸ਼ਾਹ ਛਪਾਈਏ ਖਲਕ ਕੋਲੋਂ,  
ਭਾਵੇਂ ਆਪਣਾ ਹੀ ਗੁੜ ਖਾਈਏ ਜੀ।

-      ਕੱਖਾਂ ਵਿੱਚ ਨਾ ਕਈ ਅੰਗਾਰ ਛੁਪਣ,  
ਲੱਗੀ ਅੱਗ ਨਾ ਛੁਪਾਈ ਛੰਨ ਹੀਰੇ।

ਇਸੇ ਕਾਵਿ ਸਮੱਗਰਥਾ ਕਾਰਨ ਵਾਰਿਸ ਨੂੰ 'ਸ਼ਾਹਾਂ ਦਾ ਸ਼ਾਹ' ਕਿਹਾ ਜਾਂਦਾ ਹੈ ਤੇ ਇਸਦੀ ਰਚਨਾ ਹੀਰ ਨੂੰ ਪੰਜਾਬੀਆਂ ਦੀ 'ਅੰਜੀਲ' ਹੋਣ ਦਾ ਮਾਣ ਹਾਸਿਲ ਹੈ। ਵਾਰਿਸ ਤੇ ਉਸਦੇ ਕਿੱਸੇ ਹੀਰ ਦੀ ਪ੍ਰਸ਼ੰਸ਼ਾ ਕਰਦਾ ਹੋਇਆ ਮੁੰਮਦ ਬਖਸ਼ ਆਪਣੀ ਰਚਨਾ 'ਸੈਫ਼ੁਲ ਮਲੂਕ' ਵਿੱਚ ਵਾਰਿਸ ਨੂੰ 'ਸੁਖਨ ਦਾ ਵਾਰਿਸ' ਕਹਿ ਕੇ ਉਪਮਾਉਂਦਾ ਹੈ। ਉਹ ਲਿਖਦਾ ਹੈ-

ਵਾਰਿਸ ਸ਼ਾਹ ਸੁਖਨ ਦਾ ਵਾਰਿਸ, ਨਿੰਦੇ ਕੌਣ ਉਨ੍ਹਾਂ ਨੂੰ,  
ਹਰਫ ਉਹਦੇ ਤੇ ਉਂਗਲ ਧਰਨੀ, ਨਾਹੀਂ ਕਦਰ ਅਸਾਂ ਨੂੰ।

ਵਾਰਿਸ ਦੇ ਕਿੱਸੇ ਹੀਰ ਤੋਂ ਬਿਨਾਂ ਡਾ. ਮੋਹਨ ਸਿੰਘ ਦੀਵਾਨਾ ਨੇ ਉਸਦੀ ਲਿਖੀ ਹੋਈ ਇੱਕ 'ਸੀਹਰਫੀ' ਅਤੇ 'ਕਿੱਸਾ ਸੱਸੀ' ਬਾਰੇ ਵੀ ਜਿਕਰ ਕੀਤਾ ਹੈ। ਇਸ ਤੋਂ ਬਿਨਾਂ ਉਰਦੂ ਜੁਥਾਨ ਦੇ ਪ੍ਰਸਿੱਧ ਥੋੜੀ ਹਾਫਿਜ਼ ਮਹਿਮੂਦ ਸੀਰਾਨੀ ਨੇ ਆਪਣੀ ਪੁਸਤਕ 'ਪੰਜਾਬ ਮੇਂ ਉਰਦੂ' ਵਿੱਚ ਵਾਰਿਸ ਸ਼ਾਹ ਦੀ ਇਕ ਉਰਦੂ ਗਜ਼ਲ ਵੀ ਪੇਸ਼ ਕੀਤੀ ਹੈ। ਪਰੰਤੂ ਵਾਰਿਸ ਸ਼ਾਹ ਦੀ ਮਕਬੂਲਤਾ ਉਸਦੇ 'ਕਿੱਸਾ ਹੀਰ' ਨਾਲ ਹੀ ਜੁੜੀ ਹੋਈ ਹੈ।

#### (ਈ) ਮੀਆਂ ਚਿਰਾਗ ਅੱਵਾਨ -

ਮੀਆਂ ਚਿਰਾਗ ਅੱਵਾਨ ਪਿੰਡ ਬੇਟੜ, ਜ਼ਿਲਾ ਡੇਰਾ ਗਾਜ਼ੀ ਖਾਂ (ਪਾਕਿਸਤਾਨ) ਦਾ ਵਸਨੀਕ ਸੀ। ਇਸ ਦਾ ਪੁਰਾ ਨਾਂ 'ਚਿਰਾਗਦੀਨ' ਸੀ ਤੇ ਉਪਨਾਮ ਵੱਜੋਂ 'ਚਿਰਾਗ' ਲਿਖਦਾ ਸੀ। ਇਸ ਦਾ ਜਨਮ ਅਵਾਣਾਂ ਦੇ ਘਰ ਹੋਇਆ ਸੀ। ਵਿਦਵਾਨਾਂ ਦਾ ਮੰਨਣਾ ਹੈ ਕਿ ਇਸਨੇ ਅੰਰਗਜ਼ੇਬ ਦੇ ਪੁੱਤਰ ਸ਼ਹਿਜਾਦਾ ਮੁਅੱਜ਼ਮ ਬਹਾਦਰ ਸ਼ਾਹ ਦੀ ਪੇਰਨਾ ਸਦਕਾ 'ਹੀਰ ਰਾਝੇ' ਦਾ ਕਿੱਸਾ 1709 - 10 ਈ. (1121 ਹਿਜਰੀ) ਦੌਰਾਨ ਲਿਖਿਆ। ਇਸਦੇ ਕਿੱਸੇ ਵਿੱਚ ਲਹਿੰਦੀ ਉਪਭਾਸ਼ਾ ਤੇ ਅਰਬੀ-ਫਾਰਸੀ ਦੀ ਵਧੇਰੇ ਰੰਗਤ ਹੋਣ ਕਾਰਨ ਇਸਨੂੰ ਜਿਆਦਾ ਪ੍ਰਸਿੱਧੀ ਨਹੀਂ ਮਿਲੀ। ਉਸਨੇ ਕਿੱਸੇ ਵਿੱਚ 'ਦਵੈਯਾ ਛੰਦ' ਵਰਤਿਆ ਹੈ। ਕਵਿਤਾ ਸਿੱਧੀ-ਸਾਦੀ ਹੈ। ਕਹਾਣੀ ਪੂਰੀ ਹੈ, ਪਰ ਕਿੱਸਾ ਸੰਖੇਪ ਹੈ। ਆਪਣੇ ਸਮੇਂ ਦੇ ਸਮਾਜ ਸਭਿਆਚਾਰ ਦਾ ਵੀ ਭਰਪੂਰ ਚਿਤਰਨ ਹੈ। ਇਸ ਦੀ ਮਿਸਾਲ ਵੇਖਣਯੋਗ ਹੈ -

ਵਕਤ ਸੁਧਹ ਪਰਭਾਤ ਨੁਗਾਨੀ ਪੜਿਆ ਵਿਆਹ ਮੁਮਤਾਜ਼ੀ।  
ਮੱਲ ਖੁਰੇ ਖਿਨ ਮੱਲ ਫਟੇ ਤਨ ਖਾਨ ਸਿਆਲ ਨਿਆਜ਼ੀ।  
ਸ਼ਾਦੀ ਵਿੱਚ ਮੁਬਾਰਕਬਾਦੀ ਖੇੜੇ ਝੱਲਣ ਤਰਾਜ਼ੀ।  
ਦੇਖ ਚਰਾਜ ਘਰਾਂ ਦੀ ਸ਼ਾਦੀ ਫਲਕ ਕਰੇਂਦਾ ਬਾਜ਼ੀ।

#### (ਸ) ਆਡਤ ਕਵੀ -

ਇਸ ਕਵੀ ਦੇ ਜੀਵਨ ਸੰਬੰਧੀ ਕੋਈ ਜਾਣਕਾਰੀ ਉਪਲਬਧ ਨਹੀਂ। ਡਾ. ਮੋਹਨ ਸਿੰਘ ਦੀਵਾਨਾ, ਇਸ ਨੂੰ ਮੁਸਲਮਾਨ ਕਵੀ ਮੰਨਦੇ ਹਨ। ਜਿਸਨੇ 1711 - 12 ਈ. (1123 ਹਿਜਰੀ) ਵਿੱਚ 'ਸੱਸੀ ਪੁੰਨੂੰ' ਦੀ ਪ੍ਰੇਮ ਕਹਾਣੀ ਨੂੰ ਪਹਿਲੀ ਵਾਰ ਪੰਜਾਬੀ ਵਿੱਚ ਲਿਖਿਆ, ਉਹ ਅਸਲੋਂ ਆਡਤ ਹੀ ਹੈ। ਆਡਤ ਕਵੀ ਦੀਆਂ ਦੋ ਰਚਨਾਵਾਂ ਮਿਲਦੀਆਂ ਹਨ - ਇੱਕ 'ਦੋਹੜੇ ਸੱਸੀ ਕੇ' ਤੇ ਦੂਜੀ 'ਮਾਝਾਂ ਸੱਸੀ ਕੀਆਂ'। ਪਹਿਲੀ ਰਚਨਾ 90 ਬੰਦਾਂ ਤੇ ਦੂਜੀ ਰਚਨਾ 13 ਬੰਦਾਂ ਵਿੱਚ ਲਿਖੀ ਹੋਈ ਹੈ। ਦਮੋਦਰ ਤੋਂ ਬਾਅਦ ਆਡਤ ਕਵੀ ਹੀ ਲਹਿੰਦੀ ਉਪਭਾਸ਼ਾ ਵਿੱਚ ਆਪਣੀ ਕਵਿਤਾ ਰਚ ਕੇ ਉਸ ਨੂੰ ਮਾਨ ਬਖਸ਼ਦਾ ਹੈ। ਇਸ ਰਚਨਾ ਉੱਪਰ ਵੀ ਅਰਬੀ-ਫਾਰਸੀ ਦਾ ਬਹੁਤ ਪ੍ਰਭਾਵ ਹੈ। ਕਿਹਾ ਜਾਂਦਾ ਹੈ ਕਿ ਆਡਤ ਕਵੀ ਦੁਆਰਾ ਅਠਾਰ੍ਹਵੀਂ ਸਦੀ ਵਿੱਚ ਰਚਿਤ ਸੱਸੀ ਪੁੰਨੂੰ ਦੀ ਇਸੇ ਕਹਾਣੀ ਨੂੰ ਅੱਗੇ ਜਾ ਕੇ ਹਾਜ਼ਮ ਵਰਤਦਾ ਤੇ ਸਿਖਰ 'ਤੇ ਪਹੁੰਚਾਉਂਦਾ ਹੈ।

ਆਡਤ ਦੀਆਂ ਰਚਨਾਵਾਂ ਵਿੱਚ ਬਿਆਨ ਸਿੱਧਾ-ਸਾਦਾ ਤੇ ਸੰਖੇਪਤਾ ਭਰਪੂਰ ਹੈ, ਜੋ ਆਮ ਜੀਵਨ ਦੇ ਬਿਲਕੁਲ ਨਿਕਟ ਹੈ। ਪੁੰਨ੍ਹ ਨੂੰ ਭਰਾਵਾਂ ਦੁਆਰਾ ਸ਼ਰਾਬ ਪਿਲਾ ਕੇ ਲੈ ਜਾਣ ਤੋਂ ਬਾਅਦ ਸੱਸੀ ਨੂੰ ਪੱਤਾ ਲੱਗਣ 'ਤੇ ਜੋ ਉਸਦੀ ਮਨ ਦੀ ਅਵਸਥਾ ਹੁੰਦੀ ਹੈ, ਉਸਦਾ ਪ੍ਰਗਟਾਵਾ ਵੇਖਣ ਵਾਲਾ ਹੈ-

ਮੈਂ ਕੁ ਖਬਰ ਨਾ ਹੋਈ ਭੋਗ, ਹੋਤ ਫਿਵਾਲੇ ਆਏ।  
ਪਿਲਵਾਏ ਸ਼ਰਾਬ ਕੀਤੇ ਨੇ ਖੀਵਾ, ਰਾਤੀ ਘਣ ਸਿਧਾਏ।  
ਸੁਝੀ ਨਿੰਦ ਅਵੇਰੀ ਆਈਂ, ਮੈਂ ਕੂੰ ਕਉਣ ਜਗਾਏ।  
ਆਡਤ ਉਠਿ ਕਰਾਹੁ ਛੋਖੇ, ਪੁਨਣ ਨਜ਼ਰ ਨ ਆਏ।

#### (ਹ) ਹਾਮਦ ਸ਼ਾਹ ਅੱਬਾਸੀ -

ਹੀਰ ਦੇ ਕਿੱਸਾਕਾਰਾਂ ਵਿੱਚ 'ਹਾਮਦ' ਦਾ ਨਾਂ ਵੀ ਵਰਣਨਯੋਗ ਹੈ। ਇਸ ਦਾ ਪੁਰਾ ਨਾਂ 'ਹਾਮਦ ਸ਼ਾਹ' ਸੀ ਤੇ ਜਾਤ ਦਾ ਅੱਬਾਸੀ ਸੱਯਦ ਸੀ। ਇਸ ਦੇ ਪਿਤਾ ਦਾ ਨਾ ਸੱਯਦ ਅਤਾਉਲਾ ਸੌਂ, ਜੋ ਈਰਾਨ ਤੋਂ ਪੰਜਾਬ ਵਿੱਚ ਧਰਮ ਪੁਰਾਰ ਦੇ ਉਦੇਸ਼ਹਿੱਤ ਆਏ ਸਨ। 'ਹਾਮਦ' ਉਸਦਾ ਕਾਵਿ ਤਖੱਲਸ਼ ਹੈ। ਉਹ ਆਪਣੀ ਰਚਨਾ 'ਜੰਗਿ ਹਾਮਦ' ਵਿੱਚ ਲਿਖਦਾ ਹੈ ਕਿ ਉਸਨੇ ਇਹ ਰਚਨਾ ਵੀਹਾਂ ਵਰਿਆਂ ਦੀ ਉਮਰ ਵਿੱਚ ਲਿਖਣੀ ਸ਼ੁਰੂ ਕੀਤੀ, ਜੋ 10 ਸਾਲਾਂ ਵਿੱਚ ਸੰਪੂਰਨ ਹੋਈ। ਇਸ ਸਮੇਂ 1191 ਹਿਜਰੀ ਦਾ ਸੰਨ ਸੀ, ਜਿਵੇਂ -

ਹਿਜਰਤ ਬਾਅਦ ਰਸੂਲ ਦੇ ਜਿਸ ਦਿਨ ਬੀਆਂ ਤਯਾਰ।  
ਆਹਾ ਸੰਨ ਇਕਾਨਵੇਂ ਇਕ ਸੋ ਇਕ ਹਜ਼ਾਰ।

ਇਸ ਤੋਂ ਸੱਪੱਸ਼ਟ ਹੈ ਕਿ ਹਾਮਦ ਦਾ ਜਨਮ 1748 ਈ. (1161 ਹਿਜਰੀ) ਵਿੱਚ ਹੋਇਆ। ਇਸ ਨੂੰ ਆਪਣੇ ਪਿਂਡ ਚੌਤਾਂ ਤਹਿਸੀਲ ਪਠਾਨਕੋਟ ਵਿੱਚ ਹੀ ਇਮਾਮ ਦਾ ਕੰਮ ਮਿਲ ਗਿਆ। ਇਸ ਨੂੰ ਹਿੰਦੀ ਤੇ ਸੰਸਕ੍ਰਿਤ ਭਾਸ਼ਾਵਾਂ ਦੇ ਨਾਲ-ਨਾਲ ਜੋਤਿਸ਼-ਸ਼ਾਸਤ੍ਰ ਦਾ ਵੀ ਗਿਆਨ ਪ੍ਰਾਪਤ ਸੀ। ਇਸ ਦੀਆਂ ਰਚਨਾਵਾਂ ਇਸ ਪ੍ਰਕਾਰ ਹਨ-

1. ਜੰਗਿ ਹਾਮਦ
2. ਅਖਬਾਰਿ ਹਾਮਦ
3. ਗੁਲਜਾਰਿ ਹਾਮਦ
4. ਤਫਸੀਰਿ ਹਾਮਦ
5. ਡਕਰਨਾਮਾ
6. ਹੀਰ ਹਾਮਦ

ਇਸ ਵਿੱਚ ਪਹਿਲੀਆਂ ਪੰਜ ਰਚਨਾਵਾਂ ਇਸਲਾਮੀ ਧਰਮ ਤੇ ਰਹਿਣੀ-ਬਹਿਣੀ ਨਾਲ ਸੰਬੰਧਿਤ ਹਨ ਤੇ 'ਹੀਰ ਹਾਮਦ' ਉਸਦੀ ਸਾਹਿਤਕ ਦ੍ਰਿਸ਼ਟੀ ਤੋਂ ਪ੍ਰਸਿੱਧ ਰਚਨਾ ਹੈ। ਇਸਨੂੰ ਉਸਨੇ ਸੰਨ 1783 ਈ. ਤੋਂ ਲੈ ਕੇ 1805 ਈ. ਤੱਕ 22 ਸਾਲਾਂ ਵਿੱਚ ਪੁਰਾ ਕੀਤਾ। ਹਾਮਦ ਨੇ ਆਪਣੇ ਕਿੱਸੇ ਵਿੱਚ ਉਸ ਤੋਂ ਪਹਿਲਾਂ ਹੋਏ ਹੀਰ ਦੇ ਕਿੱਸਾਕਾਰਾਂ ਦਾ ਵੀ ਵਰਣਨ ਕੀਤਾ ਹੈ -

ਕਿੱਸਾ ਹੀਰ ਤੇ ਰਾਂਝੇ ਦਾ ਸ਼ਾਇਰਾਂ ਨੇ, ਬਹੁਤਾ ਵਿੱਚ ਪੰਜਾਬ ਬਣਾਇਆ ਹੈ।  
ਇਕ ਚਾਲ ਨਾਹੀਂ ਰੰਗਾ ਰੰਗ ਕਿੱਸਾ, ਮੂਲ ਕਬਾ ਦਾ ਅੰਤ ਨਾ ਪਾਇਆ ਹੈ।  
ਅਹਿਮਦ ਹੋਰ ਕਿਹਾ ਮੁਕਬਲ ਹੋਰ ਆਖੋ, ਬਾਗਾ ਕਾਦਰੀ ਹੋਰ ਸੁਣਾਇਆ ਹੈ।  
ਰਾਮਾ ਅਤੇ ਗੁਰਦਾਸ ਕੁਝ ਹੋਰ ਆਖਣ, ਸਭ ਸ਼ਾਇਰਾਂ ਜ਼ੋਰ ਲਗਾਇਆ ਹੈ।

ਹਾਮਦ ਇਕ ਸਾਧਾਰਨ ਜਿਹਾ ਕਿੱਸਾਕਾਰ ਪ੍ਰਤੀਤ ਹੁੰਦਾ ਹੈ ਕਿਉਂਕਿ ਨਾ ਤਾਂ ਕਿਸੇ ਵਿੱਚ ਸੂਫ਼ੀਆਨਾ ਰੰਗਤ ਹੈ ਤੇ ਨਾ ਹੀ ਨਾਇਕ ਨਾਇਕਾਂ ਦੇ ਹੁਸਨ, ਪ੍ਰੇਮ ਸੰਯੋਗ-ਵਿਯੋਗ ਦੀਆਂ ਭਾਵਨਾਵਾਂ ਦੀ ਸਹੀ

ਉਸਾਰੀ ਕਰ ਸਕਿਆ ਹੈ। ਉਸ ਦੇ ਕਿੱਸੇ ਦੀ ਛੰਦਾ ਬੰਦੀ ਲਾਜਵਾਬ ਕਿਸਮ ਦੀ ਹੈ। ਕਵੀ ਨੇ ਪਹਿਲਾਂ ਦੋ ਦੋਹੜੇ ਦਿੱਤੇ ਹਨ ਤੇ ਬਾਅਦ ਵਿੱਚ ਚਾਰ ਪੰਗਤੀਆਂ ਦਾ ਇੱਕ ਬੈਂਤ ਹੈ। ਦੋਹੜੇ ਇਸ਼ਕ ਦੀ ਵਿਆਖਿਆ ਕਰਦੇ ਹਨ ਤੇ ਬੈਂਤ ਕਹਾਣੀ ਨੂੰ ਅੱਗੇ ਤੌਰਦੇ ਹਨ। ਉਸਦੀ ਬੋਲੀ ਸਰਬਸਾਧਾਰਨ ਪੇਂਡੂ ਤੇ ਜਟਕੀ ਹੈ। ਕਿੱਸੇ ਦਾ ਅੰਤ ਵੀ ਅਹਿਮਦ ਗੁੱਜਰ ਵਾਂਗ ਅਜੀਬ ਜਿਹਾ ਦੁਖਾਂਤਕ-ਸੁਖਾਂਤਕ ਹੈ। ਫਿਰ ਵੀ ਕਿੱਸਾ-ਕਾਵਿ ਦੇ ਇਤਿਹਾਸਕ ਕ੍ਰਮ ਵਿੱਚ ਉਸਦਾ ਆਪਣਾ ਸਥਾਨ ਹੈ।

### (ਕ) ਬਿਹਬਲ-

ਬਿਹਬਲ ਜਾਂ ਬਹਿਬਲ ਧਾਰਮਿਕ ਪ੍ਰਵਿਰਤੀਆਂ ਵਾਲਾ ਕਿੱਸਾ ਕਵੀ ਹੈ। ਉਸ ਦਾ ਜਨਮ 1752 ਈ। ਵਿੱਚ ਹੋਇਆ। ਉਸਨੇ ਦੋ ਕਿੱਸਿਆਂ ਦੀ ਰਚਨਾ ਕੀਤੀ-

1. ਕਿੱਸਾ ਹੀਰ ਰਾਂਝਾ।
2. ਕਿੱਸਾ ਸੱਸੀ ਪੁੰਨੂ।

ਕਿੱਸਾ ‘ਹੀਰ ਰਾਂਝਾ’ ਉਸਨੇ ‘ਮਸਨਵੀ’ ਕਾਵਿ ਰੂਪ ਵਿੱਚ ਲਿਖਿਆ ਹੈ, ਜੋ ‘ਸੀਹਰਫ਼ੀਆਂ’ ਵਿੱਚ ਹੈ। ਦੂਸਰੇ ਕਿੱਸੇ ‘ਸੱਸੀ ਪੁੰਨੂ’ ਵਿੱਚ 550 ਬੰਦ ਹਨ। ਉਸਦੀ ਭਾਸ਼ਾ ਸਾਧਾਰਨ ਹੈ ਤੇ ਬਿਆਨ ਵਿੱਚ ਇਸਲਾਮੀ ਰੰਗਤ ਦਾ ਪ੍ਰਭਾਵ ਹੈ। ਉਸਦਾ ਇਹ ਕਿੱਸਾ ਦਵਈਆ ਛੰਦ ਵਿੱਚ ਹੈ। ਕਿੱਸਾ ‘ਸੱਸੀ ਪੁੰਨੂ’ ਵਿੱਚ ਕਵੀ ਨੇ ਸੱਸੀ ਦੇ ਦਰਦ, ਸੱਜ ਤੇ ਪੀੜਾ ਨੂੰ ਚਿਤਰਿਤ ਕਰਨ ਦੀ ਕੋਸ਼ਿਸ਼ ਕੀਤੀ ਹੈ।

### (ਖ) ਸਦੀਕ ਲਾਲੀ-

ਇਸ ਕਵੀ ਬਾਰੇ ਜ਼ਿਆਦਾ ਜਾਣਕਾਰੀ ਪ੍ਰਾਪਤ ਨਹੀਂ। ਵਿਦਵਾਨਾਂ ਅਨੁਸਾਰ ਇਹ ‘ਲਾਲੀਆਂ’ ਨਾਂ ਦੇ ਪਿੰਡ ਦਾ ਵਸਨੀਕ ਸੀ, ਜੋ ਜ਼ਿਲ੍ਹਾ ਝੰਗ (ਪੱਛਮੀ ਪੰਜਾਬ) ਦੀ ਚਨਿਓਟ ਤਹਿਸੀਲ ਵਿੱਚ ਹੈ। ਇਸ ਦਾ ਪੂਰਾ ਨਾਂ ਮੁੰਹਮਦ ਸਦੀਕ ਤੇ ਉਪਨਾਮ ‘ਸਦੀਕ’ ਸੀ। ਸਦੀਕ ਲਾਲੀ ਦਾ “ਯੂਸਫ਼ ਜੁਲੈਖਾਂ” ਨਾਂ ਦਾ ਕਿੱਸਾ ਮਿਲਦਾ ਹੈ। ਕਿੱਸੇ ਦੀ ਅੰਦਰਲੀ ਗਵਾਹੀ ਮੁਤਾਬਿਕ ਜਦੋਂ ਮੁੰਹਮਦ ਸ਼ਾਹ ਚੰਗਤੇ ਨੂੰ ਦਿੱਲੀ ਦੇ ਤਖਤ ਉੱਪਰ ਬੈਠਿਆਂ 7 ਵਰ੍ਹੇ ਹੋ ਗਏ ਸਨ, ਉਦੋਂ ਇਹ ਕਿੱਸਾ ਲਿਖਿਆ ਗਿਆ। ਜਿਸ ਦਾ ਸਮਾਂ 1726 ਈ। (1138 ਹਿਜਰੀ) ਬਣਦਾ ਹੈ। ਇਸ ਦੇ ਕਿੱਸੇ ਦੀ ਬੋਲੀ ਲਹਿਦੀ ਰੰਗਤ ਵਾਲੀ ਹੈ। ਅਰਬੀ-ਫਾਰਸੀ ਸ਼ਬਦਾਵਲੀ ਦੀ ਆਮ ਵਰਤੋਂ ਹੈ। ਬਿਰਤਾਂਤ ਸੰਖੇਪ ਹੈ। ਸ਼ੈਲੀ ਸਿੱਧੀ-ਸਾਦੀ ਅਤੇ ਆਮ ਜੀਵਨ ਨਾਲ ਸੰਬੰਧਿਤ ਹੈ।

### (ਗ) ਸੁੰਦਰਦਾਸ ਆਰਾਮ -

ਇਸ ਕਵੀ ਦਾ ਪੂਰਾ ਨਾਂ ਸੁੰਦਰਦਾਸ ਤੇ ਉਪਨਾਮ ‘ਆਰਾਮ’ ਸੀ। ਇਸਦੇ ਪਿਤਾ ਦਾ ਨਾਂ ਸੀਤਾ ਰਾਮ ਸੀ। ਮੀਰ ਮਨੂੰ ਦੇ ਸਮੇਂ ਇਹ ਝੰਗ ਦਾ ਮੀਰ ਮੁਨਸ਼ੀ ਸੀ। ਇਸਦੇ ਜੀਵਨ ਸੰਬੰਧੀ ਵਧੇਰੀ ਜਾਣਕਾਰੀ ਉਪਲਬਧ ਨਹੀਂ। ਇਸਨੇ 1759 ਈ। (1172 ਹਿਜਰੀ) ਵਿੱਚ ਸੱਸੀ ਪੁੰਨੂ ਦਾ ਕਿੱਸਾ ਲਿਖਿਆ ਜੋ ਮਸਨਵੀ ਸ਼ੈਲੀ ਵਿੱਚ ਸੀ ਤੇ ਇਸਦੇ ਪੰਜ ਭਾਗ ਸਨ। ਅਖੀਰ ਵਿੱਚ 28 ਬੰਦਾਂ ਦੀ ਇਕ ਸੀਹਰਫ਼ੀ ਲਿਖੀ ਹੋਈ ਹੈ। ਇਸ ਤੋਂ ਬਿਨਾਂ ਇਸਦੇ ਫਾਰਸੀ ਭਾਸ਼ਾ ਵਿੱਚ ਲਿਖੇ ਕਿੱਸੇ ਵੀ ਮਿਲਦੇ ਹਨ। ਉਸਦੇ ਕਿੱਸੇ ਵਿੱਚ ‘ਸੱਸੀ ਦੀ ਸੁੰਦਰਤਾ’ ਦਾ ਵਰਣਨ ਇਸ ਤਰ੍ਹਾਂ ਬਿਆਨ ਕੀਤਾ ਗਿਆ ਹੈ—

ਆਖਣ ਐਸੀ ਹੁਸਨ ਦੀ ਸੂਰਤ ਦੁਨੀਆਂ ਵਿੱਚ ਨਾ ਕਾਈ।  
ਰਬ ਨੇ ਹੂਰ ਬਹਿਸਤ ਦੀ ਸਾਨੂੰ ਕਰਕੇ ਲੁਤਫ਼ ਭਿਜਾਈ।  
ਆਪ ਜੋ ਲੁਤਫ਼ ਕਰਮ ਤੇ ਆਵੇ ਖਰਿਓ ਬੂਟ ਵਸਾਂਦਾ।  
ਸੁਕੇ ਬਲ ਆ ਕਰ ਹਰਿਆਵਲ ਮੇਲੇ ਨਾਲ ਲਗਾਂਦਾ।

### (ਘ) ਅਬਦੂਲ ਹਕੀਮ ਬਹਾਵਲਪੁਰੀ -

ਇਸਦਾ ਜਨਮ ਪਾਕਿਸਤਾਨ ਦੀ ਬਹਾਵਲਪੁਰ ਰਿਆਸਤ ਵਿੱਚ ਸੰਨ 1747 ਈ. (1160 ਹਿਜਰੀ) ਵਿੱਚ ਹੋਇਆ। ਉਸ ਸਮੇਂ ਨਵਾਬ ਬਹਾਵਲ ਖਾਂ ਦਾ ਰਾਜ ਸੀ ਤੇ ਇਹ ਕਿੱਸਾਕਾਰ ਪਿੰਡ ਉੱਚ-ਸ਼ਰੀਫ਼ ਦੇ ਮਦਰਸੇ ਵਿੱਚ ਬੱਚਿਆਂ ਨੂੰ ਪੜ੍ਹਾ ਕੇ ਆਪਣਾ ਜੀਵਨ ਨਿਰਬਾਹ ਕਰਦੇ ਸਨ। ਉਸਦੀ ਇਕੋ ਰਚਨਾ ‘ਕਿੱਸਾ ਯੂਸਫ਼ ਜੁਲੈਬਾਂ’ ਮਿਲਦੀ ਹੈ, ਜੋ 1218 ਹਿਜਰੀ ਵਿੱਚ ਰਚੀ ਗਈ। ਕਿੱਸੇ ਵਿੱਚ ਦਰਜ ਗਵਾਹੀ ਅਨੁਸਾਰ ਉਸਨੇ ਆਪਣੀ ਬਿਰਧ ਅਵਸਥਾ ਵਿੱਚ ਇਸ ਕਿੱਸੇ ਦੀ ਰਚਨਾ ਕੀਤੀ। ਕਿੱਸਾ ਲਹਿੰਦੀ ਭਾਸ਼ਾ ਵਿੱਚ ਰਚਿਆ ਗਿਆ ਹੈ, ਜਿਸ ਉਤੇ ਅਰਬੀ-ਫਾਰਸੀ ਦਾ ਬਹੁਤ ਜਿਆਦਾ ਪ੍ਰਭਾਵ ਹੈ। ਇਸ ਕਿੱਸੇ ਦਾ ਆਧਾਰ ਸੂਫ਼ੀ ਕਵੀ ਜਾਮੀ ਦਾ ਕਿੱਸਾ ‘ਯਸਫ਼ ਜੁਲੈਬਾਂ’ ਹੈ, ਜਿਸ ਨਾਲ ਇਸ ਦਾ ਵਿਸਾ-ਵਸਤੂ ਤੇ ਰਚਨਾ ਮੇਲ ਖਾਂਦੀ ਹੈ। ਕਿੱਸੇ ਵਿੱਚ ਪ੍ਰਕਿਰਤੀ ਚਿਤਰਨ ਦੀ ਵੰਨਗੀ ਇਸ ਤਰ੍ਹਾਂ ਹੈ -

ਜਦੋਂ ਕਾਂ ਰਾਤ ਦੇ ਪਰਵਾਜ਼ ਕੀਤਾ।  
ਛਜਰ ਵੇਲੇ ਕੁਕੜ ਅਵਾਜ਼ ਕੀਤਾ।  
ਹੋਇਆ ਆਵਾਜ਼ ਖੁਸ਼ ਉਹ ਬੁਲਬੁਲਾਂ ਦਾ।  
ਪਿੱਛੇ ਜਾਹਿਰ ਹੋਇਆ ਜਲਵਾ ਗੁਲਾਂ ਦਾ।

ਇਨ੍ਹਾਂ ਕਿੱਸਾ ਕਵੀਆਂ ਤੋਂ ਛੁੱਟ ਲੁਤਫ਼ ਅਲੀ ਦਾ ਕਿੱਸਾ ‘ਸੈਫ਼ੁਲ ਮਲੂਕ’ ਵੀ ਇਸ ਕਾਲ ਵਿੱਚ ਰਚਿਆ ਗਿਆ। ਇਸ ਤਰ੍ਹਾਂ ਅਠਾਰੂਵੀਂ ਸਦੀ ਦੀ ਕਿੱਸਾ ਕਾਵਿ-ਧਾਰਾ ਪੰਜਾਬੀ ਕਿੱਸਾ ਕਾਵਿ ਦੀਆਂ ਸਿਖਰਲੀਆਂ ਪ੍ਰਾਪਤੀਆਂ ਨਾਲ ਸੰਬੰਧ ਰੱਖਦੀ ਹੈ।

### 3. ਬੀਰ ਕਾਵਿ ਧਾਰਾ

18ਵੀਂ ਸਦੀ ਰਾਜਸੀ ਉਬਲ-ਪੁੱਬਲ ਵਾਲੀ ਸੀ, ਜਿਸ ਕਾਰਨ ਇਸ ਕਾਲ ਵਿੱਚ ਪਹਿਲਾਂ ਦੇ ਮੁਕਾਬਲੇ ਉਨੀਂ ਸਾਹਿਤਕ ਉਨਤੀ ਨਹੀਂ ਹੋਈ, ਜਿੰਨੀ ਇਸ ਤੋਂ ਪਹਿਲਾਂ ਵਾਲੀਆਂ ਸਦੀਆਂ ਵਿੱਚ ਸੀ। ਬੀਰ ਕਾਵਿ ਧਾਰਾ ਪੰਜਾਬੀ ਸਾਹਿਤ ਵਿੱਚ ਬੀਰ-ਰਸੀ ਭਾਵਾਂ ਨੂੰ ਪ੍ਰਗਟਾਉਣ ਵਾਲੀ ਪ੍ਰਤੀਨਿਧ ਸਾਹਿਤ ਧਾਰਾ ਹੈ। ਇਸ ਵਿੱਚ ਵਾਰਾਂ ਤੇ ਜੰਗਨਾਮੇ ਪ੍ਰਮੁੱਖ ਕਾਵਿ ਰੂਪ ਆਉਂਦੇ ਹਨ। ਇਸ ਕਾਲ ਵਿੱਚ ਕੁਝ ਇੱਕ ਪ੍ਰਸਿੱਧ ਵਾਰਾਂ ਤੇ ਜੰਗਨਾਮੇ ਪ੍ਰਾਪਤ ਹੁੰਦੇ ਹਨ, ਜਿਨ੍ਹਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ:-

#### (1) ਵਾਰਾਂ-

ਵਾਰ ਬੀਰ-ਰਸੀ ਸਾਹਿਤ ਦਾ ਪ੍ਰਮੁੱਖ ਕਾਵਿ-ਰੂਪ ਹੈ। ਇਸ ਕਾਲ ਦੀਆਂ ਪ੍ਰਮੁੱਖ ਵਾਰਾਂ ਇਸ ਤਰ੍ਹਾਂ ਹਨ:-

#### (ੳ) ਵਾਰ ਭੇੜੇ ਕੀ ਪਾਤਸ਼ਾਹੀ ੧੦-

ਇਸ ਵਾਰ ਨੂੰ ਗੁਰੂ ਗੋਬਿੰਦ ਸਿੰਘ ਜੀ ਦੀ ਵਾਰ ਜਾਂ ‘ਭੇੜਾ ਗੁਰੂ ਗੋਬਿੰਦ ਸਿੰਘ’ ਵੀ ਆਖਿਆ ਜਾਂਦਾ ਹੈ। ਇਹ ਵਾਰ ਕਿਸੇ ਅਗਿਆਤ ਕਵੀ ਦੁਆਰਾ ਲਿਖੀ ਗਈ ਹੈ। ਇਸ ਵਿੱਚ ਆਨੰਦਪੁਰ ਵਿਚਲੇ ਅੰਤਿਮ ਯੁੱਧ ਵਿੱਚ ਕਿਲ੍ਹੇ ਨੂੰ ਛੱਡਣ ਤੇ ਚਮਕੌਰ ਦੀ ਜੰਗ ਦਾ ਵਰਣਨ ਕੀਤਾ ਗਿਆ ਹੈ, ਜੋ 1704 ਈ. ਦੀ ਘਟਨਾ ਸੀ। ਵਿਦਵਾਨਾਂ ਮੁਤਾਬਿਕ ਇਹ ਵਾਰ 1700 ਈ. ਤੋਂ ਲੈ ਕੇ 1716 ਈ. ਦੇ ਦਰਮਿਆਨ ਲਿਖੀ ਗਈ ਹੈ। ਇਸ ਵਾਰ ਵਿੱਚ ਚਮਕੌਰ ਦੇ ਜੰਗ ਦਾ ਵਰਣਨ ਵੇਖਣ ਵਾਲਾ ਹੈ:-

ਭੇੜਾ ਪਿਆ ਚਮਕਾਉੜ ਵਿੱਚ ਵਜਨਿ ਘਣਨਾਟਾਂ।  
ਕਰਣਾਈ ਅਰਣਾਟਾਂ, ਭੇਰੀ ਗੱਜੀਆਂ।  
ਉੱਥੇ ਬਰਫੇ ਛੋਡਨਿ ਲਾਟਾਂ, ਸੂਰਜ ਸਾਮੁਣੇ।  
ਉੱਥੇ ਇੱਕ ਲਖ ਘੋੜਾ ਜਾਟਾਂ, ਦੋਇ ਲਖ ਮੋਗਲਾਂ।  
ਉੱਥੇ ਤੀਰੀਂ ਅੰਬਰ ਮਾਟਾਂ, ਲੜਦੇ ਸੂਰਮੇ।  
ਧਉਲੈ ਦੇ ਹੱਡ ਆਟਾ, ਹੋਈ ਬਿਛੂੰਦੇ।

ਇਸ ਵਾਰ ਦੀਆਂ 24 ਪਉੜੀਆਂ ਹਨ। ਅਲੰਕਾਰ ਵਰਤੋਂ ਦੁਆਰਾ ਯੁੱਧ ਖੇਤਰ ਦੇ ਮਾਹੌਲ ਨੂੰ

ਚਿਤਰਿਆ ਗਿਆ ਹੈ। ‘ਚੰਡੀ ਦੀ ਵਾਰ’ ਦਾ ਪ੍ਰਭਾਵ ਸਪੱਸ਼ਟ ਦਿਸ਼ਟੀਗੋਚਰ ਹੁੰਦਾ ਹੈ।

#### (ਅ) ਵਾਰ ਪਾਤਸ਼ਾਹੀ ਦਸਵੇਂ ਕੀ-

ਇਹ ਵਾਰ ਭਾਈ ਗੁਰਦਾਸ ਸਿੰਘ ਦੀ ਰਚਨਾ ਹੈ, ਜਿਸਨੂੰ ਕਈ ਵਾਰ ਭਾਈ ਗੁਰਦਾਸ ਭੱਲੇ (ਪਹਿਲੇ) ਦੀ ਰਚਨਾ ਵੀ ਮੰਨ ਲਿਆ ਜਾਂਦਾ ਹੈ। ਭਾਈ ਗੁਰਦਾਸ ਸਿੰਘ ਦੇ ਜੀਵਨ ਸੰਬੰਧੀ ਤੇ ਉਸਦੀ ਰਚਨਾ ਦੇ ਰਚਨਾਕਾਲ ਸੰਬੰਧੀ ਕੋਈ ਜਾਣਕਾਰੀ ਉਪਲਬਧ ਨਹੀਂ। ਇਸ ਵਿੱਚ ਖਾਲਸਾ ਪੰਥ ਦੀ ਸਾਜਨਾ (1699 ਈ.) ਦਾ ਵਰਣਨ ਹੈ ਤੇ ਬੋਲੀ ਤੇ ਸ਼ੈਲੀ ਪੱਖਾਂ ਵੀ ਇਹ ਵਾਰ 18ਵੀਂ ਸਦੀ ਦੀ ਰਚਨਾ ਮੰਨੀ ਜਾ ਸਕਦੀ ਹੈ।

ਇਸ ਵਾਰ ਦੀਆਂ 28 ਪਉੜੀਆਂ ਪ੍ਰਾਪਤ ਹਨ। ਜਿਸਦੀਆਂ ਪਹਿਲੀਆਂ 20 ਪਉੜੀਆਂ ਦੀ ਅਖੀਰਲੀ 20ਵੀਂ ਪਉੜੀ ਵਿੱਚ ਰਚਨਾ ਦਾ ਮਹਾਤਮ ਦਰਜ ਹੈ, ਇਸ ਦੀ ਰਚਨਾ ਢੰਗ ਤੇ ਲਹਿਜਾ ਵੀ ਅਗਲੀਆਂ 8 ਪਉੜੀਆਂ ਤੋਂ ਵੱਖਰਾ ਹੈ। ਇਸ ਲਈ ਇਨ੍ਹਾਂ 28 ਪਉੜੀਆਂ ਨੂੰ 20 ਅਤੇ 8 ਪਉੜੀਆਂ ਦੇ ਦੋ ਵੱਖ-ਵੱਖ ਭਾਗ ਮੰਨੇ ਜਾਂਦੇ ਹਨ। ਅਗਲੀਆਂ 8 ਪਉੜੀਆਂ ਗੁਰੂ ਸਾਹਿਬਾਨਾਂ ਸੰਬੰਧੀ ਜ਼ਿਕਰ ਕਰਦੀਆਂ ਹਨ। ਪਹਿਲੀਆਂ 20 ਪਉੜੀਆਂ ਦੇ ਹਰ ਪਉੜੀ ਦੀ ਅਖੀਰਲੀ ਸਤਰ-‘ਵਾਹ ਵਾਹ ਗੋਬਿੰਦ ਸਿੰਘ ਆਪੇ ਗੁਰ ਚੇਲਾ’ ਦੇ ਰੂਪ ਵਿੱਚ ਦਰਜ ਹੈ। 20ਵੀਂ ਪਉੜੀ ਵਿੱਚ ਇਸਨੂੰ ‘ਵਾਰ ਭਗਉਤੀ’ ਨਾਂ ਦਿੱਤਾ ਗਿਆ ਹੈ। ਯਹ ਵਾਰ ਭਗਉਤੀ ਜੋ ਪੜੇ ਅਮਰਾਪਦ ਪਾਏ ॥

ਇਸ ਵਿੱਚ ਖਾਲਸਾ ਪੰਥ ਦੀ ਸਥਾਪਨਾ ਦਾ ਵਰਣਨ ਹੋਣ ਕਰਕੇ ਇਸਨੂੰ ‘ਗੁਰੂ ਖਾਲਸੇ ਦੀ ਵਾਰ’ ਵੀ ਕਿਹਾ ਜਾਂਦਾ ਹੈ। ‘ਰਾਮਕਲੀ ਵਾਰ ਪਾਤਸ਼ਾਹੀ ਦਸਵੇਂ ਦੀ’ ਨਾਂ ਤੋਂ ਵੀ ਇਸਨੂੰ ਜਾਣਿਆ ਜਾਂਦਾ ਹੈ। ਇਸ ਵਾਰ ਦੇ ਨਸ਼ੂਨੇ ਵੇਖਣਯੋਗ ਹਨ:-

ਸੱਚਾ ਅਮਰ ਗੋਬਿੰਦ ਕਾ, ਸੁਣ ਗੁਰੂ ਪਿਆਰੇ ॥  
ਸਤਿ ਸੰਗਤ ਮੇਲਾਪ ਕਰ, ਪੰਚ ਦੂਤ ਸੰਘਾਰੇ ॥  
ਸਤਿ ਸੰਗਤ ਢੋਈ ਜੋ ਨਾ ਲਹਨਿ, ਤਿਨ ਖਸਮ ਵਿਸਾਰੇ ॥  
ਗੁਰਮੁਖ ਮਤੇ ਉਜਲੇ, ਸੱਚੇ ਦਰਬਾਰੇ ॥  
ਹਰਿ ਗੁਰੂ ਗੋਬਿੰਦ ਧਿਆਈਐ, ਸਦਾ ਅੰਮ੍ਰਿਤ ਵੇਲਾ ॥  
ਵਾਹੁ ਵਾਹੁ ਗੋਬਿੰਦ ਸਿੰਘ ਆਪੇ ਗੁਰ ਚੇਲਾ ॥

#### (ਇ) ਕਵੀ ਦੇਵੀ ਦਾਸ ਰਚਿਤ ਲਵ-ਕੁਸ਼ ਦੀ ਵਾਰ-

ਇਸ ਵਾਰ ਦੀ ਰਚਨਾ ਸੰਬੰਧੀ ਤੇ ਕਵੀ ਦੇ ਜੀਵਨ ਸੰਬੰਧੀ ਕੋਈ ਜਾਣਕਾਰੀ ਨਹੀਂ ਮਿਲਦੀ। ਵਾਰ ਦੇ ਅੰਦਰਲੀ ਗਵਾਹੀ ਦੇ ਆਧਾਰ ’ਤੇ ਇਹ ਵਾਰ ਕਵੀ ਦੇਵੀ ਦਾਸ ਦੀ ਰਚਨਾ ਹੈ, ਬਾਰੇ ਪਤਾ ਚੱਲਦਾ ਹੈ-

‘ਦੇਵੀ ਦਾਸ ਆਸ ਰਖ ਜੁਧ ਕੀ, ਅਸੁ ਫੇਰਿ ਲਿਆਏ ।’

ਇਸ ਵਾਰ ਵਿੱਚ ਪਉੜੀਆਂ ਤੋਂ ਪਹਿਲਾਂ ਸੌਰਠੇ ਜਾਂ ਦੋਹਰੇ ਦੀ ਵਰਤੋਂ ਹੈ। ਪ੍ਰਿਥੀਚੰਦ ਦੀ ਸੰਤਾਨ ਦੁਆਰਾ ਵਾਰਾਂ ਦੇ ਰੂਪ ਵਿੱਚ ਕੱਚੀ ਬਾਣੀ ਰਚਨ ਸਮੇਂ ਇਸ ਤਰ੍ਹਾਂ ਵਰਤੋਂ ਕੀਤੀ ਗਈ ਹੈ। ਇਸ ਤੋਂ ਇਹ ਵਾਰ ਅਠਾਰਵੀਂ ਸਦੀ ਦੇ ਪਹਿਲੇ ਅੱਧ ਦੀ ਪ੍ਰਤੀਤ ਹੁੰਦੀ ਹੈ। ਇਸ ਵਾਰ ਦੀਆਂ ਕੁੱਲ 70 ਪਉੜੀਆਂ ਹਨ ਅਤੇ ਉਸ ਵਿੱਚੋਂ 65 ਪਉੜੀਆਂ ਦੇ ਆਰੰਭ ਵਿੱਚ ਸੌਰਠੇ ਤੇ 66ਵੀਂ ਪਉੜੀ ਤੋਂ 70ਵੀਂ ਪਉੜੀ ਤੱਕ ਦੋਹਰੇ ਦੀ ਵਰਤੋਂ ਕੀਤੀ ਗਈ ਹੈ। ਪਉੜੀਆਂ ਨਿਸ਼ਾਨੀ ਛੰਦ ਦੇ ਤੌਲ ਵਿੱਚ ਰਚੀਆਂ ਗਈਆਂ ਹਨ, ਜਿਸ ਦੀ ਕਈ ਬਾਈਂ ਅਸਮਾਨਤਾ ਵੀ ਨਜ਼ਰ ਆਉਂਦੀ ਹੈ। ਇਸ ਵਿੱਚ ਸੀਤਾ ਨੂੰ ਵਣ ਵਿੱਚ ਭੇਜਣ, ਅਸ਼ਵਮੇਧ ਯੱਗ ਦਾ ਘੜਾ ਫੜਣ ਕਰਕੇ ਲਵ-ਕੁਸ਼ ਦਾ ਰਾਮਚੰਦਰ ਦੇ ਭਰਾਵਾਂ ਨਾਲ ਯੁਧ, ਸੀਤਾ ਦਾ ਧਰਤੀ ਵਿੱਚ ਸਮਾਉਣਾ ਅਤੇ ਰਾਮ ਚੰਦਰ ਦਾ ਪੁੱਤਰਾਂ ਸਹਿਤ ਅਯੋਧਿਆ ਨੂੰ ਵਾਪਿਸ ਪਰਤਣਾ ਆਦਿ ਪ੍ਰਸੰਗਾਂ ਦੀ ਪੇਸ਼ਕਾਰੀ ਹੋਈ ਹੈ। ਯੁਧ ਵਰਣਨ ਵਿੱਚ ਵਾਤਾਵਰਨ ਉਸਾਗੀ ਕਮਜ਼ੋਰ ਹੈ। ਵਾਰ ਪੰਜਾਬੀ ਭਾਸ਼ਾ ਵਿੱਚ ਹੈ, ਪਰ ਬ੍ਰਜ ਭਾਸ਼ਾ ਤੇ ਲਹਿੰਦੀ ਉਪਭਾਖਾ ਦਾ ਪ੍ਰਭਾਵ ਸਪੱਸ਼ਟ ਦਿਖਦਾ ਹੈ। ਫਾਰਸੀ ਸ਼ਬਦਾਵਲੀ ਦੀ ਵਰਤੋਂ

ਘੱਟ ਹੈ। ਨਮੂਨਾ ਵੇਖੋ:-

ਸਨਮੁੱਖ ਆਇਆ ਕੁਸ਼ ਕੇ ਲਛਮਣ ਕੁਮਾਰਾ।  
ਐਸਾ ਰਬੁ ਸੁਣੀਐ ਗਰਜਤਾ ਪਾਵਤ ਧੁਨਕਾਰਾ।  
ਜੜਤਾਕਾਰੀ ਕੁੰਡਲ ਮੁਕਟ ਤੜ ਚਮਤਕਾਰਾ।  
ਬਾਣਾ ਕੀ ਬਰਖਾ ਭਈ ਸੰ ਸੰ ਸੁਕਾਰਾ।  
ਮਾਣੋ ਫਣੀਅਰ ਉਜਦੇ ਛੂੰ ਛੂੰ ਫੁੰਕਾਰਾ।

#### (ਸ) ਕਵੀ ਜਸੋਧਾ ਨੰਦਨ ਰਚਿਤ ਲਵ ਕੁਸ਼ ਦੀ ਵਾਰ-

ਵਾਰਕਾਰ ਦਾ ਜੀਵਨ ਵੇਰਵਾ ਪ੍ਰਾਪਤ ਨਹੀਂ। ਵਾਰ ਦੀ ਬੋਲੀ, ਸ਼ੈਲੀ ਤੇ ਪੁਰਾਤਨ ਪੋਬੀਆਂ ਦੇ ਆਧਾਰ 'ਤੇ ਇਹ 18ਵੀਂ ਸਦੀ ਦੇ ਪਹਿਲੇ ਅੱਧ ਦੀ ਰਚਨਾ ਮੰਨੀ ਜਾ ਸਕਦੀ ਹੈ। ਵਾਰ ਦੀਆਂ ਕੁੱਲ 88 ਪਉੜੀਆਂ ਹਨ। ਮੰਗਲਾਚਰਨ ਤੇ ਮਹਾਤਮ ਵੀ ਲਿਖਿਆ ਹੋਇਆ ਹੈ। ਇਸ ਵਿੱਚ ਰਾਮਚੰਦਰ ਜੀ ਦੁਆਰਾ ਸੀਤਾ ਨੂੰ ਤਿਆਗਣ ਤੋਂ ਬਾਅਦ ਦੀ ਕਹਾਣੀ ਦੀ ਪੇਸ਼ਕਾਰੀ ਹੈ। ਇਹ ਵਾਰ ਦੇਵੀ ਦਾਸ ਦੀ ਵਾਰ ਨਾਲੋਂ ਕਈ ਪੱਖਾਂ ਤੋਂ ਮਹੱਤਵਪੂਰਨ ਹੈ। ਇਸ ਵਿੱਚ ਵਾਰ ਦੇ ਸੰਘਰਸ਼ ਪੱਖ ਦਾ ਵਰਣਨ ਯੋਧ ਸਜੀਵ ਤੇ ਖਿੱਚ ਭਰਪੂਰ ਹੈ। ਵਾਰਕਾਰ ਨੇ ਪਉੜੀ ਛੰਦ ਦੇ ਦੋਹਾਂ ਰੂਪਾਂ- ਨਿਸ਼ਾਨੀ ਤੇ ਸਿਰਖੰਡੀ ਵਿੱਚੋਂ ਸਿਰਖੰਡੀ ਦੀ ਵਰਤੋਂ ਜਿਆਦਾ ਕੀਤੀ ਹੈ। ਭਾਸ਼ਾ ਲਹਿਦੀ ਪ੍ਰਭਾਵ ਵਾਲੀ ਠੇਠ ਪੰਜਾਬੀ ਹੈ। ਭਾਵ- ਪ੍ਰਗਟਾਅ ਸਫਲ ਹੈ। ਰਸਾਂ ਤੇ ਅਲੰਕਾਰਾਂ ਦਾ ਵੀ ਸੁੰਦਰ ਸੰਯੋਜਨ ਹੈ। ਨਮੂਨਾ ਇਸ ਤਰ੍ਹਾਂ ਹੈ:-

ਆਖੇ ਮੁਰਚੇ ਜੋੜਾਂ, ਸੂਰੇ ਮਾਰਿ ਕਰਿ।  
ਹਾਥੀ ਮਾਰਿ ਵਿਕੋੜਾਂ, ਜਿਉਂ ਝਖੜ ਬੱਦਲਾਂ।  
ਸਵਾਰਾਂ ਦੇ ਸਿਰ ਤੌੜਾਂ, ਜਿਉਂ ਫਲ ਕੱਕੜੀ।  
ਘੋੜੇ ਦਬਕਿ ਦਬੋੜਾ, ਭੁਇ ਵਿੱਚ ਪੂਰਿ ਕਰ।

#### (ਹ) ਕਵੀ ਤੇਜਭਾਨ ਰਚਿਤ ਕਾਨੂ ਭਗਵਾਨ ਦੀ ਵਾਰ-

ਇਹ ਵਾਰ ਭਗਵਾਨ ਕ੍ਰਿਸ਼ਨ ਦੀ ਕੰਸ ਨੂੰ ਸੰਘਾਰਨ ਦੀ ਕਥਾ ਨੂੰ ਬੀਰ ਰਸੀ ਛੰਦਾਂ ਵਿੱਚ ਬਿਆਨਦੀ ਹੈ। ਇਹ ਵਾਰ ਬੋਲੀ ਤੇ ਸ਼ੈਲੀ ਪੱਖਾਂ ਅਠਾਰਵੀਂ ਸਦੀ ਦੇ ਆਰੰਭ ਦੀ ਰਚਨਾ ਪ੍ਰਤੀਤ ਹੁੰਦੀ ਹੈ। ਇਸ ਵਿੱਚ 40 ਪਉੜੀਆਂ ਹਨ। ਹਰ ਪਉੜੀ ਤੋਂ ਪਹਿਲਾਂ ਇੱਕ ਸ਼ਲੋਕ ਆਉਂਦਾ ਹੈ, ਜੋ ਦੋ ਪੰਗਤੀਆਂ ਦਾ ਹੈ। ਹਰ ਪਉੜੀ ਦੀਆਂ ਤੁਕਾਂ 6 ਤੋਂ 10 ਤੱਕ ਹਨ। ਇਸ ਵਾਰ ਵਿੱਚ ਯੁੱਧ ਵਰਣਨ ਘੱਟ ਹੈ, ਪਰ ਕਥਾ ਜਾਂ ਬਿਰਤਾਂਤ ਦੀ ਪ੍ਰਧਾਨਤਾ ਹੈ। ਇਸ ਦੀ ਬੋਲੀ ਸਰਲ ਪੰਜਾਬੀ ਹੈ, ਪਰ ਬ੍ਰਾਜ਼ ਭਾਸ਼ਾ ਦਾ ਪ੍ਰਭਾਵ ਸੱਧੇਸ਼ਟ ਦਿਸਦਾ ਹੈ। ਵਾਰ ਦਾ ਨਮੂਨਾ ਇਸ ਪ੍ਰਕਾਰ ਹੈ:-

ਨਾਰਦ ਕਹਿਦਾ ਹੈ ਕੰਸ ਨੂੰ ਸੁਣ ਰਾਜਾ ਬਾਤ ਹਮਾਰੀ।  
ਵਿਆਹੀ ਵਾਸਦੇਵ ਘਰਿ ਦੇਵਕੀ ਭੈਣ ਤੁਮਾਰੀ।  
ਗਰਭ ਜੋ ਆਵੇ ਅਵਰਾ ਉਹ ਸਰਪਰ ਤੈਨੂੰ ਮਾਰੀ।  
ਕਹਿ ਕੇ ਨਾਰਦਿ ਚਲਿਆ ਮਨਿ ਅੰਦਰੇ ਭਈ ਗੁਬਾਰੀ।

#### (ਕ) ਸਰਬਲੋਹ ਦੀ ਵਾਰ-

ਇਹ ਵਾਰ ਸਰਬਲੋਹ ਗ੍ਰੰਥ ਦੀਆਂ ਹੱਥ-ਲਿਖਤਾਂ ਵਿੱਚ ਦਰਜ ਹੈ। 'ਸਰਬਲੋਹ ਗ੍ਰੰਥ' ਦਾ ਦੂਜਾ ਨਾਂ 'ਮੰਗਲਾਚਰਨ ਪੁਰਾਣ' ਹੈ। ਇਸਨੂੰ ਗੁਰੂ ਗੋਬਿੰਦ ਸਿੰਘ ਜੀ ਦੀ ਰਚਨਾ ਕਿਹਾ ਜਾਂਦਾ ਹੈ। ਪਰ ਰਚਨਾ ਦੇ ਅੰਦਰਲੇ ਹਵਾਲਿਆਂ ਦੇ ਆਧਾਰ 'ਤੇ ਇਹ ਅਠਾਰਵੀਂ ਸਦੀ ਦੇ ਵਿਚਕਾਰ ਦੀ ਰਚਨਾ ਮੰਨੀ ਜਾਂਦੀ ਹੈ, ਜਿਸ ਦਾ ਰਚਨਾਕਾਰ ਕੋਈ ਅਗਿਆਤ ਹੈ। ਪੰਜ ਅਧਿਆਵਾਂ ਦੇ ਇਸ ਗ੍ਰੰਥ ਵਿੱਚ ਸਰਬਲੋਹ ਅਤੇ ਬ੍ਰਜਨਾਥ ਰਾਖਸ਼ ਦੇ ਯੁੱਧ ਦਾ ਵਰਣਣ ਹੈ। ਇਸ ਦੀ ਬੋਲੀ ਬ੍ਰਾਜ਼ ਭਾਸ਼ਾ ਹੈ। ਵਾਰਕਾਰ ਇਸੇ ਗ੍ਰੰਥ ਦੀ ਕਥਾ

ਦੇ ਸਾਰ ਨੂੰ 65 ਪਉੜੀਆਂ ਰਾਹੀਂ ‘ਸਰਬਲੋਹ ਦੀ ਵਾਰ’ ਵਿੱਚ ਪੇਸ਼ ਕਰਦਾ ਹੈ। ਇਸ ਰਚਨਾ ਨੂੰ ‘ਰਾਗ ਰਾਜਪਰ’ ਅਧੀਨ ਲਿਖ ਕੇ ‘ਸ੍ਰੀ ਅਸਕੇਤ ਕੀ ਧੁਨੀ’ ਉਪਰ ਗਾਉਣ ਦਾ ਵੀ ਸੰਕੇਤ ਦਿੱਤਾ ਗਿਆ ਹੈ। ਮੰਗਲਾਚਰਨ ਤੇ ਮਹਾਤਮ ਵੀ ਸਿਰਜਿਆ ਹੋਇਆ ਹੈ। ਵਾਰ ਦਾ ਨਮੂਨਾ ਵੇਖਣਯੋਗ ਹੈ:-

ਇਹ ਲੀਲਾ ਜੋ ਸੁਨੈ ਹੋ ਲੀਲਾ ਯਾ ਜੋ ਸੁਨੈ, ਜਨਮ ਜਨਮ ਮਲ ਜਾਇ।  
ਸ੍ਰੀ ਸਰਬਲੋਹ ਕੇ ਸਮਰ ਹੋ ਸ੍ਰੀ ਸਰਬਲੋਹ ਕੋ ਸਮਰਮਨ ਬਾਛਤ ਫਲ ਪਾਇ।

#### (੪) ਨਜ਼ਾਬਤ ਰਚਿਤ ਵਾਰ ਨਾਦਰ ਸ਼ਾਹ-

ਇਹ ਵਾਰ ਇਸ ਕਾਲ ਦੀ ਸਭ ਤੋਂ ਉਤਮ ਵਾਰ ਹੈ। ‘ਚੰਡੀ ਦੀ ਵਾਰ’ ਤੋਂ ਬਾਅਦ ਪੰਜਾਬੀ ਵਾਰ ਕਾਵਿ ਦੇ ਇਤਿਹਾਸ ਵਿੱਚ ਇਹ ਦੂਜੀ ਪ੍ਰਮੁੱਖ ਵਾਰ ਹੈ। ਇਸ ਨੂੰ ਵਾਰ ਨਾਦਰਸ਼ਾਹ, ਨਜ਼ਾਬਤ ਦੀ ਵਾਰ, ਨਜ਼ਾਬਤ ਦੀ ਪਉੜੀ ਦੇ ਨਾਵਾਂ ਨਾਲ ਵੀ ਜਾਣਿਆ ਜਾਂਦਾ ਹੈ। ਕਿਹਾ ਜਾਂਦਾ ਹੈ ਕਿ ਸੰਨ 1892 ਈ। ਵਿੱਚ ਲਾਰਡ ਮੈਕਲੈਗਨ ਨੇ ਪੰਡਿਤ ਹਰਿਕਿਸ਼ਨ ਕੌਲ ਨੂੰ ਇਹ ਵਾਰ ਇੱਕਤਰ ਕਰਨ ਦੀ ਜਿੰਮੇਵਾਰੀ ਦਿੱਤੀ। ਪੰਡਿਤ ਜੀ ਨੇ ਮਰਾਸੀਆਂ ਦੇ ਮੂੰਹੋਂ ਸੁਣ ਕੇ 854 ਤੁਕਾਂ ਵਾਲੀ ਇਸ ਵਾਰ ਨੂੰ ਤਰਤੀਬ ਦੇ ਕੇ ਪਹਿਲੀ ਵਾਰ ‘ਜਨਰਲ ਆਫ ਦੀ ਪੰਜਾਬ ਹਿਸਟਾਰੀਕਲ ਸੋਸਾਇਟੀ’ ਵਿੱਚ ਪ੍ਰਕਾਸ਼ਿਤ ਕੀਤਾ। ਬਾਅਦ ਵਿੱਚ ਸੰਨ 1905 ਈ। ਵਿੱਚ ਸ. ਕਰਮ ਸਿੰਘ ਹਿਸਟੋਰੀਅਨ ਨੇ ਵੀ ਇਹ ਵਾਰ ਕਿਸੇ ਮਰਾਸੀ ਕੋਲੋਂ ਸੁਣ ਕੇ ‘ਖਾਲਸਾ ਕੁਮਾਰ ਪੱਤਰ’ ਵਿੱਚ ਪ੍ਰਕਾਸ਼ਿਤ ਕੀਤੀ। ਇਸ ਵਾਰ ਦਾ ਪੂਰਾ ਪਾਠ ਪ੍ਰਾਪਤ ਨਹੀਂ ਹੋਇਆ, ਕਈਆਂ ਥਾਵਾਂ ਤੋਂ ਲੜੀ ਟੁੱਟਦੀ ਹੈ।

ਇਸ ਵਾਰ ਦੇ ਆਧਾਰ ’ਤੇ ਹੀ ਪ੍ਰਾਪਤ ਹਵਾਲਿਆਂ ਵਿੱਚੋਂ ਕਵੀ ਦਾ ਨਾਂ ‘ਨਜ਼ਾਬਤ’ ਬਾਰੇ ਪਤਾ ਚੱਲਦਾ ਹੈ-

ਨਜ਼ਾਬਤ ਗਲਾਂ ਅਗਲੀਆਂ ਵਡੀ ਗੋਟ ਮਾਰੀ ਸ਼ਤਰੰਜ ਦੀ।

ਨਜ਼ਾਬਤ ਪਿੰਡ ਮਟੀਲਾਂ ਹਰਲਾਂ, ਜ਼ਿਲ੍ਹਾ ਸ਼ਾਹਪੁਰ ਦਾ ਰਹਿਣ ਵਾਲਾ ਹਰਲ ਰਾਜਪੁਤ ਸੀ। ਉਸਦੀ ਇਹ ਵਾਰ ਇਤਿਹਾਸਕ ਘਟਨਾ ਨਾਲ ਸੰਬੰਧਿਤ ਹੈ। ਨਾਦਰਸ਼ਾਹ ਵੱਲੋਂ 1738-39 ਈ। ਵਿੱਚ ਭਾਰਤ ਉਪਰ ਕੀਤੇ ਗਏ ਹਮਲੇ ਨੂੰ ਇਸ ਵਿੱਚ ਬਿਆਨ ਕੀਤਾ ਗਿਆ ਹੈ। ਇਸ ਵਿੱਚ ਵਾਰਕਾਰ ਨੇ ਨਾਦਰਸ਼ਾਹ ਦੇ ਹਮਲੇ ਨੂੰ ਇਤਿਹਾਸਕ ਰੂਪ ਵਿੱਚ ਰੱਖ ਕੇ ਭਾਰਤੀ ਵੀਰਾਂ ਦੀ ਵੀਰਤਾ ਨੂੰ ਸਲਾਹਿਆ ਹੈ। ਇਹ ਵਾਰ ਰਾਸ਼ਟਰੀਅਤਾ ਦੀ ਭਾਵਨਾ ਨੂੰ ਸਮਰਪਿਤ ਹੈ।

ਵਾਰ ਵਿੱਚ ਤਿੰਨ ਪੱਖ ਜ਼ਰੂਰੀ ਹੁੰਦੇ ਹਨ- ਮੰਗਲਾਚਰਨ, ਵਸਤੂ ਵਿਧਾਨ (ਸ਼ੰਕਾ, ਸੰਘਰਸ਼ ਤੇ ਸਮਾਧਾਨ) ਅਤੇ ਮਹਾਤਮ। ਨਜ਼ਾਬਤ ਦੀ ਇਹ ਵਾਰ ਮੰਗਲਾਚਰਨ ਨਾਲ ਸ਼ੁਰੂ ਹੁੰਦੀ ਹੈ। ਕਲ੍ਹ ਤੇ ਨਾਰਦ (ਪੌਰਾਣਿਕ ਪਾਤਰਾਂ) ਰਾਹੀਂ ਸ਼ੰਕਾ ਪੱਖ ਉਸਾਰਿਆ ਗਿਆ ਹੈ। ਇਸ ਵਾਰ ਵਿੱਚ ਕਾਬੁਲ ਤੋਂ ਲੈ ਕੇ ਕਰਨਾਲ ਤੱਕ ਦੀ ਲੜਾਈ ਦਾ ਵਰਣਨ ਹੈ। ‘ਕਰਨਾਲ ਦੀ ਲੜਾਈ’ ਸਿਰਲੇਖ ਅਧੀਨ ਵਾਰ ਦਾ ਸੰਘਰਸ਼ ਪੱਖ ਪੇਸ਼ ਕੀਤਾ ਗਿਆ ਹੈ। ਜੋ ਪਉੜੀ 24 ਤੋਂ ਲੈ ਕੇ 38 ਦੇ ਵਿਚਕਾਰ ਹੈ। ਦੋਹਾਂ ਧਿਰਾਂ ਨਾਦਰਸ਼ਾਹ ਅਤੇ ਮੁੰਹਮਦ ਸ਼ਾਹ ਰੰਗੀਲਾ ਦੀਆਂ ਸੈਨਾਵਾਂ ਵਿਚਕਾਰ ਪੁਰਜ਼ੋਰ ਸੰਘਰਸ਼ ਦਾ ਵਰਣਨ ਕੀਤਾ ਗਿਆ ਹੈ। ਸੰਘਰਸ਼ ਪੱਖ ਦੀ ਉਸਾਰੀ ‘ਚੰਡੀ ਦੀ ਵਾਰ’ ਤੋਂ ਪ੍ਰਭਾਵਿਤ ਹੈ। ਇੱਝ ਪ੍ਰਤੀਤ ਹੁੰਦਾ ਹੈ ਜਿਵੇਂ ਨਜ਼ਾਬਤ ਨੇ ਚੰਡੀ ਦੀ ਵਾਰ ਪੜ੍ਹ ਕੇ ਇਹ ਵਾਰ ਰਚੀ ਹੁੰਦੀ ਹੈ। ਨਮੂਨੇ ਵਜੋਂ:-

ਦੋਹੀਂ ਦਲੀਂ ਮੁਕਾਬਲਾ ਰਣ ਸੁਰੇ ਗੜ੍ਹਕਣ,  
ਚੜ੍ਹ ਤੋਪਾਂ ਗੱਡੀਂ ਢੁੱਕੀਆਂ ਲੱਖ ਸੰਗਲਾਂ ਖੜਕਣ।

ਇਸ ਵਾਰ ਵਿੱਚ ਮਹਾਤਮ ਪੱਖ ਦਰਜ ਨਹੀਂ ਹੈ, ਜੋ ਗੁੰਮ ਹੋ ਜਾਣ ਦਾ ਖਦਸ਼ਾ ਹੈ, ਕਿਉਂਕਿ ਨਜ਼ਾਬਤ ਇੱਕ ਸਮਰੱਥ ਵਾਰਕਾਰ ਹੈ, ਉਸਨੇ ਮੰਗਲਾਚਰਨ ਤੋਂ ਲੈ ਕੇ ਸੰਘਰਸ਼ ਪੱਖ ਤੱਕ ਉਤਮ ਵਾਰ ਦੀ

ਸਿਰਜਨਾ ਕੀਤੀ ਹੈ। ਇਸ ਲਈ ਇਹ ਮੰਨਣਾ ਅਸੰਭਵ ਲੱਗਦਾ ਹੈ ਕਿ ਉਸ ਨੇ ਵਾਰ ਦਾ ਮਹਾਤਮ ਉਸਾਰਿਆ ਹੀ ਨਹੀਂ।

ਨਜ਼ਾਬਤ ਨੇ ਉਪਮਾ, ਰੂਪਕ, ਦਿੱਸਟਾਂਤ ਆਦਿ ਅਲੰਕਾਰਾਂ ਦੀ ਸੁੰਦਰ ਵਰਤੋਂ ਕੀਤੀ ਹੈ। ਛੰਦ ਦੀ ਦਿੱਸਟੀ ਤੋਂ ਇਸ ਵਿੱਚ ਨਿਸ਼ਾਨੌਂ, ਸਿਰਖੰਡੀ, ਦਵੱਯਾ, ਸੱਦ ਆਦਿ ਦੀ ਸਫਲ ਵਰਤੋਂ ਕੀਤੀ ਹੈ। ਇਸ ਦੀ ਬੋਲੀ ਤੇ ਮੁਹਾਵਰੇ ਪੰਜਾਬੀ ਜਨਜੀਵਨ ਨਾਲ ਸੰਬੰਧਿਤ ਹਨ। ਪੰਜਾਬੀ ਵਾਰ ਕਾਵਿ ਵਿੱਚ ਇਸ ਵਾਰ ਦਾ ਅਹਿਮ ਸਥਾਨ ਹੈ।

### (ਗ) ਕਵੀ ਪੀਰ ਮੁਹੰਮਦ ਰਚਿਤ ਚੱਠਿਆਂ ਦੀ ਵਾਰ-

ਇਹ ਵਾਰ ਵੀ ਇਸ ਕਾਲ ਦੀ ਇੱਕ ਪ੍ਰਮੁੱਖ ਵਾਰ ਹੈ। ਇਸ ਵਾਰ ਦੇ ਕਰਤਾ 'ਪੀਰ ਮੁਹੰਮਦ' ਸੰਬੰਧੀ ਪ੍ਰਮਾਣ ਵਾਰ ਵਿੱਚੋਂ ਹੀ ਪ੍ਰਾਪਤ ਹੁੰਦੇ ਹਨ-

- ਕਹਿ ਤੂ ਪੀਰ ਮੁਹੰਮਦਾ ਇੱਕ ਗੱਲ ਗਿਆਨ।
- ਕਹਿ ਤੂ ਪੀਰ ਮੁਹੰਮਦਾ ਕੀ ਹਾਲ ਸਵਾਰਾ।

ਦੂਜਾ ਪ੍ਰਮਾਣ ਕਿੱਸਾਕਾਰ ਮੁਹੰਮਦ ਬਖਸ਼ ਦੀ ਰਚਨਾ 'ਸੈਫੂਲ ਮਲੂਕ' ਵਿੱਚ ਪੀਰ ਮੁਹੰਮਦ ਦੀ 'ਚੱਠਿਆਂ ਦੀ ਵਾਰ' ਦਾ ਜ਼ਿਕਰ ਆਉਂਦਾ ਹੈ-

ਦੂਜਾ ਪੀਰ ਮੁਹੰਮਦ ਚੱਠਾ ਮੌਜਾ ਨੁਨਾਵਾਲੀ।  
ਚੱਠੇ ਦੀ ਇਸ ਵਾਰ ਬਣਾਈ, ਮੁਹਰੀਂ ਭਰੀਓਸ ਥਾਲੀ।

ਪੀਰ ਮੁਹੰਮਦ ਪਿੰਡ ਨੂਨਾਵਾਲੀ (ਜ਼ਿਲ੍ਹਾ ਗੁਜਰਾਤ) ਦਾ ਵਸਨੀਕ ਸੀ ਅਤੇ ਚੱਠੇ ਸਰਦਾਰਾਂ ਦਾ ਨੌਕਰ ਸੀ। ਪੀਰ ਮੁਹੰਮਦ ਦੀ ਸਿਰਫ ਇੱਕੋ ਇੱਕ ਵਾਰ ਹੀ ਮਿਲਦੀ ਹੈ। ਉਸਦੀ ਇਹ ਰਚਨਾ ਸਿਰਫ ਮੁਸਲਮਾਨਾਂ ਵਿੱਚ ਹੀ ਹਰਮਨ ਪਿਆਰੀ ਹੋਈ। ਪੀਰ ਮੁਹੰਮਦ ਇਸਲਾਮੀ ਸਾਹਿਤ, ਇਤਿਹਾਸ ਅਤੇ ਮਿਥਿਹਾਸ ਦਾ ਚੰਗਾ ਜਾਣਕਾਰ ਸੀ।

ਪੀਰ ਮੁਹੰਮਦ ਦੀ 'ਚੱਠਿਆਂ ਦੀ ਵਾਰ' ਦੀਆਂ ਸਿਰਫ 91 ਪਉੜੀਆਂ ਹੀ ਉਪਲਬਧ ਹਨ। ਇਹ ਵਾਰ ਫਾਰਸੀ ਲਿਪੀ ਵਿੱਚ ਲਿਖੀ ਗਈ ਹੈ, ਜੋ ਲਾਹੌਰ ਦੇ ਕਾਜ਼ੀ ਫਜ਼ਲ ਹੱਕ ਨੇ ਕਿਸੇ ਅਧੂਰੇ ਖਰੜੇ ਤੋਂ ਪ੍ਰਾਪਤ ਕੀਤੀ। ਇਸ ਲਈ ਇਹ ਵਾਰ ਪੂਰੀ ਪ੍ਰਾਪਤ ਨਹੀਂ ਹੋ ਸਕੀ।

ਇਹ ਵਾਰ ਮਹਾਰਾਜਾ ਰਣਜੀਤ ਸਿੰਘ ਦੇ ਪਿਤਾ ਸ. ਮਹਾਂ ਸਿੰਘ ਤੇ ਜ਼ਿਲ੍ਹਾ ਗੁਜਰਾਵਾਲਾ ਦੇ ਪਿੰਡਾਂ ਵਿੱਚ ਰਹਿ ਰਹੇ ਮੁਸਲਮਾਨ ਰਾਜਪੂਤਾਂ ਦੇ ਵਿਚਕਾਰ ਹੋਏ ਯੁੱਧ ਦਾ ਵਰਣਨ ਕਰਦੀ ਹੈ। ਇਹ ਯੁੱਧ ਰਸੂਲ ਨਗਰ ਤੇ ਮਨਚਾਰ ਵਿਖੇ ਹੋਇਆ ਸੀ। ਮੁਸਲਮਾਨ ਰਾਜਪੂਤਾਂ ਦੇ ਆਗੂ ਪੀਰ ਮੁਹੰਮਦ ਖਾਂ ਸਨ, ਉਨ੍ਹਾਂ ਦਾ ਪੁੱਤਰ ਚੱਠਾ ਸਰਦਾਰ ਗੁਲਾਮ ਮੁਹੰਮਦ ਚੱਠਾ ਮਨਚਾਰ ਦੀ ਗੜ੍ਹੀ ਉਪਰ ਕਾਬਿਜ਼ ਸੀ। 1790 ਈ. ਵਿੱਚ ਮਹਾਂ ਸਿੰਘ ਨੇ ਗੁਲਾਮ ਮੁਹੰਮਦ ਨੂੰ ਮਨਚਾਰ ਦੀ ਗੜ੍ਹੀ ਛੱਡਣ ਲਈ ਮਜ਼ਬੂਰ ਕੀਤਾ ਤੇ ਉਸਦੀ ਤੇ ਉਸਦੇ ਪਰਿਵਾਰ ਦੀ ਸੁਰੱਖਿਆ ਦਾ ਵੀ ਵਚਨ ਦਿੱਤਾ ਪਰ ਜੋ ਬਾਅਦ ਵਿੱਚ ਮਹਾਂ ਸਿੰਘ ਨੇ ਹਾਲਾਤ ਮੁਤਾਬਿਕ ਤੋੜ੍ਹ ਦਿੱਤਾ। ਇਸ ਲਈ ਪੀਰ ਮੁਹੰਮਦ ਮਹਾਂ ਸਿੰਘ ਦੀ ਵਾਦਾ ਖਿਲਾਫੀ ਕਾਰਨ ਇਸ ਵਾਰ ਵਿੱਚ ਉਸ ਪੂਰੀ ਰੋਸ ਦਾ ਬਿਆਨ ਕਰਦਾ ਹੈ। ਮਹਾਂ ਸਿੰਘ ਇਸ ਦੇ ਨਾਇਕ ਵਜੋਂ ਪੇਸ਼ ਹੋਇਆ ਹੈ ਪਰੰਤੂ ਸੋਹਲੇ ਤੇ ਪੁਸ਼ਟ ਚੱਠਿਆਂ ਦੀ ਕੀਤੀ ਗਈ ਹੈ, ਇੱਥੋਂ ਤੱਕ ਕਿ ਪੂਰੀਨਾਇਕ ਚੱਠੇ ਸਰਦਾਰਾਂ 'ਤੇ ਹੀ ਵਾਰ ਦਾ ਸਿਰਲੇਖ ਰੱਖਿਆ ਗਿਆ ਹੈ। ਵਾਰਕਾਰ ਇਸ ਵਾਰ ਵਿੱਚ ਕਾਵਿ-ਨਿਆਂ ਪੱਖੋਂ ਨਿਰਪੱਖ ਨਹੀਂ। ਉਹ ਨਾਇਕ ਨੂੰ ਪ੍ਰਤੀਨਾਇਕ ਤੇ ਪ੍ਰਤੀਨਾਇਕ ਨੂੰ ਨਾਇਕ ਵਿੱਚ ਤਬਦੀਲ ਕਰਨ ਦਾ ਦੋਸ਼ੀ ਬਣ ਜਾਂਦਾ ਹੈ। ਵਿਦਵਾਨਾਂ ਦਾ ਮੱਤ ਹੈ ਕਿ ਸ਼ਾਇਦ ਉਸਨੇ ਇਨਸਾਫ਼ ਪ੍ਰਾਪਤ ਕਰਨ ਲਈ ਹੀ ਇਸ ਵਾਰ ਦੀ ਰਚਨਾ ਕੀਤੀ ਹੋਵੇ। ਜਿਸ ਬਾਰੇ ਮੁਹੰਮਦ ਬਖਸ਼ ਵੀ 'ਮੁਹਰੀਂ ਭਰੀ ਓਸ ਥਾਲੀ' ਵੱਲ ਸੰਕੇਤ ਕਰਦਾ ਹੈ। ਸੋ ਇਸ ਪੱਖੋਂ ਇਸ ਵਾਰ ਨੂੰ ਦਰਬਾਰੀ ਕਵੀ ਦੁਆਰਾ ਰਚਿਤ ਰਚਨਾ ਵੀ ਕਿਹਾ ਜਾ ਸਕਦਾ ਹੈ।

ਇਸ ਵਾਰ ਦੀਆਂ 98 ਪਉੜੀਆਂ ਹਨ। ਪਉੜੀਆਂ ਦੀਆਂ ਤੁਕਾਂ ਦੀ ਗਿਣਤੀ 2 ਤੋਂ 21 ਤੱਕ ਹੈ। ਵਾਰਕਾਰ ਦੀ ਯੋਧ ਚਿਤਰਨ ਕਲਾ ਨਜ਼ਾਬਤ ਨਾਲ ਮਿਲਦੀ ਜੁਲਦੀ ਹੈ-

ਲੱਗੀ ਸੱਟ ਨਗਾਰਿਆਂ ਪਏ ਮਾਰੂ ਵੱਜਣ।  
ਤੋਪਾਂ ਹੋਰ ਜੰਬੁਰਚੇ ਜਿਉਂ ਬੱਦਲ ਗੱਜਣ।  
ਘੜੇ ਕਰਨ ਸਿਤਾਬੀਆਂ ਉਠ ਕਟਕੋਂ ਭੱਜਣ।  
ਤੇਗਾਂ ਬਹੁਤ ਪਿਆਸੀਆਂ ਨਾ ਰਤਾਂ ਰੱਜਣ।  
ਸੁਲਹ ਕਰੇਂਦੇ ਮੌਤ ਦੀ ਨਾ ਮਿਲਦੇ ਸੱਜਣ।  
ਪਰ ਦੁਸ਼ਮਣ ਦੁਸ਼ਮਣ ਵੇਖ ਕੇ ਨਾ ਪਰਦੇ ਕੱਜਣ।

ਵਾਰ ਦਾ ਉਦੇਸ਼ ਉਤਸ਼ਾਹ ਤੇ ਬੀਰ ਰਸ ਨੂੰ ਪੈਦਾ ਕਰਨਾ ਹੁੰਦਾ ਹੈ। ਜੋ ਨਾਇਕ ਦੀ ਮਹਾਨਤਾ, ਪ੍ਰਸੰਸਾ ਤੇ ਜਿੱਤ ਨਾਲ ਪੈਦਾ ਹੁੰਦਾ ਹੈ। ਪਰੰਤੂ ਇਹ ਵਾਰ ਆਪਣੇ ਨਾਇਕ (ਮਹਾਂ ਸਿੰਘ) ਨੂੰ ਹੀ ਜਦੋਂ ਧੈਖੇਬਾਜ਼ ਸਿੱਧ ਕਰਦੀ ਹੈ ਤਾਂ ਉਹ ਵਾਰ ਦੇ ਮੂਲ ਮਨੋਰਥ ਤੋਂ ਭਟਕ ਜਾਂਦੀ ਹੈ। ਇਸੇ ਕਾਰਨ ਇਹ ਵਾਰ ਪੰਜਾਬੀ ਵਾਰ ਕਾਵਿ ਦੇ ਇਤਿਹਾਸ ਵਿੱਚ ਸ਼੍ਰੋਸ਼ਟ ਦਰਜੇ ਤੋਂ ਸੱਖਣੀ ਹੈ।

**(ਘ) ਕਵੀ ਸਿਧਾ ਜੀਉਣਾ ਦੀ ਚੌਧਰੀਆਂ ਦੀ ਵਾਰ-**

ਇਹ ਵਾਰ ਆਪਣੀ ਇੱਕ ਅੰਦਰਲੀ ਗਵਾਹੀ ਦੇ ਆਧਾਰ 'ਤੇ ਸਿਧਾ ਜੀਉਣ ਨਾਂ ਦੇ ਕਵੀ ਦੀ ਰਚਨਾ ਸਿੱਧ ਹੁੰਦੀ ਹੈ-

‘ਬਾਬੇ ਸਿਧ ਜੀਉਣ ਨੇ ਗਾਵਿਆ ਪੀਰ ਕਾਲੇ ਮਹਿਰ ਨੂੰ ਪਿਆਰਾ’

ਇਸ ਕਵੀ ਦੀ ਇੱਕੋ ਇੱਕ ਇਹੀ ਰਚਨਾ ਮਿਲਦੀ ਹੈ। ਇਹ ਰਚਨਾ 18ਵੀਂ ਸਦੀ ਦੇ ਅੰਤ ਦੀ ਰਚਨਾ ਮੰਨੀ ਜਾਂਦੀ ਹੈ। ਇਸ ਵਾਰ ਨੂੰ ਸ. ਕਰਮ ਸਿੰਘ ਹਿਸਟੋਰੀਅਨ ਨੇ ਸਭ ਤੋਂ ਪਹਿਲਾਂ ਕਿਸੇ ਮਰਾਸੀ ਕੋਲੋਂ ਸੁਣ ਕੇ ਲਿਖਤੀ ਰੂਪ ਪ੍ਰਦਾਨ ਕੀਤਾ। ਵਾਰ ਪਰੰਪਰਾ ਅਨੁਸਾਰ ਇਹ ਵਾਰ ‘ਮੰਗਲਾਚਰਨ’ ਤੋਂ ਸ਼ੁਰੂ ਹੁੰਦੀ ਹੈ:-

ਸਚੇ ਸਾਹਿਬ ਰਬ ਕਰੀਮਾਂ, ਸਾਹਿਬ ਧੁਨੂਦਕਾਰਾ।  
ਨਗਰਕੋਟ ਦੀ ਦੁਰਗਾ ਤੁਠੀ, ਅਛਰ ਦੇਂਦੀ ਸਾਰਾ।  
ਤੁੱਠਾ ਸਰਵਰ ਢੋਡਾ ਮੀਆਂ ਰਾਣਾ, ਪਾਕ ਸੱਯਦ ਦਾਤਾਰਾ।  
ਤੁੱਠਾ ਲਹਿਰ ਖਵਾਜਾ ਦਰਯਾਵੀ, ਖੁਆਜਾ ਨਦੀਆਂ ਵਾਲਾ।  
ਪੀਰ ਪੁਰਖ ਦਰਗਾਹੋਂ ਤੁੱਠੇ, ਬੰਦਾ ਨਾਲ ਵੰਚਾਰਾ।

ਇਸ ਵਾਰ ਦੇ ਕੁੱਲ ਨੌ ਬੰਦ ਹਨ। ਇਹ ਵਾਰ ਪੰਜਾਬ ਦੀਆਂ ਜੱਟ ਜਾਤੀਆਂ ਦੀ ਪ੍ਰਸੰਸਾ ਕਰਦੀ ਹੈ। ਮਾਲਵੇ, ਮਾਝੇ ਅਤੇ ਬਾਰ ਦੇ ਇਲਾਕੇ ਦੇ ਜੱਟਾਂ ਅਤੇ ਗਠਾਂ ਦਾ ਇਸ ਵਿੱਚ ਜ਼ਿਕਰ ਹੈ। ਇਹ ਵਾਰ ‘ਚੱਠਿਆਂ ਦੀ ਵਾਰ’ ਤੋਂ ਪ੍ਰਭਾਵਿਤ ਹੋ ਕੇ ਰਚੀ ਜਾਣ ਦਾ ਅਨੁਮਾਨ ਹੈ। ਇਸ ਵਿੱਚ ਪੁਰੀ ਜਾਤੀ ਨੂੰ ਨਾਇਕ ਵਜੋਂ ਪੇਸ਼ ਕੀਤਾ ਗਿਆ ਹੈ। ਇਹ ਵਾਰ ਬੜੀ ਸਰਲ ਤੇ ਰਵਾਨੀ ਭਰਪੂਰ ਹੈ। ਇੱਥੋਂ ਕਥਾ ਪ੍ਰਸੰਗ ਦੀ ਥਾਂ ਸਿਰਫ ਜੱਟ ਜਾਤੀ ਦੀ ਪ੍ਰਸੰਸਾ ਦਾ ਹੀ ਵਰਣਨ ਹੈ। ਜਿਸ ਕਾਰਣ ਵਾਰ ਦੇ ਵਾਤਾਵਰਨ ਦੀ ਉਸਾਰੀ ਨਹੀਂ ਹੋ ਸਕੀ।

**(ਙ) ਕਵੀ ਅਗਰਾ ਰਚਿਤ ਵਾਰ ਹਕੀਕਤ ਰਾਇ-**

ਵਾਰ ਵਿੱਚ ਮੌਜੂਦ ਹਵਾਲਿਆਂ ਤੋਂ ਇਹ ਵਾਰ ਕਵੀ ਅਗਰਾ ਜਾਂ ਅਗਰ ਸਿੰਘ ਦੀ ਰਚਨਾ ਸਿੱਧ ਹੁੰਦੀ ਹੈ:-

‘ਅਗਰ ਸਿੰਘ ਜੀ ਦੁਆਰੇ ਠਾਢੇ ਜੋ ਸੇਵੇ ਸੋ ਪਾਈ।’

ਮੌਲਾ ਬਖਸ਼ ਕੁਸ਼ਤਾ ਨੇ ਆਪਣੀ ਪੁਸਤਕ ‘ਪੰਜਾਬੀ ਸ਼ਾਇਰਾਂ ਦਾ ਤਜ਼ਕਰਾ’ ਵਿੱਚ ਕਵੀ ਅਗਰਾ ਨੂੰ ਜਾਤ ਦਾ ਸੇਠੀ ਅਤੇ ਲਾਹੌਰ ਦਾ ਰਹਿਣ ਵਾਲਾ ਦੱਸਿਆ ਹੈ। ਅਗਰੇ ਦੇ ਆਪਣੇ ਕਥਨ ਮੁਤਾਬਿਕ ਇਹ ਵਾਰ ਉਸਨੇ 1784 ਈ. (1841 ਬਿਕਰਮੀ ਸੰਮਤ) ਵਿੱਚ ਲਿਖੀ ਪਰ ਵੀਰ ਹਕੀਕਤ ਰਾਇ ਨਾਲ ਸੰਬੰਧਿਤ ਇਹ ਘਟਨਾ 1734 ਈ. (1791 ਬਿਕਰਮੀ ਸੰਮਤ) ਵਿੱਚ ਵਾਪਰੀ ਸੀ। ਅਗਰੇ ਨੇ ਇਸ ਵਾਰ ਦੀ ਅੱਖੀ ਦੇਖੀ ਘਟਨਾ ਨੂੰ 50 ਵਰ੍ਹੇ ਬਾਅਦ ਵਿੱਚ ਲਿਖਿਆ।

ਇਸ ਵਾਰ ਵਿੱਚ ਵੀਰ ਹਕੀਕਤ ਰਾਇ ਦੀ ਸ਼ਹਾਦਤ ਨੂੰ ਬੜੇ ਪੜਾਵਪੂਰਨ ਤਗੀਕੇ ਨਾਲ ਚਿਤੁਰਿਆ ਗਿਆ ਹੈ। ਹਕੀਕਤ ਰਾਇ ਸਿਆਲਕੋਟ ਨਿਵਾਸੀ ਬਾਗਮਲਪੁਰੀ ਦਾ ਪ੍ਰੇਤਰ ਸੀ ਤੇ ਇਸ ਦੀ ਸ਼ਾਦੀ ਬਟਾਲੇ ਦੇ ਕਿਸ਼ਨ ਚੰਦ ਦੀ ਸਪੁਤਰੀ ਨਾਲ ਬਾਲ ਅਵਸਥਾ ਵਿੱਚ ਹੀ ਤੈਅ ਹੋ ਗਈ ਸੀ। ਬਾਰਾਂ ਸਾਲਾਂ ਦੀ ਉਮਰ ਵਿੱਚ ਇਸਨੂੰ ਮਸੀਤ ਵਿੱਚ ਪੜ੍ਹਨ ਲਈ ਭੇਜਿਆ ਗਿਆ, ਜਿੱਥੇ ਮੁਸਲਮਾਨ ਵਿਦਿਆਰਥੀਆਂ ਵੱਲੋਂ ਦੇਵੀ ਪ੍ਰਤਿ ਅਯੋਗ ਸ਼ਬਦ ਸੁਣ ਕੇ ਇਸਨੇ ਉਸਦਾ ਵਿਰੋਧ ਕੀਤਾ। ਇਸ ਤੇ ਮੌਲਵੀਆਂ ਨੇ ਉਸ ਨੂੰ ਮੁਸਲਮਾਨ ਬਣਨ ਲਈ ਕਿਹਾ। ਪਰੰਤੂ ਇਸਦੇ ਨਾ ਮੰਨਣ 'ਤੇ ਲਾਹੌਰ ਦੇ ਉਸ ਸਮੇਂ ਦੇ ਸ਼ਾਸਕ ਜ਼ਕਰੀਆ ਖਾਨ ਦੇ ਹੁਕਮ ਨਾਲ ਇਸਨੂੰ ਲਾਹੌਰ ਕੋਲ 1734 ਈ. ਵਿੱਚ ਸ਼ਹੀਦ ਕਰ ਦਿੱਤਾ। ਇਸ ਘਟਨਾ ਦਾ ਲਾਹੌਰ ਵਿੱਚ ਹਿਦੂਆਂ ਦੇ ਨਾਲ-ਨਾਲ ਮੁਸਲਮਾਨਾਂ ਨੇ ਵੀ ਸੋਗ ਮਨਾਇਆ। ਇਸ ਘਟਨਾ ਨੂੰ ਵਾਰ ਦੀ ਕਥਾ ਵਿੱਚ ਬਿਆਨਿਆ ਗਿਆ ਹੈ।

ਇਸ ਵਾਰ ਦੇ ਕੁੱਲ 212 ਬੰਦ ਹਨ। ਇਹ ਰਚਨਾ ਵਾਰ ਦੇ ਨਾਲ-ਨਾਲ ਕਿਸੇ ਦੇ ਗੁਣਾਂ ਨਾਲ ਵੀ ਸਰਾਬੋਰ ਹੈ। ਵਾਰ ਦੇ ਆਰੰਭ ਵਿੱਚ ਦੋਹਰਾ ਤੇ ਛੰਦ ਹੈ ਤੇ ਤੀਜੇ ਬੰਦ ਤੋਂ ਪਉੜੀਆਂ ਸ਼ੁਰੂ ਹੁੰਦੀਆਂ ਹਨ। ਵਾਰਕਾਰ ਨੇ ਦੇਵੀ ਤੇ ਮਹਾਂਦੇਵ ਪ੍ਰਤੀ ਸ਼ਰਧਾ ਅਰਪਨ ਕਰਨ ਤੋਂ ਬਿਨਾਂ ਗੁਰੂ ਨਾਨਕ ਦੇਵ ਜੀ ਤੇ ਉਸਦੀ ਚਲਾਈ ਧਾਰਮਿਕ ਪਰੰਪਰਾ ਪ੍ਰਤੀ ਵੀ ਸ਼ਰਧਾ ਦੇ ਫੁੱਲ ਪੇਸ਼ ਕੀਤੇ ਹਨ-

ਗੁਰੂ ਨਾਨਕ ਅਉਤਾਰ ਧਾਰਿ ਕੇ, ਕਲਿਜੁਗ ਅੰਦਰ ਆਇਆ।  
ਵਿੱਚ ਦਸ ਅਉਤਾਰ ਜੋਤਿ ਧਾਰਿ ਕੇ, ਆਪਸ ਮਾਹਿ ਸਮਾਇਆ।  
ਗ੍ਰੰਥ ਪੋਥੀਆਂ ਬਾਣੀ ਕਰਿ ਕੇ, ਸਾਹਿਬ ਦਾ ਨਾਮ ਧਿਆਇਆ।  
ਅਗਰਾ ਕਲਿਜੁਗ ਖੜ੍ਹੀਆਂ ਦਾ ਜੰਝੂ, ਗੁਰੂ ਤੇਗ ਬਹਾਦਰ ਰਖਾਇਆ।

ਇਹ ਵਾਰ ਸਿਰਫ਼ ਬਿਰਤਾਂਤ ਪੇਸ਼ਕਾਰੀ ਕਰਦੀ ਹੈ, ਬੀਰ-ਗਸ ਕਿਤੇ ਵੀ ਨੀ। ਪਰੰਤੂ ਵਾਰ ਵਿੱਚ ਧਾਰਮਿਕ ਪਾਲਣਾ ਹਿੱਤ ਲਾਸਾਨੀ ਸ਼ਹਾਦਤ ਦੀ ਮਿਸਾਲ ਜ਼ਰੂਰ ਵਰਨਣਯੋਗ ਹੈ। ਇਸ ਵਾਰ ਵਿੱਚ ਕਰੁਣ-ਗਸ ਰਾਹੀਂ ਸ਼ਹਾਦਤ ਦਾ ਵਰਣਨ ਹੈ। ਵਾਰ ਕੇਂਦਰੀ ਪੰਜਾਬੀ ਦੇ ਮੁਹਾਵਰੇ ਵਾਲੀ ਹੈ। ਵਾਰਕਾਰ ਦੀ ਸ਼ਬਦ-ਚੋਣ ਢੁਕਵੀਂ 'ਤੇ ਸੋਗ ਭਰਪੂਰ ਹੈ।

### (ਚ) ਕਵੀ ਜਵਾਹਰ ਸਿੰਘ ਰਚਿਤ ਵਾਰ ਸ੍ਰੀ ਰਾਮ ਚੰਦਰ ਜੀ ਕੀ-

ਵਾਰ ਵਿੱਚ ਪ੍ਰਾਪਤ ਹਵਾਲਿਆਂ ਮੁਤਾਬਕ ਇਸ ਵਾਰ ਦੀ ਰਚਨਾ ਕਵੀ ਜਵਾਹਰ ਸਿੰਘ ਨੇ 1797 ਈ. (1854 ਬਿਕਰਮੀ) ਨੂੰ ਗੁਜਰਾਤ (ਪਾਕਿਸਤਾਨ) ਵਿੱਚ ਕੀਤੀ। ਕਵੀ ਪਿਸ਼ਾਵਰ (ਪਾਕਿਸਤਾਨ) ਦਾ ਰਹਿਣ ਵਾਲਾ ਸੀ-

ਮਨ ਚਿਤ ਲਾ ਜਵਾਹਰ ਸਿੰਘ, ਜਿਸ ਵਾਰੁ ਬਣਾਈ।  
ਪ੍ਰਭੂ ਦੀਨ ਦਇਆਲ ਨੂੰ, ਹਰਿ ਜਨ ਸਰਨਾਈ।  
ਰਾਮਾਇਣ ਪੁਰਾ ਕੀਤਿਆਂ, ਮਨ ਹੋਈ ਰੁਸ਼ਨਾਈ।  
ਸੰਮਤ ਅਠਾਰਾਂ ਸੌ ਚੌਰੇਝਵੇਂ ਕਰਤੇ ਵਾਰ ਲਿਖਾਈ।  
ਮਘਰ ਤੇਰ੍ਹਵੇਂ ਦੁਪਹਿਰ ਨੂੰ ਧਰਮ ਸੁਧ ਹੋਈ।  
ਪਿਸੌਰ ਅਸੀਏ ਗੁਜਰਾਤ ਵਿੱਚ ਦੁਭਤਾ ਸਭ ਖੋਈ।

ਕਵੀ ਨੇ ਤੁਲਸੀ ਰਮਾਇਣ ਤੇ ਬਾਲਮੀਕਿ ਰਮਾਇਣ ਨੂੰ ਆਧਾਰ ਬਣਾ ਕੇ ਸਾਰੀ ਰਾਮ-ਕਥਾ ਦਾ ਵਰਣਨ ਇਸ ਵਾਰ ਵਿੱਚ ਕੀਤਾ ਹੈ। ਵਾਰ ਵਿੱਚ ਯੁਧ-ਵਰਣਨ ਕਵੀ ਨੇ ਕਾਵਿ-ਨਿਆਇ ਅਨੁਸਾਰ ਚਿਤਰਿਆ ਹੈ। ਇਸ ਵਿੱਚ ਕਵੀ ਨੇ ‘ਪਉੜੀ ਛੰਦ’ ਦੇ ਨਿਸ਼ਾਨੀ ਤੇ ਸਿਰਖੰਡੀ ਦੋਹਾਂ ਰੂਪਾਂ ਨੂੰ ਵਰਤਿਆ ਹੈ। ਉਪਮਾ ਅਤੇ ਦ੍ਰਿਸ਼ਟਾਂਤ ਅਲੰਕਾਰਾਂ ਦੇ ਨਮੂਨੇ ਵੇਖਣਯੋਗ ਹਨ:-

- ਬਿਜਲੀ ਵਾਂਗੂ ਤਰੁਟਣ, ਘੜਨ ਕੜਕੜਾਇ।
- ਡਾਰ ਵਿੱਛੁੰਨੀ ਕੁੰਜ ਜਿਉਂ ਸੀਤਾ ਕੁਰਾਲਾਵੈ।
- ਰਖ ਤਲੀ ਤੇ ਚਲਿਆ, ਕਰ ਆਪਣ ਵਾਲੀ।  
ਜਿਉਂ ਧਨ ਚਲੀ ਦੇਹੁਰੇ, ਲੈ ਪੂਜਣ ਬਾਲੀ।

ਵਾਰ ਦੀ ਭਾਸ਼ਾ ਕੇਂਦਰੀ ਪੰਜਾਬੀ ਹੈ, ਜਿਸ ਉੱਤੇ ਲਹਿੰਦੀ ਦਾ ਪ੍ਰਭਾਵ ਹੈ। ਅਰਥੀ-ਛਾਰਸੀ ਦੇ ਨਾਲ-ਨਾਲ ਆਮ ਬੋਲਚਾਲ ਦੇ ਸ਼ਬਦਾਂ ਦੀ ਵਰਤੋਂ ਵੀ ਹੋਈ ਹੈ।

#### (ਛ) ਕਵੀ ਕੇਸ਼ਵ ਦਾਸ ਰਚਿਤ ਵਾਰ ਰਾਜਾ ਅਮਰ ਸਿੰਘ ਕੀ-

ਇਹ ਵਾਰ ਰਾਜਾ ਅਮਰ ਸਿੰਘ ਦੇ ਭੱਟੀ ਮੁਸਲਮਾਨ ਰਾਜਪੂਤਾਂ ਨਾਲ ਹੋਏ ਯੁਧ ਦਾ ਵਾਰ ਸ਼ੈਲੀ ਵਿੱਚ ਵਰਣਨ ਕਰਦੀ ਹੈ। ਇਸ ਦੇ ਕੁੱਲ 52 ਬੰਦ ਹਨ, ਜਿਸ ਵਿੱਚ ਸੌਰਠਾ, ਦੋਹਰਾ, ਕਬਿੰਤ ਆਦਿ ਕਈ ਛੰਦਾਂ ਦੀ ਵਰਤੋਂ ਕੀਤੀ ਹੋਈ ਮਿਲਦੀ ਹੈ, ਪਰ ਪਉੜੀ ਛੰਦ ਕਿਤੇ ਵੀ ਨਹੀਂ ਵਰਤਿਆ। ਇਸ ਵਾਰ ਦੀ ਬੋਲੀ ਬ੍ਰਾਜ਼ ਭਾਸ਼ਾ ਹੋਣ ਕਰਕੇ ਪੰਜਾਬੀ ਵਾਰਾਂ ਵਿੱਚ ਇਸਨੂੰ ਬਹੁਤਾ ਗੌਲਿਆ ਨਹੀਂ ਗਿਆ।

ਇਹ ਵਾਰਾਂ ਇਸ ਕਾਲ ਦੇ ਬੀਰ ਰਸੀ ਸਾਹਿਤ ਵਿੱਚ ਪ੍ਰਮੁੱਖ ਸਥਾਨ ਰੱਖਦੀਆਂ ਹਨ। ਜੋ ਵਾਰ-ਕਾਵਿ ਨੂੰ ਵਿਸ਼ੇ ਤੇ ਰੂਪ ਪੱਖਿਆਂ ਵੰਨਗੀਆਂ ਪ੍ਰਦਾਨ ਕਰਦੀਆਂ ਹਨ। ਇਸ ਕਾਲ ਵਿੱਚ ‘ਵਾਰ ਨਾਦਰਸ਼ਾਹ’ ਪੰਜਾਬੀ ਵਾਰ ਕਾਵਿ ਦੀ ਉੱਤਮ ਮਿਸਾਲ ਮੰਨੀ ਜਾਂਦੀ ਹੈ।

#### (2) ਜੰਗਨਾਮਾ-

ਜੰਗਨਾਮਾ ਯੁੱਧ ਦੇ ਬਿਰਤਾਂਤ ਨਾਲ ਸੰਬੰਧਿਤ ਦੂਜਾ ਪ੍ਰਮੁੱਖ ਕਾਵਿ ਰੂਪ ਹੈ। ਇਹ ਛਾਰਸੀ ਦੇ ਮਸਨਵੀ ਕਾਵਿ-ਰੂਪ ਦੇ ਰਜ਼ਮੀਆਂ ਰੂਪ ਤੋਂ ਪੈਦਾ ਹੋਇਆ ਮੰਨਿਆ ਜਾਂਦਾ ਹੈ। ਪੰਜਾਬੀ ਦੇ ਜ਼ਿਆਦਾਤਰ ਜੰਗਨਾਮੇ ਇਮਾਮ ਹਸਨ ਤੇ ਹੁਸੈਨ ਦੇ ‘ਕਰਬਲਾ ਦੀ ਜੰਗ’ ਵਿੱਚ ਸ਼ਹਾਦਤ ਨੂੰ ਲੈ ਕੇ ਸਿਰਜੇ ਗਏ ਹਨ। ਇਹ ਇਸਲਾਮੀ ਧਰਮ ਤੇ ਛਾਰਸੀ ਪ੍ਰਧਾਨ ਕਾਵਿ ਰੂਪ ਹੈ। ਇਸ ਵਿੱਚ ਬੀਰ-ਰਸ ਦੀ ਥਾਂ ਕਰੁਣਾ ਰਸ ਦੀ ਪ੍ਰਧਾਨਤਾ ਹੈ। ਜਿਸ ਕਾਰਨ ਇਹ ਜੰਗਨਾਮੇ ਪੰਜਾਬੀ ਜਨਮਾਨਸ ਵਿੱਚ ਵਾਰ ਜਿੰਨੇ ਹਰਮਨ ਪਿਆਰੇ ਨਹੀਂ ਹੋ ਸਕੇ। ਪੰਜਾਬੀ ਵਿੱਚ ਜੰਗਨਾਮਾ ਲਿਖਣ ਦਾ ਰਿਵਾਜ਼ ਸਤਾਰਵੀਂ ਸਦੀ ਵਿੱਚ ਪੀਰ ਮੁਹੰਮਦ ਕਾਸਬੀ ਦੇ ‘ਜੰਗਨਾਮਾ ਇਮਾਮ ਹੁਸੈਨ’ ਤੋਂ ਆਰੰਭ ਹੋਇਆ ਮੰਨਿਆ ਜਾਂਦਾ ਹੈ। ਇਸੇ ਕਾਲ ਵਿੱਚ ਹਾਫਿਜ਼ ਬਰਖੂਰਦਾਰ ਰਾਂਝਾ ਦਾ ਵੀ ‘ਜੰਗਨਾਮਾ ਇਮਾਮ ਹੁਸੈਨ’ ਪ੍ਰਾਪਤ ਹੁੰਦਾ ਹੈ। ਇਹ ਦੋਵੇਂ ਜੰਗਨਾਮੇ ਬਹੁਤੀ ਪ੍ਰਸਿੱਧੀ ਪ੍ਰਾਪਤ ਨਹੀਂ ਕਰ ਸਕੇ। 18ਵੀਂ ਸਦੀ ਵਿੱਚ ਰਚਿਤ ਜੰਗਨਾਮਿਆਂ ਦਾ ਵੇਰਵਾ ਇਸ ਤਰ੍ਹਾਂ ਹੈ:-

#### (੬) ਮੁਕਬਲ ਰਚਿਤ ਜੰਗਨਾਮਾ ਇਮਾਮ ਹੁਸੈਨ-

ਹੀਰ ਦੇ ਪ੍ਰਸਿੱਧ ਕਿੱਸਾਕਾਰ ਮੁਕਬਲ ਨੇ 18ਵੀਂ ਸਦੀ ਵਿੱਚ ਜੰਗਨਾਮਾ ਲਿਖਣ ਦੀ ਪਹਿਲ ਕਦਮੀ ਕੀਤੀ। ਉਸਦਾ ਜੰਗਨਾਮਾ ਉਸਦੇ ਕਿੱਸੇ ਜਿੰਨੀ ਮਕਬੂਲਤਾ ਹਾਸਿਲ ਨਹੀਂ ਕਰ ਸਕਿਆ। ਉਸਨੇ 1159-60 ਈ. ਵਿੱਚ ਇਹ ਜੰਗਨਾਮਾ ਲਿਖਿਆ। ਇਸ ਵਿੱਚ ਕਵੀ ਨੇ 680 ਈ. ਵਿੱਚ ਹੋਈ ‘ਕਰਬਲਾ ਦੀ ਜੰਗ’ ਅਤੇ ਇਮਾਮ ਹੁਸੈਨ ਦੀ ਸ਼ਹਾਦਤ ਦਾ ਚਿਤਰਨ ਕੀਤਾ ਹੈ। ਇਸ ਘਟਨਾ ਤੋਂ ਬਾਅਦ ਵਿੱਚ ਵਾਪਰੀਆਂ ਘਟਨਾਵਾਂ ਨੂੰ ਵੀ ਜੰਗਨਾਮੇ ਦਾ ਵਿਸ਼ਾ ਬਣਾਇਆ ਗਿਆ ਹੈ। ‘ਮਸਨਵੀ’ ਕਾਵਿ-ਰੂਪ ਦੀ

ਪੰਧਰਾ ਵਿੱਚ ਲਿਖਿਆ ਇਹ ਜੰਗਨਾਮਾ ਦੋ-ਤੁਕੀਏ ਛੰਦ-ਪ੍ਰਬੰਧ ਵਿੱਚ ਨਿਭਾਇਆ ਗਿਆ ਹੈ। ਇਸ ਦਾ ਆਰੰਭ ਵੇਖਣ ਵਾਲਾ ਹੈ:-

ਲੱਖ ਲੱਖ ਸ਼ੁਕਰ ਖੁਦਾਇ ਨੂੰ, ਜ਼ੋਂਦਾ ਕੁਲ ਜਹਾਨ।  
ਕਰਨ ਇਬਾਦਤ ਓਸ ਦੀ, ਹਿਦ ਮੁਸਲਮਾਨ।  
ਖਾਲੀ ਸਿਤ ਜਿਹਾਤ ਥੀਂ, ਜਿੰਦੋਂ ਜਿਨਸੋਂ ਪਾਕ।  
ਅੱਲ੍ਹਾ ਪਾਕੀ ਪਾਕ ਹੈ, ਬੰਦਾ ਖਾਕੀ ਖਾਕ।

ਇਸ ਜੰਗਨਾਮੇ ਦਾ ਸਾਰਾ ਬਿਰਤਾਂਤ ਰੌਚਕਤਾ ਭਰਪੂਰ ਹੈ ਤੇ ਬਿਰਤਾਂਤ ਨੂੰ ਵੱਖ-ਵੱਖ ਸਿਰਲੇਖਾਂ ਵਿੱਚ ਵੰਡਿਆ ਗਿਆ ਹੈ। ਇਸ ਜੰਗਨਾਮੇ ਦਾ ਸਭ ਤੋਂ ਪ੍ਰਭਾਵੀ ਭਾਗ ਇਮਾਮ ਹੁਸੈਨ ਦੀ ਸ਼ਹੀਦੀ ਵਾਲਾ ਹੈ। ਇੱਥੇ ਹਿਰਦੇ ਵੇਦਕ ਕਰੁਣਾਮੈਂ ਵਾਤਾਵਰਨ ਉਸਾਰਿਆ ਗਿਆ ਹੈ। ਇਸ ਦੀ ਬੋਲੀ ਠੇਠ ਪੰਜਾਬੀ ਹੈ ਤੇ ਅਰਬੀ-ਫਾਰਸੀ ਸ਼ਬਦਾਵਲੀ ਦਾ ਵੀ ਭਰਪੂਰ ਪ੍ਰਯੋਗ ਕੀਤਾ ਗਿਆ ਹੈ। ਜੰਗਨਾਮੇ ਦੀਆਂ ਅਨੇਕ ਪੰਗਤੀਆਂ ਅੱਟਲ ਸੱਚਾਈਆਂ ਦਾ ਰੂਪ ਧਾਰਦੀਆਂ ਹਨ।

#### (ਅ) ਹਾਮਦ ਰਚਿਤ ਜੰਗਨਾਮਾ ਇਮਾਮ ਹੁਸੈਨ-

ਕਿੱਸਾਕਾਰ ਹਾਮਦ ਨੂੰ ਆਪਣੇ ਕਿੱਸੇ ਤੋਂ ਵੱਧ ਪ੍ਰਸਿੱਧੀ ‘ਜੰਗਨਾਮਾ ਇਮਾਮ ਹੁਸੈਨ’ ਵਿੱਚ ਮਿਲੀ ਹੈ। ਹਾਮਦ ਸ਼ਾਹ ਨੇ ਇਹ ਜੰਗਨਾਮਾ 1181 ਹਿਜਰੀ ਤੋਂ 1191 ਹਿਜਰੀ (1769–1779 ਈ.) ਦਰਮਿਆਨ 10 ਵਰ੍ਗਿਆਂ ਵਿੱਚ ਪੂਰਾ ਕੀਤਾ:-

ਹਿਜਰਤ ਬਾਦ ਰਸੂਲ ਦੇ ਜਿਸ ਦਿਲ ਥੀਆਂ ਤਜਾਰ।  
ਆਹਾ ਸੰਨ ਇਕਾਨਵੇਂ ਇੱਕ ਸੌ ਇੱਕ ਹਜ਼ਾਰ।

ਇਹ ਜੰਗਨਾਮਾ ਉਸਨੇ ਸੁਪਾਤਰ ਮਹਾਂਪੁਰਸ਼ ਵਜੋਂ ਦੀਦਾਰੀ ਸਿਘ ਦੇ ਦਰਬਾਰੀ ਵਜ਼ੀਰ ਅੱਲ੍ਹਾ ਬਖਸ਼ ਮਿਨਹਾਸ ਨੂੰ ਸਮਰਪਿਤ ਕੀਤਾ ਹੈ। ਇਸ ਵਿੱਚ ਇਮਾਮ ਹਸਨ ਅਤੇ ਹੁਸੈਨ ਦੋਹਾਂ ਦੀ ਸ਼ਹਾਦਤ ਦਾ ਬੜਾ ਕਰੁਣਾਮੈਂ ਚਿਤਰਨ ਕੀਤਾ ਗਿਆ ਹੈ:-

ਪਹਿਲੋਂ ਮੈਂ ਹੁਸੈਨ ਦੀ ਕਹੀ ਸ਼ਹਾਦਤ ਜਾਣ।  
ਕਿੱਸਾ ਮੁਲ ਨਾ ਆਖਿਆ ਆਹਾ ਵਿੱਚ ਪਛਾਣ।  
ਮੈਂ ਵਿੱਚ ਛਿੱਠਾ ਖੁਆਬ ਦੇ ਹਜ਼ਰਤ ਹਸਨ ਹੁਸੈਨ।  
ਜ਼ਿਗਰ ਰਸੂਲ ਅੱਲ੍ਹਾ ਦੇ ਸ਼ਰ ਅੰਦਰ ਸਕਲੈਨ।  
ਦੋਹਾਂ ਨੇ ਫੁਰਮਾਇਆ ਆਜ਼ਿਜ਼ ਤਾਈਂ ਜਾਣ।  
ਹਾਲਤ ਸਾਡੀ ਜੋ ਹੋਈ ਕਰ ਹੁਣ ਕੁਲ ਅਯਾਂ।  
ਕਰਿਆ ਸ਼ਾਹ ਹੁਸੈਨ ਨੇ ਮੈਂ ਹੋਇਆ ਮਜ਼ਲੂਮ।  
ਐਪਰ ਮੇਰੇ ਵੀਰ ਦਾ ਕਿੱਸਾ ਕਰੋ ਮਾਲੂਮ।

ਇਹ ਜੰਗਨਾਮਾ ਮੁੱਢਲੀ ਰਚਨਾ ਹੋਣ ਕਾਰਣ ਯੁਧ ਵਰਣਨ ਵਿੱਚ ਵੀਰਤਾ ਦੀ ਥਾਂ ਕਰੁਣਾਮੈਂ ਵਾਤਾਵਰਨ ਸਿਰਜਿਆ ਗਿਆ ਹੈ। ਉਸਦੇ ਜੰਗਨਾਮੇ ਬਾਰੇ ਲਿਖਦਾ ਹੋਇਆ ‘ਮੁੰਹਮਦ ਬਖਸ਼’ ਆਖਦਾ ਹੈ:-

ਹਾਮਿਦ, ਜਿਸ ਇਮਾਮ ਸਾਹਿਬ ਦਾ, ਵੱਡਾ ਜੰਗ ਬਣਾਇਆ।  
ਹਿਕ-ਹਿਕ ਸੁਖਨ ਉਹਦੇ ਦਾ, ਮੁੱਲ ਨਾ ਜਾਂਦਾ ਪਾਇਆ।

**(੯) ਮੌਲਵੀ ਰੁਕਨਦੀਨ ਦਾ ਜੰਗਨਾਮਾ ਇਮਾਮ ਹੁਸੈਨ-**

ਇਸ ਕਾਲ ਦਾ ਇੱਕ ਹੋਰ ਜੰਗਨਾਮਾ ‘ਇਮਾਮ ਹੁਸੈਨ’ ਦੀ ਸ਼ਹਾਦਤ ਨੂੰ ਸ਼ਰਧਾ ਭਰਪੁਰ ਸ਼ੈਲੀ ਵਿੱਚ ਵਰਣਨ ਕਰਦਾ ਹੈ। ਇਸ ਜੰਗਨਾਮਾ ਨੂੰ ‘ਰੋਜ਼ਾ ਤੁਲਸੂਹਦਾ’ ਨਾਲ ਵੱਡੀ ਜਾਣਿਆ ਜਾਂਦਾ ਹੈ। ਕਵੀ ਲਾਹੌਰ ਦਾ ਵਸਨੀਕ ਸੀ। ਇਸ ਲਈ ਭਾਸ਼ਾ ਕੇਂਦਰੀ ਤੇ ਠੇਠ ਪੰਜਾਬੀ ਹੈ। ‘ਮਸਨਵੀ’ ਕਾਵਿ-ਰੂਪ ਵਿੱਚ ਰਚਿਤ ਜੰਗਨਾਮੇ ਵਿੱਚ ਕੁਣ-ਰਸ ਦੀ ਵਰਤੋਂ ਵਧੇਰੇ ਹੋਈ ਹੈ:-

ਸਨ ਹਥਿਆਰਾਂ ਕੜ ਕੜ ਕਰਦਾ ਵਿੱਚ ਮੈਦਾਨੇ ਆਇਆ।  
ਸਜੇ ਖਬੇ ਕਰ ਲਕਾਰਾਂ ਘੋੜਾ ਉਸ ਹਿਲਾਇਆ।  
ਜ਼ਹੀਰ ਹਸਾਨ ਆਹਿਆ ਉਸ ਵੇਲੇ ਪਾਸ ਇਮਾਮ ਬਲੋਤਾ।  
ਰੂਹ ਉਸ ਦਾ ਸੀ ਨਾਲ ਸ਼ਹਿਜ਼ਾਦੇ ਇਕਵਲੜੀ ਪਰੋਤਾ।

ਉਪਰੋਕਤ ਤਿੰਨਾਂ ਜੰਗਨਾਮਿਆਂ ਤੋਂ ਬਿਨਾਂ ਡਾ. ਰਤਨ ਸਿੰਘ ਜੱਗੀ ਆਪਣੀ ਪੁਸਤਕ ‘ਪੰਜਾਬੀ ਸਾਹਿਤ ਦਾ ਇਤਿਹਾਸ’ ਵਿੱਚ ਮੁਹੰਮਦ ਦੇ ਪੁੱਤਰ ਸੱਯਦ ਅਜੀਮ ਦੇ ਲਿਖੇ ਇੱਕ ਜੰਗਨਾਮੇ ਦਾ ਵੀ ਜ਼ਿਕਰ ਕਰਦੇ ਹਨ, ਜਿਸ ਵਿੱਚ ਹਜ਼ਰਤ ਅਲੀ ਸੰਬੰਧੀ ਬਿਰਤਾਂਤ ਦਰਜ ਹੈ।

ਸੋ ਅਠਾਰਵੀਂ ਸਦੀ ਵਿੱਚ ਬੀਰ ਕਾਵਿ ਧਾਰਾ ਅਧੀਨ ਰਚਿਤ ਵਾਰਾਂ ਤੇ ਜੰਗਨਾਮਿਆਂ ਵਿੱਚੋਂ ‘ਵਾਰਾਂ’ ਹੀ ਜ਼ਿਆਦਾ ਮਕਬੂਲ ਹੋਈਆਂ। ‘ਜੰਗਨਾਮਾ ਸਾਹਿਤ’ ਇਸਲਾਮੀ ਜੀਵਨ ਤੇ ਅਰਬੀ-ਫਾਰਸੀ ਸ਼ਬਦਾਵਲੀ ਕਾਰਨ ਤੇ ਪੰਜਾਬੀ ਸੁਭਾਅ ਦੇ ਪ੍ਰਤੀਕੂਲ ਕਰੁਣਾ ਰਸ ਵਿੱਚੋਂ ਰਚਿਤ ਹੋਣ ਕਾਰਨ ਜ਼ਿਆਦਾ ਗੱਲਿਆ ਨਹੀਂ ਗਿਆ। ਪਰੰਤੂ ਫਿਰ ਵੀ ਇਸ ਕਾਲ ਵਿੱਚ ਰਚਿਤ ਬੀਰ ਰਸੀ ਰਚਨਾਵਾਂ ਪੰਜਾਬੀ ਬੀਰ-ਕਾਵਿ ਨੂੰ ਵੰਨ-ਸੁਵੰਨਤਾ ਪ੍ਰਦਾਨ ਕਰਦੀਆਂ ਹਨ।

#### 4. ਵਾਰਤਕ ਸਾਹਿਤ

ਇਸ ਕਾਲ ਵਿੱਚ ਦੂਜੀਆਂ ਸਾਹਿਤ ਧਾਰਾਵਾਂ ਦੇ ਨਾਲ-ਨਾਲ ਵਾਰਤਕ ਸਾਹਿਤ ਧਾਰਾ ਵੀ ਅੱਗੇ ਵੱਧਦੀ ਹੈ। ਇਸ ਧਾਰਾ ਅਧੀਨ ਰਚੇ ਗਏ ਸਾਹਿਤ ਦਾ ਵੇਰਵਾ ਇਸ ਤਰ੍ਹਾਂ ਹੈ:-

**(ੳ) ਜਨਮਸਾਖੀਆਂ-**

ਇਸ ਕਾਲ ਵਿੱਚ ‘ਜਨਮਸਾਖੀ’ ਵਾਰਤਕ ਰੂਪ ਦੇ ਅੰਤਰਗਤ ਇੱਕ ਪ੍ਰਮੱਖ ਰਚਨਾ ‘ਭਾਈ ਮਨੀ ਸਿੰਘ ਵਾਲੀ ਜਨਮਸਾਖੀ’ ਪ੍ਰਾਪਤ ਹੁੰਦੀ ਹੈ। ਇਹ ਜਨਮਸਾਖੀ ਵੀ ਗੁਰੂ ਨਾਨਕ ਦੇਵ ਜੀ ਦੇ ਜੀਵਨ ਨਾਲ ਸੰਬੰਧਿਤ ਹੈ। ਇਸ ਨੂੰ ਭਾਈ ਗੁਰਦਾਸ ਦੀ ਪਹਿਲੀ ਵਾਰ ਦੀ ਕਥਾ ਵਾਰਤਾ ਦੇ ਭਾਈ ਮਨੀ ਸਿੰਘ ਦੁਆਰਾ ਕੀਤੇ ਗਏ ਟੀਕੇ ਨੂੰ ਸੁਣੇ ਸੁਣਾਏ ਰੂਪ ਵਿੱਚ ‘ਭਾਈ ਸੂਰਤ ਸਿੰਘ ਚਨੀਓਟ’ ਨੇ ਲਿਖਤੀ ਰੂਪ ਦਿੱਤਾ ਹੈ। ਡਾ. ਤਰਲੋਚਨ ਸਿੰਘ ਬੇਦੀ ਅਨੁਸਾਰ ਇਹ 18ਵੀਂ ਸਦੀ ਦੀ ਮਹੱਤਵਪੂਰਨ ਰਚਨਾ ਹੈ। ਭਾਈ ਗੁਰਦਾਸ ਦੀ ਪਹਿਲੀ ਵਾਰ ‘ਗਿਆਨ ਰਤਨਾਵਲੀ’ ਹੈ। ਇਸ ਲਈ ਇਸ ਜਨਮਸਾਖੀ ਨੂੰ ਵੀ ‘ਗਿਆਨ ਰਤਨਾਵਲੀ’ ਆਖਿਆ ਜਾਂਦਾ ਹੈ, ਜੋ ਭਾਈ ਮਨੀ ਸਿੰਘ ਦੇ ਨਾਂ ਉੱਤੇ ਪ੍ਰਸਿੱਧ ਹੈ। ਇਸ ਵਿੱਚ ਭਾਈ ਗੁਰਦਾਸ ਦੀ ਪਹਿਲੀ ਵਾਰ ਵਿੱਚ ਪੇਸ਼ ਗੁਰੂ ਨਾਨਕ ਦੇਵ ਜੀ ਦੇ ਜੀਵਨ ਸੰਬੰਧੀ ਸੁਚਨਾਵਾਂ ਨੂੰ ਵਿਸਥਾਰ ਰੂਪ ਵਿੱਚ ਬਿਆਨ ਕੀਤਾ ਗਿਆ ਹੈ। ਇਸ ਵਿੱਚ 225 ਦੇ ਕਰੀਬ ਪ੍ਰਸੰਗ ਜਾਂ ਸਾਖੀਆਂ ਹਨ, ਜਿਨ੍ਹਾਂ ਵਿੱਚ ਸੱਤ ਸਾਖੀਆਂ ਗੁਰੂ ਨਾਨਕ ਦੇਵ ਜੀ ਤੋਂ ਬਾਅਦ ਹੋਏ ਗੁਰੂਆਂ ਨਾਲ ਸੰਬੰਧਿਤ ਹੈ। ਇਹ ਸਾਖੀਆਂ ਭਾਈ ਬਾਲੇ ਵਾਲੀ ਜਨਮਸਾਖੀ ਉਪਰ ਅਧਾਰਿਤ ਹਨ।

ਇਸ ਜਨਮਸਾਖੀ ਤੋਂ ਬਿਨਾਂ ਇਸ ਕਾਲ ਵਿੱਚ ਕੋਈ ਹੋਰ ਮੌਲਿਕ ਸਾਖੀ ਨਹੀਂ ਰਚੀ ਹੋਈ ਮਿਲਦੀ। ਸ਼੍ਰੀ ਗੁਰੂ ਨਾਨਕ ਦੇਵ ਜੀ ਨਾਲ ਸੰਬੰਧਿਤ ਪੁਰਾਣੀਆਂ ਜਨਮ ਸਾਖੀਆਂ ਨੂੰ ਆਧਾਰ ਬਣਾ ਕੇ ਕੁਝ ਰਚਨਾਵਾਂ ਜਿਵੇਂ ‘ਆਦਿ ਸਾਖੀਆਂ ਬਾਬੇ ਨਾਨਕ ਦੀਆਂ’ (1758 ਬਿ.) ‘ਪੁਰਾਤਨ ਜਨਮਸਾਖੀ’ ਸ਼੍ਰੀ ਗੁਰੂ ਨਾਨਕ ਦੇਵ ਜੀ ਦੀ (1791 ਬਿ.) ਅਤੇ ‘ਪ੍ਰਾਚੀਨ ਜਨਮਸਾਖੀ’ ਮਿਲਦੀਆਂ ਹਨ। ਇਨ੍ਹਾਂ ਤੋਂ ਇਲਾਵਾ ਭਗਤ ਕਬੀਰ, ਰਵੀਦਾਸ, ਹਜ਼ਰਤ ਮੁਹੰਮਦ ਆਦਿ ਬਾਰੇ ਲਿਖੀਆਂ ਜਨਮ ਸਾਖੀਆਂ ਵੀ ਪ੍ਰਾਪਤ ਹੁੰਦੀਆਂ ਹਨ।

#### (ਅ) ਸਾਖੀਆਂ ਅਤੇ ਪਰਚੀਆਂ-

ਇਸ ਕਾਲ ਵਿੱਚ ਰਚੀਆਂ ਗਈਆਂ ਸਾਖੀਆਂ ਅਤੇ ਪਰਚੀਆਂ ਨਾਲ ਸੰਬੰਧਿਤ ਰਚਨਾਵਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ:-

#### 1. ਸਿੱਖਾਂ ਦੀ ਭਗਤ-ਮਾਲਾ-

ਇਸ ਨੂੰ 'ਭਗਤ ਰਤਨਾਵਲੀ' ਨਾਂ ਵੀ ਦਿੱਤਾ ਜਾਂਦਾ ਹੈ। ਇਹ ਭਾਈ ਗੁਰਦਾਸ ਦੀ ਗਿਆਰ੍ਹੀਂ ਵਾਰ ਉਪਰ ਅਧਾਰਿਤ ਰਚਨਾ ਹੈ। ਇਸਨੂੰ 18ਵੀਂ ਸਦੀ ਦੇ ਪਹਿਲੇ ਅੱਧ ਦੀ ਰਚਨਾ ਮੰਨਿਆ ਜਾਂਦਾ ਹੈ। ਭਾਈ ਮਨੀ ਸਿੱਖ ਦੇ ਨਾਲ ਸੰਬੰਧਿਤ ਇਹ ਦੂਜੀ ਰਚਨਾ ਮੰਨੀ ਜਾਂਦੀ ਹੈ। ਪੰਤੂ ਰਚਨਾ ਦੀਆਂ ਅੰਦਰਲੀਆਂ ਗਵਾਹੀਆਂ ਦੇ ਆਧਾਰ 'ਤੇ ਇਹ ਭਾਈ ਮਨੀ ਸਿੱਖ ਦੀ ਰਚਨਾ ਸਿੱਧ ਨਹੀਂ ਹੁੰਦੀ, ਸਗੋਂ ਉਨ੍ਹਾਂ ਤੋਂ ਸੁਣੀਆਂ ਸਾਖੀਆਂ ਨੂੰ ਇੱਕਤਰ ਕਰਕੇ ਕਿਸੇ ਗੁਰਸਿੱਖ ਦੁਆਰਾ ਇਸਦੀ ਰਚਨਾ ਕੀਤੀ ਗਈ ਹੋਣ ਦਾ ਅੰਦਾਜ਼ਾ ਲਾਇਆ ਜਾਂਦਾ ਹੈ। ਇਸ ਵਿੱਚ ਪਹਿਲੇ ਗੁਰੂ ਸਾਹਿਬ ਤੋਂ ਲੈ ਕੇ ਛੇਵੇਂ ਗੁਰੂ ਸਾਹਿਬ ਤੱਕ ਦੇ 313 ਸਿੱਖਾਂ ਦਾ ਵੇਰਵਾ ਪ੍ਰਸਤੁਤ ਕੀਤਾ ਗਿਆ ਹੈ। ਜਿਸ ਵਿੱਚ ਪੰਜਵੇਂ ਗੁਰੂ ਸ਼੍ਰੀ ਗੁਰੂ ਅਰਜਨ ਦੇਵ ਜੀ ਦੇ 209 ਸਿੱਖ ਸ਼ਾਮਿਲ ਹਨ। ਇਸ ਵਿੱਚ ਗੁਰਮਤਿ ਜੀਵਨ ਜਾਚ ਤੇ ਅਧਿਆਤਮਕ ਪੱਖ ਦੇ ਗੁਣਾਂ ਉਪਰ ਚਾਨਣਾ ਪਾਇਆ ਗਿਆ ਹੈ। ਇਸ ਰਚਨਾ ਦੀ ਭਾਸ਼ਾ 'ਰਿਆਨ ਰਤਨਾਵਲੀ' ਤੋਂ ਵੱਧ ਪੰਜਾਬੀ ਪ੍ਰਧਾਨ ਹੈ। ਇਸ ਵਿੱਚ ਸਾਖੀਆਂ ਨੂੰ ਤਰਤੀਬਵਾਰ ਇੱਕ ਲੜੀ ਵਿੱਚ ਪੇਸ਼ ਕਰਨ ਦੀ ਨਵੀਂ ਪਰੰਪਰਾ ਪੈਦਾ ਹੁੰਦੀ ਹੈ।

#### 2. ਪਰਚੀ ਭਾਈ ਘੱਨੋਈਆ ਜੀ-

'ਪਰਚੀ' ਤੋਂ ਭਾਵ ਸਾਖੀ ਤੋਂ ਲਿਆ ਜਾਂਦਾ ਹੈ। ਇਹ ਸ਼ਬਦ ਇੱਕ ਸਾਖੀ ਜਾਂ ਅਨੇਕ ਸਾਖੀਆਂ ਦੇ ਸੰਗ੍ਰਹਿ ਲਈ ਵਰਤਿਆ ਜਾਂਦਾ ਹੈ। ਇਹ ਪਰਚੀ ਭਾਈ ਸਾਹਿਜ ਰਾਮ ਦੀ ਲਿਖੀ ਹੋਈ ਹੈ। ਇਸਦੇ 20 ਕਾਂਡਾਂ ਵਿੱਚ ਭਾਈ ਘੱਨੋਈਆ ਜੀ ਦੇ ਜੀਵਨ ਸੰਬੰਧੀ ਸਦਾਚਾਰਿਕ ਤੇ ਅਧਿਆਤਮਕ ਪੱਖਾਂ ਦਾ ਵਰਣਨ ਕੀਤਾ ਗਿਆ ਹੈ। ਇਹ ਰਚਨਾ ਸੰਖੇਪ ਸ਼ੈਲੀ ਵਿੱਚ ਰਚੀ ਗਈ ਹੈ। ਪੰਜਾਬੀ ਭਾਸ਼ਾ ਉਪਰ ਬ੍ਰਜ ਭਾਸ਼ਾ ਤੇ ਸਾਧ ਭਾਸ਼ਾ ਦਾ ਜ਼ਿਆਦਾ ਪ੍ਰਭਾਵ ਵਿਖਾਈ ਦਿੰਦਾ ਹੈ।

#### 3. ਪਰਚੀ ਪਾਤਸ਼ਾਹ ਦਸਵੀਂ ਕੀ-

ਇਹ ਰਚਨਾ 18ਵੀਂ ਸਦੀ ਦੇ ਪਹਿਲੇ ਅੱਧ ਨਾਲ ਸੰਬੰਧਿਤ ਹੈ। ਇਸ ਵਿੱਚ 50 ਸਾਖੀਆਂ ਹਨ, ਜਿਸ ਵਿੱਚ ਅੱਠ ਸਾਖੀਆਂ ਪਹਿਲੇ ਅੱਠ ਗੁਰੂ ਸਾਹਿਬਾਨਾਂ ਨਾਲ, ਚਾਰ ਨੌਵੇਂ ਗੁਰੂ ਸਾਹਿਬਾਨ ਨਾਲ ਅਤੇ ਬਾਕੀ 38 ਦਸਵੇਂ ਗੁਰੂ ਸਾਹਿਬ ਦੇ ਜੀਵਨ-ਵੇਰਵਿਆਂ ਨਾਲ ਸੰਬੰਧਿਤ ਹੈ। ਇਸਨੂੰ 'ਪਰਚੀਆਂ ਗੁਰੂ ਗੋਬਿੰਦ ਸਿੱਖ' ਨਾਂ ਵੀ ਦਿੱਤਾ ਜਾਂਦਾ ਹੈ। ਇਸਦੀ ਸ਼ੈਲੀ ਬਿਰਤਾਂਤਕ ਤੇ ਵਿਆਖਿਆ ਪ੍ਰਧਾਨ ਹੈ। ਬੱਲੀ ਪੰਜਾਬੀ ਹੈ ਪਰ ਬ੍ਰਜ ਭਾਸ਼ਾ ਦਾ ਪ੍ਰਭਾਵ ਵਧੇਰੇ ਨਜ਼ਰ ਆਉਂਦਾ ਹੈ।

#### 4. ਸੌ ਸਾਖੀ (ਗੁਰ-ਰਤਨ-ਮਾਲ)-

ਇਸ ਰਚਨਾ ਦਾ ਮੂਲ ਨਾਂ 'ਗੁਰ-ਰਤਨ-ਮਾਲ' ਹੈ, ਪਰ ਪਾਠਕਾਂ ਵਿੱਚ ਇਹ 'ਸੌ ਸਾਖੀ' ਦੇ ਨਾਂ ਨਾਲ ਪ੍ਰਸਿੱਧ ਹੈ। ਇਸ ਵਿੱਚ ਸ਼੍ਰੀ ਗੁਰੂ ਗੋਬਿੰਦ ਸਿੱਖ ਦੇ ਜੀਵਨ ਅਤੇ ਉਪਦੇਸ਼ਾਂ ਨਾਲ ਸੰਬੰਧਿਤ ਲਗਭਗ 100 ਸਾਖੀਆਂ ਦਰਜ ਹਨ। ਅੰਦਰਲੀ ਗਵਾਹੀ ਅਨੁਸਾਰ ਇਸ ਦਾ ਰਚਨਾਕਾਲ 1734 ਈ. (1791 ਬਿਕਰਮੀ) ਸਿੱਧ ਹੁੰਦਾ ਹੈ। ਇਸਦੀ ਭਾਸ਼ਾ ਆਧੁਨਿਕ ਭਾਸ਼ਾ ਦੇ ਬਹੁਤ ਨੇੜੇ ਹੈ। ਸਿੱਖ ਸਭਾ ਲਹਿਰ ਤੋਂ ਪਹਿਲਾਂ ਇਸ ਦੀ ਬੜੀ ਮਾਨਤਾ ਸੀ ਪੰਤੂ ਇਤਿਹਾਸਕ ਤੱਥਾਂ ਨਾਲ ਮੇਲ ਨਾ ਖਾਂਦੀ ਹੋਣ ਕਰਕੇ ਇਹ ਰਚਨਾ ਸਿਰਫ਼ ਨਾਮਧਾਰੀ ਸੰਪਰਦਾਇ ਅਤੇ ਨਿਹੰਗ ਸਿੱਖਾਂ ਤੱਕ ਹੀ ਸੀਮਤ ਰਹਿ ਗਈ ਹੈ। ਇਸ ਦਾ ਲੇਖਕ ਸਾਹਿਬ ਸਿੱਖ ਨਾਂ ਦਾ ਇੱਕ ਵਿਅਕਤੀ ਮੰਨਿਆ ਜਾਂਦਾ ਹੈ, ਜਿਸ ਬਾਰੇ ਪੱਕੇ ਤੌਰ 'ਤੇ ਕੁਝ ਨਹੀਂ ਕਿਹਾ ਜਾ ਸਕਦਾ।

#### 5. ਸਾਖੀਆਂ ਭਾਈ ਅੱਡਣ ਸ਼ਾਹ ਜੀ ਕੀਆਂ-

ਭਾਈ ਅੱਡਣ ਸ਼ਾਹ ਭਾਈ ਘਨੱਈਆ ਜੀ ਦੁਆਰਾ ਚਲਾਏ 'ਸੇਵਾ ਪੰਥ' ਦੇ ਬੜੇ ਪ੍ਰਤਾਪੀ ਸੰਤ ਸਨ। ਉਹਨਾਂ ਦੀ ਪ੍ਰਸਿੱਧੀ ਕਾਰਨ ਹੀ ਬਾਅਦ ਵਿੱਚ 'ਸੇਵਾ ਪੰਥ' ਦਾ ਨਾਂ 'ਅੱਡਣ ਸ਼ਾਹੀ ਸੰਪਰਦਾਇ' ਪ੍ਰਸਿੱਧ ਹੋਇਆ। ਭਾਈ ਅੱਡਣ ਸ਼ਾਹ ਜੀ ਵਿਖਿਆਨ ਜਾਂ ਬਚਨ ਬਿਲਾਸ ਦੀਆਂ ਕਬਾ ਵਾਰਤਾਵਾਂ ਕਰਦੇ ਸਨ। ਜਿਨ੍ਹਾਂ ਨੂੰ ਉਨ੍ਹਾਂ ਦੇ ਕਿਸੇ ਨਜ਼ਦੀਕੀ ਸ਼ਰਧਾਲੂ ਨੇ ਲਿਖਤੀ ਰੂਪ ਵਿੱਚ 'ਸਾਖੀਆਂ ਭਾਈ ਅੱਡਣ ਸ਼ਾਹ ਜੀ ਕੀਆਂ' ਨਾਂ ਹੇਠ ਸੰਭਾਲ ਦਿੱਤਾ। ਇਸ ਵਿੱਚ ਅੱਡਣ ਸ਼ਾਹ ਦੈ ਨਾਲ-ਨਾਲ ਗੁਰੂਆਂ, ਸੰਤਾਂ, ਭਗਤਾਂ ਅਤੇ ਮਹਾਂਪੁਰਸ਼ਾਂ ਨਾਲ ਸੰਬੰਧਿਤ ਪ੍ਰਸੰਗ ਜਾਂ ਸਾਖੀਆਂ ਵੀ ਸ਼ਾਮਿਲ ਹਨ।

ਇਸ ਤੋਂ ਬਿਨਾਂ ਬਚਨ, ਸੁਖਨ ਤੇ ਗੋਸ਼ਟਾਂ ਆਦਿ ਵਾਰਤਿਕ ਰੂਪ ਵੀ ਹਨ, ਜੋ ਇਸੇ ਭਾਗ ਅੰਦਰ ਰੱਖੇ ਜਾਂਦੇ ਹਨ। ਇਸ ਕਾਲ ਵਿੱਚ ਬਚਨ ਗੋਬਿੰਦ ਲੋਕਾਂ ਦੇ, ਬਚਨ ਸਾਈਂ ਲੋਕਾਂ ਦੇ, ਪੱਕੀ ਰੋਟੀ, ਗੋਸ਼ਟਾਂ ਸ਼੍ਰੀ ਰਾਮ ਚੰਦਰ ਅਰ ਲਸ਼ਮਣ ਆਦਿ ਪ੍ਰਮੁੱਖ ਰੂਪ ਵਿੱਚ ਪ੍ਰਾਪਤ ਹੁੰਦੇ ਹਨ।

#### (ਈ) ਟੀਕੇ-

ਟੀਕੇ ਇਸ ਕਾਲ ਦੇ ਪ੍ਰਮੁੱਖ ਵਾਰਤਿਕ ਰੂਪ ਵਜੋਂ ਉਭਰਦੇ ਹਨ। ਇਹ ਟੀਕੇ ਗੁਰਬਾਣੀ ਦੀਆਂ ਚੌਣਵੀਆਂ ਰਚਨਾਵਾਂ ਨਾਲ ਸੰਬੰਧਿਤ ਹਨ। ਟੀਕੇ ਲਿਖਣ ਦੀ ਪਰੰਪਰਾ ਸ਼੍ਰੀ ਗੁਰੂ ਅਰਜਨ ਦੇਵ ਜੀ ਦੇ ਭਤੀਜੇ ਸੌਢੀ ਮਿਹਰਬਾਨ ਨਾਲ ਸ਼ੁਰੂ ਹੋਈ ਸੀ। ਪਰੰਤੂ ਟੀਕੇ ਲਿਖਣ ਦਾ ਵਿਕਾਸ 18ਵੀਂ ਸਦੀ ਵਿੱਚ ਹੀ ਆਰੰਭ ਹੋਇਆ। 'ਗਿਆਨ ਰਤਨਾਵਲੀ' ਤੇ 'ਸਿੱਖਾਂ ਦੀ ਭਗਤ ਮਾਲਾ' ਭਾਈ ਗੁਰਦਾਸ ਦੀਆਂ ਵਾਰਾਂ ਦੇ ਇੱਕ ਪ੍ਰਕਾਰ ਦੇ ਟੀਕੇ ਹੀ ਹਨ।

ਇਸ ਕਾਲ ਵਿੱਚ ਭਾਈ ਸੂਰਤ ਸਿੱਖ ਦੇ ਟੀਕੇ ਵਿਸ਼ੇਸ਼ ਮਹੱਤਵ ਰੱਖਦੇ ਹਨ। ਟੀਕਾ ਜਪੁ ਜੀ, ਟੀਕਾ ਆਸਾ ਦੀ ਵਾਰ, ਟੀਕਾ ਸਿੱਧ ਗੋਸ਼ਟਾਂ, ਟੀਕਾ ਪੱਟੀ ਆਦਿ ਉਨ੍ਹਾਂ ਦੇ ਪ੍ਰਸਿੱਧ ਗੁਰਬਾਣੀ ਟੀਕੇ ਹਨ। ਇਸ ਕਾਲ ਦਾ ਦੂਜਾ ਪ੍ਰਮੁੱਖ ਟੀਕਾਕਾਰ 'ਸੁਆਮੀ ਆਨੰਦਘਨ' ਹੈ। ਸੁਆਮੀ ਆਨੰਦਘਨ ਉਦਾਸੀ ਸਾਧ ਸੀ। ਉਸਦੇ ਜਪੁ ਜੀ, ਆਰਤੀ, ਓਅੰਕਾਰ, ਆਸਾ ਦੀ ਵਾਰ, ਸਿੱਧ ਗੋਸ਼ਟਾਂ ਅਤੇ ਆਨੰਦ ਬਾਣੀ ਦੇ ਕੁੱਲ ਛੇ ਟੀਕੇ ਮਿਲਦੇ ਹਨ।

ਇਸ ਤਰ੍ਹਾਂ ਕੁਝ ਹੋਰ ਟੀਕੇ ਜਿਵੇਂ- ਟੀਕਾ ਭਗਤ ਮਾਲਾ, ਟੀਕਾ ਸਪਤ ਸਲੋਕੀ ਗੀਤਾ, ਟੀਕਾ ਵਿਵੇਕ ਦੀਪਕਾ ਆਦਿ ਵੀ ਇਸ ਕਾਲ ਵਿੱਚ ਗੁਰਬਾਣੀ ਤੋਂ ਇਲਾਵਾ ਹੋਰ ਰਚਨਾਵਾਂ ਨਾਲ ਸੰਬੰਧਿਤ ਮਿਲਦੇ ਹਨ।

#### (ਸ) ਉਥਾਨਿਕਾ-

ਇਸ ਕਾਲ ਦੀ ਇੱਕ ਵਾਰਤਿਕ ਵੰਨਗੀ 'ਉਥਾਨਿਕਾ' ਹੈ। ਜਿਸ ਦਾ ਮੁੱਖ ਰੂਪ ਵਿੱਚ ਗੁਰਬਾਣੀ ਨਾਲ ਸੰਬੰਧ ਹੈ। ਇਹ ਟੀਕੇ ਜਾਂ ਪਰਮਾਰਥ ਤੋਂ ਵੱਖਰੀ ਕਿਸਮ ਦੀਆਂ ਹਨ। 18ਵੀਂ ਸਦੀ ਵਿੱਚ 'ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ' ਦੇ ਨਾਲ ਸੰਬੰਧਿਤ ਦੋ ਅਣਛੱਪੀਆਂ ਉਥਾਨਿਕਾਵਾਂ ਮਿਲਦੀਆਂ ਹਨ। ਇਨ੍ਹਾਂ ਦੇ ਲੇਖਕਾਂ ਬਾਰੇ ਜਾਣਕਾਰੀ ਨਹੀਂ ਮਿਲਦੀ ਪਰ ਇਹ ਦੋਵੇਂ ਭਾਈ ਮਨੀ ਸਿੱਖ ਦੇ ਗਿਆਨ ਸੰਪਰਦਾਇ ਦੇ ਵਿਦਵਾਨਾਂ ਦੀਆਂ ਰਚਨਾਵਾਂ ਹੋਣ ਦਾ ਅਨੁਮਾਨ ਹੈ। ਇਨ੍ਹਾਂ ਦੀ ਬੋਲੀ ਸਾਧ ਭਾਖਾ ਵਾਲੀ ਪੰਜਾਬੀ ਹੈ।

#### (ਹ) ਰਹਿਤਨਾਮੇ-

ਰਹਿਤਨਾਮਿਆਂ ਵਿੱਚ ਸਿੱਖ ਧਰਮ ਦੀ ਮਰਿਯਾਦਾ ਨੂੰ ਚਿਤਰਿਆ ਗਿਆ ਹੁੰਦਾ ਹੈ। ਇਨ੍ਹਾਂ ਦੇ ਲਿਖਣ ਦੀ ਪਰੰਪਰਾ ਗੁਰੂ ਗੋਬਿੰਦ ਸਿੱਖ ਜੀ ਤੋਂ ਬਾਅਦ ਵਿੱਚ ਚੱਲੀ। ਇਹ ਦਸਮ ਗੁਰੂ ਦੇ ਨਿਕਟਵਰਤੀ ਸਿੱਖਾਂ ਵੱਲੋਂ ਰਚੇ ਗਏ, ਜਿਨ੍ਹਾਂ ਨੂੰ ਸਿੱਖ ਰਹਿਤ ਮਰਿਯਾਦਾ ਦਾ ਪੂਰਾ-ਪੂਰਾ ਗਿਆਨ ਸੀ। ਇਹ ਰਹਿਤਨਾਮੇ ਇਸ ਤਰ੍ਹਾਂ ਹਨ:-

1. ਭਾਈ ਪੁਹਿਲਾਦ ਸਿੱਖ ਰਚਿਤ ਰਹਿਤਨਾਮਾ (ਕਵਿਤਾ)
2. ਭਾਈ ਨੰਦ ਲਾਲ ਰਚਿਤ ਰਹਿਤਨਾਮਾ (ਕਵਿਤਾ)
3. ਭਾਈ ਦੇਸਾ ਸਿੱਖ ਰਚਿਤ ਰਹਿਤਨਾਮਾ (ਕਵਿਤਾ)
4. ਭਾਈ ਚੰਪਾ ਸਿੱਖ ਰਚਿਤ ਰਹਿਤਨਾਮਾ (ਵਾਰਤਿਕ)

## 5. ਭਾਈ ਦਯਾ ਸਿੰਘ ਰਚਿਤ ਰਹਿਤਨਾਮਾ (ਵਾਰਤਿਕ)

ਉਪਰੋਕਤ ਰਹਿਤਨਾਮਿਆਂ ਵਿੱਚ ਅੰਤਿਮ ਦੋ ਰਹਿਤਨਾਮੇ ਹੀ ਵਾਰਤਿਕ ਵਿੱਚ ਹਨ ਪਰੰਤੂ ਇਹ ਵਾਰਤਿਕ ਸਾਦ ਮੁਗਾਦੇ ਵਾਕਾਂ ਵਾਲੀ ਹੈ। ਇਨ੍ਹਾਂ ਤੋਂ ਬਿਨਾਂ ‘ਪ੍ਰੇਮ ਸੁਮਾਰਗ’ ਗੰਥ ਨਾਂ ਦੀ ਰਹਿਤਨਾਮਿਆਂ ਦੀ ਪੁਸਤਕ ਮਿਲਦੀ ਹੈ। ਜੋ 18ਵੀਂ ਸਦੀ ਦੇ ਮੱਧ ਦੀ ਰਚਨਾ ਦੋਸ਼ੀ ਜਾਂਦੀ ਹੈ। ਭਾਈ ਰਣਧੀਰ ਸਿੰਘ ਇਸ ਨੂੰ ਗੁਰੂ ਗੋਬਿੰਦ ਸਿੰਘ ਜੀ ਦੁਆਰਾ ਲਿਖਾਏ ‘ਬੁਧਿ ਬਿਬੇਕ’ ਰਹਿਤਨਾਮੇ ਉਪਰ ਆਧਾਰਿਤ ਰਚਨਾ ਮੰਨਦੇ ਹਨ। ‘ਪਰਮ ਮਾਰਗ’ ਗੰਥ ਇਸ ਕਾਲ ਦੀ ਦੂਜੀ ਰਹਿਤਨਾਮੇ ਵਰਗੀ ਰਚਨਾ ਹੈ। ਡਾ. ਤਰਲੋਚਨ ਸਿੰਘ ਬੇਦੀ ਇਸ ਨੂੰ 18ਵੀਂ ਸਦੀ ਦੇ ਮੱਧ ਦੀ ਰਚਨਾ ਮੰਨਦੇ ਹਨ। ਇਸ ਦੇ ਲੇਖਕ ਸੰਬੰਧੀ ਕੋਈ ਜਾਣਕਾਰੀ ਨਹੀਂ ਮਿਲਦੀ। ਇਸ ਤਰ੍ਹਾਂ ਇੰਨ੍ਹਾਂ ਪੁਸਤਕਾਂ ਵਿੱਚ ਸਿੰਖ ਰਹਿਤ ਮਰਿਯਾਦਾ ਦੇ ਵੱਖ-ਵੱਖ ਪੱਖਾਂ ਉਪਰ ਚਾਨਣਾ ਪਾਇਆ ਗਿਆ ਹੈ।

### (ਕ) ਹੁਕਮਨਾਮੇ-

ਇਸ ਕਾਲ ਵਿੱਚ ‘ਹੁਕਮਨਾਮਿਆਂ’ ਨਾਲ ਸੰਬੰਧਿਤ ਵਾਰਤਿਕ ਰੂਪ ਵੀ ਪ੍ਰਾਪਤ ਹੁੰਦੇ ਹਨ। ਸ਼੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਤੋਂ ਬਾਅਦ ਬੰਦਾ ਸਿੰਘ ਬਹਾਦਰ, ਮਾਤਾ ਗੁਜਰੀ, ਮਾਤਾ ਸੁੰਦਰੀ ਅਤੇ ਮਾਤਾ ਦੇਵਾਂ ਵੱਲੋਂ ਜਾਗੀ ਕੀਤੇ ਹੁਕਮਨਾਮੇ ਵੀ ਪ੍ਰਾਪਤ ਹੁੰਦੇ ਹਨ। ਬਣਤਰ ਪੱਖੋਂ ਪਹਿਲਾ ਮੰਗਲ ਸੁਚਕ ਚਿੰਨ੍ਹ ਜਿਵੇਂ:- ੧੯, ਸ਼੍ਰੀ ਸਤਿਗੁਰ ਪ੍ਰਸਾਦਿ, ੧੯ ਵਾਹਿਗੁਰੂ ਜੀ ਦੀ ਫਤਹਿ, ੧੯ ਸਤਿਗੁਰ ਜੀ ਆਦਿ ਅੰਕਿਤ ਹੁੰਦੇ ਸਨ ਅਤੇ ਸੰਦੇਸ਼ ਲਿਖੇ ਜਾਣ ਤੋਂ ਬਾਅਦ ਗੁਰੂ ਸਾਹਿਬ ਦੇ ਨਿਸ਼ਾਣ, ਬੰਦਾ ਬਹਾਦਰ ਆਪਣੀ ਮੋਹਰ ਅਤੇ ਮਾਤਾ ਸਾਹਿਬ ਕੌਰ ਜਾਂ ਮਾਤਾ ਸੁੰਦਰੀ ਜੀ ਆਪਣੇ ਨਿਸ਼ਾਣ ਦੇ ਚਿੰਨ੍ਹ ਅੰਕਿਤ ਕਰਦੇ ਸਨ।

### (ਖ) ਅਨੁਵਾਦ-

‘ਅਨੁਵਾਦ’ ਵਾਰਤਿਕ ਦੀ ਇੱਕ ਪ੍ਰਮੁੱਖ ਵੰਨਰੀ ਹੈ। ਅਧਿਆਤਮਕ, ਸਮਾਜਿਕ, ਰਾਜਨੈਤਿਕ ਆਦਿ ਵਿਸ਼ਿਆਂ ਨਾਲ ਸੰਬੰਧਿਤ ਰਚਨਾਵਾਂ ਦੇ ਹੋਰ ਭਾਸ਼ਾਵਾਂ ਜਿਵੇਂ- ਫਾਰਸੀ, ਸੰਸਕ੍ਰਿਤ ਆਦਿ ਤੋਂ ਕੀਤੇ ਹੋਏ ਅਨੁਵਾਦ ਵੀ ਮਿਲਦੇ ਹਨ। ਇਸ ਕਾਲ ਦੀਆਂ ਕੁਝ ਕੁ ਪ੍ਰਮੁੱਖ ਅਨੁਵਾਦਿਤ ਰਚਨਾਵਾਂ ਇਹ ਹਨ-

1. ਪਾਰਸ ਭਾਗ (ਫਾਰਸੀ ਤੋਂ)
2. ਸਿੰਘਾਸਨ ਬਤੀਸੀ (ਸੰਸਕ੍ਰਿਤ ਤੋਂ)
3. ਵਿਵੇਕ ਸਿੰਧ (ਪ੍ਰਾਕ੍ਰਿਤ ਤੋਂ)
4. ਗਿਆਨ ਪ੍ਰਬੰਧ ਉਦੇ ਚੰਦਰ ਨਾਟਕ (ਸੰਸਕ੍ਰਿਤ ਤੋਂ)
5. ਭਾਗਵਤ ਮਹਾਂ ਪੁਰਾਣ (ਸੰਸਕ੍ਰਿਤ ਤੋਂ)
6. ਵਿਸ਼ਨੂੰ ਪੁਰਾਣ (ਸੰਸਕ੍ਰਿਤ ਤੋਂ)
7. ਭਗਵਤ ਗੀਤਾ (ਸੰਸਕ੍ਰਿਤ ਤੋਂ)
8. ਯੋਗ ਵਸਿਸ਼ਟ (ਸੰਸਕ੍ਰਿਤ ਤੋਂ)
9. ਮਸਨਵੀ ਭਾਖਾ (ਫਾਰਸੀ ਤੋਂ)
10. ਮਾਰਕੰਡੇ ਪੁਰਾਣ (ਸੰਸਕ੍ਰਿਤ ਤੋਂ)
11. ਪੰਜਾਹ ਉਪਨਿਸ਼ਦਾਂ ਦੇ ਅਨੁਵਾਦ (ਸੰਸਕ੍ਰਿਤ ਤੋਂ)

ਇਸ ਕਾਲ ਦੀ ਵਾਰਤਕ ਮੁੱਖ ਤੌਰ 'ਤੇ ਵੱਖ-ਵੱਖ ਧਰਮਾਂ, ਸੰਪੂਦਾਵਾਂ ਤੇ ਸਾਹੂਆਂ ਦੀ ਦੇਣ ਹੈ। ਸਿੰਖ ਧਰਮ ਨਾਲ ਸੰਬੰਧਿਤ ਵਾਰਤਿਕ ਰਚਨਾ ਜ਼ਿਆਦਾ ਹੋਈ ਮਿਲਦੀ ਹੈ। ਪੰਜਾਬੀ ਵਾਰਤਿਕ ਦੇ ਵਿਕਾਸ ਵਿੱਚ ਇਸ ਕਾਲ ਦੀਆਂ ਵਾਰਤਿਕ ਵੰਨਰੀਆਂ ਅਹਿਮ ਰੋਲ ਅਦਾ ਕਰਦੀਆਂ ਹਨ।

## **ਅਭਿਆਸ-ਪ੍ਰਸ਼ਨ**

1. ਉਤਰ ਨਾਨਕ ਕਾਲ ਦੀਆਂ ਹੇਠ ਲਿਖੀਆਂ ਸਾਹਿਤ ਧਾਰਾਵਾਂ ਉਪਰ ਚਰਚਾ ਕਰੋ—  
(ਉ) ਕਿੱਸਾ ਕਾਵਿ-ਯਾਰਾ  
(ਅ) ਸੂਫ਼ੀ ਕਾਵਿ-ਯਾਰਾ  
(ਈ) ਬੀਰ ਕਾਵਿ-ਯਾਰਾ  
(ਸ) ਵਾਰਤਕ ਸਾਹਿਤ

## (ਸ) ਸਿੱਖ ਰਾਜ ਕਾਲ (1801 ਈ. - 1850 ਈ.)

ਇਸ ਕਾਲ ਨੂੰ 'ਮਹਾਰਾਜਾ ਰਣਜੀਤ ਸਿੱਖ ਕਾਲ' ਵੀ ਕਿਹਾ ਜਾਂਦਾ ਹੈ। ਮੁਗਲਾਂ ਦੀ ਅਧੋਗਤੀ ਤੋਂ ਬਾਅਦ ਮਹਾਰਾਜਾ ਰਣਜੀਤ ਸਿੱਖ ਦੇ ਆਉਣ ਨਾਲ ਲੱਗਭਗ ਅੱਧੀ ਸਦੀ ਪੰਜਾਬ ਵਿੱਚ ਸਾਂਤਮਈ ਮਾਹੌਲ ਦੀ ਸਿਰਜਨਾ ਹੁੰਦੀ ਹੈ। ਇਸ ਅਮਨ ਤੇ ਸ਼ਾਂਤੀ ਦੇ ਮਾਹੌਲ ਵਿੱਚ ਪੰਜਾਬੀ ਸਾਹਿਤ ਖੇਤਰ ਵਿੱਚ ਵੀ ਨਵੀਆਂ ਪੁਲਾਘਾਂ ਪੁੱਟੀਆਂ ਜਾਂਦੀਆਂ ਹਨ। ਇਸ ਕਾਲ ਵਿੱਚ ਪਹਿਲਾਂ ਤੋਂ ਚਲੀਆਂ ਆ ਰਹੀਆਂ ਸਾਹਿਤ ਧਾਰਾਵਾਂ ਵਿੱਚ ਵਿਸ਼ੇ ਅਤੇ ਰੂਪ ਪੱਖਾਂ ਨਵੀਆਂ ਸਿਰਜਨਾਵਾਂ ਪੇਸ਼ੇ ਨਜ਼ਰ ਹੁੰਦੀਆਂ ਹਨ। ਇਨ੍ਹਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ -

### 1. ਕਿੱਸਾ ਕਾਵਿ-ਧਾਰਾ

ਇਸ ਕਾਲ ਵਿੱਚ ਹੋਏ ਪ੍ਰਮੁੱਖ ਕਿੱਸਾਕਾਰਾਂ ਦਾ ਵਰਣਨ ਇਸ ਤਰ੍ਹਾਂ ਹੈ -

#### (ੴ) ਹਾਸ਼ਮ (1753 - 1823 ਈ.) -

ਹਾਸ਼ਮ ਇਸ ਕਾਲ ਦਾ ਸੋਮਣੀ ਸਾਹਿਤਕਾਰ ਸੀ। ਉਸਦਾ ਪੂਰਾ ਨਾਂ ਹਾਸ਼ਮ ਸ਼ਾਹ ਅਤੇ ਉਪ ਨਾਂ 'ਹਾਸ਼ਮ' ਸੀ। ਹਾਸ਼ਮ ਦੇ ਪਿਤਾ ਦੇ ਨਾਂ ਅਤੇ ਜਨਮ-ਮਰਨ ਦੀਆਂ ਤਰੀਕਾਂ ਸਬੰਧੀ ਵਿਦਵਾਨਾਂ ਵਿੱਚ ਮਤਭੇਦ ਹਨ। ਪਰੰਤੂ ਬਹੁਤੇ ਵਿਦਵਾਨ ਹਾਸ਼ਮ ਦਾ ਜੀਵਨ ਕਾਲ 1753-1823 ਈ. (1166-1237 ਹਿਜਰੀ) ਅਤੇ ਪਿਤਾ ਦਾ ਨਾਂ ਹਾਜ਼ੀ ਮੁਹੰਮਦ ਸਰੀਫ਼ ਦੱਸਦੇ ਹਨ। ਹਾਸ਼ਮ ਦਾ ਜਨਮ ਪਿੰਡ ਜਗਦੇਉ ਕਲਾਂ ਜ਼ਿਲ੍ਹਾ ਅਮ੍ਰਿਤਸਰ ਵਿੱਚ ਹੋਇਆ। ਹਾਸ਼ਮ ਦੇ ਪਿਤਾ ਸੂਫ਼ੀ ਰੁਚੀਆਂ ਵਾਲੇ ਸਨ। ਉਨ੍ਹਾਂ ਦੇ ਪ੍ਰਭਾਵ ਸਦਕਾ ਹੀ ਹਾਸ਼ਮ ਵੀ ਸੂਫ਼ੀ ਵਿਚਾਰਾਂ ਨਾਲ ਜੁੜਿਆ। ਹਾਸ਼ਮ ਦੀਆਂ ਰਚਨਾਵਾਂ ਵਿੱਚ ਸੂਫ਼ੀ ਰੰਗਤ ਸਪੱਸ਼ਟ ਵੇਖੀ ਜਾ ਸਕਦੀ ਹੈ। ਹਾਸ਼ਮ ਦੀ ਮੌਤ ਤੋਂ ਬਾਅਦ ਉਸਨੂੰ ਪਿੰਡ ਬਰਪਾਲ ਜ਼ਿਲ੍ਹਾ ਸਿਆਲਕੋਟ (ਪਾਕਿਸਤਾਨ) ਵਿੱਚ ਦਫ਼ਨਾਇਆ ਗਿਆ। ਇਹ ਪਿੰਡ ਉਸਨੂੰ ਮਹਾਰਾਜਾ ਰਣਜੀਤ ਸਿੱਖ ਵੱਲੋਂ ਇਨਾਮ ਵਿੱਚ ਪਾਪਤ ਹੋਇਆ ਸੀ। ਕੁਝ ਵਿਦਵਾਨ 'ਹਾਸ਼ਮ' ਨੂੰ ਮਹਾਰਾਜਾ ਰਣਜੀਤ ਸਿੱਖ ਦਾ ਦਰਬਾਰੀ ਕਵੀ ਵੀ ਮੰਨਦੇ ਹਨ ਪਰੰਤੂ ਇਸ ਸਬੰਧੀ ਕੋਈ ਪੱਕਾ ਪ੍ਰਮਾਣ ਪ੍ਰਾਪਤ ਨਹੀਂ ਹੁੰਦਾ। ਹਾਸ਼ਮ ਦੀਆਂ ਮੁੱਖ ਰਚਨਾਵਾਂ ਇਸ ਤਰ੍ਹਾਂ ਹਨ

- 1 ਕਿੱਸਾ ਸੱਸੀ ਪੁੰਨੂੰ।
- 2 ਕਿੱਸਾ ਸੌਹਣੀ ਮਹੀਂਵਾਲ।
- 3 ਸੀਰੀਂ ਫਰਹਾਦ ਦੀ ਵਾਰਤਾ।
- 4 ਹੀਰ ਰਾਂਝੇ ਦੀ ਬਿਰਤੀ।
- 5 ਦੋਹੜੇ ਅਤੇ ਡਿਉਚਾਂ।

#### 1. ਕਿੱਸਾ ਸੱਸੀ ਪੁੰਨੂੰ -

ਇਹ ਹਾਸ਼ਮ ਦੀ ਸ਼ਾਹਕਾਰ ਰਚਨਾ ਹੈ। ਹਾਸ਼ਮ ਤੋਂ ਪਹਿਲਾਂ ਹਾਫ਼ਜ਼ ਬਰਖੂਰਦਾਰ ਨੇ 'ਸੱਸੀ ਪੁੰਨੂੰ' ਦਾ ਕਿੱਸਾ ਪੰਜਾਬੀ ਵਿੱਚ ਲਿਖ ਕੇ ਪੰਜਾਬੀ ਪਾਠਕਾਂ ਨੂੰ ਇਸਦੀ ਕਹਾਣੀ ਨਾਲ ਜਾਣ-ਪਛਾਣ ਕਰਵਾ ਦਿੱਤੀ ਸੀ ਪਰੰਤੂ ਹਾਸ਼ਮ ਨੇ ਇਸ ਕਿੱਸੇ ਵਿੱਚ ਬਿਰਹੋਂ ਤੇ ਦਰਦ ਦੀ ਐਸੀ ਤਸਵੀਰ ਉਸਾਰੀ ਕਿ ਇਹ ਕਿੱਸਾ 'ਸੱਸੀ ਹਾਸ਼ਮ' ਕਰਕੇ ਹੀ ਜਾਣਿਆ ਜਾਣ ਲੱਗਾ ਹੈ। ਹਾਸ਼ਮ ਨੇ ਸਿਧ ਪ੍ਰਾਂਤ ਵਿੱਚ 'ਸੱਸਵੀ ਪੁੰਨੂੰ' ਨਾਂ ਹੇਠ ਪ੍ਰਚਲਿਤ ਵਾਰਤਿਕ ਕਥਾ ਨੂੰ ਕਾਵਿ-ਛੁਹਾਂ ਪ੍ਰਦਾਨ ਕੀਤੀਆਂ। ਸਿਧ ਪ੍ਰਾਂਤ ਦੀ ਇਹ ਕਹਾਣੀ ਪੰਜਾਬੀ ਸਭਿਆਚਾਰ ਦਾ ਪ੍ਰਮੁੱਖ ਅੰਗ ਬਣ ਗਈ। ਬਾਵਾ ਬੁੱਧ ਸਿੱਖ ਸੱਸੀ-ਹਾਸ਼ਮ ਦੀ ਸਿਫਤ ਕਰਦਾ ਹੋਇਆ ਲਿਖਦਾ ਹੈ ਕਿ 'ਹਾਸ਼ਮ ਨੇ ਸੱਸੀ ਕਾਹਦੀ ਆਖੀ ਘਰ-ਘਰ ਬਿਰਹੋਂ ਦਾ ਮੁਆਤਾ ਲਾ ਦਿੱਤਾ।'

ਸੱਸੀ ਹਾਸ਼ਮ ਦੇ ਕੁਲ 126 ਬੰਦ ਹਨ। ਜਿਸਨੂੰ ਚਾਰ ਤੁਕਾਂ ਵਾਲੇ ਦਵੱਈਆ ਛੰਦ ਵਿੱਚ ਨਿਭਾਇਆ ਗਿਆ ਹੈ। ਹਾਸ਼ਮ ਦੇ ਬਿਆਨ ਵਿੱਚ ਸੰਜਮਤਾ ਹੈ। ਬੋਲੀ ਠੇਠ ਤੇ ਮੁਹਾਵਰੇਦਾਰ ਪੰਜਾਬੀ ਹੈ। ਅਰਬੀ - ਫਾਰਸੀ ਸ਼ਬਦਾਵਲੀ ਦੀ ਵਰਤੋਂ ਆਮ ਹੈ। ਕਿੱਸੇ ਵਿੱਚ ਪੁਨੂੰ ਨੂੰ ਪੁਕਾਰਦੀ ਸੱਸੀ ਦੀ ਦਰਦ ਭਰੀ ਹਾਲਤ

ਕਵੀ ਨੇ ਬੜੀ ਸੁੰਦਰਤਾ ਨਾਲ ਉਸਾਰੀ ਹੈ। ਇਹ ਵੇਖਣ ਯੋਗ ਹੈ-

ਤੌੜ ਸਿਗਾਰ ਸੱਸੀ ਉਠ ਦੌੜੀ, ਖੋਲ੍ਹ ਲਿਟਾਂ ਘਰ ਬਾਰੋਂ।  
ਘਿਰਿਆ ਆਣ ਗਿਰਹੁ ਸ਼ਿਤਾਬੀ, ਚੰਦ ਛੁੱਟਾ ਪਰਵਾਰੋਂ।  
ਦੌੜੀ ਸਾਥ ਪੁੰਨੂੰ ਦਾ ਤਕਦੀ, ਤੇਗ ਹਿਜਰ ਦੀ ਮਾਰੋਂ।  
ਹਾਸ਼ਮ ਸਹਿਣ ਮੁਹਾਲ ਜੁਦਾਬੀ, ਸਖਤ ਬੁਰੀਂ ਤਲਵਾਰੋਂ।

## 2. ਕਿੱਸਾ ਸੋਹਣੀ ਮਹੀਂਵਾਲ -

ਵਿਦਵਾਨਾਂ ਦਾ ਮੰਨਣਾ ਹੈ ਕਿ ਪੰਜਾਬੀ ਕਿੱਸਾ ਕਾਵਿ ਵਿੱਚ ਸੋਹਣੀ-ਮਹੀਂਵਾਲ ਦਾ ਕਿੱਸਾ ਸਭ ਤੋਂ ਪਹਿਲਾਂ ਹਾਸ਼ਮ ਨੇ ਰਚਿਆ। ਇਸਦੇ 151 ਬੰਦ ਹਨ ਤੇ ਦਵੈਯਾ ਛੰਦ ਦੀ ਵਰਤੋਂ ਕੀਤੀ ਗਈ ਹੈ। ਇਸ ਵਿੱਚ ਕਵੀ ਨੇ ਸੋਹਣੀ ਦੇ ਦੁੱਖ ਦਾ ਬਿਆਨ ਬੜੀ ਕਲਾਤਮਿਕਤਾ ਨਾਲ ਕੀਤਾ ਹੈ। ਉਸਨੇ ਹੋਣੀ, ਮੌਤ ਅਤੇ ਦੁੱਖ ਦੇ ਸਾਹਮਣੇ ਸੋਹਣੀ ਦੀ ਲਾਚਾਰੀ ਦਾ ਚਿੱਤਰ ਉਲੀਕਿਆ ਹੈ। ਉਸਦਾ ਇਹ ਕਿੱਸਾ ‘ਸੱਸੀ’ ਦੇ ਮੁਕਾਬਲੇ ਦਾ ਨਹੀਂ, ਇਸ ਵਿੱਚ ‘ਸੋਹਣੀ’ ਦੀ ਪ੍ਰਭਾਵਸ਼ਾਲੀ ਪਾਤਰ ਉਸਾਰੀ ਨਹੀਂ ਹੋਈ ਅਤੇ ਨਾ ਹੀ ਕੋਈ ਪ੍ਰਭਾਵਸ਼ਾਲੀ ਦ੍ਰਿਸ਼ ਦਾ ਵਰਣਨ ਹੈ। ਬੋਲੀ ਸਾਦੀ ਤੇ ਸ਼ੁੱਧ ਪੰਜਾਬੀ ਹੈ। ਕਿਸੇ ਦੇ ਅੰਤਿਮ ਬੰਦ ਵਿੱਚ ਸੋਹਣੀ ਮਹੀਂਵਾਲ ਦੋਹਾਂ ਦੀ ਮੌਤ ਉਪਰੰਤ ਹੋਏ ਮੇਲ ਦਾ ਬਿਆਨ ਇਸ ਤਰ੍ਹਾਂ ਉਲੀਕਿਆ ਹੈ-

ਮਿਲਿਆ ਜਾਇ ਰੂਹਾਂ ਰਲ ਮੇਲਾ, ਵਿੱਚ ਦਰਗਾਹ ਰਬਾਨੀ।  
ਇਕ ਤੇ ਜਾਇ ਸਮਾਣੇ ਨੈਂ ਵਿੱਚ, ਫੇਰ ਸਿਲੇ ਦਿਲ ਜਾਨੀ।  
ਖੜ ਕੇ ਖਿਦਰ ਹਯਾਤ ਜਨਾਜ਼ਾ, ਦਫਨ ਕੀਤੇ ਵਿੱਚ ਪਾਣੀ।  
ਹਾਸ਼ਮ ਇਸ਼ਕ ਸੋਹਣੀ ਦਾ ਜੁਗ ਵਿੱਚ, ਜੁਗ-ਜੁਗ ਰਹਗੁ ਕਹਾਣੀ।

## 3. ਕਿੱਸਾ ਸ਼ੀਰੀਂ ਡਰਗਾਦ ਦੀ ਵਾਰਤਾ -

ਇਸ ਵਿਦੇਸ਼ੀ ਕਹਾਣੀ ਨੂੰ ਆਧਾਰ ਬਣਾ ਕੇ ਸਭ ਤੋਂ ਪਹਿਲੀ ਵਾਰ ਹਾਸ਼ਮ ਨੇ ਕਿਸੇ ਦਾ ਰੂਪ ਦਿੱਤਾ। ਇਹ ਕਿੱਸਾ ਇਸਤੰਬੇਲ ਦੇ ਬਾਦਸ਼ਾਹ ਦੀ ਪ੍ਰੇਮ ਕਹਾਣੀ ਨਾਲ ਸੰਬੰਧਿਤ ਹੈ। ਇਹ 513 ਦੈ-ਤੁਕੀਏ ਛੰਦਾਂ ਵਿੱਚ ਰਚਿਆ ਗਿਆ ਹੈ। ਕਿਸੇ ਦੀ ਬੋਲੀ ਟਕਸਾਲੀ ਪੰਜਾਬੀ ਹੈ। ਅਰਬੀ-ਫਾਰਸੀ ਸ਼ਬਦਾਵਲੀ ਦੀ ਵਰਤੋਂ ਜਿਆਦਾ ਹੈ। ‘ਸੱਸੀ’ ਦੇ ਕਿਸੇ ਤੋਂ ਬਾਅਦ ਹਾਸ਼ਮ ਦਾ ਇਹ ਕਿੱਸਾ ਸਫਲ ਮੰਨਿਆ ਜਾ ਸਕਦਾ ਹੈ। ਇਸ ਵਿੱਚ ਕਵੀ ਨੇ ਪੇਮ ਤੇ ਬਿਰਹੋਂ ਦੇ ਭਾਵਾਂ ਨੂੰ ਸਫਲਤਾ ਨਾਲ ਚਿਤਰਿਆ ਹੈ। ਸ਼ੀਰੀਂ ਦੇ ਹੁਸਨ ਦੇ ਚਿਤਰਨ ਦੀ ਵੰਨਗੀ ਬੰਬਿਸਾਲ ਹੈ-

ਸ਼ੀਰੀਂ ਨਾਮ ਫਰਿਸਤੇ ਕੋਲੋਂ, ਸਾਫ਼ ਤਬੀਅਤ ਨੂਰੋਂ।  
ਪਰੀਆਂ ਵੇਖ ਲਜਾਉਣ ਉਸ ਨੂੰ, ਹੁਸਨ ਜਿਆਦਾ ਹੂਰੋਂ।  
ਉਸ ਨੂੰ ਵੇਖ ਫਰਿਸਤੇ ਜੀਵਣ, ਆਸ਼ਕ ਹੋਣ ਸਿਤਾਰੇ।  
ਪੰਡੀ ਵੇਖ ਡਿਗਣ ਅਸਮਾਨੋਂ, ਆਦਮ ਕੌਣ ਵਿਚਾਰੇ।

## 4. ਕਿੱਸਾ ਹੀਰ ਰਾਂਝੇ ਦੀ ਬਿਰਤੀ -

ਇਹ ਕਿੱਸਾ 30 ਬੈਂਤਾਂ ਦੀ ਸੰਖੇਪ ਜਿਹੀ ਰਚਨਾ ਹੈ, ਜਿਸਨੂੰ ਸੀਹਰਫੀ ਕਾਵਿ-ਰੂਪ ਵਿੱਚ ਰਚਿਆ ਗਿਆ ਹੈ। ਇਸ ਵਿੱਚ ਹੀਰ ਦੀ ਕਹਾਣੀ ਨੂੰ ਸੁਖਾਂਤ ਰੂਪ ਵਿੱਚ ਚਿਤਰਿਆ ਗਿਆ ਹੈ। ਇਸ ਕਿਸੇ ਵਿੱਚ ਹਾਸ਼ਮ ਦੀ ਕਾਵਿ ਕਲਾ ਦੂਜੇ ਕਿੱਸਿਆਂ ਨਾਲੋਂ ਨਿਮਨ ਪੱਧਰ ਦੀ ਹੈ। ਬੋਲੀ ਵੀ ਸਾਦ ਮੁਰਾਦੀ ਹੈ। ਫਾਰਸੀ ਸ਼ਬਦਾਵਲੀ ਦੀ ਵਰਤੋਂ ਵੀ ਆਮ ਹੈ। ਅਲੰਕਾਰਾਂ ਦੀ ਵਰਤੋਂ ਤੇ ਪ੍ਰਕਿਰਤੀ ਚਿਤਰਨ ਦੀ ਘਾਟ ਹੈ। ਇਹ ਰਚਨਾ ਹਾਸ਼ਮ ਦੀ ਮੁੱਢਲੀ ਰਚਨਾ ਪ੍ਰਤੀਤ ਹੁੰਦੀ ਹੈ। ਹੀਰ ਦੇ ਪਿਆਰ ਦੇ ਜਗਜਾਹਿਰ ਹੋਣ ਦੀ ਘਟਨਾ ਨੂੰ ਕਵੀ ਨੇ ਇੱਕ ਬਿਆਨਿਆ ਹੈ -

ਸੀਨ ਸਾਹੁਰੇ ਪੇਕੜੇ ਧੁੰਮਾਂ ਪਈਆਂ, ਹੀਰ ਚਾਕ ਦਾ ਨੇਹੁੰ ਕਮਾਉਂਦੀ ਹੈ।

ਚੂਗੀ ਕੁਟ ਕੇ ਨਾਲ ਬਹਾਨਿਆਂ ਦੇ, ਚਾਕ ਪਾਸ ਇਕੇਲੜੀ ਜਾਉਂਦੀ ਹੈ।  
ਪਈ ਬਹੁਤ ਅਵਲੜੇ ਰਾਹ ਨੱਢੀ, ਪੱਗਾਂ ਦਾੜੀਆਂ ਲਾਜ ਲੂਆਉਂਦੀ ਹੈ।  
ਹਾਸ਼ਮ ਸ਼ਾਹ ਇਹ ਬਹੁਤ ਅਚਰਜ ਹੋਈ, ਭੈੜੀ ਨੰਗ ਨਾਮੂਸ ਗਵਾਉਂਦੀ ਹੈ।

### ੫. ਦੋਹੜੇ ਅਤੇ ਡਿਉਢਾਂ -

ਹਾਸ਼ਮ ਰਚਿਤ ਦੋਹੜੇ ਅਤੇ ਡਿਉਢਾਂ ਵਿੱਚ ਸੰਸਾਰਕ ਨਾਸ਼ਮਾਨਤਾ, ਸਦਾਚਾਰਕ ਜੀਵਨ ਮੁੱਲ,  
ਧਾਰਮਿਕ ਵਿਚਾਰ ਅਤੇ ਸੂਫੀ ਵਿਚਾਰਧਾਰਾ ਨੂੰ ਪ੍ਰਗਟਾਇਆ ਗਿਆ ਹੈ। ਇਹ ਗਿਣਤੀ ਵਿੱਚ 208 ਹਨ।  
ਹਾਸ਼ਮ ਦੇ ਦੋਹੜਿਆਂ ਅੱਤੇ ਡਿਉਢਾਂ ਕਾਰਨ ਹੀ ਉਸਨੂੰ ਇਸ ਕਾਲ ਦੇ ਸੂਫੀ ਕਵੀ ਵੱਜੋਂ ਵੀ ਤਵੱਜੇ ਦਿੱਤੀ  
ਜਾਂਦੀ ਹੈ। ਉਸਦੇ ਦੋਹੜਿਆਂ ਦੀ ਵੰਨਗੀ ਇਸ ਤਰ੍ਹਾਂ ਹੈ-

ਮੂਰਖ ਲੋਕ ਸਦਾ ਸੁੱਖ ਸੋਂਦੇ, ਤੇ ਰੋਜ਼ ਕਮਾਵਨ ਪੈਸਾ।  
ਨਾ ਕੁਝ ਉਚ ਨਾ ਨੀਚ ਪਛਾਨਣ, ਅਤੇ ਪ੍ਰੇਮ ਨਾ ਜਾਨਣ ਕੈਸਾ।  
ਸ਼ਾਲਾ ਨਿੱਜ ਹੋਵੇ ਚਤੁਰਾਬੀ, ਸਾਨੂੰ ਖੁਆਰ ਕੀਤਾ ਤੁੱਧ ਐਸਾ।  
ਹਾਸ਼ਮ ਕਾਟ ਪ੍ਰੇਮ ਕਰੋਂਦਾ, ਜਿਸ ਹੈਸ਼ ਹੋਵੇ ਵਿੱਚ ਜੈਸਾ।

ਦੋਹੜਿਆਂ ਤੋਂ ਇਲਾਵਾ ਹਾਸ਼ਮ ਦੀਆਂ ਡਿਉਢਾਂ ਵੀ ਮਿਲਦੀਆਂ ਹਨ। ਡਿਉਢ ਤੋਂ ਭਾਵ  
ਅਜਿਹੇ ਕਾਵਿ ਰੂਪ ਤੋਂ ਹੈ, ਜਿਸ ਦੀ ਡੇਢ ਸਤਰ ਹੁੰਦੀ ਹੈ- ਇਕ ਸਤਰ ਪੂਰੀ ਤੇ ਦੂਜੀ ਸਤਰ ਅੱਧੀ। ਭਾ.  
ਰਤਨ ਸਿੰਘ ਜੱਗੀ ਅਨੁਸਾਰ,

“ਹਾਸ਼ਮ ਨੇ ਡਿਉਢਾਂ ਵਿੱਚ ਦਵੱਯੈ ਦੇ ਅੰਤ ਉੱਤੇ ਅੱਠ ਮਾਤਰਾਂ ਵਧਾ ਕੇ ਦੋਹਰਾ ਤੁਕਾਂਤ-ਮੇਲ  
ਕੀਤਾ ਹੈ।”

ਹਾਸ਼ਮ ਦੀਆਂ ਡਿਉਢਾਂ ਦੀ ਮਿਸਾਲ ਵੇਖਣ ਵਾਲੀ ਹੈ-

ਕਾਮਲ ਸ਼ੌਂਕ ਮਾਹੀ ਦਾ ਮੈਨੂੰ, ਨਿਤ ਰਹੇ ਜਿਗਰ ਵਿੱਚ ਵਸਦਾ, ਲੂੰ ਲੂੰ ਰਸਦਾ।  
ਰਾਂਝਣ ਬੇਪ੍ਰਵਾਹੀਆਂ ਕਰਦਾ, ਕੋਈ ਗੁਨਾਹ ਨਾ ਦੱਸਦਾ, ਉਠ ਉਠ ਨੱਸਦਾ।  
ਜਿਉਂ ਜਿਉਂ ਹਾਲ ਸੁਣਾਵਾਂ ਰੋਵਾਂ, ਵੇਖ ਤੱਤੀ ਵਲ ਹੱਸਦਾ, ਜਗ ਨਾ ਖਸਦਾ।  
ਹਾਸ਼ਮ ਕੰਮ ਨਹੀਂ ਹਰ ਕਸ ਦਾ, ਆਸ਼ਕ ਹੋਣ ਦਰਸ ਦਾ, ਬਿਰਹੋਂ ਰਸ ਦਾ।

ਇਨ੍ਹਾਂ ਤੋਂ ਬਿਨਾ ਰੰਜੇ ਅਸਰਾਰ, ਸ਼ੀਹਰਫੀ ਵ ਮਦੇਹ, ਪੀਗਾਨ ਪੀਰ ਅਬਦੂਲ ਕਾਦਿਰ ਜੀਲਾਨੀ  
ਆਦਿ ਰਚਨਾਵਾਂ ਵੀ ਆਪ ਦੇ ਨਾਂ ਨਾਲ ਸੰਬੰਧਿਤ ਮੰਨੀਆ ਜਾਂਦੀਆਂ ਹਨ। ਇਸ ਤਰ੍ਹਾਂ ਹਾਸ਼ਮ ਦੇ  
ਕਿੱਸਿਆਂ ਨਾਲ ਇਸ ਕਾਲ ਦੀ ਕਿੱਸਾ ਪਰੰਪਰਾ ਅਮੀਰ ਹੁੰਦੀ ਹੈ ਤੇ ਦੋਹੜੇ ਤੇ ਡਿਉਢਾਂ ਸੂਫੀ ਕਾਵਿ ਦੀਆਂ  
ਉਤਮ ਮਿਸਾਲਾਂ ਹਨ। ‘ਸੈਫੁਲ ਮਲੂਕ’ ਦਾ ਕਰਤਾ ਮੁੰਹਮਦ ਬਖਸ਼ ਉਸਦੀ ਸਿਫਤ ਕਰਦਾ ਹੋਇਆ  
ਲਿਖਦਾ ਹੈ-

ਹਾਸ਼ਮ ਸ਼ਾਹ ਦੀ ਹਸ਼ਮਤ, ਬਰਕਤ, ਗਿਣਤਰ ਵਿੱਚ ਨਾ ਆਵੇ।  
ਦੁਰਰੇ-ਯਤੀਮ, ਜਵਾਹਰ ਲੜੀਆਂ ਜਾਹਿਰ ਕੱਢ ਲਿਆਵੇ।  
ਮੁਖਤਸਰ ਕਲਾਮ ਉਹਨਾਂ ਦਾ, ਦਰਦੋਂ ਭੁਜੀ ਬੋਟੀ।  
ਦਰਦ ਹੋਇਆ ਤਾਂ ਸਭ ਕਿਛ ਹੋਇਆ, ਕਿਆ ਲੰਮੀ ਕਿਆ ਛੋਟੀ।

### (ਅ) ਅਹਿਮਦਯਾਰ (1768-1848 ਈ.)-

ਅਹਿਮਦਯਾਰ ਇਸ ਕਾਲ ਦਾ ਇੱਕ ਸਮੱਰਥ ਕਿੱਸਾਕਾਰ ਹੈ। ਉਸਨੇ ਪੰਜਾਬੀ ਕਿੱਸਾ ਕਾਵਿ ਵਿੱਚ

ਸੱਭ ਤੋਂ ਵੱਧ ਕਿਸਿਆਂ ਦੀ ਰਚਨਾ ਕੀਤੀ। ਇਸ ਬਾਰੇ ਉਹ ਆਪ ਲਿਖਦਾ ਹੈ -

ਜਿਤਨੇ ਕਿਸੇ ਅਤੇ ਕਿਤਾਬਾਂ ਉਮਰ ਸਾਰੀ ਮੈਂ ਜੋੜੇ ।  
ਗਿਣਨ ਲੱਗਾ ਤੇ ਯਾਦ ਨ ਆਵਣ, ਜੋ ਦਸਾਂ ਸੌ ਥੋੜੇ ।

ਅਹਿਮਦਯਾਰ ਦੇ 35 ਦੇ ਕਗੀਬ ਕਿਸੇ ਲਿਖੇ ਹੋਣ ਬਾਰੇ ਕਿਹਾ ਜਾਂਦਾ ਹੈ। ਉਸਨੇ ਆਪਣੀ ਕਿਸਾ ਯਾਤਰਾ 'ਤੱਤਰ ਤੇ ਭਟਿਟਰ' ਕਿਸੇ ਤੋਂ ਆਰੰਭ ਕੀਤੀ ਅਤੇ 'ਅਹਿਸਨੁਲ ਕਿਸਿਸ' (ਯੂਸਫ ਜੁਲੈਖਾਂ) ਉਸਦਾ ਆਖਰੀ ਕਿਸਾ ਸੀ। ਹੀਰ-ਰਾਂਝਾ, ਸੱਸੀ-ਪੁੰਨੂ, ਲੈਲਾ ਮਜ਼ਹੂਨੂ, ਸੋਹਣੀ ਮਹੀਵਾਲ, ਕਾਮਰੂਪ, ਚੰਦਰ ਬਦਨ, ਰਾਜਬੀਬੀ, ਸੈਫੂਲ ਮਲੂਕ, ਹਾਤਮ ਤਾਈ ਆਦਿ ਉਸਦੇ ਹੋਰ ਵਰਨਣਯੋਗ ਕਿਸੇ ਹਨ। ਉਸਨੇ ਪੰਜਾਬੀ, ਭਾਰਤੀ ਅਤੇ ਵਿਦੇਸ਼ੀ ਸਭ ਕਥਾਵਾਂ ਨੂੰ ਆਧਾਰ ਬਣਾ ਕੇ ਕਿਸਾ ਰਚਨਾ ਕੀਤੀ। ਪਰੰਤੂ ਉਸ ਨੂੰ ਪ੍ਰਸਿੱਧੀ ਕਿਸੇ ਕਿਸੇ ਵਿੱਚ ਵੀ ਪ੍ਰਾਪਤ ਨਹੀਂ ਹੋਈ। ਇਸ ਦਾ ਵਰਣਨ ਉਹ ਆਪਣੀਆਂ ਸਤਰਾਂ ਰਾਹੀਂ ਹੀ ਕਰਦਾ ਹੈ-

ਵਾਰਸ਼ ਸ਼ਾਹ ਜੰਡਿਆਲੇ ਵਾਲੇ, ਵਾਹ ਵਾਹ ਹੀਰ ਬਣਾਈ ।  
ਮੈਂ ਵੀ ਰੀਸ ਉਸੇ ਦੀ ਕਰਕੇ, ਲਿਖੀ ਤੋੜ ਨਿਭਾਈ ।  
ਜੋ ਅਟਕਲ ਮਜ਼ਮੂਨ ਬੰਨ੍ਹਣ ਦੀ, ਉਸ ਸੋ ਮੈਂ ਨਹੀਂ ਪਾਈ ।  
ਵੱਡਾ ਤੁਅਜ਼ਬ ਆਵੇ ਯਾਰੋ, ਵੇਖ ਉਸ ਦੀ ਵਡਿਆਈ ।

ਅਹਿਮਦਯਾਰ ਦਾ ਜਨਮ ਪਿੰਡ ਇਸਲਾਮਗੜ੍ਹ ਜ਼ਿਲ੍ਹਾ ਗੁਜਰਾਤ (ਪਾਕਿਸਤਾਨ) ਵਿੱਚ ਹੋਇਆ। ਉਹ ਅਰਬੀ, ਫਾਰਸੀ ਅਤੇ ਇਸਲਾਮੀ ਸਾਹਿਤ ਦਾ ਚੰਗਾ ਵਿਦਵਾਨ ਸੀ। ਉਸਨੂੰ ਮਹਾਰਾਜਾ ਰਣਜੀਤ ਸਿੰਘ ਵੱਲੋਂ ਇਕ ਪਿੰਡ ਇਨਾਮ ਵਜੋਂ ਪ੍ਰਾਪਤ ਹੋਇਆ ਦੱਸਿਆ ਜਾਂਦਾ ਹੈ। ਉਸਨੂੰ ਰਾਜਿਆਂ ਅਤੇ ਜਾਗੀਰਦਾਰਾਂ ਦੀ ਸਰਪੁਸਤੀ ਹਾਸਿਲ ਸੀ। ਅਹਿਮਦਯਾਰ ਪੰਜਾਬੀ ਦਾ ਇਕ ਕਿਸਾਕਾਰ ਹੈ, ਜਿਹੜਾ ਸਿਰਫ ਕਿਸਾਕਾਰੀ ਦਾ ਕੰਮ ਹੀ ਕਰਦਾ ਸੀ। ਉਸਦੀ ਪ੍ਰਸਿੱਧੀ ਕਾਰਨ ਹੀ 1840 ਈ. ਵਿੱਚ ਰਾਜਾ ਗੁਲਾਬ ਸਿੰਘ ਨੇ ਉਸਨੂੰ ਲਾਹੌਰ ਬੁਲਾ ਕੇ ਸਿਖਾਂ ਦਾ ਇਤਿਹਾਸ ਲਿਖਣ ਲਈ ਕਿਹਾ। ਅਹਿਮਦਯਾਰ ਨੇ ਕਵੀ ਫਿਰਦੇਸੀ ਦੇ 'ਸ਼ਾਹਨਾਮੇ' ਦੇ ਆਧਾਰ 'ਤੇ ਫਾਰਸੀ ਕਵਿਤਾ ਵਿੱਚ 'ਫਤੂਹਾਤ ਮਾਲਸਾ' (ਸ਼ਹਿਨਸ਼ਾਹਨਾਮਾ) ਦੀ ਰਚਨਾ ਕੀਤੀ।

ਅਹਿਮਦਯਾਰ ਨੇ ਆਪਣੇ ਸਾਰੇ ਕਿਸੇ ਲਗਭਗ 'ਮਸਨਵੀ' ਕਾਵਿ ਰੂਪ ਵਿੱਚ ਹੀ ਲਿਖੇ ਹਨ। ਉਸਦੀ ਰਚਨਾ ਦਾ ਪ੍ਰਮੁੱਖ ਛੰਦ 'ਦਵੈਯਾ' ਹੈ। 'ਤੱਤਰ ਭਟਿਟਰ' ਲਈ ਉਸਨੇ 'ਦੋਹਰਾ' ਅਤੇ ਸੱਸੀ ਪੁੰਨੂ' ਲਈ 'ਬੈਂਤ ਛੰਦ' ਦੀ ਵਰਤੋਂ ਕੀਤੀ ਹੈ। ਅਹਿਮਦਯਾਰ ਨੂੰ ਪੰਜਾਬੀ ਕਿਸਾਕਾਵਿ ਦਾ ਪਹਿਲਾ ਆਲੋਚਕ ਵੀ ਮਿਨਿਆ ਜਾਂਦਾ ਹੈ। ਉਸਦੇ ਕਿਸੇ 'ਯਸਫ ਜੁਲੈਖਾਂ' ਵਿੱਚ ਉਸਨੇ ਆਪਣੇ ਤੋਂ ਪਹਿਲਾਂ ਹੋਏ ਪੰਜਾਬੀ ਦੇ ਪ੍ਰਸਿੱਧ ਕਿਸਾਕਾਰਾਂ ਵਾਰਿਸ ਸ਼ਾਹ, ਪੌਲੂ, ਮੁਕਬਲ, ਹਾਫ਼ਜ਼ ਬਰਖੁਰਦਾਰ, ਹਾਸ਼ਮ ਆਦਿ ਸੰਬੰਧੀ ਆਪਣੇ ਵਿਚਾਰ ਵੀ ਪੇਸ਼ ਕੀਤੇ ਹਨ। ਕਈ ਵਿਦਵਾਨ ਤਾਂ ਉਸਨੂੰ ਕਿਸਾਕਾਰ ਨਾਲੋਂ ਆਲੋਚਕ ਦੇ ਰੂਪ ਵਿੱਚ ਵੱਧ ਸਵੀਕਾਰ ਕਰਦੇ ਹਨ -

ਸੁਖਰਾ ਸ਼ਿਅਰ ਨਾ ਹਾਫਜ਼ ਜੇਹਾ, ਤੌਲ ਪੂਰਾ ਉਸ ਹੱਟੀ ।  
ਪਰ ਅਗਲਿਆਂ ਪਿਛਲਿਆਂ ਸ਼ਾਇਰਾਂ ਦੀ ਮੈਂ ਇਸ ਵੇਲੇ ਕਸਵੱਟੀ ।  
ਵਾਰਿਸ ਸ਼ਾਹ, ਸੁਖਨ ਦਾ ਵਾਰਸ ਕਿਤੋਂ ਨਾ ਅਟਕਿਆ ਵਲਿਆ ।  
ਪਰ ਮਿਨਰਾਹੀ ਚੱਕੀ ਵਾਂਗੂ, ਉਸ ਨਿੱਕਾ ਮੋਟਾ ਦਲਿਆ ।  
ਮੁਕਬਲ ਵੀ ਹੋ ਚੁਕਾ ਮੁਕਬਲ ਆਪਣੇ ਵਿੱਚ ਜਮਾਨੇ ।  
ਹਾਸ਼ਮ ਸੱਸੀ ਸੋਹਣੀ ਲਿਖੀ ਸਦ ਰਹਿਮਤ ਉਸਤਾਦੋਂ ।  
ਪਰ ਦਿਲ ਵਿੱਚ ਵੱਡਾ ਤੁਅਜ਼ਬ ਆਵੇ ਸ਼ੀਰੀ ਤੇ ਫਰਹਾਦੋਂ ।

#### (੯) ਮੀਆਂ ਅਮਾਮ ਬਖਸ (1778-1863 ਈ.)

ਮੀਆਂ ਅਮਾਮ ਬਖਸ ਦਾ ਜਨਮ 1778 ਈ. ਵਿੱਚ ਪਿੰਡ ਪਸੀਆਂਵਾਲਾ, ਜ਼ਿਲ੍ਹਾ ਸਿਆਲਕੋਟ (ਪਾਕਿਸਤਾਨ) ਵਿਖੇ ਹੋਇਆ। ਉਹ ਜਾਤ ਦਾ ਕੁਰੈਸ਼ੀ ਸੀ ਅਤੇ ਤਰਖਾਣ ਦਾ ਕਿੱਤਾ ਕਰਦਾ ਸੀ। ਲਾਹੌਰ ਵਿੱਚ ਬੱਚਿਆਂ ਨੂੰ ਕੁਰਾਨ ਸ਼ਰੀਫ ਪੜਾਇਆ ਕਰਦਾ ਸੀ। ਉਸਦੀ ਮਿਰਤ 1863 ਈ. ਵਿੱਚ ਹੋਈ। ਮੀਆਂ ਅਮਾਮ ਬਖਸ ਦੀਆਂ ਪ੍ਰਮੁੱਖ ਕਿੱਸਾ ਰਚਨਾਵਾਂ ਇਸ ਤਰ੍ਹਾਂ ਹਨ-

1. ਸ਼ਾਹ ਬਹਿਰਾਮ
2. ਕਿੱਸਾ ਲੈਲਾ ਮਜ਼ਨੂੰ
3. ਕਿੱਸਾ ਚੰਦਰ ਬਦਨ
4. ਕਿੱਸਾ ਗੁਲ ਸਨੋਬਰ

ਇਸ ਤੋਂ ਬਿਨਾਂ ‘ਮੁਨਾਜਾਤ ਮੀਆਂ ਵੱਡਾ’ ਨਾਂ ਦੀ ਰਚਨਾ ਮੀਆਂ ਵੱਡ ਦੇ ਜੀਵਨ ਤੇ ਸਿਧਾਂਤਾਂ ਬਾਰੇ ਅਤੇ ‘ਬਦੀਉਲ ਜਮਾਲ’ ਇਸਲਾਮੀ ਸਿਧਾਂਤਾਂ ਨਾਲ ਸੰਬੰਧਿਤ ਉਸਦੀਆਂ ਹੋਰ ਪੁਸਤਕਾਂ ਹਨ।

ਮੀਆਂ ਅਮਾਮ ਬਖਸ ਦਾ ਕਿੱਸਾ ‘ਸ਼ਾਹ ਬਹਿਰਾਮ’ (ਬਹਿਰਾਮ ਗੌਰ) ਉਸਦਾ ਸਭ ਤੋਂ ਮਸ਼ਹੂਰ ਕਿੱਸਾ ਹੈ। ਇਹ ਕਿੱਸਾ ਉਸਦਾ ਸੱਭਤਾ ਤੋਂ ਵੱਧ ਵਿਕਿਆ ਹੈ। ਮੌਲਾ ਬਖਸ ਕੁਸ਼ਤਾ ਅਨੁਸਾਰ ਸ਼ਾਇਦ ਹੀ ਕੋਈ ਘਰਾਣਾ ਹੋਵੇ ਜਿਥੇ ਇਹ ਕਿੱਸਾ ਨਾ ਪੁੱਜਾ ਹੋਵੇ। ‘ਸ਼ਾਹ ਬਹਿਰਾਮ’ ਦੇ ਕਿੱਸੇ ਦੀ ਕਹਾਣੀ ਦਾ ਆਧਾਰ ਕਵੀ ਫਿਰਦੇਸੀ ਦਾ ਸ਼ਾਹਨਾਮਾ ਹੈ। ਇਸ ਵਿੱਚ ਈਰਾਨ ਦੇਸ਼ ਦੇ ਬਾਦਸ਼ਾਹ ਬਹਿਰਾਮ ਦਾ ਹੁਸਨ ਬਾਨੋ ਨਾਂ ਦੀ ਇਕ ਪਰੀ ਨਾਲ ਪ੍ਰੇਮ ਹੋਣ ਦੀ ਕਥਾ ਦਾ ਵਰਣਨ ਹੈ। ਇਹ ਕਿੱਸਾ ਦਵੱਈਆ ਛੰਦ ਵਿੱਚ ਰਚਿਆ ਗਿਆ ਹੈ। ਇਸ ਕਿੱਸੇ ਦੀ ਵੰਨਗੀ ਦੇਖਣਯੋਗ ਹੈ-

ਖੁਸ਼ ਆਵਾਜ਼ ਜਨਾਵਰ ਬੋਲਣ, ਉਪਰ ਹਰ ਹਰ ਡਾਲੇ।  
ਵੇਖ ਬਹਾਰ ਚਮਨ ਦੀ ਪੜ੍ਹਦੇ, ਸਿਫਤ ਖੁਦਾਵੰਦ ਤਾਰੇ।  
ਸਾਇਆਦਾਰ ਦਰਖਤਾਂ ਵਿੱਚੋਂ, ਵਗਣ ਸਰਦ ਹਵਾਈਂ।  
ਰੰਗ ਮਹਲ ਸੁਨਹਿਰੀ ਕੰਧਾਂ, ਵਾਂਗ ਬਹਿਸਤ ਬਣਾਈ।

ਕਿੱਸਾ ਲੈਲਾ ਮਜ਼ਨੂੰ ਨੂੰ ਕਵੀ ਆਪਣਾ ਦੀਵਾਨ ਦੱਸਦਾ ਹੈ। ਇਹ ਉਸਨੇ ਮੌਲਾਨਾ ਨਿਜ਼ਾਮੀ, ਮੁੱਲਾ ਹਾਤਡੀ, ਅਮੀਰ ਖੁਸਰੋ ਆਦਿ ਫਾਰਸੀ ਰਚਨਾਵਾਂ ਦੇ ਆਧਾਰ ਉੱਤੇ ਲਿਖਿਆ ਹੈ। ਇਸ ਦੀ ਮਿਸਾਲ ਇਸ ਤਰ੍ਹਾਂ ਹੈ -

ਚਾਵਲ ਲਏ ਨਜ਼ਾਮੀ ਪਾਸੋਂ, ਦਾਲ ਹਾਤਫ਼ ਨੇ ਪਾਈ।  
ਰੋਗਨ ਖੁਸਰੋ ਨਮਕ ਅਸਾਡਾ, ਖਿਚੜੀ ਅਜਬ ਪਕਾਈ।  
ਫਾਰਸੀ ਕਰੇ ਦੀਵਾਨ ਲੋਕਾਂ ਨੇ, ਹੋਰ ਇਸ਼ਕ ਸ਼ਤਾਬਦੀ।  
ਇਹ ਦੀਵਾਨ ਅਮਾਮ ਬਖਸ ਦਾ ਵਿੱਚ ਜਬਾਨ ਪੰਜਾਬੀ।

ਕਵੀ ਦਾ ਤੀਜਾ ਕਿੱਸਾ ‘ਚੰਦਰ ਬਦਨ’ ਹੈ। ਇਸ ਵਿੱਚ ਕਵੀ ਨੇ ਨਵੀਨ ਕਥਾ ਨੂੰ ਪੇਸ਼ ਕੀਤਾ ਹੈ। ਇਸ ਵਿੱਚ ਮੁਸਲਮਾਨ ਸੌਦਾਗਰ ਮਈਆਰ ਅਤੇ ਹਿੰਦੂ ਰਾਜਕੁਮਾਰੀ ਚੰਦਰ ਬਦਨ ਦੀ ਪ੍ਰੇਮ ਕਹਾਣੀ ਨੂੰ ਬੈਂਤਾਂ ਵਿੱਚ ਨਿਭਾਇਆ ਗਿਆ ਹੈ। ਇਹ ਕਿੱਸਾ ਅਸੁਭਾਵਿਕ ਘਟਨਾਵਾਂ ਅਤੇ ਰਸ ਤੇ ਰਵਾਨੀ ਪੱਖਾਂ ਸੱਖਣਾ ਹੋਣ ਕਾਰਣ ਬਹੁਤਾ ਪ੍ਰਸਿੱਧ ਨਹੀਂ ਹੋਇਆ।

ਕਿੱਸਾ ‘ਗੁਲ ਸਨੋਬਰ’ ਫਾਰਸੀ ਮਸਨਵੀ ਦਾ ਅਨੁਵਾਦ ਹੈ। ਇਸ ਦਾ ਅਨੁਵਾਦ ਏਨਾ ਮੌਲਿਕ ਹੈ ਕਿ ਬਿਲਕੁਲ ਅਸਲ ਵਰਗਾ ਹੀ ਜਾਪਦਾ ਹੈ। ਅਮਾਮ ਬਖਸ ਦੀ ਪ੍ਰਸੰਸਾ ਕਰਦਾ ਹੋਇਆ ਮੁੰਮਦ ਬਖਸ ਲਿਖਦਾ ਹੈ-

ਮੀਆਂ ਇਕ ਅਮਾਮ ਬਖਸ਼ ਸੀ, ਰਹਿੰਦਾ ਪਸੀਆਂ ਵਾਲੇ।  
ਸ਼ਿਆਰ ਉਹਦਾ ਭੀ ਵਾਂਗ ਸਬੂਣੇ, ਮੈਲ ਦਿਲਾਂ ਥੋੜੇ ਲਾਭੇ।

### (ਸ) ਕਾਦਰਯਾਰ (1800 -1892 ਈ.)

ਕਾਦਰਯਾਰ ਦਾ ਅਸਲ ਨਾਂ ਕਾਦਰਬਖਸ਼ ਸੀ। ਇਹ ਜਾਤ ਦਾ ਸੰਧੂ ਜੱਟ ਸੀ ਅਤੇ ਪਿੰਡ ਮਾਛੀ ਕੇ, ਜਿਲ੍ਹਾ ਸੇਖਪੁਰਾ (ਪਾਕਿਸਤਾਨ) ਦਾ ਵਸਨੀਕ ਸੀ। ਉਸਨੇ ਸਭ ਤੋਂ ਪਹਿਲਾਂ ‘ਰੋਜ਼ਨਾਮਾ’ ਲਿਖਿਆ ਅਤੇ ਬਾਅਦ ਵਿੱਚ ‘ਮਿਆਰਾਜਨਾਮਾ’। ਇਹ ਦੋਵੇਂ ਰਚਨਾਵਾਂ ਇਸਲਾਮੀ ਰਹੁ-ਰੀਤ ਅਤੇ ਅਧਿਆਤਮਿਕਤਾ ਨਾਲ ਸੰਬੰਧਿਤ ਹਨ। ਉਸ ਦੀਆਂ ਰਚਨਾਵਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ -

1. ਰੋਜ਼ਨਾਮਾ
2. ਮਿਆਰਾਜਨਾਮਾ
3. ਕਿੱਸਾ ਪੂਰਨ ਭਗਤ
4. ਕਿੱਸਾ ਸੋਹਣੀ ਮਹੀਂਵਾਲ
5. ਵਾਰ ਰਾਜਾ ਰਸਾਲੂ ਰਾਣੀ ਕੋਕਿਲਾਂ
6. ਵਾਰ ਹਰੀ ਸਿੰਘ ਨਲਵਾ

‘ਪੂਰਨ ਭਗਤ’ ਅਤੇ ‘ਰਾਜਾ ਰਸਾਲੂ’ ਨਾਲ ਸੰਬੰਧਿਤ ਕਥਾਵਾਂ ਨੂੰ ਕਾਵਿ ਵਿੱਚ ਪੇਸ਼ ਕਰਨ ਦਾ ਸਿਹਰਾ ਕਾਦਰਯਾਰ ਦੇ ਸਿਰ ਹੀ ਹੈ। ‘ਕਿੱਸਾ ਪੂਰਨ ਭਗਤ’ ਉਸਦੀ ਸ਼ਾਹਕਾਰ ਰਚਨਾ ਹੈ, ਜੋ ਸੀਹਰਫੀ ਕਾਵਿ ਰੂਪ ਤੇ ਬੈਂਤ ਛੰਦ ਵਿੱਚ ਰਚੀ ਹੋਈ ਹੈ। ਸਰਲ ਅਤੇ ਠੇਠ ਪੰਜਾਬੀ ਦੀ ਵਰਤੋਂ ਹੈ ਤੇ ਅਰਬੀ-ਫਾਰਸੀ ਸ਼ਬਦਾਵਲੀ ਦਾ ਬੜਾ ਘੱਟ ਪ੍ਰਯੋਗ ਹੈ। ਕਾਦਰਯਾਰ ਦੇ ‘ਕਿੱਸਾ ਪੂਰਨ ਭਗਤ’ ਉਪਰ ਖੁਸ਼ ਹੋ ਕੇ ਇਕ ਸਰਦਾਰ ਨੇ ਖੂਹ ਇਨਾਮ ਵਿੱਚ ਦਿੱਤਾ ਸੀ। ਕਿੱਸਾ ਪੂਰਨ-ਭਗਤ ਦੀ ਵੰਨਗੀ ਇਸ ਤਰ੍ਹਾਂ ਹੈ-

ਜਾਲ ਜਗ ਵੀ ਨ ਤਾਕਤ ਰਹੀ ਤਨ ਵਿੱਚ, ਰਾਣੀ ਗਾਂਵਦੀ ਗਮਾਂ ਦੇ ਗੀਤ ਲੋਕੋਂ।  
ਮੈਂ ਭੁੱਲੀ ਹਾਂ ਤੁਸੀਂ ਨ ਭੁਲਿਯੋ ਜੇ, ਲਾਇਓ ਜੋਗੀਆਂ ਨਾਲ ਨ ਪੀਤ ਲੋਕੋਂ।  
ਜੰਗਲ ਗਏ ਨ ਬਹੁੜੇ ਸੁੰਦਰਾਂ ਨੂੰ, ਜੋਗੀ ਨਹੀਂ ਕਿਸੇ ਦੇ ਮੀਤ ਲੋਕੋਂ।  
ਕਾਦਰਯਾਰ ਪੁਛੇ ਕਿਹੜਾ ਦੁਖ ਮੇਰਾ, ਓਸੇ ਵਕਤ ਹੋਇਆ ਪਥਰਚੀਤ ਲੋਕੋਂ।

ਕਾਦਰਯਾਰ ਨੇ ‘ਕਿੱਸਾ ਸੋਹਣੀ ਮਹੀਂਵਾਲ’ ਦੌਹਿਰਾ ਛੰਦ ਵਿੱਚ ਰਚਿਆ ਹੈ। ਜਿਸਦੇ ਹਰ ਬੰਦ ਦੀਆਂ ਦੋ ਤੁਕਾਂ ਦੀ ਥਾਂ ਚਾਰ-ਚਾਰ ਤੁਕਾਂ ਹਨ। ਬੋਲੀ ਸਾਦੀ ਤੇ ਠੇਠ ਪੰਜਾਬੀ ਹੈ। ਬਿਰਹੋਂ ਦੀ ਭਾਵਨਾ, ਦ੍ਰਿਸ਼ ਵਰਣਨ ਅਤੇ ਪ੍ਰਾਕ੍ਰਿਤਿਕ ਵਾਤਾਵਰਨ ਦੀ ਉਸਾਰੀ ਪ੍ਰਭਾਵਸ਼ਾਲੀ ਢੰਗ ਨਾਲ ਕੀਤੀ ਗਈ ਹੈ। ਇਸ ਕਿਸੇ ਵਿੱਚ ਸੋਹਣੀ ਦੀ ਸੁੰਦਰਤਾ ਦਾ ਬਿਆਨ ਵੇਖਣਯੋਗ ਹੈ-

ਲਾਈਕ ਸੋਹਣੀ ਸਿਫਤ ਦੇ, ਅੰਦਰ ਹੁਸਨ ਕਮਾਲ।  
ਚੰਦ ਮੱਥੇ ਵਿੱਚ ਡਲੁਕਦਾ, ਜੋਸ਼ ਹੁਸਨ ਦੇ ਨਾਲ।  
ਠੋਡੀ ਕਦਰ ਬਦਾਮ ਦੀ, ਵਾਂਗੂ ਮੀਮ ਦਹਾਨ।  
ਬਾਜੂ ਘੜੇ ਖਰਾਦੀਆਂ, ਖਾਸ ਖਰਾਦ ਉਤਾਰ।  
ਉਂਗਲੀਆਂ ਵਿੱਚ ਨਾਜ਼ਕੀ, ਫਲੀਆਂ ਦੇ ਮਿਕਦਾਰ।  
ਸੋਹਣੀ ਉਤੇ ਰੱਬ ਨੇ ਦਿੱਤਾ ਏਡਾ ਹੁਸਨ ਖਿਲਾਰ।

‘ਵਾਰ ਰਾਜਾ ਰਸਾਲੂ ਰਾਣੀ ਕੋਕਿਲਾਂ’ ਅਤੇ ‘ਵਾਰ ਹਰੀ ਸਿੰਘ ਨਲਵਾ’ ਉਸਦੀਆਂ ਬੀਰ ਕਾਵਿ ਧਾਰਾ ਅਧੀਨ ਰਚੀਆਂ ਰਚਨਾਵਾਂ ਹਨ।

### (ਜ) ਵੀਰ ਸਿੰਘ ਅਤੇ ਜੋਗਾ ਸਿੰਘ (ਕਿੱਸਾ ਹੀਰ-ਰਾਂਝਾ)

ਵੀਰ ਸਿੰਘ ਅਤੇ ਜੋਗਾ ਸਿੰਘ ਅਜਿਹੇ ਕਿੱਸਾਕਾਰ ਹਨ। ਜਿਨ੍ਹਾਂ ਨੇ ਕਿੱਸਾ ਕਾਵਿ ਵਿੱਚ ਸਿੱਖ ਕਵੀਆਂ ਵੱਜ਼ ਪਹਿਲ ਕੀਤੀ।

ਵੀਰ ਸਿੰਘ ਪਟਿਆਲੇ ਦਾ ਰਹਿਣ ਵਾਲਾ ਸੀ। ਉਸਨੇ 284 ਕਾਵਿ-ਬੰਦਾਂ ਵਿੱਚ ‘ਹੀਰ ਰਾਂਝੇ’ ਦਾ ਕਿੱਸਾ ਲਿਖਿਆ। ਇਸ ਵਿੱਚ 283 ਝੁਲਣੇ ਅਤੇ ਇਕ ਕਬਿੰਤ ਹੈ। ਇਸ ਕਿੱਸੇ ਨੂੰ ਭਾਰਤੀ ਮਿਥਿਹਾਸ ਨਾਲ ਜੋੜ ਕੇ ਲਿਖਿਆ ਗਿਆ ਹੈ। ਇਸ ਵਿੱਚ ਹੀਰ ਰਾਂਝੇ ਦਾ ਵਿਆਹ ਵੀ ਕਰਵਾ ਦਿੱਤਾ ਗਿਆ ਹੈ। ਇਸ ਤਰ੍ਹਾਂ ਮੂਲ ਕਥਾ ਨੂੰ ਹੀ ਬਦਲ ਕੇ ਪੇਸ਼ ਕੀਤਾ ਗਿਆ ਹੈ। ਹੀਰ ਨਾਲੋਂ ਰਾਂਝੇ ਦੇ ਵਿਛੋੜੇ ਨੂੰ ਇਸ ਤਰ੍ਹਾਂ ਬਿਆਨਿਆ ਗਿਆ ਹੈ -

ਰਾਂਝਾ ਕੂਕਦਾ ਹੀਰ ਦਾ ਨਾਉਂ ਲੈ ਕੇ,  
ਨਾਰੇ ਮਾਰਦਾ ਸੁਣਿਆ ਸੀ ਜੱਗ ਮੀਆਂ।  
ਜਿੱਥੇ ਹੀਰ ਰਾਂਝਾ ਮਿਲ ਕੇ ਖੇਡਦੇ ਸੀ,  
ਰੌਂਦੇ ਬੁਟਿਆਂ ਦੇ ਗਲ ਲੱਗ ਮੀਆਂ।

ਜੋਗਾ ਸਿੰਘ ਨੇ ਵੀ ਕਿੱਸਾ ‘ਹੀਰ ਰਾਂਝਾ’ ਦੀ ਰਚਨਾ ਕੀਤੀ। ਉਸਨੇ ਇਹ ਰਚਨਾ ਕਬਿੰਤ ਛੰਦ ਵਿੱਚ ਕੀਤੀ। ਇਸਦੇ 260 ਕਾਵਿ ਬੰਦ ਹਨ। ਉਹ ਕਿੱਸੇ ਦੇ ਅਖੀਰ ਵਿੱਚ ਹੀਰ ਤੇ ਰਾਂਝੇ ਨੂੰ ਮੱਕੇ ਦੀ ਬਜਾਏ ਸਵਰਗ ਵਿੱਚ ਭੇਜ ਦਿੰਦਾ ਹੈ। ਜਿਥੇ ਦੇਵਤੇ ਉਨ੍ਹਾਂ ਦੀ ਜੈ-ਜੈ ਕਾਰ ਕਰਦੇ ਹਨ। ਉਸਦੇ ਕਿੱਸੇ ਤੋਂ ਕਿੱਸਾਕਾਰ ਭਗਵਾਨ ਸਿੰਘ ਪ੍ਰਭਾਵਿਤ ਹੋਇਆ ਜਾਪਦਾ ਹੈ। ਇਹ ਦੋਵੇਂ ਕਿੱਸਾਕਾਰ ਕਹਾਣੀ ਨੂੰ ਭਾਰਤੀ ਮਿਥਿਹਾਸ ਨਾਲ ਜੋੜਦੇ ਹਨ।

ਇਸ ਕਾਲ ਦੋ ਹੋਰ ਕਿੱਸਾਕਾਰਾਂ ਵਿੱਚ ਸ਼ਾਹ ਮੁਹੰਮਦ ਰਚਿਤ ‘ਸੱਸੀ ਪੁੰਨੂੰ’, ਸੁਲਤਾਨ ਅਹਿਮਦ ਰਚਿਤ ‘ਸੱਸੀ ਪੁੰਨੂੰ’, ਨਿਹਾਲ ਰਚਿਤ ‘ਸਖੀ ਸਰਵਰ ਦਾ ਵਿਆਹ’ ਅਤੇ ‘ਸਖੀ ਸਰਵਰ ਤੇ ਜਤੀ’, ਮੌਲਵੀ ਨੂਰ ਮੁਹੰਮਦ ਦਾ ‘ਕਿੱਸਾ ਚੰਦਰ ਬਦਨ’, ਰੰਗਾਰਾਮ ਦਾ ‘ਕਿੱਸਾ ਗੋਪੀਚੰਦ’ ਅਤੇ ‘ਕਿੱਸਾ ਮੈਨਾਵੰਤੀ’ ਆਦਿ ਵਰਣਨ ਯੋਗ ਨਾਂ ਹਨ। ਪਰੰਤੂ ਇਹ ਸਾਰੇ ਕਿੱਸਾਕਾਰ ਸਾਧਾਰਣ ਪੱਧਰ ਦੇ ਕਿੱਸਿਆਂ ਦੀ ਹੀ ਰਚਨਾ ਕਰਦੇ ਹਨ, ਜਿਹੜੇ ਕਾਵਿ ਸੁਹਜ ਦੀ ਥਾਂ ਲਕੀਰ ਦੇ ਫ਼ਕੀਰ ਵੱਧ ਪ੍ਰਤੀਤ ਹੁੰਦੇ ਹਨ। ਇਨ੍ਹਾਂ ਵਿੱਚੋਂ ਸ਼ਾਹ ਮੁਹੰਮਦ ਰਚਿਤ ‘ਕਿੱਸਾ ਸੱਸੀ ਪੁੰਨੂੰ’ ਵਿਸ਼ੇਸ਼ ਸਥਾਨ ਰੱਖਦਾ ਹੈ, ਪਰੰਤੂ ਇਹ ਸ਼ਾਹ ਮੁਹੰਮਦ ਦੇ ਜੰਗਨਾਮੇ ਜਿਤਨਾ ਪ੍ਰੱਪਕ ਨਹੀਂ। ‘ਸੀਹਰੜੀ’ ਕਾਵਿ ਰੂਪ ਵਿੱਚ ਰਚਿਤ ਇਸ ਕਿੱਸੇ ਦੀ ਵੰਨਗੀ ਇਸ ਤਰ੍ਹਾਂ ਹੈ -

ਖੇ-ਖੁਦੀ ਗੁਮਾਨ ਨਾ ਰਿਹਾ ਕੋਈ, ਮੈਂ ਤਾਂ ਛੁੱਬੀ ਵਿੱਚ ਇਸ਼ਕ ਦੀ ਲਹਿਰ ਮਾਏ।  
ਮੇਰੀ ਪ੍ਰੀਤ ਚਕੋਰ ਪਤੰਗ ਵਾਲੀ, ਸਹਾਂ ਆਪਣੇ ਸਿਰ ਤੇ ਕਹਿਰ ਮਾਏ।  
ਚਸ਼ਮਾਂ ਆਬੇ ਹਿਆਤ ਦਾ ਹੋਤ ਪੁੰਨੂੰ, ਹੋਰ ਸਭ ਜਹਾਨ ਹੈ ਕਹਿਰ ਮਾਏ।  
ਸ਼ਾਹ ਮੁਹੰਮਦਾ ਰਬ ਜੇ ਮਿਹਰ ਕਰਸੀ, ਚਲ ਵੇਖਸਾਂ ਪੁੰਨੂੰ ਦਾ ਸ਼ਹਿਰ ਮਾਏ।

### ਪਰਿਵਰਤਨ ਕਾਲ ਦੇ ਪ੍ਰਸਿੱਧ ਕਿੱਸਾਕਾਰ (1850 ਈ. - 1900 ਈ.)

19ਵੀਂ ਸਦੀ ਦੇ ਪਹਿਲੇ ਅੱਧ ਤੋਂ ਬਾਅਦ ਵੀ ਕਈ ਕਿੱਸਾਕਾਰ ਪੰਚਪਾਗਤ ਰਚਨਾਵਾਂ ਨਾਲ ਜੁੜੇ ਹੋਏ ਸਨ। ਇਨ੍ਹਾਂ ਦੀਆਂ ਰਚਨਾਵਾਂ ਪੰਜਾਬੀ ਕਿੱਸਾ ਕਾਵਿ ਵਿੱਚ ਵਿਸ਼ੇਸ਼ ਸਥਾਨ ਰੱਖਦੀਆਂ ਹਨ। ਇਨ੍ਹਾਂ ਪ੍ਰਮੁੱਖ ਕਿੱਸਾਕਾਰਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ-

### (ਉ) ਛਜ਼ਲ ਸ਼ਾਹ (1820 - 1890 ਈ.)

ਛਜ਼ਲ ਸ਼ਾਹ ਇਨ੍ਹਾਂ ਵਿੱਚ ਸਭ ਤੋਂ ਪ੍ਰਮੁੱਖ ਕਿੱਸਾ ਕਵੀ ਹੈ। ਉਸਦਾ ਜਨਮ ਪਿੰਡ ਨਵਾਂ ਕੋਟ, ਜਿਲ੍ਹਾ ਲਾਹੌਰ (ਪਾਕਿਸਤਾਨ) ਵਿੱਚ ਹੋਇਆ। ਉਸਨੇ ਆਪਣੀ ਸਾਰੀ ਜ਼ਿੰਦਗੀ ਲਾਹੌਰ ਵਿੱਚ ਸਰਕਾਰੀ

ਨੌਕਰੀ ਕਰਦਿਆਂ ਬਤੀਤ ਕੀਤੀ। ਉਸਨੇ ਪੰਜ ਕਿੱਸਿਆਂ ਦੀ ਰਚਨਾ ਕੀਤੀ-

1. ਸੋਹਣੀ ਮਹੀਵਾਲ (1848)
2. ਸੱਸੀ ਪੁੰਨੂ (1862)
3. ਹੀਰ ਰਾਂਝਾ (1866)
4. ਲੈਲਾ ਮਜਨੂੰ (1870)
5. ਯੂਸਫ਼ ਜੁਲੈਖਾਂ (1870)

ਛਜ਼ਲ ਸ਼ਾਹ ਦਾ ਕਿੱਸਾ ‘ਸੋਹਣੀ ਮਹੀਵਾਲ’ ਸਭ ਤੋਂ ਵੱਧ ਲੋਕਪਿਯਤਾ ਹਾਸਿਲ ਕਰਦਾ ਹੈ। ਉਸਦੀ ਇਹ ਰਚਨਾ ਪੰਜਾਬੀ ਕਿੱਸਾ ਕਾਵਿ ਵਿੱਚ ‘ਸੋਹਣੀ - ਛਜ਼ਲ ਸ਼ਾਹ’ ਦੇ ਨਾਂ ਵੱਜੋਂ ਮਕਬੂਲ ਹੈ। ਉਸਨੇ ਕਿੱਸੇ ਦੀ ਕਹਾਣੀ ਨੂੰ ਬੈਂਤ ਛੰਦ ਵਿੱਚ ਬੜੀ ਕਾਮਯਾਬੀ ਨਾਲ ਚਿਤਰਿਆ ਹੈ। ਡਾ. ਮੋਹਨ ਸਿੰਘ ਦੀਵਾਨਾ ਉਸਨੂੰ ‘ਸ਼ਬਦ ਅਲੋਕਾਰਾਂ ਦਾ ਮਾਹਿਰ’ ਕਵੀ ਮੰਨਦੇ ਹਨ। ‘ਕਿੱਸਾ ਸੋਹਣੀ ਮਹੀਵਾਲ’ ਦੇ ਅੰਤ ਵਿੱਚ ਉਹ ਆਪਣੇ ਬਾਰੇ ਇੱਝ ਬਿਆਨ ਕਰਦਾ ਹੈ-

ਮੇਰੇ ਮਿਲਣ ਸੰਦੀ ਜੇਕਰ ਸਿੱਕ ਤੈਨੂੰ,  
ਦੱਸਾਂ ਆਪਣਾ ਥਾਂ ਮਕਾਨ ਬੇਲੀ।  
ਨਵਾਂ ਕੋਟ ਲਾਹੌਰ ਦੀ ਤਰ੍ਹਾਂ ਦੱਖਣਾ,  
ਪੈਂਡਾ ਨੀਮ ਫਰਸ਼ਗ ਦਾ ਜਾਨ ਬੇਲੀ।  
ਉਸ ਜਗ੍ਹਾ ਤੇ ਮੈਂ ਵਸਨੀਕ ਕੀਤੀ,  
ਗੱਲ ਇਸ਼ਕ ਦੀ ਕੁਲ ਬਿਆਨ ਕੀਤੀ।  
ਵੀਹਵੇਂ ਸਾਲ ਅੰਦਰ ਮੇਰਾ ਪੈਰ ਆਹਾ,  
ਕੀਤੀ ਬਿਜ਼ਰ ਮੈਨੂੰ ਬੈਰ ਦਾਨ ਬੇਲੀ।

#### (ਅ) ਮੀਆਂ ਮੁਹੰਮਦ ਬਖਸ਼ (1829 – 1904 ਈ.)

ਮੀਆਂ ਮੁਹੰਮਦ ਬਖਸ਼ ਪਿੰਡ ਠਾਕਰ ਜ਼ਿਲ੍ਹਾ ਜ਼ਿਹਲਮ (ਪਾਕਿਸਤਾਨ) ਦਾ ਵਸਨੀਕ ਸੀ। ਉਸਦੇ ਪਿਤਾ ਦਾ ਨਾਂ ਮੀਆਂ ਸ਼ਾਸਦੀਨ ਸੀ, ਜੋ ਸ਼ਾਹ ਗਾਜ਼ੀ ਕਲੰਦਰ ਦੀ ਗੱਦੀ ਉਪਰ ਬਿਰਾਜਮਾਨ ਹੋਇਆ। ਮੁਹੰਮਦ ਬਖਸ਼ ਨੇ ਆਪਣੀ ਪਿਤਰੀ ਗੱਦੀ ਆਪਣੇ ਭਰਾ ਨੂੰ ਸੌਂਪ ਦਿੱਤੀ ਤੇ ਵੈਰਾਗ ਧਾਰਨ ਕਰ ਲਿਆ। ਕਈ ਪੀਰਾਂ-ਫ਼ਕੀਰਾਂ ਦੇ ਡੇਰਿਆਂ ਤੇ ਫਿਰ - ਫਿਰ ਕੇ ਇਸਲਾਮੀ ਧਾਰਮਿਕ ਅਤੇ ਸਾਹਿਤਿਕ ਵਿੱਦਿਆ ਗ੍ਰਹਿਣ ਕੀਤੀ। ਉਸਨੂੰ ਪੰਜਾਬੀ ਦੇ ਨਾਲ-ਨਾਲ ਅਰਥੀ-ਫ਼ਾਰਸੀ ਦਾ ਵੀ ਚੰਗਾ ਗਿਆਨ ਸੀ। ਉਸ ਦੁਆਰਾ ਰਚਿਤ ਜ਼ਿਆਦਾਤਰ ਰਚਨਾਵਾਂ ਪੰਜਾਬੀ ਵਿੱਚ ਹਨ। ਇਨ੍ਹਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ -

1. ਸੈਫ਼ੁਲ ਮਲੂਕ
2. ਸੀਰੀਂ ਫਰਹਾਦ
3. ਸੋਹਣੀ ਮਹੀਵਾਲ
4. ਗਲਜ਼ਾਰੇ ਫ਼ਕਰ
5. ਤੁਹਡਾ ਮੀਰ
6. ਬਦਰ ਅਲਜਮਾਲ
7. ਮਿਰਜ਼ਾ ਸਾਹਿਬਾ
8. ਕਿੱਸਾ ਸ਼ਾਹ ਮਨਸੂਰ
9. ਕਿੱਸਾ ਸ਼ੇਖ ਸਨਿਆ

ਇਨ੍ਹਾਂ ਤੋਂ ਬਿਨਾ ਉਸਦੀਆਂ ਕੁਝ ਸੀਹਰਫ਼ੀਆਂ, ਗਜ਼ਲਾਂ ਤੇ ਦੌਹਿਰੇ ਆਦਿ ਵੀ ਮਿਲਦੇ ਹਨ। ਉਸਦਾ ਕਿੱਸਾ ‘ਸੈਫ਼ੁਲ-ਮਲੂਕ’ ਉਸਦੀ ਸ਼ਾਹਕਾਰ ਰਚਨਾ ਹੈ। ਇਸਦੇ ਕੁੱਲ 9128 ਬੈਂਤ ਹਨ। ਇਹ ਇਕ ਵੱਡੇ ਆਕਾਰ ਵਾਲੀ ਰਚਨਾ ਹੈ। ਇਸ ਵਿੱਚ ਮਿਸਰ ਦੇ ਰਾਜਕੁਮਾਰ ਸੈਫ਼ੁਲ ਮਲੂਕ ਅਤੇ ਸ਼ਾਹਪਾਲ ਦੀ

ਪੁੱਤਰੀ ਸ਼ਾਹ ਪਰੀ ਦੀ ਪ੍ਰੇਮ ਕਹਾਣੀ ਦਾ ਵਰਣਨ ਹੋਇਆ ਹੈ। ਕਿੱਸੇ ਦੀ ਭਾਸ਼ਾ ਸਰਲ ਹੈ। ਅਰਬੀ - ਫਾਰਸੀ ਸਥਦਾਵਲੀ ਦੀ ਵਰਤੋਂ ਵੀ ਕੀਤੀ ਗਈ ਹੈ। ਕਵੀ ਨੇ ਅਹਿਮਦਯਾਰ ਵਾਂਗ ਇਸ ਕਿੱਸੇ ਵਿੱਚ ਵੀ ਆਪਣੇ ਤੋਂ ਪਹਿਲਾਂ ਹੋਏ ਕਿੱਸਾਕਾਰਾਂ ਦੀ ਕਾਵਿ-ਆਲੋਚਨਾ ਪੱਖੋਂ ਪੰਜਾਹ ਦੇ ਕਰੀਬ ਸ਼ਿਆਰਾਂ ਦੀ ਸਿਰਜਨਾ ਕੀਤੀ ਹੈ ਜਿਵੇਂ -

ਵਾਰਿਸ ਸ਼ਾਹ ਸੁਖਨ ਦਾ ਵਾਰਿਸ, ਨਿੰਦੇ ਕੌਣ ਇੰਨ੍ਹਾਂ ਨੂੰ।  
ਹਰਫ ਉਹਦੇ ਤੇ ਉੱਗਲ ਧਰਨੀ, ਨਾਹੀਂ ਕਦਰ ਅਸਾਂ ਨੂੰ।  
ਮੁਕਬਲ ਦੀ ਗੱਲ ਸਿਧੀ ਸਾਦੀ, ਹੈ ਮਕਬਲ ਪਿਆਰੀ।  
ਲਫ਼ਜ ਮਹੀਨ ਤੇ ਮੈਅਨੇ ਬਹੁਤੇ, ਯਾਦ ਰੱਖਣ ਦੇ ਕਾਰੀ।

ਮੀਆਂ ਮੁਹੰਮਦ ਬਖਸ਼ ਆਪਣੀ ਇੱਕੋ ਰਚਨਾ 'ਸੈਫ਼ਲ ਮਲਕ' ਕਾਰਣ ਹੀ ਪ੍ਰਸਿੱਧੀ ਹਾਸਿਲ ਕਰਦਾ ਹੈ। ਉਹ ਆਪਣੇ ਬਾਰੇ ਕਿੱਸੇ ਵਿੱਚ ਲਿਖਦਾ ਹੈ -

ਸ਼ਾਇਰ ਨਾਮ ਧਰਾਵਣ ਲਾਈਕ, ਕਦਰ ਨਹੀਂ ਕੁਝ ਮੇਰਾ।  
ਉਹ ਖੇਤਾਂ ਦੇ ਸਾਈਂ, ਮੇਰਾ ਖਾਲ ਬੰਨੇ ਪਰ ਡੇਰਾ।

#### (੯) ਕਿਸ਼ਨ ਸਿੰਘ ਆਰਿਡ (1836 - 1900 ਈ.)

ਕਿਸ਼ਨ ਸਿੰਘ ਆਰਿਡ ਇਸ ਕਾਲ ਦਾ ਪਹਿਲਾ ਸਿੱਖ ਕਿੱਸਾਕਾਰ ਹੈ। ਇਸ ਦੇ ਪਿਤਾ ਦਾ ਨਾਂ ਨਰੈਣ ਸਿੰਘ ਤੇ ਜਨਮ ਸਥਾਨ ਅੰਮ੍ਰਿਤਸਰ (ਪੰਜਾਬ) ਸੀ। ਉਸਦੇ ਪਿਤਾ ਦੀ ਕਿਤਾਬਾਂ ਦੀ ਦੁਕਾਨ ਹੋਣ ਕਾਰਨ ਉਥੋਂ ਹੀ ਇਸਨੂੰ ਪੁਸਤਕਾਂ ਪੜ੍ਹਣ ਦੀ ਪ੍ਰੇਰਨਾਂ ਮਿਲੀ। ਗੁਲਾਬਦਾਸੀ ਸੰਪ੍ਰਦਾਇ ਨਾਲ ਜੁੜਿਆ ਹੋਣ ਕਾਰਣ ਇਹ ਵੇਦਾਂਤ, ਗੁਰਮਤਿ ਤੇ ਸੂਫੀ ਕਾਵਿ ਤੋਂ ਚੰਗੀ ਤਰ੍ਹਾਂ ਜਾਣੂ ਹੋ ਗਿਆ। ਉਸ ਦੁਆਰਾ ਰਚਿਤ ਕਿਸਿਆਂ ਵਿੱਚੋਂ ਹੀਰ ਰਾਂਝਾ, ਸ਼ੀਰੀਂ ਫਰਗਾਦ, ਪੂਰਨ ਭਰਤ, ਰਾਜਾ ਭਰਥਰੀ, ਰਾਜਾ ਰਸਾਲੂ ਵਿਸ਼ੇਸ਼ ਵਰਣਨਯੋਗ ਨਾਂ ਹਨ। ਪੰਜਾਬੀ ਕਿੱਸਾ ਕਾਵਿ ਅੰਤਰਗਤ ਉਸਨੇ ਸਭ ਤੋਂ ਪਹਿਲਾਂ 'ਦੁੱਲਾ ਭੱਟੀ' ਨਾਂ ਦੇ ਬੀਰ ਰਸੀ ਕਿੱਸੇ ਦੀ ਰਚਨਾ ਕੀਤੀ। ਇਸ ਤੋਂ ਬਿਨਾਂ ਉਸ ਦੇ ਸੁਧਰਮੀ ਕਿਸ਼ਨ ਸਿੰਘ, ਬਬੇਕ ਬਾਣ, ਜੀਉ ਸਿਆਪਾ, ਕੋਰੜੇ, ਕੰਡਲੀਏ, ਬੁਝਾਰਤਾਂ, ਕਾਫੀਆਂ ਅਤੇ ਬਾਰਾਮਾਂਹ ਵੀ ਲਿਖੇ ਹੋਏ ਮਿਲਦੇ ਹਨ। ਉਸਦੀ ਰਚਨਾ ਵਿੱਚ ਉਸ ਸਮੇਂ ਦੇ ਅੰਗ੍ਰੇਜ਼ੀ ਸ਼ਾਸਨ ਦਾ ਗੁਣਗਾਣ ਗਾਇਆ ਹੋਣ ਕਾਰਨ ਕਵੀ ਰਾਸ਼ਟਰੀ ਚੇਤਨਾ ਪ੍ਰਤੀ ਕੋਰਾ ਪ੍ਰਤੀਤ ਹੁੰਦਾ ਹੈ।

ਕਿਸ਼ਨ ਸਿੰਘ ਆਰਿਡ ਦਾ ਕਿੱਸਾ 'ਹੀਰ ਰਾਂਝਾ' ਕਲੀ ਛੰਦ ਵਿੱਚ ਰਚਿਆ ਹੋਣ ਕਾਰਨ, ਵਿਸ਼ੇਸ਼ ਮਹੱਤਵ ਰੱਖਦਾ ਹੈ। ਇਸਨੂੰ 'ਕਲੀਆਂ ਵਾਲੀ ਹੀਰ' ਦੀ ਉਪਮਾ ਵੀ ਦਿੱਤੀ ਜਾਂਦੀ ਹੈ। ਇਹ ਉਸਦੀ ਸਰਵੋਤਮ ਰਚਨਾ ਹੈ। ਹੀਰ ਦੀ ਸੁੰਦਰਤਾ ਬਾਰੇ ਉਸਦਾ ਬਿਆਨ ਬੜਾ ਸੁੰਦਰ ਹੈ -

ਬਾਹਾਂ ਸੁੰਦਰ ਕੂਲੀਆਂ ਪਿਸਤਾਂ ਜਿਵੇਂ ਅਨਾਰ।  
ਫਲੀਆਂ ਵਾਂਗੂ ਉੱਗਲਾਂ ਹੁਸਨ ਖਿੜੀ ਗੁਲਜ਼ਾਰ।  
ਪੇਟ ਸਰਾਣਾ ਮਖਮਲੀ ਨਾਫਾ ਮੁਸ਼ਕ ਤਾਤਾਰ।  
ਨਾਜ਼ਕ ਲਕ ਪਲੰਘ ਜਿਉਂ ਚਾਲ ਚਕੋਰ ਵਿਚਾਰ।

#### (੧੦) ਮੀਆਂ ਮੁਹੰਮਦ ਬੁਟਾ ਗੁਜਰਾਤੀ (1836-1919 ਈ.)

ਕਵੀ ਗੁਜਰਾਤ (ਪਾਕਿਸਤਾਨ) ਦਾ ਰਹਿਣ ਵਾਲਾ ਸੀ ਤੇ ਚੰਗਾ ਵਿਦਵਾਨ ਸੀ। ਉਹ ਆਪਣੇ ਇਸ਼ਕੀਆਂ ਕਿੱਸੇ ਲਿਖਣ ਦੀ ਪ੍ਰੇਰਨਾਂ ਯਾਰਾਂ ਦੀ ਫਰਮਾਇਸ਼ ਨੂੰ ਮਨੰਦਾ ਹੈ। ਉਸਦੇ ਨਾਲ ਸੰਬੰਧਿਤ 22 ਰਚਨਾਵਾਂ ਪ੍ਰਾਪਤ ਹੁੰਦੀਆਂ ਹਨ। ਉਸ ਦੀਆਂ ਪ੍ਰਮੁਖ ਰਚਨਾਵਾਂ ਇਸ ਤਰ੍ਹਾਂ ਹਨ -

1. ਸ਼ੀਰੀਂ ਫਰਗਾਦ (1872 ਈ.)
2. ਪੰਜ ਗੰਜ (1874 ਈ.)

3. ਚੰਦਰ ਬਦਨ (1887 ਈ.)
4. ਰੋਡਾ ਜਲਾਲੀ (1888 ਈ.)
5. ਮਿਰਜ਼ਾ ਸਹਿਬਾ (1898 ਈ.)
6. ਕਿੱਸਾ ਸੁਲਤਾਨ ਮਹਿਮਦ (1900 ਈ.)

ਉਸਦੇ ਇਨ੍ਹਾਂ ਕਿੱਸਿਆਂ ਵਿਚੋਂ ‘ਚੰਦਰ ਬਦਨ’ ਅਤੇ ‘ਸੁਲਤਾਨ ਮਹਿਮਦ’ ਕਿਸੇ ਹੀ ਵਿਸ਼ੇਸ਼ ਗੱਲੇ ਜਾਂਦੇ ਹਨ। ਉਸਦਾ ਕਿੱਸਾ ‘ਚੰਦਰ ਬਦਨ’ ਬੈਂਤ ਛੰਦ ਵਿੱਚ ਰਚਿਆ ਕਲਾ ਪੱਖੋਂ ਨਿਪੁੰਨ ਕਿੱਸਾ ਹੈ। ਉਸਦਾ ਦੂਜਾ ਕਿੱਸਾ ‘ਸੁਲਤਾਨ ਮਹਿਮਦ’ ਮੌਲਿਕ ਵਿਸ਼ੇ ਦੀ ਉਸਾਗੀ ਕਰਦਾ ਹੈ। ਇਸਨੂੰ ਇਸਲਾਮੀ ਜੀਵਨ ਉਪਰ ‘ਪੂਰਨ ਭਰਾਤ’ ਅਧਿਐਨ ਪਰੰਪਰਾ ਨੂੰ ਆਰੋਪਿਤ ਕਰਕੇ ਰਚਿਆ ਗਿਆ ਹੈ। ਇਸ ਦੀ ਭਾਸਾ ਸਰਲ ਅਤੇ ਕੰਢੀ ਪੰਜਾਬੀ ਹੈ।

‘ਪੰਜ ਗੰਜ’ ਸੀਹਰਫੀ ਕਾਵਿ-ਰੂਪ ਵਿੱਚ ਰਚੀ ਉਸਦੀ ਪ੍ਰਮੁੱਖ ਰਚਨਾ ਹੈ। ਇਸ ਵਿੱਚ ‘ਇਸ਼ਕ’ ਦੀ ਮਹੱਤਤਾ ਨੂੰ ਇੱਝ ਦਰਸਾਇਆ ਗਿਆ ਹੈ-

ਅਲਫ਼: ਇਲਮ ਇਸਲਾਮ ਦਾ ਬਹੁਤ ਚੰਗਾ ਏ,  
ਪਰ ਇਸ਼ਕ ਦਾ ਸ਼ਾਨ ਕੁਝ ਹੋਰ ਸੁਣਿਆ।  
ਮਥੇ ਮੌਮਨਾਂ ਦੇ ਮਹਿਰਾਬ ਚੰਗਾ ਏ,  
ਪਰ ਤਿਲਕ ਲਗਾਨ ਕੁਝ ਹੋਰ ਸੁਣਿਆ।  
ਦੋਹਾਂ ਆਲਮਾਂ ਵਿੱਚ ਈਮਾਨ ਚੰਗਾ ਏ,  
ਪਰ ਇਸ਼ਕ ਬਿਆਨ ਕੁਝ ਹੋਰ ਸੁਣਿਆ।  
ਕਰਨ ਬੂਟਿਆ ਵਰਜ ਉਲਮਾ ਚੰਗਾ ਏ,  
ਪਰ ਯਾਰ ਦਾ ਪਾਨ ਕੁਝ ਹੋਰ ਸੁਣਿਆ।

#### (ਹ) ਹਦਾਇਤੁਲਾ (1838 - 1929 ਈ.)

ਲਾਹੌਰ ਵਿੱਚ ਪੈਦਾ ਹੋਏ ਇਸ ਕਿੱਸਾਕਾਰ ਨੇ ਪੰਜਾਬੀ ਸਟੇਜੀ ਕਵਿਤਾ ਨੂੰ ਵਿਕਸਿਤ ਕਰਨ ਵਿੱਚ ਅਹਿਮ ਯੋਗਦਾਨ ਪਾਇਆ। ਉਸਦੀਆਂ ਗਿਆਰਾਂ ਸੀਹਰਫੀਆਂ, ਇਕ ਬਾਗਮਾਹ, ਕੁਝ ਦੋਹੜੇ, ਮੁਅਜਜ਼ਾਤ ਅਤੇ ਮਦਹ ਲਿਖੇ ਹੋਏ ਮਿਲਦੇ ਹਨ। ਉਸਦੀ ਕਵਿਤਾ ਵਿੱਚ ਇਤਨੀ ਪਕਿਆਈ ਸੀ ਕਿ ਉਸਨੇ ਆਪਣੇ ਲਿਖੇ ਸ਼ਿਅਰ ਵਾਰਿਸ ਦੀ ਹੀਰ ਵਿੱਚ ਸ਼ਾਮਿਲ ਕਰ ਦਿੱਤੇ ਹਨ। ਜਿਨ੍ਹਾਂ ਨੂੰ ਵੱਖਰਾ ਕਰਨਾ ਹਾਰੀ ਸਾਰੀ ਦੇ ਵੱਸ ਦੀ ਗੱਲ ਨਹੀਂ। ਉਸਦੀਆਂ ਸੀਹਰਫੀਆਂ ਬੈਂਤ ਛੰਦ ਵਿੱਚ ਲਿਖੀਆਂ ਗਈਆਂ ਹਨ। ਭਾਸ਼ਾ ਸਰਲ ਹੈ ਪਰੰਤੂ ਅਰਬੀ-ਫਾਰਸੀ ਸ਼ਬਦਾਵਲੀ ਦਾ ਉਪਯੋਗ ਵਧੇਰੇ ਹੈ। ਨਮੂਨਾ ਵੇਖਣ ਯੋਗ ਹੈ -

ਬੇਦਰਦ ਨੂੰ ਹੋਵੇ ਦਰਦ ਪੈਦਾ, ਸ਼ੇਅਰ ਸੁਣੇ ਜੇ ਨਾਲ ਧਿਆਨ ਮੇਰਾ।  
ਮੈਂ ਵੀਂ ਇਸ਼ਕ ਦੀ ਅੱਗ ਦੇ ਵਿੱਚ ਸੜਿਆ, ਖਾਲੀ ਨਹੀਂ ਇਹ ਫਰਮਾਨ ਮੇਰਾ।

#### (ਕ) ਭਗਵਾਨ ਸਿੰਘ (1842- 2002 ਈ.)

ਭਗਵਾਨ ਸਿੰਘ ਮਾਲਵੇ ਦਾ ਜੰਮਪਲ ਪ੍ਰਮੁੱਖ ਕਿੱਸਾਕਾਰ ਹੈ। ‘ਹੀਰ ਰਾਂਝਾ’, ‘ਸੋਹਣੀ ਮਹੀਵਾਲ’, ‘ਮਿਰਜ਼ਾ ਸਾਹਿਬਾ’, ‘ਜਿਉਣਾ ਮੌੜ’, ਆਦਿ ਪ੍ਰਸਿੱਧ ਕਿੱਸੇ ਹਨ। ਕਿੱਸਾ ‘ਹੀਰ ਰਾਂਝਾ’ ਵਿੱਚ ਹੀਰ ਦੀ ਕਥਾ ਨੂੰ ‘ਕਬਿੱਤ ਛੰਦ’ ਵਿੱਚ ਲਿਖਿਆ ਗਿਆ ਹੈ। ਕਿੱਸਾ ‘ਸੋਹਣੀ ਮਹੀਵਾਲ’ ਵੀ ਕਬਿੱਤਾਂ ਵਿੱਚ ਹੈ। ‘ਮਿਰਜ਼ਾ ਸਾਹਿਬਾ’ ਨੂੰ ‘ਦੇਹਿਰਾ ਛੰਦ’ ਵਿੱਚ ਰਚਿਆ ਗਿਆ ਹੈ। ਜੋਗਾ ਸਿੰਘ ਦੀ ਹੀਰ ਦੇ ਆਧਾਰ ‘ਤੇ ਹੀ ਉਸਨੇ ਵੀ ਇਹ ਕਿੱਸਾ ਕਬਿੱਤ ਛੰਦ ਵਿੱਚ ਰਚਿਆ। ‘ਜਿਉਣਾ ਮੌੜ’ ਕਿੱਸੇ ਦੀ ਰਚਨਾ ਸਭ ਤੋਂ ਪਹਿਲਾਂ ਭਗਵਾਨ ਸਿੰਘ ਦੁਆਰਾ ਹੀ ਕੀਤੀ ਗਈ। ‘ਜੰਝ ਭਗਵਾਨ ਸਿੰਘ’, ‘ਚੌਤੀਏ ਦੀ ਅੱਗ’ ਅਤੇ ‘ਪਚੀਏ ਦਾ ਕਾਲ’ ਉਸ ਦੀਆਂ ਹੋਰ ਰਚਨਾਵਾਂ ਹਨ। ਆਪਣੇ ਬਾਰੇ ਕਵੀ ਆਪ ਹੀ ਬਿਆਨ ਕਰਦਾ ਹੈ-

ਬਹੁਤ ਕਿਤਾਬਾਂ ਛਾਪੀਆਂ ਜੱਗ ਵਿੱਚ ਸਾਰੇ ਨਾਮ।

(੪) ਮੌਲਵੀ ਗੁਲਾਮ ਰਸ਼ਤਾ (1849– 1892 ਈ.)

ਗੁਲਾਮ ਰਸ਼ਤਾ ਪਿੰਡ ਆਲਮਪੁਰ ਕੋਟਲਾ, ਜ਼ਿਲਾ ਹੁਸ਼ਿਆਰਪੁਰ ਦਾ ਰਹਿਣ ਵਾਲਾ ਸੀ। ਉਹ ਅਰਬੀ, ਫਾਰਸੀ ਤੇ ਉੱਚੂ ਦਾ ਚੰਗਾ ਵਿਦਵਾਨ ਸੀ। ਉਸਨੇ 22 ਸਾਲਾਂ ਦੀ ਉਮਰ ਵਿੱਚ ਹੀ ਵੱਡੇ ਆਕਾਰ ਦੀ ਰਚਨਾ 'ਦਾਸਤਾਨਿ ਅਮੀਰ ਹਮਜ਼ਾ' ਨੂੰ ਲਿਖ ਦਿੱਤਾ ਸੀ। 'ਚਿੱਠੀ ਗੁਲਾਮ ਰਸ਼ਤਾ' ਤੇ 'ਚਿੱਠੀ ਹੀਰੇ ਸ਼ਾਹ' ਉਸਦੀਆਂ ਕਾਵਿ-ਛੰਦਾਂ ਵਿੱਚ ਲਿਖੀਆਂ ਚਿੱਠੀਆਂ ਹਨ। ਇਸ ਤੋਂ ਬਿਨ੍ਹਾਂ ਉਸਦੀਆਂ 'ਸ਼ੀਹਰਫ਼ੀਆਂ ਵੀ ਮਿਲਦੀਆਂ ਹਨ।

ਮੌਲਵੀ ਗੁਲਾਮ ਰਸ਼ਤਾ ਦੀ ਪ੍ਰਸਿੱਧ ਰਚਨਾ 'ਅਹਿਸਨੁਲ ਕਸਿਸ' ਹੈ। ਜਿਸ ਵਿੱਚ 'ਯੂਸਫ਼-ਜੁਲੈਖਾਂ' ਦੀ ਪ੍ਰੇਮ ਕਥਾ ਨੂੰ ਮਸਨਵੀ 'ਕਾਵਿ-ਰੂਪ' ਵਿੱਚ ਨਿਭਾਇਆ ਗਿਆ ਹੈ। ਇਸ ਕਿਸੇ ਦੀ ਭਾਸ਼ਾ ਸਰਲ ਤੇ ਅੱਲੰਕਾਰ ਪ੍ਰਧਾਨ ਹੈ। ਵਸਤੂ ਵਰਣਨ ਤੇ ਪਕਿਰਤੀ ਚਿਤਰਨ ਲਾਜ਼ਵਾਬ ਹੈ। ਮਨੁੱਖੀ ਭਾਵਨਾਵਾਂ ਉਸਨੇ ਬੜੀ ਸਫਲਤਾ ਨਾਲ ਸਿਰਜੀਆਂ ਹਨ। ਜੁਲੈਖਾਂ ਦੇ ਇਸ਼ਕ ਦੇ ਗੁੱਝੇ ਭੇਤ ਸੰਬੰਧੀ ਜ਼ਿਕਰ ਕਰਦਾ ਹੋਇਆ ਉਹ ਲਿਖਦਾ ਹੈ –

ਇਸ਼ਕੋ ਤੌਰ ਵੱਜੇ ਜਿੱਥੇ ਕਾਰੀ, ਰਹੇ ਨ ਜਥਮ ਲੁਕਾਇਆ।  
ਤਦਬੀਰਾਂ ਦੇ ਪਰਦੇ ਅੰਦਰ, ਇਹ ਦੁੱਖ ਕਦੇ ਨਾ ਆਇਆ।  
ਇਸ਼ਕ ਏਹਾ ਵਿੱਚ ਕੱਖਾਂ ਆਤਿਸ਼, ਭਖ ਭਖ ਲਾਟਾਂ ਮਾਰੇ।  
ਇਸ਼ਕ ਲੁਕਾਇਆ ਲੁਕਦਾ ਨਾਹੀਂ, ਆਖਿਰ ਜੋਸ਼ ਖਿਲਾਰੇ।

ਇਸ ਤੋਂ ਬਿਨਾ ਇਸ ਸਮੇਂ ਬਾਰੇ ਹੋਰ ਕਿੱਸਾਕਾਰਾਂ ਦੀਆਂ ਕਿੱਸਾ ਰਚਨਾਵਾਂ ਵੀ ਮਿਲਦੀਆਂ ਹਨ। ਗੰਗਾਰਾਮ (1835–1907 ਈ.) ਰਚਿਤ ਕਿੱਸਾ 'ਹਕੀਕਤ ਰਾਇ', 'ਰੂਪ ਬਸੰਤ', 'ਗੋਪੀ ਚੰਦ' ਅਤੇ 'ਰਾਜਾ ਭਰਥਰੀ ਹਰੀ'; ਮੀਰਾਂ ਸ਼ਾਹ ਜਲੰਧਰੀ (1830 – 1913 ਈ.) ਰਚਿਤ ਕਿੱਸਾ 'ਹੀਰ ਰਾਂਝਾ', 'ਸੋਹਣੀ ਮਹੀਵਾਲ' ਅਤੇ 'ਮਿਰਜ਼ਾ ਸਾਹਿਬਾਂ'; ਸਾਧੂ ਸਦਾ ਰਾਮ (1861– 1932 ਈ.) ਦਾ ਕਿੱਸਾ 'ਸੱਸੀ ਪੁੰਨੂੰ' ਅਤੇ 'ਸੋਹਣੀ ਮਹੀਵਾਲ'; ਪੰਡਿਤ ਗੋਕੁਲ ਚੰਦ (1861– 1932 ਈ.) ਰਚਿਤ 'ਕਿੱਸਾ ਹੀਰ', 'ਕਾਕਾ ਪਰਤਾਪੀ' ਅਤੇ 'ਜੈਮਲ ਫੱਤਾ'; ਕਾਲੀਦਾਸ ਗੁਜਰਾਂਵਾਲੀਆਂ (1882– 1944 ਈ.) ਰਚਿਤ 'ਰਾਜਾ ਹਰੀ ਚੰਦ', 'ਰਾਜਾ ਰਸਾਲੂ', 'ਗੋਪੀ ਚੰਦ- ਮੈਨਾਵੰਤੀ', 'ਰੂਪ ਬਸੰਤ' ਅਤੇ 'ਪੂਰਨ ਭਰਤ', ਮੌਲਵੀ ਅਬਦੂਸਤਾਰ ਰਚਿਤ ਕਿੱਸਾ 'ਯੂਸਫ਼ ਜੁਲੈਖਾਂ', 'ਬਾਰਾਮਾਹ' ਤੇ 'ਸ਼ੀਹਰਫ਼ੀਆਂ'; ਹਾਸ਼ਮ ਮੁਖਲਿਸ ਰਚਿਤ ਕਿੱਸਾ 'ਸੱਸੀ ਪੁੰਨੂੰ'; ਗੋਪਾਲ ਸਿੰਘ ਗੋਪਾਲ ਰਚਿਤ ਕਿੱਸਾ 'ਸ਼ਾਹ ਬਹਿਰਾਮ', 'ਬਿਸ਼ਨੋ ਬਰਾ ਮੱਲ' ਅਤੇ 'ਸੱਸੀ ਪੁੰਨੂੰ' ਅਤੇ ਕਾਨੂ ਸਿੰਘ ਰਚਿਤ 'ਕਿੱਸਾ ਹੀਰ ਰਾਂਝਾ' ਆਦਿ ਕਿੱਸਾ ਕਵੀ ਤੇ ਕਿੱਸਾ ਰਚਨਾਵਾਂ ਪ੍ਰਾਪਤ ਹੁੰਦੀਆਂ ਹਨ। ਪੰਜਾਬੀ ਕਿੱਸਾ ਕਾਵਿ ਦੇ ਇਹ ਅੰਤਲੇ ਕਵੀ ਜਿੱਥੇ ਕਿੱਸਾ ਕਾਵਿ ਦੀਆਂ ਰਚਨਾਵਾਂ ਦੇ ਭੰਡਾਰ ਵਿੱਚ ਵਾਧਾ ਕਰਦੇ ਹਨ ਉਥੇ ਪੰਜਾਬੀ ਕਵਿਤਾ ਨੂੰ ਨਵੇਂ ਕਾਲ ਦੇ ਸਨਮੁੱਖ ਸੁਰਜੀਤ ਵੀ ਰਖਦੇ ਹਨ। ਇਹ ਕਿੱਸਾ ਕਵੀ ਹੀ ਪੰਜਾਬੀ ਦੀ ਸਟੇਜੀ ਕਵਿਤਾ ਨੂੰ ਜਨਮ ਦਿੰਦੇ ਹੋਏ ਕਵੀਸ਼ਰੀ-ਪੰਚਿ-ਬੰਨ੍ਹ ਦੇ ਹਨ। ਇਥੋਂ ਹੀ ਇਤਿਹਾਸਕ ਕ੍ਰਮ ਵਿੱਚ ਆਧੁਨਿਕ ਪੰਜਾਬੀ ਕਾਵਿ ਦਾ ਨਿਕਾਸ ਹੁੰਦਾ ਹੈ।

## 2. ਬੀਰ ਕਾਵਿ-ਧਾਰਾ

ਮਹਾਰਾਜਾ ਰਣਜੀਤ ਸਿੰਘ ਦਾ ਰਾਜ ਪੰਜਾਬ ਵਿੱਚ ਅਮਨ ਤੇ ਸ਼ਾਂਤੀ ਲੈ ਕੇ ਆਇਆ ਸੀ। ਇਸ ਕਾਲ ਵਿੱਚ ਮਹਾਰਾਜਾ ਰਣਜੀਤ ਸਿੰਘ ਦੀ ਵੀਰਤਾ ਦੇ ਨਾਲ ਨਾਲ ਉਸਦੇ ਜਰਨੈਲਾਂ ਦੀ ਬੀਰਤਾ ਦਾ ਵਰਣਨ ਵੀ ਵਾਰਾਂ ਤੇ ਜੰਗਨਾਮਿਆਂ ਵਿੱਚ ਵਰਣਨ ਕੀਤਾ ਹੋਇਆ ਮਿਲਦਾ ਹੈ। ਕੁਝ ਮੁਸਲਮਾਨ ਕਵੀਆਂ ਨੇ ਇਸਲਾਮ ਧਰਮ ਨਾਲ ਸੰਬੰਧਿਤ ਰਚਨਾਵਾਂ ਵੀ ਸਿਰਜੀਆਂ ਹਨ। ਇਸ ਕਾਲ ਦੀਆਂ ਬੀਰ-ਰਸੀ ਰਚਨਾਵਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ—

(ੳ) ਸੋਢੀਆਂ ਦੀ ਵਾਰ -

ਇਸ ਦਾ ਕਰਤਾ ਭਾਈ ਰਾਮ ਸਿੰਘ ਹੈ ਜੋ ਆਨੰਦਪੁਰ ਦੇ ਸੋਢੀ ਸੁਰਜਨ ਸਿੰਘ ਦਾ ਸ਼ਰਧਾਲੂ ਤੇ

ਨੌਕਰ ਸੀ। ਬਿਲਾਸਪੁਰ ਰਿਆਸਤ ਦੇ ਰਾਜੇ ਮਹਾਂਚੰਦ ਨੇ ਸੋਢੀ ਸੁਰਜਨ ਸਿੰਘ ਤੋਂ ਮਾਮਲੇ ਦੀ ਮੰਗ ਕੀਤੀ ਤੇ ਸੋਢੀ ਹੋਰਾਂ ਦੇ ਮਨਾ ਕਰਨ ਤੇ ਰਾਜਾ ਮਹਾਂਚੰਦ ਨੇ ਹਮਲਾ ਕਰ ਦਿੱਤਾ। 1812 ਈ. ਵਿੱਚ ਹੋਈ ਇਸ ਲੜਾਈ ਵਿੱਚ ਮਹਾਂਚੰਦ ਹਾਰ ਗਿਆ ਤੇ ਸੋਢੀਆਂ ਦੀ ਜਿੱਤ ਹੋਈ। ਇਸ ਵਾਰ ਦੀਆਂ 38 ਪਉੜੀਆਂ ਹਨ। ਇਨ੍ਹਾਂ ਵਿੱਚ 9 ਤੋਂ ਲੈ ਕੇ 19 ਤੱਕ ਤੁਕਾਂ ਮਿਲਦੀਆਂ ਹਨ। ਤੁਕਾਂਤ ਅੰਤ ਉੱਤੇ ਮੇਲ ਖਾਂਦਾ ਹੈ, ਜੋ ਬੈਂਤ ਦੀ ਧਾਰਨਾ 'ਤੇ ਉਸਾਰਿਆ ਗਿਆ ਹੈ। ਕਵੀ ਦੀ ਰਚਨਾ ਉਪਰ 'ਚੰਡੀ ਦੀ ਵਾਰ' ਤੇ 'ਭਾਈ ਗੁਰਦਾਸ ਸਿੰਘ ਦੀਆਂ ਵਾਰਾਂ' ਦਾ ਪ੍ਰਭਾਵ ਸਪੱਸ਼ਟ ਦਿਖਦਾ ਹੈ। ਵਾਰ ਦਾ ਵਰਣਨ ਬੜਾ ਸਜੀਵ ਤੇ ਰਵਾਨੀ ਭਰਪੂਰ ਹੈ। ਵਾਰ ਦੀ ਵੰਨਗੀ ਵੇਖਣਯੋਗ ਹੈ-

ਸਿੰਘਾਂ ਤੇ ਰਣ ਰਾਜਿਆਂ, ਤਲਵਾਰੀਂ ਛਹਿਬਰ ਮਾਰਦਾ।  
ਵਡ ਜੋਧੇ ਆਏ ਇਛ ਨਾਲ, ਹੰਕਾਰ ਖੜੋਤਾ ਨਚਦਾ।  
ਨਾਰਦ ਘੁਮਰ ਪਾਂਵਦਾ, ਸਿਉ ਛੋਰੂ ਭਗ ਭਗਚਦਾ।  
ਚੰਸਠ ਜੋਗਣਿ ਸੰਗ ਲੈ, ਬੀਰ ਬਾਵਨ ਖਿੜ ਖਿੜ ਹਸਦਾ।

#### (ਅ) ਸੀਹਰਫੀ ਗੁਰੂ ਪ੍ਰਾਲਸੇ ਸ਼ਾਹ ਕੀ -

ਇਸ ਦਾ ਕਰਤਾ ਕਵੀ ਹਾਕਮ ਸਿੰਘ 'ਦਰਵੇਸ਼' ਹੈ, ਜੋ ਜ਼ਿਲ੍ਹਾ ਲੁਧਿਆਣੇ ਦੇ ਰਾਇਪੁਰ ਕਸਬੇ ਦਾ ਵਸਨੀਕ ਸੀ। ਉਹ ਮਹਾਰਾਜਾ ਰਣਜੀਤ ਸਿੰਘ ਸਮੇਂ ਸਰਦਾਰ ਗੁਲਾਬ ਸਿੰਘ ਦੇ ਡੇਰੇ ਦਾ ਸੈਨਿਕ ਸੀ। ਕਵੀ ਨੇ 1818 ਈ. ਵਿੱਚ ਮੁਲਤਾਨ ਜਿੱਤ ਦਾ ਸੁਨੇਹਾ ਮਹਾਰਾਜਾ ਰਣਜੀਤ ਸਿੰਘ ਨੂੰ ਦਿੱਤਾ ਸੀ। ਮਹਾਰਾਜੇ ਦੀਆਂ ਜਿੱਤਾਂ ਤੋਂ ਪ੍ਰਭਾਵਿਤ ਹੋ ਕੇ ਹੀ ਉਸਨੇ ਇਸ ਸੀਹਰਫੀ ਦੀ ਰਚਨਾ ਕੀਤੀ। ਬੈਂਤ ਛੰਦ ਵਿੱਚ ਰਚੀ ਸੀਹਰਫੀ ਵਿੱਚ ਉਸਨੇ ਮਹਾਰਾਜੇ ਦੀ ਬੜੀ ਪ੍ਰਸ਼ੰਸਾ ਕੀਤੀ ਹੈ-

ਬਾਦਸ਼ਾਹ ਰਣਜੀਤ ਸਿੰਘ ਵਲੀ ਜੋਧੇ, ਤੈਨੂੰ ਜੋਰ ਗੋਬਿੰਦ ਸਿੰਘ ਪੀਰ ਦਾ ਜੀ।  
ਹਾਕਮ ਸਿੰਘ ਦੀ ਸੀਸ ਹਮੇਸ਼ਾ ਰਹੇ, ਸਦਾ ਅਟਲ ਹੈ ਬਚਨ ਫਕੀਰ ਦਾ ਜੀ।

#### (ਈ) ਜੰਗਨਾਮਾ ਸਰਦਾਰ ਹਰੀ ਸਿੰਘ-

ਇਸ ਦਾ ਕਰਤਾ ਕਵੀ ਰਾਮ ਦਿਆਲ ਹੈ। ਇਹ ਜਾਤ ਦਾ ਅਣਦ ਖੱਤਰੀ ਤੇ ਨਵਾਂ ਸ਼ਹਿਰ ਦਾ ਰਹਿਣ ਵਾਲਾ ਸੀ। ਆਪਣੇ ਆਪ ਨੂੰ ਉਹ ਸ੍ਰੀ ਕਿਸ਼ਨ ਜੀ ਦਾ ਸ਼ਰਧਾਲੂ ਮੰਨਦਾ ਸੀ। ਉਹ ਸਰਦਾਰ ਹਰੀ ਸਿੰਘ ਨਲਵੇ ਦੀ ਜਾਗੀਰ ਦਾ ਕਾਰਦਾਰ ਸੀ ਅਤੇ ਨਲਵੇ ਸਰਦਾਰ ਪ੍ਰਤੀ ਉਸਦੀ ਚੰਗੀ ਸ਼ਰਧਾ ਸੀ। ਉਸਨੇ ਸਰਦਾਰ ਹਰੀ ਸਿੰਘ ਨਲਵੇ ਦੀ ਸੂਰਮਗਤੀ ਤੋਂ ਬਾਅਦ ਆਪਣੀ ਇਹ ਰਚਨਾ ਲਿਖੀ। ਇਸ ਵਿੱਚ ਜਮਰੰਧ ਦੀ ਲੜਾਈ ਸਮੇਂ ਉਸ ਦੀ ਮਿਰਤੁ ਅਤੇ ਮਹਾਰਾਜੇ ਉੱਤੇ ਉਸ ਦਾ ਅਸਰ, ਸਰਦਾਰ ਮਹਾਂ ਸਿੰਘ ਦੀ ਬਹਾਦਰੀ 'ਤੇ ਰਾਜ ਪ੍ਰਬੰਧ ਦੀ ਪ੍ਰਸ਼ੰਸਾ ਕੀਤੀ ਗਈ ਹੈ। ਇਸ ਜੰਗਨਾਮੇ ਨੂੰ 'ਬੈਂਤ ਛੰਦ' ਵਿੱਚ ਲਿਖਿਆ ਗਿਆ ਹੈ ਪਰ ਕਿਤੇ - ਕਿਤੇ 'ਦੋਹਿਰੇ' ਅਤੇ 'ਕਬਿੰਤ' ਦਾ ਰੂਪ ਵੀ ਮਿਲਦਾ ਹੈ ਅਤੇ ਨਾਲ ਹੀ 'ਸੀਹਰਫੀ' ਕਾਵਿ ਰੂਪ ਦੀ ਵੀ ਵਰਤੋਂ ਹੈ। ਇਸਦੇ ਕੁੱਲ 89 ਬੰਦ ਹਨ ਅਤੇ ਹਰ ਬੰਦ ਚਾਰ-ਚਾਰ ਤੁਕਾਂ ਦਾ ਹੈ। ਬੌਲੀ ਠੇਠ ਤੇ ਸਰਲ ਪੰਜਾਬੀ ਹੈ, ਅਰਬੀ-ਫਾਰਸੀ ਦਾ ਪ੍ਰਭਾਵ ਵੀ ਦਿਖਦਾ ਹੈ। ਸਰਦਾਰ ਹਰੀ ਸਿੰਘ ਨਲਵੇ ਦੇ ਯੁੱਧ ਕੌਸ਼ਲ ਨੂੰ ਬਹੁਤ ਸਲਾਹਿਆ ਗਿਆ ਹੈ-

ਹਰੀ ਸਿੰਘ ਸਰਦਾਰ ਨੇ ਯੁੱਧ ਕੀਤਾ,  
ਜਿਉਂ ਕਰ ਪਾਡਵਾਂ ਕੌਰਵਾਂ ਅੰਤ ਕੀਤਾ।  
ਦੇਖ ਜੁਧ ਸਰਦਾਰ ਦਾ ਖੁਸ਼ੀ ਹੁੰਦੇ,  
ਇਸ ਵਾਰ ਬੈਕੁੰਠ ਤੋਂ ਆਇ ਲੀਤਾ।

#### (ਸ) ਵਾਰ ਸਰਦਾਰ ਹਰੀ ਸਿੰਘ ਨਲਵਾ -

ਇਹ ਵਾਰ ਇਸ ਕਾਲ ਦੇ ਪ੍ਰਸਿੱਧ ਕਿੱਸਾਕਾਰ ਕਾਦਰਯਾਰ ਦੀ ਰਚਨਾ ਹੈ। ਇਸ ਵਿੱਚ ਸਰਦਾਰ ਹਰੀ ਸਿੰਘ ਨਲਵਾ ਦੀ ਜਮਰੰਧ ਦੀ ਲੜਾਈ ਦਾ ਵਰਣਨ ਹੈ। ਕਵੀ ਆਪਣੀ ਰਚਨਾ ਵਿੱਚ ਸਰਦਾਰ ਹਰੀ

ਸਿੰਘ ਪੁਤੀ ਅਗਾਧ ਸ਼ਰਧਾ ਪ੍ਰਗਟ ਕਰਦਾ ਹੈ। ਬੀਰ ਰਸ ਦੇ ਨਾਲ ਨਾਲ ਕਰੁਣ-ਰਸ ਦੀ ਵੀ ਸਿਰਜਨਾ ਹੋਈ ਹੈ। ਛੌਜੀ ਅਤੇ ਫਾਰਸੀ ਸ਼ਬਦਾਵਲੀ ਦਾ ਆਮ ਪ੍ਰਯੋਗ ਹੈ। ਬੋਲੀ ਸਰਲ ਤੇ ਠੋਠ ਹੈ। ਇਹ ਵਾਰ ਬੈਂਤ ਛੰਦ ਵਿੱਚ ਰਚੀ ਗਈ ਹੈ। ਹਰ ਬੈਂਤ ਦੀਆਂ ਚਾਰ-ਚਾਰ ਤੁਕਾਂ ਹਨ। ਕੁੱਲ 30 ਬੰਦਾਂ ਦੀ ਕਾਵਿ ਸਿਰਜਣਾ ਹੈ। ਸਰਦਾਰ ਹਰੀ ਸਿੰਘ ਨਲਵੇ ਦੀ ਚਰਿਤਰ ਉਸਾਰੀ ਦਾ ਵਰਣਨ ਵੇਖਣ ਵਾਲਾ ਹੈ-

ਅਲਫ ਆਫਰਿੰ ਜੰਮਣਾ ਕਹਿਣ ਸਾਰੇ, ਹਰੀ ਸਿੰਘ ਦੁਲੇ ਸਰਦਾਰ ਤਾਈਂ।  
ਜਮਾਦਾਰ ਬਲੀ ਰਾਜੇ ਸਾਹਿਬ ਕੋਲੋਂ, ਕਦ ਉੱਚਾ ਬਲੰਦ ਸਰਦਾਰ ਤਾਈਂ।  
ਪਨੀ ਤੇਗ ਦਾ ਮਰਦ ਨਸੀਬ ਵਾਲਾ, ਸਾਧਾ ਉਸ ਦਾ ਕੁਲ ਸੰਸਾਰ ਤਾਈਂ।  
ਕਾਦਰਯਾਰ ਪਹਾੜਾਂ ਨੂੰ ਸੋਧਿਓ ਸੂ, ਕਾਬਲ ਕੰਬਿਆ ਖੌਫ ਕੰਧਾਰ ਤਾਈਂ।

ਡਾ. ਗੰਡਾ ਸਿੰਘ ਦੁਆਰਾ ਕਿਸੇ ਹੋਰ ਕਾਦਰਯਾਰ ਵੱਲੋਂ ਸਰਦਾਰ ਹਰੀ ਸਿੰਘ ਨਲਵੇ ਬਾਰੇ ਲਿਖੀਆਂ ਛੇ ਸੀਹਰਫ਼ੀਆਂ ਦਾ ਵੀ ਜ਼ਿਕਰ ਕੀਤਾ ਗਿਆ ਹੈ। ਅੰਤਿਮ ਸੀਹਰਫ਼ੀ ਵਿੱਚ ਅਕਾਲੀ ਫੂਲਾ ਸਿੰਘ ਦੀ ਸੁਰਬੀਰਤਾ ਅਤੇ ਮਹਾਰਾਜਾ ਰਣਜੀਤ ਸਿੰਘ ਦੀ ਬੀਰਤਾ ਦਾ ਵੀ ਵਰਣਨ ਮਿਲਦਾ ਹੈ।

ਇਸ ਤੋਂ ਬਿਨਾਂ ਕਵੀ ਸਹਾਈ ਸਿੰਘ ਨੇ ਵੀ ਸਰਦਾਰ ਹਰੀ ਸਿੰਘ ਦੀ ਇਕ ਵਾਰ ਲਿਖੀ ਹੈ। ਇਸਦੇ ਸਿਰਫ਼ 26 ਬੰਦ ਮਿਲਦੇ ਹਨ। ਬੈਂਤ ਛੰਦ ਵਿੱਚ ਲਿਖੀ ਇਸ ਵਾਰ ਵਿੱਚ ਸਰਦਾਰ ਹਰੀ ਸਿੰਘ ਨਲਵੇ ਦੀ ਮੌਤ ਤੋਂ ਪਹਿਲਾਂ ਦੀਆਂ ਘਟਨਾਵਾਂ ਦਾ ਹੀ ਵਰਣਨ ਮਿਲਦਾ ਹੈ। ਇਸ ਦੀ ਬੋਲੀ ਮਾਝੇ ਦੇ ਇਲਾਕੇ ਦੀ ਠੋਠ ਪੰਜਾਬੀ ਨਾਲ ਮੇਲ ਖਾਂਦੀ ਹੈ।

#### (ਹ) ਬੈਂਤਾਂ ਸ਼ੇਰ ਸਿੰਘ ਕੀਆਂ -

ਇਸ ਦਾ ਕਰਤਾ ਕਵੀ ਨਿਹਾਲ ਸਿੰਘ ਹੈ। ਉਸਦੇ ਜੀਵਨ ਸੰਬੰਧੀ ਕੋਈ ਜਾਣਕਾਰੀ ਪ੍ਰਾਪਤ ਨਹੀਂ ਹੁੰਦੀ। ਉਸ ਦੀ ਰਚਨਾ ਦੀ ਅੰਦਰਲੀ ਗਵਾਹੀ ਦੇ ਆਧਾਰ ਤੇ ਪਤਾ ਚੱਲਦਾ ਹੈ ਕਿ ਕਵੀ ਲਾਹੌਰ ਦਰਬਾਰ ਦਾ ਨਾਂ ਨਜ਼ਦੀਕੀ ਸੀ ਅਤੇ ਮਹਾਰਾਜਾ ਸ਼ੇਰ ਸਿੰਘ ਤੇ ਕੰਵਰ ਪ੍ਰਤਾਪ ਸਿੰਘ ਦਾ ਸਾਰਾ ਸਾਕਾ ਉਸਨੇ ਆਪਣੇ ਅੱਖਾਂ ਵੇਖਿਆ ਸੀ। ਇਸ ਰਚਨਾ ਵਿੱਚ ਸੰਧਾਵਾਲੀਏ ਸਰਦਾਰ ਅਜੀਤ ਸਿੰਘ ਅਤੇ ਲਹਿਣਾ ਸਿੰਘ ਦੁਆਰਾ ਸ਼ੇਰ ਸਿੰਘ ਤੇ ਪ੍ਰਤਾਪ ਸਿੰਘ ਨੂੰ ਕਤਲ ਕੀਤੇ ਜਾਣ ਦੀ ਘਟਨਾ ਦਾ ਵਰਣਨ ਹੈ। ਇਹ ਰਚਨਾ ਸੀਹਰਫ਼ੀ ਕਾਵਿ ਰੂਪ ਵਿੱਚ ਹੈ ਤੇ ਇਸਦੇ ਕੁੱਲ 34 ਬੰਦ ਹਨ, ਜਿਸਦੇ ਹਰ ਬੰਦ ਦੀਆਂ ਚਾਰ ਚਾਰ ਤੁਕਾਂ ਹਨ। ਇਹ ਰਚਨਾ ਸਾਧਾਰਨ ਪੱਧਰ ਦੀ ਹੈ। ਇਤਿਹਾਸਕ ਦ੍ਰਿਸ਼ਟੀ ਤੋਂ ਇਸ ਰਚਨਾ ਦਾ ਜ਼ਿਆਦਾ ਮਹੱਤਵ ਹੈ।

#### (ਕ) ਜੰਗਨਾਮਾ ਸਿੰਘਾਂ ਅਤੇ ਡੰਗੀਆਂ (ਸ਼ਾਹ ਮੁੰਹਮਦ) -

‘ਜੰਗਨਾਮਾ ਸਿੰਘਾਂ ਤੇ ਡੰਗੀਆਂ’ ਸ਼ਾਹ ਮੁੰਹਮਦ ਦੀ ਰਚਨਾ ਹੈ। ਉਸਦੇ ਜੀਵਨ ਸੰਬੰਧੀ ਪ੍ਰਮਾਣਿਕ ਜਾਣਕਾਰੀ ਪ੍ਰਾਪਤ ਨਹੀਂ ਪੰਤੂ ਵਿਦਵਾਨਾਂ ਦੇ ਅਨੁਮਾਨ ਅਨੁਸਾਰ ਉਹ ਪਿੰਡ ਵਡਾਲਾ ਵੀਰਮ, ਜ਼ਿਲਾ ਅੰਮ੍ਰਿਤਸਰ ਦਾ ਵਸਨੀਕ ਸੀ। ਉਸ ਦਾ ਜਨਮ 1780-82 ਦੇ ਕਰੀਬ ਮੰਨਿਆ ਜਾਂਦਾ ਹੈ। ਉਹ ਕੁਰੈਸ਼ੀ ਖਾਨਦਾਨ ਨਾਲ ਸੰਬੰਧਿਤ ਸੀ ਅਤੇ ਮੁਗਲ ਸਾਮਰਾਜ ਸਮੇਂ ਉਸਦੇ ਵਡੇਰੇ ਕਾਜੀ ਅਤੇ ਕਾਰਦਾਰ ਸਨ। ਉਸਦੇ ਜੰਗਨਾਮੇ ‘ਜੰਗਨਾਮਾ ਸਿੰਘਾਂ ਤੇ ਡੰਗੀਆਂ’ ਵਿੱਚ ਮਹਾਰਾਜਾ ਰਣਜੀਤ ਸਿੰਘ ਪ੍ਰਤੀ ਅਥਾਹ ਸ਼ਰਧਾ ਦਾ ਪ੍ਰਗਟਾਵਾ ਕੀਤਾ ਗਿਆ ਹੈ ਅਤੇ ਉਨ੍ਹਾਂ ਦੀ ਮੌਤ ਤੋਂ ਬਾਅਦ ਅੰਦਰੂਨੀ ਖਾਨਾਜੰਗੀ ਦਾ ਸ਼ਿਕਾਰ ਹੋਈ ਸਿੱਖ ਰਾਜ ਵਿਵਸਥਾ ਦਾ ਉਸਨੇ ਇਤਿਹਾਸਕ ਤੱਥਾਂ ਸਹਿਤ ਵਰਣਨ ਕੀਤਾ ਹੈ। ਉਸਦੀ ਰਚਨਾ ਵਿੱਚ ਦਰਜ ਹਵਾਲਿਆਂ ਦੇ ਆਧਾਰ ’ਤੇ ਉਸਦੀ ਰਚਨਾ ਦਾ ਰਚਨਾਕਾਲ 1848 ਈ. ਤੋਂ ਪਹਿਲਾਂ ਦਾ ਮੰਨਿਆ ਜਾਂਦਾ ਹੈ।

ਇਸ ਰਚਨਾ ਵਿੱਚ ਕੁੱਲ 105 ਬੰਦ ਹਨ, ਜਿਨ੍ਹਾਂ ਨੂੰ ਬੈਂਤ ਛੰਦ ਵਿੱਚ ਨਿਭਾਇਆ ਗਿਆ ਹੈ। ਹਰ ਬੰਦ ਦੀਆਂ ਚਾਰ-ਚਾਰ ਤੁਕਾਂ ਹਨ। ਜੰਗਨਾਮੇ ਦੀ ਬੋਲੀ ਕੋਂਦਰੀ ਤੇ ਬੋਲੀਚਾਲੀ ਪੰਜਾਬੀ ਹੈ। ਉਰਦੂ, ਫਾਰਸੀ ਸ਼ਬਦਾਵਲੀ ਦੇ ਨਾਲ-ਨਾਲ ਯੂਰਪੀ ਭਾਸ਼ਾਵਾਂ ਦੇ ਸ਼ਬਦਾਂ ਨੂੰ ਵੀ ਤਤਸ਼ਮ-ਤਦਭਵ ਰੂਪਾਂ ਵਿੱਚ ਵਰਤਿਆ ਗਿਆ ਹੈ। ਜੰਗਨਾਮੇ ਵਿੱਚ ਮੰਗਲਾਚਰਨ, ਲਿਖਣ ਦੀ ਪ੍ਰੇਰਨਾ, ਨਾਇਕ ਦੀ ਉਸਾਰੀ ਤੇ ਜੰਗ

ਦੀ ਵਾਰਤਾ ਦਾ ਵਰਣਨ ਆਦਿ ਸਭ ਪੱਖਾਂ ਦੀ ਪ੍ਰਭਾਵਸ਼ਾਲੀ ਰੂਪ ਵਿੱਚ ਉਸਾਰੀ ਕੀਤੀ ਗਈ ਹੈ। ਜੰਗਨਾਮੇ ਵਿੱਚ ਥਾਂ-ਪੁਰ-ਥਾਂ ਮਹਾਰਾਜਾ ਰਣਜੀਤ ਸਿੰਘ ਦੇ ਸੋਹਿਲੇ ਗਏ ਗਏ ਹਨ -

ਮਹਾਬਲੀ ਰਣਜੀਤ ਸਿੰਘ ਹੋਇਆ ਪੈਦਾ, ਨਾਲ ਜੋਰ ਦੇ ਮੁਲਕ ਹਿਲਾਇ ਗਿਆ।  
ਮਲਤਾਨ ਕਸ਼ਮੀਰ ਪੱਤੇ ਚੰਬਾ, ਜੰਮੁ ਕਾਂਗੜਾ ਕੋਟ ਨਿਵਾਇ ਗਿਆ।  
ਹੋਰ ਦੇਸ਼ ਲਦਾਖ ਤੇ ਚੀਨ ਤੋੜੀ, ਸਿੰਕਾ ਆਪਣੇ ਨਾਮ ਚਲਾਇ ਗਿਆ।  
ਸ਼ਾਹ ਮੁਹੰਮਦਾ ਜਾਣ ਪਚਾਸ ਬਰਸਾਂ, ਅੱਛਾ ਰੱਜ ਕੇ ਰਾਜ ਕਮਾਇ ਗਿਆ।

ਮਹਾਰਾਜੇ ਦੀ ਮੌਤ ਤੋਂ ਬਾਅਦ ਸਿੰਘ ਰਾਜ ਦੀ ਅੰਦਰੂਨੀ ਖਾਨਾ ਜੰਗੀ ਤੇ ਕਤਲੋਗਾਰਤ ਦੀ ਦਰਦਨਾਕ ਵਾਰਤਾ ਨੂੰ ਲਗਭਗ 40 ਕਾਵਿ-ਬੰਦਾਂ ਵਿੱਚ ਚਿਤਰਿਆ ਗਿਆ ਹੈ। ਇਸਦੇ ਨਾਲ ਹੀ ਉਸਨੇ ਸਰਦਾਰ ਸ਼ਾਮ ਸਿੰਘ ਅਟਾਰੀ ਵਾਲੇ ਵਰਗੇ ਸਿੰਘ ਜਰਨੈਲਾਂ ਪ੍ਰਤੀ ਵਿਸ਼ੇਸ਼ ਆਦਰ ਦੇ ਭਾਵ ਵਿਅਕਤ ਕੀਤੇ ਹਨ -

ਆਈਆਂ ਪਲਟਨਾਂ ਬੀੜ ਕੇ ਤੋਪਖਾਨੇ, ਅਗੋਂ ਸਿੰਘਾਂ ਨੇ ਪਾਸੇ ਤੋੜ ਸੁੱਟੇ।  
ਮੇਵਾ ਸਿੰਘ ਤੇ ਮਾਖੇ ਖਾਂ ਹੋਏ ਸਿੱਧੇ, ਹਲੇ ਤਿੰਨ ਫਰੰਗੀ ਦੇ ਮੌੜ ਸੁੱਟੇ।  
ਸ਼ਾਮ ਸਿੰਘ ਸਰਦਾਰ ਅਟਾਰੀ ਵਾਲੇ, ਬੰਨ੍ਹ ਸ਼ਸਤ੍ਰੀ ਜੋੜ ਵਿਛੋੜ ਸੁੱਟੇ।  
ਸ਼ਾਹ ਮੁਹੰਮਦਾ ਸਿੰਘਾਂ ਨੇ ਗੋਰਿਆਂ ਦੇ, ਵਾਂਗ ਨਿੰਬੂਆਂ ਲਹੂ ਨਿਚੋੜ ਸੁੱਟੇ।

ਸ਼ਾਹ ਮੁਹੰਮਦ ਨੇ ਮਹਾਰਾਜਾ ਰਣਜੀਤ ਸਿੰਘ ਦੀ ਮਹਿਮਾ, ਯੁੱਧ ਦਾ ਵਰਣਨ ਅਤੇ ਸਿੰਘ ਸਿਪਾਹੀਆਂ ਦੇ ਜੂਝਣ ਦੀ ਤਸਵੀਰ ਨੂੰ ਬਾ-ਕਮਾਲ ਉਘਾੜਿਆ ਹੈ। ਉਸ ਨੇ ਪੰਜਾਬੀ ਸਮਾਜ ਅੰਦਰ ਅੰਗਰੇਜ਼ਾਂ ਨੂੰ ਤੰਸਰੀ ਜਾਤ ਕਹਿ ਕੇ ਦੁਤਕਾਰਿਆ ਹੈ। ਸ਼ਾਹ ਮੁਹੰਮਦ ਵੀ ਆਪਣੇ ਪੂਰਬਕਾਲੀ ਲੇਖਕਾਂ ਦਾ ਅਨੁਸਰਨ ਕਰਦਾ ਹੋਇਆ ਸਿੰਘ ਰਾਜ ਦੀ ਅੰਦਰੂਨੀ ਖਾਨਾਜੰਗੀ ਦਾ ਠੀਕਰਾ ਮਹਾਰਾਣੀ ਜਿੰਦਾ ਸਿਰ ਫੌੜ ਕੇ 'ਇਸਤਰੀ ਨਿੰਦਿਆ' ਦੀ ਰੂੜੀ ਨੂੰ ਆਪਣੇ ਜੰਗਨਾਮੇ ਦਾ ਹਿੱਸਾ ਬਣਾਉਂਦਾ ਹੈ। ਇਸ ਤਰ੍ਹਾਂ ਸ਼ਾਹ ਮੁਹੰਮਦ ਇਸ ਕਾਲ ਦਾ ਸਰਬ ਪ੍ਰਮੁੱਖ ਜੰਗਨਾਮਾ ਲੇਖਕ ਹੈ। ਉਸਦਾ ਜੰਗਨਾਮਾ ਸਿੰਘਾਂ ਤੇ ਫਿਰੰਗੀਆਂ ਪੰਜਾਬੀ ਜੰਗਨਾਮਾ ਸਾਹਿਤ ਦਾ ਸ਼ਾਹਕਾਰ ਮੰਨਿਆ ਜਾਂਦਾ ਹੈ। ਉਸ ਦੀਆਂ ਕਈ ਤੁਕਾਂ ਅਟਲ ਸੱਚਾਈਆਂ ਦਾ ਰੂਪ ਧਾਰ ਗਈਆਂ ਹਨ -

- ਸਫ਼ਾ ਪਿਛਲੀਆਂ ਸਭ ਲਪੇਟ ਲੈਂਦਾ,  
ਅੱਗੋਂ ਹੋਰ ਹੀ ਹੋਰ ਵਛਾਂਵਦਾ ਈ।  
ਸ਼ਾਹ ਮੁਹੰਮਦਾ ਉਸ ਤੋਂ ਸਦਾ ਡਰੀਏ,  
ਬਾਦਸ਼ਾਹਾਂ ਤੋਂ ਭੀਖ ਮੰਗਾਂਵਦਾ ਈ।
- ਸਦਾ ਨਹੀਂ ਦੌਲਤਾਂ ਫੀਲ ਘੋੜੇ,  
ਸਦਾ ਨਹੀਂ ਜੇ ਰਾਜਿਆਂ ਦੇਸ਼ ਮੀਆਂ।  
ਸ਼ਾਹ ਮੁਹੰਮਦਾ ਸਦਾ ਨ ਰੂਪ ਦੁਨੀਆ,  
ਸਦਾ ਰਹਿਣ ਨ ਕਾਲੜੇ ਕੇਸ ਮੀਆਂ।

#### (ਖ) ਜੰਗਨਾਮਾ ਸਿੰਘ ਤੇ ਫਰੰਗੀਆਂ (ਕਵੀ ਮਟਕ)

ਇਹ ਜੰਗਨਾਮਾ ਕਵੀ ਮਟਕ ਦੀ ਰਚਨਾ ਹੈ। ਉਸਦੇ ਜੀਵਨ ਸੰਬੰਧੀ ਕੋਈ ਜਾਣਕਾਰੀ ਉਪਲਬਧ ਨਹੀਂ ਹੁੰਦੀ। ਇਹ ਜੰਗਨਾਮਾ ਵੀ ਉਸਨੇ ਸਿੰਘਾਂ ਅਤੇ ਫਰੰਗੀਆਂ ਵਿਚਕਾਰ ਹੋਏ ਜੰਗਾਂ ਨੂੰ ਆਧਾਰ ਬਣਾ ਕੇ ਲਿਖਿਆ ਹੈ। ਇਸ ਜੰਗਨਾਮੇ ਦੇ ਪਹਿਲੇ ਦੋ ਬੰਦ ਅਤੇ 35 ਵੇਂ ਬੰਦ ਤੋਂ ਬਾਅਦ ਦਾ ਪਾਠ ਗੁੰਮ ਹੈ। ਇਹ ਅਪੂਰਨ ਰਚਨਾ ਪ੍ਰਾਪਤ ਹੁੰਦੀ ਹੈ। ਇਸ ਵਿੱਚ ਕਵੀ ਨੇ 'ਡਿਊਚ ਛੰਦ' ਵਰਤਿਆ ਹੈ। ਜਿਸਦੇ ਹਰ ਬੰਦ ਵਿੱਚ ਚਾਰ-ਚਾਰ ਡਿਊਚਾਂ ਹਨ। ਅੰਤਿਮ ਬੰਦਾਂ ਵਿੱਚ 'ਕੁੰਡਲੀਏ' ਅਤੇ 'ਸਵੈਯੇ' ਛੰਦ ਦਾ ਵੀ ਪ੍ਰਯੋਗ

ਦ੍ਰਿਸ਼ਟੀਗੋਚਰ ਹੁੰਦਾ ਹੈ। ਬੋਲੀ ਕੇਂਦਰੀ ਪੰਜਾਬੀ ਹੈ, ਜਿਸ ਉੱਤੇ ਬ੍ਰਾਜ਼ ਭਾਸ਼ਾ ਦੀ ਰੰਗਤ ਵੀ ਵੇਖੀ ਜਾ ਸਕਦੀ ਹੈ। ਕਵੀ ਨੇ ਮੁਦਕੀ, ਫੇਰੂ ਸ਼ਹਿਰ, ਅਲੀਵਾਲ ਅਤੇ ਸਭਗਾਵਾਂ ਵਿੱਚ ਹੋਈਆਂ ਲੜਾਈਆਂ ਦਾ ਪ੍ਰਭਾਵਸ਼ਾਲੀ ਚਿਤਰਨ ਕੀਤਾ ਹੈ। ਲਾਲ ਸਿੰਘ ਅਤੇ ਤੇਜ਼ ਸਿੰਘ ਦੀ ਨਮਕਹਰਾਮੀ ਨੂੰ ਵੀ ਲਾਹਨਤਾਂ ਪਾਈਆਂ ਹਨ -

ਲਾਲੂ ਦੀ ਲਾਲੀ ਗਈ, ਤੇਜੂ ਦਾ ਗਿਆ ਤੇਜ਼।  
ਰਣ ਵਿਚਿ ਪਿਠ ਵਿਖਾਇ ਕੇ, ਮੌਢਾ ਆਏ ਫੇਰ।

ਇਸ ਤੋਂ ਬਿਨਾਂ ਇਸ ਕਾਲ ਵਿੱਚ ਹੋਰ ਵੀ ਬੀਰ-ਰਸੀ ਰਚਨਾਵਾਂ ਦਾ ਜ਼ਿਕਰ ਮਿਲਦਾ ਹੈ। ਜਿਨ੍ਹਾਂ ਵਿੱਚ ਮੁੰਹਮਦ ਬਖਸ਼ ਰਚਿਤ 'ਜੰਗਨਾਮਾ ਉਮਰ', ਹਾਤਮ ਅਲੀ ਰਚਿਤ 'ਜੰਗਨਾਮਾ ਇਮਾਮ ਅਲੀ ਉਲਹਕ', ਮੀਆਂ 'ਮੁਸਤਫਾ' ਰਚਿਤ 'ਜੰਗਨਾਮਾ ਇਸਾਮ ਅਲੀ', ਅਹਿਮਦਯਾਰ ਰਚਿਤ 'ਜੰਗ ਬਦਰ', 'ਜੰਗ ਉਹਦੂ', 'ਜੰਗ ਖੰਦਕ; ਸੋਭਾ ਸਿੰਘ ਰਚਿਤ 'ਮੁਲਤਾਨ ਦੀ ਵਾਰ' ਆਦਿ ਪ੍ਰਮੁੱਖ ਹਨ। ਇਸ ਕਾਲ ਦੀਆਂ ਬੀਰ-ਰਸੀ ਰਚਨਾਵਾਂ ਪੰਜਾਬੀ ਬੀਰ-ਕਾਵਿ ਦੀਆਂ ਅਮੁੱਲ ਪ੍ਰਾਪਤੀਆਂ ਕਹੀਆਂ ਜਾ ਸਕਦੀਆਂ ਹਨ।

### 3. ਸੂਫ਼ੀ ਅਤੇ ਧਾਰਮਿਕ ਸਾਹਿਤ ਧਾਰਾ

19 ਵੀਂ ਸਦੀ ਦੇ ਪਹਿਲੇ ਅੱਧ ਵਿੱਚ ਸਭ ਤੋਂ ਵੱਧ ਕਿੱਸਿਆਂ ਦੀ ਰਚਨਾਂ ਹੋਈ। ਸੂਫ਼ੀ ਕਾਵਿ ਧਾਰਾ ਵਿੱਚ ਹਾਸ਼ਮ ਤੋਂ ਬਿਨਾਂ ਕੋਈ ਵਿਸ਼ੇਸ਼ ਸੂਫ਼ੀ ਕਵੀ ਨਹੀਂ ਹੋਇਆ। ਹੋਰ ਧਾਰਮਿਕ ਕਾਵਿ ਅੰਦਰ ਵੀ ਕੋਈ ਵਿਸ਼ੇਸ਼ ਪ੍ਰਗਤੀ ਨਹੀਂ ਹੋਈ। ਇਸ ਕਾਲ ਦੀਆਂ ਪ੍ਰਮੁੱਖ ਧਾਰਮਿਕ ਕਾਵਿ ਧਾਰਾਵਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ-

#### (ਉ) ਸੂਫ਼ੀ ਕਾਵਿ ਧਾਰਾ-

ਇਸ ਕਾਲ ਵਿੱਚ ਸਿੱਖ ਰਾਜ ਦੀ ਸਥਾਪਨਾ ਕਾਰਨ ਸੂਫ਼ੀ ਕਾਵਿ ਦੀ ਸਿਰਜਨਾ ਵੀ-ਰੁਕ ਜਾਂਦੀ ਹੈ। ਰਾਜ ਦੀ ਬਦਲੀ ਜੀਵਨ ਸੰਬੰਧੀ ਦ੍ਰਿਸ਼ਟੀਕੋਣ ਵੀ ਬਦਲ ਦਿੰਦੀ ਹੈ। ਮੁਸਲਮਾਨੀ ਸਭਿਆਚਾਰ ਅਤੇ ਧਾਰਮਿਕਤਾ ਦਾ ਪ੍ਰਭਾਵ ਵੀ ਮੱਠਾ ਪੈ ਜਾਂਦਾ ਹੈ। ਇਸ ਕਾਲ ਦੇ ਸੂਫ਼ੀ ਕਵੀਆਂ ਦਾ ਵੇਰਵਾ ਇਸ ਤਰ੍ਹਾਂ ਹੈ-

#### ਹਾਸ਼ਮ ਸ਼ਾਹ-(1753-1823)

ਹਾਸ਼ਮ ਸ਼ਾਹ ਇਸ ਕਾਲ ਦਾ ਪ੍ਰਮੁੱਖ ਕਿੱਸਾ ਕਵੀ ਹੈ। ਪੰਡੂ ਛਾ. ਲਾਜਵੰਤੀ ਰਾਮਾ ਕਿਸ਼ਨਾ ਉਸਨੂੰ ਇਸ ਕਾਲ ਦੇ ਸੂਫ਼ੀ ਕਵੀਆਂ ਵਿੱਚ ਸਥਾਨ ਦਿੰਦੀ ਹੈ। ਉਸਨੂੰ ਕਿੱਸਿਆਂ ਦੇ ਨਾਲ-ਨਾਲ 208 ਦੋਹੜੇ ਅਤੇ ਡਿਊਢਾਂ ਦੀ ਵੀ ਰਚਨਾ ਕੀਤੀ ਹੈ। ਜਿਸ ਵਿੱਚ ਸੂਫ਼ੀ ਅਨੁਭਵ ਤੇ ਵਿਚਾਰਾਂ ਦੀ ਪੇਸ਼ਕਾਰੀ ਕੀਤੀ ਗਈ ਹੈ। ਉਸਦੇ ਦੋਹੜੇ ਚੌਤੁਕੀਏ ਦਵੈਜੇ ਦੇ ਤੌਲ ਵਾਲੇ ਹਨ ਅਤੇ ਡਿਊਢਾਂ ਵਿੱਚ ਦਵੈਜੇ ਦੇ ਅੰਤ ਉੱਤੇ ਅੱਠ ਸਤਰਾਂ ਵਧਾ ਕੇ ਦੋਹਰਾ ਤੁਕਾਂਤ-ਮੇਲ ਕੀਤਾ ਗਿਆ ਹੈ। ਉਸਦੇ ਦੋਹੜੇ ਬਿਰਹੋਂ ਦੇ ਤੀਬਰ ਭਾਵਾਂ ਦੀ ਪੇਸ਼ਕਾਰੀ ਕਰਦੇ ਹਨ। ਉਸਦੇ ਦੋਹੜਿਆਂ ਕਰਕੇ ਛਾ. ਮੋਹਨ ਸਿੰਘ ਦੀਵਾਨਾ ਹਾਸ਼ਮ ਨੂੰ 'ਉਮਰ ਬਿਆਮ' ਦੇ ਪੱਧਰ ਦਾ ਕਵੀ ਮੰਨਦਾ ਹੈ। ਹੀਰ-ਰਾਂਝੇ ਦੀ ਕਥਾ ਨੂੰ ਪ੍ਰਤੀਕ ਵਜੋਂ ਲੈ ਕੇ ਉਹ ਪ੍ਰੀਤਮ ਦੇ ਪਿਆਰ ਦਾ ਸੁਨੇਹਾ ਭੇਜਦਾ ਹੋਇਆ ਕਹਿੰਦਾ ਹੈ-

ਵਗ ਵਾਏ ਪਰਸਵਾਰਥ ਭਰੀਏ, ਤੂੰ ਜਾਵੀਂ ਤੁਖਤ ਹਜ਼ਾਰੇ।  
ਆਖੀ ਯਾਰ ਰਾਂਝਣ ਨੂੰ ਮਿਲਕੇ, ਅਸੀਂ ਤੂੰ ਕਿਉਂ ਮਨੋ ਵਿਸਾਰੇ।

ਉਸਦੇ ਦੋਹੜੇ ਸਰੋਦੀ ਕਾਵਿ ਦੇ ਸ਼੍ਰੇਸ਼ਠ ਨਮੂਨੇ ਹਨ। ਸੰਖੇਪਤਾ, ਸੰਗੀਤਾਤਮਕਤਾ, ਆਤਮ ਅਨੁਭਵ, ਸਰਲ ਅਤੇ ਸੁਥੋਧ ਭਾਸ਼ਾ ਉਸਦੇ ਦੋਹੜਿਆਂ ਦੇ ਵਿਸ਼ੇਸ਼ ਗੁਣ ਹਨ। ਉਹ ਦੀਪਕ ਤੇ ਪਰਵਾਨੇ

ਵਾਂਗ ਆਪਣੀ ਹਾਲਤ ਇੰਝ ਬਿਆਨ ਕਰਦਾ ਹੈ-

ਤਨ ਦੀ ਚਿਖਾ ਬਣਾਵੇ ਦੀਪਕ, ਤਾਂ ਆਣ ਜਲਣ ਪਰਵਾਨੇ।  
ਭਾਂਬੜ ਹੋਰ ਹਜ਼ਾਰਾਂ ਦਿਸਦੇ, ਪਰ ਓਸ ਪਤੰਗ ਦੀਵਾਨੇ।  
ਆਪਣਾ ਆਪ ਬਣਾਵੇ ਕੌਲੇ, ਸੌ ਕਰੇ ਕਬਾਬ ਬੇਗਾਨੇ।  
ਹਾਸ਼ਮ ਰਾਹ ਦਿਲਾਂ ਦੀ ਦਿਲ ਵਿੱਚ, ਹੋਰ ਜਾਦੂ ਸਿਹਰ ਬਹਾਨੇ।

ਹਾਸ਼ਮ ਸ਼ਾਹ ਤੋਂ ਬਾਅਦ ਉਨੀਵੀਂ ਸਦੀ ਦੇ ਪਹਿਲੇ ਅੱਧ ਵਿੱਚ ਮੁੰਹਮਦ ਦੀਨ, ਮੁੰਹਮਦ ਅਸ਼ਰਫ,  
ਹਦਾਇਤੁਲਾ, ਮਸਤਕ, ਮੀਆਂ ਬਖਸ਼, ਨੌਰੋਜ਼, ਮੁੰਹਮਦ ਬਖਸ਼ ਆਦਿ ਸੂਫੀ ਕਵੀ ਵੀ ਵਰਣਨਯੋਗ ਹਨ।  
ਨੌਰੋਜ਼ ਰਚਿਤ ਡਿਊਢ ਦਾ ਨਮੂਨਾ ਇਸ ਤਰ੍ਹਾਂ ਹੈ:-

ਮਾਹੀ ਮਿਠੜਾ ਕੌਲ ਹੋਵੇ, ਤਾਂ ਮੈਂ ਦੋੜੇ ਵੇਸ ਕਰੈਸਾਂ, ਕਰ ਵਿਖਲੇਸਾਂ।  
ਮੈਲੇ ਵੇਸ ਰਹੇਸਾਂ ਦਹੁਸਰ, ਜਦੋਂ ਪੁਛਸਨ ਬੈਸਾਂ, ਕਰ ਡਿਖਲੇਸਾਂ।

ਦੂਜੇ ਸੂਫੀ ਕਵੀ ਮੀਆਂ ਬਖਸ਼ ਰਚਿਤ ਕਾਫ਼ੀ ਦੀ ਵੰਨਗੀ ਵੇਖਣ ਵਾਲੀ ਹੈ -

ਜੋਗੀ ਵੇਖ ਕਿਵੇਂ ਉਠ ਆਂਦਾ ਸਈਆਂ।  
ਮਿਠੜੇ ਮਿਠੜੇ ਬੈਨ ਵਜਾਵੇ ਠੁਮਕ ਠੁਮਕਾਂਦਾ ਸਈਆਂ।  
ਮਦਵੇ ਮਦਵੇ ਨੈਣ ਬਣਾ ਕੇ ਜੋਗੀ ਜੋਗੀ ਮਨ ਭਾਂਦਾ ਸਈਆਂ।

### ਪਰਿਵਰਤਨ ਕਾਲ (1850-1900 ਈ.) ਦੇ ਸੂਫੀ ਕਵੀ

ਇਸ ਕਾਲ ਨੂੰ ਸੂਫੀ ਕਾਵਿ ਦੀ ਅਧੋਗਤੀ ਦਾ ਸਮਾਂ ਕਿਹਾ ਜਾ ਸਕਦਾ ਹੈ। ਕਿਉਂਕਿ ਇਸ ਕਾਲ  
ਵਿੱਚ ਕੋਈ ਪੁਤਿਭਾਵਾਨ ਸੂਫੀ ਕਵੀ ਨਹੀਂ ਮਿਲਦਾ ਅਤੇ ਸੂਫੀ ਡੇਰਿਆਂ ਵਿੱਚ ਲਕੀਰ ਦੀ ਛਕੀਰੀ ਹੀ  
ਰਹਿ ਗਈ ਸੀ। ਪਰੰਤੂ ਕੁਝ ਕੁ ਸੂਫੀ ਕਵੀਆਂ ਬਾਰੇ ਜ਼ਰੂਰ ਜ਼ਿਕਰ ਕਰਨਾ ਬਣਦਾ ਹੈ, ਜਿਹਨਾਂ ਨੇ ਸੂਫੀ  
ਕਾਵਿ ਧਾਰਾ ਅਧੀਨ ਰਚਨਾ ਕਰਕੇ ਇਸਨੂੰ ਸਜੀਵਤਾ ਪ੍ਰਦਾਨ ਕੀਤੀ। ਇਨ੍ਹਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ:-

#### (ਉ) ਮੀਰਾਂ ਸ਼ਾਹ ਜਲੰਧਰੀ (1830-1913 ਈ.)-

ਇਹ ਜਲੰਧਰ ਦਾ ਵਸਨੀਕ ਸੀ। ਉਸਦੇ ਪਿਤਾ ਦਾ ਨਾਂ ਸੱਯਦ ਵਲੀ ਮੁੰਹਮਦ ਅਤੇ ਮੁਰਸ਼ਦ ਪੀਰ  
ਮਸਤਾਨ ਸ਼ਾਹ ਕਾਬਲੀ ਸੀ। ਜੋ ਸੂਫੀਆਂ ਦੇ ਚਿਸ਼ਤੀ ਸੰਪ੍ਰਦਾਇ ਨਾਲ ਸੰਬੰਧਿਤ ਸੀ। ਉਸਨੂੰ ਇਸ ਕਾਲ  
ਦੇ ਕਿੱਸਾਕਾਰਾਂ ਵਿੱਚ ਵੀ ਸਥਾਨ ਦਿੱਤਾ ਜਾਂਦਾ ਹੈ। ਉਸਨੇ ਤਿੰਨ ਕਿੱਸਿਆਂ-ਹੀਰ ਰਾਂਝਾਂ, ਮਿਰਜਾ ਸਾਹਿਬਾਂ  
ਅਤੇ ਸੋਹਣੀ ਮਹੀਨਾਲ ਵੀ ਰਚਨਾ ਕੀਤੀ। ਪਰੰਤੂ ਉਸਦੀ ਪ੍ਰਸਿੱਧੀ ਸੂਫੀ ਕਵੀ ਵਜੋਂ ਹੋਈ। 'ਕੁਲੀਅਤ  
ਮੀਰਾ ਸ਼ਾਹ' ਉਸਦੀ ਸੂਫੀ ਅਨੁਭਵ ਨਾਲ ਸੰਬੰਧਿਤ ਰਚਨਾ ਹੈ। ਇਸ ਵਿੱਚ ਉਸਨੇ ਇਸ਼ਕ-ਹਕੀਕੀ ਦੀ  
ਉਚਤਾ ਅਤੇ ਰੱਬ ਦੇ ਗੁੱਝੇ ਅਨੁਭਵ ਦੀ ਪੇਸ਼ਕਾਰੀ ਕੀਤੀ ਹੈ:-

ਜਾਂ ਮੈਂ ਆਇਆ ਇਸ਼ਕ ਮੈਦਾਨ, ਭੁੱਲ ਗਿਆ ਸਭ ਨਾਮੋ ਨਿਸ਼ਾਨ।  
ਹੁਣ ਮੈਂ ਪਿਆਰਿਆ ਲਿਆ ਪਛਾਣ, ਆਪੇ ਲੁਕ ਛਿਪ ਖਿਚਦਾ ਡੋਰ।  
ਮਹਿਲ ਇਸ਼ਕ ਵਿੱਚ ਤਾੜੀ ਲਾਈ, ਜਾਤ ਸਫ਼ਾਤ ਨਾ ਰਹੀਆਂ ਕਾਈ।  
ਜਾਂ ਦਿਲ ਅੰਦਰ ਝਾਤੀ ਪਾਈ, ਆਪੀ ਆਪ ਨਹੀਂ ਕੋਈ ਹੋਰ।

#### (ਅ) ਖਵਾਜਾ ਗੁਲਾਮ ਫ਼ਰੀਦ (1845-1901 ਈ.)-

ਖਵਾਜਾ ਗੁਲਾਮ ਫ਼ਰੀਦ ਇਸ ਕਾਲ ਦਾ ਪ੍ਰਸਿੱਧ ਸੂਫੀ ਹੋਇਆ ਹੈ। ਉਸਦਾ ਜਨਮ ਬਹਾਵਲਪੁਰ

ਰਿਆਸਤ ਦੇ ਚਾਚੜਾਂ ਨਾਂ ਦੇ ਕਸਬੇ ਵਿੱਚ ਹੋਇਆ। ਉਸਦਾ ਖਾਨਦਾਨ ਸਰਕਾਰੀ ਦਰਬਾਰੀ ਪੱਧਰ ਤੇ ਬੜਾ ਪ੍ਰਸਿੱਧ ਸੀ। ਗੁਲਾਮ ਫ਼ਰੀਦ ਅਰਬੀ, ਫ਼ਾਰਸੀ, ਉਰਦੂ, ਹਿੰਦੀ, ਸਿੰਧੀ ਅਤੇ ਪੰਜਾਬੀ ਭਾਸ਼ਾਵਾਂ ਦਾ ਚੰਗਾ ਜਾਣਕਾਰ ਸੀ। ਬਚਪਨ ਵਿੱਚ ਉਸਦੇ ਮਾਤਾ ਪਿਤਾ ਦੀ ਮੌਤ ਅਤੇ 27 ਵਰ੍਷ਾਂ ਵਿੱਚ ਭਰਾ ਦੀ ਮੌਤ ਕਾਰਨ ਉਸਨੂੰ ਆਪਣੀ ਪਿਤਰੀ ਗੱਦੀ ਉਪਰ ਬੈਠਣਾ ਪੈਂਦਾ ਹੈ। ਕਿਹਾ ਜਾਂਦਾ ਹੈ ਕਿ ਬਹਾਵਲਪੁਰ ਰਿਆਸਤ ਦਾ ਨਵਾਬ ਉਸਦਾ ਮੁਰੀਦ ਸੀ।

ਗੁਲਾਮ ਫ਼ਰੀਦ ਨੇ ਕਾਫ਼ੀਆਂ ਅਤੇ ਦੋਹੜਿਆਂ ਵਿੱਚ ਹੀ ਆਪਣੀ ਰਚਨਾ ਕੀਤੀ। ‘ਕੁਲੀਆਤ ਖਵਾਜਾ ਫ਼ਰੀਦ’ ਵਿੱਚ ਉਸਦੀਆਂ 271 ਕਾਫ਼ੀਆਂ ਦਰਜ ਹਨ। ਅਬਦੂਲ ਗਫ਼ੂਰ ਕੁਰੈਸੀ, ਉਸਨੂੰ ਕਾਫ਼ੀ ਦਾ ਬਾਦਸ਼ਾਹ ਦੱਸਦਾ ਹੈ। ਉਸਦੀ ਕਾਫ਼ੀ ਕਲਾਤਮਿਕ ਪੱਖਾਂ ਉੱਚ ਦਰਜੇ ਦੀ ਹੈ। ਸ਼ਾਹ ਹੁਸੈਨ ਤੇ ਬੁਲ੍ਹੇ ਸ਼ਾਹ ਦੀ ਕਾਫ਼ੀ ਪੰਚਪਰਾਂ ਨੂੰ ਉਹ ਸਫ਼ਲਤਾ ਪੂਰਵਕ ਅਪਣਾਉਂਦਾ ਅਤੇ ਅੱਗੇ ਵਧਾਉਂਦਾ ਹੈ। ਵਿਦਵਾਨਾਂ ਨੇ ਉਸਦੇ ਕਲਾਮ ਨੂੰ ਤਿੰਨ ਪੱਖਾਂ- ਇਸ਼ਕ, ਪ੍ਰਕਿਰਤੀ ਚਿਤਰਨ ਰਾਹੀਂ ਰੱਬੀ ਇਕਸੁਰਤਾ ਅਤੇ ਸੂਫ਼ੀ ਰੱਸ ਅਨੁਭਵ ਦੀ ਪੇਸ਼ਕਾਰੀ ਨਾਲ ਜੋੜਿਆ ਹੈ। **ਡਾ. ਜੀਤ ਸਿੰਘ ਸ਼ੀਤਲ** ਅਨੁਸਾਰ ਪੰਜਾਬੀ ਸੂਫ਼ੀ ਕਾਵਿ ਦੇ ਇਤਿਹਾਸ ਵਿੱਚ ਖਵਾਜਾ ਗੁਲਾਮ ਫ਼ਰੀਦ ਨੇ ਸਭ ਤੋਂ ਵੱਧ ਕਲਾਮ ਰਚਿਆ ਹੈ। ਸਭ ਤੋਂ ਵੱਧ ਕਾਫ਼ੀਆਂ ਲਿਖੀਆਂ ਹਨ। ਸਭ ਤੋਂ ਚੰਗੇਰੇ ਇਸ ਵਿੱਚ ਰੰਗ ਭਰੇ ਹਨ। ਸਭ ਤੋਂ ਵੱਧ ਬਹਿਰ ਵਰਤੇ ਹਨ। ਅਲੰਕਾਰਾਂ, ਬਿਬਾਂ, ਚਿਨ੍ਹਾਂ ਦਾ ਕੋਈ ਅੰਤ ਨਹੀਂ। ਸਾਰੀਆਂ ਕਾਫ਼ੀਆਂ ਵਿੱਚ ਸੂਫ਼ੀ ਰੰਗ ਕਿਧਰੇ ਫਿੱਕਾ ਨਹੀਂ ਪੈਂਦਾ। ਬੌਲੀ ਪ੍ਰਖਤਾ ਤੇ ਰਚਨਹਾਰਾ ਉਤਮ ਫਨਕਾਰ ਹੈ।

ਗੁਲਾਮ ਫ਼ਰੀਦ ਨੇ ਸੋਹਣੀ ਮਹੀਂਵਾਲ, ਰੂਪ ਬਸੰਤ, ਗੋਪੀਚੰਦ, ਹਕੀਕਤ ਰਾਇ ਆਦਿ ਕਿੱਸਾ ਰਚਨਾਵਾਂ ਵੀ ਰਚੀਆਂ ਹਨ। ਪੰਤੂ ਇਕ ਸੂਫ਼ੀ ਕਵੀ ਵਜੋਂ ਹੀ ਉਸਨੂੰ ਪ੍ਰਸਿੱਧ ਪ੍ਰਾਪਤ ਹੁੰਦੀ ਹੈ। ਉਸਦੇ ਸੂਫ਼ੀ ਕਲਾਮ ਦੀ ਵੰਨਗੀ ਇਸ ਪ੍ਰਕਾਰ ਹੈ:-

ਇਸ਼ਕ ਤੈਂਡੇ ਦੀ ਨਹਿਰ ਵਰਗੇ,  
ਕਈ ਤਾਰੀਆਂ ਕਰਮਾ ਵਾਲੜੀਆਂ।  
ਕਈ ਕੋਝੀਆਂ ਲੰਘ ਪਾਰ ਹੋਈਆਂ,  
ਤੇ ਰੋਵਣ ਸ਼ਕਲਾਂ ਵਾਲੜੀਆਂ।

ਇਨ੍ਹਾਂ ਦੋ ਸੂਫ਼ੀ ਕਵੀਆਂ ਤੋਂ ਬਿਨਾਂ ਗੁਲਾਮ ਮੁਸਤਫ਼ਾ ਮਾਸੂਮ, ਗੁਲਾਮ ਹੁਸੈਨ ਕੈਲੀਆਂ ਵਾਲਾ, ਮੁੰਹਮਦ ਦੀਨ, ਮੁੰਹਮਦ ਅਸ਼ਰਫ ਆਦਿ ਸੂਫ਼ੀ ਕਵੀ ਇਸ ਕਾਲ ਦੇ ਗਿਣਨਯੋਗ ਨਾਂ ਹਨ।

#### (ਅ) ਇਸਲਾਮੀ ਕਾਵਿ-

ਇਸਲਾਮੀ ਕਾਵਿ ਅਧੀਨ ਰਚਨਾ ਕਰਨ ਵਾਲੇ ਕਵੀਆਂ ਨੂੰ **ਡਾ. ਜੀਤ ਸਿੰਘ ਸ਼ੀਤਲ** ਅਨੁਸਾਰ ਦੋ ਕਿਸਮਾ ਵਿੱਚ ਵੰਡਿਆ ਜਾ ਸਕਦਾ ਹੈ। ਪਹਿਲੀ ਕਿਸਮ ਵਿੱਚ ਉਹ ਕਵੀ ਹਨ, ਜਿਹੜੇ ਮਲ ਰੂਪ ਵਿੱਚ ਕਿਸਾਕਾਰ ਜਾਂ ਵਾਰਕਾਰ ਹਨ ਤੇ ਪੰਚਪਰਾ ਵਜੋਂ ਉਨ੍ਹਾਂ ਨੇ ਇਸਲਾਮੀ-ਕਾਵਿ ਦੀ ਰਚਨਾ ਕੀਤੀ ਹੈ, ਜਿਵੇਂ ਅਹਿਮਦਯਾਰ (ਜੰਗਿ ਉਹਦੂ, ਜੰਗਿ ਬਦਰ, ਵਫ਼ਾਤਨਾਮਾ), ਕਾਦਰਯਾਰ (ਮਿਆਰਾਜਨਾਮਾ), ਮੌਲਵੀ ਰੱਸ਼ਨਦੀਨ (ਸਮਾਂ ਮੁੰਹਮਦੀ, ਸਿਰਾਜਿ ਮੁੰਹਮਦੀ), ਇਮਾਮ ਬਖਸ਼ (ਬਦੀ-ਉਲ-ਜਮਾਲ) ਆਦਿ। ਦੂਜੀ ਕਿਸਮ ਵਿੱਚ ਸਿਰਫ਼ ਇਸਲਾਮੀ ਕਾਵਿ ਲਿਖਣ ਵਾਲੇ ਕਵੀ ਹੀ ਰੱਖੇ ਜਾ ਸਕਦੇ ਹਨ, ਜਿਵੇਂ ਹਾਫ਼ਜ਼ ਪਸਰੀ, ਅਬਦੂਲ ਨਬੀ, ਮੌਲਵੀ ਮੁੰਹਮਦ ਮੁਸਲਿਮ, ਮੌਲਵੀ ਮੁੰਹਮਦ ਬਾਰਕ ਅੱਲੂਅ, ਨੂਰ ਮੁੰਹਮਦ ਨੂਰ ਆਦੀ। ਇਨ੍ਹਾਂ ਦੀ ਕਵਿਤਾ ਸਿਰਫ਼ ਤੁਕਬੰਦੀ ਰੂਪ ਵਿੱਚ ਹੈ। ਜਿਸਦਾ ਮੁੱਖ ਨਿਸ਼ਚਾ ਇਸਲਾਮੀ ਪ੍ਰਚਾਰ ਪ੍ਰਸਾਰ ਕਰਨਾ ਹੀ ਹੈ। ਮੌਲਵੀ ਨੂਰ ਮੁੰਹਮਦ ਦੀ ਰਚਨਾ ‘ਸਾਹਿਬਾਜ਼ਿ ਸ਼ਰੀਅਤ’ ਦੀ ਵੰਨਗੀ ਇਸ ਤਰ੍ਹਾਂ ਹੈ:-

ਤੂੰ ਰਖਵਾਲਾ ਫ਼ਜ਼ਲੋਂ ਉਸਦਾ, ਜੇ ਸਿਰ ਸਫਰ ਬਲਾਈ।  
ਕੁਝ ਥੋੜਾ ਪਲੇ ਰਾਹ ਅਵੱਲੇ, ਲੁਤਫ਼ੋਂ ਪਾਰ ਲੰਘਾਈ।  
ਬੇਪਰਵਾਹ ਤੂੰ ਐਬ ਲੁਕਾਵੀਂ, ਤੈਨੂੰ ਕੁਝ ਪਲੀਆਈਆਂ।  
ਤੂੰ ਏਸ ਨਿਮਾਨੇ ਤੇ ਕਰ ਰਹਿਮਤ, ਅਗਸ਼ ਤਖ਼ਤ ਦਿਆ ਸਾਈਆਂ।

#### (ਇ) ਹਿੰਦੂ ਕਾਵਿ-

ਇਸ ਕਾਲ ਵਿੱਚ ਹਿੰਦੂ ਕਾਵਿ ਪਰੰਪਰਾ ਅਧੀਨ ਸ਼੍ਰੀ ਰਾਮ ਅਤੇ ਸ਼੍ਰੀ ਕ੍ਰਿਸ਼ਣ ਜੀ ਨਾਲ ਸੰਬੰਧਿਤ ਰਚਨਾਵਾਂ ਹੀ ਮਿਲਦੀਆਂ ਹਨ। ਸ਼੍ਰੀ ਰਾਮ ਚੰਦਰ ਬਾਰੇ ‘ਬਿਸ਼ਨਪਦੇ ਰਾਮਾਇਣ ਦੇ’ ਰਚਨਾ ਮਿਲਦੀ ਹੈ। **ਡਾ. ਗਵਿੰਦਰ ਸਿੰਘ** ਅਨੁਸਾਰ ਭਾਸ਼ਾ ਸ਼ੈਲੀ ਦੇ ਆਧਾਰ ’ਤੇ ਇਹ ਉਨ੍ਹੀਵੀਂ ਸਦੀ ਦੇ ਪਹਿਲੇ ਅੱਧ ਦੀ ਰਚਨਾ ਹੈ ਅਤੇ ਇਸ ਦਾ ਕਵੀ ਕੋਈ ਤੁਲਸੀਦਾਸ ਹੈ। ਪਰ ਤੁਲਸੀਦਾਸ ‘ਰਾਮਚਰਿਤਮਾਨਸ’ ਦਾ ਕਵੀ ਗੋਸ਼ਾਅਮੀ ਤੁਲਸੀਦਾਸ ਨਹੀਂ, ਕੋਈ ਹੋਰ ਹੈ। ਪੰਜਾਬੀ ਮੁਹਾਵਰੇ ਅਤੇ ਗੀਤਾਂ-ਰਿਵਾਜਾਂ ਦੀ ਸਹੀ ਵਰਤੋਂ ਕਰਨ ਕਰ ਕੇ ਇਹ ਕਵੀ ਪੰਜਾਬ ਦਾ ਜੰਮਪਲ ਪ੍ਰਤੀਤ ਹੁੰਦਾ ਹੈ।

**ਕ੍ਰਿਸ਼ਣ-ਕਾਵਿ** ਅਧੀਨ ਸ਼੍ਰੀ ਕ੍ਰਿਸ਼ਣ ਦੇ ਚਰਿਤਰ ਸੰਬੰਧੀ ਬਾਰਾਮਾਹੇ, ਮਿਠੜੇ ਅਤੇ ਲੀਲਾ ਵਰਣਨ ਦੀਆਂ ਵੰਨਗੀਆਂ ਮਿਲਦੀਆਂ ਹਨ। ਕਵੀ ਦਸੌਂਦਾ ਰਾਮ, ਕਵੀ ਸਾਹਿਬ ਸਿੰਘ ‘ਮੁਗਿੰਦ’, ਕਵੀ ਰਲਿਆ ਰਾਮ ਤੇ ਦੇਵੀ ਦਾਸ, ਕਵੀ ਦਿਆਲ ਸਿੰਘ ਅਤੇ ਕਵੀ ਬਾਲਮੁਕੰਦ ਦੇ ਬਾਰਾਮਾਹੇ, ਕਵੀ ਰਾਮ ਸਿੰਘ ਦੇ ‘ਮਿਠੜੇ’ ਅਤੇ ਕਵੀ ਰਾਮਦਾਸ ਕ੍ਰਿਤ ‘ਮੁੰਦਰੀ ਲੀਲਾ’ ਕ੍ਰਿਸ਼ਣ ਕਾਵਿ ਅਧੀਨ ਰਚੀਆਂ ਪ੍ਰਮੁੱਖ ਰਚਨਾਵਾਂ ਹਨ।

#### (ਸ) ਸਿੱਖ ਕਾਵਿ-

ਇਸ ਕਾਲ ਵਿੱਚ ਪਿਛਲੀ ਸਦੀ ਵਿੱਚ ਗੁਰ-ਇਤਿਹਾਸਾਂ ਅਤੇ ਗੁਰ-ਬਿਲਾਸਾਂ ਦੀ ਪਰੰਪਰਾ ਹੀ ਜਾਰੀ ਰਹਿੰਦੀ ਹੈ। ਇਸ ਕਾਲ ਦੀਆਂ ਸਿੱਖ ਕਾਵਿ ਅਧੀਨ ਰਚੀਆਂ ਪ੍ਰਮੁੱਖ ਰਚਨਾਵਾਂ ਇਸ ਤਰ੍ਹਾਂ ਹਨ:-

1. ਗੁਰੂ ਪਦ ਪ੍ਰੇਮ ਪ੍ਰਕਾਸ਼ ਕਰਤਾ ਸੁਮੇਰ ਸਿੰਘ (1815 ਈ./ 1872 ਬਿ.)
2. ਗੁਰੂ ਨਾਨਕ ਪ੍ਰਕਾਸ਼ ਕਰਤਾ ਸੰਤੋਖ ਸਿੰਘ (1823 ਈ./ 1880 ਬਿ.)
3. ਸਿੰਘ ਸਾਗਰ ਕਰਤਾ ਵੀਰ ਸਿੰਘ ਬਲ (1827 ਈ./ 1884 ਬਿ.)
4. ਗੁਰ ਕੀਰਤ ਪ੍ਰਕਾਸ਼ ਕਰਤਾ ਵੀਰ ਸਿੰਘ ਬਲ (1834 ਈ./ 1891 ਬਿ.)
5. ਗੁਰ ਪ੍ਰਤਾਪ ਸੂਰਜ ਕਰਤਾ ਸੰਤੋਖ ਸਿੰਘ (1843 ਈ./ 1900 ਬਿ.)

ਇਨ੍ਹਾਂ ਰਚਨਾਵਾਂ ਦੀ ਬੋਲੀ ਬ੍ਰਾਨਸ਼ ਭਾਸ਼ਾ ਹੈ, ਪਰ ਕਿਤੇ-ਕਿਤੇ ਪੰਜਾਬੀ ਦਾ ਪ੍ਰਭਾਵ ਵੀ ਦਿਖਾਈ ਦਿੰਦਾ ਹੈ। ਛੰਦਾਬੰਦੀ ਪੱਖੋਂ ਇਹ ਰਚਨਾਵਾਂ ਸਫਲ ਹਨ।

ਇਸ ਤੋਂ ਬਿਨ੍ਹਾਂ **ਪਰਿਵਰਤਨ ਕਾਲ** (1850-1900 ਈ.) ਵਿੱਚ ਸਿੱਖ ਕਾਵਿ ਦੇ ਅੰਤਰ-ਗਤ ਗਿਆਨੀ ਦਿੱਤ ਸਿੰਘ ਵੱਲੋਂ ਲਿਖੇ ‘ਸ਼ਹੀਦੀ ਪ੍ਰਸੰਗ’ ਵਿਸ਼ੇਸ਼ ਸਥਾਨ ਰੱਖਦੇ ਹਨ।

## 4. ਵਾਰਤਕ ਸਾਹਿਤ

ਇਸ ਕਾਲ ਵਿੱਚ ਕੋਈ ਮਹੱਤਵਪੂਰਨ ਵਾਰਤਕ ਸਿਰਜਨ ਪ੍ਰਾਪਤ ਨਹੀਂ ਹੁੰਦੀ। ਪੰਡੂ ਜੋ ਵਾਰਤਕ ਵੰਨਗੀਆਂ ਇਸ ਕਾਲ ਵਿੱਚ ਰਚੀਆਂ ਗਈਆਂ। ਉਨ੍ਹਾਂ ਦਾ ਵੇਰਵਾ ਇਸ ਪ੍ਰਕਾਰ ਹੈ:-

#### (ਉ) ਸਾਖੀਆਂ-

ਸੰਨ 1823 ਈ. ਦੇ ਕਰੀਬ ਲਿਖੀ ਗਈ ‘ਮਾਲਵੇ ਦੇਸ਼ਾਟਨ ਦੀ ਸਾਖੀ ਪੋਥੀ’ ਇਸ ਕਾਲ ਵਿੱਚ ਵਿਸ਼ੇਸ਼ ਥਾਂ ਰੱਖਦੀ ਹੈ। ਇਸਦੇ ਲੇਖਕ ਸੰਬੰਧੀ ਕੋਈ ਜਾਣਕਾਰੀ ਨਹੀਂ ਮਿਲਦੀ। ਪੰਡੂ **ਡਾ. ਹਰਨਾਨ ਸਿੰਘ** ਸ਼ਾਨ ਅਨੁਸਾਰ ਇਹ ਸਾਧੂ ਦਿਆਲ ਦਾਸ ਦੀ ਰਚਨਾ ਹੈ। ਭਾਈ ਵੀਰ ਸਿੰਘ ਨੇ ਇਸਨੂੰ ਪਹਿਲੀ ਵਾਰ ਸੰਪਾਦਿਤ ਕਰਕੇ ਸੰਨ 1950 ਈ. ਵਿੱਚ ‘ਖਾਲਸਾ ਸਮਾਚਾਰ’ ਵਿੱਚ ਪ੍ਰਕਾਸ਼ਿਤ ਕੀਤਾ। ਇਸ ਵਿੱਚ ਕੁੱਲ 118 ਸਾਖੀਆਂ ਹਨ, ਜਿਨ੍ਹਾਂ ਵਿੱਚੋਂ 38 ਸਾਖੀਆਂ ਗੁਰੂ ਤੇਗ ਬਹਾਦਰ ਸਾਹਿਬ ਅਤੇ ਬਾਕੀ ਸਾਖੀਆਂ ਗੁਰੂ ਗੋਬਿੰਦ ਸਿੰਘ ਜੀ ਨਾਲ ਸੰਬੰਧਿਤ ਹਨ। ਇਸ ਵਿੱਚ ਗੁਰੂ ਸਾਹਿਬਾਨਾਂ ਦੀ ਮਾਲਵੇ ਖੇਤਰ ਨਾਲ ਸੰਬੰਧਿਤ ਯਾਤਰਾਵਾਂ ਦਾ ਵਰਣਨ ਕੀਤਾ ਗਿਆ ਹੈ। ਦੋਹਾਂ ਗੁਰੂ ਸਾਹਿਬਾਨਾਂ ਦੇ ਚਰਿਤਰ ਨੂੰ ਬੜੇ ਆਦਰ ਸਹਿਤ

ਉਘਾੜਿਆ ਗਿਆ ਹੈ। ਇਸ ਦੀ ਭਾਸ਼ਾ ਆਮ ਬੋਲਚਾਲ ਵਾਲੀ ਮਲਵਈ ਉਪਭਾਸ਼ਾ ਹੈ।

#### (ਅ) ਟੀਕੇ-

ਇਸ ਕਾਲ ਵਿੱਚ ਬਾਣੀ ਦੇ ਟੀਕੇ ਵੀ ਪ੍ਰਾਪਤ ਹੁੰਦੇ ਹਨ। ਪਹਿਲਾ ਮਹੱਤਵਪੂਰਨ ਟੀਕਾ ਅਨੰਦ ਸਾਹਿਬ ਦਾ ਹੈ, ਜੋ 1802 ਈ. (1859 ਬਿ.) ਵਿੱਚ ਸੁਆਮੀ ਆਨੰਦਘਣ ਦੁਆਰਾ ਕਾਸ਼ੀ ਵਿਖੇ ਲਿਖਿਆ ਗਿਆ ਸੀ। ਇਸ ਕਾਲ ਦਾ ਦੂਜਾ ਪ੍ਰਮੁੱਖ ਟੀਕਾ ਮਹਾਂਕਵੀ ਸੰਤੋਖ ਸਿੰਘ ਰਚਿਤ ਜਪੁਜੀ ਸਾਹਿਬ ਦਾ ਹੈ। ਜੋ ਉਸਨੇ 1829 ਈ. (1886 ਬਿ.) ਵਿੱਚ ਕੈਥਲ ਦੇ ਰਾਜਾ ਭਾਈ ਉਦੈ ਸਿੰਘ ਦੀ ਪ੍ਰੇਰਨਾ ਉੱਤੇ ਲਿਖਿਆ ਸੀ। ਜੋ 1795 ਈ. (1852 ਬਿ.) ਵਿੱਚ ਸੁਆਮੀ ਆਨੰਦਘਣ ਦੇ ਲਿਖੇ ਜਪੁਜੀ ਦੇ ਟੀਕੇ ਦੀਆਂ ਅਖੋਗ ਸਥਾਪਨਾਵਾਂ ਦੇ ਜੁਆਬ ਵਿੱਚ ਲਿਖਿਆ ਹੋਇਆ ਹੈ। ਇਸ ਲਈ ਇਸ ਟੀਕੇ ਦਾ ਨਾਂ ‘ਗਰਬ ਗੰਜਨੀ’ ਰਖਿਆ ਗਿਆ ਹੈ। ਇਸ ਰਾਹੀਂ ਸੁਆਮੀ ਆਨੰਦਘਣ ਦਾ ਅੰਹੰਕਾਰ ਤੋੜਿਆ ਗਿਆ ਹੈ। ਜਪੁਜੀ ਦੀਆਂ ਪਉੜੀਆਂ ਦੀ ਦਾਰਸ਼ਨਿਕ ਢੰਗ ਨਾਲ ਵਿਆਖਿਆ ਕੀਤੀ ਗਈ ਹੈ। ਇਸ ਵਿੱਚ ਟੀਕਾ ਵਾਰਤਿਕ ਵਿੱਚ ਅਤੇ ਅਲੰਕਾਰ ਲੱਛਣਾਂ ਦੀ ਪੜਚੋਲ ਕਵਿਤਾ ਵਿੱਚ ਕੀਤੀ ਗਈ ਹੈ।

ਇਸ ਤੋਂ ਬਿਨਾਂ ਇਸ ਕਾਲ ਵਿੱਚ ਸੁਖਮਨੀ ਅਤੇ ਸਹਿਸਕਿਤੀ ਬਾਣੀ ਦੇ ਟੀਕੇ ਵੀ ਰਚੇ ਗਏ ਹੋਣ ਦਾ ਅਨੁਮਾਨ ਲਾਇਆ ਜਾਂਦਾ ਹੈ, ਜੋ ਪ੍ਰਕਾਸ਼ਿਤ ਨਹੀਂ ਹੋਏ। ਇਸ ਕਾਲ ਦੇ ਟੀਕਿਆਂ ਵਿੱਚ ਬ੍ਰਾਨਸ਼ਾ ਦੇ ਪ੍ਰਭਾਵ ਵਾਲੀ ਪੰਜਾਬੀ ਵਰਤੀ ਗਈ ਹੈ।

#### (ਈ) ਅਨੁਵਾਦ-

ਇਸ ਕਾਲ ਵਿੱਚ ਪ੍ਰਾਪਤ ਅਨੁਵਾਦਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ-

#### 1. ਸੁਮਤਿ ਪ੍ਰਕਾਸ਼-

ਇਹ ਰਚਨਾ ਅਬਲ ਫਜ਼ਲ ਦੇ ‘ਅਕਬਰਨਾਮਾ’ ਦਾ ਪੰਜਾਬੀ ਅਨੁਵਾਦ ਹੈ। ਜਿਸਨੂੰ 1823 ਈ. (1880 ਬਿ.) ਵਿੱਚ ਕਵੀ ਰਾਮ ਨੇ ਅਨੁਵਾਦ ਕੀਤਾ। ਕਪੂਰਥਲਾ ਦੇ ਮਹਾਰਾਜਾ ਫਤਹਿ ਸਿੰਘ ਦੀ ਪ੍ਰੇਰਨਾ ਨਾਲ ਇਹ ਅਨੁਵਾਦ ਕਾਰਜ ਕੀਤਾ ਗਿਆ। ਇਹ ਰਚਨਾ 600 ਤੋਂ ਵੱਧ ਪੰਨਿਆਂ ਦੀ ਹੈ, ਜੋ ਅਣਪ੍ਰਕਾਸ਼ਿਤ ਹੀ ਹੈ। ਪੰਜਾਬੀ ਉੱਪਰ ਡਾਰਸੀ ਤੇ ਬੰਜ ਭਾਸ਼ਾ ਦਾ ਪ੍ਰਭਾਵ ਸਪੱਸ਼ਟ ਦਿਖਦਾ ਹੈ। ਵਾਰਤਕ ਕਾਵਿਕ ਸਰੂਪ ਵਾਲੀ ਹੈ ਤੇ ਰਚਨਾ ਨੂੰ ਤਿੰਨ ਖੰਡਾਂ ਵਿੱਚ ਵਿਭਾਜਿਤ ਕੀਤਾ ਹੋਇਆ ਹੈ। ਵਾਧੂ ਵਿਸਤਾਰ ਵਾਲੇ ਪ੍ਰਸੰਗਾਂ ਨੂੰ ਛੱਡਿਆ ਗਿਆ ਹੈ।

#### 2. ਸੁਨੀਤਿ ਪ੍ਰਕਾਸ਼-

ਇਹ ਅਨੁਵਾਦ ਇਸ ਕਾਲ ਦਾ ਦੂਜਾ ਪ੍ਰਮੁੱਖ ਅਨੁਵਾਦ ਰੂਪ ਹੈ। ਇਸ ਵਿੱਚ ਡਾਰਸੀ ਦੀ ਪ੍ਰਸਿੱਧ ਰਚਨਾ ‘ਇਖਲਾਕਿ ਮੋਹਸਨੀਨ’ ਦਾ ਪੰਜਾਬੀ ਉਲੱਥਾ ਹੈ। ਇਸ ਦੇ ਅਨੁਵਾਦਕ ਸੰਬੰਧੀ ਕੋਈ ਜਾਣਕਾਰੀ ਪ੍ਰਾਪਤ ਨਹੀਂ। ਪਰੰਤੂ ਅਨੁਵਾਦਕ ਪੰਜਾਬੀ ਤੇ ਡਾਰਸੀ ਦਾ ਚੰਗਾ ਵਿਦਵਾਨ ਮਾਲੂਮ ਹੁੰਦਾ ਹੈ। ਉਸਦਾ ਇਹ ਅਨੁਵਾਦ 1820 ਈ. (1877 ਬਿ.) ਵਿੱਚ ਸੰਪੂਰਨ ਹੋਇਆ। 150 ਪੰਨਿਆਂ ਦੀ ਇਹ ਰਚਨਾ ਅਣਪ੍ਰਕਾਸ਼ਿਤ ਹੈ। ਇਸ ਦੇ ਕੁਲ 40 ਅਧਿਆਇ ਹਨ। ਬੜੀ ਸਰਲ ਅਤੇ ਸਪੱਸ਼ਟ ਪੰਜਾਬੀ ਦੀ ਵਰਤੋਂ ਹੈ। ਵਾਕ ਨਿੱਕੇ ਤੇ ਇਕਹਿਰੇ ਹਨ। ਮੂਲ ਰਚਨਾ ਦੀ ਬਿਰਤੀ ਅਨੁਸਾਰ ਇਸ ਵਿੱਚ ਵੀ ਬਾਦਸ਼ਾਹ ਨੂੰ ਨੈਤਿਕਤਾ ਸੰਬੰਧੀ ਸਿਧਾਂਤ ਸਮਝਾਉਣ ਲਈ ਇਸਲਾਮਿਕ ਮਿਥਿਹਾਸ ਤੇ ਨੈਤਿਕ ਕਦਰਾਂ-ਕੀਮਤਾਂ ਦੀ ਮਦਦ ਲਈ ਗਈ ਹੈ।

#### 3. ਭਗਵਤ ਗੀਤਾ-

ਇਹ ਇਸ ਕਾਲ ਦਾ ਤੀਜਾ ਅਨੁਵਾਦ ਹੈ। ਇਸਨੂੰ ਸੰਸਕ੍ਰਿਤ ਤੋਂ ਡਾਰਸੀ ਵਿੱਚ ਪਹਿਲਾਂ ਹੋਏ ਅਨੁਵਾਦ ਤੋਂ ਹੀ ਪੰਜਾਬੀ ਵਿੱਚ ਉਲਥਾਇਆ ਗਿਆ ਹੈ। ਸਿਆਲਕੋਟ ਦੇ ਵਸਨੀਕ ਫਕੀਰ ਨੂਰ ਸ਼ਾਹ ਨੇ ਇਹ ਅਨੁਵਾਦ ਜਰਨੈਲ ਮਹਿਤਾਬ ਸਿੰਘ ਦੇ ਕਹੇ ਅਨੁਸਾਰ ਕੀਤਾ। 1830-35 ਈ. ਇਸਦਾ ਰਚਨਾਕਾਲ ਮੰਨਿਆ ਜਾਂਦਾ ਹੈ। ਇਹ ਰਚਨਾ ਵੀ ਅਣਪ੍ਰਕਾਸ਼ਿਤ ਹੈ। ਪੰਜਾਬੀ ਉੱਪਰ ਡਾਰਸੀ, ਉਰਦੂ ਤੇ ਬੜੀ ਬੋਲੀ ਦਾ ਪ੍ਰਭਾਵ ਹੈ। ਵਿਆਕਰਨ ਉੱਪਰ ਵੀ ਉਰਦੂ ਦਾ ਪ੍ਰਭਾਵ ਦ੍ਰਿਸ਼ਟੀਗੇਤਰ ਹੁੰਦਾ ਹੈ।

#### 4. ਜਫਰਨਾਮਾ-

ਇਹ ਇਸ ਕਾਲ ਦਾ ਚੌਬਾ ਗਿਣਨਯੋਗ ਅਨੁਵਾਦ ਹੈ। ‘ਜਫਰਨਾਮਾ’ ਦਾ ਫਾਰਸੀ ਤੋਂ ਪੰਜਾਬੀ ਵਿੱਚ ਉਲਥਾ ਕੀਤਾ ਗਿਆ ਹੈ। ਇਸਦੇ ਅਨੁਵਾਦਕ ਪੰਜਾਬ ਸਿੰਘ ਬਹਿਲੋ ਹਨ। ਆਰੰਭ ਵਿੱਚ ਗੁਰੂ ਗੋਬਿੰਦ ਸਿੰਘ ਜੀ ਦੀ ਉਸਤਤ ਕੀਤੀ ਗਈ ਹੈ ਤੇ ਬਾਅਦ ਵਿੱਚ ਹਕਾਇਤ ਵਾਰ ਅਨੁਵਾਦ ਕੀਤਾ ਗਿਆ ਹੈ। ਫਾਰਸੀ ਦਾ ਪਾਠ ਦੇ ਕੇ ਬਾਅਦ ਵਿੱਚ ਪੰਜਾਬੀ ਰੂਪਾਂਤਰਨ ਲਿਖਿਆ ਗਿਆ ਹੈ। ਬੋਲੀ ਸਰਲ ਪੰਜਾਬੀ ਹੈ, ਜਿਸ ਉੱਤੇ ਮਲਵਈ ਉਪ-ਭਾਸ਼ਾ ਦਾ ਅਸਰ ਹੈ।

#### 5. ਆਇਨੇ ਅਕਬਰੀ-

ਇਸ ਦਾ ਅਨੁਵਾਦ 1828 ਈ. (1885 ਬਿ.) ਵਿੱਚ ਭਾਈ ਮਹਿਤਾਬ ਸਿੰਘ ਸ਼ੇਰਵਾਲਾ ਨੇ ਕੀਤਾ। ਕਈ ਵਿਦਵਾਨ ਇਸਦਾ ਅਨੁਵਾਦਕ ਕਿਸੇ ਅਗਿਆਤ ਲੇਖਕ ਨੂੰ ਮੰਨਦੇ ਹਨ ਤੇ ਭਾਈ ਮਹਿਤਾਬ ਸਿੰਘ ਨੂੰ ਸਿਰਫ਼ ਇਸ ਪੋਥੀ ਦਾ ਉਤਾਰਾ ਕਰਨ ਵਾਲਾ ਹੀ ਮੰਨਦੇ ਹਨ। ਇਹ ਰਚਨਾ ਵੀ ਅਜੇ ਤਕ ਪ੍ਰਕਾਸ਼ਿਤ ਨਹੀਂ। ‘ਆਇਨੇ ਅਕਬਰੀ’ ਅਥਵਾ ਛਜ਼ਲ ਦੀ ਰਚਨਾ ‘ਅਕਬਰਨਾਮਾ’ ਦਾ ਤੀਜਾ ਖੰਡ ਹੀ ਹੈ। ਇਸ ਵਿੱਚ ਅਕਬਰ ਬਾਦਸ਼ਾਹ ਦੇ ਪ੍ਰਬੰਧਕੀ ਢਾਂਚੇ ਬਾਰੇ ਹੀ ਵਰਣਨ ਕੀਤਾ ਹੋਇਆ ਮਿਲਦਾ ਹੈ।

ਇਸ ਕਾਲ ਵਿੱਚ ਫਾਰਸੀ ਦੇ ਨਾਲ-ਨਾਲ ਸੰਸਕ੍ਰਿਤ ਪੁਸਤਕਾਂ ਦੇ ਵੀ ਪੰਜਾਬੀ ਵਿੱਚ ਅਨੁਵਾਦ ਹੋਏ ਮਿਲਦੇ ਹਨ। ਕਿਸੋਰਦਾਸ ਨੇ ‘ਭਗਵਤ ਗੀਤਾ’ ਤੇ ਉਸਦਾ ਮਹਾਤਮ, ਭਾਈ ਪਰਤਾਪ ਸਿੰਘ ਨੇ ‘ਰਾਧਾ ਗੋਬਿੰਦ ਸੰਮਤੀ’ ਅਤੇ ਇੱਕ ਅਗਿਆਤ ਲੇਖਕ ਦੁਆਰਾ ‘ਵਿਸ਼ਣੁ ਪੁਰਾਣ’ ਦੇ ਪੰਜਾਬੀ ਵਿੱਚ ਹੋਏ ਅਨੁਵਾਦ ਵੀ ਪ੍ਰਾਪਤ ਹੁੰਦੇ ਹਨ। ਇਸਦੇ ਨਾਲ ਹੀ ਅੰਗਰੇਜ਼ੀ ਤੋਂ ਵੀ ਅਨੁਵਾਦ ਕਰਨ ਦੀ ਪੰਚਾਂਧਾ ਆਰੰਭ ਹੁੰਦੀ ਹੈ। ਵਿਲੀਅਮ ਕੇਰੀ ਦੁਆਰਾ ‘ਨਵੇਂ ਨੇਮ’ (ਨਿਊ ਟੈਸਟਾਮੈਂਟ) ਦਾ ਪੰਜਾਬੀ ਅਨੁਵਾਦ ‘ਪਰਮੇਸ਼ਰੁ ਦੇ ਬੁੱਭ ਬਚਨ’ ਨਾਂ ਹੇਠ ਛੱਪ ਕੇ 1811 ਈ. ਵਿੱਚ ਸਾਹਮਣੇ ਆਉਂਦਾ ਹੈ ਤੇ ਇਸਦੇ ਨਾਲ ਹੀ ਇਸ ਕਾਲ ਵਿੱਚ ਈਸਾਈ ਮਿਸ਼ਨਰੀਆਂ ਦੁਆਰਾ ਪੰਜਾਬੀ ਵਿਆਕਰਨ ਅਤੇ ਕੋਸ਼ਾਂ ਨੂੰ ਤਿਆਰ ਕਰਵਾਉਣਾ ਸ਼ੁਰੂ ਕੀਤਾ ਜਾਂਦਾ ਹੈ ਅਤੇ ਗੁਰਮੁਖੀ ਟਾਈਪ ਤਿਆਰ ਕਰ ਕੇ ਪੰਜਾਬੀ ਪੁਸਤਕਾਂ ਦੀ ਛਪਾਈ ਵੀ ਆਰੰਭ ਕਰਵਾਈ ਜਾਂਦੀ ਹੈ। ਵਿਲੀਅਮ ਕੇਰੀ ਨੇ 1812 ਈ. ਪੰਜਾਬੀ ਦਾ ਪਹਿਲਾ ਵਿਆਕਰਨ ਤਿਆਰ ਕੀਤਾ। ਇਸਦੇ 99 ਪੰਨੇ ਸੀ। ਵਿਆਕਰਨ ਅੰਗਰੇਜ਼ੀ ਵਿੱਚ ਲਿਖਿਆ ਸੀ ਅਤੇ ਉਦਾਹਰਨ ਪੰਜਾਬੀ (ਗੁਰਮੁਖੀ ਲਿਪੀ) ਵਿੱਚ ਸਨ। 1837 ਈ. ਨੂੰ ਪੰਜਾਬ ਵਿੱਚ ਪਹਿਲੀ ਵਾਰ ਈਸਾਈ ਮਿਸ਼ਨ ਦੀ ਸਥਾਪਨਾ ਲੁਧਿਆਣੇ ਵਿਖੇ ਹੋਈ। ਲੁਧਿਆਣਾ ਮਿਸ਼ਨ ਵੱਲੋਂ 1836 ਈ. ਤੋਂ ਲੈ ਕੇ 1849 ਈ. ਤੱਕ ਦੋ ਦਰਜਨ ਦੇ ਕਰੀਬ ਪੁਸਤਕਾਂ ਅਤੇ ਹਜ਼ਾਰਾਂ ਦੀ ਗਿਣਤੀ ਵਿੱਚ ਟੈਕਟ ਛਾਪੇ ਗਏ। 1851 ਈ. ਵਿੱਚ ਲੁਧਿਆਣਾ ਮਿਸ਼ਨ ਪ੍ਰੈਸ ਵੱਲੋਂ ਸਭ ਤੋਂ ਵੱਡੀ ਉਪਲਬਧੀ, ਜੋਹਨ ਨਿਊਟਨ ਦੀ ਪੁਸਤਕ ‘ਏ ਗ੍ਰਾਮਰ ਆਫ਼ ਦੀ ਪੰਜਾਬੀ ਲੈਂਗੂਏਜ਼’ ਛਾਪੀ ਗਈ। ਜਿਸਦੇ 1893 ਈ. ਤੱਕ ਤਿੰਨ ਸੰਸਕਰਨ ਛੱਪ ਚੁੱਕੇ ਸਨ। 1898 ਈ. ਵਿੱਚ ਜੋਹਨ ਨਿਊਟਨ ਦੇ ਪੁੱਤਰ ਈ. ਪੀ. ਨਿਊਟਨ ਨੇ ਇਸ ਗ੍ਰਾਮਰ ਨੂੰ ਸੋਧ ਕੇ ’ਤੇ ਕੁਝ ਵਧਾ ਕੇ ‘ਪੰਜਾਬੀ ਗ੍ਰਾਮਰ ਵਿਦ ਐਕਸਰਸਾਈਜ਼ ਐਂਡ ਵੁਕੈਬੁਲਗੀ’ ਨਾਂ ਹੇਠ ਇਸਦਾ ਨਵਾਂ ਸੰਸਕਰਨ ਛਾਪਿਆ। ਪੰਜਾਬੀ ਕੋਸ਼ਕਾਰੀ ਦੇ ਖੇਤਰ ਵਿੱਚ ਸਭ ਤੋਂ ਪਹਿਲਾ ਕੋਸ਼ 1854 ਈ. ਵਿੱਚ ਪ੍ਰਕਾਸ਼ਿਤ ਹੋਇਆ। ਇਸ ਵਿੱਚ ਸ਼ਬਦਾਂ ਦੀ ਗਿਣਤੀ 28000 ਦੇ ਕਰੀਬ ਸੀ। ਇਨ੍ਹਾਂ ਸ਼ਬਦਾਂ ਦੀ ਤਰਤੀਬ ਗੁਰਮੁਖੀ ਲਿਪੀ ਅਨੁਸਾਰ ਸੀ। 1898 ਈ. ਵਿੱਚ ਵਿਲਸਨ ਵੱਲੋਂ ਛਾਪੇ ਗਏ ‘ਗ੍ਰਾਮਰ ਐਂਡ ਡਿਕਸ਼ਨਰੀ ਐਂਡ ਵੈਸਟਰਨ ਪੰਜਾਬੀ’ ਕੋਸ਼ ਵਿੱਚ ਪੰਜਾਬੀ ਲੋਕਗੀਤ ਤੇ ਮੁਹਾਵਰੇ ਵੀ ਸੰਗ੍ਰਹਿਤ ਕੀਤੇ ਗਏ। ਇਸ ਤਰ੍ਹਾਂ ਈਸਾਈ ਮਿਸ਼ਨਰੀਆਂ ਨੇ ਅੰਗਰੇਜ਼ੀ ਰਾਜ ਪ੍ਰਬੰਧ ਤੇ ਈਸਾਈਅਤ ਦੇ ਪ੍ਰਚਾਰ ਹਿੱਤ ਪੰਜਾਬ, ਪੰਜਾਬੀ ਤੇ ਪੰਜਾਬੀਅਤ ਨੂੰ ਜਾਣਨ, ਸਮਝਣ ਅਤੇ ਉਪਯੋਗ ਕਰਨ ਲਈ ਜੋ ਰਚਨਾਵਾਂ ਕੀਤੀਆਂ ਤੇ ਕਰਵਾਈਆਂ ਉਨ੍ਹਾਂ ਨੇ ਪੰਜਾਬੀ ਭਾਸ਼ਾ ਤੇ ਸਾਹਿਤ ਦੇ ਵਿਕਾਸ ਲਈ ਪਰੋਖ ਜਾਂ ਅਪਰੋਖ ਰੂਪ ਵਿੱਚ ਅਹਿਮ ਯੋਗਦਾਨ ਵੀ ਪਾਇਆ।

#### ਪਰਿਵਰਤਨ ਕਾਲ (1850-1900 ਈ.) ਦਾ ਵਾਰਤਕ ਸਾਹਿਤ-

ਇਸ ਕਾਲ ਦਾ ਰਾਜ ਪ੍ਰਬੰਧ ਅੰਗਰੇਜ਼ੀ ਸ਼ਾਸਨ ਦੇ ਅਧੀਨ ਸੀ। ਈਸ਼ਾਈ ਮਿਸ਼ਨਰੀਆਂ ਧਰਮ ਪ੍ਰਚਾਰ ਲਈ ਵਾਰਤਿਕ ਨੂੰ ਆਧਾਰ ਬਣਾ ਰਹੀਆਂ ਸਨ। ਉਸਦੇ ਵਿਰੋਧ ਵਜੋਂ ਉਪਜੀ ਸਿੱਖ ਸਭਾ ਲਹਿਰ ਵੀ ਵਾਰਤਕ ਨੂੰ ਹੀ ਅਪਨਾਉਂਦੀ ਹੈ। ਇਸ ਕਾਲ ਦੇ ਕੁਝ ਵਾਰਤਿਕਕਾਰ ਈਸ਼ਾਈ ਮਿਸ਼ਨਰੀਆਂ ਦੇ ਪ੍ਰਭਾਵ ਅਧੀਨ ਕੁਝ ਸਿੱਖ ਸਭਾ ਲਹਿਰ ਅਤੇ ਕੁਝ ਇੱਕ ਸੁਤੰਤਰ ਰੂਪ ਵਿੱਚ ਵੀ ਵਾਰਤਿਕ ਰਚਨਾ ਕਰ ਰਹੇ ਸਨ। ਇਸ ਕਾਲ ਦੇ ਵਾਰਤਿਕਕਾਰਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ:-

### (ਉ) ਪੰ. ਸ਼ਰਧਾ ਰਾਮ ਫਲੌਰੀ (1837-1881 ਈ.)-

ਪੰ. ਸ਼ਰਧਾ ਰਾਮ ਫਲੌਰੀ ਦਾ ਰਹਿਣ ਵਾਲਾ ਸੀ। ਸੰਸਕ੍ਰਿਤ, ਹਿੰਦੀ, ਉਰਦੂ ਅਤੇ ਪੰਜਾਬੀ ਦਾ ਲੇਖਕ, ਅਨੁਵਾਦਕ ਅਤੇ ਕਥਾਕਾਰ ਸੀ। ਹਿੰਦੂ ਧਰਮ ਦੇ ਸਨਾਤਨੀ ਰੂਪ ਦੀ ਸਥਾਪਨਾ ਕਰਨਾ ਉਸਦਾ ਮੁੱਖ ਮੰਤਵ ਸੀ। ਇਸ ਲਈ ਉਹ ਸੁਆਮੀ ਦਯਾਨੰਦ ਨਾਲ ਵੀ ਭੇਟਾ ਕਰ ਚੁੱਕਾ ਸੀ। ਹਿੰਦੂ ਧਰਮ ਦੇ ਪ੍ਰਚਾਰ ਹਿੱਤ ਉਹ ਕਈ ਵਾਰ ਦੂਜੇ ਧਰਮਾਂ ਪ੍ਰਤੀ ਕਠੋਰ ਸ਼ਬਦਾਂ ਦਾ ਵੀ ਪ੍ਰਯੋਗ ਕਰ ਜਾਂਦਾ ਸੀ। ਉਹ ਈਸ਼ਾਈ ਮਿਸ਼ਨਰੀਆਂ ਦੀ ਸਰਪ੍ਰਸਤੀ ਹੇਠ ਕਈ ਪੁਸਤਕਾਂ ਅਨੁਵਾਦਿਤ ਤੇ ਮੈਲਿਕ ਰੂਪ ਵਿੱਚ ਤਿਆਰ ਕਰ ਚੁੱਕਾ ਸੀ। ਪੰਜਾਬੀ ਵਾਰਤਕ ਵਿੱਚ ਉਸਦੀਆਂ ਦੋ ਪੁਸਤਕਾਂ ਵਿਸ਼ੇਸ਼ ਰੂਪ ਵਿੱਚ ਪ੍ਰਸਿੱਧ ਹਨ।

1. ਸਿੱਖਾਂ ਦੇ ਰਾਜ ਦੀ ਵਿਖਿਆ (1866 ਈ.)
2. ਪੰਜਾਬੀ ਬਾਤਚੀਤ (1875 ਈ.)

ਪਹਿਲੀ ‘ਸਿੱਖਾਂ ਦੇ ਰਾਜ ਦੀ ਵਿਖਿਆ’ ਪੁਸਤਕ ਲਿਖਣ ਦੀ ਪ੍ਰੇਰਨਾ ਉਸ ਵਕਤ ਦੇ ਲੈਡ. ਗਵਰਨਰ ਮਿ. ਮੈਕਲੋਡ ਨੇ ਦਿੱਤੀ। ਇਸਦੇ ਲਿਖਣ ਦਾ ਮੁੱਖ ਮਕਸਦ ਅੰਗਰੇਜ਼ ਹਾਕਮਾਂ ਅਤੇ ਈਸ਼ਾਈ ਪਾਦਰੀਆਂ ਨੂੰ ਸਿੱਖ ਇਤਿਹਾਸ ਧਰਮ ਅਤੇ ਰਹੂ-ਰੀਤ ਬਾਰੇ ਜਾਣਕਾਰੀ ਉਪਲਬਧ ਕਰਾਉਣਾ ਸੀ। ਇਸ ਵਿੱਚ ਲੇਖਕ ਨੇ ਕਥਾਕਾਰਾਂ ਵਾਲੀ ਸੈਲੀ ਵਰਤੀ ਹੈ। ਲੇਖਕ ਨੇ ਗੁਰੂ ਸਹਿਬਾਨਾਂ ਤੇ ਸਿੱਖ ਸ਼ਕਸਪੀਅਤਾਂ ਪ੍ਰਤੀ ਕੋਈ ਆਦਰਸ਼ਕ ਨਜ਼ਰੀਆਂ ਨਹੀਂ ਅਪਣਾਇਆ ਅਤੇ ਨਾ ਹੀ ਢੁੱਕਵੀਂ ਭਾਸ਼ਾ ਵਰਤੀ ਹੈ। ਇਤਿਹਾਸਕ ਤੱਥਾਂ ਨੂੰ ਤੱਤ-ਮਰੋੜ ਕੇ ਪੇਸ਼ ਕੀਤਾ ਗਿਆ ਹੈ। ਜੋ ਉਸਦੀ ਕੱਟੜਤਾ ਭਰਪੂਰ ਤੇ ਸਿੱਖ ਧਰਮ ਪ੍ਰਤੀ ਸੰਕੀਰਨ ਸੋਚ ਬਾਰੇ ਜਾਣੂ ਕਰਾਉਂਦਾ ਹੈ। ਪਰੰਤੂ ਫਿਰ ਵੀਂ ਉਸਦੀ ਵਾਰਤਿਕ ਪੰਜਾਬੀ ਸਭਿਆਚਾਰ ਦੇ ਅਨੇਕ ਪੱਖਾਂ ਦੀ ਪੇਸ਼ਕਾਰੀ ਕਰਦੀ ਹੋਈ ਗਿਆਨ ਵਿੱਚ ਵਾਧਾ ਕਰਦੀ ਹੈ।

ਦੂਜੀ ਪੁਸਤਕ ‘ਪੰਜਾਬੀ ਬਾਤ-ਚੀਤ’ ਦਾ ਮਨੋਰਥ ਅੰਗ੍ਰੇਜ਼ਾਂ ਨੂੰ ਪੰਜਾਬੀ ਭਾਸ਼ਾ ਤੋਂ ਜਾਣੂ ਕਰਾਉਣਾ ਸੀ। ਇਸ ਪੁਸਤਕ ਨੂੰ ਪੜ੍ਹਣ ਨਾਲ ਬੋਲਣ ਦਾ ਢੰਗ ਸਿੱਖਿਆ ਜਾ ਸਕਦਾ ਹੈ। ਇਸਦੇ ਤਿੰਨ ਭਾਗ ਹਨ। ਪਹਿਲੇ ਭਾਗ ਵਿੱਚ ਮਾਝੇ ਅਤੇ ਦੂਜੇ ਭਾਗ ਵਿੱਚ ਦੁਆਬੇ ਦੇ ਲੋਕਾਂ ਦੇ ਕੰਮਾਂ-ਕਾਰਾਂ, ਰਹਿਣ-ਸਹਿਣ ਅਤੇ ਨਿੱਤ ਦੇ ਜੀਵਨ ਦਾ ਵਰਣਨ ਹੈ। ਤੀਜੇ ਭਾਗ ਵਿੱਚ ਦੁਆਬੇ ਦੇ ਮੁਸਲਮਾਨਾਂ, ਕਾਂਗੜੇ ਦੇ ਪਹਾੜੀ ਲੋਕਾਂ ਅਤੇ ਮਾਲਵੇ ਦੇ ਜੱਟਾਂ ਦੀ ਬੋਲੀ, ਰਸਮਾਂ-ਰਿਵਾਜਾਂ ਦਾ ਵਰਣਨ ਕੀਤਾ ਹੋਇਆ ਹੈ। ਇਹ ਪੁਸਤਕ ਪੰਜਾਬੀ ਬੋਲਚਾਲ ਤੇ ਪੰਜਾਬੀ ਸਭਿਆਚਾਰ ਦੀ ਤਸਵੀਰ ਉਘਾੜਦੀ ਹੈ। ਪੰਜਾਬ ਦੇ ਹਰ ਜਾਤ ਦੇ ਲੋਕਾਂ ਦੇ ਰਹਿਣ-ਸਹਿਣ ਮੇਲਿਆਂ, ਤਿਉਹਾਰ ਆਦਿ ਦਾ ਵਰਣਨ ਹੈ। ਇਹ ਪੁਸਤਕ ਆਧੁਨਿਕ ਪੰਜਾਬੀ ਵਾਰਤਕ ਦੀ ਨੀਂਹ ਉਸਾਰਦੀ ਪ੍ਰਤੀਤ ਹੁੰਦੀ ਹੈ।

ਸ਼ਰਧਾ ਰਾਮ ਫਲੌਰੀ ਠੰਠ ਤੇ ਮੁਹਾਵਰੇਦਾਰ ਪੰਜਾਬੀ ਦੀ ਵਾਰਤਿਕ ਰਚਦਾ ਹੈ। ਵਿਆਕਰਨ ਨੇਮਾਂ, ਵਾਕ-ਬਣਤਰ, ਪੈਰਾਂ ਵੰਡ, ਵਿਸ਼ਰਾਮ ਚਿੰਨ੍ਹਾਂ ਦੀ ਵਰਤੋਂ ਆਦਿ ਢੁੱਕਵੀਂ ਹੈ। ਪੰਜਾਬੀ ਵਾਰਤਕ ਦੇ ਇਤਿਹਾਸ ਵਿੱਚ ਉਸਦਾ ਕਾਫ਼ੀ ਮਹੱਤਵ ਹੈ।

### (ਅ) ਲਾਲਾ ਬਿਹਾਰੀ ਲਾਲ ਪੁਰੀ (1830-1886 ਈ.)-

ਬਿਹਾਰੀ ਲਾਲ ਪੁਰੀ ਦਾ ਜਨਮ ਗੁਰਦਾਸਪੁਰ ਜ਼ਿਲ੍ਹੇ ਦੇ ਪਿੰਡ ਬਿਹਿਰਾਮਪੁਰ ਵਿੱਚ ਹੋਇਆ। ਉਹ ਪੰਜਾਬੀ ਦੇ ਨਾਲ-ਨਾਲ ਸੰਸਕ੍ਰਿਤ, ਉਰਦੂ, ਫਾਰਸੀ, ਹਿੰਦੀ ਅਤੇ ਅੰਗ੍ਰੇਜ਼ੀ ਦਾ ਵੀ ਚੰਗਾ ਵਿਦਵਾਨ ਸੀ। ਪੰਜਾਬੀਆਂ ਦੀ ਸਰਬ ਪੱਖਾਂ ਉਨ੍ਹਾਂ ਦਾ ਉਹ ਮੁੱਦਈ ਸੀ। ਉਸਨੇ ‘ਪੰਜਾਬੀ ਪਰਚਾਰਨੀ ਸਭਾ’ ਅਤੇ ‘ਸੱਤ ਸਭਾ’ ਦੁਆਰਾ ਪੰਜਾਬੀ ਵਿੱਦਿਆ ਦੇ ਪ੍ਰਚਾਰ-ਪ੍ਰਸਾਰ ਲਈ ਬਹੁਤ ਜਤਨ ਕੀਤੇ। ਪੰਜਾਬੀ ਦੇ ਵਿਕਾਸ

ਲਈ ਉਸ ਦੀਆਂ ਢਾਈ ਦਰਜਨ ਦੇ ਕਰੀਬ ਪੁਸਤਕਾਂ ਲਿਖੀਆਂ ਹੋਈਆਂ ਪ੍ਰਾਪਤ ਹੁੰਦੀਆਂ ਹਨ। ਜੋ ਜ਼ਿਆਦਾਤਰ ਵਿੱਦਿਅਕ ਪ੍ਰਣਾਲੀ ਨਾਲ ਅਤੇ ਕੁਝ ਇੱਕ ਦਾਰਸ਼ਨਿਕ ਵਿੱਦਿਆ ਨਾਲ ਸੰਬੰਧਿਤ ਹਨ। ਪੰਜਾਬੀ ਵਾਰਤਕ ਨੂੰ ਵਿਗਿਆਨਕ ਰੂਪ ਪ੍ਰਦਾਨ ਕਰਨ ਵਿੱਚ ਉਹ ਮੁੱਢਲੇ ਵਾਰਤਿਕਕਾਰ ਹਨ। ਸਹੀ ਪੈਰਾ-ਵੰਡ, ਵਿਸ਼ਵਾਸ ਚਿੰਨ੍ਹਾਂ ਦੀ ਵਰਤੋਂ, ਸਰਲ ਅਤੇ ਸਾਦਾ ਬਿਆਨ ਢੰਗ ਆਦਿ ਉਨ੍ਹਾਂ ਦੀ ਵਾਰਤਕ ਰਚਨਾਂ ਦੀਆਂ ਖੂਬੀਆਂ ਹਨ।

#### (੯) ਪ੍ਰੋ. ਗੁਰਮੁਖ ਸਿੰਘ (1849-1898 ਈ.)

ਪ੍ਰੋ. ਗੁਰਮੁਖ ਸਿੰਘ ਦਾ ਜਨਮ ਸੰਨ 1849 ਈ. ਨੂੰ ਭਾਈ ਬਸਾਵਾ ਸਿੰਘ ਦੇ ਘਰ ਕਪੂਰਥਲੇ ਵਿੱਚ ਹੋਇਆ। ਕਪੂਰਥਲੇ ਦੇ ਰਾਜ ਪਰਿਵਾਰ ਦੀ ਉਨ੍ਹਾਂ ਨੂੰ ਸਰਪ੍ਰਸਤੀ ਹਾਸਿਲ ਸੀ। ਗੌਰਮਿਟ ਕਾਲਜ, ਲਾਹੌਰ ਤੋਂ ਉਚੇਰੀ ਸਿੱਖਿਆ ਪ੍ਰਾਪਤ ਕੀਤੀ। ਓਰੀਐਂਟਲ ਕਾਲਜ, ਲਾਹੌਰ ਵਿਖੇ ਨੌਕਰੀ ਕੀਤੀ। ਉਹ ਸਿੱਖ ਧਰਮ ਦੀ ਪ੍ਰਗਤੀ, ਸਰਬ ਪੱਖੀ ਵਿਕਾਸ ਅਤੇ ਪੱਛਮੀ ਢੰਗ ਦੀ ਵਿੱਦਿਆ ਦੇ ਪ੍ਰਚਾਰ-ਪ੍ਰਸਾਰ ਲਈ ਬੜੇ ਜਤਨਸ਼ੀਲ ਰਹੇ। 1873 ਈ. ਵਿੱਚ ਈਸਾਈ ਮਿਸ਼ਨਰੀਆਂ ਦੇ ਵਿਰੋਧ ਵਜੋਂ ਸ਼੍ਰੀ ਗੁਰੂ ਸਿੰਘ ਸਭਾ ਅੰਮ੍ਰਿਤਸਰ ਦੀ ਸਥਾਪਨਾ ਵਿੱਚ ਸਹਿਯੋਗ ਕੀਤਾ। ਉਸਨੇ ਭਾਈ ਆਇਆ ਸਿੰਘ ਅਤੇ ਸ. ਠਾਕਰ ਸਿੰਘ ਸੰਧਾਵਾਲੀਆ ਦੇ ਸਹਿਯੋਗ ਨਾਲ ਪੰਜਾਬ ਯੂਨੀਵਰਸਿਟੀ ਅਤੇ ਓਰੀਐਂਟਲ ਕਾਲਜ ਵਿੱਚ ਪੰਜਾਬੀ ਦੀ ਪੜਾਈ ਸ਼ੁਰੂ ਕਰਵਾਈ। 1879 ਈ. ਵਿੱਚ ਸਿੰਘ ਸਭਾ ਲਾਹੌਰ ਦੀ ਸਥਾਪਨਾ ਕਰਨ ਤੋਂ ਬਾਅਦ ਪੰਜਾਬ ਦੇ ਕਈ ਸ਼ਹਿਰਾਂ ਵਿੱਚ ਸਿੰਘ ਸਭਾਵਾਂ ਸਥਾਪਿਤ ਹੋਈਆਂ। ਇਸਦੇ ਫਲਸਰੂਪ ਲਾਲਾ ਬਿਹਾਰੀ ਲਾਲ ਪੁਰੀ, ਗਿਆਨੀ ਦਿੱਤ ਸਿੰਘ ਅਤੇ ਜਵਾਹਰ ਸਿੰਘ ਵਰਗੇ ਨਾਮਵਰ ਸਾਹਿਤਕਾਰ ਵਿਦਵਾਨ ਇਸ ਲਹਿਰ ਨਾਲ ਜੁੜੇ। ਪੰਜਾਬੀ ਪੱਤਰਕਾਰੀ ਦੇ ਵਿਕਾਸ ਵਿੱਚ ਵੀ ਮੁੱਢਲੇ ਜਤਨ ਪ੍ਰੋ. ਗੁਰਮੁਖ ਸਿੰਘ ਦੁਆਰਾ ਕੀਤੇ ਗਏ ਹਨ।

ਉਸਨੇ ‘ਗੁਰਮੁਖੀ ਅਖਬਾਰ’ (1880 ਈ.), ‘ਵਿਦਿਆਰਕ ਪੰਜਾਬ’ (1881 ਈ.), ‘ਖਾਲਸਾ ਗਜ਼ਟ’ (1885 ਈ.) ਅਤੇ ‘ਸੁਧਾਰਕ’ (1886 ਈ.) ਆਦਿ ਪੰਜਾਬੀ ਪੱਤਰ ਕੱਢਣੇ ਸ਼ੁਰੂ ਕੀਤੇ ਅਤੇ ਹੋਰ ਪੰਜਾਬੀ ਪੱਤਰਾਂ ਨੂੰ ਜਾਰੀ ਰੱਖਣ ਵਿੱਚ ਵੀ ਸਹਿਯੋਗ ਪ੍ਰਦਾਨ ਕੀਤਾ।

ਪ੍ਰੋ. ਗੁਰਮੁਖ ਸਿੰਘ ਨੈ ‘ਜੋਤਿਸ਼ ਵਿਗਿਆਨ’, ‘ਤ੍ਰਿਕੋਨ ਮਿਤੀ’, ‘ਰਾਜਨੀਤਿਕ ਅਰਥ-ਵਿਗਿਆਨ’, ‘ਇੰਗਲੈਂਡ ਦਾ ਇਤਿਹਾਸ’ ਆਦਿ ਪਾਠ-ਪੁਸਤਕਾਂ ਦੀ ਰਚਨਾ ਕੀਤੀ। ‘ਖਾਲਸਾ ਧਰਮ ਦਾ ਉਪਦੇਸ਼’ ਪੁਸਤਕ ਵਿੱਚ ਉਸਦੇ ਗੁਰਮਤਿ ਅਤੇ ਸਿੱਖ ਧਰਮ ਸੰਬੰਧੀ ਵਿਆਖਿਆਨ ਦਰਜ ਹਨ। ਆਕਾਰ ਅਤੇ ਸ਼ੈਲੀ ਪੱਖਾਂ ਉਸਦੀ ਵਾਰਤਿਕ ਕੋਈ ਵਿਸ਼ੇਸ਼ ਸਥਾਨ ਨਹੀਂ ਰੱਖਦੀ ਪਰੰਤੂ ਪੰਜਾਬੀ ਪੱਤਰਕਾਰੀ ਦੇ ਵਿਕਾਸ ਨਾਲ ਉਸਨੇ ਪੰਜਾਬੀ ਵਾਰਤਿਕ ਦੀ ਉਨ੍ਹਾਂ ਲਈ ਵਿਸ਼ੇਸ਼ ਯੋਗਦਾਨ ਪਾਇਆ ਹੈ।

#### (੧੦) ਗਿਆਨੀ ਦਿੱਤ ਸਿੰਘ (1852-1901 ਈ.)

ਗਿਆਨੀ ਦਿੱਤ ਸਿੰਘ ਪਟਿਆਲ ਰਿਆਸਤ ਦੇ ਪਿੰਡ ਨੰਦਪੁਰ ਕਲੋੜ ਦੇ ਜੰਮਪਲ ਸਨ। ਆਰੰਭਿਕ ਵਿੱਦਿਆ ਗੁਲਾਬਦਾਸੀਆਂ ਦੇ ਡੇਰੇ ਤੋਂ ਪ੍ਰਾਪਤ ਕਰਕੇ ਉਚੇਰੀ ਪੜਾਈ ਲਈ ਸੰਤ ਦੇਸਾ ਸਿੰਘ ਗੁਲਾਬਦਾਸੀ ਦੇ ਕੋਲ ਲਾਹੌਰ ਚਲੇ ਗਏ। ਉਸਨੇ ਭਾਰਤੀ ਦਰਸ਼ਨ, ਮਿਥਿਹਾਸ ਅਤੇ ਕਾਵਿਸ਼ਾਸਤਰ ਦਾ ਗਿਆਨ ਪ੍ਰਾਪਤ ਕੀਤਾ। ਛੋਟੀ ਉਮਰ ਵਿੱਚ ਹੀ ਬ੍ਰਿਤਿਹਾਸ ਤੋਂ ਪ੍ਰਭਾਵਿਤ ਹੋ ਕੇ ਕਵਿਤਾ ਲਿਖਣੀ ਸ਼ੁਰੂ ਕਰ ਦਿੱਤੀ। ਲਾਹੌਰ ਵਿਖੇ ਹੀ ਉਹ ਪ੍ਰੋ. ਗੁਰਮੁਖ ਸਿੰਘ ਦੇ ਸੰਪਰਕ ਵਿੱਚ ਆਏ ਅਤੇ ਸਿੰਘ ਸਭਾ ਲਾਹੌਰ ਵਿੱਚ ਸਰਗਰਮ ਹੋਏ। ਸਿੱਖ ਧਰਮ ਅਤੇ ਸਿੱਖ ਇਤਿਹਾਸ ਦੇ ਸਹੀ ਸੂਰਪ ਨੂੰ ਸਾਹਮਣੇ ਲਿਆਉਣ ਲਈ ਇਨ੍ਹਾਂ ਨੇ ਪੰਜਾਬੀ ਪੱਤਰਕਾਰੀ ਨੂੰ ਮਾਧਿਅਮ ਵਜੋਂ ਚੁਣਿਆ। ਇਨ੍ਹਾਂ ਦੀਆਂ ਜ਼ਿਆਦਾਤਰ ਰਚਨਾਵਾਂ ‘ਖਾਲਸਾ ਅਖਬਾਰ’ ਵਿੱਚ ਹੀ ਛਪਦੀਆਂ ਰਹੀਆਂ ਹਨ। ਉਹ ਪ੍ਰਭਾਵਸ਼ਾਲੀ ਵਕਤਾ ਅਤੇ ਸ਼ਾਸ਼ਤਾਰਥ ਵਿੱਚ ਨਿਪੁੰਨ ਸਨ। ਕਵਿਤਾ ਵਿੱਚ ਉਨ੍ਹਾਂ ਦੇ ਭਾਈ ਸੁਬੋਗ ਸਿੰਘ, ਭਾਈ ਤਾਰੂ ਸਿੰਘ, ਭਾਈ ਬੋਤਾ ਸਿੰਘ ਆਦਿ ਨਾਲ ਸੰਬੰਧਿਤ ਸ਼ਹੀਦੀ ਪੁਸ਼ਟ ਲਿਖੇ ਹੋਏ ਮਿਲਦੇ ਹਨ। ਗੁਰੂ ਸਾਹਿਬਾਨਾਂ ਦੇ ਜੀਵਨ ਚਰਿਤਰਾਂ ਉਪਰ ਵੀ ਇਨ੍ਹਾਂ ਨੇ ਕਲਮ ਚਲਾਈ। ਉਨ੍ਹਾਂ ਦੀ ਵਾਰਤਕ ਪੱਤਰਕਾਰੀ ਅਤੇ ਸਮਕਾਲੀ ਸਮੱਸਿਆਵਾਂ ਦੇ ਸਮਾਧਾਨ ਲਈ ਲਿਖੀ ਹੋਣ ਕਾਰਨ ਸੰਬੰਧਨੀ ਤੇ ਪ੍ਰਚਾਰਾਤਮਕ ਸ਼ੈਲੀ ਵਾਲੀ ਹੈ। ਵਿਸ਼ਾਲ ਗਿਆਨ ਤੇ ਭਾਸ਼ਣ ਬਿਰਤੀ ਦੀ ਪ੍ਰਧਾਨਤਾ ਹੈ। ਵਿਅੰਗ ਤੇ ਕਟਾਖਸ ਵੀ ਹਨ। ਪਰੰਤੂ ਸਾਹਿਤਕ ਸੁਹਜ ਦੀ ਘਾਟ ਹੈ। ਦੋ ਦਰਜਨ ਦੇ ਕਰੀਬ ਉਨ੍ਹਾਂ

ਦੀਆਂ ਪੁਸਤਕਾਂ ਪ੍ਰਾਪਤ ਹੁੰਦੀਆਂ ਹਨ।

### (ਹ) ਭਾਈ ਵੀਰ ਸਿੰਘ (1872-1957 ਈ.)-

ਭਾਈ ਵੀਰ ਸਿੰਘ ਦੀਵਾਨ ਕੌੜਾ ਮਲ ਦੇ ਖਾਨਦਾਨ ਨਾਲ ਸੰਬੰਧ ਰੱਖਦੇ ਹਨ। ਉਨ੍ਹਾਂ ਦੇ ਦਾਦਾ ਭਾਈ ਕਾਹਨ ਸਿੰਘ, ਨਾਨਾ ਗਿਆਨੀ ਹਜ਼ਾਰਾ ਸਿੰਘ ਅਤੇ ਪਿਤਾ ਡਾ. ਚਰਨ ਸਿੰਘ ਉਸ ਸਮੇਂ ਦੇ ਪ੍ਰਸਿੱਧ ਸਿੱਖ ਵਿਦਵਾਨ ਸਨ। ਗੁਰਸਿੱਖੀ ਜੀਵਨ ਅਤੇ ਵਿਦਵਤਾ ਉਨ੍ਹਾਂ ਨੂੰ ਵਿਰਸੇ ਵਿਚੋਂ ਹੀ ਪ੍ਰਾਪਤ ਹੋਈ ਸੀ। ਦਸਵੀਂ ਤੱਕ ਦੀ ਵਿੱਦਿਆ ਗਹਿਣ ਕਰਕੇ ਉਹ ਦਰਸ਼ਨ ਅਤੇ ਸਾਹਿਤ ਦਾ ਸਵੈ-ਅਧਿਅਨ ਕਰਨ ਲਗ ਗਏ। ਅੰਗਰੇਜ਼ੀ ਭਾਸ਼ਾ ਦਾ ਵੀ ਗਿਆਨ ਪ੍ਰਾਪਤ ਕੀਤਾ। 20 ਸਾਲਾਂ ਦੀ ਛੋਟੀ ਉਮਰ ਵਿੱਚ ਲਿਖਣਾ ਆਰੰਭ ਕਰ ਦਿੱਤਾ। ਸਿੰਘ ਸਭਾ ਲਹਿਰ ਕਾਰਨ ਸਿੱਖ ਇਤਿਹਾਸ ਅਤੇ ਸਿਧਾਂਤਾ ਦੀ ਪੁਨਰ ਉਸਾਰੀ ਵੱਲ ਰੁਚਿਤ ਹੋਏ। ਪੰਜਾਬੀ ਭਾਸ਼ਾ ਤੇ ਸਾਹਿਤ ਦਾ ਸਰਬ ਪੱਖੀ ਵਿਕਾਸ ਕੀਤਾ। 1894 ਈ. ਵਿੱਚ ‘ਖਾਲਸਾ ਟ੍ਰੈਕਟ ਸੁਸਾਇਟੀ’ ਦੀ ਸਥਾਪਨਾ ਕਰਕੇ ਨਿੱਕੇ-ਨਿੱਕੇ ਟ੍ਰੈਕਟਾਂ ਰਾਹੀਂ ਸਿੱਖ ਧਰਮ ਦਾ ਪ੍ਰਚਾਰ-ਪ੍ਰਸਾਰ ਕੀਤਾ। 1899 ਈ. ਵਿੱਚ ਇਨ੍ਹਾਂ ਨੇ ‘ਖਾਲਸਾ ਸਮਾਚਾਰ’ ਪੰਤਰ ਸ਼ੁਰੂ ਕੀਤਾ। ਇਸ ਵਿੱਚ ਦਰਜ ਸੰਪਾਦਕੀ ਲੇਖ ਸੁੰਦਰ ਵਾਰਤਿਕ ਦੇ ਨਮੂਨੇ ਹਨ। ਭਾਈ ਸਾਹਿਬ ਦੀਆਂ ਸਾਰੀਆਂ ਵਾਰਤਿਕ ਰਚਨਾਵਾਂ ਪਹਿਲਾਂ ਟ੍ਰੈਕਟਾਂ ਦੇ ਰੂਪ ਵਿੱਚ ਹੀ ਛਾਪੀਆਂ ਹਨ। ‘ਗੁਰੂਨਾਨਕ ਚਮਤਕਾਰ’, ‘ਕਲਗੀਪਰ ਚਮਤਕਾਰ’, ‘ਅਸਟਗੁਰੂ ਚਮਤਕਾਰ’ ਉਨ੍ਹਾਂ ਦੀਆਂ ਸਿੱਖ ਗੁਰੂ ਸਹਿਬਾਨਾਂ ਨਾਲ ਸੰਬੰਧਿਤ ਪ੍ਰਮੁੱਖ ਵਾਰਤਿਕ ਰਚਨਾਵਾਂ ਹਨ। ‘ਸੁੰਦਰੀ’, ‘ਬਿਜੈ ਸਿੰਘ’ ਅਤੇ ‘ਸਤਵੰਤ ਕੌਰ’ ਤਿੰਨ ਅੱਧ-ਇਤਿਹਾਸਿਕ ਨਾਵਲਾਂ ਦੀ ਰਚਨਾ ਕੀਤੀ। ਇਸ ਤਰ੍ਹਾਂ ਪੰਜਾਬੀ ਵਾਰਤਿਕ ਨੂੰ ਵਿਕਸਿਤ ਕਰਨ ਅਤੇ ਆਧੁਨਿਕ ਲੀਹਾਂ ਉੱਪਰ ਲਿਜਾਣ ਦਾ ਸਿਹਗਾ ਭਾਈ ਵੀਰ ਸਿੰਘ ਦੇ ਸਿਰ ਹੀ ਵਿੱਤਾ ਜਾਂਦਾ ਹੈ।

ਉਪਰੋਕਤ ਵਾਰਤਕ ਕਾਰਾਂ ਤੋਂ ਬਿਨਾਂ ਪੰਡਿਤ ਤਾਰਾ ਸਿੰਘ ਨਰੋਤਮ (1822-1891) ਰਚਿਤ ‘ਗੁਰਮਤਿ ਨਿਰਣਯ ਸਾਗਰ’, ‘ਟੀਕਾ ਜਪੁਜੀ ਸਾਹਿਬ’, ‘ਗੁਰੂ ਗਿਰਾਰਥ ਕੋਸ਼’ ਅਤੇ ‘ਗੁਰ ਤੀਰਥ ਸੰਗ੍ਰਹਿ’, ਗਿਆਨੀ ਗਿਆਨ ਸਿੰਘ (1822-1926) ਰਚਿਤ ਗੁਰੂ ਸਾਹਿਬਾਨਾਂ ਦਾ ਪਹਿਲਾ ਇਤਿਹਾਸ ‘ਤਵਾਰੀਖ ਗੁਰੂ ਖਾਲਸਾ’ (ਸ਼੍ਰੀ ਗੁਰੂ ਗ੍ਰੰਥ ਪੰਥ ਪ੍ਰਕਾਸ਼-ਤਿੰਨ ਭਾਗ), ਭਾਈ ਸੰਤੋਖ ਸਿੰਘ ਰਚਿਤ ‘ਗੁਰੂ ਨਾਨਕ ਪ੍ਰਕਾਸ਼’ (1823 ਈ.), ਡਾ. ਚਰਨ ਸਿੰਘ, ਗਿਆਨੀ ਹਜ਼ਾਰਾ ਸਿੰਘ ਆਦਿ ਵਿਦਵਾਨਾਂ ਦੇ ਨਾਂ ਵੀ ਗਿਣੇ ਜਾ ਸਕਦੇ ਹਨ।

ਇਸ ਤਰ੍ਹਾਂ ਪੰਜਾਬੀ ਵਾਰਤਿਕ ਆਰੰਭ ਤੋਂ ਨਿਰੰਤਰ ਵਿਕਾਸ ਕਰਦੀ ਹੋਈ ਦੂਜੇ ਸਾਹਿਤ ਰੂਪਾਂ ਵਾਂਗ ਆਧੁਨਿਕ ਕਾਲ ਵਿੱਚ ਪ੍ਰਵੇਸ਼ ਕਰਦੀ ਹੈ।

## ਅਭਿਆਸ-ਪ੍ਰਸ਼ਨ

1. ਸਿੱਖ ਰਾਜ ਕਾਲ ਦੀਆਂ ਸਾਹਿਤ ਧਾਰਾਵਾਂ ਦਾ ਵੇਰਵਾ ਦਿਉ।  
(ਉ) ਕਿੱਸਾ ਕਾਵਿ-ਧਾਰਾ  
(ਅ) ਸੂਫ਼ੀ ਕਾਵਿ-ਧਾਰਾ  
(ਇ) ਵਾਰਤਕ ਸਾਹਿਤ
2. ਪਰਿਵਰਤਨ ਕਾਲ ਦੇ ਪ੍ਰਮੁੱਖ ਕਿੱਸਾ ਕਵੀਆਂ ਬਾਰੇ ਚਰਚਾ ਕਰੋ।
3. ਪਰਿਵਰਤਨ ਕਾਲ ਦੀ ਸੂਫ਼ੀ ਕਾਵਿ-ਧਾਰਾ ਉੱਪਰ ਨੋਟ ਲਿਖੋ।

## ਸਹਾਇਕ ਪੁਸਤਕ ਸੂਚੀ

ਸੰਪਾਦਕੀ ਮੰਡਲ	-	ਪੰਜਾਬੀ ਭਾਸ਼ਾ ਦਾ ਅਧਿਆਪਨ (ਬੀ. ਐਸ. ਟੀ. ਸੀ. ਦੂਜਾ ਸਾਲ), ਰਾਜਸਥਾਨ ਰਾਜ ਪਾਠ ਪੁਸਤਕ ਮੰਡਲ, ਜੈਪੁਰ, 2016 <sup>4</sup>
ਸੀਤਲ, ਜੀਤ ਸਿੰਘ (ਡਾ.)-	-	ਪੰਜਾਬੀ ਸਾਹਿਤ ਦਾ ਆਲੋਚਨਾਤਮਕ ਇਤਿਹਾਸ, ਪਟਿਆਲਾ, 1974
ਸੇਖੋਂ, ਰਾਜਿੰਦਰ ਸਿੰਘ (ਡਾ.)-	-	ਪੰਜਾਬੀ ਸਾਹਿਤ ਦਾ ਨਵੀਨ ਇਤਿਹਾਸ, ਲਾਹੌਰ ਬੁਕ ਸ਼ਾਪ, ਲੁਧਿਆਣਾ, 2014
ਕਰਨਜੀਤ ਸਿੰਘ	-	ਪੁਰਾਤਨ ਪੰਜਾਬੀ ਵਾਰਤਕ ਦਾ ਇਤਿਹਾਸ, ਪੰਜਾਬੀ ਅਕਾਦਮੀ, ਦਿੱਲੀ, 2004
ਕਾਂਗ, ਕੁਲਬੀਰ ਸਿੰਘ	-	ਪੰਜਾਬੀ ਕਿੱਸਾ ਕਾਵਿ ਦਾ ਇਤਿਹਾਸ, ਪੰਜਾਬੀ ਅਕਾਦਮੀ, ਦਿੱਲੀ, 2005
ਕਸੇਲ, ਕਿਰਪਾਲ ਸਿੰਘ (ਪ੍ਰੋ.) - ਅਤੇ ਡਾ. ਪਰਮਿੰਦਰ ਸਿੰਘ	-	ਪੰਜਾਬੀ ਸਾਹਿਤ ਦੀ ਉਤਪੱਤੀ ਤੇ ਵਿਕਾਸ, ਲਾਹੌਰ ਬੁਕ ਸ਼ਾਪ, ਲੁਧਿਆਣਾ, 2015
ਕੈਰੋਂ, ਜੋਗਿੰਦਰ ਸਿੰਘ	-	ਪੰਜਾਬੀ ਸਾਹਿਤ ਦਾ ਲੋਕਧਾਰਾਈ ਪਿਛੋਕੜ, ਪੰਜਾਬੀ ਅਕਾਦਮੀ, ਦਿੱਲੀ, 2006
ਗੁਰਦੇਵ ਸਿੰਘ	-	ਪੰਜਾਬੀ ਸੂਫੀ ਕਾਵਿ ਦਾ ਇਤਿਹਾਸ, ਪੰਜਾਬੀ ਅਕਾਦਮੀ, ਦਿੱਲੀ, 2005
ਜਗਬੀਰ ਸਿੰਘ	-	ਗੁਰਮਤਿ ਕਾਵਿ ਦਾ ਇਤਿਹਾਸ, ਪੰਜਾਬੀ ਅਕਾਦਮੀ, ਦਿੱਲੀ, 2004
ਜੱਗੀ, ਰਤਨ ਸਿੰਘ (ਡਾ.) -	-	ਪੰਜਾਬੀ ਸਾਹਿਤ ਦਾ ਇਤਿਹਾਸ-ਭਾਗ ਦੂਜਾ (1701-1900 ਈ.), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 2007
ਜੋਸ਼ੀ, ਜੀਤ ਸਿੰਘ (ਡਾ.)	-	ਸਾਹਿਤ ਦੇ ਰੂਪ, ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 2007
ਪਰਮਿੰਦਰ ਸਿੰਘ(ਡਾ.)	-	ਪੰਜਾਬੀ ਅਧਿਐਨ ਤੇ ਅਧਿਆਪਨ ਬਦਲਦੇ ਪਰਿਪੇਖ, ਵਾਰਿਸ਼ ਸ਼ਾਹ ਫਾਊਂਡੇਸ਼ਨ, ਅੰਮ੍ਰਿਤਸਰ, 2006
ਪ੍ਰੋਮ ਪ੍ਰਕਾਸ਼ ਸਿੰਘ (ਡਾ.) - ਬ੍ਰਾਹਮਜਗਦੀਸ਼ ਸਿੰਘ (ਪ੍ਰੋ.) - ਅਤੇ ਪ੍ਰੋ. ਰਾਜਬੀਰ ਕੌਰ	-	ਪੰਜਾਬੀ ਸਾਹਿਤ ਦਾ ਇਤਿਹਾਸ (ਆਦਿਕਾਲ ਤੋਂ 1700 ਈ. ਤੱਕ), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1999
ਬੋਗਲ, ਪਿਆਰਾ ਸਿੰਘ	-	ਸਾਹਿਤ ਬੀਧ, ਪੰਜਾਬ ਸਕਲ ਸਿੱਖਿਆ ਬੋਰਡ, 2010
ਭਾਸ਼ਾ ਵਿਭਾਗ	-	ਪੰਜਾਬੀ ਸਾਹਿਤ ਦਾ ਇਤਿਹਾਸ, ਵਾਰਿਸ਼ ਸ਼ਾਹ ਫਾਊਂਡੇਸ਼ਨ, ਅੰਮ੍ਰਿਤਸਰ, 2007
ਨੂਰ, ਸੁਤਿੰਦਰ ਸਿੰਘ	-	ਪੰਜਾਬੀ ਸਾਹਿਤ ਦਾ ਇਤਿਹਾਸ, ਜਲੰਧਰ, 1969
ਖੋਜ ਪਟਿੰਕਾ	-	ਪੰਜਾਬੀ ਸਾਹਿਤ ਦਾ ਇਤਿਹਾਸ (ਮੱਧਕਾਲ), ਪਟਿਆਲਾ, 1963
	-	ਪੰਜਾਬੀ ਵਾਰ ਕਾਵਿ ਦਾ ਇਤਿਹਾਸ, ਪੰਜਾਬੀ ਅਕਾਦਮੀ, ਦਿੱਲੀ, 2005
	-	ਸੂਫੀ ਕਾਵਿ ਅੰਕ
	-	ਕਿੱਸਾ ਕਾਵਿ ਅੰਕ
	-	ਪੁਰਾਤਨ ਪੰਜਾਬੀ ਵਾਰਤਕ ਅੰਕ
	-	ਬੀਰ ਕਾਵਿ ਅੰਕ